

图书在版编目(CIP)数据

卡里莱与笛姆乃/倪麦吐拉整理. —乌鲁木齐:新疆人民出版社, 2006.3 (2007.3 重印)

ISBN 978-7-228-09903-0

I. 卡… II. 倪… III. 人生哲学—通俗读物—维吾尔语(中国少数民族语言) IV. B821-49

中国版本图书馆 CIP 数据核字 (2006) 第 018927 号

责任编辑:孜来哈·艾则孜

编 辑:伊明·吐尔逊

责任校对:米丽古丽·吾布里哈斯木

封面设计:艾克拜尔·沙力

卡里莱与笛姆乃 (维吾尔文)

倪麦吐拉·艾拜都拉 整理

新疆人民出版社出版

(乌鲁木齐市解放南路 348 号 邮编:830001)

新疆新华书店发行

新疆新华印刷厂印刷

880×1230 毫米 32 开本 27.5 印张 2 插页

2006 年 4 月第 2 版 2007 年 4 月第 2 次印刷

印数: 3,001—6,000

ISBN 978-7-228-09903-0 定价:50.00 元

نەشرىياتتىن

بۇ كىتابنى قەدىمكى زاماندىكى ھىندى بەرەھمەنلىرىنىڭ رەھ-
بىرى ، پەيلاسوپ بىدپاي ھىندىستان پادىشاھى دابىشلىمغا ئاتاپ
يازغان . رىۋايەتتە ئېيتىلىشىچە ، ماكىدونلۇق ئىسكەندەر ھىندىس-
تاننى ئىشغال قىلىپ ، ئۆز يېقىنلىرىدىن بىرىنى ھۆكۈمدار قىلىپ
تەيىنلەيدۇ . ئىسكەندەر قوشۇنى ھىندىستاندىن يۈرۈپ كەتكەندىن
كېيىن ، ھىندۇ خەلقى ياتلارنىڭ ھۆكۈمرانلىقىغا قارشى چىقىپ ،
ئىسكەندەر قوبىغان پادىشاھنى ئاغدۇرۇپ تاشلاپ ، ئورنىغا بالدۇرقى
ھىندى پادىشاھىنىڭ ئەۋلادىدىن بولغان دابىشلىمنى پادىشاھ قىلىپ
تىكلەيدۇ .

دابىشلىم تەختكە ئولتۇرۇپ ئۇزۇن ئۆتمەي ، ئەل ئامانلىق
تېپىپ ، پادىشاھلىق مۇستەھكەملىنىدۇ . دابىشلىم قوشنا ئەللەرگە
يۈرۈش قىلىپ غالىب كېلىۋەرگەندىن كېيىن ، بارا - بارا
كۆرەڭلەپ ، ئەتراپىدىكىلەرگە تەھلىكە سېلىشقا باشلايدۇ . دابىش-
لىم زېمىنىنىڭ كەڭلىكى ، مەملىكىتىنىڭ بايلىقى ۋە ئاھالىسىنىڭ
كۆپلۈكىنى ھىمات قىلىپ ، زوراۋان بولۇۋالىدۇ ؛ ئۆز خەلقى ئۈس-
تىدە زۇلۇم قامچىسىنى ئوينىتىپ ، ئالۋان - ياساقنى كۆپەيتىپ ،
ئىستىبداتلىقنى ھەددىدىن ئاشۇرىدۇ . ئۆزى راھەت - پاراغەت
ئىچىدە ، ئىشەرت بىلەن كەيپ - ساپا سۈرۈشتە مىسلىسىز
دەرىجىگە يېتىدۇ . پادىشاھنىڭ بۇ قىلمىشلىرى توغرىسىدا ھېچقانداق
داق كىشى ئېغىز ئاچالمايدۇ .

پادىشاھلىقتا بەرەھمەنلەرنىڭ پېشۋاسى ، پازىل ھەكىم (پەيلا-
سوپ) بىدپاي پادىشاھ دابىشلىمنىڭ بۇ ئەھۋالنى كۆرۈپ ، ناھايى-
تى ئىچى پۇشىدۇ . بۇ ھەقتە ، ھەممە شاگىرتلىرىنى يىغىپ ئۇلارغا
ۋەز - نەسىھەت قىلىدۇ . ئاخىر بىر كۈنى ، بىدپاي پادىشاھنىڭ
ئوردىسىغا بېرىپ ، دابىشلىمغا كۆرۈنۈش قىلىپ ، ئۇنىڭغا ھېكمەت-

لىك سۆزلەر بىلەن نەسەت قىلىسىمۇ كار قىلمايدۇ . ئەكسىچە دابىشلىم ئۇنى زىندانغا تاشلايدۇ . كېيىنكى كۈنلەردە دابىشلىمنىڭ سەلتەنىنى خارابلىققا يۈز تۇتۇپ ، ھالى ئېغىرلىشىشقا باشلايدۇ . شۇ چاغدا ، بىدپاي دابىشلىمنىڭ ئېسىگە كېلىپ ، ئۇنى زىنداندىن چىقىرىپ ، كۆپ يالۋۇرۇپ ئۆزىگە باش ۋەزىر قىلىدۇ . بىدپاي ھەشەمەتكە ، ئەيش - ئىشرەتكە بېرىلمەي دابىشلىمنى توغرا يولغا باشلاش ئۈچۈن ، سىياسەتنامىلەرنى تۈزۈپ چىقىدۇ . پادىشاھ دا - بىشلىم بىدپاينىڭ ئەمرىمەرۇپ ، ۋەز - نەسەتلىرىنى قوبۇل قىلىپ ، ئادالەت يولىنى تۇتۇپ ، پۇقرالارغا ياخشىلىق قىلىدۇ . شۇ - نىڭ بىلەن ئەل ئاسايىشلىق تاپىدۇ .

بىدپاي خەلق ئارىسىدا كەڭ تارقالغان مەسەل - تىمسالار ، چۆچەك - رىۋايەتلەرنى ھايۋاناتنىڭ سۆھبىتى ئارقىلىق بېرىپ ، ئادەمزانقا جاھاندارچىلىقنىڭ يولىنى كۆرسەتمەكچى بولىدۇ ھەم ھەر كۈنى تالىپلىرىغا سۆزلەپ بېرىدۇ . تالىپلىرىدىن ئىككى كىشى بۇنى رەتلەپ چىقىدۇ . ئېيتىشلارغا قارىغاندا ، بۇ قەدىمكى ھىندى ئەدەبىي تىلى - سانسكرېت تىلىدا «بەش نامە» دەپ ئاتالغان مەسەل - چۆچەكلەر توپلىمى بولۇپ ، تەخمىنەن مىلادىيە 4 - ئەسىردە كىتاب شەكلىگە كىرگەنكەن . لېكىن بۇ كىتابتىكى بىر مۇنچە مەسەل چۆچەكلەر مىلادىيىدىن ئالتە ئەسىر ئىلگىرى پۈتۈلگەن «ئىزوف مەسەللىرى» (قەدىمكى گرىك مەسەللىرى) دىمۇ بارلىقى مەلۇم . ئالىملارنىڭ پىكىرىچە ، بۇ مەسەللەر يۇناندا ئەمەس ، ھىندىستاندا بارلىققا كەلگەنكەن . دېمەك ، «بەش نامە» دىكى ئەڭ قەدىمكى چۆچەكلەر مىلادىيىدىن ئالتە ئەسىر ئىلگىرى خەلق ئارىسىدا تارقىلىپ يۈرگەن .

ئىران پادىشاھلىرىدىن خىسراۋ نوشرۋاننىڭ بۇيرۇقى بويىچە ، تېۋىپ بەرزۇيە ھىندىستاندىن ناھايىتى ئۈستىلىق بىلەن بۇ كىتابنى قولغا چۈشۈرۈپ ، پەھلىۋى تىلى (قەدىمكى پارس تىلى) غا تەرجىمە قىلىدۇ . تەخمىنەن 570 - يىلى پەھلىۋى تىلىدىن سۈرىيە تىلىغا تەرجىمە قىلىنىدۇ . يەنە 180 يىلدىن كېيىن ، يەنى 750 - يىلى ، ئەبۇ جەفەر مەنسۇر (ئىبنى مۇھەممەد ئىبنى ئەلى

ئىبنى ئابدۇللا ئىبنى ئابباس) نىڭ بۇيرۇقى بويىچە ، ئوبۇلھەسەن ئابدۇللا ئىبنى ئەلى مۇقەففا پەھلىۋى تىلىدىن ئەرەب تىلىغا تەرجىمە قىلىدۇ ، تەرجىمە قىلىش جەريانىدا بىر مۇنچە مەزمۇنلارنى قوشىدۇ . مۇقەففانىڭ تەرجىمىسىنى ئوقۇل تەرجىمە دېگىلى بولمايدۇ . مەھمۇد غەزەنەۋى ئەۋلادىدىن ئەبۇل مۇزەففەر (ئەبۇل مەنسۇر) بەھرام شاھ سۇلتان مەسئۇدنىڭ ئىلتىماسى بويىچە ، مۇقەففانىڭ ئەرەبچە نۇسخىسىدىن نەسرۇللا ئىبنى مۇھەممەد ئىبنى ئابدۇلھەمىد ئەبۇلمەئانى پارىسچىگە قايتا تەرجىمە قىلىدۇ . سۇلتان ھۈسەيىننىڭ يېقىنلىرىدىن بولغان ئەمىر شەيخ ئەھمەد (مەشھۇر ئىسمى ئەمىر سۇھەيلى) نىڭ ئىلتىماسى بويىچە ، مەۋلانا ھۈسەيىن (ۋائىزۇل كاشىفى) قايتىدىن چۈشىنىشلىك قىلىپ ئىشلەپ چىقىدۇ ۋە «ئەد-ۋارى سۇھەيلى» دەپ نام قويىدۇ .

ھىجرىيە 1130 - يىلى (مىلادىيە 1717 - يىلى) قەشقەر ھېكەم بېگى ئىمام مۇھەممەدنىڭ تەۋسىيىسى بويىچە ، موللا مۇھەممەد تۆمۈر بۇ كىتابنى پارس تىلىدىن ئۇيغۇر تىلىغا تەرجىمە قىلىپ ، بۇ كىتابقا «ئاسارى ئىمامىيە» دەپ قوشۇمچە ماۋزۇ قويدۇ . موللا مۇھەممەد تۆمۈرمۇ ناھايىتى پاساھەتلىك تىل بىلەن ئىجادىي تەرجىمە قىلىپ ، كىتابقا يېڭى لىباس كىيگۈزىدۇ . ئومۇمەن ئېيتقاندا ، بۇ كىتابتىكى مەسەل ۋە چۆچەكلەر قۇلدارلىق ۋە فېئوداللىق جەمئىيەتلىرىدە ۋۇجۇدقا كەلگەن . ئەسلىدە بۇنى ئىجاد قىلغۇچى ئاساسىي جەھەتتىن قۇلدارلىق ۋە فېئوداللىق جەمئىيەتلىرىدىكى ئېزىلگەن خەلق ئاممىسى .

مەزمۇن جەھەتتىن ، بۇ مەسەل - چۆچەكلەرنىڭ باش قەھرىدە مانلىرى كۆپىنچە ئۇچار قانات ۋە ھايۋاناتتىن ئىبارەت . لېكىن ئۇلارنىڭ پىكىر - تۇيغۇلىرى ئىنساننىڭ پىكىر - تۇيغۇلىرى ، تىلىمۇ ئىنساننىڭ تىلى ، بۇ ئۇچار قانات ۋە ھايۋانات ئەمەلىيەتتە ئىنسانلارنىڭ تىمساللىرىدۇر .

قەدىمكى گرېك «ئىزوفى مەسەللىرى» دىكىگە ئوخشاش ، بۇ كىتابتىكى ھەر بىر مەسەلنىڭ ئېتىكىلىق تەپسىرى ۋە ئەخلاقىي تەربىيىۋى ئەھمىيىتى بار . لېكىن بۇ مەسەللەرنى تۈرلۈك كىشى-

لەر ، تۈرلۈك مەزھەپلەر ھەر خىل مەقسەتلەر ئۈچۈن پايدىلانغان .
نەتىجىدە بىرمۇنچە مەسەللەر ھەر خىل ئىپادىلەر بىلەن ئۆزگىرىپ
كەتكەن .

مەسەل - چۆچەكلەر ئاددىي ، ئىخچام بولۇپ ، كىشىلىك
تەجرىبىلەرنىڭ يەكۈنلىرى ۋە خەلق ئاممىسىنىڭ ئەقىل - پاراسىد -
تىنىڭ جەۋھىرىدۇر . لېكىن زامان ۋە شارائىتنىڭ چەكلىمىسى
بىلەن ، بۇ مەسەللەردە پاسسىپ ، ھەتتا سەلبىي نەرسىلەرمۇ يوق
ئەمەس . بۇلاردىن ئالاھىدە كۆزگە چېلىقىدىغىنى تەقدىر پەرەسلىك ،
پۇلغا ھېرىسلىك ، ئاياللارنى ھەم ئەمگەكنى كەمسىتىش ۋە ھۆكۈم -
رانلارنى مەدھىيەلەشكە ئوخشاش شاكالىلاردۇر . شۇڭا ، بۇ مەسەل -
لەردىن تەنقىدىي پايدىلىنىش كېرەك .

بۇ كىتابنى يولداش نېمەتۇللا ئەبەيدۇللا بۇنىڭدىن يۈز يىل
ئىلگىرى ياركەندە موللا نىياز ئاخۇن كۆچۈرگەن قوليازما ئاساسىدا
نەشرگە تەييارلىدى .

2006 - يىل مارت

مۇندەرىجە

- 1 مۇھەممەد تۆمۈر يازغان سۆز بېشى 1
- 1 مۇقەددىمە 1
- 1 ئادىل پادىشاھ بىلەن دانىشمەن ۋەزىرنىڭ ھېكايىسى ... 1
- 21 دابىشلىم پادىشاھ ۋە بىدپاي ھەكىمنىڭ ھېكايىسى ... 21
- 38 ئىككى كەپتەرنىڭ ھېكايىسى 38
- 51 سا بىلەن قارچىغا بالىسىنىڭ ھېكايىسى 51
- 56 ھېرىسمەن مۈشۈكنىڭ ھېكايىسى 56
- 61 شەمشەرۋاز باتۇرنىڭ ھېكايىسى 61
- 68 يولۋاس بالىسىنىڭ ھېكايىسى..... 68
- بىرىنچى باب راستچىل بولۇش ۋە يامان غەرەز-
لىكلەرنىڭ سۆزلىرىدىن ساقلىنىش كېرەكلىكى
- 79 توغرىسىدا 79
- 80 سودىگەر ۋە ئوغۇللىرىنىڭ ھېكايىسى..... 80
- 83 ئاكا - ئۇكا شاھزادىلەرنىڭ ھېكايىسى 83
- 89 ھەرىكەتنى تاشلىغان دەرۋىشنىڭ ھېكايىسى 89
- 93 بىغەم چاشقاننىڭ ھېكايىسى 93
- 101 دورامچى مايۇننىڭ ھېكايىسى 101
- 105 ئىككى دوستنىڭ ھېكايىسى 105
- 121 ئالدىنغان تۈلكىنىڭ ھېكايىسى 121
- 129 زاھىتنىڭ ھېكايىسى..... 129
- 137 قۇشقاچ بىلەن قۇرغۇينىڭ ھېكايىسى 137
- 142 شاھى ئادىلنىڭ ھېكايىسى 142
- 144 قاغا بىلەن يىلاننىڭ ھېكايىسى..... 144

- 150 تۈلكە ، توشقان ۋە بۆرىنىڭ ھېكايىسى
- 155 شىر بىلەن توشقاننىڭ ھېكايىسى
- 162 ئۈچ بېلىقنىڭ ھېكايىسى
- 167 تاشپاقا بىلەن چاياننىڭ ھېكايىسى
- 183 قارچىغا بىلەن توخۇنىڭ ھېكايىسى
- 187 دېھقان بىلەن بۇلبۇلنىڭ ھېكايىسى
- 194 ئوۋچى ، تۈلكە ۋە يولۋاسنىڭ ھېكايىسى
- 196 تۆگە ، قاغا ، بۆرە ۋە چىلبۆرىنىڭ ھېكايىسى
- 204 بىر جۈپ تەيتۇرى بىلەن دەريا ۋە كىلىنىڭ ھېكايىسى
- 205 تاشپاقا بىلەن ئۆردەكلەرنىڭ ھېكايىسى
- 217 مايمۇنلار بىلەن قۇشنىڭ ھېكايىسى
- 219 ئاقىل بىلەن غاپلىنىڭ ھېكايىسى
- 222 پاقا ، يىلان ۋە مولۇننىڭ ھېكايىسى
- 230 باغۋەن بىلەن ئېيىقنىڭ ھېكايىسى
- 235 سودىگەر بىلەن خىيانەتچى دوستىنىڭ ھېكايىسى
- ئىككىنچى باب يامانلىق قىلغۇچىلارنىڭ جازاغا
ئۇچرايدىغانلىقى ۋە ئاقىۋىتىنىڭ شۇملۇقى توغ-
- 241 رىسىدا
- 244 ھېرىسمەن تۈلكىنىڭ ھېكايىسى
- 257 پادىشاھ بىلەن چولۇۋۇردارنىڭ ھېكايىسى
- 264 تەرىقەتنى تاشلىغان زاھىتنىڭ ھېكايىسى
- 269 قارىغۇ يولۇچىنىڭ ھېكايىسى
- 273 شەيخ بىلەن دەرۋىشنىڭ ھېكايىسى
- 283 ئالدىراغۇ خوتۇننىڭ ھېكايىسى
- 289 ئۈچ ھەسەتخورنىڭ ھېكايىسى
- 301 نادان تېۋىپنىڭ ھېكايىسى
- 314 ساھىبخان بىلەن باخشىنىڭ ھېكايىسى
- ئۈچىنچى باب دوستلارنىڭ ئىناق بولۇشى ۋە بىر-

- 325 بىرىگە ياردەم بېرىشنىڭ پايدىسى توغرىسىدا...
- 326 قاغا، چاشقان ۋە كەپتەرلەرنىڭ ھېكايىسى
- 338 كەكلىك بىلەن قارچىغىنىڭ ھېكايىسى
- 345 تۆگە مىنگەن ئادەمنىڭ ھېكايىسى
- 356 زاھىت بىلەن مېھماننىڭ ھېكايىسى
- 358 سېخى ئەر بىلەن بېخىل خوتۇننىڭ ھېكايىسى
- 359 ئوۋچى بىلەن بۆرىنىڭ ھېكايىسى
- 375 ئاچ كۆز مۈشۈكنىڭ ھېكايىسى
- تۆتىنچى باب دۈشمەن ئەھۋالىدىن ئاگاھ بولۇش
ۋە ئۇلارنىڭ ھىيلە - مكىرلىرىدىن ھوشيار تۇ -
- 389 رۇش كېرەكلىكى توغرىسىدا
- 390 ھۇۋقۇشلار بىلەن قاغىلارنىڭ ھېكايىسى
- 401 كەشمىر پادىشاھىنىڭ ھېكايىسى
- 410 قۇشلار بىلەن قاغىنىڭ ھېكايىسى
- 412 توشقان بىلەن پىللارنىڭ ھېكايىسى
- 420 كەكلىك، چىل ۋە مۈشۈكنىڭ ھېكايىسى
- 430 زاھىت بىلەن ئالدامچىلارنىڭ ھېكايىسى
- 437 سودىگەر بىلەن خوتۇننىڭ ھېكايىسى
- 439 شەيتان، ئوغرى ۋە زاھىتنىڭ ھېكايىسى
- 442 ئەخمەق ياغاچچىنىڭ ھېكايىسى
- 448 ئېيىقلار بىلەن مایمۇنلارنىڭ ھېكايىسى
- 461 ئۆز ئەسلىگە قايتقان چاشقاننىڭ ھېكايىسى
- 470 يىلان بىلەن پاقىنىڭ ھېكايىسى
- 474 قۇشقاچ بىلەن يىلاننىڭ ھېكايىسى
- بەشىنچى باب غاپىللىقنىڭ زىيىنى ۋە نادانلىق قى -
لىپ تەلەپنى قولدىن بېرىپ قويغاندىن كېيىن
ھەسرەت نادامەتنىڭ پايدا بەرمەيدىغانلىقى توغ -
- 482 رىسىدا
- 483 تاشپاقا بىلەن مایمۇننىڭ ھېكايىسى

- 490 كەشمىر پادىشاھى ، مايمۇن ۋە ئوغرىنىڭ ھېكايىسى...
- 513 شىر ، تۈلكە ۋە ئېشەكلەرنىڭ ھېكايىسى
- ئالتىنچى باب ئالدىراغۇلۇقنىڭ ئاپىتى ۋە ئاچچىقى
- 525 يامانلىقنىڭ زىيىنى توغرىسىدا
- 527 ئالدىراغۇ زاھىتنىڭ ھېكايىسى
- 534 خىيالپەرەس تەقۋادارنىڭ ھېكايىسى
- 541 پادىشاھ بىلەن قارچىغىنىڭ ھېكايىسى
- يەتتىنچى باب تەدبىر ۋە ھىيلە - مىكىر بىلەن
دۈشمەنلەرنىڭ سۈيقەستىدىن قۇتۇلۇش كېرەك -
- 546 لىكى توغرىسىدا
- 548 چاشقان بىلەن مۈشۈكنىڭ ھېكايىسى
- 557 دېھقان ۋە ئۇنىڭ خوتۇنىنىڭ ھېكايىسى
- 574 چاشقان بىلەن پاقىنىڭ ھېكايىسى
- سەككىزىنچى باب ئاداۋەت ساقلىغۇچىلارغا ئالداڭ -
ماسلىق ۋە ئۇلارنىڭ سۆزىگە ئىشەنمەسلىك كې -
- 581 رەكلىكى توغرىسىدا
- 583 ئىبنى مۇدەييىن بىلەن قەيزىنىڭ ھېكايىسى
- 588 دانا دىل بىلەن قاراقچىلارنىڭ ھېكايىسى
- 593 كەمپىر بىلەن قىزىنىڭ ھېكايىسى
- 596 پادىشاھ بىلەن سازەندىنىڭ ھېكايىسى
- 599 تېۋىپ بىلەن ئاغرىق كىشىنىڭ ھېكايىسى
- 600 تۈركىستانلىق پادىشاھنىڭ ھېكايىسى
- 607 زاھىت بىلەن بۆرىنىڭ ھېكايىسى
- 610 بىر ئەرەب بىلەن ناۋاينىڭ ھېكايىسى
- توققۇزىنچى باب ئەپۇ قىلىش پادىشاھلارنىڭ ياخشى
پەزىلەتلىرىدىن بىرى ئىكەنلىكى توغرىسىدا...
- 614 شىر بىلەن چىلبۆرىنىڭ ھېكايىسى
- 626 ھالۋاپۇرۇش بىلەن دەرۋىشنىڭ ھېكايىسى
- 638 باغداد پادىشاھىنىڭ ھېكايىسى

- 649 زاھىت بىلەن ھەسەتخورنىڭ ھېكايىسى
- 661 پادىشاھ بىلەن ياساۋۇلنىڭ ھېكايىسى
- ئونىنچى باب ھەركىمنىڭ ئۆز قىلمىشىغا يارىشا
 مۇكاپاتقا ئېرىشىدىغانلىقى ۋە جازاغا ئۇچرايدۇ.
- 670 خانلىقى توغرىسىدا
- 672 زالىم شىر بىلەن قارا قۇلاقنىڭ ھېكايىسى
- 682 زالىم ئوتۇنچىنىڭ ھېكايىسى
- 687 مايمۇن بىلەن توڭگۇزنىڭ ھېكايىسى
- ئون بىرىنچى باب ھەر كىشى ئۆز ئېھتىياجىدىن
 ئارتۇقنى تەلەپ قىلسا زىيان تارتىدىغانلىقى ۋە
 بۇرۇنقى ئىشىدىنمۇ قۇرۇق قالىدىغانلىقى توغرىدا.
- 692 سىدا
- 695 زاھىت بىلەن مۇساپىرنىڭ ھېكايىسى
- 696 مۇساپىر مېھماننىڭ ھېكايىسى
- 700 ئەخمەق ئۇقانىڭ ھېكايىسى
- 702 چار ساقال ئادەمنىڭ ھېكايىسى
- 706 ئوۋچى بىلەن تالىپلارنىڭ ھېكايىسى
- 713 دورامچى قاغىنىڭ ھېكايىسى
- ئون ئىككىنچى باب ياۋاش بولۇش ، ئېغىرلىق قىل-
 مىش ۋە ئويلاپ ئىش كۆرۈشنىڭ پەزىلىتى توغرىدا.
- 717 رىسىدا
- 721 ھىندىستان شاھى ، مەلىكە ۋە ۋەزىرنىڭ ھېكايىسى
- 732 سۇلايمان بىلەن بۇتمارنىڭ ھېكايىسى
- 757 يەمەن پادىشاھىنىڭ ھېكايىسى
- 766 ئالدىراغۇ كەپتەرنىڭ ھېكايىسى
- ئون ئۈچىنچى باب ئىككى يۈزلىمىچىلەر ۋە خىيا-
 نەتكارلارنىڭ سۆزلىرىدىن پەرھىز قىلىش كې-
- 777 رەكلىكى توغرىسىدا
- 780 ھەلەپ پادىشاھى ، زەرگەر ۋە سەيياھنىڭ ھېكايىسى

- 786 پارس شاھزادىسىنىڭ ھېكايىسى
ئون تۆتىنچى باب زامان ھادىسىلىرىگە ئىلتىپات
قىلماسلىق ۋە بارلىق ئىشلارنى قازايسى قەدەرگە
- 815 قويۇش كېرەكلىكى توغرىسىدا
- 817 رۇم شاھزادىسىنىڭ ھېكايىسى
- 824 ئەندەلسلىك دېھقاننىڭ ھېكايىسى
- 845 مويسىپىتنىڭ ھېكايىسى

موللا مۇھەممەد تۆمۈر يازغان سۆز بېشى

...ھېكمەت سۆزلىرىنىڭ ئۆزئارا باغلىنىش قائىدىسى بويىچە تۈزۈلگەن كىتابلاردىن ۋە نەسەھەت سىياقىنى ئىپادىلەش ئۇسۇلىدا پۈتۈلگەن رسالىلەردىن بىرى «كەلىلە ۋە دېمەنە» دېگەن كىتابتۇر. بۇ كىتابنى ھىندى ئالىملىرى ئۆزىگە خاس ئۇسۇل بىلەن رەتلەپ، ھېكمەت بىلەن يۇغۇرۇپ، ئۇنىڭغا نەسەھەت، ھېكمەت ۋە چاق-چاقلارنى قوشۇپ يېزىپ چىققان. دانالارنىڭ ئۇنىڭ ھەقىقىتىدىن لەززەت تېپىش نىيىتىدە مۇتالىئە قىلىشى ۋە نادانلارنىڭ ئۇنىڭ ئەپسانىسىدىن بەھرە ئېلىش مەقسىتىدە ئوقۇشى ئۈچۈن، يەنى كىشىلەرگە تەلىم بېرىشنى ۋە ئۇلارنىڭ تەبىئىتى، مەيلىنى نەزەردە تۇتۇپ، سۆز سۈرىتىنى ئەپسانە تەرىقىسىدە سىزىپ چىققان ھەمدە ۋەھشىي ھايۋانلار، چارپايىلار ۋە قۇشلار تىلىدا تۈرلۈك ھېكايە - رىۋايەتلەرنى بايان قىلىپ، ئۇلارنىڭ زېمىنىغا رەڭگا رەڭ، پايدى-لىق ھېكمەت ۋە نەسەھەت دۇرلىرىنى چاچقان.

قىسقىسى، بۇ كىتاب سىر - ئەسرار دەرەخلىرى، كىشىلەر-نىڭ نەپسى - ئىشتىھالىرىنى قوزغايدىغان گۈل - چېچەكلەرنىڭ تۈسلىرى بىلەن بېزەلگەن، گۈلزارلىرىنىڭ ئەتراپىنى ھېچقانداق كۆز كۆرۈپ باقمىغان، ھېچقانداق قۇلاق ئاڭلاپ باقمىغان گۈزەل گۈللەرنىڭ بۇيلىرى بىلەن خۇش پۇراققا كىرگەن ھېكمەت بېغىدۇر.

ھەر بىر نۇكتىسى مىسالى بىر باغ،
روشنەنلىكى ھەم تۈندىكى چىراغ.

زىننەتتە گەپ - سۆزلىرى گۈلىستان ،
مەنىسى ئۇنىڭدا ئابى ھايۋان^① .

شۇنىڭ ئۈچۈن ، بۇ ھەقىقەت مەنىلىرىنىڭ بۇلىقى پەيدا بول-
غاندىن تارتىپ تاكى مۇشۇ زامانغىچە ھەر خىل تىلدا ئىپادىلىنىپ ،
ئىرادەت مەجلىسىنىڭ مەنە تەلەپكارلىرىغا ۋە سائادەت چىگچىلىرىد-
نى يەشكۈچى دانالارغا پايدا - مەنپەئەت يەتكۈزۈپ كەلگەن . تۆۋەن-
دىكى بېيىتلارنىڭ مەزمۇنى شۇ كىتابنىڭ توپتۇز قامىتىگە مۇنا-
سىپ كېلىدىغان لىباستۇر :

سۈرىتى بوپتۇ ئۇلۇغلۇق كىيىمىنىڭ زىننىتى ،
دۆلەت - ئىقبال ئۈزۈكىگە كۆز بولۇپتۇ مەنىسى .
رەڭمۇ رەڭ شېئىرلىرى ھۆسنىدە دىلنى تارتقۇچى ،
چىن نەقىشەدەك باشتىن - ئاياغ ئۈز ئىكەن تىل تىزمىسى .
سۆزلىرىدىن خۇددى چاقماقتەك چىقۇر ئەقىل نۇرى ،
بىلىم ئەھلى كۆڭلىدىن چىققان ئىلىم خەزىنىسى .

بۇ كىتابنى ھەكىم روشەن راي دەپ ئاتالغان بىدپاي بەرەھەمەن
ھىندىستان مەملىكەتلىرىنىڭ بەزىسىگە پادىشاھ بولغان دابىشلىم
ھىندى نامغا ھىندى تىلىدا تەسنىپ قىلغانىدى . سۆزىمىزنى
باشلاشتىن بۇرۇن ، بۇ كىتابنىڭ تۈرلۈك سىياقلىرىدا يېزىلغانلىقىد-
ى بايان قىلىمىز .

ھەكىم بىدپاي سۆز بىناسىنىڭ ئۇلىنى شۇنداق ۋەز - نەسە-
ھەتنىڭ ئۈستىگە قويغانىدىكى ، ئۇ نەسەھەت پادىشاھلارنىڭ پۇقرا-
لارغا تۇنقان سىياسىتىدە ئەدل بىناسىنى يېيىش ، سىپاھلار ۋە
تاۋابىئاتلارغا تەربىيەت قىلىش ، مەملىكەت دۈشمەنلىرىنى تازىلاش
جەھەتلىرىدە كارغا كېلەتتى . دابىشلىم بۇ كىتابنى مەقسەتلىرىنىڭ
قىبلىسى ۋە تەلەپلىرىنىڭ مەدەتى قىلىپ ، مۇشكۈللەرنى ھەل

① ئابى ھايۋان - ئابى ھايات .

قىلىش ئىشكلىرىنى مۇشۇ كىتابنىڭ مۇتالىئە ئاچقۇچى بىلەن ئاچاتتى . ئۇنىڭ زاماندا ، بۇ قىممەت باھا جاۋاھىر خۇددى ئېسىل گۆھەر سەدەپ خىلۋەتخانىسىدا يوشۇرۇنغاندەك ھەممە كىشىنىڭ كۆزىدىن پىنھان ئىدى ۋە خۇددى بەدەخشان ياقۇتى مىڭلارچە جىگەر قېنىنى سەرپ قىلمىغانلارغا كان ئىچىدىن يۈز كۆرسەتمىگەندەك ، ئاشكارا بولمايتتى . ئۇنىڭدىن كېيىن قالغان ھەرقانداق ئەۋلاد ئۇنىڭ سەلتەنەت تەختىگە ئولتۇرغاندىمۇ كىتابنى ئاشۇ تەرىقىدە مەخپىي ساقلىدى . لېكىن بۇ كىتابنى شۇنچە پىنھان تۇتقان بىلەنمۇ ئۇنىڭ پەزىلەتلىرىنىڭ شۆھرەت شامىلى جاھان ئەتراپىنى خۇددى گۈلىستان ئۆپچۆرىسىدەك خۇش پۇراققا توشقۇزدى ۋە ياخشى سۈ-پەتلىرىنىڭ داڭقى مەنە ئىپارىدىن بۇي ئالغۇچىلارنىڭ دىمىغىنى خۇشبۇي قىلدى .

ھۈنەر ئىپاردۇر ئەگەر ئۇنى پىنھان تۇتساڭمۇ ،
كېلۇر ھامان دىماغقا ھىدى بىلەن خەۋىرى .
ئاي بىلەن كۈن يۈزىنى توسۇپ بولماس ھېچقاچان ،
كۆز قارىچۇقى ئىچىدە پاش بولۇر نۇر ئەسىرى .

نوشىرۋان زامانغا كەلگەندە : «ھىندىستان پادىشاھىنىڭ خە-زىنىسىدە بىر كىتاب بار ئىكەن . ئۇ ، ۋەھشىيلەر ، ئۇچار قاناتلار ۋە زۇۋانسىز ھايۋانلارنىڭ تىلى بىلەن بايان قىلىنىدىكەن ، ھەر بىر ئالەمپاناھ پادىشاھلار ۋە جاھان ھۆكۈمدارلىرىنىڭ ئۆز سەلتە-نىتىنى مۇستەھكەملىشى ، سىياسەت ۋە ئەدبىر قوللىنىشىدا لازىم بولىدىغان ئىشلارنىڭ ھەممىسى ئۇنىڭدا يېزىلىپتۇ . دانىشمەنلەر ئۇ كىتابنى ھەر بىر ۋەز - نەسەھىتىنىڭ سەرمايىسى ۋە ھەر بىر مەنپەئىتىنىڭ ۋاسىتىسى بىلىدىكەن» دېگەن خەۋەر پاش بولۇپ قالدى . نوشىرۋان ئەدل ئېكىنزارىنىڭ كۆچەتلىرىنى ئۆزىنىڭ ئېھ-سانى يامغۇرى بىلەن كۆكەرتكەن ، ئىنساپ چىمەننىڭ گۈلزارىنى شەپقەت شەبنىمىدە سۇغارغان پادىشاھ ئىدى .

ئادالەت نۇرى بىرلە ئۆز ئېلىنى ئەيلىگەن روشەن ،
زۇلۇمنى ئەل بېشىدىن ئەبەدىي كەلمەسكە كەتكۈزگەن .

ئۇ شۇ كىتابنى مۇتالىئە قىلىشقا مايىل بولدى ۋە كۆپ رىغبەت-
لەندى . پارس تېۋىپلىرىنىڭ ئۇلۇغى ، ئەخلاق - پەزىلەتتە كامالغا
يەتكەن بەرزۇيە تېۋىپ نوشرۋانىنىڭ رۇخسىتى بىلەن ھىندىستانغا
باردى ۋە بىرنەچچە ۋاقىت ئۇ يەردە تۇرۇپ ئۇ كىتابنىڭ نۇسخىسى-
نى ياخشى ھىيلىلەر بىلەن قولغا كەلتۈرۈپ ، ئازغىنا ۋاقىت ئىچىد-
دە ئۇنى ھىندى تىلىدىن پەھلىۋى تىلىغا ئۆرۈدى . چۈنكى ئۇ
زاماندا ئىران پادىشاھلىرى ئاشۇ تىل بىلەن سۆزلىشەتتى . ئۇ
كىتابنىڭ پەھلىۋى نۇسخىسىنى نوشرۋانىنىڭ قېشىغا كەلتۈردى .
بەرزۇيە بۇ خىزمىتى تۈپەيلىدىن نوشرۋانىنىڭ ھۈزۇرىدا يۇقىرى
مەرتىۋە ۋە ئۇلۇغ دەرىجە تاپتى . ئەدلى ئېھسان ئىشلىرىدا ، پادى-
شاھلىق ۋە پۇقرالارنى باشقۇرۇش قائىدىلىرىدە ، نوشرۋان سەلتە-
نەت بىناسىنى ئۇ كىتابنىڭ مۇتالىئەسى ئاساسىغا قويدى . ئۇنىڭدىن
كېيىنكى ئەجەم پادىشاھلىرىمۇ ئۇ نۇسخىنى مەخپىي تۇتماقنى ئۆزد-
گە ئادەت قىلىشتى . ئابباسىي خەلىپىلىرىدىن ئەبۇ جەفەر مەنسۇر
(بۇ كىشى مۇھەممەد ئىبنى ئەلى ئىبنى ئابدۇللا ئىبنى ئابباس
رەزىيەللاھۇ ئەنھۇنىڭ ئوغلى ئىدى) زامانىغا كەلگەندە ، ئۇ بۇ كى-
تابنىڭ خەۋىرىنى ئاڭلاپ ، بىر كۆرمەككە مەيلى - رىغبىتى ئاش-
تى . ئۇ نۇرغۇن ھىيلىلەر بىلەن پەھلىۋى نۇسخىسىنى قولغا
چۈشۈرۈپ ، ئەسىر پازىللىرىنىڭ كامىلى بولغان ئىمام ئوبۇلھەسەن
ئابدۇللا ئىبنى مۇقەففاغا بۇيرۇپ ، كىتابنىڭ ھەممىسىنى پەھلىۋى
تىلىدىن ئەرەب تىلىغا ئۆرۈتتى . ئەبۇ جەفەر ئۇنى دائىم مۇتالىئە
قىلىپ ، خەلىپىلىك ئەھكامىنىڭ ئەدلى ۋە شەپقەت بىناسىنى شۇ
كىتابنىڭ نەسەھەت ھەم ۋەسىيەتلىرى ئۈستىگە قويدى . ئۇنىڭدىن
كېيىن ، ئوبۇلھەسەن نەسىر ئىبنى ئەھمەد سامانىنىڭ بۇيرۇقى
بويىچە ، زامان پازىللىرىدىن بىرى ئۇ نۇسخىنى ئەرەب تىلىدىن
پارسچىگە ئۆرۈدى . كېيىن ئوبۇلھەسەن نەسىرنىڭ ئەمرى بىلەن ،

شائىر رۇداكى ئۇنى نەزمە رىشتىسىگە تارتتى . ئۇنىڭدىن كېيىن ، سۇلتان مەھمۇد غەزەنەۋى ئەۋلادىدىن ئەبۇل مۇزەپپەر (ئەبۇل مەند - سۇر) بەھرام شاھ سۇلتان مەسئۇدنىڭ ئىلتىماسى بويىچە پاساھەت - لىكلەرنىڭ پاساھەتلىكەكى ۋە بەدىئىي تىلدا يىتۈكلەرنىڭ سەركە - سى بولغان ئەبۇلمەئانى نەسرۇللا ئىبنى مۇھەممەد ئىبنى ئابدۇلھە - مىد ئوبۇلھەسەن ئابدۇللا ئىبنى مۇقەففا نۇسخىسىدىن پارسچىگە قايتا تەرجىمە قىلدى . ئۇنى ئۇ زاماندا «كىتابى كەلىلە - دېمىنە» دەپ ئاتاپتتى . ئۇ شېرىن سۆزلۈك بۇزرۇكۇۋار ئەزىزنىڭ تەرجىمە - سى لاتاپەتتە جانىدەك شېرىن ، گۈزەللىكتە مارجانىدەك رەڭدار ۋە كۆڭۈلگە ياقىدىغان لەۋزى لەۋلىرى شېكەرلەرنىڭ نازۇ كەرەشمە - لىرىدەك ھالاۋەت بېغىشلىغۇچى ، جاننى ياپىرتىدىغان مەنىلىرى خۇددى گۈزەللەرنىڭ زۇلفىدەك كۆڭۈلنى بەند قىلغۇچى ئىدى .

سۆزلىرى گويا ئىدى زۇلفى نىگار ،
جانۇ دىل تاپقاي ئىدى ئۇندا قارار .
مەنىسى تۇتقان ئورۇن گەپ - سۆزىدە ،
ئابى ھايات قاراڭغۇلۇق ئىچىدە .

ئۇنىڭ خەتلىرىنىڭ قارىلىقىنى كۆز سەھىپىسىنىڭ ئېقىغا تارتسا بولىدىغان جاۋاھىر سۈرمىسى ، ئۇنىڭ ۋاراقلىرىنىڭ ئاقلە - قىنى كۆز قارىسى بىلەن كۆتۈرسە مۇۋاپىق كېلىدىغان شادىمانلىق سۆھبەتلىرىنىڭ نەمۇنىسى دېسە بولاتتى .

راۋا بولغاي نەققاش قەلىمى چەكسە ئەگەر ،
نۇسخىسىنىڭ قارىسىنى ھۆر كۆزىنىڭ ئېقىغا .

قىسقىسى ، يېزىق - ئىنشا بارگاھىدىكى ئەمەلدارلارنىڭ ھەم - مىسى ئۇ كىتابنىڭ ئىبارىلىرى ۋە پاساھەتلىرىنىڭ خوپلۇقىنى ، ھەر بىر سۆزنىڭ ئۆز ئورنىدا ئىشلىتىلىشى جەھەتتىكى مەرغۇپلۇقىنى

بىر ئېغىزدىن تەرىپلىشەتتى . بارچە كىشىنىڭ تەبىئىتىگە مەقبۇل بولغان سۆز ياخشى سۆزدۇر .
ئەمما ، ئاجايىپ لۇغەتلەرنى كەلتۈرگەنلىكى ، ئۆزگىچە لەۋزە بىلەن سۆز ياسىغانلىقى ، پەرقلىنىپ تۇرىدىغان ئوخشىتىش ۋە تەمسىللەر بىلەن مۇبالىغە قىلىۋەتكەنلىكى ، چۈشىنىكىسىز ئىبارد- لەر ۋە سۆزلەر بىلەن گەپنىڭ ئۇزىراپ كەتكەنلىكى سەۋەبىدىن ئاڭلىغۇچىلارنىڭ كۆڭلى لەززەت ئالمايتتى ۋە ئوقۇغۇچىنىڭ تە- بىئىتىمۇ قىسىنىنىڭ مۇقەددىمىسىنى خاتىمىسىگە ئۇلاشتۇرۇپ ، سۆزنىڭ ئاخىرىنى چىقىرىشنىڭ ئەھدىسىدىن چىقالمايتتى . شۇ سەۋەبتىن ئوقۇغۇچى ۋە ئاڭلىغۇچىلارغا مالاللىق دۇچ كېلەتتى . خۇسۇسەن ، ئۇ لاتاپەتنى نىشان قىلغان زاماننىڭ كىتابخۇمارلىرىد- نىڭ تەبىئىتى شۇ قەدەر لاتاپەتلىك ۋە نازۇك ئىدىكى ، ئۇلار كىتابنىڭ مەنىسىنى لەۋزە ۋە ئىبارەتلەرنىڭ تېگىنى ئويلاپ ئول- تۇرمايلا چۈشىنىشىنى خالايتتى . ۋەھالەنكى ، بۇ كىتابتا بەزى چۈ- شنىكىسىز سۆزلەر ۋە غەيرىي مەشھۇر ئىبارىلەرنىڭ مەنىسىنى ئاڭلاش ئۈچۈن ، لۇغەت ۋە تەپسىر كىتابلىرىغا مۇراجىئەت قىلىشقا توغرا كېلەتتى . شۇڭا شۇ قەدەر نازاكەتلىك ۋە پاساھەتلىك كىتاب خار ۋە بىئەتىۋار بولۇپ ، ئەلنىڭ نەزىرىدىن چۈشۈپ قېلىپ ، خالايق ئۇنىڭ پايدىلىرىدىن مەھرۇم بولۇپ قېلىشقا باشلىدى . شۇ سەۋەبتىن شۇ زاماننىڭ سۇلتانى ۋە ئۇ دەۋراننىڭ خاقانى مەملىكەت ئەھلىگە ۋە پۇقرالارغا ئەمىنلىك ۋە ئامانلىق بىساتىنى ئاچقۇچى ، مىسكىنلەر ۋە ھاجەتمەنلەرگە ئەدل - ئېھسان جاۋاھىرىنى چاچقۇ- چى ، پادىشاھلىق ئاسمىنىڭ نۇرلۇق ئاپتىپى ۋە شاراپەت بۇرچىد- نىڭ ساائادەت نىشان يۇلتۇزى ، سەلتەنەتكە ئابروى ۋە مەملىكەتكە زىبۇ زىننەت بولغان ، شەرىئەت ۋە مىللەتنىڭ مادارى ھەزرىتى سۇلتان ھۈسەيىننىڭ پەلەك نىشان ئوردىسىنىڭ يېقىن زاتلىرىدىن بىرى ، ساپ كۆڭۈللۈك ، جىسمىدا دانىشمەنلىك ۋە كامالەتنى جەم قىلغان ، قۇياشتەك پارلاق ئەقىل - پاراستى ئەۋزەللىك مۇقەددەد- مىسىدىن نۇر چېچىپ چىققان ، پادىشاھقا ھەر قانچە يېقىن بولغىنى

بىلەنمۇ «ھايات ئالدامچىلىق مېلىدىن ئىبارەتتۇر» دېگەن نەسەتتە-
نى يادىدىن چىقارماي غۇرۇر غۇبارىنى ھىممەت ئېتىكىگە قوندۇر-
مىغان :

دۇنيانىڭ پايانى بەش كۈنلۈك خىيال ،
نادانلار دېگەنلەر ئۇنى مۈلكۈ مال .

مال - مۈلكى شۇنچە كۆپ بولسىمۇ ، شۇ مال - مۈلكىنىڭ
مۇھەببىتىنى كۆڭلىگە قىلچە يېقىن كەلتۈرمىگەن ، بەلكى :

دۆلتنىڭ قەددىگە پاڭلىقنىڭ لىباسى يارىشار ،
ياخشىلىق خالى بىلەن قۇدرەت يۈزى زىننەت تاپار .

دېگەن سائادەت كەلتۈرگۈچى سۆزنىڭ مەزمۇنىنى ئەھۋال نەزىرىدە
تۇتۇپ ، زەئىپلەر ۋە مەھرۇملارنى مەقسەت ۋە تەلەپلىرىگە يەتكۈ-
زۈشنى ئاخىرەتنىڭ زاپىسى دەپ بىلىدىغان :

چەرخنىڭ مېھرۇ ۋاپاسى نەچچە كۈن ئەپسۇن ئىرۇر ،
بىل غەنىمەت دوستلارغا ياخشىلىقنىڭ پۇرسىتىن .

دېگەن تەزكىرىنى يادىدا تۇتۇپ ، ھېچقاچان ئۆزىنى غاپىللىقتا تۇت-
مايدىغان ئەمىر شەيخ ئەھمەد (مەشھۇر ئىسمى ئەمىر سۇھەيلى)
«سۇھەيلى يەمەنى»^① دېگەن يۇلتۇزدىنمۇ يورۇق ۋە مېھرۇ ۋاپا
چاچىدىغان ئاپتاپتىنمۇ پارلاق بۇ زات —

سەن سۇھەيلى كۆرۈنۈپ كۆزگە ، قايان چاچساڭ نۇرۇڭ ،
ھەر كىشىگە يورۇقۇڭ دۆلەت نىشانى بولغۇسى .

بۇ كىتابنىڭ پۈتۈن خالاپىققا ئومۇملىشىشىنى كۆزلەپ ، بەدىئىي

① سۇھەيلى يەمەنى — بىر يۇلتۇزنىڭ نامى ، يەمەندە ئوچۇقراق كۆرۈنىدۇ .

تىل چوققىسىنىڭ تاجى ۋە پاساھەت مەجمۇئەسىنىڭ چىراغى

پەزىلىنىڭ مۈلكىگە شاھ مەنانىڭ ئاسمانغا ماھ ،
جامىئۇل تەپسىرى قۇرئان ئاتى مەۋلانا ھۈسەين .

مەشھۇر لەقەبى «ۋائىزۇلكاشفى»غا : «مەزكۇر كىتابقا روشەن ئىبارىلەر ۋە ئېنىق ئىستىئارىلەر بىلەن يېڭى لىباس كىيىدۈرگەي ، چۈشىنىكسىز ۋە غەيرىي مەشھۇر لەۋزىلەر ئىچىدە مەستۇرە بولۇپ تۇرغان مەنە مەھبۇبلىرىنى يوشۇرۇنلۇق پەردىسىدىن چىقىرىپ ، ئايانلىق مەرتىۋىسىدە جىلۋە قىلدۇرغاي ، ھەر بىر كۆرگۈچىنىڭ كۆزى ئۇ نازىنىلار جامالىدىن بەھرە ئالغاي ۋە ھەر بىر دانانىڭ كۆڭلى ئۇ پەردە ئىچىدىكىلەرنىڭ ۋىسالىدىن ئارام تاپقاي» دەپ ئىلتىماس قىلدى .

دېدى : مۇنداق ماڭا بەر نۇكتەدانى ① ،
كى ئەي سۆز باغىنىڭ سەن باغبانى .
جاھان باغدا گەر تاپساڭلا پۇرسەت ،
تىكىپ قوي مەئىنلەردىن سەن كۆچەت .

ئۇنىڭ مېۋەسىدىن كىمكى يېگەي ،
ئۇنى يېگەن كىشىگە بۇنى دېگەي :
بۇ باغنىڭ ئىچىدە خوش - خوش مېۋەدۇر باق ،
لاتاپەتتە بىرىدىن بىرى خوپراق .

دىن ئالىمى ۋە ھەققانىيەتتىن دەرس بەرگۈچى ئۇزات مەزكۇر بۇيرۇقنى قوبۇل قىلىپ ، ئۇنىڭ ئىلتىماسىنى ئورۇندىماقچى بولدى ، شۇنىڭ بىلەن سۈھەيلى نۇرى ھېكمەت ئاسمىنىدىن يۈز كۆرسەتتى . ئۇ بۇ ياخشى ئىشقا زور ئىلھام بىلەن كىرىشىپ ،

① نۇكتەدان - مەنىسى چوققۇر ۋە چىرايلىق سۆزلەر .

غايىپ ئالەمنىڭ تىل قەلىمىدىن قەلەم تىلىغا جارى بولغان بارلىق سۆزلەرنى ياخشىلاپ يازدى ۋە ئۇ تەرجىمىسىگە «ئەنئىۋارى سۇھەيلى» دەپ ئىسىم قويدى . چۈنكى ، ھېكمەت ۋە ئەقىل سۇھەيلى يۇلتۇزدىن نىڭ ئەسىرىدىن بولىدۇ ، ئىلىم ئۇنىڭ نۇرىدىن تەربىيەت تاپىدۇ . تارىخنىڭ بىر مىڭ بىر يۈز ئوتتۇزىنچى يىلى زامان ئەمىرلىرىنىڭ يولباشچىسى ، دەۋران ھاكىملىرىنىڭ پېشۋاسى ، شەرىئەتنىڭ دوستى ۋە پەزىلەتنىڭ رەھبىرى ، ھېكمەت مەنىلىرىنىڭ تەلپىكارى ، دانىشمەن لەقەملىك ، ماختاشقا لايىق خىسەلتلىك ، كامالەتكە يەتكەن زات مۇھەممەد ئىمامبەگ كەمىنە موللا مۇھەممەد تۆمۈرگە ئىلتىپات قىلىپ «ئەنئىۋارى سۇھەيلى» نى پارس لۇغىتىدىن تۈركىي تىلىغا تەرجىمە قىلىشقا بۇيرۇدى . چۈنكى ئۇ : «قەشقەر زېمىنىدىكى خەلقنىڭ تىلى تۈركىي تىل بولغاچقا ، خەلق بۇ كىتابنىڭ مەنىسىدىن بەھرە ئالسۇن ۋە بارلىق ئامۇخاسقا بۇ كىتابنىڭ مەنپەئىتى تەگسۇن» دەپ ھىممەت قىلغانىدى .

مەنپەئەتنى خاس تۇتماق پەسكەشلەرنىڭ رەسمىدۇر ،
ئالىي ھىممەت مەرد كىشى پۈتكۈل خەلقنى كۆزلىگەي .

گەرچە بىلىم ئاز ، ئۆزۈم قابىلىيەتسىز ، تېنىم ئاجىز بولمىمۇ ، ئۇ ئەمىر بۇيرۇغانلىقى ئۈچۈن ، بۇ ئۇلۇغ ئىشنى باشلاشنى ئۆزۈمگە لازىم تاپتىم ۋە ئۆز جۇغۇمىدىن چوڭ بولغان ئىشنى باشلىغانلىقىم ئۈچۈن زامان مۆتىۋەرلىرى ۋە دەۋران زېرەكلىرىنىڭ تەنە ئوقىغا ئۆزۈمنى نشان قىلدىم . «ھەر كىشى سۆز تەسنىپ قىلسا مالا مەت ئوقىغا نشان بولىدۇ» دېگەن سۆزدىن قورقۇپ ، بۇ ئىشتىن ھەرقانچە كۆڭۈل سوۋۇنغان بولساممۇ ، «بىر كىمنىڭ بۇيرۇغان ئىشىغا ئۆزى كۆرسىتىش ناچار ئىشتۇر» دېگەن سۆزنىڭ جۈرئىتى بىلەن «ھەر كىشىنىڭ ئىنساپى بولسا كىشىگە تەنە ۋە مالا مەت قىلىشتىن ئۆزىنى تارتىدۇ» دېگەن سۆزنى ئۇنىڭغا قارشى قالغان قىلىپ تۇتتۇم .

بۇ ئىشىمدىن ماڭا باردۇر خىجالەت ،
ئۈستىلەپ قىلما يەنە سەن مالا مەت .
راۋا بولماس سەن كەبى ئازادىگە ،
تەنە قىلماق مەن كەبى بىچارىگە .
بىلىملىكلەر كۆزىدۇر ئەيبىتىن پاك ،
بىلىمسىزلىر ئەگەر ئەيبىب ئەتسە نى پاك^① .
كىشى كۆزى قىلۇر بولسا ئىنساپنى ھۈنەر ،
ئەگەر شېشە بولسىمۇ كۆرەر بىلىپ گۆھەر .

رەھمەتلىك جەننىتى مۇسەننىپ (ھۈسەيىن ۋائىزۇلكاشىفى)
ئۆزى تەرجىمە قىلغان پارسچە كىتابقا ئەمىرى سۈھەيلى سەۋەبچى
بولغاندا «ئەنۋارى سۈھەيلى» دەپ ئىسىم قويغانلىقىنى دوراپ ، بۇ
تۈركىي مەجمۇئەنىڭ تەرجىمە قىلىنىشىغا مۇھەممەد ئىمامبەگ سە-
ۋەبچى بولغانلىقى ئۈچۈن مەنمۇ «ئاسارى ئىمامىيە» دەپ ئىسىم
قويدۇم .

ئۇ كىشىگە ئوخشىمىقىم بولسىمۇ گەرچە قىيىن ،
قۇدرىتىمنىڭ يېتىشىچە ئوخشىتىپ باقتىم ، لېكىن .
ھەددى يوقتۇر زەررىنىڭ تەڭلەشكىلى قۇياش بىلەن ،
بىپايان ئاسمان يۈزىدە چەرخ ئۇرۇپ يۈرگەن بىلەن .

بۇ كىتابنىڭ ئەسلى ئىسمى «كىتابى كەلىلە - دېمە» ئىدۇ .
بۇ كىتابتا بايان قىلىنغان ھېكمەت ئىلمى ئىنسانغا ھاياتنىڭ
قائىدە - يوسۇنى ۋە قىلىدىغان ئىشلارنىڭ چارە - تەدبىرلىرىنى
بىلدۈرىدۇ . بۇ ھېكمەت ئىككى قىسىم بولىدۇ . ئۇنىڭ بىرىنچى-
سى ، ھەربىر كىشىگە ئالاھىدە زۆرۈر بولغان ھېكمەت بولۇپ ، ئۇ
پاكلىق ئەخلاقى دەپ ئاتىلىدۇ . بۇنىڭدا كىشىنىڭ خۇي - پەيلىدە-
كى پاكلىقىنى بايان قىلىدۇ . ئىككىنچىسى ، جامائەت بىلەن مۇئامىلە-

① پاك - قورقۇنچ ، خەۋپ .

لە قىلىش ئىشلىرىدا لازىم بولىدىغان ھېكمەت بولۇپ ، بۇمۇ ئىككى-
كى خىل بولىدۇ . بۇنىڭ بىرى ، مەھەللىدارچىلىق ، قوشنىدارچى-
لىقتا ياكى ئۆيدە ئۇچرايدىغان ھەرخىل مۇئامىلىلەردە لازىم بولىدۇ .
شۇڭا بۇ مەنزىل تەدبىرى دەپ ئاتىلىدۇ . يەنە بىرى بولسا ،
شەھەر - ۋىلايەتلەردە ۋە ئىقلىم - مەملىكەتلەردە لازىم بولىدىغان
ھېكمەت بولۇپ ، سىياسەت دەپ ئاتىلىدۇ . بۇ كىتاب يۇقىرىدا بايان
قىلىنغان ئۈچ خىل ھېكمەت ئىلمىنىڭ كېيىنكى ئىككىسىنىڭ
بەزى پايدىلىرىنى ئۆز ئىچىگە ئالىدۇ . لېكىن ، پاكلىق ئەخلاقىغا
تەئەللۇق سۆزلەر بۇ كىتابتا كۆرسىتىلمىگەن . گەرچە بۇنىڭغا
ئالاقىدار مىساللارنى كىرگۈزۈشنىڭ يولى كەلگەن بولسىمۇ ، رەھ-
مىتى مۇسەننىپ بىدپاي ھەكىمنىڭ سۆزىدىن باشقا ئارتۇقچە مە-
ساللارنى كەلتۈرۈشنى خالىمىغان . ھەكىم يازغان باشتىكى ئىككى
باب ئەسلىي سۆزگە ئالاقىسىز ھەمدە پايدىسىز بولغاچقا ، ئۇنى
چىقىرىۋېتىپ قالغان ئون تۆت باينى روشەن ، چۈشىنىشلىك سۆز-
لەر ۋە ئاسان تەلەپپۇز بىلەن تەرجىمە قىلغان ، ھېكايىلىرىنى
ئەسلىي كىتاب بويىچە راي ۋە بەرەھەمنىڭ سوئال - جاۋابى تەرىقىدە-
سىدە يېزىپ چىققان . ھەر بىر بابتىن ئىلگىرى ئەسلىي ھېكايىدىن
ئايرىلىپ تۇرىدىغان سۆز بېشى ئورنىدىكى بايانلارنى قوشۇپ قويۇش-
نى لازىم تاپقان ھەمدە سۆزىگە زىننەت بولسۇن ئۈچۈن ، شۇ جايغا
لايىق كېلىدىغان ئايەتلەرنى كىرگۈزۈپ ، سۆز جەۋھەرلىرىنى شې-
ئىر گۆھەرلىرى بىلەن زىننەتلىگەن .

يازار ھەركىمكى ئۇ بولسا ئەقىللىق ،
ئەسەر نەزمىسىگە شېئىرنى يېقىملىق .
ئوقۇپ تاپقاي كىشى كۆڭلى ھالاۋەت ،
بولۇپ تەن تاپقىنىدەك ئىستىراھەت .

يەنە ، تېخىمۇ چىرايلىق كۆرۈنۈشى ئۈچۈن ، بىر دەستە گۈلنى
بىر چىغىرتماقتا باغلىغاندەك ، خاتىرىگە كەلگەن ئاجايىپ ھېكايىدە-

لەر ۋە چوڭقۇر مەنىلىك ماقال - تەمسىللەرنى دەل چۈشىدىغان
جايغا قىستۇرغان . ئۇ ئون تۆت بابنىڭ مۇندەرىجىسى تۆۋەندىكىچە :

بىرىنچى باب راستچىل بولۇش ۋە يامان غەرەزلىكلەرنىڭ
سۆزلىرىدىن ساقلىنىش كېرەكلىكى توغرىدا -
سېدا ؛

ئىككىنچى باب يامانلىق قىلغۇچىلارنىڭ جازاغا ئۇچرايدىغان -
لىقى ۋە ئاقىۋىتىنىڭ شۇملۇقى توغرىسىدا ؛

ئۈچىنچى باب دوستلارنىڭ ئىناق بولۇشى ۋە بىر - بىر -
گە ياردەم بېرىشنىڭ پايدىسى توغرىسىدا ؛

تۆتىنچى باب دۈشمەن ئەھۋالىدىن ئاگاھ بولۇش ۋە ئۇلار -
نىڭ ھىيلە - مىكىرلىرىدىن ھوشيار تۇرۇش
كېرەكلىكى توغرىسىدا ؛

بەشىنچى باب غاپىللىقنىڭ زىيىنى ۋە نادانلىق قىلىپ تەلەپ -
نى قولدىن بېرىپ قويغاندىن كېيىن
ھەسرەت - نادامەتنىڭ پايدا بەرمەيدىغانلىقى
توغرىسىدا ؛

ئالتىنچى باب ئالدىراڭغۇلۇقنىڭ ئاپىتى ۋە ئاچچىقى يامان -
لىقنىڭ زىيىنى توغرىسىدا ؛

يەتتىنچى باب تەدبىر ۋە ھىيلە - مىكىر بىلەن دۈشمەنلەر -
نىڭ سۇيقەستىدىن قۇتۇلۇش كېرەكلىكى
توغرىسىدا ؛

سەككىنچى باب
ئاداۋەت ساقلىغۇچىلارغا ئالدىنمىسلىق ۋە
ئۇلارنىڭ سۆزىگە ئىشەنمەسلىك كېرەكلىكى
توغرىسىدا ؛

توققۇزىنچى باب
ئەپۇ قىلىش پادىشاھلارنىڭ ياخشى پەزىلەتلىرىدىن
بىرى ئىكەنلىكى توغرىسىدا ؛

ئونىنچى باب
ھەركىمنىڭ ئۆز قىلمىشىغا يارىشا مۇكاپاتقا
ئېرىشىدىغانلىقى ۋە جازاغا ئۇچرايدىغانلىقى
توغرىسىدا ؛


ئونبىرىنچى باب
ھەركىشى ئۆز ئېھتىياجىدىن ئارتۇقنى تەلەپ
قىلسا ، زىيان تارتىدىغانلىقى ۋە بۇرۇنقى
ئىشىدىنمۇ قۇرۇق قالىدىغانلىقى توغرىسىدا ؛

ئونئىككىنچى باب
ياۋاش بولۇش ، ئېغىرلىق قىلىش ۋە ئويلاپ
ئىش كۆرۈشنىڭ پەزىلىتى توغرىسىدا ؛

ئونئۈچىنچى باب
ئىككى يۈزلىمىچىلەر ۋە خىيانەتكارلارنىڭ
سۆزلىرىدىن پەرھىز قىلىش كېرەكلىكى توغرىسىدا ؛

ئون تۆتىنچى باب
زامان ھادىسىلىرىگە ئىلتىپات قىلماسلىق ۋە
بارلىق ئىشلارنى قازابى قەدەرگە قويۇش كېرەكلىكى
توغرىسىدا ؛

يۇقىرىقى بابلارنى بايان قىلىشتىن ئاۋۋال بۇ ھېكايىلەرنىڭ
مۇقەددىمە قىسمى بايان قىلىندۇ .



مۇقەددىمە

مەنلەر بازىرىنىڭ جەۋھەر پۇرۇشى ۋە سۆز سەرراپخانسىنىڭ ھېكمەتشۇناسى ، غارايىپ ھېكايىلەرنىڭ چىرايىنى ئاچقۇچى ۋە ئا- جايىپ رىۋايەتلەرنىڭ رەسسامى خەۋەرلەر مۇقەددىمىسىنىڭ يۈزىنى بۇ تەرىقىدە ئېچىپ ، ئەسەر سۆز بېشىنىڭ جامالىغا شۇنداق زىبۇ زىننەتلەرنى بېرىدۇ .

ئادىل پادىشاھ بىلەن دانىشمەن ۋەزىرىنىڭ ھېكايىسى

قەدىمكى زاماندا چىن مەملىكىتىنىڭ بىر پادىشاھى بار ئىدى ، ئۇنىڭ ئۇلۇغلىقى ۋە كۈچلۈكلۈكى پۈتۈن ئالەمگە مەشھۇر ئىدى . ئۇنىڭ شانۇ شەۋكىتى مەشرىقتىن مەغربىگىچە تارالغان بولۇپ ، بارلىق داڭلىق پادىشاھلار ئىتائەت ھالقىسىنى جان قۇلىقىغا سې- لىپ ، ئۇنىڭ پەرىمانىغا بويسۇنۇشنى .

مۇقامى شاھى جەمىئەتتەك ، پەرىدۇندەك ھەشەمەتتە ، شانۇ شەۋكەتتە ئىسكەندەرۇ دارا كۈچتە - قۇدرەتتە . تۇتاتتى ئوت بىلەن سۈنى بىرگە گويىكى تۇغقاندىك ، ئۇنىڭ ئەدلى بىلەن خەلقى ياشاپ ئەيشۇ پاراغەتتە .

ئۇنىڭ پاراۋان دۆلەت بىساتلىرىدا ، ھەمىشە ئالەمگە تونۇلغان مەشھۇر ئەمىرلەر ۋە دانا تەدبىرلىك ۋەزىرلەر خىزمەتكارلىق كەمد- رىنى بېلىگە مەھكەم باغلاپ ئولتۇرۇشنى . بويى ئاسمانغا تاقاشقان

تەختىنىڭ ئەتراپىدا پازىل بۇزۇرۇكۋار زاتلار ۋە نەسەپتەنچى ھۆكۈمە-
لار دائىم ھەۋەس كۈرسىسى ئۈستىدە ئولتۇرۇپ ، ھېكمەتلەرنى
بايان قىلىشاتتى . ئۇ ، خەزىنىسى ھەددى - ھېسابسىز جاۋاھىر ۋە
ئالتۇن - كۈمۈش بىلەن تولغان ، مۇكەممەل قوراللانغان لەشكەر -
لىرى باتۇرلۇقتا يېتىشكەن ، غەيرەت - شىجائىتى سېخىلىقىغا
قېرىنداش ، سەلتەنتى سىياسەتكە ھەمنەپەس بولغان بىر پادىشاھ
ئىدى .

نەشتەر ئۇرۇپ دۈشمەنلەرنىڭ جانلىرىغا ،
سايە سېلىپ بېچارىلەر باشلىرىغا .
قانخورلارغا قەھرى قىلسا كارامىتى ،
ئاجىزلارغا چارە بولغان مەرھەمىتى .

بۇ پادىشاھنىڭ ئىسمى ھۇمايۇن پال ئىدى . ئۇنىڭ ئادالەت
بىلەن يۇرت سورىشى نەتىجىسىدە ، پۇقرالىرى بەخت - سائادەت
ۋە خۇشال - خۇراملىق ئىچىدە كۈن كەچۈرۈشەتتى . ئاجىزلار ۋە
كەمبەغەللەرمۇ غەم - قايغۇسىز ئۆتەتتى . دەرۋەقە ، پادىشاھنىڭ
ئەدلى پۇقرالارنىڭ تەبىئىتىگە كۈچ كۆرسەتمىسە ، پىتىنخورلار
زۇلۇمنىڭ ياردىمى بىلەن ئامۇخاسنىڭ روزغار ئۆيىدىن تۈتۈن
چىقىرىدۇ . ئەگەر پادىشاھنىڭ ئىنساپ شامى دەردمەنلەرنىڭ قاراڭ -
غۇ كۆلبىسىگە نۇر چۈشۈرمىسە ، زالىملارنىڭ زۇلمىتى مەملىكەت
ئىچىنى يامانلارنىڭ كۆڭلىدەك قارا ۋە قاراڭغۇ قىلىدۇ .

ئەدلى ئىنساپ بىلەن يۇرت سورىسا خاقان ،
خارا بولغان يۇرتمۇ بولۇر پاراۋان .
ئەگەر شاھ ئەدلىدىن قىلسا پۇشايمان ،
زۇلمىدىن مەملىكەت بولغۇسى ۋەيران .

بۇ پادىشاھنىڭ خەلقىپەرۋەر بىر ۋەزىرى بار بولۇپ ، ئۇ ئىنتا -

يېن دانا تەدبىرلىرى بىلەن قاراڭغۇ كېچىنى يورۇتقان شامغا ئوخ-
شايتتى . ئۇ باش قاتۇرۇپ پىكىر يۈرگۈزۈش بىلەن مىڭ خىل
چىگچلەرنى يېشىۋېتەتتى . ئۇنىڭ ھېكمىتى پىتنە دەرياسىغا چۈ-
شۈپ قالغان ئىزتىراپ كېمىسىنى ھالاكەت گىردابىغا ئۇردۇرماي ،
ئامان - ئېسەن قۇتۇلدۇرۇپ چىقالايتتى ۋە ئۇنىڭ سىياسىتىنىڭ
ھەيۋىتى زۇلۇم تىكىنىنى يىلتىزىدىن قومۇرۇپ تاشلايتتى .

ئەگەر تەدبىرىنى ئىشلەتسە بىردەم ،
بېرەتتى يۈز تۈمەن لەشكەرگە بەرھەم .
قەلەم بىرلە تۇتۇپ پۇقرالىرىنى ،
ئېچىپ بىر خەت بىلەن بىر يېڭى ئالەم .

ئۇنىڭ تەدبىرلىرى مۇۋاپىق بولغانلىقى ئۈچۈن ، مەملىكەت
ئىشلىرى ھەمىشە روناق تېپىپ تۇراتتى . ئۇنىڭ ئىسمى خوجەستە-
راي ئىدى ، پادىشاھ ھۇمايۇن پال ھەرقانداق ئىشنى ئۇنىڭ مەسلى-
ھىتىسىز قىلمايتتى ، ئۇنىڭدىن تەدبىر سورىماي تۇرۇپ ھېچقانداق
مۇھىم ئىشلارغا تۇتۇش قىلمايتتى ، ئۇنىڭدىن ئىجازەتسىز جەڭ
كەمىرىنى باغلىمايتتى ھەمدە ئۇنىڭدىن ئىشارەتسىز ئېش - ئىش-
رەت بەزمىسىدە ئولتۇرمايتتى . ھەر بىر داڭلىق پادىشاھ مەملىكەت-
نىڭ بىرەر چوڭ ئىشلىرىنى ، كامىل دانىشمەن كىشىلەرنىڭ كې-
ڭىشى بىلەن قىلىشى لازىم . ھەر قانداق يۇرت ئىشنى بېجىرىشتە ،
ئاقىل ۋەزىرلەرنىڭ مەسلىھىتى ۋە تەدبىرلىرىنى ئاڭلىشى ، ئەگەر
پۇقرالىرىدا بىرەر كەمچىلىك سادىر بولسا ، ئۇنى كەڭچىلىك بىلەن
بىر تەرەپ قىلىپ ، بۇ ئامانەتلىك ئالەمنىڭ سەرمايىسى بولغان
ئادەملەرنىڭ ئېھتىياجلىرىنى قاندۇرۇشى لازىم .

ئىش كېڭەش بىلەن تاپقۇسى نىجات ،
ئۇسىز يېشىلمەس ھېچبىر مۇشكۈلات .

كۈنلەرنىڭ بىرىدە ھۇمايۇن پال شىكارغا چىقتى . خوجەستە -
رايمۇ خۇددى بەخت - دۆلەتتەك ئۇنىڭ ئېتىنىڭ ئۈزەڭگىسىنىڭ
يېنىدا ئۇنىڭغا ھەمراھ بولۇپ ماڭغانىدى . دالا شىكارگاھىغا پادى -
شاھنىڭ مۇبارەك قەدىمىنىڭ يەتكەنلىكىنى كۆرگەن ئاسمان «ۋا -
ھەسىرتا ! پەلەكتىكى ئاينى ئۈزۈپ ئۈزۈمنىڭ تۆھپەم سۈپىتىدە
پادىشاھقا تۇنالىسامچۇ كاشكى» دەپ يەرنىڭ ئارزۇسىنى يەيتتى .
شىكار ئۈچۈن ئېلىپ چىققان قۇشلار ۋە باشقا جانىۋارلار ھەممىسى
بەندىتىن قۇتۇلۇپ ئوۋ قىلىش ئۈچۈن ھەرىكەتكە كەلگەندە ، دالدىدە -
كى قارا كۆزلۈك كېيىكلەر قولغا چۈشۈپ قالماسلىق ئۈچۈن
تۆت تەرەپكە تەڭ قاراپ پۈتۈن ئەزاى - بەدىنىنى كۆزگە
ئايلىندۇرغانىدى . ئوۋ ئىتلىرى شىردەك چاڭگال سېلىپ ، توشقان
تۇتۇش ئۈچۈن مىڭ تۈرلۈك ھۈنەرلىرىنى كۆرسىتەتتى . لاپىنىلار
كىشىلەر قولىدىن خۇددى ئوق ئېتىلغاندەك ئاسمانغا چىقىپ ھەر
تەرەپكە ھەملە قىلاتتى . قارچىغا تىرناق نەشتىرى بىلەن قىرغاۋۇل -
لارنىڭ كۆز تومۇرىدىن قان ئالاتتى . ئەجەل بۈركۈتى كېيىكلەرنىڭ
بېشىغا خۇددى ئەزرائىلدەك تىكىلىپ ، بىچارە كېيىك ۋە تۈلكىلەر -
نىڭ جانلىرىنى ئوۋلايتتى . ئىشقىلىپ ، ھەربىر شىكار جانىۋارى
ئۆز ھالىغا مۇناسىپ كەلگۈدەك دەرىجىدە ئوۋ قىلىشاتتى .

ئۈچۈپ قۇشلار ئېگىز ، كۆرسەتتى ھۈنەر ،
قىلىپ تىرناقنى قان تۆككۈچى خەنجەر .
ئېچىپ قارچىغا چاڭگال ئۇچتى ئەپلىك ،
نە تۇتى قالدى ئورنىدا نە كەكلىك .
ئۇزاتقاچ ھەر تەرەپتىن تۇتقىلى قول ،
كېيىكلەر قاچقىلى تاپالمىدى يول .
توشقانلار جېنىغا ئىتلار ياقتى ئوت ،
بۆرىلەرمۇ قاچتى بولۇپ كۆزى توت .
يەر سەھنىسى لەشكەلەر بىرلە تولدى ،
باياۋان جانىۋارلىرىغا تەس بولدى .

دالا يۈزى ھەرخىل ئوۋ ھايۋانلىرىدىن ، ئاسمان سەھنىسى قۇشلاردىن خالىي بولغاندا ، پادىشاھ ئوۋنى توختىتىپ ، قوشۇنغا قايتىشقا ئىجازەت بەردى ۋە ئۆزى ۋەزىر بىلەن بىللە ئوردىغا قايتماقچى بولدى . لېكىن شۇ ۋاقىتتا ھاۋا شۇنداق ئىسسىق كەتكە . نىدىكى ، ئاسمان سەھنىسىدە تۆمۈرچىنىڭ ئوچقىدەك ئىسسىق لاۋۇلدايتتى . ساۋۇتلار ئىسسىق تەسىرىدە مومدەك يۇمشاپ كەتكەندى .

تونۇرغا ئوخشاش قىزىدى ئالەم ،
يالقۇنتاغ كەبى كۆيدى تاغلار ھەم .
ئوتقا ئايلانغان ئىدى ھەر بىر كان ،
كۆيمەكتە ئىدى پىروزە ئاسمان .
بوستان تەرەپكە قاچتى پەررەندە ،
كىردى تۆشۈككە ھەممە چەررەندە .

ھۇمايۇن پال خوجەستەرايغا شۇنداق دېدى :
— بۇنداق ئىسسىق ھاۋادا يۈرۈۋېرىش ھېكمەتتىن ئەمەس .
چېدىرنىڭ سايىسىدە ئولتۇرساقمۇ بەربىر سالىقىندىيالىمايمىز .
چۈنكى يەر يۈزى ئىسسىق توپان بىلەن تولدى ، ھاۋامۇ ھارارەتكە
تەسلىم بولدى . قانداق قىلىپ بولسىمۇ بىر چارە قىلغىن ، بىردەم
سايىدە ئولتۇرۇپ راھەتلىنەيلى - دە ، ئاپتاپ ئۆزىنىڭ مەغرىب
ئۆيىگە كىرگەندە ، بىزمۇ ئۆز مەنزىلىمىزگە يانايلى .
خوجەستەراي دۇئاغا تىل ئاچتى :
— بەندىلەرگە سىزنىڭ سەلتەنىڭىز ئىلتىپات سايىسىنى
سايىپتۇ . ئۇلارغا بۇ ئاپتاپ ئىسسىقلىقىدىن قىلچە زەرەر يەتمەيدۇ .

لۇتفىڭىزنىڭ سايىسى بولسا پاناھ بىزگە بۇدەم ،
يېمىگەيمىز بۇ ھارارەت ئىسسىقلىقىدىن قىلچە غەم .

چۈنكى سىز خۇدانىڭ سايىسى . پۈتۈن خەلق سىزنىڭ بۇ ئالىي سۈپىتىڭىزنىڭ شاراپىتىدىن راھەتلىنىپ ياشاۋاتىدۇ . لېكىن بۇنداق ئىسسىق ھارارەتلىك ھاۋادا كىشىلەر ھەر تۈرلۈك كېسەلگە گىرىپتار بولىدۇ . شۇڭا بۇنداق ھاۋادىن پەرھىز قىلماق ۋاجىپ . تۇر . سىزنىڭ سالامەت بولۇشىڭىز پۈتۈن ئەلنىڭ سالامەتلىكىدە ، دۇر . مەن بۇ يېقىن ئەتراپتا خۇددى مەرد يىگىتلەر ھىممىتىدەك ، ئالىي ۋە دانىشمەنلەرنىڭ مەرتىۋىسىدەك ئېگىز بىر تاغنى كۆرگەندە . دىم . شۇ يەرگە بېرىپ سايىدە ئولتۇرۇپ ، بىر پەس ئارام ئېلىۋال . ساق بولارمىكىن ؟

ئۇلار بىر ئاز يول يۈرۈپ ، تاغقا يېتىپ بېرىپ قارىسا ، بۇ تاغ باشتىن - ئاياغ يېشىل لىباس يېپىنغان ، ساپ كۆكرىكىدىن مىڭلاپ بۇلاق قايناپ چىققان ، خۇشبۇي گۈل ۋە رەيھانلار پەلەك يۇلتۇزىدەك كۆپ بولۇپ ، پۈتۈن ئەتراپقا يېيىلغان ، بۇلاقلاردىن ئېقىپ چىققان سۇلار خۇددى جەننەت ئېرىقلىرىدەك ھەر تەرەپكە ئېقىشىۋاتقان بىر جاي ئىكەن . ئۇلار سۇ بويىدا بىر پەس ئارام ئېلىپ ئولتۇرماقچى بولدى .

سۇ بويىدا ئولتۇرۇپ ئۆتكەن ئۆمۈرگە سال نەزەر ،
بىزگە بۇ ئۆتكۈنچە دۇنيادىن ئىشارەت كۆرسىتىر .

ھۇمايۇن پال خوجەستەراينىڭ مەسلىھىتى بىلەن ، ئارغىماق-تىن چۈشۈپ ، ئۇنىڭ ھەمراھلىقىدا بىردەم مېڭىپ ، ئۇ جايىنى سائادەتمەنلەر ئۈچۈن قەدەم جايىغا ئايلاندۇرۇپ قويدى . پادىشاھ ئايلىنىپ يۈرۈپ بىر تاغنى كۆردى . بۇ تاغ ھىممەت بېشىنى پەلەكتىن ئۆتكۈزۈپ ، ئالەمنى قىزدۇرغان قۇياشقا يېشىل غىلاپلىق قىلىچىنى تەڭلەپ تۇراتتى . خۇددى چىدام پۈتىنى مۇمكىنچىلىك ئېتىكى ئىچىگە مەھكەم تىققان قېرى كىشىلەردەك تەمكىن تۇرۇپ ، قارلىق بېشى بىلەن ئىبادەتكە مەشغۇل بولۇپ تۇرغان بۇ تاغ يىغ-لاڭغۇ كۆزلىرىدىن ياش سەللىرىنى ھەر تەرەپكە راۋان ئاققۇزۇپ

تۇراتتى . پادشاھ تاغ ئۈستىگە چىقىپ ، ئېتىكىنى بېلىگە قىستۇ-
رۇپ خۇددى بۇلۇتتەك ھەر تەرەپنى سەيلە قىلدى . ئۇنىڭ بىر
تۈزلەڭلىككە كۆزى چۈشتى . بۇ تۈزلەڭلىك ئارزۇ مەيدانىدەك
كەڭرى ۋە ئۈمىد دالىسىدەك بىپايان ئىدى . ئوت - چۆپلىرى ۋە
گۈللىرىنىڭ يېشىللىقى بىلەن خۇددى پەلەك گۈلشىنىگە ، ئابى
ھاۋاسى بىلەن خۇددى جەننەت باغلىرىغا ئوخشايتتى . خۇددى گۈ-
زەللەرنىڭ زۇلفى ئۇلارنىڭ يۈزىنى چۆرىدەپ تۇرغاندەك ، بۇ تاغدى-
مۇ گۈلنىڭ ئەتراپىنى بىنەپشە ئوراپ تۇرغان ، خۇددى جانان يۈزى-
گە خال ياراشقاندەك ، سۇمبۇل گۈلگە ياندىشىپ ، گۈل چېھرىسىگە
زىننەت بەرگەن ، مەجنۇنتال ئەتلەس كىيىپ ، سەرۋى بىلەن پىستە
دەرىخى ھەرىگە ئورالغان ، تالڭ شامىلىنىڭ تىلى گۈلزار پۇرىقىد-
نىڭ سىر - ئەسرارنى جاھاننىڭ تۆت تەرىپىگە يېيىۋەتكەنىدى .
بۇلبۇل گۈللەرنىڭ رەڭگى ۋە پۇرىقىنىڭ ھېكايىسىنى پۈتۈن ئالەم-
گە قاپىيلىك ئىبارىلەر بىلەن سۆزلەيتتى .

دىلغا باب ، يېقىملىق ئابى ھاۋاسى ،
مەنزىلى مۇبارەك ، كەڭرى سەيناسى .
ئېرىقلار بويىدا گۈللەر ئۈنۈشكەن ،
كى يامغۇر سۈيىدە يۈزلەر يۇيۇشقان .
دەرەخلەر ئۇچىنى پەلەككە تارتقان ،
گۈزەللىكتە بىرىدىن بىرى ئارتقان .
بەسى قۇشلار قىلىپ شاخ ئۆزى ئاۋاز ،
بولۇپ سازىدا بىر - بىرىگە دەمساز .
گۈزەللىك باغچىسى ھەر سەرۋى زىبا ،
يۈز تۈمەن گۈزەللىك بەرگىدە پەيدا .

بۇ دەرەخزارلىق ئوتتۇرىسىدا بىر كۆل بار بولۇپ ، سۈيى
خۇددى ئابىھايات بۇلىقىدەك جان بېغىشلىغۇچى ۋە جەننەت سۇلىرىد-
دەك ساپ ھەم سۈزۈك ئىدى .

سماپتەك بېلىقلار ئوينىشىپ يۈرگەن ،
يېڭى ئاي ئاسماندا سەپىرى قىلغاندەك .

ۋەزىرنىڭ بۇيرۇقى بويىچە مۇلازىملار پادىشاھ ئۈچۈن ئارام
ئالغۇدەك جاي تەييارلىدى . ھۇمايۇن پال پاراغەت تەختىدە ئولتۇ-
رۇپ ئارام ئالدى . مۇلازىملار ئېرىق بويىدىكى دەرەخلەر تۈۋىدە
ئولتۇرۇپ ھاردۇق ئېلىشتى . ئۇ دوزاخقا ئوخشاش دەشتتىن قۇتۇ-
لۇپ ، بۇ جەننەتكە كەبى ئارامگاھ مەنزىلىگە ئولاشقانلار پەيتىنى
غەنىمەت بىلىپ ، كۆڭۈل تىلى بىلەن بۇ بېيىتنى ئوقۇشاتتى :

شۈكرى لىلا ، كەتتى بىزدىن مېھنەتۈ رەنجى ئەلەم ،
مەنزىل ئەتمەككە نېسىپ بولدى گۈلىستان باغ ئېرەم .

ھۇمايۇن پال ۋە خوجەستەراي ئات ۋە پىلدىن چۈشۈپ پىيادە
بولۇپ ، پەرزىندەك ھەر تەرەپكە يۈرىدىغان ئالەمنىڭ پاسىد^① خىيال-
لىرىدىن يېنىپ ، دۇنيا - تەئەللۇقاتىنىڭ ماتلىرىدىن^② رۇخ-
نى^③ ئۇرۇپ ، خۇددى شاھ ۋە پەرزىندەك بىر بىسات تەختىسىدە
ئولتۇرۇپ ، ئاللاتائالانىڭ بۇ تاغ ئورمىنىدىكى ئاجايىپ سەنئەتلىرى-
نى ۋە غارايىپ ھۈنەرلىرىنى قۇدرىتىنىڭ يېتىشىچە تاماشا قىلىپ :
«ھەيھات ! تەقدىر ئىلاھىنىڭ نەققاشى تاغنىڭ تېشىدىن پۈتكەن
لەۋھەگە قۇدرەت قەلىمى بىلەن ھەر تۈرلۈك زىبا نەقىشلەرنى
سىزىپتۇ . ئاللاھ قۇدرىتىنىڭ باھارى لۇتقى مەۋسۈمى بىلەن تاش
باغرىدىن رەڭگارەڭ گىياھلارنى چىقىرىپتۇ» دەپ ، كۆرگەن ئال-
لاھنىڭ ئاجايىپ - غارايىپ قۇدرەت كامالىتىنىڭ شۈكرانىسىنى
ئوقۇيتتى . ئۇلار گاھى گۈل ۋاراقلىرىدىن بۇ بېيىتنى ئوقۇپ
تەكرارلايتتى :

① پاسىد — بۇزۇق ، ئەسكى ، يامان .
② مات — يېڭىلىش ؛ ③ رۇخ — شامەت ئۇرۇقى ، پىل .

بۇلبۇل گۈل ھۆسنىگە ئوقۇر مەدھىيە ،
زەۋق بىلەن ئۆزىنى ئۇرۇپ تىكەنگە .

گاھىدا گۈلىستان بەتلەردىن بۇ نەقىشنى تاماشا قىلاتتى :

گاھى مەنەر ئات قىلىپ گۈل بەرگىنى ئۇچقۇر سابا ،
گاھى سابا پۈتىنى باغلاپ قويار سۇ زەنجىرى .

شۇ ئەسنادا ھۇمايۇن پالنىڭ بىر دەرەخكە نەزىرى چۈشتى .
بۇ دەرەخ غايەت قېرىلىقىدىن يوپۇرماقلىرى تۆكۈلۈپ ، خۇددى
غازاڭ تۆككۈچى بورانغا ئۇچرىغان شاختەك شۈمبە يىگەن ، قېرىپ
كەتكەنلىكىدىن ماڭالمايدىغان بوۋايىلاردەك مۈكچە يىگەن ، ھادىسىلەر
ئوتۇنچىسىنىڭ پالتىسى ئۇنى كېسىشكە تەييارلانغان ۋە روزغار
ياغاچچىسىنىڭ ھەرىسى ئۇنىڭ ئەزالىرىنى پارە - پارە قىلىش
ئۈچۈن چىشلىرىنى بىلىگەن بىر دەرەخ ئىدى .

ياش چاغدا دەرەخ خۇددى گۈزەل قىزدەك تۇرار باغدا ،
رەھىم قىلماي كېسەر باغۋەن دەرەخنى قېرىغان چاغدا .

ئۇ دەرەخنىڭ ئىچى دەرۋىشلەرنىڭ كۆكسىدەك كاۋاك بولغان-
لىقتىن ، بىر توپ ھەسەل ھەرىسى ھەسەل يىغىش ئۈچۈن ئۇنىڭ
ئىچىنى ماكان قىلىۋالغانىدى . پادىشاھ ھەرلىرىنىڭ غوۋاغاسىنى
كۆرۈپ ۋەزىرىدىن :

— بۇنداق تېز ئۇچىدىغان جانىۋارلارنىڭ بۇ دەرەخنىڭ ئەترا-
پىغا يىغىلىۋېلىشىنىڭ سەۋەبى نېمە ؟ بۇ بېلى باغلاقلىقلىرى كىم-
نىڭ پەرمانى بىلەن بۇنداق يۇقىرى - تۆۋەن ئۇچۇشۇپ تەرەددۇت
قىلىشىپ يۈرىدۇ ؟ — دەپ سورىدى .

— ئەي بەختلىك پادىشاھ ! بۇلار پايدىسى كۆپ ، لېكىن زىيىد-
نى ئاز بولغان بىر گۇرۇھ . يارىتىلىشتىنلا لاتاپەت ۋە پاكلىقلىرىد-

دىن ئاللاتائالانىڭ ئىنايمىتى بىلەن تائەت - ئىبادەت كەمىرىنى
 بېلىگە مەھكەم باغلىغان ھالدا تەرەددۇت قىلىنىشىپ يۈرىدۇ . بۇلار -
 نىڭ بىر پادىشاھى بار . ئىسمىنى يەئسۇپ دەپ ئاتىشىدۇ . ئۇنىڭ
 تەن قۇرۇلۇشى بۇلاردىن چوڭراق . ئۇنىڭ ھەيۋىتى ۋە غەزىپىدىن
 قورقۇپ ھەممىسى ئۇنىڭ پەرمانىغا بويسۇنۇشىدۇ . ئۇ مومدىن
 ياسالغان تۆت بۇرجەكلىك تەخت ئۈستىدە ئولتۇرىدۇ . ئۇنىڭ ۋەزىدە -
 رى ، ئىشك ئاغىسى ، ياساۋۇللىرى ، پاسىبانلىرى ، نائىبلىرى ۋە
 خىزمەتكارلىرى بار . ئۇلارنىڭ پەم - پاراسەت ۋە زېرەكلىكى شۇ
 دەرىجىدىكى ، ئۇلار ھەر بىرى ئۆزى ئۈچۈن مومدىن ئالتە بۇرجەك -
 لىك ئۆي ياسىشىۋالغان . ئۇ ئۆيلەرنىڭ ئەتراپلىرى ، ئېگىز -
 پاكارلىقى بىر - بىرى بىلەن بابباراۋەر ، ھەر قانداق كامىل ئۈستە -
 لارمۇ تاناپ ، چۆپگەز ۋە شەيتان ئىشلەتمەي ئۇلاردەك چىرايلىق
 ئىمارەتلەرنى بىنا قىلالمىغان بولاتتى . ئۇلارنىڭ رەسىم -
 قائىدىسى شۇكى ، ئۆيلىرى ياسىلىپ پۈتكەن چاغدا ، ھەممىسى
 پادىشاھنىڭ ئالدىغا يىغىلىدۇ . پادىشاھ : «ھەي تاۋابىئاتلىرىم !
 ئەمدى تاغ ۋە ئورمانلىقنىڭ ئەتراپىغا تارقىلىپ ئوتلاڭلار . شۇنداق
 پاكىز بولۇڭلاركى ، لاتاپەتلىك ئاغزىڭلارنى كاساپەتكە يېقىن كەل -
 تۈرمەڭلار ، پاك جىسىمىڭلارنى نىجاسەت بىلەن بۇلغىماڭلار»
 دەپ قاتتىق تاپىلاپ ، ئۇلاردىن ۋەدە ئالىدۇ . ئۇلار شۇ ۋەدىسى
 بىلەن بېرىپ خۇشبۇي گۈل ۋە پاكىز چېچەكلەرگە قونۇپ ، ئىشتە -
 ھاسىغا لايىق ئوزۇق يەپ قايتىدۇ - دە ، خۇدايىتائالانىڭ قۇدرىتى
 بىلەن يېگەن ئوزۇقلىرى قورسىقىنىڭ ئىچىدە قىسقىغىنا ۋاقىت
 ئىچىدە شۇنداق پاكىز ۋە مەزىلىك بىر شەربەتكە ئايلىنىدۇ . ئۇلار
 ھېلىقى ئۆزلىرى ياسىغان ئۆيگە كىرىپ ، شەربەتنى ئاغزىدىن
 قۇسۇپ جۇغلايدۇ . ھېكمىتى ئىلاھىي دورىخانىسىدا ياسالغان بۇ
 نەرسە خالايقىلارنىڭ تۈرلۈك ئىللەتلىرىگە داۋا بولىدىغان ھەسەل
 دېگەن شىپالىق دورىنىڭ دەل ئۆزىدۇر . ھەرقاچان ئۇلار ئوتلاقتىن
 يېنىپ پادىشاھ دەرگاھىغا قايتىپ كەلسە ، ياساۋۇللار ئۇلارنى پۇ -
 راپ باقىدۇ . ئەگەر ۋەدىسىدە تۇرۇپ ، پاك نەرسىلەرگە ئولتۇ -

رۇپ ، خۇشبۇي چېچەكلەردىن يېگەن بولسا ، ئۇنى ئالتە بۇرجەك-
لىك ئۆيىگە كىرىشكە رۇخسەت قىلىدۇ .

ۋەدىگە ۋاپا قىلماق ئۈچۈن ماڭا بەرگىن قول ،
قىلمىغىن خىلاپ ئەسلا ، ئۆز ۋەدەڭدە مەھكەم بول .

ئەگەر ۋەدىسىگە ئەمەل قىلماي ناپاك ۋە بەتبۇي نەرسىلەرنى
يېگەن بولسا ، ياساۋۇللار يول بەرمەي ، ئەكسىچە ئۇلارنى ئىككى
پارە قىلىپ تاشلايدۇ . ئەگەر ياساۋۇللار بىپەرۋالىق قىلىپ ، مۇبادا
ئۇ بەتبۇي پۇراق ئۆيىگە كىرگەن بولسا ، پادىشاھ ۋە ۋەزىر خەۋەر
تاپىدۇ - دە ، ئالدى بىلەن ئۆز خىزمىتىنى ياخشى قىلمىغان
ياساۋۇلنى ، ئاندىن كېيىن ۋەدىسىنى بۇزغان بىئەدەپ ھەرنى
ئۆلتۈرۈپ ، باشقىلارنىڭ بۇنىڭدىن كېيىن ئۇنداق بىپەرۋارلىق
قىلماسلىقلىرى ئۈچۈن ئىبىرەت قىلىدۇ . ئەگەر بىرەر يات ھەرە
ئۇنىڭ ئۆيىگە كىرمەكچى بولسا ، ياساۋۇللار ئۆي ئىشىكىدىن كى-
رىشىنى مەنئى قىلىدۇ . ئەگەر يانغىلى ئۈنىمىسا ، ئۆلتۈرىدۇ .
خەۋەرلەردە پادىشاھ جەمىشت ياساۋۇل ، پاسىبان ، مەھرەم ، ئائىب-
لارنى تەيىنلەشنى ۋە تەختتە ئولتۇرۇش قاتارلىق پادىشاھلىق ئىش-
لىرىنى ھەسەل ھەرىسىدىن ئۆگەنگەن ۋە بارا - بارا كامالەتكە
يەتكەن دېيىلىدۇ ، — دەپ چۈشەندۈرۈش بەردى خوجەستەراي .

ھۇمايۇن پال خوجەستەرايدىن بۇ سۆزلەرنى ئاڭلاپ ، ھەرلەر-
نىڭ ئىمارەتلىرىنىڭ تۈزۈلۈشى ، ۋە تەرتىپ - قائىدىلىرىنى كۆر-
مەكچى بولۇپ ، ئورنىدىن تۇرۇپ دەرەخنىڭ قېشىغا بېرىپ ، ھەرىد-
لەرنىڭ بارگاھلىرىنى ، ئۇلارنىڭ بېرىش - كېلىشلىرىنى ۋە پادى-
شاھقا مۇلايىملىق بىلەن خىزمەت قىلىشلىرىنى بىر پەس تاماشا
قىلدى . ھەرلەر بولسا ئاللاتائالانىڭ پەرمانىغا بويسۇنۇپ ، خۇددى
سۇلايمان پادىشاھقا ئوخشاش ھاۋا ئېتىغا مىنىپ ، پاكىز گۈللەرنىڭ
شىرنىسى بىلەن ئوزۇقلىنىپ ، پاكىز ئۆيلەرنى ياسىشىۋالغان بو-
لۇپ ، ھېچقايسىسى بىر بىرىنىڭ پايدا - زىيىنى بىلەن كارى يوق

ئىدى ھەمدە بىر - بىرىگە ئازار بېرىشمەيتتى .

ھەممىسى كەمبەغەل لېكىن دۆلەتمەن ،
ئۇلۇغدۇر ، كۈچلۈكتۈر كىچىكلىك بىلەن .

— ھەي خوجەستەراي ، — دېدى پادىشاھ ، — بۇلارنىڭ نەش-
تەرلىرى تۇرۇپ بىر - بىرىگە ئازار بېرىشمەيدىكەن ، بەلكى نەش-
تەرلىرىدىن شېرىن شەرىبەت چىقىرىدىكەن . گەرچە كۆرۈنۈشىدە
ھەيۋەت بولسىمۇ ناھايىتى مۇلايىملىق قىلىشىدىكەن . ئادەم پەر-
زەنتلىرىنىڭ ئوتتۇرىسىدا بۇلارنىڭ ئەكسىچە بىر - بىرىگە زىيان
يەتكۈزىدىغان ، بىر - بىرىنى يوقىتىشقا ھەرىكەت قىلىدىغان ئىشلار
بار . بۇ ھال ئەجەبلىنەرلىك ئەمەسمۇ ؟

كۆرۈڭ ، بۇ ئاجايىپ جاھاننىڭ ئىشى ،
خاتىرجەم ئەمەستۈر كىشىدىن كىشى .

— ئەي ، ئالەمپاناھ شاھ ! — دەپ چۈشەندۈرۈش بەردى ۋە-
زىر ، — كۆرۈپ تۇرۇپسىزكى ، بۇ جانىۋارلارنىڭ ھەممىسى بىر
خىل تەبىئەتلىك ۋە بىر خىل مىجەزلىك قىلىپ يارىتىلغان . ئادەم
پەرزەنتلىرى بولسا بىر - بىرىگە زىت ۋە خىلاپ كېلىدىغان مىجەز-
دە يارىتىلغان . شۇ سەۋەبتىن ئىنساننىڭ روھى ۋە جىسمىغا لاتاپەت
بىلەن كاساپەت ، نۇر بىلەن زۇلمەت ئارىلاشقان بولىدۇ . ئالەمدە
بار بولغان ئېسىللىق ۋە پەسلىككە ئوخشاش خۇسۇسىيەتلەرمۇ ئىن-
سان قەلبىنىڭ قاچىسىدىن مەلۇم ئورۇن ئالغان بولىدۇ . شۇنىڭ
ئۈچۈن ھەر كىمدە بىر ئالاھىدە مىجەز پەيدا بولغان . ئىنسانغا
پەرىشتىلەر ئەقىلىدىن بەھرە بەرگەن ، شەيتان نەپسىدىن ھەسسە
قوشقان . شۇڭا ھەر كىم ئەقىل بىلەن بىر ئىش قىلسا ، يۇقىرى
مەرتىۋە ۋە ئۇلۇغ دەرىجىلەرگە كۆتۈرۈلىدۇ . ئەگەر نەپسنىڭ
پەرمانىغا بويسۇنسا ، ھايۋاندىن بەتتەر پەس ئورۇنغا چۈشۈپ ، بۇ

دۇنيا ۋە ئاخىرەتتە خار - زارلىقتا قالدۇ . كىشىلەرنىڭ كۆپ-
چىلىكى نەپسىنىڭ كەينىگە كىرىپ ، يامان خۇلق ۋە يارىماس
ئىشلارغا قەدەم قويدۇ - دە ، ھېرىس ۋە ھەسەت ، زۇلۇم ۋە
رىيا ، غەبۇت ۋە تۆھمەتكە ئوخشاش ئىشلارنى قىلىشىدۇ .

ئۆزىدىن بىخەۋەر بىرنەچچە نادان ،
يامانلار ئەيىبىنى ھۈنەر قىلىشقان .
ئاخىرى بۇرنىغا كىرگەندە تۈتۈن ،
ياندۇرغان چىراغى ئۆچكۈسى پۈتۈن .

— بۇ سۆزلەرنى ياخشى ئېيتتىڭ . پەرقلەرنى چۈشەندۈرۈپ
بەردىڭ ، — دېدى پادىشاھ ، — مېنىڭ پىكىرىمچە ، ھەر بىر ئادەم
باشقىلارغا ئارىلاشماي بىر بۇلۇڭدا ئولتۇرسا ، باشقىلار بىلەن سۆھ-
بەتلەشمەسە ، ئۆزىنىڭ پاكلىقىنى ساقلاپ ، باشقىلار بىلەن ئارىلىد-
شىشتىن كېلىپ چىقىدىغان يۇقىرىقىدەك ھەر خىل يامان سۈپەت-
لەردىن خالاس بولالىشى مۇمكىن . ئىمكان بار ، بىر بۇلۇڭدا
خاتىرجەم ئۆتكەن ياخشى . مەن «كىشىنىڭ ھۇزۇرى يالغۇزلۇقتا ،
پاراغىتى خىلۋەتتە» دەپ ئاڭلىغانىدىم . بۈگۈن ماڭا كۆپ كىشى-
لەرنىڭ سۆھبىتىنىڭ زەھەرلىك يىلاننىڭ زەھىرىدىنمۇ بەكرەك
زىيانلىق ئىكەنلىكى بىلىنىۋاتىدۇ . ھەكىم ۋە دانىشمەنلەرنىڭ كۆ-
پىنچىسىنىڭ يا بىر غار ئىچىدە ، يا بىر قۇدۇق ئاستىدا تۇرمۇش
كەچۈرگەنلىكىنىڭ سەۋەبى شۇ ئىكەن - دە !

قۇدۇق ئاستىغا كىرەر ئاقىل كىشى ،
ياخشى بولۇر ئۇ يەردە كۆڭۈل ئىشى .
ياخشىراق قۇدۇقنىڭ قاراڭغۇلۇقى ،
تاپسا ئەلدىن بىر نەپەس ئاسايىشى .

بەزى كامىل دەرۋىشلەر ئۆزىدىن ئۆزى قاچىدۇ . ئۆزىگە ئۆزى

مالال كېلىۋاتسا ، باشقىلارنىڭ ئىشى بىلەن نېمە پەرۋايى بار .

خىلۋەت ئىستەرمەن ، پەلەك گەر چىقىرىپ قاتتىق بوران
يەر يۈزىن سورۇسا ماڭا قونمىغاي بىر زەررە چاڭ .

— ھەزرىتى پادىشاھىئالەمنىڭ بايان قىلغانلىرىنىڭ ھەممىسى
بەرھەق ، — دېدى خوجەستەراي ، — ھەقىقەتەنمۇ كىشىلەرنىڭ
سۆھبىتى كۆڭۈلنى پاراكەندە قىلىدىغان ۋە تەشۋىش پەيدا قىلىدۇ .
غان بىر سەۋەب . خىلۋەت بولسا زاھىر بىلەن باتىننىڭ بىرلىشىدۇ .
شىگە پايدىلىق .

بىلەمسەن قانچىلاپ ئۆتۈپ ئاي - يىللار ،
كېلەلمەس زاھىتلار بۇ ئوتتۇرىغا .
گۈلنى كۆر ، يىغىلۇر غۇنچە چېغىدا .
ياپرىقى تۆكۈلەر ئەگەر ئېچىلسا .

ئەمما ، بەزى ئۇلۇغلار ۋە دانىشمەنلەر ئۈچۈن «تەبىئىيىتىگە
مۇۋاپىق كەلگۈدەك غەرەزسىز بىر ھەقىقىي دوست تېپىلسا ، تەنھا -
لىقتىن سۆھبەت ئەلا» دېگەن گەپمۇ بار . ئەگەر شەپقەتلىك رەپىق
بولمىسا ، يالغۇزلۇق ياخشىراق . بۇ خۇددى جۇۋا يازدا ئەمەس ،
قىشتا كېرەك بولغىنىدەك بىر ئىش . ئەقىللىق ۋە زېرەك كىشى
ئەقىل ئۆگىنىدۇ ، چوڭلارنىڭ بەزمىسىگە لايىق بولۇپ يېتىشىدۇ .
ساۋاب تېپىپ ئاخىرەتنىڭ سائادىتىگە ئۇلىشىدۇ .

قايتۇرما تەلپ ئىلكىنى سۆھبەت ئېتىكىدىن ،
خىلۋەتتە ئەگەر كۆپ ئولتۇرساڭ جىننى بولۇرسەن .

«دۇنيادىن ۋە ئادەملەردىن قېچىش ياخشى ئادەت ئەمەس»
دېگەن ھېكمەتلىك سۆزدىن مەلۇم بولىدۇكى ، سۆھبەتنىڭ پايدىسى

خىلۋەتنىڭ مەنپەئىتىدىن كۆپرەك . ئاللاتائالا ئۆز قۇدرىتى بىلەن
ئىنسانلارنى بىر - بىرىگە موھتاج ۋە بىر - بىرىگە لازىم قىلىپ
ياراتقان تۇرسا ، كىشىلەرگە خىلۋەت ، تەنھالىق قانداق راۋا بول-
سۇن ؟ ئادەمزاننىڭ تەبىئىتى تەبىئەت مەدەنىلىرىدىن بەرپا بولغانلىق-
قى ئۈچۈن بىر - بىرىگە قوشۇلماققا مايىل كېلىدۇ ۋە بىر -
بىرىدىن ياردەم تىلەشكە ئېھتىياجى چۈشىدۇ . مەسىلەن ، بىر كى-
شى تائام پىشۇرماقچى بولسا ، يا بىر كىيىم كىيمەكچى بولسا ،
ئاۋۋال قازان ياساش ۋە كەتمەن سوقۇشقا توغرا كېلىدۇ . بۇنىڭ
ئۈچۈن لاي ئېتىپ بىر قاچا ياساپ ، ئۇنىڭدا سۇ ئېلىپ ، كەكە
سوقۇپ ، ئۇنىڭ بىلەن ئوتۇن كېسىپ ، ھەر ئىشنى ئۆز تەرتىپى
بىلەن قىلىش لازىم بولىدۇ . قازان ۋە كەكە سوقۇشقا بولغا ،
سەندەل ، كۈرەك ۋە كۆمۈر كېتىدۇ . ئاددىيسى كۈرەك ياساش
ئۈچۈنمۇ تېرە ئەيلەش كېرەك . تاغقا بېرىپ كۆمۈر ئەكېلىشكە تاغار
توقۇش كېرەك . تاغار توقۇش ئۈچۈن يۇڭ تېپىپ ، ئۇنى ئېشىش
كېرەك ، يۇڭ تېپىش ئۈچۈن قوي ياكى تۆگە بېقىش كېرەك .
قىسقىسى ، ئەنە شۇنداق نۇرغۇن قەدەم - باسقۇچلارنى بېسىپ
ئۆتۈشكە توغرا كېلىدۇ . ئاشۇنداقلا بولسا ، ھەر قانداق ئادەم بىر
كىمنىڭ ياردىمىسىز پۈتۈن ئۆمرىدە بىرەر قېتىم ئاش پىشۇرۇپ
يا يېيەلەيدۇ ، يا يېيەلمەيدۇ . ھەتتا بەزى ئىشلارنى قىلالمايدۇ .
شۇڭا زۆرۈرىيەت يۈزىسىدىن بىر كىم قازان ياسايدۇ ، بىرى كەكە
سوقىدۇ ، بىرى كۆمۈر كۆيدۈرىدۇ . ئالاھىزەل قىياس ، ھەركىم
بىر ئىشقا مەشغۇل بولۇپ ، ئۆز ئېھتىياجىدىن ئارتۇقىنى باشقىلار-
غا بېرىپ ، بىر ئىقىلمىنىڭ ئادەملىرى بىر - بىرىگە قوشۇلۇپ
ھايات كەچۈرگەچكە ، ھەر قانداق ئىش ئاسانلىق بىلەن ھەل بولىد-
دۇ . ئادەملەر بىر - بىرىگە موھتاج بولىدۇ . يالغۇزلۇق بىلەن
ھېچ ئىشنى پۈتكۈزگىلى بولمايدۇ . مانا بۇلار ئادەملەرنىڭ بىر -
بىرىگە ئېھتىياجى چۈشىدىغانلىقىنى ، بىرلەشمەسە ، ھېچقانداق
ئىشنى باشقا ئېلىپ چىقىشقا بولمايدىغانلىقىنى ئىسپاتلايدۇ . شۇڭا
تەنھا ئولتۇرۇش مۇمكىن بولمايدۇ ۋە تەنھا ئولتۇرۇشنىڭ ئىمكانىد-

يېتىمۇ يوق . خۇددى جامائەت — رەھمەت دېگەنگە ئوخشاش .

تۇت جەمئىيەت ئېتىكىنى ، ئىشلىگىن ،
يالغۇزلۇقتا ھېچ ئىش ئەسلا پۈتمىگەي .

— ھېكمەتلەرنىڭ خۇلاسىسى ۋە ئەقىللەرنىڭ مېغىزىنى بايان قىلىدىك . لېكىن بىر پىكىر كۆڭلۈمگە كېلىۋاتىدۇكى ، ئادەملەر بىر - بىرىگە موھتاج بولسىمۇ ، ئۇلارنىڭ بىر يەرگە جەم بولۇشىدە - بىرىدىن ئىختىلاپ پەيدا بولىدۇ . چۈنكى بەزىسى بەزىسىدىن كۈچلۈك بولغاچقا ، باشقىلارنى يېڭىشىنى خالايدۇ . بەزىلىرىنىڭ كۈچى ۋە پۇلى بولغاچقا ، ئۇلار باشقىلارنى ئۆز خىزمىتىگە سېلىشىنى ، باشقىدە - لارنىڭ ھەممە مال - مۈلۈكلىرىنى ئۆز قولىغا كىرگۈزۈۋېلىشىنى خالايدۇ . مانا شۇنداق ئىشلار جىدەلگە سەۋەب بولۇپ ، ئاخىر ئۇ - رۇش پەيدا بولىدۇ ئەمەسمۇ؟ — دېدى پادىشاھ .

ئۇرۇش ئانداق سالۇر ئوتلار جاھانغا ،
ئۇ ئوتتىن كۆيگۈسى بۇ بارچە ئالەم .

— ئەي ، ئالەمپاناھ شاھىم ! — دېدى ۋەزىر ئۇنىڭغا ، — بۇ ئۇرۇشنى توختىتىش ئۈچۈن شۇنداق بىر تەدبىر بېكىتىلگەن ، يەنى ھەر بىر ئادەم ئۆز ھەققىگە قانائەت قىلىپ ، باشقىلارنىڭ مال - مۈلكىدىن تەمە قىلماسلىقى ، كىشىلەرگە زۇلۇم سالماسلىقى ۋە تەئەددى قىلماسلىقى لازىم . مانا بۇ تەدبىر سىياسەت دەپ ئاتىلىدۇ . سىياسەتنىڭ كۈچ - قۇۋۋىتى بولسا ئادىللىقتۇر . ئادىللىق — ئۇلۇغ مەرتىۋىگە يېتىشنىڭ ۋاسىتىسى . سىياسەتنى بېجىرىشتە ئوتتۇراھال دەرىجىدە يول تۇتۇش كېرەك . شۇڭا بۇ توغرىدا مۇنداق دېيىلگەن ئىبارە بار :

ئىككى تەرەپ ئوتتۇرىسىنى ھەر قاچان قىل ئىختىيار ،
يەر ۋە ئاسمان ئوتتۇرىسىدا بولدى قۇياش ئاشكارا .

—سەن ئېيتقان بۇ ئوتتۇراھال دەرىجىنى قانداق بىلگىلى بولىدۇ؟— دەپ سورىدى پادشاھ .

— بۇنى كامالەتكە يەتكەن پەيغەمبەرلەرنىڭ سۆزلىرىدىن بىلگىلى بولىدۇ ، — دەپى ۋەزىر ، — ئۇلارنى دىن ئۆلىمالىرى رە-سۇل (ئەلچى) دەپ ئاتايدۇ . ھۆكۈمالار بولسا نامۇسۇل ئەكبەر دەپ ئاتايدۇ . پەيغەمبەرلەر قانداق ئىش ياخشى ئىش بولسا شۇنى قىلىش-نى بۇيرۇغان ، ھەر قانداق يامان ئىشنى قىلىشنى مەنئى قىلغان . ئۇلارنىڭ سۆزلىرى ھايات ئۈچۈن مەسلىھەت ۋە ئادەملەر ئۈچۈن مەنپەئەت بېرىدۇ . قاچانكى ئاللاتائالانىڭ ئەمرى بىلەن شەرىئەت تىكلىگەن ئۇ پەيغەمبەر ئاخىرەت ئۆيىگە سەپەر قىلسا ، دىن ۋە شەرىئەتنىڭ بۇزۇلماي ئۆز تەرتىپى بىلەن تۇرۇشى ئۈچۈن چىڭ تۇتۇلىدىغان بىر سىياسەت كېرەك . نۇرغۇن كىشىلەرنىڭ توغرا ئىشلارنى بىلمەي نەپسىنىڭ كەينىگە كىرىپ ، ھالاكەتكە ئۇچرىماس-لىقى ئۈچۈن ئادىل ۋە قاتتىق قول پادشاھ كېرەك . ئەمىر ۋە نەھى (بۇيرۇش ۋە توسۇش) قائىدىلىرى شەرىئەت دېيىلىدۇ . پادشاھ شەرىئەتنىڭ بۇ قائىدىلىرىنى مۇھاپىزەت قىلىپ سىياسەت كۆرسىتىدۇ . نەتىجىدە دىننىڭ بېشى تاجى بىلەن ئېگىز بولىدۇ ۋە دۆلەت لىباسى دىن ئالتۇنلىرى بىلەن زىننەتلىنىدۇ . شۇنىڭ ئۈچۈن ئېپى-تىش مۇمكىنكى ، دىن بىلەن پادشاھلىق قوشكېزەكتۇر .

ئەقىل ئالىمىدە شاھۇ پەيغەمبەر ،
بىر ئۈزۈك كۆزىدىكى ئىككى گۆھەر .

بۇ مەنىدىن قارىغاندا يەنە ئېيتىش مۇمكىنكى :

شاھلىق بولۇر دىن شەرىئەت بىلەن ئېزىز ،
شەرىئەتمۇ شاھلىق بىلەن بېشى ئېگىز .

—ئۇنداق بولسا ، پەيغەمبەرلەر ئالەمدىن ئۆتكەندىن كېيىن

پادشاھلارغا لازىم بولىدىغان بۇ سىياسەت قائىدىسىنى پادشاھ بىلمىسە ، ئادالەت يولىنى ، مەملىكەتنى ئىدارە قىلىش ۋە تەرەققىي قىلدۇرۇش يوللىرىنى قانداق بىلەلەيدۇ ؟ — دەپ سورىدى ھۇمايۇن پال .

— ئەگەر پادشاھ ئۇنداق قائىدىلەرنى بىلمىسە ، پادشاھلىقى ئەبەدى بولماي ، قىسقا ۋاقىتتا زاۋال تېپىپ ، شاھلىقتىن گادايلق كۈچىسىغا كىرگۈسىدۇر ، — دەپ بايان قىلدى خوجەستەراي .

ئەدىلى بىرلە ئىشلار تېپىپ ئىننىزام ،
پادشاھلىق ئەبەدى قىلغاي داۋام .

ئادىللىقتىن باشقا ، يەنە دۆلەت باشقۇرۇش قائىدىسىنى بىلىش كېرەك . قول ئاستىدىكى ئەمەلدارلارنىڭ ھەر قايسىسىغا ئۆزىگە لايىق مۇئامىلە قىلىپ ، تۆھپىسىگە قاراپ بەزىسىنىڭ مەنسىپىنى ئۆستۈرۈپ ، بەزىسىنى چۈشۈرۈپ ، ئۇلاردىن ئېھتىيات قىلىش كېرەك . پادشاھنىڭ مۇلازىملىرى ئۆزىنىڭ كىم بولۇشىدىن قەتئىينەزەر ، پادشاھقا كۆيۈنۈش كەمىرىنى بەللىرىگە مەھكەم باغلاپ ، پادشاھنىڭ ياخشى نام چىقىرىشى ئۈچۈن ھەرىكەت قىلىشى كېرەك . ھازىرقى مۇلازىملارنىڭ كۆپچىلىكى ئۆز مەنپەئەتلىرى ئۈچۈن ھىيىلە - مىكىر ئىشلىتىپ ، ئۆزلىرىنى ياخشى كۆرسىتىش ئۈچۈن مۇلازىمەت قىلىشىدۇ ۋە خۇشامەت سۆزلىرىنى ئېيتىشىدۇ .

مەنەسەپ ئۈچۈن لاپ ئۇرار ئۇلار ، بەس ،
دۇنيا ئۈچۈن چوت سوقۇر ئۇلار ، بەس .

ئۇلارنىڭ ئەقلىنىڭ كۈچى تەمەگە يېتىدۇ ، ئۇلار پادشاھنىڭ ھۇزۇرىدا ۋەزىپىسى كۆپرەكلەرگە ھەسەت قىلىدۇ ، بىر كىم بىلەن ئاداۋىتى بولۇپ ، ئەگەر شۇ كىشى ۋەزىپىسىنىڭ ھۆددىسىدىن چىقامىسا ، كۆڭلىگە سېلىپ قويۇپ ، يوق گەپلەرنى پادشاھقا چىقارمايدۇ .

قىشتۇرۇپ پادىشاھنىڭ غەزىپىنى قوزغايىدۇ . ئەگەر پادىشاھ ئېھتىد-
يات قىلماي يامان غەرەزلىك سۆزلەرنى ئاڭلىسىمۇ ئىشنىڭ تەپسىد-
لاتىنى سۈرۈشتە قىلمىسا ، ھەقىقەتنى ئېنىقلىمىسا ، ئىشلارغا زى-
يان ۋە دەخلى يېتىپ مەملىكەت بۇزۇلۇشى مۇمكىن .

غەرەزلىكلەر ھەر سۆز دېسە سالما قۇلاق ،
كۆڭلىدە دۇر ئاداۋەتتىن سېسىق پۇراق .
بىر نەپەستە قىلغۇسى ئالەمنى ۋەيران ،
قىلار بارچە كىشىنىڭ كۆڭلىنى پەرىشان .

ئەمما ، پادىشاھ دانالىق بىلەن چوڭ - كىچىك ئىشلارنىڭ
ھەممىسىنى ئۇزۇل - كېسىل تەكشۈرۈپ ، راستلىقنىڭ روشەنلىد-
كى ، يالغانچىلىقنىڭ قاراڭغۇلۇقىدىن غالىب كەلسە ، بۇ دۇنيادا
پادىشاھلىقنىڭ ئاساسىي زىيىنىدىن خالىي بولىدۇ ھەم دوزاختىن
قۇتۇلۇپ يۇقىرى دەرىجىلەرگە يېتەلەيدۇ .

كىمكى بۇ دۇنيادا ئەدلى قىلسا گەر ،
ئاخىرەتنىڭ ئۆيىنى ئاۋات ئېتەر .
يۇرت سوراھنىڭ شەرتى ئېرۇر ئادالەت ،
ئازارى يوق ئەلدە بولۇر پاراغەت .

ئەگەر ھەر بىر ئەقىللىق پادىشاھ دۆلەت ئىشلىرىنى ھېكمەت
يولىغا سېلىپ ، ھۆكۈملارنىڭ پەند - نەسىھەتلىرىنى قۇلاقتا تۇتۇپ
ئىش قىلسا ، مەملىكەت ئاۋات ، پۇقرالىرى شادىمان بولىدۇ . راي
ئەزەم داپىشلىم ھىندى پادىشاھلىقىنى يۈرگۈزۈشتە بىدپاي ھەكىم-
نىڭ سۆزلىرىنى ئاساس قىلغانىدى ۋە پادىشاھلارغا لازىم بولغان
نەرسىلەرنىڭ ھەممىسىنى ئۇنىڭدىن ئۆگىنىپ ، ئۇنىڭ سۆزلىرىگە
ئەمەل قىلغانىدى . نەتىجىدە ئۇزۇن ۋاقىتلارغىچە ئادىل پادىشاھلىق
قىلىپ ، شادلىق بىلەن ئۆمۈر كەچۈرۈپ ، بۇ پانىي دۇنيادىن مامات-

لىق سارىيىغا سەپەر قىلغان بولسىمۇ ، ئۇنىڭ ياخشى نامى ھايات سەھىپىلىرىدە ھېلىغىچە ساقلانماقتا .

ئويلسام دۇنيادا ئىنسانلار ئارا ،
ياخشىلاردىن قالغۇسىدۇر ياخشى نام .

ھۇمايۇن پال دابىشلىم شاھ ۋە بىدپاي ھەكىمنىڭ ئىسمىنى
ئاڭلاپ خۇددى سەھەردە تاڭ شامىلىنىڭ يەلپۈشى بىلەن ئېچىلغان
غۇنچىدەك تەبەسسۇم قىلىپ ، خۇشاللىقىنى ئىزھار قىلدى ۋە كۈ-
لۈپ تۇرۇپ شۇنداق دېدى :

— ھەي خوجەستەراي ، بۇ ئىككىيلەننىڭ قىسسسىنى ئاڭلاش
سەۋداسى كۆڭلۈمگە چۈشكىنىگە ئۇزۇن ۋاقىتلار بولدى . ئۇلارنى
خىيالەن بولسىمۇ كۆرۈش ئارزۇسى قەلبىمدە ئورۇن ئالغاندى .
ھەرقانچە كۆپ ئويلانغان بولساممۇ ، ئۇلارنىڭ ئەسلىي ھالىتىنى
كۆز ئالدىمغا كەلتۈرەلمىدىم .

ھېچكىمەرسە ئۇ پەرى پەيكەر سوراغىن بەرمىدى ،
يا ماڭا يوقتۇر خەۋەر يا ئۇ نىشان كۆرسەتمىدى .

ئۇلارنىڭ ئىسمى كىمنىڭ ئاغزىدىن چىقسا ، ئۇنىڭغا يېپىشىد-
ۋالسام ، ئۇلارنىڭ ھېكايىلىرىنى سورىسام ، دېگەن ئارزۇدا يۈرەت-
تىم .

قۇلاق سالدىم تاۋۇشقا ، خۇش خەۋەر يېتىشكە يىمۇ ؟
يولغا تىكىتم كۆزۈمنى ھۆسن نۇرى چۈشكە يىمۇ ؟

شۈكرىلەرنى بەجا كەلتۈرمەنكى ، ئۇلارنىڭ ئەھۋالىدىن ۋەزىد-
رىمنىڭ خەۋەردار ئىكەنلىكىنى بىلدىم .

ئارزۇ - ئارمانغا يەتتى قارا كۆڭلۈم. ئاقبۇت ،
ئىزدىگەن بولسام نېمەرسە ، شۇنى تاپتىم ئاقبۇت .

ھەر نېمە قىلساڭمۇ راي ۋە بەرەھمەننىڭ ھېكايىلىرىنى ماڭا
تېز رەك سۆزلەپ بېرىپ ، مېنى ئۇ سۆزلەردىن بەھرىمەن قىلغىن .
ماڭا سۆزلەپ بېرىپ ئۆز ھەقىقىتىنى ئادا قىلغانلىقىڭ ئۈچۈن ساڭا
پايدا كېلەر ، ئۇ سۆزلەرنى ئاڭلاپ نەسەت ۋە ئىبرەت ئالغانلىقىم .
دىن ماڭا مەنپەئەت يېتەر دېگەن ئۈمىدىتىمەن . بەس ! ھەر قانداق
بىر سۆزنى ئېيتىش بىلەن ئاللاتائالانىڭ نېمەتلىرىگە شۈكرىلەر بەجا
قىلىنسا ۋە ئاڭلاش بىلەن ئامۇخاسقا پايدا - مەنپەئەت يەتسە ، بۇ
سۆز ناھايىتى مۇبارەك سۆز بولغان بولىدۇ .

ئەقىللىق كىشىنىڭ سۆزلىرى گويا ،
ھېكمەتلەر ئۆيىنىڭ ئاچقۇچى بولغاي .
ئېچىپ ئۇ خەزىنىنى ئالتۇن - كۈمۈش چاچ ،
ئۇنىڭ كىم جەۋھىرى نەسەت بولغاي .
شۇنداق قىل نەسەت ، ئاڭلىسا شاھلار ،
پۇقراغا كەڭچىلىك ، ياخشىلىق قىلغاي .

دابىشلىم پادىشاھ ۋە بىدپاي ھەكىمنىڭ ھېكايىسى

ۋەزىر ساپ كۆڭلىدىن بايان تىلىنى چىقىرىپ ، پاساھەتلىك
سۆزلەر بىلەن شۇنداق دەيدى :
— ئەي مۇبارەك شاھلارنىڭ شاھى ، كۆكتە مۇشتىرى^① ياخشى .
لىق نۇرىنى دىدارنىڭ نۇرىدىن ئالغۇسى . سۆز شېكەرستاننىڭ
تۇتلىرى ۋە سۇخەن بوستاننىڭ بۇلبۇللىرىدىن ئاڭلىشىمچە ،

① مۇشتىرى — يۇپېتىر يۇلتۇزى .

ھىندى مەملىكىتىنىڭ چوڭ بىر شەھىرىدە بىر پادىشاھ بار ئىكەن . ئۇ ، پۈتۈن جاھاندىكى خەلقپەرۋەر شاھلار ئۇنىڭ ئادالەت نەقىشىدىن ھۆسنى جامال تاپقان ، پادىشاھلىق تەختى ئۇنىڭ پەرمان زىننىتى بىلەن جابدۇلغان ، جەبىر - زۇلۇم كىرىلىرىنى جاھان ئەينىكىدىن يۇيۇۋەتكەن ، ئادالەت چېھرىسىنى ئېھسان ئەينىكىدە ھەممىگە كۆرسەتكەن بىر بەختلىك پادىشاھ ئىكەن .

ئادالەت نۇرى بىرلە مەملىكەتنى قىلدى نۇرانە ،
ئادالەتتە بولۇر روشەن جاھاننەمايى ئايىنە .

بۇ پادىشاھنىڭ ئىسمى راي دابىشلىم ئىكەن . بۇنىڭ ھىندى تىلىدىكى مەنىسى «چوڭ پادىشاھ» ئىكەن . بۇ پادىشاھ ئۆزىنىڭ چوڭلۇقىدىن ھىممەت كەمەننى پەلەكنىڭ كۈنگۈرىسىگە تاشلايدى . كەن . ھەرقانداق چوڭ كىشىلەرگىمۇ سىلىق مۇئامىلە قىلىدىكەن . ئۇنىڭ لەشكىرىدە ئون مىڭ پىل ۋە نۇرغۇن سەرخىل لەشكىرىلىرى بار ئىكەن ، خەزىنىسى ھەددى - ھېسابسىز بولۇپ ، پۈتۈن جاھاندىكى شاھلارنىڭ خەزىنىسىدىنمۇ كۆپ ئىكەن . ئۇنىڭ قول ئاستىدىكى يۇرتلار ئاۋات ، خەلقى باي ئىكەن . ئۇ ئۆزى شۇنچە چوڭ بولسىمۇ ، ئاجىز - بىچارىلەرنىڭ ھالىغا يېتىدىكەن ۋە ئۇلار داد ئېيتىپ كەلسە ، دەۋاسىنى ئۆزى تەھقىقلەيدىكەن .

پۇقرالاردىن ئالما رىئايەت قولىن ،
رىئايەتكە تاپشۇر پۇقرالىق يولىن .

ئۇ پۈتۈن مەملىكەتنى سىياسەت بىلەن چىڭ تۇتۇپ باشقۇرىدۇ . كەن . ئۆزى بولسا ئەيش - ئىشرەت بىلەن بەزىمىلەر قىلىپ ، ھاياتنىڭ ئەبەدىي بولمىغان نازۇنېمەتلىرىدىن كۆڭلى خالىغىنچە پايدىلىنىدىكەن . ھېكمەتشۇناسلار ۋە پازىل ھەكىملەر ھەمىشە ئۇنىڭ خىزمىتىدە بولۇپ ، قىزىق لەتپىسىلەرنى ۋە ياخشى ئىشلار -

نىڭ تەرىپىنى سۆزلەپ ، ئۇنىڭ بەزمىسىنى قىزىتىپ بېرىدىكەن .
بىر كۈنى ئۇ ئىززەت تەختىدە ئولتۇرۇپ ، شاھانە بەزمىدىن بىرنى
قۇرۇپتۇ .

تۈزۈپ بەزم رەسمىنى ئۇ پادىشاھ ،
ئاچار ئىدى ئىشرەت ئىشىكىنى گاھ .

بەزمىدە ئالدى بىلەن سازەندىلەرنىڭ ناخشا ۋە نەغمە - ناۋالد-
رىنى ئاڭلىغاندىن كېيىن ، ھەكىملەرنىڭ ھەر خىل ھېكايىلىرىنى
ئاڭلىماقچى بولۇپ ئۇلارنىڭ ھېكمەت داستانغا قولاق ساپتۇ . ئۇ
ھەكىملەرنىڭ ھەر خىل ھېكمەتلەرنى بايان قىلىپ ، ئۇنىڭ قۇلىقىد-
غا لايىق كېلىدىغان پەند - نەسىھەت گۆھەرلىرىنى تاقاشنى خالىغا-
نىكەن ، نەتىجىدە ھەكىملەرنىڭ ھەر بىرى بىردىن ياخشى سۈپەت
ۋە ياخشى خىسلەتنى تەرىپ قىلىشىپتۇ . خەير - ساخاۋەت توغرىسىد-
دا سۆز بولغاندا ، ھەممەيلەن بىردەكلا مۇنداق دېيىشىپتۇ : ساۋاب-
لىق ئىشلارنىڭ ئىچىدە ھەممىدىن ساخاۋەت ۋە خەير - ئېھسان
ياخشى . «مۇئەللىمى ئەۋۋەل» دېگەن كىتابتا نەقىل كەلتۈرۈلۈشىد-
چە ، ئاللاتائالانىڭ سۈپەتلىرىدىن ئەۋزەلرەكى «مەرھەمەت قىلغۇ-
چى» ۋە «ئېھسان قىلغۇچى» دېگەن سۈپەتلەردۇر . چۈنكى ، ئاللاتا-
ئالا بارلىق مەخلۇقاتقا تەڭ مەرھەمەت قىلغان ، ھەزرىتى پەيغەمبەر
ئەلەيھىسسالام «خەير - ساخاۋەت شۇنداق دەرەخكى ، ئۇ جەننەتتە
ئۇنىڭ ۋە كەۋسەر لېۋىدە ئۆسۈپ كامالەتكەن يەتكەن» دەپ بېشا-
رەت بەرگەن .

سېخىلىق تەۋپىق يولىنىڭ ئاچقۇسى ،
قىيامەتتە ساڭا چۈشكەي سايبىسى .
سېخىلىق يولىنى تۇتقايسەن ھامان ،
راۋان خەزىنىدىن ئىزدىسەڭ نىشان .
بەرمەي تۇرۇپ تاپمىقىڭ بولماس راۋان ،
بۇ ھەقىقەتكە ئەقىل قىلماس گۇمان .

راي بۇ سۆزنى ئاڭلاپ ، كۆڭلىنىڭ سېخىلىق دەرياسى جۇش
ئۇرۇپتۇ - دە ، دەرھال بۇيرۇق بېرىپ خەزىنە ئىشكىلىرىنى ئاچقۇ-
زۇپ ، ئامۇخاسقا مەرھەمەت قىلىپ مۇساپىر - مۇجاپىرلارغا
نەرسە - كېرەكلەرنى بېرىپ ، ئۇلارنى خۇرسەن قىپتۇ ؛ ئومۇمغا
ئاتىغان بۇيۇملاردىن چوڭ - كىچىك ھەممەيلەن بەھرىمەن بولۇ-
شۇپتۇ .

ئېھسان يامغۇرى ياغدۇرۇپ بۇلۇت ،
ھاجەت قاراسىن يۇيدى زاماندىن .

ھەممەيلەن نۇر چېچىپ تۇرغان قۇياشتەك پارقىراق ئالتۇنلار-
غا ئىگە بولۇپ ، ئۆمرىنى خۇشال - خۇرام ئۆتكۈزۈشكە باشلاپتۇ .
ئاستا - ئاستا كەچ كىرىپ كۈن ئۆزىنىڭ زەررىن قاناتلىرىنى
يىغىپ ، مەغرىب سارىيىغا كىرىپ ئورۇن ئالغاندا ، كېچە قاغىلىرى
قارا پەردىلىرىنى پۈتۈن ئالەمگە يېپىپتۇ .

كۈن مەغرىب پەردىسىگە بولدى نىھان ،
كېچە قاراڭغۇسىدا قالدى جاھان .
قۇياش ئۆزىن يوشۇردى خىلئەتكە ،
پەلەك چۈشتى يۇلتۇز بىلەن سۆھبەتكە .

پادىشاھ بېشىنى راھەت ياستۇقىغا قويغاندا ، ئۇيقۇ لەشكەرلە-
رى مېڭە قەلئەسىگە قاراپ چېپىپتۇ . پادىشاھ بىر چۈش كۆرۈپتۇ .
چۈشىدە ، ياخشى نىيەتى چىرايىدىن بىلىنىپ تۇرغان ، كارامەت
ئىگىسى ئىكەنلىكى پېشانىسىدە جىلۋىلىنىپ تۇرغان بىر نۇرانە
قېرى كىشى كېلىپ رايغا سالام بەرگۈدەكمىش ۋە : «بۈگۈن سەن
خۇدا يولىدا نۇرغۇن نەرسىلەرنى سەدىقە قىلدىڭ . ئەمدى تاڭ ئاتقان-
دا ، مۇبارەك پۈتۈڭنى دۆلەت ئۈزەڭگىسىگە قويۇپ ، ئوردىنىڭ
شەرق تەرىپىگە قاراپ يۈرگىن . ئۇ يەردە ساڭا بىر قىممەت باھالىق

خەزىنە ساقلاپ قويۇلغان؛ ئۇ خەزىنىنى تاپقىنىڭ ئۈچۈن ماختىدى. نىش پۇتىنى پەرقىدىن^① بېشىغا قويساڭمۇ ۋە ئىپتىخار بېشىنى ئاسماندىن ئېگىز تۇتساڭمۇ ئەرزىيدۇ» دېگۈدەكمىش. راي بۇ بېشا- رەتتىن خەۋەر تېپىپ، ئۇيقۇدىن ئويغىنىپتۇ ۋە تاھارەت ئېلىپ ئىبادەتكە مەشغۇل بوپتۇ. كېچە خەزىنىدارى ئۆز قۇدرىتى بىلەن پەلەك خەزىنىسىنى ئېچىپ، پۈتۈن ئالەمگە زەر چاچقاندا، پادىشاھ ئات كەلتۈرۈشكە بۇيرۇپتۇ. يول باشلىغۇچىلار شامالدىك تېز يۈ- گۈرۈك بىر ئاتقا تىللا يۈگەن سېلىپ، گۆھەرلەر بىلەن جابدۇلغان ئېگەرنى توقۇپ كەلتۈرۈپتۇ. پادىشاھ ياخشى سائەتتە ئاتقا مىنىپ مەشرىق تەرەپكە قاراپ يولغا ئاتلىنىپتۇ.

دۆلەت ئىقبال ماڭدى ئاتنىڭ تىزگىنىنى چىڭ تۇتۇپ،
شان زەپەر ماڭدى ئۇنىڭغا قوشكېزەك ھەمراھ بولۇپ.

گۈزەل مەنزىرىلىك سەھراغا ئاتلىنىپ چىققان پادىشاھ ھەر تەرەپكە نەزەر سېلىپ، مەقسەت قىلغان ئىشتىن خەۋەر ئېلىپ كېتىۋاتقاندا، خۇددى سېخىيلارنىڭ ھىممىتىدەك بېشى ئېگىز، ئادىل پادىشاھلارنىڭ دۆلىتىدەك ئەبەدىي بولغان بىر تاغقا نەزىرى چۈشۈپتۇ. ئۇ تاغنىڭ ئېتىكىدە بىر قاراڭغۇ غار بار ئىكەن. غارنىڭ ئاغزىدا بولسا خالاپىقنىڭ ئاۋازىگەرچىلىكىدىن قېچىپ خىل- ۋەتتە ماكان تۇتقان، قەلبى روشەن بىر كىشى ئولتۇرغانىكەن.

تاپمىسىمۇ ھېچ بىرەر ئىشتىن خەۋەر،
ھېچ نېمەرسە قىلمىغان ئاڭا زەرەر.

پادىشاھنىڭ ئۇ كىشىگە نەزىرى چۈشۈشى بىلەنلا ئۇنىڭ بىلەن سۆھبەتلىشىشنى كۆڭلى تارتىپتۇ. پادىشاھنىڭ كۆڭلىگە كەلگەننى

① پەرقىدىن — يۇلتۇز ئىسمى. رىۋايەتتە ئېيتىلىشىچە، بۇ يۇلتۇز ئون مىڭ يىلدا بىر قېتىم كۆرۈنىدىكەن.

پەملەپ قالغان ئۇ مەرد دەرۋىشمۇ پادشاھنى قېشىغا چىلاپتۇ ۋە
ئۇنى ماختاپ شۇنداق دەپتۇ :

بەردى تەڭرىم ساڭا ئالەمنىڭ شاھنشاھلىقىنى ،
ئەل - خەلقىنى ئاسرىماقلىق مەنزىلىنى كۆزلىگىن .

— ئەي ، پادشاھ ! ئالتۇنلار بىلەن جابدۇلغان قەسىردە تۇرۇپ
ئادەتلەنگەنلىكلىرى ئۈچۈن ، بۇ دەردەمەنلەرنىڭ غەملىك كۆلبىسى
مۇبارەك نەزەرلىرىگە ياخشى كۆرۈنمىسىمۇ ۋە گۆھەرلەر بىلەن
جابدۇلغان تەختتە ئولتۇرۇپ ئادەتلەنگەنلىكلىرى ئۈچۈن بۇ جاپا-
كەشلەرنىڭ تار سۇپىسى سىلنىڭ ئولتۇرۇشلىرىغا ئەرزىمىسىمۇ ،
رەسىم - قائىدىلەردە «پادشاھلار مەرھەمەتلىك نەزەرلىرىنى پى-
قىرلەردىن ئايىماي ، بىر چەتتە قالغانلارنىمۇ ئەركىلىتىپ قوي-
سۇن . بۇ ئىش ئۇلارنىڭ ئىخلاسىنى ئاشۇرىدۇ» دېگەن گەپ بار .

پەقىرلەرگە نەزەر سالماق ئۇلۇغلىقنى زىياد ئەتكەي ،
ھەشەمەتلىك سۇلايمانمۇ چۈمۈلگە نەزەر سالغان .

داپىشلىم دەرۋىشنىڭ سۆزىنى ئاڭلاپ ئاتتىن چۈشۈپ ، ئۇ
مۇبارەك نەپەس دەرۋىشنىڭ نەپىسىدىن ھىممەت تىلەپتۇ .

دەرۋىشنىڭ ھىممىتى ھەمراھ بولسا گەر ،
ئۆزگىلەر قالغۇسى سىردىن بىخەۋەر .
كىمدۇ كىم مەنىدىن بولسا خەۋەردار ،
ساھىبى نەزەردىن كۆپ ھىممەت تاپار .

ئاندىن كېيىن پادشاھ ئولتۇرۇپتۇ . دەرۋىش ئۆزرە سوراپ
بولۇپ مۇنداق دەپتۇ :

كەلمىگەي ھەرگىز گاداينىڭ ئىلكىدىن ،
سەن كەبى سۇلتاننى مېھمان ئەيلىمەك .

ئەمما مەززەنىڭ ئورنىدا بىر سوۋغىتىم بار ، شۇنى پادشاھقا تارتۇق قىلماقچىمەن . ئۇ بولسىمۇ ماڭا ئاتامدىن مىراس قالغان بىر خەزىنەنامە . ئۇنىڭ مەزمۇنى : «بۇ غارنىڭ بىر بۇلۇڭىدا ناھايىتى كۆپ خەزىنە بار ، ئۇنىڭغا ئالتۇن - كۈمۈش ۋە جاۋاھىرلار كۆمۈلگەن» دېگەندىن ئىبارەت . مەن قانائەت خەزىنىسىنى تاپقانلىق قىم بىلەن خۇرسەنمەن . شۇڭا بۇ خەزىنىنى تاپقان بولساممۇ ، ئۇنى ئېلىشقا ھەپسىلە قىلمىدىم . تىرىكچىلىك ئۈچۈن ئەۋەتكۈل بازىرىدا قانائەت خەزىنىسىدىن ياخشىراق ۋە راۋاجلىقراق ھېچ نەرسە يوق . شۇڭا مەن بۇ قانائەتتىن ۋاز كەچمەيمەن :

كۆرمىگەي ھېچ مەنپەئەت ھەر كىم قانائەت قىلمىسا ،
تاپمىغاي دۇنيا ۋە دۆلەت كىم قانائەت قىلمىسا .

ئەگەر پادشاھ جانابلىرى ئىلتىپات نۇرىنى چاچسا ، مۇلازىمەتلارنى بۇيرۇغاي ، ئۇلار ئۇ يەرنى كولاپ ، چىققان بايلىقنى خەزىنىگە ئاپارغاي ، ئۆزىگە لايىق ۋە لازىملىق ئورۇنغا سەرپ قىلغايلا . دابىشلىم بۇ سۆزنى ئاڭلاپ كېچىسى كۆرگەن چۈشنى ئۇ دەرۋىشكە بايان قىپتۇ . دەرۋىش ئۇنىڭغا شۇنداق دەپتۇ :

— بۇ ئەرزىمەس نەرسىلەرنىڭ پادشاھنىڭ ئالىي ھىممىتى ئالدىدا ھېچقانچە قەدەر - قىممىتى يوق بولسىمۇ ، ئۆزلىرىگە نۇتتۇم . بۇ غايىبىتىن ھاۋالە بولغان خەزىنە بولغاچقا قوبۇل قىلىپ ئالماقلىرى لازىم . غايىبىتىن كەلگەن نەرسىنى ئەيىب كۆرمىگەيلا . راي مۇلازىمىلارنى خەزىنىنى كولاشقا بۇيرۇپتۇ . بىر توپ ئادەم كېلىپ بىردەم كولاپ ، كۆمۈلگەن خەزىنىنى تېپىپ ، ئۇ نەرسىلەرنى پادشاھنىڭ نەزىرىدىن ئۆتكۈزۈش ئۈچۈن كەلتۈرۈشۈپتۇ . پادشاھ قارىسا ، ناھايىتى نۇرغۇن شاھانە ئالتۇن ، گۆھەر ئۈزۈكلەر .

دىن تاشقىرى ، سىرتى ئالتۇن ۋە گۆھەرلەر بىلەن بېزەلگەن ، ياقۇت ۋە تىللا توشقۇزۇلغان ساندۇقلار بار ئىكەن . پادىشاھ ساندۇقنى ئاچقۇزۇپ كۆرۈپتۇ . ساندۇقلار ئارىسىدا يەنە رۇم قۇلۇپى بىلەن قۇلۇپلانغان بىر ساندۇقمۇ بار ئىكەن . ئۇ پولات قۇلۇپ شۇ دەرىجىدە مۇستەھكەم ئىكەنكى ، ھېچبىر ئاچقۇچ تېخى ئۇنىڭ گىرەلىرىنى ئاچالمىغان ۋە قىيىن مۇشكۇلاتلارنى ھەل قىلغۇچى تېخى بۇنىڭ بەندىلىرىنى ئاجىرتالمىغانىكەن . قانچە ئاختۇرۇپمۇ ئاچقۇچ تىن خەۋەر ، ئېچىلىشتىن ئەسەر تاپالمىپتۇ . راي ئۇ ساندۇقنى ئېچىشقا بەكمۇ قىزىقىپ قالغانىكەن ، شۇڭا ئۇ : «بۇ ساندۇقتا نېمە باركىن ؟ ھەر قاچان ئەڭ قىممەت باھا گۆھەرلەر مۇشۇ ساندۇققا قاچىلانغان بولۇشى مۇمكىن . ئۇنداق بولمىسا ، بۇنداق ئېھتىيات قىلىشنىڭ سەۋەبى نېمە ؟» دەپ مۇلاھىزە قىپتۇ . دە ، ساندۇقنى ئېچىشقا بۇيرۇق بېرىپتۇ . بىلىكى كۈچلۈك تۆمۈرچىلەر ئۆز ھۈنەرلىرىنى كۆرسىتىپ ساندۇقنىڭ ئاغزىنى بۇزۇپ ئېچىپتۇ . قارىسا ، ساندۇقنىڭ ئىچىدىن خۇددى ئاسماندىكى يۇلتۇزلار دەك جاۋاھىرلاردىن كۆز قويۇلغان بىر تىللا ساندۇقچە چىقىپتۇ . ئۇ ساندۇقچىنىڭ ئىچىدىن يەنە ناھايىتى چىرايلىق بىر قۇتا چىقىپتۇ . تۇ . شاھ ئۇ قۇتنىڭ ئاغزىنى مۇبارەك قولى بىلەن ئېچىپتۇ . قۇتنىڭ ئىچىدە ناھايىتى نېپىز بىر پارچە ئاق قەغەزگە سۈرىيىنى ① يېزىقى بىلەن خەت يېزىلغانىكەن .

— بۇ نېمە دېگەن خەتنۇر ؟ — دەپ تەئەججۈپلىنىپتۇ دابىشلىم شاھ .

ئۆچۈرىدە تۇرغانلاردىن بىرى : «بۇ خەزىنە ئىگىسىنىڭ ئىسمى بولۇشى مۇمكىن» دەپتۇ . بىرى ئۇنداق ، بىرى بۇنداق دەپ ، دۆلەت ئەركانلىرىنىڭ ئىچىدە گەپ كۆپىيىپتۇ ، لېكىن ھېچقايسىسى بىر قارارغا كېلىشەلمەپتۇ .

— بۇ خەتنى ئوقۇمىغۇچە بۇ شۈبھە كۆتۈرۈلمەيدۇ ، — دابىشلىم شاھ شۇنداق دەپ ، خەتنى ئوقۇيالايدىغان ئادەملەرنى ئىز-

① سۈرىيىنى يېزىقى — كونا سۈرىيە يېزىقى .

دەشكە بۇيرۇق بېرىپتۇ . تۇرغانلاردىن ھېچكىم بۇ خەتنى ئوقۇيالماستىن ، مىغاچقا ، ئۇلار تەرەپ - تەرەپكە چېپىشىپ ، سۇريانى يېزىقىنى ئوقۇيالايدىغان كىشىنى ئىزدەپ يۈرۈپ ئاخىر بىر ھەكىمنى تېپىپ كەلتۈرۈشۈپتۇ .

بۇ ھەكىم سۇريانى يېزىقىنى ھەم ئوقۇيالايدىكەن ، ھەم يازالايدىكەن . ئۇنىڭدىن باشقا ، ئاجايىپ - غارايىپ ئىلىملەرگىمۇ ماھارەتتىكى بار ئىكەن . ھەكىم پادىشاھنىڭ ھۇزۇرىغا كېلىپ ، تەزىم بىلەن ھۆرمەت بىلدۈرۈپ بۇيرۇق كۈتۈپ تۇرۇپتۇ .

— ھەكىم جانابلىرىنى ئاۋارە قىلىشىمنىڭ سەۋەبى شۇكى ، بۇ مەكتۇپنىڭ سۆزلىرىنى بايان قىلىپ ھەقىقىي ھالىنى ئۆز ئەينى بىلەن چۈشەندۈرۈپ بەرسىڭىز ، — دەپتۇ دابىشلىم شاھ .

ھەكىم ئۇ خەتنى قولغا ئېلىپ ، سۆزلىرىنى ھەرىپمۇ ھەرىپ نەزىرىدىن ئۆتكۈزۈپ ، كۆپ ئويلاپ ۋە تەپەككۈر قىلىپ : «بۇ خەت كۆپ پايدا ۋە مەنپەئەت بېرىدىغان ھەقىقەتنىڭ خەزىنە نامىسى ئىدى . كەن» دەپ ، مەزمۇنىنى ئوقۇپ بېرىپتۇ : «مەنكى ھۇشەڭ پادىشاھ ھىدۈرمەنكى ، بۇ خەزىنىنى دابىشلىم پادىشاھ ئۈچۈن ئامانەت قويدى . غاندۈرمەن . ئاللاتائالانىڭ ئىلھامى بىلەن بۇ خەزىنە ئۇنىڭغا نېسىپ بولغاى . يەنە بۇ ۋەسىيە نامىنى دۇررى گۆھەرلەرنىڭ ئارىسىغا قويۇپ قويدۇم . خەزىنىنى قولغا ئالغان چاغدا بۇ ۋەسىيەتلەرنى مۇتالىئە قىلىپ پىكىر يۈرگۈزگەيكى ، زەر ۋە گۆھەرلەرگە ھېرىس بولماق ئاقىللارنىڭ ئىشى ئەمەس ، چۈنكى بايلىق دېگەن ئامانەت نەرسىدۇر . ھەر كۈنى بىراۋنىڭ قولىغا ئۆتەر ۋە ھېچكىمگە ۋاپا قىلماس .

قىلما ئارزۇ ئۇشبۇ دۇنيا سۆھبىتىنى زادىلا ،
ھېچ كىشىگە ھېچقاچان ئۇ ئەيلىمەس ئەسلا ۋاپا .
ئالدىنىپ بۇ كور ياڭاق دەۋرانغا بولما كۆڭلى توق ،
شاكىلى ئىچىدە ئۇنىڭ زەررە ۋاپانىڭ مېغىزى يوق .

پادشاھلارنىڭ ئۆز ئىشلىرىغا دەستۇر قىلىشى ئۈچۈن بۇنىڭ-
دىن ياخشىراق ۋە ھەسەتنامە يوقتۇر . بەس ، ھوشيار پادشاھلار بۇ
ۋە ھەسەتلىرىگە قاراپ ئىش قىلغاي . ئەگەر بىرەر پادشاھ بۇ بايان
قىلىنغان ئون تۆت قائىدىنى نەزىرىگە ئىلمايدىغان بولسا ، ئۇنىڭ
دۆلىتىنىڭ پات ئارىدا زاۋال تېپىشى ۋە سەلتەنتىنىڭ ئاساسىنىڭ
مۇستەھكەم بولماسلىقى مۇقەررەردۇر .

بىرىنچى ۋە ھەسەت شۇكى ، ئەگەر پادشاھ ئۆز مۇلازىملىرىدىن
بىرەرنى ئۆزىگە يېقىن نۇتۇپ ، بېشىنى ئۈستۈن قىلغان بولسا ،
باشقىلارنىڭ ئۇنىڭ توغرىسىدا قىلغان سۆزلىرىنى قوبۇل قىلمىد-
غاي . چۈنكى ھەر كىم پادشاھقا يېقىن بولسا ، باشقىلار ئۇنىڭغا
ھەسەت قىلىشىدۇ . پادشاھنىڭ ئۇنىڭغا بولغان ئىشەنچىنىڭ مۇس-
تەھكەم ئىكەنلىكىنى كۆرسە ، ھىيلە بىلەن ئۇلارنىڭ دۆلىتىنى
ۋەيران قىلىش ئۈچۈن ، كۆيۈنگەن قىياپەتتە تۇرۇپ غەرەزلىك
سۆزلەرنى ئېيتىشىدۇ . ئۇلارنىڭ بۇنداق قىلىشتىكى مەقسىتى پا-
دشاھنىڭ ئۇنىڭغا بولغان دوستلۇقىنى ئۆزگەرتىپ ، ئۆز مەقسىتىدە-
نى ئىشقا ئاشۇرۇشتىن ئىبارەت .

ئىككىنچى ۋە ھەسەت شۇكى ، راستچىل بولغاي ، گەپ توشۇ-
غۇچىلارنى مەجلىسكە يېقىن يولاتمىغاي . چۈنكى ئۇلار پىتىنخور ،
جېدەل - ماجىرا چىقارغۇچىدۇر . ئۇلارنىڭ ئاقىۋىتى ياماندۇر .
شۇڭا بۇ سۈپەتلىك كىشىنى كۆرسە ، ئۇلار پىتنە چىقىرىپ ئالەمنى
دۇتقا تولدۇرۇشتىن بۇرۇنراق شەمشەر سۈيى بىلەن پىتنە ئوتىنى
ئۆچۈرگەي .

ئەل - خالايقىنى ئەگەر كۆيدۈرسە ئوت ،
يوق ئۆچۈرمەكتىن بۆلەك چارە ئاڭا .

ئۈچىنچى ۋە ھەسەت شۇكى ، دۆلەت ئەركانلىرى ۋە ئەمىرلىرىدە-
گە مۇۋاپىق ، ياخشى مۇئامىلە قىلىپ ، بىردىل ، بىر نىيەتلىك
سادىق دوستلارنىڭ ئىتتىپاقى ۋە ياردىمى بىلەن ئىش پۈتتۈرگەي ،

چۈنكى ئىتتىپاق بولسا ، پۈتۈن جاھاننى ئالغىلى بولۇر .
تۆتىنچى ۋەسىيەت شۇكى ، دۈشمەنلەرنىڭ يۇمشاق ۋە شېرىن
سۆزلىرىگە مەغرۇر بولمىغاي . دۈشمەن ھەرقانچە خۇرسەن قىلسا -
مۇ ۋە كۆڭۈل ئىزدىسىمۇ ، ئېھتىيات يۈزىسىدىن ئۇنىڭغا
ئىشەنمىگەي .

قاچقىن ، دۈشمەن مېھرىنى قىلسا يېقىن ،
خۇددى ئوتتىن قاچقاندەك قۇرۇق ئوتۇن .

بەشىنچى ۋەسىيەت شۇكى ، ھەرقاچان مۇراد - مەقسەت گۆ-
ھىرى قولغا كىرسە ، ئۇنى ياخشى ئاسرىغاي ، ئۇنى غەپلەت بىلەن
زاپە قىلىۋەتمىگەي . بولمىسا ، ئىككىنچى مەرتەم قولغا كەلتۈرگە-
لى بولماس . ھەرقانچە پۇشايماق قىلىسىمۇ پايدا بەرمەس ۋە ئېتىل-
غان ئوق قايتماس .

ئالتىنچى ۋەسىيەت شۇكى ، ھېچقانداق ئىشقا يەڭگىللىك ۋە
ئالدىراڭغۇلۇق قىلمىغاي ، بەلكى ئويلىنىپ ، ئالدىرماي ئىش قىل-
غاي . چۈنكى ، ئالدىراڭغۇلۇقنىڭ ھېچ پايدىسى يوق ، زەرىرى
كۆپتۇر .

يەتتىنچى ۋەسىيەت شۇكى ، ھەرقانداق ئىشتا تەدبىر تىزگىند-
نى قولدىن بەرمىگەي . ئەگەر دۈشمەنلىرى ئىتتىپاق تۈزۈپ قەست
قىلسا ، ئۇلارنىڭ ئىچىدىن بىرى بىلەن دوستلىشىپ شۇنىڭ سەۋە-
بىدىن باشقىلاردىن قۇتۇلماق مۇمكىن بولسا ، ئۇنىڭ بىلەن دوست
بولۇشقا قەدەم قويغاي ، چۈنكى ئۇرۇش پىرىپىتىگەرلىكتۇر .

رەقىبىنىڭ مىكرۇ دامىدىن خالاس بول ئىشلىتىپ ھىيلە ،
تۆمۈرنىڭ بەنتىنى ئاچقاي تۆمۈر ئەسۋاب بىلەن ھەر كىم .

سەككىزىنچى ۋەسىيەت شۇكى ، ئاداۋەتخورلاردىن ھەزەر ئەي-
لىگەي ، ئۇلارنىڭ تىلىنىڭ يۇمشاقلىقىغا ئالدىنمىغاي ، چۈنكى ئۇ-

لار قەلب سەھنىسىگە ئاداۋەت دەرىخىنى تىككەندۇر ، ئۇنىڭ مېۋىسى زەرەر ۋە ئازاردىن بۆلەك ھېچ نەرسە بولماس .

گەر ئاداۋەت ھەر كىشىنىڭ كۆڭلىدە ئالسا ئورۇن ،
پەيتى كەلسە تىل بىلەن قەست قىلغۇسىدۇر يوشۇرۇن .
گەرچە كۆرمەككە ساڭا ئۇ سۆزلىسىمۇ ياخشى سۆز ،
كۆڭلىدە لېكىن ھەمىشە تىككۈسى جانىڭغا كۆز .

توققۇزىنچى ۋەسىيەت شۇكى ، ئەپۇ قىلىش پەزىلىتىنى ئادەت قىلغاي ، مۇلازىملارنىڭ ئاز - تولا گۇناھى ئۈچۈن غەزەپ قىلىمىد . غاي . چۈنكى ، چوڭلار ھەمىشە كىچىكلەرنىڭ ئەھۋال سەھىپىلىرىد . دىكى خاتانىڭ خېتىنى ئەپۇنىڭ سۈيى بىلەن يۇپار ۋە شەپقەت قولى بىلەن مەرھەمەت ئېتىكىدە ئۇلارنىڭ بىئەدەپلىكلىرىنى ياپار .

بولدى ئادەم دەۋرىدىن شۇ كەمگىچە بىر رەسىم بۇ ،
گەر كىچىكلەردىن گۇناھ يۈز بەرسە چوڭلاردىن ئەپۇ .

ئونىنچى ۋەسىيەت شۇكى ، ئۆزىگە يامانلىق كەلمىسۇن دېسە ، ھېچ كىشىگە يامانلىق كۆزلىمىگەي ، بەلكى ياخشىلىق يامغۇرىنى پۈتۈن ئالەم ئەھلىگە ياغدۇرغاي . چۈنكى ، ياخشىلىق بېغىدا مۇراد دەرىخى مېۋە بېرەر ۋە ھەر كىم ياخشىلىق قىلسا ئۆزىگە قىلۇر .

سەن كۆرۈرسەن ياخشىلىق ، گەر ياخشىلىق قىلساڭ ھۈنەر ،
گەر يامانلىق ئەپلىسەڭ كۆرگۈڭ يامانلىقتىن بەتتەر .
بىخەۋەرسەن ياخشى ئىش بىرلە يامان ئىشتىن بۈگۈن ،
تاڭلا تاپقايسەن جىمى ياخشى يامانلىقتىن خەۋەر .

ئون بىرىنچى ۋەسىيەت شۇكى ، ھەر ئىش ئۆز ھالىغا مۇنا .
سىپ بولمىسا ، ئۇنى قىلمىغاي ، ھەر كىشى نامۇناسىپ ئىشقا قەدەم

قويۇپ ئۆز ئىشىنى تاشلىسا ، ئۇ قولغا كەلمەس ، بەلكى قولدىن كېتەر .

ئۆگىنەي دەپ قاغا ماڭماقلىقتا كەكلىك ئىشىنى ،
ھەم بىلەلمەي ئۇنى ، ئۇنتۇدى ئۆز مېڭىشىنى .

ئون ئىككىنچى ۋەسىيەت شۇكى ، ياۋاش ۋە ئېغىر - بېسىق بولغاي ، چۈنكى ياۋاشنىڭ كۆڭلى يۇمشاق بولۇر . كۆڭلى يۇمشاق كىشىلەر خۇداغا يېقىن بولۇر .

ياۋاش تىغى قىلىچتىنمۇ تېزرەكتۇر ،
لەشكەردىنمۇ بەلكى يەڭگۈچىراقتۇر .

ئون ئۈچىنچى ۋەسىيەت شۇكى ، ئىشەنچلىك ۋە ياراملىق مۇلازىمىلارنى يېنىغا تارتىپ ، خىيانەتكار كىشىلەردىن يىراق بولغاي . چۈنكى ، مۇلازىمىلار ئىشەنچ سۈپىتىگە مۇيەسسەر بولغان بولسا ، پادىشاھنىڭ سىر - ئەسرارى ياخشى ساقلانغاي ۋە خالايق ئۇلاردىن زەرەر كۆرمىس . خۇدا ساقلىسۇن ، ئەگەر ئۇلارنىڭ كۆڭ-لى خىيانەتنىڭ قاراڭغۇلۇقى بىلەن قارا بولغان بولسا ، سۆزلىرى پادىشاھ قېشىدا ئېتىبار تاپسا ، كۆپلىگەن بىگۇناھ كىشىلەر ئۇلار-نىڭ سەۋەبىدىن ئۆلۈمگە دۇچار بولۇر ۋە بۇ ئىشتىن يامان نەتىجە ھاسىل بولۇر .

مۇلازىمىلار بولسا سادىق ۋە پىداكار ،
ۋىلايەتنىڭ بارچە ئىشى روناق تاپار .
ئەگەر ئۇلار قەدەم قويسا خىيانەتكە ،
پادىشاھلار ئۇچرىغۇسى ھالاكەتكە .

ئون تۆتىنچى ۋەسىيەت شۇكى ، دەۋراننىڭ يۆتكەلمەكلىكىدىن

ۋە زاماننىڭ مېھنىتىدىن مالاللىق غۇبارىنى ھىممىتىنىڭ ئېتىكىگە
يۇققۇزمىغاي . چۈنكى ، زېرەك كىشىلەر ھەمىشە بالا بەندىگە باغلاق-
لىقتۇر . غاپىل ئادەملەر داۋاملىق نازۇ نېمەت ۋە راھەت بىلەن
كۈن ئۆتكۈزەر .

شىر زەنجىردە باغلاقلىقتۇر ، تۈلكە يۈرگەي بوش بىكار ،
ئەيش - ئىشرەت بىرلە سەھرا قوينىدا ئەيلەپ شىكار .
زېرەك ئادەم ئۆز ئۆيىدە غەم بىلەن مەشغۇل لېكىن ،
يۈرەر غاپىل سەپىرى ئەيلەپ نەگە بارسا ئىختىيار .

شۇنى بىلمەك كېرەككى ، ھەقتائالانىڭ لۇتقى يار بەرمىسە ،
مۇراد ئوقى سائادەت نىشانغا تەگمەس . تەقدىر - ئىرادە قولداشمى-
سا ، ھېچقانداق پەزىلەت ۋە ھۈنەر پايدا بەرمىس .

ئەگەر مەدەت بەرمىسە قازايۇ قەدەر ،
بەخت بەرمىسە ھېچ كىشىگە ئىلمۇ ھۈنەر .

بۇ زىكىر قىلىنغان ئون تۆت ۋەسىيەتنىڭ ھەر بىرىگە مۇقەر-
رەر قىلىنغان مۆتىۋەر ھېكايىلەر باردۇر . ئەگەر راي ئول ھېكايىد-
لەرنى تەپسىلىي رەۋىشتە روشەن بىلەي دېسە ، ئادەم ئەلەيھىسسالام-
نىڭ قەدەمگاھى بولغان سەراندېپ تېغى تامان بارغايكىم ، بۇ گىرە-
لەر ئۇندا يېشىلگۈسىدۇر ۋە تەلەپ گۈلى ئول ئالىي باغدا يۈز
كۆرسەتكۈسىدۇر . ئول مەقسەتنىڭ ھاسىل بولمىقىدا ، مەدەت قىل-
غۇچى ئاللاتائالادۇر . »

ھەكىم خەتنى ئۆز ئەينى بويىچە ئوقۇپ بەرگەندىن كېيىن ،
داپىشلىم ئۇنىڭغا ئىلتىپات قىلىپ ئۇنى ھۆرمەتلەپتۇ ۋە ئۇ خەتنى
تەزىم بىلەن سۆيۈپ تۇرۇپ سەلتەنەت بىلىكىگە باغلىۋېلىپ شۇنداق
دەپتۇ :

— ماڭا چۈشۈمدە بېشارەت بېرىلگەن بۇ خەزىنىلەر قولۇمغا

كەلدى . خۇداغا شۈكۈر ، ئەڭ قىممەت باھا جاۋاھىرلاردىنمۇ قىممەتلىك بولغان ، ھېكمەت ۋە نەسىھەت بىلەن تولغان بۇ سىر خەزىنىسىمۇ قولغا كەلدى . دۇنيا تەئەللۇقاتى مەندە ھەددى - ھېسابسىز كۆپ . ئۇنىڭدىن ئارتۇققا ھاجىتىمۇ يوق . شۇڭا بۇ تاپقىنىمنى تاپمىغان ئورنىدا كۆرمىەن . ئەمدى بۇ ھەقىقەت خەزىنىسى بولغان نەسىھەتنامە شۈكرانىسى ئۈچۈن بۇ قولۇمغا كەلگەن بارلىق خەزىنىنى ئېھتىياجلىقلارغا سەدىقە قىلىۋېتىمەن ، ئۇنىڭ ساۋابى ھۈشەڭ پادىشاھىنىڭ روھىغا تەگسۇن . مەنمۇ ئۇنىڭ ساۋابىنىڭ ئەجرىگە شېرىك بولغاي مەن . چۈنكى ، ياخشى ئىشقا دالالەت قىلغۇچى شۇ ياخشى ئىش قىلغۇچى بىلەن ئەڭ ساۋابقا ئېرىشىدۇ .

ياخشى ئىش قىل ياكى ياخشى ئىش قىلىشقا قىل خىتاب ،
ياخشى ئىش قىلغان كىشىدەك سەنمۇ تاپقاي سەن ساۋاب .

شۇنداق قىلىپ ، پادىشاھىنىڭ بۇيرۇقى بىلەن مۇلازىملار ئۇ خەزىنىنى خۇدا يولىدا پېقىر ۋە مىسكىنلەرگە ئۈلەشتۈرۈپ بېرىپتۇ .

خاس بولۇپتۇ كەرەم^① ئۈچۈن دەرەم^② ،
كەلدى دەرەم قاپىيىسىگە كەرەم .

بۇ ئىشلارنى تۈگەتكەندىن كېيىن ، دابىشلىم شاھ ئوردىسىغا قايتىپ كېلىپ ، سەلتەنەت تەختىنى شاھلىق جامالى بىلەن زىننەت - لەپتۇ ۋە شۇ كېچىسى تاڭ ئانقۇچە سەراندېپ تېغىغا بېرىشنىڭ خىيالى بىلەن كىرىپك قاقماي چىقىپتۇ . «سەراندېپ تېغىغا بار - سام ، ئارزۇ قىلغان تىلىكىمنىڭ ۋەسلىگە يەتسەم ۋە مەقسىتىم ھاسىل بولسا ، يەنى بارلىق ۋەسىيەتلەرنىڭ تەپسىلاتىدىن ۋاقىپ

① كەرەم - سېخىلىق . ② دەرەم - پۇل .

بولسام ، ئۇ نەسەتلەرنى مەملىكەت ئۆيىگە تۇرۇك ، پادىشاھلىقىم ئۈچۈن قىبلىنامە قىلسام ئىدى » دەپ ئويلاپتۇ دابىشلىم پادىشاھ . ئەتىسى نۇرانە ئاپتاپ خۇددى زاماننىڭ چوڭ ياقۇتىدەك ، سە-راندىپ تېغىنىڭ بىر چېتىدىن يۈز كۆرسىتىپتۇ . ئالماس رەڭلىك ئاسمان لەئلى نۇرلىرىنى پۈتۈن ئالەمگە چېچىپتۇ .

قۇياش جاھان ئۈستىگە بولدى زەرەپشان ،
بولغاچ يۇلتۇز گۆھىرىنىڭ نۇرى پىنھان .

دابىشلىم چارە - تەدبىرلىك ۋە مەسلىھەت بېرەلەيدىغان ئە-مىر ، ۋەزىرلىرىدىن ئون كىشىنى قېشىغا چاقىرتىپ ، ئۇلارغا شاھانە ئىلتىپات كۆرسىتىپ ، شاھانە لىباسلار بىلەن تارتۇقلىغان-دىن كېيىن ئۆز ھالىنى ۋە كېچىدە ئويلىغانلىرىنى بايان قىپتۇ . — سەراندېپ تېغىغا سەپەر قىلىشنىڭ ھەۋىسى كۆڭلۈمنى بىقارار ، ئارزۇ خاتىرەمنى بىئىختىيار قىلدى . سىلەر بۇ ئىشتا قانداق ياخشى مەسلىھەتلەرنى بېرىسىلەر ؟ مېنىڭ بېرىشىمنى قان-داق ئويلايسىلەر ؟ مەن ئۇزۇندىن بېرى ھەرقانداق مۈشكۈل چى-گىچلەرنى سىلەرنىڭ تەدبىر قولۇڭلار بىلەن يەشكەندىم . سىلەر-نىڭ رايىڭلارغا بېرىپ قىلغان ئىشلىرىمدىن ياخشى نەتىجىلەر چىق-قاندى . بۈگۈن قانداق مەسلىھەت بېرىشىنى خالىساڭلار سۆز-لەڭلار . مەنمۇ باشقا تەرەپلىرىنى مۇلاھىزە قىلىپ باقاي . شۇنداق قىلىپ ھەممەيلەن بىرلىكتە بىر تەدبىر ئۈستىدە قارار چىقىرايلى ! — پادىشاھم ! — دېيىشىپتۇ ئۇلار ، — بۇ سۆزگە دەرھال جاۋاب بېرىش ياخشى ئەمەس . پادىشاھ توغرىسىدا چوڭقۇر ئويلىنماي سۆزلەش خىجالەتتىن باشقا نەتىجە بەرمەيدۇ . ئويلىماي قىلغان سۆز قاتلانمىغان بۆزگە ئوخشايدۇ . شۇڭا بۇ خۇسۇستا كۆپرەك ئويلاپ بىر نېمە دېگىنىمىز تۈزۈك . بۈگۈن كېچىچە ياخشى ئويلاپ باقاي-لى . ئويلىغانلىرىمىزنى ئىمتىھان بوتىسىدا^① ئېرىتىپ سىناپ باقاي-

① بوتا — زەرەڭنىڭ ئالتۇن ئېرىتىدىغان قاچىسى .

لى . تەسەۋۋۇرلىرىمىزدىن قايسىسى مۇۋاپىق كۆرۈنسە ، ئەتە ھۇ-
زۇرلىرىغا سۇنايلى .

دەبىشلىم ئۇلارنىڭ سۆزىنى ماقۇل كۆرۈپتۇ . ئەتىسى بامدات
ۋاقتىدا ئەمىر - ۋەزىرلەرنىڭ ھەممىسى پادىشاھنىڭ قېشىغا يىغى-
لىشىپ ، ھەر قايسىسى ئۆز ئورۇنلىرىدا ئولتۇرۇپ ، ئەقىل قۇلد-
قىنى پادىشاھ تەرەپكە سېلىشىپتۇ . سۆزلەشكە رۇخسەت ئالغاندىن
كېيىن ، باش ۋەزىر ئەدەپ تىزى بىلەن يۈكۈنۈپ ئولتۇرۇپ ، دۇئا
ۋە سانا ۋەزىپىلىرىنى بەجا كەلتۈرۈپ سۆز باشلاپتۇ :

ئەي ، جاھانگىر پادىشاھىم ، ھەق ئەزەلنىڭ ھۆكىمىدىن ،
سىزگە بولغاندۇر مۇقەررەر بۇ جاھاننىڭ شاھلىقى .

قۇللىرىنىڭ خاتىرىسىگە شۇ نەرسە كەلدىكى ، بۇ سەپەردە
ئازراق پايدا بار ، ئەمما ناھايىتى كۆپ مۇشەققەت تارتىپ
راھەت - پاراغەتتىن پۈتۈنلەي قول يۇيماق لازىم بولىدۇ . پادىشا-
ھىمنىڭ ئاپتاپتەك روشەن ئەقلىدىن مەخپىي ئەمەسكى ، سەپەر
دوزاختىن نەمۇنەدۇر . ئۆز ۋەتىنىدىن ئايرىلىش بالالارنىڭ ئەڭ
چوڭدۇر . ئادەمنىڭ كۆز قارىچۇقى ھېچ ۋاقىت ئۆز ئۆيىدىن
تاشقىرىغا چىقىمىغانلىقى ئۈچۈن ، باش ئۈستىدە ئورۇن ئالغان .
ئادەمنىڭ كۆز ياشلىرى ئۆز ئورنىدا تۇرماي ئېقىپ تۇرغانلىقى
ئۈچۈن ئاياغ ئاستىغا چۈشۈپ پايىمال بولىدۇ .

سەپەر يولىدا باردۇر كۆپ مۇشەققەت ،
ۋەتەن ئىچىرە لېكىن ئەيشۇ پاراغەت .

ھوشيار كىشى راھەتنى قويۇپ مۇشەققەتنى كۆزلىمەسلىكى ۋە
نېسى نەرسىنى دەپ نەخنى قولىدىن بەرمەسلىكى كېرەك . خۇددى
ھېلىقى كەپتەردەك ، ئۆز يۇرتىنىڭ ئىززىتىدىن سەپەرنىڭ غۇرىد-
تىنى ئەلا بىلمەسلىك كېرەك . ئۇ نۇرغۇن جاپا - مۇشەققەتكە دۇچ

كەلگەنكەن .

— ئۇ قانداق ۋەقە ئىكەن؟ — دەپ سورايتۇ پادشاھ .
— ئاڭلىشىمچە ، ئىككى كەپتەر بىر - بىرىگە ھەمسۆھبەت
ۋە سىرداش ئىكەن ، — دەپ سۆزلەشكە باشلاپتۇ باش ۋەزىر .

ئىككى كەپتەرنىڭ ھېكايىسى

ئىككى كەپتەر بىر - بىرىگە ھەمسۆھبەت ۋە سىرداش بولۇپ
بىر ئۇۋىدا ھايات كەچۈرىدىكەن . ئۇلارنىڭ يا ئەغيار^① غۇبارىدىن
كۆڭۈللىرى كىرلەشمىگەن ، يا زامان مېھنىتىدىن كۆڭۈللىرى
رەنجىمىگەن بولۇپ ، ئازغىنا سۇ ۋە دانغا قانائەت قىلىپ ، خۇددى
دەرۋىشلەر دەك تەۋەككۈلنى ئىبادەت قىلىپ ئۆتۈشىدىكەن . ئۇلار -
نىڭ بىرىنىڭ ئىسمى بازەندە ، بىرىنىڭ ئىسمى ناۋازەندە ئىكەن .
ئۇلار ئىككىلىسى تا سۈبھىدىن شامغىچە بىرلىكتە نەغمە - ناۋا
قىلىشىپ ، ئەتىگەندىن - كەچكىچە ئۈنلىشىپ - سايىرىشىپ كۈن
ئۆتكۈزىدىكەن .

بىللەلىكتە ماكان تۇتقان جامالىنى ئەيلەپ ياد ،
يار ئىشقىدا بۇ جاھاننىڭ غېمىدىن بولۇپ ئازاد .

كېيىن ئىككى يۈزلىمە ھاياتنىڭ بۇ ئىككى غەمگۈزار دوست -
نىڭ يېقىنلىقىغا رەشكى كەلگەنمۇ ياكى ئۇ ئىككىسىنىڭ ئازادە
يۈرگىنىگە زاماننىڭ كۆزى تەگكەنمۇ ، ئىشقىلىپ ، بىر كۈنى بازەندە -
دە سەپەرگە چىقىشنى ئارزۇ قىلىپ قاپتۇ .

پەلەك خالىي ئەمەس بۇ كەسپى كاردىن ،
جۇدا ئەيلەر ھەمىشە يارنى ياردىن .

① ئەغيار — ناتونۇش ، دۈشمەن .

شۇنىڭ بىلەن بازەندە دوستىغا شۇنداق دەپتۇ :
بىز ھەمىشە بۇ يەردە تۇرۇۋېرىمىزمۇ ؟ ھەمىشە بىر ئۇۋىدىلا
ھايات كەچۈرمىزمۇ ؟ مەن ئىككى - ئۈچ كۈن باشقا جايلارنى سەيلە
قىلىپ ئاجايىپ نەرسىلەرنى كۆرۈپ ، ئىبرەت ئېلىپ ، تەجرىبىلەر -
نى قولغا كەلتۈرۈشنى ئارزۇ قىلىۋاتىمەن . بۇزۇكلەر «سەپەر
دېمەك زەپەر دېمەك» دەپ ئېيتىشقان . ئەگەر شەمشەر غىلاپتىن
چىقمايدىغان بولسا ، مەردلەر مەرىكىسىدە يۈزى قىزارمايدۇ . ئەگەر
قەلەم سەپىرى يولىدا بېشى بىلەن يۈرمەيدىغان بولسا ، گۈزەل ئىبا -
رىلەرنىڭ نەقىشلىرى مەۋجۇدىيەت بەتلىرىگە يېزىلمىغان بولاتتى .
ئاسمان ھەمىشە سەپەردە يۈرگەنلىكى ئۈچۈن ھەممىدىن ئېگىز
تۇرىدۇ . يەر ماڭماي ھەمىشە بىر ئورنىدا تۇرغانلىقى ئۈچۈن خالا -
يىقلار پۇتى بىلەن ئۇنىڭ بېشىغا دەسسەيدۇ ئەمەسمۇ ؟

قارىغىن ئىبرەت ئېلىپ ، ئاسمان بىلەن يەر ھالىغا ،
بولدى ئۇ يۈرمەك بىلەن ئېگىز ، بۇ تۇرماق بىرلەپەس .
گەر كىشى قىلسا سەپەر تاپقۇسىدۇر تۈرلۈك بىلىم ،
ھەم قىلۇر ئىززەت تېپىپ مالى ھۈنەرنى زىرۇدەست .
يۈرسە ئىدى ھەر تامان ، بىر يەردە تۇرماستىن دەرەخ ،
تاپماس ئىدى ھەرىدىن ئازار ۋە پالتىدىن شىكەست .

— ھەي جېنىم دوستۇم ! — دەپتۇ ناۋازەندە ، — سەن تېخى
سەپەر مۇشەققىتىنى تارتىپ باقمىغان ، غۇربەتچىلىكنىڭ جاپاسى
بەختىڭنى خار قىلمىغان . تېخى سېنىڭ جان قۇلىقىڭغا «غېرىب
بولماق — رەنج - مۇشەققەتكە قالماقتۇر» دېگەن ھېكمەتلىك سۆز
كىرمىگەن ۋە «يار ۋە دىياردىن ئايرىلماق — ئۆزىنى ئوققا سالماق -
تۇر» دېگەن سوغۇق شامال كۆڭلۈڭ گۈلشىنىنى پەرىشان قىلمى -
غان . بىلسەڭ ئىدى كاشكى ، سەپەر دېگەن پىراقتىن باشقا مېۋە
بەرمەيدىغان دەرەخ ، غۇربەتچىلىك دېگەن كۆز يېشىدىن باشقا يام -
غۇر ياغدۇرمايدىغان بۇلۇتتۇر .

نامازشام ئارا غېرىب بىچارە ،
يول ئۆزرە دىلى غەم بىلەن پارە .

— گەرچە غۇربەتچىلىك جانغا جاپا بولسىمۇ ، — دەپتۇ بازەندە
ئۇنىڭغا جاۋابەن ، — شەھەرلەرنى كۆرۈش ۋە ئاجايىپلارنى زىيارەت
قىلىش كۆڭۈلنى ئاچىدۇغۇ ؟ كىشىنىڭ سەپەرنى كۆڭلى تارتقان
ۋاقتىدا ، ئۇنىڭ مۇشەققەتلىرى قىلچە بىلىنمەيدۇ . پۈتۈن ئەس -
يادى يوللاردىكى ئاجايىپ - غارايىپلار بىلەن بولسا ، يولنىڭ كۈل -
پىتى كۆزگە كۆرۈنمەيدۇ .

غۇربەتتە جاپا تىكىنى بولسا نى غەم ،
مەقسەت گۈلى شۇ تىكەندىن ئۈنەر ھەردەم .

— ھەي ئوبدان دوستۇم ، — دەپتۇ ناۋازەندە ، — پۈتۈن جاھان -
نىڭ سەيلىسى ۋە باغى ئېرەمنىڭ تاماشاسىمۇ سىرداش دوستلار
بىلەن قىزىدۇ . كىشى دوستلار دىدارىنىڭ سائادىتىدىن مەھرۇم
بولغان ۋاقتىدا ، ئۇنىڭ دەردى ئاشۇ سەيلە - تاماشا بىلەن قانچىلىك
دەرمان تاپالسىن ؟ ئاشۇ تاماشا ئۇنىڭ رەنجىگە قانچىلىك شىپا
بېرەلسۇن ؟ يارۇ بۇرادەرلەر پىراقىنىڭ دەردى ۋە قەدىناسلار ھىج -
رانىنىڭ رەنجى ھەممە دەردلەرنىڭ ئېغىرراقى ھەممە ھەممە
رەنج - ئەلەمنىڭ قاتتىقراقى ئىكەنلىكىنى مەن ياخشى بىلىمەن .

جەھەننەمدىن نىشانىدۇر دوستلار ۋەسلىدىن ئايرىلماق ،
غەلەت ئېيتتىم جەھەننەم بىر نىشانىدۇر ئۇ جۇدالىقتىن .

ھېلىمۇ خۇداغا شۈكۈر ، بىزدە نېمىلا بولسىمۇ بىر ماكان بار .
ئوزۇق - تۈلۈك تېپىلىپ تۇرىدۇ . ھەۋەس ياقىسىنى ھاۋا قولغا
تۇتقۇزماي ، پاراغەت پۈتىنى راھەت ئېتىكىگە يۆگەپ ياتساڭچۇ !

كۆتۈرمە خەلق ئاراسىدىن بېشىڭنى ، ياخشى دىققەت قىل ،
بەسى ، تەپرىقە تاشىن ئىلكىگە ئالدى ئەنە دەۋران .

— ھەي تىرىكچىلىكىمنىڭ ئۆلپىتى دوستۇم ، — دەپتۇ بازەندە .
دە ، — ئەمدى ھىجران - پىراق دېگەن گەپلەرنى تولا دەۋەرمىگە .
نە ، ئالەمدە دوست دېگەن تولا ، ھەر كىم بىر دوستىدىن ئايرىلسا
غەم قىلماي ، يەنە بىرى بىلەن دوست بولغۇلۇق . ئەگەر بۇ يەردە
سېنىڭ ۋەسلىڭدىن مەھرۇم قالسام ، ئازغىنا ۋاقىت ئىچىدە باشقا
يەردە يەنە بىر دوست تېپىۋالمەن .

تۇرمىغىن بىر يەردە دائىم ، تۇتمىغىن بىر يەردە يار ،
كەڭرىدۇر ئالەم يۈزى ھەم ھەر تەرەپتە خەلق بار .

دېگەن سۆزنى ئاڭلىمىغانمۇسەن ؟ بۇنىڭدىن كېيىن سەپەر مۇشەققەت-
تى دەپتىرىنى ئوقۇماسلىقىڭنى تىلەيمەن . چۈنكى ، ھەرقانداق تە-
بىئىتى خام كىشى ئۈمىد پۇتى بىلەن مۇراد مەيداندا يۈگۈرەيدىغان
بولسا ، سەپەر جاپاسىنىڭ ئوتى ئۇ كىشىنى تاۋلايدۇ . شۇڭا ، تاۋلىد-
ناي دېگەن كىشى كۆپ سەپەر قىلسا بولىدۇ .
— ھەي ئەزىز دوستۇم ! ھازىر ، كونا دوستىنىڭ سۆھبىتىدىن
ئۈزۈلۈش ھەۋىسى بېشىڭغا چۈشۈپتۇ . يېڭى دوست تېپىش پىكرى
كۆڭلۈڭگە كىرىۋاپتۇ . ھەكىمنىڭ :

بىرنى تاشلاپ يەنە بىرنى تۇتمىغىن ،
يېڭىنى دەپ كۈنىنى ئۈنتۈمىغىن .

دېگەن سۆزىگە تاجاۋۇز قىلىدىغان بولدۇڭ ، مېنىڭ سۆزلىرىم ساڭا
قىلچىلىكىمۇ تەسىر قىلماپۋاتىدۇ . ئەمما بىلگىنىكى :

مەقسىتىنىڭ تەتۈرىسى بولغۇسىدۇر ئۇ كىشى ،
ئاڭلىمىسا ئۇ مۇۋاپىق دوستلىرىنىڭ سۆزىنى .

دەپ سۆزىنى ئاخىرلاشتۇرۇپتۇ ناۋازەندە .
شۇنىڭ بىلەن گەپ ئۈزۈلۈپ ئۇلار بىر - بىرى بىلەن ۋىدالدا-
شىپتۇ . بازەندە دوستىنىڭ سۆھبىتىدىن كۆڭۈل ئۈزۈپ ، ھاۋاغا
پەرۋاز قىپتۇ . ئۇ قەپەستىن ئازاد بولغان قۇشنىڭ پۈتۈن رىغبىتى
بىلەن كۆكنىڭ قەرىدە پەرۋاز قىلىپ ، ئېگىز تاغلار ۋە جەننەتتىن
گۈزەل باغلارنى تاماشا قىلىپ ئۇچۇپ كېتىۋېتىپ ئالدىغا بىر تاغ
ئۇچراپتۇ . بۇ تاغ ئېگىزلىكىنى پەلەك بىلەن تەڭلەشتۈرۈپ لاپ
ئۈرىدىكەن ، چوڭلۇقتا پۈتۈن يەرنى ئۆزىنىڭ ئالدىدىكى بىر پارچە
تۇپراق سانايىدىكەن . بۇ تاغنىڭ ئېتىكىدە بىر ئورمانلىق بار بولۇپ ،
سىياقى ئاسمان گۈلزارىدىنمۇ گۈزەل ، شامىلى خوتەن ئىپارىدىنمۇ
خۇش پۇراقراق بولغان ، كۆڭۈلنى ئاچقۇچى بىر ئورمانلىق ئىكەن .

ئېچىلغان ئۇنىڭ مىڭ خىل گۈللىرى ،
سۇلار ئۇيقۇدا كوكاتلار ئويغاق .
گۈللىرى ئۇنىڭ گۈزەل رەڭمۇ رەڭ ،
خۇش پۇراقلارغا تولغان ھەممە ياق .

بۇ ياخشى مەنزىل بازەندەنىڭ كۆڭلىگە يېقىپ قېلىپ ، ئۇ
يەرگە چۈشۈپ ئۆتمەكچى بولپتۇ - دە ، شۇ جايغا چۈشۈپ بىر پەس
ئارام ئاپتۇ . تېخى سەپەر ھاردۇقى چىقىپ يول ئازابى كۆتۈرۈلمەس-
تىلا ، بىردىنلا بوران سۈپۈرگىسى بۇلۇت سايىۋىنىنى ھاۋا سەھنى-
سىگە يېپىپتۇ ۋە يامغۇر غوۋغاسى ، چاقماق شولىسى قىيامەت
ئالامىتىدىن نشان بېرىپ ، جاھاننى قارايتىپتۇ . بىر تەرەپتىن
ئوتى لالىلەر كۆكسىگە داغ سالسا ، يەنە بىر تەرەپتىن چاقماق
مۆلدۈر ئوقلىرى نەرگىسلەرنىڭ كۆزىگە قادىلىپتۇ .

چاقماق تىغى بىلەن تاغ كۆكىسى بولدى پارە - پارە ،
گۈلدۈرماما غوۋغاسىدا تىترەيتتى يەر ھەر بارە .

بۇ ھالدا بازەندە يېغىن ئوقلىرىدىن پاناھ بولالىغۇدەك بىرەر جاي تاپالماپتۇ . ھاۋانىڭ سوغۇقلۇقىدىن ئۆزىنى دالدىغا ئالغۇدەك ماغدۇرى قالماپتۇ . شۇنداق بولسىمۇ ئۇ شاخلارنىڭ تۈۋىگە يوشۇ-رۇنۇپ ، يوپۇرماقلارنىڭ دالدىسىغا بىر پەس مۆكۈپ تۇرۇپ بېقىپ-تۇ . لېكىن يامغۇر ۋە مۆلدۈر بارغانسېرى كۈچىيىپ ، چاقماق ۋە گۈلدۈرمامىنىڭ شىددىتى بارغانسېرى ئەۋجىگە كۆتۈرۈلۈپتۇ .

قاراڭغۇ كېچە ھەم ئىتتىك يېغىن ، گۈلدۈرلىگەن غوۋغا ، پاراغەت ئۇيقۇدا يار ، ئەيلىمەس ھالىمغا ھېچ پەرۋا .

شۇنداق قىلىپ ، بازەندە مىڭ بىر غەم - غۇسسە بىلەن ئاران تاڭ ئاتقۇزۇپتۇ ۋە تۇيۇقسىز كەلگەن بۇ بالاغا سەۋر قىپتۇ . شۇ چاغدا ئاندىن ئۆزىنىڭ ماكانىنى ، ياخشى دوستىنى ياد ئېتىپ ، يۈز ھەسرەت ۋە دەرد بىلەن كۆڭلى پارە - پارە بولۇپ ، يۈرىكىنىڭ چوڭقۇر قاتلىمىدىن ئاھ تارتىپتۇ . شۇ چاغدا سۈزۈك سۈبھى مەش-رىق تامان كۆتۈرۈلۈپ ، قاراڭغۇلۇق خېتى ھايات سەھىپىسىدىن يۈيۈلۈپتۇ . ئالەمنى قىزدۇرغۇچى ئاپتاپ نۇرى بىلەن زېمىن ۋە زامان روشەن بوپتۇ .

ئۆز نۇرىدىن ھەر تەرەپكە تارتتى زەر خەنجەر قۇياش ،
يەر - زېمىننىڭ چارىكىنى^① قىلدى روشەن زەر قۇياش .

بازەندە يەنە كۆككە پەرۋاز قىپتۇ . ئۇ ئۇچۇپ كېتىۋېتىپ بىر تۇرۇپ ئۆيىگە قايتىپ كېتىشكە تەرەددۇت قىپتۇ ، يەنە بىر تۇرۇپ ئىككى - ئۈچ كۈن پەرۋاز قىلىپ تاماشا قىلسام ، خۇشاللىققا ئۈلشىپ قېلىشىم ئېھتىمال ، دەپ ئويلاپتۇ . شۇ ئەسنادا ، بىر لاچىن بازەندەگە قەست قىپتۇ . بۇ لاچىن شۇنداق لاچىن ئىكەنكى ،

① ئەسلىي ئەسەردە رۇبىي مەسكۇن دېيىلگەن . بۇ يەر شارىنىڭ تۆتىن بىرى دېگەن بولىدۇ . شۇڭا چارەك دەپ ئېلىندى . (ت)

قاننى كۈچلۈك ، چاڭگىلى ئۆتكۈر بولۇپ ، ئەگەر بىرەر شىكار جانۋارىنى كۆرسە ، ئۇنىڭ بېشىغا خۇددى ئاپتاپنىڭ نۇرى يەرگە چۈشكەندىنمۇ ئىنتىك ئېتىلىپ كېلىدىغان ، ئېگىز ئۇچۇشتا بولسا كۆزنى يۇمۇپ - ئاچقۇچە ئارىلىقتا ئاسمان - پەلەككە ئۆرلەپ بولىدىغان لاچىن ئىكەن .

خۇددى ئوخشايتتى بورانغا كۆكتە تېز ئۇچماق بىلەن ،
ئېتىلانتى ئوۋ بېشىغا بەسلىشىپ چاقماق بىلەن .

بىچارە كەپنەرنىڭ لاچىنغا كۆزى چۈشۈشى بىلەنلا يۈرىكى قېپىدىن چىقىپ ، قورققىنىدىن ھېچبىر ئەزاسىدا ماغدۇر قالمىپتۇ .

كەپتەرگە لاچىن يەتكۈزسە چاڭگال ،
قورقۇنچ بىلەن ھەم بولۇر بىماجال .

بازەندە ئۆزىنىڭ بالا بەندىگە باغلاقلق ئىكەنلىكىنى كۆرۈپتۇ ۋە ۋاپادار دوستىنىڭ نەسىھىتىنى يادىغا كەلتۈرۈپ ، ئۆزىنىڭ ئويى-لىماي قىلغان خام خىيالىنىڭ باتىل ئىكەنلىكىنى چۈشىنىپتۇ . ئۇ تۆت ئەتراپىغا قاراپ ئۆز - ئۆزىگە ۋەدە بېرىپ : «ئەگەر بۇ ھالاكەتتىن سالامەت قۇتۇلسام ۋە بۇ بالادىن ئاسانلىق بىلەن خالاس تاپسام ، سەپەر قىلىش دەيدىغان خىيالىنى ھەرگىز خاتىرەمگە كەلتۈرمەيمەن ، ئاشۇ ياخشى دوستۇمنىڭ سۆھبىتىنى مەھكەم تۇتۇپ ، ھۇزۇرىدىن باش كۆتۈرمەيمەن .

بەخت قولداش بولسا يەتسەم يار ۋەسلىگە شۇئان ،
تا تىرىك بولسام قولۇمدىن بەرمىگەيمەن ھېچقاچان .

دەپتۇ . ئۇنىڭ بۇ ياخشى نىيىتىنىڭ بەرىكىتىدىن ئۇنىڭغا نىجات يولى ئېچىلىپتۇ . ئۇنىڭ تىلىكى ئىجابەت بولۇپ ، بۇ بالادىن شۇند .

داق خالاس بوپتۇكى ، لاچىننىڭ پەنجىسى دەل ئۇنى بوغدىغان ۋاقتتا ، باشقا تەرەپتىن ، شىكار قىلغاندا پەلەك ئۇۋىسىدىن يەرگە - چە ھەمەلە قىلىدىغان ، ئىشىتىھاسى ئېچىلىپ قالسا ، ئاسمان ئورمان - لىقىدىكى ھەمەلنىمۇ يەۋىتىدىغان ئەجدىھا سۈپەتلىك بىر بۈركۈت ئوزۇق ئىزدەپ چىققان بولۇپ ، ئۇ كەپتەر بىلەن لاچىننىڭ ھالىنى كۆرۈپ قاپتۇ .

ھەمەل قورقۇنچ بىلەن چەرخ ئوتلىقىدا ئوتلىيالىمايتتى ، ئاڭا ھامىي بولۇپ ھۈكەر كۆزەت قىلغاندىمۇ گەرچە .

بۈركۈت ئۆزىچە : «بۇ كەپتەرغۇ ماڭا تۇشلۇق نەرسىمۇ ئە - مەس ، ناھايىتى بىر لوقىا بولىدىغان ئوزۇق ، ئەمما يامان نەپسكە ئازراق بولسىمۇ تەسەللى بەرگىلى بولىدۇ . مۇشۇ نەرسىنى ناشتە - لىق قىلىشقا قانائەت قىلىدىغان بولدۇم - دە !» دەپ ئويلاپ ، كەپتەرنى لاچىننىڭ ئالدىدىن تارتىۋالماقچى بولۇپ ھەمەلە قىپتۇ . جۇغى كىچىك بولسىمۇ غەيرىتى چوڭ بولغان لاچىن بۈركۈتكە قارشى ئېتىلىپتۇ ، ئىككىسى بىر - بىرى بىلەن جەڭگى - جېدەلگە چۈشۈپتۇ . بازەندە پۇرسەتنى غەنىمەت بىلىپ ، ئۆزىنى دەرھال يەردە يانتان بىر تاشنىڭ دالدىسىغا ئاپتۇ .

ئىككى قۇش بىر بىرىگە چاڭگال ئاچتى ، تېپىپ پۇرسەت بۇ كەپتەر بەدەر قاچتى .

تاشنىڭ قۇشقاچمۇ سىغمايدىغان بىر تۆشۈكى بار ئىكەن . بىچارە كەپتەر مىڭ مۇشەققەت بىلەن ئۇنىڭ ئىچىگە كىرىپ كەچ كىرگۈچە ئۇنىڭ ئىچىدە يېتىپتۇ . كېچىنىمۇ شۇ تۆشۈك ئىچىدە ئازاب ئىسكەنجىسىدە ئۆتكۈزۈپتۇ . سەھەردە سۈبھىنىڭ ئاق قانات - لىق كەپتىرى ئاسمان ئوردىسىدا قاناتلىرىنى ئېچىشقا باشلاپتۇ . كېچىنىڭ قارا قاغىسى خۇددى ئەنقادەك ئۆزىنى پىنھانغا

قۇياش تاۋۇسى سەھەر چېغىدا ،
يۈرۈش باشلىدى ئاسمان بېغىدا .

بازەندە گەرچە ئاچلىقتىن ئۇچقۇدەك ماجالى بولمىسىمۇ ، كۈ-
چىنىپ قانات قېقىپتۇ ۋە ئوڭ - سولغا قاراپ ، ئالدى - ئارقىسىد-
دىن ھەزەر قىلىپ كېتىۋېتىپ يەر ئۈستىدە تۇرغان بىر كەپتەرنى
كۆرۈپتۇ . ئۇنىڭ ئالدىدا دان تۇرغانىكەن ، «بۇ كەپتەر تۇزاققا
چۈشۈپ قاپتۇ - دە» دەپ ئويلاپتۇ بازەندە . ئەمما ئۇنىڭ بەدەن
مەملىكىتىگە ئاچلىق لەشكىرى غالىب كەلگەنلىكتىن ھەم يەردە ئۆز
جىنىسىنى كۆرگەنلىكتىن ئارتۇقچە ئېھتىيات قىلماي ، ئىختىيار-
سىز ھالدا ئۇنىڭ قېشىغا بېرىپتۇ - دە ، يەردە تۇرغان دانغا شۇنداق
بويۇن سۈنۈشىغىلا تۇزاققا ئىلىنىپتۇ .

دان گويا شەيتانكى نەپسىم لەززىتى گويىكى دام ،
دان تەقەززاسى سالۇر كۆڭلۈم قۇشنى دام ئارا .

بازەندە ئۆزىنىڭ تۇزاققا چۈشكەنلىكىنى كۆرۈپ نالە - پەرياد
بىلەن ئۇ كەپتەرگە شۇنداق دەپتۇ :

— ھەي بۇرادەر ! ئىككىمىز بىر جىنىس ئەمەسمۇ ؟ مەن سېنى
ئۆز جىنىسىمكەن دەپ بۇ بالاغا گىرىپتار بولدۇمغۇ ؟ نېمە ئۈچۈن
مېنى بۇ ھالدىن خەۋەردار قىلىپ قويمايسەن ؟ دەپ قويغان بول-
ساڭ ، ھەزەر قىلغان بولار ئىدىم ، بۇ تۇزاققا چۈشمىگەن بولار
ئىدىم .

— قوي بۇ سۆزۈڭنى ، — دەپتۇ ئۇ كەپتەر ، — قەدەرگە ھەزەر
قىلىشنىڭ نېمە پايدىسى بولسۇن ؟ قازاغا رىزادىن باشقا ئىلاج يوق .

ئېتىلسا گەر قازاننىڭ ياسىدىن ئوق ،
رىزادىن ئۆزگە ئۇنىڭغا سۈپەر^① يوق .

① سۈپەر — قالغان .

— مېنى بۇ بالادىن قۇتقۇزۇشقا بىرەر ئىلاجىڭ بارمۇ؟ ئەگەر قۇتقۇزالساڭ ، تا قىيامەتكىچە گەدىنىمگە مىننەت قويايلىغان بولاتتىڭ ، — دەپتۇ بازەندە .

— ۋاي چىرايلىق ! — دەپتۇ ئۇ كەپتەر ، — ئەگەر قۇتۇلالىغۇ . دەك ھىيلە تاپالسام ، ئاۋۋال ئۆزۈمنى قۇتقۇزمىتىم . ئۆزۈم ئىدى . جادىلىق تاپالماي يۈرگەن بىر بىچارە تۇرسام ، سېنى قانداق قۇتقۇ . زاي ؟ سېنىڭ بۇ گېپىڭ خۇددى تۆگىنىڭ بوتلىقىنىڭ گېپىگە ئوخشاپ قالدى . بىر بوتلاق ئانىسى بىلەن بىللە ئۇزۇن يول مېڭىپ ھېرىپ كېتىپ ئانىسىغا يىغلاپ تۇرۇپ : « ھەي باغرى تاش ئانا ، بىردەم توختىساڭچۇ ؟ مەن سەل دېمىمنى ئېلىۋالاي ، سەل ھاردۇقۇم چىققاندىن كېيىن يەنە ماڭايلى » دەپتىكەن . ئانىسى : « ھەي قارىغۇ ، كۆرمەيۋاتامسەن ، بۇ بالانىڭ ئارغامچىسى خەقنىڭ قولىدا تۇرسا ، ئەگەر مەندە كىچىككىنە ئىختىيار بولسا ، ئۆزۈمنى يۈك يۈدۈشتىن ، سېنى يول يۈرۈشتىن خالاس قىلىماتتىم » دېگەندى . كەن .

بوتلاق ئانىسىغا ئېيتتى شۇدەم :
« ھېرىپ كەتتىم ، ئانىجان ، توختا بىردەم . »
دېدى : « بولسا ئىختىيار ئۆز قولىمدا ،
يۈرەر ئىدىم بوشىنىپ ئۆز يولىمدا . »

بازەندە ئۈمىدىنى ئۈزمەي پۈتۈن كۈچى بىلەن تېپىرلاپ ، قاننى بىلەن قېقىپ ، پۇتى بىلەن تېپىپ ، زورۇقۇپ بېقىپتۇ . بۇ تۇزاقنىڭ يىپلىرى بوش ئېشىلگەن ، ئۇنىڭ ئۈستىگە كونىراپ چىرىپ قالغانىكەن . بازەندەنىڭ ئۈمىد رىشتىسى مەھكەم بولغاچقا ، تۇزاقنىڭ يىپى ئۈزۈلۈپتۇ . دە ، بازەندەنىڭ بويىنى تۇزاقنىڭ يىپىدىن خالاس بوپتۇ . بازەندە خۇشاللىق بىلەن ئۇچۇپ ئۆز ماكانىغا قاراپ يول ئاپتۇ . شۇنداق چوڭ بالادىن قۇتۇلغىنىغا شادلانغان

بازەندە ئاچلىق ئازابىنىمۇ ئۇنتۇپ ، توختىماي ئۇچۇپ بىر كەنتكە يېتىپ كەلگەندىن كېيىن بىر ئېتىزلىقنىڭ بويىدىكى تامنىڭ ئۈستىگە قونۇپتۇ . ئۇ يەردە بىر دېھقاننىڭ بالىسى زىرائەتلەرنى بېقىپ ئولتۇرغانىكەن ، كەپتەرنى كۆرۈپلا ، تۇتۇپ كاۋاپ قىلىپ يېيىش ئارزۇسى بىلەن دىمىغىدىن دۇت چىققان دېھقان بالىسى كامالەككە ئاستاغىنا بىر تاشنى سېلىپ كەپتەرنى نىشانغا ئاپتۇ . بازەندە بۇنىڭدىن خەۋەرسىز ئەتراپتىكى زىرائەتلەرگە قاراپ كۆڭلى ئېچىلىپ ئولتۇرغانىكەن ، شىددەت بىلەن ئېتىلغان تاش ھالى زەئىپ بازەندە . نىڭ قانىتىغا تېگىپتۇ - دە ، موللاق ئاتقان پېتى تام تۇۋىدىكى قۇدۇقنىڭ ئىچىگە يىقىلىپ چۈشۈپتۇ . بۇ شۇنداق بىر قۇدۇق ئىكەنكى ، كەڭ ۋە چوڭلۇقىدىن پەلەك چاقى ئۇنىڭ چاقىپىلىكى بولغان ، ناھايىتى چوڭقۇرلۇقىدىن كۈندۈزنىڭ ئېقى بىلەن كېچىدىن نىڭ قارىسىدىن ئارىلاشتۇرۇپ ئېشىلگەن ئارغامچىمۇ ئۇنىڭغا بوي بەرمەيدىغان بىر قۇدۇق ئىكەن .

چوڭقۇرلۇقتا قۇدۇق ئانداق ئىدىكى ،
تۇۋى يەتتىنچى يەر قەرگە بارغان .
ئۇنىڭ كەڭلىكى شۇنداق چوڭ ئىدىكى ،
پەلەك ئەتراپىدا ئايلانسا ھارغان .

دېھقان بالىسى بېرىپ قارىسا ، كەپتەر قۇدۇقنىڭ ئاستىدا تۇرغۇدەك . تەدبىر ئارغامچىسى ئۇنىڭ قەرگە يېتىشكە ئاجىزلىق قىلىدىغانلىقىنى چۈشەنگەن دېھقان بالىسى نائۇمىد بولۇپ قايتىپ كېتىپتۇ . بازەندە نىمجان ھالەتتە ئازاب - ئوقۇبەت زىنداندا كۆڭۈل پارە ، بەدىنى يارا بولۇپ ، بىر كېچە - كۈندۈز يېتىپتۇ ۋە ھال تىلى بىلەن ئاجىزلىق سۈپىتىنى ھەمدە زەئىپ ، بىچارىلىك سۈرىتىنى ناۋازەندەنىڭ خىيالىغا ئەرز قىلىپ مۇنۇ شېئىرنى ئو-
قۇپتۇ :

ئەمدى بىلىدىم ئۆز دىيارىم ياخشى بىر مەنزىل ئىكەن ،
كۆزگە روشەنلىك ئۇنىڭ تۇپراقىدىن ھاسىل ئىكەن .
«بىردىن ئايرىلسام يەنە بىردوست تاپالايمەن» دېسە ،
نى قىلاي كۆڭلۈم خىيالى بارچىسى باتىل ئىكەن .

ئەتىسى بىر ئاز قۇۋۋەت تېپىپ ، بار كۈچى بىلەن مىدىرلاپ
بىر ئامال قىلىپ ئۆزىنى قۇدۇقنىڭ لېۋىگە ئىلىپتۇ . ئۇ يەردىن
نالە - زار قىلغان پېتى ئۇچۇپ ئاش ۋاقتى بىلەن ئۆز ئوۋىسىغا
يېتىپ كەپتۇ . ناۋازەندە ئۇنىڭ پەرياد - پىغانلىرىنى ئاڭلاپ ئالدىغا
چىقىپتۇ - دە :

دوست دىدارىغا مەن ئاچتىم كۆزۈم ،
شۈكۈر ئېيتىپ پۇتتىغا سۈرتەي يۈزۈم .

دەپ ئۇنى قۇچاقلاپتۇ . ناۋازەندە ئۇنىڭ ناھايىتى ئورۇقلاپ ، ئاجىز -
لىشىپ كەتكەنلىكىنى كۆرۈپ :

— نېمە بولدۇڭ دوستۇم ؟ نەلەردە يۈردۈڭ ؟ — دەپ سوراپ -
تۇ .

— بېشىمدىن شۇنداق دەرد - ئەلەملەر كەچتىكى :

سورىما دوستۇم ئىچىپ ھىجران زەھىرىنى ،
كەچۈردۈممەن بېشىمدىن ئىشقى دەردىنى ،
كەچ كىرىپ بولغاندا خالىي بۇ ماكان ،
ساڭا ئەيلەي ئەرزۇ ھالىمنى بايان .

— سۆزۈمنىڭ خۇلاسىسى شۇكى ، «سەپەردە كۆپ تەجرىبىلەر
ھاسىل بولىدۇ» دەپ ئاڭلىغانىدىم ، — دەپ جاۋاب بېرىپتۇ بازەندە .
— ماڭا شۇنداق ساۋاق بولدىكى ، ھاپاتلا بولسام سەپەرگە چىقىپ -
مايمەن . زۆرۈرىيەت بولمىسا ، ئۇۋامدىن سىرتقا چىقمايمەن ، ئۆز

ئىختىيارىم بىلەن دوستلارنىڭ دىدار دۆلىتىنى پىراق غۇربىتىنىڭ
مېھنىتىگە تېگىشمەيمەن .

ئۇچرىمىسۇن ھېچ كىشىگە ئايرىلىشنىڭ مېھنىتى ،
نېسىپ بولسۇن ماڭا ھەر دەم يارىنى كۆرمەك دۆلىتى .

باش ۋەزىر ھېكايىسىنى تۈگىتىپ مۇنداق دەپتۇ :
بۇ مىسالنى شۇنىڭ ئۈچۈن كەلتۈردۈمكى ، ھەزرىتى ئالەمپا-
ناھ شاھىمىز تەخت ئىززىتىنى سەپەر غۇربىتىگە ئالماشتۇرۇپ ئۆز
دىيارىدىن كەتمىگەي ، نەتىجىسى نالە - زار ۋە ياش تۆكۈشتىن
ئىبارەت بولغاي ، يار ۋە دىيار پىراقىنى ئۆز ئىختىيارى بىلەن
قوبۇل قىلمىغاي .

يارنى ھەم يۇرتۇمنى ئەسلەپ ھەر نەپەس سۈرسەم خىيال ،
كۆز يېشىم ئەڭنىمنى قىلغاي ھۆل بولۇپ كۆڭلۈم مالال .

— ھەي نەسىھەتچى ۋەزىر ! — دەپتۇ دابىشلىم ، — گەرچە سە-
پەر مۇشەققىتى كۆپ بولسىمۇ ، مەنپەئىتىمۇ ئاز ئەمەس . ئەگەر
كىشى غۇربەتچىلىكتە جاپاغا قالسا ، ئەدەپلىك ۋە پاكىز بولۇپ
قالدۇ . غۇربەتچىلىكتە كىشىگە پۈتۈن بىر ئۆمۈر پايدا يەتكۈزىدە-
غان نەجىرىلەر ھاسىل بولىدۇ . سەپەردە كىشىنىڭ چوڭراق راۋاج
تېپىشى شۈبھىسىز . مەيلى سىرتقى كۆرۈنۈشىدىن بولسۇن ، مەيلى
ماھىيەتلىك مەنىسى تەرىپىدىن بولسۇن ، شاھماتتا ، پىيادە ئالتە
مەنزىل سەپەر قىلغاندىلا پەرزىن مۇقامىغا يېتىشەلەيدىغانلىقىنى
كۆرمىدىڭمۇ ؟ يېڭى چىققان ئاي ئون تۆت كېچە سەپەر قىلىش
ئارقىلىق ھىلاللىق مەرتىۋىسىدىن تولۇن ئايلىق دەرىجىسىگە يېتىد-
شىدۇ ئەمەسمۇ ؟ پادىشاھ سەپەر قىلمىسا ، شەھەر ئاللايدۇ ئەمەس-
مۇ ؟ ئەگەر كىشى ئۆز ئۆيىدىن بېشىنى چىقارمىسا ، ئۆز يۇرتىدىن
تاشقىرى قەدەم قويمىسا ، ئاجايىپ شەھەرلەرنىڭ مەنزىرىلىرىنى

كۆرۈشتىن مەھرۇم بولىدۇ ۋە ئىبادەت قىلغۇچىلار سۆھبىتىنىڭ مەنىلىرىدىن بىبەھرە قالىدۇ. قارچىغا ئوۋ ئۈستىدە بىر يەردە توختىماي ئۇچۇپ يۈرگەنلىكى ئۈچۈن، ئۇنىڭ قوندىغان جايى پادىشاھلارنىڭ قولى بولىدۇ. ھۇۋقۇش ئۆز ۋەيرانىسىدىن ۋاز كەچ-مىگەنلىكى ئۈچۈن ئۇ ئەسكى تاملىقتا ئورۇن تۇتقان :

سەن ئەگەر لاچىن بولۇپ ھەر يەردە جەۋلان قىلمىساڭ ،
ئولتۇرارسەن كونا ۋەيرانلىق ئارا ھۇۋقۇش بولۇپ .

كاتتا ماشايىخلاردىن بىرى ئۆز مۇرىتلىرىنى تۆۋەندىكى رۇبا-ئىي بىلەن سەپەرگە دالالەت قىلغانىكەن :

ھەر كىمكى سەپەر قىلسا يارام بولۇر ،
ئەل ئىشىغا مۇكەممەل ئادەم بولۇر .
ئالەمدە سۇدىن پاك ھېچنەرسە بولماس ،
ئاقماي تۇرسا ئۇ مەينەت - ھارام بولۇر .

ئەگەر سانىڭ ئۇۋىسىدا چوڭ بولغان قارچىغا ئۇلارنىڭ ئارد-سىدا تۇرىۋەرگەن بولسا ، سەپەر قىلىش ھەۋىسىدە پەرۋاز قىلمىغان بولسا ، پادىشاھنىڭ تەربىيىتىگە ئېرىشىش شەرىپىگە مۇيەسسەر بولالمىغان بولاتتى .

— ئۇ قانداق ئىش ئىكەن؟ — دەپ سوراپتۇ ۋەزىر .
— ئاڭلىشىمچە ، ئىككى قارچىغا بار ئىكەن ، — دەپ سۆز-لەشكە باشلاپتۇ دابىشلىم پادىشاھ .

سا بىلەن قارچىغا بالىسىنىڭ ھېكايىسى

— بىر زامانلاردا ئىككى قارچىغا بار بولۇپ ، بۇلار بىر -

بىرىگە يېقىنلىقتا ، مېھرىبانلىقتا ۋە جۈپلۈكتە ئۆز زامانىسىدا -
نىڭ يەككە - يېگانىسى ئىكەن . ئۇلارنىڭ ئۇۋىسى بىر تاغنىڭ
چوققىسىدا بولۇپ ، ئاسمان بۈركۈتى ھەرقانچە قىلىسىمۇ ئۇلارنىڭ
ماكانغا يېتىپ بارالمايدىكەن .

تاغ ئەمەس ئۇ ، ئۈستىدە تۇرغان ،
ئاسمان ئۈستىدە يەنە بىر ئاسمان .

ئۇلار ئۆز ئۇۋىسىدا خاتىرجەم ۋە خۇشال - خۇراملىق بىلەن
بىر - بىرىنىڭ دىدارىدىن كۆڭلى شاد بولۇپ ياشايدىكەن .

تاپتىڭ ئەي بۇلبۇل چىمەن سەھنىدە گۈل بىرلە ۋىسال ،
بىل غەنىمەت بۇ ھاياتنى خەندان ئەيلەپ بول خۇشال .

بىر نەچچە ۋاقىتتىن كېيىن ھەقتائالا ئۇلارغا پەرزەنت ئاتا
قىپتۇ . ئۇلار پەرزەنتلىرىگە چەكسىز ئامراق بولغانلىقتىن بالىلىق -
رىغا ئوزۇق تېپىش ئۈچۈن ئىككىسى بىرلىكتە تەرەپ - تەرەپتىن
بالىلىرىغا غىزا تېپىپ كېلىدىكەن ، ئەكەلگەن غىزاسى بىر نەچچە
كۈنلا يېتىدىكەن . بىر كۈنى ئۇلار بالىسىنى يالغۇز قويۇپ ، شىكار
قىلىش ئۈچۈن كېتىپتۇ . لېكىن ئوۋلىغۇدەك بىر نەرسە ئۇچرىماي
كېچىكىپ قاپتۇ . قارچىغا بالىسىنىڭ قورسىقى ئېچىپ ھەر تەرەپكە
تەلمۈرۈپ يۈرۈپ ، ئوۋسىدىن يىقىلىپ تاغنىڭ تۈۋىگە چۈشۈپ
كېتىپ بارسا ، بالىلىرىغا ئوزۇق ئىزدەپ چىقىپ تاغنىڭ قاپتىلىدا
ئولتۇرغان بىر سا تاسادىپىي ئۇنى كۆرۈپ قاپتۇ ۋە «ئۇ تۆۋەنگە
دومىلاپ كەتكەن ياكى بولمىسا باشقا بىر سانىڭ چاڭگىلىدىن چى-
قىپ كەتكەن چاشقان ئوخشايدۇ ، ئەمدى يېگۈدەك بىر نەرسە تېپىپ-
تىمەن» دەپ ئويلاپ ، ئۇنىڭغا ئۆزىنى ئېتىپ ئۇنى چاڭگاللىغىنىد-
چە ، ئۆز ئوۋىسىغا ئەكېلىپ سىنچىلاپ قاراپتۇ . تۇمشۇقى ۋە
ئاپتىڭ نىشانىسىدىن ئۇنىڭ ئۆز جىنىسىدىن ئىكەنلىكىنى بىلىپ
كۆڭلىگە مېھىر پەيدا بوپتۇ . «مۇشۇ ئىشتىن ئاللاتائالانىڭ قۇد-

رىتىنى بىلگىلى بولىدۇ ، — دەپ ئويلاپتۇ سا ، — مېنى ئۇنىڭ ھايات قېلىشىغا سەۋەبچى قىلدى ، ئەگەر مەن دەل شۇ پەيتتە ھازىر بولمىغان بولسام ، بۇ جانىۋار تاغ بېشىدىن يەرگە چۈشسە ، تاشلار ئۇنىڭ ئەزالىرىنى پارە - پارە قىلغان ، ئۈستىخانلىرى توپا بولۇپ شامالغا سوزۇلغان بولاتتى . خۇدانىڭ تەقدىرى مېنى ئۇنىڭ ھايات قېلىشىغا ۋاستە قىپتۇ . دېمەك ، مەنمۇ ئۇنى بالا قىلىۋېلىپ ، پەرزەنتلىرىم قاتارىدا بىللە تەربىيەت قىلىشىم كېرەك .» بۇ خىيال بىلەن سا ئۇنىڭغا مېھىر - شەپقەت قىلىپ ، ئۇنى ئۆز تەربىيىسىگە ئاپتۇ ۋە ئۆز بالىلىرىغا قانداق قارىغان بولسا ، ئۇنىمۇ چوڭ بولغۇچە شۇنداق پەرۋىش قىپتۇ . شۇ يوسۇندا قارچىغا بالىسى چوڭ بوپتۇ . «ھەر مەخلۇق ئۆز خۇيىنى قىلىدۇ» دېگەندەك ، قارچىغا بالىسىمۇ چوڭ بولغاندىن كېيىن ، ئۆز ئادىتى بويىچە چىرقىراشقا ۋە ھەرىكەتلىنىشكە باشلاپتۇ . قارچىغا بالىسى ئۆزىنى «سانىڭ بالىسىمەن» دەپ ھېسابلايدىكەنمۇ ، لېكىن ئۆزىنىڭ كۆرۈ - نۇشى ، سالاپىتى ۋە ھىممىتىنىڭ سانىڭ باشقا بالىلىرىغا ئوخشىمايدىغانلىقىنى سېزىپ ئەجەبلىنىدىكەن ، ئۇزۇن ۋاقىتقىچە ھەيران بولغان قارچىغا بالىسى ئاخىر : «مەن بۇلاردىن بولغان بولسام ، نېمە ئۈچۈن كۆرۈنۈشۈم ۋە مىجەز - خۇلقۇم بۇلارغا ئوخشىمايدۇ ؟ بۇلاردىن بولمىغان بولسام ، نېمە ئۈچۈن بۇلار بىلەن بىر ئۇۋىدا ياشايمەن ؟» دەپ ئويلاپتۇ .

بۇ ئاراغا بولۇپ قالدىم قايدىن داخىل ،
 بولماس كۆڭلۈم بۇ ماكانغا زادى قايىل .
 ياخشى ئىدى بۇ شۈبھىدىن بىر قۇتۇلۇپ ،
 بولسام ئاخىر پادىشاھلىق تەختكە ۋاسىل .

بىر كۈنى سا قارچىغىدىن سورايتۇ :
 — يۈرىكىمنىڭ پارىسى ، بالام ، ناھايىتى مالال كۆرۈنسەنغۇ ؟
 بۇنداق مالال بولۇپ قېلىشىڭنىڭ سەۋەبى نېمە ؟ كۆڭلۈڭدە بىرەر
 ئارزۇيۇڭ بولسا ، ماڭا دېگىن . مەن ئۇنى پەيدا قىلىشنىڭ پېيىدا

بولاي ، قانداق مۇراد - مەقسەتنىڭ بولسا ئىزھار قىلغىن ، كۈچۈم -
نىڭ يېتىشىچە ئامالنى قىلاي .
— مەنمۇ ئۆزۈمدە مالاللىقنىڭ ئەسىرىنى كۆرۈۋاتمەن ، —
دەپتۇ قارچىغا بالىسى ، — لېكىن سەۋەبىنى ئۆزۈممۇ بىلمەيمەن ،
بىلسەممۇ ئېيتالمايمەن .

بۇ ئەجەب گۈلنى كۆرۈڭ ، مەندە ئېچىلدى بۇ زامان ،
نە قىلارمەن رەڭگىنى ئىزھار ۋە بۇيىنى نىھان .

مېنىڭ مەسلىھىتىم شۇكى ، ماڭا رىۋىسەت بەرگىدىن ،
ئىككى - ئۈچ كۈن ھەرىكىتىم بەرىكىتىدىن غەمنىڭ غۇبارى
كۆڭلۈم سەھىپىسىدىن ئېرىسە ئەجەب ئەمەس . كۆڭلۈم ئالەمنىڭ
ئاچايىپ - غارايىپلىرىغا مەشغۇل بولسا ، ئەلەتمىنىڭ ئەينىكىدە
خۇشاللىقنىڭ سۈرىتى كۆرۈنۈشى ئېھتىمال .
سا ئۇنىڭ «كېتىمەن» دېگىنىنى ئاڭلاپ ، مېڭىسىدىن تۈتۈن
چىقىپتۇ - دە ، پەرياد بىلەن شۇنداق دەپتۇ :

ئەي ، بالام ! سەن پىراقتىن تولا سۆزلەپ بۇنچە كۆيدۈرمە مېنى ،
ھەرنە قىلساڭ مەيلى ، لېكىن ھېچقاچان قىلما ئۇنى .

سەن شۇنداق ئەندىشىلىك خىياللارنىمۇ ئويلىدىڭمۇ ، بالام ،
سەپەر دېگەن سۆزنى ئىككىنچى ئاغزىڭغا ئالغۇچى بولما . سەپەر
دېگەن بىر ئادەمخور دەريا ياكى بىر قانخور ئەجدىھا !

بۇ جاھاننىڭ سەقەرىدۇر ھەر بىر سەپەر ،
چۈنكى سەپەر سۈرىتىدە كەلدى سەقەر .^①

خالايقىلار تۇرمۇش كەچۈرۈش ئۈچۈن ياكى بىرەر ئوزۇق -
تۈلۈك تېپىش ئۈچۈن ، ياكى بولمىسا ئۆز يۇرتىدا ياشاش قىيىن

① سەقەر - دوزاخنىڭ بىر قەۋىتى .

بولغانلىقى ئۈچۈن سەپەرنى ئىختىيار قىلىدۇ. ساڭا بۇ ئىككى ئىشنىڭ ھېچقايسىسى سەۋەب بولالمايدۇ. خۇداغا شۈكۈر، كۈن كەچۈرگۈدەك ئۇزۇق - ئوقەت كەم ئەمەس، راھەت - پاراغەت بىلەن ياشىغۇدەك ماكانىمىز بار. مەنمۇ بالىلىرىمدىن سېنى ئارتۇق بىلىمەن، بالىلىرىمۇ سېنى چوڭ دەپ ھۆرمەتلىشىدۇ ھەم بويىسۇ-نۇشىدۇ. بۇنچە راھەتتىن كېچىپ سەپەر مۇشەققىتىنى ئىختىيار قىلىشنىڭ ئەقىلدىن يىراق ئەمەسمۇ؟ «ياخشى كۈندىن ۋاز كېچىش ئاقىلىنىڭ ئىشى ئەمەس» دېگەن گەپ بارغۇ؟

— ساڭا شەپقەت ۋە مېھرىبانلىق يۈزىسىدىن بۇنداق چىرايلىق گەپ قىلىۋاتقانلىقىڭنى چۈشىنىمەن، — دەپتۇ قارچىغا بالىسى، — ئەمما ھەر قانچە ئويلاپ باقساممۇ، بۇ ماكان ۋە بۇنداق تائام مېنىڭ ھالىمغا لايىق ئەمەس ئىكەن. مېنىڭ كۆڭلۈمدە شۇنداق ئوي - پىكىرلەر تۇغۇلدىكى، ئۇنى ئىزھار قىلىشقا سۆز تاپالمايمەن. سا «ھەر قانداق شەيئى ئۆز ئەسلىگە قايتىدۇ» دېگەن سۆزنى كۆڭلىدىن ئۆتكۈزۈپتۇ - دە، قارچىغا بالىسىنىڭمۇ قارچىغىلىق مىجەزىنىڭ قوزغالغانلىقىنى چۈشىنىپ، ئۇنى توسۇشتىن توختاپ شۇنداق دەپتۇ:

— ھەي بالام! مېنىڭ ئېيتىۋاتقان سۆزلىرىمنىڭ ھەممىسى قانائەت قىلىش توغرىسىدىكى گەپلەر ئىدى. سەن بولساڭ پەقەتلا ھېرىس توغرىسىدىكى گەپنى قىلىۋاتىسەن. ھېرىس مەھرۇملۇقنى كەلتۈرۈپ چىقىرىدۇ. قانائەت قىلمىغان ئادەم راھەت كۆرەلمەيدۇ. سەن قانائەت نېمىتىگە شۈكۈر قىلمايۋاتىسەن ھەم پاراغەت دۆلىتىدىن نىڭ قەدرىنى بىلمەيۋاتىسەن، ھېرىسمەن مۇشۇككە كەلگەندەك بالا - قازا ساڭمۇ كەلمىگىدى دەپ قورقمىەن.

— ئۇ قانداق ئىش ئىكەن؟ — دەپ سوراپتۇ قارچىغا بالىسى.

— قەدىم زاماندا بىر كەمپىر بار ئىكەن، — دەپ ھېكايىسىنى باشلاپتۇ سا.

ھېرىسمەن مۇشۇكنىڭ ھېكايىسى

قەدىم زاماندا بىر كەمپىر بار بولۇپ ، ھالى ناھايىتى خاراب ئىكەن . ئۇنىڭ جاھىللارنىڭ كۆڭلىدىنمۇ تار ۋە بېخىللارنىڭ گۆ-رىدىنمۇ قاراڭغۇ بىرلا كۆلبىسى بار ئىكەن . ئۇنىڭ يەنە بىر مۇشۇ-كى بار بولۇپ ، ھەرگىز نان يۈزىنى خىيال ئەينىكىدە كۆرۈپ باقمىغان ۋە ئۆمرىدە ئاش دېگەن ئىسىمنى ئاڭلاپ باقمىغان مۇشۇك ئىكەن . ئۇ مۇشۇك پەقەت تۆشۈكتىن چاشقان پۇرىقىنى پۇراش ۋە تۇپراق تەختىدە چاشقان ئىزىنى كۆرۈش بىلەنلا قانائەتلىنىدىكەن . ئەگەر بەخت - سائادىتى يار بولۇپ بىرەر چاشقان ئۇنىڭ قولىغا چۈشۈپ قالسا ، خۇددى بىر گاداي زەر خەزىنىسى تاپقاندىكى خۇشال بولۇپ ، كۆڭلى يايىراپ ، رۇخسارى خۇددى چىراغدىكى نۇرلىنىپ ، شادلىق شارابى ئىچكەندەك بولۇپ ، چەككەن غەملىرىنىڭ تەشنىلىد-قى قاندىكىن ھەمدە تاكى بىر ھەپتىگىچە شۇ غىزا بىلەن كۈن ئۆتكۈزىدىكەن .

نەچچە كۈندىن ئۆمۈر ئۆتكۈزگەندىم ئاچ بىماجال ،
ئەمدى يارەب بۇ پاراغەت چۈشمىدۇر ياكى خىيال .

شۇنىڭ ئۈچۈنمۇ ، ئۇ كەمپىرنىڭ ئۆيىدىكى قەھەتچىلىكتە ياشايدىغان بۇ مۇشۇك ناھايىتى ئورۇق ۋە ئاجىز بولغاچقا ، يىراق-تىن بىر كىم قارىسا ، بار بىلەن يوقنىڭ ئارىلىقىدا كۆرۈنىدىكەن . بىر كۈنى ئۇ مۇشۇك ئاچلىقتىن ناھايىتى بىتاقەت بولۇپ ، مىڭ مۇشەققەت بىلەن ئۆگزىگە چىقىپتۇ . قارىسا ، قوشنىسىنىڭ ئۆگزىدە-سىدە بىر مۇشۇك مېڭىپ كېلىۋاتقاندىكەن . ئۇ مۇشۇك ناھايىتى يوغان بولۇپ ، سېمىزلىكىدىن شىرغا ئوخشاش قەدىمىنى ساناپ دەسسەپ ماڭىدىكەن . كەمپىرنىڭ مۇشۇكى ئۆز جىنىسدىكىلەردىن

ئۇنداق پاكىز ۋە كۈچلۈك مۈشۈكنى كۆرۈپ ھەيران بولۇپ ، پەرياد چېكىپ :

— قەيەردىن كېلىۋاتسىەن ، بۇرادەر ؟ بۇنداق لاتاپەت بىلەن مېڭىشىڭغا قارىغاندا ، چىن پادىشاھىنىڭ زىياپەتخانىسىدىن كېلىۋا- تامسەن نېمە ؟ بۇنداق پاكىز ، چىرايلىق يۈرۈشۈڭ ۋە بۇنداق شانۇ شەۋكىتىڭنىڭ سەۋەبى نېمە ؟ — دەپ سوراپتۇ .

— مەن پادىشاھنىڭ نېنىنى يەيدىغىنى ، ھەر كۈنى ئۇنىڭ ئۆيىنىڭ ئىشىكىدە ھازىر بولمەن — دە ، نازۇ نېمەت زىياپەتلىرىد- نىڭ داستىخانىنى يايغان چاغدا ، جۈرئەت بىلەن بېرىپ سېمىز گۆش ۋە پارچە نانلاردىن ئېلىپ قاچمەن . شۇنىڭ بىلەن يەنە بىر كۈن كەچكىچە راھەت بىلەن كۈن كەچۈرمىەن ، — دەپ جاۋاب بېرىپتۇ قوشنىسىنىڭ مۈشۈكى .

— سېمىز گۆش دېگەن قانداق نەرسە ؟ پارچە نان قانداق بولىدۇ ؟ مەن ئۆمرۈمدە كەمپىرنىڭ يۇندىسى بىلەن چاشقان گۆشد- دىن باشقا نەرسىنى كۆرگىنىم يوق ، — دەپتۇ كەمپىرنىڭ مۈشۈكى .

— شۇنىڭ ئۈچۈنمۇ ئۆمۈچۈكتەك ئورۇقلاپ كېتىپتەكەن- سەن — دە ! — دەپ كۈلۈپتۇ قوشنىسىنىڭ مۈشۈكى ، — مۇشۇ تەلەتنىڭ بىلەن تالاغا چىقىدىغان بولساڭ ، ھەممە مۈشۈكلەر سەندىن نومۇس قىلىشىدۇ .

مۈشۈكلۈكتىن نىشانە ، ئۈستىۋاشۇ قۇيرۇقۇڭ قايتۇ ،
ئۇنىڭدىن باشقا ئەزاينىڭ مىسالى ئۆمۈچۈك بوپتۇ .

سەن پادىشاھنىڭ بارگاھىنى كۆرسەڭ ۋە شۇنداق لەززەتلىك ھەم ئېسىل غىزالارنى پۇراپ باقساڭ ، خۇددى كونا ئۆلۈك تىرىد- كەندەك بولۇپ ، قوۋۇرغىلىرىڭغا گۆش قونۇپ ، يېڭىدىن ھاياتقا ئېرىشەلىشىڭ مۇمكىن .

ئەگەر مەھبۇب بويى يەتسە نىگارى قەبرىگە ناگاھ ،
ئەجەب بولماس تىرىلسە ھەر بۇزۇلغان ئۇستىخان قايتا .

كەمپىرنىڭ مۇشۇكى يالۋۇرۇشقا باشلاپتۇ :
— ھەي بۇرادەر ! مېنىڭ سەندە قوشنىدارچىلىق ھەققىم بار ،
ئۇنىڭدىن تاشقىرى ، ئىككىمىز بىر جىنىستىن ، شۇڭا مۇرۇۋۇت
قىلىپ ، بۇ قېتىم بارغىنىڭدا مېنىمۇ ئالغاچ بارساڭ ، سېنىڭ
شاراپىتىڭ بىلەن ئاشۇ چوڭ سورۇنغا بېرىپ سۆھبىتىڭ بەرىكىتىدە-
دىن كۆڭلۈم ئېچىلىپ قالسا نېمە بولىدۇ ؟

ئەرەنلەر ئېتىكىدىن ئالمىغىن قول ،
ئۇلارنىڭ سۆھبىتىدە دائىما بول .

قوشنىسىنىڭ مۇشۇكى ئۇنىڭ بۇ نالە - زارىنى ئاڭلاپ ،
مېھىر ئوتىدىن كۆڭلى ئېرىپتۇ ، شۇڭا : «بۇ قېتىم بارغىنىمدا
چوقۇم سېنى ئېلىپ بارىمەن» دەپ ۋەدە قىپتۇ . كەمپىرنىڭ مۇشۇ-
كى ئۇنىڭ ۋەدىسىدىن كۆڭلى ئېچىلىپ ، ئۆگزىدىن چۈشۈپ ، قوش-
نا مۇشۇكىنىڭ دېگەنلىرىنى كەمپىرگە بايان قىلغانىكەن ، كەمپىر
نەسەت قىلىشقا باشلاپتۇ :

— ھەي مېھرىبان دوستۇم ، دۇنيا ئەھلىنىڭ سۆزىگە ئالدا-
دىمىغىن ، قانائەت ئۆيىدىن ۋاز كەچىگىن ، ھېرىس قاچىسى گۆر
توپىسىدىن باشقا نەرسە بىلەن تولمايدۇ . تەمە ۋە تىلەك كۆزىنى
پاناھ يىگىنىسى ۋە ئەجەل يىپىدىن باشقا نەرسە بىلەن تىككىلى
بولمايدۇ .

ھەر بىر ئەرنى قانائەت قىلغۇسى باي .
ھېرىس قىلسا ئەگەر باي ، ھالىغا ۋاي .
كىشىدە بولمىسا ئىمان ۋە تائەت ،
خۇدا بەرگەنگە قىلماس ھېچ قانائەت .

ئەمما مىسكىن مۇشۇكىنىڭ بېشىغا پادىشاھنىڭ نازۇ نېمەتلىدە.
رىنىڭ سەۋداسى چۈشكەچكە ، نەسەت دورىسى ئۇنىڭغا پايدا بەر .
مەپتۇ .

ئەيلىمەس ئىشقى ئەھلىگە پەندۇنەسەت قىلچە كار ،
خۇددى ئالغاندەك قەپەسكە يەل ۋە غەلۋىر ئىچرە سۇ .

شۇنداق قىلىپ بىر كۈنى كەمپىرنىڭ مۇشۇكى قوشنا مۇشۇك-
نىڭ ياردىمى بىلەن يىقىلىپ - قوپۇپ يۈرۈپ ، ئۆزىنى پادىشاھنىڭ
دەرگاھىغا ئاران يەتكۈزۈپتۇ . لېكىن بۇ بىچارە ئۇ يەرگە بارغۇچە
«ھېزىمەن بولساڭ مەرۇم قالسىن» نىڭ ئەجدىھاسى ئۇنى يۈ-
تۇش ئۈچۈن ئاغزىنى ئېچىپ تۇرغانىكەن ۋە زەئىپ تەلىپى مەھ-
رۇملۇق سۈيىنى ئۇنىڭ خام تەمەسنىڭ ئوتىغا چېچىپ بولغاندە-
كەن . بۇنىڭ سەۋەبى ، نەچچە كۈن ئىلگىرى بىر توپ مۇشۇكلەر
مېھمانخانا ئەتراپىغا يىغىلىۋېلىپ ، گۆش ۋە نان قەستىدە بىر -
بىرلىرى بىلەن ئۇرۇشۇپ غەلۋە چىقارغانىكەن . ئۇلارنىڭ ۋارقىد-
راشلىرىدىن مېھمان ۋە ساھىبخانلار ھەممىسى مالال ۋە بىئارام
بولغانىكەن . شۇ سەۋەبتىن پادىشاھ مەرگەنلەرگە ئوق ۋە يانى
تەييارلاپ بىر بۇلۇڭدا مۆكۈپ ئولتۇرۇپ ، قايسى مۇشۇك بەھايالىق
قالقىنىنى يۈزىگە تۇتۇپ جورئەت مەيدانىغا كىرىپ لوقمىغا قول
ئۇزاتسا ، ئۇنىڭغا ئوق ئېتىشىنى بۇيرۇغانىكەن . كەمپىرنىڭ مۇشۇ-
كى بۇ ئىشتىن بىخەۋەر تائام پۇرىقىنى پۇراپتۇيۇ ، گۆش بىلەن
نان ئالماقنىڭ قەستىدە داستىخانغا خۇددى لاچىندەك ئۆزىنى ئېتىپ-
تۇ . تېخى ئىشتىھا تارازىسىنىڭ تەخسىلىرىگە لوقما تارتىلماي
تۇرۇپ ، يۈرەكنى يارغۇچى ئوق ئۇنىڭ كۆكسىگە كېلىپ تېگىپتۇ .

يىقىلدىيۇ بەدەندىن ئاقتى قانى ،
كېلىپ ھەلقۇمغا شۇدەم چىقتى جانى .
نېمىشقا قاچتى ئۇ كەمپىر ئۆيىدىن ،
مانا ئايرىلدى ئاخىر ئۆز جېنىدىن .

— بۇ مىسالنى شۇنىڭ ئۈچۈن كەلتۈردۈمكى ، سەنمۇ مېنىڭ ئۇۋامنى غەنىيەت بىلىشىڭ كېرەك . ھەرقانداق ئوزۇق ساڭا مۇ- شەققەتسىز كېلىۋاتىدۇ . ئۇنىڭ قەدرىنى بىلىپ ، ئاز بولسىمۇ قانائەت قىلىپ ، بۇنىڭدىن ئارتۇقنى تەلەپ قىلماسلىقىڭ كېرەك . ئۇنىڭغىمۇ ئېرىشەلمەي ، بۇنىڭدىنمۇ قۇرۇق قالمىغىن يەنە !
قارچىغا سادىن بۇ گەپلەرنى ئاڭلاپ شۇنداق دەپتۇ :
— ماڭا قىلغان نەسىھەتلىرىڭنىڭ ھەممىسى راست گەپلەر ، لېكىن ئازغىنا نەرسىگە گۈل بولۇپ ئولتۇرۇش قېرى خوتۇنلارنىڭ ئىشى ، پەقەت يېمەك - ئىچمەككىلا قانائەت قىلىش ئەقىلسىز ھايۋانلارنىڭ ئادىتى ، ئەگەر كىشى ئۇلۇغلۇق تەختىدە ئولتۇراي دېسە ، چوڭ ئىشلارغا ئۆزىنى تەييار قىلىشى كېرەك . ئەگەر يول- باشچىلىق تاجىنى بېشىغا كىيمەكنى خالىسا ، ھىممەت كەمىرىنى بېلىگە باغلىشى كېرەك . يۇقىرى ھىممەت پەس خۇلق ۋە خەسسىس ئىشلارغا رازىلىق بەرمەيدۇ ، ئالىي تەبىئەت پەسلىك ماكانىنى تۇت- ماقنى خالىمايدۇ .

گەر كىشى ھىممەت بىلەن قويماق قەدەم ،
يۇقىرى چىنماق ئاڭا بولماس بەھەم .
بول ئېگىز تا كۆرگۈدەك ئاينىڭ يۈزى ،
ئىستىمە قۇدۇق تېگىدىن غەم سۈيىن .

— سېنىڭ كاللاڭغا كىرىۋالغان قۇرۇق خىيال ۋە قۇرۇق ئارزۇ بىلەن ھېچ نەرسە ۋۇجۇدقا چىقمايدۇ . بۇ ھەۋىسىڭنىڭ قازىنى تەمەننا بىلەنلا قاينىمايدۇ ، لازىمەتلىكلىرى تەييار بولمىسا ھېچ ئىش پۈتمەيدۇ . چۈنكى ، مۇقەددىمىسى بولمىغان ئىشتىن ھېچقانداق نەتىجە بولمايدۇ ، — دەپتۇ سا .

يېتەلمەسسەن ئۇلۇغلىقنىڭ ماقامىغا ،
تەييارلىماي ئۇلۇغلىقنىڭ ئەسۋابىنى .

— قۇۋۋەتلىك چاڭگىلىم ئۇلۇغ دۆلەت پەيدا قىلىشىمغا ياخشى مەدەتكار بولالايدۇ ، — دەپتۇ قارىچىغا ، — ھەيۋەتلىك تۇمشۇقۇم يۇقىرى مەرتىۋىگە ئېرىشىشىمگە ياخشى ۋاسىتە بولالايدۇ . شەمشەر- ۋاز باتۇرنىڭ ھېكايىسىنى ئاڭلىمىغانىدىڭ ؟ ئۇمۇ ھىممەت بىلەن كىنىڭ زورىدىن شاھلىق ئارزۇسىنى قىلدى ، ئاخىر نازۇ نېمەت لىباسلىرى ۋە سەلتەنەت بېزەكلىرى بىلەن زىننەتلەندى .
 — ئۇ قانداق ئىش ئىكەن ؟ — دەپ سوراپتۇ سا .
 — بۇرۇنقى زاماندا بىر كاسپ بار ئىكەن ، — دەپ سۆزلەشكە باشلاپتۇ قارىچىغا .

شەمشەرۋاز باتۇرنىڭ ھېكايىسى

بۇرۇنقى زاماندا ناھايىتى نامرات بىر كاسپ بار ئىكەن . ئۇ بالا - چاقىلىرىنى باقمىەن دەپ بەكمۇ قىينالغانلىقىدىن دەۋر- ۋارقىلىرىدىن شادلىق خېتىنى ھەرگىز ئوقۇيالمايدىكەن . ھۈنۈر- نىڭ تاپاۋىتىدىن بالا - چاقىلىرىنىڭ خەجىگە تۇشلۇقتىن ئارتۇق پايدا ئالالمايدىكەن . كۈنلەرنىڭ بىرىدە خۇدايىتائالا ئۇنىڭغا دۆلەت- مەن بولىدىغانلىقى پېشانىسىدىن بىلىنىپ تۇرغان ، ھەشەمەت ئالا- مىتى چېھرىسىدىن جىلۋىلىنىپ تۇرغان بىر ئوغۇل ئاتا قىپتۇ .

ئۇ ئىدى خۇش چىراي مۇبارەك تەلەت ،
 سائادەت بېغىدىكى زىبا كۆچەت .

ئۇنىڭ قەدىمىنىڭ بەرنىكىتىدىن ئاتىسىنىڭ ھالى روناق تې- پىپ ، كەسپى - كارى راۋاجلىنىپ ، تاپاۋىتى خىراجىتىدىن ئې- شىپ قالغۇدەك ھالغا يېتىپتۇ . ئاتىسى «ئۇنىڭ ئايىغى ياراشتى» دەپ بىلىپ ، ئۇنىڭغا قولىدىن كېلىشىچە تەربىيەت قىلىشقا كىرد- شىپتۇ . لېكىن ئوغۇل تىلى چىققاندىن باشلاپ سۆز قىلسلا ئوق

ۋە يادىن سۆزلەيدىكەن ، قالقان ھەم شەمشەر ئوينايدىكەن . ئۇنى قانچە قېتىم مەدرىسكە ئاپىرىپ بەرگەن بولسىمۇ ، مەدرىسىدىن قېچىپ ئۇرۇش - تالاش بولىدىغان مەيدانغا بارىدىكەن . ئەگەر خەت تەلىم بەرسە ، «ا» نى نەيزە ، «ر» نى قىلىچ ، «م» نى گۈرزىگە ئوخشىتىدىكەن . ھەرقاچان قىلىچۋازلىق مەشىقىدىن جاھانگىرلىك ھەرىپىنى ئوقۇيدىكەن ، دائىم «سەپەر» دېگەن خەت يېزىلسا ، «مەم-لىكىكتى قولىغا كىرگۈزۈش ئۈچۈن قىلىنىدىغان يۈرۈش» دەپ مۇئالىم قىلىدىكەن .

قىلاتتى «خ» نى كۆرسە سۈپەر گۇمان ،
«ئېلىپ» نى بىلىپ ئوق «يا» نى كامان .

ئۇ شۇنداق قىلىپ گۆدەكلىكتىن ئۆسۈپ بالاغەتكە يېتىپتۇ .
بىر كۈنى ئاتىسى ئۇنىڭغا شۇنداق دەپتۇ :
— ئوغلۇم ، مېنىڭ ھەممە ھىممىتىم سەن ئۈچۈن ، ياشلىق دەۋرى گۆدەكلىك ۋاقتىغا ئوخشىمايدۇ . سېنىڭ ئەھۋالىڭ بەتلەردىن شوخلۇق ۋە ھەۋەسنىڭ ئەسىرىنى روشەن كۆرۈۋاتىمەن . شۇڭا ، ئەندىشلىك نەپسى سېنى شەھۋەت يولىغا باشلاشتىن بۇرۇن ، ساڭا خوتۇن ئېلىپ بەرسەم دەيمەن . ھالىمىزغا تۇشلۇق توي جابدۇقىمۇ تەييارلاپ قويدۇم . ئەمدى بىزگە مۇناسىپ كەلگۈدەك بىر قىز تېپىلسا ، نىكاھىڭغا ئېلىپ بېرىمەن . بۇنىڭغا قانداق قارايسەن ؟

— گەي بۇرۇرۇكۇر ئاتا ، — دەپتۇ ئوغلۇم ، — ئۆزۈم خالايدىم .
خان خوتۇننىڭ جابدۇقى ۋە ھەققى مېھرىنى ئۆزۈم تەييار قىلىپ بولىدۇم . بۇ توغرىدا سىلەرگە ھېچ ئېغىرلىق سالمايمەن ، ماڭا سىلەرنىڭ ھېچقانداق مەدەت ۋە ياردىمىڭلار كېرەك ئەمەس .
— ھەي ئوغلۇم ، — دەپتۇ ئاتىسى ، — مەن سېنىڭ ھالىڭنى ياخشى بىلىمەن . سېنىڭ تەييار پۇل - مېلىڭ يوق ئىدىغۇ ؟ توي جابدۇقى راسلىدىم دەيسەن ، ئۇنى نەدىن تاپتىڭ ؟ كېلىنلىككە

كىمنى كۆزلىدىڭ ؟

ئوغلى بۇنى ئاڭلاپ ئۆيگە كىرىپ گۈزەللەرنىڭ كۆز تىكىشىدىن يۈز ھەسسە قانخورراق ۋە ياقۇت لەۋلىكلەرنىڭ چىشلىرىدىن مىڭ دەرىجە يالتىراق بىر شەمشەرنى ئېلىپ چىقىپ شۇنداق دەپتۇ :
— مەن ھاكىمىيەت كېلىنىنى قولۇمغا كەلتۈرۈپ ، سەلتەنەت قىزىنى نىكاھىمغا ئالمەن . ئۇنىڭ تويلۇقى ۋە ھەققى مېھرى ئۈچۈن مانا شۇ ئۆتكۈر شەمشەردىن ياخشىراق نەرسە يوق .

بەختۇ دۆلەتنى ئەسلا خوشلىماس كىشى يوقتۇر ،
ھاكىمىيەت كېلىنىنىڭ مېھرى تىغ بىلەن ئوقتۇر .

چۈنكى ئۇ باھادىرنىڭ ھىممىتى پادىشاھلىقنى قولغا كەلتۈرۈشتە ئىكەن . نەتىجىدە پات پۇرسەتتە تىغ زەربى بىلەن پۈتۈن يۇرتنى تەسەررۇپىغا كىرگۈزۈپتۇ ۋە ھىممىتى ئۈستۈن بولغانلىقىدىن سەلتەنەت دەرىجىسىگە يېتىشىپتۇ .

ئاللىمىغاي كىشى ھېچ ۋاقىت پادىشاھلىق قىزىنى ،
قىلىمىسا مېھرى ھەققى ئاڭا شەمشەر گۆھىرىنى .

بۇ مىسالنى شۇنىڭ ئۈچۈن كەلتۈردۈمكى ، ئاللاتائالا ئۆزى ئىنايىتى بىلەن دۆلەتكە ئېرىشكۈدەك كۈچ - قۇۋۋەتنى ماڭا بېرىپتۇ ؛ تەۋپىق يار بولۇپ سائادەتمەنلىك ئىشىكى مېنىڭ يۈزۈمگە ئېچىلىپتۇ . ئۈمىدۋارمەنكى ، پات پۇرسەتتە تىلىگەن ئارزۇيۇمغا يېتىپ ، مۇراد قولىنى مەقسەت بويىنىڭ ۋىسالىغا يەتكۈزۈمەن . ئەمدى ، مەن باشقىلارنىڭ ئەپسانە سۆزلىرى ۋە ئەپسۇنلىرى بىلەن بۇ ئىشىمنى تاشلىمايمەن ھەمدە ئۆزۈمنى بۇ خىيالدىن باشقا پىكىرگە باشلىمايمەن . باشقىلار ھەرقانچە ملامەت قىلسىمۇ بۇ خىيال كاللامدىن كەتمەيدۇ .
سا ئۇنىڭ سۆزلىرىنى ئاڭلاپ ، بۇ ئالىي ھىممەت قۇشىنىڭ

ھىلە رىشتىسى بىلەن تۇزاققا ئىلىنمايدىغانلىقىنى ، مىكر بىلەن ئالدام خالىتىغا چۈشمەيدىغانلىقىنى چۈشىنىپ ، ئائىلاج ئۇنىڭ سە- پەرگە چىقىشىغا ئىجازەت بېرىپتۇ ، لېكىن ئۇنىڭ كۆكسىگە پىراق ئەلىمى ئورناپتۇ .

قارچىغا سانىڭ بالىلىرى بىلەن خوشلىشىپ ، ئۇۋىسىدىن چىققان پىتى ساياھەتنى باشلاپ ، بىرەر سائەتتىن كېيىن بىر تاغ بېشىغا قونۇپتۇ . شۇ ئەسنادا ، ئۇ ھەر تەرەپكە كۆز سېلىپ تاماشا قىلىپ يورغىلاپ يۈرگەن بىر كەكلىكنى كۆرۈپ قاپتۇ ، كەكلىك- نىڭ سايراشلىرىنىڭ ساداسىدىن تاغ ئىچى ياڭراپ كەتكەنكەن . قارچىغا كەكلىكنى ئوۋلاشقا كۆڭلى تارتىۋاتقانلىقىنى سېزىپ ، بىر ھەملە بىلەن ئۇنىڭ كۆكسىنى يېرىپ ھەپسىلىسىنى پىر قىپتۇ - دە ، گۆشىنى يېيىشكە باشلاپتۇ . گۆشنىڭ لەززىتى ھايات شەربىتى بىلەن باراۋەر ، مەززىسى جەننەت نازۇ نېمەتلىرىدەك شۇنداق تاتلىق ئىكەنلىكى ، ئۇ ئۆز ئۆمرىدە ئۇنداق ئېسىل گۆشنى يەپ باقمىغاندە- كەن .

قارچىغا ئۆز - ئۆزىگە شۇنداق دەپتۇ : «سەپەرنىڭ پايدىسى شۇ بولدىكى ، مانا بىردەمدىلا تېتىقسىز غىزالاردىن قۇتۇلۇپ ، شۇنداق ئېسىل تااملار بىلەن لەززەت تاپتىم ، تار ، قاراڭغۇ ئۇۋىدە- دىن قۇتۇلۇپ ، ھىممىتى يوق تۇغقانلاردىن ئۈزۈلۈپ ، مۇشۇنداق ئېگىز يەرگە يېتىشتىم . بۇ تېخى مېنىڭ ئېرىشىدىغان دۆلەت - سائادىتىمنىڭ دەسلەپكى قەدىمى . بۇنىڭدىن قارىغاندا ، بۇنىڭدىن كېيىن تېخىمۇ ئوبدان ئىشلار غايىب باياۋاندىن شاھادەت نەختىگە چىقىدىغان ئوخشايدۇ . تەقدىر ئۆز پەردىسى ئىچىدىن يەنە قانداق نازۇ نېمەتلەرنى چىقىراركىن » دەپتۇ .

شۇنداق قىلىپ ، قارچىغا بىر نەچچە كۈن شۇ ئەتراپتا خوشال- لىق بىلەن ئۇچۇپ يۈرۈپ ، كەكلىك ۋە چىل ئوۋلاپتۇ . بىر كۈنى ئۇ تاغ ئېتىكىدە ئوۋ قۇشلىرىنى ھەر تەرەپكە ئۇچۇرۇپ شىكار قىلىپ يۈرگەن بىر توپ ئاتلىق ئادەملەرنى كۆرۈپتۇ .

شكار ئۈچۈن چېلىنغاندەك بولدى ناغرا ،
ئۈچۈپ قۇشلار قىلدى جەۋلان شكار ئارا .
قەھرى بىلەن قارچىغمۇ ئۈچۈپ ئېگىز ،
ئوۋ بېشىدا تىرناقنى ئەيلىدى تېز .
قىلدى لاچىن شكار ئارا تالان - تاراج ،
چۆلدە كەكلىك ياكى قىرغول قالمىدى ھېچ .

بۇ كىشىلەر شۇ يۇرتنىڭ پادىشاھى بىلەن بىللە ئوۋغا چىققان مۇلازىملار ۋە چېرىكلەر بولۇپ ، ئوۋ ئوۋلاپ يۈرۈپ شۇ تاغ قېشىغا كېلىپ قالغانىكەن : شۇ ئەسنادا ، پادىشاھ ئۆز قولىدىكى قارچىغىدىن بىر قۇشنى ئوۋلاشقا قويۇپ بېرىپتۇ . ھېلىقى ئالىي ھىممەتلىك قارچىغمۇ ئۇ قۇشنى ئوۋلىغىلى كەلگەچكە ، پادىشاھنىڭ قارچىغىدىن سى ئۇنى ئوۋلاپ بولغۇچە ئۇ ئاۋۋال قۇشنى ئوۋلىۋاپتۇ . ئۇنى كۆرگەن پادىشاھ ئۇنىڭ چاققانلىقىغا ئىچى كۆيۈپ ، شۇ زامان ئۇنى تۇتۇشقا پەرمان بېرىپتۇ . ئۇستا ئوۋچىلار ئەپچىل ھىيلىلەر بىلەن تۇزاق قۇرۇپ ، دام ھالقىسىنى ئۇنىڭ كېكىردىكىگە ئىلىندۈرۈپتۇ . شۇنداق قىلىپ ، ئۇ ئۆزىنىڭ ھىممىتىگە يارىشا ، پادىشاھقا خىزمەت قىلىش شەرىپىگە مۇيەسسەر بوپتۇ ۋە ئۆز بەختىنىڭ مەدەنىتى بىلەن پادىشاھنىڭ قولىنى تەخت قىپتۇ . ئەگەر ئۇ سانىڭ ئۇۋىسىدا تۇرۇپ قالغان بولسا ياكى سەپەر قىلىپ دەشت - باياۋان ۋە ئەتراپ - جاھاننى سەيلە قىلمىغان بولسا ، ئۇنىڭ بۇ دەرىجىگە يېتىپ ، بۇنداق مەرتىۋىلەرگە ئېرىشەلىشى ناتايىن ئىدى .
سەپەردە كىشىگە يۇقىرى مەرتىۋە ۋە ناھايىتى كۆپ مەنپەئەت ھاسىل بولىدىغانلىقىنى ۋە سەپەر ئارقىلىق كىشى تەھتىساراي باياۋاندىن ئەرشتەلا گۈلىستانغا يېتەلەيدىغانلىقىنى ئىسپاتلاش ئۈچۈن بۇ مىسالنى كەلتۈردۈم .

سەپەر ياخشى بىر مۇبارەك ئىش ئىرۇركى ،
تاپقۇسىدۇر ئۇنىڭدىن ئەل كۆپ مەنپەئەت .

سەپەر قىلساڭ يېتەرسەن ئۆز مۇرادىڭغا ،
تېپىپ يەرسەن سەپەردىن كۆپ نازۇ نېمەت .

دابىشلىمنىڭ سۆزى ئاخىرلاشقاندىن كېيىن ، يەنە بىر ۋەزىر
ئالدىغا كېلىپ تەزىم قىلىپ ، ھۆرمەت رەسمىنى بەجا كەلتۈرۈپ
شۇنداق دەپتۇ :

— خۇدانىڭ سايىسى بولغان ھەزرىتى شاھنشاھى ئالەمنىڭ
سەپەرنىڭ پايدىسى توغرىسىدا سۆزلىگەنلىرىنىڭ ھەممىسىنىڭ
راست ۋە توغرا ئىكەنلىكىگە ھېچقانداق شەك - شۈبھىمۇ يوق .
ئەمما ، پېقىر قۇللىرىنىڭ ئېسىگە شۇ نەرسە كېلىۋاتىدۇكى ، پادى-
شاھ بىر مەملىكەتنىڭ چوڭى بولغانلىقتىن ، پۈتۈن ئالەم ئەھلى-
نىڭ راھىتى پادىشاھلارنىڭ سالامەت بولۇشىغا باغلىقتۇر . پادىشا-
ھنىڭ سەپەر مۇشەققىتىنى ئىختىيار قىلىپ ، ئىشرەت ئۆيد-
دىن مېھنەت باياۋىنىغا سىلجىشى ھېكمەتتىن يىراقتەك قىلىدۇ .
— مۇشەققەتكە چىداش ئەرنىڭ ۋە شىرنىڭ ئىشى . پادىشاھلار-
نىڭ ئەيش - ئىشرىتىنىڭ ئېتىكىگە مۇشەققەت تىكىنى چاپلاشمى-
سا ، پۇقرالارغا پاراغەت گۈلىستانىدا مېھنەت گۈلى ئېچىلمايدىغان-
لىقى شۈبھىسىزدۇر . پادىشاھلارنىڭ ھىممىتىنىڭ پۈتى بالا - قازا
باياۋانغا قەدەم قويمىسا ، تىنچسىز دەرۋىشلەر بېشىنى راھەت ياس-
تۇقىغا قويايمايدۇ .

ئەگەر سەن تىلىسەڭ ئۆز راھىتىڭنى ،
ئارام ئالالماس يۇرتۇڭدا ھېچكىم .

ئاللاتائالانىڭ بەندىلىرى ئىككى خىل بولىدۇ : بۇنىڭ بىرى ،
پادىشاھلار بولۇپ ، ئۇلارغا پەرمان يۈرگۈزۈش ۋە مەملىكەتنى باش-
قۇرۇش ئىززىتىنى بەرگەن . يەنە بىرى ، پۇقرالار بولۇپ ، ئۇلارغا
خاتىرجەملىك ۋە راھەتتە ياشاش شەرىپىنى بەرگەن . بۇ ئىككى
تائىپىنىڭ ئەھۋالى بىر كىشىدە جەم بولالمايدۇ ، يا راھەتنى ئىختى-

يار قىلىپ ، ئىززەت يۈزىنى تاپماق كېرەك ، يا مۇشەققەت تارتىپ
دۆلەت مەرتىۋىسىنى تاپماق كېرەك .

كىشى كىم راھەتنى تاشلاپ مۇشەققەت ئىختىيار ئەيلەر ،
قىلۇر دەۋران ئۇنى ئەھلى زامانە ئۈستىگە سەرۋەر .
چىمەندە پادىشاھ بولماقنى گۈل ياخشى بىلۇر ، يەرنى ،
ئاشۇ نازۇكلۇقى بىرلە تىكەندىن ئەيلەرمىش بىستەر^① .

ھۆكۈمالار : «مۇشەققەت تارتماق ئۇلۇغلۇق تاپماقنىڭ ۋاسىدە-
تىسىدۇر» دەپ ئېيتىشقان . تىرىشىش تەلەپكار كىشىنى بەخت
مەنزىلىگە يەتكۈزىدۇ ، جەددى جەھەت باياۋاننى كەزمەك مەقسەت
جامالىنى كۆرۈشكە سەۋەب بولىدۇ . مۇشەققەت تۈلپارىغا مىنمەي
تۈرۈپ مەنپەئەت ھوسۇلىنى قولغا كەلتۈرگىلى بولمايدۇ .

پادىشاھلىق كەمىرىنى باغلىيالماس ھېچقاچان ،
راھىتىنىڭ يوقىنىدا ئۇخلىغان ھەر بىر كىشى .

ئەگەر ھەر بىر كىشى ھىممەت مەيداندا تىرىشچانلىق بايرىقىدە-
نى ئېگىز كۆتۈرسە ۋە جاپاغا چىداپ ، راھەت - پاراغەتتىن ئۆزىنى
تارتسا ، باشقىلارغا قارىغاندا تېزىرەك مەقسىتىگە يېتىدۇ ھەمدە
مۇرادىنىڭ كۆزىگە مەقسىتى ئۆز يۈزىنى كۆرسىتىدۇ . مەسىلەن ،
يولۋاس شادلىق ماكانغا پادىشاھ بولماق ئارزۇسىنى قىلغانىدى ،
ھەرىكىتىنىڭ بەرىكىتىدىن ئويلىغىنىغا ئېرىشىپ ، ئازغىنا ۋاقىت
ئىچىدە ، مەقسىتىنىڭ چېھرىسىدىن تەخىر نىقابى چۈشتى ، ئۈمىد
قولى مۇرادىنىڭ ئېتىكىگە يېتىشتى ، — دەپ ئۆز مەقسىتىنى
شەرھلەپتۇ دابىشلىم شاھ .

بۇنى ئاڭلىغان ۋەزىر دەرھال سورايتۇ :
— ھېلىقى يولۋاسنىڭ ۋەقەسى قانداق ئىش ئىكەن ؟

① بىستەر — ئۇزۇن كۆرپە .

— بەسرە دىياردا بىر ئورمانلىق بار ئىكەن ، — دەپ ھېكايە-
سىنى باشلاپتۇ دابىشلىم شاھ .

يولۋاس بالىسىنىڭ ھېكايىسى

— بەسرە دىياردا بىر ئورمانلىق بار بولۇپ ، بۇ ، ئاجايىپ
خۇش ھاۋالىق ، تاغلىرى ناھايىتى گۈزەل ، كىشىنىڭ كۆڭلىنى
ئاچىدىغان سۈزۈك بۇلاق سۈلىرى ھەر تەرەپتىن ئېقىپ تۇرىدىغان ،
جان بېغىشلىغۇچى شاماللىرى ھەر تەرەپتىن ئۇرۇلۇپ تۇرىدىغان
بىر ماكان ئىكەن .

دەرەخلەر بارچىسى زىبا ۋە مەرغۇپ ،
تىزىلغان شاخلىرىدا مېۋىلەر خوپ .
سەرۋى بىلەن تۈبى بولۇپ سەرەپراز ،
گۈزەللەردەك قىلاتتى ئىشۋەيۇ ناز .
ئېرىقلاردا ئاقاتتى سۈزۈك سۇلار ،
ئايان بولغان گۈلشىنىدە گۈزەل گۈللەر .

ناھايىتى گۈزەل ۋە پاكىز بۇ جاينى شادلىق تېغى دەپ ئاتىشىد-
دىكەن . ئۇ تاغنىڭ چوڭى بىر يولۋاس بولۇپ ، ئۇنىڭ ھەيۋىتىدىن
قورقۇپ يۈرەكلىك شىرلارمۇ ئۇ تەرەپكە قەدەم قويايلىدىكەن ،
ئۇنىڭ سالاپىتىدىن ئۈرۈكۈپ ياۋايى ھايۋانلار ۋە چەرەندىلەرمۇ ئۇ
تاغدا ياشاش خىيالىنى كۆڭلىگە كەلتۈرەلمەيدىكەن .

ئۇزارتسا چاڭگىلىنى ھەر تەرەپكە ،
چۈشەر ئىدى پەلەك شىرىغا لەرزە .
گەگەر ھەر يولدا ئۇ ئولتۇرسا بىردەم ،
بارالمايتتى ئۇيانغا خەلقىئالەم .

ئۇ يولۋاس شۇ تاغدىكى بارلىق جانئورالارغا ھۆكۈمرانلىق قىلىدىكەن . ئۇنىڭ بىر بالىسى بار بولۇپ ، پۈتۈن ئالەمنىڭ رو-شەنلىكىنى بالىسىنىڭ جامالىدىن ، كۆزىنىڭ يورۇقلۇقىنى بالىسىنىڭ دىدارىغا قارىغانلىقتىن دەپ ئويلايدىكەن . ئۇ : «بالام كامالغا يېتىپ ، ئاغزى ۋە چاڭگىلىنى پەرەندە ۋە چەرەندىلەرنىڭ قېنىغا بويىيالىسا ، بۇ تاغنىڭ سەردارلىقىنى ئۇنىڭ قولىغا بېرىپ ، قالغان ئۆمرۈمنى قانائەت ئۆيىدە پاراغەت بىلەن ئۆتكۈزسەم» دېگەنلەرنى ئۈمىد قىلىدىكەن . تېخى ئۇنىڭ خىياللىرىدىن مۇراد مېۋىسىنىڭ چېچىكى ئېچىلماي تۇرۇپ ، ھايات بېغىنىڭ مېۋىلىرىنى ئەجەل بۇلاڭچىسى خازان قىپتۇ . يەنى بۇ يولۋاس ئەجەل شىرنىڭ چاڭگىلىغا گىرىپتار بوپتۇ . بۇرۇندىن تارتىپ بۇ تاغنى ئارزۇلايدىغان ياۋايى ھايۋانلارنىڭ ھەممىسى ئۇ تاغنى ئىگىلەشكە قەست قىلىشىپ-تۇ . يولۋاس بالىسى ئۇلارغا تەڭ كېلەلمەيدىغانلىقىنى بىلىپ ، تاغنى تاشلاپ چىقىپ كېتىپتۇ . شۇنىڭ بىلەن ياۋايى ھايۋانلار ئارىسىدا چوڭ ئۇرۇش باشلىنىپ كېتىپتۇ . ئۇلارنىڭ ئارىسىدا چوڭ قانخور قېرى شىر بار ئىكەن . ئۇ ھەممىسىدىن غالىب كېلىپ ، شادلىق تېغىنى ئۆز تەسەررۇپىغا كىرگۈزۈپتۇ . يولۋاس بالىسى بولسا بىرنەچچە كۈن تاغلار ۋە باياۋانلاردا سەرگەردان بولۇپ يۈرۈپ ، باشقا بىر تاغقا يېتىپ بېرىپتۇ ۋە تاغدىكىلەرگە كۆڭلىدىكى خاپىچىلىقلارنى بايان قىلىپ ، ئۇلاردىن بۇ ئىش خۇسۇسىدا مەدەت تىلەپتۇ . لېكىن ئۇلار ئۇ تاغدا چوڭ قېرى شىرنىڭ بارلىقىنى ئاڭلاپ ، يولۋاس بالىسىغا مەدەت بېرىشنى ماقۇل كۆرۈشمەپتۇ .

— ھەي بىچارە ، — دېيىشىپتۇ ئۇلار ، — سېنىڭ ماكانىڭنى بىر شىر تەسەررۇپىغا كىرگۈزۈپ بوپتۇ . ئۇنىڭ قورقۇنچىدىن ئۇ تاغ ئۈستىدىن قۇشۇ ئۇچالمايدۇ . ھەيۋىتىدىن قورقۇپ ئۇ تاغ قېشىغا پىلمۇ بارالمايدۇ . بىزدە ئۇنىڭ بىلەن ئۇرۇش قىلغۇدەك قۇۋۋەت يوق . سەنمۇ ئۇنىڭ بىلەن تەڭ تۇرۇپ جەڭ قىلالمايسەن . بىز كۆڭلىمىزدە مۇنداق مەسلىھەتنى ماقۇل كۆردۈك : سەن ئۇنىڭ دەرگاھىغا قايتىپ بېرىپ ، ئىخلاسى بىلەن ئۇنىڭ خىزمىتىنى قىل .

غىن . ئەگەر بىر كىمنىڭ جەڭ قىلىشقا كۈچى يەتمىسە ، خىزمەت قىلغىنى ياخشى . دېمەك سەن ئۇنىڭ بىلەن مادارا قىلغىن . ئۆزۈرە قويغىن .

يولۋاس بالىسى شىرنىڭ دەرگاھىغا بېرىپ ئۇنىڭ خىزمىتىنى قىلسا ياخشى بولىدىغانلىقىنى ئويلاپ ، بۇ مەسلىھەتنى ماقۇل كۆ-رۈپتۇ - دە ، ئۆز دىيارىغا قايتىپ كېلىپ ، يېقىنلىرىدىن بىرىنى ۋاسىتە قىلىپ شىرنىڭ خىزمىتىگە كىرىپتۇ . ئۇ شۇنىڭدىن تارتىپ خىزمەتكارلىق ئېتىكىنى ساداقەت بېلىگە شۇنداق مەھكەم قىستۇ-رۈپتۇكى ، شىرنىڭ ھۈزۈرىدىن بىر سائەتمۇ يىراق كەتمەيدىكەن ھەمدە ئۇنىڭ خىزمىتىدىن بىر پەسمۇ غاپىل قالمايدىكەن . ئۇ ئىش ئۆگىنىشكە بەكمۇ تىرىشىدىكەن . نەتىجىدە شىر بارغانسېرى ئۇنىڭ-غا زىيادە ئىلتىپات قىلىدىغان بوپتۇ . بۇنى كۆرگەن باشقا دۆلەت ئەركانىلىرى ئۇنىڭغا ھەسەت قىلىشقا باشلاپتۇ .

ئەگەر كىشى تىرىشچان بولسا قانچە ،
بولغۇسىدۇر دۆلىتى ئېگىز شۇنچە .

كۈنلەرنىڭ بىرىدە ، شىرغا يىراق بىر تاغقا زۆرۈر بىر ئىش ئۈچۈن بېرىپ كېلىشكە توغرا كەپتۇ . شۇ كۈنى ھاۋا ناھايىتى ئىسسىپ كەتكەن ، يەر ۋە ئاسمان تونۇردەك تاۋلىنىپ تۇرغان ، تاغ ۋە دالا شېشىگەرنىڭ كورسىدەك قىزىغان ، ھارارەتنىڭ كۈچىدىن جانىۋارلارنىڭ ئۈستىخىنى ئىچىدىكى يىلىكىمۇ قايناپ كەتكەن ، دەريا ئىچىدىكى سەرتانلارمۇ^① خۇددى قازاندىكى بېلىقتەك قورۇلۇپ كەتكەنكەن .

بولسا بۇلۇتلار ئارا سۇ بىر تېمىم ،
بۇلار ئىدى ، بىر تېمىم ئوتلۇق يېقىن .
ئۇچسا پەرۋانە ئەگەر ، ئوتلۇق چېقىن ،

① سەرتان — راي ، قىسغۇچقا .

كۆيدۈرەر ئىدى قاناتۇ قۇيرۇقىن .
ئىنتايىن بەك قىزىغاچ ئۇ ئاپتاپ ،
بولار ئىدى تەپتىدىن ئالم كاۋاپ .

شىر ئۆزىچە ئويلاپ قاپتۇ : «بۇنداق قىزىغان ھاۋادا ، دەريا تېگىدىكى گۆھەرلەرمۇ سەدەپنىڭ ئىچىگە كىرىپ سايداۋاتقاندۇ ، ھەتتا سەمەندەرمۇ ئىسسىقنىڭ قورقۇنچىدىن سىرتقا چىقالماي ئۆت-نىڭ ئىچىدە ياتقاندۇ؟ مۇشۇنداق بىر چاغدا بۇ ئىشنىڭ چىقىپ قالغىنىنى قارىمامدىغان . مۇلازىملىرىمدىن قايسىسى بېرىپ ئىشمنى ئورۇنداپ كېلەلەر؟» شۇ ئەسنادا يولۋاس بالىسى مۇلازىم-لارنىڭ سېپىگە كىرىپ ، شىرنىڭ خىيال سۈرۈپ قالغانلىقىنى كۆرۈپ ، ئۇنىڭ ئالدىغا بېرىپتۇ ۋە ئۇنىڭ تەپەككۈرىنىڭ ماھىيىتىنى ئۇ ئۇقۇپ ، ئاشۇ مۇھىم ئىشنى ئورۇنداپ كېلىشكە ۋەدە بېرىپ ئىجازەت ئالغاندىن كېيىن ، بارلىق مۇلازىملار بىلەن يولغا چىقىپ ، چۈش ۋاقتى بىلەن ئۇ تاغقا يېتىپ بېرىپتۇ . ئۇ يەردىكى ئىشنى پۈتكۈزۈپ ، ئورۇنلاشتۇرۇپ بولغاندىن كېيىنلا قايتماقچى بولغاندىن كەن ، ئۇنىڭ خىزمىتىنى قىلىپ كەلگەن مۇلازىملارنىڭ ھەممىسى بىرلىشىپ ئۇنىڭغا ئەرز قىلىشىپتۇ :

— بۇنداق قاتتىق ئىسسىقتا ھېلىمۇ شۇنچە كۆپ يول باستۇق . خۇداغا شۈكۈر ، ئىشىمىز پۈتتى . سىزنىڭ پادىشاھقا ھەممىدىن بەك يېقىن ئىكەنلىكىڭىز بىزگە مەلۇم . بىرەر سائەت سايدا ئارام ئېلىپ ئولتۇرسىڭىز نېمە بولىدۇ؟

بولۇپ ئىش غېمىدىن خالىي ، پاراغەت ئەيلىگىن بىر پەس ، جاھاننىڭ ئىشلىرى ھەرگىز بەل تىكلەشكە پەيت بەرمەس .

— مېنى پادىشاھقا يېقىن قىلغىنى مېنىڭ پادىشاھنىڭ قېشىدا كۆتۈرگەن تىرىشچانلىق بايرىقىمىدۇر ، — دەپتۇ يولۋاس بالىسى كۈلۈپ ، — شۇڭا سۇسلىق ۋە بوشاڭلىق بىلەن بۇ بايراقنىڭ بېشىد-

نى تۆۋەن قىلىش ئاقلارنىڭ ئىشى ئەمەس . ئەگەر كىشىنىڭ سەل - پەل ئەقىل - ھوشى بولىدىغان بولسا ، مۇشەققەت بىلەن پۈتتۈرگەن ئىمارىتىنى بىپەرۋالىق بىلەن بەربات ، ئاسانلىق بىلەن ۋەيران قىلمايدۇ . بىلمەك كېرەككى ، رەنج - مۇشەققەتكە چىدام بەرمەي تۇرۇپ ، زەر - گۆھەر خەزىنىسىگە يەتمەك مۇمكىن ئەمەس ، تىكەن جاپاسىنى چەكمەي تۇرۇپ ، گۈلزار تاماشاسى قىلماق ئاسانغا چۈشمەس .

مەقسىتىگە يەتكۈسىدۇر ئۇ كىشى ،
گەر بالالار ئوقىغا بولسا سۈپەر .
كەلمەس ئاسانلىق بىلەن قولغا مۇراد ،
رەنجى چەكمەي ، قان يۇتۇپ كۆيمەي جىگەر .

شۇنىڭ بىلەن ئۇلار سەپەردىن يېنىپ ، شىرنىڭ دەرگاھىغا كېلىپ ، يولۋاس بالىسىنىڭ ناھايىتى تىرىشچانلىقىنى ، ئىشقا ئال-دىراپ راھەت - پاراغەتتىن كەچكەنلىكىنى مۇلازىمىلار شىرغا بىر - بىرلەپ يەتكۈزۈپتۇ . شىر ئۇنىڭغا ئاپىرىن ئوقۇپ :
— يولباشچىلىق ۋە پادىشاھلىق دېگەن مانا مۇشۇنداق ئۆز خاتىرجەملىكىنى ئۈنتۈپ ، پۇقرالىرىنى خاتىرجەم قىلالايدىغان كىشىگە يارىشىدۇ ، — دەپتۇ - دە ، يولۋاس بالىسىنى قېشىغا چاقىدىرىپ ، ئىززەت - ئىكرام ئەيلەپ ، شادلىق تېغىنىڭ سەردارلىقىنى بېرىپتۇ ھەمدە ئامانەتنى قولىغا تاپشۇرۇپ ، ئاتىسىنىڭ ئورنىغا پادىشاھ قىلىپ كۆتۈرۈپتۇ .

شاھ ئەگەر تەخت ئۈستىدە راھەت سۈرەر ،
مەملىكەتنىڭ ئەھلىدىن تىنچلىق كېتەر .
بولسا شاھ تۈۋرۈك مۇشەققەت ئوردىسىغا ،
يەتكۈسى تىنچلىق - ئارام پۇقراسىغا .

—بۇ مىسالنىڭ پايدىسى شۇكى، — دەپ سۆزىنى داۋام قىپتۇ پادىشاھ، — ھېچقانداق كىشى سەۋەب قىلمىسا، مۇراد ئاپتىپى ئۈمىد شەرقىدىن كۆتۈرۈلمەيدۇ. ھەرىكەت قىلماي تۇرۇپ كىشى ئۈمىد مۇقەددىمىسىدىن ھوسۇل نەتىجىسىگە ئېرىشەلمەيدۇ.

قولغا كەلمەس مالۇ دۇنيا، رەنجى مېھنەت چەكمەگۈنچە،
ھاسىل بولماس مۇراد - مەقسەت سەئى - سەۋەب قىلماغۇنچە.

مېنىڭ سەپەر قىلىشتىكى مەقسىتىم ئىلىم تەلەپ قىلىش بولغاچقا، رەنج - مۇشەققەت قورقۇنچى بىلەن رايىمنى ياندۇرماي- مەن، ئالىي ھىممىتىم مىنگەن ئاتنىڭ تىزگىنىنى بۇنداق سەۋەب- لەر تۈپەيلىدىن ھەرگىز كەينىگە بۇرمايمەن.

بېشىم كەتكەي بۇ سەۋادىدىن، بۇ سەۋدا كەتمىگەي باشتىن،
جاپانى كىم تولا چەكسە جاۋاھىر ئالغاي ئۇ تاشتىن.

بۇ ئىشقا مەھكەم ئىرادە باغلىغانلىقىم ئۈچۈن، سەپەردىن كېلىدىغان زىيان - زەخمەت ۋە جاپا - مۇشەققەتكىمۇ چىدىماقلىقىم لازىمدۇر.

شاھ يۈرۈش باشلاپ ئەگەر قويسا ئۈزەڭگىگە ئاياغ،
ھېچ ئەجەب يوق كەتسە شۇئان چەرخ قولىدىن تىزگىنى.

ۋەزىرلەر ئۆزلىرىنىڭ قىلغان نەسىھەتلىرىنىڭ پادىشاھقا ما- قۇل كەلمىگەنلىكىنى چۈشىنىپ، ئۇنىڭ رايىغا بېرىپ، ھەممىسى سەپەر جابدۇقىنى قىلىشقا مەشغۇل بولۇشۇپتۇ ۋە سەپەرنىڭ قۇتلۇق بولۇشىنى تىلىشىپ قىلىشقان غۇلغۇلىسىنىڭ ئاۋازىنى پەلەككە يەتكۈزۈپ، بۇ بېيىتنى تەكرارلىشىپتۇ:

چىقتىڭىز شاھىم سەبەرگە ، خۇدا لۇتقى يار بولسۇن ،
ئەۋلىيالار قىلسۇن نەزەر ، لەشكەرلەر مادار بولسۇن .

شۇنداق قىلىپ ، دابىشلىم مەملىكەت ھوقۇقى ۋە سىياسەت
يۈرگۈزۈشنى دۆلەت ئەركانلىرىنىڭ ئىچىدىن ئىشەنچلىك بىر كى-
شىگە تاپشۇرۇپ ، پۇقرالارغا رىئايە قىلىش ۋە يۇرتنى ياخشى باشقۇ-
رۇش توغرىسىدا سەلتەنەت لىباسىغا ياراشقۇدەك بىر مۇنچە نەسە-
ھەتلەرنى ئۇنىڭ قۇلىقىغا قۇيۇپتۇ .

ئىسكەندەرنىڭ ئەينىكىدۇر مەملىكەت ،
كۆرگىلى يۈزۈڭنى سەن ئۇنىڭغا باق .
كۆرسىتەر چېھرىڭنى ئۇ بەكمۇ گۈزەل ،
قىلساڭ زۇلۇم كىرىنى ئۇندىن يىراق .
سەن خەلقنى پەملىگىن مىسلى سەھەر ،
سۈبھى دەم ئۇرغان نەپەستىن قىل ھەزەر .
ئېشىپ كېتەر مىڭ چەۋەنداز ئوقىدىن ،
ئاھىدىن ئوق ئاتسا بىر مەزلۇم ئەگەر .

ئۇ مەملىكەت ئىشىدىن كۆڭلى خاتىرجەم بولۇپ ، بارلىق خاس
خىزمەتكارلىرىنى ئېلىپ سەراندېپ تېغىغا بېرىش ئۈچۈن يولغا
چىقىپتۇ . ئۇ خۇددى ئايدەك بىر مەنزىلدىن ئىككىنچى مەنزىلگە
ئاتلىنىپتۇ ، خۇددى ئاپتاپتەك شەھەردىن شەھەرگە سىلجىۋېرىپتۇ .
ئۇ يولدا ئۇچرىغان ھادىسىلەر ۋە كارۋانلارغا نەزەر سېلىپ ئۇلارنىڭ
ئىشلىرىدىن تەجرىبە - ساۋاقلارغا ئىگە بوپتۇ . شۇنداق قىلىپ ئۇ
چۆل ۋە كۆللەردىن ئۆتۈپ ، ئىسسىق ۋە سوغۇقنىڭ جاپالىرىنى
ئارتىپ مېڭىۋېرىپ ئاخىر سەراندېپ شەھەرگە يېتىپ كەلگەندە ،
پادىشاھنىڭ دىمىغىغا ئۇ دىيارنىڭ خۇش پۇراقلىرى ئۇرۇلۇپتۇ .

خۇش بۇيۇڭنى ھەر كىشى بادى - سابادىن ھىدلىدى ،
ئاشىنا بۇيىنى يارۇ ئاشىنادىن ھىدلىدى .

پادشاھ سەراندېپ شەھىرىدە ئىككى - ئۈچ كۈن تۇرۇپ ھاردۇقىنى چىقىرىپتۇ . ئېغىر ۋە ئارتۇقچە يۈكلىرىنى شۇ يەردە قويۇپ ، ئىككى - ئۈچ يېقىن مەھرەملىرىنى ئېلىپ تاغ تەرەپكە قاراپ مېڭىپتۇ . تاغ ئۈستىگە چىقىپ قارىسا ، تاغ ئېتىكى ئاپتاپ بېشىغا سايە سالغان ، تاغ چوققىسىنىڭ شولىسى مىررىخ يۇلتۇزغا روشەنلىك يەتكۈزۈپ بەرگەن غايەت ئېگىز بىر تاغ ئىكەن .

پەلەك بىرلە ئۈچى تەڭلىك تالاشقان ،
ئۇنىڭدىن كارۋىننىڭ بېشى ئاشقان .
گۈزەل ئىدى ئۇ تاغ خۇددى ئەتلەستەك ،
پارقىرايتتى ھەر بىر تېشى يۇلتۇزدەك .
ئايلانغۇچى پەلەك چاقى ئالدىدا ،
كۆرۈنەتتى يېڭى ئۇنىڭەن كۆك مايسا .

ئەتراپتىكى ئورمانلىقلىرى تۈرلۈك - تۈمەن رەيھانلار بىلەن بېزەلگەن ، بوستانلىرى باغى ئېرەمدەك دىلىنىڭ زوقىنى تارتىدىغان گۈزەل ئىكەن .

باغلىغان گۈل باغلىرى بېلىگە زۇمرەتتىن كەمەر ،
گۈللۈزارى ئەڭنىدە يېشىل زەبەرچەتتىن لباس .
بوستانى بويىدىن پىردەۋىسىدىن كەلگەي نىشان ،
سەرۋىسىن كۆرگەن كىشى قىلاتتى جەننەتنى قىياس .

داپىشلىم ئۇ يەردە ھەر تەرەپكە مېڭىپ ، تەۋەررۈك جايلارنى تاۋاپ قىلىپ يۈرۈپ ، شۇ ئەسنادا قاراڭغۇلۇقى كۆز قارىچۇقىدەك قاپقاراڭغۇ غارغا نەزىرى چۈشۈپتۇ . پادشاھ شۇ مەنزىلدە ئىستىقا - مەت قىلىدىغان شەيخلەردىن سوراپ بىلىشچە ، ئۇ غار قەلبى روشەن بىر ھەكىمنىڭ تۇرار جايى بولۇپ ، ئۇ ھەكىمنى بىدپاي

ھەكىم دەپ ئاتايدىكەن . ھىندى تىلىدا بىدپاي^① ھەكىم دېگەن سۆز «مېھرىبان تېۋىپ» دېگەننى بىلدۈرىدىكەن ، ئۇ ھەكىم دانىشمەن-لىكىنىڭ چوققىسىغا يەتكەن ، ئۇنۇق نەپەسلىرىنى پەيزى غەلبىسى بىلەن زىننەتلىگەن ، خالايق سۆھبىتىدىن ئۆزىنى چەتكە ئالغان ، ئازغىنا غىزاغا قانائەت قىلغان ، دۇنيا ئالاقىسىدىن قول ئۈزۈپ ، ئىبادەتتىن باشقىنى كۆرمىگەن ، ناپاك پەيلىنىڭ خەشەكلىرىنى رىيازەت ئوتى بىلەن ئۆرتىگەن ، كېچە - كۈندۈز بىدار بول-غانلىقىدىن ھېچ ۋاقىت ئۇيقۇ چېھرىسىگە كۆز قىرىنى سالمىغان ، ناھايىتى پەرھىزكار بولغانلىقىدىن جەننەت ئارزۇسىدىن باشقا سۆز-نى قوللىغىغا ئالمىغان بىر ھەكىم ئىكەن .

پەيغەمبەر نۇرىدىن ئاينە ئىدى ،
ۋۇجۇدى ئىلىمگە خەزىنە ئىدى .
قىسسە ئىدى سۆزى ھەق رىزاسىغا ،
باش ئەگكەن ئىدى تەڭرى قازاسىغا .

دەبىشلىم ئۇنىڭ بىلەن مۇلاقات بولۇش ئارزۇسىدا ، غار ئاغ-زىدا بىر پەس ساقلاپ تۇرۇپتۇ ۋە كۆڭۈل تىلى بىلەن ئۇ كامالەت ئىگىسىنىڭ قەلبىدىن كىرىشكە ئىجازەت تىلەپتۇ . ئۇ ھەكىم كۆڭ-لىگە غايىبىتىن كەلگەن ئىلھام بىلەن شاھنىڭ مۇراد - مەقسىتىنى بىلىپتۇ - دە : «كىرىڭ» دەپ رۇخسەت قىپتۇ .

كىردى شۇ دەم غار ئىچىگە شاھى ئادىل ،
زىبۇ زىننەت غارغا گويا بولدى ھاسىل .
پىر ئالدىدا تۇردى چەبەس قولىن باغلاپ ،
خىزمەت ئۈچۈن بولۇپ تەييار ئۆزىن چاغلاپ .

① بىدپاي - بەزىلەر بۇنى پىل پاي دەپ ئاتايدىكەن . بۇ ئىككى سۆزنىڭ مەنىسى ئوخشاش بولسىمۇ ، ھىندى لۇغىتىدە پىل پاي دېگەن سۆز مۆتىۋەرەكتۈر - ت .

پادشاھ غارغا كىرىپ قارىسا ، يالغۇزلۇق قەدىمىنى خىلۋەت ئالمىگە قويغان ، نازۇك نەپەسلەر مەيدانىدا ھەقىقەت تۇغىنى كۆ- تۈرگەن بىر بەرەھەمەن^① ئولتۇرغانىكەن . ئۇنىڭ ئادەملىك سۈرىتىدە دىن پەرىشتىلىك ئالامىتى جىلۋىلىنىپ تۇرىدىكەن ، ئۇنىڭ جىس- مىنىڭ نەزاپىتى روھىنىڭ لاتاپىتىدىن نىشان بېرىپ تۇرىدىكەن . راي پاراسەت بىلەن ئويلاپ ، ئۆز مەقسىتىنى ھاسىل قىلالايدىغان ، ئۆزىنى مۇرادىغا يەتكۈزەلەيدىغان كىشىنىڭ ئاشۇ ئىكەنلىكىنى جەزملەشتۈرۈپتۇ - دە ، ناھايىتى ئەدەپ بىلەن ئۇنىڭغا ھۆرمەت تەزىمىنى بەجا كەلتۈرۈپتۇ . بەرەھەمەن جاۋاب سالام بىلەن ئىززەت - ئىكرام بىلدۈرگەندىن كېيىن ، ئۇنى ئولتۇرۇشقا ئىشا- رەت قىپتۇ ھەمدە ئۇنىڭدىن ھەزەر راھىتىنى تاشلىغانلىقى ۋە سەپەر جاپاسىغا ئۆزىنى باشلىغانلىقىنىڭ سەۋەبلىرىنى سوراپتۇ . دابىشلىم ئۆزىنىڭ چۈش كۆرگەنلىكى ، تاپقان خەزىنىسىنىڭ تەپسىلىي ئەھ- ۋالى ۋە خەزىنىدىن چىققان ۋەسىيەنامىنىڭ ھاۋالىسى بىلەن سە- راندىپ تېغىغا كەلگەنلىكىنىڭ قىسسىسىنى باشتىن - ئاياغ ئىزھار قىپتۇ . بەرەھەمەن ئۇنى ئاڭلاپ تەبەسسۇم قىلىپ شۇنداق دەپتۇ :
— ئىلىم ۋە ھېكمەت تەلەپ قىلىپ ، ھەممە مۇشەققەتلەرگە چىداپ ، پۇقرالارنىڭ بەختى ۋە مەملىكەت ئەھلىنىڭ راھىتى ئۇ- چۈن سەپەر قىلىپ بۇ يەرگە كەلگەن پادشاھنىڭ ھىممىتىگە ئايد- رىن !

بەللى ! بۇنداق بولسا جاھاندارلىق ،
پۇقرالارغا شەپقەت بىلەن يارلىق .
دەرەخكە ئەگەر قىلساڭ پەرۋىش ،
ياخشىلىقتىن مول بەرگۈسى يېمىش .

شۇنىڭ بىلەن بەرەھەمەن سىر - ئەسرار گۆھەرلىرى ساقلانغان قۇتچىنىڭ ئاغزىنى ئېچىپ ، رايغا ھېكمەت جاۋاھىرلىرىنى چىد-

① بەرەھەمەن — براھمان دىنىدىكى كىشى .

چىپتۇ . ئۇنى ئاڭلىماق بىلەن راينىڭ قۇلاق سەدىپى دۇر - گۆ-
ھەرگە تولۇپتۇ ، ئۇلار بىر نەچچە كۈن ئەنە شۇ يوسۇندا سۆھبەتلىد-
شىپتۇ . سۆزلەر ئارىسىدا ھۇشەڭ شاھىنىڭ ۋەسىيە نامىسى توغ-
رۇلۇق سۆز چىقىپ قاپتۇ - دە ، دابىشلىم ئۇ ۋەسىيەتلەرنى
ھەكىمگە بىر - بىرلەپ بايان قىپتۇ . بەرەھمەن بولسا ئۇ توغرىدا-
كى سۆزلەرنى راىغا ئېيتىپ بېرىپتۇ . راى ئۇنى كۆڭلىنىڭ لەۋھە-
سىگە يېزىپ قالدۇرۇپتۇ .

«كەلىلە ۋە دېمەنە» كىتابى راى ۋە بەرەھمەننىڭ سوئال ۋە
جاۋابلىرىغا دائىر مىساللاردۇر . بىز ئۇنى ئىلگىرى ئېيتقىنىمىز-
دەك ئون تۆت باب بويىچە بايان قىلىمىز .

بىرىنچى باب

راستچىل بولۇش ۋە يامان غەرەزلىكلەرنىڭ سۆزلىرىدىن ساقلىنىش كېرەكلىكى توغرىسىدا

بىدپاي ھەكىمگە راي ئەزەم دابىشلىم شاھ شۇنداق دەپتۇ :
— بىرىنچى ۋەسىيەت : «ئەگەر بىر كىشى پادىشاھقا يېقىن
بولۇش شەرىپىگە ئېرىشسە ، ئۇنىڭ تەڭتۇشلىرى ئۇنىڭغا ھەسەت
قىلىپ ، ئۇنىڭ ئابىرۇيىنى تۆكۈپ ، ھۆرمىتىنى نۆۋەتلەشتۈرۈشكە
ھەرىكەت قىلىشىدۇ ھەمدە ھىيلە - مېكرلىك سۆزلەرنى قىلىپ ،
پادىشاھنىڭ ئۇنىڭغا بولغان يېقىنلىقىنى ئۆزگەرتىشكە تىرىشىدۇ .
شۇڭا پادىشاھ بۇنداق غەرەزلىكلەرنىڭ سۆزلىرىدىن ياخشى ئېھتىد-
يات قىلغاي ؛ ئەگەر ئۇ سۆزلەرنىڭ غەرەز ۋە ھىيلە - مېكرىدىن
خالىي ئەمەسلىكىنى سەزسە ، ئۇنداق سۆزلەرنى قوبۇل قىلمىغاي »
دېگەن مەزمۇندا ئىدى .

يېقىن يولاتما قېشىڭغا كەلسە بەتئەندىش ئەگەر ،
چۈنكى ئۇ كەلتۈرگۈسىدۇر ھەم ھەسەل ھەم زەھەر .
كۆرۈنۈشتە ھەسەل تۇتار ، كۆرسىتىپ ئۆزىنى يار ،
ئارقىدىن لېكىن ساڭا ئۇ نەشتىرى ئازار ئۇرار .

ئەمدى مەن پادىشاھلارغا يېقىن بولغان كىشىلەرنىڭ ئەنە
شۇنداق يامان غەرەزلىك سۆزلەر تۈپەيلىدىن مەرتىۋىسىگە دەخلى
يېتىپ ، دوستلۇقنىڭ دۈشمەنلىككە ئايلىنىپ كەتكەنلىكىگە ئائىت
داستانلارنىڭ تەپسىلاتلىرىنى بايان قىلىشىڭنى ئىلتىماس قىلىد .

مەن .

— مانا مۇشۇ ۋەسىيەت سەلتەنەتنىڭ ئۈزۈلمەي داۋام قىلىشىغا كۈچ - مادار بولىدىغان ۋەسىيەتتۇر ، — دەپتۇ بەرەھمەن ، — ئەگەر پادىشاھ غەرەزلىك كىشىلەرنى ۋە چېقىمچىلارنى پىتنە - پاسات تېرىش ۋە زەرەر يەتكۈزۈشتىن توسمىسا ، دۆلەتنىڭ مەدەتكا-رى بولغان كۆپلىگەن يېقىن كىشىلەر خار - زار بولىدۇ ۋە كاللىسىدىن ئايرىلىدۇ . نەتىجىدە بۇنىڭ سەۋەبىدىن پادىشاھلىققا ناھايىتى كۆپ زىيان يېتىدۇ . ئەگەر ئۇ پىتنىخورلار ئىككى دوست-نىڭ ئارىسىغا خاپىلىق پەيدا قىلغۇدەك ماجال تاپالسا ، خۇددى شىر بىلەن ئۆكۈزنىڭ ئارىسىدا بولغان ۋەقەدەك ، ئۇ دوستلارنىڭ ئىشى دۈشمەنلىشىشكە ۋە قارشىلىشىشقا يۈزلىنىدۇ .
— ئۇ قانداق ۋەقە ئىكەن ؟ — دەپ سوراپتۇ راي .
— راۋىبلارنىڭ بايان قىلىشىچە ، بىر سودىگەر بار ئىد-كەن ، — دەپ ھېكايىسىنى باشلاپتۇ بەرەھمەن .

سودىگەر ۋە ئوغۇللىرىنىڭ ھېكايىسى

بىر سودىگەر بار ئىكەن ، ئۇ كۆل ۋە چۆللەرنى كۆرگەن ، مەشرىق ۋە مەغرب ئىقلىملىرىدا يۈرگەن ، زاماننىڭ ئىسسىق - سوغۇقىنى باشتىن كەچۈرگەن ، دەۋراننىڭ ئاچچىق - تاتلىقلىقىدىن بەھرە ئالغان بىر كىشى ئىكەن .

ئىدى ئۇ ئەقىللىق ھەم ئىش بىلەرمەن ،
تەجرىبە كۆرگەن ھەم كاتتا دانىشمەن .

ۋاقتى كېلىپ ، ئۆلۈم لەشكىرىنىڭ مۇقەددىمىسى بولغان قې-رىلىق زەئىپلىكى ئۇنىڭ بەدەن مەملىكىتىگە ئات ساپتۇ ، ئەجەل سىپاھلىرىنىڭ جېڭىدە ئاقارغان چاچ - ساقاللىرى ۋۇجۇد قورغىد-

ئىنىڭ ئەتراپىنى ئىگىلەپتۇ .

يەتسە ئەگەر قېرىلىقنىڭ نۆۋىتى ،
كەتكۈسىدۇر شادلىقنىڭ راھىتى .
ئاق ساقلىڭ بەرگەي ئەجەلدىن خەۋەر ،
ئەگرى قەددىڭ ئۆلۈمگە سالام بېرەر .

سودىگەر ئەمدى ئەجەلنىڭ ئۈنىڭغا پىچىقنى بىلەۋاتقانلىقىنى
ۋە بەدەن ئۆيىدە ئامانەت قويغان جان رەختىنى تىلەۋاتقانلىقىنى
چۈشىنىپ ، پەرزەنتلىرىنى يىغىپتۇ . ئۇنىڭ ھەممە بالىلىرى
ئەقىل - ھوشى جايىدا ، زېرەك بالىلار ئىكەن . ئەمما ، تېخى ئىش
كۆرمىگەنلىكى ئۈچۈن يىگىتلىكنىڭ غۇرۇرى بىلەن چېكىدىن ئې-
شىپ كېتىپ ، ئاتىسىنىڭ ماللىرىنى ئىسراپ قىلىشقا باشلىغاند-
كەن ۋە ئىش - ئوقەتكە تىرىشماي ، بېپەرۋالىشىپ كەسپى تىجا-
رەتلىرىنى يىغىشتۇرۇپ قويغانىكەن . شۇڭا ، ئاتىسى ئۇلارغا شەپ-
قەت - مەرھەمەت يۈزىسىدىن پەند - نەسەھەت قىلىشقا باشلاپتۇ
ھەمدە ياخشىلىق كۈتۈپ ، يامان ئىشلاردىن توسۇپ شۇنداق دەپتۇ :
— بالىلىرىم ، بۇ ۋەجنى تېپىشتا سىلەر جاپا تارمىغانلىقىڭلار
ئۈچۈن قەدرىنى بىلمىگەن بولساڭلار ، بۇمۇ بىر ئۆزىلىك ئىش ،
ئەمما بىلىشىڭلار كېرەككى ، ۋەج بۇ دۇنيا ۋە ئاخىرەتنىڭ سەرمايد-
سىدۇر . ھەر قانداق مەقسەتنى ۋەج ۋاستىسى بىلەن قولغا كەل-
تۈرگىلى بولىدۇ . ئالەم ئەھلى ئۈچ نەرسىنى تەلەپ قىلىشىدۇ .
ئۇنىڭ بىرىنچىسى ، مەئىشەتنىڭ كەڭرى بولۇشى ۋە لازىمەتلىكلى-
رىنىڭ ئاسان تېپىلىشى . بۇ پەقەت يېمەك - ئىچمەك ۋە نەپىسنىڭ
لەززىتىنى ئىزدىمەككەلا بېرىلگەن گۈرۈھنىڭ تەلپى . ئىككىنچى-
سى ، ئۇلۇغ مەرتىۋە تېپىش ۋە دەۋران سۈرۈش تەلپى . بۇ ،
پادىشاھلار ، ئەمىرلەر ۋە مەنەپىدارلارنىڭ مەقسىتى . ۋەج بولماي
تۇرۇپ ھەرگىزمۇ بۇ ئىككى مەرتىۋىگە ئېرىشكىلى بولمايدۇ . ئۇ-
چىنچىسى بولسا ، ئاخىرەت ساۋابىنى ھاسىل قىلىش ۋە خۇدا رەھ-

مىتىگە يېتىشنى تەلەپ قىلىشتۇر . بۇ نىجات ۋە دەرىجات تەلەپ قىلغۇچىلارنىڭ مەقسىتى بولۇپ ، بۇنىڭغىمۇ ۋەج بىلەن يەتكىلى بولىدۇ . «ياخشى كىشىدە ھالال ۋەج بولسا تېخىمۇ ياخشى بولىدۇ» دېگەن گەپ بار . مەسنىۋى شېرىپتە ئېيتىلىشىچە :

«مالنى ئەگەر دىن ئۈچۈن قىلساڭ قوبۇل ،
ياخشى مال شۇ» دەپ خەۋەر بەردى رەسۇل .

بۇنىڭدىن مەلۇمكى ، ۋەج دېگەن ناھايىتى كۆپ جاپا - مۇشەققەتتە قولغا كېلىدىغان نەرسە . بىرەر كەسىپ ياكى تەلەپ قىلماي تۇرۇپ ۋەج تېپىش مۇمكىن ئەمەس . بەزىبىر كىشىلەر مۇشەققەت چەكمەي تۇرۇپ ۋەج تاپقان بولسا ، ئەلۋەتتە ئۇنىڭ قەدرىنى بىلمەي قولىدىن بېرىپ قويدۇ . دېمەك ، بىكار يۈرمەي كەسىپكە تۇتۇش قىلىڭلار . سودىگەرچىلىك قىلىشقا لازىمەتلىك دەسمايىنى مەن بەر - گەندىكىن ، ئەمدى ئۆز ئىشىڭلارغا مەشغۇل بولۇشۇڭلار كېرەك .
— ئەي ئاتا! — دەپتۇ چوڭ ئوغلى ، — سەن بىزنى كەسىپ قىلىشقا دەۋەت قىلىۋاتىسەن . بۇ تەۋەككۈلنىڭ ئىشىدىن ئەمەس . مەن شۇنى بىلمەنكى ، تەقدىردىن ماڭا رىزق ئۈچۈن ھەر قانداق نەرسە بۇيرۇلغان بولسا ، مەن ئۇنى تەلەپ قىلىپ تىرىشمىساممۇ ئۆزى كېلىدۇ .

رىزقنىڭ بولسا كەلگۈسىدۇر شۇ زامان ،
بولمىسا رىزق كەلمىگەي ئۇ بىگۇمان .
بولمىسا ھەر نېمە ھەقتىن نېسىۋە ،
ئاڭا رەنجىش چەكمىگەيسەن بىھۇدە .

ئۇنىڭدىن باشقا ، مەن بۇزىرۇكلەرنىڭ : «ماڭا نېسىپ بولىدۇ - خان ھەر قانداق نەرسىدىن ھەر قانچە قاچقان بولساممۇ ، ئۇ مېنىڭ قولۇمغا كېلىپ قالدى . ماڭا نېسىپ بولمايدىغان ھەر قانداق نەر -

سنى ھەر قانچە چىڭ تۇتقان بولساممۇ قولۇمدىن كەتتى» دېگەن سۆزىنى ئاڭلىغان . شۇڭا بىز مەيلى كەسىپ قىلايلى ، مەيلى قىلايلى ، تەقدىرى ئەزەل بىزگە نېسىپ قىلغان رىزىقتىن ھېچ ۋاقىت قۇرۇق قالمايمىز . پادىشاھنىڭ ئىككى ئوغلىنىڭ ھېكايىسى بۇنىڭغا ئىسپات بولالايدۇ . ئۇلارنىڭ بىرى ئاتىسىدىن قالغان خەزىنىنى مۇشەققەتسىز ھالدا قولغا كەلتۈرگەنىكەن . ئىككىنچىسى خەزىنىنى تاپمەن دەپ پادىشاھلىقىنىمۇ قولدىن بېرىپ نادامەتتە كەتكەنىكەن . — ئۇ قانداق ھېكايە ئىكەن؟ — دەپ سوراپتۇ ئاتىسى . — ھەلەپ دىيارىدا بىر پادىشاھ بار ئىكەن ، — دەپ ھېكايىسىدىكى نى باشلاپتۇ ئوغلى .

ئاكا - ئۇكا شاھزادىلەرنىڭ ھېكايىسى

ھەلەپ دىيارىدا بىر پادىشاھ بار ئىكەن . ئۇ ، ھەددى - ھېسابسىز دۇنيالىرى بار ، زامان ھادىسىلىرىنى كۆرگەن ، روزغارنىڭ ئىسسىق - سوغۇقلىرىنى بېشىدىن كەچۈرگەن ئالىيجاناب پادىشاھ ئىكەن . ئۇنىڭ ئىككى ئوغلى بار ئىكەن . ئۇلار يىگىتلىك غۇرۇردىن نىڭ دېڭىزغا چۆمۈلۈپ ، دۆلەتنىڭ كەيپى بىلەن مەست بولۇپ ، ھەمىشە ئويۇن - تاماشا ۋە ئىش - ئىشرەتلەر بىلەن راھەت - پاراغەتتە ئۆتىدىكەن ھەمدە قالۇن تىلىدىن بۇ سازنى ئاڭلايدىكەن :

ئىش - ئىشرەت قىل ھەمىشە ، بىل يۈمۈپ كۆز ئاچقۇچە ،
نەۋ باھار پەسلى ئۆتۈپ ، كەلگۈسىندۇر پەسلى خەزان .

پادىشاھ ھوشيار ۋە تەجرىبىلىك كىشى ئىكەن . خەزىنىسىدە پۇل - ماللىرى ھەددى - ھېسابسىز كۆپ بولغاچقا ، بالىلىرىنىڭ خۇي - پەيلىنى كۆرۈپ بىر ئاز ئەندىشە قىلىپ : «بۇ بالىلار مەندىن كېيىن قالسا بۇ ۋەجەلەرنى ئۆز يولىدا سەرپ قىلماي ،

بەربات قىلىۋېتىدىغان ئوخشايدۇ» دەپ ئويلاپتۇ . بۇ شەھەرنىڭ بىر چېتىدە ، بۇ دۇنيانىڭ بارلىق ئىشلىرىدىن ۋاز كېچىپ ئاخىرەتنىڭ ئىشىنى تۇتقان ، بىر خۇداغا ئاشىق بولۇپ ، خۇدانىڭ ئىشىنى ئوتىدا كۆيگەن بىر زاھىت بار ئىكەن . پادىشاھ ئۇنىڭغا ئىنتايىن چوقۇندى . دىكەن . شۇڭا ئۇ بارلىق ۋەجىنى يىغىپ ھېچ كىشىگە خەۋەر قىلماي ، زاھىتنىڭ ئېتىكاپخانىسىغا ئاپىرىپ كۆمۈپ قويۇپ ، زاھىتقا : «ئەگەر ئىككى يۈزلىمە پەلەك پەرزەنتلىرىم قولىدىن بىۋاپا دۆلەت ۋە مەڭگۈلۈك بولمىغان ھەشەمەتنى تارتىۋالسا ، ئىنساننىڭ كۆزىگە مەڭگۈ ئۈزۈلمەي ئېقىپ تۇرغاندەك كۆرۈنىدىغان ئىقبال بۇلىقىنىڭ كۆزى ۋاپاسزلىق تۇپرىقى بىلەن تىنىپ قالسا ، ئۇ چاغدا ئوغۇللىرىم موھتاج ۋە سەرمايسىز بولۇپ قالىدۇ . ئەنە شۇ چاغدا ئۇلارنى بۇ خەزىنىدىن خەۋەردا قىلىڭ . ئۇلار بىر قۇر مۇشەققەت تارتىپ جاپا چېكىپ باققاندىن كېيىن ، ۋەجىنىڭ قەدرىنى بىلىپ سەۋەبسىز ئىسراپ قىلماسلىقى مۇمكىن . شۇ چاغدا ئۇلار ئىسراپ قىلماي ئۆز يولى بىلەن ئىشلەتسە ئەجەب ئەمەس» دەپ ۋەسىيەت قىپتۇ . زاھىت پادىشاھنىڭ ۋەسىيەتىنى قوبۇل قىپتۇ . پادىشاھ قايتىپ بېرىپ ئۆزى ئولتۇرغان قەسىرنىڭ ئاستىغا ناھايىدىتى پۇختا قىلىپ يالغاندىن بىر خەزىنە ياسىتىپ پەرزەنتلىرىگە : «سىلەر ئۈچۈن ساقلىغان خەزىنەم مۇشۇ جايدا» دەپ قويۇپتۇ . ئانچە كۆپ ئۆتمەي ، پادىشاھ ۋە ۋەزىرى ئىككىلىسى تەڭرىنىڭ يارلىقىنى قوبۇل قىلىپ ، ئۆلۈم شارابىنى ئىچىپتۇ .

تۇغۇلغان ھەر كىشى ئىچكەي ئەجەل شارابىنى ئاخىر ،
ئۆلۈم ئىلىكىگە چۈشكەي بارچە يەر ئۈستىدىكى جاندار .

زاھىتنىڭ ئېتىكاپخانىسىدا كۆمۈكلۈك خەزىنىنى ھېچكىم بىلمىگەچكە مەخپىي قاپتۇ . ئۇ ئىككى قېرىنداش ئاتىسىدىن قالغان پادىشاھلىق ۋە ۋەجىنى تالىشىپ ، جەڭگى - جېدەلگە چۈشۈپتۇ . چوڭ ئوغۇل كۈچ - قۇۋۋەتلىك ۋە شەۋكەتلىك بولغاچقا ، پۈتۈن

مەملىكەتنى ئۆز تەسەررۇپىغا كىرگۈزۈپتۇ . كىچىك ئوغۇل بولسا سەلتەنەت مەنسىپىدىن بىنىسىپ ، مىراس مال - دۇنيادىن بىبەھرە قېلىپ كۆڭلىدە : «ئەمدى نېمەت ۋە ھەشەمەت ئاپتىپى زاۋال غەربىگە قاراپ يۈزلىنىپتۇ . چاچكەش پەلەك بىۋاپالىق ۋە باغرى تاشلىق ئادىتىنى ئاشكارا قىلغىلى تۇردى . ئەمدى دۇنيا تەلەپ قىلىشقا ئۇرۇنۇشتىن نېمە پايدا ؟ بىر سىنىغاننى يەنە سىناشتىن نېمە نەتىجە چىقسۇن ؟

باقمىغىن بۇ كونا مېھنەتخانغا ،
بىۋاپادۇر ئەرزىمەس بىر دانىغا .
بۇ ئىشكى ئوچۇق ئۆينى تاشلىغىن ،
ئەبەدىي ئۆيگە ئۆزۈڭنى باشلىغىن .

دۆلەتنىڭ ئەبەدىيلىكى ئىختىيارىمدىن ئاجراپ كەتكەندىكىن ،
ئەمدى قانائەت قىلىپ ، زاۋالى يوق پادىشاھلىق بولغان دەرۋىشلىك
مەرتۈسىنى قولغا كەلتۈرۈشۈم كېرەك .

دەرۋىشلەر ئالدىدا باردۇر قانائەت خەزىنىسى ،
سۇلتان ئىرۇر گەرچە گاداي بولسىمۇ ئۇنىڭ ئىسمى .

دەپ ئويلاپتۇ - دە ، شۇ نىيەت بىلەن شەھەردىن چىقىپتۇ . ئۇ كېتىۋېتىپ : «پالانى زاھىت ئاتامنىڭ دوستى ئىدى ، ئەمدى ئۇنىڭ ئېتىكاپخانسىغا كىرىپ ، دۇنيا ئىشلىرىدىن ئالاقىنى ئۈزۈپ ، ئۇنىڭ خىزمىتىنى قىلغىچ ئىبادەت يولىنى تۇتقىنىم ياخشى ئەمەسمۇ ؟ » دەپ ، زاھىتنىڭ ئىبادەتخانىسىغا بېرىپتۇ . ئۇ كىرىپ قارىسا ، زاھىتنىڭ روھىنىڭ تۇتى قۇشى بەدەن قەپىسىدىن چىقىپ ، جەننەت بېغى تەرەپكە ئۇچۇپ كەتكەن ۋە ئۇنىڭ مۇبارەك جەستى كونا دوستى بولغان گۆر تۈپرىكىنى قۇچاقلاپ بولغانىكەن . ئۇ ئىبادەتخانىنىڭ خالىي قالغانلىقىنى كۆرۈپ كۆپ غەم قىپتۇ ۋە

باشقا بارار يېرى بولمىغاچقا ، شۇ يەردە تۇرۇپ قالماقچى بوپتۇ . ئىبادەتخانىنىڭ ئىچىدە بىر قۇدۇق ، سىرتتا كارىز بار ئىكەن . كارىزدىن قۇدۇققىچە ئېرىق كولانغان بولۇپ ، كارىز سۈيى ئېرىق بىلەن ئېقىپ كېلىپ قۇدۇققا قۇيۇلىدىكەن . ئىبادەتخانا ئەھلى ئەنە شۇ قۇدۇقتىن سۇ ئېلىپ ئىچىدىكەن ۋە تاھازەت ئالىدىكەن . شاھ - زادە قۇدۇققا سوغا ساپتۇ ، لېكىن قانچە قىلىسمۇ سۇ چىقماپتۇ ، شۇڭا قۇدۇق ئاستىغا ياخشى دىققەت قىلىپ قاراپ سۇ يوق ئىكەنلىكىنى كۆرۈپتۇ - دە : «يەنە نېمە ھادىسە بولغاندۇر ؟ ئەجەب قۇدۇق - تا سۇ يوققۇ ؟ ئەگەر كارىزغا ياكى قۇدۇققا بىرەر كاشلا يېتىپ سۇ قۇرۇپ كەتكەن بولسا زە ، بۇ ئىبادەتخانىدا تۇرماق مۇشكۈل بولىدۇ» دەپ ئويلاپ ، سەۋەبىنى ئېنىقلاش ئۈچۈن قۇدۇققا چۈشۈپ - تۈھمەمدە قۇدۇق بىلەن ئېرىقنىڭ ئەتراپلىرىنى ئىستايىدىل تەكشۈ - رۇپ كۆرۈپ يوغان بىر كامارنىڭ ئېچىلىپ قالغانلىقىنى ، ئۇ يەردىن بىر بولاق يۈكنىڭ ئېرىق ئىچىگە چۈشۈپ ، سۇ يولىنى توسۇۋالغانلىقىنى كۆرۈپتۇ . «بۇ نېمە يۈكتۈ ئەمدى ؟ بۇ كامار قانداق پەيدا بولغاندۇ ؟» دەپ ئويلىغان شاھزادە ئۇ جايىنى ئازراق كولاپ ، ناھايىتى ئېغىر خەزىنىنىڭ كۆمۈلگەنلىكىنى كۆرۈپتۇ ھەمدە خۇشاللىقىدىن خۇداغا شۈكۈر قىلىپ سەجدە قىپتۇ : «گەر - چە بۇ ناھايىتى كۆپ دۇنيا ۋە ھەددى - ھېسابسىز جاۋاھىرلار بولسىمۇ ، تەۋەككۈل ۋە قانائەت مۇقامىدىن ۋاز كېچىشىم توغرا ئەمەس . ئەمدى بۇنى ئۆز ئېھتىياجىمغا بېقىپ سەرپ قىلىشىم كېرەك» دەپ ئويلاپتۇ . غايىبىتىن ھاسىل بولغان بۇ كارامەتنى قاراڭ . چوڭ ئاكىسى سەلتەنەت تەختىدە ئولتۇرغان بولسىمۇ ، پۇقرالارنىڭ ۋە لەشكەرلەرنىڭ ئىشى بىلەن كارى يوق ئىكەن . قولغا قانداق مال - دۇنيا كىرسە ، ئۇنى ئىسراپ قىلىپ تۈگىتىدەكەن . ئاداۋەت ساقلىغانلىقى تۈپەيلىدىن ئىنسىننىڭ ھالىدىنمۇ خەۋەر ئالمايدىكەن ، بەلكى ئۇنىڭ بىلەن گەپلىشىشكىمۇ نومۇس قىلىدىكەن .

كۈنلەرنىڭ بىرىدە چوڭ دۈشمەن قوشۇنى ھەددى - ھېسابسىز

لەشكەرلەر بىلەن باستۇرۇپ كېلىپ ، ئۇنىڭ دىيارىنى تارتىۋالماق .
چى بوپتۇ . ئەنە شۇ چاغدا شاھزادە خەزىنىسىنىڭ قۇرۇق ، ئەسكەر .
لىرىنىڭ روھىنىڭ چۈشكۈن ، ھالىنىڭ خاراب ئىكەنلىكىنى چۈ .
شىنىپتۇ . شۇنىڭ ئۈچۈن ئۇ ئاتىسى نىشان بەرگەن ھېلىقى خەزد .
نىگە بېرىپ ، لەشكەر ۋە ئەمەلدارلىرىغا ئۇ مال - دۇنيانى سەرپ
قىلىپ ، ئۇلارنى جەڭگە ئاتلاندىرماقچى بوپتۇ . چۈنكى لەشكەرلەر
بولمىسا ، يۇرت ئالغىلى ، مال - دۇنيا بولمىسا ، لەشكەر يىغىقلى
بولمايدۇ - دە !

مەملىكەتلەر قولغا كەلگەي بولمىسا ئېگەر سەندە لەشكەر ،
لەشكەر ساڭا بەرگۈسى جان ، ئېگەر چاپساڭ ئالدىغا زار .

شۇنداق قىلىپ ، ئۇ ئاتىسى كۆرسەتكەن خەزىنىنى قانچە ئاخ .
تۇرغان بولسىمۇ ئۇنىڭدىن ھېچنېمە چىقماپتۇ . ھەر قانچە ھەرد .
كەت قىلغان بولسىمۇ مەھرۇملۇقتىن باشقا مەنپەئەت بەرمەپتۇ .

كىشى يوق نەرسىنى «تاپمەن» دېگەي ،
ئىستىگەي ، تاپالماي نادامەت يېگەي .

شاھزادە ئاخىر خەزىنىنى تاپالماي پۈتۈنلەي ئۈمىدىنى ئۈزۈپ
تۈرلۈك مادار ۋە چارىلەر بىلەن لەشكەر تارتىپ ، دۈشمەننى قايتۇ .
رۇش ئۈچۈن شەھەرنىڭ سىرتىغا چىقىپتۇ . ئىككى تەرەپ بىر -
بىرىگە قارشى سەپ تۈزۈپ تۇرغاندىن كېيىن ، ئاداۋەت بۇلۇتى جەڭ
ھاۋاسىغا ئاغدۇرۇلۇپ ، ئاداۋەت ئوقىنىڭ يامغۇرى خالايق ئۈستە .
گە بېھىساب يېغىشقا باشلاپتۇ .

يېغىپ لەشكەر بېشىغا ئوق مۆلدۈرى ،
ئېقىپ قان يەر يۈزىنى لالە تۇتتى .

دۈشمەن لەشكىرىدىن تۇيۇقسىز بىر ئوق ئۇچۇپ كېلىپ ،
شاھزادىنىڭ يۈرىكىگە سانجىلىپتۇ - دە ، شاھزادە يىقىلىپتۇ . بۇ
تەرەپتىنمۇ بىر ئوق چىقىپ دۈشمەن پادىشاھىغا تېگىپ ئۈنىمۇ
يىقىتىپتۇ . پادىشاھلارنىڭ ئۆلۈشى بىلەن ئىككى تەرەپ پادىشاھسىز
قاپتۇ . شۇنىڭ بىلەن ئىككى تەرەپ سەردارلىرى مەسلىھەتلىشىپ :
«ئۇرۇشۇۋەرسەك بۇ پىتنە ئوتى ئالەمنى قاپلاپ ، ئىككى مەملىكەت
خەلقىنى كۆيدۈرۈپ ، تۈتۈنى پەلەكتىن ئېشىپ كېتىدىغان ئوخشايدۇ -
دە» دېيىشىپ ، ئۇرۇشنى توختىتىپ ، پادىشاھ ئەۋلادىدىن سەلتەنەت
نەت تەختىگە ئولتۇرغۇدەك كىشى چىقسا ، ئىككى تەرەپ بىرلىكتە
ئۇنى پادىشاھ قىلماقچى بولۇشۇپتۇ . ئاخىر ھەممەيلەن بىرلىكتە :
«كىچىك شاھزادە ئۆزىنى تەۋەككۈلگە تاشلىغان كىشى بولغاچقا ،
ئۇنىڭ بېشى شاھلىق تاجىغا سازاۋەر بولسا ، ئۇنىڭ سائادەت ئۇزۇ -
كىگە جاھاندارلىقتىن كۆز قويۇلسا مۇناسىپ كېلىدۇ» دېگەن قارارغا
كېلىشىپتۇ . شۇ مەسلىھەت بويىچە مەملىكەت چوڭلىرى كىچىك
شاھزادە ماكان تۇتقان ئىبادەتخانا ئالدىغا بېرىشىپتۇ ۋە ئىز -
زەت - ئىكرام بىلەن ئۇنى يالغۇزلۇق ماكاندىن ئايرىپ سەلتەنەت
تەختىگە ئولتۇرغۇزۇپتۇ . تەۋەككۈل قىلغانلىقى ئۈچۈن ئۇ ھەم
ئاتىسىدىن قالغان خەزىنىنى قولغا كىرگۈزۈپتۇ ، ھەم پادىشاھلىق
تەختىگە ئولتۇرۇپتۇ .

بۇ مىسالنى شۇنىڭ ئۈچۈن كەلتۈردۈمكى ، رىزىق - نېسىۋە
تېپىشنىڭ ھەرىكەت ۋە كەسپكە باغلىق ئەمەسلىكى ، تەۋەككۈلگە
يۈزلىنىشنىڭ كەسپكارغا ئىشىنىشتىن ياخشىراق ئىكەنلىكى ھەققىدە
قەتئىي .

ئۆزىنى تەڭرىگە قويۇش كۆپ ياخشىدۇر ،
بارچە كەسپىڭدىن تەۋەككۈل خوپ ساڭا .
قىل تەۋەككۈل بىھۈدە ھەرىكەتنى قوي ،
سەندىن ئارتۇق رىزىقى ئامراقتۇر ساڭا .
توختىساڭ رىزىقنىڭ كېلىپ تۇرغاي چوقۇم ،
خۇددى ئاشىقتەك ئۆزىنى تۇرغاي ساڭا .

شۇنىڭ بىلەن ئوغلى ھېكايىسىنى ئاخىرلاشتۇرۇپتۇ . بۇنى ئاڭلىغان ئاتىسى شۇنداق دەپتۇ :

— دېگەنلىرىڭغۇ راست ، ئوغلۇم ، ئەمما بۇ ئالەمنى ۋاستە دۇنياسى ۋە سەۋەب ئالىمى دەيدۇ . يەنى بۇ دۇنيادا ۋاستە ۋە سەۋەب بىلەن ئىش پۈتكۈزگىلى بولىدۇ . خۇدا دۇنيانىڭ ئىشلىرىدە نى شۇنداق تەرتىپتە ياراتقانىكى ، مۇتلەق كۆپ تەلەپنى سەۋەبسىز ھاسىل قىلمايدۇ . شۇڭا كەسىپنىڭ مەنپەئىتى تەۋەككۈلنىڭ پايدىدە . سىدىن ئارتۇق بولىدۇ . چۈنكى تەۋەككۈل قىلغاندا ، ئەنە شۇ تەۋەككۈل قىلغۇچىدىن باشقا كىشى پايدا كۆرەلمەيدۇ . كەسىپ ۋە سەۋەب قىلغاندا بولسا ، بۇنىڭ ھەم ئۆزىگە ، ھەم باشقىلارغا پايدىسى تېپىلىدۇ . باشقىلارغا مەنپەئەت يەتكۈزۈش ناھايىتى ياخشى ئىش . دۇنيادىكى ئادەملەرنىڭ ئەڭ ياخشىسى باشقىلارغا مەنپەئەت يەتكۈزگەن كىشىدۇر . ئەگەر بىر كىشىنىڭ باشقىلارغا مەنپەئەت يەتكۈزگۈدەك قۇدرىتى بار تۇرۇقلۇق كىشىلەرگە مەنپەئەت يەتكۈزمىسە ، بەلكى ئۆزى باشقىلاردىن مەنپەئەتلەنسە ، ئۇنداق كىشىگە ئەيىب ئەمەسمۇ؟ سەن ھېلىقى قارچىغا بىلەن قۇزغۇننىڭ ئىشلىرىنى كۆرۈپ ، سەۋەب ۋە ئىش - ھەرىكەت قىلىشتىن توختاپ قالغانلىقى ئۈچۈن خۇدانىڭ غەزىپىگە ئۇچرىغان دەرۋىشنىڭ ھېكايىسىنى ئاڭلىمىغانمۇسەن ؟

— ئۇ قانداق ھېكايە ئىكەن؟ — دەپ سوراپتۇ ئوغلى .
— بىر جايدا بىر دەرۋىش بار ئىكەن ، — دەپ سۆزلەشكە باشلاپتۇ ئاتىسى .

ھەرىكەتنى تاشلىغان دەرۋىشنىڭ ھېكايىسى

بىر جايدا بىر دەرۋىش بار ئىكەن . ئۇ ھەمىشە تەڭرىنىڭ قۇدرىتىنى ، رەھمىتىنىڭ نام - نىشانلىرىنى ئويلاپ پىكىر يۈرگۈزۈپ تۇرىدىكەن . ئۇ بىر كۈنى تېز ئۇچىدىغان بىر قارچىغىنى تاسادىپىي

كۆرۈپ قاپتۇ . قارسا ، قارچىغا بىر پارچە گۆشنى چاڭگاللىغىنچە
دەرەخ ئۈستىگە قونۇپتۇ ، دەرۋىش ئۇنىڭغا بىر ھازاغچە قاراپ
تۇرسا ، ھېلىقى قارچىغا دەرەخ ئۈستىدىكى ئۇۋا ئىچىدە قانات -
قۇيرۇقى يوق بىر قۇزغۇنىنىڭ ئاغزىغا چاڭگىلىدىكى گۆشنى يۇتالدى .
خۇدەك قىلىپ پارچىلاپ سېلىۋاتقۇدەك . قۇزغۇن ئۇ گۆشنى ھەدەپ
يۇتۇۋاتقۇدەك .

«سۇبھانللا ، — دەپتۇ دەرۋىش ، — ئاللاتائالانىڭ ماۋۇ ئىنا .
يىتى ۋە مەرھەمىتىنى قارىمامدىغان ! قاناتسىز ۋە قۇيرۇقسىز ،
ئۇچۇشقا قۇۋۋىتى ۋە جەۋلان قىلغىلى شەۋكىتى يوق ، ئۇۋىسىدا
ياتقان بىر قۇزغۇنىنىمۇ رىزقىسىز قويماپتۇ مانا !

ھەق ياراتتى يەر - يۈزىنى ئامغا ئەيلەپ داستىخان ،
بار ئۇنىڭدا دوست - دۈشمەنگە ھەم يېنەزلىك رىزقى نان .
يايدى كەڭرى داستىخاننى ئەلگە ئەيلەپ مەرھەمەت ،
تىلىسىم ئىچرە كۇھىقايتا تاپتى سۇمۇرغ تەربىيەت .

دېمەك ، مېنىڭ رىزق ئىزدەپ بىر يەردە تۇرالماسلىقىم ۋە
بېشىمنى ھېرىس باياۋاندا قويۇپ ، تۈرلۈك ھىيلە بىلەن بىر
ناندىن ئارتۇق رىزقىنى قولغا كەلتۈرەلمەسلىكىم ئۆزۈمنىڭ ئېتىقا -
دىمىنىڭ سۇسلۇقىدىن ئىكەن - دە !

تەڭرى بەرگەن رىزقتىن ئەيلەپ گۇمان ،
تولا يۈردۈم لوقىم ئىزدەپ ھەر قايان .
ھەر نىكىم تەڭرىتائالا يەتكۈزۈر ،
ئاز ۋە كۆپ ھەر قانچە بولسا بەس ئىرۇر .

رىزقىمىزنى خۇدا ئۆزى يەتكۈزۈپ بېرىدۇ . بۇنىڭدىن كېيىن
ئەمدى پاراغەت بېشىنى خىلۋەت تىزىغا قويۇپ ، كەسىپ بەتلىرىدە -
كى جۈرئەت ھەرىپىنى قانائەت تىغى بىلەن ئويۇپ تاشلىغىنىم ياخشى

ئىكەن . « شۇنىڭدىن كېيىن ئۇ دۇنيا ئىشلىرىنىڭ سەئى - سەۋەب - لىرىدىن قولىنى يۇيۇپ ، بىر بۇلۇڭنى ئۆزىگە ماكان قىپتۇ ۋە ھەقتائالانىڭ ئىنايەتلىرىگە كۆڭۈل باغلاپتۇ . سەۋەبى تاشلاپ سە - ۋەبىنىڭ ئىگىسىگە كۆڭۈل باغلاپ ، ئۈچ - تۆت كېچە - كۈندۈز ھېچ يەرگە چىقماي ، ئاشۇ خىلۋەتتە ئولتۇرۇپتۇ . ئەمما ، ھېچ يەردىن ئۇنىڭغا رىزق يېتىپ كەلمەپتۇ . نەتىجىدە ئۇ ئاچلىقتىن زەئىپلىشىپ ، نىمجان بولۇشقا باشلاپتۇ . ئۇنىڭ بەدىنى زەئىپلى - شىپ شۇ دەرىجىگە يېتىپتۇكى ، تائەت - ئىبادەتمۇ قىلالمايدىغان ھالغا چۈشۈپ قاپتۇ . ئاخىر خۇدا ئۇ دەرۋىشنىڭ قېشىغا پەيغەمبەر ئەۋەتىپتۇ . پەيغەمبەر ئۇنىڭغا غايەت غەزەپ بىلەن شۇنداق دەپتۇ : «ھەقتائالاساڭا : ھەي بەندەم ! بۇ ئالەمنىڭ ئىشلىرىنىڭ ھەممە - سىنى سەۋەب ۋە ۋاسىتە ئۈستىگە قويغاندۇرمەن . ئىشلارنى سەۋەب - سىز پۈتتۈرۈشكە قۇدرىتىم يەتسىمۇ ، ھېكمىتىم شۇنى تەقەززا قىلىدۇكى ، ئىشلارنىڭ تولىراقى سەۋەب ۋە ھەرىكەت بىلەن كېپا - يەت تاپسا ، خالايقىلار ئارىسىدا پايدا يەتكۈزمەك ۋە پايدا كۆرمەك قائىدىسى باقىي تۇرغاي ، دەپ ئېيتىدۇ . بەس ، ئەگەر سەن ئۆزگە - لەرنىڭ پايدىسىغا سەۋەب بولالساڭ ، ئاندىن ئۇلارنىڭ سەۋەبىدىن سەنمۇ پايدا ئالغايەن . »

قارچىغىدەك سەنمۇ ئوۋ قىل رىزقى تاپ ،
قۇش تەرەپكە ئاچمىغىن كور قاغىدەك .

بۇ مىسالنى شۇنىڭ ئۈچۈن كەلتۈردۈمكى ، ھەممە كىشىلەر سەۋەب پەردىسىنى ئېچىپ تاشلاشقا مۇيەسسەر بولالمايدۇ . كىشىگە يارىغۇدەك تەۋەككۈل شۇكى ، سەۋەبىنى قولدىن بەرمەي ، تەۋەككۈل مۇقامىدا چىڭ دەسسەپ تۇرۇش لازىم . شۇنداق بولغاندىلا «كاسىپ كىشى خۇدانىڭ دوستىدۇر» دېگەن سۆزنىڭ پەيزىدىن بەھرىمەن بولغىلى بولىدۇ . بۇزۇكلەردىن بىرى : «كەسىپ قىلغىن ، كا -

ھىل ① بولمىغايسەن ، رىزقىڭنى خۇدادىن بىلگىن ، كاپىر بولمىغايدى .
سەن « دېگەنكەن .

سەن تەۋەككۈل بىرلە سۇسلۇق قىلمىغىن ،
« كەسىپ ئىگىسى تەڭرىنىڭ دوستى » دېگەن .
قىل تەۋەككۈل ھەم شوغۇللان كەسىپ بىلەن ،
ئىش قىلىپ ئاندىن خۇدايمغا يۆلەن .

بۇنى ئاڭلىغان ئوغلى شۇنداق دەپتۇ :

— بۇ گەپچە ، پۈتۈنلەي تەۋەككۈل قىلىشقا بولمايدىكەن ، بىر
كەسىپ قىلماي چارە يوق ئىكەن . ئۇنداقتا بىز كەسىپكە مەشغۇل
بولساق ، خۇدايتائالا كەسىپ ۋاستىسى بىلەن بىزگە سېخىيە-
لىق خەزىنىسىدىن مال - دۇنيا بەرسە ، ئۇنى قانداق تۇتماق
كېرەك ؟

— مال - دۇنيا جۇغلىماق ئاسان . لېكىن ئۇنى ئاسراپ
ساقلاش ۋە ئۇنىڭدىن پايدا ئېلىش قىيىن ئىش ، — دەپتۇ
ئانىسى ، — ئەگەر كىشىنىڭ قولىغا دۇنيا كىرسە ، ئىككى ئىشنى
قىلىش لازىم . بىرىنچىسى ، ئۇنى يوقىتىپ قويۇشتىن ۋە
بۇلاڭ - تالاڭدىن خاتىرجەم بولغۇدەك دەرىجىدە ساقلاش كېرەك .
ئوغرى - قاراقچى ۋە ئالدامچىلارنىڭ قولى ئۇنىڭغا يېتەلمەسلىكى
كېرەك . چۈنكى زەردىنىڭ دوستى كۆپ ، زەردارنىڭ دۈش-
مىنى كۆپ .

پۇلسىزلىرىنى يولدا ئۇرماس قاراقچى ،
ھەشەمەتلىك زەردارلارنى ئۇرغۇسى .

يەنە بىرى شۇكى ، پايدىسىنى خەجلەپ ، ئەسلىي سەرمايىنى
يوقاتمىسلىق كېرەك . چۈنكى پايدىسىغا قانائەت قىلماي ، سەرمايدى-
دىن خەجلەسە ، تېز ئارىدا ھەممە دۇنياسى شامالغا سورۇلىدۇ .

كەلمىسە دەريا سۈيى ھەردەم ئېقىپ ،
سۇ تۈگەپ دەريا قۇرۇق قالغاي بېقىپ .
تاغدىن تۇپراق ئېلىشنى قىلساڭ داۋام ،
ئورنىغا گەر قويمىساڭ بولغاي تامام .

ئەگەر ھەر كىمنىڭ تاپاۋىتى بولمىسا ، لېكىن بارىنى خەجلە-
ۋەرسە ياكى تاپاۋىتى بولسىمۇ خىراجىتى تاپاۋىتىدىن ئارتۇق بولسا ،
ئاقىۋەت ئۇ موھتاجلىققا چۈشۈپ قالىدۇ . شۇنداقلا يەنە ھېلىقى
غەم بىلەن ئۆزىنى ھالاك قىلغان تەلەپكار چاشقاندىكى ھالاكەتكە
ئۇچرىشىمۇ مۇمكىن .

— ئۇ قانداق ئىش ئىكەن؟ — دەپ سوراپتۇ ئوغلى .
— بىر دېھقان بار ئىكەن ، — دەپ ھېكايىسىنى باش-
لاپتۇ ئاتىسى .

بىنەم چاشقاننىڭ ھېكايىسى

بىر دېھقان ئېھتىيات يۈزىسىدىن بىر قىسىم بۇغداينى يوشۇ-
رۇپ قويۇپ ، ئۇنىڭغا پەقەت قول تەگكۈزمەي ، ئەڭ زۆرۈر ئېھتىد-
ياجى چۈشكەندە ئىشلەتمەكچى بولغانىكەن . ناھايىتى ھېرىسمەنلىد-
كىدىن ئاسمان زىرائەتگاھىدىكى ھۈكەرنىڭ بېشىغا چاڭگال سالىدۇ-
غان ۋە ئاي خامىنىدىن دان ئوغرىلايدىغان بىر چاشقان نەق ھېلىقى
بۇغداي يوشۇرۇلغان ئورۇننىڭ بىر بۇرجىكىدە ئۇۋا تۇتقانىكەن .
ئۇ چاشقان ھەر تەرەپكە تۆشۈك كولاپ ئۆزى خالىغان جايغا بېرىپ
يۈرۈپ ، بىر كۈنى ھېلىقى ئورۇننىڭ ئاستىدىن ئۈستىگە قارىتىپ
بىر تۆشۈك ئاچقانىكەن ، ئورنىدىكى بۇغدايلار خۇددى ئاسماندىن
يۇلتۇزلار چۈشكەندەك ئۇنىڭ بېشىغا چېچىلىپتۇ . چاشقان : «رىزق
ئاسماندا» دېگەن سۆز راست ئىكەن - دە !» دەپ ئويلاپ ، شۇنچە

كۆپ نازۇ نېمەتلەرنى تاپقىنىغا شۈكۈر قىلىپ ، شۇنداقلا قىممەتلىك گۆھەرلەرنىڭ قولغا كەلگىنىگە خۇشال بولۇپ كېتىپ ، ئۆزىنى قارۇن ۋە فرئەۋن بىلەن تەڭلەشتۈرۈپ ، لاپ ئۇرۇپ پوئېتىشقا باشلاپتۇ . شۇ مەھەللىنىڭ چاشقانلىرى ئۇنىڭ شۇنچۇلا كۆپ نەرسىلەرنى تاپقىنىدىن خەۋەردار بولۇشۇپ ، ئۇنىڭ خىزمىتىنى قىلىشقا بەل باغلىشىپ ، ئۇنى يۇقىرى ئورۇنغا چىقىرىشىپتۇ . ئۇنىڭ دوست ۋە دۈشمەنلىرىنىڭ ھەممىسى ئۇنىڭ قېشىغا كېلىپ ، خۇشخۇيلۇق كۆرسىتىشىپ ، خۇشامەت قىلىشىپ ، ئۇنى ماختاپ كۆڭلىگە ياقىدىغان گەپلەرنى قىلغىلى تۇرۇپتۇ . ئۇ چاشقانمۇ خۇدەدى ساراڭغا ئوخشاش ئاغزىغا كەلگەننى سۆزلەپ ، لاپ ئۇرغىلى باشلاپتۇ ۋە تۆشۈكتىن چۈشۈۋاتقان بۇغدايلارنى تۈگىمەيدۇ دەپ ئويلاپ ، چاشقانلارغا ئايماي ئۈلەشتۈرۈپ بېرىۋېرىپتۇ . لېكىن ئەھۋالنى مۇلاھىزە قىلىپ ، كەلگۈسىنى ئويلاشقا ئۇنىڭ ئەقلى يەتمەپتۇ ھەمدە بۈگۈننىلا كۆرۈپ ، ئەتە توغرىسىدا پىكىر يۈرگۈزمەپتۇ . ئۇ خۇددى : «ساقىيا مەي بەر بۈگۈنكىم كىم كۆرۈپتۇ ئەتىنى» دېگەندەك ، ئەپش - ئىشرەت بىلەن كۈن كەچۈرۈۋاتقان مەزگىلدە ، سىرتتا قەھەتچىلىك بولۇپ ، كىشىلەر تەڭلىكتە قېلىپ ، ئاچلىق ئوتى كىشىلەر كۆكسىدە يېنىپتۇ . ھەممە يەر ئاچىلىقتىن «نان» دەپ جان بېرىشىۋاتقان كىشىلەر بىلەن تولغان بولسىمۇ ، ئۇنىڭ بىلەن ھېچكىمنىڭ كارى يوق ئىكەن . كىشىلەر ئۆي ، مال - مۈلۈكلىرىنى ئاشلىققا تېگىشمەن دېسىمۇ ھېچكىم ئالمايدىكەن .

نان كۆرمەكچى بولۇپ كىشى قىلسا ھەۋەس ،
 ئۈستۈن قاراپ ئاي ۋە كۈننى كۆرەتتى بەس .
 تەڭلىك ئىچرە قالغاندى بارچە كىشى ،
 ئاچلىقتىن جان بەرمەك ئىدى خەلق ئىشى .

ئۆز دۆلىتىگە مەغرۇر بولغان چاشقان نازۇ نېمەتلەرنى تۆكۈپ

تاشلاپ ، قەھەتچىلىكتىن قىلچە بىخەۋەر ئىززەت بىساتىدا ئولتۇرۇ-
ۋېرىپتۇ . قەھەتچىلىك جېنىغا يەتكەن دېھقان ئاخىر ئورنىنى ئېچىپ-
تۇ . بۇغداينىڭ كەملەپ كەتكەنلىكىنى كۆرگەن دېھقان ئاھ ئۇ-
رۇپ ، پىغان چېكىپ ، پۇشايماق قىلغان بولسىمۇ ، يەنە قالغىنىغا
شۈكۈر قىلىپ ، ئاشلىقنىڭ ھەممىسىنى سۈپۈرۈپ ئېلىپ كېتىپ-
تۇ . دېھقان بۇغداينى ئېلىۋاتقان پەيتتە ، ئۆزىنى پۈتۈن ئورنىنىڭ
خوجايىنى ۋە ئاشلىقنىڭ ئىگىسى دەپ لاپ ئۇرىدىغان ھېلىقى
چاشقان ئۇيقۇدا ئىكەن . باشقا چاشقانلارمۇ ئۆزلىرىگە قاتتىق تەمەننا
قويغانلىقىدىن ، دېھقاننىڭ ئورىدىن بۇغداي ئېلىۋاتقان شەپسىنى
ئاڭلىماپتۇ . ئۇلارنىڭ ئارىسىدا بىر ھوشيار چاشقان بار ئىكەن .
ئۇ شەپسىنى ئاڭلاپ گۇمانلىنىپ ، ئۇۋىسىدىن ئورنىنىڭ قىرغىقىغا
چىقىپتۇ ۋە تۆشۈكتىن قاراپ دېھقاننى كۆرۈپ ، ھودۇققان پېتى
يۈگۈرۈپ كىرىپ يارەنلىرىنى خەۋەردار قىلىپ قويۇپلا ئۆزىنى بىر
چەتكە ئاپتۇ . باشقا چاشقانلارمۇ بىردىن بولۇڭغا مۆكۈنۈشۈپتۇ ،
ئۇلارنىڭ نازۇ نېمەتلىرىنىڭ ئىگىسى بولغان چاشقان ئۇخلىغان
يېرىدە يالغۇز قېلىۋېرىپتۇ .

دوستلىرىڭ دوست بولغۇسىدۇر ئېشىڭغا ،
يەتسە مېھنەت بىرى كەلمەس قېشىڭغا .
بولسا كىم مېھنەتتە دوست ، ئۇ جانغا دوست ،
دوست ئەمەس دۆلەتتە دوست ، ئۇ نانغا دوست .
ئاشىنالىق بولسا ئۇنىڭ بېشى ئاش ،
تاشلا ئىلكىڭدىن ئۇنى قىلما تالاش .

بۇ ۋەقەدىن بىر كۈن ئۆتكەندە ، ئۇيقۇدىكى چاشقان راھەت
ياستۇقىدىن باش كۆتۈرۈپ ، ئوڭ ۋە سولغا قارايتۇ . لېكىن مۇلا-
زىملىرىنىڭ ھېچقايسىسى كۆرۈنمەپتۇ . ئالدى ۋە كەينىگە قارايتۇ ،
ئۇلاردىن نىشان تاپالماپتۇ - دە ، پىغان چېكىپتۇ :

ئاشىنلار ماڭا دائىم قىلىشاتتى جان پىدا ،
نە بالا بولدى ئۇلارغا ، بوپتوغۇ مەندىن جۇدا .

ئۇلارنىڭ ئەھۋالىنى تەھقىقلەش ئۈچۈن تالاغا چىقىپتۇ . قارىدى .
سا ، خالايقلار ئىچىدە قەھەتچىلىك بولغانىكەن . بۇنى كۆرگەن
چاشقان : «بۇ ئاچارچىلىق پەيتىدە ، بۇغداينى ئىسراپ قىلماي ياخ .
شى . ساقلشىم لازىم ئىكەن» دەپ ئويلاپ دەرھال ئۇۋىسىغا يېنىپ
كىرىپ تۆشۈككە قارىسا ، بۇغداينىڭ ئەسىرى كۆرۈنمەپتۇ . ئورا
ئىچىدىن بىر كۈنلۈك ئوزۇق بولغۇدەك بىر نەرسە تاپالماي ، تاقىتى
تاق بولۇپ ، ئىزتىراپ قولى بىلەن جان ياقىسىنى تۇتۇپ ، سەۋدايى
بېشىنى يەرگە شۇنداق ئۇرۇپتۇكى ، مېڭىسى چاچراپ چىقىپتۇ .
بەتخەجلىكنىڭ كاساپىتى ۋە تەلەپكارلىقىنىڭ شۇملۇقىدىن ھالاكەتكە
ئۇچراپتۇ .

بۇ مىسالنىڭ پايدىسى شۇكى ، ھەر قانداق كىشى كىرىمىگە
بېقىپ چىقىم قىلىشى ، دەسمايسىنى ياخشى ساقلاپ ئۇنىڭ پايدىدىن
سىدىن مەنپەئەتلىنىشى كېرەك .

ئەگەر كىرىم بولمىسا قىل چىقىمىنى كەم ،
چىقىم كىرىمىڭگە نەزەر ئەيلە ھەردەم .

ئاتىسى بۇ ھېكايىنى سۆزلەپ بەرگەندىن كېيىن ، ئۇنىڭ
ئالدىغا كىچىك ئوغلى كېلىپ ، ئالدى بىلەن ئاتىسىغا دۇئا قىپتۇ ،
ئاندىن ئۆز سۆزىنى زىننەتلەپ شۇنداق دەپتۇ :
— ئەي ، ئاتا ! ئەگەر كىشى مال - دۇنياسىنى ئۆز قاندىسى
بىلەن مۇھاپىزەت قىلسا ، ئۇنىڭدىن ناھايىتى كۆپ پايدا قولغا
كەلسە ، ئەنە شۇ پايدىسىنى قانداق تەرىقىدە خەج قىلسا ياخشى
بولدۇ ؟

— ھەممە ئىشتا ئوتتۇراھال يول تۇتۇش ياخشى ، بولۇپمۇ
مەئىشەت بابىدا شۇنداق قىلىش تېخىمۇ زۆرۈر . شۇڭا مال - دۇنيا

تېپىپ ، ئۇنى مۇھاپىزەت قىلىپ پايدا تاپقان كىشى مۇنۇ ئىككى قائىدىگە رىئايە قىلىشى كېرەك : ئۇنىڭ بىرى شۇكى ، ئىسراپ قىلىش ۋە بېھۋەدە خەج قىلىشتىن ئۆزىنى تارتىش كېرەك . شۇندىلا پۇشايمان يەپ قېلىشتىن ۋە خالايقنىڭ تەنە قىلىشىدىن ساقلانغىلى بولىدۇ . مال - دۇنياسىنىڭ ھېساباتىنى بىلمەي ئىسراپ قىلىش شەيتاننىڭ ۋەسۋەسىدىندۇر . ئىسراپخورلار شەيتاننىڭ تۇغقانلىرىدۇر .

گەرچە بولمايدۇ بېخىل ئىككى جاھاندا يۈزى ئاق ،
شۇندىمۇ بېخىل ئىشى ئىسراپ قىلىشتىن ياخشىراق .

ئىككىنچىسى شۇكى ، بېخىل دېگەن بەتنامىدىن ئۆزىنى يىراق ساقلىشى لازىم . بېخىل كىشى بۇ دۇنيا ۋە ئاخىرەتتە يامان ئاتلىق بولىدۇ . پۇلدار كىشى بېخىل بولۇپ قالسا ، ھەممە ۋاقىت خالايقنىڭ تەنە ئوقىغا نىشان بولۇپ قالىدۇ ھەمدە ئۆزىگە دۈشمەن كۆپەيتىۋالىدۇ . بېخىلنىڭ دۇنياسى ئاقسۆڭەكتە بۇلاڭ - تالاڭغا كېتىدۇ . بۇنىڭ مىسالى شۇكى ، بىر چوڭ كۆل بولسا ، ئۇنىڭغا نۇرغۇن ئېرىقلاردىن ھەمىشە سۇ كىرىپ تۇرسا ، لېكىن ئايىغى چىقىمسا ، يىغىلغان سۇ كۆلگە پاتماي قىرغاقتىن تېشىپ ھەر تەرەپكە ئېقىپ كېتىپ ، ئاخىر كۆلمۇ بىر يولى ۋەيران بولۇپ ، ئەتراپتىكى خەلقلەرنىمۇ پاراكەندە قىلماي قويمايدۇ . بېخىلنىڭ قولىدىكى مال - دۇنيا يا بىرەر ھادىسە بىلەن ، يا مىراسخورنىڭ قولىغا چۈشمەك بىلەن غەيرىنىڭ قولىغا ئۆتۈپ كېتىدۇ .

كەتكۈسىدۇر بېخىلنىڭ مېلى ،
بولۇپ تاراج ئىلكىدە بەرباد .
ياكى چۈشۈپ ۋارس قولىغا ،
لەنەت تىلىدا قىلغاي ئۇنى ياد .

سودىگەرنىڭ ئوغۇللىرى ئاتىسىنىڭ نەسەبىنى ياخشى ئاڭلاپ ، سۆزىنىڭ پايدىلىق ئىكەنلىكىنى چۈشىنىپ كەسىپ قىلىشقا تۇتۇنۇپتۇ . چوڭ ئوغۇل سودىگەرچىلىككە قەدەم قويۇپ ، ئۇزاق سەپەرگە چىقىپتۇ . ئۇنىڭ يۈك ئارتىدىغان ئىككى ئۆكۈزى بار ئىكەن ، ئۇ ئۆكۈزلەر بىر ئانىدىن تۇغۇلغان بولۇپ ، شۇنداق كۈچلۈك ئىكەنكى ، بەلەكنىڭ كۈل رەڭ ئېتى ئۇنىڭ كۈچ - قۇۋۋىتىگە ھەرگىزمۇ باراۋەر كېلەلمەيدىكەن ، چەرخ شىرى ئۇلارنىڭ ھەيۋەت ۋە سالاپەتلىرىنىڭ ئالدىدا خۇددى ئوغرى مۈشۈكتەك بولۇپ قېلىپ ، تىرناقلىرىنى پەنجىسىنىڭ ئىچىدىن چىقىرالمايدىكەن .

ھەيۋىتىدىن مىسلى پىل ، ھەملىسىدىن مىسلى شىر ،
 ھەم كۆرۈنمەككە مۇلايىم ھەم مېڭىشتا بىنەزىر .^①

ئۇلارنىڭ بىرىنىڭ ئىسمى شەنزەبە ، يەنە بىرىنىڭ ئىسمى مەنزەبە ئىكەن . ئۇلارنىڭ ئەھۋالىدىن خوجايىن ئۆزى خەۋەر ئېلىپ تۇرىدىكەن . ئەمما ، سەپەر مۇددىتى ئۇزاققا سوزۇلۇپ كېتىپ ، ناھايىتى كۆپ يوللارنى باسقاچقا ، ئۇلارنىڭ ئەھۋالىغا بىر ئاز ئوقسان يېتىپ ، سەل ئاجىزلىشىشقا باشلاپتۇ . دەل شۇ چاغدا ، يول ئۈستىدە چوڭ پاتقاقلىققا ئۇچراپ ، شەنزەبە لايغا پېتىپ قاپتۇ . خوجايىن كىشىلەرگە بۇيرۇق بېرىپ ، ئۇنى تۈرلۈك ھىيلە ۋە چارىلەر بىلەن تارتىپ چىقىرىشىپتۇ . ئەمما ، ئۇنىڭ ماڭغۇدەك ماجالىنىڭ قالمىغانلىقىنى كۆرگەن خوجايىن ئۇنى بېقىش ئۈچۈن بىر كىشىنى ياللاپ تەيىنلەپ : «ئوبدان بېقىپ ، قۇۋۋەتكە كىرگەندە كارۋان ئارقىسىدىن ماڭا يەتكۈزۈپ بەرگىن» دەپ تاپىلاپ قويۇپ كېتىپتۇ . كىراكەش ئۆكۈزنى ئېلىپ قېلىپ ، ئىككى كۈن بېقىپتۇ ، كېيىن يالغۇزلۇقتىن زېرىكىپ ، ئۆكۈزنى تاشلاپ ، كارۋان ئارقىسىدىن يېتىپ بېرىپتۇ ۋە خوجايىنغا «ئۆكۈز ئۆلۈپ

① بىنەزىر — تەڭدىشى يوق .

قالدى» دەپ يالغان ئېيتىپتۇ . ئۇ خەۋەر يېتىپ بارغان جايدا ، مەنزەبە ناھايىتى بەك ھېرىپ زەئىپلىشىپ كەتكەچكە ھەمدە شەنزە - بەنىڭ پىراق ئىشتىياقى يۈرىكىنى كۆيدۈرگەچكە ، ئاخىرەتكە سەپەر قىپتۇ . ئەمما ، شەنزەبە ئازغىنا ۋاقىت ئىچىدە قۇۋۋەتكە كەپتۇ ۋە ئوتلاق ئىزدەپ ھەر تەرەپكە مېڭىپ يۈرۈپ ، بىر ئورمانلىققا بېرىپ قاپتۇ . بۇ ئورمان ھەر تۈرلۈك خۇش پۇراق گۈللەر بىلەن تولغان ، رەڭگا رەڭ گۈللەرنىڭ گۈزەللىكىدىن ئۇنىڭ گۈلزارى جەننەتنىڭ رەشكىنى كەلتۈرىدىغان دەرىجىدە چىرايلىق ئىكەن . ئاسمان ھەر قاچان ئۇنىڭغا ھەيرانلىق كۆزىنى ئېچىپ نەزەر سالىدىكەن .

گۈل - چىچەكلەر ھەم ئېقىن سۇلار بىلەن ئالەمدە تاق ، باشقىچە بىر ياخشى جەننەتتىكى يامان كۆزدىن يىراق .

شەنزەبەگە ئۇ جاي يېقىپ قاپتۇ - دە ، شۇ جايدا تۇرۇپ بىر نەچچە كۈن ھېچنىمىدىن غەمسىز ھالدا ئورمانلىقتا ئوتلاپ ، تازا سەمرىپ كۈچ - قۇۋۋەتكە تولۇپتۇ . كۆڭۈللۈك ئەيش - ئىشرەت ۋە سەيلى - تاماشانىڭ لەززىتى بىلەن كۆڭلى ئېچىلغان شەنزەبە چەكسىز خۇشاللىقىدىن بىر مۇرىگۈسى كەپتۇ - دە ، ناھايىتى قاتتىق ئاۋاز بىلەن سوزۇپ بىر مۆرەپتۇ . بۇ ئورمانلىق ئىچىدە ناھايىتى ھەيۋەتلىك ۋە شەۋكەتلىك بىر شىر بار بولۇپ ، ئورمانلىق - تىكى بارلىق ۋەھشىي ھايۋانلار ئۇنىڭ خىزمىتىگە بەل باغلاپ ، ئىتائەت بەلۋېغىنى بېلىگە ئورنىغانلىقى ئۈچۈن ، بارلىق ياۋايى جاندارلار ئۇنىڭ پەرمان خېتىگە بويسۇنۇپ بېشىنى ئېگىپ تۇرغانلىقى ئۈچۈن ، ئۇ شىر ياشلىق غۇرۇرى ۋە ھاكىمىيەت ئىپتىخارى بىلەن پەخىرلىنىپ ، مۇلازىملىرىنىڭ سانسىزلىقى سەۋەبىدىن «جاھاندا مەندىن چوڭراق جانىۋار يوق» دەپ ئويلايدىكەن . ئۆزىنىڭ چەبدەس - لىكى ، چاڭگىلىنىڭ كۈچلۈك بولغانلىقىدىن پىلىنىمۇ كۆزگە ئىلى - مايدىكەن . لېكىن ئۇ ئۆز ئۆمرىدە ئۆكۈزنى ھەرگىز كۆرۈپ باقمى - خانىكەن ، ھەتتا ئاۋازىنىمۇ ئاڭلاپ باقمىغانىكەن . شۇڭا ، شەنزەبە -

نىڭ مۆرىگەن ئاۋازىنى ئاڭلاپ بەكمۇ قورقۇپتۇ . ئەمما : «سېنىڭ قورققانلىقىمنى قول ئاستىدىكىلەر بىلىپ قالمىغىدى» دەپ ئەدەبىي سىرەپ ، ھېچ ياققا قارىماي ئورنىدا مەھكەم ئولتۇرۇپتۇ . شىر پادىشاھنىڭ قېشىدا ئىككى چىلبۆرە بار بولۇپ ، بىرىنىڭ ئىسمى كەللىلە ، يەنە بىرىنىڭ ئىسمى دېمىنە ئىكەن . ئۇلارنىڭ ئىككىلىسى زېرەكلىك ۋە ھوشيارلىقتا مەشھۇر ئىكەن . ئەمما ، دېمىنە شۆھرەت قازىنىشقا ۋە يۇقىرى مەرتىۋىگە ئېرىشىشكە ھېرىس ئىكەن . دېمىنە ئەقىل - پاراسەتلىك بولغاچقا ، شىردا قورقۇنۇپ پەيدا بولغانلىقىنى ، شۇ سەۋەبتىن ئۇنىڭ غەمگە پاتقانلىقىنى پەملەپ قاپتۇ .

— پادىشاھ ناھايىتى ئەندىشە قىلىۋاتقاندا كۆرۈندۈ ، — دەپتۇ دېمىنە كەللىلەگە ، — شۇڭا ئىش - ھەرىكەتلىرىدە خۇشاللىق ئالامىتى كۆرۈنمەيۋاتىدۇ . سەن بۇنىڭغا نېمە دەيسەن ؟

يۈزىدە باردۇر مالا مەتتىن ئەسەر ،
دىل غېمىگە ئۇ دالالەت كۆرسىتەر .

— سېنىڭ ئۇ ئىش بىلەن نېمە كارىڭ ؟ بۇنداق سۆزنى قىلىشقا نېمە ھەققىڭ بار ؟ سەن نەدە ، پادىشاھلىق ئىشلىرى نەدە ؟ پادىشاھلىق ئىشلىرى توغرىسىدا سۆزلەشكە نېمە ھەددىڭ سېنىڭ ؟ — دەپ ئېتىراز بىلدۈرۈپتۇ كەللىلە ، — بىز مۇشۇ پادىشاھنىڭ دەرگاھىدا ئوزۇق تېپىپ يەپ ، مۇشۇ پادىشاھنىڭ دۆلىتىنىڭ سايىسىدە كۈن كۆرۈۋاتىمىز . سەن شۇنىڭغا قانائەت قىلىپ ، پادىشاھلار - نىڭ سىر - ئەسرارلىرىنى ، ئەھۋاللىرىنى تەھقىقلىشىڭنى تاشلا ، چۈنكى بىز تېخى پادىشاھنىڭ مەخسۇس كىشىلىرىدىن بولالغىنىدەك - مىز يوق ، بىز تېخى پادىشاھ گېپىمىزنى ئاڭلىغۇدەك دەرىجىدىكى كىشىلەر ئەمەسمىز . شۇنداق بولغاندىكىن ، پادىشاھنىڭ ياخشى تەرىپىنى قىلىپ ئۆتكىنىمىز تۈزۈك . ھەر قانداق كىشى ئۆزىگە مۇيەسسەر بولمايدىغان ئىشقا قەدەم قويسا ، خۇددى مايمۇن - غا يەتكەندەك بالا - قازا يېتىپ قېلىشى مۇمكىن .

— ئۇ قانداق ئىش ئىكەن؟ — دەپ سوراپتۇ دېمەن .
— بىر مايمۇن ، — دەپ ھېكايىسىنى باشلاپتۇ كەلسە .

دورامچى مايمۇننىڭ ھېكايىسى

بىر مايمۇن بىر ياغاچنى كۆرۈپ قاپتۇ . قارىسا ، ياغاچچى بىر ياغاچنىڭ ئۈستىگە ئولتۇرۇۋېلىپ ياغاچ ھەرىدەۋاتقانكەن . ياغاچنىڭ ئىككى شىناسى بار بولۇپ ، بىرىنى ياغاچنىڭ يېرىقىغا قېقىپ قويۇپ ، ياغاچنى ھەرىدەيدىكەن . شىنا قېقىلغاچقا ، ياغاچ-نىڭ يېرىقى كېڭىيىدىكەن - دە ، ئاسان ھەرىدىگىلى بولىدىكەن . بىر ئاز ھەرىدىگەندىن كېيىن يېرىقنىڭ كېڭەيگەن يېرىدىن يىراق-لاپ ھەرىدەش قىيىنلاشقاندا ، ياغاچچى يەنە بىر شىنانى ھەرىگە يېقىنراق يەرگە قاقىدىكەن - دە ، ئاۋۋالقى شىنا بوشاپ چىقىدۇ . كەن . ياغاچچى ئەنە شۇ تەرتىپتە خېلى ئۇزۇن ھەرىدەپتۇ . مايمۇن ئۇنى كۆرۈپ ئولتۇرسا ، ياغاچچى تۇيۇقسىز ھاجەت ئۈچۈن ئورنىدىن تۇرۇپ بىر چەتكە كېتىپتۇ . مايمۇن ئۇ يەرنىڭ خالىي قالغان-لىقىنى كۆرۈپ دەرھال بېرىپتۇ - دە ، ياغاچنىڭ ھەرىدىلىپ بول-غان تەرىپىگە مىنىپتۇ . بۇ چاغدا مايمۇننىڭ جان يېرى ياغاچنىڭ ئارىسىغا ساڭگىلاپ چۈشۈپتۇ . مايمۇن ئىككىنچى شىنانى قاقماي تۇرۇپ ياغاچنىڭ يېرىقىدىكى بىرىنچى شىنانى شۇنداق بىر تارتىپ چىقارغانىكەن ، ياغاچنىڭ يېرىقى يېپىلىپ قېلىپ جان يېرى يېرىق ئارىسىدا قىسىلىپ قاپتۇ . بىچارە مايمۇن ئاغرىققا چىدىماي جان ئاچچىقىدا ۋارقىراپ نالە بىلەن :

«ياخشى ئىكەن ھەر كىشى قىلسا ئۆزىنىڭ ئىشىنى ،
قويدىكەن غەيرىنىڭ ئىشى بالاغا كىشىنى .

مېنىڭ ئىشىم ياغاچ ھەرىدەش ئەمەس ، بەلكى مېۋە تېرىش

ئىدى . مەن قولۇمغا پالتا - كەكە ئالمەن دېمەي ، تاغلاردا يۈگۈ-
رۇپ ئوينىسام بولاتتى . كىشى ئۆزىنىڭ لايىقىدا ئىش قىلمىسا
مۇشۇنداق ئاقسۆزگە تەكەببۇل قىلىدىكەن» دەپتۇ . شۇ ھالدا تۇرغىنىدا ،
ياغاچچى كېلىپ قېلىپ ئۇنىڭ جازاسىنى بېرىپتۇ . دېمەك ئۇ
ئورۇنسىز ئىشقا ئۆزىنى ئۇرغانلىقىنىڭ كاساپىتىدىن ھالاكەتكە
ئۇچراپتۇ . شۇنىڭ ئۈچۈن «ياغاچچىلىق مایمۇنىڭ ئىشى ئەمەس»
دېگەن گەپ بار . بۇ مىسالنى شۇنىڭ ئۈچۈن كەلتۈردۈمكى ، سەن
ھەر كىشى ئۆز ئىشىنى قىلىپ ، ئۆز ئىقتىدارىدىن تاشقىرى ئىشنى
قىلماسلىقى لازىملىقىنى چۈشىنىشىڭ كېرەك . چۈنكى ، ھەر ئىش-
نى قىلىدىغان مەخسۇس كىشىلەر بولىدۇ . ئۇ ئىش ساڭا مۇناسىپ
ئىش ئەمەس . شۇڭا ئۇنى تاشلا . خۇدا ساڭا ئازغىنا ئوزۇق ياكى
لوقما بەرسە ، شۇنىڭغا قانائەت قىلىپ غەنىمەت بىلگىن .
بۇ گەپنى ئاڭلىغان دېمەن شۇنداق دەپتۇ :

— بىر كىم پادىشاھلارغا يېقىن بولۇشقا ھەرىكەت قىلسا ، ئۇ
پەقەت ئوزۇق ۋە نەپسى ئۈچۈنلا ئۇنداق قىلمايدۇ . چۈنكى ھەر
قانداق يەردە ھەر نېمە بىلەنمۇ قورساق تويغۇزغىلى بولىدۇ . پادى-
شاھلارغا يېقىن بولماقنى كۆزلىگەن ئادەم يۇقىرى مەنەسپ تېپىش-
نى كۆزلەيدۇ . چۈنكى مەنەسپكە ئېرىشكەندىلا دوستلارغا ياخشىلىق
قىلىپ مەدەت بېرىپ ، ئۇلارنى خۇش قىلغىلى بولىدۇ ، دۈشمەنلەر-
نى قەھەر ئوتى بىلەن كۆيدۈرگىلى بولىدۇ . ھەر قانداق كىشىنىڭ
ھىممىتى پەقەت ئۆز نەپسى ئۈچۈنلا بولسا ، ئۇ تۆت پۈتۈلۈك ھايۋان
قاتارىدا سانىلىدۇ . بۇلار خۇددى ئاچ ئىت بىر پارچە سۆڭەك
بىلەن ، ئوغرى مۈشۈك بىر بۇردا نان بىلەن خۇشال بولغىنىدەك
بىر ئىش . مەن شىرنىڭ توشقان ئوۋلىغىلى تۇرغاندا قۇلان ئۇچراپ
قالسا ، توشقانىنى تاشلاپ قۇلانغا يۈگۈرگەنلىكىنى كۆردۈم .

ئالىي ھىممەت بولكى ، ھەق ئالدىدا ھەم خەلق ئالدىدا ،
ئېتىبار - ھۆرمەت تاپارسەن ، ھىممىتىڭگە يارىشا .

ئەگەر بىر كىم يۇقىرى دەرىجىلەرگە ئېرىشكەن بولسا ، ئەگەر ئۇنىڭ ئۆمرى گۈلگە ئوخشاش قىسقا بولسىمۇ ئەل ئۇنىڭ ياخشى سۈپىتىنى يادلايدۇ . ئۇنىڭ نامى ئۇزاققىچە ئۆچمەيدۇ . ئەگەر بىر كىمنىڭ ھىممىتى پەس بولسا ، ئۇ خۇددى قارىغايىنىڭ بەرگىدەك ئۇزۇن ياشىسىمۇ ئۇنىڭ كىشىلەر ئالدىدا ئېتىبارى بولمايدۇ ، قاتارغا ئۆتەلمەيدۇ .

ئەل ئىچىدە ياخشى نام ئالغان كىشى ھەرگىز ئۆلمەس ، شۇ بولغۇسى ئۆلۈك ، ئەل ئۇنى ياخشى دېمەس .

— مەنسىپ ۋە يۇقىرى مەرتىۋە ئىزدەش شۇنداق كىشىلەرگە يارىشىدۇكى ، — دەپتۇ كەلىلە ، — ئۇلارنىڭ يا نام - نەسەبلىرى يۇقىرى بولسا ، يا بۇزۇكلەرنىڭ ئەۋلادى بولسا ، يا ئۇلاردا قابىلىدە يەت ۋە ئىستىبات بولسا ، ئاندىن ئۇلار مەرتىۋە تەلەپ قىلسا بولىدۇ . بىز ئۇ تەبىقىدىن ئەمەسمىز . شۇڭا ئۇنداق يۇقىرى مەرتىۋىلەرگە يارىمايمىز .

خۇددى بىر دەريا بولۇشنى ئويلىساممۇ ھەر نەپەس ، لېكىن مەندەك قەترە دەريا بولمىقى مۇمكىن ئەمەس .

— بۇ ئۇلۇغلۇقنىڭ دەسمايىسى ئەقىل ۋە ئەدەپتۇر ، — دەپتۇ دېمىنە ئۇنىڭغا ، — ھەر قانچە ئېسىل ۋە يۇقىرى نەسەبلىك بولغانلارمۇ ئەقلى كەم ، غەيرەتسىز بولسا ، چوقۇم يۇقىرى دەرىجىدىن تۆۋەن ئورۇنغا چۈشۈپ قالىدۇ .

ئېگىز ئاسماننى تەسەررۇپ قىلغىلى تاشلا كەمەن ، ئەقىل - ئىدراك مەدىتى ، چوڭقۇر پىكىر غەيرەت بىلەن . مەنلەر دىدارىنى كۆرگىلى بولماس ھېچقاچان ، گەر كۆڭۈلگە كۆز ئېچىلمىسا ئۇلۇغ ھىممەت بىلەن .

بۇزۇرۇكلەر : «يۇقىرى مەرتىۋىگە چىقىش ناھايىتى مۇشەققەت بىلەن قولغا كېلىدۇ ، لېكىن ئىززەت - ھۆرمەتتىن خارلىق مەرتە - ۋىسىگە چۈشۈش ناھايىتى ئاسان . بۇ خۇددى ئېغىر تاشنى ناھايىتى كۆپ جاپا بىلەن ئۆشنىگە ئالغىلى بولسىمۇ ، كىچىككىنە ئىشارەت بىلەنلا يەرگە تاشلىۋەتكىلى بولغاندەك بىر ئىش» دېيىشكەن . شۇ - نىڭ ئۈچۈن جاپا - مۇشەققەتكە چىدىيالايدىغان يۇقىرى ھىممەتلىك كىشىلەرلا ئۇلۇغلۇق مۇقامىغا يېتەلەيدۇ .

ئاغى نازۇكلار چىدالماس ئىشقا يولىنىڭ دەردىگە ،
بۇ جاپا ئىچرە قەدەم قويغاي بالاكەش شىرى مەرد .

ھەر كىشى «خاتىرجەملىك راھەت» دەپ بىر بۇلۇڭدا ئولتۇر - سا ، ئاخىر ئىززەت - ئابروۋى تۆكۈلۈپ ، خارلىق كۈچىسىدا قان يۇتىدۇ . ھەر كىم «مەشھۇر بولۇپ ئاتاق چىقىرىش ئامەتتۇر» دېگەن سۆزدىن قورقمىسا ، ئازغىنا ۋاقىتتا مۇراد گۈلى ئېچىلىپ ، ئىشرەت تەختىدە ئورۇن تۇتالايدۇ .

رەنجۇ مېھنەت چەكمىسەڭ بولماس سېنىڭ ئورنۇڭ ئېگىز ،
لەئلى باغرى بولمىسا قان قەدرى قىممەت تاپمىغاي .

سەن مۇنداق ئىككى ھەمراھنىڭ ھېكايىسىنى ئاڭلىمىغان ئوخشايسەن ، ئۇلارنىڭ بىرى جاپا - مۇشەققەت تارتىپ ئۆزىنى پادىشاھلىق دەرىجىسىگە يەتكۈزگەن ، يەنە بىرى سۇسلۇق ۋە بوشاڭ - لىق قىلىپ موھتاجلىق ۋە پەرىشانلىق ھالىتىدە قېلىۋەرگەن . — ئۇ قانداق ھېكايە ئىكەن؟ — دەپ سوراپتۇ كەللى . — ئىككى دوست بار ئىكەن ، — دەپ ھېكايىسىنى باشلاپتۇ دېمەن .

ئىككى دوستنىڭ ھېكايىسى

ئىككى دوست بار ئىكەن . ئۇلارنىڭ بىرىنىڭ ئىسمى سالمى ، يەنە بىرىنىڭ ئىسمى غانم ئىكەن . ئۇ ئىككىيلەن ھەمراھ بولۇپ سەپەرگە چىقىپ ، نۇرغۇن يوللار ۋە مەنزىلەردىن ئۆتۈپ بىر تاغ باغرىغا يېتىپ كەپتۇ . بۇ تاغ شۇنداق تاغ ئىكەنكى ، تاغنىڭ چوققىسىدا لىرى ئېگىزلىكتە ئاسماننىڭ كۆك ئارغىمىقىغا يۈگەن سالىدىكەن ، تاغ ئەگمىلىرىنىڭ كەڭلىكى بولسا پەلەكنىڭ ئون ئىككى بۇرجەكلىك سارىيىنىڭ سىرتقى يۈزىگە ئۈزەڭگە بولىدىكەن . تاغ ئاستىدا سۈزۈكلۈكى گۈل يۈزلۈك گۈزەللەرنىڭ رۇخسارىدەك ساپ ، تاتلىقلىقى شېرىن سۆزلۈك جانانلارنىڭ شېكەر لېۋىدەك لەززەتلىك بولغان بىر بۇلاق بار ئىكەن . بۇلاق يېنىدا ، سۈيى قاشلىرىدىن تېشىپ تۇرىدىغان بىر چوڭ كۆل بار بولۇپ ، كۆل بويىدىكى يوغان دەرەخلەرنىڭ ئۆچلىرى بىر - بىرىگە تۇتىشىپ ، پۈتۈن كۆل ئەتراپىغا سايە چۈشۈرۈپ تۇرىدىكەن .

ئېچىلىپ ھەر تەرەپتە گۈل ۋە رەيھان ،
باش تارتىپ دەرەخلەر پەلەكتىن ئاشقان .
سەرۋى ئاياغىغا سۈمبۈل قويۇپ باش ،
بىنەپشە سەۋسەن ئالدىدا سۈنۈپ باش .

ئىككىيلەن چۆلدىن كۆلگە يېتىپ كەپتۇ ، ئۇ يەرنىڭ مەنزىرىسى كۆڭلىگە يېقىپ قالغاچقا بىردەم ئولتۇرۇپ ئارام ئېلىشىپتۇ ھەمدە ھاردۇقى چىققاندىن كېيىن كۆل ۋە بۇلاقنىڭ ئەتراپىنى ئايلىنىپ ، ھەر تەرەپكە نەزەر سېلىشقا باشلاپتۇ . ئۇلار ئايلىنىپ يۈرۈپ ، كۆلنىڭ سۈكۈرىدىغان تەرىپىدىكى بىر ئاق تاشنى كۆرۈپ قاپتۇ ، تاشقا قۇدرەت قەلىمى بىلەن نۆۋەندىكىچە مەزمۇندا يېشىل

خەت يېزىلغانىكەن :

«ھەي بۇ مەنزىلىگە كەلگەن مۇساپىر ! بىلگىنىكى ، بىز مېھمانغا ياخشى زىياپەت تەييارلاپ قويدۇق . لېكىن ئۇ زىياپەتكە مۇنداق شەرت بىلەن يېتىشەلەيسەن : بېشىڭدىن كېچىپ بۇ بۇلاق سۈيىگە كىرگىن ، چۆكۈپ كېتىش خەۋپى ۋە غەرق بولۇپ كېتىش خەتىردىن قورقماي ئۈزۈپ ، ئۆزۈڭنى نېرىقى قىرغاققا ئالغىن ، ئۇ يەردە تاغ تۈۋىگە قويۇپ قويۇلغان بىر تاش شىر بار . ئۇنى ئۆشەنگىگە ئېلىپ كۆتۈرگىن - دە ، ھەرگىز توختىماي ، ئارام ئالماي ، يۈ-گۈرگەن پېتى تاغ بېشىغا چىققىن ، ئەگەر جان ئالغۇچى ياۋايى ھايۋانلار كېلىپ جېنىڭغا قەست قىلسىمۇ ، تىكەنلەر ھەر تەرەپتىن ئەتلىرىڭنى ئىلىسىمۇ توختىمىغىن . تاغ چوققىسىغا چىقالساڭ ، مەقسىتىڭ ھاسىل بولغاي .»

تاكى يۈرمەي كىشى مەنزىلىگە يەتمەس زادىلا ،
مەقسىتىن ھاسىل قىلالماس ئەيلىمەي جاننى پىدا .
گەر قوبۇللۇق شولسى ئالەم يۈزىنى قاپلىسا ،
چۈشمىگەي قابىل كىشىدىن باشقىسىغا شۇ جۇلا .

ئۇلار خەتنى ئوقۇپ مەزمۇنىدىن خەۋەردار بولغاندىن كېيىن ،
غانىم سالىمغا قاراپ شۇنداق دەپتۇ :
— كەل بۇرادەر ، تىرىشچانلىق قەدىمى بىلەن بۇ خەتەر مەيدا-
نىغا كىرىپ ، بۇ تىلىسىمنىڭ ھەقىقىتىنى ئېچىش ئۈچۈن ئىمكان-
نىڭ بارىچە ھەرىكەت قىلايلى .

يامۇراد بىرلە پەلەك باشىغا قويغايىمىز ئاياغ ،
ياكى بەرگەيمىز بۇ ئىش يولىدا ھىممەت بىرلە باش .

— ھەي ئەزىز بۇرادەر ، — دەپتۇ سالىم ، — يازغۇچىسى نامە-
لۇم ۋە ھەقىقىتى ئېنىق بولمىغان خەتنى كۆرۈپلا چوڭ خەتەرگە

ئۆزىنى ئۇرۇش ، خىيالىي مەنپەئەت ۋە ۋەھىملىك پايدىنى كۆز-
لەپ ، ئۆزىنى بۇنداق چوڭ ھالاكەتكە سېلىش جاھىللىقنىڭ ئالامىتى .
ھەر قانداق ھوشيار كىشى گۇمانسىز زەھەر يېمىگەندەك ،
گۇمانلىق تەرياقمۇ^① يېمەيدۇ ھەمدە نېسى راھەت ئۈچۈن نەق جاپاغا
ئۆزىنى تۇتۇپ بەرمەيدۇ .

باراۋەر كەلمىگەي دانا ئالدىدا ،
بىر دەملىك غەم بىلەن ئەبەدىي راھەت .

— ھەي شەپقەتلىك دوستۇم ، — دەپتۇ غانم ئۇنىڭغا ،
جاپادىن قېچىش موھتاجلىق ۋە خارلىقنىڭ مۇقەددىمىسى . جاپا -
مۇشەققەت بولسا دۆلەت ۋە ئىززەتنىڭ نشانىسى .

ئىزدىسە ھەر كىشى ئەگەر راھەتنى ،
كۆڭلىنى بەخت بىلەن قىلالمىغاي شاد .
خۇمارلىق ئاغرىقتىن قورقسا كىمكى ،
ئىچەلمەس ھېچقاچان شارابى مۇراد .

يۇقىرى ھىممەتلىك ئەر ئاسانلىقچە بېشىنى ئەگمەيدۇ ۋە ئاز-
غىنا ئوزۇققا قانائەت قىلىپ ئولتۇرۇۋەرمەيدۇ ، تاكى ئۇلۇغ مەرتى-
ۋىنى قولغا كەلتۈرمىگۈچە ئارام ئالمايدۇ . قىيىنچىلىق تىكىنىنىڭ
جاپاسىنى چەكمەي تۇرۇپ شادلىق گۈلىنى ئۈزگىلى بولمايدۇ .
مۇراد خەزىنىسىنىڭ ئىشىكىنى رەنجۇ مۇشەققەت ئاچقۇچىنى تۇتماي
تۇرۇپ ئاچقىلى بولمايدۇ . مېنى ھىممىتىم ئۆزى يېتىلەپ تاغ
بېشىغا ئېلىپ چىقىدۇ . بالا گىردابى ۋە جاپا دولقۇنلىرىنىڭ ئەندى-
شىسىنى ھىممىتىم ئۆزى كۆڭلۈمدىن سۈرۈپ چىقىرىدۇ .

تەلەپ يولىدا بىزگە رەنجۇ مېھنەت يەتسە ھېچ گەپ ئەمەس ،
كۆڭۈلدە كەڭبە شەۋقى بولسا گۈلزاردۇر باياۋانلار .

① تەرياق — زەھەر قايتۇرغۇچى دورا .

— ئۇ دىگەنلىرىڭغۇ راست ، — دەپتۇ سالم ، — ئەگەر دۆلەت باھارىنىڭ ھىدى كېلىپ تۇرغان بولسا ، ئۇنىڭ ئۈمىدىدە مېھنەت خازانىنىڭ جاپاسىنى تارتسا بولىدۇ . ئەمما ، پايانى مەلۇم بولمىغان يولدا يۈگۈرۈش ۋە قىرغىقى كۆرۈنمەيدىغان دەرياغا ئۆزىنى ئۇرۇش ئەقىللىق ئادەمنىڭ ئىشى ئەمەس . ئەگەر بىر كىم بىر ئىشنى باشلىماقچى بولسا ، ئۇنىڭ بىر تەرىپىنى كۆرۈپلا قالماي ، ئۇنىڭ بېشىدىن ئايغىغىچە قارىشى كېرەك ، ھەممە شۇنداق بولغاندىلا ، بىھۆدە مۇشەققەت يۈكىنى كۆتۈرمەيدۇ ھەم ئەزىز ئۆمرىنى زايە قىلمايدۇ :

يەرگە دەسسەپ تۇرالمىساڭ ئەگەر مەھكەم ،
قويمىغايسەن ئاشۇ يولغا ئەسلا قەدەم .
كىرەر بولساڭ ھەر ئېھتىمال ھازىرى بول ،
كۆزلىگەيسەن چىقماق ئۈچۈن بىر توغرا يول .

ئۇ خەتنى خەقنى ئەخمەق قىلىش ئۈچۈن يېزىپ قويغان بولۇ .
شىمۇ مۇمكىن ياكى ئويۇن - چاقچاق قىلىپ يېزىپ قويسىمۇ
قويغاندۇر . ياكى بولمىسا ، بۇ بۇلاق ئادەم چۆكتۈرىدىغان بۇلاق
بولۇپ ، چۈشۈپ كەتكەن ئادەم چىقالمايدىغان بولۇشىمۇ ئېھتىمال ،
ياكى بۇلاقتىن چىقالغان ھالەتتىمۇ ھېلىقى تاش شىرنى يەردىن
كۆتۈرۈپ ئالغىلى بولماسلىقىمۇ ئېھتىمال . ئەگەر ئۇنداق بولمىغان
ھالەتتە ، ئۇنى كۆتۈرۈپ بىر يۈگۈرۈپلا تاغ بېشىغا چىققىلى بولام .
دۇ ، بۇمۇ بىر گەپ . ئەگەر چىققىلى بولغان ھالەتتىمۇ ئۇنىڭدىن
قانداق نەتىجە چىقىشىنى كىم بىلسۇن ! مەن بۇ ئىشتا ساڭا ھەمراھ
بولالمايمەن ، شۇنداقلا سېنىڭ بۇ ئىشقا قەدەم قويۇشۇڭغىمۇ رازد .
لىق بەرمەيمەن .

— ئۇنداق دېمىگىن دوستۇم ، — دەپتۇ غانىم ، — مەن بۇ
باشلىغان ئىشىمنى باشقىلارنىڭ رايىغا بېقىپ توختىتىپ قويسام
بولمايدۇ . مەن بىر ئىشقا ۋەدە قىلغانىكەنمەن ، شەيتان ۋە سەۋەبسى

بىلەن ئۇ ئىشىمنى توختىتىپ قويمايمەن . ماڭا قوشۇلۇشقا ماجالىڭ
ۋە بىللە يۈرۈشكە تاقىتىڭ يوقلۇقىنى سېزىۋاتىمەن . ئۇنداقتا ،
سەن بىر چەتتە تاماشا كۆرگەچ ھالىمغا نەزەر سېلىپ ،
دۇئا - تەلەپ بىلەن مەدەت بېرىپ تۇرغىن .

سەندە مەي ئىچمەككە قۇۋۋەت بولمىسا ،
كەل تاماشا ئەيلە مەستلەر ھالىنى .

سالىم ئۇنىڭ ئۆز ئىرادىسىدە مەھكەم تۇرغانلىقىنى كۆرۈپ :
— بۇرادەر ، مېنىڭ نەسىھىتىم بىلەن بۇ ئىشتىن ۋاز كەچمىد-
دىڭ ، مېنىڭ بۇ ھالەتنى كۆرۈشكە تاقىتىم يوق ، كۆڭلۈم خالىمىد-
غان ئىشنى تاماشا قىلىشىنىمۇ خالىمايمەن ، شۇڭا بۇ ھالاكەتلىك
ئىشتىن ئۆزۈمنى تارتقىنىم ياخشى ، — دەپتۇ . دە ، ئېتىغا مىنىپ
دوستى بىلەن خوشلىشىپ يولىغا راۋان بوپتۇ .
غانىم جاندىن ئۈمىدىنى ئۈزۈپ ، بۇلاق بېشىغا كېلىپ شۇنداق
دەپتۇ :

دەرياغا چۈشكەيمەن بۈگۈن ھالىمغا قىلماي نەزەر ،
ياكى ئۇندا غەرق بولارمەن ياكى سۈزگەيمەن گۆھەر .

شۇنداق قىلىپ غانىم ئەزىمەتلىك پېشىنى ھىممەت بېلىگە
مەھكەم قىستۇرۇپ ، بۇلاققا چۈشۈپتۇ .

بۇلاق ئەمەس تىلىسىم ئۇندا بىنا ئىدى ،
كۆرۈنۈشى بۇلاق ئۆزى دەريا ئىدى .

غانىم بۇ بۇلاق كۆرۈنۈشلۈك دەريانىڭ تىلىسىم گىردابى ئىكەن-
لىكىنى چۈشىنىپتۇ . لېكىن كۆڭلىنى توق تۇتۇپ ، غۇلاچلاپ سۇ
ئۈزۈپتۇ ، ئانچە ئۇزۇن ئۆتمەي نىجات ساھىلىغا يېتىپ بېرىپ ،

قىرغاققا چىقىپ بىردەم دېمىنى ئېلىۋېلىپ ، تاشتىن ياسالغان شىرنى تەمكىنلىك قۇۋۋىتى بىلەن دەس كۆتۈرۈپ ئۆشنىسىگە ئاپتۇ - دە ، ھەرقانچە قىينالسىمۇ يۈگۈرگىنىچە تاغ بېشىغا چىقىپ ئارام ئاپتۇ . ئۇ تاغنىڭ نېرىقى تەرىپىگە قارىسا ، خۇش ھاۋالىق ، كۆڭۈلگە ياقىدىغان بىر كاتتا شەھەر كۆزگە كۆرۈنۈپتۇ .

ئەجەب گۈزەل شەھەردۇركى بېھىش رۇخسار ،
ھەر نېمەرسە ئىستەر بولساڭ ھەممىسى بار .

غانىم ئۇ شەھەرگە نەزەر سېلىپ قاراپ تۇرغىنىدا ، تۇيۇقسىز ھېلىقى تاش شىردىن ناھايىتى قاتتىق ئاۋاز چىقىپتۇ - دە ، تاغ ۋە سەھرالار تىترەپ كېتىپتۇ . بۇ ئاۋازنى ئاڭلىغان شەھەر خەلقى تەرەپ - تەرەپتىن توپلىنىپ تاغقا چىقىپتۇ . غانىم خەلقنىڭ بۇنداق كۆپ چىققانلىقىدىن ھەيران بولۇپ ، ئۇلارغا تەئەججۈپ بىلەن قاراپ تۇرغانىكەن ، خەلقنىڭ چوڭلىرى ۋە بايلار ئۇنىڭ ئالدىغا كېلىپ ، ھۆرمەت بىلەن تىلغا ئېلىپ ھەمدە ماختاپ دۇئا قىلغىلى باشلاپتۇ . ئاندىن كېيىن ئۇنى ئالماس جابدۇقلار بىلەن بېزەلگەن بىر ئارغىماققا مىندۈرۈپ ، شەھەرگە ئېلىپ كىرىپتۇ ؛ ئۇنى باشتىن - ئاياغ گۈلاپ ۋە كاپۇر بىلەن يۇيۇپ ، شاھانە لىباسلارنى كىيىدۈرۈپ ، ناھايىتى كاتتا ئىززەت - ئىكرام بىلەن سەلتەنەت تەختىگە ئولتۇرغۇزۇپ ، مەملىكەتنى باشقۇرۇش ئىختىدا يارىنى ئۇنىڭ قولىغا تاپشۇرۇپ بېرىپتۇ . بۇ ئىشلاردىن ئەجەبلەندىگەن غانىم ئۇ ئىشنىڭ سەۋەبىنى سورىغانىكەن ، ئۇلار : « ئەي پادىشاھىئالەم ، سىز كۆرگەن ھېلىقى بۇلاقنى ھۆكۈمالار تىلىسىم بىلەن ياسىغان ، بۇ تاش شىرنى ناھايىتى چوڭقۇر ئويلىنىش ۋە پىكىر يۈرگۈزۈش ئارقىلىق ياساپ چىققان . قاچانكى بۇ شەھەرنىڭ پادىشاھىغا ئەجەل يېتىپ ھاياتىنىڭ ئاپتىپى مەغرىبكە پاتسا ، ھەق - تائالا ئۆلگەن پادىشاھنىڭ ئورنىغا خالىغان بىر سائادەتمەن كىشى - نىڭ ھەشەمەتلىك قامىتىنى بۇ تاغ ئۈستىدە جىلۋىلەندۈرۈپ ئۇنى

بىر باھانە - سەۋەب بىلەن بۇلاق بويىغا يەتكۈزىدۇ. ئۇ كىشى بۇلاقتىن ئۆتۈپ، شىرنى ئېلىپ تاغ بېشىغا چىققاندا، شىردىن بىر ئاۋاز پەيدا بولىدۇ. شەھەر خەلقى ئۇ سائادەتمەن كىشىنىڭ سەلتە-نەتنىڭ ۋارىسى ئىكەنلىكىدىن خەۋەر تاپىدۇ - دە، ئۇنى پادىشاھ-لىققا كۆتۈرۈپ، ئۇنىڭ ئادالەتنىڭ سايىسىدە راھەت - پاراغەت بىلەن ھايات كەچۈرىدۇ، ئەگەر بۇنىڭمۇ ئۆمرى ئاخىرىغا يەتسە، يەنە بىرىمۇ مۇشۇنداق ئىشقا ئۇچرايدۇ - دە، پادىشاھلىق تاجى ئۇنىڭغا كىيگۈزۈلىدۇ. دېمەك، بىرى كەتسە يەنە بىرى كېلىدۇ. خېلى كۆپ زامانلاردىن بېرى پادىشاھلىق تىكلەش ئىشى مۇشۇ قائىدە بويىچە ئىجرا قىلىنىۋاتىدۇ. پادىشاھلىق نۆۋىتى ئەمدى سىزگە كەلدى. ھەممەيلىن پەرمانىڭىزغا بويسۇنىدۇ. نېمىنى خالى-سىڭىز شۇنىڭغا پەرمان بەرگەيسىز» دەپ چۈشەنچە بېرىپتۇ. شۇ چاغدا غانىم ئۆزىنىڭ تارتقان جاپالىرىنىڭ دۆلەت تەقەززاسىدىن بولغانلىقىنى چۈشىنىپتۇ.

ھەر كىشىنىڭ بېشىغا كەلسە دۆلەت،
كېچەر ئۇنىڭ كۆڭلىدىن نەچچە ھېكمەت.

بۇ مىسالنى شۇنىڭ ئۈچۈن كەلتۈردۈمكى، نازۇ نېمەت شەر-بىتىنى ئىچىش جاپا نەشتىرىنىڭ ئازارسىز قولغا كەلمەيدۇ؛ ھەر كىشىنىڭ كۆڭلىگە يۇقىرى دەرىجىگە كۆتۈرۈلۈش سەۋداسى چۈش-كەن بولسا، ئۇ ھەر قانداق بىر پەس كىشىگە ئاياغ ئاستى بولماي-دۇ، تۆۋەن مەرتىۋە ۋە خارلىق ئورۇنغا قانائەت قىلمايدۇ. مەن شىرغا يېقىن بولالمىسام ۋە ئۇنىڭ كۆڭلىنى ئۇتۇۋالالمىسام، بې-شىمنى پاراغەت ياستۇقىغا قويۇپ ياتمايمەن. پۈتۈمنى ئىستىراھەت كۆرپىسىگە سۇنمايمەن.

— ئۇنداق بولسا، بۇ ئىشنىڭ ئاچقۇچىنى قانداق قولغا كەل-تۈردۈڭ؟ — دەپ سوراپتۇ كەللى.

— ھازىرقى پەيتتە شىردە غەم - ئەندىشە پەيدا بوپ-

تۇ، — دەپتۇ دېمەن، — مەن ئۆزۈمنىڭ كۆڭۈلى ئاۋۇندۇرغۇچى نەسەتلىرىم بىلەن ئۇنىڭغا ئەر ز قىلسام، ئۇنىڭ قېشىدا مەھرەم-لىك ۋە يېقىنچىلىقىنى قولغا كەلتۈرەلەيمەن .

— ئۇنداقتا، سەن قانداقسىگە يۇقىرى مەرتىۋىگە چىقالايسەن؟ يا سەن بۇرۇن پادىشاھلارنىڭ خىزمىتىنى قىلىپ باقمىساڭ، يا ئۇلارغا مۇلازىملىق قىلىشنىڭ رەسىم - قائىدىلىرى ۋە ئەدەپلىرىنى بىلمىسەڭ، يۇقىرى دەرىجىگە چىققان ھالەتتىمۇ، ئۇنى تۇتۇپ تۇرۇشنىڭ ئىلاجىنى قىلالماي، ئاز پۇرسەتتە قولغا كەلتۈرگەنلىرىڭدىن ئايرىلىپ قالارسەنمىكىن؟ — دەپتۇ كەلىلە .

— ئەگەر كىشى دانا ۋە قاۋۇل بولسا، چوڭ ئىشلارغا قەدەم قويغىنىدىن ئۇنىڭغا زىيان يەتمەيدۇ، — دەپ جاۋاب بېرىپتۇ دېمەن، — ھەر كىمنىڭ ئۆز ھۈنرىگە ئىشەنچى بولسا، ھەر قانداق مۇھىم ئىشنى باشلىسىمۇ ئۇنىڭ ھۆددىسىدىن چىقالايدۇ . ئىككىنچىدىن، ئەگەر كىشىنىڭ بېشىغا دۆلەت كەلسە، دۆلەت ئۆزى يول كۆرسىتىپ ئىشلىرى روناق تېپىۋېرىدۇ . راۋىلارنىڭ خەۋەر بېرىشىچە، بازار كىشىلىرىدىن بىرىنىڭ دۆلىتىنىڭ ئاپتىپى ئېگىز ئۆرلەپ، ئۇ پادىشاھلىق مەرتىۋىسىنى تېپىپتۇ - دە، ئۇنىڭ خەۋەرى پۈتۈن ئالەمگە يېيىلىپ كېتىپتۇ . ئۇنى ئاڭلىغان كونا پادىشاھلاردىن بىرى ئۇنىڭغا خەت ئەۋەتىپ: «سېنىڭ ئەسلى ھۈندىرىڭ ياغاچچىلىق ئىكەن، سەن ئۆز ھۈنرىڭنى بىلمىسەن . سەن مەملىكەت باشقۇرۇش تەدبىرلىرى ۋە پادىشاھلىق قىلىش يوللىرىنى قاچان بىلىۋالغان؟ كىمدىن ئۆگەنگەن؟» دەپ سورىغانىكەن، ئۇ: «ماڭا دۆلەت نېسىپ قىلغان زات يۇرت سوراشنىڭ قائىدە - يوسۇنىنىمۇ ئۆگەتتى» دەپ جاۋاب بېرىپتۇ .

تەڭرى ئەقىل دەپتىرىمگە يازسا ھېكمەت ،
چىقار مەندىن كېرەكلىك ئىش ، نەچچە سەنئەت .
كىمنىڭ ئەگەر سائادەتتىن يانسا شامى ،
جەم بولغۇسى دانىشمەنلىكنىڭ ئەنجامى .

— پادشاھلار پەزىلەتلىك كىشىلەرنىڭ ھەممىسىگىلا ھۆرمەت قىلىۋەرمەيدۇ ، بەلكى ئۇرۇق - ئەۋلادىدىن تارتىپ پادشاھقا خىزمەت قىلىپ ، ئۆز پەزىلىتى ۋە ھۈنرى بىلەن خىزمەتكارلىق ھەق-قېنى ئادا قىلغان كىشىلەرگىلا ئىلتىپات كۆرسىتىدۇ . سېنىڭ ئۇرۇق - ئەۋلادلىرىڭدىن ھېچكىم بۇرۇن پادشاھنىڭ مۇلازىملىقىدىن قىلىپ باقمىغان ياكى ئۇلارغا ھېچبىر خىزمەت تەگمىگەن تۇرسا ، سەن پادشاھنىڭ مەرھەمەت نەزىرىگە يېتىشەلمەي ، مەھرۇم قېلىشىڭ ئېھتىمال ، شۇ سەۋەبتىن دۈشمەننىڭ دامغا چۈشۈپ كېتەرسەنمىكىن ، — دەپتۇ كەلىلە .

— ھەرقانداق كىشى پادشاھنىڭ مۇلازىملىقىنى قىلىپ يۇقىرى مەرتىۋە تاپماق بولسا ، ئۇ مەرتىۋىنى قەدەممۇ قەدەم ئۆرلەش بىلەن تاپىدۇ . بىر يولى يۇقىرى دەرىجىگە چىقىدىغان ئىش نەدە بولسۇن ؟! — دەپ ئېتىراز بىلدۈرۈپتۇ دېمەن ، — خىزمەت يولىغا تىرىشچانلىق بىلەن قەدەم قويغان كىشىلەر ئۆز تىرىشچانلىقى سەۋەبىدىن پادشاھنىڭ تەربىيىتىگە ئېرىشىپ ، ئۆزىنى ئۇنىڭغا ئۇلاش-تۇرىدۇ . مەنمۇ شۇنداق قىلىپ شۇ تەلەپتە يۈگۈرمەن . ئەمدى مەن نۇرغۇن جاپا چېكىشكە ئۈزۈمنى تەييارلىدىم . بىر مۇنچە مۇشەققەت-لەرنى تارتىشنى لازىم كۆردۈم . مەن پادشاھلارنىڭ دەرگاھىدا مۇلازىم بولغان كىشىلەرنىڭ بەش تۈرلۈك ئىشىنى قىلىشى كېرەك-لىكىنى بىلىمەن . بىرىنچىسى ، ئاچچىق ۋە غەزەپ ئوتىنى ياۋاشلىق سۈيى بىلەن ئۆچۈرۈش كېرەك . ئىككىنچىسى ، ھاۋايى - ھەۋەس ۋە شەيتاننىڭ ۋەسۋەسىدىن ھەزەر قىلىش كېرەك . ئۈچىنچىسى ، كىشىنى ئالدايدىغان ھېرىس ۋە پىتنە پەيدا قىلىدىغان تەمەنى كىشىگە توغرا يول كۆرسەتكۈچى ئەقىلدىن غالىب ئورۇنغا قويماس-لىق كېرەك . تۆتىنچىسى ، ھەر قانداق ئىشنى راستچىللىق ۋە دىيانەت بىلەن قىلىش كېرەك . بەشىنچىسى ، ھەر قانداق بىر ھادىسە يۈز بەرسە ، ئۇنى مۇلايىملىق ۋە مادارا بىلەن ھەل قىلىش كېرەك . ھەر كىشى بۇ سۈپەتلەرنى ئۆزىگە مۇجەسسەملىسە ، ئەل-ۋەتتە ياخشىلىق بىلەن مۇرادىغا يېتىدۇ .

— ماقۇل ، سېنى پادشاھقا يېقىن بولدىمۇ دەيلى ، قانداق سەۋەب بىلەن ئۇنىڭ نەزىرىگە مەنزۇر بولالايسىن ؟ قايسى ھۈنرىڭ بىلەن قەدىر - قىممەت ۋە مەرتىۋە تېپىپ خۇشال - خۇراملىق تاپالايسىن ؟ — دەپ سورايتۇ كەللى .

— ئەگەر ماڭا ئۇنىڭغا يېقىن بولۇش شەرىپى مۇيەسسەر بولسا ، مۇنۇ بەش ئىشنى قىلىمەن ، — دەپتۇ دېمەن ، — بىرىنچى ، پۈتۈن ئىخلاسىم بىلەن خىزمەت قىلىمەن . ئىككىنچى ، ئۇنىڭ تەبىئىتىگە ياقىدىغان ئىشلارنى قىلىمەن . ئۈچىنچى ، ئۇنىڭ خۇي - پەيلىنى كىشىلەرگە ياخشى تەرىپلەپ بېرىمەن . تۆتىنچى ، ئەگەر ئۇ ياخشى ئىش ۋە ياخشى تەدبىرلەرنى يولغا قويسا ، يۈزتۇرانە تۇرۇپ ئۇنىڭ ياخشى تەرىپىنى قىلىپ ماختايمەن ۋە ياخشىلىقلىرىدىن بايان قىلىمەن . بۇنىڭ بىلەن ئۇنىڭ ئىش ۋە تەدبىرلىرىنىڭ ياخشى ۋە توغرىلىقى ئۆزىگە روشەن بولۇپ خۇشاللىقى تېخىمۇ زىيادە بولىدۇ . بەشىنچى ، ئەگەر بىر ئىشنى باشلىماقچى بولسا ، ئۇ ئىشنىڭ ئاخىرىدىن زىيانلىق ياكى يامان ئاقىۋەت كېلىپ چىقىدىغان بولسا ، ئۇ ئىشنىڭ زىيىنىنى شېرىن سۆزلەر ۋە ياخشى تەمسىللەر بىلەن ئۇنىڭغا بايان قىلىمەن . نەتىجىدە ئۇ ئۇنىڭ ئاقىد-ۋىتىدىن ئاگاھ بولىدۇ . ئەگەر پادشاھ مېنىڭ بۇ ھۈنەرلىرىمنى كۆرسە ، مەرھەمەت ۋە ئىلتىپاتنى مەخسۇس ماڭلا بېغىشلايدۇ ھەمدە ھەمىشە سۆھبىتىمگە مايىل ، نەسىھەتلىرىمگە ئامراق بولۇپ قالىدۇ . چۈنكى ھەر قانداق ھۈنەر ئاشكارىلانماي قالمايدۇ ۋە ھېچ-قانداق ھۈنەرۋەن تەربىيەتتىن بەھرىسىز قالمايدۇ .

ھۈنەر گويا ئىپاردۇر قالمىغاي ئۇ ھېچقاچان پىنھان ، جىمى ئىنسان ئۇنىڭ خۇشبۇيىدىن تاپقاي خەۋەر شۇئان . جاھاندا ھاسىل ئەيلە بىر پەزىلەتلىك ھۈنەر تاكى ، پەزىلىتىڭ تامامى يەر يۈزىگە بولغۇسى ئەپشان .

— گېپىڭدىن قارىغاندا ، بۇ مەقسەتكە ھەقىقىي تىرىشچانلىق

بىلەن قەدەم قويۇپسەن ، — دەپتۇ كەلىلە ، — بوپتۇ ، ئۆزۈڭ بىد-
لەرسەن . لېكىن ھەزەر قىلغىنىكى ، پادىشاھلارغا مۇلازىم بولۇش
خەتەرلىك ئىش . ھۆكۈمالار «ئۈچ ئىشقا قەدەم قويۇش نادانلىق»
دەپ ئېيتىشقان . ئۇنىڭ بىرى ، پادىشاھلار خىزمىتىگە يېقىنلاش-
ماق ؛ ئىككىنچىسى ، گۇمان بىلەن زەھەر ئىچمەك ؛ ئۈچىنچىسى ،
خوتۇن كىشىگە سىر ئېيتماق . ئالىملار پادىشاھلارنى ئېگىز تاغقا
ئوخشىتىدۇ . گەرچە تاغدا قىممەتلىك جاۋاھىر كانلىرى بار بولسىد-
مۇ ، يەنە شۇ تاغدا ئېيىق ، بۆرە ، يولۋاس ۋە يىلان - چاياندەك
زەرەرلىك نەرسىلەرمۇ بار ، تاغقا چىققامۇ ، تاغدا ئورۇن تۇتقامۇ
قىيىن ، يەنە «پادىشاھلارنىڭ سۆھبىتى دەريادىكى سەپەرگە ئوخشايد-
دۇ» دېگەن گەپمۇ بار . چۈنكى سودىگەر دەريادا سەپەر قىلسا ، يا
ناھايىتى كۆپ پايدىنى قولغا كەلتۈرىدۇ ، يا سۇغا غەرق بولۇپ
ھالاكەتكە ئۇچرايدۇ .

دەريا سەپىرىدە كۆپ بولسىمۇ نەپ ،
لېكىن ساق - سالامەت چىقماق قىيىن گەپ .

— توغرا ، — دەپتۇ دېمەنە ، — ئېيتقانلىرىڭنىڭ ھەممىسىنىڭ
پايدىلىق ئىكەنلىكىنى چۈشىنىمەن . پادىشاھلار ھەقىقەتەن كۆيدۈ-
رىدىغان ئوتقا ئوخشايدۇ . ھەر كىمنىڭ ئىسسىنغۇسى كېلىدۇ ،
لېكىن خەتىرى كۆپ .

بىراق بول شاھلارنىڭ سۆھبىتىدىن ،
قاچۇرغاندەك ئوتۇنى خۇددى ئوتتىن .

ئەمما ھەر قانداق ئادەم خەتەرلىك ئىشقا ئۆزىنى ئۇرالمىسا ،
يۇقىرى مەرتىبىگە چىقالمايدۇ .

ئول كىشى تاپقاي ئۇلۇغلۇقىكى ، خەتەردىن قاچمىسا ،
سودىگەرلەر ئالغۇسى پايدا سەپەردىن قاچمىسا .

ھىممەت كەمىرىنى مەھكەم باغلىيالمىغان كىشى مۇنداق ئۈچ ئىشقا قەدەم قويمايلىقى كېرەك . بىرىنچىسى ، پادىشاھلارنىڭ خىزمىتى ؛ ئىككىنچىسى ، دەريا سەپىرى ؛ ئۈچىنچىسى ، دۈشمەن ئۈستىدىن غەلبە قىلىش . مېنىڭ ھىممىتىم پەس ئەمەس . شۇنداق تۇرۇقلۇق نېمە ئۈچۈن پادىشاھقا خىزمەت قىلىشتىن قورقۇمەن ؟

ھەر كىشىنىڭ ھىممىتى گەر بولسا يۆلەك ،
ھاسىل بولغاي قەلبىدىكى ئارزۇ - تىلەك .
ئەگەرچەندە ئىستەر بولساڭ شاراپەتنى ،
ھېچقاچان قولدىن بەرمە شۇ ھىممەتنى .
ھەر مۇرادىڭ تەرەپكە گەر قول سالارسەن ،
ھىممىتىڭ گەر كۈچلۈك بولسا ئالالارسەن .

— سېنىڭ بۇ ئىشقا ئۇرۇنۇشۇڭغا ماقۇل بولمىساممۇ ، سېنىڭ رايىڭ شۇنى خالاپتۇ . بوپتۇ ، مۇبارەك بولسۇن . بۇ تېخى ئىشنىڭ بېشى . بارغىن ، سالامەت بولغايىسەن ، — دەپتۇ كەلىلە .
شۇنىڭ بىلەن دېمىنە شىرنىڭ قېشىغا بېرىپ ، شىرغا سالام بەجا كەلتۈرۈپتۇ .

— بۇ كىشى كىم ؟ — دەپ سوراپتۇ شىر پادىشاھ يېنىدىكىلەر .

— بۇ پالانىنىڭ ئوغلى ، نەچچە ۋاقىتتىن بېرى ئاستانىلىرىدە مۇلازىم ئىدى ، — دېيىشىپتۇ باشقىلار .

— ھە راست ، ئۇنى بىلىمەن ، — دەپتۇ شىر ۋە ئۇنى ئالدىغا چاقىرىپ سوراپتۇ ، — نەچچە ۋاقىتتىن بېرى قەيەردە ئىدىڭ ؟
— ئاتامنىڭ دەستۇرى بىلەن ئۆزۈمنى پەلەك پاناھ دەرگاھلىدە .
رىغا مۇلازىم قىلغانىدىم . ئاستانىلىرىنى ھاجەت قىبىلىسى ۋە مۇراد كەئبىسى بىلىپ ، مۇنتەزىر بولۇپ تۇرماقتىمەن . ئەگەر بىرەر مۇھىم ئىش چىقىپ قالسا ، بەخت قۇشىغا ئوخشاش يارىلىقلىرى

سادىر بولسا ، ئەقلىمنىڭ مەدىتى بىلەن ئۇ ئىشنى بەجا كەلتۈرگەي-
مەن . چۈنكى بەزى مۇھىم ئىشلارنى ئورۇنداشتا دۆلەت ئەركانلى-
رىغا ، سەلتەنەت ئەيالىلىرىغا ، ۋەزىر - ئەمىرلەرگە ئېھتىياج
چۈشىمۇ ، پادىشاھلار دەرگاھىدا بىزگە ئوخشاش ئەرزىمەس قۇل-
لىرىنىڭ مەدىتى بىلەن پۈتىدىغان بەزى مۇھىم ئىشلارمۇ بولۇشى
مۇمكىن . توز يۈرگەن باغدا چىۋىنىمۇ لازىم بولۇپ قالىدۇ . يىغىنە
ئىلەلەيدىغان ئىشنى نەيزە قىلالمايدۇ . ئاجىز قەلەمتىراچ قىلالايدى-
غان ئىشنى چوڭ قىلىچ قىلالمايدۇ . ھېچقانداق قەدىر - قىممىتى
يوق بىر خىزمەتكارمۇ زەرەرنى يوق قىلىش ياكى مەنپەئەت يەتكۈ-
زۈشتە كارغا كېلىپ قالىدۇ . بىر پارچە شىرشىق خار بولۇپ يولدا
ياتقان بولسا ، شۇنىڭمۇ بىر كۈنى كارغا ياراپ قېلىشى ئېھتىمال ،
ئەگەر ھېچنېمىگە يارىمىسىمۇ بىر چىش كولىغۇچ ياساپ ، چىش
كولىغىلى ياكى قۇلاق كولىغۇچ ياساپ قۇلاقنىڭ كىرىنى ئالغىلى
كارغا كەلسىمۇ ئەجەب ئەمەس .

بولمىساممۇ مەيلى مەن بىردەستە گۈل ،
مەن بولالارمەن ئوچاقىڭغا ئوتۇن .

شىر دېمىنەنىڭ سۆزىنى ئاڭلاپ ، ئۇنىڭ سۆزىدىكى قابىلىيەت
ۋە پاساھەتلەر ئۇنىڭغا خۇشېقىپ قاپتۇ ۋە تەئەججۈپلىنىپ ، ئەترا-
پىدا تۇرغانلارغا قاراپ شۇنداق دەپتۇ :
— ھۈنەرۋەن كىشى گەرچە ئۆزىنى يوشۇرۇپ يۈرمىسۇ ، ئۇ-
نىڭ ئەقلى ۋە دانىشمەنلىكى ئۇنىڭ پەزىلىتىنى ئىختىيارسىز ھالدا
ئاشكارا قىلىپ قويدۇ . بۇ خۇددى ئوتنىڭ شولىسىغا ئوخشاش ،
ئوتنى ياندۇرغۇچى ئۇنى پەس ياندۇراي دېسىمۇ ، ئوت ئۆزى تېخىمۇ
ئېگىز كۆيگەندەك بىر ئىش .

بولسا ھەر كىم كۆڭلى ئىچرە ئىشقى بار ،
بولغۇسىدۇر چېھرىسىدىن ئاشكار .

دېمەنە بۇ سۆزدىن خۇشال بوپتۇ ۋە ئۆزىنىڭ ئەپسۇنىنىڭ شىرغا تەسىر قىلغانلىقىنى ، ھىيلىسىنىڭ شىرنىڭ كۆڭلىنى ئېرتىكەنلىكىنى چۈشىنىپتۇ . شۇنىڭ بىلەن ئۇ نەسەت قىلىشقا باشلاپتۇ :

— ھەممە مۇلازىملار ۋە تاۋابىئاتلار ئۈچۈن ۋاجىپتۇركى ، ئەگەر پادىشاھ بىر مۇھىم ئىشقا دۇچ كەلسە ، ئۆز ئەقلى ۋە پەمى بىلەن ئۇنىڭ تېگىگە يېتىپ ، كۆڭلىگە كەلگەن ھەر قانداق سىرنى نەسەت تەرىقىسىدە ئۇنىڭغا بايان قىلماق كېرەك . بۇنىڭ بىلەن پادىشاھ ئۇنىڭ ئەھۋالىنى ياخشى تونۇيدۇ . چارە - تەدبىر ۋە ئىخلاس ، قابىلىيەتلىرىدىن ۋاقىپ بولۇپ ، ھەم ئۇلارنىڭ خىزمىتىدىن مەنپەئەتمۇ تاپىدۇ ، ھەم ئۇلارنىڭ ھەر بىرىنىڭ ئەھۋالىغا بېقىپ ئىلتىپاتمۇ قىلىدۇ . چۈنكى ئۇرۇق يەرگە كۆمۈكلۈك ۋاقتىدا ئۇنىڭغا ھېچكىم نەزەر سالمايدۇ . قاچانكى تۇپراق نىقابىدىن يۈز كۆرسەتسە ، ئاندىن ئۇنىڭ مېۋىلىك ئۆسۈملۈك ئىكەنلىكى ، ئۇنىڭ كىشىلەرگە نەپ يەتكۈزۈشىدە شەك يوق ئىكەنلىكى مەلۇم بولىدۇ . دە ، پەرۋىش قىلىشقا باشلايدۇ ۋە ھوسۇلىدىن بەھرىمەن بولىدۇ . ئەگەر ئۇنداق بولمىسا ، نەزەر سالمايدۇ . ئەزەلدىن تارتىپ ، پادىشاھلار پەزىلەت ئەھلىدىن ھەر كىمگە ھەممە باپتا تەرىپىيەت نەزىرىنى سالسا ، ئۇنىڭ خىزمىتىدىن پايدا ئالىدۇ .

سەن بولۇپسەن بىر قۇياش ، مەن تۇپراق ئىكەنمەن ،
قىلساڭ ئەگەر تەرىپىيەت ، لالەيۈ گۈل بېرەرمەن .

— ئەقىللىق كىشىلەرگە قايسى يوسۇندا تەرىپىيەت قىلماق كېرەك ۋە ئۇلاردىن قايسى تەرىقىدە پايدىلانماق كېرەك؟ — دەپ سورايتۇ شىر پادىشاھ .

— توغرىسى شۇكى ، — دەپ سۆز باشلاپتۇ دېمەنە ،
پادىشاھلار كىشىلەرگە تەرىپىيەت قىلغاندا ، ئۇنىڭ نامۇ نەسەبىگە ئەمەس ، بەلكى قابىلىيەتكە قاراش كېرەك . ئۇلارنىڭ ئاتا -

بوۋىلىرىنىڭ قىلغان خىزمىتىنى كۆزدە تۇتۇپلا ئىلتىپات قىلماس -
لىقى كېرەك . چۈنكى ھەر كىشى ئاتا - ئانىسى بىلەن ئەمەس ،
بەلكى ئۆزىنىڭ ھۈنەر قابىلىيىتى بىلەن تونۇلىدۇ .

سۆزلىسەڭ ھۈنەر بىلەن پەزىلىتىڭدىن سۆزلىگىن ،
ئۆتۈپ كەتكەن كىشىلەرگە ئۆزنى تەڭلەشتۈرمىگىن .
سەن ئۆلۈك بىلەن بىرلە تىرىلمە ، بۇ ئىشنىڭ بولغاي ئۇيات ،
سەن تىرىك بولساڭ ، ئۆلۈككە بەر ھۈنەر بىرلە ھايات .
ئەي يىگىت ئۆلگەن ئاتالڭ ھۈنەرلىرىدىن ئورما لاپ ،
ئىت ئەمەسسەن يۈرمە قۇرۇق ئۈستىخاننى غاجلاپ .

مەسىلەن ، چاشقانىنى ئالايلى ، ئۇ خالايقىلار بىلەن بىللە ياشد -
سىمۇ ، ئۇنىڭدىن زىيان يېتىدىغانلىقى ئۈچۈن ھەممە ئادەم ئۇنى
پوقىتىشقا ھەرىكەت قىلىدۇ . قارچىغا خەلقىتىن يىراق ياشايدىغان
ۋەھشى جانىۋار بولسىمۇ ، ئۇنىڭدىن مەنپەئەت كېلىدىغان بولغاچ -
قا ، كىشىلەر ئۇنى ناھايىتى ئىززەت بىلەن قولغا كەلتۈرىدۇ .
پادىشاھلار ئۆز يېقىنلىرى ۋە دوستلىرىغا ئەمەس ، بەلكى ئەقىل
ۋە دانىشمەن كىشىلەرگە نەزەر سېلىشى كېرەك . ھەر قانداق
كىشى ھۈنەر - قابىلىيەتسىز ۋە ئىش بىلمەيدىغان بولسا ، ئۇنى
پازىل ئەرەنلەر ۋە كامال كىشىلەردىن ئارتۇق كۆرمەسلىكى كې -
رەك . ئەقىللىق كىشىلەرنىڭ مەنەپلىرىنى بىئەقىل كىشىلەرگە
بەرمەك خۇددى سەللىنى پۇتىغا ئورنىغاندەك ، ئۆتۈكنى بېشىغا كىي -
گەندەك بىر ئىش . ھەر قانداق مەملىكەتتە پازىل ۋە دانىشمەن
كىشىلەر زايە بولۇپ كەتسە ۋە جاھىللار ئىختىيار تىزگىنىنى
قولغا ئالسا ، ئۇ مەملىكەتكە چوڭ نۇقسان يېتىدۇ . ئۇنىڭ شۇملۇ -
قى شاھلار ۋە پۇقرالارنىڭ ھەممىسىگە باراۋەر تېگىدۇ .

ئەي ، ھۇمايۇن شۇ ماكانغا سايە سالما زادىلا ،
بولدى ئۇندا قاغا - قۇزغۇن تۇتى قۇشتىن ئەنئۇا .

دېمەنە سۆزىنى تۈگەتكەندىن كېيىن شىر ئۇنىڭغا غايەت ئىلىتىدۇ. پات كۆرسىتىپ ، ئۇنى «خاس مەھرەم» مەرتىۋىسىگە كۆتۈرۈپتۇ ۋە ھەمىشە ئۇنىڭ بىلەن ئۆلپەتلىشىپ سۆزلىرىنى ئاڭلاپ ، ئازغىنا ۋاقىت ئىچىدە ھەر قانداق مۇھىم ئىشتا ئۇنىڭ نەسىھىتىنى ئاڭلايدۇ. دېمەنە بويىتۇ . دېمەنەمۇ ئەقىل - ئىدراك ۋە پەم - پاراستى بىلەن سەلتەنەت ھەرىمىگە مەھرەم بولۇپ ، مەملىكەت ئىشلىرىنى تېخىمۇ ياخشى تۈزەشكە كىرىشىپتۇ .

بىر كۈنى دېمەنە مۇۋاپىق بىر پەيت تېپىپ ، شىر بىلەن يالغۇز قالغاندا ئۇنىڭغا شۇنداق دەپتۇ :

— خېلى ئۇزۇندىن بېرى سىلى پەقەت بىر يەردىلا تۇرۇۋاتىدۇ. لالە ھەرىكەت لەززىتى ۋە شىكار شادلىقىنى تاشلاپلا قويدىلىغۇ؟ شۇ ئىشنىڭ سەۋەبىنى بىر ئاڭلاپ بېقىشنى خالايمەن ھەم ئۇ توغرىدا قۇدرىتىمنىڭ بارىچە بىر خىزمەت كۆرسەتكۈم بار .

شىر قورقۇنچى ھەم غەم - ئەندىشىسىنى دېمەندىن يوشۇرماقچى بويىتۇ . لېكىن شۇ ئەسنادا شەنزەبە يەنە قاتتىق مۆرەپتۇ . ئۇنىڭ ئاۋازىنى ئاڭلىغان شىر بەك بىسەرەمجان ۋە بىئارام بولۇپ ، تىت-رەشتىن ئۆزىنى قىلچە توختىتالماپتۇ . شۇڭا ئائىلاج بولۇپ سىردىنى دېمەنگە ئېيتىشقا مەجبۇر بولۇپ شۇنداق دەپتۇ :

— سەن ھازىر ئاڭلىغان ئاشۇ ئاۋازدىن مەن مانا مۇشۇنداق ئىزتىراپقا چۈشۈپ قالىدىم . بۇنىڭ كىمىنىڭ ئاۋازى ئىكەنلىكىنى بىلمەيمەن . لېكىن ھەيۋىتى ۋە قۇۋۋىتىمۇ ئاۋازغا يارىشا كۈچلۈك بولسا كېرەك ، دەپ گۇمان قىلىمەن . ئەگەر شۇنداق بولۇپ قالسا ، بىزنىڭ بۇ يەردە تۇرۇشىمىز خاتا .

— پادىشاھىم ، بۇ ئاۋازدىن باشقا ، كۆڭۈللىرىدە يەنە ئەندىشە بارمۇ ؟

— يوق .

— ئۇنداق بولسا ، — دەپتۇ دېمەنە ، — بۇنچىلىك غەم - ئەندىشە ئۈچۈن ئاتىدىن قالغان يەرنى تاشلاش ۋە ئۆلپەت ئالغان ماكاندىن قېچىش مۇۋاپىق ئەمەس . ئاۋازنىڭ نېمە ئېتىبارى بار ؟ نەرە

تارتقانغىمۇ كىشى ئورنىدىن تەۋرەمدىكەن؟ پادىشاھ دېگەن ھەرقاندق قاتتىق بورانمۇ مىدىرلىتالمايدىغان تاغدەك مەزمۇت دەسسەپ تۇرۇشى كېرەك. ئۇلۇغلار: «ھەر قانداق يۇقىرى ئاۋازغا ۋە ھەيۋەتلىك كۆرۈنۈشكە ئىلتىپات قىلغۇلۇق ئەمەس» دېيىشكەن. ھەر قانداق سۈرەت مەنىدىن دالالەت بېرەلمەيدۇ، ھەر كىمنىڭ سىرتقى كۆرۈنۈشى ئۇنىڭ ئىچكى دۇنياسىغا ۋەكىللىك قىلالمايدۇ. قومۇش ھەر قانچە يوغان بولسىمۇ كىچىككىنە ياغاچ بىلەن سۇندىدۇ. قوداي ھەر قانچە چوڭ بولسىمۇ قارچىغىنىڭ چاڭگىلىغا گىرىپتار بولىدۇ. ھەر قانداق كىشى سىرتقى كۆرۈنۈشنىڭ ھەيۋەتلىكىنىلا نەزەردە تۇتسا، ھېلىقى تۈلكىگە ئۇچرىغاندەك ھادىسە يۈز بېرىشى مۇمكىن.

— ئۇ قانداق ھادىسە ئىكەن؟ — دەپ سورايتۇ شىر.
 — بىر تۈلكە، — دەپ ھېكايىسىنى باشلاپتۇ دېمەنە.

ئالدىنغان تۈلكىنىڭ ھېكايىسى

بىر تۈلكە ئوزۇق ئىزدەپ، ھەر تەرەپكە قاتراپ يۈرۈپ، بىر دەرەخ تۈۋىگە كەپتۇ. قارىسا، بىر توخۇ دان ئىزدەپ ئۇيەر - بۇيەرنى تاتىلاپ چوقۇپ يۈرگەنىكەن. تۈلكە ئۇنى تۇتماقچى بولۇپ ماراپ تۇرغانىكەن، تۇيۇقسىزدىنلا بوران چىقىپ كېتىپتۇ. ئۇ دەرەخنىڭ شېخىغا يوغان بىر دۈمباق ئېسىپ قويۇلغانىكەن، بوراندا شاخ ئېگىلىپ، شاخلار دۈمباققا تېگىپ قاتتىق داراڭلاپتۇ. ئۇ ئاۋازنى ئاڭلىغان تۈلكە ئۈستۈنگە قاراپ دۈمباقنى كۆرۈپ ئۆز - ئۆزىگە: «ۋاھ، نېمىدېگەن ياخشى، ئەجەب يوغان ۋە سېمىز بىر جانىۋار ئىكەنغۇ بۇ، بۇنىڭ تېرىسى ۋە گۆشى ئاۋازنىڭ چوڭلۇقىغا يارىشا جىق بولسا كېرەك» دەپتۇ - دە، توخۇنى ئوۋلاشتىن ۋاز كېچىپ، دۈمباقنى ئالماق ئۈچۈن ھەرىكەت قىپتۇ. شۇ ئەسنادا توخۇ بۇنى تۇيۇپ قېلىپ قېچىپ كېتىپتۇ. تۈلكە مىڭ مۇشەققەت

بىلەن دەرەخكە چىقىپ دۇمباقنى يىرتىپ قارىسا ، بىر پارچە تېرە ۋە ياغاچتىن باشقا ھېچنېمە يوق ئىكەن . بۇنىڭ بىلەن ھەسرەت - نادامەتتىن ئۇنىڭ يۈرىكىگە ئوت كېتىپ ، كۆزىدىن پۇشايىمان ياشلىرىنى ئاققۇزۇپ تۇرۇپ : «ۋا دەرىخ ، كۆرۈنۈشى يوغان تۇرغىنى بىلەن بۇنىڭ ئىچى قۇرۇق ئىكەن . ئەمەسمۇ ؟ بۇنى دەپ ھالال لوقما قولۇمدىن كەتتى ، ئىست ، بۇ بىمەنە سۈرەتتىن زەررىچىلىكىمۇ پايدا كەلمىدى» دەپتۇ .

كۆرۈنمەككە مەپتۇن قىلار ، لېكىن ئۇنىڭ ،
ئىچى كاۋاك بولماس ئۇندىن ھېچ نە ھاسىل .
ئەگەر سەندە ئەقىل بولسا مەنىگە باق ،
سۈرىتىگە مەغرۇر بولۇپ بولما جاھىل .

بۇ مىسالنى شۇنىڭ ئۈچۈن كەلتۈردۈمكى ، ھەيۋەتلىك ئاۋاز ۋە قىياپەتتىن ئەندىشە قىلىپ ، شىكارنىڭ زوقىدىن ۋە ھەرىكەت لەززىتىدىن مەھرۇم بولۇپ ، ئۆزلىرىنى غەمگە مۇپتىلا قىلماسلىق .
لىرى كېرەك . ئەگەر تازا زەن سېلىپ قارايدىغان بولسا ، ئۇ قورقۇنچلۇق ئاۋاز ۋە قىياپەتنىڭ ھېچقانداق كارغا يارمايدىغانلىقى مەلۇم بولىدۇ . ئەگەر بۇيرۇسلا ، ئۇنىڭ قېشىغا بېرىپ ، ئۇنىڭ ھالىنىڭ بايانىنى ۋە ئىشنىڭ ھەقىقىتىنى ئۆزلىرىگە مەلۇم قىلاي .
دېمەننىڭ سۆزى شىرغا ماقۇل كەپتۇ . دېمەن شىرنىڭ رۇخ-سىتى بىلەن ئاۋاز چىققان تەرەپكە قاراپ راۋان بوپتۇ . دېمەن شىرنىڭ كۆزىدىن غايىب بولۇشى بىلەنلا ، شىر تەپەككۈر قىلىپ دېمەننى بۇيرۇغانلىقىدىن پۇشايىمان قىپتۇ - دە ، ئۆز - ئۆزىگە شۇنداق دەپتۇ : «ۋا دەرىخ ، چوڭ خاتا ئىش قىلدىم . ئويلىماستىن بىر ئىش قىلىپ قويدۇمغۇ ! ئەمدى بۇ ئىش نېمە نەتىجە بېرەر-كىن ؟ بۇزۇرۇكلەر : پادىشاھلار ئون خىل كىشىگە سىر ئېيتماستىن لىقى كېرەك ، ھەر قانداق مۇھىم ئىشلارنى ئۇلارغا ئۇقتۇرماسلىقى كېرەك . چۈنكى ئۇلار ئۇنى مەخپىي تۇتمايدۇ ياكى مۇبالىغە قىلد-

دۇ . نەتىجىدە ئۇنىڭ سىرى يېيىلىپ كېتىدۇ ، دېيىشكەندى . ئۇ ئون خىل كىشىلەرنىڭ بىرىنچىسى ، پادىشاھنىڭ دەرگاھىدا گۇناھ ئۆتكۈزمەي ۋە خىيانەت سادىر قىلماي تۇرۇپ ، جەبىر - جاپاغا ۋە تىل - ئاھانەتكە ئۇچراپ ، ئۇلارنىڭ تارتقان رەنجۇ بالاسىنىڭ مۇددىتى ئۇزۇن بولغانلار . ئىككىنچىسى ، پادىشاھنىڭ خىزمىتىنى قىلىمەن دەپ يۈرۈپ ، مال - دۇنيا ۋە ئىززەت - ھۆرمىتىدىن ئايرىلىپ مەئىشتىدە قىسىلىپ قالغانلار . ئۈچىنچىسى ، پادىشاھ - نىڭ دەرگاھىدا مەنسىپىدىن ئايرىلىپ قېلىپ ، ئۇنى قايتا قولغا كەلتۈرۈشتىن ئۈمىد ئۈزگەنلەر . تۆتىنچىسى ، پىتنە - پاساتچىلار بولۇپ ، ھەمىشە جېدەل چىقىرىپ ، ئاداۋەت ساقلاپ يۈرىدىغان ، خاتىرجەملىك ، كۆڭۈل تىنچلىقىنى خالىمايدىغانلار . بەشىنچىسى ، گۇناھ ئۆتكۈزۈپ قويغان ۋاقىتتا باشقىلارنى ئەپۇ قىلغان بولسىمۇ ، پادىشاھنىڭ شەپقىتىگە ئېرىشەلمەي ، ئۇزۇن مۇددەت ئازاب - ئو - قۇبەت تارتىپ قالغانلار . ئالتىنچىسى ، ئۆز جىنىسىدىكىلەرنىڭ ھەممىسى جاپا تارتقان بولسىمۇ ئۇلاردىن بەكرەك ئازاب ۋە ئەلەم چەككەن ، ئۇنىڭ ئۈستىگە ئاداۋەت ساقلاش ئادىتى بار بولغانلار . يەتتىنچىسى ، ياخشى خىزمەت قىلغان بولسىمۇ مەرھەمەت ۋە ئىل - تىپاتتىن مەھرۇم قالغان ھەمدە شۇ ۋاقىتنىڭ ئۆزىدە باشقىلارنىڭ ئانچە چوڭ خىزمەت قىلمايلا يۇقىرى مەرتىۋىگە چىققانلىقىنى كۆر - گەنلەر . سەككىزىنچىسى ، پادىشاھنىڭ مەدەنىي بىلەن ئۇلارنىڭ ئورۇن - مەرتىۋىلىرىنى دۈشمەنلىرى ئارتىۋېلىپ ، ئۆزى نۆۋەن ئورۇندا ئېتىبارسىز بولۇپ قالغانلار . توققۇزىنچىسى ، پادىشاھتىن ئۈمىد قىلغان نەرسىگە ئېرىشەلمىگەنلەر . ئونىنچىسى ، بىر پادى - شاھنىڭ قېشىدا مەرتىۋە ۋە ئېتىبار تاپالمىغانلىقتىن بۇ پادىشاھقا دۈشمەن بولغان يەنە بىر پادىشاھنىڭ قېشىغا بېرىپ مەرتىۋە تېپىش - نى ئويلىغانلار . پادىشاھلار مانا مۇشۇ ئون خىل كىشىلەرگە سىرد - نى ئاشكارا قىلماسلىقى كېرەك ئىدى . ھەر قانداق كىشىنىڭ دىيانىتى ۋە ئۇنىڭ ئەسلىنى تولۇق بىلمەي تۇرۇپ ، ئۆز سىرىغا مەھرەم قىلماسلىق لازىم ئىدى .

ئاچما سىرلار ئاغزىنى ھەركىشىگە يەر يۈزىدە ،
سەيرلەر قىلدىم ، لېكىن سىرىمغا مەھرەم تاپمىدىم .

مانا مۇشۇ ئۆلچەملەر بىلەن دېمەنى سىناپ باقماي تۇرۇپ ،
ئالدىراپلا دۈشمەن قېشىغا ئەۋەتكەنلىكىم ئەقىلدىن يىراق ئىش
بولۇپ قالدى . بۇ دېمەنغۇ خېلى زېرەكتەك تۇرىدۇ . لېكىن ئۇ
خېلى ئۇزاق ۋاقىت مېنىڭ دەرگاھىمدا مەرتىۋىدىن مەھرۇم بولۇپ
خاپا يۈرگەنكەن . ئەگەر ئۇنىڭ كۆڭلىگە مېنىڭ ئازار تىكىنىم
سانجىلغان بولسا ، بۇ مەھەلدە خۇدايىم ساقلىسۇن ، ماڭا خىيانەت
قىلىشىمۇ ، پىتنە تارقىتىشىمۇ مۇمكىن . ئەگەر دۈشمەن كۈچ -
قۇدرەت ۋە شان - شەۋكەتتە مەندىن غالىبراق بولسا ، بەلكىم
ئۇنىڭ خىزمىتىنى قىلىشىمۇ ، ئۇ ۋاقىتتا بولۇۋالغان سىرلىرىمنى
بېرىپ دۈشمەنگە ئېيتىشىمۇ مۇمكىن . ئەگەر شۇنداقلا بولىدىغان
بولسا ، ئۇنىڭغا چارە قىلماق ناھايىتى قىيىن بولىدۇ - دە ! مەن
نېمە ئۈچۈنمۇ «ھىجىيىپ تۇرغان كىشىدىن ياخشىلىق كەلمەيدۇ ،
دېگەن گەپنى ئۇنتۇپ قالغاندىمەن . نېمە ئۈچۈنمۇ ھەكىملەرنىڭ :

بەتئەپس نەپىس بولما ، بولغىن بەتگۇمان ،
پىتنە - مىكرىدىن بولغايىسەن ئامان .

دېگەن بېيىتنىڭ ھۆكىمىنى تۇتماي ئىش قىلغاندىمەن ! ئەگەر بۇ
ئىشىمدىن بىرەر بالايىئاپەت كېلىپ قالدىغان بولسا ، ماڭا مىڭ
مەرتىۋە ھەق بولغان بولىدۇ .»

شىر شۇ خىيال بىلەن تېپىرلاپ ، ئىنتىزارلىق كۆزىنى يولغا
تىكىپ بىردەم ئولتۇرۇپ ، بىردەم قوپۇپ نېمە قىلىشىنى بىلمەي
تۇرغاندا ، تۇيۇقسىزدىنلا دېمەن پەيدا بولۇپ قاپتۇ . شىر ئۇنى
كۆرگەندىن كېيىن كۆڭلى بىر ئاز ئارام تېپىپ ئورنىدا ئولتۇرۇپ -
تۇ . دېمەن كېلىپ يەرنى سۆيۈپ تەزىم قىلغاندىن كېيىن :

تا قىيامەت بولغۇچە تۇرسۇن بۇ شانۇ شەۋكىتىڭ ،
بەندىلەرگە نۇر تاراتسۇن ئاپتاپى دۆلىتىڭ .

— ئەي ، پادىشاھىم ! مۇبارەك قۇلاقلىرىغا ئاڭلانغان ئۇ ئاۋاز -
نىڭ ئىگىسى بىر ئۆكۈز ئىكەن . ئۇ مۇشۇ تاغ ئەتراپىدا ئوتلاۋېتىپ -
تۇ . ياتماق - قوپماق ، يېمەك - ئىچمەكتىن باشقا نەرسە بىلەن
كارى يوق ، ھىممىتى گېلى بىلەن قورسىقىدىن ئۆتەلمەيدىغان بىر
نەرسە ئىكەن ، — دەپتۇ .

— كۈچ - قۇۋۋىتى قانچىلىك ئىكەن ؟ — دەپ سوراپتۇ شىر .
— ئۇنىڭدىن كۈچ - قۇۋۋەتكە دالالەت قىلغۇدەك ھېچ نەرسە
كۆرمىدىم . ئۇنى كۆرگەندىن كېيىن كۆڭلۈمگە قىلچە قورقۇنچ
پەيدا بولمىدى . ئۇنىڭدا قەدىر - قىممەت ۋە ھۆرمەت قىلىشقا
بولغۇدەك بىرەر ئالامەتمۇ يوقتەك تۇرىدۇ .

— ئۇنى زەئىپ دېگىلى بولماسىكىن . سېنىڭ بىر قېتىم
ئۇچراشقىنىڭ بىلەنلا ئۇنىڭغا ئالدىنىپ قالساق بولمايدۇ . چۈنكى
قاتتىق بوران ئاجىز گىياھلارنى ئۇچۇرۇپ كېتەلمىسىمۇ ، چوڭ
دەرەخلەرنى قومۇرۇپ تاشلىيالايدۇ . چوڭ باھادىرلار ۋە پالۋانلار
ئۆزىگە تەڭ كېلەلگۈدەك كۈچلۈك كىشىلەرنى تاپمىسا ، ئۆزىنىڭ
قۇۋۋەت ۋە شەۋكەتلىرىنى ئاشكارا قىلمايدۇ - دە ، — دەپتۇ شىر .

قارا قۇشقاچ ئوۋلىغىلى قارچىغا تەلپۈنمىگەي ،
ئاچمىغاي چىۋىن شىكار قىلماق ئۈچۈن لاچىن قانات .

— ئۇنى بۇنچىلىك چوڭ بىلىپ كەتمىسىلە ، — دەپتۇ
دېمىنە ، — ئۇنىڭغا تەڭ كېلىشنى ئۇنچىۋالا قىيىن كۆرمىسىلىمۇ
بولىدۇ . ئەگەر سىلى خالايدىغان بولسىلا ، مەن ئۇنى دەرگاھلىرىغا
كەلتۈرەلەيمەن ، ئۇ ئەلۋەتتە سىلىگە بويسۇنۇپ ئىتائەت قىلىدۇ ۋە
بەندىچىلىكىنى بەجا كەلتۈرىدۇ .

شىر بۇ سۆزدىن خۇش بولۇپ كېتىپ دېمىنەگە ئۇنى كەلتۈ -

رۈشكە ئىجازەت بېرىپتۇ . دېمەنە شۇ زامان شەنزەبەنىڭ قېشىغا بېرىپتۇ ھەم كۆڭلىنى توق تۇتۇپ ، ھېچ تەرەددۇت قىلمايلا سۆز باشلاپتۇ :

— نەدىن كەلدىڭ ؟ بۇ يەردە نېمىشقا نۇرۇۋاتىسەن ؟ بۇ جايغا كېلىشىڭ ۋە بۇ يەردە تۇرۇپ قېلىشىڭنىڭ سەۋەبى نېمە ؟
شەنزەبە ئەھۋالنى ئۆز ئەينى بىلەن بايان قىپتۇ . دېمەنە ئۇنىڭ ئەھۋالىدىن تولۇق ۋاقىپ بولغاندىن كېيىن شۇنداق دەپتۇ :
— بۇ تاغدىكى بارلىق ۋەھشىي ھايۋانلارنىڭ پادىشاھى بولغان شىر ساڭا شۇنداق پەرمان بەردىكى ، مەن سېنى دەرھال ئۇنىڭ ئالدىغا ئېلىپ بارىمەن . ئەگەر دەرھال بارساڭ ، ھازىرغىچە ئۇنىڭ خىزمىتىنى قىلىشقا بارمىغان گۇناھىڭدىن كەچمەكچى بولدى . ئەگەر سەللا بويۇن تولغىساڭ ، مەن يېنىپ بېرىپ ۋەقەنى ئېيتىدەن .

شىر ۋە ۋەھشىي ھايۋانلارنىڭ ئىسمىنى ئاڭلىغان شەنزەبە قورقۇپ كېتىپ :

— ئەگەر سەن كۆڭلۈمنى خاتىرجەم قىلساڭ ۋە شىرنىڭ جازاسىدىن مېنى ساقلاپ قالالساڭ ، مەن باراي ھەم سېنىڭ ھەم-راھلىقىڭنىڭ يۈزىدىن ئۇنىڭغا خىزمەت قىلىش شەرىپىنى تاپاي ، — دەپتۇ .

دېمەنە ئۇنىڭ كۆڭلى تىنغۇدەك ئەھدە - پەيمانلارنى قىلىپ قەسەم ئىچىپتۇ . شۇنىڭ بىلەن ئىككىيلەن بىللە شىرنىڭ قېشىغا كەپتۇ . دېمەنە سەل ئالدىدىراق كىرىپ شىرغا ئۆكۈزنىڭ كېلىۋاتقانلىقىدىن خەۋەر يەتكۈزۈپتۇ . بىر پەستىن كېيىن ئۆكۈزمۇ يەتتىپ كېلىپ تەزىم بەجا كەلتۈرۈپتۇ . شىر شۇ ھامانلا سوراپتۇ :
— بۇ تەۋەلىككە قاچان كەلدىڭ ؟ بۇ يەرگە كېلىشىڭنىڭ سەۋەبى نېمە ؟

ئۆكۈز ئۆز قىسسسىنى باشتىن - ئاخىر تولۇق بايان قىپتۇ .
— سەن بۇ يەردە تۇرۇپ قالغىن ، — دەپ بۇيرۇپتۇ شىر ئۇنىڭغا ، — بۇ يەردە تۇرساڭ ، مېنىڭ شەپقەت ئىكرامىم ۋە مەرھە-

مەت ئىنئامىدىن ناھايىتى كۆپ نېسىۋە تاپسەن . بىز ئۆز يۇرتىدە - مىزدىكى مۇساپىر - مۇجاپىرلارنىڭ يۈزلىرىگە مېھرىبانلىق ئىشەنچىنى كىنى ئېچىپ كېلىۋاتىمىز . ئۆز مەرھەمەتىمىزنى ئاستانىمىزدىكى مۇلازىملىرىمىزنىڭ ئىنايەت داستانىغا چىچىپ كېلىۋاتىمىز .

ئەگەر مىڭ يىل ئىزدىسەڭ بۇ مەملىكەتنى ،
تاپالماسەن بىزدىن خاپا بىر كىشىنى .
بىزگە بولدى ھەممە ئىشتا شۇنداق مۇراد ،
پۇقرالارنىڭ ئىش - كۈشلىرى تاپقاي كۈشات .

ئۆكۈز شىرغا دۇئا قىلغاندىن كېيىن ئۆزىنى مۇلازىملىققا قوبۇل قىلغانلىقىغا خۇشال بولۇپ ، خىزمەت كەمىرىنى رىغبەت بېلىگە باغلاپتۇ . شىرمۇ ئۇنىڭغا «يېقىن كىشى» لىك ئورۇن بېرىپ ، بارا - بارا ئۇنىڭ ئىززەت - ھۆرمىتىنى ئاشۇرۇپتۇ . كۆڭلىدە بولسا ئۇنىڭ ئەھۋالىنى مۇلاھىزە قىلىپ ، ئەقىل - ئىدىيىسى ، قابىلىيەت ۋە تەجىربىسىنى ياخشى باھالاپ كۆرۈپتۇ ھەمدە ئۇنىڭ پەم - پاراسەتلىك ، ياخشى خۇلقلۇق ئىكەنلىكىنى ھېس قىلىپ ، ئۇنىڭ خۇي - پەيلىنى بەكرەك ياقتۇرۇپ قېلىپ ، ئۇنىڭ دانىشمەنلىكىگە بولغان ئىشەنچى تېخىمۇ ئېشىپتۇ .

ئۇنى كۆرۈپ ، خۇش پەملىك ھەم سۆز شۇناس ،
كۆزى ئۆتكۈر دانالىق قىلدى قىياس .
ئۇ ئىدى بىر كۆپنى كۆرگەن ئىش بىلەرمەن ،
تەجىربىلىك ئىشقا پۇختا ھەم دانىشمەن .

شىر كۆپ ئويلاپ تەپەككۈر يۈرگۈزگەندىن كېيىن ، ئۇنى ئۆزىگە سىرداش قىپتۇ . ئۆكۈز دائىم شىرنىڭ قېشىدا تۇرۇپ ، ئۇنىڭ قەدىر - قىممىتى ئېشىپتۇ . ھۆكۈم سۈرۈش ۋە پەرمان يۈرگۈزۈشتە شانۇ شەۋكىتى ئېشىۋېرىپتۇ . ئۇنىڭ مەرتىۋىسى بار -

لىق دۆلەت ئەركانلىرى ۋە ھۆكۈمەت ئەيىنلىرىدىن يۇقىرى دەرد-
جىگە كۆتۈرۈلۈپتۇ .

دېمەنە شىرنىڭ ئۆكۈزگە ناھايىتى كاتتا ھۆرمەت كۆرسەتكەن-
لىكىنى ، ئۇنىڭغا زىيادە ئىنئام ۋە ئىكرام قىلىۋاتقانلىقىنى ، لې-
كىن ئۆزىگە ھېچقانداق چوڭ ئىشلاردا مەسلىھەت سالمايۋاتقان ۋە
سۆزىنى ئاڭلىمايۋاتقانلىقىنى كۆرۈپ ، ھەسەت قولى بىلەن نەپرەت
سۈرمىسىنى كۆڭلىنىڭ كۆزىگە تارتىپتۇ ھەمدە غەزەپ ئوتى غەي-
رەت شولىسىنى دىمىغىغا ئۇرۇپ ئۇنىڭ پىغانىنى ئاشۇرۇپتۇ .

ھەسەت ئوتىنى ياندۇرسا ھۇسۇدى ،
بۇرۇنراق كۆيگۈسى ئاندا ئۆز ۋۇجۇدى .

شۇنىڭ ئۈچۈن دېمەنەنىڭ ۋۇجۇدىدا سەۋر ، كۆڭلىدە ئارام
قالماپتۇ . ئاخىر شىكايەت قىلىش ئۈچۈن كەلىلەنىڭ قېشىغا بېرىپ-
تۇ .

— ھەي بۇرادەر ، مېنىڭ ئەقلىمنىڭ ئاجىزلىقىنى ، تەدبىرىم-
نىڭ سۇسلىقىنى كۆرگىنە ، — دەپتۇ دېمەنە كەلىلەگە ، —
بارلىق ھىممىتىمنى پەقەت شىرنىڭ راھەت - پاراغىتىگىلا بېغىش-
لىدىم . ئۆكۈزنى ئۇنىڭ خىزمىتىگە كەلتۈرۈپ بەردىم . مانا ئەمدى
ئۇ شىرغا يېقىن بولۇپ ، مەرتىۋە تېپىپ ، ھەممە مۇلازىمىلاردىن
ئۈستۈن ئورۇندا تۇرىدىغان بولۇپ قالدى . مەن بولسام ئورۇن -
مەرتىۋەمدىن چۈشۈپ نەزەردىن قالدىم .

— بۇ ئىشنى سەن ئۆزۈڭ قىلىدىڭ ، ئۆزۈڭ تاپقان بالاغا داۋا
يوق ئەمدى . بۇ پالتىنى ئۆز پۈتۈڭغا ئۆزۈڭ ئوردۇڭ . بۇ پىتنە
چاڭلىرىنى ئۆز يولۇڭدا ئۆزۈڭ تۈزۈتۈڭ . ئەمدى سەن ھېلىقى
زاھىت كۆرگەن ۋەقەلەردەك ھادىسىگە دۇچ كەپسەن ، —
دەپتۇ كەلىلە .

— ئۇ قانداق ھادىسە ئىكەن ؟ — دەپ سوراپتۇ دېمەنە .
— بايان قىلىنىشىچە ، بىر زاھىت بار ئىكەن ، — دەپ ھېكا-
يىسىنى باشلاپتۇ كەلىلە .

زاھىتىنىڭ ھېكايىسى

باياندا كەلتۈرۈلۈشچە ، بىر پادىشاھ بىر زاھىتقا قىممەت باھالىق تون ئىنئام قىپتۇ . بۇنىڭدىن بىر ئوغرى خەۋەر تېپىپ قېلىپ ، توننى ئوغرىلاش قەستىدە زاھىتقا قول بېرىپ مۇرىت بوپتۇ . ئۇنىڭ خىزمىتىنى قىلغاچ ، تەرىقەت ئەدەپلىرىنى ئۆگەنگەن بولۇپ كېچە - كۈندۈز ئۇنىڭ سۆھبىتىدە چۆرگىلەپتۇ . مانا شۇنداق قىلىپ يۈرۈپ ، ئۇ زاھىتقا مەھرەم بولۇۋاپتۇ - دە ، بىر كېچىسى پۇرسەت تېپىپ ، ھېلىقى توننى ئېلىپ قېچىپتۇ . زاھىت ئەتىسى قارىسا تونمۇ كۆرۈنمەپتۇ ، يېڭى مۇرىتىمۇ ھازىر بولماپتۇ . توننى ئۇنىڭ ئېلىپ قاچقانلىقىنى بىلگەن زاھىت ئۇنى ئىزدەپ شەھەر تەرەپكە مېڭىپتۇ . يولدا كېتىۋاتسا ، ئىككى كېيىك ئۇچراپ قاپتۇ . قارىسا ، ئۇ ئىككى كېيىك ئۈسۈشۈپ ، باشلىرىدىن قان ئېقىۋاتقانكەن . زاھىت ئۇ يەردە بىر پەس قاراپ تۇرۇپتۇ . بىردەم - دىن كېيىن بىر تۈلكە پەيدا بولۇپ ئارىغا كىرىپ ، كېيىكلەرنىڭ ئاققان قانلىرىنى يالاشقا باشلاپتۇ . شۇ ئەسنادا ئۇ ئىككى كېيىكنىڭ يەنە غەزىپى قوزغىلىپ ، بىر - بىرىگە ئېتىلىپتۇ . ئىككى باش ئىككى ياندىن بىر يولى تېگىپ ، تۈلكە ئوتتۇرىدا قېسىلىپ قېلىپ ، ئەجەل ئىسكەنجىسىگە گىرىپتار بولۇپ ئۆلۈپتۇ . زاھىت بۇ ھادىسىدىن تەجرىبە ئېلىپ يولغا راۋان بولۇپ ، كەچ كىرگەندە شەھەرگە يېتىپ بېرىپتۇ . قارىسا ، شەھەر دەرۋازىسى تاقىلىپ قالغانىكەن ، زاھىت كىرگىلى جاي تاپالماي چۆرگىلەپ يۈرۈپتۇ . گۈزەردە بىر خوتۇن ئۆگزە ئۈستىدە تۇرۇپ ھەر تەرەپكە قاراۋاتقاندىكىن ، ئۇ زاھىتنى كۆرۈپ قاپتۇ - دە ، ئۇنىڭ بۇ يەرلىك ئەمەسلىكىنى پەملەپ ، ئۇنى ئۆيىگە تەكلىپ قىپتۇ . زاھىت ئۇنىڭ تەكلىپىنى قوبۇل قىلىپ ئۆيىگە كىرىپتۇ ۋە بىر بۇلۇڭدا ئولتۇرۇپ

تاھت - ئىبادەتكە مەشغۇل بوپتۇ . ئۇ خوتۇن داڭقى چىققان بۇزۇق ئىكەن ھەمدە ئۇنىڭ مەخسۇس ئەنە شۇنداق بۇزۇق ئىشلارغا ئىشىلىد- تىش ئۈچۈن باققان بىر چۆرىسى بار ئىكەن . ئۇ چۆرە شۇنداق چىرايلىق ئىكەنكى ، ئۇنىڭ نازۇ كەرەشمىسى ھۆرلەرگىمۇ جىلۇد- گەرلىك ئۆگىتىدىكەن ، خۇمار كۆزلىرى غەمزە^① ئوقى بىلەن ھەر قانداق ئادەمنىڭ كۆكسىنى تېشىدىكەن .

خىرامان قەددى سەرۋى ، يۈزلىرى خۇددى ماھى تابان ، ئەقىلنىڭ بوپىغا زۇلفى بىلەن بەندى كەمەن سالغان .

ئۆزى قاملاشقان ، بۇرۇتلىرى ئەمدى خەت تارتقان ، شېرىن سۆزلۈك ، شېكەر لەۋلىك بىر يىگىت ئۇ چۆرە بىلەن ئاشنا بولۇۋال- خانىكەن . ئۇلار ھەمىشە خۇددى زۆھرە يۇلتۇزى بىلەن مۇشتىرى يۇلتۇزىدەك بىر ئورۇندا يېتىشىدىكەن . بۇ يىگىت : «باشقا كىشى- لەر كېلىپ ئۇنىڭ ۋىسال جامىدىن شەربەت ئىچۋالمىغىدى ، تەشنا بولغانلار ئۇنىڭ تەلەپ شارابىدىن تېتىپ كۆرۈپ ئۇسسۇزلۇ- قىنى قاندۇرۇۋالمىغىدى» دەپ رەشك قىلىپ ، بىر كۈننىمۇ ئۆت- كۈزمەي ھەر كۈنى كېلىدىكەن .

شۇ قەدەر رەشكىم يامانكى ، كەلسە قولۇمدىن ئەگەر ، قويماستىن خىيالىڭنى غەيرىي دىلغا كىرگىلى .

بۇ ئىككىسى ھەر كۈنى بىللە بولۇۋالغاچقا ، ھېلىقى يامان خوتۇن ئۆزىنىڭ تاپاۋىتىگە دەخلى يەتكەنلىكى ئۈچۈن بتاقەت بو- لۇپ ، ھايا پەردىسىنى ئوتتۇرىدىن كۆتۈرۈۋېتىپ ، ھاياتىدىن قول يۇيۇپ ، زاھىت ئۇنىڭ ئۆيىدە قونغان ئاشۇ كېچىسى ھېلىقى يىگىت-

① غەمزە - ناز - كەرەشمە .

نى ئۆلتۈرۈۋېتىشكە قەست قىپتۇ . شۇڭا ، ئۇ خوتۇن بىر باھانە بىلەن ئۇ ئاشۇق - مەشۇققا شاراب تۇتۇپ ، ئۇلارنى مەست قىلىپ قويۇپتۇ - دە ، پۈتۈن ئۆي ئەھلى ئۇخلىغان ۋاقىتتا ، ئەڭ ئۆتكۈر زەھەرنى قۇتچىغا سېلىپ ، زەھەرلىنىپ ئۆلسۇن دەپ ئۇ يىگىت - نىڭ بۇرۇنغا يېقىن ئاپىرىپتۇ . يىگىت تېخى دىمىغىغا تارتىپ ئۆلگۈرمەيلا بىرلا چۈشكۈرۈپتىكەن ، زەھەرنىڭ بۇسى ھېلىقى يامان خوتۇننىڭ ئاغزى - بۇرۇنغا كىرىپ كېتىپ ، شۇ ھامان جان بېرىپتۇ .

زاھىت بۇ ھالنى كۆرۈپ ، قىيامەت كۈنىدەك ئۇزۇن بىلىد - گەن بۇ كېچىنى ناھايىتى تەسلىكتە ئۆتكۈزۈپتۇ . سۈبھى زاھىتى نۇرانە جايىنامازىنى ئاسمان مېھرابىغا يايغان چاغدا ، زاھىت پىتنە - پاسات تائىپىسىنىڭ زۇلمىتىدىن قۇتۇلۇپ ، باشقا مەنزىلگە كۆچۈپتۇ . يولدا زاھىتنىڭ مۇرىتلىرىدىن بولغان بىر موزدۇز ئۇچراپ قېلىپ ، زاھىتنى ئۆز ئۆيىگە باشلاپ بېرىپتۇ ۋە زاھىتقا ياخشى خىزمەت قىلىشنى ئۆيدىكىلىرىگە تاپىلاپ قويۇپ ، ئۆزى بىر دوستىنىڭكىگە زىياپەتكە كېتىپتۇ . ئۇ موزدۇزنىڭ خوتۇننىڭ خۇش تەبىئەتلىك ، ئۆزى كېلىشكەن بىر ئاشىنىسى بار ئىكەن .

ئۆزى نازۇ ئىشۋىلىك ، كۆزلىرى شوخ غەمزىلىك .
يۈز چىرايى جىلۋىلىك ، ئۇ ئىدى جانغا بالا .

ئۇلارنىڭ ئوتتۇرىسىدا موزدۇزغا قوشنا بولغان ساتىراشنىڭ خوتۇنى دەللىلىق قىلىدىكەن . ئۇ ، ئەپسۇنگەرلىك قىلىپ ، ئوت بىلەن سۇنى بىر - بىرىگە قوشالايدىغان ۋە تىل ياغلىمىچىلىق بىلەن تاشنى مومدەك ئېرىتىۋېتەلەيدىغان بىر خوتۇن ئىكەن .

ئىدى شۇنداق يېتىشكەن پىرىپىتىگەر ،
سۇمۇرغ بىلەن پاشىنى جۈپ قىلاتتى .

ئېسىل بىللۇر ئەسۋىنى ئۇرۇپ تۇرۇپ ،
كەمەر ئورنىغا زۇنار ئالدۇراتتى .

موزدۇزنىڭ خوتۇنى ئېرى بىر ياققا كېتىپ ئۆي خالىي قالغاندا ، دەللالغا : «بۈگۈن ئۆي خالىي قالدى ، ئاشنامغا خەۋەر قىلىپ قوي» دەپتۇ . ئاشنىسى خەۋەر تېپىپ شۇ ئاخشىملا كېلىپ ، ئىشىكنىڭ ئېچىلىشىغا ئىنتىزار بولۇپ كۈتۈپ تۇرسا ، موزدۇز خۇددى كۆرۈنمەس پالا - قازادەكلا تۇيۇقسىز يېتىپ كېلىپ قاپتۇ - دە ، ئىشىكنىڭ قېشىدا تۇرغان كىشىنى كۆرۈپ قاپتۇ . موزدۇز ئىلگىرىمۇ ئۇ ئادەمدىن بىر ئاز گۇمان قىلاتتىكەن . شۇ پەيتتە ئۇنىڭ ئىشىك ئالدىدا تۇرغانلىقىنى كۆرۈپ گۇمانىنى مۇقەر - رەلەشتۈرۈپتۇ - دە ، غەزەپ بىلەن ئۆيگە كىرىپ خوتۇنىنى راسا ئۇرۇپ ، ھويلىسىدىكى بىر تۇۋرۇككە مەھكەم باغلاپ قويۇپ ، ئۆز ئورنىغا كىرىپ يېتىپ قاپتۇ . بۇنى كۆرگەن زاھىت : «بۇ ئادەم ھېچقانداق سەۋەبسىزلا بۇ بىگۇناھ خوتۇننى كۆپ ئۇرۇۋەتتى ، ئەمە - دى مەن ئۇنى تىلىۋالاي» دەپ ئويلاپ تۇرۇشىغا ساتىراشنىڭ خوتۇنى كېلىپ ، موزدۇزنىڭ خوتۇنىغا : «يىگىت كېلىپ ساقلاپ قالدى ، ئۇنى تولا ئىنتىزار قىلما ، تېز رەك چىقىپ كۆڭلىنى خۇش قىل ، پۇرسەتنى غەنىمەت بىلگىن» دەپتۇ . موزدۇزنىڭ خوتۇنى ئۇنى ئاستا چاقىرىپ : «ئوبدان ئاچا ، نالە - زارىمنى ئاڭلا ، ماۋۇ زالىم ، رەھىمسىز ئېرىمنى كۆرگىنە ، تالادىن كىرىپلا خۇددى ساراڭغا ئوخشاش ئۇرۇپ تۇۋرۇككە مەھكەم باغلاپ قويدى . ئەگەر ماڭا مېھرىبانلىق قىلساڭ ، تېز رەك مېنى يېشىپ قويغىن . سېنى مېنىڭ ئورنۇمدا تۇۋرۇككە باغلاپ قويۇپ ، تېز رەك يارىمنىڭ قې - شىغا بېرىپ ئۆزۈرە ئېيتىپ ، ئۇنى يولغا سېلىۋېتىپ ، ئاندىن سېنى يېشىي ، بىر مەرھەمەت قىلىپ مېنى مىننەتدار قىلساڭچۇ ، ئاچا» دەپ يالۋۇرۇپتۇ . ساتىراشنىڭ خوتۇنى ئىچى ئاغرىپ ، ئۇنى يېشىپ ئۆزىنى باغلاشقا رازى بوپتۇ ۋە ئۇنى يېشىپ ئۆزى باغلىنىپتۇ .

زاھت بۇ سۆزلەرنى ئاڭلىغاندىن كېيىن ئەھۋالنىڭ ھەقىقىتىنى پەملەپتۇ. شۇ ئەسنادا موزدۇز ئويغىنىدىن چاقىرىپ-تۇ. ساتراشنىڭ خوتۇنى «ئاۋازىمدىن تونۇپ قالمىسۇن» دەپ جاۋاب بەرمەپتۇ. موزدۇز ھەر قانچە چاقىرىغان بولسىمۇ ئۇ خوتۇندىن ئۈنچىقمىغاندىن كېيىن موزدۇزنىڭ غەزىپى قوزغىلىپ ، قولىغا پىچاق ئېلىپ كېلىپ ئۇ خوتۇننىڭ بۇرنىنى كېسىۋېتىپتۇ - دە : «مانا بۇنى ئاشناڭغا سوۋغا قىلىپ بەر» دەپ قولىغا تۇتقۇزۇپ قويۇپتۇ .

خوتۇن قورققىنىدىن ئۇن چىقىرالماپتۇ . زاھت ئۆز - ئۆزىدە گە : «ئاجايىپ ئىش ، ئەيش - ئىشرەتنى باشقىلار قىلىپ ، خاپىلىدىقنى باشقىلار تارتقىنىنى كۆرمەمدىغان» دەپتۇ . موزدۇزنىڭ خوتۇنى قايتىپ كېلىپ ، دەللىنىڭ بۇرنى كېسىلگەنلىكىنى كۆرۈپ ناھايىتى خىجالەتچىلىكتە قاپتۇ ۋە ئۇنىڭغا ئۆزرە ئېيتىپ ، ئۇنى يېشىپ ئۆزىنى باغلاپتۇ . ساتراشنىڭ خوتۇنى بۇرنىنى قولىدا كۆتۈرۈپ ئۆيگە كەپتۇ . ئۇ ھەيرانلىقتىن بىر تۇرۇپ كۈلىدىكەن ، بىر تۇرۇپ يىغلايدىكەن . زاھت بۇ ئىشلارنى كۆرۈپ ۋە بولۇنغان گەپلەرنى ئاڭلاپ ھەيران بولۇپ ئولتۇرۇپتۇ . موزدۇزنىڭ خوتۇنى بىرەر سائەت باغلاقلىق تۇرغاندىن كېيىن قولىنى دۇئاغا كۆتۈرۈپ مۇناجات قىلىشقا باشلاپتۇ : «خۇدايا خۇۋەندە ، پاك پەرۋەردىگار ! ئۆزۈڭ بىلىسەن . ئېرىم ماڭا زۇلۇم قىلىپ ، قىلمىغان گۇناھنى گەدىنىمگە ئارتىپ ، مېنى باغلىدى ۋە جامالىمنىڭ زىنىتى بولغان بۇرنۇمنى كەستى . خۇدايا پاكلىقىمنىڭ ھەققى ھۆرمىتىدىن بۇرنۇمنى ئۆزۈڭ ساقايتقىن !» ئۇنىڭ ئېرى موزدۇز ئويغاق يېتىپ ، ئۇ مۇناجاتنى ئاڭلاپتۇ .

— ھەي بەھاي ، ھارامزادە بۇزۇق ! — دەپ ۋارقىراپتۇ ئۇ ئۆيدە تۇرۇپ ، — نېمە دەۋاتىسەن ؟ پاسقىلارنىڭ دۇئاسىنىڭ نېمە قەدەر - قىممىتى بار ؟ بۇزۇقلارنىڭ مۇناجاتىنىڭ نېمە ئېتىبارى بار ؟

كىشىنىڭ دۇئاسى بولار مۇستىجاب ،
تىلى بىلەن دىلى ئوخشاش بولسا ساپ .

ئۇ خوتۇن بىردىنلا ۋارقىراپ :

— ھەي دىل ئازار ، زالىم ! ، — تۇر ئورنۇڭدىن ، خۇدايبتائا .
لانىڭ قۇدرىتىنى تاماشا قىل ، مەن پاك بولغاچقا خۇدايبتائالا بۇر .
نۇمنى ساقايتتى ۋە خالايق ئوتتۇرىسىدا شەرمەندە قىلمىدى ، —
دەپتۇ ئېرىگە .

ھېلىقى نادان موزدۇز ئورنىدىن تۇرۇپ ، چىراغ يېقىپ ،
خوتۇننىڭ ئالدىغا كەپتۇ ۋە خوتۇننىڭ بۇرنىنىڭ ساق ئىكەنلىكى .
نى ، ھېچبىر يەردە زەخمىم ، يارا ياكى كېسىك ئەسىرنىڭ يوق
ئىكەنلىكىنى كۆرۈپ ، گۇناھىغا ئىقرار بولۇپ خوتۇندىن ئۆزرە
سورايتۇ .

— مەن بۇنىڭدىن كېيىن ئۇنداق ساختىپەز پىتىنخورلارنىڭ
سۆزىگە كىرمەيمەن ، — دەپتۇ ئۇ خوتۇننىڭ قولىنى يېشىپ تۇ .
رۇپ ناھايىتى مۇلايىملىق بىلەن توۋا قىلغان ھالدا ، — ئەمدى
قالغان ئۆمرۈمنى سېنىڭ بۇيرۇقۇڭغا پەرمانبەردارلىق بىلەن ئۆت .
كۈزىمەن . ساڭا ئوخشاش دۇئاسى ئىجابەت بولىدىغان ئىپپەت پەر .
دىسى ئىچىدىكى مەستۇرە ئايالنى قەدىرلەيمەن .

ساتراشنىڭ خوتۇنى بۇرنىنى كۆتۈرۈپ ئۆيىگە كەپتۇ ۋە ئەم .
دى قانداق ھىيلە بىلەن بۇ ئىشنى ئېرىگە كۆرسىتىشنى بىلمەي
ھەيران بولۇپ ، قولۇم - قوشنا ۋە دوست - دۈشمەنلەرنىڭ نېمە .
دەپ سۆز - چۆچەك قىلىشىدىن ئەنسىرەپ تۇرسا ، ساتراش ئوي .
غىنىپ ۋارقىراپتۇ :

— ھەي خوتۇن ، ئەسۋابلىرىمنى ئەكەل ، پالانى غوجامنىڭ
ئۆيىگە بارمەن .

خوتۇن كېچىكىپەرەك جاۋاب بېرىپ ، ئەسۋابىنى ئەكەپلىشتىمۇ

سەل تەخىر قىلىپ ، ئاخىر بىر ئۈستىرنى ئېچىپ ، ئۇنىڭ قولىغا تۇتقۇزۇپتۇ . ساتىراشنىڭ ئاچچىقى كېلىپ ، خوتۇننى تىللىغان پېتى قاراڭغۇدا ئۈستىرنى خوتۇنغا قارىتىپ ئېتىپتۇ ، خوتۇن دەرھال ئۆزىنى يەرگە تاشلاپ : «ۋاي بۇرنۇم ، ۋاي بۇرنۇم» دەپ پەرياد قىلىشقا باشلاپتۇ . ساتىراش ھەيران بولۇپ نېمە قىلىشنى بىلمەي قاپتۇ . ئۇ خوتۇننىڭ ئۇرۇق - تۇغقان ۋە قولۇم - قوشنىلىرى يىغىلىپ ، ئۇنىڭ ھالىنى كۆرۈپ ساتىراشنى مالاھەت قىلىشقا باشلاپتۇ . ئۇ بىچارە ھەيران بولۇپ ، يا ئىقارار قىلىشنى ، يا ئىنكار قىلىشنى بىلمەي قاپتۇ . شۇ ئارىدا تالڭ ئېتىپ قاراڭغۇ-لۇق زۇلمىتى كۆتۈرۈلۈپ ، ئالەمنى قىزدۇرغۇچى ئاپتاپ نامايان بوپتۇ .

تارتتى لەشكەر پەلەككە شاھى شەرق ،
شاھى مەغرىب قان ئىچرە بولدى غەرق .

خوتۇننىڭ ئۇرۇق - تۇغقانلىرى ئولىشىپ ، ساتىراشنى قازد-نىڭ ئالدىغا ئاپىرىپتۇ . زاھىتمۇ موزدۇزنىڭ ئۆيىدىن چىقىپ قازى مەھكىمىسىگە بېرىپتۇ . ئۇ قازى بىلەن قەدىردان دوست ئىكەن . خوتۇننىڭ تۇغقانلىرى دەۋا قىلىشىپتۇ . قازى ساتىراشتىن سوراپتۇ :

— ھەي ئۇستا ، نېمىشقا بۇ خوتۇننىڭ بۇرنىنى كەستىڭ؟
ساتىراش جاۋاب بېرىشكە ئاجىز كەپتۇ . قازى قىساسىنى ئې-لىپ بېرىش ئۈچۈن ساتىراشنىڭمۇ بۇرنىنى كېسىشكە بۇيرۇپتۇ .
— بۇ ئىشتا كۆپرەك پىكىر يۈرگۈزۈش كېرەك ، قازى ئاخۇ-نۇم! — دەپتۇ زاھىت ئورنىدىن تۇرۇپ ، — ئەگەر توننى ئوغرى ئالمىغان بولسا ، تۈلكىنى كېيىكلەرنىڭ ئۇسۇپ ئۆلتۈرگەنلىكى ، بۇزۇق خوتۇننىڭ زەھەردىن ھالاك بولغانلىقى ، موزدۇزنىڭ بولسا ساتىراشنىڭ خوتۇننىڭ بۇرنىنى كەسكەنلىكى قاتارلىق بالا -

قازالارنى كۆرمىگەن بولاتتىم .

قازى زاھىتقا بۇرۇلۇپ بولغان ۋەقەنى سورايتۇ . زاھىت كۆر - گەن - ئاڭلىغانلىرىنى بىرمۇ بىر بايان قىلىپ ئاخىرىدا شۇنداق دەپتۇ :

— مەندە مۇرىت ئېلىش ئارزۇسى بولمىغان بولسا ، ئوغرىنىڭ ھىيلە - مېكرىگە ئالدىنىپ ، توننى ئوغرىلاتمىغان بولاتتىم . ئەگەر تۈلكە نەپسى يامان ، قانخور بولمىغان بولسا ، كېيىكلەرنىڭ ئارىسىدا قېلىپ ئۆلمىگەن بولاتتى . ئەگەر بۇزۇق خوتۇن باشقىلارغا يامانلىق ئىزدىمىگەن بولسا ، زەھەرلىنىپ جان بەرمىگەن بولاتتى . ئەگەر ساتراشنىڭ خوتۇنى ئۇ ناشايان ئىشقا مەدەت بەرمىگەن بولسا ، بۇرنى كېسىلىپ رەسۋا بولمىغان بولاتتى . ھەر كىم يامانلىق قىلسا ، ياخشىلىقتىن ئۈمىد كۈتمەسلىكى كېرەك . ھەر كىمگە ناشېكەر لازىم بولسا ، ھەنزەل^① ۋە چاچراتقۇ تېرىماسلىقى كېرەك .

بۇ جاھان توغرىسىدا ، دەپتۇ ئاقلار شۇنى ،
تېرىمىغىن يامانلىق ، ئۇرارسەن ئاخىر ئۇنى .

بۇ مىسالنى شۇنىڭ ئۈچۈن كەلتۈردۈمكى ، بۇ جاپا يولىنى ئۆزۈڭ ئىختىيار قىلغانلىقىڭنى ، بۇ مۇشەققەتنى ئۆزۈڭ چەككەنلىكىڭنى چۈشىنىشىڭ كېرەك . ئۆزۈڭگە ئۆزۈڭ قىلغان تۇرۇقلۇق ئەمدى يەنە كىمدىن نالە قىلسەن ؟

— راست ئېيتىسەن ، — دەپتۇ دېمەن ئۇنىڭغا ، — بۇ ئىشنى ئۆزۈم قىلدىم ، لېكىن ئەمدى مېنىڭ بۇ ئىشتىن قۇتۇلۇش تەدبىرىم توغرىسىدا نېمە دەيسەن ؟

— بۇ توغرىدا باشتىمۇ مەن ساڭا قوشۇلمىغان ، ھېلىمۇ ساڭا ئارىلاشمايمەن ۋە دەخلى يەتكۈزمەيمەن ، ئۆزۈڭ ئويلاپ پىكىر

① ھەنزەل - ئاچچىق تاۋۇز . مىللىي ۋە جۇغىي تىبابىتىدە ئىشلىتىلىدىغان بىر خىل دورا . خەنزۇچە گۇالۇ دېيىلىدۇ .

قىل ، ھەر كىم ئۆز مەسلىھىتىنى ئۆزى ياخشى بىلىدۇ ، —
دەپتۇ كەلىلە .

— ئۇنداق بولسا مەن ھىيلە ئىشلىتىپ ھەرىكەت قىلىمەن ،
تا ئۆكۈزنى ھازىرقى مەرتىۋىسىدىن چۈشۈرۈپ ، مۇشۇ يۈرت تەۋە-
سىدىن قوغلاپ چىقارمىغۇچە ھەرگىز غاپىللىق ۋە بوشاڭلىق قىل-
مايمەن . مەن ئارتۇق مەرتىۋىمۇ ئىزدىمەيمەن . بۇزۇكلەر : «ئا-
قىللار بەش ئىشقا ئالدىرسا بولىدۇ» دەپ ئېيتىشقان . بۇنىڭ
بىرىنچىسى ، مەنسەپ ۋە مەرتىۋىنى قولغا كەلتۈرۈشكە ؛ ئىككىنچى-
سى ، زەرەردىن قېچىشقا ؛ ئۈچىنچىسى ، ئۆز مەنپەئىتىنى قوغداش-
تا ؛ تۆتىنچىسى ، ئۆزىنى بالا ۋە ئاپەتتىن قۇتقۇزۇشقا ؛ بەشىنچى-
سى ، نەپ ئالماق ۋە زىياننىڭ ئالدىنى ئالماققا ئالدىرسا بولىدۇ .
مەن شۇنىڭ ئۈچۈن ھەرىكەت قىلىمەن . تاكى ئۆز مەنسىپىمگە
ئېرىشىپ ، ئىززەت - ئابروي ۋە ھوقۇقۇم قولۇمغا كەلمىگۈچە
توختىمايمەن . مەن قۇرغۇپىدىن ئىنتىقام ئالغان قۇشقاچتىنمۇ زە-
ئىپ ئەمەسمەن ، — دەپتۇ دېمەن .

— ئۇ قانداق ئىش ئىكەن؟ — دەپ سوراپتۇ كەلىلە .

— ئىككى قۇشقاچ بىر دەرەختە ئۇۋا تۇتقانىكەن ، — دەپ ھې-
كايىسىنى باشلاپتۇ دېمەن .

قۇشقاچ بىلەن قۇرغۇينىڭ ھېكايىسى

ئىككى قۇشقاچ تاغدىكى بىر دەرەختە چاڭگا قۇرۇپ ، ئازغىنا
دان ۋە سۇغا قانائەت قىلىپ ھايات كەچۈرىدىكەن . شۇ يەرگە يېقىن
يەنە بىر دەرەخ ئۈستىدە بىر قۇرغۇي بار ئىكەن . ئۇ قۇرغۇي ئوۋ
قىلىدىغان ۋاقتىدا ، چاقماقتەك چاچراپ ، خۇددى چېقىنداقتەك
قۇشلار جېنىنىڭ خامىنىغا ئوت سالىدىكەن .

قانچىلاپ قۇشلارغا چاڭگال ئاچاتتى ،
بىر ھەملىدە مىڭ قۇشقاچنى ئالاتتى .

قاچانكى قۇشقاچلار بالا چىقارسا ، ئۇچۇرما بولغان ۋاقتىدا ،
قۇرغۇي بىر ياندىن پەيدا بولۇپ كېلىپ ، قۇشقاچ بالىلىرىنى
ئوۋلاپ ، ئۆز بالىلىرىغا بېرىدىكەن . قۇشقاچلار بولسا : «ۋەتىنىنى
سۆيمەك ئىمان جۈملىسىدىندۇر» دەپ ، ئۇ يەردىن كۆچۈپ كەتمەي-
دىكەن ، لېكىن ئۇ يەردە تۇرۇشقىمۇ ئامالسىز قالغانىكەن . بىر
نۆۋەت قۇشقاچلار بالا چىقىرىپتۇ ، بالىلىرى بولسا چوڭىيىپ قانات
چىقىرىپ ھەرىكەت قىلىشقا باشلاپتۇ . ئاتا - ئانىلىرى بالىلە-
رنى كۆرۈپ ، سۆيۈنۈپ ، خۇشال - خۇراملىق بىلەن پەرۋاز
قىپتۇ . ئەمما ، تۇيۇقسىز قۇرغۇينىڭ ئەندىشىسى خىيالغا چۈ-
شۈپ ، شۇ زامانلا خۇشاللىقلىرى قايغۇغا ئالمىشىپ ، ئىزتىراپ
بىلەن نالە - زار قىلغىلى تۇرۇپتۇ . پەرزەنتلىرىنىڭ ئىچىدە ۋۇجۇ-
دىدىن باتۇرلۇق ئالامىتى چىقىپ تۇرغان بىرى بار ئىكەن ،
ئۇ ئاتا - ئانىسىدىن سورايتۇ :

— خۇرسەنلىكىڭلارنىڭ كېتىپ نالە - زار قىلىشىڭلارنىڭ
سەۋەبى نېمە ؟
ئۇلار :

سورما بىزدىن ، قەلبىمىز كۆيمەكتە يالقۇنلاپ شۇئان ،
يېشىمىزدىن سورا ئۇنى ، ئۇ قەلبىمىزگە تەرجىمان .

دەپ ، قۇرغۇينىڭ زۇلمىنى ۋە پەرزەنتلىرىنى كۈتۈپ تۇرغان ئاقىد-
ۋەتنى سۆزلەپ بېرىپتۇ .

— تەقدىرنىڭ قازاسىدىن قېچىپ قۇتۇلغىلى بولمايدۇ . ئەم-
ما ، دەردىگە داۋا ، رەنجىگە شىپا تېپىش ئۈچۈن سەۋەب قىلىشنى
خۇدا مۇقەررەر قىلىپ ياراتقان . بۇ چىگىچنى يېشىش ئۈچۈن بىر

قەدەم كۆتۈرسەڭلار ، بۇ بالا دەپئى بولۇشى مۇمكىن ، — دەپتۇ قۇشقاچ بالىسى .

بۇ گەپ قۇشقاچلارغا ياراپ قاپتۇ - دە ، ئۇلاردىن بىرى بالىسىنى بېقىپ ئولتۇرۇپتۇ . يەنە بىرى قۇرغۇيدىن مۇداپىئە كۆ-رۈش ئۈچۈن تەرەددۇت قىلىپ كۆپ ئويلىغاندىن كېيىن ئاخىر : «ھەر قانداق بىر جانۋار ئالدىمغا ئۇچرسا ، ئۇنىڭغا دەردىمنى ئېيتىپ ئىلاجىنى سوراي» دەپ كۆڭلىگە پۈكۈپ كېتىپ بارسا ، ئوت كاندىن چىقىپ ، سەھرادا كېتىپ بارغان بىر سەمەندەرنى كۆرۈپ قاپتۇ . قۇشقاچ ئۇنىڭ شەكلى ۋە كۆرۈنۈشىدىن ئەجەبلىدى . نىپ : «مۇشۇ جانۋارغا ئۆز ھالىمنى بىر بايان قىلىپ باقاي» دەپ ئويلاپ ، تەزىم ۋە ئىززەت - ئىكرام بىلەن سەمەندەرنىڭ قېشىغا كېلىپ سالام قىلىپ ئەدەپ بىلەن تۇرۇپتۇ . سەمەندەر غەلىتە تىل بىلەن ئۆزىنىڭ مۇساپىرلارغا يېقىنچىلىق قىلىدىغان ۋە غېرىبلارنىڭ قاياشى بولىدىغان قائىدە - يوسۇنىنى بەجا كەلتۈ-رۈپ :

— چىرايىڭدا مالا مەت ئەسىرى كۆرۈنىدىغۇ ؟ ئەگەر يول ئازا-بىدىن بۇنچە رەنج چەككەن بولساڭ ، بۇ مەنزىلدە بىر نەچچە كۈن تۇرۇپ ئارام ئالغىن ، ئەگەر باشقا ئىش تۈپەيلىدىن خاپا بولۇپ قالغان بولساڭ ، ئېيتقىن ، ئۇنى ھەل قىلىش ئۈچۈن قولۇمدىن كېلىشىچە ھەرىكەت قىلاي ، — دەپتۇ .

قۇشقاچ تاشقا سۆزلىسە تاشمۇ پارە - پارە بولۇپ كەتكۈدەك ھالدا زار - زار يىغلاپ تۇرۇپ ئۆز ھالىنى بايان قىپتۇ :

ھەركىمگە ھالىمنى بايان ئەيلەرمەن ،
كۆكسىگە يۈزلەرچە ئەلەم باغلارمەن .

ئۇنىڭ سۆزىنى ئاڭلىغان سەمەندەرنىڭ مېڭىسىدىن تۈتۈن چىقىپتۇ - دە ، قۇشقاچقا :

— غەم يېمىگىن ، مەن بېشىڭدىن بۇ بالانى كەتكۈزۈۋېتىمەن .
بۈگۈن كېچە قاراپتۇر ، بىر ئۇچقىنمچە ئۇنىڭ ئۆيىنى ۋە ئۆزىنى
كۆيدۈرۈپ كۈللىرىنى سورۇۋېتىمەن . سەن ئاۋۋال ماڭا ئۆيۈڭنى
كۆرسىتىپ قوي ، ۋاقتى كەلگەندە مەن بارىمەن ، — دەپتۇ . قۇش-
قاچ ئۆزىنىڭ ئۆيىنى سەمەندەر ياخشى تونۇغۇدەك قىلىپ ئېنىق
كۆرسىتىپ قويۇپ ، سۆيۈنۈپ ئۆز مەنزىلىگە قايتىپ كېتىپتۇ . ئۇ
كۈنى كەچ كىرىپتۇ . كېچىسى ھېلىقى سەمەندەر بىر نەچچە سەمەند-
دەرنى يىغىپ ، ھەر بىرى بىر پارچىدىن چوغ ۋە گۈگۈت ئېلىپ
قۇشقاچنىڭ ئۆيىگە كېلىشىپتۇ . قۇشقاچ ئۆزى يول باشلاپ ئۇلارنى
قۇرغۇيىنىڭ ئۈۋىسىغا باشلاپ بېرىپتۇ . قۇرغۇيى بالىلىرى بىلەن
قۇرغۇيى بالا - قازادىن بىخەۋەر ئۇخلاۋاتقانكەن ، سەمەندەرلەر
چوغىنى ئۇنىڭ ئۈۋىسىغا توشقۇزۇۋېتىپتۇ . شامال چىقىپ ئوت
يالقۇنلاپ كۆيۈپتۇ . قۇرغۇيلار خەۋەر تاپقان ۋاقىتتا ئۇ ئوتنى ئۆچۈ-
رۈپ بولمايدىغان ھالەتكە يەتكەنكەن . شۇڭا ئۇلارنىڭ ھەممىسى
كۆيۈپ كۈل بولپتۇ .

زالىم ئۆز زۇلمىدىن ئوت ياقسا ئەگەر ،
ئۆزىن ھەم ئۆزىگىنى تەڭلا كۆيدۈرەر .

بۇ مىسالنى شۇنىڭ ئۈچۈن كەلتۈردۈمكى ، ھەرىكەت دۈشمەننى
بىر تەرەپ قىلىش ئۈچۈن تەرەددۈت قىلسا ، گەرچە ئۆزى كىچىك ،
دۈشمىنى چوڭ بولسىمۇ غەلبە قازىنىش ئېھتىمالى بار .
بۇنىڭ ئاڭلىغان كەلىلە شۇنداق دەپتۇ :

— ھازىر ئۆكۈز شىر بىلەن ناھايىتى ئىناق ۋە يېقىن ئۆتۈۋا-
تىدۇ . ئۆكۈزنىڭ مېھرى شىرنىڭ قەلبىدىن ئورۇن ئالدى . شۇڭا
ئۇنىڭ مۇھەببىتىنى شىرنىڭ كۆڭلىدىن كۆتۈرمەك ۋە ئۇنىڭ مە-
جەزىنى ئۆزگەرتىمەك غايەت مۇشكۈل ئىش ، پادىشاھلار ھەر قاچاندا
بىرەر كىشىنى تەربىيەت قىلسا ، ئۇنى سەۋەبسىز خارلىمايدۇ .

ئەگەر ھەر كىمنىڭ ئورنىنى يۇقىرى كۆتۈرسە ، ئۇنى بىكاردىن بىكارغىلا نەزەردىن تاشلىمايدۇ . سۇ ھەر قانچە ئۇلۇغ بولسىمۇ سۇ ئۈستىدىكى كىچىككىنە چۆپنى يۇتۇپ كەتمەيدۇ . مانا شۇنىڭ ھېكەمىتىگە قارىساڭ بولىدۇ . ھەر قانداق كىشى ئۆزى تەربىيە قىلىپ ئاسرىغان نەرسىنى ئۆزى نابۇت قىلمايدۇ - دە !

— پادىشاھ قانداق سەۋەب بىلەن ئۇنى تەربىيەت قىلىدىكەن ؟ نېمە ئەۋزەللىكى ئۈچۈن ئۇنى باشقا ۋەزىرلەردىن ئۈستۈن ئورۇنغا چىقىرىدىكەن ؟ — دەپتۇ دېمەنە ، — بۇ توغرىدا دۆلەت ئەركانلىرىدىن ئىككىسى پادىشاھتىن رەنجىيدۇ ، ئەلۋەتتە . ھۆكۈمالار : « پادىشاھلىققا مۇنۇ ئالتە نەرسىنىڭ بىرىدىن ئاپەت يەتكەي » دەپ ئېيتىشقان . ئۇنىڭ بىرى ، دۆلەت ئىشلىرىغا كۆيۈنىدىغان كىشىلەرنى ئۆزىدىن مەھرۇم قىلسا ۋە تەجرىبىلىك كىشىلەرنى نەزەردىن چۈشۈرسە ؛ ئىككىنچىسى ، مەملىكەتتە پىتنە - پاسات ، ھاجەت - سىز ئۇرۇشلار ۋە كۈتۈلمىگەن ھادىسىلەر پەيدا بولۇپ ، بىر بىرىگە قارىمۇ قارشى گۈرۈھلارنىڭ خەنجەرلىرى غىلاپتىن چىقسا ؛ ئۈچىنچىسى ، پادىشاھلار ھاۋايى - ھەۋەس ، راھەت - پاراغەتكە بېرىپ - لىپ كەتسە ، شىكارغا ھېرىسمەن بولسا ؛ تۆتىنچىسى ، پۈتۈن جاھانغا كەلگەن ، تەبىئەتنىڭ نورمال تەرتىپىگە خىلاپ بولغان يەر تەۋرەش ، سۇ ئاپىتى ، ئوت ئاپىتى قاتارلىق ھادىسىلەر يۈز بەرسە ؛ بەشىنچىسى ، پادىشاھلار بەتخۇي ، غەزەپلىك بولسا ، سىياسەتتە مۇبالىغە قىلسا ؛ ئالتىنچىسى ، جاھىللىق قىلسا ، يەنى سۈلھى قىلىدىغان جايدا ئۇرۇش قىلسا ، ئۇرۇش قىلىدىغان پەيتتە سۈلھى قىلسا .

بىمەھەل سۈلھى ، ئۇرۇش بولماس بىكار ،
گۈل جايدا گۈل ، تىكەن جايدا خار (!)

— ئىنتىقام كەمىرىنى باغلىغانلىقىڭ ۋە شەنەزەبەنىڭ پېيىغا

چۈشكەنلىكىنى بىلىم ، — دەپتۇ كەلىلە ، — لېكىن مەن كىشىگە ئازار بېرىشنىڭ ياخشى ئەمەسلىكىنى ، يامانلىقنىڭ چوقۇم مۇكاپا-تى يېتىدىغانلىقىنىمۇ بىلىمەن . ھەر كىم ئىبرەت كۆزىنى ئاچسا ، يامانلىقنىڭ مۇكاپاتىنى ئويلىسا ، خۇددى ئادىل پادىشاھ كۆرگەندەك ، ياخشىلىق ۋە مەرھەمەتنى تىلەپ ، قولى ۋە تىلىنى ئازار ۋە ئىزادىن تارتىشىدا شەك يوق .

— ئۇ قانداق ئىش ئىكەن؟ — دەپ سوراپتۇ دېمەن .
— ئاڭلىشىمچە ، ئىلگىرىكى زاماندا بىر پادىشاھ بار ئىكەن ، — دەپ ھېكايىسىنى باشلاپتۇ كەلىلە .

شاھى ئادىلنىڭ ھېكايىسى

ئىلگىرىكى زاماندا بىر پادىشاھ بار ئىكەن ، ئۇ غەزەپ قولىنى ئېچىپ ، زۇلۇم پۇتىنى ياخشىلىق ۋە ئادىللىقنىڭ سىرتىدا قويغان بىر پادىشاھ ئىكەن . پۇقرالىرى ئۇنىڭ جەبىر - زۇلمىدىن ھەمىشە دۇئاغا قول كۆتۈرگەن ۋە لەنەتكە تىل ئاچقانكەن . ئۇ پادىشاھ بىر كۈنى ئوۋغا چىقىپتۇ ۋە ئوۋدىن قايتىپ كېلىپلا : «ھەي زۇلۇم كۆرگەن كىشىلەر ! مېنىڭ دىلىم تاكى بۈگۈنگىچە ساۋاب جامالىنى كۆرمىگەندى . جاپا - مۇشەققەتكە قالغانلارغا رەھىم قىلمىغاندەم . بۈگۈندىن تارتىپ خەلقپەرۋەرلىككە بەل باغلاپ ، ئادالەت قىلىشقا نىيەت قىلدىم . ئۈمىدىم شۇكى ، بۈنىڭدىن كېيىن پۇقرا-لارنىڭ ئىشىكىنى ھېچقانداق زالىم قاقالىغىي» دەپ جاكارلاپتۇ . بۇ خۇش خەۋەردىن پۇقرالارنىڭ دىلى شادلىققا يۈزلىنىپ ، پېقىرلار بۇ بېشارەتتىن گۈل تېرىپتۇ . شۇنداق قىلىپ ئازغىنا پۇرسەتتە ئۇنىڭ ئادالەتتىن بېرىكىتىدىن شۇنچىلىك كەڭرىچىلىك بوپتە-كى ، بۆرە شىرنىڭ ئەمچىكىدىن سۈت ئەمگۈدەك ، كەكلىك قارچىغا بىلەن بىر ئۆيدە ياشىغۇدەك دەرىجىدە ئادالەت ئورناپتۇ . شۇ سەۋەب-

تىن ئۇ پادىشاھ «شاھى ئادىل» دېگەن نامغا ئېرىشىپتۇ .

ئەدلۇ ئىنساپ شۇ قەدەر مەھكەم بولۇپ قىلدى داۋام ،
ئۇ زاماندا بولدى گويا ئوتقا گۈڭگۈرت پاسىبان .

سەلتەنەت يېقىنلىرىدىن بىرى بىر پۇرسەت تېپىپ ، پادىشاھ-
تىن ئۇ ئىشنىڭ سەۋەبىنى ۋە ئۇنىڭ خۇي - پەيلىنىڭ تۈزۈلۈپ ،
خەلققە زۇلۇم سېلىشتىن ئادالەت تەرەپكە ئۆتۈشىنىڭ سەۋەبىنى
سورايتۇ .

— مەن شىكارغا چىققان كۈنى ھەر تەرەپكە يۈگۈرۈپ ، ھەر
تامانغا نەزەر سېلىپ يۈرۈپ تۇيۇقسىز بىر ئىتنىڭ بىر تۈلكىنى
قوغلاپ كېتىۋاتقانلىقىنى كۆردۈم ، — دەپتۇ پادىشاھ ، —
قاراپ تۇرسام ، ئىت يۈگۈرۈپ بېرىپ تۈلكىنىڭ پۈتىنى چىشلەپ
چاينىۋەتتى . تۈلكە بىچارە ئاقساقلىغىنىچە بىر تۆشۈككە كىرىپ
كەتتى . ئىت قايتىپ كەلدى . شۇ ئەسنادا ، بىر كىشى بىر تاشنى
ئىتقا ئېتىۋىدى ، تاش ئىتنىڭ پۈتىغا تېگىپ پۈتى سۇندى . ئۇ
كىشى تېخى ئۈچ - تۆت قەدەم ماڭا - ماڭمايلا ، ئۇ ئادەمنى ئات
تېپىۋېتىپ ئۇنىڭمۇ پۈتى سۇندى . ئۇ ئاتمۇ ھېچقانچە ماڭماي تۇ-
رۇپ پۈتى بىر تۆشۈككە سېپىلىپ كېتىپ ، پۈتى سۇندى . شۇندا
مەن ھوشۇمنى تېپىپ ئۆز - ئۆزۈمگە : «كۆردۈڭمۇ ؟ نېمە ئىشلار
يۈز بەردى ؟ ئەقىللىق كىشى بۇ كۆرگەن ھادىسىلەردىن ئىبەرەت
ئېلىشى كېرەك» دېدىم .

ياخشىلىق قىلغىن قىلما يامانلىق ،
ئىشىڭغا لايىق جازا كۆرەرسەن .
گەر ياخشىلىققا مايىللىق قىلساڭ ،
ئابروۋى دۆلەت راسا كۆرەرسەن ،
ئەگەر يامانلىق ئەيلىسەڭ رىغبەت ،
بىرنەچچە يامان بالا كۆرەرسەن .

بۇ مىسالنى شۇنىڭ ئۈچۈن كەلتۈردۈمكى ، ئاقىۋىتىدە جازا تارتىپ ئويلاپ ، باشقىلارغا يامانلىقنى سېغىنسا ، يامانلىقنىڭ شۇملۇقى تېگىپ قالمىسۇن يەنە ! ھەر كىم باشقىلارغا ئورا كولىدسا ، ئالدى بىلەن ئۆزى يىقىلىدۇ . بۇزۇكلەردىن بىرسى : «ياماندلىق قىلما ، يامانلىق كۆرەرسەن ، ئازگال كولىما ، ئۆزۈڭ يىقىلدۇرسەن» دەپ ئېيتقان .

— مەن بۇ ۋەقەدە زالىم ئەمەس ، مەزلۇمەن ، — دەپتۇ دەپمەن . — ئەگەر زۇلۇمغا ئۇچرىغۇچى ئىنتىقام ئالسا ، ئۇنىڭغا جازا كەلمەيدۇ . ئەگەر ئازار يەتكۈزگۈچىگە ئازار بەرسە ، زەرەر تارتمايدۇ .

— پەرىزىمچە ، مېنىڭ نەسىھىتىم بىلەن ئۆز قىلمىشىڭدىن ۋاز كەچمەيدىغاندەك تۇرسەن . ئەمما ئۇ سەندىن كۈچلۈك ، ئۇنىڭ ئۈستىگە ئۇنىڭ دوستلىرى سېنىڭ دوستلىرىڭدىن كۆپ تۇرسا ، سەن ئۇنى قانداق بىر تەرەپ قىلالايسەن ؟ — دەپ سوراپتۇ كەلىلە . — بۇ ئىشنىڭ بىناسىنى قۇرۇشقا كۆپ كۈچ ۋە كۆپ مەدەتكار كەتمەيدۇ ، — دەپتۇ دەپمەن ، — ھىيلە ۋە تەدبىر بىلەن چارە قىلماق كېرەك ، چۈنكى ھىيلە كۈچ - قۇۋۋەتتىن كۈچلۈكرەكتۇر . سەن بىر يىلانى ھىيلە بىلەن ئۆلتۈرگەن قاغىنىڭ ھېكايىسىنى ئاڭلىدماپتىكەنەن - دە ؟

— ئۇ قانداق ھېكايە ئىكەن ؟ — دەپ سوراپتۇ كەلىلە .
— بىر قاغا ، — دەپ ھېكايىسىنى باشلاپتۇ دەپمەن .

قاغا بىلەن يىلاننىڭ ھېكايىسى

بىر قاغا تاغنىڭ كامىرىغا ئۇۋا ياساپ ، تاشنىڭ تۆشۈكىنى ماكان قىلىپ ياشىغانىكەن ، ئۇنىڭ ئۇۋىسىنىڭ يېنىدا بىر زەھەرلىك يىلاننىڭ ئۇۋىسى بار بولۇپ ، قاچانكى قاغا بالا چىقارسا ، ئۇنىڭ بالىلىرىنى شۇ يىلان يەپ كېتىدىكەن . قاغا يۈرەك پارىسى بولغان بالىلىرىنىڭ پىراقىدا داغ بولىدىكەن . يىلاننىڭ زۇلمى

بارغانسېرى ھەددىدىن ئېشىپتۇ . قاغا تاقەتسىزلىنىپ ، ئۆزىگە دوست بولغان بىر چىلبۆرىگە :

ئاشۇ يىلاندىن قۇتۇلسام بولاتتى ، — دەپ شىكايەت قىپتۇ .
— قانداق قۇتۇلماقچىسەن؟ — دەپ سوراپتۇ چىلبۆرە .

— يىلان ئۇخلاۋاتقان چېغىدا تۇمشۇقۇم بىلەن كۆزىنى چوقۇپ قارىغۇ قىلىۋەتسەم دەيمەن . ئۇنىڭ كۆزى قارىغۇ بولغاندىن كېيىن كۆز نۇرلىرىم ، يۈرەك پارىلىرىم ئۇنىڭ ۋەھمىسىدىن خاتىرجەم بولىدۇ ، — دەپتۇ قاغا .

— سېنىڭ بۇ تەدبىرىڭ خاتا ، — دەپتۇ چىلبۆرە ئۇنىڭغا ، — ئاقىل كىشى ئۆزىگە بىخەتەر ئۇسۇل بىلەن دۈشمىنىگە قەست قىلىشى كېرەك . سەن بۇ خىيالىڭدىن ۋاز كەچكىن . سەن قىس-قۇچپاقىنى ھالاك قىلىشقا ھەرىكەت قىلىپ ئۆزىنىڭ ئەزىز ھاياتىنى بەربات قىلغان بېلىقئالغۇچتەك ئىش قىلمىغىن .

— ئۇ قانداق ئىش ئىكەن؟ — دەپ سوراپتۇ قاغا .
چىلبۆرە ئۇنىڭغا بېلىقئالغۇچ بىلەن قىسقۇچپاقىنىڭ ھېكايەسىنى سۆزلەپ بېرىپتۇ :

— بىر بېلىقئالغۇچ سۇ بويىنى ماكان قىلىپ ، ئۆزىنىڭ ھا-جىتىگە لايىق بېلىق تۇتۇپ يەپ ، خۇشاللىق بىلەن ھايات كەچۈردىكەن . ئۇ بارغانسېرى قېرىپ كۈچىدىن قېلىپ بېلىق ئالمايدىغان بولۇپ قاپتۇ . شۇنىڭ بىلەن ئۇ غەم دامىغا گىرىپتار بولۇپ :

«ۋاي ئىستىكى ئۆمرىمىزنىڭ كارۋىنى كەتتى ئوتتۇپ ،
باشىمىزغا غەم غۇبارىدىن تولا چاڭ توزۇتتۇپ .

ئەپسۇسكى ، ئەزىز ئۆمرۈم بەربات بولدى . ياش ۋاقتىمدا قېرىلىق ئۈچۈن مال - دۇنيا ساقلاپ قويماپتىمەن . ھازىر كۈچ - قۇۋۋىتىم قالمايدى . ماغدۇر بولمىسا ھېچ ئىش قىلغىلى بولمايدىكەن . ئەمدى ھىيلە - مەكر ئىشلىتىپ كۈن كەچۈرمىسەم بولمىدى» دەپ غەم يەپ ، ئاھ ئۇرۇپ نالە قىلىپ سۇ لېۋىدە

ئولتۇرغانىكەن ، نېرىدىن بىر قىسقۇچپاقا كۆرۈنۈپتۇ ۋە ئۇنىڭ ئالدىغا كېلىپ خۇشال - خۇراملىق بىلەن : «غەمكىن كۆرۈنەنەن-غۇ ، غەمكىنلىكىڭنىڭ سەۋەبى نېمە؟» دەپ سوراپتۇ . «نېمە ئۇ-چۈن غەمكىن بولماي !— دەپتۇ بېلىقئالغۇچ ، — مېنىڭ مەئىشەت-تىمىنىڭ شارابى ۋە تىرىكلىكىمنىڭ سەرمائىسى مانا مۇشۇ بېلىقلار ئىدى . ھەر كۈنى ئىككى بېلىق تۇتاتتىم ، ماڭا ئۇنىڭدىن كۈن كۆرگۈدەك قۇۋۋەت ھاسىل بولاتتى . ئۇنىڭلىق بىلەن بېلىقلار كېمىيىپ كەتمەيتتى . مەن ئاشۇ ئازغىنا ئوزۇققا قانائەت قىلىپ كۈن كەچۈرەتتىم ، ئۇنىڭدىن ئارتۇق نەرسىنىمۇ تەلەپ قىلمايدىتىم . بۈگۈن بۇ يەردىن ئىككى ئوۋچى ئۆتتى . ئۇلاردىن بىرى : بۇ يەردە بېلىق كۆپ ئىكەن ، تۇتايلى دېگەندى ، يەنە بىرى : پالانى يەردىكى سۇدا بېلىق بەك كۆپ ، ئاۋۋال ئۇنى تۇتۇپ ئاندىن كېيىن بۇ يەرگە كېلەيلى ، دېدى . ئەگەر شۇنداقلا بولىدىغان بولسا ماڭا جاندىن قول ئۈزۈپ ئۆلۈمگە بەل باغلىماق لازىم بولىدۇ .»

بۇنى ئاڭلىغان قىسقۇچپاقا دەرھال بېلىقلارنىڭ قېشىغا بېرىپ بۇ شۇم خەۋەرنى سۆزلەپ بېرىپتۇ . بېلىقلار ۋاڭ - چۇڭ قىلىپ ، غوۋغا چىقىرىشىپ بېلىقئالغۇچنىڭ قېشىغا كېلىپ شۇنداق دەپتۇ : «ئوۋچىلارنىڭ بىزنى تۇتماقچى بولغانلىقىنى بىزگە سەن خەۋەر قىلىپ قويۇپسەن . سەندىن مەسلىھەت سوراپ كەلدۇق . چۈنكى ، مەسلىھەت سورالغان كىشى ئامانەتدار بولىدۇ . ئەقىللىق كىشىلەر : ئەگەردە دۈشمەن كىشى بولسىمۇ ، بىر ئىشنى مەسلىھەت سالسا ، توغرا مەسلىھەت بېرىشى كېرەك ، خۇسۇسەن بىر ئىشتا ئۇنىڭ ئۆزىگىمۇ نەپ تېگىدىغان بولسا» دەپ ئېيتتىشقا . سېنىڭ تىرىك-چىلىكىڭنىڭ بىز بىلەن باغلىنىشلىق ئىكەنلىكىنى ئۆزۈڭمۇ ئېيتىپسەن . ئەمدى بىزنىڭ بۇ ئىشىمىز توغرىسىدا نېمە دەيسەن؟»

«مەن ئۇ سۆزنى ئوۋچىلاردىن ئاڭلىغان ، — دەپتۇ بېلىقئالغۇچ ، — ئۇلار بىلەن ئۇرۇشۇشنىڭ ئىلاجى يوق . ماڭا مۇنداق بىر

ھىلە ماقۇل كۆرۈنۈۋاتىدۇ . مۇشۇ يېقىن ئەتراپتا سۇ توختايدىغان بىر جاي بار . سۈيى خۇددى جاھاننەما ئەينىكىدەك ناھايىتى سۇ-زۇك ، ئۇنىڭ تېگىدىكى قۇم دانچىلىرىنىمۇ سانغىلى بولىدۇ . ئۇ جاي غەۋۋاسلار ئۇنىڭ ئاستىغا يېتەلمىگۈدەك ۋە شۇڭغۇغۇچىلار ئۇنىڭ چوڭقۇرلۇقىنى ئۆلچىيەلمىگۈدەك دەرىجىدە چوڭقۇر . ھېچ-قانداق ئوۋچىنىڭ كۆزى تېخى ئۇ سۇغا چۈشمىگەن . ئۇ كۆلنىڭ بېلىقى سۇ دولقۇنىدىن ئۆزىگە زەنجىرنى ۋە ياكى تورنى كۆرۈپ باقمىغان .

شۇنداق كۆلىكى ئۇ گويىكى دەريا ،
لېكىن باش - ئۇچى بولمىغان بەرپا .

ئەگەر شۇ جايغا كۆچىشىڭىز ، خاتىرجەملىك ۋە راھەت - پاراھەت بىلەن ئۆمۈر كەچۈرەتتىڭىز .

«بۇ ياخشى تەدبىر ئىكەن ، — دەپتۇ بېلىقلار ، — ئەمما ۋاقىت زىچ . ئۇزاق ئۆتمەي ئوۋچىلار كېلىپ قالىدۇ . قانداق قىلىد-مىز ؟» بېلىقلار ناھايىتى ئىززەت - ئىكرام ۋە مىننەتدارلىق بىلەن قارار قىلىشىپتۇ . يەنى بېلىقتالغۇچ ھەر كۈنى بىر نەچچە بېلىقنى كۆتۈرۈپ ئاشۇ كۆلگە ئاپىرىپ قويدىغان بوپتۇ . شۇنىڭ بىلەن بېلىقتالغۇچ ھەر كۈنى بىر نەچچە بېلىقنى ئېلىپ بېرىپ بىر دۆڭنىڭ ئۈستىگە چىقىپ يەپ قايتىپ كېلىدىكەن . بېلىقتالغۇچ-نىڭ قايتىپ كەلگەنلىكىنى كۆرگەن بېلىقلار «مېنى كۆتۈرگىن» دەپ تالىشىدىكەن . ئەقىل ئىبرەت كۆزى بىلەن ئۇلارنىڭ غەپلىتىگە نەزەر سالىدىكەن . زامانە مېڭ كۆز بىلەن ئۇلارنىڭ ھالىغا يىغلايدى-كەن . ھەر قانداق كىشى دۈشمەن سۆزىگە ئالدىنىپ ئەسلىدىن يامان بولغانلارغا ئىشەنسە ، ئۇنىڭ جازاسى مانا شۇنداق بولىدۇ . شۇنداق قىلىپ ئارىدىن بىر نەچچە كۈنلەر ئۆتۈپتۇ . قىسقىچە قىلىپمۇ ھېلىقى كۆلگە كۆچۈش ئارزۇسىنى بايان قىپتۇ . بېلىقتالغۇچ ئويلاپ : «ماڭا بۇنىڭدىن ئارتۇقراق دۈشمەن يوق ، ئۇنىمۇ ئۇنىڭ

يارەنلىرى بارغان جايغا ئېلىپ بارغىنىم ياخشى» دەپتۇ - دە ، قىسقۇچپاقنى يۈدۈپ ھېلىقى دۆڭگە ئېلىپ كەپتۇ . قىسقۇچپاقا بېلىقلارنىڭ سۆڭىكىنى كۆرۈپ : «ئەقىللىق كىشى دۈشمەننىڭ سۈيىقەستىدىن ۋاقىپ بولسا ، ھەرىكەت قىلىشى كېرەك ، ئەگەر ھەرىكەت قىلمىسا ، ئۆز خۇنىغا شېرىك بولىدۇ . ئەگەر ئۇ سۈيىقەستتىن ساقلىنىش ئۈچۈن ھەرىكەت قىلسا ، دۈشمىنى ئۈستىدىن زەپەر قۇچىدۇ ، مەردانىلىكىنىڭ شوھرىتى ئالەمگە تارقىلىدۇ ۋە بىغەيرەتلىكىنىڭ تەنسىنى ئاڭلىمايدۇ» دەپ پىكىر يۈرگۈزۈپتۇ .

دۈشمەن ساڭا قىلسا قەست ، سەنمۇ ھەرىكەت قىلغايەن ، بولساڭ ئەگەر پاراسەت مەردانىلىكتە مەشھۇر .
مۇراد كىرسە قولۇڭغا تاپارسەن شاد - خۇراملىق ،
بولمىسا نە بولغايەن ئەرلەر ئالدىدا مەغرۇر .

شۇنىڭ بىلەن قىسقۇچپاقا بېلىقئالغۇچنىڭ دۈمبىسىدىن كاندا- يىغا ئۆمىلەپ بېرىپ كانىيىنى مەھكەم سىقىپتۇ . بېلىقئالغۇچ قېرى ۋە زەئىپ بولغاچقا ، نەپەس ئالالماي بىر ئازدىن كېيىنلا يەرگە يىقىلىپ بېھوش بولۇپ تۇپراق بىلەن يەكسان بوپتۇ . قىسقۇچپاقا ئۇنىڭدىن قۇتۇلۇپ ئۆز ماكانىغا قايتىپ كېلىپ قالغان بېلىقلارنىڭ سالامەتلىكىنىڭ سۆيۈنچىسىنى ئاپتۇ ھەمدە قىسسىنى باشتىن - ئاياغ سۆزلەپ بېرىپتۇ . بېلىقلارنىڭ ھەممىسى سۆيۈنۈپ بېلىقئال- غۇچتىن قۇتۇلغىنىغا شۈكۈر قىلىپ يېڭى تۇرمۇشنى باشلاپتۇ .

دۈشمەندىن قۇتۇلۇپ بىر نەپەس ئالماق ،
بىلگىنىكى يۈز يىللىق ھاياتتىن ياخشى .
دۈشمەندىن بىر نەپەس قۇتۇلماق گويا ،
جاھاننى ئىلكىگە ئالغاندىن ياخشى .

بۇ مىسالنى شۇنىڭ ئۈچۈن كەلتۈردۈمكى ، كۆپ كىشىلەر

ئۆزىنىڭ ھىيلە - مىكرى بىلەن ئۆزى ھالاك بولىدۇ . مەن ساڭا دۈشمىنىڭنى ھالاك قىلىدىغان ، لېكىن ئۆزۈڭ ھايات قالىدىغان بىر ئىشنى ئۆگىتەي .

— دوستلارنىڭ بۇيرۇقىدىن ۋە ئەقىللىقلارنىڭ مەسلىھىتىدىن چىققىلى بولمايدۇ ، — دەپتۇ قاغا .

ماڭا مەيخانگە بارماققا ئىرشات ئەپلىدىڭ ساقىي ،
سېنىڭ تەبىئىڭ خىلاپىن ئەيلىمەك بولماس بۇرادەرلىك .

— ياخشىسى شۇكى ، ھاۋاغا پەرۋاز قىلىپ ئۇچقىن ، — دەپ مەسلىھەت بېرىپتۇ چىلبۆرە ، — تاملارغا ۋە ئۆيلەرگە نەزەر سال ، قەيەردە رومالغا ئوخشاشراق بىرەر نەرسە كۆرسەڭ ، ئۇنى ئالغىن - دە ، ھاۋاغا كۆتۈرۈل . لېكىن ئادەملەرنىڭ كۆزىدىن غايىب بولما . شۇنداق قىلساڭ ، كىشىلەر سېنى كۆرۈپ ئارقاڭدىن چوقۇم ئەگىشىدۇ . سەن ئەنە شۇنداق ئۇچۇپ يىلانغا يېقىن كېلىپ ، رومالنى ئۇنىڭ ئۈستىگە تاشلىغىن . ئادەملەرنىڭ كۆزى ئۇنىڭغا چۈشسە ، ئاۋۋال يىلاننى ئۆلتۈرۈپ ، ئاندىن رومالنى ئالىدۇ . سېنىڭ كۆڭلۈڭ خەتەرسىز ھالدا ئۇ ئىشتىن پاراغەت تاپىدۇ . قاغا چىلبۆرنىڭ سۆزى بىلەن ئاۋات بىر مەھەللىگە ئۇچۇپ بېرىپتۇ . قارىسا ، بىر خوتۇن رومىلىنى تامنىڭ لېۋىگە قويۇپ ، ئۆزى تەرەت قىلغىلى تۇرغانىكەن . قاغا ئۇ رومالنى ئېلىپ قېچىپ ، چىلبۆرنىڭ دېگىنىدەك رومالنى ئاپىرىپ يىلاننىڭ ئۈستىگە تاشلاپتۇ . رومالنى ئېلىۋېلىش ئۈچۈن قاغىنىڭ كەينىدىن ئەگىشىپ كەلگەن كىشىلەر يىلاننى ئۆلتۈرۈپ رومالنى ئاپتۇ . شۇنداق قىلىپ دۈشمىنى يوقىلىپ ، قاغىنىڭ كۆز يېشى توختاپتۇ .

— بۇ مىسالنى شۇنىڭ ئۈچۈن كەلتۈردۈمكى ، — دەپتۇ دېمەنە ، — بۇ ئىشنى كۈچ بىلەن ئەمەس ، بەلكى ھىيلە بىلەن پۈتتۈرگىلى بولىدىغانلىقىنى چۈشىنىشىڭنى خالايمەن .

— ئۆكۈزدە كۈچ - قۇۋۋەت ، ئەقىل - پاراسەت ۋە چارە -

تەدبىر بار ، — دەپتۇ كەلىلە ، — ئۇنداق كىشىنى ھىيلە - مىكىر بىلەن بىر تەرەپ قىلغىلى بولمايدۇ . ئەگەر سەن ھىيلە - مىكىر بىلەن بىر يۈچۈك ئاجسالڭ ، ئۇ ئۇنى تەپەككۈر بىلەن ئېتىۋېتىشىمۇ مۇمكىن . سەن ئۇنى كەچلىك قىلىپ بولغۇچە ئۇ سېنى ئەتىگەنلىك قىلىۋېتەرمىكىن . سەن ھېلىقى تۈلكىنى تۇتۇپ بېرىمەن دەپ ئۆزى تۇتۇلۇپ قالغان توشقاننىڭ ھېكايىسىنى ئاڭلىمىغانمۇسەن ؟
— ئۇ قانداق ھېكايە ئىكەن ؟ — دەپ سوراپتۇ دېمەن .
— بىر ئاچ بۆرە ، — دەپ ھېكايىسىنى باشلاپتۇ كەلىلە .

تۈلكە ، توشقان ۋە بۆرىنىڭ ھېكايىسى

بىر ئاچ بۆرە دالدا ئوزۇق ئىزدەپ ، ھەر نەرەنى كېزىپ يۈرۈپ بىر تۈپ چىغ تۈۋىدە ئۇخلاۋاتقان توشقاننى كۆرۈپ قاپتۇ - دە ، ئۇنى غەنىمەت بىلىپ ، ئاستا قەدەم تاشلاپ ئۇنىڭغا يېقىنلىشىپتۇ . بۆرىنىڭ ئاياغ تىۋىشىنى ئاڭلىغان توشقان ئورنىدىن سەكرەپ تۇرغانىكەن ، بۆرە ئۇنى قاچقىلى قويماي ئالدىنى توسۇپ تۇرۇپ مۇنداق دەپتۇ :

كەل قېشىمغا ، تاقىتىم يوق بولغىلى سەندىن يىراق ،
كەتسىڭىز ، كەتسەڭ جېنىمغا يەتكۈسىدۇر ئىشتىياق .

توشقان ئۇنىڭ ھەيۋىتىدىن قورقۇپ تىترەپ ، ئاغزى گەپكە كەلمەي قاپتۇ ۋە بىردەمدىن كېيىن زارلىنىپ يالۋۇرغىلى تۇرۇپ-
تۇ :

— ئەي دەرەندىلەرنىڭ بېگى ، — دەپتۇ توشقان يۈزىنى يەرگە سۈرتۈپ تۇرۇپ ، — سىزدە ھازىر ئاچلىق ئوتى شولە ئۇرۇپتۇ . نەپسىڭىز غىزا تەلپىدە ئىزتىراپقا چۈشۈپتۇ . مەن ھەم ئاجىز ، ھەم ئورۇق . شۇڭا مەن سىزگە بىر لوقمىدىن ئارتۇق غىزا بولال-

مايمەن . مېنى يېمەك بىلەن سىزنىڭ ئىشتىھايىڭىزغا قانچىلىك نەپ يېتەر ؟ مۇشۇ يېقىن ئەتراپتا ناھايىتى سېمىزلىكىدىن يول ماڭالمايدىغان ، ئىنتايىن يوغانلىقىدىن ھەرىكەت قىلالمايدىغان بىر تۈلكە بار . ئۇنىڭ گۆشىنىڭ تاتلىقلىقى ۋە لەززەتلىكلىكى خۇددى ئابھايانقا ، قېنىنىڭ تاتلىقلىقى ناۋات شەرىپتىگە ئوخشايدۇ ، دەپ ئويلايمەن . ئەگەر سىز ئۇ تەرەپكە قەدەم تەشرىپ قىلسىڭىز ، مەن ئۇنى بىر ھىيلە بىلەن قېشىڭىزغا ئەكېلىمەن . ناشتلىق قىلار . سىز ، ئەگەر ئۇنى يەپ بىر خۇرسەن بولسىڭىز ، ئۆمۈرۋايەت قۇلد-ئىز بولساممۇ رازىمەن .

بۆرە ئۇنىڭ سۆزىنى ئاڭلاپ ئەقىل - ھوشىنى يوقىتىپ ، ئۇنىڭ ئەپسۇنىغا ئالدىنىپ ، تۈلكىنى تېپىش ئۈچۈن مېڭىپتۇ . ئۇ دالدا راستتىنلا بىر تۈلكە بار ئىكەن . ئۇ ئالدامچىلىقتا شەيتانغا دەرس ئۆگىتىدىغان ، ھىيلىگەرلىكتە ئىبلىسقا ساۋاق بېرىدىغان بىر تۈلكە ئىكەن .

ھىيلىگەر بىر تۈلكە ئۇندا بار ئىدى ،
جانىۋارلار ئىچرە كۆپ ئەييار ئىدى .

دەشت بىلەن قىشلاقتا كۆپ ھىيلە قىلىپ ،
بۆرە كىرىپكىنى ئالاتتى تېرىپ .

ھەممە جان شۇم تۈلكىدىن يېگەن ئازار ،
ئوۋچى ئىتمۇ ئۇنىڭدىن بولغان بىزار .

يۈرەتنى كىشىگە كەم - كەم كۆرۈنۈپ ،
ئىزىنى قۇيرۇقى بىلەن سۈپۈرۈپ .

ئۇ تۈلكە بىلەن توشقاننىڭ ئوتتۇرىسىدا كونا ئاداۋەت بار ئىكەن . شۇڭا توشقان بۈگۈن كەلگەن بۇ پۇرسەتتىن پايدىلىنىپ ،

ئىنتىقام ئېلىشنىڭ پېيىگە چۈشۈپ بۇرنى باشلاپ بېرىپتۇ - دە ،
بۇرنى تۈلكىنىڭ تۆشۈكىنىڭ ئاغزىدا قويۇپ قويۇپ ، ئۆزى ئىچى-
كىرى كىرىپ سالام قىپتۇ . تۈلكە ئۇنىڭغا جاۋاب سالام بېرىپ
شۇنداق دەپتۇ :

خوش كېلىپسەن ، كەل قېشىمغا كەل بېرى ،
كۆزلىرىم تەشنا ئىدى كۆپتىن بېرى .

— كۆپتىن بېرى ساڭا مۇلاقات بولۇش شەرىپىنى تېپىش
ئارزۇسىدا ئىدىم . خۇداغا شۈكۈر ، جامالىڭ نۇرىدىن كۆزۈمگە
روشەنلىك تاپتىم ، — دەپتۇ توشقان ، — ئەمما كارامەت ئېلىدە
بېشى ئۈستۈن پادىشاھ ۋە ئۇلۇغلۇق مەملىكىتىدە مۇرىت تەرىپىدە-
لىگۈچى بولغان بىر ئەزىز سېنىڭ مېھماندوست ۋە ئىلتىپاتلىق
ئىكەنلىكىڭنى ئاڭلاپ ، كۆڭلىنىڭ كۆزىنى جاھان ئارا جامالىڭ
بىلەن مۇنەۋۋەر قىلىش ، جېنىنىڭ دىمىغىنى ئىپادەك نەپسىڭ
بىلەن خۇشبۇي قىلىش ئۈچۈن تەۋەرىۈك مازارىدىن ئىشىكىڭ
ئالدىغا كەلدى ھەمدە مەن پەقىر - ھەقىر بەندىنى ساڭا ئەلچى
قىلىپ كىرگۈزدى . ئەگەر سەن بىلەن مۇلاقات بولۇشقا رۇخسەت
قىلساڭ ، كىرسۇن . ئەگەر ۋاقىت تەقەززا قىلمىسا ، قايتىپ كې-
تىپ كېيىنكى قېتىمدا كەلسۇن .

بالاغا ئوخشاش يانسۇنمىكىن ئۇ ،
دۇئاغا ئوخشاش كەلسۇنمىكىن ئۇ .

تۈلكە بۇ سۆزلەر بېتىدىن ھىيلە خېتىنى ئوقۇپتۇ ۋە بۇ
سۆخەنلەر ئەينىكىدىن مىكىر سۈرىتىنى كۆرۈپتۇ . شۇنىڭ بىلەن
ئۇ «ئىككى خىل مەخلۇققا ئۇلارنىڭ ئۆز ئۆسۈلى بويىچە مۇئامىلە
قىلاي ۋە ئۆزىگە ئۆز شەرىپەتلىرىدىن ئىچۈرەي . چۈنكى ، چالما
ئاتقان كىشىگە تاش ئاتماق كېرەك» دەپ ئويلاپتۇ - دە ، چىرايىغا

كۈلكە يۈگۈرتۈپ ، خۇشامەت قىلغان بولۇپ شۇنداق دەپتۇ :
 — مەن ئۆزۈمنى ئەزىزلەر خىزمىتىگە ئاتاپ قويغان ، مېھمان-
 خانامنىڭ ئىشىكىنى ئەزىزلەرنىڭ يۈزىگە ئېچىپ قويغان . مەن ئەنە
 شۇ سەۋەب بىلەن ئۇلارنىڭ كامالەتلىرى ۋە كەيپىياتلىرى جامالدى-
 دىن بەھرە ئالارمەنمىكىن دېگەن ئۈمىدىتىمەن . خۇسۇسەن ، سەن
 تەرىپلەپ نىشان بەرگەن بۇنداق كامالەت ئىگىسى بولغان ئەزىز
 مېھماننى قۇربىمنىڭ يېتىشىچە ياخشى كۈتۈۋالىمەن ، ئەلۋەتتە .
 ئۇنىڭغا خىزمەت قىلىشتا قانداقسىگە غەپلەتتە قالالايمەن ؟ مەن
 «ھەر قاچان ئۆيگە مېھمان كەلسە ، ئۆز رىزقى بىلەن كېلىدۇ»
 دېگەن سۆزنى بىلىمەن ئەمەسمۇ ؟ بۈزۈكلەرمۇ شۇنداق
 دەپتىكەنغۇ :

ھەر كىشى ئالەم ئارا يېگەي ئۆزىنىڭ رىزقىنى ،
 گەر سېنىڭ ئۆيۈڭدە نان يەر ، يا ئۆزىنىڭ خانىدىن ① .
 بەس ، سېنىڭ بوينۇڭغا مىننەت قويسا بولغاي مېھماننىڭ ،
 چۈنكى ئۇ يەر داستىخانىڭدا ئۆزىنىڭ ناندىن .

— سەن بىردەم تەخىر قىلىپ تۇرغىن ، كۆلبەمنى سۈپۈرۈپ ،
 خەس - خەشەكلەرنى بىر چەتكە چىقىرىۋېتىپ تازىلاي ، مېھمانغا
 لايىق كەلگۈدەك بىساتلارنى سالاي .
 توشقان ئۆزىنىڭ ئەپسۇنىنى تۈلكىگە تەسىر قىلدى بولغاي
 دېگەن ئويغا كەپتۇ - دە ، دەرھال ئۇنى بۆرىگە ئۇچراشتۇرۇش
 تەقەززاسىدا :

— بۇ مېھمان تەكەللۈپسىز دەرۋىش كىشى ، ئۆيىنى ياساپ -
 جابدۇش ۋە بىسات سېلىش ئىشلىرى بىلەن ئانچە خۇشى يوق .
 كۆڭلۈك تارتقان بولسا ، تەكلىپ قىلساڭلا كۇپايە ، باشقا ئىشنىڭ
 ھاجىتى يوق ! — دەپ تاشقىرىغا چىقىپ ، بولغان گەپلەر ۋە تۈلكى-
 نىڭ ئالدىنغانلىق خۇش خەۋىرىنى بۆرىگە يەتكۈزۈپتۇ ھەمدە تۈلكى-

① خان — بۇ يەردە داستىخان كۆزدە تۇتۇلىدۇ .

نىڭ گۆشىنىڭ سېمىز ، تاتلىق ۋە پاكىز ئىكەنلىكىنى ، ھەر بىر ئەزاسىدا قۇۋۋەت بارلىقىنى تەرىپ قىلىشقا باشلاپتۇ . بۇنى ئاڭلاپ بۇرىنىڭ ئىشتىھاسى قوزغىلىپ ، ئاغزىدىن شۆلگەيلىرى ئاققىلى تۇرۇپتۇ . توشقان بولسا : «مۇشۇ خىزمىتىم بىلەن بۇرىدىن قۇتۇلدىغان بولدۇم» دەپ ئويلاپتۇ . لېكىن تۈلكە ئۇنىڭدىن ئىلگىرى ئۆز ئۇۋىسىنىڭ ئىچىگە ئېھتىيات يۈزىسىدىن چوڭقۇر ئورا كولاپ ، ئورنىنىڭ ئۈستىنى خەس - خەشەكلەر بىلەن يېپىپ قويۇپ ، زورۇر بولغاندا قېچىپ چىقىپ كېتىش ئۈچۈن تۆشۈك كولاپ قويغانىكەن . ئۇ توشقاننى ئۈزۈپلا ئورا ئۈستىدىكى خەس - خەشەكلەرنى سەل - پەل تۈزىتىپ بولۇپ ۋارقىراپتۇ :

— ھەي ، ئەزىز مېھمان ، قەدەم تەشرىپ قىلىڭ !

ئۇلار كىرىشى بىلەنلا تۈلكە ھېلىقى تۆشۈكتىن قېچىپتۇ . توشقان زوق بىلەن ، بۆرە ھېرىس بىلەن ھېلىقى قاراڭغۇ ئۇۋىغا شۇنداق كىرىشىگىلا ئىككىلىسى ئورنىغا چۈشۈپ كېتىپتۇ . «بۇ ھېلىقى توشقان قىلغان ئوخشايدۇ» دەپ گۇمان قىلغان بۆرە دەرغەزەپ بولۇپ ، توشقاننى ئىككى پارچە قىلىپ تاشلاپ ، بۇ ئالەمنى ئۇنىڭ نومۇسىدىن قوتقۇرۇپتۇ .

بۇ مىسالنى شۇنىڭ ئۈچۈن كەلتۈردۈمكى ، سەن دانىشمەنلەر - گە ھىيلە - مىكر ئىشلەتكىلى بولمايدىغانلىقىنى چۈشىنىشىڭ كېرەك .

— ئۇغۇ شۇنداق ، — دەپتۇ دېمەن ، — لېكىن شەنزەبە مەغرۇر بولغانلىقىدىن مېنىڭ دۈشمەنلىكىمدىن غاپىل قالدۇ . شۇنىڭ ئۈچۈن ئۇنى ھىيلە بىلەن يىقىتقىلى بولىدۇ . چۈنكى ، مەككارلىق ئوقىنى دوستلۇق ياسى بىلەن ئاتسا دەل تېگىدۇ . سەن باشقا بىر توشقاننىڭ ھىيلە - مىكرىنىڭ شىرغا قانداق تەسىر قىلغانلىقىنى ئاڭلىمىغانمۇسەن ؟ شىرنىڭ گەرچە ئەقىل - ھوشى ئارتۇق بولسىمۇ ، ئۇنىڭ مىكرىدىن غاپىل قالغاچقا ، ھالاكەتكە ئۇچرىغاندەك .

— ئۇ قانداق ۋەقە ئىكەن ؟ — دەپ سوراپتۇ كەلىلە .

— باغداد ئەتراپىدا بىر ئورمانلىق بار ئىكەن ، — دەپ ھېكايىدە-
سىنى باشلاپتۇ دېمەنە .

شىر بىلەن توشقاننىڭ ھېكايىسى

باغداد ئەتراپىدا بىر ئورمانلىق بار بولۇپ ، ئۇنىڭ شامىلى
جەننەت شامىلىدەك خۇش پۇراق ، كۆرۈنۈشى پەلەك كۆزىنى رو-
شەن قىلغۇدەك دەرىجىدە گۈزەل ئىكەن . ئۇنىڭ گۈلزارىنىڭ ھەر
شېخىدىن يۈز يورۇق يۇلتۇز ھەيران ۋە ھەر گۈلىنىڭ ھۆسىنگە
توققۇز پەلەك سەرسان بولىدىكەن .

بىنەپشە بىلەن بېزەلگەچ ئەتراپ ،
ھاۋاسىدىن تۇراتتى ئەتىر پۇراپ .

ئۇ ئورمانلىقتا ياۋايى ھايۋانلار كۆپ ئىكەن . ھاۋاسىنىڭ
خوپلۇقىدىن ، سۇلىرىنىڭ كۆپلۈكىدىن ، نازۇ نېمەتلىرىنىڭ تولد-
لىقىدىن مەخلۇقلارنىڭ تۇرمۇشى بەكمۇ باياشات ئۆتىدىكەن . يېقىن
ئەتراپتا ناھايىتى ئاچچىقى يامان بىر شىر بار ئىكەن . ئۇ ھەر كۈنى
ئۇ بىچارىلەرنىڭ شادلىقلىرىنى ئاچچىققا ئايلاندۇرىدىكەن . بىر كۈ-
نى ھەممىسى بىرلىشىپ شىرنىڭ قېشىغا كەپتۇ . ئۇنىڭغا قۇللۇق
بىلدۈرۈشۈپ شۇنداق دېيىشىپتۇ :

— ئەي پادىشاھ ! بىز ھەممىمىز سېنىڭ پۇقرالىرىڭغۇ ، سەن
بولساڭ ھەر كۈنى زەخمەت چېكىپ ئاۋارە بولۇپ ، بىرىمىزنى
تۇتۇپ يا يېيەلەيسەن ، يا يوق . ئەمما ، بىز ھەمىشە سەندىن قور-
قۇپ ، ئۆزىمىزنى قويدىغان جاي تاپالماي قاللىمىز . سەنمۇ بىزنى
تۇتمەن دەپ جاپا تارتىپ قالدىكەنسەن . بۈگۈن بىز بىرلىكتە
ساڭىمۇ پاراغەت بېرىدىغان ، بىزگىمۇ راھەت كۆرۈشكە سەۋەب
بولىدىغان بىر مەسلىھەتنى قىلىشتۇق . يەنى سەن بىزنىڭ تىنچ

ھايات كەچۈرۈشمىزگە توسقۇنلۇق قىلمىسالاڭ ، بىز ھەر كۈنى چاشكا ۋاقتىدا بىردىن جانىۋارنى سېنىڭ ھۈزۈرۈڭغا يەتكۈزۈپ بەرمەكچىمىز . بۇ ۋەزىپىنى ئادا قىلىشتا ھەرگىزمۇ نۇقسان كۆر- سەتمەيمىز .

شىرمۇ ئۇلارنىڭ سۆزىگە رازى بولمىدۇ . ياۋايى ھايۋانلار ھەر كۈنى بىر قېتىم قۇرئە سالىدىكەن . كىمنىڭ ئېتى چىقسا ، شۇنى شىرغا تۇتۇپ بېرىدىكەن . شۇ تەرىقىدە بىر مۇددەت ئۆتۈپتۇ . بىر كۈنى توشقاننىڭ ئىسمىغا قۇرئە چىقىپتۇ .

— ئەگەر مېنى ئەۋەتىشتە بىپەرۋالىق قىلمىسىڭىز ، سىلەرنى بۇ بالادىن قۇتقۇزىمەن ، — دەپتۇ توشقان .
— ئەگەر شۇنداقلا بولسا نېمە دەسەڭ شۇنى قىلايلى ، — دېيىشىپتۇ باشقىلىرى .

شۇنىڭ بىلەن توشقان بىر سائەت ساقلاپ تۇرۇپتۇ . نەتىجىدە چاشكا ۋاقتى ئۆتۈپ ، شىرنىڭ قورسىقى ئېچىپ ، ئۇ ھايۋانلارنىڭ ۋاقتىدا كەلمىگەنلىكىدىن غەزەپلىنىپ ، چىشلىرىنى غۇچۇرلىتىشقا باشلاپتۇ . شۇ چاغدا توشقان ئاستاغىغا شىرنىڭ قېشىغا كەپتۇ . قارىسا ، ئۇنىڭ قەھر - غەزىپىنىڭ ئالامىتى ئۇنىڭ ھەرىكەتلىرىدە ئىپادىلىنىپ تۇرغانىكەن .

ئاچلىق ئەگەر قېرىنغا سالسا بىر ئوت ،
ھېچ كىشى بىلمەس ئۇ كۈندۈر مۇسبەت .

توشقان شىرنىڭ غەزەپلىنىپ ، ئىنتىقام قۇيرۇقىنى يەرگە ئۇرۇپ ، ۋەدىسىنى بۇزماق ئۈچۈن باھانە ئىزدەپ تۇرغانلىقىنى سېزىپ ، ئۇنىڭ قېشىغا كېلىپ ئاستاغىغا سالام قىپتۇ .
— قەيەردىن كەلدىڭ ؟ باشقا ياۋايى ھايۋانلارنىڭ ئەھۋالى قانداق ؟ — دەپ سورايتۇ شىر .

— ئاۋۋالقى يارلىقلىرىغا بىنائەن يەنە بىر توشقان بىلەن مېنى قوشۇپ ئەۋەتكەندى ، — دەپتۇ توشقان ، — ئىككىمىز بىللە خىزى-

مەتلەرگە كېلىۋاتساق ، تۇيۇقسىز بىر شىر ئۇچراپ قالدى . بىز :
«بىز ھەزرىتى پادىشاھنىڭ غىزاسى» دەپ قانچە ئېيتساقمۇ ، ئۇ
قىلچە پەرۋا قىلماي : «بۇ مېنىڭ شىكار قىلىدىغان يېرىم ، بۇ يەردە
ئۇچرىغان ھەر قانداق جانىۋار ماڭا تەئەللۇق» دەپ بىرمۇنچە لاپ
ئوردى . مەن بتاقەت بولۇپ ، ئەھۋالنى مۇبارەك كۆڭۈللىرىگە
ئەرز قىلىش ئۈچۈن قېچىپ كەلدىم .
بۇ گەپنى ئاڭلىغان ئاچ شىرنىڭ جاھىللىق ھىممىتى تۇتۇپ
غەزەپلىنىپ شۇنداق دەپتۇ :
— ھەي توشقان ، سەن ئۇنى ماڭا كۆرسىتىپ بېرەلمەسەن ؟
مەن ئىنتىقام ئالماقچىمەن .

ماڭا خاستۇر زەربە بەرمەك ، تەنە قىلماق ئادىتى ،
ئۆگىنەر يولۋاس مېنىڭدىن ئەدەپ - ئەخلاق ھەرپىنى .
قايسى شىر بۇنداق يۈرەكلىك قىلغۇسى غەيرەت قىلىپ ،
بۇ مېنىڭ رىزقىمغا سوزغان قولىنى جۈرئەت قىلىپ .

— نېمىشقا كۆرسىتىپ بېرەلمەيدىكەنمەن ؟ — دەپتۇ
توشقان ، — ئۇ سىلنىڭ ئۈستىلىرىدىن شۇنداق بىئەدەپ سۆزلەر-
نى سۆزلىدىكى ، ئەگەر مەن كۈچلۈك بولىدىغان بولسام ، ئۇنىڭ
كالىسىنى جانىۋارلارنىڭ سۇ ئىچىشى ئۈچۈن جام قىلىپ بەرگەن
بولاتتىم .

مەن ئىرۇرمەن سەن ئىگەمدىن ئۈمىدۋار ،
كۆرسەم دەيمەن چاڭگىلىڭدا ئۇنى خار .

توشقان شىرنىڭ ئالدىغا چۈشۈپ يول باشلاپتۇ . ئالدىدا
ساددا شىر ئۇنىڭ كەينىدىن ئەگىشىپ مېڭىۋېرىپتۇ . توشقان ئۇنى
باشلاپ بىر چوڭ قۇدۇقنىڭ لېۋىگە ئېلىپ كەپتۇ . ئۇ قۇدۇقنىڭ
سۈيى خۇددى چىن فارفۇرلىرىدەك سۈزۈك بولۇپ ، ھەر كىم

ئۇنىڭغا نەزەر سالسا ، ئۆز ئەكسىنى كۆرىدىكەن .

سالماس ئىدى ھېچكىم ئۇ يەرگە نەزەر ،
ئۆز ئەكسىنى كۆرەتتى سالسا ئەگەر .

— ئۇ ئەدەپسىز مۇشۇ يەردە ، — دەپتۇ توشقان ، — مەن ئۇنىڭ
ھەيۋىتىدىن قورقىمەن . ئەگەر پادىشاھىمىز مېنى قۇچىقىغا ئالسا ،
كۆرسىتىپ قويمايمەن .

شىر ئۇنى قۇچىقىغا ئېلىپ قۇدۇققا قارايتۇ ۋە ئۆز سۈرىتىنى
كۆرۈپ : « راستتىنلا ، باشقا بىر شىر مەن يېمەكچى بولغان توشقان .
نى قۇچىقىغا ئېلىپ تۇرۇپتۇ - دە ! » دەپ ئويلاپ ، توشقانىنى
تاشلاپ ئۆزىنى قۇدۇققا ئېتىپتىكەن ، بىر - ئىككى چۈمۈلۈپ دەپى
كېسىلىپ ھالاك بولپتۇ . توشقان ساق - سالامەت قايتىپ بېرىپ ،
باشقا ياۋايى ھايۋانلارغا بولغان ۋەقەنى سۆزلەپ بېرىپتۇ . ئۇلار
شۈكۈر قىلىپ ، سالامەتلىك بېغىدا خاتىرجەملىك بىلەن ئوتلاپ ،
خۇشال - خۇراملىق بىلەن ھايات كەچۈرۈشۈپتۇ ۋە ئۇلار مۇنۇ
بېيىتىنى تەكرار قىلىشىپتۇ :

تەشنىلىقنىڭ بىر قاندا ، يامان ئاپەت ئۆلگەندە ،
ساڭا ئۇ مىڭ ياخشىدۇر يۈز يىل ئۆمۈر كۆرگەندىن .

بۇ مىسالدىن مەلۇمكى ، دۈشمەن ھەر قانچە زور بولسىمۇ ،
غەپلەتتە قالغان ۋاقتىدا ئۇنىڭغا قول سالسا بولىدۇ .
— ئەگەر ئۆكۈزنى ئۆلتۈرەلسەڭ ، ئۇنىڭدىن شىر رەنجىمەي .
دىغان بولسىغۇ مەيلىدى ، لېكىن ئۇنداق بولمايدۇ - دە ! شۇنىڭ
ئۈچۈن ھەرگىزمۇ بۇ ئىشنى قىلمىغىن . ئەقىللىق كىشى ئۆزىنىڭ
خۇشاللىقى ئۈچۈن خوجىسىنى رەنجىتمەيدۇ ، — دەپتۇ كەلىلە .
سۆز بۇ يەرگە يەتكەندە دېمىنە ئورنىدىن تۇرۇپ ، بىر بۇلۇڭغا
كېتىپتۇ ۋە بىر كۈنى پۇرسەت تېپىپ ئۆزىنى شىرنىڭ خىلۋەتخانىدا .

سىغا يەتكۈزۈپ ، غەمكىن ۋە خاپا بولغاندەك قىلىپ ، بېشىنى تۆۋەن سېلىپ ئولتۇرۇپتۇ .

— نەچچە كۈندىن بېرى سېنى كۆرمىدىم ، تىنچ تۇر-دوڭمۇ؟ — دەپ سوراپتۇ شىر .

— خۇدايىم تىنچ - ئامان قىلار ، — دەپ جاۋاب بېرىپتۇ دېمىنە . بۇنى ئاڭلىغان شىر ئورنىدىن چاچراپ تۇرۇپ :

— نېمە ھادىسە بولدى؟ بايان قىل! — دەپتۇ .

— بولغان ئىشنى خالىي جايدا ئېيتىمەن .

— ھازىر بۇ يەر خالىي ، — دەپتۇ شىر ، — تېزىرەك بايان قىلغىن ، چۈنكى مۇھىم ئىشلاردا تەخىر قىلىشقا بولمايدۇ . ئەگەر بۇنداق چوڭ ئىش ئەتىگە قالسا ، ئاپەت يۈز بېرىدۇ .

— قۇلاققا ياقمايدىغان ھەر قانداق سۆزنى سۆزلەشتە كۆپ

ئويلىنىش ۋە ئەندىشە قىلىش كېرەك . ئەگەر ئاڭلىغۇچى بىئەقىل بولسا ياكى ئۇنىڭ پاراسىتىگە ئىشەنچ بولمىسا ، سۆزلىگۈچىنىڭ ھالىنى مۇلاھىزە قىلالىغۇدەك بىر سامى كېرەك بولىدۇ . ئاڭلىغۇ-

چى سۆزلىگۈچىنىڭ سۆزىنىڭ ياخشى - يامانلىقىنى دەڭسەپ ، گەپ - سۆزىدە مېھرىبانلىق ئەكس ئەتسە ، ئۇنى قوبۇل قىلىشى كېرەك ، خۇسۇسەن ، ئۇنىڭغىمۇ مەنپەئەت تېگىدىغان سۆزلەردە تېخىمۇ شۇنداق ، — دەپتۇ دېمىنە .

— سەن مېنى ياخشى بىلىسەن ، — دەپتۇ شىر ، — مەن پادى-

شاھلار ئارىسىدا ئەقىل - پاراسەت بىلەن تونۇلغانمەن ، مەن ھەر-بىر سۆزنى ياخشى ئويلىنىمەن ، سەن تەكەللۈپ قىلىپ ئولتۇرماي نېمە دېيىشنى خالىساڭ ، بىرىنىمۇ قالدۇرماي تولۇقى بىلەن سۆز-لىگىن .

— پادىشاھىمىزنىڭ دانىشمەنلىكىگە ئىشەنچىم بولغاچقا ، مەن

سۆزلەشكە جۈرئەت قىلىۋاتىمەن ، — دەپتۇ دېمىنە ، — مەن ھەقىد-

قىي شەپقەت يۈزىسىدىن سۆزلىمەكچى بولۇۋاتىمەن . مېنىڭ سۆزۈم

غەرەزلىك سۆز ئەمەس . ئىشىنىمەنكى ، پادىشاھ جانابلىرىنىڭ قەل-

بى خۇددى ئەبجەش نەرسىلەر بىلەن ساپ نەرسىلەرنى ئايرىيدىغان

بوتغا ئوخشاش ، مېنىڭ سۆزۈمنىڭ خالىس ئىكەنلىكىنى بىلىۋالا-
لايدۇ .

— سېنىڭ راستچىللىقىڭ ئوچۇق — ئاشكارىغۇ ؟ بۇنىڭغا قىل-
چە شەك — شۈبھەم يوق ، — دەپتۇ شىر .

— ھەممە ياۋايى ھايۋانلارنىڭ تىرىكچىلىكى سىلنىڭ ئەمرىدە-
رىگە باغلانغان ، — دەپتۇ دېمەن ، — شۇڭا پۇقرالارنىڭ ھەممىسى
ھالاللىق ۋە پاكىزلىق بىلەن پادىشاھنىڭ ھەققى ۋە ھوقۇقىنى ئادا
قىلماق ئۈچۈن ، راست سۆزنى يوشۇرماستىن كېرەك . ھۆكۈم-
لار : « ھەركىم راست سۆزنى ۋە ھەقىقەتنى پادىشاھتىن يوشۇرسا ،
كېسەللىكىنى تېۋىپتىن يوشۇرسا ، ھاجىتىنى دوستلىرىدىن يو-
شۇرسا ، ئۆز — ئۆزىگە خىيانەت قىلغان بولىدۇ » دەيتىكەن .

— سېنىڭ مەن تەرەپتە تۇرىدىغانلىقىڭنى ، مېنى قوللايدىغان-
لىقىڭنى ھەمدە دىيانەتلىك ئىكەنلىكىڭنى چۈشىنىمەن . ئېيتىۋەر-
گىن ، نېمە ھادىسە بولدى ؟ ئاۋۋال بىلىپ ، ئاندىن كېيىن ئۇنىڭ
تەدبىرىنى قىلايلى ، — دەپتۇ شىر .

دېمەن ئەنە شۇ يوسۇندا شىرنى ئۆز ئەپسانە ۋە ئەپسۇنلىرى
بىلەن ئالداپ ، ئاندىن كېيىن يەنە تىلنى ئېچىپ شۇنداق دەپتۇ :
— ئەي ، جاھانپاناھ پادىشاھم ! سىلگە ئەقىل يولباشچى
بولۇپ ، دۈشمەنلىرى ئاياغ — ئاستى بولسۇن . ئاگاھ بولسىلا ،
شەنزەبە سىلنىڭ قەستلىرىدە لەشكەرلەر ۋە ئەمىرلەر بىلەن خالىي
خىلۋەت جايدا سۆزلىشىپ : « مەن شىرنى سىناپ كۆرۈپ باقتىم .
ئۇنىڭ كۈچ — قۇۋۋىتى ۋە ئەقىل — ئىدىرىكىنىڭ ئەندىزىسىنى
بىلىدىم . ئۇنىڭ ھەربىر يېرىدە ناھايىتى كۆپ زەئىپلىك ، تولىدىن
تولا سۇسلۇق بارلىقىنى كۆردۈم » دەپتۇ .

مەن ئۇنى دەيتتىم تېخى بارچە سۈپەتتە بەركامال ،
ئاللا — ئاللا ئەمدى بىلىدىم ، ئۇ ئىكەن باتىل خىيال .

مەن شۇنىڭغا ھەيرانمەنكى ، سىلى ئۇ كۆپرانى نېمەت ، ئىككى

يۈزلىمىچى ، تۈزكۈر ، نابىكارنىڭ ئىززەت - ھۆرمىتىنى زىيادە ئاشۇرۇۋەتتىلە . ھۆكۈمرانلىق ۋە پەرمان راۋانلىقتا بارچىمىزدىن يۇقىرى تۇتتىلا . ئەنە شۇ نېمەت نەتىجىسىدە ئۇنىڭدىن مانا شۇنداق ئەھۋال كېلىپ چىقتى . شۇنداق ياخشى ئىززەت باراۋىرىدە مۇنداق يامان نىيىتى ئاشكارىلاندى . كىشى قولىنى ئىسياندىن تارتىمسا ۋە خالايق سەرەنجامنىڭ تىزگىنىنىڭ ئىختىيارىنى ئىلگىگە ئالغان بولسا ، پىننە قۇشى ئۇنىڭ مېڭىسىنىڭ چاڭگىسىغا تۇخۇم چىقىرىدۇ ۋە ئىسيان ھەۋسى ئۇنىڭ كۆكرىكىدە ئورۇن تۇتىدۇ .

كىشى سۆزى شاھ ئالدىدا بولسا قوبۇل ،
ئىزدىگۈسى كۆككە چىقماق ئۈچۈن يول .
ئەجەب ئەمەس شاھلىق ئۈچۈن دەۋا قىلسا ،
كېرى بىلەن بەلكى كۈمۈش كۇلا قىلسا .

— ھە ! نېمە دەۋاتىسەن ؟ بۇ سۆزلەرنى سەن نەدىن ئاڭلىدىڭ ؟
ئەگەر ئىشنىڭ ھەقىقىتى راستتىنلا سەن ئېيتقانداك بولسا ، بۇنىڭ تەدبىرى قانداق بولىدۇ ؟ — دەپتۇ شىر .
— ئۇنىڭ دەرىجە ۋە مەرتىۋىسى ماڭا مەلۇملۇق ، — دەپتۇ دېمەن ، — پادىشاھلار ئۆز مۇلازىم ۋە خىزمەتكارلىرىنىڭ ئىچىدە قايسىسىنى ھۆرمەت دەرىجىسىگە كۆتۈرگەن بولسا ، ئەمما ئۇ بويۇن - تاۋلىق قىلغان بولسا ، ئۇنى تېزىرەك ئۆز دەرگاھىدىن يوق ئېتىشى كېرەك . ئەگەر ئىش قولىدىن كېتىپ ، جانابىي ئالىيلىرىنىڭ ئۆزدىگە خەۋپ يېتىپ قالسا ، ئۇنىڭ چارىسىنى ئوچۇق پىكىر ۋە روشەن ئەقىل بىلەن ئۆزلىرى قىلمىسىلا ، بىزنىڭ كالتە پەمىمىز نېمىگە يەتسۇن ؟ ئەمما مېنىڭ پەرىزىمچە ، ئۆكۈزنىڭ بۇ ئىشىنى تېزىرەك تۈگەتمەك كېرەك . ئەگەر سەللا كېچىكسە ، ئىش شۇ يەرگە يېتىدۇكى ، تەدبىر قەدىمى ئۇ يەرگە بېرىشقا ئاجىز كېلىپ قالىدۇ .

دۈشمەن ئىدى بىر چۈمۈلە ئەمدى بولدى بىر يىلان ،
شۇم رەقىبىنىڭ ئىلاجىنى ئەيلىگەپسەن شۇ ھامان .

تۇر تاقابىل ، بۇندىن ئارتۇق بەرمىگەيسەن ئاڭا يول ،
بولغۇسىدۇر ئەجدىھا ، بىر - ئىككى كۈن بەرسەڭ ئامان .

ئادەملەر ئىككى گۇرۇھ بولىدۇ : بۇنىڭ بىرى ، ھوشيارلار ؛
يەنە بىرى ، ئاجىز - ناتىۋانلار . ھوشيارلار ھەمىشە پىكىر يۈرگۈ-
زۈپ ئىشنىڭ ئاخىرىدىن ئەندىشە قىلىپ تۇرىدۇ . ئاجىزلار بولسا
ۋەقە پەيدا بولغاندا ساراسىمىگە چۈشۈپ ھالى پەرىشان ۋە سەرگەر-
دان بولىدۇ . بۇلار غەپلەتتە تۇرىۋېرىدىغان جاھىللاردۇر . ھوشيار
ۋە ئېھتىياتچانلارمۇ ئىككى خىل بولىدۇ . بىر خىلى ، بىر ھادىسە-
نى شۇ ھادىسە يۈز بەرمەستىلا بىلىدۇ ھەمدە دەسلىپىدىلا خاتىمە-
سىنى كۆرەلەيدۇ . شۇڭا باشتىلا چارە - تەدبىر كۆرۈپ قويدۇ .
بۇنداق كىشىلەر بالا گىردابغا چۈشۈشتىن ئىلگىرىلا ئۆزىنى قۇتۇ-
لۇش ساھىلىغا يەتكۈزۈپ بولىدۇ . ئىككىنچى خىلى ، بالا -
قازاغا ئۇچراپ قالسا ، كۆڭلىنى بىر يەردە توختىتىپ ئۇنىڭغا چارە
قىلماققا مەشغۇل بولىدۇ ، ھەيرانلىقتا قالمايدۇ . ھەر قانداق چاغ-
دىمۇ بۇ كىشىگە مەسلىھەت يولى ۋە تەدبىر ئۇسۇلى باغلىنىپ
قالمايدۇ . ئەقلى كارغا ياراپ خالاسلىق ۋە سالامەتلىككە چىقالايدۇ .
ئاۋۋالقىسى مۇكەممەل ئاقىل ، كېيىنكىسى يېرىم ئاقىل ھېسابلى-
نىدۇ . بىر يەردە تۇرۇپ قالغان ئۈچ كىشىنىڭ يەنى ، مۇكەممەل
ئاقىل ، يېرىم ئاقىل ۋە جاھىل كىشىلەرنىڭ ئەھۋالى خۇددى بىر
كۆلدە بىللە ياشاپ قالغان ئۈچ بېلىقنىڭ ۋەقەسىگە ئوخشايدۇ .
— ئۇ قانداق ۋەقە ئىكەن؟ — دەپ سوراپتۇ شىر .
— يولدىن چەت بىر جايدا ، — دەپ ھېكايىسىنى باش-
لاپتۇ دېمەنە .

ئۈچ بېلىقنىڭ ھېكايىسى

يولدىن چەت بىر جايدا بىر كۆل بار ئىكەن ، يىراقلىقىدىن

ھېچقانداق يولۇچىنىڭ قەدىمى ئۇ يەرگە يەتمىگەنكەن . ئورنى مەخپىي بولغانلىقىدىن ھېچقانداق تەشنا بولغۇچى ئۆزىنى ياكى ئۇلىغىنى ئۇ يەردە سۇغىرالمىدىكەن . سۈيى بولسا خۇددى سوپىلار- نىڭ ئېتىقادىدەك ساپ ئىكەن . كۆرۈنۈشى ئابىھايات بۇلىقىنى تىلد- گۈچلەرگە كۇپايە قىلىدىكەن . بۇ كۆلدە ئۈچ بېلىق بار بولۇپ ، يەرنى كۆتۈرۈپ تۇرىدىغان بېلىقنىڭ ئەقلى ئۇلارنىڭ چوڭلۇق ۋە سېمىزلىكلىرىگە ھەيران ئىكەن . ئاسماندىكى ھۇت^① ئۇلاردىن رەشك قىلىپ كۈنلۈك ئوتىدا كۆيىدىكەن . ھەمەل^② ئاپتاپ تاپىدا پىشقاندەك پۇچۇلىنىدىكەن . ئۇ ئۈچ بېلىقنىڭ بىرى مۇكەممەل ئاقىل ، بىرى يېرىم ئاقىل ، بىرى جاھىل ئىكەن . بىر يىلى باھار ۋاقتىدا جاھان خۇددى فىردەۋس بېغىدەك گۈلزارلار بىلەن جابدۇل- غان ، يەر يۈزى رەيھانلار بىلەن خۇددى زۇمرەت ئاسمانىدەك بېزەل- گەن ، سابا سۈپۈرگىسى رەڭگارەڭ بىسانلار بىلەن زېمىننى زىننەت- لىگەن ، قۇدرەت باغۋىنى ھەر كۈنى خىلمۇخىل گۈللەرنى ئېچىلدۈرۈپ بەرگەنكەن .

سابادىن چىمەن سەھنى خۇشبوئي بولۇپ ،
 سۈمەن ھەم دىلرەبادەك خۇشروئي بولۇپ .
 سەھەر سالقىنى گۈل ئاغزىنى ئېچىپ ،
 بۇلبۇلغا يۈز مىڭ خىل لاتاپەت چېچىپ .

ئۇ كۆلگە ئىككى - ئۈچ بېلىقچىنىڭ نەزىرى چۈشۈپتۇ ۋە قازايى ئىلاھىنىڭ تەقەززاسى بىلەن ئۇ يەردە بېلىق بارلىقىدىن ۋاقىپ بولۇپ قاپتۇ - دە ، ئەتىسى تور ئەكېلىپ بېلىقلارنى تۇتماق- چى بولۇپ ، ۋەدىلىشىپ ئۆيلىرىگە قايتىشىپتۇ . بېلىقلار بۇ ئىش- تىن خەۋەر تېپىپ ، سۇ ئىچىدە ھەسرەت ۋە غەم ئوتى بىلەن كۆيۈپتۇ . ئۇ كۈنى كەچ كىرىپتۇ . ھېلىقى مۇكەممەل ئاقىل ۋە يېرىم ئاقىل بېلىق جاپاكار زامانىنىڭ كۈلپەتلىرى ۋە ئىككى يۈزلىد-

① ھۇت ۋە ھەمەل - پەسىل - مەۋسۈملارنى بىلدۈرىدىغان يۇلتۇزلار ناملىرى .
 ② ھۇت ۋە ھەمەل - پەسىل - مەۋسۈملارنى بىلدۈرىدىغان يۇلتۇزلار ناملىرى .

مە پەلەكنىڭ مۇشەققەتلىرىنى كۆپ كۆرۈپ ، نۇرغۇن تەجرىبە
ھاسىل قىلغاچقا ، ئوۋچىلارنىڭ تورلىرىدىن قۇتۇلۇشنىڭ كويىغا
چۈشۈپتۇ .

مەردۇ دانا بىر ئىشقا قويسا قەدەم ،
سالار ئىش بىناسىنىڭ ئۇلىن مەھكەم .
گەر بولمىسا كىشىنىڭ ئەقلى دۇرۇس ،
بولغۇسىدۇر بىنانىڭ ئاساسى سۇس .

مۈكەممەل ئاقىل بېلىق كۆلنىڭ بىر ئېرىققا تۇتاش ئىكەنلىد .
كىنى ، ئېرىق ئارقىلىق كەلگەن سۇنىڭ دەرياغا كىرىپ يېنىشما
بولۇپ تۇرغانلىقىنى كۆرۈپ ، ئۇ ئېرىق ئارقىلىق چىقىپ دەرياغا
كىرىپ كېتىپتۇ . ئىككى بۇرادىرى ئۇنىڭدىن خەۋەرسىز قېلىۋې-
رىپتۇ . تاڭ ئاتقاندا ، ئوۋچىلار كېلىشىپ ھېلىقى ئېرىقنى چىڭ
باغلاپتۇ . يېرىم ئاقىل بېلىقنىڭ بىر ئاز ئەقىل - ھوشى بولسىمۇ
تەجرىبە كۆرمىگەن بولغاچقا ، بۇ ئەھۋالنى كۆرۈپ ناھايىتى پۇشايد-
مان يەپ ئۆز - ئۆزىگە : «ۋا دەرىخ ، غەپلەتتە قاپتىمەن ، غاپىلار-
نىڭ ئىشى مانا شۇنداق بولىدىكەن - دە ! مەنمۇ ئۇ بېلىقتەك بالا
كېلىشتىن بۇرۇن ئۆز غېمىمنى يېگەن بولسام ، ئاپەت يېتىشتىن
ئىلگىرى قۇتۇلۇپ كەتكەن بولماسمىدىم .

ھادىسە نەدىرىنى ئىشتىن بۇرۇن قىلماق كېرەك ،
ئىش ئۆتۈپ كەتكەندە ھەسرەت پايدا بەرمەس زادىلا .

گەرچە قېچىش پۇرسىتى ئۆتۈپ كەتكەن بولسىمۇ ، تېخى
ھىيلە - مىكىر ئۈچۈن ۋاقىت بار . «بالا كەلگەندە تەدىبىر پايدا
بەرمەيدۇ ، دېگەن گەپ بار بولسىمۇ ، ئاقىل كىشى ئۆز ئىدىرىكىنىڭ
مەنپەئىتىدىن ھېچ ۋاقىت نا ئۈمىد بولماسلىقى ، دۈشمەننىڭ يامان-
لىقىدىن مۇداپىئە كۆرۈشۈش ھەرگىز تەخىر قىلىپ قاراپ تۇرما-
لىقى كېرەك» دېگەن ئويغا كەپتۇ - دە ، ئۆزىنى ئۆلگەندەك قىلىپ

كۆرسىتىپ قورسىقىنى ئاسمانغا قىلىپ ، ئېرىقنىڭ باغلانغان يېرىد-
گە يېقىن بېرىپ تۇرۇپتۇ . بىر ئوۋچى ئۇنى كۆرۈپ «ئۆلگەن
بېلىق ئوخشايدۇ» دەپ قولىغا ئېلىپ قىرغاققا تاشلىۋېتىپتەكەن ،
بېلىق ئىككى سەكرەپلا ئۆزىنى ئېرىققا تاشلاپ ، جېنىنى سالامەت
قۇتقۇزۇپ دەرياغا بېرىۋاپتۇ .

ئۆزۈڭنى ئۆلتۈرۈپ تاپقىن نىجاتلىق ،
ئۆلمەي تۇرۇپ تاپمىغايىسەن كۇشاتلىق .

ئەمما غەپلەتكە ماھىر بولغان ، ئاجىزلىق ئۆز خۇي - پەيلىدە
ئاشكارا كۆرۈنۈپ تۇرغان ئۈچىنچى بېلىق بولسا ، ھەيران ۋە سەر-
سانلىق بىلەن ئوڭ ۋە سول تەرەپكە قېچىپ مۆكۈپتۇ . تېپىرلاپ
يۇقىرى چىقىپ ، تۆۋەن چۆكۈپ يۈرۈپ ، ئاخىر ھېچ ئىش پايدا
بەرمەي ئوۋچىلارنىڭ قولىغا چۈشۈپ قاپتۇ .

بۇ مىسالنى كەلتۈرۈشۈمدىن ئۆزلىرىگە مۇقەررەر ۋە ماقۇل
بولسۇنكى ، شەنئەبەنىڭ ئىشىنى تېزىرەك تۇتۇپ ، پۇرسەت ئۆتۈپ
كېتىشتىن بۇرۇن ئۇ خاكسارنىڭ باغرىغا ئۆتكۈر تىغ بىلەن ئۈر-
ماق كېرەك ۋە ئۆمۈر خامىنىنى پاناھ شامىلىغا سورۇماق كېرەك .
— دەيدىغانلىرىڭنى ئاڭلىدىم ، — دەپتۇ شىر ، — ئەمما شەن-

زەبەنىڭ خىيانەتنى كۆزلەپ ، نېمەت شۇكرانىسىنى ئاداۋەت كۇپرا-
نىيىتىگە ئالماشتۇرۇشنى خىيالىغا كەلتۈرەلمەيمەن . چۈنكى
مەن ئۇنىڭغا ناھايىتى كۆپ ياخشىلىقلارنى قىلغانىدىمغۇ ؟

— ئۇغۇ شۇنداق ، — دەپتۇ دېمەن ، — سىلنىڭ ئاشۇ ياخشى-
لىقلىرى بۇنى مۇشۇ مۇقامغا يەتكۈزدى . لېكىن ئۇ بۇ تەربىيەتكە
مۇناسىپ كىشى ئەمەس ئىدى . باشتىلا ئۇنى خارۇ زار ۋە ئېتىبار-
سىز ھالىتىدىلا قويۇپرىشلىرى كېرەك ئىدى .

داغلاپ ساقايتىدىغان يەرگە كىشى ،
مەلھەم ئېتىپ ياغلىسا كۆرگەي زىيان .

بەتقىلىق پەسلەر ئۆزلىرى تەمە قىلىدىغان مەرتىۋىگە ئېرىش-
كۈچە ئارىلىقتا ، دوست ۋە بىر نىيەتتە بولىدۇ . ئەمما مەقسىتى
ھاسىل بولغاندىن كېيىنلا ، دوستلۇقىنى تاشلاپ ، ئۆز ھالىدىن
يۇقىرى مەرتىۋىلەرگە ئېرىشىشنىڭ تەمەنناسىنى قىلىدۇ . بۇزۇك-
لەر : «ئېگى پەس ئەخمەق كىشىلەر تەمە ياكى قورقۇنچ بىلەن
خىزمەت قىلىدۇ . ئەگەر ئۈمىدى ھاسىل بولۇپ موھتاجلىقتىن
قۇتۇلسا ، كۇپرانى نېمەتلىك ۋە پىتىنخورلۇق ئوتىنى ياندۇرىدۇ .
ئەگەر قورقۇنچىدىن قۇتۇلسا ، تەرەپتارلىق چەشمىسىنىڭ سۈيىنى
لېيتىدۇ» دېيىشكەن .

— ئۇنداق بولسا نادان ۋە پەس تەبىئەتلىك مۇلازىملار بىلەن
قانداق يوسۇندا مۇئامىلە قىلماق كېرەك ، قانداق قىلغاندا ئۇلارنى
كۇپرانى نېمەتلىك ئەسىرى كۆرۈنمەيدىغان قىلغىلى بولىدۇ؟—
دەپ سورايتۇ شىر .

— ئۇلارنىڭ بىر يولىلا ئاۋمىد بولۇپ دۈشمەن تەرەپكە ئۆتۈپ
كەتمەسلىكى ئۈچۈن ، ئۇلارنى شەپقەت ۋە ئىلتىپاتتىن مۇتلەق مەھ-
رۇم قىلىۋەتمەسلىك كېرەك ، — دەپتۇ دېمەن ، — لېكىن ، نەپسى
سەرىپ يامان نىيەتكە كەلمەسلىكى ئۈچۈن ، ئۇلارنىڭ مەرتىۋىسىد-
نى ئاشۇرۇپ دۆلەتمەن قىلىۋەتمەسلىك لازىم . شۇڭا ئۇلارنى قور-
قۇنچ بىلەن تەمەننىڭ ئوتتۇرىسىدا ساقلاش كېرەك . ئۇلارنىڭ ئىش-
لىرى ۋەدە ، ئۈمىد ۋە خەۋپ ئارىسىدا تۇرۇشى كېرەك . چۈنكى ،
بايلىق ۋە خاتىرجەملىك ئۇلارنىڭ نەپسىلىرىنى سەمىرتىپ ، بويۇن-
تاۋلىق ۋە ئىسيان قىلىشىغا ، پەرماندىن باش تارتىشىغا سەۋەب
بولىدۇ . نا ئۈمىدلىك ۋە ئېتىبارسىز قاراپ قويۇش خىزمەتكارلار-
نىڭ ئېتىقادىنى ياندۇرىدۇ . نەتىجىدە بۇ ئىش پادىشاھلارنىڭ شە-
كەست تېپىشىنىڭ سەۋەبى بولۇپ قالىدۇ .

نا ئۈمىد كىشى بولغاي بىئېتىقاد بېپەرۋا ،
تۇتما مېنى ھېچقاچان مەرھەمەتتىن نا ئۈمىد .

— ھەي دېمەنە! — دەپتۇ شىر ئۇنىڭغا، — مېنىڭ كۆڭلۈمگە شۇ كېلىۋاتىدۇكى، شەنزەبەنىڭ ئەھۋالىنىڭ ئەينىكى خىيانەت غۇ. بارىدىن ساپ، ئۇنىڭ كۆڭلىنىڭ سەھىپىسى بۇ يامان خىيالىنىڭ رەقىمىدىن پاكىتەك تۇرىدۇ. مەن ھەمىشە ئۇنىڭغا شەپقەت ۋە مەر- ھەمەت كۆرسەتتىم، مەندىن ئۇنىڭغا داۋاملىق مەنپەئەت يەتكەن تۇرۇقلۇق، ئۇنىڭ مۇكاپاتى تەرىقىسىدە ئۇ ماڭا قانداقسىگە يامان- لىق ۋە زەرەر يەتكۈزۈش قەستىدە بولسۇن؟

تاشلىسام مەن دوستلۇق ۋادىسىغا مەزمۇت قەدەم،
ئۇ نىچۇك دۈشمەنلىكىم مەيدانىغا تىكلەر ئەلەم.

— ئەي پادىشاھىم! — دەپتۇ دېمەنە، — كۆڭلى قارا كىشىدىن ھەرگىز ياخشىلىق كەلمەيدۇ. ئەسلىدىن يامان بولغان نەرسە ھېچ ۋەج بىلەن ياخشى سۈپەتلىك بولمايدۇ. ھەرقانداق كۆزدىن ئۆزدىن- نىڭ ئىچىدىكى نەرسە تەپچىپ چىقىدۇ ئەمەسمۇ؟ سىلى تېخى چايان بىلەن تاشپاقىنىڭ ۋەقەسىنى ئاڭلىمىغان ئوخشايدۇ؟
— ئۇ قانداق ۋەقە ئىكەن؟ — دەپ سوراپتۇ شىر.
— بىر تاشپاقا بىلەن چايان بار ئىكەن، — دەپ ھېكايىسىنى باشلاپتۇ دېمەنە.

تاشپاقا بىلەن چاياننىڭ ھېكايىسى

بىر تاشپاقا بىلەن بىر چايان ئوتتۇرىسىدا دوستلۇق مۇناسىۋىتى، ئاشنالىق ئۆلىپتى ناھايىتى مەھكەم ئورنىغانىكەن.

ئەندىن ئاخشامغىچە بىر - بىرلىرىگە ھەمىنەپەس، كېچىدىن تاڭ ئاتقۇچە سۆھبەتلىشىپ ئۆتەتتى بەس.

كۈنلەرنىڭ بىرىدە بىر زۆرۈرىيەت يۈزىدىن ئىككىلىسى

سەپەرگە چىققاچى بولۇپ قاپتۇ ۋە ئىككىسى بىللە كېتىۋېتىپ بىر ئۆستەڭگە دۇچ كەپتۇ . ئۆستەڭنىڭ سۈيى ناھايىتى ئۇلۇغ بولغاچ . قا ، چايان ئۇنىڭدىن ئۆتمەكنى مۈشكۈل كۆرۈپ ، كۆپ غەم قىلىپ ئەندىشىگە پېتىپ قاپتۇ .

— نېمانچە غەم - غۇسسىگە پېتىپ قالدىڭ ؟ كۆڭلۈڭدىن شاد - خۇراملىقنىڭ كېتىپ قېلىشىدىكى سەۋەب نېمە ؟ — دەپ سورايتۇ تاشپاقا .

— ھەي بۇرادەر ، — دەپتۇ چايان ، — بۇ سۇدىن ئۆتۈشنىڭ ئەندىشىسى مېنى ھەيرانلىق گىردابىغا سالدى . ئەقلىم ئۇنىڭغا ئىلاج قىلىشقا ئاجىز كەلدى . مېنىڭ يا بۇ سۇدىن ئۆتۈشكە قۇۋۋىد - تىم يوق ، يا سەندىن ئايرىلىشقا تاقىتىم يوق .

سەن كېتەرسەن مەن قالۇرمەن بىسەۋەب ،
سەندىن ئايرىلسام بۇ بولمامدۇ ئەجەب .

— قىلچە غەم يېمىگىن ، ئۇچامنى كېمە قىلىپ سېنى چىقىد - رىپ ، ساڭا ھېچقانداق زىيان - زەخمەت يەتكۈزمەي ، سېنى نىجات ساھىلىغا چىقىرىپ قويىمەن . سەندەك ياخشى دوستنى مۈشكۈللۈك بىلەن قولغا كەلتۈرۈپ ، ئاسانلىق بىلەن قولدىن بېرىپ قويسام ئەيىب ئەمەسمۇ ؟ — دەپتۇ تاشپاقا .

شۇنىڭ بىلەن تاشپاقا چاياننى يۈدۈپ كۆكسىنى سۇغا پاتۇرۇپ راۋان بوپتۇ . تاشپاقا سۇ ئۈزۈپ كېتىۋاتسا ، چايان ئۇنىڭغا نەشتەر ئۈرۈشقا باشلاپتۇ . قاتتىق دۈمبىسىگە چاياننىڭ نەشتىرىنىڭ تەگ - كەن ئاۋازىنى ئاڭلىغان تاشپاقا ئۇنىڭدىن سورايتۇ :

— ھەي خۇبى يامان ، مەن ئاڭلاۋاتقان نېمە شەپە ئۇ ؟ سەن نېمە قىلىۋاتىمەن ؟

— نەشتىرىمنىڭ نەيزىسىنى ۋۇجۇدۇڭنىڭ قالقىنىغا سانجىپ سىناپ كۆرۈۋاتىمەن ، — دەپ جاۋاب بېرىپتۇ چايان .

— ھەي ياخشىلىقنى بىلمەيدىغان ، — دەپتۇ ئۇنىڭ سۆزىنى

ئاڭلاپ ئاچچىقى كەلگەن تاشپاقا ، — سەن ئۈچۈن ئۆز جېنىمنى خەتەر گىردابغا سېلىپ ، سېنىڭ خەۋپلىك ۋۇجۇدۇڭنى ئۇچامنىڭ كېيىسىگە ئېلىپ سۇدىن ئۆتكۈزۈۋاتسام ، سەن تېخى مىننەتدار بولۇپ دوستلۇق ھەققىنى ئاقلاشتا يوق ، ماڭا نەشتەر سانجىشىڭدە . كى سەۋەب نېمە ؟ مېنىڭ ۋۇجۇدۇم ساڭا مەلۇمغۇ ؟ سېنىڭ نەشتەرىڭدىن ماڭا ھېچقانداق زەرەر يەتمەيدۇ ، تاشتەك تېرەمگە نەشتەرىڭ تەسىر قىلمايدىغۇ ؟

ئاغرىتۇر ئۆز جانۇ ئىلكىن ، ھەر قوپال قىلسا ئۇرۇش ، ئۇرسا ئۇ نادانلىقىدىن قەھرى بىرلە تاشقا مۇشت .

— مەن بۇ ئىشتا بىئىختىيارمەن ، — دەپتۇ چايان ، — مېنىڭ تەبىئىتىم ھەر قانداق نەرسىگە — مەيلى دوستىنىڭ ئۇچىسى بولسۇن ، مەيلى دۈشمەننىڭ كۆكرىكى بولسۇن ، ھېچ تەپ تارتماستىن — لا ئىختىيارسىز ئۇلارغا نەشتەر ئۇرۇشنى تەقەززا قىلىدۇ .

ھەر كىشىدە بار بولسا يامان ئادەت ،
ئۆزى قىلماي ئىختىيار بولۇر سادىر .
نەشتىرىنى ئۇرغۇسى چايان تاشقا ،
گەرچە تەسىر قىلماققا ئەمەس قادىر .

شۇ ئەسنادا تاشپاقا ئۆز - ئۆزىگە : « دانىشمەنلەرنىڭ ئەسكى كىشىنى پەرۋىش قىلىش ئۆز ئابروۋىنى تۆككەنلىك ۋە ئىشنىڭ يىپ ئۈچىنى يىتتۈرگەنلىك بولىدۇ ، دېگەن سۆزلىرى راست ئىكەن » دەپلا سۇغا شۇڭغۇپتۇ .

زەرۇ زىۋەرنى تۆكۈپ تۇپراققا ، ھەسرەت چەكمىگىن ،
كەلتۈرەر ھەسرەت يامانغا ئەيلىسەڭ گەر ياخشىلىق .

بۈزۈرۈكلەر : « ھەر كىشى ئەسلىدە نەسەبسىز بولسا ئۈمىد

مەيداندىن نېسۋىسىزدۇر . چۈنكى ياخشىلىق قىلغانلارغا يامانلىق قىلماي دۇنيادىن ئۆتۈش ناپاك ئادەملەر ئۈچۈن ھارامدۇر» دەپ ئېيتىشقان .

ھېچ ۋاقىتتا خوپ ئەمەس ئەسلى پەسكە تەربىيەت ، نە ئۈچۈن ساقلاش كىشى ئۆز قوينىدا چاققات يىلان . پەرۋىش قىلغانغا تاتلىق بولمىغاي ئاچچىق دەرەخ ، ھەر كىشى ئەگسە تىكەننى گۈل ئۈزۈلمەس ھېچقاچان .

بۇ مىسالنى كەلتۈرۈشۈمدىكى مەقسەت شۇكى ، ھەزرەتلىرىدىن نىڭ روشەن ئەقلىگىمۇ ماقۇل كەلسە كېرەك . شەنەبەنىڭ تېگىدىن نىڭ پەس ، ۋۇجۇدىنىڭ ناپاكلىقىدىن ئەندىشە قىلماقلىرى ۋە شەپ-قەتلىك خىزمەتكارلىرىنىڭ نەسەپتلىرىنى ھوش قۇلاقلىرى بىلەن ئاڭلىماقلىرى كېرەك . چۈنكى ، ھەر كىم نەسەپتچىلەرنىڭ سۆزىدىن — گەرچە ئۇلار سۆزىنى قوپال ۋە بىئەدەپلەرچە ئېيتقان بولسىمۇ — ئاڭلىمىسا ، راھىتىنىڭ ئاخىرى نادامەت ۋە مالاھەتتىن خالىي بولالمايدۇ . بۇ خۇددى تېۋىپنىڭ بۇيرۇقىغا ئەمەل قىلماي ، نەپسى خالىغىنىچە شەربەت ئىچىپ ، غىزا يېگەن كېسەلنىڭ بارغانسېرى تېنى زەئىپلىشىپ ، ئاغرىقى ھالاكەتكە تارتقىنىغا ئوخشاش ئىش بولىدۇ .

قوپال سۆزلىسە دانا ئەيىب ئەمەستۇر ، سەۋر ئاچچىقتۇر لېكىن مېۋىسى تاتلىق .

پادىشاھلارنىڭ ئاجىزى — ئىشنىڭ ئاخىرىدىن غاپىل قالغۇچى ۋە مەملىكەتنىڭ مۇھىم ئىشلىرىنى سەل چاغلىغۇچىلاردۇر . ئۇلار ھەمىشە بىرەر ھادىسىگە ئۇچراشتىن بۇرۇن ھوشيار ، ئېھتىياتچان بولمايدۇ . پۇرسەت ئۆتۈپ كەتكەندە ، دۈشمەن ئۇنىڭدىن غالىب كەلسە ، ئىشنى مۇلازىملىرىدىن كۆرۈپ ، تارتقان زىيانلىرىنى ئۇلارغا ئارتىدۇ .

سىرىڭنىڭ تىزگىنىنى ئۆز ئىلكىڭگە ئالغايىسەن ،
ھەرگىز ئۇنى كىشىنىڭ قولىغا بەرمىگەيسىەن .
شۇ يوسۇندا ھەرقاچان سادىر قىلساڭ خاتالىق ،
نېمە ئۈچۈن غەيرىينىڭ گەدىنىگە يۈكلەيسىەن ؟

— شۇنداق قاتتىق گەپ قىلدىڭكى ، ئەدەپ دائىرىسىدىن
خېلىلا چىقىپ كەتتىڭ ، — دەپتۇ شىر ، — لېكىن نەسەپتەچىلەر -
نىڭ سۆزى قاتتىق بولسىمۇ ئۇنى رەت قىلغىلى بولمايدۇ . ئەمما
سەن ئېيتقاندەك ، شەنزەبە ماڭا دۈشمەن بولغان ھالەتتىمۇ ، ئۇنىڭ
قولدىن نېمە كېلەتتى ؟ ئۇ مېنىڭ ئوزۇقۇمغۇ تايىنلىق . چۈنكى ،
ئۇنىڭ تىرىكچىلىكى ئوت - چۆپ ۋە سامان بىلەن ، مېنىڭ ھايات
كەچۈرۈشۈم بولسا گۆش ۋە قان بىلەن تۇرسا ، گىياھ يەيدىغان
نەرسىگە گۆش يەيدىغان نەرسە ئەلۋەتتە غالىب كېلەلەيدۇ - دە ؟
ئەگەر ئۇنىڭ كۆڭلىگە ماڭا قارشى چىقىش پىكرى ۋە مەن بىلەن
ئۇرۇشۇش نىيىتى ئورنىغان بولسىمۇ ، مەن ئۇنىڭغا پىسەنت قىل -
مايمەن .

دۈشمىنىڭگە نە يۈرەكتۈر ماڭا قارشى چىققىلى ،
ھەددى ئەمەس پاشىنىڭ پىلغا رەپتار بولغىلى .

ئەگەر مېنىڭ تەڭرىنىڭ ئىنايەت مەشرىقىدىن كۆتۈرۈلگەن
دۆلەت ئاپتېپىمغا شەنزەبە خۇددى ئايغا ئوخشاش ئۆزىنى تەڭلەشتۈ -
رۇش دەۋاسىنى قىلىدىغان بولسا ، ئۇ ئەلۋەتتە كەمتۈك ۋە پۇچۇق
بولۇپ قالىدۇ . ئەگەر ئاسمان سايىۋىنىنىڭ نۇسخىسى بولغان ھۇ -
مايۇنغا ئوخشاش چېدىرىمغا خۇددى ئاپتېپتەك تىغ تارتسا ، ئاقىۋەت
زاۋال تاپىدۇ .

جەڭ ئەمەس ھېچ قۇۋۋىتى يوقنىڭ ئىشى ،
يولنى كۆپ يۈرەلمىگەي ئاقساق كىشى .

بېشى ئېگىز بولسا ئۇنىڭ مەن بىلەن ،
مەن سالارمەن يەنە بوينىغا كەمەن .

— «ئۇ مېنىڭ ئوزۇقۇم ، مەن ئۇنىڭدىن غالىب كېلەلەيمەن»
دەپ ئالدىنىپ قالمىسلا ، — دەپتۇ دېمە ، — چۈنكى ئۆزى يالغۇز
جەڭ قىلىشقا كۈچى يەتمىسە ، يار - دوستلىرىنىڭ مەدەتكارلىقى
بىلەن ئىشنى پۈتكۈزىدۇ ياكى ھىيلە - مىكر بىلەن ئەلۋەتتە
شەكەست يەتكۈزەلەيدۇ . مەن شۇنىڭدىن قورقىمەنكى ، بارلىق ياۋا-
يى ھايۋانلار سىلنى ئاغدۇرۇشقا ھېرىس بولۇپ قېلىشىپتۇ . مۇبادا
ئۇنىڭ بىلەن بىرلىشمۇالسا ، ھەممىسى سىلگە قەست قىلىشتا بىر
نىيەت ، بىر مەقسەتتە بولىدۇ - دە ، سىلى يالغۇز قالسا ، بىر
كىشى ھەرقانچە كۈچلۈك بولسىمۇ كۆپ دۈشمەنگە تەڭ كېلەلمەي-
دۇ .

پاشلار توپلىشىپ گەر ھۇجۇم ئەتسە ،
پىلنى ھەم ناتىۋان قىلغۇسى بىشەك .
شىر تېرىسىنىمۇ پارە قىلغۇسى ،
چۈمۈلە يىغىلىپ كەلسە گەر كۆپرەك .

— سۆزلىرىڭنىڭ راست ، نەسەھەتلىرىڭنىڭ خالىس ئىكەنلىك-
كىنى بىلىدىم ، — دەپتۇ شىر ، — ئەمما مەن ئۇنى كۆڭلۈمدە كۆپ
ئۇلۇغلىغان ۋە مەجلىسلەردە ياخشى سۈپىتىنى قىلغانىدىم . ئۇنىڭ
دىيانتى ۋە ئىخلاسىنى ئاغزىمدىن چۈشۈرمىگەندىم ، ئەمدى ئۇنىڭ
ئەكسىچە ئىش قىلسام ، خالايق مېنى «گېپىنىڭ تۇتامى يوق»
دېمەيدۇ؟ ئەلنىڭ ئالدىدا گېپىم بىئېتىبار ۋە ئىز باسمايدىغان
بولۇپ قالمادۇ؟

قىلىشىڭىز ھەر كىشىنىڭ باشى ئېگىز ،
گەر ئىلاجى بولمىسا پەس ئەيلىمەڭ .

— راست پىكىر ۋە دۇرۇس تەدبىرنىڭ پايدىسى شۇ-
كى، — دەپتۇ دېمەنە، — ئەگەر بىر دوستتىن دۈشمەنلىك ئەسىرى
كۆرۈلسە ۋە ئۆز خىزمەتكارىدىن ئۇلۇغلۇق ئالامىتى بىخلىنسا،
دەرھال ئېھتىياتنىڭ پېيىگە چۈشۈپ، ئۇنىڭدىن ئۆلپەت ۋە ئاشنا-
لىق ئېتىكىنى تارتماق لازىمدۇر. ئۇ چۈشلۈك قىلىشقا پۇرسەت
تېپىشتىن بۇرۇن، ئۇنى ئاشتىلىق قىلغايلا، ئېغىزدىكى چىش
قەدىمدىن تارتىپ كىشىگە ئۆلپەت ۋە ھەمدەم بولغاچقا، ئۇنىڭدىن
ناھايىتى كۆپ پايدا يېتىدۇ. ئەمما ۋاقتى كېلىپ دەرد بەرسە، ئۇنى
تارتىپ تاشلىماي رەنجىگە شىپا تاپقىلى بولمايدۇ. تىرىكلىك تا ئام
بىلەن بولىدۇ، لېكىن تا ئام مەيدىدە ھەزىم بولماي دەرد يەتكۈزسە،
ئۇنى قەي قىلىۋەتمەي تۇرۇپ، ئۇنىڭ زەرىدىن خالاس تاپقىلى
بولمايدۇ.

دېمەننىڭ ئۈندىشى ھەم ۋەسۋەسە قىلىشى شىرغا تەسىر قىپ-

تۇ.

— شەنزەبەنىڭ سۆھبىتىنى تەرك قىلدىم. ئەمدى ئۇنىڭ بى-
لەن بىللە ئولتۇرۇش دېگەن يوق گەپ، ئەمدى ئۇنىڭغا بىر كىشى
ئەۋەتەي ۋە ۋەقەنىڭ ئەھۋالىدىن خەۋەردار قىلىپ قويۇپ، ئۇنىڭغا
رۇخسەت بېرەي، نەگە بارسا بارسۇن، — دەپتۇ شىر.

بۇنى ئاڭلاپ دېمەن بەك قورقۇپ كېتىپ: «بۇ سۆز شەنزەبە-
نىڭ قۇلىقىغا يەتكەندىن كېيىن ئۇ دەرھال ئۆزىنىڭ پاكلىقى،
ئىخلاسى ۋە ئېتىقادىنى شىرغا مەلۇم قىلىدۇ. ئۇ چاغدا مېنىڭ
ھىيلە - مېكرىم ئاشكارىلىنىپ قالسا ياخشى بولمايدۇ» دەپ ئويلاپ-
تۇ - دە، شىرغا:

— بۇنداق قىلىش ئاگاھلىق ۋە ھوشيارلىقتىن ئەمەس، پادى-
شاھىم. ئەگەر سۆز ئېيتىلمىغان بولسا، ئۇنى ھەرقاچان ئېيتقىلى
بولىدۇ. ئەمما ئىزھار قىلىنغاندىن كېيىن ئۇنىڭ زەرىدىن ساق-
لىنىش چارىسىنى قىلغىلى بولمايدۇ.

ھەر چاغ دېگىلى بولۇر دېمىگەننى،
ياندۇرغىلى بولماس لېكىن دېگەننى.

— ئېغىزدىن چىققان سۆز ئورنىدىن چاچرىغان كۆزدۇر .
سۆزنى ياندۇرۇۋالغىلى بولمىغىنىدەك ، كۆزنىمۇ ئورنىغا سالغىلى
بولمايدۇ . «زۇۋانغا كەلدى ، زىيانغا كەلدى» دېگەن مەسەل بار .
بۇزۇكلەرمۇ : «تىل كۆڭۈلنىڭ ئايغا قىچسىدۇر . كۆڭۈل بەدەن
مەملىكىتىنىڭ پادىشاھىدۇر . سۆز بولسا ئۇنىڭ خەزىنىسىدىكى
جاۋاھىردۇر . ئەگەر سۆز گويالىق قۇتسىغا خامۇشلۇق قۇلۇپى
سېلىنىپ ، سۈكۈت مۆھۈرى بېسىلغان ھالدا ساقلانغان بولسا ،
ھەمىشە تىرىكلىك چىمەنلىرىدە سالامەتلىك رەبھانى ئېچىلىدۇ ۋە
ھايات دەرىخى خاتىرجەملىك ۋە راھەت مېۋىسىنى بېرىدۇ . ئەمما ،
بالاغەت غۇنچىسى تەبەسسۇم قىلىپ پاساھەت بۇلبۇلى نەغمە - ساز
قىلىشقا باشلىغان ۋاقىتتا ، سۆز گۈلزارى ھىدىنىڭ كۆڭۈل شادلىق-
قىغا ۋە مېڭىنىڭ قۇۋۋەتلىنىشىگە سەۋەب بولۇشىدىن ۋە ياكى
زۇكام ماددىسى ھەم باش ئاغرىق ۋاسىتىسىنىڭ ئىللىتىگە باغلاق-
لىق بولۇشىدىن ئەمىن بولغىلى بولمايدۇ . چۈنكى ، بىر ئورۇنلۇق
سۆز نۇرغۇن گىرەلەرنى ئېچىۋېتىدۇ ، ئورۇنسىز سۆز ئېيتقۇچى
ئېغىر زەنجىرگە باغلىنىدۇ . ئاڭلىغۇچىنىڭ بەدىنىگە جان كىرگۈ-
زىدىغان سۆزمۇ بار ، ئېيتقۇچىنىڭ بېشىنى شامالغا ئۇچۇرىدىغان
سۆزمۇ بار» دېيىشكەنكەن .

ئېچىپ ئەقىلنىڭ كۆزىنى ئەگەر سۆزگە قارىساڭ ،
نەق پۇل كەبى بېرەر ئۇ ھەم پەيدا يۈ ھەم زىيان .
دەپتۇ بىر كىم بۇ سۆزنى : «چىقسا گەر سۆز ئېغىزدىن ،
يەتكۈزگۈسى كىشىگە ئۆلۈم ياكى بېرەر جان» .
لېكىن بۈگۈن ئۇنىڭدىن ئاداۋەتلىك بۇ سۆزنى ،
ئەگەر پىنھان تۇتماساق ئۆلتۈرگۈسى ناگاھان .

— ئەي ، پادىشاھىم ، شەنزەبە بۇ ئىشتىن خەۋەر تاپسا : «سە-
رىم ئاشكارا بوپتۇ ، ئەمدى جىم تۇرغاننىڭ پايدىسى يوق» دەپ
جەڭگە كىرىشى ياكى بىر پىتنە قوزغىشى مۇمكىن . ھوشيار كىشىدە-

لەر ئاشكارا گۇناھقا پىنھان ئازاب - ئوقۇبەت قىلمايدۇ ۋە يوشۇ-
رۇن تەدبىر كۆرىدىغان ئىشتا ئاشكارا ئوقۇبەت قىلىشنى راۋا كۆر-
مەيدۇ . ياخشىسى شۇكى ، ئۇ مەخپىي گۇناھ قىلغانىكەن ، ئۇنىڭغا
پىنھان سىياسەت بىلەن چارە قىلغايلا .

— مەخپىي ھالدا يېقىن كىشىلەرنى ئۆزىدىن يىراقلاشتۇرۇش
ۋە ئىشنىڭ ھەقىقىتىنى ئېنىقلىمايلا ئۇلارنىڭ ھوقۇقىنى زايە قى-
لىش ئۆز پۈتتىغا ئۆزى كەكە چاپقانلىق ۋە مۇرۇۋۇتە ھەم دىيانەت
يولىنى تاشلىۋەتكەنلىك بولىدۇ ، — دەپتۇ شىر .

پىسەنت كەلمەس ئەقىلگە ، توغرا كۆرمەس شەرىئەت ،
ھازىر بولماي گۇۋاھچى ، قىلسا ئەگەر شاھ پەرمان .
ھۆكۈم قىلسا گاھ شاھ ھۆكۈمى بولغاي قازادەك ،
گاھى ئۇندىن جان ئېلىپ گاھى بۇڭا بېرەر جان .

— پەرمان يۈرگۈزگۈچىلەر ئۈچۈن ئۆزىنىڭ پاراسىتىدىن ئار-
تۇق لايىق گۇۋاھچى بولمايدۇ ، — دەپتۇ دېمىنە ، — چۈنكى ئۇ ئىك-
كى يۈزلىمە مەككەر ھۇزۇرلىرىغا كىرگەندە ، ئۇنىڭغا نەپرەت نەزى-
رى بىلەن قارىسلا يامان ئەقىدىسى سەت تەلەتتىدىن بىلىنىپ قال-
دۇ ، بۇزۇلغان نىيىتى كۆرۈمسىز سۈرىتىدىن ئىپادىلىنىپ قال-
دۇ . ئۇنىڭ كۆڭلىنىڭ قارىلىقىنىڭ بەلگىسى شۇكى ، يانلىرىغا
كەلگەندە ئۆزىنى باشقىچىرەك تۇتىدۇ ، ئوڭ - سولغا ۋە ئالدى -
كەينىگە ئېھتىيات قىلىدۇ . جەڭ جايدۇقلىرىنى ئېلىپ كېلىدۇ .
— ياخشى دېدىڭ ، — دەپتۇ شىر ، — ئەگەر بۇ ئالامەتلەردىن
بىرەرسى كۆرۈلسە ، ئەلۋەتتە ئىش ھەقىقىتى ئايدىڭلىشىپ شۈبھە
غۇبارى كۆتۈرۈلىدۇ ۋە گۇمان داغدۇغىسى يېقىنلىق مەرتىۋىسىنىڭ
ئورنىنى ئىگىلەيدۇ .

دېمىنە ئۆزىنىڭ پىتىنە يەلپۈگۈچى بىلەن شىرنىڭ بالا ئوتىنىڭ
لاۋىداۋاتقانلىقىنى كۆرۈپ ، ئۆكۈزنىڭ قېشىغا بېرىپ ، ئۇنىڭدىمۇ
پىتىنە - پاسات يالقۇنىنى ياندۇرماقچى بوپتۇ .

ئىككى بەدەن ئارا جەڭ خۇددى ئوتتۇر ،
توشۇلغان سۆز ئۇ ئوتقا ئوتۇن بولۇر .

لېكىن دېمەنە يەنە : «شەنزەبەنىڭ قېشىغا بارساممۇ شىرنىڭ مەسلىھىتى بىلەن باراي ، مەندىن گۇمانلىنىپ قالمىسۇن يەنە» دەپ ئويلاپ شىرغا شۇنداق دەپتۇ :

— ئەي پادىشاھىم ، — ئەگەر ماڭا ئىجازەت بەرسىلە ، شەنزەبەنىڭ قېشىغا بېرىپ ئۇنىڭدىن ۋاقىپ بولغان سىرلارنىڭ ھەممىسىنى كېلىپ ھەزرەتلىرىگە بايان قىلسام ياخشى بولاتتى .

شىر ئۇنىڭغا ئىجازەت بېرىپتۇ . دېمەنە دەرھال پەرىشان ۋە غەمكىن قىياپەتتە ، شەنزەبەنىڭ قېشىغا بېرىپ ، ئۇنىڭغا سالام - تەزىم شەرتلىرىنى بەجا كەلتۈرۈپتۇ . شەنزەبە جاۋاب سالام بېرىپ ، ئۇنىڭ ھالىغا تۇشلۇق تەزىم قىلىپ شۇنداق دەپتۇ :

— بىزنى ياد ئەتمىگەندىڭ ، ئەمدى ياد ئېتىپسەن - دە ، دېمەنە ، — دەپتۇ شەنزەبە ، — كۆپ ۋاقىتلاردىن بېرى دوستلارنىڭ كۆزلىرىنى جامالىڭنىڭ نۇرى بىلەن روشەن قىلمىدىڭ ، ۋەيران بولغان كۆلبىلىرىمىزنى سۆھبىتىڭ گۈللىرى بىلەن گۈلشەن قىلدىڭ .

ئۆمرۈڭ ئىچرە قىلمىدىڭ ياد ، ئاشۇ دوستنى بىر نەپەس ،
ئۇ سېنىڭ يادىڭنى قىلماي ئالمدى ھېچبىر نەپەس .

— گەرچە كۆرۈنۈشتە ساڭا مۇلاقات بولۇش شەرىپىدىن مەھ - رۇم بولغان بولساممۇ ، كۆڭلۈم ھەمىشە جامالىڭنىڭ قېشىغا بېرىقلىق ۋە مۇھەببىتىڭنىڭ ئورۇقى دائىم جېنىمنىڭ سەھنىسىگە تېرىقلىق ئىدى .

مېھرىڭىزگە دېرىزە ئاچتى بۇ جان ،
ئىشقىڭىزنى ئۆزىدە قىلىپ پىنھان .

— كۆپتىن بېرى يالغۇزلۇق باياۋىنى ۋە خىلۋەت بۇلۇڭىدا
دۆلەت ۋە سائادىتىڭنى تىلەپ ، دۇئا ۋە سانا ۋەزىپىسىگە مەشغۇل
ئىدىم ، — دەپ دېمەن .

— ئەل ئارىسىدىن چىقىپ خىلۋەتتە ئورۇن تۇتمىقىڭغا نېمە
سەۋەب بولدى ؟ — دەپ سورايتۇ شەنزەبە .

— چۈنكى كىشى ئۆزىگە ئاگاھ بولمىسا ۋە ئۆزگىنىڭ ئەسىرى
بولسا ، بىردەممۇ قورقۇنۇچ ۋە خەتەردىن خالىي بولالمايدۇ ، — دەپتۇ
دېمەن ، — ھەمىشە قىسىلىپ ، قورۇلۇپ يۈرسە ، غەم - ئەندىشە -
سىز بىر ئېغىز گەپ قىلالمىسا ، نېمىدەپ بىر بۇلۇڭنى ئىختىيار
قىلمىسۇن ؟ نېمىدەپ خىلۋەت ئىشكىنى دوست - دۈشمەنگە تاقە -
ۋالمىسۇن ؟

بۇ زاماننىڭ پىننىسىگە كۆزۈڭ ئاچ ،
كۆرگىن ئۇنى بىر تەرەپكە سەنمۇ قاچ .
قاچماق ئۈچۈن قويالمىساڭ گەر ئاياغ ،
بىر بۇلۇڭنى ماكان تۇتۇپ يېشىڭ قاچ .

— سۆزۈڭنى ئوچۇقراق ئېيتقىندا ، دېمەن ، — دەپتۇ
شەنزەبە ، — غەزىبىڭنى ئاڭلاپ ، ئەقىلمنىڭ پىكرى ئۇنىڭ پايدى -
سىغا ئۇلانسۇن .

— بۇ جاھاندا دۇنيا مېلى ھەرىكەتسىز بولمايدۇ . نەپسىنىڭ
خاھىشى مېھنەتسىز بولمايدۇ . خوتۇنلار بىلەن بىللە بولماق بالا -
سىز بولمايدۇ . يامانلارغا قوشۇلماق نادامەتسىز بولمايدۇ . بېخىل -
دىن ئەمە قىلماق خارلىقسىز بولمايدۇ . پادىشاھقا مۇلازىم بولماق
ئاپەتسىز بولمايدۇ . ھەر كىشى دۇنيا مەيخانىسىدىن بىر يۈتۈم
مەينى قولىغا كەلتۈرگەن بولسا ، ئۇ ئەلۋەتتە مەست ۋە ناپاك بولىدۇ .
ئەپسۇسكى ، ئىسيان بېشىنى تەكەببۇر ياقىسىدىن چىقىرىدۇ . ھەر كىم
نەپسى يولىغا قەدەم قويغان بولسا ، ئۇ چوقۇم ھالاكەت ئورنىغا
تەقىلىدۇ . ھەر قانداق ئەر كىشى خوتۇنلار بىلەن تولا ئۆلپەتچىلىك

قىلسا ۋە مۇھەببەت تۇتسا ، بالاغا مۇپتىلا بولىدۇ . ھەر قانداق كىشى يامان ۋە پىتىنخورلار بىلەن ئولتۇرسا ، ئاقىۋەتتە پۇشايمانغا قالىدۇ . ھەر بىر نامرات كىشى پەس ۋە بېخىللاردىن مەنپەئەت كۈتسە ، خار ۋە بىئىتىبار بولىدۇ . ھەر بىر بىچارە سۇلتانلار خىزمىتىنى قىلىدىغان بولسا ، خاتىرجەم ۋە سالامەت بولالمايدۇ .

ئىرۇر شاھ سۆھبىتى مىسالى دەريا ،
سۈيىنىڭ ھەددى يوق ، يوق ئۇندا قىرغاق .
بولسا كىشى ئۇنىڭغا قانچە يېقىن ،
ئۇنىڭ قورقۇنچىسى بولغاي يامانراق .

— سۆزۈڭ شۇنىڭغا دالالەت قىلىدۇكى ، — دەپتۇ شەن-زەبە ، — يا شىردىن ساڭا كۈلپەت يەتتى ، يا كۆڭلۈڭنىڭ ئارامى كەتتى بولغاي .

— بۇ سۆزنى مەن ئۆزۈم ئۈچۈن ئېيتىمىدىم ، بەلكى غەم - ئەندىشە قىلىپ شۇنداق دەۋاتىمەن ، — دەپتۇ دېمەنە ، — ئۆزۈڭ بىلىسەن ، بۇرۇندىن تارتىپ ئىككىمىز دوستلىشىپ بىر نىيەت ، بىر مەقسەتتە ئۆتكەندۇق . قانداق ۋەدە قىلىشقان بولساق ، ھەممىدە - سىگە ۋاپا قىلىشتۇق . لېكىن ياخشىلىق ۋە يامانلىقتىن بولغان بارلىق ھادىسىنى ساڭا ئېيتىشقا مېنىڭ چارەم يوق .
شەن-زەبە بۇ گەپنى ئاڭلاپ قورققىنىدىن پۈتۈن ئەزاسىغا تىت-رەك ئولتۇرۇپ دېمەنگە :

— ئەي شەپقەتلىك دوستۇم ، مېنى پاتراق بۇ ھالنىڭ ھەقىقەتتىن تىدىن خەۋەردار قىلغىن ، ئەسلىي غەزىبىڭ نېمە ؟ تېز رەك دېگەنە ، — دەپتۇ .

— ئىشەنچلىك بىر كىشىدىن ئاڭلىشىمچە ، — دەپتۇ دېمەنە ، — شىر : « شەن-زەبە راسا سەمىرىپتۇ ، مېنىڭ دەرگاھىمدا ئۇنىڭغا ھېچ ئېھتىياجىم يوق . شۇڭا ئۇنى ئولتۇرۇپ ، گۆشى بىلەن ۋەھشىي ھايۋانلارنى بىر مېھمان قىلاي دەيمەن ، ناھايىتى شۇ ھەم .

مەيلەنگە بىر كۈنلۈك شىلانغا^① يارار» دەپتۈمىش. مەن بۇ سۆزنى ئاڭلىغاندىن كېيىن سېنى ئاگاھلاندۇرۇپ قويۇش ئۈچۈن كەلدىم، مانا مۇشۇ خەۋەرنى يەتكۈزۈش بىلەنمۇ ۋەدەمگە ۋاپا قىلغانلىقىمنى ئىسپات قىلالايمەن. مېنىڭ مانا شۇ تەرىقىدە دوستلۇق ھەققىنى ئادا قىلىشىم مۇرۇۋۇت شەرىئىتىدە ماڭا ۋاجىپتۇر.

مېھرىبانلىق بىرلە ئېيتتىم ئاڭلىغانى مەن تامام،
خاھ سۆزۈمگە سال قۇلاق، خاھى ئىشەنمە ئىختىيار.

ئەمدى ياخشى شۇكى، ئەندىشە قىلىپ، ئەدبىر بىلەن چارە تېپىشنىڭ پېيىگە چۈشكىن.

دېمەنە سۆزىنى ئاخىرلاشتۇرغاندىن كېيىن شەنزەبە بىردەم ئويلنىپ بېقىپ، شىرنىڭ ياخشى ۋەدىلىرىنى يادىغا كەلتۈرۈپتۇ ۋە شۇنداق دەپتۇ:

— ھەي دېمەنە، شىرنىڭ ماڭا يامانلىق قىلىشى مۇمكىن ئەمەس جۇمۇ! چۈنكى مەن ئۇنىڭغا ھېچقانداق خىيانەت قىلىپ باقمىدىم. مېنىڭ مەزمۇت قەدىمىم ھېچقاچان ئۇنىڭ خىزمىتىنى ياخشى قىلىشتىن تازىمىدى. گەرچە سېنىڭ سۆزۈڭنى «ماڭا خەير خاھلىق قىلىپ راست گەپنى يەتكۈزگەندۇر» دەپ پەرەز قىلغاندىمۇ، مېنىڭ دۈشمەنلىرىم مەن يوق يەردە بەزى يالغان سۆزلەرنى شىرغا يەتكۈزگەن بولۇشى ۋە ئالدامچىلىق قىلىپ ئۇنىڭ ماڭا بولغان غەزىپىنى قوزغىغان بولۇشى مۇمكىن. ئۇنىڭ خىزمىتىدە بىر توپ يارامسىزىلار بار ئەمەسمۇ؟ ئۇلار بەتنىيەت، ھارامزادە ۋە خىيانەتكارلاردۇر. شىر ئۇلارنى ئاۋۋال سىناپ كۆرۈپتىكەن ھەمدە ئۇلارنىڭ تۈرلۈك خىيانەتلىرىنى تولۇق سېزىپتىكەن. شۇلارغا قىياس قىلىپ، مېنىڭ ھەققىمدە ئېيتىلغان يامان سۆزگىمۇ ئىشىنىپ قالغان بولۇشى ئېھتىمال. كۆپىنچە، يامانلار سۆھبىتىنىڭ شۇمۇلۇ.

① شىلان - كونا جەمئىيەتتە مۆتىۋەرلەرنىڭ ئائىلىسىگە نامايىتى كۆپ ئادەملەر يىغىلغاندا خەتتە ئوقۇپ ئېيتىدىغان ئۇماچ.

قىدىن ياخشىلارنىڭ ھەققىدىمۇ بەنگۇمانلىق پەيدا بولىدۇ . يالغاننى
تولا ئاڭلاۋەرسىمۇ راستلىقنىڭ يۈزى يېپىلىدۇ . ئۆردەكنىڭ قىس-
سىسى مانا مۇشۇ مەنىگە ئىشارەت ۋە دەلىل بولالايدۇ .
— ئۇ قانداق قىسسە ئىكەن؟ — دەپ سوراپتۇ دېمەن .
شەنزەبە سۆزلەپ بېرىپتۇ .

— بىر ئۆردەك سۇدىكى ئاينىڭ ئەكسىنى كۆرۈپ : «بېلىق
ئوخشايدۇ» دەپ چاڭلاپ ، ئۇنى تۇتۇۋالماقچى بولۇپ نەچچە نۆۋەت
سۇغا چۆكۈپمۇ ھېچنېمىنى تاپالماپتۇ . شۇنىڭ بىلەن ئۆزىچە :
«مېنىڭ بۇ پەرىزىم خۇددى چۆلدە ئۇسسغانلار نېرىدا كۆرۈنگەن
نەرسىنى سۈمىكىن دەپ خىيال قىلغانلىقى ۋە گادايلارنىڭ خارابىد-
لىكىنى كۆرسە خەزىنە بارمىكىن دەپ ئويلىغانلىقى بىلەن ئوخشاش
بىر ئىش ئىكەن» دەپ ئويلاپ ، شۇ ئائۇمد بولغىنىچە بېلىق تۇتۇپ
يېيىشنى مۇتلەق تەرك ئېتىپتۇ . كېيىنكى ۋاقىتلاردا ھەر قېتىم
بېلىقنى كۆرسە «ئۇ ئاينىڭ شولسى» دەپ ئۇنىڭغا پەقەت ئىلتىپات
قىلماپتۇ ھەمدە «بىر قېتىم سىنىڭغا يەنە سىنىسا نادامەت كەلتۈ-
رىدۇ» دەپ ، ھەمىشە ئاچ ۋە ھالى خاراب كۈن ئۆتكۈزۈپتۇ .
ئۆردەك تەجرىبىسىنىڭ مەھسۇلى ئەنە شۇ . ئەگەر شىرغا مېنىڭ
ئۈستۈمدىن گەپ توشۇغان بولسا ، ئۇ ئۇنىڭغا ئىشىنىپ قېلىپ
«ھەر قانداق كىشى بىر كىمدىن يامان سۆز ئاڭلىسا ، كۆڭلى كىر
بولدۇ» دېگەندەك ، ئۇنىڭ كۆڭلىدىمۇ كىر پەيدا بولغان بولسا ،
ئۇنىڭ سەۋەبى ئەنە شۇ ناپااكلاردىن ئالغان تەجرىبىدۇر . ۋە ھالەد-
كى ، ئۇلار بىلەن بىزنىڭ ئوتتۇرىمىزدا كېچە بىلەن كۈندۈز ،
ئاسمان بىلەن يەرنىڭ ئوتتۇرىسىدىكىدەك پەرق بار .

قىلمىغىن پاكلارنى ئۆزۈڭگە نەزىر ① ،
گەرچە ئوخشاش يېزىلىمۇ سىر ۋە شىر ② .
ئىككى ھەرە ھالىغا باق بىر مەھەل ،

① نەزىر — تەڭ ، ئوخشاش .
② سىر — سىركە ، شىر — سۈت . بۇ يەردە سىر ۋە شىر دېگەن ئىككى خەت ئوخشاش يېزىلىمۇ مەزمۇنى ئوخشىمايدۇ . سەن ئۆزۈڭنى پاكلارغا تەڭلەشتۈرمە دېمەكچى .

بىرى نەشتەر بېرىدۇ، بىرى ھەسەل .
باق يەنە ئىككى كېيىك كىنىدىكى بار ،
بىرىدىن قان چىقىدۇ ، بىرىدىن ئىپار .

— پادشاھلارنىڭ بىر كىشىنى سەۋەبسىزلا يۇقىرى مەرتىۋىگە
چىقىرىدىغان ، يەنە بىر كىشىنى بولسا ھېچ گۇناھ قىلمىسىمۇ ،
ئۆلتۈرۈپ مېلىنى تالان - تاراج قىلىدىغان ئادىتى بار ئەمەس -
مۇ؟ سېنى يامان كۆرۈپ قېلىشىغا شۇ ئادىتى سەۋەب بولغان
ئوخشايدۇ ، — دەپتۇ دېمەن .

ئاڭلىماي سۆزۈمنى ھەم كۆرمىي مېنى ئۇ قىلدى لۇتق ،
كۆردى - بىلدى ، مەدھى قىلدىم ، قىلمىدى ھېچ مەرھەمەت .
پادشاھنىڭ ئادىتى شۇنداق ئىكەن ، ئاغرىنىمىغان ،
تەڭرى بەرسۇن پادشاھقا ئەدلى ، تەۋپىق - مەرھەمەت .

— مەن ھېچقانداق گۇناھ ئۆتكۈزمىگەن ، ماڭا ئاچچىقلىنىشىغا
ھېچبىر باھانە - سەۋەب كۆرۈلمىگەن تۇرۇقلۇق ، ئاچچىقلانغىنىد -
دىن قارىغاندا ، ئۇنىڭ ئىلاجىنى قىلماق تەستەك تۇرىدۇ ، — دەپتۇ
شەنزەبە ، — چۈنكى بىرەر كەمچىلىك تۈپەيلىدىن ئاچچىقى كەلگەن
بولسا ، ئۆزرە قويسام ئاچچىقى يانغان بولاتتى . خۇدا ساقلىسۇن ،
ئەگەر ئۇنىڭ ھېچقانداق باھانە - سەۋەبسىزلا ئاچچىقى كېلىپ
قالغان بولسا ياكى چېقىمچىلارنىڭ سۆزى بىلەن ئاچچىقى كەلگەن
بولسا ، ئۇنىڭغا چارە قىلماق مۇشكۈل . چۈنكى ، يالغان گەپ ۋە
بوھتاننىڭ ئەندىزىسى يوق ، ھىيلە - مېكىر دېگەننىڭ ھەددى -
ھېسابى ۋە چېكى يوق . شىرغا خىزمەت قىلىشتا مەندىن قانداق
گۇناھ ئۆتكىنىنى بىلمىسىمۇ ، بەزى چاغلاردا ئۇنىڭ ئۆز مەنپەئەت -
تى ئۈچۈن ئۇنىڭ تەدبىرىنىڭ ئەكسىچە سۆزلەرنى ئېيتقاندىم .
شۇنىزە كۆڭلىدە «بىئەدەپلىك قىلدى» دەپ ئويلاپ قالغان ئوخشايد -
دۇ . ۋەھالەنكى ، مېنىڭ ئۇ سۆزلىرىم باشتىن - ئاياغ ئۇنىڭ ئۆزى

ئۈچۈن پايدىلىق ئىدى . مەن ھەمىشە ئۇنىڭ ئۇلۇغلۇق ھۆرمىتى-
 سنى كۆزلەپ ، تەزىم ۋە ئىززەت - ئىكرامىنى بەجا كەلتۈرگەن
 تۇرسام ، مېنىڭ نەسەبىتىم غەزەپكە ، خىزمىتىم ئاداۋەتكە سەۋەب
 بولۇپ قالغىنى ئەجەبلىنەرلىككۇ؟ ياكى بولمىسا ، ئۇلۇغلارنىڭ
 يېقىن ، مېھرىبان كىشىلەرنىڭ نەسەبىتىنى يامان كۆرۈپ ، ئۇنى
 نەزەردىن چۈشۈرۈپ ، ئىككى يۈزلىمە مەككارلارنىڭ خۇشامەتلىرىد-
 نى ياخشى كۆرۈپ ، ئۇلارنى ئۆزىگە مەھرەم قىلىۋالدىغان ئادىتى
 شىردىمۇ پەيدا بولۇپ قالغاندىمۇ يا؟ بۇ توغرىدا ھۆكۈمالار : «دەريا-
 نىڭ قەرىدە لەھەڭ بىلەن بىللە بولماق ۋە قۇيرۇقى كېسىلگەن
 يىلاننىڭ ئاغزىدىن زەھەر ئالماق پادىشاھلارغا يېقىن ۋە مۇلازىم
 بولۇشتىن ياخشىراق تۇر» دېيىشكەنكەن . مەنمۇ پادىشاھلارغا خىز-
 مەت قىلىشنىڭ خەتىرىنىڭ كۆپلۈكىنى ۋە ئۇلارنىڭ ئىشلىرىغا
 مەشغۇل بولماقنىڭ زەرىرىنىڭ ئاز ئەمەسلىكىنى بىلگەندىم . بەزى
 ھۆكۈمالار پادىشاھلارنى ئونقا ئوخشىتىدىكەن . چۈنكى ئۇلار گەرچە
 مەرھەمەت نۇرى بىلەن ئۈمىدۋارلارنىڭ قاراڭغۇ كۆلبىلىرىنى رو-
 شەن قىلىشمۇ ، سىياسەت شولىسى بىلەنمۇ خىزمەتكارلارنىڭ
 ھەققى - ھوقۇقلىرىنى كۆيدۈرىدۇ . ئاقىللارغا ئوتقا يېقىن بولسا
 زەرەر يېتىدىغانلىقى چۈشىنىشلىك . ئەمما ، كىشىلەر ئوتنى يى-
 راقتىن تاماشا قىلىپ ئىسسىندۇ . شۇڭا كۆيۈپ كېتىشنى بىلمەيد-
 دۇ - دە ، پادىشاھلارغا يېقىن بولماقنى ئەنە شۇ لەززەت ۋە مەنپە-
 ئەتكە ئوخشىتىدۇ . ئەمەلىيەتتە ئۇنداق ئەمەس . ئەگەر ئۇلار پادى-
 شاھلارنىڭ سىياسىتى ۋە ھەيۋەتلىرىدىن ۋاقىپ بولغان بولسىدى ،
 مىڭ يىللىق مەرھەمەت ۋە ئىلتىپاتنىڭ بىر سائەتلىك سىياسەت
 ۋە ئوقۇبەتكە باراۋەر كەلمەيدىغانلىقىنى چۈشەنگەن بولاتتى . بۇ سۆز
 خۇددى قارچىغا بىلەن توخۇننىڭ مۇنازىرىسىدەك بىر ئىش بولدى .
 — ئۇ قانداق ئىش ئىكەن؟ — دەپ سوراپتۇ دېمەن .
 — بىر ۋاقىتلاردا ، — دەپ ھېكايىسىنى باشلاپتۇ شەنزەبە .

قارچىغا بىلەن توخۇنىڭ ھېكايىسى

بىر ۋاقتلاردا ، بىر قارچىغا بىلەن بىر توخۇ مۇنازىرىلىشىپ قالغانىكەن . قارچىغا دەپتۇ :

— ھەي توخۇ ، سەن بەك بىسۋاپا ئىسكەنسەن . بىلگىنىكى ، ئەخلاق سەھىپىسى ۋاپا بىلەن يېزىلغاندۇر . «ۋەدىگە ۋاپا قىلىش ئىماننىڭ كامالەتكە يەتكەنلىكىنىڭ دەلىلىدۇر . مەردلىكىنىڭ مۇ-رۇۋۋىتى ھەر كىشىنىڭ ئۆز ئەھۋالى سەھىپىسىگە بىۋاپالىق رە-قەملىرىنى يازماسلىقىنى تەقەززا قىلىدۇ .

ئىت ئىرۇر مېھرۇ ۋاپا بابىدا شۇنداق بىباھا ،
ياخشىدۇر ئىت ئۇ كىشىدىن ، بولمىسا ئىتچە ۋاپا .

— ھەي قارچىغا ، مەندىن قانداق بىۋاپالىقنى كۆردۈڭ؟ قاچان ۋەدەمگە ۋاپا قىلماپتىمەن؟ — دەپ سوراپتۇ توخۇ .
— سېنىڭ بىۋاپالىقنىڭ شۇكى ، — دەپتۇ قارچىغا ، —
ئادەمزاتلار ھەمىشە ساڭا شەپقەت كۆرسىتىدۇ ۋە ياخشىلىق قىل-
شىدۇ . ساڭا ھېچقانداق زىيان - زەخمەت يەتكۈزمەي ، دان ۋە
سۈلىرىنى ئالدىڭغا قويدۇ . كۈندۈزى يۈرۈشۈڭدىن ، كېچىسى
قونۇشۇڭدىن خەۋەر ئېلىپ تۇرىدۇ . شۇنداق تۇرۇقلۇق سېنى تۇت-
ماقچى بولسا ، قېچىپ تۇتۇق بەرمەي تامدىن تامغا ئۇچىسەن ئەمەس-
مۇ !

سەرمەك بىرلە بولۇپ نەپىسنىڭ يامان ،
قىلىسەن ئىگەڭگە تۈزكۈرلۈك ھامان .

مەن باياۋاندا يۈرىدىغان ۋەھشى بولساممۇ ، ئادەملەر بىلەن ئىككى - ئۈچ كۈن ھەمسۆھبەت بولسام ۋە ئۇلارنىڭ قولىدىن ئوزۇق يېسەم ، ئۇنىڭ ھەققىنى ساقلاپ ، تۇتقان نەرسىلىرىمنى ئۇلارغا بېرىمەن . ئەگەر يىراقراق كېتىپ قالغان بولسام ، چاقىردى-شى بىلەنلا قايتىپ ئۇچۇپ كېلىپ قولغا قونمەن .

قۇش ئۆگەنگەن بولسا قولغا ، ئۇ ئەگەر كەتسە يىراق ، ئىگىسى «گاھ» دەپ چاقىرسا كەلگۈسى شادلىق بىلەن .

بۇنى ئاڭلىغان توخۇ ئۇنىڭغا مۇنداق جاۋاب بېرىپتۇ :
— راست ئېيتىسەن ، مېنىڭ قېچىشىم بىلەن سېنىڭ كېلىد-شىڭ شۇ سەۋەبتىكى ، مەن ئادەمزاتلارنىڭ ناھايىتى كۆپ توخۇلار-نى زىخقا تارتىپ كاۋاپ قىلغانلىقىنى كۆردۈم . سەن بىرەر قارچى-غىنى ئوتتا پىشۇرۇپ يېگەننى كۆردۈڭمۇ ؟ ئەگەر سەنمۇ ئۇنى كۆرگەن بولساڭ ، ھەرگىز ئادەملەرگە يېقىن يولماس ئىدىڭ . مەنمۇ ئۆگزىدىن ئۆگزىگە قاچتىم ، ئۇنى كۆرىدىغان بولساڭ ، سەن تاغدىن تاغقا قېچىپ ، يەر يۈزىدە ئوزۇق تېپىپ يېيىشتىن پۈتۈنلەي ئۈمىد ئۈزۈپ ، ئاسمان سەھنىسىدە ئۇچۇپلا يۈرگەن بولاتتىڭ . بۇ مىسالنى شۇنىڭ ئۈچۈن كەلتۈردۈمكى ، سەنمۇ بىلىسەن ، پادىشاھلارنىڭ سۆھبىتىنى ئارزۇ قىلىدىغان ئۇ بىر توپ كىشىلەر پادىشاھنىڭ سىياسىتىنى كۆرمىگەن . ئۇلار پادىشاھنىڭ كىشىنى قارار تاپقۇزمايدىغان زەھىرىنىڭ بارلىقىنى ، لېكىن ئارام ئالدۇردى-دىغان بەھرىنىڭ يوق ئىكەنلىكىنى بىلىشمەيدۇ .

يېقىن بولغان كىشىلەرگە كۆپتۈر ئاپەت ،
سىياسەتتىن يەتكۈسىدۇر كۆپ مالاھەت .

— شىر ئۆزىنىڭ ئۇلۇغلىقى ۋە شانۇ شەۋكەتلىك بولغانلىقى ئۈچۈنلا سېنىڭ توغراڭدا بۇ خىيالىنى قىلمىغاندۇ ؟ چۈنكى سېنىڭ

ھۈنەر ، قابىلىيىتىڭ ۋە پەزىلىتىڭ ناھايىتى كۆپ تۇرسا ، پادىشاھ-
لار ھېچقانداق ۋاقتتا پەزىلەتمەنلەرگە بىسھاجەت بولمايدۇ -
دە ، — دەپتۇ دېمەن .

— ماڭا بۇ زىيان ئۆز قابىلىيىتىمدىن كەلدى بولغاى ، —
دەپتۇ شەنزەبە ، — چۈنكى ، يۈگۈرۈك ۋە چىرايلىق يورغىلايدىغان
ئاتنى باغلاپ باقىدۇ . بۇلبۇل چىرايلىق سايىغانلىقى ئۈچۈن قە-
پەسكە سولايدۇ . مېۋىلىك دەرەخ مېۋە بەرگەنلىكى ئۈچۈن ئۇنىڭ
بېشىغا دەسسەپ شاخلىرىنى سۇندۇرىدۇ ، تۈز ئۆز ھۆسن - جامالى
بىلەن جىلۋە ئەيلىگەنلىكى ئۈچۈن قانات - قۇيرۇقىنى قىرقىدۇ .

ھۈنەرم بولدى بېشىم ئۆزرە بالا ، چۈنكى قىلۇر ،
تېرىسى تۈلكىگە ھەم قۇيرۇقى تاۋۇسقا^① زەرەر .
بولمىسا گەر ھۈنەرم ئەيب ، مەن بېشىمغا ئاخىر ،
كۆز قويۇپ گۆھەر بىلەن كىيگەن بولاتتىم تاجى زەر .

جاھاندا ھۈنەر - قابىلىيەتسىز كىشىلەر قابىلىيەتلىك كىشى-
لەردىن كۆپ ، شۇڭا ئۇلارنىڭ ھەممىسى ئىتتىپاقلىشىپ قابىلىيەت-
لىك كىشىلەرنىڭ ئەھۋالىدىن گەپ تاپقىلى تۇرىدۇ - دە ، بارچە
ماڭغان - تۇرغىنىنىڭ ھەممىسىنى گۇناھ ھېسابلاپ ، ئامانەتنى
ئاھانەت ، دىيانەتنى خىيانەت ، ئادالەتنى ئاداۋەت سۈرىتىدە كۆرسىد-
تىپ ، ئۇلارنىڭ دۆلەت ۋە سائادەتكە ئېرىشىشىگە سەۋەب بولغان
ئىشلارنى بەتبەختلىك ، شۇملۇق ۋە ئىپلاسلىق دەپ ئاتايدۇ .

كور بولۇر ئۇ ناتىۋاننىڭ كۆزىنىڭ نۇرى كېتىپ ،
كۆرمىسە تاكى خالايق ھۈنەرنى ھەممە ئەيب .

بۇزۇكلەرمۇ بۇ توغرىدا مۇنداق دېگەن :

① تاۋۇس — تۈز .

ھۈنەرۋەن ھۈنەر تاپسا ناگاھان ،
دېگۈسىدۇر بېھۈنەرنى يامان .
ھۈنەرسىز ئۇنىڭغا قول ئۇرغۇسىدۇر ،
ئىشىغا كۆپ شىكەست يەتكۈزگۈسىدۇر .

كىشىنى تولا ئەيىبلەيدىغانلار قىلىدىغانلارنىڭ ئائىنساپلىقى
توغرىسىدىمۇ مۇنداق دەپتىكەن :

ئىنساپ بىلەن كۆرەر بولسا كىشى ئەگەر ،
كۆرسە ئەگەر ساپالنىمۇ سانار گۆھەر .
بولسا كىشى ئەيىب تاپقاق ھەمدە سۆزمەن ،
تۇرسا ھەرر ئۇنى كۆرۈپ دېگەي چەكمەن .
كۆرمىگۈسى ھېچ ئەيىبنى ياخشى كىشى ،
خەقتىن نۇقسان تاپماسلىقتۇر ئىمان ئىشى .

— ئەگەر تەقدىرنىڭ ھۆكىمى بىلەن پىتىنخورلار بۇ قەستنى
قىلغان بولسا ، بۇ ئىشنىڭ ئاخىرى قانداقراق بولار ؟ — دەپ سو-
راپتۇ دېمەن .

— ئەگەر خۇدانىڭ تەقدىرى ئۇنىڭغا مۇۋاپىق كەلمىسە ، ئۇ-
نىڭدىن ھېچقانداق زەرەر يەتمەيدۇ ، — دەپتۇ شەنزەبە ، — ئەگەر
تەقدىرنىڭ قازاسى ئۇلارنىڭ ھىيلە - مىكرىگە مۇۋاپىق چۈشسە ،
ھېچقانداق ھىيلە بىلەنمۇ ئۇنىڭ ئىلاجىنى قىلغىلى بولمايدۇ .
تەقدىرى ئەزەلگە تەدبىر پايدا بەرمەيدۇ - دە !

— ئەقىل - ھوشى بار كىشى ھەمىشە ئويلاپ ئىش قىلىشى
كېرەك . چۈنكى ھەر كىشى ئىشنى ئەقىل بىلەن ئويلاپ قىلسا ،
ئەلۋەتتە ئۆز مەقسىتىگە ئېرىشەلەيدۇ ، — دەپتۇ دېمەن .

— ئەقىل دېگەنمۇ ، قازا ئۇنىڭ زىتىغا ھۆكۈم قىلمىغان ۋا-
قتتىلا كارغا كېلىدۇ ، ھىيلە دېگەنمۇ تەقدىر ئۇنىڭ خىلاپىغا جارى
بولمىغان بولسا پايدا بېرىدۇ . ئەگەر ھەر ئىش قازايى قەدەردىن

كەلگەن بولسا ، چارە ئۇنى قانداق قۇتقۇزالسۇن ؟ ھىيلە ئۇنىڭغا قانداق پايدا بەرسۇن ؟ ھەر قانداق كىشى ھىيلە ۋە تەدبىر ئارقىلىق قازانىڭ بەندىدىن ۋە تەقدىرنىڭ دائىرىسىدىن قۇتۇلۇپ چىقالمايدۇ .

ھەر ئوتتى ، قازانى قولى ياندۇرغۇسى ،
ئۇڭا پىكىر - تەدبىر ئۆزىن ئۇرغۇسى .

ئەگەر ئاللاتائالا ھۆكۈم قىلىدىغان بولسا ، غەپلەت مىلى^① كۆزى ئۆتكۈرلەرنىڭ كۆرەر كۆزىگە تارتىلىپ ، ھەممىسىنى خىرە قىلىدۇ - دە ، ئۇ ھۆكۈمدىن خالاس تاپماقنىڭ يولى ئۇلار ئۈچۈن باغلىنىدۇ .

ئەگەر يەتسە قازايۇ قەدەر ،
بارچە ئاقىللار بولۇر كور ۋە گەر^② .

— سەن بۇلبۇلنىڭ قىسسسىنى ئاڭلىمىغان ئوخشايسەن تې-
خى .
— ئۇ قانداق قىسسە ئىكەن ؟ — دەپ سورايتۇ دېمەن .
— بىر دېھقاننىڭ بىر بېغى بار ئىكەن ، — دەپ ھېكايىسىنى
باشلاپتۇ شەنزەبە .

دېھقان بىلەن بۇلبۇلنىڭ ھېكايىسى

بىر دېھقاننىڭ مەنزىرىسى ناھايىتى گۈزەل بوستانلىق ۋە باغى ئېرەمگە ئوخشايدىغان ، ھاۋاسى باھار شامىلى بىلەن تەڭشەلگەن ،

① مىل — كۆزنى قارىغۇ قىلىش ئۈچۈن كۆزگە سۈركەيدىغان پولات زىخچا . بۇ قەدىمكى زاماندىكى جازا قوراللىرىدىن بىرى بولغانىكەن .
② گەر — قارىغۇ ۋە گاس .

گۈللىرىنىڭ پۇرىقى جان دىمىغىغا خۇش پۇراق بېرىدىغان بىر بېغى
بار ئىكەن .

چىمەنلىرى گۈزەل گۈللەرگە تولغان ،
گۈللىرى ھاياتبەخش ھۇزۇر تاراتقان .
ئەتىرپەرۋەر شامىلى راھەتبەخش ،
بۇلبۇلنىڭ ناۋاسى ئىشرەتبەخش .

ئۇ دېھقان باغنىڭ بىر تەرىپىگە گۈل تېرىپ گۈلزارلىق بەرپا
قىلغانىكەن . ئۇنىڭ گۈللىرى خۇددى يىگىتلەرنىڭ بويىغا يەتكەن
چىغىدەك جىلۋىلىك ، شادىمان سەرۋىدەك چىرايلىق ۋە بېشى ئېگىز
ئىكەن . ھەر سەھەردە كىشىلەر قەلبىنى ئوغرىلاپ قاچىدىغان دىل-
بەرلەر يۈزىدەك نازۇك خۇيلۇق ، سۈمەن پەرىلەرنىڭ رۇخسارىدەك
سۈمەن بوي خۇش رەڭ گۈللەر ئېچىلىپ دېھقاننى ئۆزىگە جەلپ
قىلىدىكەن . دېھقان بولسا ئۇ رەنا گۈللەرگە ئىشقۇزلىق قىلىپ
شۇنداق دەيدىكەن :

گۈل لېۋى ئاستىدا بىلمەسمەن ، نېمە دەرەكەن يەنە ،
بىناۋا بۇلبۇلنى ئەپغانۇ ناۋاغا كەلتۈرۈر .

دېھقان بىر كۈنى يەنە ئاۋۋالقى ئادىتى بويىچە گۈلنى تاماشا
قىلغىلى كەپتۇ . قارىسا ، بىر بۇلبۇل سايراپ نالە قىلىپ ، يۈزىنى
گۈلنىڭ ياپراقلىرىغا سۈرتۈپ ، تۇمشۇقى بىلەن گۈلنىڭ ئوتتۇردە-
سىدىكى ئالتۇن رەڭ چاڭدىنىنى چوقۇپ چۈشۈرۈۋاتقانىكەن .

بۇلبۇل گۈلگە قاراپ ئۆزىن مەست ئېتەر ،
ئىختىيار تىزگىنى قولىدىن كېتەر .

دېھقان گۈل بەرگىلىرىنىڭ چېچىلغىنىغا نەزەر سېلىپ ، بىتا-

قەت بولۇپ ، ئىزتىراپ قولى بىلەن سەۋر ياقىسىنى يىرتىپ چاڭ قىپتۇ ، بىقارارلىق تىكىنى ئۇنىڭ كۆڭۈل ئېتىكىنى پارە - پارە قىلىۋېتىپتۇ . ئەتىسى قارىسا ، يەنە شۇ ھال تەكرارلىنىپتۇ .

گۈل پىراق شولسى ياقىتى چىراغ ،
داغنىڭ ئۈستىگە قويدى يېڭى داغ .

ئۈچىنچى كۈنى قارىسا ، يەنە بۇلبۇل گۈللەرنى تۈزۈتۈپ تىكىد . نىنىلا قويغانىكەن . ئۇ ھالنى كۆرۈپ ، دېھقاننىڭ كۆكسىگە جاپا تىكىنى سانجىلىپتۇ - دە ، ھىيلە تۈزۈقىنى بۇلبۇلنىڭ يولىغا قۇرۇپ ، مىكىر دانلىرىنى چېچىپ قويۇپ ، بۇلبۇلنى ئالداپ تۈتۈپ قەپەسكە سولاپتۇ . بىچارە بۇلبۇل تۈتۈدەك تىلغا كېلىپ شۇنداق دەپتۇ :

— ئەي ئەزىز ، مېنى نېمە سەۋەبتىن قەپەسكە گىرىپتار قىلدىڭ ؟ نېمە سەۋەبتىن ماڭا غەزەپ ۋە ئازاب - ئوقۇبەت قىلىسەن ؟ ئەگەر مېنىڭ سايىرىغانلىقىم ۋە ناۋا قىلغانلىقىم ئۈچۈن شۇنداق قىلغان بولساڭ ، بۇ ئىشنىڭ مۇناسىپ ئەمەس . چۈنكى مېنىڭ ئۇۋام سېنىڭ بوستاننىڭ ئىچىدە ئىدىغۇ ؟ ھەر سەھەر گۈلىستانىڭنىڭ ئەتراپىنى يېقىملىق نەغمە - سازلار بىلەن بەزمىخانا قىلىپ بېرەتتىمغۇ ؟ ئەگەر ئۇنىڭدىن باشقا نەرسىنى ئويلىغان بولساڭ ، مېنى خەۋەردار قىلغىن .

خەستە جاننى مۇنچىلا ئاغرىتىمىساڭچۇ ئەي رەقىب ،
نە بولاتتى ئاشۇ دام ئۈستىگە ياپساڭ ئەي نىقاب .

— مېنىڭ بېغىمدا نېمە ئىشلارنى قىلغانلىقىڭنى بىلمەمسەن تېخى ؟ ! — دەپتۇ دېھقان ، — مېنى نازىنىن يارىمىدىن ئايرىۋېتىپ شۇنچە ئازار بەردىڭغۇ ؟ ئاشۇ قىلغان ئەسكىلىكىڭنىڭ مۇكاپاتى سۈپىتىدە سەنمۇ يار ۋە دىيارىڭدىن ئايرىلىدىڭ ۋە تاماشا كۆرۈشتىن

مەھرۇم بولۇپ قەپەسكە سولاندىڭ . مەنمۇ ھىجران دەردىگە مۇپتىلا بولۇپ ، غەم كۆلۈپسە نالە قىلغاندىمغۇ ؟

نالە قىل بۇلبۇل ، ماڭا قىلماقچى بولساڭ يارىلىق ،
ئىككىمىز ئاشق ئىرۇرمىز ئىشىمىزدۇر زارلىق .

— بۇ گۇناھىمدىن ئۆتكىن ، — دەپتۇ بۇلبۇل ، — ئويلاپ باق .
قىنا ، مەن گۈلنى بۇزغان شۇنچىلىك بىر گۇناھىم ئۈچۈن
بۇ ئازاب - ئوقۇبەتكە گىرىپتار بولدۇم . سەن تېخى كۆڭۈلنى
ۋەيران قىلىۋاتسەن . سېنىڭ ھالىڭ نىچۇك بولار ؟

چەرخنىڭ ئەۋزايىدىن ئالغىن قىياس ،
ئۇ يامان ھەم ياخشىلارغا ھەقىشۇناس .
ياخشىلىق قىلغانغا ياخشىلىق بېرەر ،
ھەم يامانلىققا يامانلىق يەتكۈزەر .

بۇ سۆز دېھقاننىڭ كۆڭلىگە تەسىر قىلىپ ، بۇلبۇلنى قەپەس-
تىن چىقىرىپ قويۇپ بېرىپتۇ . بۇلبۇل شۈكۈرگە تىل ئېچىپ
شۇنداق دەپتۇ :

— سەن ماڭا بۇ ياخشىلىقنى قىلدىڭ . «ياخشىلىقنىڭ مۇكاپاتى-
تى ياخشىلىقتۇر» دېگەن سۆزنىڭ ھۆكۈمى بىلەن ، ماڭا قىلغان
ياخشىلىقنىڭ ئەجرى سۈپىتىدە ساڭا ياخشى مۇكاپات بېرىشىم
كېرەك . ھەي دېھقان ، بىلگىنىكى ، بۇ دەرەخنىڭ تۈۋىگە ئىچىگە
لىق ئالتۇن قاچىلانغان بىر ئاپتۇۋا كۆمۈلگەن . سەن ئۇنى ئېلىپ ،
ئېھتىياجىڭغا سەرپ قىلغىن .

دېھقان ئۇ يەرنى كولىسا ، راست دېگەندەك لىق ئالتۇن توشقۇ-
زۇلغان ئاپتۇۋا چىقىپتۇ .

— ھەي بۇلبۇل ، يەر ئاستىدىكى ئاپتۇۋىنىغۇ كۆرۈپسەن ،
لېكىن يەردىكى تۇزاقنى كۆرمىگەنلىكىڭ ئەجەبلىنەرلىكقۇ !—

دەپتۇ ھەيران بولغان دېھقان .

— «قەدەر يەتمە ھەزەر بۇزۇلىدۇ» دېگەن سۆزنى ئاڭلىمىغان .
مۇسەن ؟ قازا بىلەن ئۇرۇشۇش مۇمكىن ئەمەس - تە ! — دەپ
جاۋاب بېرىپتۇ بۇلبۇل ، — ئەگەر قازا ئىلاھى كەلسە ، كۆزى ئۆت-
كۈرلەرنىڭ كۆزىدە نە روشەنلىك قالسۇن ؟ نە ئەقىل ۋە تەدبىر پايدا
بەرسۇن ؟

قازانىڭ ئىلكىگە سۇنمىغىن پەنجە ،
كۈچۈڭ يەتمەس ئارتۇقچە تارتماق رەنجە .
پايدا بەرمەس قەدەردىن ھەزەر قىلماق ،
لازم بولغاي قازاغا رىزا بولماق .

بۇ مىسالنى شۇنىڭ ئۈچۈن كەلتۈردۈمكى ، مەن قازايى قەدەر -
نىڭ ئۆلىپىتى ئەمەسمەن . شۇڭا ، تەسلىم بېشىنى ھۆكىمى ئىلاھ-
نىڭ خېتىگە ئەگمەي چارەم يوق .

باش ئېگىپ تۇرغان يېرىم ئاستانىيى دەرگاھىدۇر ،
ھەرنە كەلسە بۇ بېشىمغا تەڭرىنىڭ دىلخاھىدۇر .

— ھەي شەنزەبە ، — دەپتۇ دېمەنە ، — مېنىڭ كۆڭلۈمگە شەك
چۈشكەن يېرى شۇكى ، شىر ساڭا ھەرقانداق يامانلىق قىلىشنى
خىيال قىلغان بولسا ، ئۇ چېقىمچىلارنىڭ سۆزلىرى تۈپەيلىدىن
ياكى سېنىڭ ئۇنىڭغا بەك يېقىن بولۇپ كەتكەنلىكىڭ ۋە ياكى
سېنىڭ ھۈنرىڭنىڭ بەك كۆپ بولۇپ كەتكەنلىكىدىن قىلمىغان
بولۇشى مۇمكىن . بەلكى مەن «ئۇ بىۋاپالىق ۋە زالىملىقىدىن ساڭا
ئاشۇ قەستنى قىلىۋاتىدۇ» دەپ گۇمان قىلىمەن . چۈنكى ئۇزا-
لىم ، زىيادە جەبىر قىلغۇچى ، مەجەزى ئەسكى ھەمدە ناھايىتى
مەككار ، گەرچە ئۇنىڭ سۆھبىتى دەسلىپىدە ھايانقا ھالاۋەت بەرسە-
مۇ ، ئۇنىڭ خىزمىتىنىڭ ئاخىرى ئۆلۈم ئاچچىقىنى يەتكۈزىدۇ .
شۇنداق تەسەۋۋۇر قىلىش مۇمكىنكى ، ئۇ ، سىرتى رەڭگارەڭ نە-

قىشلەر بىلەن بېزەلگەن ، لېكىن ئىچى ھېچقانداق تەرياق پايدا قىلمايدىغان ھالدا قىلغۇچى زەھەر بىلەن تولغان بىر يىلان دۇر .

باشتىن - ئاخىر ئىشلىرى ئالدامچىلىق ھىيلە - مىكىر ، ئۇندا يوقتۇر ياخشىلىق ھەم مۇرۇۋۇت بىرلە سەبىر .

— ياخشىلىق شارابىنىڭ تەمىنى تېتىغاندىم ، — دەپتۇ شەنزە - بە ، — زۇلۇم نەشتىرىنىڭ ۋاقتى كەپتۇ . غەم ۋە مېھنەت چىغى كېلىپ ، خۇشاللىق ۋە راھەت سائىتى كېتىپتۇ .

ئەي كۆڭۈل شېرىن - شېكەر ۋەسلىنى تاپتىڭ نەچچە كۈن ، ئەمدى بىچارە بولۇپ ئىچمەكچىسەن زەھرى پىراق .

ئەمدى مەلۇم بولدىكى ، ئەجەل ياقامنى تۇتۇپ مېنى بۇ تەرەپكە ئېلىپ كەلگەنكىن . مەن ئەسلىدە شىرنىڭ خىزمىتىگە لايىق ئەمەسمەن ! مەن ئۇنىڭغا ئوزۇق بولىدىغان ھەرقانداق نەرسىنىڭ قېشىغا مىڭ كەمەن بىلەن تارتسىمۇ بارماسلىقىم ھەمدە ئۇ تەرەپتە يۈزىڭ ھىيلىلەر بىلەن تۇزاق قۇرسىمۇ ئىلىنماسلىقىم كېرەك ئىكەن .

مەن نېمىشقا شۇ نىگار ۋەسلىنى قىلدىمكىن ھەۋەس ، تا يىراقتىن قەددىنى كۆرسەم بولاتتى ماڭا بەس .

ئەمما ، ئەي دېمەن ، تەقدىر ئىلاھى ۋە سېنىڭ سۆزلىرىڭ مېنى مۇشۇ ھالەتكە يەتكۈزدى . ھالا بۈگۈنلۈكتە تەدىر قولى بۇنىڭ ئىلاجىنى قىلماققا قىسقا بولۇپ قالدى . ئۆزۈمنىڭ غاپىللىقىمدىن مۇھىم ئىشلىرىم كۆڭلۈمنىڭ خاھىشىدەك بولمىغىنىدىن ۋە خام تەمەلىكىمدىن شۇنداق بىر ئوتنى ئۆزۈمگە تۇناشتۇرۇپتىمەنكى ، غەم ئوتى ۋۇجۇدۇمنى ئۆرتىمەكتە ، مالاللىق تۇتۇنى دىمىغىمنى

پەرىشان قىلماقتا . بۇ ئىشنى مەن ئۆزۈمگە ئۆزۈم قىلدىم . ئۆزى قىلغان ئىشقا چارە يوق . بۇزۇكلەر : « ھەر كىم ئازغىنا مال - دۇنياغا قانائەت قىلسا ، كۆپنى ئىزدىسە ، ئۇ كىشى خۇددى ئالماس تېغىغا بېرىپ بىر كىچىك ئالماس پارچىسىنى ئالغۇچە ، تېخىمۇ چوڭراق بىر پارچىغا كۆزى چۈشكەن ، ئۇنى ئالغۇچە ئۇنىڭدىنمۇ چوڭراققا ئېسىلغان ، قىسقىسى ئۇنى قويۇپ بۇنى تۇتۇپ مەقسىتى قولغا كەلسىمۇ ئۇنىڭغا يېتىپ بولغۇچە ، ئالماسنىڭ پارچىلىرى پۈتىنى پۈتۈنلەي جاراهەت قىلىۋەتكەنلىكى ئۈچۈن ئەسلىي مەنزىلە - گە قايتىپ كېتەلمەي ، شۇ يەردە قېپىلىپ ، ئىت ۋە قۇشلارغا يەم بولغان كىشىگە ئوخشايدۇ » دەپ ئېيتىشقانىكەن .

گەر زىيادە ئىزدىسەڭ جەزمەن كۆرەرسەن كۆپ زىيان ،
پايدا كۆرگەيمەن دەسەڭ ئازغا قانائەت ئەيلىگەن .

— بۇ سۆزنى ناھايىتى توغرا دەيدىڭ ، — دەپتۇ دېمەن ، —
كىشىگە ھەرقانداق بالا يەتسە ھېرىس ۋە تەمە سەۋەبىدىن يېتىدۇ .

بولغۇسىدۇر جانغا ئاپەت ، شۇ تەمەنى تاشلا سەن ،
قىلغۇسىدۇر ئۇ كىشىنى خارۇ زار باشى تۆۋەن .
باغلىنىپ قالسا ئەگەر بويىنۇڭغا ھېرىس زەنجىرى ،
شۇ زامان كەسكىن ئۇنى تىغى قانائەت بىرلە سەن .

ئەگەر قانائەت تىغى ئارقىلىق ھېرىس زەنجىرىنى ئۈزمىسەڭ ،
ئاقىۋەتتە نادامەت تىغى بىلەن بېشىڭ كېسىلىدۇ - دە ، ئاخىر
خارلىق تۇپرىقىدا قالسىەن . ھەر كىشىدە باشتا ئەگەر تەمە سەۋدا -
سى بولسا ، ئاخىر خارلىق ۋە بىئەتبارلىق دەرىجىسىگە چۈشىدۇ .
كۆپ كىشىلەر ھېرىس بىلەن دۆلەت ئۈمىدىدە پالاكەتكە قالغان ۋە
مەنپەئەتنى تىلەپ خارلىقنى تاپقان . ئوۋچىمۇ تۈلكىنى تۇتماق تەمە -
سىنى قىلغانىكەن ، لېكىن يولۋاسنىڭ ئالدىنى ئۇنىڭ ۋۇجۇدىدىن

توتۇن چىقارغانىكەن .
— ئۇ قانداق ئىش ئىكەن؟ — دەپ سوراپتۇ شەنزەبە .
— بىر كۈنى بىر ئوۋچى ، — دەپ ھېكايىسىنى باشلاپتۇ دېمەنە .

ئوۋچى ، تۈلكە ۋە يولۋاسنىڭ ھېكايىسى

بىر كۈنى بىر ئوۋچى سەھرادا يۈرۈپ ، ھەر تەرەپكە ئويىناقلاپ چىقىپ جىلۋە قىلىپ كېلىۋاتقان بىر تۈلكىنى كۆرۈپ قاپتۇ . ئوۋچىغا تۈلكىنىڭ تېرىسى ناھايىتى چىرايلىق كۆرۈنۈپ كېتىپتۇ . دە ، ئۇنى ھىيلە بىلەن تۇتۇپ ، تېرىسىنى تازا قىممەت باھادا سېتىش تەمەسىنى قىلىپ ، تۈلكىنىڭ پېيىگە چۈشۈپتۇ . قاراپ تۇرسا ، تۈلكە بىر تۆشۈككە كىرىپ كېتىپتۇ . ئوۋچى تۆشۈكنىڭ ئاغزىغا بېرىپ ، بىر ئورا كولاپ ، ئۈستىنى خەس - خەشەكلەر بىلەن يېپىپ ، ئۈستىگە بىر پارچە تاپ قويۇپ ، ئۆزى دالدىغا كىرىپ مارىلاپ قاراپ ئولتۇرۇپتۇ . بىر چاغدا تۈلكە تۆشۈكتىن چىقىپتۇ ۋە ھېلىقى گۆشنىڭ ھىدىنى ئېلىپ ئورا بېشىغا كېلىپ : «گەرچە بۇ گۆش دىمىغىمنى خۇش پۇراق قىلغان بولسىمۇ ، بۇ گۆشتىن يەنە بالا ھىدى كېلىۋاتىدۇ . ئاقىللار خەتەرگە ئۇچراش ئېھتىمالى بولغان ئىشنى قىلماسلىقى كېرەك . بۇ يەردە بىرەر جانىۋار ئۆلۈپ قالغان بولۇشىمۇ مۇمكىن ، لېكىن ئاستىدا تۇزاق قۇرۇپ قويۇلغان بولۇشىمۇ ئېھتىمال ، ھەر ھالدا ھەزەر قىلغىنىم ئەلا» دەپ ئويلاپتۇ .

ئىككى ئىشنىڭ ياخشى - يامانلىقى ،
ئىلغىيالىماي تاكى ئەقلىڭ بولسا لال .
باشلىمايلا تاشلىغىن ئۇ ئىشنى ،
ئۇندا بار بولسا خەتەرگە ئېھتىمال .

ھەر ئىشىڭكىم بولسا بىخەۋپۇخەتەر ،
بار ئۇنىڭ مەشغۇلىدا بول بىمالال .

تۈلكە شۇ خىيال بىلەن ئۇ تاپنىڭ مېھرىدىن كېچىپتۇ - دە ،
سالامەتلىك يولىنى تۇتۇپتۇ . بۇ ئەسنادا بىر ئاچ يولۋاس تاغ ئۈس-
تىدىن چۈشۈپتۇ . يولۋاس ئۇ تاپنىڭ ھىدىنى ئېلىپ ئورنىڭ
بېشىغا كېلىپ تاپنى شۇنداق ئالاي دېيىشىگە ، ئورنىغا يىقىلىپ
چۈشۈپتۇ . ئوۋچى ئۇنىڭ ئورنىغا چۈشكەن شەپسىنى ئاڭلاپ :
«تۈلكە ئوخشايدۇ» دەپ ئىتتىك كەلگەنچە ئورنىغا سەكرەپ چۈشۈپ-
تۇ . يولۋاس تاپتىن قىزغىنىپ ئوۋچىنىڭ قارىنىنى پارە - پارە
قىلىۋېتىپتۇ . ئوۋچى ھېرىسنىڭ شۇملۇقىدىن ئۆزىنى ئەجەل دامد-
غا سايپتۇ . تۈلكە بولسا قانائەتنىڭ بەرىكىتىدىن ۋۇجۇدىنى نىجات
قىرغىقىغا ئاپتۇ .

— بۇ مىسالنى كەلتۈرمەكنىڭ پايدىسى شۇكى ، تەمە قىلماق
ۋە بارغا قانائەت قىلماسلىقنىڭ ئاپىتى ئازادنى مەھبۇس ، مەھبۇس-
نى ھالاك قىلىدۇ ، — دەپ ھېكايىسىنى تۈگىتىپتۇ دېمەن .
— ۋا دەرىخ ! — دەپ ئاھ ئۇرۇپتۇ شەنزەبە ، — مەن شىرنىڭ
خىزمىتىنى ئۆزۈمنىڭ نادانلىقىمدىن ئىختىيار قىلغانىكەنمەن ، ئۇ-
نىڭ خىزمەت قەدىرىنى بىلمەيدىغانلىقىنى ئۇقمىغانىكەنمەن . «قە-
دىرنى بىلمەس كىشى بىلەن سۆھبەت تۈزمەك ، خىزمەت قىممىتىنى
بىلمەس كىشى قېشىدا خىزمەت قىلماق خۇددى ھوسۇل ئېلىشنى
تەمە قىلىپ شور يەرگە ئۇرۇق چاچقانغا ياكى تۇغما گاسنىڭ
قۇلىقىغا سۆزلىگەنگە ، قارىغۇنى كىشىنىڭ ھۆسن - جامالىنى
تەرىپلەشكە ياكى سۇنىڭ يۈزىگە خەت يازغانغا ، ھامام ئىشىكىگە
ئېسىپ قويۇلغان سۈرەتنى تۇغدۇراي دەپ جۈپلەشمەكچى بولغانغا
ۋە ياكى ئىتتىك كۆتۈرۈلگەن قۇيۇندىن يامغۇر تامچىلىرىنى كۆزلىد-
گەنگەن ئوخشاش بىر ئىشتۇر» دېگەن گەپ بار .

شاھتىن ۋاپا تىلىمەك مۇشۇنداق بىر ئىشتۇركى ،
مېۋە بېرەلمىگەندەك سەرۋى ئالدىغا بارساڭ .

سۆڭەت بەرمەس ھېچقاچان شېرىن - شېكەر مېۋىنى ،
گەرچە جەننەت سۈيىدە مىڭ يىل ئۇنى سۇغارساڭ .

— بۇ سۆزلەرنى قويۇپ ، ئۆز ئىشىڭنىڭ تەدبىرىنى قىل-
غىنا ، — دەپتۇ دېمەن ئۇنىڭغا .

— نېمە چارە قىلاي ؟ قانداق ھىيلە بىلەن ئالدىنى ئالاي ؟ —
دەپتۇ شەنزەبە ، — مەن شىرنىڭ خۇي - پەيلىنى بىلدىم . مېنىڭ
پاراستىم شۇنىڭغا ھۆكۈم قىلىدۇكى ، شىر مېنىڭ توغرامدا ياخ-
شىلىقتىن ئۆزگە ئىش قىلماس ، ئەمما ئۇنىڭ يېقىنلىرى مېنى
ئۆلتۈرۈشكە ھەرىكەت قىلىدۇ . ئەگەر ئۇنداق بولىدىغان بولسا ،
تىرىكلىكىم تارازسىنىڭ تېشى يوقىلىش تەرىپىگە بەكرەك بېسىپ
كېتىدۇ . چۈنكى بىرنەچچە زالىم مەككەر جەم بولۇشۇپ ، بىر -
بىرىگە قول بەرسە ۋە بىرلىكتە بىراۋغا قەست قىلسا ، ھەرقانداق
ھالدا ئۇنى يىقىتالايدۇ . بۆرە ، قاغا ۋە چىلبۆرە ئىتتىپاقلىشىپ
تۆڭگە قەست قىلىپ ، ئۇنىڭدىن غالىب كېلىپ ، مۇراد - مەقسە -
تىگە يەتكەن ئەمەسمۇ ؟

— ئۇ قانداق ئىش ئىكەن ؟ — دەپ سوراپتۇ دېمەن .
— بىر قارا كۆز قاغا ، — دەپ ھېكايىسىنى باشلاپتۇ
شەنزەبە .

تۆگە ، قاغا ، بۆرە ۋە چىلبۆرىنىڭ ھېكايىسى

بىر قارا كۆز قاغا ، بىر ئالغۇر بۆرە ۋە بىر ھىيلىگەر چىلبۆرە
بىر شىرنىڭ خىزمىتىنى قىلىدىكەن . ئۇلار تۇرغان تاغ بىر چوڭ
يولغا يېقىن ئىكەن . يولدىن ئۆتكەن سودىگەرلەرنىڭ بىر تۆڭگىسى
ھېرىپ چۆلدە قېپقالغانىكەن . تۆگە بىر ئاز ۋاقىت ئۆتكەندىن كې-
يىن ، ماغدۇرىغا كېلىپ ئوتلاق ئىزدەپ ھەر تەرەپلەرگە مېڭىپ ،
ھېلىقى تاغ تەرەپكە بېرىپ قاپتۇ - دە ، شىرغا يېقىن كېلىپ

قالغانلىقتىن ئۇنىڭغا خىزمەت قىلماسلىققا چارە تاپالماپتۇ . شىرمۇ ئۇنىڭغا ئىلتىپات قىلىپ ، ئەھۋالنى سوراپتۇ ۋە ئۇنىڭ ئەھۋالىدىن ۋاقىپ بولغاندىن كېيىن ئۇنىڭ تۇرماقچى ياكى كەتمەكچى بولۇۋاتقانلىقىنى سوراپتىكەن ، تۆگە :

ئىلگىرى ھەر بىر ئىشىمدا ئىختىيارىم بار ئىدى ، سىزنى كۆردۈم كەتتى قولىدىن ئىختىيارىم تىزگىنى .

— سىلى ھەرقانداق پەرمان قىلسىلا بەندىلەرنىڭ ئەھۋالىنىڭ ياخشى بولۇشى ئۈچۈن قىلىدىلا ، مەن قانداق قىلسام ياخشى بولىدۇ . غانلىقىنى مەندىن ياخشىراق بىلىدىلا ، — دەپ جاۋاب بېرىپتۇ . — ئەگەر خالىساڭ ، مېنىڭ سۆھبىتىمدە ئەمىن بولغىن ، — دەپتۇ شىر .

تۆگە خۇشال بولۇپ ئۇ تاغدا قاپتۇ . بىرنەچچە ۋاقىتتىن كېيىن ، ئۇ ناھايىتى سەمرىپ كېتىپتۇ . بىر كۈنى شىر شىكارغا بېرىپ بىر مەست پىلغا ئۇچراپ قېلىپ ، ئۇنىڭ بىلەن قاتتىق ئۇرۇشۇپ قاپتۇ . شىر خېلى قاتتىق زەخمىلەنگەچكە ، تاغقا قايتىپ كېلىپ نالە قىلغىنىچە بىر بۇلۇڭدا يېتىپتۇ . بۇنىڭ بىلەن ئۇنىڭدىن ئاشقان تاپنى يەپ كۈن كەچۈرىدۇ . خان ھېلىقى بۆرە ، چېلبۆرە ۋە قاغلار ئاچ قېلىشىپتۇ . شىر ئەزەلدىنلا سېخىي ۋە مەرھەمەتلىك بولغاچقا ، خىزمەتكارلىرىغا رەھىم — شەپقەت قىلىدىكەن . شۇڭا ئۇلارنىڭ ئاچ قالغانلىقىنى كۆرۈپ ، ئىچى ئاغرىپ :

— سىلەرنىڭ رەنجىڭلارنى كۆرۈش ماڭا ئۆز رەنجىمىدىنمۇ قاتتىقراق . ئەگەر بۇ يېقىن ئەتراپتا ئوۋ قىلغۇدەك بىرەر نەرسە كۆرسەڭلار ، ماڭا خەۋەر قىلىڭلار . مەن مۇشۇ ھالدا بولساممۇ بېرىپ ئوۋ قىلىپ سىلەرنى تەڭلىكتىن قۇتۇلدۇراي ، — دەپتۇ . ئۇلار شىرنىڭ قېشىدىن چىقىپ بىر بۇلۇڭغا بېرىپ مەسلەھەت قىلىشىپ : «تۆگە بۇ تاغدا تۇرسا بىزگە نېمە پايدا ؟ پادىشاھقا

نېمە پايدا؟ بىزنىڭ ئۇنىڭ بىلەن ئۈلپەتچىلىكىمىز بولمىغاندىكىن شىرنى كۈشكۈرتۈپ ئۇنى ئۆلتۈرگۈزسەك، ئىككى - ئۈچ كۈنلۈك تىرىكچىلىكىمىز شۇنىڭ بىلەن ئۆتدۇ. بىزگىمۇ نەپ تېگىدۇ تېخى» دېيىشىپتۇ.

— بۇ گەپنى قىلماڭلار، — دەپتۇ چىلبۆرە، — شىر ئۇنىڭغا ئامانلىق بېرىپ خىزمىتىگە كەلتۈردى. ھەركىم پادىشاھنى ئالداپ ۋەدىسىدىن يېنىۋېلىشقا كۈشكۈرتسە، ئۇ خىيانەتچى بولىدۇ. خىيانەتكار ھەرقاچان مەردۇت^① بولىدۇ. ئۇنىڭدىن خەلق بىزار بولىدۇ.

ۋەدىسىگە قىلسا ھەركىم خىيانەت،
ئۇندىن نېرى كېتەر دىنۇ دىيانەت.

— بۇ توغرىدا ھىيلە ئىشلەتمەك كېرەك، — دەپتۇ قاغا، — شىرنى مۇشۇ ۋەدىسىدىن ياندۇرساقلا بولىدۇ. سىلەر توختاپ تۇرۇڭلار، مەن بىر بېرىپ كېلەي.

شۇ گەپ بىلەن قاغا شىرنىڭ قېشىغا بېرىپتۇ. ئۇنى كۆرگەن شىر:

— بىرەرسىڭلار ئوۋلىغۇدەك بىر نەرسە تاپتىڭلارمۇ؟ — دەپ سوراپتۇ.

— ئەي پادىشاھ! ئاچلىقتىن ھېچقايسىمىزنىڭ كۆزى كارغا كەلمىدى. ھەرىكەتكىمۇ قۇۋۋىتىمىز قالماپتۇ. ئەمما بىر مەسلىھەتتىمىز بار. ئەگەر ئۆزلىرى ئۇنىڭغا ئىلتىپات قىلسا، ھەممە نازۇنپەت ھاسىل بولغۇسىدۇر، — دەپ جاۋاب بېرىپتۇ قاغا.

— ئېيتقىن، قېنى مەن ئاڭلاپ باقاي، — دەپتۇ شىر.

— بۇ تۆگە بىزنىڭ ئارىمىزدا يات نەرسە ئىكەن، — دەپتۇ قاغا، — ئۇنىڭ سۆھبىتىدىن بىزگە ھېچقانداق نەپ يۇقمايدۇ. ئۇ بىزنىڭ قولىمىزغا چۈشكەن شىكار، تۇزىقىمىزغا ئىلىنغان ئوۋ. بۇ سۆزنى ئاڭلىغان شىر غەزەپلىنىپتۇ:

① مەردۇت — دەرگاھتىن قوغلانغان كىشى مەنىسىدە.

— بۇ زاماننىڭ دوستلىرىنىڭ باشلىرىغا تۇپراق ياغسۇن ئىلا-
ھىم ، ئۇلارنىڭ ئىككى يۈزلىمىلىكتىن باشقا ئادىتى يوق ئىكەن .
بۇلار مۇرۇۋەت ، مەردلىك يولىنى تاشلاپتۇ جۇمۇ !

بۇ زامانە ئەھلىنىڭ ۋاپا ئەمەس ئىشلىرى ،
ۋاپا قىلاي دەيدۇيۇ جاپادۇر قىلمىشلىرى .

ۋەدىسىنى سۇندۇرماق قايسى مەزھەپتە جايىز بولىدىكەن ؟
ئامانلىق بەرگەنگە قەست قىلماق قايسى مىللەتتە راۋا بولىدىكەن ؟

ئۆزۈڭ ئۆستۈرگەن شاخنى سۇندۇرما ،
ئۆزۈڭ سۇنغاندەك بولغۇسىدۇر ئۇ .

— بۇ سۆزلەرنىمۇ بىلىمەن ، — دەپتۇ قاغا ، — ئەمما ھۆكۈمما-
لار : «بىر كىشىنى بىر ئۆي ئەھلىگە پىدا قىلسا بولىدۇ . بىر ئۆي
ئەھلىنى بىر قەبىلىگە ، بىر قەبىلىنى بىر شەھەرگە ، بىر شەھەرنى
بولسا پادىشاھقا پىدا قىلسا بولىدۇ . چۈنكى ، ئاز بىر قىسىم
كىشىلەر قۇربانلىق قىلىنسا ، پۈتۈن بىر ئىقلىمغا پايدا يەتكۈزىدۇ»
دەپ ئېيتىشقان ؛ ئىككىنچى ، ۋەدە قىلغۇچى ئالدامچىلىق قىلمىغان
ھالەتتە تۇرۇپ ، پۈتۈن بىر جامائەتنى ئاچلىقتىن قۇتۇلدۇرۇش
ئۈچۈن باھانە ئىزدەسە بولىدۇ ئەمەسمۇ ؟
شىر بېشىنى تۆۋەن ساپتۇ . قاغا قايتىپ بېرىپ يارەنلىرىگە
مۇنداق دەپتۇ :

— مەقسەتنى شىرغا ئېيتقاندىم ، ئۇ باشتا بوپۇنتاۋلىق قىل-
دى ، كېيىن رام بولدى . ئەمدى تەدبىر شۇكى ، ھەممەيلەن بىر-
لىكتە تۆگىنىڭ قېشىغا بېرىپ ، شىرغا ئاچلىق رەنجى يەتكەنلىكىنى
ئېيتايلى ۋە : «بىز ھەممىمىز پادىشاھنىڭ دۆلىتىنىڭ پاناھىدا كۈن
كەچۈرمىز ، بۈگۈنكى كۈنلۈكتە پادىشاھ بۇ ھادىسىگە ئۇچراپتۇ .
مۇرۇۋەت شۇنى تەقەززا قىلىدۇكى ، جېنىمىزنى ئۇنىڭغا پىدا
قىلايلى . بولمىسا ، كۆپرانى نېمەتلىك قىلغان دېگەن بەتنامغا قالد-

مىز . ئۇ ھالدا بىزدە مەردلىك ۋە مۇرۇۋۇت دېگەن سۈپەت قالمىدىغان بولىدۇ . شۇڭا ھەممىمىز بىللە شىرنىڭ قېشىغا بېرىپ ، ئۇنىڭ ئۇلۇغلىقى ۋە ئىنئامىنىڭ شۈكرىنى ئېيتىپ ، بىزنىڭ قولىمىزدىن ھېچ ئىش كەلمەيدىكەن ، شۇڭا ئۆزىمىزنى ساڭا پىدا قىلدۇق دەپ جېنىمىزنى ئايرىم - ئايرىم ھالدا شىرغا تۇتايلى ، دەيلى . بارغاندىن كېيىن شىر قايسىمىزنى يېمەكچى بولسا ، بىز ئۆزىمىزنى مۇداپىئە قىلىش ئۈچۈن بىردىن گەپ قىلايلى . مۇشۇ تەرىقىدە ئىش قىلساق ، ئۆلۈم تۆگىگە قارار تاپىدۇ .

ئۇلار مۇشۇ مەسلىھەت بىلەن تۆگىنىڭ ئالدىغا كېلىشىپ ھىيلىنى ئۇنىڭغا ئۆگىتىشىپتۇ . تۆگە بولسا ساددىلىقىدىن ئۇلارنىڭ ئەپسۇنلىرىغا ئالدىنىپ ، ئۇلار بىلەن بىللە شىرنىڭ ئالدىغا كەپتۇ . ماختاش سۆزلىرىنى ئادا قىلىپ بولغاندىن كېيىن قاغا تىل ئېچىپ شۇنداق دەپتۇ :

شاھ ! جاھانغا بولغىن ھۆكۈمران ،
ئىشرەت بەزمىدە بولغىن شادىمان .

— بىزنىڭ راھىتىمىز جانابلىرىنىڭ سۆھبىتىگە باغلىق . ھا-
زىر بىر زۆرۈرىيەت توغرا كېلىپ قالدى . مېنىڭ گۆشۈمدىن
ئىشتىھالىرى قانائەت قىلىدىغان بولسىلا ، مېنى ئۆلتۈرۈپ ئاشتى-
لىق قىلغايلا .

— سېنى يېمەكتىن نېمە پايدا ؟ گۆشۈڭ قانچىلىك بىر ئىشتى-
ھانى پەس قىلالىسۇن ؟ سەن قانچىلىك بىر نېمە ئىدىڭ ؟
— دېيىشىپتۇ باشقىلىرى . قاغا بۇ سۆزنى ئاڭلاپ بېشىنى تۆۋەن
ساپتۇ . شۇندا چىلبۆرە سۆز باشلاپتۇ :

شاھىم ، ئەجەل ئەلچىسى كەلسە ھەردەم ،
جەڭسىز ئالۇر تەن ئىچىدىن جان خېتىنى .

— كۆپ مۇددەتتىن بېرى دۆلەتلىرىنىڭ سايسىدە ئاپتاپنىڭ تابدىن ئەمىن بولۇپ ھايات كەچۈردۇق . بۈگۈنكى كۈنلۈكتە ئۇلۇغ زاتلىرى ئاچلىق خەۋىپكە مۇپتىلا بولدىلا . ئىقبال يۇلتۇزى مېنىڭ ئەھۋالىم بېتىدىن چاقناپ ، پادىشاھىمىزنىڭ مېنى ئوزۇق قىلىپ ، چۈشلۈكنىڭ ئەندىشىسىدىن خالىي بولۇشىنى خالايتتىم .

— دېگەنلىرىڭ ھەقىقىتى ئادا قىلىش ۋە تەرەپتارلىق يۈزىسىدىن ئېيتىلىۋاتقان بولسىمۇ ، سېنىڭ گۆشۈڭ بەتبۇي ھەم زىيانلىق ، مۇبادا پادىشاھنىڭ كېسىلى تېخىمۇ ئېغىرلىشىپ كەتسە ، قانداق قىلىمىز؟ — دېيىشىپتۇ باشقىلىرى .

بۇنى ئاڭلىغان چىلبۆرە خامۇش بوپتۇ . بۆرە ئالدىغا كېلىپ سۆزگە تىل ئېچىپتۇ :

پادىشاھىم ھەمىشە خۇدا ساڭا يار بولسۇن ، دۈشمەنلىرىڭ جەڭ ئارا ئالدىڭدا شىكار بولسۇن . مەنمۇ شۇدەم ئۆزۈمنى بېغىشلىدىم ، ئاچلىقتا ، يېسەڭ ئەگەر بىر پەسلىك خۇمارىڭغا كار بولسۇن .

— مەنمۇ ئەزاىي بەدەنلىرىمگە چىشلىرىنىڭ ئارىسىدىن ئورۇن بېرىشلىرىنى ئارزۇ قىلىمەن .

— بۇ سۆزۈڭدىن ئىخلاسىڭ چىقىپ تۇرىدۇ . ئەمما سېنىڭ گۆشۈڭ بوغۇز ئاغرىقى پەيدا قىلىدۇ . زەرەر جەھەتتىن ئالغاندا ، زەھەردىن قېلىشمايدۇ ، — دېيىشىپتۇ باشقىلىرى .

بۆرە ئارقىسىغا قايتىپتۇ . ئاخىرىدا ھېلىقى ئۇزۇن بويۇن «ئېگىز كىشى ئەخمەق بولىدۇ» دېگەن سۆزنىڭ ھۆكۈمى بىلەن سۆزگە كىرىپتۇ ۋە بويىنىنى ئۈزۈپ دۇئا ۋە ماختاشتىن كېيىن شۇنداق دەپتۇ :

ئۇلۇغ شاھىم ، ئېچىپتۇ پەلەك شۇدەم ، بوسۇغاڭدا زەپەر - نۇسرەت ئىشكىنى .

— مەن بولسام ھەزرەتلىرىنىڭ دۆلىتىدە تەربىيە تاپقانمەن .
ئەگەر دەرگاھلىرىنىڭ قازىنى ۋە داستىخانغا لايىق بولىدىغان
بولسام ، جېنىمنى ھەرگىز ئايمىغان بولاتتىم .

ئايماسمەن بىر جېنىمنى بېشىڭدىن ،
جانغا ئىش كەلسە كېچەرمەن بېشىمدىن .

باشقىلارنىڭ ھەممىسى ئىتتىپاقلىشىۋالغان بولغاچقا :
— بۇ سۆزۈڭدىن ئىخلاسىڭنىڭ ساپلىقى ۋە ئەقىدەڭنىڭ
راستلىقى چىقىپ تۇرىدۇ . دېمىسىمۇ سېنىڭ گۆشۈڭ مەزىلىك
ھەم پادىشاھنىڭ مېجەزىگە مۇۋاپىق كېلىدۇ . ھىممىتىڭگە رەھ-
مەت . ئۆزۈڭنى ئاتىدارچىلىق قىلغان خوجاڭدىن ئايمىدىڭ . بۇ
ئىش بىلەن ياخشى ئېتىڭنى ھايات سەھىپىلىرىدە يادىكار قىلىدىغان
بولدۇڭ .

بۇ جاھاندا كىشىگە پۇل بەرگۈچىلەر بېھىساب ،
جان ساخاۋەت قىلغۇچىنى تاپقىلى بولماس لېكىن .

دېيىشىپ ، ھەممىسى بىرلىكتە تۈگىگە قەست قىپتۇ . ئۇ بىچارە
ھېچ دېمىدى چىقىرالمىپتۇ . ئۇلار ئۇنىڭ ھەممە ئەزالىرىنى
پارە - پارە قىلىپ ، ھېچنېمىسىنى قويماي يەپتۇ .
بۇ مىسالنى شۇنىڭ ئۈچۈن كەلتۈردۈمكى ، غەزەللىك كىشى-
لەر ئىتتىپاقلىشىپ ھەرىكەت قىلىشسا ، بىرەر زەرەر يەتكۈزمەي
قالمايدۇ .

— ئەمدى قانداق چارە قىلماقنى ئويلاۋاتىسەن ؟ — دەپ سو-
راپتۇ دېمەن .

— ئەندىشە قىلىۋېرىشنىڭ پايدىسى يوق ، — دەپتۇ شەن-
زەبە ، — ئەمما ئۇرۇشماقتىن باشقا چارە يوقتەك تۇرىدۇ . ھەر
كىم مال - مۈلكىنى مۇھاپىزەت قىلىش ئۈچۈن ياكى نەپسىنىڭ

ھىممىتى ئۈچۈن ئۆزىنى ھالاكەتكە يەتكۈزسە ، شېھىتلارغا قوشۇلدى .
دۇ . شېھىتلارنىڭ ئەجرى ۋە مەرتىۋىسى لەۋھەگە يېزىلىدۇ . ئەگەر
ئەجلىم شىرنىڭ قولىدا بولىدىغان بولسا ، نومۇسۇمنى ساقلاپ ،
ھىممەت ۋە غەيرەت بىلەن ئۆلۈشنى خالايمەن .

بېشىمنى بېرەي ئات كۆتۈرمەك ئۈچۈن ،
نام كېرەك ماڭا شۇدەم ئۆلمەك ئۈچۈن .

— ئەقىللىق كىشىلەر ئۇرۇش ۋاقتىدا سۇسلۇق ۋە بوشاڭلىق
قىلماسلىقى كېرەك ، — دەپ نەسەھەت قىپتۇ دېمەنە ، — ئۇرۇش
قىلغان چاغدا ھەرگىزمۇ دۈشمەنگە ئەل بولماسلىقى كېرەك . چوڭ
ئىشلارغا ئۆز ئىختىيارى بىلەن ئارىلىشىش زېرەكلىكنىڭ ئالامىتى
ئەمەس ، بەلكى دوستلارنى ياخشىلىق ۋە مادارا ئارقىلىق ئىتتىپاق-
لاشتۇرۇپ ، دۈشمەنلەرنىڭ ھەرىكەتلىرىنى بىر تەرەپ قىلىش كې-
رەك . «دۈشمەندىن مۇداپىئە كۆرۈشتە مۇلايىملىق ئۇسۇلىنى قول-
لىنىش ئەڭ مۇۋاپىقتۇر» دېگەن گەپ بار . يەنە بىر تەرەپتىن
دۈشمەننى خار كۆرۈپ ئۇنى ئاجىز دەپ قارىماسلىق كېرەك . چۈن-
كى ، دۈشمەن كۈچتىن قالغان ھالەتتەمۇ ھىيلە - مىكىر ئوتىنى
يېقىشنىڭ كېرەك . سەن شىرنىڭ زورلۇقىنى بىلىسەن ، شۇڭا ئۇ-
نىڭ دۈشمەنلىكىنى ھېسابقا ئېلىپ ، ئۇنىڭ ئۇرۇش ۋە
ھىيلە - مىكىرلىرىدىن غەپلەتتە قالما ، ھەر كىم ئۆز دۈشمىنىنى
خار كۆرسە ۋە ئۇنىڭ ئۇرۇش ھەم ھىيلە - مىكىرلىرىدىن ئەندىشە
قىلمىسا ، خۇددى تەبىئىي خار كۆرگەنلىكى سەۋەبىدىن دەريا
ۋەكىلى پۇشايمان قىلغىنىدەك ھادىسىگە ئۇچرايدۇ .

— ئۇ قانداق ئىش ئىكەن؟ — دەپ سوراپتۇ شەنزەبە .
— ھىندى دەرياسىنىڭ لېۋىدە ، — دەپ ھېكايىسىنى باشلاپتۇ

دېمەنە .

بىر جۈپ تەيتۇرى بىلەن دەريا ۋەكىلىنىڭ ھېكايىسى

ھىندى دەرياسىنىڭ قىرغىقىدا تەيتۇرى دەپ ئاتىلىدىغان بىر خىل قۇشلار ياشايدىكەن. بىر جۈپ تەيتۇرى دەريانىڭ لېۋىدىلا ماكان تۇتقانىكەن. بىر كۈنى:

— تۇخۇم قويۇشقا مۇۋاپىق كەلگۈدەك باشقا بىر جاي تاپساق بولاتتى، — دەپتۇ چىشىسى ئەركىكىگە.

— بۇ جاي تازا كۆڭۈلدىكىدەك جايغۇ؟ بۇ يەردىن كۆچۈشنىڭ نېمە ھاجىتى؟ مۇشۇ يەرگىلا تۇخۇم قويىمۇەرسەكمۇ بولىدىغۇ، — دەپتۇ ئەركىكى.

— شۇنى ئويلاش كېرەككى، — دەپتۇ چىشىسى، — ئەگەر دەريا تاشقىنلاپ دولقۇن ئۇرسا، بالىلىرىمىزنى ئېقىتىپ كېتىدۇ، تارتقان ئەجرىمىز زايە كېتىدۇ.

— دەريا ۋەكىلى ئۇنداق ئىشنى قىلماس ۋە بىزنى تاشلىۋەتەن. مەس دەپ ئويلايمەن، — دەپتۇ ئەركىكى، — ئەگەر ئۇ راستتىنلا شۇنداق قىلىپ بالىلىرىمىزنى غەرق قىلىۋەتسە، بىز ئۇنىڭدىن ئىنتىقام ئالىمىز.

گەر مۇرادىم ئەكسىگە، چەرخ يۈرسە بۇزغايىمەن ئۇنى، مەن ئەمەس چەرختىن زۇلۇم تارتىپ يەنە جىم تۇرغۇچى.

— ھەددىمىزدىن ئاشمىساق بولامدېكىن، — دەپتۇ چىشىسى، — ھەددىدىن زىيادە ئۇرۇش ئەقىلغا مۇۋاپىق كەلمەيدۇ. سەن قايسى كۈچ - قۇۋۋىتىڭ بىلەن دەريا ۋەكىلىنى قورقۇتالايسىن؟ قايسى شان - شەۋكىتىڭ بىلەن ئۇنىڭغا قارشى ئۇرۇش قىلالايسىن؟ بۇنداق خىيالىنى تاشلا! مېنىڭ نەسەبىتىمدىن بويۇن

تولغىماي ، تۇخۇم بېسىش ئۈچۈن لايىقراق بىرەر جاي تاپساڭچۇ !
ھەر كىم نەسبەت ئاڭلىمىسا ياكى نەسبەتكە ئەمەل قىلمىسا ،
ئۇنىڭغا خۇددى تاشپاقىغا يەتكەندەك ھادىسە يېتىپ قالىدۇ .
— ئۇ قانداق ئىش ئىكەن ؟ — دەپ سوراپتۇ ئەر كەك تەيتۇرى .
چىشى سۆزلەپ بېرىپتۇ .

تاشپاقا بىلەن ئۆردەكلەرنىڭ ھېكايىسى

بىر جايدا بىر كۆل بار بولۇپ ، ئۇنىڭ سۈيىنىڭ سۈزۈكلۈكىدىن
بىر يۈزى خۇددى ئەينەكتەك كۆرۈنىدىكەن ، تاتلىقلىقى خۇددى
ئابھاپاتتەك ئىكەن . ئۇ يەردە ئىككى ئۆردەك ۋە بىر تاشپاقا بىللە
ياشايدىكەن . ئۇلار دائىم بىر - بىرىگە ھەمسۆھبەت بولىدىكەن .
بارا - بارا ئۇلارنىڭ ھەقىقەتلىكلىرى ھەمخانىلىككە تەرەققىي
قىلىپ ، خۇشال - خۇراملىق بىلەن ھايات كەچۈرۈپتۇ .

ياخشىدۇر شۇنداق ئۆمۈر يار - ئاشىنا بىرلە ئۆتەر ،
ياخشىدۇر شۇدەمكى يار مېھرىبان بىرلە ئۆتەر .

تاسادىپىي ئىككى يۈزلىمە ھايات ھادىسە تىرنىقى بىلەن ئۇلار -
نىڭ ئەھۋال يۈزىنى تائىلاپتۇ ۋە ئەينەككە ئوخشاش تەقدىر ئۇلارغا
ئايىرىلىش سۈرىتىنى كۆرسىتىپتۇ .

دىلغا راھەتتۇر گۈزەللەرنىڭ ۋىسال شەرىپىتى ،
ئارقىدىن لېكىن ئۇنىڭ ھىجران خۇمارى يەتكۈسى .
يېسە گەر بۇ داستىخاندىن ھەر كىشى بىر لوقمانان ،
ناگاھان بىرتاش تېگىپ ئۇنىڭ چىشىنى سۇندۇرغۇسى .

يەنى ئۇلارنىڭ ھايات كەچۈرۈشىگە سەۋەب بولىدىغان ئۇ
سۇ بارا - بارا ئازىيىپ ، ئۇلارغا قىيىن بوپتۇ . ئۇ ئىككى ئۆردەك
ئەھۋالنى پەملەپ ماكاندىن كۆڭۈل ئۈزۈپتۇ :

سەپەر ياخشى شۇ كىشىگە ، گەر ئۆيىدە ،
غەم - ئەندىشە بىلەن بولسا كۆڭلى سۇنۇق .
بولسىمۇ گەر سەپەر رەنجى شۇنچە يامان ،
ۋەتىنىنىڭ جاپاسىدۇر ئۇندىن ئۇلۇغ .

شۇنىڭ بىلەن ئۇلار كۆڭلى كۆزىدىن ياش ئاققۇزۇپ ، غەمكىن
ھالدا تاشپاقىنىڭ ئالدىغا كەپتۇ ۋە ئۇنىڭ بىلەن ۋىدالاشماقچى
بولغانلىقىنى ئېيتىپ :

— زاماننىڭ يامان كۆزى تېگىپ ، بىزگە بۇ جۇدالىقنى سالا-
دى ، — دەپتۇ .

تاشپاقا بۇنى ئاڭلاپ نالە قىپتۇ ۋە دەرد بىلەن پەرياد چېكىپ
شۇنداق دەپتۇ :

— بۇ نېمە دېگەن گەپ ؟ سىلەرسىز ماڭا تىرىكچىلىك بولام-
دۇ ؟ ياردەمسىز ۋە ھەمدەمسىز مەن قانداق ھايات كەچۈرمىەن ؟

سەنسىز ماڭا تىرىكلىك بولۇر ھارام ،
گەر ئۇنىڭغا ھايات دەپ قويسىمۇ نام .

مېنىڭ پىراققا قىلچە تاقىتىم يوق تۇرسا ، تىرىكچىلىكىم نېمە
بولۇپ كېتەر ؟

كۆزۈمدىن تېخى ئۇ سەرۋى راۋان بولماي تۇرۇپ غايىب ،
كۆڭۈل ھىجراننىڭ تەسۋىرىدىن تال بەرگىدەك تىترەر .

— پىراق تىكىنى بىزنىڭ جىگەرلىرىمىزنى تەشمەكچى بولۇۋا-
تدۇ ، — دەپتۇ ئۆردەكلەر ۋارقىرىشىپ ، — ئەمما سۇسىزلىقنىڭ
مېھنىتى ۋۇجۇدىمىزنى يوقلۇق شامىلىغا سورۇۋېتىشكىمۇ ئاز قال-
دى . شۇڭا ئىلاجسىزلىقتىن بۇ يەردىن كەتمەكچى بولۇۋاتىمىز .

باش ئېلىپ ئاشق كېتەلمەس دىلبىرى كوچىسىدىن ،
ھېچ كىشى جەننەتنى تەرك ئەتمەكنى قىلماس ئىختىيار .

— ھەي دوستلىرىم ، سىلەر بىلىمەمسىلەر ؟ — دەپتۇ
تاشپاقا ، — سۇنىڭ كېمىيىپ كەتكەنلىكىنىڭ ماڭا تېخىمۇ كۆپرەك
زىيىنى تېگىدىغۇ ؟ مەن سۇسىز ھايات كەچۈرەلمەيمەنغۇ ؟ ھازىرقى
پەيتتە بىزنىڭ دوستلۇق ۋە سۆھبەتداشلىقىمىزنىڭ ھەقىقى - ھۆر -
مىتى شۇنى تەقەززا قىلىدۇكى ، مېنىمۇ بىللە ئېلىپ كېتىڭلار ،
پىراق مېھنەتخانىسىدا تەنھا تاشلىۋېتىپ كەتمەڭلار .

جان ئىدىڭ سەن يولغا چىقماقچى بولۇپ ،
جېنى يوق يالغۇز بەدەننى تاشلىدىڭ .

— ھەي مېھرىبان دوستۇم ! — دېيىشىپتۇ ئۆردەكلەر ، —
سېنىڭ ھىجرانلىقىڭ دەردى بىز ئۈچۈن ۋەتەندىن ئايرىلىشنىڭ
مېھنەتلىرىمۇ ئارتۇق ، بىز ھەر يەرگە بېرىپ ئىشرەت بىلەن ئۆت -
سەكمۇ سەن بولمىساڭ ، بىزنىڭ كۆزىمىز خىرە ، ئىشىرىتىمىز
قاراڭغۇ بولىدۇ . بىزدە ساڭا مۇلاقات بولۇشتىن باشقا ئارزۇمۇ
يوق . ئەمما ، يەر يۈزىدە مېڭىپ يۈرۈشىمىز بەكمۇ مۇشەققەتلىك ،
قانداق قىلىمىز ؟

— بۇ ئىشنىڭ چارىسىنى سىلەر مەندىن ياخشىراق بىلىسىد -
لەر ، — دەپتۇ تاشپاقا ، — چۈنكى ھىجران غېمىسى سەۋەبىدىن
ئەقىل - ھوشۇم ئۈچۈپ كەتتى ، نېمە ئىلاج قىلماقنى بىلمەيمەن .

قىلمىسا ھەر ئىشتىن بۇرۇن مەسلىھەت ،
شكەستە كۆڭۈلدىن يېتىشمەس مەدەت .

— ھەي ئەزىز ، — دېيىشىپتۇ ئۆردەكلەر ، — سېنى يەڭگىل -
لىك قىلىپ قويارىمىكەن دەپ ئويلاۋاتىمىز . بىزنىڭ دېگىنىمىزگە
ئەمەل قىلماي قالارسەنمىكەن ؟

— سىلەر مېنىڭ پايدام ئۈچۈن گەپ قىلىۋاتساڭلار ، مەن ئۇنىڭ ئەكسىچە ئىش قىلىشنى ئويلىسام ياكى قىلغان ۋەدەمگە ۋاپا قىلمىسام ، ئۇ قانداق بولغىنى ؟

ۋەدىلەر قىلدىمكى ۋەدەمنىڭ خىلاپىن قىلمايىن ،
قايسى شەرت قىلسام شۇ شەرتىمنى ھەرگىز بۇزمايىن .

— ئۇنداق بولسا ، — دېيىشىپتۇ ئۆردەكلەر ، — شەرتىمىز شۇكى ، سېنى كۆتۈرۈپ ئۇچىمىز . سەن ھەرگىز سۆزلىمەيسەن ، ھەر كىمنىڭ بىزگە نەزىرى چۈشۈپ ، ھەر قانداق سۆز قىلىسىمۇ ۋە تەنە سۆزلىسىمۇ جاۋاب قايتۇرمايسەن .

— ئېيتقىنىڭلار بويىچە ئىش قىلىمەن . ھېچكىمنىڭ سۆزىگە جاۋاب قايتۇرمايمەن ، — دەپ ۋەدە بېرىپتۇ تاشپاقا .

شۇنداق قىلىپ ، ئۇلار بىر چىۋىق تېپىپ كەلتۈرۈشۈپتۇ . تاشپاقا چىۋىقنىڭ قاپ ئوتتۇرىسىدىن مەھكەم چىشلەپتۇ ، ئۆردەك-لەر چىۋىقنىڭ ئىككى تەرىپىنى چىشلەپ ئۇچۇپتۇ . ئەنە شۇ تەرىقە-دە ئۇچۇپ بىر يېزىغا يېتىپ بارغاندا ، يېزىدىكى كىشىلەر ئۇ ھالىنى كۆرۈپ ھەيرانۇ ھەس بولۇپ ھەر تەرەپتىن ۋارقىرىشىپتۇ :
— قاراڭلار ، قاراڭلار ، بۇ ئۆردەكلەرنى ، تاشپاقىنى قانداقمۇ كۆتۈرۈپ ئۇچالغاندۇ ؟ بۇنداق ھالىنى ھېچكىم ئۆمىدە كۆرمىگەن بولغىدى ؟

ئۇلارنىڭ غەلۋە ۋ غوۋغالىرى تېخىمۇ كۈچىيىپتۇ . تاشپاقا بىرەر سائەت تاقەت قىلىپ ئۇن چىقارماپتۇ ، ئاخىر تاقىتى - تاق بولۇپ چىدىيالمى : «بۇرۇن كۆرمىگەن بولساڭ ، ئەمدى كۆرۈپ كۆرۈڭ كور بولسۇن» دەيمەن دەپ ئاغزىنى شۇنداق ئېچىشىغا ، تۆۋەنگە موللاقلاپ چۈشۈپتۇ . بۇنى كۆرگەن ئۆردەكلەر :

— دوستلار نەسەت قىلسا ، بەختلىك كىشىلەر ئاڭلاپ ئەمەل قىلىشائتى ، گەرچە بىز ياخشىلىق يۈزىسىدىن ساڭا نەسەت قىلغان بولساقمۇ ، سەندە ئاڭلاش ۋە ئەمەل قىلىش بەختى يوق ئىكەن . نەسەتتىمىز پايدا بەرمىدى ، — دەپ ۋارقىرىشىپتۇ .

بۇ مىسالنىڭ پايدىسى شۇكى ، ھەر كىم دوستلارنىڭ نەسىھەت-
تىنى قوبۇل قىلمىسا ، ئۆزىنى ئۆزى رەسۋا قىلىپ ، ئىززەت
پەردىسىنى يىرتىدۇ .

ھەر كىشىگە نەسىھەتكە سالماس قۇلاق ،
قولنى چىشلەر نادامەت بىرلە ھەر چاغ .

— بۇ مەسەلنى ئاڭلىدىم ۋە مەزمۇنىنى چۈشەندىم . ئەمما ،
قورقمىغىن ، بۇ جايدىن ھەرگىز كەتمىگىن ، چۈنكى قورقۇنچاق
كىشى مۇرادىغا يېتەلمەيدۇ ، — دەپتۇ ئەركەك تەيتۇرى .

شۇنىڭ بىلەن چىشىسى تۇخۇم بېسىپ بالىلىرىنى تۇخۇمدىن
چىقىرىپتۇ . دەل شۇ پەيتتە دەريا دولقۇنى ئۆرلەپ ، ئۇنىڭ بالىلىرى-
رىنى ئېلىپ كېتىپتۇ . چىشى تەيتۇرى بۇ ئەھۋالنى كۆرۈپ ،
ئىزتىراپقا چۈشۈپ ، ئەركەككە :

— ھەي خاكسار ! مەن تەقدىر بىلەن ئويناشقىلى بولمايدىغان-
لىقىنى ئوبدان بىلەتتىم . كۆردۈڭمۇ مانا ، بالىلىرىمىزنى نابۇت
قىلىدىڭ ، يۈرىكىمىزگە مەلھەم بولغۇدەك بىر تەدبىر تاپقىن
ئەمدى ، — دەپ كايىپتۇ .

— مەن ئۆز گېپىمدە تۇرىمەن ، نېمىنى دېگەن بولسام شۇنىڭ
ھۆددىسىدىن چىقمەن . مەن بېرىپ دەريا ۋەكىلىدىن ئىنتىقام
ئالىمەن ، — ئەركەك تەيتۇرى شۇنداق دېگىنىچە باشقا قۇشلارنىڭ
ئالدىغا بېرىپ ھەربىر گۈرۈھنىڭ سەركەردىلىرىگە ئەرز قىلىپ ،
ئۆزىگە ياردەم بېرىشنى ئۆتۈنۈپتۇ .

مالاللىق رەنجى مېھنەت ئەدەتسىزدۇر بىنبايەتتۇر ،
قىلىپ ياردەم قولۇمنى تۇت ، بۇ دەم ۋاقتى ئىنبايەتتۇر .

— ئەي ئەزىزلەر ! — دەپتۇ ئۇ ، — ئەگەر بۇ ۋەقەدە سىلەر
ماڭا ياردەم بېرىپ ، ئىتتىپاق بىلەن دەريا ۋەكىلىدىن ئۆچۈمنى

ئېلىپ بەرمىسەڭلار، ئۇنىڭ جۇرئىتى تېخىمۇ ئاشىدۇ - دە، مەندىن باشقا قۇشلارنىڭمۇ بالىلىرىنى نابۇت قىلىدۇ. ئەگەر بۇ ئىش قائىدە - يوسۇنغا ئايلىنىپ قالسا، ئۇ چاغدا بۇ ماكاندىن كۆڭۈل ئۈزۈپ كېتىش كېرەك ياكى نەچچە خىل خارلىق بىلەن ھايات كەچۈرۈپ، يوقىلىش ۋە جاپا باياۋىنىغا قەدەم قويۇش لازىم بولىدۇ.

ئۇنىڭ بۇ سۆزىدىن قۇشلارنىڭ كۆڭلى ئازابلىنىپ، سۈمۈرغىنىڭ بارگاھىغا بېرىپ دادلاپ شۇنداق دەپتۇ:

— ئەگەر قۇشلارنىڭ غېمىنى يېسەڭ، سەن بىزنىڭ پادىشاھىمىز سەن. ئەگەر مەزلۇملارنىڭ ئىنتىقامىنى ئالالمىساڭ، پادىشاھلىقتىن قول يۇيغىن!

يېڭىن زىردەستلەر^① غېمىنى زىنھار،
ساڭمۇ زەبەردەستلەر^② بولسا دەركار.

سۈمۈرغى ئۇلارنىڭ كۆڭلىنى ئىزدەپ، ھەشەمەت بىلەن مۇلازىملىرىنى ئەگەشتۈرۈپ، سەلتەنەت ئوردىسىدىن چىقىپتۇ. قۇشلار بىر - بىرىنىڭ قوللىشى ۋە ھەممىسىنىڭ جەم بولۇشىدىن دىلى قۇۋۋەتلىنىپ، دەريا بويىغا كېلىشىپتۇ. سەپلىرىنى ساناش مۇمكىن بولمىغان بېھىساب لەشكەرلەرنى باشلىغان سۈمۈرغى دەرياغا يۈز كەلتۈرۈپتۇ.

ھەممىسىنىڭ قېنى قايناپ قەھرى تېشىپ،
تۇرغان ئىدى ئۇرۇش ئۈچۈن شۇنچە قەيسەر.
قاناتلىرى بەدىنىگە ساۋۇت بولۇپ،
تۇمشۇقلىرى بولغانىدى نەيزە - شەمشەر.

① زىردەست — قولى قىسقا.
② زەبەردەست — قولى ئۇزۇن.

ئۇلار شۇ قىياپەت بىلەن دەرياغا يېتىپ كېلىشىپتۇ ، ساپا بۇ خەۋەرنى دەريا ۋەكىلىگە يەتكۈزۈپتۇ . دەريا ۋەكىلى ئۆزىدە كۈچ - قۇۋۋەت ۋە ھەپسىلە يوقلۇقىنى ھېس قىلىپ ، ئائىلاج ئۆزى ئېيتىپ ، تەيتۇرىنىڭ بالىلىرىنى قايتۇرۇپ بېرىپتۇ . بۇ مىسالنى كەلتۈرۈشتىكى سەۋەب شۇكى ، ھېچقانداق دۇش-مەننى خار كۆرمەسلىك كېرەك . چۈنكى «يىڭنىڭ قولىدىن كەلگەن ئىش نەيزىدىن كەلمەيدۇ . ئوت گەرچە كىچىك بولسىمۇ پۈتۈن بىر ئالەمنى كۆيدۈرۈشى مۇمكىن» دەپ ئېيتقانكەن ھۆكۈ-مالار .

دوستۇڭ ئەگەر مىڭ بولسىمۇ ئازدۇر ،
دۈشمىنىڭ ئەگەر بىر بولسا كۆپتۇر .

— ماڭا بەتنام ئارتىلىپ قالماسلىقى ، كىشىلەرنىڭ مېنى «كۇپرانى نېمەتلىك قىلدى» دەپ قالماسلىقى ئۈچۈن ، مەن ئالدى بىلەن ھەملە قىلمايمەن . ئەمما شىر ماڭا قەست قىلسا ، ئۆزۈمنى ئاسرىمىقىم لازىم دەپ ھېسابلايمەن ، — دەپتۇ شەنزەبە .
— ئەگەر شىرغا يېقىن بارساڭ ، ئۇنىڭ قەددىنى كېرىپ ، قۇيرۇقىنى يەرگە ئۇرغانلىقىنى كۆرسەڭ ، «ماڭا قەست قىپتۇ» دەپ بىلگىن ، — دەپتۇ دېمەن .
— ئەگەر بۇ ئىشلاردىن بىرەرسى كۆرۈلسە ، گۇمان ھەققەتكە ئايلانغان بولىدۇ ، — دەپتۇ شەنزەبە .
شۇنىڭ بىلەن دېمەن خۇشال بولۇپ كۆڭلى ئېچىلىپ ئۆز كۆلبىسىگە قايتىپ كېتىپتۇ .

بىئەقىل ئۇ ئۆزگىلەرنىڭ رەنجى بىلەن شاد ئىرۇر ،
ئىستىمە ئۇندىن ۋاپا ، ئۇ بارچىدىن ئازاد ئىرۇر .

— ئىش نەگە بېرىپ يەتتى؟ — دەپ سوراپتۇ كەلىلە .
— خۇداغا شۈكۈر ، پاراغەت ھاسىل بولدى . شۇنداق قىيىن

ئىش ئاسانلا پۈتۈپ قالدى ، — دەپتۇ دېمەنە .
دېمەنە ئۇ سۆزنى دەۋاتقاندا ، روزغار مۇكاپات تىلى بىلەن
ئەقىللىقلارنىڭ قولىقىغا بۇ مەزمۇنى نەغمە قىلىپ بېرىۋاتقاندا .
كەن :

يارى زۇلفىنى قولىغا ئالدى ساقىي ياخشىلاپ ،
چەرخ ئەگەر قويسا قولىنى تاپقۇسى ئۇندا قارار .

شۇنداق قىلىپ ، ئىككىسى بىللە شىرنىڭ ئالدىغا كېلىشىپ-
تۇ . شۇ ئەسنادا شەنزەبەمۇ يېتىپ كەپتۇ . شىرنىڭ ئۇنىڭغا كۆزى
چۈشۈشى بىلەنلا دېمەنەنىڭ كۈشكۈرتۈشى ۋە ئەپسۇنى تەسىر قىل-
لىپ ، غەزىپى قوزغىلىپ ، قۇيرۇقلىرىنى يەرگە ئۇرۇپ ، غەزەپ-
تىن چىشلىرىنى غۇچۇرلىتىپ كېتىپتۇ . شەنزەبە : «شىر ماڭا
قەست قىلىدىغان بولدى» دەپ ئويلاپ ، ئۆز - ئۆزىگە : «پادە-
شاھلارنىڭ خىزمىتى خەۋپ ۋە ۋەھىمە جەھەتتىن يىلانغا ھەمخانا ،
شىرغا ھەمساپ بولغاندەك بىر ئىش ئىكەن . گەرچە يىلان ئۇخلى-
غان ، شىر پىنھان بولغان بولسىمۇ ، ئاقسۈت يىلان بېشىنى كۆتۈ-
رۈپ ، شىر ئاغزىنى ئاچىدىكەن» دەپتۇ كۆڭلىدە .

قورقۇپ تۇرۇپ قىلما سۇلتان خىزمىتىن ،
تاش ۋە ساپال سۆھبىتىدەك بولمىسۇن .

شۇ خىيال بىلەن ئۆزىنى ئۇرۇشۇشقا تەييارلاپتۇ . ئاڭغىچە
ھەر ئىككىسى تەرەپتىن دېمەنە كۆرسەتكەن ئالامەتلەر كۆرۈ-
لۈپتۇ - دە ، ئۇرۇش باشلىنىپ كېتىپتۇ . غوغۇغا ۋە نەرە ئاۋازى
زېمىندىن پەلەككە يېتىپتۇ .

ئۇلار نەرسىدىن ئاشۇ دەشت ئىچىدە ،
قۇشلار بىلەن ۋەھشىيلەر بولدى پەرىشان .
بىرى تاش تۈشۈكىگە ئېلىپ ئۆزىنى ،
بىرى خەسنىڭ ئارىسىغا بولدى پىنھان .

كەلسە بۇ ئەھۋالنى كۆرۈپ دېمىگە شۇنداق دەپتۇ :

يۈز ھىيلەيۇ رەڭگۈزلىقنى پەيدا قىلدىڭ ،
ئىشنى تېرىپ ئۇ ئارادىن ئۆزۈڭ قاچتىڭ .
يۈز يىل ئىچرە ئۆچۈرەلمەس ئۇنى يامغۇر ،
بۇ جاھانغا ئاداۋەتتىن توزان چاچتىڭ .

— ھەي نادان ، قانداق يامان ئاقىۋەت كەلتۈرۈپ چىقارغانلىق-
قىڭنى كۆردۈڭمۇ ؟ ئاقىۋىتىڭنىڭ شۇملۇقىنى تونۇدۇڭمۇ ئەمدى ؟
— يامان ئاقىۋەت دېگىنىڭ قايسى ؟ — دەپ سورايتۇ دېمە .
— سەن قىلغان بۇ ئىشتا يەتتە زەرەر بار ، — دەپتۇ
كەلسە ، — بىرىنچىسى ، ھېچقانداق زۆرۈرىيەت بولماي تۇرۇپ سا-
ڭا ئاتىدارچىلىق قىلغان خوجاڭنى مۇشەققەتكە سالدىڭ . ئىككىن-
چىسى ، خوجاڭنى بىۋاپالىق قىلىشقا كۈشكۈرتتۈڭ ، ئۇنىڭ بەتنامە-
غا قېلىشىنى راۋا كۆردۈڭ . ئۈچىنچىسى ، سەۋەبسىز ھالدا ئۆكۈز-
نىڭ قېنىنى تۆكۈش ئۈچۈن ھەرىكەت قىلدىڭ . تۆتىنچىسى ، بىر
بىگۈھنىڭ خۇنىنى گەدىنىڭگە ئارتىۋالدىڭ . بەشىنچىسى ، پۈتۈن
بىر جامائەتنى پادىشاھقا بەتگۈمان قىلدىڭ ، ئۇلارنىڭ بەزىسى قورق-
قىنىدىن ۋەتىنىنى تاشلاپ ، ئاۋارە بولۇپ مۇساپىر بولۇپ كېتىشى
ئېھتىمال . ئالتىنچىسى ، لەشكەر باشلىقىنى ، يەنى شەنزەبەنى نا-
بۇت قىلدىڭ ، بۇ سەۋەبتىن ئىشلاردا نىزام بۇزۇلىدۇ . يەتتىنچى-
سى ، ئۆزۈڭنىڭ ئاجىز ۋە زەئىپلىكىڭنى ئاشكارىلاپ قويدۇڭ .
دەسلەپتە بۇ ئىشنى مۇلايىملىق بىلەن بىر تەرەپ قىلمەن دېگەندە-
دىڭ ، ئۇنداق قىلالىدىڭ . بېسىلىپ قالغان پىتىنى ئۇلغايىتقان ،
سۈلھى بىلەن قىلغىلى بولىدىغان ئىشنى ئۇرۇش بىلەن قىلغان
كىشى كىشىلەر ئارىسىدىكى ئەڭ نادان كىشىدۇر .
دېمەنە يەنە بوي بەرمەي مۇنداق دەپتۇ :

ئەگەر ئىشنىڭ ئەقىل بىلەن پۈتمەسە ،
تەلۋىلىك بىرلە دۇرۇس قىلماق كېرەك .

دېگەن سۆزنى ئاڭلىمىغانمۇسەن؟

— سەن بۇ ئىشنى قانداق ئەقىل - پاراسەت ۋە تەدبىرنى قوللىنىپ بىر تەرەپ قىلدىڭ؟ ئىش ئاخىر ئۇرۇش بىلەن بولدىغۇ؟ ئاخىر يەنە جەڭگە ھاجەت چۈشتىغۇ؟ — دەپتۇ كەلىلە، — «ياخشى ئويلانغان پىكىر پالۋانلىقتىن ياخشى» دېگەن گەپنى ئاڭلىمىغانىدىڭ؟

نەچچە يۈزىڭ باتۇر لەشكەر قىلالىمىغان ئىشلارنى،
ھەل قىلىدۇ ئەقىللىقلار چىن مۇكەممەل سۆز بىلەن.

سېنىڭ كۆڭلى قارا، مەغرۇر، دۇنيانى دوست تۇتىدىغان، ھېرىسمەن ئىكەنلىكىڭ ماڭا بۇرۇندىنلا مەلۇم ئىدى. شۇڭا مەن سېنىڭ ئاگاھ بولۇپ مەستلىكتىن ئويغىنىپ، جاھالەتتىن قايتىدىشىڭ ئۈچۈن ئۇ سۆزلەرنى ساڭا ئېيتىپ قويۇشنى ئويلاپ يۈرەتتىم. لېكىن سەن ھەددىڭدىن ئېشىپ، خارلىق ۋە گۇمراڭلىق دەشتىدە سەرگەردان بولدۇڭ. ئەمدى سېنىڭ نادانلىقىڭ، بىمەندىلىكىڭ ۋە كۆڭلۈڭنىڭ قارىلىقلىرىدىن سۆزلەشنىڭ ۋاقتى كەلدى. ئەيىبلەك سۆزلىرىڭ، قەيىھ ئىشلىرىڭدىن دەريادىن بىر تامچە ياكى تاغدىن بىر زەررىچىلىك بولسىمۇ كۆرسىتىپ باقاچۇ قېنى؟

— ھەي بۇرادەر، — دەپتۇ دېمەنە، — ياشلىقىمدىن تارتىپ تا ھازىرغىچە مەندىن بىرەر يارىماس ھەرىكەت ياكى بىرەر ئەسكى ئادەت سادىر بولمىغانىدى. ئەگەر مەندىن بىرەر ئەيىب كۆرگەن بولساڭ، سۆزلىگىن قېنى؟

— سېنىڭ ئەيىبلىرىڭ ئېيتىپ كەلسە تولا گەپ، — دەپتۇ كەلىلە، — ئەڭ ئاۋۋىلى شۇكى، سەن تېخى «ئەيىبسىزمەن» دەۋا-تەسەن. سېنىڭ قىلىقلىرىڭدىن گېپىڭ چىرايلىق ئىكەن تېخى. ئالەم ئەھلى ئۆزلىرىنىڭ ھەرىكىتى ۋە خۇي - پەيلىگە قاراپ تۆت خىلغا بۆلۈنىدۇ: بىرىنچىسى، دېگىنىنى قىلىدىغانلار؛ بۇ، تىرىك-

چىلىك يولىنى بەلەيدىغانلارنىڭ قاندىسىدۇر . ئىككىنچىسى ، دې-
 مەيلا قىلىدىغانلار ؛ بۇ ، مەردلەرنىڭ ئادىتىدۇر . ئۈچىنچىسى ،
 دېگىنىنى قىلمايدىغانلار ؛ بۇ ، مۇناپىقلارنىڭ ئۇسۇلىدۇر . تۆتىن-
 چىسى ، ھېچنېمە قىلمايدىغانلار ؛ بۇ ، بېخىل ۋە ھىممىتى پەسلەر-
 نىڭ خىسلىتىدۇر . سەن بولساڭ دېگىنىنى قىلمايدىغانلارنىڭ تائىد-
 پىسىدىن سەن . مەن ھەمىشە سېنىڭ ئىشىڭدىن گېپىڭنىڭ كۆپلۈ-
 كىنى كۆردۈم . شىر سېنىڭ سۆزۈڭگە ئىشىنىپ ، بۇ خەتەرلىك
 ئىشنى باشلىدى . خۇدا ساقلىسۇن ، ئەگەر شىرغا بىرەر ئاپەت
 يېتىپ قالسا ياكى بۇ دىياردا بىرەر پىتنە قوزغىلىپ ، پۇقرالار
 خانىۋەيران بولۇپ ھەممەيلەننىڭ ماللىرى تالان - تاراجقا
 كېتىدىغان بولسا ، ھەممەيلەننىڭ ئۇۋالى سېنىڭ گەدىنىڭدە بولىدۇ .
 كىمكى بەتخىيال ۋە بەتقىلىق بولسا ، ئۇ ياخشىلىق يۈزىنى
 كۆرەلمەيدۇ . زىيان دەرىخىنى تىككەن كىشى مەنپەئەت مېۋىسىنى
 قانداقمۇ يېيەلسۇن ؟

— مەن ھەمىشە پادىشاھقا نەسىھەت قىلغۇچى ۋەزىر بولدۇم .
 ئۇنىڭ ئەھۋالى گۈلشىنىدە پەند - نەسىھەت دەرىخىدىن ئۆزگە
 كۆچەت تىكىمىدىم ، — دەپتۇ دېمەن .

— ئەگەر سېنىڭ ئۇ كۆچىتىڭنىڭ مېۋىسى مۇشۇ بولىدىغان
 بولسا ، يىلتىزى كېسىلىپ قۇرۇپ كەتكىنى ياخشىراق . نەسىھەت-
 تىڭنىڭ نەتىجىسى شۇ بولىدىغان بولسا ، ئۇنىڭ ئېيتىلمىغىنى ۋە
 ئاڭلانمىغىنى ئەلا ، — دەپتۇ كەلىلە ، — ئېيتقانلىرىڭ ئەمەلدە كۆ-
 رۈلمەيۋاتسا سۆزۈڭنىڭ نېمە پايدىسى بولسۇن ؟ ! ۋەھالەنكى ، ئە-
 مەل قىلىنمىغان ئىلىم ھەسەلسىز مومغا ئوخشايدۇ . ئەمەلگە ئاش-
 مىغان سۆز خۇددى شاخ - يوپۇرماقسىز دەرەخكە ئوخشاش ، ئوتۇن
 قىلىپ كۆيدۈرۈشتىن باشقىغا يارمايدۇ . ئەمەلنىڭ نىشانىسى بول-
 مىغان ئىلىم جېنى يوق جەسەتتۇر . ئۇلۇغلار ئۆز دەپتەرلىرىگە
 «ئالتە نەرسىدىن پايدا ئالغىلى بولمايدۇ» دەپ ، يەنى ئەمەلسىز
 سۆزدىن ، جەبرىلىك مالدىن ، تەجرىبىسىز دوستلۇقتىن ، رىئايە
 قىلىنمىغان ئىلىمدىن ، مەقسەتسىز سەدىقىدىن ۋە ساقسىز تىرىك-

لىكتىن پايدا ئالغىلى بولمايدۇ ، دەپ يېزىپ قويغانىكەن . گەرچە پادىشاھ دانىشمەن ۋە كەم ئازار بولسىمۇ ۋەزىرى بەتنىيەت ۋە ناپاك بولسا ، مەزلۇملارنىڭ دادلىرى سۇلتانغا يەتمەيدۇ . بۇ خۇددى سۇغا تەشنا بولغان كىشى سۈيى سۈزۈك بىر بۇلاقنىڭ سۈرىتىنى كۆرسىد . مۇ قول ئۈزۈتىپ سۈيىنى ئىچەلمىگەندەك بىر ئىش .

— بۇ ئىشنى قىلىشىمدا پادىشاھقا ياخشى خىزمەت قىلىشتىن باشقا غەرىزىم يوق ، — دەپتۇ دېمەنە .

— خىزمەتكارلار ، چاكارلار ۋە ئىش بىلىدىغان مۇلازىملار پادىشاھ ئۈچۈن زىننەتتۇر ، — دەپتۇ كەلىلە ، — ئەمما سەن ، ئۆز-گىلەرنىڭ بۇ دەرگاھتىن يوقىلىشىنى ، پەقەت ئۆزۈڭنىڭلا ئىشەنچ-لىك ۋە يېقىن كىشى بولۇشۇڭنى ، ۋەزىرلىكنىڭ پەقەت ساڭىلا تەئەللۇق بولۇشىنى خالايسەن . بۇ پەقەت نادانلىق ۋە ئەقىلسىزلىق-تۇر . چۈنكى سەلتەنەت دېگەن ھۆسن - جامالغا ئوخشايدۇ . شۇڭا ئاشىق قانچە كۆپ بولسا ، گۈزەللەرنىڭ جىلۋىسى ئاشىدۇ ، جامالى تېخىمۇ چىرايلىق بولۇپ كېتىدۇ . سۇلتانمۇ خىزمەتكار ، مۇلازىم-لىرى ھەر قانچە كۆپ بولسىمۇ ، يەنە تېخىمۇ كۆپ بولۇشىنى ئۈمىد قىلىدۇ . شۇڭا ھۆكۈمالار : «ئەخمەقنىڭ ئالامىتى بەش تۈرلۈك بولىدۇ : يەنى ، ئۆز پايىدىسىنى دەپ باشقىلارغا زىيان سالسا ، رىيا-زەت چەكمەي تۇرۇپ ئاخىرەت ساۋابىنى تەمە قىلسا ، بەتخۇپلۇق بىلەن خوتۇنلارغا ئاشىق بولسا ، راھەت بىلەن ئىلىم بىلمەكنى ئىزدىسە ، ئۆزى بىۋاپا تۇرۇپ بىر كىمدىن دوستلۇق ئۈمىد قىلسا ، بۇ ئىشلار ئەخمەقلىقتىندۇر » دەپ ئېيتىشقان . مەن ساڭا شەپقەت يۈزىسىدىن بۇ سۆزنى ئېيتىۋاتىمەن . ماڭا يەنە ئاپتاپتەك روشەنكى ، سېنىڭ بەتبەختلىكىڭنىڭ كېچىسى مېنىڭ نەسەپتلىرىم شولىسى بىلەن يورۇمايدۇ . سېنىڭ جىسمىڭدىكى جاھىللىق زۈلمىتى ۋە ھەسەت قاراڭغۇلۇقى نەسەپت نۇرى بىلەن نۇرلانمايدۇ .

زەمزمەمۇ كەۋسەر سۈيى بىرلە ئاقارتىپ بولمىغاي ،
كىشى بەختنىڭ گىلىمى توقۇلغان بولسا قارا .

ھازىر سەن بىلەن مەن شۇنىڭغا ئوخشاپ قالدۇقكى ، بىر قۇش يەنە بىر قۇشقا : «بەھۇدە رەنج تارتىپ ، سۆزۈڭنى ئاڭلىمىغان جامائەگە سۆزلىمىگىن» دېگەنكەن . ئۇ ئۇنىڭ سۆزىنى ئاڭلىماي ئاقبۇت جاجىسىنى يېگەنكەن .

— ئۇ قانداق ئىش ئىكەن؟ — دەپ سوراپتۇ دېمەنە .

— بىر توپ مايمۇنلار ، — دەپ ھېكايىسىنى باشلاپتۇ كەلسە .

مايمۇنلار بىلەن قۇشنىڭ ھېكايىسى

بىر توپ مايمۇنلار بىر تاغدا ماكان تۇتقان بولۇپ ، مېۋە ۋە گىياھ بىلەن ھايات كەچۈرىدىكەن . خۇددى پاسىقلارنىڭ كۆڭلىدەك قارا ، پىتىنخورلارنىڭ كۆكسىدەك قاراڭغۇ بولغان بىر كېچىسى سوغۇق لەشكىرى ئۇلارغا قاراپ چېپىپتۇ . سوغۇق شامالنىڭ ھەيدى-ئۈتىدىن ئۇلارنىڭ بەدىنىدىكى قان ئۇيۇپ قالغىلى تاسلا قاپتۇ .

پەلەك شىرى قورقۇپ سوغۇقتىن ،
قىلغانتى بارلىق پوستىنى جۇۋا .

ئۇ بىچارىلەر سوغۇقتىن ئامالسىز قېلىپ ، پاناھ ئىزدەپ تەرەپ - تەرەپكە يۈگۈرۈپ يۈرۈپ ، تۇيۇقسىز بىر تەرەپتە پارقىراپ تۇرغان بىر قومۇشنى كۆرۈپ «ئوت ئوخشايدۇ» دەپ گۇمان قىلىپ ، نۇرغۇن ئوتۇن يىغىپ ، ئۇنىڭ ئەتراپىغا دۆۋىلەپ پۈدەشكە باشلاپتۇ . ئۇلارنىڭ ئۇدۇلىدىكى بىر دەرەخ ئۈستىدە ئولتۇرغان بىر قۇش «ئوت ئەمەس» دەپ قانچە ۋارقىراپ پەرياد قىلىسىمۇ ، ئۇنىڭغا ھەرگىز ئىلتىپات قىلماپتۇ . لېكىن ئۇ قۇش مايمۇنلارنى بۇ پايدى-سىز ئىشنى قىلىشقا يول قويماپتۇ . شۇ ئەسنادا بىر قۇش كېلىپ ئۇ قۇشقا : «كۆپ جاپا تارتما ، ئۇلار سېنىڭ سۆزۈڭنى ئاڭلىمايدۇ .

كىم نۇغۇلسا ئانىسىدىن قىسمىنى شۇملۇق بىلەن ،
كۆپ تىرىشچانلىق بىلەن ھەرگىز بەختلىك بولمىغاي .

بۇنداق نادانلارنىڭ تەربىيىتى ئۈچۈن ھەرىكەت قىلىش قىلىچ-
نى تاشقا چاپماق ۋە ھالاك قىلغۇچى زەھەردىن تەرىپاق خاسىيىتىنى
ئىستىمەك بولىدۇ» ، دەپتۇ .

كىمكى ئەزەلدىن بولسا ناۋمىد ،
قىلما ئۇنىڭدىن ياخشىلىق ئۈمىد .
تىرىشماق بىلەن بولمىغاي ھېچ ۋاق ،
قارا قاغىنىڭ قاناتلىرى ئاق .

قۇش مايىمۇنلارنىڭ ئۆز سۆزىنى ئاڭلىمايۋاتقانلىقىنى كۆرۈپ ،
دەرەختىن چۈشۈپ ، نەسەپتىنى ئاڭلىتىش ۋە ئۇلارنى ھېلىقى
بىھۇدە رەنجىدىن ئاگاھ قىلىپ قويۇش ئۈچۈن مايىمۇنلارنىڭ قېشىغا
بېرىپتۇ . ئەمما مايىمۇنلار ئۇنىڭ كەلگىنىنى يامان كۆرۈپ ، شۇ
زامان كاللىسىنى ئۇزۇپتۇ . سەن بىلەن مېنىڭ ئىشىم ئەنە شۇنداق
بولۇپ قالدى . مەن ئۆمرۈمنى زايە قىلىپ پايدىسىز سۆزلەيمەن .
بۇنىڭ ساڭا ھېچقانداق مەنپەئىتى يوق ، ماڭمۇ زەربىرى يوق .

ئۇ سېنىڭ سۆزۈڭنى گەر قىلماس قوبۇل ،
قىلمىغىن بىھۇدە كۆڭلۈڭنى مالال .
گەر دېسەڭ : «مىنىڭ سائادەت ئېتىغا ،
مەنزىلىڭگە تاكى تاپقايسەن ۋىسال» .
ئاڭلىماي كەتسە ئۆزىنىڭ يولىغا ،
قوي ، پىيادە كەتكىنى ئەۋزەل ئۇ ھال .

— ھەي بۇرادەر ، — دەپتۇ دېمەن ، — مەيلى ئاڭلىسۇن ، مەيلى
ئاڭلىمىسۇن ، چوڭلار كىچىكلەرگە نەسەپت قىلىدۇ . دانىشمەنلەر

ۋەز - نەسەھەتلىرىنى سۆزلەۋېرىدۇ .

ھېچ كىشىدىن ئايماي نەسەھەتنى سۆزلىگەن ،
ئاڭلىغۇچى تەرىپىدىن كەمچىلىك تاپساڭ ئەگەر .
تاغقا يامغۇر تامچىسىنى ياغدۇرار دائىم بۇلۇت ،
يەتمىسىمۇ گەرچە تاشنىڭ يۈزىگە ھېچبىر زەرەر .

— مەن ساڭا نەسەھەت ئىشىكىنى تاقىۋالمايمەن ، — دەپتۇ
كەلىلە ، — ئەمما شۇنىڭدىن قورقۇمەنكى ، سەن ئۆز ئىشىڭنىڭ
ئىمارىتىنى ھىيلە ئاساسىغا قۇرۇپسەن . پەقەت ئۆز گېپىڭنىلا گەپ
قىلىپ ، ئۆز رايىڭنىلا ئويلايسەن . بىر كۈنى شۇنداق پۇشايمان
يەيسەنكى ، ئۇ چاغدا پۇشايماننىڭ قىلچە پايدا بەرمەيدۇ . يۈرىكىڭنى
قانچە تاتلىساڭمۇ پايدىسى بولمايدۇ . ھەر قانداق ئىشنىڭ بىناسى
مەككارلىق ئاساسىغا قۇرۇلغان بولسا ، خۇددى ئاقىل شېرىككە
تەگكەندەك ئاقىۋەتنىڭ شۇملۇقى تېگىدۇ . ئۇنىڭ ئۆز ھىيلىسىنىڭ
تۈزىقى ئۆز ھەلقۇمىغا چۈشۈپ ، غاپىل شېرىك ئاق كۆڭۈل ، سادە-
دىلىقنىڭ بەرىكىتىدىن ئۆز مۇرادىغا يەتكەن ئەمەسمۇ ؟
— ئۇ قانداق ئىش ئىكەن ؟ — دەپ سوراپتۇ دېمەن .
— ئىككى شېرىك بار ئىكەن ، — دەپ ھېكايىسىنى باشلاپتۇ
كەلىلە .

ئاقىل بىلەن غاپىلنىڭ ھېكايىسى

ئىككى شېرىك بار بولۇپ ، ئۇنىڭ بىرى ئاقىل ، بىرى غاپىل
ئىكەن . ئاقىل شۇنداق زېرەك ئىكەنكى ، مىڭ خىل ھىيلە -
نەپەزەك ئەقىللىرىنى سۇغا يازالايدىكەن . كىشىلەر ئۇنى « تېز
ھوش » دەپ ئاتىشىدىكەن . غاپىل بولسا شۇنداق ياۋاش ۋە نادان
ئىكەنكى ، پايدا - زىياننى بىلمەيدىكەن . كىشىلەر ئۇنى « خۇرام
دىل » دەپ ئاتىشىدىكەن . بۇ ئىككىسىگە سودىگەرچىلىك قىلىش

ھەۋىسى چۈشۈپ ، ئىككىسى بىرلىكتە سەپەر قىپتۇ . ئۇلار مەنزىل-
لەردىن ئۆتۈپ ، يوللارنى بېسىپ كېتىۋېتىپ ، يول ئۈستىدە تۇيۇق-
سىزدىن بىر ھەميان تىللا تېپىۋاپتۇ ۋە بۇنى چوڭ غەنىمەت دەپ
بىلىپ توختاپتۇ .

— ھەي بۇرادەر ، — دەپتۇ ئاقىل ، — ھەر قانچە پۇل تاپىمەن
دەپ ھەرىكەت قىلساقمۇ مۇشۇنچىلىك بىر نەرسە تېپىشىمىز مۇم-
كىن ئىدى . ئەمدى مۇشۇ بىر ھەميان تىللاغا قانائەت قىلىپ ، بىر
بۇلۇڭدا ئولتۇرغىنىمىز ياخشى .

شۇنىڭ بىلەن ئۇلار كەينىگە يېنىپ ئۆز شەھەرگە يېقىن
كېلىپ ، بىر مەنزىلگە چۈشۈپتۇ .

— كەل بۇرادەر ، — دەپتۇ غاپىل ، — بۇ ئالتۇننى تەقسىم
قىلىۋالايلى - دە ، داغدۇغىدىن قۇتۇلۇپ ، ھەر قايسىمىز ئۆز
ھەسسىمىزنى ئېلىپ ، خالىغان نەرسىمىزگە خەجلەيلى .

— بۇنى ھازىر بۆلۈشۈۋالساق ياخشى بولمايدۇ . ھازىرچە خە-
راجىتىمىزگە تۇشلۇقنى ئېلىپ ، قالغىنىنى ئېھتىيات بىلەن كۆ-
مۈپ قويايلى . يەنە بىر نەچچە كۈندىن كېيىن كېلىپ زۆرۈر
بولغىنىنى ئېلىپ قالغىنىنى يەنە ئاۋۋالقىدەك ساقلايلى . مۇشۇنداق
قىلساق ، ئاپەتتىن يىراق بولۇپ ساق ساقلىيالايمىز ، — دەپ جاۋاب
بېرىپتۇ ئاقىل .

غاپىل بۇ سۆزگە ئالدىنىپ ، ئۇنىڭ گېپىنى قوبۇل قىپتۇ .
ئاندىن دېيىشكىنى بويىچە ئازراقنى ئېلىپ قالغىنىنى دەرەخ ئاس-
تىغا كۆمۈپ قويۇپ ، شەھەرگە قايتىپ كېلىپ ھەر قايسىسى ئۆز-
جايلىرىدا ئارام تېپىپتۇ .

ئەتىكى كۈن ھىلىگەر دەۋران ،
قىلاركىن قانداق ھىلىنى ئايان .

ئەتىسى ئاقىل دەرەخ ئاستىغا بېرىپ ، كۆمۈلگەن ئالتۇننى
ئېلىپ قايتىپ كەپتۇ . غاپىل بولسا ئۇنىڭدىن بىخەۋەر ، قولىدا
بارىنى خەجلەپ تۈگىتىپ ھېچنېمە قالمىغان چاغدا ئاقىلنىڭ قېشىد-

غا كېلىپ :

— يۈر بۇرادەر ، ھېلىقى كۆمۈپ قويغان ئالتۇننى ئەكېلەيلى ، مەن كۆپ موھتاج بولدۇم ، — دەپتۇ .
ئاقىل ئۇنى بىلمەسلىككە سېلىپ «ماقۇل» دەپ ، ئۇنىڭ بىلەن بىللە دەرەخ تۈۋىگە كەپتۇ . لېكىن ئۇلار ھەر قانچە ئىزدىگەن بولسىمۇ ھېچنېمىنى تاپالماپتۇ . ئاقىل شۇئان :
— بۇ ئالتۇننى سەن ئاپسەن . بۇ ئىشتىن سەندىن باشقا ھېچ-كىمنىڭ خەۋىرى يوق ئىدى ، — دەپ غاپىلىنىڭ ياقىسىغا ئېسىلىپ-تۇ .

ئۇ بىچارە قانچە قەسەم ئىچكەن بولسىمۇ ئاقىل ئۇنىماستىن ، ئۇنى سۆرەپ قازىنىڭ ئالدىغا ئاپىرىپ ئۈستىدىن دەۋا قىپتۇ . ۋەقەنىڭ مەزمۇنىنى چۈشەنگەن قازى غاپىلىدىن سورىغانىكەن ، ئۇ ئىنكار قىپتۇ . قازى ئاقىلدىن دەۋاسىغا گۇۋاھچى سورايتۇ .
— ئالتۇننى ھېلىقى دەرەخ ئاستىغا كۆمگەن چاغدا گۇۋاھچى يوق ئىدى . دەرەختىن سورىساق خۇدانىڭ قۇدرىتى بىلەن دەرەخ سۆزگە كېلىپ گۇۋاھلىق بەرسە ، بۇ نائىنساپ ئوغرى رەسۋا بولدى . دەپ ئويلايمەن ، — دەپ جاۋاب بېرىپتۇ ئاقىل .
قازى بۇ سۆزدىن ئەجەبلىنىپ كۆپ ئويلانغاندىن كېيىن ئەتە-سى ئۇ دەرەخنىڭ قېشىغا بېرىپ دەرەختىن گۇۋاھلىق سورىماقچى ، ئەگەر گۇۋاھلىقى مۇددىئىغا مۇۋاپىق بولسا ، ئاندىن ھۆكۈم قىلماق-چى بولۇپ قارار قىپتۇ . شۇنىڭدىن كېيىن ئاقىل ئۆيىگە قايتىپ كېلىپ ، بولغان ئىشلارنى ئاتىسىغا سۆزلەپ بېرىپ ھەقىقەتنى ئېچىپ شۇنداق دەپتۇ :

— ئەي بۇزۇكۋار ئاتا ! سىزگە ئىشىنىپ «دەرەخ گۇۋاھلىق بەرسۇن» دېدىم ، بۇ ئىشنىڭ ئەمەلگە ئېشىشى سىزنىڭ شەپقىتىدە-ئىزىگە باغلىق . ئەگەر قوبۇل قىلسىڭىز ، قالغان پۈتۈن ئۆمرىمىز-نى ئاشۇ ئالتۇن بىلەن راھەت - پاراغەتتە ئۆتكۈزەلەيمىز .
— قانداق قىل دېمەكچىسەن ؟ — دەپ سورايتۇ ئاتىسى .
— ئۇ دەرەخنىڭ ئوتتۇرىسى كاۋاك ، — دەپتۇ ئاقىل ، —

ئۇنىڭ ئىچىگە ئىككى كىشى يوشۇرۇنسىمۇ ھېچكىم كۆرمەيدۇ . بۈگۈن كېچىسى بېرىپ دەرەخ ئىچىگە جايلىشىۋېلىپ تاكى ئەتىسى قازى بارغۇچە يېتىۋېرسىز . قازى بېرىپ گۇۋاھلىق سورىسا ، گۇۋاھلىق بېرىسىز .

— بۇنداق ھىيلە - مەكىردىن ۋاز كەچكىن ، ئوغ-
لۇم ، — دەپتۇ ئاتىسى ، — چۈنكى خەلقنى ئالدىغىنىڭ بىلەن خۇدا-
نى ئالدىلمايمەن . ھىيلىنىڭ تولىسى ھىيلە ئىشلەتكۈچىنىڭ ئۆ-
زىگە زەرەر قىلىدۇ ۋە جازاسى يېتىدۇ . ئاخىر ھىيلە پەردىسى
يىرتىلىپ رەسۋا بولىدۇ . سېنىڭ ھىيلەڭ پاقىنىڭ ھىيلىسىگە
ئوخشاپ قالغىيىدى دەپ قورقىمەن .

— ئۇ قانداق ئىش ئىكەن؟ — دەپ سوراپتۇ ئوغلى .
— بىر پاقا بىر يىلانغا يېقىن جايدا ماكان تۇتقانىكەن ، — دەپ
ھېكايىسىنى باشلاپتۇ ئاتىسى .

پاقا ، يىلان ۋە مولۇننىڭ ھېكايىسى

بىر پاقا بىر يىلانغا يېقىن جايدا ماكان تۇتقانىكەن . پاقا قاچانلا
بالا چىقارسا ، ئۇ زالىم يىلان ئۇنىڭ بالىلىرىنى يەۋىلىپ ، ئۇنىڭ
كۆڭلىگە پەرزەنتلىرىنىڭ پىراق دېغىنى سالىدىكەن . بۇ پاقا بىر
قىسقۇچپاقا بىلەن دوست ئىكەن . بىر كۈنى ئۇ قىسقۇچپاقىنىڭ
ئالدىغا بېرىپ ئۇنىڭغا شۇنداق دەپتۇ :

— ئېي ئوبدان دوستۇم ! ماڭا لايىق بىر تەدبىر ئويلاپ بەر-
سەڭ بوپتىكەن ! بىر چوڭ دۈشمىنىم بار . يا ئۇنىڭ بىلەن بىر
يەردە تۇرۇشقا سەۋر قىلالمايمەن ، يا ئۇ يەردىن كېتىشكە تاقەت
قىلالمايمەن . چۈنكى مەن تۇرغان ئۇ يەر شۇنداق ياخشى جاي
ئىدىكى ، دەرەخزارلىقلىرى پەلەك سەھنىسىدەك گۈزەل ، راھەت-
بەخش ، مەيىن شاماللىرى خۇددى گۈزەللىرىنىڭ زۇلفىدەك ئەتىر
چاچىدىغان گۈزەل ماكان ئىدى .

گۈل دەپتىرى ئېچىپ يۈز ۋارىقىنى ،
قەدەھ ئالغان ئىلكىگە لالە ھەرۋاخ .
ئۇندا چىقىپ دائىما خۇشبوئي شامال ،
ئەيلىگەن ئەتراپنى شۇنداق خۇش پۇراق .

ھېچقانداق ئەقىللىق كىشى ئۆز ئىختىيارى بىلەن بۇنداق
ياخشى ماكاننى قولدىن بەرمەيدۇ .

ۋەتەننىم شۇنداق گۈزەل كۆڭلۈمنى ئاچقان جاي ئىدى ،
بۇ قەدەر ئاۋات ماكاننى تاشلىماس ئاقىل كىشى .

— بۇنچە غەم يېمىگىن ، — دەپتۇ قىسقۇچپاقا ، — كۈچلۈك
دۈشمەننى ھىيلە كەمەنگە ئىلسا ۋە غالىب دۈشمەننى مىكر تۇز .
قىمغا چۈشۈرسە بولىۋېرىدۇ .

تۇتقىلى بولار قۇشنى دام ئېچىپ ،
ھىيلە دانلىرىن ئۇ يەرگە چېچىپ .

— سەن بۇ توغرىدا ھىيلە كىتابىدىن نېمە مەسلىنى ھەل
قىلىدىك؟ بۇ دۈشمەننىڭ شۇملۇقىنى توسۇش ئۈچۈن نېمە چارە
ئويلىدىك؟ — دەپ سوراپتۇ پاقا .

— پالانى يەردە ئۇرۇشقا ۋە ئاچچىقى يامان بىر مو-
لۇن بار ، — دەپتۇ قىسقۇچپاقا ، — سەن بىر نەچچە تال ئۇششاق
بېلىقىنى تۇتۇپ ئەكېلىپ ، مولۇننىڭ ئۇۋىسىنىڭ ئالدىدىن تارتىپ
تاكى يىلاننىڭ تۆشۈكىنىڭ ئاغزىغىچە ئۇ يەر - بۇ يەرگە بىر تالدىن
تاشلاپ ماڭغىن . مولۇن چىقىپ بېلىقنى يېيىش بىلەن يىلاننىڭ
تۆشۈكى ئالدىغا بېرىپ ئۈنمۈ يەيدۇ . بۇ ھىيلە بىلەن ئۇنىڭ
شۇملۇقىدىن قۇتۇلسەن .

بۇ تەدبىر ئوڭۇشلۇق كېلىپ بەرگەنلىكى ئۈچۈن پاقا شۇ

ئۇسۇل بىلەن يىلاننى يوقتىپتۇ . شۇنىڭدىن كېيىن ئارىدىن ئىككى - ئۈچ كۈن ئۆتۈپتۇ . مولۇننىڭ يەنە بېلىق يېگۈسى كېلىپ ئۇۋىسىدىن چىقىپ ، ئاۋۋالقى ئىزى بىلەن مېڭىپ ، يىلاننىڭ ئۇۋىسىغا بېرىپتۇ ، لېكىن ھېچ نەرسە تاپالماي ئىزدەپ يۈرۈپ پاقىنى تېپىۋېلىپ ، ئۇنى بالىلىرى بىلەن قوشۇپ يەۋىتىپتۇ .

بۇرىدىن قۇتقۇزۇپ مېنى ئەي دەرىخ ،
يېدىڭ بۆرە يەڭلىغ مېنى ئەي دەرىخ .

بۇ مىسالنى شۇنىڭ ئۈچۈن كەلتۈردۈمكى ، ھىيلىنىڭ ئاخىرى شۇملۇقتۇر ، مىكىرنىڭ ئاخىرى خاكسارلىقتۇر .

مىكىر يولىغا قويساڭ گەر قەدەم ،
بالا دامىغا چۈشۈرسەن ئاخىر .

— سۆزنى قىسقا قىلىڭ ، ئاتا ، بۇنداق ئەندىشىنى قويۇڭ . بىز قىلماقچى بولغان بۇ ئىش مۇشەققىتى ئاز ، لېكىن مەنپەئىتى كۆپ ئىش ، — دەپتۇ ئوغلى .

ئاخىر مال - دۇنيا ھېرىسى ۋە پەرزەنت مېھرى تۈپەيلىدىن بۇ بىچارە ئاتا دىيانەت مەنزىلىدىن خىيانەت ۋادىسىغا ئۆتۈپتۇ . مۇرۇۋۇتەت يولىنى تاشلاپ ، شەرىئەتتە ۋە ئۆرپ - ئادەتتە يامان ھېسابلىنىدىغان بۇ ئىشنى قىلماقنى راۋا كۆرۈپتۇ . شۇنداق قىلىپ ئۇ كېچىسى بېرىپ دەرەخ كاۋىكىدا يېتىپتۇ .

ئەتىسى نۇرانە ئاپتاپ پەلەك قازىخانسىغا چىقىپ ئولتۇرۇپتۇ . قارا يۈز كېچە ئالەم ئەھلىگە كۈندۈزدەك روشەن بولۇپتۇ . قازى بىر توپ كىشىلەر بىلەن دەرەخ تۈۋىگە ھازىر بولۇپ ، دەرەخ ئەتراپىدا سەپ تۈزۈپ تۇرۇشۇپتۇ . قازى دەرەخكە قاراپ دەۋاننىڭ ھەقىقىي ئەھۋالىنى بايان قىلغانىكەن ، شۇ زامات دەرەخ ئىچىدىن : «ئالتۇننى خۇرام دىل ئېلىپ كەتتى . ئۇ شېرىكى تېز ھوشقا زۇلۇم

قىلدى» دېگەن ئاۋاز چىقىپتۇ .
قازى بۇ ئاۋازنى ئاڭلاپ دەرەخ ئىچىگە بىر كىمىنىڭ يوشۇرۇ-
نۇۋالغانلىقىنى ، بىرەر ياخشى چارە قوللانمىسا ، ئۇنى ئاشكارا قىل-
غىلى بولمايدىغانلىقىنى پەملەپتۇ .

سىر نەقىشى كىشىدىن بولسا پىنھان .
چارە - تەدبىر ئەينىكىدە بولغاي ئايان .

شۇنىڭ بىلەن قازى دەرەخنىڭ چۆرىسىگە ئوتۇن دۆۋىلىتىپ ،
ئوت يېقىشقا بۇيرۇپتۇ . ئوت دەرەخكە تۇتاشقاندىن كېيىن ، بىچارە
بوۋاي بۇ ئوتنىڭ بىر پەستە ئۆز ۋۇجۇدىنى كۈل قىلىپ كۆككە
سورۇۋېتىدىغانلىقىنى بىلىپ ، دەرھال ئامانلىق تىلەپ پەرياد قىپ-
تۇ . قازى كۈلۈپ كېتىپ ، بوۋاينى تارتىپ چىقارغۇزۇپ ، ئۇنىڭ-
دىن ھەقىقىي ئەھۋالنى سورايتۇ . مالىنىڭ ھېرىس ئوتىدا كۆيگەن
بوۋاي نائىلاج ۋەقەنىڭ ھەقىقىتىنى راستچىللىق بىلەن ئېيتىپ
بېرىپتۇ . قازى ئىشنىڭ تېگىگە يېتىپ ، خۇرام دىلىنىڭ دىيانەتلىك
ۋە راستچىل ئىكەنلىكىنى ، تېز ھوشنىڭ خىيانەتچى ۋە نابۇكار
ئىكەنلىكىنى پۈتۈن خالايققا ئايان قىپتۇ . بىر پەس ئۆتمەي ھېلىقى
بوۋاي پانىي جاھاندىن ئاخىرەت سارىيىغا ھايات مۈلكىنى كۆتۈرۈپ
سەپەر قىپتۇ ۋە بۇ دۇنيا ئوتىنىڭ ھارارىتىدىن قۇتۇلۇپ ، ئاخىرەت
ئوتى يالقۇننىڭ ۋەسلىگە ئۆزىنى يەتكۈزۈپتۇ . تېز ھوش رەسۋا
ۋە شەرمىسارلىق بىلەن ئاتىسىنىڭ ئۆلۈكىنى يۈدۈپ شەھەرگە
يۈزلىنىپتۇ . خۇرام دىل راستچىللىقى بىلەن دىيانىتىنىڭ بەرىكە-
تىدىن ھەممە ئالتۇنغا ئېرىشىپ ، شاد - خۇراملىق بىلەن
راھەت - پاراغەتتە تۇرمۇش كەچۈرۈپتۇ .

بۇ مىسالنى كەلتۈرۈشۈمىدىكى غەرەز شۇكى ، ھىيلە - مىكىر-
نىڭ ئاقىۋىتىنىڭ شۇملۇق ۋە خاكىسارلىقتىن باشقا پايدا بەرمەيدى-
غانلىقى ، بۇنداق ئىشنىڭ ئاقىۋىتىنىڭ يامان ، خاتىمىسىنىڭ زىيان
بولدىغانلىقى پۈتۈن خالايققا مەلۇم بولسۇن . بۇزۇكلەر :

راست بولۇش لازىم كىشىدە ئېتىقاد ،
ئەگرى كىشى تاپمىدى ھەرگىز مۇراد .
ھەر كىشى قويسا خىيانەتكە قەدەم ،
ئاخىر ئۆزىنى خار - رەسۋا قىلۇر .
ئىككى باشلىق بىر يىلاندۇر ھىيلە - مىكىر ،
ھەر بىرى ھەرخىل زەرەر پەيدا قىلۇر .
ئۇ بىرى قىلغۇسىدۇر دۈشمەنگە قەھر ،
بۇ بىرى ئىگىسىگە سالغاي زەھەر .

دەپتىكەن .

— سەن چارە - تەدبىرگە ھىيلە - مىكىر دەپ ئىسىم قوي-
دۇڭ . مەن بۇ مۇھىم ئىشنى تەدبىر بىلەن دۇرۇس قىلدىم ، —
دەپتۇ دەپمەن .

— ئەقلىڭنىڭ ناقىسلىقى ۋە تەدبىرىڭنىڭ زەئىپلىكىدە شۇند-
چىلىك ئىكەنسىزكى ، ئۇنى بايان قىلىپ بولغىلى بولمايدۇ ؛ قەل-
بىڭنىڭ ئىپلاسىلىقى ۋە مەنەسەپ - مەرتىۋىگە ھېرىسلىقتا شۇ دەرد-
جىدە ئىكەنسىزكى ، ئۇنى ئادا قىلىشقا ھەر قانداق بايان ئاجىزلىق
قىلىدۇ . سېنىڭ ھىيلە - مىكىرلىرىڭنىڭ ساڭا ئاتىدارچىلىق
قىلغان خوجاڭغا پايدىسى شۇ بولدىكى ، ئۇنى مانا شۇنداق مۇشەققەت-
كە سالدىڭ . كۆرۈپ قالارسەن ، سېنىڭ بۇ ئىككى يۈزلۈك ، ئىككى
تىللىق قىلمىشلىرىڭ ئۆزۈڭگە قانداق يانار ؟! — دەپتۇ كەلىلە .
— ئىككى يۈزلۈك بولغاننىڭ نېمە زىيىنى بار ئىكەن ؟ قىزىل-
گۈل ئىككى يۈزلۈك بولغانلىقى ئۈچۈن بوستاننىڭ زىنىمىتى بولدى-
غۇ ؟ — دەپتۇ دەپمەن ئۇنىڭغا جاۋابەن ، — ئىككى تىللىق بولغاننىڭ
نېمە زەربى بار ئىكەن ؟ ۋەزىرىنىڭ قەلبىمىنىڭ تىلى ئىككىگە
ئايىرىلغاچقا ، پادىشاھنىڭ مال - مۈلكىگە ۋە مەملىكەتكە پاسىبانلىق
قىلىدىغۇ ؟ قىلىچ بىر بىسلىق بولغانلىقى ئۈچۈن ئۇنىڭ ئىشى قان
ئىچىش ۋە قان تۆكۈشتۈر . ئەمما ، تارغاق بولسا كۆپ تىللىق ۋە
ئىككى بىسلىق بولغانلىقى ئۈچۈن ، ئۇنىڭ ئىشى نازىنىلارنىڭ

بېشى ئۈستىدە ئورۇن تۇنۇشتۇر .

قىلىچ كەبى ئۇ كىشى يۇنقۇسىدۇر بۇگۈن قان ،
يالغۇز يۈزلۈك بىر تىللىق بولسا خۇيى ھەر زامان .
مەھبۇبلەر بېشىدا ئويناپ يۈرەر دائىما ،
بولسا كىشى تارغاقتەك ئىككى يۈزلۈك ، يۈز زۇۋان .

— ھەي دېمە ، — دەپتۇ كەلىلە ، — بۇنداق بېھۇدە سۆزلەرنى
قويغىن . سەن جامالىنى كۆرۈش بىلەن كۆز روشەن بولىدىغان
گۈل ئەمەس ، بەلكى بىر دىل ئازار تىكەنسىن . سەندىن خالايققا
زەرەردىن بۆلەك نەرسە تەگمەيدۇ . سەن پادىشاھلىق ئىشلىرىنىڭ
سىرلىرىدىن خەۋەر بېرىدىغان ئىككى تىللىق قەلەم ئەمەسسەن ،
بەلكى ئىككى تىللىق يىلان دۇرسەن . سېنىڭ تىلىڭدىن زەھەردىن
باشقا نەرسە چىقمايدۇ ، يىلانمۇ سەندىن ياخشىراق . چۈنكى ئۇنىڭ
بىر تىلىدىن زەھەر چىقسا ، يەنە بىر تىلىدىن تەرىپاق ھاسىل بولىدۇ .
لېكىن سېنىڭ ئىككى تىلىڭدىن تەرىپاق ھاسىل بولىدۇ .
بەزىدە دۈشمەنلىرىگە ئازراق زەھەر كۆرسەتسىمۇ كېرەك يوق . بۇ
خۇددى بۇزۇكلەرنىڭ :

بار تىلىمنىڭ ئۈچىدا تەرىپاق بىلەن ئۆتكۈر زەھەر ،
بىرنى قويدۇم دۈشمىنىمگە ، بىرنى دوست - يار ئۈچۈن .

دېگىنىگە ئوخشايدۇ .

— ماڭا مالاھەت قىلىشنى قويغىنا ، شىر بىلەن شەنزەبە ئوتتۇرۇ .
رىسىدا ئاشىنالىق پەيدا بولۇپ ، مۇھەببەت سىياقى تۈزۈلگەن بولۇ .
سىمۇ كاشكى ، — دەپتۇ دېمە .

— بۇ سۆزۈڭ ناتايىن ، — دەپتۇ كەلىلە ، — سەن بىلمەيسەن ،
ئۈچ نەرسە ئۈچ ئىشتىن ئىلگىرى بەرقارار تۇرالايدىغان بولسىمۇ ،
بۇ ئۈچ ئىش پەيدا بولغاندىن كېيىن ئاۋۋالقى ئىسكەتدە تۇرۇشى

مۇمكىن ئەمەس . بۇنىڭ بىرىنچىسى ، بۇلاق ۋە كارىز سۈيى دەريا سۈيىگە قوشۇلماستا ، ناھايىتى شېرىن ۋە تەملىك بولىدۇ . دەرياغا شۇنداق قوشۇلغاندىن كېيىنلا ئۇنىڭ ئاۋۋالقى شېرىنلىكىدىن ئۈ-مد كۈتكىلى بولمايدۇ . ئىككىنچىسى ، ئۇرۇق - تۇغقان ، يار - بۇرادەرلەر ئوتتۇرىسىدىكى يېقىنلىق ۋە دوستلۇق پىتىنخورلارنىڭ يامان ئەندىشلىك سۆزلىرى ئارىسىغا كىرمەستە ناھايىتى ياخشى بولىدۇ . ئەگەر ئۇ كۆڭلى قارا بۇزۇقلارنىڭ سوغۇق نەپەسلىرى ئارىدىكى ئۆلپەتچىلىكنى يوقاتسا ، مۇۋەپپەقىيەت قازىنىغا ئىسسىق ئۆتۈشى بەكمۇ مۇشكۈلدۇر . ئۈچىنچىسى ، سۆھبەت ۋە مۇھەببەت بۇلىقىنىڭ سۈيى تاكى گەپ توشۇغۇچى پىتىنخورلارغا ئارىدا يول بەرمىگەنگە قەدەر ساپ ھالدا تۇرىدۇ . قاچانكى ئۇ خاكسار پۇرسەت تېپىپ ، پىتنە - پاسات توپىسى بىلەن لېيىتتۇۋەتسە ، قايتىدىن غۇبار كۆتۈرۈلۈپ ، دوستلۇقنىڭ پەيدا بولۇشىغا ئىشەنچ قىلغىلى بولمايدۇ . ئۇنىڭدىن كېيىن ، ئەگەر ئۆكۈز شىرنىڭ پەنجىسىدىن خالاسلىق تاپالغان بولسا ، خۇشامەتلىك سۆز ۋە ياخشى ۋەدىلەرگە ئىشەنمىگەن ھەم غەرەزسىز دوست بولغان ھالەتتىمۇ بىر - بىرىنىڭ كۆڭلىدىكى داغلار يۇيۇلۇپ كەتمىگەن بولاتتى . چۈنكى ئۈزۈلگەن نەرسىنى ئۇلىغان ھالەتتىمۇ ئوتتۇرىسىدا تۈگۈن پەيدا بولىدۇ - دە !

— ئەگەر شىرغا مۇلازىمەت قىلىشنى تەرك قىلىپ ، ساڭا مۇلازىمەت قىلىپ ، ئېتىكىڭنى تۇتۇپ يالغۇزلۇق بېشىنى خىلۋەت ياقىسىغا يوشۇرسام قانداق؟ — دەپ سورايتۇ دېمەن .

— خۇدا ساقلىسۇنكى ، مەن سەن بىلەن سۆھبەتتە بول-مايمەن ، — دەپتۇ كەلىلە ، — بۇرۇنمۇ سەن بىلەن بىللە يۈرۈش-تىن قورقاتتىم . چۈنكى ئۆلىمالار : « جاھىل ۋە پاسىقلارنىڭ سۆھ-بىتىدىن پەرھىز قىلماق كېرەك . پاسىقلار بىلەن ئۆلپەت بولماق يىلاننى تەربىيەت قىلغانغا ئوخشايدۇ . چۈنكى يىلاننى باقسا ، ئۇنىڭ زەھىرى ۋە زەرىرى تېخىمۇ زىيادە بولىدۇ . ئەمما ، ياخشىلار بىلەن دانىشمەنلەرنىڭ سۆھبىتى ۋە مۇلازىمىتى خۇددى ئەتتارلارنىڭ ساند-

دۇقىغا ئوخشايدۇ . گەرچە ئۇنىڭ ئىچىدە ھېچنېمە بولمىسىمۇ ، كىشىنىڭ دىمىغىغا ئۇنىڭ پۇرىقى پۇراپ دىماغى خۇشبۇي قىلىدۇ . دەپ ئېيتىشقان .

بولما ئەتتارلار دۇكىنىدىن يىراق ،
سەن تاپالارسەن ئۇنىڭدىن خۇش پۇراق .
سالما تۆمۈرچى دۇكىنىغا نەزەر ،
يەتكۈزۈر ئوت بىرلە ئىستىن كۆپ زەرەر .

سەندىن قانداقمۇ ۋاپا ئۈمىد قىلغىلى بولىدۇ ؟
ھەممە ئىززەت - ئىكرامنى ساڭا ئاتا قىلغان ئۆز پادىشاھىڭغا
شۇنداق يامان ئىشنى راۋا كۆردۈڭ . ئۇنىڭ ساڭا قىلغان ئىنئام
ۋە ئىززەت - ئىكرامىنىڭ ھەقىقىتى نابۇت قىلىۋەتتىڭ .

نە خەلىقتىن ، نە ھەقتىن سەندە شەرمۇ ھايا بار ،
خالاپىقتىن كۆزۈڭدە ئۇيات ئەمەس بەر قارار .

مەن سەندەك كىشىدىن مىڭ پەرسەڭ يىراقلىققا قاچسام ،
ئەقلىمنىڭ رەھناماسى بۇ ئىشىمنى ياخشى تەدبىر دېگۈسىدۇر .

كەلسە ئەگەر مەجلىسىڭگە بىر پىتىنخور ، شۇم سۈپەت ،
تېز ئۆزۈڭنى بىر چەتكە ئال ، ھەرگىز تۇتمىغىن سۆھبەت .
سۆھبىتىدىن ھېچقاچاندا بولمىغاي كۆڭلۈڭ خۇشال ،
قىشىدا تۇرما ، ئۇنىڭدىن يۈز چاقىرىم نېرى كەت .

ياخشىلار بىلەن سۆھبەت قىلىشنىڭ مەنپەئىتى كۆپ ، يامانلار
بىلەن ئۆلپەت بولۇشنىڭ زەرىرى كۆپ . يامانلار سۆھبىتىنىڭ
زىيىنى قىسقا ۋاقىت ئىچىدىلا مەلۇم بولىدۇ . شۇڭا ئاقىل ۋە
كامىل كىشى دانالار ، ياخشىلار ۋە راستچىلار بىلەن دوستلۇق

ئورنىتىشى ، يالغانچى ۋە دىيانەتسىزلەردىن ئۆزىنى تارتىشى كېرەك .

بولالماس كىشى خىلۋەتنى ياراغلاپ ،
ئۆي ئىچرە ئولتۇرۇپ ئىشىكنى باغلاپ .
مۇۋاپىق ئاشىننى ئەيلە ھاسىل ،
يارىماس سۆھبىتىڭگە شۇم قارادىل .
دېدى ماڭا بۇ سۆزنى ئالىمدىن بىرى ،
كى رەھمەت ئەيلىسۇن روھىغا تەڭرى :
«ھەر كىشى يامانلار بىرلە بولسا يار ،
بولۇر ئاخىر بالا ئىچرە گىرىپتار» .

ھەر كىشى ناچىنىسىنى يار تۇتۇپ ، ناچار دوستقا ئىشەنسە ،
ئۇنىڭغا بىر باغۋەنگە يەتكەندەك ھادىسە يېتىپ قالىدۇ .
— ئۇ قانداق ئىش ئىكەن ؟ — دەپ سوراپتۇ دېمەنە .
— بىر باغۋەن بار ئىكەن ، — دەپ ھېسكايىسىنى باشلاپتۇ كەلگەن .

باغۋەن بىلەن ئېيىقنىڭ ھېكايىسى

بىر باغۋەن بار ئىكەن . ئۇ تىرىكلىك ئوقىتى ئۈچۈن تۈرلۈك زىرائەتلەرنى تېرىشنى ئۆزىگە ۋاجىپ دەپ بىلىپ ، ئەزىز ئۆمرىنى باغ - بوستانلارنى بىنا قىلىش ئۈچۈن سەرپ قىلغانىكەن . ئۇنىڭ چىمەنلىرى جەننەتۈل پىردەۋىسىدىن نىشان بېرىدىغان ، گىياھلىرى گۈزەللىكتە ھەسرەت تۇپرىقىنى باغى ئېرەمنىڭ كۆزىگە چاچقان ، گۈللىرى ۋە ئېرىقلىرى چىرايلىقلىقتا ۋە سۈپەتلىكلىكتە جەننەت بوستانىنىڭ كۆكسىگە ھەيرانلىق دېغىنى سالغان ، رەڭگارەڭ دەرەخلىرىدىن تۈزلار جىلۋىسى كۆرۈنۈپ تۇرغان ، ھايات گۈللىرىدە .

دىن كەيكىلىك ئازادلىكى ۋە نازۇك بەدەنلەر كىيگەن خىلمۇ خىل كىيىملەردەك نۇرلار جىلۋىلىنىپ تۇرغان ، شامىلى ئەنئەنە پۇرۇشلارنىڭ ئۆيلىرىدەك خۇشبو، ھاۋاسى خۇش پۇراق بولغان بىر بېغى بار ئىكەن . باغدىكى مېۋىلىك كۆچەتلەرنىڭ شاخ-لىرى مېۋىلىرىنىڭ كۆپلۈكىدىن خۇددى قېرىلارنىڭ دۈمبىسىدەك ئېگىلىپ ، ھالاۋەت بېغىشلىغۇچى مېۋىلىرى خۇددى جەننەت ھالۇد-لىرىدەك تاتلىق پىشقان بولۇپ ، يازلىق يېمىشلىرى غايەت نازاكتە-لىك ، كۆركەم مېۋىلىرى ناھايىتى لاتاپەتلىك ئىكەن . ئالمىلىرى-نىڭ رەڭگى سۈزۈكلۈكتە دىلبەرلەرنىڭ مەڭزلىرىدەك كۆڭۈلنى ئوۋلىغان ، راھەتتە خۇش بۇيلىرى بىلەن ئالەم ئەھلىنى ئۆزىگە قارات-قانكەن .

ئالمىنى «پار مەڭزىگە ئوخشايتتى» دەپ ئېيتقان شۇ چاغ ، چېھرىسى بولدى قىزىل ۋە نۇرى بىرلە تولدى باغ . ئالما شاخ ئۈستىدە مەشئەلدەك يورۇق شولا بېرەر ، خۇددى كۈندۈز كۈندە شۇ شاخ ئۈستىدە كۆيدى چىراغ .

ئامۇت ھەر بىر شاختا خۇددى ئابىھايات كوزىسىدەك ياكى ناۋات شەرىپتى توشقان پىيالىدەك ئېسىلىپ تۇرۇپ ، پۇلسىزلاغا ئۆز پۇرىقىنى سېخىلىق بىلەن ئايىماي بېرىدىكەن .

ئۇنى ئامۇت دېمەڭلار خۇددى شەرىپتىنىڭ ئۆزى ، ئېسىلىپتۇ شاخ ئۈستىگە ئەينى ناۋات كوزىسى .

يۇڭ چەكمەن كىيىۋالغان بېھى خۇددى كېچىدە بىدار ئولتۇر-غان سوپىلاردەك سېرىق يۈزى بىلەن قۇدرەت خانىقاسىنىڭ ھۇجرى-سىدىن يۈز كۆرسىتىدىكەن . ئالۇچىنىڭ چېھرىسى ئاشىقلارنىڭ دەردلىك كۆڭۈللىرىدىن نىشان بېرىدىكەن .

بېھى سېرىق مېھرىدىن مەن تېخى مېھرىمدىن سېرىق ،
سارغىيىپتۇ ئۇ مېھرىدىن مەن مۇھىمنىڭ مېھرىدىن .

ئانار كۆچتىنىڭ ئالتۇن رەڭلىك غۇنچىسى كۆك يوپۇرماقلار
ئىچىدىن كۆكتىكى ئاپتاپتەك پارلاپ ، غايەت خۇشبۇيلىقلىرى بىد-
لەن چىمەن سەھنىسىدە چاقنايدىكەن .

ھاياتلىق سۇلىرى ئىچىگە تولغان ،
ئانارى دىلبەرلەر لېۋىدەك خەندان .
سېناش ئۈچۈن ئۇنى بۇ چەرخى دەۋۋار ،
ياقۇتلارنى ئىچىگە تىزدى قاتار .
لېۋىنى لەۋگە تېخى قىلماي دۇرۇس ،
لاتاپەت سۈيى ئېقىپ ئاغزىدىن چۈس .
تەرىپلىسەم شاپتۇلنىڭ گەر سۈپىتىن ،
ئەلگە سۆزۈم بىلىنگەي سۇلۇق ، شېرىن .

بىر تەرەپتە ، قۇدرەت قولى قەنت ۋە كۆكنار^① بىلەن ئۇنىڭ
ھۆرمەت تاۋىقىنى تولدۇرۇپ ، جامالىنى زىننەتلىگەن ئەنجۈر ، يەنە
بىر تەرەپتە ھېكمەت قەلىمى ئۇنىڭ سۈپىتىنى ھايات سەھىپىسىگە
يازغان ئۈزۈم شاخلىرى ئارىسىدىن ساپاقلرى باش چىقارغان ۋە
ئاللىقانلىرى ئاپتاپ ئوقىنىڭ شىددىتىدىن قاپارغان ھالدا تۇرغان
بولسا ، چىمەن ئەتراپىدا ئۈندۈرگەن قوغۇنلىرىنىڭ ھەر بىرى پىد-
لەك ئارىسىدا خۇددى كۆك سەھنىسىدە تولۇن ئاي كۆرۈنگەندەك
جىلۋە قىلىپ ياتىدىكەن .

كۆرۈنسە گەر قوغۇن پېلەك ئارىسىدىن ،
بوي ئالغان ئۇ شەكسىز جەننەت مېۋىسىدىن .
ئىپاردىنمۇ ھىدى ئۇنىڭ ئىدى خۇشبۇي ،
سىرتى ئۇنىڭ بولسىمۇ كۆك ، يوق ئىدى موي .

① بۇ يەردە ئەنجۈرنىڭ ئۇرۇقى كۆكنارنىڭ ئۇرۇقىغا ئوخشىتىلغان .

باغۋەن بېغىدىكى ھەر بىر دەرەخكە شۇنداق كۆڭۈل بەرگەن ئىكەنكى، ئاتا - ئانا، بالا - چاقىسىدىن غەمى يوق ھالدا، ئۇ باغدا تەنھالىق بىلەن ھايات كەچۈرىدىكەن. بىر كۈنى ئۇ يالغۇز قېلىپ، كۆڭلى مالال بولۇپ، تەنھالىقتىن تەڭلىكتە قاپتۇ. «گۈل ۋە مېۋە بولغان بىلەن يار بولمىسا ئۇنىڭ نېمە پايدىسى؟» دەپ ئويلىغان باغۋەن ھەمدەمسىزلىك ئەلىمى بىلەن كۆڭلىگە دەرد توپ-لۇپ، دەشت تەرەپكە چىقىپتۇ ۋە سەيناسى ئۈمىد مەيداندىكى كەڭ-رى بىر تاغ باغرىدا ھەر تەرەپكە قاراپ تۇرسا، كۆرۈنۈشى قوپال، سۈرىتى قەبىھ، چىرايى ناخۇش بىر پاسكىنا ئېيىق تاسادىپىي ئۇنىڭغا ئۇچراپ قاپتۇ. ئۇمۇ تەنھالىق رەنجى بىلەن ھالى پەرىشان بولۇپ، تاغ بېشىدىن چۈشكەنكىن ۋە ئىككىسى يالغۇزلۇق دەردىنى تارتىپ، ئۆزلىرىگە ھەمراھ ئىزدەپ چىققاچقا، بىر - بىرىنى كۆرمەك بىلەنلا مۇھەببەت زەنجىرلىرى ھەرىكەتكە كېلىپ، ئۇ ئادەمنىڭ كۆڭلى ئېيىقنىڭ ئاشىنالىقىغا مايىل بوپتۇ.

بارچە يەر ئەھلى بىلەن ئەھلى ساما،
 جىنىسنى تارتار، گويا چۆپ - كەھرىبا.
 دوزاخ ئەھلى دوزىخنى تارتقۇسى،
 نۇر ئەھلى جىنىسنى تەلەپ قىلغۇسى.
 سۈزۈك مەيگە ساپ كىشى رىغبەت قىلار،
 دۇغغا قەلبى قارا ساھىب بولار.
 ئەسكىلەرگە خوپ كۆرۈنۈر ئەسكى ئىش،
 ئاقىللارغا خۇش كېلۈر ھەم ياخشى ئىش.

بۇ بىئەقىل ئېيىقمۇ ئۇ سەھرىلىق باغۋەننىڭ ئۆزىگە خۇشامەت قىلىۋاتقىنىنى كۆرۈپ، جان - دىلى بىلەن ئۇنىڭ سۆھبىتىنىڭ رىغبىتىگە گىرىپتار بوپتۇ ۋە ئازغىنا ئىشارەتلەر بىلەن بىر - بىرىنى چۈشىنىپ، بۇ بېھىشتەك گۈزەل باغقا كىرىپتۇ. ئېيىق باغدىكى رەڭگا رەڭ مېۋىلەرنى كۆرۈپ چەكسىز خۇشال بولۇپ،

باغۋەنگە بولغان مۇھەببىتى ئېشىپتۇ . شۇنىڭ بىلەن دوستلۇق دەرىخىنىڭ يىلتىزى ئىككىسىنىڭ كۆڭلىگە مەھكەم ئورناپتۇ .

تېپىشىپ بىر نەچچە كۈن دىلبەندىلىق ،
بىر - بىرىنىڭ ۋەسلىدىن خۇرسەندىلىق .

باغۋەن ھەرقاچان ئىستىراھەت سايىسىدە پاراغەت بېشىنى راھەت ياستۇقىغا قويۇپ ياتسا ، ئېيىق غەمخورلۇق ۋە تەرەپتارلىق يۈزىدىن باغۋەننىڭ بېشىدا ئولتۇرۇپ ، ئۇنىڭ يۈزىدىن چىۋىدى . لارنى قورۇيدىكەن . باغۋەننىڭ يۈزىگە چىۋىنىڭ قونۇشىغىمۇ ئاقدى . تى يوق ئىكەن . بىر كۈنى باغۋەن ئاۋۋالقى ئادىتى بويىچە ئۇخلاۋاتى . قاندىكەن ، ناھايىتى كۆپ چىۋىنلار ئۇنىڭ يۈزىگە ئولشۇۋاپتۇ . ئېيىق چىۋىنلارنى ھەرقانچە ھەيدىسىمۇ شۇ زامان يەنە كېلىپ قوندىكەن ۋە بىر تەرەپتىن ھەيدىسە يەنە بىر تەرەپتىن ھۇجۇم قىلىدىكەن . ئاخىر ئېيىقنىڭ غەزىپى تېشىپ ، يېنىدا تۇرغان يىدىگىرمە پاتمان ئېغىرلىقتىكى بىر تاشنى كۆتۈرۈپ كېلىپ چىۋىننى ئۆلتۈرۈش مەقسىتىدە بىچارە دېھقاننىڭ يۈزىگە ئېتىپتۇ . چىۋىنلارغا ھېچقانداق زىيان يەتمەي ئۇچۇپ كېتىشىپتۇ . باغۋەننىڭ بېشى بولسا يەر بىلەن يەكسان بوپتۇ . مۇشۇ سەۋەبتىن بۇزۇكلەر : «ھەر ھالدا نادان دوستتىن دانا دۇشمەن ياخشىراق» دەپ ئېيتىشقاندەك .

گەرچە دانا دۇشمەننىڭ ساڭا بالايى جان ئىرۇر ،
ياخشىراق ئۇ دوستتىنكىم ئەبلەخۇ نادان ئىرۇر .

بۇ مىسالنى شۇنىڭ ئۈچۈن كەلتۈردۈمكى ، سەن بىلەن دوست بولدۇم دېگەنلىك بېشىمنى جاپا تېشىغا ئۇرغانلىق ، كۆكسۈمنى بالا ئوقىغا نىشان قىلغانلىقتىن دېرەك بېرىدۇ ، خالاس . چۈنكى ، نادانلار ۋە ئەبلەخلەرنىڭ سۆھبىتى خۇددى ئىچى قۇرۇق ، تېشى قارا

قازانغا ئوخشايدۇ .

— مەن دوستۇمنىڭ پايدا - زىيىنىنى ئايرىيالمايغۇدەك دەرد -
جىدىكى نادان ئەمەسمەن ، — دەپتۇ دېمەن .

— توغرا ، مەنمۇ بىلىمەن ، سەن ئۇنداق دەرىجىدىكى ھاماقەت
ئەمەس ، — دەپتۇ كەلىلە ، — ئەمما غەرەز غۇبارى كۆرەر كۆزۈڭنى
قاراڭغۇلاشتۇرسا ، دوستلۇقنىڭ شاكىلىنى تاشلىۋەتمەسلىكىڭ
مۇمكىن ، لېكىن ئۇنىڭغا ئۆزرە كۆرسىتىش ئۈچۈن مىڭ خىل
دەلىللەرنى تەييارلىشىڭ چوقۇم . شىر بىلەن شەنزەبە ئوتتۇرىسىدا
شۇنچە ئەسكىلىك قىلىپ تۇرۇپ ، دىلى پاكلىق ۋە تۈزۈكلۈك
دەۋاسىنى قىلىۋاتسەنغۇ تېخى !

گەر دەرسەن ئۆزۈڭنى «مەن پاكى دامان»
چەندەڭدە نەقىلۇر شاراب داغلىرى .

سېنىڭ ئىشلىرىڭ خۇددى سودىگەر بىلەن ئۇنىڭ دوستىنىڭ
مىسالغا ئوخشايدۇ . سودىگەر «چاشقان يۈز پاتمان تۆمۈرنى يەپ
كەتسە ئەجەبلەنمەيسەنۇ ، قارچىغا بىر بالىنى كۆتۈرۈپ ئېلىپ قاچسا
ھەيران بولامسەن ؟» دېگەنكەن .

— ئۇ قانداق ئىش ئىكەن ؟ — دەپ سوراپتۇ دېمەن .

— بىر سودىگەر ، — دەپ ھېكايىسىنى باشلاپتۇ كەلىلە .

سودىگەر بىلەن خىيانەتچى دوستىنىڭ ھېكايىسى

بىر سودىگەر ئازراق سەرمايىسى بىلەن سەپەرگە چىققاچى
بوپتۇ . ئۇنىڭ ئۆيىدە يۈز پاتمان كېلىدىغان تۆمۈرى بار ئىكەن ،
ئۇنى بىر دوستىنىڭ ئۆيىگە ئاپىرىپ ئامانەتكە قويۇپ قويۇپ ،
ھاجىتىم چۈشكەن ۋاقىتتا يەنە ئەكېلىۋېلىپ دەسمايە قىلارمەن
دەپ ، سەپەرگە چىقىپ كېتىپتۇ . بىر نەچچە زامان ئۆتكەندىن

كېيىن قايتىپ كېلىپ ، ھېلىقى تۆمۈرگە ئېھتىياجى چۈشۈپ ، دوستىنىڭ قېشىغا بېرىپتۇ . لېكىن ئۇ دوستى دىيانەتنى تاشلاپ ، تۆمۈرنى سېتىپ خەجلەپ كەتكەنكەن . شۇڭا ئۇ سودىگەرگە :
— ۋاي خوجايىن ، مەن تۆمۈرنى مانا مۇشۇ ئۆيگە قويۇپ قويغانىدىم . ئۇ يەردە چاشقان ئۇۋىسى بارلىقىنى بىلىمىگەنكەنمەن . كېيىن خەۋەردار بولۇپ قارىسام ، ئۇنىڭ ھەممىسىنى چاشقان يەپ كېتىپتۇ ئەمەسمۇ ، — دەپتۇ .

— راست ئېيتىسەن ، — دەپتۇ سودىگەر ، — چاشقان دېگەن تۆمۈر يېيىشكە بەك ئامراق ، ئۇنداق يۇمشاق لوقمىغا چىشى ناھايىدىكى ياخشى ئۆتدۇ .

ئۇ خىيانەتكار بۇ سۆزنى ئاڭلاپ خۇشال بولۇپ ئۆز - ئۆزىگە : «سودىگەر بۈگۈن يالغان سۆزلىرىمگە ئالدىنىپ تۆمۈردىن مۇتلەق كۆڭۈل ئۆزدى . ئەمدى ياخشىسى شۇكى ، ئۇنى مېھماندارچىلىققا تەكلىپ قىلىپ ، زىياپەت تەييارلىسام ، ئۇنىڭ كۆڭلى مەندىن تېخىمۇ خاتىرجەم بولىدۇ» دەپ ، سودىگەرنى مېھمان بولۇشقا تەكلىپ قىپتۇ :

ناگاھان مېھمانلىقنىڭ بولسا گەر بىزگە بەھەم ،
لۇتقى بىرلە قويساڭ ئىكەن كۆزۈم ئۈستىگە قەدەم .

— بۈگۈن مېنىڭ زۆرۈر ئىشىم بار ، ئەتە كېلەي ، — سودىگەر شۇنداق دەپ ، ئۇنىڭ ئۆيىدىن چىقىپ ، ساھىبخاننىڭ ئىشىك ئالدىدا ئويناۋاتقان ئوغلىنى ئېلىپ ئۆز ئۆيىگە ئەكىتىپ ئۇنى يوشۇرۇپ قويۇپتۇ . ئەتىسى سودىگەر دوستىنىڭ تەكلىپى بويىچە ئۇنىڭ ئۆيىگە بېرىپتۇ . ساھىبخان سودىگەرنى كۆرۈپ پەرىشان ھالدا ئۆزرە سوراپ تىل ئېچىپتۇ :

— مەزۇر تۇتۇڭ^① ، ئەزىز مېھمان ، تۈنۈگۈندىن بېرى ئوغلۇم

① مەزۇر تۇتۇش — كەچۈرۈم سوراش .

غايىب بولدى. ئىككى نۆۋەت شەھەر ۋە سەھرالاردا ئورلاتتۇق ① ،
لېكىن ئۇنىڭدىن ھېچقانداق خەۋەر تاپالمىدۇق .

ئالە بىرلە خۇددى ياقۇپتەك قىلارمەن مىڭ پىغان ،
كىم خەۋەر بەرگەي يوقالغان يۈسۈپۈمدىن ناگاھان .

— مەن تۈنۈگۈن سېنىڭ ئۆيۈڭدىن چىقىپ كېتىپ بېرىپ بىر
قارچىغىنىڭ ئوغلۇڭنى كۆتۈرۈپ ئۇچۇپ كېتىپ بارغانلىقىنى
كۆردۈم ، — دەپتۇ سودىگەر .

— ھەي بىئەقىل ، — دەپ ۋارقىرىۋېتىپتۇ ساھىبخان ، —
نېمىشقا بۇنداق بولمىغۇر سۆزنى قىلسەن؟ بۇنداق قاملاشمىغان
يالغان گەپنى نەدىن تاپتىڭ؟ قارچىغىنىڭ ئېغىرلىقى يېرىم پاتمان
چىقمايدۇيۇ ، ئون پاتمان كېلىدىغان ئوغلۇمنى كۆتۈرۈپ ھاۋادا
قانداقمۇ ئۇچالسىۇن؟

— ئەجەبلەنمىگىن ، — دەپتۇ سودىگەر كۈلۈپ ، — يۈز پاتمان
تۆمۈرنى چاشقان يەپ كەتسە ئەجەبلەنمەيسەنۇ ، ئون پاتمان ئېغىر-
لىقتىكى ئوغلۇڭنى قارچىغا كۆتۈرۈپ ئۇچسا ، ھەيران بولامسەن؟
ساھىبخان بۇنى ئاڭلاپ دەرھال ئۆزىگە كېلىپ ، ھەقىقىي
ئەھۋالدىن خەۋەردار بوپتۇ ۋە :

— غەم يېمىگىن ، خوجايىن ، تۆمۈرنى چاشقان يېمىدى ، —
دەپتۇ .

— ئۇنداق بولسا سېنىڭ ئوغلۇڭنىمۇ قارچىغا ئېلىپ قاچمى-
دى ، تۆمۈرنى بەر ، ئوغلۇڭنى ئال ، — دەپتۇ سودىگەر .

بۇ مىسالنى شۇنىڭ ئۈچۈن كەلتۈردۈمكى ، سەن ئۆزۈڭگە
ئاتىدارچىلىق قىلغان خوجاڭغا ئەنە شۇنداق خىيانت قىلغان يەردە
باشقىلارغا نېمىلەرنى قىلمايسەن؟ پادىشاھقا ئاشۇنداق مۇئامىلە
قىلىدىڭكى ، ماڭا سېنىڭ زۈلمىتىڭدىن پەرھىز قىلماقنىڭ لازىمى-
قى روشەن بولدى ۋە كۆڭلۈڭنىڭ قارىلىقى ۋە مەككارلىقىڭدىن

① ئورلاتماق — جاكا سالدۇرماق .

ھەزەر قىلماق ۋاجىپ بولدى .

بەخت - دۆلەت كەلتۈرگۈسى سەندىن نېرىغا كەتمەك ،
سائادەتكە سەرمايندۇر سېنىڭدىن يۈز ئۆرۈمەك .

كەلىلە بىلەن دېمىنەنىڭ تالاش - تارتىشلىرى شۇ يەرگە يەتكەن .
دە ، شىر ئۆكۈزنى ئۆلتۈرۈپ ، ئۇنى يەر بىلەن يەكسان قىلىپ
بولغانىكەن . ئەمما شىر جازا پەنجىسى بىلەن شەنزەبەنى ئۆلتۈرۈپ
غەزىپى تەسكىن تاپقان بولسىمۇ ، ئۆتكەننى ئويلاپ : «ۋاي ئىسىت ،
شەنزەبە شۇنداق ئەقىللىق ۋە قابىلىيەتلىك تۇرۇپ ئەجەب ھالاكەتكە
ئۇچراپ كەتتى ، زادى بۇ ئىشتا توغرا قىلدىممۇ ياكى خاتا قىلدىم .
مۇ ؟ ئۇنىڭ ماڭا ئېيتقانلىرى ئامانەتمىدى ياكى خىيانەتمىدى ؟
ئەجەب بىر خىيانەتكارلىق بىلەن ئۆزۈمنى مۇسبەتدار قىلدىما !
ۋاپادار يارىمنى ئەجەب ئۆز قولۇم بىلەن ئۆلتۈردۈم !

كىشى يار بىرلە قىلۇرمۇ بۇ قەدەر قاتتىق جېدەل ،
قىلمىغاي جاھىلمۇ ئۆز يارىغا بۇنداق شۇم ئەمەل .»

دەپ بېشىنى تۆۋەن سېلىپ ، ئۆزىنى ئۆزى ملامەت قىلىپ ئولتۇر-
غانىكەن . شىر ئۆزىنىڭ ئالدىراڭغۇلۇقىغا نەپرەت ئوقۇپ ، شەنزە-
بەنى خىيالىغا كەلتۈرۈپ ، ئۇنىڭ تىلىدىن بۇ مەزمۇننى ئاڭلاپتۇ :

بى سەۋەب يارىڭنى ئۆلتۈرمەك نىچۈك ،
مەن ۋاپادارنىڭنى ئۆلتۈرمەك نىچۈك .
گەرچە مەن بولغاندىمۇ دۈشمەن ساڭا ،
بۇنچىلا خارزار ئۆلتۈرمەك نىچۈك .

بۇنى ئاڭلىغان شىرنىڭ كۆڭۈل رەنجى تېخىمۇ ئارتىپ ، قات-
تىق نالە - پەرياد كۆتۈرۈپتۇ .

دېمەنە دەسلەپتەلا شىردىكى پۇشايمانلىق ۋە نادامەت ئالامىتىنى ئۇنىڭ پېشانىسىدىن روشەن پەملەپتۇ . ئاڭغىچە كەلىلە بىلەن بولدى .
خان گەپنى ئۈزۈپلا شىرنىڭ ئالدىغا بېرىپ ئۇنىڭغا شۇنداق دەپتۇ :
— جاھانپاناھ شاھىم ! ئەندىشە قىلىشىڭنىڭ ۋە ئويغا پېدە-
تىشلىرىنىڭ سەۋەبى نېمىكىن ؟ پادىشاھىمىز نۇسرەت تېپىپ ،
دۈشمەن تۇپراق بىلەن يەكسان بولغان تۇرسا ، بۇنىڭدىنمۇ مۇبارەك
كۈن بولامدۇ ؟

— شەنزەبەنىڭ ئەدەپ - ئەخلاقىنى ، دانىشمەنلىك ۋە ئىش
بىلەرمەنلىكلىرىنى ھەر قاچان يادىمغا كەلتۈرسەم ، يۈرىكىم ئېزدە-
لىپ كېتىدۇ ، — دەپتۇ شىر ، — ئەنە شۇنداق چاغلاردا ھەيرانلىق-
قىم ئاشىدۇ ، ئۇ ھەقىقەتەن پۇقرالارغا پۇشتىپاناھ ، لەشكەرلەرگە
يار - يۆلەك بولغانىدى .

بۇ جاھان ئىشلىرىغا قىلغاننى كۆپ ياخشى قارار ،
كەتتى ئۇ ، بولغانىدى بۇ خانىمىزگە ئۈستىۋار .

— ئۇ كۆپۈرۈن ئىمەت مەككەلەرگە رەھىم قىلىشىنىڭ ئورنى
يوق ، — دەپتۇ دېمەنە ، — بەلكى ئۇنىڭ يوقالغىنىغا شۈكۈر ئېيىدە-
تىش كېرەك . ئاللاتائالانىڭ سېخىلىقى بىلەن ، پادىشاھىمىزغا بۇ
زەپەر ۋە نۇسرەت يار بولدى . بۇ شۇنداق مۇبارەك بىر غەلىبىكى ،
بۇنىڭ ئۈچۈن ئىپتىخارلانماق لازىم .

بۈگۈن ياخشى بەختىم بېرۇر بېشارەت .
مۇرادىمنىڭ گۈلى كۈلۈر شۇ سائەت .

— ئەي ئالەمپاناھ شاھ ! ئۆزى خاتىرجەم بولالمايدىغان كىشىگە
رەھىم قىلىش خاتادۇر . دۈشمىنى گۆر زىندانغا سالماق
ئاقىللارنىڭ ئىشىدۇر . بارماق گەرچە قولغا زىننەت بولسىمۇ ،
ئەگەر يىلان چېقىپ زەخمىلەندۈرۈپ قويغان بولسا ، بەدەننىڭ سالا-

مەتلىكى ئۈچۈن ئۇنى كېسىش كېرەك ھەمدە ئۇ كېسىشنى راھەت دەپ بىلىش كېرەك .

دۈشمىنىڭ ئۆلگەنگە ھەرگىز ئەرزىمەس داد ئەيلىمەك ،
ياخشىدۇر ئۇنداق ئۆلۈمگە خاتىرىڭ شاد ئەيلىمەك .

شىر بۇ سۆزلەردىن بىر ئاز ئارام تېپىپتۇ . ئەمما روزگار ئاخىر ئۆكۈزنىڭ ئىنتىقامىنى ئاپتۇ - دە ، ئاقىۋەت دېمەنە رەسۋا بولۇپ يامان قىلىقلىرى بەرگەن مېۋىنى ئۆزى يەپتۇ . يەنى ئۆكۈز-نىڭ قىساسى ئۈچۈن شىر ئۇنى ئۆلتۈرۈپتۇ . ھىيلە - مىكىر ۋە ئالدامچىلىقنىڭ ئاقىۋىتى ھەمىشە مانا مۇشۇنداق بولىدۇ . ھىيلە ۋە يامان نىيەتلىكنىڭ خاتىمىسى شۇملۇق ۋە زىياندۇر .

مىكىرنىڭ شۇملۇقى تېگەر مەككارغا ،
پايدا بەرمەس ھىيلىسى ئەييارغا .
ھىيلىگەردىن ياخشىلىق ئۈمىد قىلما ،
بولماس ئاچچىق تاۋۇزدىن ئۈزۈم پەيدا .
ئارپا تېرىپ دەشت باياۋانلار ئارا ،
«بۇغداي ئوراي» دېمە پىشقان چېغىدا .
دانىشمەندىن ئاڭلىغانتىم بىر نىدا :
«ھەرنە قىلساڭ ئاڭغا تاپقايسەن جازا» .
كۆرگۈسى ئىككى جاھاندا ياخشىلىق ،
كىمكى بولسا خۇبى يۇمشاق خۇش قىلىق .

ئىككىنچى باب

يامانلىق قىلغۇچىلارنىڭ جازاغا ئۇچرايدىغانلىقى ۋە ئاقىۋىتىنىڭ شۇملۇقى توغرىسىدا

راي شۇنداق دەپتۇ :

— ھىيلە ئىشلىتىش ئارقىلىق راستچىللىقنىڭ جامالىنى بەت-نىيەتلىك خالى بىلەن ياپقان يالغانچى ۋە چېقىمچىلارنىڭ قىسسە-سىنى ئاڭلىدىم . ئۇ ئۆزىگە ئاتىدارچىلىق قىلغان خوجىسىنى مۇ-رۇۋۋەت كوچىسىدىن چىقىرىپ ، بىۋاپالىق ۋە بەتناملىق يولغا باشلاپتۇ . نەتىجىدە ئۇنىڭ ھىيلىلىرى شىرغا تەسىر قىلىپ شىر ئۆز شەۋكىتىنى سۇندۇرۇش ۋە دۆلەت ئۆيىنى خاراب قىلىشقا ھەرىكەت قىپتۇ . ئەگەر دانىشمەن ھەكىم مۇۋاپىق كۆرسە ، دېمەنە-نىڭ ئاقىۋىتىنىڭ قانداق بولغانلىقىنى ، شىر ئۇ ۋەقەدىن كېيىن دېمەنگە بەتگۇمان بولۇپ قايسى ئۇسۇل بىلەن چارە قىلغانلىقىنى ھەمدە ئۇنىڭ ھىيلە - مىكىرلىرىدىن قانداق ۋاقىپ بولغانلىقىنى ، دېمەننىڭ قانداق ئۆزىرىلەرنى كۆرسەتكەنلىكىنى ، ئۆزىنى قۇتۇلدۇ-رۇش ئۈچۈن نېمىلەرنى قىلغانلىقىنى ۋە ئىشىنىڭ قانداق بىر تەرەپ قىلىنغانلىقىنى بايان قىلسا بولاتتى .

ھەكىم شۇنداق دەپتۇ :

پادىشاھىم ، مەملىكەت ھەم ئەلگە بولغايىسەن پانا ،
شەپقىتىڭ خۇددى چىراغدەك پارلىسۇن ئالەم ئارا .

— تەپەككۈر قائىدىسى ۋە ئېھتىيات شۇنى تەقەززا قىلىدۇكى ،

پادشاھلار بىرەر سۆزنى ئاڭلىسا ، ئورنىدىن قىمىرلىماسلىقى ، تاكى شۇ ئىشنىڭ ھەقىقىتىگە ئەئەللۇق ئېنىق دەلىل بولمىسا ، ھۆكۈم چىقارماسلىقى كېرەك . ئۇنىڭدىن قالسا ، ئەگەر غەرەزلىك- لەرنىڭ سۆزىنى قوبۇل قىلىپ ، بىرەر ناماقۇل ئىش ۋۇجۇدقا كېلىپ قالغان بولسا ، ئۇنىڭ چارىسىنى شۇنداق قىلىش كېرەككى ، باشقىلارنىڭ ئىبىرەت ئېلىشى ئۈچۈن ، بەتئىيەتكە ئاشۇ ئازاب - ئوقۇبەتنىڭ قورقۇنچىدىن ئىككىنچىلەپ ئۇنداق ئىشقا قەدەم قويايلا- مىغۇدەك دەرىجىدە نەسەھەت قىلىش ئارقىلىق ھەممەيلەننى ئۇ ئىشتىن مەنى قىلىش كېرەك .

پۈتەر بولسا ئەگەر خار يىقىتقىن شۇ دەرەخنى ،
پىشقان بولسا مېۋىسى ئېگىۋەرگىن ئۇ شاخنى .

بۇ سۆزنىڭ مىسالى شىر ۋە دېمەننىڭ ھېكايىسىدۇر . يەنى شىر دېمەننىڭ مەككارلىقى ۋە خىيانىتىدىن ، شۇنداقلا ھىيلە - مىكىر ، پىتنە - پاساتلىرىدىن ۋاقىپ بولۇپ شۇنداق سىياسەت قىپتۈكى ، بۇ ئۆزگىلەرگە ئىبىرەت بوپتۇ . بۇ ھادىسە مۇنداق بوپ- تۇ .

شىر ئۆكۈزنى بىر تەرەپ قىلىۋەتكەندىن كېيىن ، ئالدىراڭغۇ- لۇق قىلغانلىقىدىن پۇشايىمان يەپ ، مالا مەت بىلەن قولىنى چىشلەپ- تۇ ھەم غەم بىلەن ئېغىر ئاھ تارتىپ ، خىيال سۈرۈپتۇ : «بۇ ئىشتا نېمىدەپ كۆپرەك ئويلىنىپ باقمىي ، تەدبىر بىلەن ئىش قىلماي ، ئالدىراپ كەتكەندىمەن ؟»

تىزگىننى بەردىم ھاۋا ئىلكىگە ،
ئەقىل بىلەن پەمنى خاتا ئىلكىگە .
كېيىن بىلدىم ، لېكىن ئاندىن نە پايدا ،
ئۆز يارىمنى بەردىم پاناھ ئىلكىگە .

شۇنىڭدىن بېرى شىرنىڭ كۆڭلى ماللىق بىلەن ئۆتۈپتۇ .
شىرنىڭ خاپىلىقى تۈپەيلىدىن لەشكەر ۋە پۇقرالارنىڭ ، ھەممىسىدە
نىڭ كۆڭلى يېرىم بوپتۇ .

ئوتلۇق ئاھتىن بارچە دىل لالىدەك باغرى قارا ،
كىمگە ئەي سالىسام نەزەر مۇشۇ دەردكە مۇپتىلا .

شىر تولا ۋاقتىلاردا شەنزەبەنىڭ قىلغان خىزمەتلىرىنى يادىغا
ئالغانىبېرى ، ئۇنىڭ پەرىشانلىقى تېخىمۇ زىيادە بوپتۇ . ئۇنداق
چاغلاردا ، شىر ئۆز مۇلازىملىرىنىڭ سۆزلىرىنى ئاڭلاش بىلەن
كۆڭلى بىر ئاز تەسەللى تېپىپتۇ . شۇنىڭ ئۈچۈن شىر مۇلازىملىرىدە
نىڭ بىرەرسىنى قېشىغا چاقىرىۋېلىپ ، خالىسى جايىدا ئۇلار
دىن گەپ - سۆز ۋە ھېكايىلەرنى سورايتۇ . بىر كۈنى كەچتە ئۇ
بىر يولۋاسقا سۆز تاشلاپ ، كۆڭۈل كۆيۈكلىرى ۋە پەرىشانلىقلىرىدە
نى بايان قىپتۇ .

— ئەي پادىشاھىم ، — دەپتۇ يولۋاس ، — ئۆتكەن ئىشلارغا
چارە قىلىشقا تەدبىر قولىمۇ قىسقا كېلىپ قالىدۇ . ئۇنى تولا
ئويلاۋېرىشمۇ ئاقىلنىڭ ئىشى ئەمەس .

ئانقان ئوقنىڭ قايتىشى مۇمكىن ئەمەس ،
ئۆز ئورنىغا بۇ ئىشمۇ قايتىپ كەلمەس .

ھەرقانداق كىشى بۇنداق قولغا كەلمەيدىغان ئىشقا قەدەم قويىدۇ .
سا ، ئۇنىڭ تەمەسىدە يۈرۈپ ، قولىدىكى تەق نەرسىنىمۇ قولىدىن
كەتكۈزۈپ قويۇشىمۇ مۇمكىن . بۇ خۇددى قولغا كەلمەيدىغان نەرسە .
مىز توخۇنى ئالىمەن دەپ ، ئاغزىدىكى غەنىمەت تېرىنى ساغا
ئالدىرۇپ قويغان تۈلكىنىڭ ۋە قەسىگە ئوخشاش ئىش بولىدۇ .
— ئۇ قانداق ئىش ئىكەن؟ — دەپ سورايتۇ شىر .
— بىر ئاچ تۈلكە ، — دەپ ھېكايىسىنى باشلاپتۇ يولۋاس .

ھېرىسمەن تۈلكىنىڭ ھېكايىسى

بىر ئاچ تۈلكە ئوزۇق ئىزدەپ ئۇۋىسىدىن چىقىپ ھېرىس ھەم ئاچلىق قەدىمى بىلەن ھەر تەرەپكە سوكۇلداپ كېتىپ بارسا ، ئوسات-تىن بىر نەرسىنىڭ پۇرىقى ئۇنىڭ بۇرىغىغا پۇراپتۇ . تۈلكە شۇ تەرەپكە قاراپ مېڭىپ بېرىپ قارىسا ، ياۋايى ھايۋانلاردىن بىرى گۆشنى يەپ بولۇپ تاشلىۋەتكەن بىر پارچە تېزە تۇرغانىكەن . ئاچ تۈلكىنىڭ ئۇنى كۆرۈشى بىلەنلا كۆزى روشەن بولۇپ ، پۈتۈن بەدىنىگە قۇۋۋەت كىرىپتۇ .

دىلبىرىم بۇيى دىماغىغا يۈگۈردى ناگاھان ،
ئۆلگەندىم كىردى بۇ ۋەيران تەن ئىچرە يېڭى جان .

تۈلكە ئۇ تېرىنى تەسەررۇپ چاڭگىلىغا ئېلىپ ، ئۇۋىسىغا يۈزلىنىپتۇ .

قولغا ئەگەر كىرسە يار ،
خىلۋەت ياخشى بارچىدىن .

ئۇ تېرىنى ئېلىپ كېتىۋېتىپ بىر كەنتنىڭ چېتىدە دانلاپ يۈرگەن سېمىز توخۇلارغا كۆزى چۈشۈپ قاپتۇ . زېرەك ئىسىملىك بىر ئوغۇل بالا توخۇلاردىن خەۋەر ئېلىپ يۈرگەنىكەن . تۈلكىنىڭ توخۇ يېيىش ئىشتىھاسى قوزغىلىپتۇ - دە ، توخۇلارنىڭ بېشىنى چايناش خىيالىدا تېزە چايناش زوقىنى ئۇنتۇپ قاپتۇ . شۇ ئەسنادا بىر چىلبۆرە ئۇ يەرگە يېتىپ كېلىپ تۈلكىدىن سوراپتۇ :
— ساڭا نېمە ھادىسە يۈز بەردى ، بۇرادەر ؟ بەكمۇ تېپىرلاپ قاپسەنغۇ ؟

— ماڭا ئۆزۈمنىڭ خاھىشىغا مۇۋاپىق نېمەت ئۇچرىدى ، —

دەپ جاۋاب بېرىپتۇ تۈلكە، — ئۇنىڭ ھەر بىر ئەزاسىدا نەپىسىم ئارزۇ قىلىدىغان نەرسىلەر تەييار بولۇپ تۇرۇپتۇ .

بېشىدىن تا ئاياغ روھى مۇجەسسەم ،
بۇنىڭدەك ياخشى روھ ئالەمدىدۇر كەم .

نەچچە ۋاقىتتىن بېرى ئاچلىق بالاسى ۋە ئاچارچىلىق ئازابىغا گىرىپتار بولغانىدىم . بۈگۈن رىزق خەزىنىچىسى ماڭا بىر پارچە تېرە بەردى . ئەمدى مانا بۇ توخۇلارنى كۆرۈپ ، ئىشتىھايىم جازد-بىسى ئۇلاردىن بىرنى قولغا كەلتۈرۈپ ، ئارزۇ دىمىغىمنى ئۇنىڭ گۆشى بىلەن تاتلىق قىلىشىمنى نەقەززا قىلىۋاتىدۇ .

ئەيشىم ئاچچىقتۇر كۆڭلۈم خوشلايدۇ شېكەر ،
قىلسا شەربەت مەرھەت شېرىن لېۋىدىن دىلبەر .

— ھەيھات ، ھەيھات ! — دەپتۇ چىلبۆرە ، — نەچچە كۈنلەر بولدى ، مەنمۇ ئاشۇ توخۇلارنىڭ قەستىدە يۈرۈۋاتىمەن . ئەمما ، ئاۋۇ ئوغۇلنى كۆردۈڭمۇ ؟ ئۇ توخۇلارنى شۇنداق مۇھاپىزەت قىلد-ۋاتىدۇكى ، خىيال ئوۋچىسى ئۇنىڭ قورقۇنچىدىن ھېچقايسىسىنىڭ سۈرىتىنى تەسەۋۋۇر دامغا چۈشۈرەلمەيدۇ ۋە تەپەككۈر نەقەزراسى ئۇنىڭ ھەيۋىتىدىن قولى تىترەپ ، توخۇنى تۇتۇش نەقشنى خىيال لەۋھەسىگە يازالمايدۇ . مەن مۇشۇ ئارزۇدا قۇرۇقتىن - قۇرۇق ھايات كەچۈرۈۋاتىمەن . سېنىڭ ئاغرىڭدا نەق بىر پارچە تېرە بول-غاندىن كېيىن ، شۇنى غەنىيمەت بىلىپ بىھۆدە تەمەدىن ۋاز كەچ-سەڭچۇ ؟

قولۇڭدا بارىغا قانائەت قىل بەس ،
ئۇندىن ئارتۇقنى يەنە قىلما ھەۋەس .

— ھەي بۇرادەر ، — دەپتۇ تۈلكە ، — مۇراد ئاسمىنىغا چىقىش مۇمكىن بولغان ھالدا ، تۆۋەن ۋە پەس جايدا تۇرۇش ھىممەتسىز-لىكتىن بولىدۇ . راھەت چىمەنزارلىقىدا ئىشرەت گۈلىنى تاماشا قىلىشقا قۇدرىتى يار بەرگەن تۇرۇقلۇق ، مېھنەت تىكەنلىكىگە قەدەم قويۇش جۈرئەتسىزلىكتىن بولىدۇ .

كۆڭۈللۈك ئىشرەتكە چىقماق بولسا ئەگەر ئېھتىمال ،
خارلىق تۇپراقىدا تۇرماق بولغۇسىدۇر چوڭ ئۇۋال .

مېنىڭ ئالىي ھىممىتىم ئاشۇ يېڭى ۋە سېمىز گۆشتىن ئۈمىد ئۈزۈپ ، مۇشۇ سېسىق ۋە بىمەرزە تېرىگە قانائەت قىلىشقا يول قويمىدۇ .

— خام تەمە ھېرىسكە ھىممەت دەپ ئىسىم قويۇۋاپسەن ، تەمە-گە غەيرەت دەپ لەقەم قويۇپسەن . تەمە ھايا پەردىسىدىن چىقىرىدۇ . ھەسەت دىندىن چىقىرىدۇ .

ھەسەت دىندىن چىقىرار ، غەزەپ ئەقىلىنى قاچۇرار ،
يالغانچىلىق ياخشىنى ، تەمە ھايانى ئۇچۇرار .

سەن راھەتنىڭ قانائەتتە ، غەيرەتنىڭ دەرۋىشلىكتە ئىكەنلىكىدىن بىخەۋەر ئىكەنسىن . ئەزەلدە كىشىگە تەقسىم قىلىپ بېرىلگەن رىزىققا قانائەت قىلىشتىن ياخشى ئىش يوق . ئارتۇقنى تىلەش تەرىپىگە ئۆرۈلمىگىن .

رىزىق بولغاندۇر مۇقەررەر ھەم مۇئەييەن سائىتى ،
كەلمىگەي ئۇندىن بۇرۇن ياكى كېيىن ھەم مۇددىتى .

ساڭا تەقسىم قىلىنغان رىزىقنىڭ ئارتۇقىنى تەلەپ قىلىشقا
نەتىجىسىدە ، تاپقان تېرەڭنىمۇ قولىدىن بېرىپ قويۇپ ، بىر يوللا

مەھرۇم ۋە شىكەستە دىل بولۇپ قېلىشىڭدىن ئەنسىرەيمەن . سې-
نىڭ ئەھۋالىڭ خۇددى قۇيرۇقسىز ئېشەكنىڭ قۇيرۇق ئىزدەپ ،
قۇلقىنىمۇ نابۇت قىلغىنىغا ئوخشاش ئىش بولۇپ قالدى ، — دەپتۇ
چىلبۆرە .

— ئۇ قانداق ئىش ئىكەن؟ — دەپ سورايتۇ تۈلكە .
چىلبۆرە سۆزلەپ بېرىپتۇ :

بار ئىدى بىر چوڭ ئېشەك قورسىقى توق ،
بارچە ئەزاسى دۇرۇس ، قۇيرۇقى يوق .
بىر كۈن چېكىپ ئۇ تولا نالەيۇ ئاھ ،
قۇيرۇق ئىزدەپ تالاغا چىقتى ناگاھ .
كەتكەچ ئۇنىڭ ئۆزىدىن ئىختىيارى ،
بىر زىرائەت ئىچىگە بېرىپ كىردى .
ئۇندا دېھقان بار ئىدى ، ئۇنى كۆردى ،
بېرىپ ئىككى قۇلاققا راسا ئۇردى .
قۇيرۇق تاپاي دەپ چىققاندى ئېشەك ،
ئىككى قۇلاقنىمۇ يوق ئەتتى بىشەك .
ھەددىدىن ئېشىپ ھەر كىشى قەدەم قويسا ،
تاپار بېرىپ ئاخىرى شۇنداق جازا .

لېكىن تۈلكە ناھايىتى ھېرىس بولغانلىقتىن چىلبۆرەنىڭ
نەسىھىتىنى قوبۇل قىلماپتۇ .

چۈشتى باشمىغا مېنىڭ زارىمغا يەتمەكتىن خىيال ،
مېنى ئۇندىن مەنئى قىلماقلىق ئىررۇر پىكرى مەھال .

— سەن تاماشا قىلىپ تۇرغىنا . مەن ئۇ توخۇلارنى ھىيلە
بىلەن تۇتۇپ ، تەسەررۇپۇم دامىغا قانداق چۈشۈرىدىكەنمەن
قېنى ، — تۈلكە شۇنداق دەپ تېرىنى تاشلاپ ، توخۇلار تەرەپكە

يۈزلىنىپتۇ . چىلبۇرە ئۆزىنىڭ شۇنچە نەسىھەتلىرىنىڭ ئۇ بىغە-
رەزگە تەسىر قىلمىغانلىقىنى كۆرۈپ ، ئۆز يولىغا كېتىۋېرىپتۇ .
شۇ ئەسنادا ئاسماندا ئۇچۇپ كېتىۋاتقان سا يەردە تۇرغان تېرىنى
كۆرۈپ قاپتۇ ۋە ئۇنى ئۆلۈپ قالغان جانىۋار ئوخشايدۇ دەپ
ئويلاپ ، كۆڭلى سۆيۈنۈپ ، ئۇنى ئېلىپلا ھاۋاغا ئۆرلەپتۇ . تۈلكە
توخۇ قېشىغا تېخى يەتمەي تۇرۇپلا ، زېرەك كەمەنگاھىدىن يۈگۈرۈپ
چىقىپ تاياقنى چەنلەپ ئاتقانكەن ، تۈلكىنىڭ پۈتى سۈنۈپتۇ .
بىچارە تۈلكە جان ئاچچىقى بىلەن يىقىلىپ - قوپۇپ قېچىپ ، توخۇ
يېمىشنى تاشلاپ ، تېرىنى تاشلاپ قويغان يەرگە بارسا ، تېرىدىن
ھېچ ئەسەر كۆرۈنمەپتۇ . پەرىشانلىقى زىيادە بولغان تۈلكە نالە -
زار تىلى بىلەن دۇئا قىلماقچى بولۇپ ، ئاسمانغا قارايتۇ . قارسا ،
سا تېرىنى ئېلىپ كېتىۋېتىپ :

ئالغاندىڭ ، كەلگەندى ، ئوڭ ،
خاتا كەتتىڭ ، ئەمدى ئۇتتۇردۇڭ .

دەۋاتقۇدەك . تۈلكە توخۇنى قولغا كەلتۈرىمەن دەپ پۈتىنىڭ سۇد-
غانلىقى ھەم تاپقان تېرىسىدىنمۇ قۇرۇق قالغانلىقىدىن ئەلىمى
ئېشىپ ، يېمىشنى يەرگە ئۇرىۋېرىپتىكەن ، ئاخىر مېڭىسى چاچراپ
ئۆلۈپتۇ .

بۇ مىسالنى كەلتۈرۈشۈمدىكى غەرەز شۇكى ، پادىشاھم ، دۆ-
لەت قەسىرىنىڭ بىر يېنىنى ئۆز قوللىرى بىلەن يىقىتتىلا ، لېكىن
قالغانلىرىنى ياساشقا مەشغۇل بولمىدىلا . دەرگاھلىرىنىڭ يېقىندى-
رى بولغان ئەمىرلەر ۋە سپاھ بەگلەرنىڭ ئەھۋالىغا پەرۋا قىلماي-
ۋاتىدىلا ، بۇ ئىش بىلەن ئۆلگەن شەنزەبە تىرىلمىگەننىڭ ئۈستىگە ،
ھازىر بار خىزمەتكارلار ۋە مۇلازىملارمۇ دەرگاھلىرىدىن يوقىلىدۇ .
شىر ئۇزاق ئويلانغاندىن كېيىن شۇنداق دەپتۇ :

— بۇ سۆزۈڭ ھەقىقەتەنمۇ دۆلەتخاھلىق يۈزىسىدىن قىلىنغان
نەسىھەت بولدى . ئەمما شەنزەبە توغرىسىدا مەندىن خاتالىق ئوتتى .

شۇ ئىشقا خاپا بولۇپ ، ئۆزۈمنى قويۇشقا جاي تاپالمايۋاتىمەن .
— بۇ بۇزۇلغان ئىشنى تۈزەش ئىزتىراپقا چۈشۈش بىلەن
ئەمەس ، بەلكى توغرا تەدبىر ۋە ئوبدان كېڭىشىش ئارقىلىق ئەمەل-
گەن ئاشىدۇ ، — دەپتۇ يولۋاس ، — بۇ ئىشنىڭ ئىلاجىنى قىلىشتا
سىلى بۇنداق بىخۇدلۇقنى تەرك ئېتىپ ، ئىش بىناسىنى تەدبىر
ئاساسغا قويۇپ ، شەنزەبەنىڭ ئىشنى سۈرۈشتۈرگەيلا ۋە ئۇنىڭ
ئەھۋالىنى ياخشى تەھقىقلەپ چىققايلا . ئەگەر ئۇ توغرىسىدا يەتكۈ-
زۈلگەن سۆزلەر راست بولسا ، ئۇ ئۆزىنىڭ مەككارلىقىنىڭ جازاسى
ۋە كۆپرەك ئىستىتىنىڭ مۇكاپاتىنى ئالغان بولىدۇ . ئەگەر ئۇ سادىر
قىلمىغان خاتالىقلارنى سۈرەتكە كەلتۈرۈپ ئۇنىڭغا بوھتان چاپلىد-
غان بولسا ، چىقىمچى ۋە يامان غەرەزلىكلەرنى تېپىپ ، ئىنتىقام
ئوقىغا نىشانە قىلماقلىرى كېرەك . چۈنكى ، ھەرقانداق بىر باھانە
بىلەن بولسىمۇ ياماننى يوقىتىش ياخشى ئىش .

— سەن مەملىكىتىمىزنىڭ ۋەزىرىسەن ، — دەپتۇ شىر ، —
مەن ھازىرقى پەيتتە سېنىڭ تەدبىرىڭگە ئىشىنىپ تۇرۇۋاتىمەن .
قانداق قىلساڭ شۇنداق قىلىپ ، ئەقلىڭ تەقەززا قىلىۋاتقان بۇ
ئىشنى ئوڭلىغىن ۋە مېنى بۇ ئىزتىراپ گىردابىدىن چىقارغىن .
يولۋاس ئازغىنا ۋاقىت ئىچىدە ، بۇ مۇھىم ئىشنىڭ ھەقىقىتىد-
نى پادىشاھقا روشەن قىلىپ ، ياخشى تەھقىقلەپ ، خەۋىرىنى بېرىش-
كە ۋەدە بېرىپتۇ .

بىلىڭ شاھىم چىقىراي ، قىلىپ پىنھاننى ئايان ،
خۇددى خېمىر ئىچىدىن قىل سۇغارغاندەك ئاسان .

شىر بۇ ۋەدىدىن بىر ئاز تەسەللى تېپىپتۇ . يولۋاس بولسا
شىردىن ئىجازەت ئېلىپ ئۆز ماكانىغا قايتىپتۇ . ئۇ يولدا كېتىۋې-
تىپ تۇيۇقسىزلا كەلسە ۋە دېمىنەنىڭ ئۆيىگە كۆزى چۈشۈپتۇ ۋە
ئۆتۈپ كېتىۋېتىپ ئۈنلۈك ئاۋازدا پاراڭلاشقان گەپلەرنى ئاڭلاپ
قالغاچقا ، توختاپ ، پەخەسلىك بىلەن قۇلاق سېلىپ ، ئۇلارنىڭ

ئۆزئارا بەس - مۇنازىرە قىلىشىۋاتقانلىقىنى ئوقۇپتۇ . يولۋاس ئىلگىرىدىنلا دېمەندىن گۇمان قىلىپ يۈرگەنىكەن . ھازىر بولسا كەلىلەنىڭ غەزەپ بىلەن خىتاب قىلىۋاتقانلىقىنى ئاڭلاپ گۇمانى تېخىمۇ ئېشىپتۇ - دە ، يېقىنراق بېرىپ ، تامنىڭ كەينىدىن ئۇلار - نىڭ ماجىراسىغا ھوش قۇلىقىنى ئاچقانكەن ، مۇنداق گەپلەرنى ئاڭلاپتۇ :

«ھەي دېمەن ، — دەپتۇ كەلىلە ، — بەكمۇ چوڭ ئىش قىلىدىڭ مانا ! ئاخىر ئۆزۈڭگە ئېغىر يۈكنى يۈكلىدىڭ . پادىشاھنىڭ ۋەددىسىنى سۇندۇرۇپ ، ئۇنى خىيانەتكار ، بىۋاپا دەپ ئات كۆتۈرتتۈڭ . لەشكەرلەر ئارىسىدا پىتتە ۋە توپىلاڭ ئوتىنى تۇتاشتۇردۇڭ . ئەمدى بۇ ئىشىڭنىڭ جازاسى ساڭا ناھايىتى تېز تېگىدۇ . ئەمدى سېنى قانداقراق جازاغا ئۇچىراركىن ئەنسىرەيمەن .

كىمكى تارتسا كىشىگە زۇلۇم تىغى ،
چەرخ ئۇنىڭ بىرلە ئۆزىن ئۆلتۈرگۈسى .

تاغ ئەھلى سېنىڭ بۇ يامان ئەمىلىڭدىن ۋاقىپ بولىدىغان بولسا ، ھېچقانداق ۋەج بىلەنمۇ سېنى ئەپۈ قىلمايدىغانلىقىنى ، بەلكى ھەممىسى بىرلىكتە ساڭا ئازاب - ئوقۇبەت قىلىشقا ھەم سېنى ئۆلتۈرۈشكە ھەرىكەت قىلىدىغانلىقىنى ئوبدان بىلىمەن ، بۇنىڭدىن كېيىن سەن بىلەن ھەمخانا بولۇشۇم خوپ ئەمەس .

قاچ ياماندىنكىم ياماننىڭ سۆھبىتى ،
قىلغۇسى بولساڭمۇ پاك ئىپلاس سېنى .
كۈن يۈزى گەر بەرسىمۇ ئالەمگە نۇر ،
نۇرى چىقماس ، بىر بۇلۇت توسسا ئۇنى .

مېنىڭ سەندىن يىراق بولۇشۇم زۆرۈر بولۇپ قالدى . سەنمۇ بۇنىڭدىن كېيىن مەن بىلەن مۇناسىۋەت قىلىشتىن ئۈمىدىڭنى

ئۈزگىن . ئەمدى مەندىن ساڭا ھەرگىز دوستلۇق ۋە ھەمسۆھبەتلىك كەلمەيدۇ .

«ئەي ئەزىز دوستۇم ، — دەپتۇ دېمەنە ، —

ئەگەر سەندىن كۆتۈرسەم مېھرىنى ياكى كۆڭۈل ئۈزسەم ، سېلىپ مېھرىمنى مەن كىمگە كۆڭۈلنى كىمگە باغلايمەن .

پىراق توغرىسىدا ئويلىما ۋە مېنى سۆھبىتىڭدىن مەھرۇم قىلما . شەنزەبەنىڭ ئىشىدا ماڭا مالاھىت قىلما . ئۆتكەن ۋەقەنى يادىغا كەلتۈرسە ، كىشىگە مالال قىلغانلىق بولىدۇ . بۇ بولمىغۇر خىيالىنى كالاڭدىن چىقىرىۋېتىپ ، شادلىق ۋە پاراغەتكە يۈزلەن . سەڭچۈ ! دۈشمەن يوقلۇق يولىنى تۇتتى ، ئارزۇ ھاۋاسى شۈبھە غۇبارىدىن ساپ بولدى . مۇراد ساقىيسى راھەت شارابىنى شادلىق قەدەھىگە قۇيدى ، مەقسەت ئىشىكى بەخت يۈزىگە ئېچىلدى ، ئۈمىد غۇنچىسى خۇشلۇق چىمەندە ئېچىلدى .

ساقىيا ئەندىشە قىلما دوست ۋە دۈشمەن ئىشىدىن ، بىر قەدەھ تۆت شۇ زامانكىم ، كەتتى دۈشمەن كەلدى دوست .

«ھەي ئەخمەق ، — دەپتۇ كەلسە ، — شۇنداق ئىشلار ۋۇجۇدقا كەلدىكى ، مۇرۇۋۇتەت يولىدىن ئازدىڭ ۋە مەككارلىق تېشى بىلەن ئىشەنچ تېمىنىڭ تۈۋىنى كولىدىڭ . شۇنداق تۇرۇپ ، پاراغەتتىن كۆز تۇتۇپ سالامەتلىكتىن ئۈمىدۋار بولۇۋاتامسەن تېخى ؟ ئەمەلگە ئاشمايدىغان ئىشنى ئويلاپ ، خام تەمەدە يۈرۈپسەن !»

«مەنمۇ خىيانەتنىڭ شۈمۈلۈقىنى ۋە چېقىمچىلىق قىلىشنىڭ يامانلىقىنى بىلەتتىم ، — دەپتۇ دېمەنە ، — مەندە مەنەسەپ ۋە ئو-رۇن ، مال ۋە دۇنيا مۇھەببىتى ناھايىتى غالىب كەلگەچكە ، بۇنداق يامان ئەمەلگە قەدەم قويغانىدىم . شۇڭلاشقا مانا مۇشۇنداق ھالغا چۈشۈپ قالىدىم . ئەمدى بۇ ئىشنى قانداق قىلسام ياخشى بولىدىغان .

لىقنى بىلمەيمەن ۋە ئۇنى بىر تەرەپ قىلىشقا بىرەر تەدبىر كۆزلىدە.
يەلمەيمەن. بۇ ئىشمنىڭ چارىسى تەدبىردىن تاشقىرى بولۇپ
قالدى - دە!

يولۋاس بۇ سۆزلەرنى ئاڭلاپ، ئەھۋالنىڭ ھەقىقىتىنى بىر
ئاز چۈشەنگەندەك بوپتۇ ۋە دەرھال شىرنىڭ ئانىسىنىڭ قېشىغا
بېرىپ:

— ئەي مەلىكەم، زۆرۈرىيەت بولمىسا كىشىگە پاش قىلماس.
لىققا ۋەدە بەرسىلە، سىلگە بىر سىرنى ئېيتىپ بېرىدە.
مەن، — دەپتۇ. شىرنىڭ ئانىسى ماقۇل بولۇپ ۋەدە بېرىپتۇ.
يولۋاس كەلىلە بىلەن دېمەن ئارىسىدا بولۇنغان سۆزلەرنىڭ ھەممە.
سىنى تولۇق بايان قىپتۇ. شىرنىڭ ئانىسى بۇ ھادىسىنىڭ تەپسىلا.
تىنى ئاڭلاپ ئەجەبلىنىپتۇ ۋە ئەتىسى شىرنى كۆرگىلى بېرىپتۇ.
قارىسا، شىر ناھايىتى غەمكىن ئولتۇرغانىكەن.
— بۇنداق ئويغا پېتىپ، ھەيرانلىققا چۈشۈپ قېلىشىڭنىڭ
سەۋەبى نېمە؟ — دەپ سوراپتۇ شىرنىڭ ئانىسى.

تولۇن ئېيىڭ بولدى نېمىشقا ھىلال،
راۋان سەرۋىڭ بولدى نېمىشقا نىھال.
بولدى غۇسسەڭ قايسى ئىشنىڭ بەھرىدىن،
ئاللىشىڭ ھەم قايسى كىشى قەھرىدىن.

— مالاللىقىمنىڭ سەۋەبى، شەنزەبەنى ئۆلتۈرگىنىمدىن ۋە
ئۇنىڭ ياخشى، ساپ ئەخلاقىنىڭ يادىمغا يەتكىنىدىن باشقا نەرسە
ئەمەس، — دەپ جاۋاب بېرىپتۇ شىر، — ئۇنى ئويلىماسلىققا ھەر-
قانچە ئۇرۇنۇپ باقساقمۇ، ئۇنىڭ سۆزلىرى خاتىرەمدىن، كۆڭلۈم-
دىن نېرى كەتمەيۋاتىدۇ.

تەڭرى ھەقىقى بولمىدىڭ بىردەم خىيالىمدىن نېرى،
ئىلگىرى بولساڭمۇ نېرى، ئەمدى بولماسەن نىتەي.

«ئۇنتۇغىن مېنى» دېگەن سۆزۈڭنى ئېيتما دىلرەبا ،
قانچە قىلسام خىزمىتىڭنى ئۇنتۇيالماسمەن نىتەي .

ھەر قاچان مەملىكەت ئىشلىرىنى ئويلايدىغان ۋاقىتىمدا بىر
مېھرىبان نەسەھەتچى ، شەپقەتلىك مۇخلىس ۋە ۋاپادار يارغا ئېھتىد-
ياجىم چۈشسە ، شەنزەبە خىيالىمغا كېلىدۇ ۋە ماڭا : «خىزمەت
ئەركانىدا ھەم مېھرىۋ ۋاپا ئايۋاندا ھەرقانچە ئىزدەسەڭمۇ ، مېنىڭ-
دەك دوستنى ھەرگىز تاپالمايسەن» دېگەندەك قىلىدۇ .

— يېقىنلىق يۈزىنى شەك زۇلمىتىگە غالب قىلىشتا ھېچقانداق
داق گۇۋاھ پاك كۆڭۈلدەك بولالمايدۇ ، — دەپتۇ شىرنىنىڭ
ئانىسى ، — سۆزۈڭدىن شۇ مەلۇم بولۇۋاتىدۇكى ، كۆڭلۈڭ
شەنزەبەنىڭ بىگۇناھلىقىغا گۇۋاھ ئىكەن . ھەرقاچان ئۇنى روشەن
دەلىل - ئىسپاتسىز ئۆلتۈرۈپ قويغانلىقىڭ ئۈچۈن ھەسرەت ۋە
پۇشايمنىڭ زىيادە بولۇۋاتقان ئوخشايدۇ . ئەگەر ئۇنىڭدىن ساڭا
يەتكۈزۈلگەن سۆزلەرنى تەپەككۈر قىلىپ ، غەزىپىڭنىڭ ئاساۋ ئېتىد-
نى سەۋر يۈگىنى بىلەن تارتقان بولساڭ ۋە ئەقىلنىڭ روشەنلىكى
بىلەن گۇمان قاراڭغۇلۇقىنى يورۇتقان بولساڭ ، مانا مۇشۇ پەيتتە
ئۆزۈڭنى نادامەت دامىغا چۈشۈرمىگەن ، شادلىق دەپتىرىنى يوقىد-
لىش تەكچىسىگە يىغىشتۇرۇپ قويىمىغان بولاتتىڭ .

سەۋر قىل ، ئالەم ئىشىنى ئاستا قىل ،
ئىش قىزىقلىق بىرلە پۈتمەس بۇنى بىل .
شام يورۇغاچ بەكمۇ قىزىقلىق بىلەن ،
ئۆزى كۆيەر ، كۆيگۈسى پەرۋانە ھەم .

— ھەي ئانا ، — دەپتۇ شىر ، — قانداق قىلاي ؟ بۇ ئىشتا
نەپسىم ئەقلىم ئۈستىدىن غەلبە قىلدى ، غەزەپ ئوتى ياۋاشلىق
ئۆيىنى كۆيدۈردى . شۇڭا ماڭا غەپلەتتە قېلىشتىن باشقا چارە
تېپىلمىدى . ئەمدى ھەممىدىن يامىنى شۇكى ، پۇقرالىرىم مېنى

مالامەت ئوقىغا نىشان قىپتۇ . بىۋاپالىق ۋە زالىملىق قۇرئەسىدە مېنىڭ ئىسمىمنى چىقىرىپتۇ . مەن شەنزەبەنىڭ خىيانەتچى ئىكەن-لىكىنى ئېنىقلاپ ، ئۇنىڭ گۇناھىنى مۇقىملاشتۇرۇپ ، مۇشۇ ۋا-ستە ئارقىلىق خالايقنىڭ تەنە ۋە مالامتىدىن قۇتۇلاي دەپ قانچە ھەرىكەت قىلساممۇ ، ھېچ ۋەج بىلەن مۇيەسسەر بولالمايۋاتىمەن . ھەرقانچە كۆپ تەپەككۈر قىلسام ، گۇمانىم ئۇنىڭ ياخشىلىقىغا تولاراق گۇۋاھلىق بېرىدۇ - دە ، نادامىتىم ئاشىدۇ . بىچارە شەنزە-بە ياخشى تەدبىرلىك ، يىراقنى كۆرەر ئىدى . بۇنداق ياخشى سۈپەت-لىرى بىلەن ئۇنى ھەسەت قىلىدۇ دېسە قاملاشمايتتى ھەم بۇنداق كىشىنىڭ كاللىسىدا يامان خىيالىنىڭ بولۇشى ناتايىن ئىدى . ئۇنىڭ ماڭا قارشى چىقىپ مەن بىلەن ئۇرۇش قىلىشنى خىيالىغا كەلتۈ-رۈشمۇ مۇمكىن ئەمەس ئىدى . مەنمۇ ئۇنىڭغا شەپقەت ۋە ئىززەت - ھۆرمەت كۆرسىتىشتە ئۇنىڭ ئاداۋەت ۋە خۇسۇمىتىگە سەۋەب بولغۇدەك ھېچقانداق نۇقسانلىق سادىر قىلمىغانىدىم . ئەمدى كۆڭ-لۈم شۇنى خالاۋاتىدۇ : بۇ ئىشتا ئوبدانراق ئېھتىيات قىلىپ ، ئىش ھەقىقىتىنى ئېنىقلاپ باقسام ، بۇ ئۇسۇل چوڭ پايدا بەرمىگەن ھالەتتىمۇ ، ئۇنىڭ بىلەن خاتىرەم تەسەللى تېپىپ قالسا ئەجەب ئەمەس . ئۇنىڭدىن باشقا چىقىمچى ، ئالدامچىلارنىڭ ئەدەبىنى بەر-سەم ، ئاندىن ئۆزرەم خالايدىق ئالدىدا قوبۇل بولىدۇ . ئەگەر سەن بۇ توغرىدا بىرەر گەپ - سۆز ئاڭلىغان بولساڭ ، يا بىرەر خەۋەر ئىشتىكەن بولساڭ ، ئۇنىڭدىن مېنىمۇ ئاگاھ ئەيلىشىڭ لازىم .

شۇنىڭدىن كېيىن شىرنىڭ ئانىسى شۇنداق دەپتۇ :

بىر ياراملىق سىر گۆھەر يوشۇردى دىل ،
لېكىن ئۇنى مىخ بىلەن بەند ئەيلىدى تىل .

— بىر سۆزىڭمۇ ئاڭلىغانىدىم . لېكىن ئۇنى ئىزھار قىلىشىم جايىز ئەمەس ، بىر ئىشتىنمۇ خەۋەر تاپقاندىم ، لېكىن ئۇنى پاش

قىلىشىم ئەمدى پايدا بەرمەس . بەزى يېقىن كىشىلىرىڭ ئۇنى پىنھان تۇتۇشۇمنى تەلپ قىلغانىدى ، چۈنكى مەردلەرنىڭ كۆڭلى سىرلارنىڭ كۆزىدۇر .

سورىدىم مىڭبىر كىشىدىن : «قايسىدۇر نىجات يولى ؟»
جام ئېلىپ ئىلكىگە ئېيتتى : «سىرنى پىنھان ساقلىماق» .

سەنمۇ بىلىسەن ، كىشىنىڭ سىرنى پاش قىلىپ قويماق ۋە سىر ئېيتماق كاتتا ئەيىب ۋە چوڭ نۇقساندۇر . ئەگەر ئۆلىمالار بۇنداق ئىغۋاگەرلىكتىن پەرھىز قىلىشنى تەكىتلىمىگەن بولسىدە ، ھەممىسىنى ساڭا ئېيتقان بولاتتىم ۋە ئەندىشە ئەخلەتلىرىنى جىگەر پارەم بولغان سەن پەرزەنتىمنىڭ كۆڭۈل سەھنىسىدىن پاك - پاكىز سۈپۈرۈۋەتكەن بولاتتىم .

— ئۆلىما ۋە ھۆكۈمالارنىڭ بۇ توغرىدىكى گەپلىرىغۇ ناھايىتى كۆپ ، — دەپتۇ شىر ، — گەرچە ئۇلارنىڭ بەزىلىرى سىرنى ئاشكا-را قىلىشتىن پەرھىز قىلىشقا بۇيرۇغان بولسىمۇ ، بۇنىڭدا ئاساسەن سىر ئېيتقۇچىنىڭ سالامەتلىكىنى ۋە ئامانلىقىنى كۆزدە تۇتقان . ئەمما يەنە بەزىلىرى ئەگەر خەلقئالەمگە مەنپەئەتلىك بولىدىغان بولسا ، سىرنى ئىزھار قىلىشقىمۇ رۇخسەت بەرگەن . ئەگەر بىر كىشى بىر مۇسۇلماننى ناھەق ئۆلتۈرۈشكە قەست قىلغان بولسا ۋە بۇ سىرنى بىر كىمگە بايان قىلىپ ئۇنىڭدىن بۇ سىرنى پىنھان تۇتۇشقا كۈچلۈك ۋەدە ئالغان بولسىمۇ ، ئاڭلىغۇچى ئۇ مۇسۇلمان-نىڭ ئېھتىيات قىلىپ ئۆز جېنىنى ئامان ساقلىشى ئۈچۈن ئۇ سىرنى ئۇنىڭغا ئېيتىپ قويغان بولسا ، ھەرقانداق چاغدا ئۇ كىشى شەرىئەتتە گۇناھكار بولمايدۇ ۋە خۇدايىتائالانىڭ ئالدىدا ئوقۇبەت كۆرمەيدۇ . بۇنداق چاغلاردا سىرنى مەخپىي تۇتۇش يامانلارغا شې-رىكىلىك قىلغانلىق بولىدۇ . بۇ خەۋەرنى ساڭا يەتكۈزگۈچى سىرنى ساڭا ئېيتىش بىلەن ئۆزى ياقىغا چىقىپ ، بۇ سىرنى پاش قىلغانلىق تۆھمىتىنى ساڭا يۈكلەپ قويۇشىمۇ ئېھتىمال ياكى مەندىن تارتىدۇ .

ئىپ بۇ سىرنى پاش قىلىشتا سېنى ۋاستە قىلغان بولۇشىمۇ مۇمكىن . ئىشقىلىپ ، مېنى ئۇنىڭدىن ياخشىراق خەۋەردار قىل-غىن . بۇ توغرىدا قانچە نەسىھەت ۋە شەپقىتىڭ بولسا ، ماڭا كۆر-سەتكەيسەن .

سىرىڭنى بايان ئەيلە مەن سىرىڭغا مەھرەممەن ،
نازىڭنى نېرى تاشلا ، مەن ئەمرىڭدە بەردەممەن .

— بۇ قىلغان بېشارەتلىرىڭ ناھايىتى ياخشى بولدى ، — دەپتۇ شىرنىڭ ئانىسى ، — ئەمما سىرنى ئىزھار قىلىشنىڭ ئىككى ئەيدى-بى بار : بىرى ، كىشىگە ئۆز سىرنى ئېيتقۇچىغا دۈشمەنلىك قىلغانلىق بولىدۇ ؛ ئىككىنچىسى ، خەلق ئارىسىدا ئاغزى بوش دېگەن بەتنامغا قالدۇ . بىر كىم سىرنى پاش قىلىپ قويسا ، ھېچكىم ئۇنىڭغا ئىشىنىپ سىر ئېيتمايدىغان بولىدۇ ھەم نەزەردىن چۈشۈپ قالىدۇ . دۈشمەنلەرنىڭمۇ تەنسىگە گىرىپتار بولىدۇ .

نېھان تۇتماققا سىرىمنى ، ئەگەرچەندە جىگەر كۆيدى ،
ۋە لېكىن دۈشمىنىم قورقۇنچىدىن ئاغزىمغا موم تىقتىم .

مەن ھۆكۈمالارنىڭ : «كىشىنى ئۆز سىرنىڭ شىرى ئۆلتۈ-رىدۇ» دېگەن سۆزىنى ئاڭلىغانمەن . يەنى ئەگەر كىشى ئۆزىنىڭ سىر گۆھەرلىرىنى يوقلۇق قۇتچىسىغا يوشۇرمىسا ، ھەر قاچان ئۇ سىر ئۇنىڭ بېشىنى قەستلەشكە ئەلەم كۆتۈرىدۇ . ھەر كىشى سىرنى قولىدىن چىقىرىپ قويسا ، خۇددى بېشىنى تەندىن جۇدا قىلغانغا باراۋەر بولىدۇ . كىشى بېشىنى ساقلايمەن دەيدىكەن ، سىرنى ساقلىشى كېرەك . سەن تېخى چۈلۈۋۇردارنىڭ ھېكايىسىنى ئاڭلىمىغان ئوخشايسەن ، ئۇمۇ پادىشاھنىڭ سىرنى پاش قىلىپ قويۇپ ، ئاقۋەت ئۆز بېشىدىنمۇ ئايرىلغانىكەن .
— ئۇ قانداق ئىش ئىكەن ؟ — دەپ سوراپتۇ شىر .

— ئۆتكەن زاماندا بىر پادىشاھ بار ئىكەن ، — دەپ ھېكايىسىدە .
نى باشلاپتۇ شىرنىڭ ئانىسى .

پادىشاھ بىلەن چولۇۋۇردارنىڭ ھېكايىسى

ئۆتكەن زاماندا بىر پادىشاھ بار ئىكەن ، ئۇنىڭ تەختى ئادالەت زەرلىرى بىلەن زىننەتلەنگەن ، شەپقىتىنىڭ شامى مەملىكەت ئەتراپىغا روشەنلىك بەرگەن ئىكەن .

مۇقامى شاھى جەمىشتەك ، پەرىدۇندەك ھەشەمەتتە ،
كۈچ - قۇدرەتتە دارا ھەم ئىسكەندەر شانۇ شەۋكەتتە .

بىر كۈنى ئۇ شىكارغا چىقىپتۇ . ئۇ كۈنى ھەممەيلەن ئوقيا ئالغان بولۇپ ، ھەر كىم ئۆز ئىشىغا مەشغۇل بولغان ئىكەن .
— مەن سەن بىلەن ئات چاپتۇرۇشىمەن ، چۈنكى ئۇزۇن ۋاقتلاردىن بېرى ، ئىككىمىزنىڭ ئېتىنىڭ قايسىسىنىڭ يۈگۈرۈك ئىكەنلىكىنى بىر بىلىپ بېقىش ئارزۇسى كۆڭلۈمدە بار ئىدى ، — دەپتۇ پادىشاھ ئۆز چولۇۋۇردارىغا . شۇنىڭ بىلەن ئىككىيلەن ئاتقا مىنىشىپتۇ .

ئۇلار خېلى ئۇزاق چېپىشىپ ، شىكارغا چىققانلارنىڭ نەزىرىدىن يىراقلاشقاندىن كېيىن ، پادىشاھ ئاتنىڭ تىزگىنىنى تارتىپ توختىتىپتۇ . چولۇۋۇردارمۇ توختاپتۇ .

— مېنىڭ توپتىن ئايرىلىپ بۇ يەرگە كېلىشىمدىكى غەرەز شۇكى ، — دەپتۇ پادىشاھ چولۇۋۇردارىغا ، — مۇشۇ كۈنلەردە كۆڭلۈمگە بىر ئەندىشە پەيدا بولۇپ قالدى . خاس مۇلازىملىرىمدىن ھېچقايسىسىغا ئىشەنمىگەنلىكىم ئۈچۈن ، مۇشۇ باھانە بىلەن جايىنى خىلۋەت قىلىپ ، بۇ سىرىمنى ساڭا ئېيتماقچى بولغانىدىم ، لېكىن باشقا كىشى ھەرگىز بۇ ئىشتىن خەۋەردار بولماسلىقى كېرەك .

چۇلۇۋۇردار خىزمەت شەرتىنى بەجا كەلتۈرۈپ ، تەزىم بىلەن
شۇنداق دەپتۇ :

شاھىم ، دەۋران ساڭا پۇرخەندە بولسۇن ،
ئاي كۈن بىلەن پەلەك ھەم بەندە بولسۇن .

— گەرچە پېقىر قۇللىرى ئۆزۈمدە بۇ ئىشقا ھېچقانداق سالا-
ھىيەت بارلىقىنى كۆرمىگەن بولساممۇ ، ئىنايەتلىرىنىڭ ئاپتىپى
ماڭا دۆلەت نۇرىنى چۈشۈرسە ، باھار ئەسرارلىرىنىڭ ھەقىقىتىگە
مەھرەم بولالايدىغان ساپامۇ بۇ چىمەندىن بۇي ئالالمىغاي ۋە ھەتتا
كۆڭلۈممۇ سىر ماللىرىغا خەزىنە بولغان ۋۇجۇدۇمدىن بۇ سىرنى
بىلىشنىڭ پېيىگە قەدەم قويالمىغاي .

خۇددى پىنھان بولغاندەك تەن ئىچىدە جان ،
تۇتارمەن بۇ سىرنى جانىم ئىچرە پىنھان .

ئۇنىڭ سۆزىدىن پادىشاھنىڭ كۆڭلى خۇش بولۇپ شۇنداق
دەپتۇ :

— مەن ئۆز ئىنىمىدىن ئەندىشە قىلىپ قالدىم . مۇشۇ كۈنلەردە
مەن ئۇنىڭ خۇي - پەيلىدىن ماڭا قەست قىلماقچى بولۇۋاتقانلىقىنى
ئېنىق سېزىپ قالدىم . ئۇ مېنى ئۆلتۈرۈشكە بەل باغلاپتۇ . مەنمۇ
ئۇنىڭدىن ماڭا زەرەر يېتىشتىن بۇرۇنراق ئۇنىڭ ۋۇجۇد تېشىنى
يولۇمدىن كۆتۈرۈۋېتىش ۋە پەلەك چىمەنلىكىگە ئۇنىڭ ئازار تىكىد-
نىدىن خالاسلىق بېرىشكە ئىرادە باغلىدىم . سەن ھەمىشە مېنىڭ
ئامانلىقىمغا ئېھتىيات قىلىشنىڭ لازىم .

چۇلۇۋۇردار پادىشاھنى قوغداشقا ۋە ئۇ سۆزنى يوشۇرۇشقا
ۋەدىلەرنى بېرىپ قەسەم ئىچىپتۇ . لېكىن تېخى ئۆز مەنزىلىگە
يېتىپ بارماي تۇرۇپ بىۋاپالىق قىلىپ مەككارلىق ۋە خىيانەت
كۈچىسىغا قەدەم قويۇپتۇ . ئۇ بىر كۈنى پۇرسەت تېپىپ ، پادىشاھ-

نىڭ ئىنىسىنىڭ قېشىغا بېرىپ ، ئاڭلىغانلىرىنىڭ ھەممىسىنى بايان قىپتۇ . ئۇنى ئاڭلىغان شاھزادە ناھايىتى كۆپ مىننەتدار بولۇپ ، ئۇنىڭغا نۇرغۇن نېسى ئىلتىپاتلارنى ۋەدە قىلىپ ئۆزىنى ئوبدان مۇھاپىزەت قىپتۇ . ئەنە شۇ يوسۇندا ئازغىنا ۋاقىت ئۆتۈپ ، زاماننىڭ ئادىتى بويىچە پادىشاھنىڭ دۆلەت باھارى خازانغا ئالمىد . شىپتۇ - دە ، تەخت خالىي قاپتۇ . خالايقىلار شاھزادىنى ئۇنىڭ ئورنىغا تەختكە ئولتۇرغۇزۇپتۇ .

مەملىكەت باغدا دۆلەت غۇنچىسى خەندان ئۇرۇپ ،
سەلتەنەت بوستانغا تىكلەندى بىر يېڭى كۆچەت .

ئۇ تەختكە چىققان كۈنىلا چۈلۈۋۇردارنى ئۆلتۈرۈشكە ھۆكۈم قىپتۇ . بىچارە چۈلۈۋۇردار ناھايىتى زارلىنىپ شۇنداق دەپتۇ :
— مېنىڭ ئۆزلىرىگە ئىخلاص ۋە تەرەپتارلىق قىلىشتىن باشقا گۇناھىم يوق ئىدى ، پادىشاھىم !

— كىشىنىڭ سىرىنى پاش قىلىپ قويۇشتىنمۇ چوڭ گۇناھ بولامدۇ ؟ — دەپتۇ يېڭى پادىشاھ ، — ئاكام پۈتۈن دۆلەت ئەركانلىد . سىرنىڭ ئىچىدىن يالغۇز سېنى ئۆز سىرىغا مەھرەم قىلغانىدى . لېكىن سەن ئۇنى قوغدىمىدىڭ ، شۇنداق تۇرۇقلۇق يەنە ساڭا ئىد . شەنگىلى بولامدىكەن ؟ بىۋاپا دوست بىلەن بىللە بولغاندىن كۆرە ، ئۇنىڭدىن ئايرىلىپ كەتكەن مىڭ ھەسسە ياخشى .

گەر زۇۋاننىڭ بولسا ساڭا سىر ساقلىغۇچ ،
كارى يوقتۇر بېشىڭ بىلەن قىلىچىنىڭ ھېچ .

بۇ مىسالنىڭ پايدىسى شۇكى ، سىرنى پاش قىلىش ياخشى نەتىجە بەرمەيدۇ .

— ئەي مېھرىبان ئانا ، — دەپتۇ شىر ، — ھەركىم ئۆز سىردىنى پاش قىلغان بولسا ، ئۇنىڭ غەربىنى شۇ سىرىنى ئىزھار قىلىۋېد .

لىشتىن باشقا نەرسە ئەمەس - تە! چۈنكى ئۆز سىرىغا ئۆزى مەھرەم بولالماي، ئۆز سىرىنى ئۆزى ساقلىيالماي باشقا بىر كىمگە دېگەن بولسا، ئۇ يەنە باشقا بىرىگە دېسە، ئەلۋەتتە ئۇنى مەزۇر تۇتۇش كېرەك. بىر كىم كۆتۈرەلمىگەن يۈكنى باشقىلارمۇ كۆتۈرەلمەيدىغان بولسا، ئۇنىڭ ئەجەبلىنىدىغان يېرى يوققۇ؟

ئۆز سىرىڭغا بولمىدىڭ ئۆزۈڭ مەھرەم،
ئاسرىمىسا ئۆزگىلەر ئەجەبلەنمە.

گەرچە سىرىنى پاش قىلىش ئەيىب بولسىمۇ، ئۇنى ئېيتىش بىلەن ھەقىقەت ئاشكارىلىنىپ، ئەيىبنى يوشۇرىدىغان سىرلارمۇ بولىدۇ. مەن سېنىڭ ھەقىقەتنى سۆزلەپ كۆڭلۈمدىكى غەمنى كۆتۈرىۋېتىشىڭنى ئۈمىد قىلىمەن. ئەگەر ئېنىق ئېيتىشقا ئوڭاي-سىزلا نىساڭ، كىنايە بىلەن دېسەڭمۇ بولىدۇ، سۆز - ئىبارىلەر بىلەن ئىپادە قىلىمىساڭ، ئىشارەت بىلەن سۆزلىسەڭمۇ بولىدۇ. — مۇشۇ پىتىنى قوزغىغان پىتىنخور ئابۇكارنىڭ جازاسىنى بېرىشنىڭ شەرتى بىلەن ئېيتسام ئېيتىپ بېرى، — دەپتۇ شىرنىڭ ئانىسى، — شەرتىم شۇكى، ئالىملار ۋە دانىشمەنلەر ئەپۇ قىلىش-نىڭ پەزىلىتى توغرىسىدا بەزى مۇبالىغە سۆزلەرنى ئېيتقان بولۇ-شىدىن قەتئىينەزەر، ئۇنىڭ كۆزىگە ئەپۇ جامالىنى كۆرسەتمەيد-سەن. ئالەمگە پىتنە - پاسات پەيدا قىلىدىغان گۇناھلار يۈز بەرگەن بولسا، ئۇنى ئەپۇ قىلىشتىن جازالاش ئەلادۇر. پادىشاھقا زەرەر يەتكۈزىدىغان گۇناھلارنى سادىر قىلغان بولسا تېخىمۇ شۇنداق. پادىشاھنىڭ دىيانىتى ۋە مۇرۇۋۇتتىنى مەككارلىق ۋە خىيانەت بىلەن بۇلغۇۋىتىدىغان بۇنداق بەتتىيەتلەردىن ئىنتىقام ئېلىنمىسا، باشقا پىتىنخورلارمۇ پىتنە - پاسات پەيدا قىلىدىغان ئىشلاردىن يانمايدۇ، بەلكى ھېلىقى بەتقىلىقنىڭ يامان ئىشلىرى بۇلارغا ئۆز ئەمەللىرى ئۈچۈن دەستۇر بولۇپ قالىدۇ. بۇ توغرىدا ئەپۇغا يول بېرىش ياخشى ئەمەس. «قىساس ئېلىنغاندا، ھايات ئۇلى مۇستەھ-

كەم بولىدۇ» دېگەن سۆزنىڭ ھۆكۈمى بويىچە ئۇنداق چېقىمچىلارنى ئۆلتۈرمەك كېرەك. گېپىمنىڭ خۇلاسىسى شۇكى، قىساس ئېلىندىغاندىلا، كىشى كىشىنى ناھەق ئۆلتۈرەلمەيدۇ ھەم زەرەر سېلىشقا پېتىنالمایدۇ.

قىلسا دەۋەت كىشى ئازارغا ھەر كىمكى سېنى،
مەملىكەتنىڭ دۈشمىندۇر، ئۆلتۈر ئاۋۋال ئۆزىنى.

بۇ مۇقەددىمىلەردىن كېيىن دېمەكچى بولغان غەرىزىم شۇكى، سېنىڭ ھاياتىڭغا بۇنچىۋالا غەم - غۇسسەلەرنى سالغان مەككەر دېمەندۇر.

— سەن ئەمدى قايتىپ كەتكىن، بۇ توغرىدا مەن ياخشىراق پىكىر يۈرگۈزۈپ، ئويلىنىپ باقاي، — دەپتۇ شىر. شىرنىڭ ئانىسى ئۆز مەنزىلىگە قايتىپ كېتىپتۇ. شىر ناھايدىتى كۆپ پىكىر يۈرگۈزگەندىن كېيىن، بارلىق لەشكەر ۋە تاۋابدىن ئاتلارنىڭ ھازىر بولۇشىغا ئەمر قىپتۇ. شۇنىڭ بىلەن بارلىق دۆلەت ئەركانلىرى — ئەمىرلەر، ۋەزىرلەرنىڭ ھەممىسى ئۇنىڭ ھۇزۇرىغا يىغىلىپتۇ. شۇنىڭدىن كېيىن، شىر ئانىسىغا، دېمەنگە كىشى ئەۋەتىپ ئۇلارنى چاقىرتىپ كەپتۇ. شىر بىر ھازاغىچە دېمەنگە قاراپمۇ قويماستىن، ئۆزى بىلەن ئۆزى ئۇزۇن پىكىر يۈرگۈزۈپ كېتىپتۇ. دېمەن ئۆزىگە بالا ئىشكى ئېچىلىپ، خالاسلىق يولى باغلانغانلىقىنى سېزىپ، يېنىدا تۇرغان يېقىنلىرىنىڭ بىرىگە ئاستاغىنا دەپتۇ:

— بۇ جامائەتنىڭ بۇنچىۋالا يىغىلىپ كېتىشىنىڭ سەۋەبى نېمە؟ قانداق ھادىسە يۈز بېرىپتۇ؟ پادىشاھ ئەجەب چوڭقۇر خىيالغا چۆكۈپ كېتىپتىغۇ؟

— پادىشاھنى سېنىڭ ھاياتىڭ توغرىسىدىكى خىيال ئاشۇنداق تەپەككۇرغا سېلىپ قويدى. سېنىڭ خىيانىتىڭ ۋە پىتىنە - پاساتىڭ ھەم ئۇنىڭ مېھرىبان دوستى توغرىسىدا ئېيتقان يالغان

سۆزلىرىڭنىڭ ھەممىسى ئاشكارىلاندى . ھىيلە - مىكىنرلەر يۈزدە - دىن پەردە كۆتۈرۈلدى . ئەمدى كۆزنى يۈمۈپ - ئاچقۇچە بولغان ئارىلىقتا سېنىڭ تىرىك قېلىشىڭنىڭ مۈمكىنچىلىكى يوق . سەندەك دەك يامانلىق ئوچىقىنى ھاياتلىق ھۇجرىسىدا ساقلاشنىڭ ئورنى قالدى ، — دەپ ۋارقىراپ جاۋاب بېرىپتۇ ئۇنىڭ سۆزىنى ئاڭلاپ قالغان شىرنىڭ ئانىسى .

— بۇرۇن ئۆتكەن بۇزۇكلەر ھەر بىر ئىشقا بىردىن ھۆكۈم قىلىشقان ۋە كېيىنكىلەرنىڭ ئاسايىشى ئۈچۈن روشەن يوللارنى ئېچىپ قويغان . ئۇلارنىڭ ھېكمەتلىك سۆزلىرىدىن بىرى : «ھەر كىشى جان - دىلى بىلەن پادىشاھنىڭ خىزمىتىنى قىلسا ، ئۇ پادىشاھقا يېقىنلىق دەرىجىسىنى تاپار . ئەگەر كىمكى پادىشاھقا يېقىنلىق دەرىجىسىگە يەتسە ، ئۇنىڭغا پادىشاھنىڭ دوستلىرى ھەم دۈشمەنلىرى تەڭلا دۈشمەن بولىدۇ . دوستلار ھەسەتتىن ، دۈشمەندەلەر ئۇنىڭ پادىشاھنىڭ ئىشلىرىغا ياخشى نەسىھەت ۋە مەسلىھەت بېرەلەيدىغانلىقىدىن دۈشمەنلىك قىلىشىدۇ» دېگەندىن ئىبارەت . كىمكى پادىشاھقا قانچە يېقىن بولسا ، ئۇنىڭ خەتتىرى شۇنچە كۆپ بولىدۇ . شۇ سەۋەبتىن ھەقىقەت ئەھلى ئۆزىنىڭ خاتىرجەملىكى ۋە راھىتىنى دەپ ، پانىي دۇنيادىن يۈز ئۆرۈپ ، خۇداغا ئىبادەت قىلىشنى مەخلۇققا خىزمەت قىلىشتىن ئارتۇق بىلگەن . چۈنكى ئاللا تائالانىڭ دەرگاھىدا سەۋەنلىك يۈز بەرمەيدۇ ؛ جەبىر - زۇلۇم سادىر بولمايدۇ ؛ ياخشىلىققا يامانلىق ، تاگەتكە ئوقۇبەت ۋە جازا بېرىش يوسۇنى يوق . ئۇ بارلىق پادىشاھلارنىڭ پادىشاھىدۇركى ، ئۇنىڭ ھۆكۈمى ئادالەتنىڭ سىرتىغا چىقمايدۇ .

تەڭرى ئەدلى بىر يوسۇندا تۇرغۇسىدۇر تاگەبەت ،
ئۆزگە يەردە گاھ رىزا بار ، گاھى بار مەجبۇرىيەت .
يوق ئىرۇر ئۇندا زۇلۇم ، گەر بار ئىرۇر بۇنداق زۇلۇم ،
يوق ئىرۇر ئۇندا غەلەت ، گەر بار ئىرۇر بۇنداق غەلەت .

خالاپقىنىڭ تولا ئىشلىرىغا خۇدانىڭ سۈپىتىگە خىلاپ ھالدا كۆپىنچە ئىختىلاپ ۋە بۆلگۈنچىلىك ئارىلاشقان بولىدۇ. ئۇلار گا- ھىدا ئازاب - ئوقۇبەت زۆرۈر بولغان گۇناھكارلارغا رەھىم - شەپقەت قىلىدۇ، گاھىدا تەربىيەت قىلىش ۋاجىپ بولغان ۋاپادار- لارغا قەھر - غەزەپ يەتكۈزىدۇ. چۈنكى، نۇقسان ھاۋاسى ئۇلارنىڭ ئەھۋاللىرىدا غالىبلىق ئورۇنىنى ئىگىلىگەن بولىدۇ. شۇڭا خاتالىق شەيتىنى ئۇلارنىڭ خۇي - پەيلىگە خوجايسىن. سۆزلىرىدە غەرەز روشەن، ئەمەللىرىدە رىيا ئۈستۈنلۈكىنى ئىگىلىگەن بولىدۇ. ياخ- شى بىلەن يامان ئۇلارنىڭ ئالدىدا تەڭ، پايدا بىلەن زەرەر ئۇلارنىڭ نەزەرىدە باراۋەر كۆرۈنىدۇ. ئەگەر بىر كىم پۈتۈن يەر يۈزىنىڭ خەزىنىسى بىلەن پادىشاھنىڭ خەزىنىسىنى تولدۇرۇۋەتسە، پادىشاھ ئۇنىڭدىن قىلچە مىننەتدار بولمايدۇ. يەنە بىر كىشى كېلىپ پادى- شاھقا دەشنام قىلسا، پادىشاھ ئۇنىڭ بېشىنى ئىززەت ئاسمىنىغا چىقىرىدۇ.

بۇنچە نازنى كۆر يەنە بىر مۇنچە ئىستىغناغا باق، نەغمە - ساز بولسۇن ئىشىڭ، يا ئۇن سېلىپ زار يىغلىماق.

ئەسلىدىغۇ مەن مۇلازىمەتچىلىككە يېقىن يولماسلىقىم، خىلا- ۋەت بۇلۇڭدىن چىقىپ، كۆيۈپ تۇرغان ئونقا ئوخشايدىغان پادىشاھ خىزمىتىنى قوبۇل قىلماسلىقىم كېرەك ئىدى. ھەر كىشى پاراغەت- نىڭ قەدرىنى بىلمىسە ۋە خۇداغا تائەت قىلىشنى مەخلۇققا خىزمەت قىلىشقا ئالماشتۇرسا، ئۇنىڭغا ھېلىقى زاھىتقا يەتكەندەك ھادىسە يېتىشى مۇمكىن ئىكەن - دە! - دەپتۇ دېمەن.

— ئۇ قانداق ئىش ئىكەن؟ - دەپ سورايتۇ شىرنىڭ ئانىسى.

— مەسەلدە كەلتۈرۈلۈشىچە، بىر زاھىت، - دەپ ھېكايىسىد- نى باشلاپتۇ دېمەن.

تەرىقەتنى تاشلىغان زاھىتنىڭ ھېكايىسى

بىر زاھىت بار بولۇپ ، ئۇ دۇنيا تەئەللۇقاتىدىن يۈز ئۆرۈپ خىلۋەت بۇلۇڭنى ۋاجىپ بىلگەن ، يېمەك - ئىچمەك ، كىيىم - كېچەكتە تەكەللۈپنى تاشلاپ ، بوز ۋە چەكمەنگە قانائەت قىلغان كىشى ئىكەن .

قاچتى غەمدىن بەردى ئۆزىن پاراغەتكە ،
ئېتىكىنى قىلدى بەند تاغ ئېتىكىگە .
نېمەت بەرمەي تېنىگە قىلدى جاپا ،
قىلىپ ئازغا قانائەت يېدى گىياھ .

ئۇنىڭ تەقۋادارلىقىنىڭ داڭقى ئازغىنا ۋاقىتتا شۇ دىيارنىڭ شەھەر ۋە سەھرالرىغا تارقىلىپتۇ . خالايق ئۇنى تەۋەررۈك دەپ بىلىپ ، يىراق - يېقىندىن ئۇنىڭ خىزمىتىگە كېلىشكە باشلاپتۇ . ئۇ دىيارنىڭ خۇدا رىزالىقىنى ئۆز پادىشاھلىقىدىن ئەلا بىلىدۇ . غان ۋە ھەمىشە ئەنبىيا ھەم ئەۋلىيالارنىڭ ئەخلاقلىرىنى جارى قىلغان بىر ئادىل پادىشاھى بار ئىكەن .

پاك نەزەرلىك ياخشى خۇيلۇق شۇ كەبى گۈزەل ئەخلاق ،
ياخشىدۇر پۇقراغا ، سۇلتانغا ئۇنىڭدىن ياخشىراق .

پادىشاھمۇ ئۇ زاھىتنىڭ خەۋىرىنى ئاڭلاپتۇ ۋە ئۇنىڭ ھۇزۇردىغا بېرىپ ، مۇبارەك نەپسىدىن مەدەت ئىزدەپ ، ئۇنىڭدىن پادىشاھلارغا لايىق نەسىھەت قىلىشنى تىلەپتۇ .
— ئەي پادىشاھ ، — دەپتۇ زاھىت ، — خۇدانىڭ بەندىلەر ئۈچۈن ياساپ قويغان ئىككى سارىيى بار : ئۇنىڭ بىرى پانىيدۇر ،

ئۇنى دۇنيا دەپ ئاتايدۇ . يەنە بىرى باقىي بولۇپ ، ئۇنى ئاخىرەت دەپ ئاتايدۇ . ئالىي ھىممىتىڭنىڭ تەقەززاسى بىلەن ساڭا سازاۋەر بولىدىغىنى شۇكى ، پانىي مەنزىلگە باش لىڭشىتماي ، باقىي مەبلەكتىنىڭ پادىشاھلىقىغا نەزەر سالغايىسەن .

ئاخىرەتنى ئىزدىگىن ، ئۇندا خۇشاللىق بىپايان ،
ئاخىرەت چوڭلۇقىدىن بىر زەررىدۇر بۇنداق جاھان .
كۆپ تىرىشقايسەن بۇ دۇنيا ئىچىدە سەن ھەمىشە ،
ئاخىرەتتىن تېپىشقا ئاخىرىدا بىر نېسىۋە .

—قانداق تەدبىر بىلەن باقىي مەملىكىتىنىڭ پادىشاھلىقىنى ئۆزىگە قاراتقىلى بولىدۇ؟— دەپ سوراپتۇ پادىشاھ .
— ئۇنى مەزلۇملارنىڭ دادىغا رەھىم قىلىش ، مەھرۇملارنىڭ ھەم موھتاجلارنىڭ پەريادىغا يېتىش ئارقىلىق قولغا كەلتۈرگىلى بولىدۇ ، — دەپتۇ زاھىت ، — ھەر پادىشاھ ئەگەر ئاخىرەتتە راھەت كۆرۈشنى خالىسا ، پۇقرالارنىڭ راھەت كۆرۈشى ئۈچۈن ھەرىكەت قىلىشى كېرەك .

ياتار گۆردە راھەت بىلەن شۇنداق كىشى ،
خالايقىنىڭ ئاسايىشى بولسا ئىشى .
شاھلار كۆرەر بەختۇ ئىقبال ، ياخشى دۆلەت ،
ئاجىزلارغا تاڭمىسا گەر مەجبۇرىيەت .
بىر قولىدا تۇتسا مەزمۇت شاھلىق ئىشىن ،
بىر قولىدا بولماق كېرەك ئەدىلى ۋە دىن .

زاھىت ئۆز نەسىھىتىنى تامام قىپتۇ . پادىشاھقا زاھىتنىڭ سۆزلىرى بەك ياراپ كەتكەنلىكتىن ، ئۇ ئىرادە قولىنى زاھىتنىڭ ھىممەت ئېتىكىگە ئۇرۇپتۇ ۋە دائىم ئۇنىڭ ھۇزۇرىغا كېلىپ ، ئۇنىڭدىن تەلىم ئېلىپ تۇرۇپتۇ . بىر كۈنى پادىشاھ زاھىتنىڭ

قېشىدا تۇرغان چاغدا ، بىر توپ دادخورلار كېلىپ ، پەرياد ۋە پىغان چېكىشىپتۇ . زاھىت ئۇلارنىڭ دادىغا يېتىش ئۈچۈن ، پادىشاھقا مەملىكەت ۋە مىللەتنىڭ ھالىغا ۋە دەرىمان تەلەپ قىلغۇچىلارنىڭ ئەھۋالىغا لايىق سۆزلەردىن تەلىم بېرىپتۇ . پادىشاھ زاھىتنىڭ بۇ ئىشىدىن بەكمۇ خۇرسەن بولۇپ شۇنداق ئىلتىماس قىپتۇ :

— ئەي روشەن كۆڭۈللۈك پىرىم ، ماڭا شەپقەت يۈزىسىدىن بەزى چاغلاردا دادخورلارنىڭ ئىشلىرىغا ۋاسىتە بولۇپ ، ياخشى تەلىم ۋە سۆزلىرىنى مەندىن ئايىمىغايلا .

زاھىت مەھرۇملار ۋە دەردمەنلەرنىڭ مۇھىم ئىشلىرىنىڭ تېزلىك بىلەن مۇۋاپىق ھەل قىلىنىشىنى كۆزلەپ ھەمدە پادىشاھنى ياخشى ئىش قىلىشقا تەرغىب قىلغانلىقى تۈپەيلىدىن ئۆزىنىڭمۇ ساۋاب تېپىپ قېلىشىدىن ئۈمىدۋار بولۇپ ، پادىشاھنىڭ ئىلتىماسىنى قوبۇل قىپتۇ . شۇنىڭدىن تارتىپ زاھىت ھەر بىر مۇھىم ئىش توغرىسىدا ۋاقىت تەقەززاسىغا مۇناسىپ كەلگۈدەك نەسىھەت-ئىشلىرىنى سۆزلەپ تۇرىدىغان بوپتۇ . پادىشاھمۇ ئۇ نەسىھەتلەرنى زور قىزىقىش بىلەن قوبۇل قىلىدىغان بوپتۇ . ئىش شۇ يەرگە يېتىپتۇ . كى ، پادىشاھ مەملىكەتنىڭ نۇرغۇن مۇھىم ئىشلىرىنى زاھىتنىڭ ھۆكۈمى بويىچە بىر تەرەپ قىلىدىغان بوپتۇ . بۇنىڭ بىلەن زاھىتنىڭمۇ كۈندىن - كۈنگە مال دۇنياسى كۆپىيىشكە باشلاپتۇ . ھەمدە بارا - بارا مەنەسپ ۋە ئۇلۇغلۇق سەۋداسى كۆڭلىگە كىرىپتۇ . تائەت - ئىبادەتلىرىنىڭ بىناسىغا يوچۇقلار پەيدا بولۇشقا باشلاپتۇ . ئۇلۇغلۇق ۋە مەنەسپ تەمەنناسى زاھىتنىڭ بېشىنى پارا-غەت ياستۇقىدىن ئېلىپ ، كىبىر تاجى تەرەپكە يۈزلەندۈرۈپتۇ .

بۇ جاھاندا كىمنى دۇنيا چىقارمىدى يولدىن ،
غەپلەت مەيىن كىم ئىچمىدى بۇ جاھاننىڭ قولىدىن .

بۇ دۇنيا بىر مەككەر قىزدۇركى ، نۇرغۇن مەرد يىگىتلەرنى
ئۆزىنىڭ مۇھەببەت كەمەنگە ئىلغان . بۇ دۇنيا بىر ھىيلىگەر

كەمپىركى ، كۆپلىگەن پالۋانلارنى خۇددى پىجەنگە ئوخشاش بالا قۇدۇقىغا سالغان .

زۇلۇم زالنىڭ^① ئىلكىدە رۇستەم^② ،
پىجەن^③ قۇدۇقتا چەكتى دەرد - ئەلەم .
مىسىردا جاپا نىلى دولقۇنلاپ ،
قانلىق كىيىمدە يۈسۈپ زار يىغلاپ .
تۇتتى مۇسلى^④ پىراق يولىنى ،
مۇئەدى^⑤ ئالدى نىپاق كويىنى ،
قەسىر ئەتتى ئەل بېشىنى تىزىپ ،
قىلدى دەريا خەلق قېنىن ئاققۇزۇپ .

شۇنداق قىلىپ زاھىت ھەق تائىتىنىڭ مۇشەققىتىنى تاشلاپ ،
نەپسى - بالانىڭ لەززىتىنىڭ راھىتىنى سۈرۈشكە باشلاپتۇ . شۇنىڭ
بىلەن ئۇنىڭ بويىغا «دۇنيانى دوست تۇتماق جىمى بالالارنىڭ
بېشىدۇر» دېگەن سۆزنىڭ لەنتى چۈشۈپتۇ . پادىشاھ ئۇنىڭ كۆر-
سەتمىلىرى ۋە تەدبىرلىرىنى مەملىكەت ئىشلىرىنىڭ مەسلىھىتىگە
مۇۋاپىق كۆرۈپ ، بىر يوللا ئىختىيار تىزگىنىنى ئۇنىڭ قولىغا
تۇتقۇزۇپ قويۇپتۇ . بۇرۇن ئازغىنا نان تېپىشتىن بۆلەك غېمى
بولمىغان زاھىتنىڭ بېشىغا ئەمدىلىكتە بىر پۈتۈن جاھاننىڭ غېمى
چۈشۈپتۇ .

يوقالدى چىمەندە سەن كۆرگەن گۈلزار ،
بولدى كۈز ، ئەمدى قالمىدى باھار .

بىر كۈنى ئۇنىڭ قېشىغا پات - پات كېلىپ سۆھبەتلىشىپ
ئولتۇرۇپ كېتىدىغان بىر دەرۋىش كەپتۇ ۋە ئۇنىڭ بۇنداق

①②③④⑤ بۇلار پىردەۋىسى يازغان «شاھنامە» دېگەن چوڭ ھەجىملىك ئەسەرنىڭ قەھرىمانلىرى .

شان - شەۋكىتى ۋە ھەشەمتىنى كۆرۈپ ھەيران قاپتۇ .

ئابھايات قارا بولدى ، ئۇندا خىسلەت قالمىدى ،
گۈل شېخىدىن تامدى قان ، ئاۋۋالقى گۈلزار قايدىدۇر ؟

كەچ كىرىپ خەلق غوۋغاسى سەل - پەل بېسىلغاندا ، ئۇ
دەرۋىش زاھىتقا شۇنداق دەپتۇ :
— ئەي شەيخ ، ماڭا كۆرۈنۈۋاتقان بۇ قانداق ھال ؟ مەن كۆرۈ-
ۋاتقان بۇ قانداق سۈرەت ؟

ئۈمىد قىلغان سائىتىڭدە كەپ تۇراتتى ئوقتىڭ ،
قايدا قالدى ئاشۇ پۇرسەت ئاشۇ ئەھۋال قايدىدۇر ؟

زاھىت قانچە سەۋەب كۆرسەتكەن بولسىمۇ ، دەرۋىش ئۇنىڭغا
ئىشەنمەي :

— بۇ سۆزلىرىڭنىڭ ھەممىسى نەپسىڭنىڭ باھانىسىدىن باشقا
نەرسە ئەمەس ، — دەپتۇ دەرۋىش ، — گېپىڭنىڭ مەزمۇنىدىن شۇ
مەلۇم بولىدۇكى ، مۇبارەك خاتىرەڭ دۇنيا مائارىپىغا مايىل بولۇپ
قايتۇ . شەرەپلىك كۆڭلۈڭ مەنەسەپ ۋە مال تېپىش پىكرىگە باغلى-
نىپ قاپتۇ ، — دەپتۇ .

سەن كەبى ئالىي ھۇماغا ئۈستىخان ھېرىس ئەجەب ،
ساپتۇ ھىممەت سايىسىنى مۇردا ئۈستىگە ئىست .

— مېھرىبان دوستۇم ! — دەپتۇ زاھىت ، — خالايقنىڭ بې-
رىش - كېلىشلىرى ۋە غوۋغا سېلىشلىرىدىن مېنىڭ ھالىمغا ھېچ
نۇقسان يەتمىدى . مەن كۆڭلۈمدە ئاشۇ سەن بىلگەن ئىشقىلا مەش-
غۇل بولۇۋاتمەن .
— سەن تېخى بىخەۋەر ئوخشايسەن ، — دەپتۇ دەرۋىش ، —

نەپسى - بالا سېنىڭ كۆرەر كۆزۈڭنى توسۇۋاپتۇ . سەن ھوشۇڭنى
تاپقان ۋاقىتتا پۇشايماي پايىدا بەرمەيدۇ .

مۇنداق ئىشنى ئەيلىدىڭ ، كەلسە ساڭا ئىش ئاخىرى ،
يۈز پۇشايماي كەلتۈرەرسەن پايىدا بەرمەس ئاخىرى .

سېنىڭ ھازىرقى ئىشنىڭ خۇددى قامچا بىلەن يىلاننى ئايرىيال-
ماي ، ھالاكەتكە ئۇچرىغان قارىغۇنىڭ ئەھۋالىغا ئوخشاپ قاپتۇ .
— ئۇ قانداق ئىش ئىكەن؟ — دەپ سورايتۇ زاھىت .
— بىر قارىغۇ ، — دەپ ھېكايىسىنى باشلاپتۇ دەرۋىش .

قارىغۇ يولۇچىنىڭ ھېكايىسى

بىر قارىغۇ بىلەن بىر كىشى بىرلىكتە سەپەرگە چىقىپتۇ ۋە
قاش قارايدىغاندا بىر مەنزىلگە كېلىپ چۈشۈپ ، كېچىسى شۇ يەردە
قونۇپتۇ . ئۇلار ئەتىسى ئەتىگىنى تېخى سۈبھى يورۇمىغان ۋاقىتتا
يولغا چىقماقچى بولۇپ ئاتلىنىپتۇ . لېكىن قارىغۇ قامچىسىنى
ئىزدەپ تاپالماپتۇ . شۇ جايدا سوغۇقتىن توڭلاپ قالغىلى تاس
قالغان بىر يىلان ياتقانكەن ، قارىغۇ ئۇنى قامچا ئوخشايدۇ دەپ
خىيال قىلىپ قولغا ئاپتۇ ۋە سىلاپ كۆرۈپ بېقىپ ، سىلىق ھەم
يۇمشاق قامچا ئىكەن دەپ كۆڭلى شاد بوپتۇ . ئۇلار ئاتلىنىپ بىرەر
سائەت يول يۈرگەندىن كېيىن سۈبھى يورۇپ ئالەم روشەن بوپتۇ .
قارىغۇنىڭ يىلاننى كۆتۈرۈۋالغانلىقىنى كۆرگەن ھەمراھى قاتتىق
چۆچۈپ كېتىپ :

— ھەي بۇرادەر ، قولۇڭدا زەھەرلىك يىلان تۇرىدۇ . ئۇنى
دەرھال تاشلىغىن ، بولمىسا ساڭا زەرەر يەتكۈزۈپ قويدۇ ، —
دەپتۇ .

قارىغۇ : «ھەمراھىمنىڭ بۇ قامچىغا كۆزى چۈشكەن ئوخشايدۇ .»

دۇ» دەپ گۇمان قىلىپ :

— ھەي ئەزىز، — دەپتۇ ئۇ، — كىشىنىڭ بەختى بىلەن كىشىنىڭ نېمە كارى بار؟ مەن قامچامنى يىتتۈرۈپ قويغاندىم، سېخىي پەرۋەردىگارم ماڭا ئۇنىڭدىن ياخشىراق قامچا ئاتا قىلدى. ساڭمۇ تەلىيىڭ مەدەت قىلسا، ياخشى قامچىدىن بىرنى تېپىۋالار. سەن، مەن سېنىڭ ئەپسۇنۇڭ بىلەن بۇ قامچىنى تاشلىۋېتىدىغان ئەخمەق ئەمەسمەن.

— ھەي بۇرادەر، — دەپتۇ ھەمراھى كۈلۈپ، — مەن ھەم-راھلىق ھەققىنى ئادا قىلماق ئۈچۈن سېنى بۇ خەتەردىن ئاگاھلاندۇرۇپ قويۇۋاتىمەن. سۆزۈمنى ئاڭلاپ يىلاننى تاشلا. قارىغۇنىڭ ئاچچىقى كېلىپ ئۇنىڭغا شۇنداق دەپتۇ :

بۇ قامچىغا سەن تەمە باغلىۋالدىڭ نېمانچە،
ئاڭلىغىنكى ھەر كىمگە ھەقتىن يېتەر نېسىۋە.

— سەنزە مېنىڭ قامچامغا كۆز تىكىپ، مەن تاشلىۋەتسەم ئۆزۈڭ ئېلىۋېلىشنى ئويلاۋاتامسەن؟ بۇ سېنىڭ خام خىيالىڭ. ماڭا غايىب ئالەمدىن كەلگەن قامچا بۇ. خەقنىڭ كۈشكۈرتۈشى بىلەنلا قولىدىن بېرىمەنمۇ بۇنى؟ ھەرگىز بەرمەيمەن!

ھەمراھى ئۇنىڭغا قانچە نەسىھەت قىلغان بولسىمۇ، قارىغۇ ئۇنىڭ سۆزىنى ئاڭلىغىلى ئۇنىماپتۇ. ھاۋا بارا - بارا قىزىشقا باشلىغاندا، يىلانغا سەل - پەل ئىسسىق ئۆتۈپ مىدىرلاپتۇ، يىلان كۆزىنى ئېچىپ ئۆزىنىڭ بەندكە چۈشكەنلىكىنى كۆرۈپ قارىغۇنى چېقىپ ئۆلتۈرۈپتۇ.

بۇ مىسالنى شۇنىڭ ئۈچۈن كەلتۈردۈمكى، سەنمۇ بۇ دۇنياغا ئىشەنمە ۋە ئۇنىڭ نەقىشلىك يىلانغا ئوخشايدىغان سۈرىتىگە ئالدا. ما، ئۇنىڭ پوستىنىڭ يۇمشاقلىقىنى دوست تۇتقىنىڭ بىلەن، ئۇ ئىچى ھالاك قىلغۇچى زەھەر بىلەن تولغان قاتلىدۇر.

زەھەردىن چىقماي شېكەر شەرىبىتى ،
كۆرمەككە پاك بولۇپ زەھەر سۈرتى .
سەن ئۇنى كۆرۈپلا دېمىگىن ھەسەل ،
شەربەتتۇر ئۇ سۇنى يەتكۈزدى ئەجەل .

زاھىت ئۇنىڭ سۆزلىرىنى ئاڭلاپ ، بۇرۇنقى ئۆتكەن كۈنلىرىدە -
نى ياد ئېتىپتۇ ۋە بۈگۈنكى كۈنلۈكتە كۆڭلىنىڭ ئېتىكىنى بولغىدە -
خان تەئەللۇقاتىنى ئەينەن كۆرۈپتۇ : ئۇ دەرۋىشنىڭ سۆزىنىڭ
ھەقىقىي شەپقەت ۋە مۇھەببەت يۈزىسىدىن ئۆزىگە نەسىھەت قىلىۋاتە -
قانلىقىنى بىلىپ ، نادامەت يېشىنى كۆزىدىن ئاققۇزۇپ ، ھەسە -
رەت ئوتىدا كۆيگەن كۆكسىدىن دەردلىك ئاھ - پىغان تار -
تىشقا باشلاپتۇ .

غەم ئوتىدا كۆيدى جان ، قانداقچە ئەپغان چەكمەيىن ،
ئۇيقۇ ئىچرە قالدى بەختىم يىغلىمايمۇ زارۇ زار .

زاھىت ئۇ كېچىسى تا تاڭ ئاتقۇچە كۆڭلىنى خۇددى شامدەك
كۆيدۈرۈپ يېشىنى تۈكۈپتۇ ۋە خۇددى پەرۋاندىدەك شەۋقىنىڭ شولىدە -
سى ئارزۇسىدا ئىزتىراپلارنى چېكىپتۇ . شۇ يوسۇندا تاڭ ئېتىپ ،
سۈبھى سادىقنىڭ ئاق كىيىملىك زاھىتى ئاپتاپ جايىنامازنى رو -
شەنلىك مېھرابىنىڭ ئالدىغا يېيىپ ، كېچىنىڭ قارا لىباسلىق
سوپىسى قاراڭغۇلۇق خىلۋەتخانىسىغا كىرگەندە ، يەنى :

سۈبھى كىيىدۈرۈپ پەلەكنىڭ ئەڭنىگە نۇردىن لىباس ،
قوغلىغاندا قارا پەردىسىنى يۈزىدىن جاھان .

زاھىتنىڭ ئىبادەتخانىسى ئالدىغا خالايقىلار يەنە ھۇجۇم قىلىشقا
باشلاپتۇ . شۇنىڭ بىلەن ئۇلۇغلۇق ۋە بىلەرمەنلىك شامىلى يەنە
زاھىت تەرەپكە كېلىشكە باشلاپتۇ - دە ، كېچىدىكى پۇشايمانلىق

ئەلىمىنى ئۇچۇرۇپ تاشلاپتۇ .

كېچە دېدىم : «تاڭلا بۇ سەۋدانى زادى تەرك ئېتەي» .
تاڭ ئېتىپ ئۈنتۈلدى ئۇ سۆز قايتىدىن كەلدى ھەۋەس .

شۇنداق قىلىپ زاھىت مەملىكەت ئىشىنى پۈتۈنلەي ئۆز قولىغا ئېلىپ ، ئەمىر - ۋەزىرلەرنى بىكار قىلىپ قويۇپتۇ . ئۇنىڭ نەپسىنىڭ ئوتى شۇنداق ئۇلغىيىپتۇكى ، ئادالەت يولىنىمۇ ئۈنتۈپتۇ . بىر كۈنى ئۇ شەرىئەت ھۆكۈمىدە قەتلى قىلىش جايىز بولمايدىغان بىر كىشىنى ئۆلتۈرۈشكە بۇيرۇپتۇ . لېكىن ئۇنى ئۆلتۈرگەندىن كېيىن پۇشايمان قىپتۇيۇ ، ئۇنىڭغا ھېچقانداق چارە قىلالماپتۇ . شۇڭا ئۆلگەن ئۆلۈكنىڭ ۋارىسلىرى زاھىت ئۈستىدىن پادىشاھقا ئەرز قىپتۇ . ۋەقەنىڭ ئەينەن ئەھۋالى پۈتۈنلەي مەلۇم بولغاندىن كېيىن ، پادىشاھ بۇ مۇھىم ئىشنى شەرىئەتكە ساپتۇ . بارلىق مۇپتى ۋە قازىلارنىڭ ئالدىغا بارغانىكەن ، ھەممىسى زاھىتنى قىساس يولى بىلەن ئۆلتۈرۈشكە بۇيرۇپتۇ . زاھىت ھەر قانچە شىپى كۆرسىتىپ ، جىق مال - دۇنيالارنى ھازىر قىلغان بولسىمۇ ، ھېچ پايدا بەرمەپتۇ . ئاخىر خۇدانىڭ تائىتىنى مەخلۇقنىڭ سۆھبىتىگە پىدا قىلغانلىقىنىڭ شۇملۇقىدىن بىچارە بېشى ئۆلۈمگە كېتىپ ، بۇ دۇنيانىڭ نېمەتلىرىدىن مەھرۇم قالغاننىڭ ئۈستىگە ئۇ دۇنيانىڭ نېمىتىگىمۇ يېتەلمەپتۇ .

بۇ مىسالنى شۇنىڭ ئۈچۈن كەلتۈردۈمكى ، مەنمۇ خۇداغا تائەت قىلىشتىن يۈز ئۆرۈپ ، شاھىنشاھقا ئىتائەت قىلىشقا مەشغۇل بولغانىدىم . شۇڭا ماڭا ھەر قانداق بالا كەلسىمۇ ئازلىق قىلىدۇ .

دېمەنە سۆزلىرىنى ئاخىرلاشتۇرغاندىن كېيىن ، سەلتەنەت مۇلازىملىرىنىڭ ھەممىسى ئۇنىڭ سۆزىدىكى پاساھەتتىن ھەيران قېلىشىپتۇ . شىر بولسا بېشىنى تۆۋەن سېلىپ ، خىيال سۈرۈپ ئۆلتۈرۈپلا قاپتۇ . ئۇ بۇ ئىشنىڭ چارىسىنى قانداق قىلسا ۋە

دېمىنەنىڭ سۆزىگە قانداق جاۋاب بەرسە بولىدىغانلىقىنى بىلەلمەي تۇرۇپ قاپتۇ . شۇ ئەسنادا ، شىرنىڭ يېقىنلىرىدىن بولغان بىر قارا قۇلاق^① ئورنىدىن تۇرۇپ شۇنداق دەپتۇ :

— ھەي دېمىنە ! پادىشاھىمىزنىڭ بېشى «ئادىل پادىشاھ خۇدا-نىڭ سايىسىدۇر» دېگەن تاج بىلەن ئاسمانغا تاقاشقان . سېنىڭ پادىشاھنىڭ ھۇزۇرىدا ئۇنىڭغا مۇلازىمەت قىلىشنى بۇنداق مۇزەم-مەت قىلىشقا ھەددىڭ ئەمەس . پادىشاھنىڭ بىر سائەتلىك ئۆمرى ئادالەت بىلەن ئۆتسە ، ئۇنىڭ ئاتىش يىللىق ئىبادەت بىلەن باراۋەر بولىدىغانلىقىنى تېخى بىلمەيدىغان غۇخشايسەن ! نۇرغۇنلىغان زا-ھىتلار ۋە ئەۋلىيالار خۇدانىڭ بەندىلىرىنىڭ كارسازلىقى ئۈچۈن پادىشاھلارنىڭ خىزمىتىنى ئىختىيار قىلىپ ئۆتۈشكە نغۇ ! ھەممىنى پەرۋىش قىلدۇرىدىغان روشەن كۆڭۈللۈك شەيخنىڭ ھېكايىسىمۇ بۇ ھالغا ئادىل گۇۋاھ بولالايدىغۇ !

— ئۇ قانداق ھېكايە ئىكەن ؟ — دەپ سورايتۇ دېمىنە .
— پارس شەھەرلىرىنىڭ بىرىدە ، — دەپ ھېكايىسىنى باشلاپ-تۇ قارا قۇلاق .

شەيخ بىلەن دەرۋىشنىڭ ھېكايىسى

پارس شەھەرلىرىنىڭ بىرىدە ، كارامەتتە ۋەلىلىق مەيدانىنىڭ پارسلىرىدىن ئۆتۈپ كەتكەن ، تەركىدۇنيا تاجىسى ئۈستۈنلۈكتە ئاسمان گۈمبىزىگە شىكەست بەرگەن بىر شەيخ بار ئىكەن .

ئۇ ۋىلايەت مۈلكى ئۆزرە ئىدى شاھ ،
ئىككى ئالەم تەركىدىن كىيگەن كۇلاھ .
چاپتۇرۇپ ئاتنى ئەزەل مەيدانىدا ،
ھۆكىمى ھەقنى شەرھ ئېتىپ جەۋلاندا .

① بۇ پارىچە نىم كاسە (كېرىم قاچا) دەپ ئاتىلىدىغان ، شەكلى قاپلانغا ئوخشايدىغان ھايۋان .

كىشىلەر ئۇنى «روشن كۆڭۈللۈك پىر» دەپ ئاتىشىدىكەن . ئۇنىڭ كارامىتىنىڭ تەنتەنىسى رۇم ئەتراپى ۋە مەغرب دىيارلىرىدا ساياھەت قىلىدىكەن ، مۇقاماتىنىڭ دەپدەبىسى مىسىر ، شام ، ھوج- جاز ۋە يەمەن مەملىكەتلىرىنىڭ ئاھالىسىگە يولباشچى بولغانىكەن . ئىراق شەيخلىرى ۋە خۇراسان دەرۋىشلىرى ئۇنىڭ مۇھەببەت خېتىد- گە باش قويغان ، تۈركىستان سادىقلىرى ۋە ھىندىستان ئاشىقلىرى ئىخلاى قولىنى ئۇنىڭ ئىرادەت ئېتىكىگە ئۇرغان بىر كىشى ئىد- كەن . بىر كۈنى ماۋەرائۇننەھرنىڭ^① سەمەرقەند ناھىيىسىدىكى بىر دەرۋىش ئۇ شەيخنىڭ ئاستانىسىنى زىيارەت قىلماقنى كۆزلەپ ، كۆپ جاپالارنى چېكىپ ، پارس مەملىكىتىگە كەپتۇ . ھەرقانداق كىشى تەلەپ پۈتىنى ئازار تىكىنى بىلەن جاراھەت قىلمىسا ، ۋىسال قولى مەقسەت گۈلىنىڭ ياقىسىغا يەتمەيدۇ .

تىكەن جاپاسىدىن گەر بۇلبۇل چەكمىسە زەخمەت ،
تىلى بىلەن دىلىغا كەلمەس گۈلدىن ھېكايەت .

دەرۋىش مەھرۇملۇق باياۋاندىن ئۆتۈپ ، خاتىرجەملىك ۋە ئامانلىق كەئىبىسىگە كەپتۇ ۋە ئۇنىڭ ئاستانىسىنىڭ تۇپرىقىنى سۆيۈپ ، شەۋق ھالقىسىنى قېقىپتۇ . خانىقا مۇلازىملىرىدىن بىرى ئاۋازنى ئاڭلاپ چىقىپ ، دەرۋىشتىن ئەھۋال سوراپتۇ . مۇلازىم ھەممە ئەھۋالنى ئۇققاندىن كېيىن دەرۋىشكە :

— بىرەرسائەت تەخىر قىلىپ تۇرغىن ، شەيخ ھەزرىتىم سۇل- تاننىڭ قېشىغا كەتكەندى . ئەمدى كېلەر چېغى بولدى ، — دەپتۇ .
دەرۋىش شەيخنىڭ سۇلتاننىڭ مۇلازىمىتىنى قىلغىلى كەتكەن- لىكىنى ئاڭلاپ مېڭىسىدىن تۈتۈن چىقىپتۇ - دە :

— بىھۇدە يول رەنجى قىلىپ كەلگىنىمگە ئىست ! بۇ شەيخ سۇلتاننىڭ سۆھبىتىگە مايىل بولۇپ ، ئۇنىڭغا خۇشامەت قىلىدۇ-

① كىكى دەريا ئارىسى ، بۇ ئامۇ دەرياسى بىلەن سىر دەرياسىنىڭ ئارىلىقىدىكى جايلارنى ئۆز ئىچىگە ئالىدۇ .

كەن ئەمەسمۇ؟ ئۇنىڭدىن ماڭا قانداق كەشىپى كارامەت ھاسىل بولسۇن؟

ئىت كەبى ئاياغى ئاستىدا ئۆلۈش ئارزۇ ئىدى ،
تۇپراق بولدى بۇ تەمەيم بىر يولى ۋاي ، ۋاي ئىستى !

دەپتۇ .

شۇنىڭ بىلەن دەرۋىش خانىقادىن چىقىپ ، بازارغا بېرىپ كەچ كىرگۈچە بازاردا يۈرۈۋېرىپتۇ . ئۇنىڭ كۆڭلى تېخى رىيازەت ئوچىد-قىدا كۆيۈپ ، رەنجى ئېشىق ئوتىدا ئېرىمگەچكە ھەمدە شەيخنىڭ ھالىدىن تېخى تولۇق خەۋەر تېپىپ بولمىغاچقا ، ئۇنىڭغا ئېتىراز بىلدۈرۈپ ، شەيخكە لەنەت تاشلىرىنى ئېتىشقا باشلاپتۇ .

ئۇشبۇ ئادەم قىلدى دەريانىڭ كانارى ئۆزرە سەير ،
نە بلۇر ئۇ سۇدا غەرق بولغان كىشلەر ھالىنى .

تاسادىپىي شۇ كۈنى بىر ئوغرى زىنداندىن قاچقانكەن ، پادى-شاھ ئوغرىنى قاجۇرۇپ قويغان پاششاپقا قاتتىق سىياسەت قىلىپ ، ئۇنى ھەر يەردىن بولسىمۇ ئىزدەپ تېپىپ ، قولىنى كېسىشكە يارلىق چۈشۈرۈپتۇ . پاششاپ ئۇنى بازاردا ئىزدەپ يۈرۈپ ، تۇيۇق-سىزدىن ھېلىقى دەرۋىشكە كۆزى چۈشۈپتۇ ۋە ئۇنى ئاشۇ قاچقان ئوغرى دەپ خىيال قىلىپ ، ئۇنى ئوردىغا ئېلىپ كېلىپ ، جاللات-لارغا : «قولىنى كېسىڭلار» دەپ بۇيرۇپتۇ . بىچارە دەرۋىش «مەن ئوغرى ئەمەسمەن» دەپ قانچە پەرياد قىلسىمۇ پايدا بەرمەپتۇ . جاللات دەرۋىشنىڭ قولىنى كېسەي دەپ تۇرغاندا «روشن كۆڭۈل-لىك پىر» ئۇ ھالىدىن خەۋەر تېپىپ دەرھال ئۇ يەرگە ھازىر بولۇپ پاششاپقا :

— ئۇ ئوغرى ئەمەس . بۇ مېنىڭ ئۇستازىمنىڭ دەرۋىشلىرىد-دىن بولدى . قولۇڭنى تارت ! — دەپتۇ . پاششاپ شەيخنىڭ مىن-

گەن ئېتىنىڭ ئىزىنى سۆيۈپ ، دەرۋىشكە ئۆزرە ئېيتىپ ئۆز ئىشىدە -
غا كېتىپتۇ . دەرۋىش ھالاكەتتىن خالاسلىق تاپقاندىن كېيىن
شەيخنىڭ ئېتىنىڭ تىزگىنىنى تۇتۇپ يولغا راۋان بوپتۇ . يولدا
كېتىۋاتقاندا شەيخ دەرۋىشنىڭ مۇرىسىگە قولىنى قويۇپ ئاستاغنا :
— ئەي بۇرادەر ، ئېتىراز قىلماق دەرۋىشلەرگە مۇناسىپ ئە -
مەس ، ئەگەر مەن سۇلتانغا مۇلازىمەت قىلمىسام ، سىزدەك بىچارە -
لەر زالىملارنىڭ قولىدىن نىجات تاپالمايتتى ، — دەپتۇ .
شۇ چاغدا دەرۋىش ئۆزىنىڭ ئېتىراز قىلغانلىقىنىڭ نادانلىقىدە -
تىن ئىكەنلىكىنى ، شەيختەك كامىل كىشىلەردىن ۋۇجۇدقا كەل -
گەن ھەر قانداق ئىشنىڭ نۇقسانىدىن خالىي ئىكەنلىكىنى ، چۈنكى
بۇنداق كامىل شەيخلەرنىڭ ئىرادىسى خۇدانىڭ ئىرادىسى بويىچە
بولدىغانلىقىنى ، شۇڭا خۇدانىڭ ئىرادىسىز ھېچقانداق نەرسە -
نىڭ ۋۇجۇدقا كەلمەيدىغانلىقىنى ، ئۇنىڭ ھەر قانداق ئەقىلغا سىغ -
مايدىغاندەك كۆرۈنگەن خوي - پەيلىمۇ ئۇنىڭ ئۆزىدىن ئەمەسلىكىدە -
نى چۈشىنىپتۇ .

ئۇ ئوغۇلنىكىم خىزىر قەتل ئەيلىدى ،
خەلق ئۇ سىرنى بىلمىگەچ ھەرنە دەپدى .
شۇ سۇنۇش ئىچرە پۈتۈنلۈك جىلۋىگەر ،
تامىنى ئۆرۈش ئىشىدا بىر ئىش نىھان ،
ياسىماقتا بىر شىكەستە بىگۇمان .
گەرچە تەندىن قىلسا بىر باشنى نابۇت ،
لېكىن ئۇندىن تاپتى يۈزىڭ باش ۋۇجۇد .
كامىل ئەگەر تۇپراق ئالسا زەر بولۇر ،
ناقىس ئالتۇن ئالسا خاكىستەر بولۇر ① .

بۇ مىسالنى كەلتۈرۈشۈمدىكى غەرەز شۇكى ، ئۆتكەن زاماندا
ئۆتكەن بۇزۇق كىشىلەرمۇ پادىشاھلارغا مۇلازىمەت قىلىشنى ئىخ -
تىيار قىلغان ۋە ئۇلارنىڭ دەرگاھىدا يۈرمەكنى ئار كۆرمىگەن .

بۈگۈنكى كۈندە سەن ئۆزۈڭنى نېمە چاغلانغاندەك سەن؟
 — بۈزۈكلەرنىڭ پادىشاھلارنىڭ خىزمىتىنى قىلغانلىقى توغرىدا
 رىئەتتە ئېيتقانلىرىغۇ راست، — دەپتۇ دېمەن، — لېكىن ئۇلار ئۇنى
 ئۆزلۈكىدىن قىلغان ئەمەس. ئەگەر ئۇلار خىزمەت قىلدى دېگەندە.
 مۇ، ئۇلار ئىلھام ئىلاھى بولمىسا خىزمەت قىلمىغان ۋە ئۇ
 خىزمەتكە ئۆز نەپسىنىڭ غەرىزىنى قوشمىغان. ئەگەر كىشى
 مۇشۇنداق نىيەتتە بولۇپ، ھەر نېمە دېسە ۋە ھەر قانداق قىلسا،
 باشقىلارنىڭ ئۇنىڭغا ئېتىراز قىلىشىغا ھەددى ئەمەس. لېكىن
 بىزگە ئوخشاش كىشىلەر ئۇ دەرىجىگە قانداقمۇ يېتەلەيمىز؟ ئۇنداق

① (بۇ ئېشىرنىڭ مەزمۇنى تۆۋەندىكىدەك ھېكايىگە ئاساسلانغان: بىر كۈنى مۇسا ئەلەيھىسسالام
 ئۆزىچە پەخىرلىنىپ: «جاھاندا مەندىن بىلىملىك كىشى يوق» دەپ ئويلىغاندا، خۇدا ئۇنىڭغا
 مەجىھەتلىك بەھرىيەن (ئىككى دەريانىڭ يىغىندىسى) دېگەن جايغا بېرىشنى بۇيرۇپتۇ، مۇسا
 ئەلەيھىسسالام ئۇ جايغا بېرىپ خىزمەت ئەلەيھىسسالام بىلەن ئۇچرىشىپ ئىككىيلەن بىللە يولغا چىقىپتۇ.
 خىزمەت ئەلەيھىسسالام ئۇنىڭدىن ئۆزى ھەر قانداق ئىش قىلسا، ئۇنىڭ سەۋەبىنى سورىماسلىقىنى تەلەپ
 قىپتۇ. ئۇلار كېتىۋېتىپ بىر جايغا كەلگەندە، خىزمەت ئەلەيھىسسالام دەريا بويىدا تۇرغان بىر كېمىنى
 تېشىۋېتىپتۇ. مۇسا ئەلەيھىسسالامنىڭ ئۇنىڭغا ئاچچىقى كەپتۇ، گەپ قىلماپتۇ. ئۇلار كېتىۋېتىپ
 بول ئۈستىدە بىر موماينىڭ ئۆيىگە كىرىپتۇ. موماينىڭ بار - يوق ئىككى ئۆچكىسى بار ئىكەن،
 ئۇ ئۆچكىدىن بىرنى ئۆلتۈرۈپ ئۇلارنى مېھمان قىپتۇ. ئۇلار ئۆچكىنى يەپ بولغاندىن كېيىن قايتار
 ۋاقتىدا خىزمەت ئەلەيھىسسالام ئۇ موماينىڭ يەنە بىر ئۆچكىسىنىڭمۇ ئۆلۈپ قېلىشى ئۈچۈن دۇئا قىپتۇ.
 بۇنى ئاڭلىغان مۇسا ئەلەيھىسسالامنىڭ قاتتىق غەزىپى كەپتۇ. لېكىن ئۆزى ۋەدە بەرگەن بولغاچقا
 سەۋەبىنى سورىيالماپتۇ. ئۇلار يولدا كېتىۋېتىپ بىر مەھەللىگە بارغاندا، خىزمەت ئەلەيھىسسالام بىر
 كونا تامنى ئۇرۇپ يىقىتىۋېتىپ، ئورنىغا يېڭىلاپ تام سېلىپ قويۇپتۇ. مۇسا ئەلەيھىسسالام بۇنىڭغا
 ھەيران بوپتۇ، يەنە سورىيالماپتۇ. ئۇلار يەنە يولنى داۋاملاشتۇرۇپ كېتىۋاتقاندا، خىزمەت ئەلەيھىسسالام
 لام ئالدىغا ئۇچرىغان بىر كىچىك بالىنى ئۆلتۈرۈۋېتىپتۇ. بۇنى كۆرگەن مۇسا ئەلەيھىسسالام ئۆزىنى
 تۇتۇۋالماي: «ساق تۇرغان كېمىنى تېشىۋېتىپ، ياخشىلىق قىلغان مومايغا يامان دۇئا قىلىپ، ساق
 نامنى ئۆزۈۋېتىپ قايتا ياساپ ئاۋارە بولغاننىڭ ئۈستىگە، بىكاردىن - بىكار بىر كىچىك بالىنى
 ئۆلتۈرۈۋەتكىنىڭ نېمىسى؟» دەپ سوراپتۇ. بۇنى ئاڭلىغان خىزمەت ئەلەيھىسسالام: «پادىشاھ ئۇرۇش
 قىلىش ئۈچۈن كېمە يىخماقچى بولغانىدى، مەن ئۇ كېمەنىڭ كېمىسىنى تېشىۋەتتىم. بۇنىڭ بىلەن
 ئۇ ئالۋاندىن ساقلىنىپ قالدۇ - دە، كېمىسىنى ئوڭشاپ تىرىكچىلىك قىلىۋېرىدۇ! موماينىڭ ئۆمرى
 ئاز قالغان بولسىمۇ ئاشۇ بىر ئۆچكىسى بىلەن ئاۋارە بولۇپ خۇداغا ئىبادەت قىلىشتىن غاپىل
 قالغانىدى. ئەمدى ئۇ ئۆچكىسىمۇ ئۆلسە، ئاخىرقى ئۆمرىنى خۇداغا ئىبادەت قىلىش بىلەن ئۆتكۈزۈپ
 ئاخىرەتنىڭ دۆلىتىنى تاپالايدۇ. مەن ئۆرۈۋەتكەن تامنىڭ تۈۋىگە خەزىنە كۆمۈلگەندى. لېكىن
 ۋارىسلىرى كىچىك ئىدى. ئۇلار چوڭ بولۇپ بولغۇچە تام ئۆرۈلۈپ كېتىپ خەزىنە ئېچىلىپ قېلىپ،
 باشقىلارنىڭ قولىغا چۈشۈپ كەتمەسلىكى ئۈچۈن يېڭىلاپ تام سېلىپ قويدۇم. مەن ئۆلتۈرۈۋەتكەن
 كىچىك بالا چوڭ بولسا يۈز ئادەمنى ئۆلتۈرۈپ، دۇنياغا پاراكەندىچىلىك سېلىشى ئۇنىڭ پېشانىسىگە
 پۈتۈلگەندى. مەن ئۇنى ئۆلتۈرۈۋېتىپ ئۇنىڭ نۇرغۇن ئادەملەرنىڭ قېنىنى تۆكۈشىدىن ۋە دۇنيانىڭ
 پاراكەندىچىلىكىگە يېتىپ قېلىشىدىن ساقلاپ قالدۇم» دەپ جاۋاب بېرىپتۇ. بۇنىڭ بىلەن مۇسا
 ئەلەيھىسسالام سىردىن ۋاقىت بولۇپ جاھاندا ئۆزىدىنمۇ بىلىملىك كىشىنىڭ بارلىقىنى
 چۈشىنىپتۇ. — ت.)

دەرىجىنى تەمە قىلىشقا نېمە ھەققىمىز بار؟ سەن يەنە: «پادشاھ خۇدانىڭ سايىسى» دېدىڭ. ئۇ گېپىڭنىمۇ ماقۇل دەيمەن، ئەمما بۇ سۈپەت ئۆز ئىشلىرىنى ھەق يول بىلەن بېجىرىدىغان، باتىل يولدىن يىراق بولغان پادشاھنىڭ سۈپىتىدۇر. ھەرگىزمۇ كىشىگە غەرز بىلەن تەربىيە قىلىدىغان، كىشىگە ئورۇنسىز ئازاب - ئوقۇ - بەت قىلىدىغان پادشاھنىڭ سۈپىتى ئەمەس. پادشاھلارنىڭ ئەخلا - قىنىڭ ئەڭ ياخشىسى ۋاپادار مۇلازىملارنى ئەزىز كۆرىدىغان، بەت - نىيەت ۋە مەككار خىزمەتكارلارنى خار كۆرىدىغان بولۇشتىن ئىبارەت .

ياخشىلارنىڭ ئىززىتىنى گۈلشەندەك ،
پاكىزە تۇتماق كېرەك ئىززەت بىلەن .
يامانلارنىڭ پەيلى خۇددى تىكەندۇر ،
يۈلۈپ ئاتماق كېرەكتۇر ھەيۋەت بىلەن .

— ھەي دېمەنە ، — دەپتۇ شىرنىڭ ئانىسى ، — بۇ دېگەنلىرىڭ راست ، ئەمما سېنىڭ قىلغان ئىشلىرىڭ ئېيتقان سۆزۈڭنىڭ ئەكسچە بولۇۋاتىدۇ . چۈنكى بۇ مەجلىستە ھازىر بولغانلارنىڭ ھەممىسى شۇنى ياخشى بىلىدۇكى ، شەنزەبە پادشاھنىڭ ياراملىق ياخشى مۇلازىمى ئىدى . لېكىن سېنىڭ سۆزۈڭ بىلەن ئۇنىڭ ۋۇجۇد خاھىشىغا ئۆت كەتتى ، سېنىڭ پىتىنە - پاساتىڭنىڭ شۇملۇقى بىلەن پادشاھنىڭ ۋاپادارلىقىنىڭ ئاساسىغا ۋەيرانلىق يەتتى .

ئەل جېنىغا ئوت ياقتىڭ ھەسەتتىن ،
كۆيدۈرۈپ كۈلىن چاچتىڭ ھەسەتتىن .

— ئۆكۈز بىلەن مېنىڭ ئوتتۇرامدا ھېچقانداق زىددىيەتنىڭ يوقلۇقى پادشاھىمىزنىڭ روشەن كۆڭلىدىمۇ يوشۇرۇن ئەمەس ھەمدە بۇ يەردە ھازىر بولغانلارنىڭ ھەممىسىگىمۇ ئايان ، —

دەپتۇ دېمەن ، — ئەگەر ئۇ ماڭا قەست قىلىدىغان بولسا ، مېنى يوقاتقۇدەك كۈچ - قۇۋۋىتىمۇ بار ئىدى . شۇنداق تۇرۇقلۇق ئۇ ماڭا دائىم شەپقەت ۋە مەرھەمەت كۆرسىتەتتى . مەنمۇ پادىشاھنىڭ ئالدىدا ئۆكۈزنىڭ ھۆرمىتىگە ھەسەت قىلىپ ، دۈشمەنلىككە مەش-غۇل بولغۇدەك دەرىجىدە ئۇنچىۋالا خار ۋە بىئىتبار ئەمەس ئىدىم . لېكىن مەن پادىشاھقا نەسىھەت قىلىدىم . چۈنكى ئۇ توغرىسىدا ئاڭلىغان سۆزلەر ۋە ئۇنىڭدىن كۆرگەن ئالامەتلەرنى راستچىللىق بىلەن ئېيتىشىم ۋاجىپ ئىدى . شۇڭا مەن ئېيتتىم : پادىشاھمۇ ئۇ سۆزلەرنى ئەقلى بىلەن تەپەككۈر قىلىپ تەھقىقلەپ ، ئىشنىڭ ئاقىۋىتىنى مۆلچەرلەپ بېقىپ ئۆز ئىختىيارى بىلەن بۇ ئىشنى قىلدى . شەنزەبە بىلەن ئاداۋەت ۋە خىيانەتتە شېرىك ھەم بىر تىللىق بولۇۋالغان كىشىلەرمۇ بار ئىدى . ئۇلار راستچىللىقىمنى بىلىپ ، ئۆز قورقۇنچىدىن مېنى يامان كۆرىدۇ . مېنىڭ ھەق سۆزۈم ئۇلارغا ئاچچىق ئاڭلىنىدۇ . دېمىسىمۇ راست سۆز دېگەن ئاچچىق بولىدىكەن .

كىمگە ھەق راست سۆزنى ئېيتسام بولدى ئۇ دۈشمەن ماڭا ،
ئېيتالمىسا كىشى ھەق سۆز خامۇش بولماق خوپ ئىكەن .

ھەر قانداق ئىككى يۈزلىمە بولغانلىكى كىشى مېنىڭ قېنىمنى تۆكۈشكە ھەرىكەت قىلىدۇ . مەن «قىلغان نەسىھىتىمنىڭ مۇكاپاتى ۋە خىزمىتىمنىڭ نەتىجىسى سۈپىتىدە ، مېنىڭ ھايات بولۇشۇم پادىشاھنى بۇنچىۋالا غەمكىن ۋە پەرىشان قىلىپ قويار» دەپ گۇمان-مۇ قىلمىغانىكەنمەن .

دېمەن سۆزىنى شۇ يەرگە يەتكۈزگەندە كەچ كىرىپتۇ .
— ئۇنى قازىلارغا تاپشۇرۇڭلار ، ئەتە تاڭ ئاتقۇچە ئۇنىڭ ئى-شىنى ياخشى مۇلاھىزە قىلسۇن . چۈنكى سىياسەت ئەھكامى ۋە ئادالەت شەرىئىتىدە ، گۇۋاھ ۋە ھۆججەت بىلەن ئىش ھەقىقىتىدىن ئېنىق خەۋەردار بولماي تۇرۇپ ھۆكۈم چىقىرىش پادىشاھلارغا

مۇناسىپ ئەمەس، — دەپتۇ شىر .
— قايسى ھاكىم ھەزرىتى شاھىمنىڭ ئەقلىدەك راستچىل بولالىسۇن ۋە قايسى قازى شاھىمىزنىڭ ئەدلىدەك ئىنساپلىق بولا-
لىسۇن؟ خۇداغا شۈكۈر ، شاھىمىزنىڭ روشەن كۆڭۈللىرى بىر
ئەينەكتۇر ، يەنى شۇنداق سۈزۈك ۋە ساپ بىر جامى جاھاننەمادۇر .
كى ، ھەر بىر مۇلازىمنىڭ ھالى ئۇنىڭدا ئېنىق - ئاشكارا كۆرۈنۈپ
تۇرىدۇ .

ئەقلىڭىز ئوقۇپ زامان بەتلەردىكى ئىلىمنى ،
قىلدى تەكرار سىرى - ئەسرار دەپتىرىن باشتىن - ئاياغ .

شۇنىڭ ئۈچۈن ، شۈبھە نىقابى ۋە شەك پەردىسىنى ئېچىۋېتىش-
تە ھېچقانداق نەرسىنىڭ پادىشاھىمىزنىڭ پاراستىگە باراۋەر كې-
لەلمەيدىغانلىقىنى ياخشى بىلىمەن . شاھىمىزنىڭ ھۆكۈم ئەينىكى
غەرەز زەنگارىدىن ساپتۇر . ئەگەر ياخشى مۇلاھىزە قىلىدىغان بول-
سا ، مېنىڭ ئەھۋالىمنىڭ پاكلىقى ئاشكارىلىنىدۇ ھەمدە سۈبھى
سادىقنىڭ نۇرى پۈتۈن ئالەم ئەھلىگە روشەنلىك بەرگىنىدەك ،
مېنىڭ سۆزلىرىمنىڭ راستلىقى روشەن بولىدۇ ، دېگەن ئۈمىدنى-
مەن . چۈنكى ، شاھىمىزنىڭ ئەقلىنىڭ روشەنلىكى ھېچكىمگە
مەخپىي ئەمەس ، — دەپتۇ دېمەن .
— ھەي دېمەن ، — دەپتۇ شىر ، — بۇ ئىشنى قاتتىق سۈرۈشتە
قىلىپ ، زىيادە تەھقىقلىمەكچىمەن .

ئەيلىگەيمەن ئۇشۇ ئىش تەپتىشىدە مەن كۆپ ئىلاج ،
خۇددى ئالغاندەك خېمىردىن قىلنى قىلماستىن خاتا .

— مەن گۇناھسىز بولغانلىقىمدىن مانا شۇنداق جۈرئەت بىلەن
سۆزلەۋاتىمەن ، — دەپتۇ دېمەن ، — ھەزرەتلىرىنىڭ تەھقىقلىشى
بىلەن مېنىڭ راستچىللىقىم ۋە ئىخلاسىم ئاشكارىلىنىدۇ ، دەپ

ئويلايمەن . ئەگەر بۇ ئىشتا مېنىڭ گۇناھىم بولسىدى ، ھەزرەتلە-
رىنىڭ دەرگاھىدا مۇلازىملىق قىلىپ تۇرىۋەرمەي ، باشقا ئىقلىمغا
كەتكەن بولاتتىم . يەر يۈزى دېگەن شۇنداق كەڭرى تۇرسا !
— بۇ تەلەپپۇزۇڭدىن قارىغاندا ، — دەپتۇ شىرنىڭ ئانى-
سى ، — كۆڭلۈڭ داغدۇغىدىن خالىي ئەمەس ئىكەن ، سەن زېرەك-
لىك بىلەن ئۆزۈڭنى بىگۇناھ كۆرسىتىپ ، جېنىڭنى بىر ياقىغا
ئېلىشنى كۆزلەۋاتىسەن . ئەمما سېنىڭ بىگۇناھلىقىڭ ئىسپاتلانغۇ-
چە خالاسلىق تېپىشنىڭ خام خىيال .

— مېنىڭ دۈشمىنىم ناھايىتى كۆپ ، — دەپتۇ دېمىنە ، —
مېنىڭ بۇ ئىشىم غەزەز ۋە شۈبھىدىن خالىي بولغان بىر كىشىگە
ھاۋالە قىلىنسا ، ئۇ مەندىن سۆزنىڭ ھەقىقىتىنى بىلىپ ، ئۇنى
شاھىمىزنىڭ ئۇلۇغ قۇلىقىغا بايان ئەيلىسە ، شاھىمىز جاھاننەماغا
ئوخشاش ئەقلىنىڭ ئەينىكىدە ئۇنى بىغۇبار ھالدا كۆرسە ، مەن
شۈبھە ۋە گۇمان تۈپەيلىدىن ئۆلۈپ كەتمەس ئىدىم ۋە ئاخىرەتتە
ناھەق قېنىم ئۈچۈن دەۋا قىلمىغان بولاتتىم .

ئولتۇرۇشۇڭدىن ماڭا ھېچ قورقۇنچ يوقتۇر لېكىن ،
مەن شۇنىڭدىن قورقىمەن ناھەق قېنىم تۇتقاي سېنى .

— مەن ھېچقانداق بىر ھۆكۈمدە ئادالەتنىڭ سىرتىغا چىققان
ئەمەسمەن . ئەگەر بۇ خىيانەت سەندىن سادىر بولغان بولسا ، چوقۇم
جازا بېرىمەن ، جاھان زىرائەتگاھىغا نېمە تېرىغان بولساڭ شۇنى
ئورۇپسەن ، — دەپتۇ شىر .

— مەن بۇنداق خىيانەت قىلىشنى قانداقمۇ ئويلىيالايمەن ؟
مەن ئۇلۇغ ئىشلار ۋە ئالىي مەنەپىنى قانداقمۇ ھەۋەس قىلالايمەن ؟
مەن شاھىمىزنىڭ ئادالەتلىك ئىكەنلىكىنى بىلىمەن . شۇڭا بۇ ئا-
لەمدىن مېنى مەھرۇم قويمىدىغانلىقىمغا ئىشىنىمەن . شاھىمىز
ئادىللىقى ۋە ئىنساپلىقلىقىنىڭ بەرىكىتىدىن مېنىڭ ئۈمىدىمنى
يەردە قويماس ! — دەپتۇ دېمىنە .

— دېمەنە بۇ سۆزنى شاھىمىزغا تەۋەزىۋۇ ئۈچۈن ئېيتىۋاتقىنى
يوق ، بەلكى بىر ئېغىز سۆز بىلەن بىر بالادىن قۇتۇلۇشنى كۆزلەۋا-
تىدۇ ، — دەپتۇ شۇ يەردە تۇرغانلاردىن بىرى .
— ماڭا ئۆزۈمدىن شەپقەتلىكرەك ۋە مېنى قۇتقۇزۇشقا ئۆزۈم-
دىن مېھرىبانراق كىم بار قېنى؟ — دەپتۇ دېمەنە ، — بىر كىشى-
نىڭ بالاغا قالغانلىقىدىن شۇ كىشىنىڭ ئۆزى غەم يېمىسە ، باشقىد-
لار ئۇنىڭ خاپىلىقىدىن ھەرگىز ئەندىشە قىلمايدۇ . دە ! ئەگەر
ئۇنداق قىلمىسا ، خالايتقلار ئۇنىڭغا ئىشەنمەيدۇ .

ئۆز ئىشىڭغا گەر يېمىسەڭ ئۆزۈڭ غەم ،
غەم يېمەسەن كىشىگە يەتسە ئەلەم .

— بۇ سۆزلىرىڭنىڭ ھەممىسى سېنىڭ كالتە پەملىكىڭ ھەم
جاھىللىقىڭغا دەلىل بولىدۇ ، — دەپتۇ قارا قۇلاق ، — سەن بۇ
ئىشىڭنى پادىشاھنىڭ پەمىدىن پىنھان قالدى دەپ گۇمان قىلما ،
شاھىمىز پاساھتىڭنى نەسىھىتىڭدىن تەپەككۈر بىلەن ئايرىپ ئاڭ-
لىغۇسىدۇر . ئۇنىڭ روشەن كۆڭلى بىر كېچىنىڭ ئىچىدە بىر
ئۆمۈرلۈك ئىشلارنىڭ تەدبىرىنى تۈزەلەيدۇ ۋە كاتتا لەشكەرلەرنى
بىر پىكىر بىلەن ئاياغ . ئاستى قىلىۋېتەلەيدۇ .

شاھىمىز بىر سائەتتە قىلسا مىڭ - مىڭ ئىش تەدبىر بىلەن ،
بىر ئۆمۈر ئىچىرە قىلالماس مىڭدىن بىرىنى ئۆزگىلەر .

سېنىڭ مۇشۇ ھالەتتە تۇرۇپمۇ يەنە شۇنداق ۋەز ئېيتىپ ،
زۇۋاندارلىق قىلىۋاتقانلىقىڭغا قاراپ ، ئاۋۋالقى ھىيلە - مىكىرلەر-
نى قىلغانلىقىڭدىنمۇ قىلچە ئەجەبەنمىدىم .
— شۇنداق ، — دەپتۇ دېمەنە ، — ئەگەر قوبۇل قىلىدىغان بول-
سا ۋەز ئېيتىدىغان چاغ مانا مۇشۇ ، ئەگەر ئەقىل قۇلىقى بىلەن
ئاڭلايدىغان بولسا ، مىسال كەلتۈرىدىغان مەھەل مانا مۇشۇ .

— ھەي مەككار ! مانا شۇنداق ھىيلە - مەكەرلەرنى ئىشلىد -
تىپ تۇرۇپمۇ قۇتۇلۇشنى ئۈمىد قىلىۋاتامسەن تېخى ! — دەپتۇ
شىرنىڭ ئانىسى .

— گەرچە باشقىلار ياخشىلىققا يامانلىق قىلغان بولسىمۇ ، مەن
پەقەت نەسىھەت بىلەن ياخشىلىققا قىلدىم ھەمدە ۋەدەمگە ۋاپا قىلىپ
مۇلازىملىق قىلىش بۇرچۇمنى ئاخىرىغىچە ئادا قىلدىم . پادىشاھ -
نىڭ ئالدىدا ھېچقانداق خىيانەتكار سۆزگە ۋە سۆزمەنلىككە جۈرئەت
قىلالمايدىغانلىقىمنى پادىشاھ ئۆزىمۇ ياخشى بىلىدۇ . ئەگەر پادىشاھ
مېنىڭ ھەقىقىمگە زۇلۇمنى راۋا كۆرسە ، ئۇنىڭ زىيىنى ئۆزىگە
يانىدۇ ، ئەگەر پادىشاھ بۇ ئىشنى ئويلاشمايلا ئالدىراپ قىلسا ،
خۇددى :

كىمكى ئىشلارنى ئالدىراپ قىلۇر ،
ئەقىل ئويىنى ھەم خاراب قىلۇر .

دېگەندەك ، ئاقىۋەتتە پۇشايمانغا قالدۇ . ئەگەر ھەر كىشى ئالدىراپ
ئىش قىلسا ۋە سەۋر قىلىش پەزىلىتىدىن ئۆزىنى مەھرۇم قىلسا ،
ئۇنىڭغا خۇددى ئالدىراڭغۇ خوتۇنغا يەتكەندەك ھادىسە يېتىپ قالد -
دۇ ، — دەپتۇ دېمەنە .

ئۇنىڭ سۆزىگە قۇلاق سېلىپ تۇرغان شىر :
— ئۇ قانداق ھادىسە ئىكەن ؟ — دەپ سوراپتۇ .
— كەشىم شەھىرىدە بىر سودىگەر بار ئىكەن ، — دەپ ھېكا -
يىسىنى باشلاپتۇ دېمەنە .

ئالدىراڭغۇ خوتۇننىڭ ھېكايىسى

كەشىم شەھىرىدە بىر سودىگەر بولۇپ ، ئۇنىڭ مال - دۇنيا -
لىرى ھەددى - ھېسابسىز ، ھەشەمەتتى ھەم مۇلازىملىرى ساناقسىز

ئىكەن . ئۇنىڭ ئاي يۈزلۈك ، زۇلفى ئىپار ھىدلىق بىر خوتۇنى بار بولۇپ ، تېخى ئاسمان كۆزى ئۇنداق ئاپتاپنى تاماشا قىلمىغان ، روزغار قۇلى تېخى ئۇنداق گۈزەلگە ئۈزىتىلمىغان ، رۇخسارى ۋىسال كۈنىدەك روشەن ۋە تابان ، زۇلفى پىراق كېچىسىگە ئوخشاش قارا ھەم بىپايان ئىكەن .

پارلىغان ئاپتاپتەك ئىدى جامالى ،
كۆز قىسىپ ئاجايىپ غەمزە قىلاتتى .
كىشىگە باقسا يۈزى خۇددى گۈلزار ،
قەددىنىڭ بېغىدا شاپتۇلا ۋە نار .
شېكەردىن خۇبى شېرىنلىقتا خوشراق ،
مۇلايىملىقتا گۈلدىن تېخى يۇمشاق .

ئۇ سودىگەرنىڭ بىر نەققاش قوشنىسى بار بولۇپ ، ئۇنىڭ چېپەرە ئاچقۇچى قەلىمىدىن چىن سۈرەتچىلىرى غەيرەت ۋادىسىدا سەرگەردان بولىدىكەن ۋە ئۇنىڭ رەڭگارەڭ نەقىشلىرىدىنمۇ ماچىن نەقىشدارلىرىنىڭ كۆڭۈللىرى ھەمىشە ھەيران بولىدىكەن .

ئەجەب ماھىر تېزلىك بىلەن ئۇ ئۇستاز ،
سۇغا نەقىش سالار ئىدى شۇنچە ساز .
دىلبىرىنىڭ كۆرۈپ زۇلفى يۈزىنى ،
كۈنگە باغلار ئىدى تۇنىڭ نەقىشىنى .
سىزسا ئەگەر بىرەر سۈرەت ھەرقاچان ،
كۆرۈپ ئەقىل قالاتتى ئۇڭا ھەيران .

ئۇ نەققاش بىلەن سودىگەرنىڭ خوتۇنىنىڭ ئوتتۇرىسىدا ئىشقا-
ۋازلىق پەيدا بولۇپتۇ ۋە نەققاش ئۇ گۈزەل نەقىشنى بىر كۆرۈشى
بىلەنلا ئىشقا سۇلتانى ئۇنىڭ كۆڭۈل مەملىكىتىنى تامامەن ئىللىكىگە
ئاپتۇ ، شەۋق سىپاھلىرى ئۇنىڭ ۋۇجۇدىنىڭ يەتتە ئىقلىمىغا ئات

سېلىپ ، دىن ۋە دىل ئىقلىمىنى قولغا كىرگۈزۈپتۇ . شۇنىڭ بىلەن
ئۇنىڭ كۆزى زاھىتلارنىڭ كۆڭۈللىرىدەك ئۇيقۇ سۈپىتىنى تاشلا-
پ ، بىدار بولۇش بىلەن باھار يامغۇرىنى ياغدۇرۇشقا باشلاپتۇ .

ھەر كۈنى كۆڭۈل شام كەبى يار كويىدا ،
دەردۇ غەم بىرلە كۆيەر زار كويىدا .

سودىگەرنىڭ خوتۇنىمۇ نەققاشنى كۆرۈپ ، كۆڭلى ئۇنىڭغا
مايىل بولۇپ ، سەۋر دەپتىرىنى پارامۇشلۇق تەكچىسىگە يىغىشتۇ-
رۇپ قويۇپتۇ .

جېنىم كەتتى كۆڭۈل بىلەن بىللە تېز ،
يۈرگىن سەۋرە سەنمۇ تۆت ئۆز يولۇڭنى .

ئىككى تەرەپنىڭ ئىشقى كۈچلۈك بولغاچقا ، دەلالنى ئارىلاش-
تۇرماي بېرىش - كېلىش قىلىدىكەن . بىر كۈنى ئۇ خوتۇن نەققاش-
قا شۇنداق دەپتۇ :

— سەن مېنىڭ ئارزۇمەنلىك كۆلبەمنى جامالىڭ ئاپتېپى بى-
لەن روشەن قىلىش ئۈچۈن كەلگەن ۋاقتىڭدا ، يا بىرەر كېسەك
ئاتمىساڭ ۋە ياكى بىرەر ئۇن چىقىرىپ بەلگە بەرمىسەڭ ، مەن
سېنىڭ كەلگىنىڭنى بىلەلمەي قالدىكەنمەن . سەنمۇ ئىنتىزار بو-
لۇپ قالدىكەنسەن . ساڭا مەسلىھەتتىم شۇكى ، نەققاشلىق سۈپىتى
بىلەن بىر نەرسە ياسىساڭ ، ئۇ نەرسە سەن بىلەن مېنىڭ ئارىمىزدا
بەلگە بولسا ، سەن كېلىدىغان ۋاقتىڭدا مەن شۇ بەلگەڭنى كۆرۈپ
ئالدىڭغا چىقسام ئوبدان بولاتتى .

— ئۇنداق بولسا ، — دەپتۇ نەققاش ، — ئاقلىقى يۇلتۇزدەك ،
قارىلىقى زەڭگىلەرنىڭ چېچىدەك بولغان ئىككى خىل رەڭلىك بىر
لباس تەييارلايمەن . قاچانكى شۇ ئالامەتنى كۆرسەڭ ، ئالدىمغا
چىققىن .

ئۇلار شۇنداق دەپ كېلىشىپتۇ . لېكىن ئۇلار سۆزلىشىپ تۇرغاندا ، نەققاشنىڭ بىر قولى تامنىڭ كەينىدە تۇرۇپ ، ئۇلارنىڭ سۆزىنى ئوغرىلىقچە ئاڭلاپ تۇرغانىكەن .

ئېچىپ لېۋىڭنى سۆزلىمە زىنھار ،
تاشتا باردۇر كۆز ، تامدا قۇلاق بار .

ئۇ قولمۇ ئۇ خوتۇنغا تەمە باغلاپ تۇرغانىكەن . بىر نەچچە كۈن ئۆتكەندىن كېيىن ھېلىقى ئىگىنىمۇ پۈتۈپتۇ . نەققاش ئۇنى ئېلىپ مەشۇقىنىڭ قېشىغا بارماقچى بوپتۇ . لېكىن بىر زورۇر ئىش توغرا كېلىپ قېلىپ ، شۇ ئىشقا كېتىپتۇ . ئۇ كەلگۈچە قۇل نەققاشنىڭ قىزىنىڭ قېشىغا كىرىپ :

— ئىگىنى ماڭا بېرىپ تۇرغىن ، مەن ئۇنى خالىيىراق جايغا ئاپىرىپ گۈللىرىنىڭ نۇسخىسىنى كۆرۈۋالاي ، — دەپتۇ . نەققاش-
نىڭ قىزى ئىگىنىنى قۇلغا بېرىپتۇ . قۇل ئۇنى كىيىپ سودىگەر-
نىڭ خوتۇنىنىڭ ئۆيىگە كىرىپتۇ . ئۇ ۋاقىت شام ۋاقتى بولغان پەيت ئىكەن . ئۇ خوتۇن ۋاقتىنىڭ قاراڭغۇلۇقىدىن ھەم زوق -
شوقىنىڭ ئارتۇقلۇقىدىن يارنى غەيرىدىن ئايرىيالماي ، ئۇ ئىگى-
نىڭ نەقىشلىرىنى كۆرۈپ تونۇپلا ، ئۇنىڭغا تەن بېرىپتۇ . قۇل مۇرادىنى ھاسىل قىلىپ ، ئۆيىگە قايتىپ كەپتۇ - دە ، ئىگىنى جايغا قويۇپتۇ . تېخى بىرەر سائەت ۋاقىت ئۆتمەيلا نەققاش قايتىپ كېلىپ ئىگىنىنى كىيىپلا ، مەشۇقىنىڭ قېشىغا بېرىپتۇ . ئۇ خوتۇن ئۇنى كۆرۈپ ئالدىغا يۈگۈرۈپ چىقىپ :

— ۋاي شەپقەتلىك مېھرىبان يارىم ! سەن ھېلى كەلگەندىڭ-
خۇ ؟ ئارمىنىڭ ئارزۇسىنى قاندۇرغىلى يەنە كەپسەن - دە ! —
دەپتۇ . نەققاش بۇنى ئاڭلاپ ئىشنىڭ تېگىگە يېتىپتۇ ۋە ئۇ خوتۇن-
غا : «سېنى يەنە بىر كۆرەي دەپ كەلدىم» دەپ قويۇپ ، دەرھال ئۆيىگە قايتىپ قىزىدىن ئىشنىڭ ھەقىقىتىنى سوراپ بىلىپ ، قۇ-
لنىڭ ئەدەپىنى بېرىپتۇ . شۇنىڭدىن كېيىن نەققاش ئۇ نەقىشلىك ئىگىنىنى ئوتقا تاشلاپ كۆيدۈرۈپ ، ئۆز يارىنى تونۇيالمايدىغان خو-

تۇننىڭ سۆھبىتىنى تەرك ئېتىپتۇ . ئۇ خوتۇن ئەگەر ئۆز ئىشىدا ئالدىرىمىغان بولسا ، قۇل بىلەن بۇلغانمىغان ۋە ئەزىز يارىنىڭ ۋىسالىدىن مەھرۇم بولمىغان بولاتتى .

ئەيلىسەڭ تېزلىك دەرىخىن پەرۋەرىش ،
يېگەيسەن ئۇندىن پۇشايماڭلىق يېمىش .

بۇ مىسالنى شۇنىڭ ئۈچۈن كەلتۈردۈمكى ، پادىشاھىمىز مېنىڭ ئىشىمنى بىر تەرەپ قىلىشتا ھەرگىز ئالدىرىماسلىقى لازىم . بۇ سۆزنى ئۆلۈمدىن قورقۇپ ئېيتىۋاتمايمەن . چۈنكى ئۆلۈم دېگەن ھەممەيلەننىڭ بېشىدا بار ئىش ، ھېچكىم ئۇنىڭدىن قېچىپ قۇتۇلالمايدۇ . ۋۇجۇد ھالقىسىغا كىرىپ قالغان ھەر بىر كىشى ئەلۋەتتە ئەجەل شەرىپىتىنى ئىچىدۇ .

تۇتسا ھەر كىمنى سالامەت ئاپتاپى ئىچىرە چەرخ ،
خۇددى يالغان سۈبھىدەك ئاخىر ئۇنى قىلدى پانا .
ھەر كىشى قەددىگە باب تون تىكسە دەۋران ئۇستىسى ،
ئۇ لىباسى ئاقىۋەت بىر سالدۇرۇپ ئالدى پانا .

ئەگەر مېنىڭ مىڭ جېنىم بولۇپ ، ئۇنى پىدا قىلىشىمدىن پادىشاھىمغا پايدا يېتىدىغان بولسا ، مەن ئۇنىڭ ھەممىسىنى تەرك ئېتىشىنى ئىككى جاھاننىڭ سائادىتى دەپ بىلگەن بولاتتىم .

شېرىن جاننىڭ تۆھپىسىنى گەر قوبۇل ئەتسە نىگار ،
ئۆتكۈسىز جاننىڭ بېشىدىن جېنى باركى ھەر كىشى .

ئەمما پادىشاھ ئۈچۈن بۇ ئىشنىڭ ئاقىۋىتىگە قاراش پەرھىز - دۇر . چۈنكى پادىشاھنىڭ دۆلىتى مۇلازىمىلارسىز ۋە تاۋابىئاتلارسىز باقىي تۇرمايدۇ . ئىخلاسمەن مۇلازىمىلارغا باتىل گۇمان بىلەن قەست قىلماق سەلتەنەتكە لايىق ئەمەستۇر . خەلقىنى ئۆلتۈرۈۋەرسە ،

ئاخىر ئۆزى تەنھا قالدۇ . بەندىلەرگە تەربىيەت قىلغاندا ، ئاندىن ئۇلار ئىشەنچكە يارىغۇدەك بولىدۇ . مۇھىم خىزمەتلەرنىڭ ھۆددەسىدىن چىقىپ ، كىشىنى خۇشال قىلالغۇدەك ئىشنى ھەمىشە قولغا كەلتۈرگىلى بولىۋەرمەيدۇ . تاشنىڭ ياقۇتقا ئايلىنىشى ئۈچۈن قانچىلىغان يىللار كېرەك بولىدۇ ئەمەسمۇ ؟

شىرنىڭ ئانىسى دېمىنەنىڭ بۇ سۆزلىرىنى ئاڭلىغاندىن كېيىن : «ئۇنىڭ بۇنداق ھىيلە - مەكرلىك ئەپسۇنغا ۋە ساختا ئىخلاسمەنلىك بىلەن تىل ياغلىمىچىلىق قىلىشلىرىغا شىر ئالدىدەن نىپ قېلىپ ، ئۇنىڭ ئىشنى تەھقىقلەشتىن غاپىل قالمىغىدى» دەپ ئەندىشە قىلىپ ، شىرغا قاراپ شۇنداق دەپتۇ :

— خامۇشلۇقۇڭدىن مەلۇم بولۇشىچە ، دېمىنەنىڭ سۆزى راست ، باشقىلارنىڭ سۆزى يالغان ئىكەن - دە ! ساڭا راست سۆزنىڭ تەسىر قىلمايدىغانلىقىنى ھەمدە يالغان سۆزگە ئالدىنىپ قالىدىغىنىڭنى بىلمىگەنكەنمەن .

قۇلاق سېلىپ تۇرساڭ سەن قاغا غاقلىدىغان ،
قانداق ئاڭلىيالايسەن بۇلبۇلنىڭ سايرىشىنى .

بۇ سۆزنى ئېيتىپلا ئۇ ئاچچىقلانغان ھالدا ئورنىدىن تۇرۇپ ، ئۆز مەنزىلىگە راۋان بوپتۇ . شىرنىڭ بۇيرۇقى بىلەن قازىلار دېمىنەنى باغلاپ زىندانغا سېلىشىپتۇ ۋە ئەتىسى ئۇنىڭ ئىشنى ياخشى سۈرۈشتۈرۈپ ، راست بىلەن يالغاننى ئايرىپ چىقماقچى بولۇپ مەجلىسنى تارقىتىپتۇ . بىر ئاش پىشىمدىن كېيىن شىرنىڭ ئانىسى شىرنىڭ خىلۋەتخانىسىغا كىرىپتۇ .

— ئوغلۇم ، — دەپتۇ ئۇ ، — مەن ھەمىشە دېمىنەنىڭ يامان قىلىقلىرىنى ئاڭلاپ يۈرەتتىم ، ئەمدى مەلۇم بولدىكى ، ئۇ مەككە - لىقتا بۇ زامانمىزدا كەم ئۇچرايدىغان ئاجايىپ مەخلۇق ئىكەن . يالغاننى ئويدۇرۇپ سۆزلەشتە ، بۇ شۇنداق مەككەلىق بىلەن شېرىن سۆزلەرنى ئاجايىپ قاملاشتۇرىدىكەنكى ، ئەگەر سەن ئۇنىڭغا

سۆزلەشكە ئىمكانىيەت بەرسەڭ ، بىر ئېغىز سۆز بىلەنلا ئۇ ئۆزىنى ئۆلۈمدىن قۇتۇلدۇرۇۋالدىغان ئوخشايدۇ . لېكىن ئۇنىڭ ئۆلۈمى پۈتۈن مەملىكەت ۋە بارلىق لەشكەرلەر ئۈچۈن چوڭ راھەتتۇر . شۇنىڭ ئۈچۈن بۇ ئىشىڭغا تېز رەك تۇتۇش قىلغىن . ياخشى ئەمەل ئۈچۈن ئالدىراش ياخشى ئىشتۇر .

— پادىشاھنىڭ يېقىنلىرىنىڭ ئىشى ھەمىشە ھەسەت ۋە زىددەت - يەت ئىچىدە بولىدۇ ، — دەپتۇ شىر ، — ئۇلار كېچە - كۈندۈز بىر - بىرىنىڭ پېيىدە بولۇپ ، ئەيىب - نۇقسانلىرىنى ئاخشۇرۇش - دۇ . قايسىبىرىنىڭ ھۈنرى كۆپرەك بولسا ، ئۇنىڭغا بەكرەك قەست قىلىدۇ . ھۈنەر ئەھلىگە ھەسەت ۋە يامان خاھىش كۆپ بولىدۇ . ھۈنەر - قابىلىيەتسىزلەرگە ھېچكىم ھەسەت قىلمايدۇ . دېمەنە قابىلىيەتلىك ، دانىشمەن بولغاچقا ھەمدە مەن ئۇنى بەكرەك ئىززەتلىگەچكە ، ھەسەتخورلار ھەسەت يۈزىسىدىن ئۇنىڭغا قەست قىلىشقا ئىنتىپا قىلىشىۋالغان ئوخشايدۇ .

— ھەسەت دېگەن بىر كېشىنى ئۆلتۈرۈشكە قەست قىلغۇدەك دەرىجىدىمۇ بولامدېكەن ؟ — دەپ ئېتىراز بىلدۈرۈپتۇ شىرنىڭ ئانىسى .

— ھەسەت دېگەن ئەگەر تۇتۇشۇپلا قالدىغان بولسا ھۆل ۋە قۇرۇقنى تەڭ كۆيدۈرىدىغان ئوت . ھەددىدىن زىيادە ھەسەتخور كىشى ئۆزىگە نەپ ۋە ياخشىلىق يېتىشىنمۇ كۆرەلمەيدۇ . ئۇ مۇنداق ئۈچ ھەسەتخورنىڭ ۋەقەسىدىمۇ يۈز بەرگەن ، — دەپتۇ شىر .
— ئۇ قانداق ۋەقە ئىكەن ؟ — دەپ سوراپتۇ شىرنىڭ ئانىسى .
— ئۈچ كىشى ، — دەپ ھېكايىسىنى باشلاپتۇ شىر .

ئۈچ ھەسەتخورنىڭ ھېكايىسى

ئۈچ كىشى باشقا - باشقا يەرلەردىن سەپەر قىلىپ چىققان بولۇپ ، يولدا ئۇچرىشىپ قېلىپ ھەمراھ بولۇشۇپتۇ . ئۇلارنىڭ

ئىچىدىكى چوڭراقى قالغان ئىككىسىدىن سورايتۇ :

— سىلەر ئۆز شەھىرىڭلاردىن نېمىشقا چىقتىڭلار ؟

— بىزنىڭ يۇرتىمىزدا ئاجايىپ ئىشلار يۈز بەردى . مەن كوڭ .

لۇم يېرىم بولغانلىقىدىن ئۇ ئىشلارنى كۆرەلمىدىم . ئۇ ئىشلاردىن

مەن زىيادە ھەسەت قىلىپ ، رەشك ئوتىدا جېنىم كۆيۈشكە باشلىدى .

غانلىقى ئۈچۈن ، «بىر نەچچە كۈن سەپەر قىلسام ، ئۇ دەرد - غەم

كوڭلۇمدىن كۆتۈرۈلۈپ كېتەرمىكىن» دەپ شەھەردىن

چىقتىم ، — دەپتۇ ئۇلاردىن بىرى .

— مەنمۇ شۇ ئەلەم تۈپەيلىدىن ۋەتىنىمنى تەرك ئەتتىم ، —

دەپتۇ ئىككىنچىسى .

— مېنىڭ دەردىم ئىككىڭلارنىڭكى بىلەن ئوخشاش

ئىكەن ، — دەپتۇ چوڭى ، — مەنمۇ ئاشۇ غۇسسە تۈپەيلىدىن سەھرا -

غا يۈزلەنگەندىم .

گېيىمىنىڭ راستىنى ئېيتسام ، مەن ئۇنى كۆرەلمەسمەن ،

ئۆزىڭلەر ئىچسە شاراب مەن قۇرۇق قالسام قاراپ .

بۇ ئۈچەيلەننىڭ ھەسەتخور ئىكەنلىكى بىر - بىرىگە مەلۇم

بولغاندىن كېيىن ، ئۇلار بىللە سەپەرداشلىق قەدىمىنى ئېلىپ مې -

ئىڭىۋېرىپتۇ . ئۇلار بىر كۈنى يولدا كېتىۋېتىپ تۇيۇقسىز يولنىڭ

ئوتتۇرىسىدا ياتقان بىر خىش ئالتۇننى كۆرۈپتۇ - دە ، ھەممىسى

دەرھال شۇ يەرگە بېرىپ تەڭلا : «بۇ ئالتۇننى تەقسىم قىلىۋېلىپ

شەھىرىمىزگە قايتايلى» دېيىشىپتۇ . گەرچە ئۇلار بۇ سۆزنى ئېيى -

تىشقان بولسىمۇ ، لېكىن ھېچقايسىسى ئۆزىدىن باشقىسىنىڭ ئېلى -

شىغا تاقەت قىلالماي ھەسەت قىلىدىكەن . شۇنداق قىلىپ ، ئۇلار

ئۇ ئالتۇننى يا كۆتۈرۈپ كېتەلمەپتۇ ، يا تەقسىم قىلىشالماپتۇ .

ئىشقىلىپ ، ئاشۇ ھەيرانلىق بىلەن ئۇ يەردە بىر كېچە - كۈندۈز

تۇرۇپ ، ئۇيقۇ ھەم يېمەك - ئىچمەكتىنمۇ پۈتۈنلەي قاپتۇ ۋە ھېچ

ئىشقا قولى بارماپتۇ .

ئۇشبۇ دۇنيا كارىنىڭ ئامانى يوق ،
مىسلى بىر دەريا ئۇنىڭ پايانى يوق .
پەس تەبىئەتلەر چۈشەر ئاز نەپنى دەپ ،
بىر ئۇلۇغ دەرد ئىچىگە دەرمىنى يوق .

ئەتىسى ، شۇ يۇرتنىڭ پادىشاھى شىكارغا چىقىپ ، يول ئۇس-
تىدە ئۇلارنىڭ قېشىغا كېلىپ قاپتۇ . قارىسا ، ئۇ ئۈچ كىشى
ھەيرانلىق بىلەن ئولتۇرغانىكەن .

— نېمە بولدى ؟ نېمىشقا بۇنداق ئولتۇرىسىلەر ؟ — دەپ سو-
راپتۇ پادىشاھ . ئۇلار راستچىللىق بىلەن جاۋاب بېرىپتۇ :

— ئۈچىلىمىز ھەسەتخورلار . بىز ھەسەت بىلەن ئۆز ۋەتىنىد-
مىزدىن ئايرىلغان ۋە ناھايىتى جاپالىق يول رەنجى تارتقان كىشىد-
لەرمىز . بۇ ئالتۇننى ئۇلىشىش ئۈچۈن بىر تەقسىماتچى تاپالمىي
ئولتۇرغانىدۇق . خۇداغا شۈكۈر ، تىلىكىمىز ئىجابەت بولدى .

— ئۆزۈڭلارنىڭ قانچىلىك ھەسەتخور ئىكەنلىكىڭلارنى بايان
قىلىپ بېقىڭلار قېنى ؟ مەن ئالتۇننى شۇنىڭغا بېقىپ ئۆلەش-
تۈرەي ، — دەپتۇ پادىشاھ .

— مېنىڭ كىشىگە مەنپەئەت يەتكۈزۈشكە ئەسلا تاقىتىم
يوق ، — دەپتۇ بىرى ، — كىشىنىڭ مەندىن مەنپەئەت ئېلىپ شاد
بولۇشىنى ھەرگىز كۆرەلمەيمەن .

— ماڭا سېلىشتۇرغاندا سېنىڭ ھەسەتخورلۇقۇڭ ھېچقانچە ئە-
مەسكەن ، — دەپتۇ ئىككىنچىسى ، — مەن شۇ دەرىجىدىمەنكى ،
كىشىنىڭ كىشىگە مەنپەئەت يەتكۈزۈپ ، كۆڭلىنى سۆيۈندۈرۈشىنى
كۆرەلمەيمەن . ئۇنى كۆرسەم ، مېنىڭ كۆڭلۈمگە ئوت چۈشىدۇ .
— ھەيھات ، ھەيھات ! — دەپتۇ ئۈچىنچىسى ، — سىلەرنىڭ
ھەسەتخورلۇقتىن لاپ ئۇرۇشۇڭلار بىمەنلىك ئىكەن . مەن شۇ
دەرىجىدىمەنكى ، ئالەمدە ياخشىلىق دېگەن گەپنى ھەرگىز ئاڭلىغۇم
كەلمەيدۇ . باشقىلارنىڭ ماڭا ياخشىلىق قىلىشىنىمۇ كۆرەلمەيمەن .
بۇنى ئاڭلىغان پادىشاھ ھەيرانلىق قولىنى تەپەككۈر چىشى

بىلەن چىشلەپ ، ئۇلارنىڭ سۆزلىرىدىن شۇملۇق رەقىمىنىڭ ئۇلار-
نىڭ سۈپەتلىرىنىڭ لەۋھەسىگە يېزىلغانلىقىنى چۈشىنىپ بەكمۇ
ئەجەبلىنىپتۇ .

— ھەي بەتبەختلەر ! — دەپتۇ پادىشاھ ئاخىر ، — بۇ سۆزۈڭ-
لارغا قارىغاندا سىلەرگە بۇ ئالتۇن ھارام ، ئازاب - ئوقۇبەت ھالال
ئىكەن . ھەي مۇلازىملار ! ماۋۇ ئۆزى ياخشىلىق قىلالمايدىغان
ھەسەتخورغا ھەرگىز ياخشىلىق يۈزىنى كۆرسەتمەڭلار ؛ ئىككى جا-
ھاننىڭ بەخت - ئىقبالىدىن مەھرۇم قىلىش جازاسىنى بېرىڭلار !
ماۋۇ كىشىنىڭ ياخشىلىق قىلغىنىنى كۆرەلمەيدىغان ھەسەتخورنى
ئۆلتۈرۈڭلار ؛ ئۇنىڭ جېنى بۇ مېھنەت يۈكىدىن پاتراق خالاس
تاپسۇن . ماۋۇ ئۆزىگە ياخشىلىق قىلىشىنىمۇ كۆرەلمەيدىغان ھە-
سەتخورغا شۇنداق ئازاب قىلىڭلاركى ، چەكسىز قىيىناق ئازابىنىڭ
چاڭگىلىدا روھىنىڭ قۇشى قىل يۈتۈپ ، ئەزرائىلنىڭ دامىغا گى-
رىپتار بولسۇن .

شۇنىڭ بىلەن پادىشاھنىڭ مۇلازىملىرى بىرىنچى كىشىنى
يالىڭاچلاپ ، بار - يوقىنى ئېلىۋېلىپ قويۇۋېتىپ مۇنداق غەزەل
ئوقۇپتۇ :

ئەگەر كىشى كىشىگە نەپ بەرمىسە ،
خوپتۇر ئۇنىڭ بار - يوقىنى تالىماق .
مېۋە بەرمەس بولسا ئەگەر قايسى دەرەخ ،
لايىق بولغاي ھەممە شاخىن پۈتماق .

ئىككىنچىسىنىڭ بېشىنى تىغ بىلەن كېسىپ ، ھەسەت رەنجىد-
دىن قۇتۇلدۇرۇپتۇ . ئۈچىنچى ھەسەتخورنىڭ يالىڭاچ بەدىنىگە زە-
ھەر سۈركەپ ، قىزىق ئاپتاپتا تۇرغۇزۇپ قويۇپتۇ . نەتىجىدە ئۇ
ئۇزاق ئازاب تارتىپ زار - زار قاقشاپ ھالاك بوپتۇ . پادىشاھ ئۇ
ئۈچ ھەسەتخورغا ئەنە شۇنداق جازا بېرىپتۇ .

يوقتۇر ھەسەت ئاغرىقىغا دەرمان ئىشى ،
چۈنكى ھەسەت دېۋە بىلەن دۆ قىلمىشى .
ياخشى باقساڭ ئۆز جانىغا قەست قىلغۇسى ،
كىشى ئۈچۈن ھەسەت يېگەن نادان كىشى .

جاھاندا ھەسەتتىن چوڭراق رەنج يوق . چۈنكى ھەسەتخور
كىشى خالايقنىڭ خۇشاللىقىدىن غەمگە پاتىدۇ ۋە ئۆزگىلەرنىڭ
راھىتىدىن ئۆزىگە جاپا تاپىدۇ .

بۇ غەم ئىچرە ھەسەتخور پۈرەر دائىم مۇردا جان ،
قانداق تىرىك بولغۇسىدۇر دىلىدا تۇرسا يىلان .

بۇ مىسالنى شۇنىڭ ئۈچۈن كەلتۈردۈمكى ، ھەسەت كۈچىيىپ
بارسا ، ئاخىر كىشىنىڭ ئۆزىگە ياخشىلىق قىلىشىنىمۇ كۆرەلمەيدى-
غان دەرىجىگە يېتىدۇ . بۇنىڭدىن بىلمەك كېرەككى ، ھەسەتخور
كىشىنىڭ باشقىلارغا نېمىلەرنى قىلىدىغانلىقىنى تەسەۋۋۇر قىلغى-
لى بولمايدۇ . شۇڭا دېمەن توغرىسىدىكى ئىشلارمۇ ھەسەتخورلارنىڭ
ئىشلىرىمىكىن دەپ گۇمان قىلىمەن .

— مەن بۇ دەرگاھتىكى يېقىنلىرىڭدىن ھەسەت ئەسىرىنى
كۆرمىدىم . ئەمما ، دېمەن ساڭا نەسەھەتچى بولغانلىقى ئۈچۈن ،
ئۇلار ئۇنى يوقتىشقا بىرلىشىۋالدىمىكىن دەپ گۇمان قىلىمەن .
بولمىسا بۇ ئىشقا بۇنىچىۋالا مۇقەددىمىلەر كەتمەيتتى ، — دەپتۇ
شىرنىڭ ئانىسى .

— بۇ ئىشقا مېنىڭ شۈبھەم ناھايىتى كۆپ ، — دەپتۇ
شىر ، — مەن كىشىلەرنىڭ مەنپەئىتى ئۈچۈن دېمەننى ئۆلتۈرۈپ
ئۆزۈمگە زىيان سالالمايمەن . خالايقنىڭ خۇشاللىقىنى دەپ خۇدا-
نىڭ غەزىپىگە ئۇچراشنىمۇ خالمايمەن . ئۇنىڭ ئىشىنى خالايقنىڭ
تەنسىگە قالمىغۇدەك دەرىجىدە ياخشى ئېنىقلىشىم كېرەك . شەنزە-
بەنى ئالدىراپ ئۆلتۈرۈۋېتىپ پۇشايماغىغا قالدىم . ئەمدى ئېنىقلانمى-
غان گۇمان بىلەن قابىلىيەتلىك كىشىلەرنى زايە قىلمايمەن . يېقىن-

لىق جامالىدىن گۇمان پەردىسىنى كۆتۈرمىگۈچە قەتلى قىلىشقا
ھۆكۈم چىقارمايمەن . بۇزۇكلەرنىڭ :

ئەگەر كەلسە ئالدىڭغا بىر گۇناھكار ،
ئېنىقلىماي ئوقۇبەت قىلما زىنھار .
بەك ئاسان ئوشتۇلۇر لەئلى بەدەخشان ،
پۈتۈن قىلماق ئەمەستۇر لېكىن ئاسان .
ئەگەر چەكسەڭ بەكمۇ تېزلىك بىلەن تىخ ،
قولۇڭ چىشلەپ دېگەيسەن ئاخىر دەرىغ .

دېگەن سۆزنىڭ مەزمۇنىغا خىلاپلىق قىلمايمەن .
شىر بىلەن ئانىسىنىڭ گەپلىرى تاماملىنىپ ، ئىككىسى ئۆز
ماكانغا قايتىشىپتۇ .

دېمەنى ئېغىر كىشەن بىلەن كىشەنلەپ زىندانغا ساپتۇ . كە-
لىلە ئۇنى كۆرۈپ كەلمەكچى بولۇپ زىندانغا بېرىپتۇ ۋە دېمەننىڭ
ھالىنى كۆرۈپ زار - زار يىغلاپتۇ :
— ھەي بۇرادەر ، سېنى بۇ بالا ۋە مېھنەت ئىچىدە كۆردۈم ،
ئەمدى ماڭا ھاياتتىن نېمە لەززەت بولسۇن ؟

سەنسىز ئەي ئارامى جانىم بۇ ھاياتىمنى نىتەي ،
بولماس بولساڭ ھەمدىمىم گەر شادىمانلىقنى نىتەي .
«غەيرىي ۋەسلىگە يېتەرسەن مەندىن ئايرىلساڭ» دېدىڭ ،
پادىشاھلىق ئەيلەپ ئەمدى پاسىبانلىقنى نىتەي .

دېمەنمۇ يىغلاشقا باشلاپتۇ :

بولدى مېنىڭ خەستە جانىممۇ يارا ،
بولغاچ سەندەك ۋاپادارىمدىن جۇدا .

— ماڭا كەلگەن بۇنچە مېھنەت ۋە زىندان مۇشەققىتى بىلەن

كشەن جاپاسى سېنىڭ پىراقىڭنىڭ ئوتىدا كۆيگىنىمگە تەڭ كېلەلە-
مەيدۇ .

ئايرىلغاچ جامالىڭ شامىدىن كۆڭلۈم قاراڭغۇدۇر ،
غەم ئوتىدا كۆيمەكتىن بولماس بىر نەپەس خالى .
جاننى كۆيدۈرگەن پىراقىڭنىڭ جاپاسىدا شۈدەم ،
قان ياشتا قىزارماقتۇر سېرىق يۈزۈمنىڭ ئەھۋالى .

— ئىش ئەمدى بۇ دەرىجىگە يەتتى ، دېمەنە ، — دەپتۇ
كەلەلە ، — ئەگەر ساڭا سۆزدە قوپاللىق قىلساممۇ ئەيىب ھېسابلان-
مايدۇ . مەن بۇرۇندىنلا سېنىڭ بۇ ھالىڭنى بىلىپ ، قانچىلىغان
نەسھەتلەرنى قىلساممۇ سەن پىسەنت قىلماستىن ئۆزۈڭنىڭ زەئىپ
تەدبىرلىرىڭ بىلەن ئىش قىلدىڭ . مانا ، ئاخىر ئىش مەن بۇرۇن
دېگەندەكلا بولدى .

«بارما دوستۇم ، دامغا چۈشكەيسەن» دېگەندىم ساڭا ،
ئاقسۆت باردىڭ ، مانا بۇ ئېيتقىنىم كەلدى ساڭا .

ئەگەر ئۇ نەسھەتلەرنى قىلمىغان بولسام ، بۈگۈنكى كۈنلۈكتە
ساڭا خىيانەتتە شېرىك بولغان بولاتتىم . مەن ساڭا : «ئۆلىمالار :
<كىشىنى ھالاك قىلىشقا ھەرىكەت قىلغۇچىلار ئەجلىدىن بۇرۇن
ئۆلىدۇ . لېكىن جېنى تېنىدىن بىر يوللا چىقمايدۇ ، بەلكى شۇند-
ىداق بولىدۇكى ، ئۇنىڭغا ھاياتتىن بىزار بولغۇدەك دەرىجىدە بىر
رەنج يېتىشىدۇ . ھەردەم ئۆزىگە ئۆلۈم تىلەيدۇ . ئەمما ئۈنچە ئوڭاي
ئۆلمەيدۇ ، دەپ ئېيتقان» دېمىگەندىم ! ئەنە شۇنداق ھالەت دەل
سېنىڭ بېشىڭغا كەلدى . ھەر قانداق كىشى شۇنداق ھالەتكە چۈ-
شۈپ قالسا ، ئۇنداق تىرىكلىكتىن ئۆلۈم ياخشىراقتۇر .

گەر ھاياتىڭ بولسا ھەردەم غۇسسە بىلەن قان يۇتۇش ،
ياخشىراقتۇر ئۇ ھاياتتىن گۆر ئىچىدە يەر تۇتۇش .

— ئەي بۇرادەر ، ماڭا نەسەت يولى بىلەن ئېيتقان سۆزلىد-
رىڭنىڭ ھەممىسى ھەق سۆزلەر ئىدى ، — دەپتۇ دېمەن ، — لېكىن
مېنىڭ نەپسىمنىڭ مال ھېرىسى ۋە ئۇلۇغلۇق تەمەنناسى ئەقلىمنى
زەئىپلەشتۈرۈپ نەسەتتىڭنى ئاڭلاتمىدى . خۇددى زىيان قىلىدۇ-
غانلىقىنى بىلىپ تۇرۇپ سىڭمەيدىغان تاماق يەپ ھالاكەتكە ئۇچرىدۇ-
غان ئاغرىققا ئوخشاش ، مەن زەرەرنى بىلىپ تۇرۇپ ، ئەنە شۇنداق
چوڭ ئىشنى باشلىغانىكەنمەن ، شۇڭا ماڭا ئوخشاش نەپسى ھاۋاسىد-
ىدىن نېرى ئۆتەلمەيدىغان كىشىگە ھەر قانداق بالا - قازا كەلسە
راۋا بولىدۇ . مەن ئۆزۈمدىنلا شىكايەت قىلىشىم كېرەك .

غەيرىدىن مەن نالە قىلماسمەن بېشىمغا كەلسە گەر ،
ھەر بالا كىم كەلگۈسىدۇر ئۇ ئۆزۈمنىڭ پەيلىدىن .

— ھەر قانداق ئىشنىڭ باشلىنىشىدىنلا ئۇنىڭ نەتىجىسىگە نەزەر
سالالغان ۋە قىلغان - ئەتكەن ، دېگەنلىرىگە پۇشايمايلىق ۋە پەرد-
شانلىق كەلتۈرمىگەن كىشىلەر ئاقىل ھېسابلىنىدۇ . چۈنكى ، پۇ-
شايماي دۈشمەننىڭ شاد بولۇشى ۋە دوستىنىڭ مالال بولۇشىدىن
بۆلەك پايدا بەرمەيدۇ . ئىلگىرى خاتا قىلىپ كېيىن پۇشايماي
قىلغاننىڭ نېمە پايدىسى؟ — دەپتۇ كەلىلە .

— ھەي بۇرادەر ! — دەپتۇ دېمەن ، — دۈشمەنسىز بولماق
ھىممىتى پەسلەرنىڭ ئىشى . خاتىرجەم ۋە خۇشال يۈرمەك نادان ،
ئەخمەقلەرنىڭ ھالىتى . ئالىي ھىممەت كىشى ھەر قانداق جايدا
قاتتىق رەنج ۋە چوڭ خەتەردىن خالىي بولالمايدۇ .

ئالغىلى بولماس ھەۋەس چەۋگاندا ئۇتۇق تېشى ،
باشتىن ئۆتمەكلىك كېرەك قويساڭ بۇ مەيدانغا قەدەم .

— بۇ دۇنيانىڭ دۆلىتى ۋە ئاقىۋىتى يوق ، ئۇلۇغلۇقى ھېچقان-
چە رەنجۇ مۇشەققەتكە ئەرزىمەيدۇ .

بەرمىگەي دۆلەت بەغى ھېچ شادىمانلىق مېۋىسىن ،
چۈنكى ئۇنىڭ مېۋىسىدۇر بۇ جاھاننىڭ گەردىشى .

— دۇنيانىڭ پۇل - ماللىرىغا ۋە مەنەپلىرىگە ئىلتىپات
نەزىرىڭنى سالمىغان بولساڭ ، رەنجۇ مۇشەققەت قۇدۇقىغا چۈشمە-
گەن بولاتتىڭ . ھەسەت كۆچتىنى كۆڭلۈڭ بەغىغا تىكىمگەن بول-
ساڭ ، بۈگۈنكى كۈنلۈكتە بالا ۋە مېھنەت مېۋىسىنى يېمە-
گەن بولاتتىڭ ، — دەپتۇ كەلسە .
— بۇ بالا ئۇرۇقىنى ئۆزۈم تېرىغان ، — دەپتۇ دېمەنە ، — ھەر
كىشى ئۆزى تېرىغىنىنى ئورۇيدۇ !

ياخشى ئىش ياخشى ، يامان قىلماق قىلۇر پەيدا يامان ،
ئارپىدىن ئارپا ۋە بۇغدايدىن ئۇنەر بۇغداي ھامان .

ئەمدى ئىش قولدىن كېتىپ قول ئىشتىن قالدى . يا تەدبىر
قولى بىلەن تەقدىر گۆھىرىنى تېرەلىشىم ۋە ياكى ئەندىشە ئەينىكىدە-
دىن ساۋاپ چېھرىسىنى كۆرەلىشىم مۇمكىن بولماي قالدى . ئەمدى
خاتالىقىم ۋە ئەيىبىمنى كۆردۈم ھەم بىلىدىم . دۆلەت گۆھىرى
مېھنەت خەتىرىگە ئەرزىمەيدىكەن .

كىرىپتۈرمەن بۇ دەريا ئىچرە سۇ ئالماق ھەۋەس ئەيلەپ ،
ۋە لېكىن بىلىمگەنكەنمەنكى بىھەد مەۋج ئۇرارىنى .

— ئەمدى بۇ بالادىن خالاس بولۇشقا قانداق تەدبىر قىلماقچىدە-
سەن ؟ — سورايتۇ كەلسە .

ئەمەس مۇمكىن ، بۇ ئىشنىڭ تەڭلىكىدىن ھېچ قېچىپ چىقماق ،
قاياقتا بولسا يوقۇق ئاڭا تەدبىر دامى باغلاقلق .

— پەممچە ، تىرىكلىك كېمىسى بۇ ھالاكەت گىردابىدا غەرق بولۇپ ، ئاخىرەت ئاپىتى يوقلۇق مەغرىبىگە ئولتۇرىدىغان ئوخشايدۇ . لېكىن تېنىمدە جانلا بولىدىكەن ، قۇتۇلۇش ئۈچۈن ھىيلە ۋە پىرىپتە ئىشلىتىمەن . ئەمما ، سېنىڭدىن تېخىمۇ قاتتىقراق غەم يەۋاتىمەن ! مۇبادا سەن مەن بىلەن بىللە تۆھمەتكە ئۇچىرساڭ ، خۇدا ساقلىسۇن ، سېنىمۇ شۇ ئىش توغرىسىدا تۇتسا ، ھەممە سىر-نى تولۇق ئېيتىپ قويدىغان بولساڭ ، ئۇ ۋاقىتتا ماڭا ئىككى سەۋەبتىن تېخىمۇ قاتتىق ئازاب بولىدۇ . بىرى شۇكى ، سەن مېنىڭ سەۋەبىمدىن زەخمەت چېكىپ قالسىەن . يەنە بىرى شۇكى ، سېنىڭ راستچىللىقىڭ خالايققا روشەن بولغاچقا ، سەندەك ئادىل گۇۋاھچىنىڭ سۆزى بىلەن مېنىڭ ئۆلۈش ۋاقتىم تېزلىشىدۇ - دە ، دىدار قىيامەتكە باقىي قېپقالىدۇ ، - دەپ جاۋاب بېرىپتۇ دېمەن .

— سۆزۈڭنى ئاڭلىدىم ، - دەپتۇ كەلىلە ، - ئەمما مەن ئا-زابلاشقا سەۋر قىلالمايمەن ، ئەگەر ئوقۇبەتكە تۇتىدىغان بولسا ، نېمىنى بىلگەن بولسام ھەممىسىنى ئېيتىپ قويىمەن . ھەرگىز كىشىگە خۇشامەت قىلىش ئۈچۈن ، راستنى يوشۇرۇپ يالغان سۆز-لىمەيمەن . سەنمۇ گۇناھىڭغا ئىقرار قىلىپ ، توۋا قىلىپ كۆڭلۈڭ-نى ئېرىتكىنىڭ ياخشى . چۈنكى بۇ ھالاكەتتىن تىرىك قۇتۇلالماي-دىغانلىقىڭ ئۆزۈڭگىمۇ مەلۇم ، شۇڭا دۇنيا ھاياتىدىن تېخى ئايرىل-ماي تۇرغان ۋاقتىڭدا ، ئاخىرەت ئازابىدىن نىجات تاپماقنىڭ كويىغا چۈشكىن .

— بۇ توغرىدا ياخشى ئويلىنىشىم كېرەك . خاتىرەمگە كەلگەن-نى ساڭا يەنە مەلۇم قىلارمەن ، - دەپتۇ دېمەن .

كەلىلە پەرىشان ۋە غەمكىن بولغان ھالدا قايتىپ كېتىپ ، ئۇ كېچىسى ئاپەت ۋە ئەندىشە ياستۇقىغا باش قويۇپ ، سەھەرگە قەدەر بالا ۋە مېھنەت ئوتىدا تولغىنىپ ، ئۇياق - بۇياققا ئۆرۈلۈپ يېتىپتۇ . تاڭ ئاتقاندىن كېيىن نۇرغۇن شېرىن ئارزۇلار بىلەن ئورنىدىن تۇرۇپتۇ . ئەمما كەلىلە بىلەن دېمەن بۇ سۆزلەرنى دېيىد-

شۇنچاقاندا ، زىنداندا بىر ئوغرى بار ئىكەن . ئوغرى ئۇلارنىڭ ماجىرالسىنى ئوغرىلىقچە تولۇق ئاڭلاپتۇ ۋە «ھەر سۆزنىڭ بىر ۋاقتى بولىدۇ ، بىر ۋاقىتلاردا كارغا ياراپ قالسا ئەجەب ئەمەس» دەپ ئۇ گەپنى خاتىرىسىدە ساقلاپ قويۇپتۇ .
ئەتىسى قۇياش ئالتۇن شىرغا ئوخشاش ئاسماننىڭ كۆك رەڭ-لىك جاڭگىلىدا جەۋلان قىلىشقا باشلاپتۇ . كېچىنىڭ قارا يۈزلۈك دېمەسى جاپا زىنداننىڭ بىر بۇلۇڭىغا يوشۇرۇنۇپتۇ .

كۈندۈزنىڭ ئادىلى كىردى ئارىغا ،
كېچىنىڭ زالىمى چىقتى ياقىغا .

شىر بارلىق تاۋابىئاتلىرى بىلەن جەم بولۇپ ، يەنە مەجلىس تۈزۈپتۇ . شىرنىڭ ئانىسى يەنە دېمەننىڭ ئىشىدىن سۆز باشلاپ شۇنداق دەپتۇ :
— زالىملارنى ئامان قويماق پەرھىزكارلارنى ئۆلتۈرمەك بە-لىن باراۋەردۇر .

يامانغا ياخشىلىق قىلماق گويماق ،
بولغۇسى ياخشىغا قىلغان يامانلىق .

ھەر كىشى قۇدرىتى بار تۇرۇپ ، يامانلىق قىلغۇچىلارنى تىرىك قويسا ياكى زالىمغا مەدەت بەرسە ، ئۇلارنىڭ ئۇۋالىغا شېرىك بولىدۇ ۋە ئاخىر ئۆزىنىڭ بېشىغا چىقىدۇ .

قىلما يامانلىق ياخشىغا ، بولما ياماننىڭ يارى ھەم ،
ئاخىرى ئۇنىڭ زىيىنى ئۆزۈڭگە يەتكۈزگەي ئەلەم .

شىر قازى ۋە مەنەپدارلارغا :
— دېمەننىڭ ئىشىنى تەھقىقلەشكە كىرىشىڭلار ھەمدە ھەر

كۈنى ئاشكارىلانغان ۋەقەنى ئوتتۇرلۇق ماڭا بايان قىلىڭلار! — دەپ بۇيرۇپتۇ .

شۇنىڭ بىلەن قازى ۋە باشقا ئاكابىر - ئەشرەپ ، ئامۇخاسلار - نىڭ ھەممىسى شىرنىڭ ھۇزۇرىدىن چىقىپ ، بىر يەرگە جەم بولۇپ - شۇپتۇ . دېمەنمۇ زىنداندىن ئاچىقىپ شۇ جايغا ھازىر قىلىشىپتۇ . شۇنىڭدىن كېيىن قازىنىڭ نائىبى بارلىق مەجلىس ئەھلىگە شۇنداق دەپتۇ :

— يارەنلەر ! پادىشاھ دېمەننىڭ ئىشىنى قاتتىق سۈرۈشتە قىلىشنى ھەمدە بۇ ئىشنى بىر باشقا ئېلىپ چىقىمغۇچە ھەرگىز باشقا ئىشقا تۇتۇش قىلماسلىقىنى بۇيرۇدى . ئەمدى ، ھەر بىرىڭلارغا قانچىلىك ئىش مەلۇم بولسا شۇنى راستچىللىق بىلەن بايان قىلىڭلار . چۈنكى ئۇ ئىشقا ئۈچ پايدا بار : بىرىنچىسى ، ھەقىقەتكە يار بەرمەك ۋە راستچىللىق تۇغىنى كۆتۈرمەكنىڭ شەرىئەتتە قەدىر - قىممىتى ، مۇرۇۋۇتتە ھۆرمىتى كۆپتۈر . ئىككىنچىسى ، زۇلۇم بىناسىنى ۋەيران قىلماق ، خىيانەت ئەھلىگە پەندە - نەسىھەت بەرمەك ھەم تەڭرى رىزاسىغا مۇۋاپىقتۇر ، ھەم خالايىق تەبىئەتتىن نىڭ تەقەززاسىدۇر . ئۈچىنچىسى ، مەككەر ۋە پىئىنە - پاسانچىلار - نىڭ جەبرىدىن قۇتۇلماق ۋە ئىككى يۈزلىمىچىلەرنىڭ پىئىنەلىرىدىن ئامان تاپماق چوڭ مەنپەئەتتۇر ۋە ئۇ راھەت كۆرۈشنىڭ ۋاسىتىسىدۇر .

گەپ ئاخىرلاشقان بولسىمۇ ھېچكىم جاۋاب بەرمەي خامۇش ئولتۇرىۋېرىپتۇ . چۈنكى ئۇلار دېمەننىڭ ئىشىنى ئېنىق بىلمەيدىدەكەن . شۇڭا ئۇلار گۇمان بىلەن كىشىنىڭ قېنىنى تۆكۈشكە ھەردەكەت قىلىشنى خالاشماپتۇ . دېمەن ئۇ يەرگە ھازىر بولغانلارنىڭ ئەھۋالىنى كۆرۈپ كۆڭلى شادلىنىپ ، خۇددى باغى ئېپرەمنىڭ گۈللىرىدەك ئېچىلىپ كېتىپتۇ . ئەمما ، غەمكىن قىياپەتكە كىرىدۇ ۋە ئېلىپ چىرايىنى تۇرۇپ شۇنداق دەپتۇ :

— ئەي دىن ۋە دۆلەتنىڭ كاتتىلىرى ، مەملىكەت ۋە مىللەتنىڭ ئۇلۇغلىرى ، ئەگەر مېنىڭ گۇناھىم بولغان بولسىدى ، سىز -

لەرنىڭ خامۇش تۇرغىنىڭىز لارنى كۆرۈپ شاد بولغان بولار ئىدىم . مەن بىگۇناھ . ھەر كىشى گۇناھتىن پاك بولغان بولسا ، ئۇنىڭ كۆڭلىگە كىشىنىڭ سۆزى سىغمايدۇ . خۇدانىڭ ھەقىقى - ھۆرمىتىدە - كى ، ئەگەر مېنىڭ توغرامدا ھەر نېمەرسە ئاڭلىغان بولسىڭىز لەر يوشۇرماي ئېيتىڭىز لەر ۋە راستچىللىققىمۇ رىئايە قىلىڭىز لەر . چۈنكى ، ھەر سۆزنىڭ ئارقىسىدا مۇناسىپ جاۋابكارلىق بولىدۇ . ھەر قايسىڭىز لەر ئۆزىڭىزنىڭ ھەقىقىنى ئىزھار قىلىشتا ۋە ئەدىلىگە لايىق قەتلى ھۆكۈم قىلىشتا ، كۆرگەنلىرىڭىز ۋە بىلگەنلىرىڭىز بولسا ، كۆڭلىڭىز لەرنى شۈبھە ۋە غەرەزدىن پاك قىلىپ راستچىل - لىق بىلەن گۇۋاھلىق بېرىڭىز لەر . ئەگەر ھەر بىرىڭىز لەر مېنى گۇمان ۋە شۈبھە بىلەن ئۆلتۈرمەككە ھەرىكەت قىلسىڭىز لەر ، خۇد - دى جاھىل تېۋىپقا يەتكەن ھادىسىدەك ئەھۋالغا ئۇچراپ قالسىز - لەر .

— ئۇ قانداق ئىش ئىكەن؟ — دەپ سورىشىپتۇ ئۇلار .
 — بىر نادان ئادەم ، — دەپ ھېكايىسىنى باشلاپتۇ دېمەن .

نادان تېۋىپنىڭ ھېكايىسى

بىر نادان ۋە تەجرىبىسىز ئادەم تېۋىپلىق دەۋاسىنى قىلىدە - كەن . ئۇنىڭدا يا ئازراق ئىلىم ، يا دورا تونۇشتا بىلىم دەيدىغان نەرسە يوق ئىكەن . ئۇ شۇنداق جاھىل ئىكەنكى ، ھەلىلە بىلەن بەلىلىنى بىر - بىرىدىن ئاجرىتالمايدىكەن . كېسەللىكنى تەش - خىس^① قىلىشتا شۇنچىلىك نادان ئىكەنكى ، كۆز ئاغرىقى بىلەن پۇت ئاغرىقىنى ئايرىيالمايدىكەن . دورىلارنىڭ تەركىبىنى تولۇقلاپ كو - مىلاچ ياساشتا ، بىرىنىڭمۇ ئەسلى تەركىبىنى بىلمەيدىكەن . شەر - بەت ئىچۈرۈش ۋە غىزا تەرتىپىنى بۇيرۇشتا ھېچ نەرسىنىڭ ئۆلچە - مى ۋە قائىدىسىنى ئۇقمايدىكەن .

① تەشخىس — دىئاگنوز قويۇش .

ھەر ئاغرىق ئاڭا سالسا كۆزىنى ،
كۆرەلمەس ئىدى ھايات يۈزىنى .

شەھەردە بۇ ئەبلەخ جاھالەت دۇكىنىنى ئېچىپ ، ئۆزىگە
«ئۇستا تېۋىپ» نامىنى بەرگەنىكەن . شەھەردە يەنە بىر دانىشمەن
تېۋىپ بار ئىكەن ، ئۇ مۇكەممەل تەجرىبىگە ئىگە بولۇپ ، نەپسى
ۋە قەدىمىنىڭ مۇبارەكلىكىدىن مەشھۇر ، نەپسى خۇددى ئىيسانىڭ
نەپسىدەك جان بېغىشلىغۇچى ۋە قەدىمى خۇددى خىزىرنىڭ قەدىمىدە-
دەك خۇشاللىق كەلتۈرگۈچى بىر كىشى ئىكەن .

يۇقىرى بېقىپ ئەگەر ئۇ ئۇرسا دەم ، چەرخنىڭ بېشى ،
چۆرگىلەشنىڭ ئاغرىقىدىن قۇتۇلاتتى شۇ زامان .
باغ ئارا كىرسە ئەگەر ئۇ كەلتۈرەتتى قەدىمى ،
تال ۋە تېرەك شاخىغا تىترەك كېسەللىكتىن ئامان .

لېكىن ، ھۈنەرۋەن - قابىلىيەتلىك كىشىلەر زامانىنىڭ ناز
داستىخىنىدىن جاپا ۋە مېھنەت نالىسىنى كۆتۈرۈپ خارلىقتا قالىدۇ-
غان ، ھۈنەرسىز ، قابىلىيەتسىز كىشىلەر ئۇنىڭ چەكسىز پايدا -
مەنپەئىتىنى كۆرۈپ ، زەللە ئالدىغان ئىش ئىككى يۈزلىمە ھايات-
نىڭ ئادىتىدۇر .

ئەمەس ئىكەن بۇ زامان ھۈنەر - سەنئەت خېرىدارى ،
بۇنداق كاسات مائارىپىنى مەن ئاڭلىدىم كىمگە ساتاي .

بارا - بارا ئۆز دەۋرىنىڭ ئۆلىمىسى بولغان ئۇ دانىشمەننىڭ
ئامىتى قېچىپ ، كۆز يۇلتۇزىنىڭ نۇرى زەئىپلىشىپتۇ . دانالارنىڭ
كۆز قارىچۇقىنىڭ نۇرى روشەنلىك ئالدىغان ئۇ ئەزىزنىڭ كۆز
نۇرى كۈندىن - كۈنگە كېمىيىپ ، ئاخىر ئۇنىڭدا روشەنلىكتىن
ئەسەر قالماپتۇ . شۇنىڭ بىلەن ئۇ بىچارە ئۆزىنى خىلۋەتكە ئاپتۇ .

نەتىجىدە ھېلىقى جاھىل قۇرۇق دەۋا قىلىپ لاپ ئۇرۇشقا باشلاپتۇ .

دېۋە قىلدى ھۆسنى دەۋاسىنى ھەم قاچتى پەرى ،
ئەقىل ھەيرانلىقتا كۆيدىكى ، بۇ قانداق ئىش ئىرۇر .

ئازغىنا ۋاقىت ئىچىدە ، ھېلىقى نادان تېۋىپلىق نامى بىلەن
مەشھۇر بوپتۇ ۋە ئۇنىڭ شۆھرەت داڭقى خالايقنىڭ ئاغزىغا يېيىد-
لىپتۇ .

شۇ شەھەردىكى پادىشاھنىڭ بىر قىزى بار بولۇپ ، ئۇنىڭ
ھۆسننىڭ چىرايلىقلىقىدىن ئاپتاپ خىجىل بولىدىكەن . زۇلفى
شۇنداق خۇشبۇي ئىكەنكى ، سابا تېخى ئۇنداق خۇش پۇراق ئىپارنى
جاھان كۆزىگە كۆرسەتمىگەنكەن .

جادۇ كۆزلۈك ، ئاي يۈزلۈك ، دىلغا دىلكەش ،
جانغا راھەت ، دىلغا لەززەت خۇددى مەھۋەش .

پادىشاھ ئۇ قىزىنى شاھانە ئىززەت - ئابىرۇي ۋە كاتتا
توي - تاماشالار بىلەن ئۆز ئىنىسىنىڭ ئوغلىغا ياتلىق قىلغانىكەن .

ئاپتاپ ئاينى ئۆيىدە قىلدى مېھمان ،
زۆھرە بىلەن مۇشتىرى تاپتى ۋىسال .

ئۇ ئىككى گۈزەل بىر جايدا بولۇش ئارقىلىق يىگىتنىڭ شاھانە
گۆھىرى مەلىكىنىڭ بەچچىدىن سەدىپىدە ئورۇن تۇتۇپتۇ ۋە
ئاي - كۈنى توشقان شۇ پەيتتە مەلىكە بىر ئاغرىققا مۇپتىلا بوپتۇ .
پادىشاھ دانا تېۋىپنى قېشىغا چاقىرىپ ، كېسەلنىڭ ئالامەتلىرىنى
ئۇنىڭغا بايان قىپتۇ . دانىشمەن تېۋىپ كېسەلنىڭ ھەقىقىتىدىن
ئاگاھلىق تېپىپ ، ياخشى تەشخىس قىلىپ پادىشاھقا :

— بۇ ئاغرىقنىڭ ئىلاجى مېھران دېگەن دورا بىلەن مۇيەسسەر بولىدۇ. ئۇنىڭدىن بىر مىسقال ئېلىپ، يۇمشاق سوقۇپ، ئۇنىڭغا يەنە بىر مىسقالدىن ئىپار ۋە دارچىن ئارىلاشتۇرۇپ، سېرىق زەپە بىلەن شەربەت قىلدۇرغايلا. ئۇنى ئاغرىققا ئىچۇرسە، دەرھال رەز-جىگە شىپا تاپقۇسىدۇر، — دەپتۇ.

— ئۇ دورا نەدىن تېپىلىدۇ؟ — دەپ سوراپتۇ پادىشاھ.

— مېنىڭ كۆزۈم ساق ۋاقتىدا ھەزرەتلىرىنىڭ شەربەتخانىسىدا ئۇ دورىنى كۆرگەندىم. بىر كۈمۈش قۇتچىدا بار ئىدى. ئۇنىڭغا ئالتۇن قۇلۇپ سېلىنغانىدى. ھازىر ئۇنى تېپىشقا ئاجىز-مەن، — دەپتۇ دانا تېۋىپ.

شۇ ئەسنادا ھېلىقى تېۋىپلىق دەۋاسىنى قىلغۇچى جاھىلمۇ ھازىر بولغانىكەن.

— ئۇ دورىنى مەن ياخشى تونۇيمەن، ئۇ دورىنى تەييارلاش مېنىڭ ئىشىم، — دەپتۇ ئۇ. شۇنداق قىلىپ، ئۇ پادىشاھنىڭ رۇخسىتى بىلەن شەربەتخانىغا كىرىپتۇ. قارىسا، دانىشمەن ھەكم تەرىپلەپ بەرگەن قۇتچىغا ئوخشايدىغان قۇتلار ئۇ يەردە ناھايىتى كۆپ ئىكەن. شۇڭا ئۇ ئۆزىگە لازىملىقىنى ئىزدەپ تاپالماي ھەيران بولۇپ، ئاخىر بىر قۇتنى كۆتۈرۈپلا ئېلىپ چىقىپتۇ. ئۇ قۇتنىڭ ئىچىدە پادىشاھنىڭ تاپشۇرۇقى بىلەن ساقلاپ قويۇلغان زەھەر بار ئىكەن. نادان تېۋىپ ئاغرىقنىڭ ھۇزۇرىدىلا ئۇ قۇتچىنىڭ ئاغزىنى ئېچىپ، زەھەرنى باشقا دورىلار بىلەن ئارىلاشتۇرۇپ شەربەت قىپتۇ. دە، ئۇنى پادىشاھنىڭ قىزىغا بېرىپتۇ. مەلىكە ئۇنى ئىچىشى بىلەنلا جان ئۈزۈپتۇ. پادىشاھ بۇ ھالنى كۆرۈپ، قىزىنىڭ پىراقىدا ئاھلىرىنىڭ شولىسىنى پەلەككە يەتكۈزۈپتۇ ۋە شەربەتنىڭ قالغىنىنى ئۇ جاھىل تېۋىپقا ئىچۈرۈشنى بۇيرۇپتۇ. نەتىجىدە ئۇ-زىنىڭ يارىماس ئەمىلىنىڭ مۇكاپاتى يېتىپ، ئۇمۇ ئۆز ئورنىدىلا جان بېرىپتۇ.

ياندۇرۇپ كۆرسىتىر پەلەك ھەر ئەمەلنى كۆزۈڭگە،
غەيرىگە قىلغىنىڭنى قىلغان بولۇرسەن ئۆزۈڭگە.

بۇ مىسالنى شۇنىڭ ئۈچۈن كەلتۈردۈمكى ، ھەرقانداق ئىشنى نادانلىق بىلەن قىلىشىڭىزلەر ئاقىۋەتتە يامان نەتىجە چىقىدىغانلىقىدا . نى ، ھەر ئىشقا گۇمان ۋە شۈبھە بىلەن كىرىشىشىڭىزلەر ئاقىۋەت زەرەت يېتىدىغانلىقىنى بىلگەيسىز .

— ھەي دېمەنە ، سەن ئىچكى دۇنياسىنىڭ ئاپكلىقى سۈرىتىدىن مەلۇم بولۇپ تۇرىدىغان ، كۆڭلىنىڭ ئەگرىلىكى شەكىل ۋە كۆرۈنۈشىدىن ئېنىق بىلىنىپ تۇرىدىغان گۇرۇھتىن سەن ، — دەپتۇ شۇ يەردە ھازىر بولغانلاردىن بىرى .

— ھەي پالانى ، — دەپ سورايتۇ قازى ، — بۇ سۆزنى ئېيتىشىمتا قانداق دەلىل - ئىسپاتنىڭ بار ؟

— پاراسەتلىك ئۆلىمالار ۋە دانىشمەن پازىللارنىڭ ئېيتىشىدە چە ، — دەپتۇ ئۇ كىشى ، — ئەگەر كىمنىڭ ئىككى قېشىنىڭ ئارىسى كەڭ ۋە يىراق ، ئوڭ كۆزى سول كۆزىدىن كىچىكرەك ، نەزىرى تېز ، كۆز ئۇچىدا ئىشارەت قىلغاق بولسا ھەمدە بۇرنى سول تەرەپكە مايىل بولۇپ ، تولا ۋاقىتلاردا يەرگە قارىغاق بولسا ، شۇنىڭ ئىپلاس ۋۇجۇدىدا مەككارلىق ، ئالدامچىلىق ۋە پىتىنە - پاسانلارنىڭ ھەممىسى جەملەنگەن بولىدۇ . شۇڭا ھەممە بالا ۋە پىتىنە ئۇنىڭدىن پەيدا بولىدۇ . ئەنە شۇ ئالامەتلەرنىڭ ھەممىسى ئۇنىڭدا مەۋجۇتتۇر . — خۇدانىڭ ھۆكۈمىدىلا رىيا يوقتۇر . خۇدانىڭ خۇي - پەيلىلا سەۋەن - خاتالىقتىن پاكتۇر .

غەلەت سەندىدۇر خاتا مەندىدۇر .

خاتادىن خالىي تەڭرى ئۆزىدۇر .

سەن ئېيتقان ئالامەتلەر ئەگەر توغرا دەلىل ، ھەق ئىسپات بولسا ھەمدە بۇنىڭ بىلەن راستنى يالغاندىن ، ھەقىنى ناھەقتىن ئايرىغىلى بولىدىغان بولسا ، خالايقنىڭ دەۋا ئىشلىرىدا گۇۋاھ ھەم دەلىل - ئىسپات لازىم بولمايدىغان ئوخشايدۇ ئەمەس ، — دەپ ئېتىراز بىلدۈرۈپتۇ دېمەنە ، ئاندىن سۆزىنى يەنە داۋاملاشتۇر .

رۇپ شۇنداق دەيتۇ، — ئۇنداق بولىدىغان بولسا، قازى سوراق قىلىش ۋە تەھقىقلەشنى يىغىشتۇرۇپ قويسا بولغۇدەك! بۇنىڭدىن كېيىن بىر كىمنى ياخشى سۈپەت بىلەن ياد ئەتمەك ۋە يامان سۈپىتىنى مۇزەممەت قىلماقنىڭ ھەممىسى بىكار بولىدىغان ئوخ-شايدۇ. چۈنكى، ھېچقانداق مەخلۇق يارىتىلىشتىلا ئۆزىدە بار بولغان ئالامەتلەرنى يوقىتىۋېتەلمەيدۇ. سەن ئېيتقان بۇ ھۆكۈم بويىدە چە ياخشى ئىش قىلغانلارغا مۇكاپات، يامان ئىش قىلغانلارغا جازا بېرىشتەك شەرىئەتنىڭ ئادىل ھۆكۈمى يوق بولىدىغان ئوخشايدۇ. بۇ ئىشنى مېنى قىلدى دەپ گۇمان قىلغان بولساڭلار، ئاشۇ ئالامەتلەر مېنى قىلدۇرغان بولىدۇ. شۇنىڭ ئۈچۈن ئۇ ئىشنى قىلماسلىققا ئۆزۈمدە قۇدرەت يوق بولغان بولىدۇ - دە، مېنى ئازابلىشىڭلار توغرا بولمايدۇ!

سەن مېنى «ئۆزۈڭچىلا ئۈندۈك» دېمە، ھەق باغۋىنى،
ئۆستۈرۈپ ئۆز مەيلىچە پەرۋىرش ئەتتى مېنى.

دېمەك، شۇنداقلا بولىدىغان بولسا، سېنىڭ سۆزۈڭ بويىچە مەن تۇتقۇندىن ۋە بالادىن خالاس تېپىپ قۇتۇلۇشۇم كېرەك. سەن ئۆزۈڭنىڭ جاھىللىقنىڭ بىلەن بايقى ئوخشىتىشنى ئېيتتىڭ. لېكىن ئۇ ئارقىلىق سەن نامەلۇم سۆز ۋە بىمەنە گۇمان بىلەن سۆزلەيدىغان ئەخمەق ئىكەنلىكىڭنى مانا مۇشۇ پازىللارنىڭ ئوتتۇرىسىدا ئاشكارا قىلدىڭ.

ئەقىل پىرى ئاڭلاپ گەپدانلىقىڭنى،
چۈشەندى قانچىلىك نادانلىقىڭنى.

دېمەنە ئەنە شۇنداق جاۋاب بەرگەندىن كېيىن، شۇ مەيداندا ھازىر بولغانلارنىڭ ھەممىسى دېمىنى چىقىرالماي، سۆز ساندۇقىغا سۈكۈت قۇلۇپىنى بېسىشىپتۇ. شۇنىڭ بىلەن قازى ئۇنى زىندانغا تاشلاشقا بۇيرۇپ قويۇپ، بولغان ماجىرانىڭ ئەھۋالىنى بېرىپ

شەرخابايان قىپتۇ .
دېمەنە زىنداندا ياتسا ، كەلىلەنىڭ روزبە ئىسىملىك بىر دوستى
ئۇنىڭ قېشىغا كىرىپتۇ . دېمەنە روزبەدىن سورايتۇ :
— ئالدىنقى كۈندىن بېرى كەلىلەنىڭ خەۋىرىنى ئالامىدىم .
شۇ تاپتا ئۇنى كۆرۈشنى تولىمۇ ئارزۇ قىلىمەن . ئۇ نېمىشقا
كېلىپ مېنى سورىمايدىغاندۇ ؟

يار شۇكى ، يارىغا بەرگەي مەدەت ،
زار بولۇپ تەڭلىكتە قالغان چېغىدا .

ئۇنىڭ نېمە سەۋەبتىن كەلمىگەنلىكىدىن سېنىڭ خەۋىرىڭ
بارمۇ ؟
روزبە كەلىلەنىڭ ئىسمىنى ئاڭلاپ ، دەردلىك جىگىرىدىن ئوت-
لۇق ئاھ تارتىپ ، كۆز بۇلىقىدىن قانلىق ياش تامچىلىرىنى ئاققۇ-
زۇپتۇ .

ئۆلدى كۆڭلۈم دوستنى ئەمدى نە يوسۇندا ئىستەيىن ،
بولدى تىل لال ؛ ئەمدى ھالىم نە يوسۇندا سۆزلەيىن .

دېمەنە روزبەنىڭ بىئارام بولغانلىقىدىن بىتاقەت بولۇپ :
— ماڭا ھەقىقىي ھالىنى پاتراق بايان قىلغىنا ؟ —
دەپ سورايتۇ .
— ئەي دېمەنە ، — دەپتۇ روزبە ، —

ئۆرتەندى بۇ كۆڭۈل ، چۈنكى كەتتى ھەمدەم ،
تېپىلمىدى دىلىم يارىسىغا مەلھەم .
دەرد ئوتىدىن جان رىشتىسى كۆيدى شامدەك ،
بۇ كۆيۈكتىن ئالالماسمەن لېكىن مەن دەم .

ئۇ ئەزىز دوست پاناھ مەنزىلىدىن باقىي مەملىكىتىگە راۋان

بولۇپ ، بارلىق ھەمدەم ۋە ھەمسۆھبەتلەرنىڭ كۆڭلىگە پىراق دېغىدىنى سالىدى .

پارسىز قالدۇق ئەمدى بولغىن خەۋەردار ،
بولدۇق پىراق ، ھىجر ئىلكىگە گىرىپتار .

دېمەنە كەلىلەنىڭ ۋاپات بولغانلىق خەۋىرىنى ئاڭلاپ ، ھوشىدىن كېتىپتۇ . بىر ھازادىن كېيىن يەنە ھوشىغا كېلىپ ، پەرياد چېكىپ زار - زار يىغلاپ شۇنداق دەپتۇ :

دەرد چېكەرمەن ، غەم خازانى يەتتى ئەيشىم باغىغا ،
ئەمدى شادلىق شېخى ئۆزرە ھېچ نېمەرسە قالمىدى ،
كەتتىم جانىم راھىتى ئەي خەستە كۆڭلۈم نالە قىل ،
يىغلىغىن قان ئى كۆزۈمكى ، سەندە ھېچ نۇر قالمىدى !

دېمەنەنىڭ نالە - زارى پەلەككە يېتىپ ، ئوتلۇق ئاھىنىڭ شولىسى ئېگىز ئۆرلەپتۇ . ئۇ سەۋر ياقىسىنى ئاجىزلىق قولى بىلەن يىرتىپ ، يۈزىنى يەرگە سۈرتۈپ ، بېشىغا تۇپراق چېچىپ نالە قىلىشقا باشلىغاندا ، ئاڭلىغۇچىلاردا قىلچە ئاقەت قالمىپتۇ . شۇندا زوربە ئۇنىڭغا نەسەھەت قىلىپ شۇنداق دەپتۇ :

— ئۆزۈڭمۇ بىلىسەن ، دېمەنە ، تەقدىرى ئەزەل كاتىپى ھېچقانداق كىشىنىڭ تىرىكلىك نامەسىگە ئەبەدىيەت قەلىمى بىلەن دائىملىق رەقىمىنى يازمىدى ۋە مەۋجۇدات سۈرەتلىرىنىڭ نەققاشى مۈمكىنلىك سەھىپىسىگە ھايات نەقىشىنى «تەڭرىدىن ئۆزگە ھەممە نەرسە يوقلۇر» دېگەن قەلەمدىن باشقىلەرگە بىلەن سىزمىدى . قەلەم كارخانىسىنىڭ ئۈستىسى ھېچ مەۋجۇداتنىڭ ۋۇجۇد لىباسىغا يوقلۇق زىبۇ زىننەتلىرىسىز پەرداز بېرەلمىدى ۋە قۇدرەت چىرىغىدىنىڭ پەرىشى ھېچ سۆھبەت شامىنى ئاپەت بورىنىدىن خالىي ھالدا ياندۇرالمىدى .

يېنىدا غەم تىكىنى يوق بىر پاراغات گۈلىنى ،
تاپالمىدى كىشى ھەرگىز بۇ ھاياتنىڭ بېغىدا .
بۇ جاھاننىڭ ئۆمۈر گۈلشىنىدىكى بارچە باھار ،
قالمىدى تۈزۈپ گۈلى بولماي خازان بىر چېغىدا .

ئۆلۈم بىر شەربەتتۈركى ، ھېچكىم ئۇنى ئىچمەي قالمايدۇ ،
ئۆلۈم بىر ئېغىر يۈكتۈركى ، ھېچكىم ئۇنىڭ ئاستىدىن قېچىپ
قۇتۇلالمايدۇ . بۇ زەخمىنىڭ مەلھىمى سەۋر قىلىشتۇر . ئۇنىڭغا
سەۋردىن باشقا چارە يوق .

سەۋر كۆڭۈل رەنجىگە نەپ بەرمىسە ،
ئۇندىن ئۆزگە ھېچ دەرمان يوقتۇر ئاڭا .

دېمەنە بۇ سۆزلەر بىلەن بىرئاز تەسەللى تاپقاندىن كېيىن
شۇنداق دەپتۇ :

— ھەي روزبە ! قانچە كۆپ نالە قىلسام تېخى ئازلىق قىلىدۇ .
چۈنكى ، كەلىلە ماڭا شەپقەتلىك دوست ۋە مېھرىبان نەسەپتەتچى
ئىدى . ھەرقانداق بىر ھادىسىدە ئۇنىڭدىن پاناھ تىلەيتتىم . ھەر
بىر مۇھىم ئىشتا ئۇنىڭغا ئىشىنەتتىم ، ئۇنىڭ كۆڭلى شۇنداق بىر
خەزىنە ئىدىكى ، سىر گۆھەرلىرىنى ئۇنىڭغا ئامانەت قويسا ، ھايات
ئۇنىڭدىن ۋاقىپ بولالمايتتى ، زامان جاسۇسى ئۇنىڭدىن خەۋەر
تېپىشتىن مەھرۇم قالاتتى . ۋاي ئىست ، ئۇ قەدىرلىك دوستۇم
بېشىمدىن دۆلەت سايىسىنى ئېلىپ ، مەندەك بىر جاپاكەشنى بۇ
دۇنيانىڭ خارابىخانىسىدە رەپىقىسىز ۋە ھەمدەمسىز قالدۇرۇپتۇ .

دەردۇ غەمنى كىمگە دەي ، سىرىمغا مەھرەم قالمىدى ،
غۇبىسىگە نە چارە ئەيلەي يارۇ ھەمدەم قالمىدى .

بۇنىڭدىن كېيىنكى تىرىكلىكتىن ماڭا نېمە لەززەت بولسۇن

ئەمدى؟ ئەگەر خالايق ماڭا بۇنداق بەتنام چاپلىمىغان بولسا،
ئۆزۈمنى ئۆزۈم ئۆلتۈرۈپ، بۇ تەنھا ھاياتتىن خالاس بولغان بولاتتە.
تتم. چۈنكى بۇ بالا گىردابغا چۈشۈپ قاپتىمەن، ئۇنىڭدىن مەدەتتە.
كارىسىز نىجات تاپمىقىم ئەمدى يوق گەپ.

ئۈمىدىم كويىدا ئاۋارە بولاي،
ئىلاجىم يوقالدى بىچارە بولاي.

— گەرچە كەلىلە ھايات گۈلىستاندىن ۋاپات گۆرىستانغا
كەتكەن بولسىمۇ، مېنىڭ ساڭا بولغان مۇھەببىتىمنىڭ كۆپىتى
ئىخلاس سۈپىدە ياشاردى ۋە كۆكەردى، — دەپتۇ روزبە، —

بۇ چىمەندە سۇنىسىمۇ بىر شاخ، ئۇنىڭغا غەم يېمە،
ياشرار نەسىرىن يۈزى ھەم تاۋلىنار سۈمبۈل چېچى.

— راست ئېيتىسەن، — دەپتۇ دېمەن، — كەلىلە ۋاپات بولغان
بولسىمۇ سەن كەپسەن. بۈگۈن سەن ماڭا ئاشۇ كەلىلەنىڭ ئورنىدىن.
سەن. قولۇڭنى بېرىپ مېنى بۇرادەرلىككە قوبۇل قىلغىن.

روزبە سۆيۈنۈش بىلەن ئۇنىڭ ئالدىغا يېقىن كەپتۇ:
— بۇ مەرھەمەت بىلەن مېنىڭ بېشىمنى ئۈستۈن قىلىدىك،
بۇنىڭ شۇكرانىسىنى قايسى تىل بىلەن ئادا قىلارمەن؟

شۇنداق قىلىپ، ئۇلار بىر - بىرىنىڭ قولىنى قىسىشىپ،
بۇرادەرلىككە ۋەدە بېرىشىپ، ھەمسۆھبەتلىك ھەم مۇھاپىزەت
شەرتلىرىنى مۇقەررەر قىلىشىپتۇ.

— پالانى يەردە كەلىلە بىلەن مېنىڭ شېرىك ۋە جىمىز بار
ئىدى. بېرىپ ئۇنى ئېلىپ كەلسەڭ، جاپا چەككىنىڭ ئەجرىسىز
قالمىغان بولاتتى، — دەپتۇ دېمەن.

شۇنىڭدىن كېيىن، روزبە دېمەن ئېيتقان نىشان بىلەن بېرىپ
ئۇ كۆمۈكتىكى پۇلنى ئېلىپ كەپتۇ. دېمەن ئۇنىڭدىن ئۆز نېسىۋىد.

سنى ئېلىپ ، كەللىنىڭ ھەسسىسىنى روزبەگە بېرىپ :
— ئەي بۇرادەر ، ھەمىشە پادىشاھنىڭ دەرگاھىدا بولغىن ،
مېنىڭ توغرامدا قانداق سۆز ئۆتسە ، ئۇنىڭدىن مېنى خەۋەردار
قىلغىن ، — دەپتۇ .

روزبە ئۇنىڭ شەرتىنى قوبۇل قىلىپ ، تاكى دېمىنە ئۆلگۈچە
بۇ شەرتنى بەجا كەلتۈرۈپتۇ . چۈنكى شەرتنى بەجا كەلتۈرۈش
ۋاجىپتۇر . ئەتىسى شىرنىڭ ئانىسى شىرنىڭ قېشىغا كېلىپ مەج-
لىستە بولۇنغان گەپلەرنى سورايتۇ . شىر قازىلارنىڭ يەتكۈزگەن
سۆزىنى ئانىسىغا بىرمۇ بىر سۆزلەپ بېرىپتۇ . شىرنىڭ ئانىسى
ئىشنىڭ مەزمۇنىنى ئۇققاندىن كېيىن بەكمۇ تىنچسىزلىنىپ :
— نېمە قىلسام بولار ؟ ئەگەر قوپال گەپ قىلسام ، تەبىئىتىڭ-
گە ياقمايدۇ . ئەگەر خۇشامەت قىلسام ، شەپقەت ۋە نەسىھەت پۇر-
سىتى قولدىن كېتىدۇ ، — دەپتۇ .

— نەسىھەت قىلىدىغان چاغدا تارتىنىش ياخشى ئەمەس ، سې-
نىڭ سۆزۈڭ شۇبھىدىن ساپ ۋە ئەقىلغا مۇۋاپىق كېلىدۇ . قانداق
سۆزۈڭ بولسا ئېيتقىن ، — دەپتۇ ئانىسىغا شىر .
— سەن راست بىلەن يالغاننى ، پايدا بىلەن زىياننى ئايرىيال-
مايدىكەنەن . ئەگەر دېمىنە پۇرسەت تېپىپ بىر پىتنە توقۇيدىغان
بولسا ، نى تەدبىرلىك كىشىلەرمۇ ئۇنىڭغا چارە قىلىشقا ئاجىز
كېلىپ قالىدۇ ۋە نى ئىتتىك قىلىچلار ئۇنىڭغا تالاپەت يەتكۈزەلمەي-
دۇ .

— سەن بۈگۈن كەتمەي تۇرغىن ، — دەپتۇ شىر ، — دېمىنەنىڭ
ئىشى بۈگۈن بىر تەرەپ بولۇپ قالسا ئەجەب ئەمەس .
شۇنىڭ بىلەن پادىشاھ بارلىق قازىلارنى يىغىلىپ ئومۇمىي
مەجلىس ئېچىپ ، دېمىنەنىڭ ئىشىنى ئېنىقلاشقا يارلىق چۈشۈرۈپ-
تۇ . بۇ يارلىق بىلەن ھەممە چوڭ - كىچىكلەر يىغىلىپتۇ . قازى-
نىڭ نائىبى ئىلگىرىكى سۆزىنى چۆرىدىگەن ھالدا ، مەجلىستە
ھازىر بولغانلاردىن دېمىنەنىڭ ئەھۋالىغا گۇۋاھلىق سورىغان بولسى-
مۇ لېكىن ھېچكىم سۆزلىمەپتۇ . شۇندا قازىلارنىڭ چوڭى دېمىنەگە

قاراپ شۇنداق دەپتۇ :

— گەرچە بۇ مەجلىستە ھازىر بولغانلار كۆرۈنۈشتە ساڭا يان بېسىۋاتقان دەك تۇرسىمۇ ، ئۇلارنىڭ كۆڭۈللىرىدە سېنىڭ خىيانەتچى ئىكەنلىكىڭ شەكسىز قارار قىلىنىپ بولغان ھەمدە ھەممىسى سېنى ئۆلتۈرۈشكە بىر پىكىرگە كېلىپ بولغان . بۇ ھالەتتە تۇرۇپ ، بۇ تائىپە ئارىسىدا ساڭا تىرىكلىكتىن نېمە پايدا بولسۇن ؟ ھازىرقى ھالەتتە سېنىڭ ئۆز گۇناھىڭغا توۋا قىلىپ ئۆزۈڭنى ئاخىرەتنىڭ ئازاب - ئوقۇبىتىدىن خالاس قىلغىنىڭ ياخشى ئەمەسمۇ ؟ سېنىڭ ئۆلۈمۈڭدىن ئىككى پايدا ھاسىل بولىدۇ . بىرى ، خالايدىقىنى قۇتقۇزسەن ، يەنە بىرى ، ئۆزۈڭنى قۇتقۇزسەن .

كىشىلەرنىڭ ئۆلۈشىدە بەزى راھەت بار ئىرۇر ،
قىلدى بۇ ھېكمەتنى دانا كىشىلەر مۇنداق بايان :
كىمكى ئۆلسە ھەر كىشى بۇ ئىككىدىن خالىي ئەمەس ،
بولسا تاكى ياخشى خۇيلۇق ياكى بىر شۇم بەتتۇۋان .
ياخشى ئۆلسە ئۇ قۇتۇلدى بۇ جاھان زىندانىدىن ،
گەر يامان ئۆلسە خالايدىق تاپتى شۇملۇقتىن ئامان .

ھەي دېمەنە ! ئەگەر گۇناھىڭنى ئىقرار قىلساڭ ، ساڭا ئىككى پەزىلەت ھاسىل بولىدۇكى ، ئۇنىڭ تەرىپى ھايات يۈزىدە باقىي قالىدۇ ، ئۇنىڭ بىرى ، ئاخىرەت ئازابىدىن قۇتۇلماقنى كۆزلەپ گۇناھىڭغا قايىل بولماق ۋە پانىي دۇنيانىڭ مېھنىتىدىن باقىي دۇنيانىڭ دۆلىتىنى ئەۋزەل بىلمەك ؛ ئىككىنچىسى ، بۇنداق يامان ئىشنىڭ جاۋابكارلىقىدىن قۇتۇلۇش ئۈچۈن ، بۇنداق زۇۋاندارزلىق قىلىپ ، پاساھەتلىك سۆزلەرنى سۆزلەپ ، ماقۇل كەلگۈدەك دەلىل - لەرنى كۆرسىتىپ ، مۇناسىپ كەلگۈدەك تەمسىللەرنى سۆزلەپ ، ئۆزۈرە ئېيتقانلىرىڭنىڭ بارلىق ئامۇخاسنىڭ ئاغزىغا يېيىلىپ كېتىشىدىن قۇتۇلسەن . سەن خالايدىق ئارىسىدا دانا ۋە پازىللىق بىلەن مەشھۇر بولغانسەن . ئەقىل بىلەن ئويلاپ بىلگىنىكى ، يامان

ئات كۆتۈرۈپ ھايات يۈرگەندىن ، ياخشى ئات كۆتۈرۈپ ئۆلگەن
ياخشىراق .

— سىز دېگەن بىر قازى ، — دەپتۇ دېمەن ، — ئۆزى ۋە باشقىدە-
لارنىڭ گۇمانىغا ئاساسلىنىپ قارىغۇلارچە ھۆكۈم قىلىش قازىلار
ئۈچۈن توغرا ئەمەس ، بەلكى گۇناھتۇر . سىزگىمۇ ئاشۇ شۈبھە
پەيدا بولۇپ ، تەبىئىتىڭىز مېنىڭ گۇناھكارلىقىمغا قارار تاپقان
بولسا ، ماڭىمۇ كىشىنىڭ گۇمانى بويىچە ئۆزۈمنى ئۆلۈمگە تۇتۇپ
بېرىشىم توغرا ئەمەس . چۈنكى بۇ ئىش پەتۋادىمۇ ، تەقۋادىمۇ
جايىز ئەمەس . مەنزە سىلەرنىڭ ئاشۇ بۇزۇق ئېتىقادىڭلار بويىچە
شەنەبەنىڭ خۇنىغا جاۋاب قىلامدىكەنمەن ؟ ئۆزۈمنى ئۆزۈم ئۆلۈمگە
ئىتتىرىپ ، ئۆز ھالاكىتىمگە رازى بولسام ، مەن خۇدايىمنىڭ «ئۆ-
زۈڭلارنى ھالاكەتكە ئىتتىرمەڭلار» دېگەن ئەمرىنىڭ ھۆددىسىدىن
قانداق چىقىمەن ؟ ھازىرقى ۋاقىتتا مەن ئۆز جېنىمغا ئۆزۈمدىن
مېھرىبانراق كىشى يوقلۇقىنىمۇ ئوبدان بىلىمەن . شۇنداق تۇرۇپ ،
ئاددىي كىشىلەرگە قىلىشىقىمۇ راۋا كۆرمەيدىغان ئۇنداق ئىشنى
قانداقمۇ ئۆزۈمگە راۋا كۆرەلەيمەن ؟

مەيلىم يوق ، كىشىگە قىلماققا جاپا ،
قانداق ئۇنى ئۆزۈمگە كۆرەي راۋا .

ئەي قازى ! بۇ سۆزىڭىزدىن ۋاز كېچىڭ ، كىشىگە كىشى
بۇنداق نەسەھەت قىلمايدۇ . بولۇپمۇ سىزنىڭ بۇنداق نەسەھەت قى-
لىشىڭىز راۋا ئەمەس ، چۈنكى قازىلارنىڭ سۆزى ھۆكۈمدۇر !
بەس ، ئۇلار سەۋەنلىك ئۆتكۈزۈشتىن ، خاتا سۆزلەشتىن ۋە ھە-
زىل - چاقچاق قىلىشتىن پەرھىز قىلىمىقى لازىم . سىز بۇرۇن
شۇنداق راستچىل ۋە ئادىل ئىدىڭىز ، تەلىيمنىڭ كاجلىقىمۇ نې-
مە ، بۇ قېتىمقى ئىشتا سىز ئېھتىيات قىلىشنى بىر تەرەپكە چۆرۈ-
ۋېتىپ ، ئۆزىڭىزنىڭ شۈبھىڭىز ۋە غەرەز - كويلارنىڭ گۇمانى
بىلەن راستلىق كۆزىنى غەپلەت بىلەن ئېتىپ قويدىڭىزا ؟

جىمى خەلق سىز بىلەن شاد بولار ، ئەمما ،
نېمىشقىمۇ ئەيلەيسىزكىن غەمكىن مېنى ؟
راۋامدۇر ئەلگە گۈلدەك چىراي ئېچىپ ،
سانجىسىڭىز ماڭا تىكەن ئەلىمنى .

ئۆزىنىڭ ھۈنەر - قابىلىيىتى بىلەن داڭ چىقارغان دانىشمەن -
لىك مەھكىمىلىرىنىڭ مۇپتىلىرى . «ھەر قانداق گۇۋاھلىق ھەقىدە -
قەتئە يېقىن كەلمىسە ، قوبۇل قىلىنمىغاي» دەپ پەتۋا بەرگەنمۇ ؟
ئەگەر ھەر قانداق كىشى ئەزەلدىن بىخەۋەر بولغان ئىش توغرىسىدا
كىشىنىڭ زەرىنى كۆزلەپ يالغان گۇۋاھلىق بەرسە ، ئۇنىڭغا بىر
ياخشىغا يەتكۈدەك ھادىسە يېتىشى مۇمكىن .

— ئۇ قانداق ھادىسە ئىكەن ؟ — سورايتۇ قازى .
— بىر دۆلەتمەن ساھىبخان ، — دەپ ھېكايىسىنى باشلاپتۇ

دېمەنە .

ساھىبخان بىلەن باخشىنىڭ ھېكايىسى

بىر دۆلەتمەن ساھىبخان بار بولۇپ ، ئۇ ئۇلۇغلۇق بىلەن
شۆھرىتى چىققان ۋە ياخشى سۈپىتى بىلەن خالايق تىلىدا يادلىنىدۇ -
دىغان كىشى ئىكەن .

ئەجەب گۈزەل ئەخلاق بىلەن شېرىن شېكەر سۆزى بار ،
ئىدى ئۇنىڭ ئەقلى ئارتۇق دانىشمەنلىكى بىسىيار .

ئۇ ساھىبخاننىڭ ھۆسىنى جانغا ئاپەت ، لاتاپىتى جاھانغا پىتنە
سالىدىغان ، لېۋى جان بېغىشلىغۇچى ئابىھاياتتىن ئارتۇق ، ئاغزى
تاتلىقلىقتا ناۋاتتىن ئارتۇق بولغان بىر خوتۇنى بار ئىكەن .

نۇر چاچقان تەلەتى خۇددى ئاپتاپتەك ،
چىشى دۇر ، لەۋلىرى خۇددى ياقۇتتەك .
قېشىنى يا قىلىپ كۆزىن قىسىپ بىر ،
قىلاتتى يۈزلىگەن كۆڭۈلنى ئەسىر .

ئۇنىڭ ھۆسننىڭ يۈزى تەقۋادارلىق زىننەتلىرى بىلەن بىر -
زەلگەن ، جامالىنىڭ چېھرىسى پەرھىزكارلىق خالى بىلەن گۈزەل -
لەشتۈرۈلگەنكەن .

يۇمغان ئىدى كۆزىن جاھان ئىشىدىن ،
كۆرۈنمەي كىشىگە ، چىقماي ئىشىكتىن .
يۈزىدىن ئەينەكمۇ بولمايتتى ئاگاھ ،
بولالمايتتى قەددىگە سايە ھەمراھ .

ئۇ ساھىبخاننىڭ بەخللىق بىر قۇلى بار بولۇپ ، ئۇ بىھاييا ،
دىيانەتسىز ۋە ھارامغا كۆز سېلىشتىن ئۆزىنى تارتمايدى -
غان ، پىتنە - پاسات غۇبارىدىن كۆڭلى ساپ بولمىغان بىر مەخلۇق
ئىكەن . ئۇ قۇل ساھىبخانغا باخشىلىق قىلىدىكەن . بىر كۈنى
ساھىبخاننىڭ مەستۈرە ئايالىغا ئۇ قۇلنىڭ نەزىرى چۈشۈپتۇ - دە ،
كۆڭلىنىڭ قۇشى ئىشقا دامغا گىرىپتار بوپتۇ .

كۆڭلۈم قۇشى دامىڭغا ئىلىندى مەھكەم ،
بوغۇزلاندى نەزىرىڭ تىغى بىلەن ھەم .

قۇل ئىختىيارىنى قولدىن بېرىپ ، ۋىسال ھالقىسىنى ھەر
قانچە قاققان بولسىمۇ ، مۇلاقات ئىشىكى ئېچىلماپتۇ . ھەر قانچە
ئەپسۇن ئوقۇغان بولسىمۇ ، ئۇنىڭدىن پايدا چىقماپتۇ .

ئىلتىجايىم ئۇلىشالماس ئۇ نىگار نازى بىلەن ،
نە بەختتۇر ۋەسلى باغدىن تېتىسام بىر مېۋە .

باخشى ئۇ جامال جەننىتىنىڭ تۈزىنى ئوۋلىماق تەمەسى بىلەن
ئۈمىد بېلىنى باغلاپ ، پىكىر قارچىغىسىنى ۋەسلى ئاسمىنىغا قاز-
چىلاپ ئۇچۇرغان بولسىمۇ ، تەلەپ ئوۋىسىغا يېتەلمەپتۇ .

ئېلىپ دامىڭنى سالغىن ئۆزگە قۇشقا ،
ھەرگىز چۈشمىگەي ئۇ دامىڭغا ئەنقا .

ئۇ بەتەخت نائۇمىد بولغاندىن كېيىن ، ئۇنىڭغا قەست قىل-
ماقنى ئويلاپ مىكىر ئىشلىتىپ ، بازاردىن ئىككى تۈتى سېتىۋې-
لىپ ، ئۇلارنىڭ بىرىگە بەلخ تىلىدا : «مەن خېنىمنىڭ دەرۋازىۋەن
بىلەن ياتقىنىنى كۆردۈم» دېگەننى ، يەنە بىرىگە بولسا : «مەنمۇ
كۆردۈم ، ئەمما ئاغزىمنى ئاچمايمەن» دېگەن سۆزنى ئۆگىتىپتۇ .
تۇتلار ئۇ ئىككى سۆزنى بىر ھەپتە ئىچىدە ئۆگىنىپ بوپتۇ . بىر
كۈنى ساھىبخان شاراب بەزمىسى تەييارلاپ ، ئىشرەت بىساتىدا
مەست ئولتۇرغان ۋاقتىدا ، باخشى تۇتلارنى ئۇنىڭ ئالدىغا ئەكې-
لىپ قويۇپتۇ . تۇتلار ئادىتى بويىچە ئۇ ئىككى سۆزنى تەكرارلى-
شىپتۇ . ساھىبخان بەلخ تىلىنى بىلمەيدىكەن . ئەمما تۇتلارنىڭ
ياخشى تەلەپپۇز بىلەن سۆزلىگىنىگە شادلىنىپ ، خۇشاللىقى ئار-
تىپتۇ . دە ، قۇشلار ئۇنىڭ كۆڭلىگە يېقىپ قېلىپ ، خوتۇنغا :
«بۇ تۇتلارنى ياخشى پەرۋىش قىلغىن» دەپ تاپىلاپتۇ . خوتۇنمۇ
بەلخ تىلىنى بىلمىگەچكە ، بۇ دوست يۈزلۈك دۈشمەنلەردىن ناھايىد-
تى ئوبدان خەۋەر ئاپتۇ .

كۆيۈنۈپ نەپسىمنى باقتىم ، ئەيلىدى رەسۋا مېنى ،
دۈشمىنىمنى تونۇماي قىلغانكەنمەن تەربىيەت .

ساھىبخان بارا - بارا تۇتلارغا شۇنداق ئامراق بولۇپ كېتىپ-
تۈكى ، ئىشرەت بەزمىسىدە بىر نەپەس ئۇلارسىز ئولتۇرمايدىكەن .
بىر كۈنى ، بىر توپ بەلخلىق كىشىلەر ئۇنىڭ ئۆيىگە مېھمان بولۇپ

كەپتۇ . ساھىبخان ئۇلارنىڭ قېشىغا تۇتۇلارنىمۇ ھازىر قېپتۇ .
تۇتۇلار ھېلىقى ئىككى ئېغىز سۆزنى يەنە تەكرارلاشقا باشلاپتۇ .
مېھمانلار ئۇنى ئاڭلاپ بىر - بىرىگە قارشىپ ھىجىيىشىپ قويۇپ ،
خىجىللىقتىن بېشىنى تۆۋەن سېلىشىپتۇ . ساھىبخان مېھمانلارنىڭ
شادلىق ۋە خۇشاللىقلىرىنىڭ ھەيرانلىق ۋە خىيال سۈرۈشكە ئال-
ماشقانلىقىنى كۆرۈپ ، ئۇلاردىن نېمە بولغانلىقىنى سوراپتۇ . ئۇلار
گەپ ئەگىتىپ ئۆزرە ئېيتقان بولسىمۇ ، ئۇ گەپ ساھىبخانغا ماقۇل
چۈشمەپتۇ . ئاخىر مېھمانلارنىڭ بىرى جۈرئەت قىلىپ :

— خوجايىن ، سىز بۇ قۇشلارنىڭ تىلىنى بىلمەيدىغان ئوخشايد-
سىز ، شۇڭا ئۇنى ئاڭلاشقا تاقەت قىپسىز - دە؟ — دەپتۇ .

— مەن ئۇلارنىڭ سۆزىنىڭ مەنىسىنى بىلمەيمەن ، لېكىن
ئاۋازىنىڭ چىرايلىقلىقىغا قۇلاق سالغۇم كېلىدۇ . ئەگەر سىلەر
بىلسەڭلار ئېيتىپ بېرىڭلارچۇ؟ — دەپتۇ ساھىبخان .

كۆرمىگەندۈرمەن سۇلايمان يۈزىنى ،
بەس نە بىلگەيمەن بۇ قۇشلار سۆزىنى .

ئۇلار تۇتۇلارنىڭ سۆزىنىڭ مەزمۇنىنى ئېيتىپ بەرگەندە ،
ساھىبخاندا سەۋر - تاقەت قالماي ، شارابتىن قول تارتىپتۇ .
— مەزۇر تۇتۇڭلار ، ئەزىزلەر ، — دەپتۇ ئۇ ، — مەن تاھا-
زىرغىچە بۇ مەندىن بىخەۋەر ئىدىم . كىشى ئۆز خوتۇنىنىڭ بۇنداق
يامان پەيلىدىن خەۋەر تاپقان تۇرۇقلۇق خاتىرجەم ھالدا مەي ئىچە-
لىشى مۇمكىن ئەمەس .

شۇ ئەسنادا ھېلىقى باخشى قۇلمۇ :

— مەنمۇ خېنىمنىڭ بۇ بەتقىلىقلىقىنى كۆپ قېتىم كۆرگەند-
دىم ، لېكىن سىزنىڭ ھەرمىڭىزنى يامان ئەخلاق بىلەن زىكىر
قىلىشتىن تارتىنغاندىم ، — دەپ گۇۋاھلىق بېرىپتۇ .
ساھىبخان ئورنىدىن چاچراپ تۇرۇپتۇ - دە ، خوتۇنىنى ئۆلتۈ-
رۈشكە بۇيرۇپتۇ . بۇنىڭدىن خەۋەر تاپقان خوتۇن دەرھال بىر

ئادەمدىن ساھىبخانغا مۇنداق خەۋەر يەتكۈزۈپتۇ :
— ئەي دۆلەتمەن ئەمىر !

ئۆلتۈرەرسەنمۇ مېنى ياكى تىرىك ساقلامۇسەن ،
ھەر نېمە پەرمان قىلۇرسەن ، ماڭا جارى بولغۇسى .

بۇ ئىشتا ئالدىرماي ، ئويلاپراق ئىش قىلغىن . چۈنكى مەن
ئىلكىڭدىمەن ، ئاقلار : «ھەر قانداق ئىشتا ، بولۇپمۇ كىشىنىڭ
قېنىنى تۆكۈشتە تەخىر قىلىشى ۋە كۆپرەك ئويلىنىشى ۋاجىپتۇر»
دەپتىكەن . چۈنكى ئىشنىڭ ھەقىقىتى ئېنىقلانغاندىن كېيىن ھېچ-
كىم ئۆلتۈرۈشنى مەنى قىلمايدۇ . خۇدا ساقلىسۇن ، ئەگەر گۈ-
ناھسىز كىشىنى يېنىكلىك بىلەن ئۆلتۈرسەڭ ، ئىشىڭنىڭ ئورۇن-
سىز ئىكەنلىكى كېيىن مەلۇم بولسا ، ئۇنىڭ ئىلاجىنى قىلغىلى
بولمايدۇ .

ئالدىراپ كېتىپ بەرسىڭىز ئازار ،
يېگەيسىز ئاخىرى پۇشايمان بىسىار .

شۇنىڭ بىلەن ساھىبخان خوتۇنىنى چاقىرتىپ چىقىپ ، ئۇنى
پەردە ئارقىسىدا تۇرغۇزۇپ تۇرۇپ ، ئۇنىڭغا تۇتىنىڭ سۆزلىرىنى
بايان قىلىپ شۇنداق دەپتۇ :

— بۇلار كىشىگە قەست قىلىپ غەزەز بىلەن بۇ گەپنى قىلدى-
مىكىن دېگىلى ئادەم جىنىسىدىن ئەمەس ، بەلكى كۆرگەنلىرىنى
راستى بىلەن ئېيتىدۇ ، باخشمۇ ئەنە شۇنداق گۇۋاھلىق بېرىۋاتى-
دىغۇ ؟ ئاشۇنداق گۇناھنى قىلغان تۇرۇقلۇق باھانە كۆرسىتىپ
قۇتۇلۇپ كېتىشنى ئويلاۋاتامسەن ؟ شۇنداق گۇناھ قىلغان ئادەمگە
توۋا قىلىشىڭىمۇ پايدىسى يوق .

— ساڭا بۇ ئىشنى تەھقىقلەش پەرھىز بولدى . دۈشمەننىڭ
بوھتانى بىلەن مېنى ئۆلتۈرسەڭ ، ئۇۋالىم گەدىنىڭدە قالىدۇ ، —

دەپ جاۋاب بېرىپتۇ خوتۇنى .
— بۇ ئىشنى قانداق تەھقىقلەيدىكەنمەن؟ — دەپ سورايتۇ سا-
ھىبخان .

— بەخللىقلەردىن سوراپ باققىن ، — دەپتۇ خوتۇنى ، —
تۇتىلار ئاشۇ ئىككى سۆزدىن باشقا سۆزنىمۇ بەلخ تىلىدا
ئېيتالامدۇ — يوق؟ ئۇلار ئوبدان قۇلاق سېلىپ باقسۇن . ئەگەر
ئۇنىڭدىن بۆلەك سۆزنىمۇ ئېيتالسا ، تۇتىلارنىڭ سۆزى راست
بولغان بولىدۇ . ئەگەر باشقا سۆزنى ئېيتالمىسا ، بۇ پىتنە ئاشۇ
ھاياسىز قۇلنىڭ ماڭا قىلغان بوھتانى بولىدۇ . چۈنكى ئۇ مەندىن
مۇرادىنى ھاسىل قىلالماي ، ئۇ قۇشلارغا ئۆز تىلى بىلەن ئاشۇ
سۆزنى ئۆگەتكەن گەپ .

ساھىبخان : «تۇتىلارنىڭ سۆزىنى ئاڭلاپ باقسۇن» دەپ ئۇ
جانىۋارلارنى مېھمانلارغا بېرىپتۇ . مېھمانلار ئۈچ كۈنگىچە تۇتىلارنىڭ
ئاغزىغا قاراپ ئولتۇرغان بولسىمۇ ، ئۇلاردىن ئاشۇ ئىككى ئېغىز
سۆزدىن باشقىنى ئاڭلىماپتۇ . شۇنىڭ بىلەن خوتۇننىڭ پاك ئىكەن-
لىكى ئېنىقلىنىپتۇ . ساھىبخان ئۇنىڭغا ئۆزى قۇيۇپ ، قۇلنى
چاقىرتقانكەن ، قۇل قولىدا بىر قارچىغىنى كۆتۈرگەن ھالدا كى-
رىپ كەپتۇ .

— ھەي مەككار ، مېنىڭ خۇدائىزاسىغا خىلاپ ئىش قىلغانىد-
قىمنى كۆردۈڭمۇ؟ — دەپ سورايتۇ خوتۇن .

قۇل «كۆردۈم» دېگەن سۆزنى ئېيتىشى بىلەنلا قولىدىكى
قارچىغا تۇمشۇقىنى ئۇ مەككارنىڭ يۈزىگە ئۈزىتىپ ، بىر چوقۇپلا
ئۇنىڭ كۆزىنى ئويۇۋاپتۇ .

— ھەر قانداق كۆز كۆرمىگەننى كۆردۈم دېسە ، ئۇنىڭ جازا-
سى مانا مۇشۇنداق بولىدۇ! — دەپتۇ ئۇ خوتۇن .

كور بولغىنى ياخشى ئۇ كۆز ، كۆرمىگەننى كۆردۈم دېسە ،
ئۇنداق رەزىل كۆزگە ھەردەم ، لەنەت بىلەن نەپرەت ياغار .

بۇ مىسالنى شۇنىڭ ئۈچۈن كەلتۈردۈمكى ، كىشىگە تۆھمەت قىلىش ۋە كۆرمىگەن نەرسىگە گۇۋاھلىق بېرىش بۇ دۇنيادا خىجا- لەت ، ئاخىرەتتە خارلىق كەلتۈرىدۇ .

دېمىنەنىڭ سۆزى تامام بولغاندىن كېيىن ، قازى ئۇنىڭ ھەممە سۆزىنى شۇ يەردىلا پۈتۈپ شىرغا ئەۋەتىپتۇ . شىر ئۇ مەكتۈپنى ئوقۇپ بولۇپ ئانىسىغا كۆرسىتىپتۇ . ئانىسى ئۇنىڭ مەزمۇنىنى ئوقۇغاندىن كېيىن شۇنداق دەپتۇ :

— مېنىڭ نەسەبىم ساڭا ھېچ كار قىلمىدى ، ئوغلۇم . بۇ مەلۇن بەتگۇمان بولدى . ئەمدى ئۇ ھىيلە - مىكىر ئىشلىتىپ ، سېنى ھالاك قىلىپ ، سەلتەنەت ۋە مەملىكەت ئىشىغا بەرھەم بېرىد- دىغان بولدى . ساڭا شەپقەتلىك مۇخلىس ۋە زېرەك ياردەمچى بولغان شەنزەبەگە قىلغاندىن ئارتۇقراق قىلغۇلۇقنى قالغان دۆلەت ئەربابلىرىغىمۇ قىلىدۇ ئەمدى بۇ مەككەر ، چۈنكى يامان كىشىنىڭ قولىدىن يامانلىقتىن باشقا نەرسە كەلمەيدۇ .

ھەرگىز ھۇۋۇقۇشتىن ھۇمايۇن خاسىيىتىن ئىستىمە ، ھېچ قۇشقاچتىن قىلما ئۈمىد قارچىغىنىڭ خۇلقىنى . چىقسا ئىززەت كۈرسىسىغا قايسى شۇم ئىپلاس ئەگەر ، ھېچ ئەجەب يوق ھەر تامان ئۇزاتسا پىتنە ئىلكىنى .

بۇ سۆز شىرنىڭ كۆڭلىگە بەكرەك تېگىپتۇ . ئۇ ئۇزۇن ئويلىغاندىن كېيىن سوراپتۇ :

— ئېيتقىمنا ئانا ، دېمىنەنىڭ گېپىنى سەن كىمدىن ئاڭلىغاندىن- دىڭ؟ ئەگەر ئۇ كىشى ئۆزى كېلىپ ئاشكارا قىلسا ، مېنىڭ ئۆلتۈرۈشۈم ئۈچۈن باھانە تېپىلاتتى .

— ئوغلۇم ، بىر كىشى ماڭا ئىشىنىپ سىرنى ئېيتقاندى . ئۇنىڭدىن ئىجازەت ئالماي تۇرۇپ ، ئۇنى پاش قىلىپ قويۇشۇم مۇرۇۋۇتە ۋە شەرىئەتتە ھارامدۇر . مەن ئۇنىڭدىن ئىجازەت س-و- راي . ئەگەر ئۇ قوبۇل كۆرسە ، مەن كېلىپ ئېيتىپ بەرسەم

بولدۇ، — شىرنىڭ ئانىسى شۇنداق دەپ شىرنىڭ قېشىدىن چى-
قىپ ئۆز ئۆيىگە بېرىپ يولۋاسنى چاقىرتىپ كېلىپ، ئۇنىڭغا
ناھايىتى كۆپ ئىززەت - ئىكرام كۆرسەتكەندىن كېيىن شۇنداق
دەپتۇ :

ئاچچىقنىڭ ئالەمچە بار، ئەلدە سىنالغان مەرد ئۆزۈڭ،
شۆھرىتنىڭ كۈن نۇرىدەك دۇنيانى تۇتقاندۇر سېنىڭ .

— ئۆزۈڭگىمۇ مەلۇم، پادىشاھ سېنى ئۇزۇندىن بۇيان قۇۋۋەت-
لەپ، تەربىيەت قىلىپ كەلدى . شۇنىڭ ئۈچۈن ئۇنىڭ شۇكرانىسىد-
نى بىلدۈرۈشۈڭ ۋاجىپتۇر . «ھەر كىم شۇكۈر قىلسا، ئۇنىڭ
نېمەتلىرى تېخىمۇ زىيادە بولىدۇ» دېگەن گەپ بار . ئەگەر سەن
شۇنداق قىلساڭ، پادىشاھنىڭ ساڭا قىلىدىغان ياخشىلىقى ۋە مەر-
ھەمەتلىرى كۈندىن - كۈنگە ئېشىشى چوقۇم .
— پادىشاھنىڭ مەن خاكسارغا قىلغان مەرھەمەت ۋە
تەربىيەتلىرىنىڭ مىڭدىن بىرىنىمۇ تىل بىلەن ئىپادىلەپمەن .
سۆز بىلەن ئېيتىپ تۈگىتەلمەيمەن .

سەۋسەن كەبى نۇرغۇن تىللىق بولساممۇ ،
شۇكرۇڭ ئېيتىپ ئادا قىلالمىغايمەن .

مەن ھازىرغىچە تەرەپتارلىق مەيداندا شۇكرانىلىك قەدىمى
بىلەن ماڭدىم . ھېلىمۇ سىز قانداق بۇيرۇسىڭىز شۇنداق
قىلىمەن، — دەپتۇ يولۋاس .
— ياخشىلىق ئاخىرىغا يەتمىسە ، ئۇ ياخشىلىق ھېسابلانمايدۇ .

ئالغانىدىڭ مۇشۇ ئىش قەستىدە نام ،
سېخىلىق بىرلە ئۇنى قىلغىن تامام .

ئىلگىرى پادىشاھ ساڭا ئۆز كۆڭلىدىكى غەم - غۇسسەلەرنىڭ ھەممىسىنى بايان قىلغانىدى . سەنمۇ پادىشاھنىڭ كۆڭلىگە تەسەللى بېرىپ ، شەنزەبەنىڭ ئىشىنى تەھقىقلەشكە ، ھەر قانداق سۆزدىن ۋاقىت بولساڭ ، كېلىپ ماڭا بايان قىلىشقا ۋەدە بەرگەندىڭ . ئەمدى ئاشۇ ۋەدەڭگە ۋاپا قىلىپ پادىشاھنىڭ دەرگاھىغا بېرىپ ئاڭلىغان - كۆرگەنلىرىڭنى تولۇق ئېيتقايسەن . ھازىر دېمەننىڭ ھىيلىگەرلىكى شۇ دەرىجىگە بېرىپ يەتتىكى ، پادىشاھ ئۇنى ئۇل-تۈرمەكتىن ۋاز كېچىدىغاندەك قىلىۋاتىدۇ . ئەگەر شۇنداقلا بولسا ، پادىشاھنىڭ دەرگاھىدا ھېچقايسىڭلار ئۇنىڭ شۇملۇقىدىن ئە-مىن بولالمايسىلەر ، ئۇ ئازغىنا پۇرسەتتە ھىيلە - مېكر ئەپسۇنلى-رى بىلەن ئەمىر ۋە باشقا بارلىق ئىختىيار ئەھلىنىڭ تىرىكچىلى-كىدىن تۇتۇن چىقىرىدۇ . كىمكى ئۇنىڭ ئىشىنى تەھقىقلەش ئۇ-چۈن ھەرىكەت قىلغان بولسا ، تۆھمەت بىلەن ياكى غەرەزلىك قىلىقلىرى بىلەن ئۇنى تالاپەتكە ئۇچرىتىدۇ ، — دەپتۇ شىرنىڭ ئانىسى .

— ئەي مەلىكەم ، — دەپتۇ يولۋاس ، — مەن ئۇ ئىشقا ۋەدە بەرگەن . لېكىن شۇ ۋاقىتقىچە گۇۋاھلىق بەرمەسلىكىمدىكى مەق-سەت «پادىشاھىمىز دېمەننىڭ ئەھۋالىدىن ئازراق خەۋەردار بولۇپ باقسۇن» دېگەندىن ئىبارەت ئىدى . ئەگەر ئىلگىرى ئېيتقان بول-سام ، پادىشاھ ئۇنىڭ بۇنداق يامان ۋە ئەسكىلىكىدىن بىخەۋەر بولغاچقا ، مېنى غەرەزلىك گەپ قىلدى دەپ ئويلاپ ، ئېتىبار قىلماسلىقى مۇمكىن ئىدى . ئەمدى ئىش بۇ يەرگە يەتتى ، ئىشنىڭ ھەقىقىتىنى ئېيتىدىغان پەيتىمۇ كەلدى . مەن پادىشاھقا تەرەپتار بولۇشتا قىلچە نۇقسان يەتكۈزگىنىم يوق . ھېلىھەم مېنىڭ مىڭ جېنىم بولسا ، ئۇنىڭ كۆڭلىنىڭ خۇشال بولۇشى ئۈچۈن جېنىمنى پىدا قىلساممۇ ئازلىق قىلىدۇ .

«بىر مويىنىڭ قىممىتى ئىككى جاھانغا تەڭ» دېسەم ، مەن بولارمەن شەرمىسار ئىككى جاھاننىڭ ئىچىدە .

شۇنىڭدىن كېيىن يولۋاس شىرنىڭ ئانىسى بىلەن بىللە شىر-
نىڭ ھۇزۇرىغا كەپتۇ ۋە ئۇنىڭغا كەلسە بىلەن دېمەننىڭ دېيىشكەن
گەپلىرىنى تولۇق بايان قىلىپ ، بارلىق لەشكەرلەر ۋە ۋەھشىيلەر
ئالدىدا ئاشكارا گۇۋاھلىق بېرىپتۇ . بۇ گۇۋاھلىقنىڭ ئاۋازى زىن-
داندىكى ئوغرىغىمۇ ئاڭلانغاچقا ، ئۇمۇ شىرغا : «مەنمۇ گۇۋاھلىق
بېرەلەيمەن» دەپ خەۋەر ئەۋەتىپتۇ . شىر كىشى ئەۋەتىپ ئۇنى
چاقىرتىپ كەپتۇ ، ئۇ ئوغرى گۇۋاھلىق قاندىسى بويىچە زىنداندا
ئۇلاردىن ئاڭلىغىنىنى ئىقرار قىپتۇ .

— نېمىشقا ئۇ سۆزنى ئاڭلىغان ۋاقتىڭدىلا خەەر بەرمىد-
دىڭ؟ — دەپ سوراپتۇ شىر يولۋاستىن .

— بىر گۇۋاھ بىلەنلا ھۆكۈم سۈرگىلى بولماس دەپ تەخىر
قىلغانىدىم ھەم بىر كىمنى سەۋەبسىزلا ئازابقا قويۇشنىمۇ راۋا
كۆرمىدىم ، — دەپ جاۋاب بېرىپتۇ يولۋاس .

يولۋاسنىڭ بۇ سۆزى شىرغىمۇ يېقىپ قاپتۇ . شۇنداق قى-
لىپ ، بۇ ئىككى گۇۋاھچىنىڭ گۇۋاھلىقى بىلەن دېمەنگە سىياسەت
ھۆكۈمى ۋاجىپ بوپتۇ . دە ، بارلىق لەشكەرلەر ئۆكۈزنىڭ قىساسى
ئۈچۈن ئۇنى ئۆلتۈرۈشكە بىردەك قوشۇلۇپتۇ .

كىم تېرىغان بولسا شۇملۇق ئۇرۇقىن ،
ئاخىر ئاڭغا ئوقۇبەت بولدى ھوسۇل .

شىرنىڭ بۇيرۇقى بىلەن ئۇنى بىر نەچچە ۋاقىت بەند ئىچىدە
تۈرلۈك ئازابلار بىلەن تۇتۇپتۇ . نەتىجىدە ئۇ ئاچلىق ۋە تەشنىلىق-
تىن ھالاكەتكە ئۇچراپ ، زىندان دوزىخىدىن دوزاخ زىندانىغا يې-
تىپ بېرىپتۇ . زالىملار قوۋمىنىڭ نەسلى قۇرۇپ ، خۇدا يەر
يۈزىنى زالىملارنىڭ شۇملۇقىدىن قۇتقۇزۇپتۇ . شۇنىڭ بىلەن پۇ-
تۇن خالاپىققا مەككارلارنىڭ ۋە ئىككى يۈزلىمىچىلەرنىڭ ئاقىۋىتىد-
ىنىڭ ئەنە شۇنداق بولىدىغانلىقى مەلۇم بوپتۇ .

قۇرساڭ كىشى يولىغا دامى ئازار ،
ئاڭغا ئۆزۈڭنى ئىلىنارسەن ئاقىۋەت .
گۈل ئۈزمەسسەن ئەگەر تىكەن تېرىساڭ ،
تاپارسەن ياخشى ئىش قىلساڭ سائادەت .
يامان بىلەن ياخشىنىڭ بىلىدىڭ جازاسىنى ،
قىل ئەمدى ياخشىلىقنى رەسىم - ئادەت .

ئۈچىنچى باب

دوستلارنىڭ ئىناق بولۇشى ۋە بىر - بىرىگە ياردەم بېرىشنىڭ پايدىسى توغرىسىدا

راي بەرەھمەنگە مۇنداق دەپتۇ :
— يامان غەرەزلىك پىتنخورلارنىڭ يالغان سۆزلىرى بىلەن مۇھەببىتى ئاداۋەتكە ئايلىنىپ كەتكەن دوستلارنىڭ ھېكايىسىنى ئاڭلىدىم . ئۇلارنىڭ بىرى بىگۇناھ ئۆلتۈرۈلۈپتۇ . ھېلىقى مەك - كارغىمۇ قىلمىشىغا يارىشا «مۇكاپات» بېرىلىپتۇ . ئەمدى پۇرسەت يەتسە ، سادىق دوستلارنىڭ بىر - بىرىگە قىلغان مەدەتلىرى ۋە دوستلۇق دەرىخىنىڭ مېۋىسىدىن يېگەنلىكى ، دۈشمەننى يېڭىش ئۈچۈن ھەمىشە بىر - بىرىگە ياردەم بېرىپ ، دوستلارنىڭ رازىلىقىدا - نى ئۆز رازىلىقىدىن ئۈستۈن تونۇغانلىقى توغرىسىدىكى ھېكايىلەر - دىن سۆزلەپ بەرگىن .
بەرەھمەن مۇنداق دەپتۇ :

چىدىرۇ تەختىڭنى قويدۇڭ توققۇز پەلەكنىڭ ئۈستىگە ،
ئەدلۇ ئىنساپ بىرلە قىلماققا جاھان ئەھلىن سوراغ .
شان قۇچۇپ ئاسماندىكى دۈشمەنلىرىڭنى ئەيلە رام ،
تاكى ئايۇ كۈنگە چۈشكەي يۈز ھەسەتلەر بىرلە داغ .

— بىلگىنكى ، ئەقىللىق كىشىلەرنىڭ نەزىرىدە ، ئىخلاسلۇق دوستلار ۋە خالىس يارەنلەردىن قىممەتلىكرەك ھېچقانداق نەرسە يوق .

ئۇنداق كىشى بىر ئۆمۈر سۈرۈپ دەۋران ،
بولمىسۇن ھېچكىمگە موھتاج ھېچقاچان .

ھەرقانداق جايدا دوستلارنىڭ مۇھەببەت تەڭگىلىرى ئىخلاس
سەرراپخانسىدا تاۋلانغان بولسا ياكى دوستلۇق دەرىخى ئىختىساس
بېغىدا يەكدىللىك سۈيى بىلەن سۇغىرىلغان بولسا ، بۇ جاھاننىڭ
راھىتى ۋە خۇشاللىقنىڭ مەدىتى بولۇپ ، بۇنداق دوستلۇقنىڭ
پايدا - مەنپەئىتى ھەددى - ھېسابسىز دۇركى ، ئۇ بەختلىك كۈنلەر -
دە شادلىق ۋە خۇشاللىققا ئورتاق ، قىيىنچىلىق كۈنلەردە ھەمدەم
ۋە يار - يۆلەك بولىدۇ .

قولۇڭغا يار كەلتۈرگەنلىكى ، ھەر كىم ،
يۆلەكسىز قالغۇسىدۇر تاپمىسا يار .
جاھاندا بارچە نېمەتتىن ئىرۇر خوپ ،
كىشىنىڭ بولسا بىر دوستى ۋاپادار .

ھىممەتلىك سادىق دوستلار توغرىسىدىكى ھېكايىلەر تارىخ
بەتلەرگە يېزىپ قالدۇرۇلغان . بۇلاردىن بىرى ، قاغا ، چاشقان ۋە
كەپتەر بىلەن تاشپاقا ۋە كېيىكنىڭ ھېكايىسى بولۇپ ، بۇ ، ھەقىد -
قىي دوستلۇققا مۇناسىپ كەلگۈدەك مەسەل ، شۇنداقلا ئاجايىپ
ئېسىل قىسىمدۇر .

— ئۇ قانداق ھېكايە؟ — دەپ سوراپتۇ راي .
— كەشمىر ناھىيىسىدە ، — دەپ ھېكايىسىنى باش -
لاپتۇ بەرەھمەن .

قاغا ، چاشقان ۋە كەپتەرلەرنىڭ ھېكايىسى

كەشمىر دىيارىدا بىر ئورمانلىق بار بولۇپ ، مەنزىرىسى شۇند -

ىداق گۈزەل ئىكەنكى ، چېچەكلەرنىڭ كۆپلۈكىدىن يەر يۈزى خۇددى ئاسمان يۈزىدەك چىرايلىق كۆرۈنىدىكەن . رەڭگا رەڭ گۈللەرنىڭ ئەكسىدىن قاغا قانئىتى خۇددى تەوزنىڭ قۇيرۇقىدەك جىلۋر . لىنىدىكەن .

بۇلاقلار ھەر تەرەپلەرگە ئېقىشقان ،
لالىلەر گۈلزارغا مەشئەل يېقىشقان .
كوكات شەبنەم سۈيىدە يۈز يۇيۇپ پاك ،
گۈل ياقاسىن تاڭ شامىلى ئەيلىگەن چاك .
بولۇپ ساقىي پەلەكتىن چۈشسە شەبنەم ،
تۈتۈپ جام غۇنچە يەكپاي تۈردى شۇدەم .

بۇ ئورمانلىقتا ئوۋ ھايۋانلىرى ناھايىتى كۆپ بولغاچقا ، ئوۋ-چىلار پات - پات بۇ يەرگە كېلىپ ۋەھشىي ھايۋانلار ۋە قۇشلارنى ئوۋلاش ئۈچۈن تۇزاقلارنى قۇرۇشىدىكەن . ئورمانلىقتىكى بىر يو-غان دەرەخنىڭ ئۈستىدە بىر قاغان ماكان تۇتقان بولۇپ ، ئۇ قاغا دەرەخنىڭ يوپۇرماق بەتلەردىن «ۋەتىنىنى سۆيمەك ئىماننىڭ جۈملىسىدىندۇر» دېگەن خەتنى ئوقۇيدىكەن . بىر كۈنى قاغا دەرەخ ئۈستىدە ئوڭ - سولغا بېقىپ ، ئۈستۈن - تۆۋەنگە قاراپ ئولتۇرۇپ ، دۈمبىسىگە تۇزاق ئارتقان ، يېنىغا تورۋا ئاسقان ، قولىدا ھاسا تۇتقان ھالدا ئالدىراپ ئاشۇ دەرەخ تۈۋىگە كېلىۋاتقان بىر ئوۋچىنى كۆرۈپ قېلىپ ، قورققىنىدىن ئۆز - ئۆزىگە :

«بۇ كىشىگە نېمە بولغاندۇر خۇدا ،
ئالدىراپ ھەم ئىزتىراپ ئەيلەپ كېلۈر .
بىلىمدىم مەن كىمدە قەستى بار ئىكەن ،
بۇ سۈپەت بىرلە شتاب ئەيلەپ كېلۈر .

بۇ ئادەم ماڭا قەست قىلىپ قېلىشى مۈمكىن . ياخشىسى ،

مەن يوشۇرۇنۇپ قاراپ تۇراي» دەپتۇ - دە ، دەرەخ شاخلىرىنىڭ ئارىسىغا يوشۇرۇنۇپتۇ . قارىسا ، ئوۋچى دەرەخ تۈۋىگە كەپتۇ ۋە بىر تۇزاقنى يەرگە قۇرۇپ ، دان چېچىپ قويۇپ ، ئۆزى بىر دالدىدا ماراپ ئولتۇرۇپتۇ . بىر سائەتچە ئۆتكەندە ، بىر توپ كەپتەرلەر ئۇچۇپ كېلىشىپتۇ . ئۇلارنىڭ باشلىقى مەستۇقە ئىسىملىك بىر كەپتەر بولۇپ ، ئۆزى زېرەك ۋە پەملىك ، كۆڭلى ئوچۇق بولغانلىقى تىن ، باشقىلىرى ئۇنىڭ رايىغا قاراپ ئىش قىلىشنى ئۆزلىرىگە ئىپتىخار دەپ بىلىشىدىكەن . ھەممىسى ئۇنىڭ ئەمرىدە كۈن كەچۈرۈشىدىكەن . كەپتەرلەرنىڭ كۆزلىرى يەردىكى دانغا چۈشۈپتۇ ، ئاچلىق ئوتى نەپەسلىرىدىن شولە چىقىرىشقا باشلاپ ، ئىختىيارىنىڭ تىزگىنىنى قۇدرەت كۈچىنىڭ قولىدىن چىقىرىپ قويۇپتۇ . مەستۇقە قە مېھىر - شەپقەت يۈزىسىدىن ئۇلارنى سەۋر قىلىشقا تەرغىب قىپتۇ .

ھېرىس بىرلە ئالدىراپ دان تەرەپكە بارمىغىل ،
ئەقىل بىرلە ئويلالساڭ ، بار شۇ دان ئاستىدا دام .

— ھەي ئەزىز ، — دېيىشىپتۇ كەپتەرلەر ، — ئاچلىقتىن تەڭ-لىكىگە قالدۇق . ئوزۇق تېپىش غېمى خاتىرىمىزنى پەرىشان قىلدى . بىزدە ھازىر نەسبەت ئاڭلىغۇدەك ھال ۋە ئاخىرنى مۇلاھىزە قىلغۇدەك ماجال قالمىدى . خۇددى بۇزۇكلەر ئېيتقاندەك :

كىشى ئاچ قالسا ئەزىز جاندىن توپار ،
ھەر بالاغا بېشىنى قارشى قويار .

مەستۇقە ئۇلارنىڭ ھېرىس ئېرىقلىرىنى نەسبەت تۇغى بىلەن باغلاشنىڭ مۇمكىن ئەمەسلىكىنى چۈشىنىپتۇ .

ھېرىس بويىنۇڭغا بولغاندا كەمەن ،
بوشانماقلىقىڭ بولمىغاي ئاسان .

شۇڭا ، مەستۇقە ئۇلاردىن ئايرىلىپ بىر تەرەپكە كەتمەكچى بولمىدۇ ، لېكىن قازا ئۇنى تەقدىر زەنجىرى بىلەن باغلاپ تۇزاق تەرەپكە تارتىپتۇ .

مەن بارماقچى ئۇ يانغا ،
ئۇ تارتىدۇ بۇ يانغا .

شۇنداق قىلىپ ، كەپتەرلەر ئېھتىيات قىلماي ، ھەممىسى بىرلا يەرگە چۈشۈپ ، دانلارنى شۇنداق چوقۇشى بىلەنلا ئوۋچىنىڭ تۈزىقىغا ئىلىنىپتۇ .

— ھەي نادانلار ! مەن سەنلەرگە ئالدىراڭغۇلۇقنىڭ ئاقىۋىتى ياخشى بولمايدۇ ، دەپ دېمىدىممۇ ؟ مانا كۆرۈڭلار ! — دەپ پەرياد قىپتۇ مەستۇقە .

ئەي كۆڭۈل ھەر ياندا كۆپتۈر ئىشقا يولىنىڭ ئاپىتى ،
ئالدىراپ قويسا قەدەم ھەركىم يىقىلغاي ئاقىۋەت .

بىچارە كەپتەرلەر ھەيران ۋە خىجىل بولۇپ ، دېمىنى چىقىردى . شالماي تۇرغاندا ، ئوۋچى دالدىدىن چىقىپ خۇشاللىق بىلەن ئۇلارنى ئالغىلى مېڭىپتۇ . كەپتەرلەر ئوۋچىنىڭ كېلىۋاتقانلىقىنى كۆرۈپ ، تېپىرلىشىپ ، ھەر قايسىسى ئۆزىنى قۇتۇلدۇرۇش ئۈچۈن پۇت تېپىشىپ ، قانات سوقۇشقا باشلاپتۇ .

— ھەي بۇرادەرلەر ! — دەپتۇ مەستۇقە ، — سىلەر ئۆزۈڭلارنىلا قۇتقۇزماقنى كۆزلەپ باشقا دوستلارنىڭ قۇتۇلۇش - قۇتۇلماسلىقى بىلەن كارىڭلار يوق ئىكەن . بۇنداق ئىشلار دوستلۇقنىڭ شەرتى ئەمەس . مۇھەببەت مەزھىپىدە ئۆزىنىڭ قۇتۇلۇشىدىن دوستىنىڭ قۇتۇلۇشىنى ئارتۇق بىلگەن كىشى ھەقىقىي دوست ھېسابلىنىدۇ . بىر قېتىم ئىككى دوست كېمىگە چۈشۈپ دەريادا كېتىدۇ . ئۇلاردا ، كېمە پاچاقلىنىپ ئىككىلىسى غەرق بولۇپ كەتكەن ئىكەن . كېمىچى ئۇلاردىن بىرىنى بولسىمۇ قۇتقۇزۇۋېلىش ئۈچۈن سۇغا

سەكرەپ چۈشۈپ ، ئۇلارنىڭ قايسىسىنىڭ قېشىغا بارسا ، ئۇ :

بۇ بالادىن قۇتقۇزۇشقا ئەي كىشى ،
مېنى قويغىل تۇت ئۇ دوستۇم ئىلكىنى .

دەپ پەرياد قىلىشقانىكەن . ئەگەر سىلەردىمۇ ئاشۇنداق دوستۇڭلار -
نىڭ قۇتۇلۇشىنى ئۆزۈڭلارنىڭ قۇتۇلۇشىدىن ئەلا بىلىدىغان مۇ -
رۇۋۋەت بولسا ، ھەممىڭلار بىرلىشىپ ، بىر ياققا كۈچەپ كۆرۈڭ -
لار ، ئىتتىپاقلىق بەرىكىتىدىن تۇزاق يەردىن ئاجراپ ، بىز قۇتۇ -
لۇپ كەتسەك ئەجەب ئەمەس .

كەپتەرلەر بۇ چارە بويىچە ئىش قىلغانىكەن ، تۇزاق ئورنىدىن
ئاجراپتۇ . كەپتەرلەر تۇزاقنى كۆتۈرۈپ ئۇچۇپتۇ . ئوۋچى : «ئۇلار
ئاخىر ھالسىزلىنىپ يىقىلىدۇ» دەپ تەمە قىلىپ ، ئاسمانغا قاراپ
ئۇلارنىڭ ئارقىسىدىن يۈگۈرۈپتۇ .

قاغا بۇ ۋەقەنى كۆرۈپ ئۆز - ئۆزىگە : «ياپىر ، بۇ جاھاندا
بۇنداق ۋەقەدىن يەنە بىرى يۈز بەرمەس . ئاۋۋال بۇلارنىڭ ئارقىسى -
دىن بېرىپ كۆرۈپ باقايچۇ ، ئىشلار قانداقراق تۈگەركىن . ئۇنىڭ -
دىن تەجرىبە ئالسام ، بىر چاغلاردا كارغا ياراپ قالار» دەپتۇ .

زامان تەجرىبىسىدىن ئېلىپ يۈر بەھرە ،
بىر زامان كېرەك بولار بالا دەپتىگە .

شۇنداق قىلىپ ، قاغا ئۇلارنىڭ كەينىدىن پەرۋاز قىپتۇ .
مەستۇقە ئۆز قوۋمى بىلەن كېتىۋېتىپ ، ئارقىسىغا نەزەر سېلىپ ،
ئوۋچىنىڭ تېخى ئۈمىد ئۈزۈپ كېلىۋاتقانلىقىنى كۆرۈپ -
تۇ - دە ، ھەمراھلىرىغا : «ئاگاھ بولۇڭلار ، ئۇ قىزىل كۆز ئوۋچى
تېخى بىزنىڭ قەستىمىزدە يۈرۈپتۇ . مېنىڭ مەسلىھىتىم شۇكى ،
جاڭگاللىقتىن چىقىپ يۇرت ئىچىگە ئۇچايلى . باغلار ۋە ئىمارەتلەر
ئارىسىدا يول تاپالماي ، بىزنى كۆزىدىن يوقىتىپ قويسا ، ئائۇمىد
بولۇپ كېتىدۇ» دەپتۇ . كەپتەرلەر ئۇنىڭ ئېيتقىنىغا ئەمەل قى -

لىپ ، كەنتلەر ئىچىگە قاراپ ئۇچۇپ ، ئوۋچىنىڭ كۆزىدىن غايىب بولپتۇ . ئوۋچى ھەسرەت چېكىپ ، ئارقىسىغا قايتىپ كېتىپتۇ ، قاغا بولسا ئۇلارنىڭ ئارقىسىدىن كېتىۋېرىپتۇ .

غەيرىي كىشىلەردىن پەند - نەسەت ۋە تەجرىبە ئالالغان كىشى سائادەتمەن كىشىدۇر . باشقىلارنىڭ پايدىلىق ۋە زىيانلىق ئىشلىرىنى سىناپ كۆرۈپ ، ئۇنىڭدىن بەھرە ئالالغان ، پايدا يەت - كەن ئىشنى قىلىپ ، زىيان يەتكەن ئىشنى تاشلىيالىغان كىشى ئەقىللىق كىشىدۇر .

كەپتەرلەر ئوۋچىدىن خاتىرجەم بولغاندىن كېيىن ، تۇزاقتىن قۇتۇلۇش ئۈچۈن مەستۇقەدىن مەسلىھەت سورايتۇ .

— بۇ ھالاكەتتىن بىر ۋاپادار دوستنىڭ ياردىمىسىز قۇتۇلغىلى بولمايدۇ ، — دەپتۇ توغرا تەدبىرلىك ، ئەقىللىق مەستۇقە ، — بىر ھەمراھ بولمىسا ، بىلمەيدىغان يولدا ماڭغىلى بولمايدۇ . بۇ تەرەپتە زېرەك ئىسىملىك بىر چاشقان بار ، ئۇ مېنىڭ مېھرىبان كونا دوستۇم .

ئىخلاسلۇق رەپىق يارى ۋاپادار ،
شەپقەتلىك ئۆلپەت ياخشى مەدەتكار .

ئۇنىڭ قېشىغا بارساق ، بەلكىم بۇ تۇتقۇنلۇقتىن ئاجرىشىمىز - غا ياردەم بېرەر .

ئۇ چاشقانىڭ ئۇۋىسى بىر ۋەيرانلىقتا ئىكەن . ئۇلار شۇ يەرگە چۈشۈپ مەستۇقنىڭ ئىسمىنى ئاتا پ ۋارقىرىشىپتۇ . مەستۇقنىڭ ئىسمىنى ئاڭلاش بىلەنلا زېرەك دەرھال يۈگۈرۈپ چىقىپتۇ ۋە دوستىنىڭ بالا زەنجىرىگە باغلىنىپ قالغانلىقىنى كۆرۈپ ، كۆز بۇلىقىدىن چىققان قانلىق ياشلىرىنى يۈز سەھنىسىگە ئاققۇزۇپتۇ ؛ كۆيگەن جىگرىدىن چىققان دەرەلىك ئاھىنى توققۇز پەلەككە يەتكۈ - زۇپتۇ .

نەكۈن چۈشتى بېشىمغا يۇ بۇ نېمە ھال ،
سەۋر قىلماق ماڭا ئەمدى كەلدى مالال .

تۇرسا دوستۇم بالا ئىچرە چېكىپ ئەلەم ،
ئولتۇرالاى نىچوك بۇنداق خاتىرىم جەم .

— ئەي ئەزىز بۇرادەر ، ئەي ياخشى دوستۇم ! قانداق ھىيلە بىلەن بۇ تۇزاققا چۈشۈپ قالدىڭ ؟ نېمە سەۋەبتىن بۇ رەنج - ئەلەمگە ئۇچراپ قالدىڭ ؟ — دەپ سورايتۇ زېرەك .
— ياخشىلىق ۋە يامانلىق ، پايدا ۋە زىيان قازايۇ قەدەر دامىغا باغلاقلق بولىدۇ . ھەرقانداق دانىشمەنمۇ تەقدىرى ئەزەل دىۋانخانە - سىدا مەشۇت قەلەم بىلەن مەخلۇقات ئەھۋالى دەپتىرىنىڭ بەتللىرىگە يېزىلغان تەقدىر ئىرادىسىدىن قېچىپ قۇتۇلالمايدۇ .

ھەرنە ئاچچىق - تاتلىق ئىشنى ھۆكمىگە يازدى قەلەم ،
سېنىڭ ئاچچىقلانمىقىڭدىن يوق قازاغا قىلچە غەم .

قازا بىزنىڭ كۆزىمىزدە داننى جىلۋىگە كەلتۈردى . ھەمراھلىق - رىمنى سەۋرىسىزلىك قىلىشتىن ۋە ئالدىراشتىن مەنئى قىلدىم . لېكىن تەقدىر قولى غەپلەت پەردىسىنى مېنىڭ كۆزۈمگە تۈتتى . شۇنىڭ بىلەن ھەممىمىز بىرلىكتە بۇ مۇشەققەت ۋە بالانىڭ ئىلكىگە گىرىپتار بولدۇق ، — دەپتۇ مەستۇقە .

— سەندەك دانا ۋە ھوشيار كىشى قازا ئوقىغا تەدبىر قالىقنىنى تۇتالمىسا ، بۇ ئەيىب ئەمەسمۇ ؟ — دەپتۇ زېرەك ئەجەبلىنىپ .
— بۇ سۆزنى قوي ، — دەپتۇ مەستۇقە ، — ئەقىل - ئىدراك ،

قۇۋۋەت ۋە شەۋكەتتە مەندىن ئارتۇقلارمۇ قازايى ئىلاھىدىن باش تارتالمايدۇ . جاھاندا تەڭرى ھۆكىمىنى ياندۇرالايدىغان مەخلۇق يوق بولغىنىدەك ، تەڭرى پەرىمانىنى كېيىنگە سۈرىيەلىگۈچىمۇ مەۋجۇت ئەمەس . ئەگەر قازا ھۆكىمى ئىرادە زەنجىرىنى تەۋرەتسە ، بېلىقنى دەريانىڭ ئاستىدىن ئاسماننىڭ قەرىگە چىقىرالايدۇ ۋە قۇشنى ئاسماننىڭ ئەۋجىدىن زېمىننىڭ ئۈستىگە چۈشۈرەلەيدۇ . پۈتۈن مەخلۇقاتقا قازايى قەدەرنىڭ ئەمرىگە بويسۇنۇش ۋە رازى بولۇشتىن باشقا چارە يوق .

بولسىمۇ زاتى ئالەم ھەر كىمەرسە ،
ھەق ھۆكىمىنى بۇزالمىغاي ھېچ نېمەرسە .
يەتسە ئىنسانغا قازايى ھەق ئەگەر ،
بارچە ئاقىل بولغۇسىدۇر كور ۋە گەر .
چىققۇسى بولسا بېلىقلار تاشقىرى ،
كىرگۈسى دام ئىچرە قۇشلارنىڭ بېرى .
ھەق قازاسى خۇددى بىر قاتتىق بوران ،
خەلق ئۇنىڭ ئالدىدا گويىكى سامان .

بىلمەك كېرەككى ، قازا كەلگەن ۋاقىتتا ، دانا كىشىمۇ نادان بولۇپ قالىدۇ . بۇنداق چاغدا شاھلار بىلەن گادايىلار بابباراۋەر بولۇپ قالىدۇ .

يانمىغاي بايلىق بىلەن يا كۈچ بىلەن ھۆكىمى قازا ،
يەتكۈزۈپ بولماس قازا پەرىمانغا پەن زادىلا .

— خاتىرە ئىشى پەرىشان قىلما ، — دەپتۇ زېرەك مەستۇقە .
گە ، — خۇدادىن كەلگەن قازا ئىنساننىڭ قەددى - قامىتىگە لايىق تىكىلگەن شۇنداق بىر لىباسكى ، مەيلى ياقىسىغا مال - دۆلەت تۈگمىسى قالدۇلغان بولسۇن ، مەيلى ئېتىكى جاپا پەۋزى بىلەن تىكىلگەن بولسۇن ، بۇنىڭ ئىنسان ئۈچۈن ئىنايەت ۋە كارامەت ئىكەنلىكى شۈبھىسىز دۇر . شۇڭا ھېچكىم ئۇنىڭ ھەقىقىتىنى چۈشەنمەيدۇ . سەندە يوق نەرسە ساڭا يەتسە ، ئۇنىڭغا شۈكۈر قىل . كىمگە قازا ساقىيىسىدىن ھەر نەرسە يەتسە ، شۇل لۇتقىدۇر ، دېيىل . گەنگە ئوخشاش ، ھەرقانداق نەرسە ساڭا توغرا كېلىپ قالسا ، ئۇنىڭغا ياخشى مۇئامىلە قىلساڭ ، ئۇ سېنىڭ ياخشىلىقىڭ . بۇز - رۈكلەر : « ھەسەل يېمەكچى بولساڭ ، ھەرە نەشتىرىدىن قورقما ؛ راھەت گۈلىنى ئۈزمەكچى بولساڭ ، مېھنەت تىكىنىدىن قورقما » دەپ ئېيتىشقان . ھەرقانداق مەقسەت كۆپ قىيىنچىلىق بىلەن ھەل بولىدۇ .

زېرەك مەستۇقىگە بۇ سۆزلەرنى ئېيتقاچ ، مەستۇقە باغلىنىپ قالغان يىپلارنى قىيشقا كىرىشىپتۇ .

— ھەي مېھرىبان دوستۇم ، — دەپتۇ مەستۇقە ، — ئاۋۋال ھەمراھلىرىمنى بوشتىپ ، مېنى خاتىرجەم قىلغىن . ئۇلاردىن كېيىن مېنى بوشتات .

چاشقان بۇ سۆزگە ئۇنىماي ئۆز ئىشىغا مەشغۇل بولۇپرىپتۇ . — ھەي زېرەك ، ئەگەر مېنىڭ رازىلىقىمنى خالىساڭ ، سۆ-زۈمگە ئۇنا . مەندىن بۇرۇن ھەمراھلىرىمنى بوشتاقىن ، — دەپتۇ يەنە مەستۇقە .

— يەنە بۇ سۆزنى تەكرارلايسەنغۇ ، — دەپتۇ زېرەك ، — ئۆز جېنىڭغا ئىچىڭ ئاغرىمايدىكەن - دە ، «ھەر ئىشنى ئۆزۈڭدىن باشلا» دېگەن ھېكمەتلىك سۆزنى ئاڭلىمىغانمۇسەن ؟

— ھەقتائالا مېنى كەپتەرلەرنىڭ چوڭى قىپتۇ . ئۇلارنىڭ مەسئۇلىيىتىنى مېنىڭ گەدىنىمگە ئارتىپتۇ ، — دەپ جاۋاب بېرىپ-تۇ مەستۇقە ، — دېمەك ئۇلارنىڭ مەندە پۇقرادارچىلىق ھەققى بار . مېنىڭ ئۇلاردا سەرۋازلىق ھەققىم بار . مەن ھەر دائىم ئۇلارغا غەمخورلۇق قىلىشىم ، شەپقەت كۆرسىتىشىم ۋە ئۇلارنى ئاسرىشىم كېرەك . ھەرقانداق پادىشاھ ئەگەر ئۆزىنىڭ راھىتىنىلا كۆزلەپ پۇقرالىرىنى جاپاغا قويسا ، تېز ئارىدا ئۇنىڭ راھەت بۇلىقى تى-نىپ ، دۆلىتىنىڭ كۆزى قارىغۇ بولىدۇ .

ئەگەر خالىساڭ ئۆز راھىتىڭنى ،
ئارام ئالالماس يۇرتۇڭدا ھېچكىم .

— پادىشاھ دېگەن پۇقرالارنىڭ ئارىسىدا خۇددى ئەندىكى جانغا ئوخشايدۇ ، — دەپتۇ چاشقان ، — شۇڭا جاننى قۇتقۇزۇشنى كۆز-لەش كېرەك . ئەگەر جانغا ئاپەت يەتسە ، پۈتۈن تەننىڭ ساق بولغى-نىنىڭ نېمە پايدىسى ؟ باشقا يەر نېمە بولسا مەيلى ، لېكىن باشتىن بىر تال مويۇمۇ زىيانغا ئۇچرىمىسۇن .

— ئەگەر مېنى بالدۇر بوشتاساڭ ، ھېرىپ قېلىپ باشقا ھەم-

راھلىرىمنى بوشاتماي قويارسەنمىكىن دەپ ئەنسىرەيمەن ، — دەپتۇ مەستۇقە ، — ئەمما مەن باغلاقلىق بولسام ، ئۇلارنى بوشاتقۇچە ھەر-قانچە ھارغان بولساڭمۇ ، بەلكىم مېنى باغلاقلىق ھالدا تاشلاپ قويماسلىقىڭ مۇمكىن . ئۇنىڭ ئۈستىگە ، ئۇلارنىڭ ھەممىسى بىلەن بالا ۋاقتىدىن تارتىپ بىللە ئۆسكەن . ئەگەر قۇتۇلۇش بېغىدىمۇ بىللە بولمىسام ، بۇ ئىنساپسىزلىق بولىدۇ .

سەن دېگەيسەن ئۇ كىشىنى دوست ۋە يار ،
بولسا ساڭا شادلىقۇ ھەم غەمدە يار .
بولمىسا ئۇ راھەتۇ مېھنەتتە بىر ،
دوست ئەمەس دۈشمەن ئىرۇر . ئۇ بى نەزىر .

— توغرا ، چوڭلار كىچىكلەرگە مانا مۇشۇنداق مەرھەمەت قىلىشى كېرەك ، — دەپتۇ چاشقان ، — بۇنداق ياخشى ئەخلاقىڭ ۋە كۆڭۈلدىكىدەك شەرتىڭدىن دوستلارنىڭ ئەقىدىلىرى ۋە پۇقرالارنىڭ ئىشەنچى زىيادە بولىدۇ .

دوستلارنىڭ قەلبىگە لايىق ئۇ كىشى ،
باغلىنىپ قالغاننى يەشمەكتۇر ئىشى .

زېرەك ئالدىراپ يۈرۈپ ، ھەممە كەپتەرلەر چىرمالغان يىپىلار-نى قىيىپتۇ . ئاخىرىدا مەستۇقنىڭ بوينىنىمۇ بۇ بالادىن خالاس قىپتۇ .

كەپتەرلەر چاشقانغا رەھمەت ئېيتىپ ، ئۆز ماكانلىرىغا خۇشال - خۇرام قايتىشىپتۇ . چاشقان بولسا تۆشۈككە كىرىپ كېتىپتۇ .

قاغا چاشقاننىڭ كەپتەرلەرگە قىلغان ياردىمىنى كۆرۈپ ، مەن-مۇ ئاشۇ چاشقان بىلەن دوست بولسام بولغۇدەك ، چۈنكى كەپتەر-لەرگە كەلگەن ھادىسە مېنىڭمۇ بېشىمغا كەلسە ، بۇنداق ياخشى دوست ماڭمۇ لازىم بولۇپ قالىدۇ ، دەپ ئويلاپتۇ .

مەشرىقۇ مەغربىتە يار - دوست كۆپ ئىرۇر ،
لېكىن ئۇلار ئىچرە ۋاپالىق كەمدۇر .
ھەر كىشى يارىم مېنىڭ دەپ بولما گول ،
كىم كۆتۇرسە ئېغىرىڭنى يارى بول .

شۇنىڭ بىلەن قاغا ئاستا چاشقاننىڭ تۆشۈكىنىڭ ئاغزىغا كې-
لىپ قىچقىرىپتۇ . بۇنى ئاڭلىغان چاشقان :
— كىم سەن ؟ — دەپ سوراپتۇ .
— مەن قاغا ، سەن بىلەن زۆرۇر ئىشىم بار ئىدى ، — دەپتۇ
قاغا .

زېرەك چاشقان تىرىكچىلىكنىڭ ئىسسىق - سوغۇقىنى باش-
تىن كەچۈرگەن ، دەۋراننىڭ ياخشى - يامىنىنى تەھلىل قىلىپ
كۆرگەچكە ، كۈنلەرنىڭ بىر كۈنى ئېھتىمالى بولغان يامان ھادىسە-
لەردىن قۇتۇلۇش چارىسىنى كۆزلەپ ، ئۇۋىسىدا ناھايىتى كۆپ
تۆشۈكلەرنى كولاپ ، بۇ تۆشۈكلەردىن بىر - بىرىگە يول ئېچىپ
قويغانىكەن . ئۇ قاغىنىڭ ئاۋازىنى ئاڭلاپ ، بىسەرەمجان بولۇپ
شۇنداق دەپتۇ :

— مەندە نېمە ئىشىڭ بار ؟ بىز بىر - بىرىمىزگە تەڭ كەلمىد-
سەك ؟

قاغا بولغان ۋەقەنى باشتىن - ئاخىرىغىچە تولۇق بايان قى-
لىپ :

— سېنىڭ مۇرۇۋۇۋەتلىك ، ھەقسۇيەرلىكنىڭ ماڭا مەلۇم بول-
دى ، كەپتەرلەرنى دوستلۇق ۋە ۋاپادارلىقنىڭ بەرىكىتى بىلەن
بالادىن قۇتقۇزغانلىقىڭنى كۆرگەچكە ، سېنىڭ دوستلۇق رىشتەڭگە
بويۇمنى باغلىدىم . سەن بىلەن بىر دىل - بىز نىيەتتە دوست
بولۇشنى خالايمەن ، — دەپتۇ .

ئۆلپەتچىلىك سازىڭغا دىل بولدى مايىل ،
ۋىسالىڭنى ئىزدىگەندەك خەستە سايىل .

— سەن بىلەن ھەمسۆھبەت بولۇشقا رايىم يوق .

كۆرمىدىم بازار ئىچىدە كۆپ زىياندىن ئۆزگە نەپ ،
بولغىلى كەپسەن ئاراغا كۈن چىقىپ پاتقونچە يار .

— بىۋەدە كايما ، مۇيەسسەر بولمايدىغان نەرسىنى تەلەپ قىل .
ما ، بۇ قۇرۇقلۇقتا كېمە سۆرىگەنگە ياكى دەريادا ئات چاپتۇرغانغان
ئوخشاش گەپ ، — دەپ جاۋاب بېرىپتۇ چاشقان .

كۆتۈر دامىڭنىمۇ ئۆزگە شىكارنىڭ قەستىدە بولغىل ،
بۇ جانىۋارنى كۆرۈپسەن ئۇ كەمەندىڭ دامىغا چۈشمەس .

— ئۇنداق سۆزلەرنى قوي ، — دەپتۇ قاغا ، — سېخىلار موھ .
تاجلارنى قۇرۇق قول ياندۇرمايدۇ . مەن يۈز بېرىش ئېھتىمالى
بولغان ھادىسىلەرنىڭ جاپاسىدىن سېنىڭ ئالدىڭغا پاناھ ئىزدەپ
كەلدىم .

ئاستانەڭدىن بۆلەك مەن تاپمىدىم ھېچ بىر پاناھ ،
بۇ ئىشىكتىن ئۆزگە يوقتۇر بېشىمغا ھاۋالە گاه .

بوسۇغاڭنىڭ تۈۋىدە خىزمەت قىلىشنى ئۆزۈمگە ئابروي دەپ
بىلىدىغان تۇرسام ، ئەمدى قانداقمۇ باش قايتۇرۇپ نېرى كېتەلەي .
مەن .

گەر قىلىچ بىرلە سىياسەت ئەيلىسەڭ سەن پادىشاھ ،
گەر مېنى بەندەم دېسەڭ ئەمرىڭدىمەن مەن قارا قۇل .

— ئەي قاغا ، — دەپتۇ چاشقان ، — ئالدامچىلىق قىلىپ ،
ھىيلە دانلىرىنى چاچما . مەن سىلەرنىڭ سىرىڭلارنى ياخشى بىلدىم .
مەن . سەن مېنىڭ جىنىسىم ئەمەس . شۇڭا ، سېنىڭ سۆھبىتىڭدىن

قورقمەن . ناچىنىنىڭ سۆھبىتى جانغا قاتتىق ئازابتۇر . مەن
ھېچقاچان سەندىن خاتىرجەم بولالمايمەن . بىراۋ بىر كىم بىلەن
دوست بولۇپ ، ئۇنىڭ زەربىدىن خاتىرجەم بولالمىسا ، خۇددى
كەكلىكتەك زىيانغا ئۇچرايدۇ .

— ئۇ قانداق ئىش ئىكەن؟ — دەپ سورايتۇ قاغا .

— بىر كەكلىك ، — دەپ ھېكايىسىنى باشلاپتۇ چاشقان .

كەكلىك بىلەن قارچىنىڭ ھېكايىسى

بىر كەكلىك تاغ باغرىدا يورغىلاپ يۈرگەنىكەن . ئۇنىڭ ساي-
رىغان ئاۋازى تاغنىڭ ئەكس ساداسى بىلەن قوشۇلۇپ ، ئاسمان
گۈمبىزىدە ياڭرايدىكەن . بىر قارچىغا ئاسماندا پەرۋاز قىلىپ يۈ-
رۈپ ، تاسادىپىي كەكلىككە نەزىرى چۈشۈپ قاپتۇ ۋە ئۇنىڭ چىراي-
لىق مېڭىشلىرىنى كۆرۈپ ، جان بېغىشلىغۇچى ئاۋازىنى ئاڭلاپ ،
كۆڭلىدە مۇھەببەت قوزغىلىپتۇ .

قارچىغا ئۆزىچە : « بۇ ئالەمدە يارسىز ئۆتكىلى بول-
مايدۇ ، ، كىشىنىڭ يارى بولمىسا ئۇ بىماردۇر ، ، كىشىنىڭ
يارى بولمىسا ئۇنىڭ كۆڭلى ئېچىلمايدۇ ، دېگەن تەمسىللەر بارغۇ .
بۇ كەكلىك ھەقىقەتەن شۇنداق بىر دىلنى ئېرىتكۈچى شېرىن
ھەرىكەتلىك ئىكەنكى ، بۇنداق رەپىق بىلەن بىللە بولسا ، كىشىنىڭ
روھى تازىلىنىپ ، كۆڭلى شاد ۋە بىخەم بولىدۇ » دەپ ئويلاپتۇ .

بىر يار كېرەككىم ئانداكى يارى ،
كېرەك چاغدا كىشىنىڭ مەدەتكارى .
يۈزىنى كۆرمەك بىلەن كەتكۈسى ،
دىل ئەينىكىدىن غەمنىڭ غۇبارى .

شۇنىڭ بىلەن قارچىغا ئاستا كەكلىك تەرەپكە مېڭىپتۇ . كەك-
لىك ئۇنىڭ كېلىۋاتقانلىقىنى كۆرۈپ ، ھەزەر قىلىپ ، تاشنىڭ

كاۋىكىغا كىرىۋاپتۇ . قارچىغا ئۇ كاۋاكىنىڭ ئاغزىغا كېلىپ ئولتۇ-
رۇپ ، كۆڭۈل ماجىرالارنى بايان قىلىشقا باشلاپتۇ :
— ئەي كەكلىك ! مەن بۇنىڭدىن بۇرۇن سېنىڭ ھۈنەرلىرىڭ-
دىن غاپىل ئىدىم . بۈگۈن سايرىغىنىڭنى ئاڭلاپ ، كۆڭلۈمدە بىر
خۇشاللىق ھاسىل بولدى . چىرايلىق مېڭىشلىرىڭ جېنىمنى ئەسىر
قىلدى . ئەمدى مەندىن قورقمىغىن . مەن بىلەن ئاشنا بولغىن .
مۇھەببەتنىڭ باشلىنىشى مەنپەئەت بىلەن نەتىجىلىنىدۇ .

دوستلۇق شۇنداق دەرەخكى ، پىشسا مەقسەت مېۋىسى ،
قانچە كۆپ ئۆزىڭنىڭ ئۇنىڭدىن ، شۇنچە كۆپ پەيدا بولۇر .

— ھەي قانخور زالىم ! — دەپتۇ كەكلىك ئۇنىڭغا جاۋا .
بەن ، — مېنى قەستلەيمەن دەپ ئاۋارە بولماي ، باشقىلارنىڭ قېشىد-
غا بارساڭچۇ . تەلەتنى كۆرۈشنى خىيالىمغىمۇ كەلتۈرگىنىم
يوق . مەندە سېنىڭ ۋىسالىڭنى خىيال قىلغۇدەك ماجالمۇ يوق .
ئەگەر بىر كىشى ئوت بىلەن سۇنىڭ بىر يەردە قوشۇلغىنىنى
كۆرگەن بولسا ، مەن سەن بىلەن ئاشنا بولۇشنى تەسەۋۋۇر قىلالايم-
مەن . كىشى ئاپتاپ بىلەن سايىنىڭ ئۆلپەت بولغانلىقىنى كۆرگەن
بولسا ، مەن ساڭا ھەمراھ بولۇشنى ئويلىشىم مۇمكىن . بۇ خام
خىيالىنى تاشلا . بۇنىڭدىن ھېچ ئىش چىقمايدۇ .

— ھەي ئەزىز دوستۇم ! — دەپتۇ قارچىغا ، — ئويلاپراق گۈ-
مان قىل . مەندەك زور ۋە كۈچلۈك قۇشنىڭ سەندەكلەرنى ئوۋلاش
ئۈچۈن چاڭگىلىم تۇتالماس بولۇپ قالغىنى يوق ؛ تېنىڭنى پارە -
پارە قىلغىلى تۇمشۇقۇم جانسىز بولۇپ قالغىنى يوق . ساڭا شۇنداق
يۇمشاق سۆزلەۋاتىمەن . بۇنىڭدا ساڭا ئاشنا بولۇشنى ئارزۇ قىلىش-
تىن باشقا نېمە غەرەز بولسۇن ؟ سەن بىلەن ھەمدەم ۋە ئۆلپەت
بولۇش ئارزۇسى مېنى مۇشۇ دەرىجىگە كەلتۈردى ئەمەسمۇ ؟ ئەگەر
مەن بىلەن ھەمسۆھبەت بولساڭ ، ناھايىتى كۆپ پايدا كۆرىسەن .
بىرىنچىدىن ، مېنىڭ ساڭا بۇنداق ئىززەت - ھۆرمەت قىلغىنىمنى
باشقا قارچىلار بىلىشسە ، ھېچقايسىسى ساڭا تەھدىت سېلىشقا

پېتىنالمایدۇ - دە ، سەن تىنچ ۋە خاتىرجەم ھالدا ھەر تەرەپلەرگە بېرىپ يۈرىۋېرسەن . ئىككىنچىدىن ، سېنى ئوردامغا ئاپارسام ، شۇنداق ئېگىز جايلاردا ئولتۇرۇپ ، باشقا كەلكىلەردىن مەرتىۋەڭ يۇقىرى بولىدۇ . ئۈچىنچىدىن ، ئۆز تائىپەڭدىن بىرەرسىگە ئىش-قىمىڭ چۈشۈپ ، مەيلىڭنى بەرمەك بولساڭ ، ئۇنى دەرھال ئەكېلىپ ، ساڭا جۈپ قىلىپ قويىمەن . ئۇنىڭ بىلەن كۆڭۈل ئېچىپ ، مۇرا-دىڭنى ھاسىل قىلىپ دەۋر سۈرۈپ يۈرىۋېرسەن . ئۇ چاغدا ساڭا نە چەرختىن جەبىر ، نە راھەتتىن مالاللىق يەتمەيدۇ . مەقسىتىڭ ھاسىل ، مۇرادىڭ ۋاسىل بولىدۇ ئەمەسمۇ ؟

— سەن قۇشلارنىڭ پادىشاھىسەن . مەن بولسام پۇقرالارنىڭ بىرىمەن . سېنىڭ ئالدىڭدا بىزدەك پېقىرلەر خۇش كەلمەيمىز ۋە رەسىم - رۇسۇم ، ھىيلە - مىكىرلىرىڭدىن خالىي بولالمايمىز . ئەگەر سېنىڭ ھۇزۇرۇڭدا مەندىن بىرەر ناماقۇل ئىش سادىر بولۇپ قېلىپ ، سېنىڭ تەبىئىتىڭگە ياقماي قالسا ، ماڭا غەزەپلىنىپ قەھ-رىڭنىڭ بەش پەنجىسى بىلەن ۋۇجۇدۇمدىن تۈتۈن چىقىرىشىڭمۇ مۇمكىن . بەس ، بىر بۇلۇڭدا خالىغىنىمچە كۈن ئۆتكۈزگىنىم ئەۋزەل . چوڭلارنىڭ خىزمىتىنىڭ خەتىرى كۆپ بولىدۇ . ئۇنداق ئىشنى ئىختىيار قىلمايمەن ، — دەپتۇ كەكلىك .

مەندە ھەد يوقتۇر تاماشا قىلغىلى كۈن يۈزىنى ،
سايىدەك قىلسام ماكان ياخشى ئىرۇر تام تۇۋىنى .

— ھەي بۇرادەر ، — دەپتۇ قارچىغا ، — دوستلۇق كۆزىنىڭ ئەيىبىنى كۆرەلمەيدىغانلىقىنى بىلمەمسەن . دوستتىن بىرەر يامان ئىش سادىر بولۇپ قالسا ، ئۇ ئىش ناھايىتى چىرايلىق كۆرۈنىدىغۇ . دوستىنىڭ ئەيىبىنى ھۈنەر ، زەھىرىنى شېكەر دەپ بىلىشىدىغۇ ! مەن سېنىڭ بارلىق خۇي - پەيلىڭنى مۇھەببەت كۆزى بىلەن كۆرىدىغان تۇرسام ، سېنىڭ ئىشلىرىڭ ۋە سۆزلىرىڭنى قانداقمۇ ئەيىبلىيەلەيمەن ؟ مەن ھەرگىزمۇ سېنىڭ ئەيىبىڭگە قارىمايمەن . كەكلىك ھەرقانچە مۇۋاپىق ئۆزىلەرنى ئېيتقان بولسىمۇ ،

قارچىغا ئۇنى ياخشى گەپلەر بىلەن قايىل قىلىپ ، ئاخىرىدا كۆپ ۋەدىلەرنى بېرىپ ، ئۇنى تۆشۈكتىن چىقىرىپتۇ ۋە بىر - بىرى بىلەن قۇچاقلىشىپ ، ئوتتۇرىدا مۇھەببەت رىشتىسىنى مەھكەم باغ-لىشىپتۇ . قارچىغا ئۇنى كۆتۈرۈپ ئوردىسىغا ئېلىپ بېرىپتۇ . ئۇ يەردە ئىشىش - ئىشرەت بىلەن دەۋر سۈرۈشۈپتۇ . ئارىدىن ئىككى - ئۈچ كۈن ئۆتكەندە ، كەكلىك قارچىغىدىن خاتىرجەم بولۇپ ، ئۇنىڭدىن ھېيىقمايدىغان ، تارتىنمايدىغان بولۇپ ، ھەر خىل سۆزلەرنى ئېيتىشقا ۋە غەيرىي كۈلكىلەرنى كۈلۈشكە باشلاپ-تۇ . قارچىغا ئۆزىنى تۇتۇۋېلىپ ، ئۇنىڭ ئىشلىرىنى كۆرمىگەن ۋە ئاڭلىمىغان بولۇۋاپتۇ . ئەمما كەكلىكنىڭ ھەر بىر بىئەدەپلىكىدىن كېيىن ، ئۇنىڭ كۆڭلىدە بارا - بارا ئاداۋەت ئورناشقا باشلاپتۇ . بىر كۈنى سەھەردە ، قارچىغا سەل بىتاپ بولۇپ قالغانلىقتىن شىكارغا چىقالماپتۇ . شۇڭلاشقا ئۇ ئەتىدىن - كەچكىچە ئاچ قې-لىپ ، ۋۇجۇدىدىن ئاچلىق ئوتى ئۆرلەپ ، نەپىس ئەجدىھاسى ئاغزىنى ئېچىپ ھەرىكەتكە كەپتۇ . شۇنداق قىلىپ كەچ كىرىپتۇ . شىددەت-لىك ئاچلىق كەكلىككە بولغان ھەممە ئاداۋەتلەرنى قارچىغىنىڭ يادىغا كەلتۈرۈپتۇ - دە ، ئۇنىڭ كۆزىگە قىزىللىق تىقىلىپ ، كەك-لىك تەرەپكە قارايتۇ . ئەقىل ئارىدىكى ۋەدىلەرنى شىپى كەلتۈ-رۈپ ، ھەر قانچە نەسەھەت قىلغان بولسىمۇ ، ئۇنىڭغا ماقۇل كەل-مەپتۇ .

كەكلىك ئۇنىڭ چېھرىسىدىن غەزەپ ئەسىرىنى كۆرۈپ ، ئۇ-نىڭ كۆڭلىدىكى غەرىزى ۋە قەستىنى چۈشىنىپ ، قورقۇپ تىت-رەپ ، چوڭقۇر ئاھ ئۇرۇپتۇ :

— دوست بولغان چاغدا ، مەقسەت گۆھرىنى سۈزىدىغان بول-دۇم ، دەپ ئويلاپتىكەنمەن . بۇ دەريا سۈيىنىڭ بۇنداق چەكسىز دولقۇنلايدىغانلىقىنى نېمە بىلەي ، ۋا دەرىخ ! ئاۋۋىلىنى كۆرۈپلا ئاخىرىغا نەزەر سالماپتىمەن . ئۆز تائىپەمدىن بولمىغان نەرسە بى-لەن ھەمدەم بوپتىمەن . بۇزۇكلەرنىڭ : «ناجىنىنىڭ سۆھبىتى-دىن ھەزەر قىلغىل» دېگەن نەسەھەتلىرىنى ئۇنتۇپ قاپتىمەن . بۈگۈن ئۆمرۈمنىڭ كېمىسى شۇنداق بىر گىردابقا چۈشۈپتۇكى ،

تەقدىر كېمىچىسى ئۇنى بۇ گىردابتىن تارتىۋېلىشقا ئاجىزدۇر .
ئەمدى نە رەپىقلىرىمدىن ۋاپا كەلسۇن؟ نە ھاياتىمدىن ئۈمىد بول-
سۇن؟ نە پەلەكتىن بىر بېشارەت بولسۇن ۋە نە يېڭىدىن دۇنياغا
كېلىشىم مۇمكىن بولسۇن؟!

قارچىغا ئازار چاڭگىلىنى ئېچىپ ، غەزەپ تۇمشۇقىدىن ئوتلار
چېچىپ ، كەكلىكنى يېمەككە باھانە ئىزدەپتۇ . كەكلىك بولسا
ئېھتىيات يۈزىسىدىن ئەدەپ بىلەن مۇئامىلە قىپتۇ . قارچىغا باھانە
تاپالماي ئاخىر مۇنداق دەپتۇ :

— ھەي بىئەدەپ! مەن ئاپتاپتا تۇرىمەنۇ ، سەن راھەتلىنىپ
سايىدە ئولتۇرىسنا؟

— ھەي پادىشاھىئالەم! بۇ كېچە تۇرسا ، پۈتۈن ئالەم ساپە
ئاستىدا تۇرسا ، سىزگە قايسى ئاپتاپنىڭ ئىسسىقى نەسىر قىلغان-
دۇ؟ — دەپتۇ كەكلىك .

— سەن تېخى مېنى يالغانچى قىلامسەن؟ — قارچىغا شۇنداق
دەپ ، كەكلىكنى كاپ قىلىپ تۇتۇپتۇ - دە ، پارە - پارە قىلىپ
يەپتۇ .

كەلدى كەكلىككە ئۆلۈم ، يۈرگەچ خىرامان سەير ئېتىپ ،
ھەم قازا قارچىغىسىنىڭ ۋەھىمىدىن غاپىل بولۇپ .

بۇ مىسالنى شۇنىڭ ئۈچۈن كەلتۈردۈمكى ، ھەر كىشى نا-
جىنىس بىلەن ھەمدەم بولسا ۋە زەرەر يەتكۈزىدىغان بىر كىمنىڭ
سۆھبىتىدە ئۆمۈر كەچۈرسە ، ئاخىر ھالاكەتكە ئۇچرىغۇسىدۇر .
مەن سېنىڭ ئوزۇقۇڭمەن . شۇڭا مەندىن تەمە قىلىشىڭدىن خاتىر-
جەم بولالمايمەن . بۇنداق تۇرۇپ ، بىزنىڭ ئارىمىزدا قانداقمۇ سۆھ-
بەت يولى ئېچىلالسۇن!

— ياخشىراق ئويلىغىن ، زېرەك ، — دەپتۇ قاغا ، — سېنى
يېسەم ماڭا نېمە پايدا؟ سەنچىلىك ئاز لوقىمىدىن مېنىڭ ئىشتىھا-
يىمغا قانچىلىك مەنپەئەت يېتەر؟ ئەمما سېنىڭ ئۇزۇن ئۆمۈر
كۆرۈشۈڭدىن ۋە ياخشى سۆھبىتىڭدىن ماڭا كۆپ مەنپەئەت يېتىشى

چوقۇم . مەن سېنى دەپ ئۇزۇن يولدىن مۇشەققەت تارتىپ كەل-
سەم ، سەن مەندىن يۈز ئۆرۈپ تۇرساڭ راۋا كېلەرمۇ ؟ غېرىبلە-
قىمىنىڭ ھەققىنى زايە قىلىپ ، مېنى مەھرۇم قويساڭ ، بۇ سېنىڭ
ياخشى ئەخلاقىڭغا ياراشمايدۇ . غېرىبلارغا ياخشىلىق قىلىش كىشى-
نىڭ ياخشى نامىنى چىقىرىشقا سەۋەب بولىدۇ . «سەندىكى شۇنداق
كۆپ مەرھەمەت ۋە توڭگۇسىز مۇرۇۋۇتتىن ئۈمىدۋار بولسام ،
ئۇنىڭ قانداق ئەجەبلىنەرلىك يېرى بولسۇن» دېگەن گەپ بارغۇ .
سەن مەندەك بىر غېرىبقا رەھىم قىلساڭ ئەجەب ئەمەس .
چاشقان ئۇنىڭغا جاۋابەن مۇنداق دەپتۇ :

— بىزنىڭ ئارىمىزدا چوڭقۇر ئاداۋەت بار . چۈنكى ئىككى
كىشى ئارىسىدا يۈزەكى ئاداۋەت بولسا ، ئۇ ئازراق ئۆزرە ئېيتىش
بىلەن كۆتۈرۈلۈپ كېتىدۇ . ئەمما ئۇلارنىڭ كونا ۋە چوڭقۇر ئاداۋە-
تى بولسا ، ئۇنىڭغا يۈزەكى ئاداۋەتتىن كىچىككىنە قوشۇلۇپ قال-
سا ، ئۇنى ھېچقانداق سەۋەب بىلەنمۇ تۈگەتكىلى بولمايدۇ . بەلكى
ئۇ ئاداۋەت شۇ ئىككى تەننى يوقاتىمىغۇچە ئۆزى يوقالمايدۇ . باش
كەتمىگۈچە باشتىن خىيال كەتمەيدۇ . ھۆكۈمالار : «چوڭقۇر ئادا-
ۋەت ئىككى خىل بولىدۇ» دەپ ئېيتىشقان . يەنى ، زەرەر گاھى
دۈشمەنگە يۈزلىنىدۇ ؛ گاھى ئۆزگە زەرەر يېتىدۇ . مەسىلەن ، پىل
بىلەن شىر دۈشمەنلىشىپ قېلىپ جەڭ قىلىشسا ، بىردە شىر
غالب كېلىپ ، پىلنى يارىدار قىلىدۇ . بىردە پىل يېڭىپ شىرغا
زەخم يەتكۈزىدۇ . بۇنداق ئاداۋەتنىڭ شىددىتى ھېچ گەپ ئەمەس .
چۈنكى رەقىبىنىڭ بىرى يەڭگەندە ، كۆڭۈل يارىسىغا تەسەللىدىن
مەلھەم قۇيۇلىدۇ - دە ، ئاداۋىتىنىڭ غۇبارى بىر ئاز پەسلەيدۇ .
ئەمما يەنە بىرىنىڭ ئاداۋىتى كۈچىيىدۇ . چۈنكى ، زىيان - زەخمەت
ھەمىشە بىر تەرەپتە بولىدۇ . مەسىلەن ، قوي بىلەن بۆرە ، چاشقان
بىلەن مۈشۈك ئوتتۇرىسىدىكى ئاداۋەتتەك ، بۇ شۇنداق دەھشەتلىك
ۋە مەھكەم ئاداۋەتتىكى ، نە چەرخ گەردىشى ئۇنى ئۆزگەرتەلىسۇن ؟
نە زامان ئىختىلاپى ئۇنى بۇزالىسۇن ؟ بىزنىڭ ئارىمىزدىكى ئاداۋەت
مۇشۇ تۈردىكى ئاداۋەتتۇر . شۇڭا مەيلى نەدە بولسۇن ، بىزنىڭ
يېقىنلىشىشىمىز ۋە دوست بولۇشىمىز مۇمكىن ئەمەس .

گەر سايىگە ئاپتاپ ئارىلاشسا ناگاھ ،
كۈن ئۆز سەيرىدە تۇن بىلەن بولسا ھەمراھ .
شۇ چاغدىمۇ مەن سەن بىلەن تۇتسام سۆھبەت ،
ھالىمغا كۈلەر ھەممە گاداي ، ھەممە شاھ .

— ساڭا باشقا قاغىلار دۈشمەن بولسىمۇ ، مەن ھەرگىز ئۇلار -
دەك ئەمەسمەن . مېنىڭ كۆڭۈل ئەينىكىم دۈشمەنلىك غۇبارىدىن
پاك ، ئۇنى غەم شولسى يورۇتقان . «دىلدىن دىلغا يول بار» دېگەن
گەپ بار . سېنىڭ ساپ ۋە روشەن دىلىڭ مېنىڭ سەمىمى ، سادىق
ۋە ئىخلاسمەن ئىكەنلىكىمگە گۇۋاھلىق بېرىدۇ ، دەپ ئۈمىد قىلىد -
مەن . «يارىم كۆڭلۈمنىڭ ھالىدىن خەۋەردار ئەمەس» دېيىشكە
بولمايدۇ ، — دەپتۇ قاغا .

— مۇبالىغە قىلىپ ، مېنى ئۆزۈڭ بىلەن دوست بولۇشقا ئۈز -
دەۋاتسەن ، — دەپتۇ چاشقان ، — ئەگەر سېنىڭ تەكلىپىڭ بىلەنلا
دوست بولۇشساق ، كىچىككەنە سەۋەب بىلەن ئارىمىزدىكى دوست -
لىق رىشتىسى ئۈزۈلۈپ كېتىشى ھەم سەن ئەسلى ئادىتىڭگە
يېنىۋېلىشىڭ مۈمكىن . بۇ خۇددى سۇنى تۈزلۈققا قويسا ، ئۇزۇن
تۇرۇپ ئۇنىڭ تەمى ۋە رەڭگى ئۆزگىرىپ سۇلۇق سۈپىتىدىن چىق -
قان چاغدىمۇ ، ئوتقا قويسا ئوتنى ئۆچۈرەلگىنىگە ئوخشايدۇ . چۈن -
كى سۈپىتى ئۆزگەرسىمۇ ، خۇسۇسىيىتى ئۆزگەرمەيدۇ . ئەسلىدىن
دۈشمەن بولغانلار بىلەن ئۆلپەت بولۇش قەھرىلىك يولۋاس ياكى
زەھەرلىك يىلان بىلەن دوست بولغانلىقتۇر . دانىشمەنلەر : «دۈش -
مەن ھەرقانچە مۇھەببەت دەۋاسى قىلىپ ئىخلاسىنى ئىزھار قىلسىد -
مۇ ، ئۇنىڭغا ئالدىنماڭلار» دېيىشكەن .

دوست سۈرەتلىك رەقىبەردىن مۇھەببەت ئىزدىمەك ،
بولغۇسىدۇر بى گۇمان گۈلخان ئوتىنى گۈل دېمەك .

ھەر كىم دۈشمەننىڭ ئەپسانىسى ۋە ئەپسۇنغا قۇلاق سالسا
ياكى ئۇنىڭغا ئىشەنسە ، ئۇ خۇددى تۈگە مىنگەن ئادەمدەك ئىشقا

دۇچار بولىدۇ .

— ئۇ قانداق ئىش ئىكەن؟ — دەپ سوراپتۇ قاغا .
— بىر كىشى تۆگىگە مىنىپ سەپەرگە چىققانىكەن ، — دەپ
ھېكايىسىنى باشلاپتۇ چاشقان .

تۆگە مىنگەن ئادەمنىڭ ھېكايىسى

بىر كىشى تۆگىگە مىنىپ سەپەرگە چىقىپ ، ماڭا - ماڭا بىر
يەرگە يېتىپتۇ . بۇ يەرگە باشقا كارۋانلار چۈشۈپ ئوت قالاپ ،
كېتەشىدە ئوتنى ئۆچۈرمەي يولغا راۋان بولۇشقانىكەن ، ئارقىدىنلا
شامال چىقىپ ، قالغان چوغلارنى ئۇچۇرتۇپتىكەن ، ئورمانلىققا ئوت
كېتىپتۇ . ئۇ ئورمانلىقتا بىر يىلان بار ئىكەن ، ئورمانلىقنىڭ
چۆرىسىگە ئوت كەتكەندىن كېيىن يىلان ئوتنىڭ ئارىسىدا قاپتۇ .
يىلان ئوت ئارىسىدىن قېچىپ چىقىشقا يول تاپالماي ، كاۋاپتەك
كۆيۈپ ، زەھەرلىك بەدىنىدىن تامچە - تامچە قانلار ئېقىشقا باشلىدى .
خاندا ، ھېلىقى تۆگە مىنگەن ئادەمنى كۆرۈپ ئۇنىڭغا زارلىنىپ
شۇنداق دەپتۇ :

نە بولغايكىم بۇ ئوت ئىچرە ماڭا شەپقەت سۈيىن چاچساڭ ،
تەرەھوۋم ئىلكى بىرلە بۇ گىرە بولغان ئىشىم ئاچساڭ .

ئۇ ئادەم رەھىمدىل ۋە مېھرىبان ئىكەن . يىلاننىڭ نالىسىنى
ئاڭلاپ ھەمدە بىچارە قىياپىتىنى كۆرۈپ : « گەرچە يىلان ئادەمزات -
نىڭ دۈشمىنى بولسىمۇ ، شۇنداق ئاجىز ۋە ناتىۋان بولۇپ قاپتۇ .
ئۇنىڭغا بىر ياخشىلىق قىلىپ ، بۇ دۇنيا ۋە ئاخىرەتنىڭ ساۋابىنى
تاپسام ياخشى ئەمەسمۇ » دەپ ئويلاپتۇ - دە ، نەيزىنىڭ ئۇچىغا
تورۋىنى چىگىپ ئۈزىتىپتۇ . يىلان پۇرسەتنى غەنىمەت بىلىپ
دەرھال تورۋىنىڭ ئىچىگە كىرىپتۇ . ئۇ ئادەم ئۇنى تاشقىرىغا ئېلىپ
چىقىپ يەرگە قويۇپتۇ ۋە :

— ئەمدى بالادىن نىجات تاپتىڭ . نەنى خالىساڭ شۇ يەرگە بار ، لېكىن بۇنىڭدىن كېيىن كىشىلەرگە ئازار بېرىشنى قەستلىدە . چۈنكى ئازار بەرگۈچى بۇ دۇنيادا لەنەتكە ، ئاخىرەتتە ئازاب - ئوقۇبەتكە گىرىپتار بولىدۇ . كىشىگە ئازار بېرىشتىن يىراق بول . بۇ ساڭا خاپىلىقتىن خالاس بولۇشۇڭ ئۈچۈن ئەڭ توغرا يولدۇر ، — دەپتۇ .

— بۇ نېمە گەپ ؟ مەن سېنى ۋە تۆگەڭنى چاقمىغۇچە ھېچ يەرگە بارمايمەن ، — دەپتۇ يىلان .

— مەن ساڭا ياخشىلىق قىلغانىدىم ، — دەپتۇ ئۇ ئادەم ، — سېنى ئوتتىن قۇتقۇزۇۋالغىنىمنىڭ جازاسى مۇشۇمۇ ؟ مەن ساڭا ۋاپا قىلدىم . سېنىڭ ماڭا جاپا قىلىشىڭ ئەدەپ - قائىدىگە سىغمايدۇ !

— توغرا ، — دەپتۇ يىلان ، — سەن ماڭا ياخشىلىق قىلدىڭ ، لېكىن ئورۇنسىز يەرگە قىلدىڭ ، سەن مېنىڭ ھەقىقىي زىيانداش ئىكەنلىكىمنى بىلمەمسەن ؟ سەن يامانلىق قىلىدىغان يەرگە ياخشىلىق قىلدىڭ . بۇنىڭ جازاسى شۇكى ، سەن ئەلەم چېكىدە . شىڭ ۋە جاپا كۆرۈشۈڭ كېرەك . چۈنكى ، يامانلارغا ياخشىلىق قىلىش ياخشىلارغا يامانلىق قىلغانلىقتۇر . ياخشىلارغا يامانلىق قىلىش راۋا بولمىغىنىدەك يامانلارغا ياخشىلىق قىلىشمۇ جايىز ئەمەس . ئۇنىڭ ئۈستىگە ، سىلەر بىلەن بىزنىڭ ئوتتۇرىمىزدا كونا ئاداۋەت بار . شۇڭا بەربىر ماڭا بىر تەشۋىش ئىدىڭ . سەن : «يىلاننىڭ ئەركەك - چىشىسىنىڭ ھەممىسىنى ئۆلتۈرۈڭلار ، ئۇ - لارنىڭ نەسلىلىرى قۇرۇسۇن» دېگەنگە ئەمەل قىلىشىڭ كېرەك ئىدى . ھەدىس ھۆكىمىنى بۇزغانلىقىڭ ئۈچۈنمۇ ساڭا نەشتە ئۇرۇ - شۇم كېرەك . باشقىلار بۇنىڭدىن تەنبىھ ئالسۇن .

— ھەي يىلان ، ئىنساپ قىل ، ياخشىلىققا يامانلىق قايسى مەزھەپتە راۋا كېلىدىكەن ؟ — دەپ سوراپتۇ ئۇ ئادەم .

— سىلەرنىڭ ئادىتىڭلار شۇنداققۇ ، — دەپتۇ يىلان ، — بۇ ئادەتنى مەن سىلەردىن ئۆگەندىم . ئۆزۈڭلاردىن ئالغاننى ئۆزۈڭلارغا ساتمەن .

— ئادەمزاتنىڭ ياخشىلىققا يامانلىق «مۇكاپاتى» بەرگەنلىكى نەدىن مەلۇم؟ ئەگەر بۇ دەۋايىڭنى بىر گۇۋاھ بىلەن ئىسپاتلىساڭ، ھەر نېمە قىلساڭمۇ ئۇنىڭغا رازى بولمەن، — دەپتۇ ئۇ ئادەم. يىلان بېشىنى ئۈستۈن كۆتۈرۈپ قاراپ، يىراقتا بىر كالىنىڭ تۇرغانلىقىنى كۆرۈپ ئۇ ئادەمگە:

— يۈر، ئۇنىڭ قېشىغا بېرىپ، بۇ ئەھۋالنىڭ ھەقىقىتىنى ئۇنىڭدىن سورايدى، — دەپتۇ.

ئىككىسى بىللە كالىنىڭ قېشىغا بېرىپ سورايتۇ:

— ھەي كالا، ياخشىلىقنىڭ مۇكاپاتى نېمە؟

— ئەگەر ئادەمزاتنىڭ مەزھىپى بويىچە سورىساڭ، ياخشىلىق.

نىڭ مۇكاپاتى يامانلىق. مەن ئۇلارنىڭ خىزمىتىدە قېرىدىم. ھەر

يىلى بىر بالا تۇغۇپ بەردىم. ئۆيلىرىنى سۈت ۋە ياغ بىلەن توشقۇز.

دۈم. ئۇلارنىڭ تۇرمۇش كەچۈرۈشى مېنىڭ ياخشىلىقىمدىن بول.

دى. ئەمدىلىكتە مەن تۇغۇشتىن قالدىم. ئىگەم مېنى سەمرىسۇن

دەپ بۇ سەھراغا ئاچىقىپ قويدى. مېنىڭ سەمرىگىنىمنى كۆرۈپ،

تۈنۈگۈن بىر قاسساپنى باشلاپ كېلىپ مېنى ساتتى. بۈگۈن مېنى

قۇشخانغا ئېلىپ بېرىپ قېنىمنى تۆكىدۇ. مېنىڭ ئۇلارغا قىلغان

ياخشىلىقىمنىڭ مۇكاپاتى شۇ بولدى. مېنىڭ ئەھۋالىم مۇشۇ. بۇ

دەردىمنى كىمگە ئېيتاي ئەمدى. شۇڭا ياخشىلىقنىڭ مۇكاپاتى

يامانلىق ئىكەن دەپ ئويلىدىم، — دەپ جاۋاب بېرىپتۇ كالا.

— گۇۋاھچىمنىڭ سۆزىنى ئاڭلىدىڭ. ئەمدى ساڭا نەشتەر

سالماق، — دەپتۇ يىلان.

— شەرئەتتە بىر گۇۋاھچى بىلەنلا ھۆكۈم چىقىرىلمايدۇ، —

دەپتۇ ئۇ ئادەم، — يەنە بىر گۇۋاھچى كېرەك.

— يۈر، ئاۋۇ دەرەختىن سورايدى، — يىلان كۆرۈنگەن

دەرەخنى كۆرسىتىپتۇ.

ئۇلار ئىككىسى بىللە دەرەخنىڭ قېشىغا بېرىپتۇ. يىلان دە.

رەختىن سورايتۇ:

— ياخشىلىقنىڭ مۇكاپاتى نېمە؟

— ئادەمزاتنىڭ قائىدىسىدە ياخشىلىقنىڭ مۇكاپاتى يامان.

لىق، — دەپ جاۋاب بېرىپتۇ دەرەخ، — چۈنكى مەن بۇ چۆل -
باياۋان ئوتتۇرىسىدا ئۈنۈپتىمەن . كېلىپ - كېتىپ تۇرغۇچىلارنىڭ
خىزمىتىدە تىك تۇرىمەن . ئادەملەر ئىسسىقلاپ ۋە ھېرىپ كەلسە ،
سايەمدە بىر پەس ئولتۇرۇپ راھەتلىنىدۇ - دە ، ئۈستۈنگە قاراپ
شاخلىرىمنى كۆرۈپ : «پالانى شېخى پالتا سېپىغا لايىقكەن ، پۇس-
تانى شېخى كەكە دەستىسىگە مۇناسىپكەن ، غولنى كېسىپ شال
تىلسا ئىشىك بولىدىكەن» دېيىشىپ ، ئۆزىگە يارىغان شاخلىرىمنى
كېسىپ كېتىدۇ . سايەمدىن شۇنداق رەھەتلىنىدۇيۇ ، ئۆزۈمگە مۇندە-
داق جاپا سالىدۇ .

مەن ئول ئەندىشىدەكىم باشى ئۆزرە سايە بەرسەم دەپ ،
شۇ بۇغەم بىرلەكىم يىلتىز يەردىن كۆتۈرسەم دەپ .

— مانا بۇمۇ گۇۋاھلىقتىن ئۆتتى ، — دەپتۇ يىلان ئۇ
ئادەمگە ، — ئەمدى ساڭا نەشتىرىمنى سانجىماسلىققا ھېچقانداق ئا-
ساس قالمىدى .

— ھەي يىلان ، — دەپتۇ ئۇ ئادەم ، — گەرچە گۇۋاھچىلارنى
تاپقان بولساڭمۇ ، جان دېگەن ناھايىتى شېرىن نەرسە ئىكەن .
ھاياتتىن ئۈمىد ئۈزمەك ناھايىتى مۈشكۈل ئىكەن . شۇڭا يەنە بىر
گۇۋاھچى تاپساڭ ، ھېچ تالاش - تارتىش قىلماي ، ئۆلۈمگە تەن
بېرىپ قازا تەرەپكە رىزا بويىنىنى سۇناي .
شۇ ئەتراپتا بىر تۈلكە ئۇلارنىڭ مۇنازىرىسىنى تاماشا قىلىپ
تۇرغانىكەن .

— بېرىپ ئاشۇ تۈلكىدىن سورىغىن . نېمە جاۋاب بېرەر-
كىن ، — دەپتۇ يىلان ئۇ ئادەمگە .

ئۇ ئادەم تۈلكىدىن سۆز سوراپ بولغۇچە تۈلكە ۋارقىراپتۇ :
— ھەي ئادەم ، ياخشىلىقنىڭ مۇكاپاتى يامانلىق ئىكەنلىكىنى
بىلمەمسەن ؟ سەن بۇ يىلانغا ياخشىلىق قىلغانلىقىڭ ئۈچۈن ساڭا
يامانلىق لازىم بولىدۇ .

ئۇ ئادەم بولغان ئەھۋالنى تۈلكىگە بىر - بىرلەپ سۆزلەپ

بېرىپتۇ . تۈلكە ئۇنىڭغا دەپتۇ :
— سەن ئەقىللىق ئادەمدەك كۆرۈنسىنۇ ، ئەقىلسىزلاردەك
سۆزلەۋاتسىن .

ياراشماس مەرد ئەقىللىققا سۆز ئېيتۇردا خاتا ئېيتماق ،
راۋا بولماس بىلىملىككە ، خىلاپى ماجىرا ئېيتماق .

— راست دەيدۇ . مېنى ئاشۇ غانجۇغىسىدا تۇرغان تورۇا بىلەن
ئوتتىن ئالدى ، — دەپ گۇۋاھلىق بېرىپتۇ يىلان .
— بۇ سۆزگە قانداق ئىشەنگىلى بولىدۇ ؟ بۇنداق چوڭ يىلان
بۇ كىچىك تورۇغا قانداق سىغىدۇ ؟ — دەپتۇ تۈلكە .
— ئەگەر ئىشەنمىسەڭ ، بۇ تورۇغا كىرەي ، ئۆز كۆزۈڭ
بىلەن كۆرۈپ ئاندىن ئىشەنگىن ، — دەپتۇ يىلان .
— ئەگەر ئەينى ئەھۋالنى ئۆز كۆزۈم بىلەن كۆرسەم ، سېنىڭ
سۆزۈڭنىڭ راستلىقىغا مەنمۇ گۇۋاھلىق بېرىمەن ، — دەپتۇ تۈلكە .

ئۇ ئادەم تورۇنىڭ ئاغزىنى ئېچىپتۇ . يىلان بولسا تۈلكىنىڭ
سۆزىگە ئالدىنىپ تورۇغا كىرىپتۇ . تۈلكە ئىشارەت قىلىپ دەپتۇ :

دۈشمىنىڭ ئىلكىڭگە چۈشكەندە بولۇپ ھالى خاراب ،
مەسلىھەت بۇكى ئاڭا بىر دەم ئامانلىق بەرمىگىن .

ئۇ ئادەم تورۇنىڭ ئاغزىنى بوغۇپتۇ - دە ، يەرگە ئۇرۇشقا
باشلاپتۇ . ئاقسۆت ئۇ يىلان ئۆلۈپ ، دوزاخ يىلانلىرىغا قوشۇلۇپ .
تۇ . ياماننىڭ ئۆلۈشى خەلقنى خۇشال قىلىدۇ . بۇ مىسالنىڭ
پايدىسى شۇكى ، ئەقىللىق ئادەم ھوشيارلىقنى تاشلىماسلىقى ، ئېھ-
تىياتچانلىقنى ئۇنتۇماسلىقى ، دۈشمەننىڭ نالە - پەريادىغا ئالدىن-
ماسلىقى ، ھەر قانداق شارائىتتا دۈشمەنگە ئىشەنمەسلىكى كېرەك .

كىشى دۈشمەن سۆزىگە بولسا مەغرۇر ،
دىل ئۆيىنىڭ چىراغى نۇرسىز بولغاى .
دۈشمەن ساڭا دوست بولغۇسى ئاشۇ پەيتتە ،
تۈن يۈزىدىن قارلىقى گەر يۈيۈلغاى .

بۇ سۆزلەرنى ئاڭلاپ قاغا شۇنداق دەپتۇ :
— بۇ سۆزلەرنى ھېكمەت تىلىدىن ئىزھار قىلىدىك ، مەن
ئاڭلىدىم ، ئەمما سېنىڭ مەرھەمەت ۋە مۇرۇۋۇتىڭگە لايىقى شۇ .
كى ، بۇنداق سۆزنىڭ كاشلىسىدىن قېچىپ ، ئۈمىدىمنىڭ يۈزىگە
ۋىسال ئىشكىنى ئېچىشنىڭ لازىم . دانىشمەنلەر : «بېخىللاردىن
قېچىڭلار ، سېخىيلارغا دوست بولۇڭلار . چۈنكى سېخىيلار دوست-
لىق ئۈچۈن بىر سائەتتە مېڭ تۈرلۈك شەپقەت ۋە مېھرىبانلىق
كۆرسىتىدۇ . بېخىللار بولسا يۈز يىللىق دوستلۇقنىڭ قەدرىنى
بىلمەي ، ئۇنى بىر پەستە يوق قىلىۋېتىدۇ» دېيىشكەن . شۇڭا
ياخشى كىشىلەر باشقىلار بىلەن دوست بولۇشقا ئالدىرايدۇ ، دۈش-
مەنلىشىشكە ئالدىرمايدۇ . ئەسكىلەر بولسا بۇنىڭ ئەكسىچە ، مە-
سىلەن ، ئالتۇن ئاپتۇۋا تېز ياسىلىدۇ ، لېكىن پات بۇزۇلمايدۇ .
كوزا بىلەن ئۇزۇق تېز سۇنىدۇ ، سۇنۇپ كەتكەندىن كېيىن بولسا
پەقەت كارغا كەلمەيدۇ .

ئىزدىگىن دوستلۇقنى ھەر جايدا مۇدام ،
تائەبەتكە قىلغۇدەك بولسا داۋام .
ئۇ ساراينىڭ تام خىشى گەر بولسا خام ،
پات ئۇنى يامغۇر سۈيى بۇزغاى تامام .

مەن شۇ ئىشەنچكە يارايدىغانلارنىڭ جۈملىسىدىنمەن . سېنىڭ
دەرگاھىڭغا شۇنداق بىر مۇلازىم بولايكى ، بۇنىڭدىن كېيىن ھېچ-
قانداق كىشىنىڭ ئىشكىگە بارمايمەن . سېنىڭ سۆھبىتىڭگە ئۈل-
شالماي قالسام ، تائام تېتىمايمەن ھەم ئارام ئالمايمەن . ئېتىكىڭ-

نىڭ ئۈچىنى ئوڭايلىق بىلەن قويۇۋەتمەيمەن . چۈنكى مەن ئۇنى
تولا قان يۈتۈپ قولغا كەلتۈردۈم .

— مەنمۇ سېنىڭ دوستلۇقۇڭغا جېنىم بىلەن خېرىدارمەن .
لېكىن بايىقى باھانلەرنى كۆرسىتىشىم شۇنىڭ ئۈچۈن ئىدىكى ،
مۇبادا سەن خىيانەت قىلىپ قالساڭ ، مەنمۇ يۇقىرىقى باھانلىرىم .
نى ئۆزرە قىلىمەن - دە ، سەنمۇ مېنى «جېدىلى يوق
ياۋاش - يۇمشاق دوست ئىكەن» دەپ قالمايسەن . سېنىڭ سۆزۈڭ
باشلانغاندىن تارتىپ تا ھازىرغىچە سېنىڭ دوستلۇق مۇھەببىتىڭ
كۆڭلۈمدىن ئورۇن ئالغانىدى .

بۇ كۆڭۈلدە بولسا ئەگەر ئىشقى شەۋق ،
ئۇ كۆڭۈلدە ھەم بىلىڭ بار مەيلى زەۋق .
بەرمىسە ئاشىق مۇشەققەتكە چىدام ،
قىلمىغاي يار ئاڭا رىغبەت ، ئېھتىرام .

چاشقان شۇ گەپنى دەپ بولۇپ ، ئاشقىرى چىقىپ تۆشۈكنىڭ
ئاغزىدا تۇرۇپتۇ .

— نېمىشقا ئالدىمغا كەلمەيسەن ؟ مۇڭداشمايمىزمۇ ؟ تېخىچە
كۆڭلۈڭدە گۇمان بارمۇ نېمە ؟ — دەپ سورايتۇ قاغا .

— ئەگەر كىشى دوستىدىن جېنىنىمۇ ئايىمىسا ، ئۇنى سادىق
دوست دېيىش كېرەك ، — دەپتۇ چاشقان ، — مەن ساڭا شۇنداق
جان دوستمەن . ھەرگىز مال دوستى ، نان دوستى ئەمەس . چۈن-
كى ، بىر كىم بىر كىمگە تەمە بىلەن ياكى سۈلھى ئۈچۈن دوست
بولماقچى بولسا ، ئۇنداق دوست بولۇش ئاسان . لېكىن بىر كىم
بىر كىمگە ۋەزىيەت تەقەززاسى ياكى نەپسىنىڭ مەنپەئىتى ئۈچۈن
دوست بولغان بولسا ، ئۇ خۇددى قۇشلارنى ياخشى كۆرگەنلىكى
ئۈچۈن ئەمەس ، بەلكى ئۆز پايدىسى ئۈچۈن دان چاچقان بىر ئوۋچى-
غا ئوخشايدۇ . بۇنداق دوستلۇق غەرەز ئارىلاشقان دوستلۇق بو-
لۇپ ، بۇنىڭدىن ئاداۋەت پەيدا بولۇش ئېھتىمالى بار . ھەر كىم

دوستلۇق يولىدا جان پىدا قىلسا ، ئۇ تەڭداشسىز ۋاپادار دوستتۇر . دوستلۇقتا جان ۋە باش بىلەن ئويناشقاننىڭ دەرىجىسى نان ۋە ئاشقا دوست بولغاندىن مىڭ ھەسسە ئەلا . چۈنكى ئۆز ۋۇجۇدىنى كىشىگە تەقدىم قىلىش ئەڭ چوڭ سېخىلىقتۇر . بۇ جاھاندا كىشىگە پۇل سەدىقە قىلغۇچىلار يۈز مىڭلاپ بولسىمۇ ، كىشىگە جېنىنى پىدا قىلغۇچىلار كەم تېپىلىدۇ . مەن ساڭا يېقىنلاشسام ، ماڭا جان خەتىرى تېگىدۇ . لېكىن مېنىڭ دوستلۇق مۇھەببىتىم شۇ دەرىجىدە گە يەتتىكى ، ئەگەر مېنىڭ جېنىمغا ھاجىتىڭ بولسا ، جېنىمنى بېشىمدىن ئۆرۈپ ئالدىڭدا قويىمەن . ئەگەر سەندىن گۇمان قىلىدەنغان بولسام ، ھەرگىز ئۆز ئىختىيارىم بىلەن ئۆۋامدىن چىقمايتتىم . سېنىڭ ماڭا بولغان دوستلۇقۇڭ شەك - شۈبھىدىن خالىي بولغان بولسا ، مېنىڭمۇ ساڭا نەچچە ھەسسە ئارتۇق ئىخلاس ۋە ئېتىقادىم بولغان بولاتتى . ئەمما ، سەن بىلەن بىر تائىپىدىن بولغان يارەنلىرىڭ ئەخلاق ۋە مېھىر - شەپقەتتە سەندەك ئەمەس . شۇڭا ئۇلاردىن بىرەرسى مېنى كۆرۈپ قالسا ، جېنىمغا قەست قىلارمىكەن دەپ قورقىمەن .

— مېنىڭ ۋە يارەنلىرىمنىڭ ئارىسىدا شەرتىمىز بار . ئۇلار مېنىڭ دوستۇمغا دوست ، دۈشمىنىمگە دۈشمەن بولىدۇ ، — دەپتۇ قاغا .

— ھەر قانداق كىشى ، — دەپتۇ چاشقان ، — دۈشمىنىنىڭ دوستىغا ياكى دوستىنىڭ دۈشمىنىگە دوست بولسا ، ئۇنداق دوستىنى دۈشمەن قاتارىدا ساناش كېرەك .

دۈشمىنىم ئورنىدادۇر ئەقىل ئالدىدا ئىككى كىشى ،
دۈشمىنىمنىڭ دوستلىرى ھەم دوستلىرىمنىڭ دۈشمىنى .

دانىشمەنلەر دەپتىكەن : «دوست ئۈچ قىسىم بولىدۇ : بىرىندىچىسى ، خالىس دوست ؛ ئىككىنچىسى ، دوستىنىڭ دوستى ؛ ئۈچىنچىسى ، دۈشمىنىنىڭ دۈشمىنى . دۈشمەنمۇ ئۈچ تۈرلۈك بولىدۇ .

دۇ : بىرىنچىسى ، ئاشكارا دۈشمەن ؛ ئىككىنچىسى ، دوستىنىڭ دۈشمىنى ؛ ئۈچىنچىسى ، دۈشمەننىڭ دوستى . ئاشكارا دۈشمەننى تونۇش ئاسان بولسىمۇ ، كېيىنكى ئىككى تۈرلۈكنى ، يەنى دوست-تىنىڭ دۈشمىنى بىلەن دۈشمەننىڭ دوستىنى بىلىۋېلىش مۇشكۈلرەك .

— خۇداغا شۈكۈر ، — دەپتۇ قاغا ، — ئارىمىزدا مۇھەببەت پەيدا بولدى . بۇنىڭدىن كېيىن بۇ دوستلۇقنى مۇستەھكەملەيمەن . ئەمدى كىم ساڭا دوست بولسا ، ئۇنىڭغا دوست بولىمەن . كىم سېنىڭ دوستلۇقۇڭنى ئىزدەپ كەلسە ياكى ھەر كىم سەن بىلەن دوست بولسا ، ئەگەر ئۇ مېنىڭ دۈشمىنىم بولغاندىمۇ مەن ئۇنىڭ بىلەن دوست بولىمەن ، ئەگەر كىم سەن بىلەن دۈشمەنلەشسە ، گەرچە ئۇ مېنىڭ دوستۇم ياكى ئۇرۇق - تۇغقىنىم بولسىمۇ ، ئۇنىڭدىن دوستلۇقنى ئۈزۈمەن . كىمنىڭ يۈزىدە ساڭا قۇللۇق قىلىشنىڭ ئەسىرى بولمىسا ، مۇبادا ئۇ مېنىڭ ئاتام بولسىمۇ ، ئۇنى چوڭ دۈشمىنىم دەپ تونۇيمەن . ئەگەر تېنىمنىڭ قاراۋۇلى بولغان كۆزۈم ۋە كۆڭلۈمنىڭ تەرجىمانى بولغان تىلىمۇ ساڭا مۇخالىپ كېلىدىغان بولسا ، ئىككىلىسنى بىر ئىشارەت بىلەن ۋۇجۇدۇمنىڭ ساھىلىدىن يوقىلىش گىردابىغا تاشلىۋېتىمەن .

قىلسا دوستلۇق دۈشمىنىڭگە جىسمىڭ ئىچىرە بىر بۆلەك ،
ئىككى بولدى دۈشمىنىڭ ، جەڭ تىغى بىرلە ئىككى ئۇر .

چاشقان بۇ سۆزلەرنى ئاڭلاپ خاتىرجەم بولۇپ ، قاغىنىڭ ئالدىغا كېلىپ ، ئۇنىڭ بىلەن قۇچاقلىشىپ كۆرۈشۈپ ئۆزئارا خۇشال بولۇشۇپتۇ .

قاغا بۇ يەردە بىر نەچچە كۈن تۇرۇپتۇ . چاشقان ئۇنىڭغا ئۆز قۇربىغا تۇشلۇق زىياپەت بېرىپ مېھمان قىپتۇ . بىر كۈنى چاشقان مۇنداق دەپتۇ :

— ھەي دوستۇم ، سەن ھەمىشە مۇشۇ يەردە تۇرىۋەرسەڭ ۋە

بالا - چاقىلىرىڭىزمۇ كۆچۈرۈپ ئەكىلىپ ماكان تۇتۇپ قالساڭ ،
بىزنىڭ دوستلۇقىمىز تېخىمۇ كۈچەيگەن بولاتتى . مانا كۆرۈپ
تۇرۇپسەن ، مەن ياشاۋاتقان بۇ يەر شۇنداق پاكىز ۋە كۆڭۈللۈك
جاي .

— ئېيتقىنىڭ توغرا ، — دەپتۇ قاغا ، — بۇ شۇنداق ياخشى
جاي ئىكەن ، لېكىن چوڭ يولغا يېقىن ئىكەن . بىز بۇ يەردە
تۇرساق ، يولدىن ئۆتكۈچىلەردىن بىزگە زىيان يېتىپ قېلىشى
ئېھتىمال . مېنىڭ ئۆيۈم بار جايدا بىر ئورمانلىق بار . مەنزىرىسى
جەننەتتەك پاكىز ۋە چىرايلىق ، باغۇ ئېرەمدەك خۇش ھاۋالىق
جاي .

لەۋلىرى ئېرىق ، ئوتتۇرىسى گۈلشەن ،
گۈل بىلەن سابا تاڭدا سۆيۈشكەن .
ساچىنى سۈمبۈل ئەيلىگەچ كەمەند ،
قىلغان بىنەپشە زاتىن ئەسىر - بەند .

مېنىڭ ئۆيۈم ئاشۇ جايدا . ئۇ يەردە مۇقىم ئولتۇرۇشلۇق بىر
تاشپاقا بار ، ئۇ مېنىڭ دوستۇم . ئۇ يەردە بىز يەيدىغان
ئوزۇق - تۈلۈك ئىنتايىن كۆپ ، ئۇ دىياردا ، بىزگە كۆڭۈلسىزلىك
ھەم ۋەھىمە ئاز بولىدۇ . ئەگەر كۆڭلۈڭ تارتسا ، بىرلىكتە شۇ
جايدا بارايلى . قالغان ئۆمرىمىزنى كۆڭلىمىز خۇشال ۋە قايغۇسىز
ھالدا ئاشۇ كۆڭۈللۈك جايدا ئۆتكۈزەيلى .

— لىباسنىڭ ئېتىكىنى ئەجەلنىڭ قولى تۇتمىغۇچە ، سېنىڭ
ئېتىكىڭنى قويۇۋەتمەيمەن ، — دەپتۇ چاشقان ، — ھەر قانداق
بەخت سەن بىلەن بىللە بولۇشتىن ئارتۇق ئەمەس . سەن ئاپتاپقا
ئوخشاش نەگە بارساڭ ، مەن سايىگە ئوخشاش ئارقاڭدىن ئەگىشىپ
ماڭمەن . ئەگەر مېڭىپ نەدە توختىساڭ ، ئايىغىڭدا بىللە بولىد .
مەن . تىرىكلىكىمنىڭ ياقىسىنى ئەجەل پەنجىسى تۇتمىسىلا ، سۆھ-
بىتىڭنىڭ ئېتىكىنى قولۇمدىن قويۇۋەتمەيمەن . تەمەننانىڭ ياقىد-

سنى ۋە سائادەتنىڭ ئېتىكىنى قولغا ئالغاندىن كېيىن قويۇۋەتكەن كىشىگە ئەيىب ئەمەسمۇ؟ مەن بۇ ماكاندا ئۆي تۇتۇپ تۇرۇپ قالغىم. نىم بىلەن بۇ يەر مېنىڭ ئەسلىي ماكانىم ئەمەس. بۇ يەرگە بىر سەۋەب بىلەن كېلىپ تۇرۇپ قالغاندىم. سۆزلەپ كەلسەم گەپ تولا. ئەگەر ئاڭلاشنى خالىساڭ، بارىدىغان يېرىمىزگە يەتكەندىن كېيىن سۆزلەپ بېرىمەن.

شۇنداق قىلىپ ئۇلار شۇ مەسلىھەتكە كېلىشىپتۇ، قاغا چاش-قاننىڭ قۇيرۇقىنى چىشلەپ كۆتۈرۈپ ئۇچۇپ ئۆز ماكانىغا يېتىپتۇ. بۇ چاغدا تاشپاقا شۇ جايدىكى بىر بۇلاق لېۋىدە مېڭىپ يۈرگەنكەن، قاغىنىڭ ئۇچۇپ كېلىۋاتقىنىنى يىراقتىن كۆرۈپ دۈشمەن ئوخشايدۇ، دەپ ئويلاپ سۇغا كىرىۋاپتۇ. قاغا ئۇچۇپ كېلىپ چاشقانىنى ئاستا يەرگە قويۇپتۇ ۋە تاشپاقىنى چاقىرىپتۇ. تاشپاقا دوستىنىڭ ئاۋازىنى ئاڭلاپ، سۇدىن چىقىپ، ئايرىلغىلى ئۇزۇن بولغان دوستىنى كۆرۈپ شادلىقتىن بېشى ئاسمانغا تاقاشقان. دەك بوپتۇ.

كەتكەن ئىدى ساق - سالامەت قايتىپ يارى جانان كەلدى، قارا بەختىم ئاقاردى چۈن گويا ماھى تابان كەلدى. ئەي كۆڭۈل غەم ئەسىرى بوپ ئۆتكەندىڭ بىر نەچچە كۈن، ئەمدى شاد بول قايتىپ مانا قولغا گۈلى خەندان كەلدى.

ئۇلار بىر - بىرىدىن ھال سورىشىپتۇ. قاغا بولغان ئەھۋالىنى - كەپتەرلەرنىڭ تۇزاققا چۈشۈپ قېلىپ ئازاد بولغانلىقىدىن تارتىپ ئۆزىنىڭ چاشقانغا دوست بولغۇسى كېلىپ ئۇنى ئېلىپ ئۆز ماكانىغا كەلگەنلىكىگە قەدەر ھەممىسىنى بىر - بىرلەپ سۆز-لەپ بېرىپتۇ. تاشپاقا چاشقاننىڭ دوست بولۇپ كەلگىنىدىن سۆيۈند-گەنلىكىنى ئىزھار قىلىپ مۇنداق دەپتۇ:

— بەختىمىز سائادىتى سېنى بۇ دىيارغا يەتكۈزدى. تەلىيد-مىزنىڭ قۇۋۋىتى جامالىڭ يۇلتۇزىنى بۇ مەنزىلە تۇغدۇردى.

سەن قېشىمغا كەلدىڭۇ كۆڭلۈم ھۇزۇر تاپتى تامام ،
ئەي ئەزىز دوستۇم ساڭا ھۆرمەتتە دەر مەن «ئەسسالام» .

— ھادىسەلەر ئاپتېپىنىڭ تابىدىن سىلەرنىڭ مەرھەمەتلىرىڭلار -
نىڭ سايىسىگە پاناھ ئىزدەپ كەلگەندىم . مۇبارەك يۈزىڭىزنى كۆر -
دۇم . ماڭا قىلغان بۇ مەرھەمەت ۋە ئىلتىپاتلىرىڭلارغا قايسى تىل
بىلەن شۈكۈر بايان قىلىشىمنى بىلمەيۋاتمەن ، — دەپتۇ
چاشقان .

ئۇلار ئولتۇرۇشۇپ يول رەنجىدىن ئارام تېپىشىپتۇ . شۇندا
قاغا چاشقانغا قاراپ شۇنداق دەپتۇ :
— ھەي زېرەك ! بېشىڭدىن ئۆتكەن ئىشلارنى سۆزلەپ بېرىد -
مەن دەپ ماڭا ۋەدە قىلغاندىڭ . تاشپاقىغىمۇ سۆزلەپ بەرگىن .
ئوتتۇراڭلاردىكى دوستلۇق تېخىمۇ كۈچەيسۇن . شېكەردەك لېۋىڭ -
نى ئېچىپ ، شېرىن سۆزلەرنى چىچىپ ، كۆڭلىمىزنىڭ تامىقىنى
تاتلىق قىلساڭچۇ .
چاشقان تاشپاقىغا قاراپ ھېكايىسىنى باشلاپتۇ .

زاھىت بىلەن مېھماننىڭ ھېكايىسى

— مەن ھىندىستاننىڭ مارۇت دېگەن شەھىرىدە تۇغۇل -
غان ، — دەپ سۆزلەشكە باشلاپتۇ چاشقان ، — مەن ئۇ شەھەردىكى
بىر زاھىتنىڭ ئىبادەتخانىسىنى ماكان تۇتقانىدىم . بىر نەچچە چاش -
قانلار مېنىڭ خىزمىتىمنى قىلىشاتتى . ھەر كۈنى ئەتىگەندە ، زا -
ھىتنىڭ سادىق مۇرىتلىرى ئۇنىڭغا ئائىملىرىنى ئېلىپ كېلىشەتتى .
زاھىت ئۇنىڭدىن ئازغىنا ئاشتا قىلىپ ، قالغىنىنى كەچلىك تامىقى
ئۈچۈن ساقلاپ قوياتتى . مەن زاھىتنىڭ سىرتقا چىقىپ كەتكەن
ۋاقتىنى پايلاپ تۇرۇپ ، دەرھال بېرىپ ئۇ تاماقتىن خالىغىنىمچە
يەيتىم ۋە ئېشىپ قالغىنىنى باشقا چاشقانلارغا ئۆلەشتۈرۈپ بېرەت -

خوتۇنى جاۋاب بېرىپ : «قولۇڭدا بالا - چاقىلىرىڭنىڭ خەجىد-
گە يەتكۈدەك پۇلۇڭ يوق ، مېھمانغا زىياپەت قىلىدىغان پۇلنى نەدىن
تاپىسەن ؟ ئازراق پۇل تاپقۇچىلىكىڭ بولسا ، بالىلىرىڭنى باق .
ئېشىپ قالغىنىنى بالىلىرىڭغا ساقلاپ قوي . سەندىن كېيىن قالسا
خەققە موھتاج بولمايدۇ» دېدى . ئېرى بولسا : «بېخىللار مال
يىغىدىيۇ ئۆزى يېمەيدۇ . سېخىلار ئۆزىمۇ يەيدۇ ، خەققىمۇ بېرىد-
دۇ . ئەگەر بىر كىشى كىشىلەرگە ئىنئام بەرسە ياكى كىشىلەرگە
مېھىر - شەپقەت قىلسا ، ئۇنىڭدىن ھېچقانداق خاپا بولغۇلۇق
ئەمەس . چۈنكى ئۇنىڭ سېخىلىقى ھەققەتتە بولسا ، ئاخىرەتنىڭ
دەسمايىسى . ھەر قانداق ئادەم پۇل جۇغلاشقا ھېرىس بولسا ، ئۇنىڭ
ھېرىسلىق شۇملۇقى خۇددى بۇرگە ئوخشاش ئۆز جېنىغا زەرەر
يەتكۈزىدۇ» دېدى .

«ئۇ قانداق ئىش ئىكەن ؟» دەپ سورىدى خوتۇنى .
ئېرى سۆزلەشكە باشلىدى .

ئوۋچى بىلەن بۆرىنىڭ ھېكايىسى

ناھايىتى ئۇستا بىر ئوۋچى بار ئىكەن . كېيىكلەر ئۇنىڭ
يامانلىقىنىڭ ھەيۋىتىدىن قورقۇپ سەھراغا قەدەم قويايلىدىكەن .
ئۇنىڭ ھىيلىسى ۋە مەرگەنلىكىنىڭ قورقۇنچىدىن ھېچقانداق جان-
ۋار ئۇۋىسىدىن سىرتقا چىقالمايدىكەن .

ئۆزى چاققان ، كۆزى ئىتتىك ، ئەقلى تېز ،
باغرى قاتتىق ، قۇلقى ساق ، ھىيلىپەز .

بىر كۈنى ئۇ تۇزاق قۇرغانىكەن ، بىر كېيىك تۇزاققا چۈشۈپ
قاپتۇ . ئۇنى كۆرگەن ئوۋچى كېيىكنى تۇتۇش ئۈچۈن يۈگۈرۈپتۇ .
ئوۋچىنىڭ كېلىۋاتقانلىقىنى كۆرگەن كېيىك قورققىنىدىن پۈتۈن

كۈچى بىلەن زورۇقۇپ ، نۇزاقنى ئۈزۈپ تاشلاپ قېچىپتۇ . ئوۋچى دەرھال ياغا ئوقنى قويۇپ چەنلەپ بىر ئاتقانكەن ، كېيىك يىقىد-لىپتۇ . ئوۋچى كېيىكنى كەمەن بىلەن باغلاپ ئۇچىسىغا ئارتىپ يولغا چۈشۈپتۇ . شۇنداق كېتىۋاتسا ، ئالدىغا بىر توڭگۇز ئۇچراپتۇ - دە ، ئۇنىڭغا ھەملە قىپتۇ . ئوۋچى ئۇنىمۇ ئاتقانكەن ، ئوق بېرىپ توڭگۇزنىڭ يۈرىكىگە تېگىپتۇ ، لېكىن توڭگۇز جان ئاچچىقى بىلەن چاچراپ كېلىپ ، ئوۋچىنىڭ قورسىقىنى يېرىپ تاشلاپتۇ . شۇنىڭ بىلەن ئىككىسى شۇ يەردە يېتىپ قاپتۇ . شۇ ئەسنادا ، بىر ئاچ بۆرە ئۇ يەرگە كېلىپ قاپتۇ . قارىسا ، بىر ئادەم ، بىر كېيىك ۋە بىر توڭگۇز ئۆلۈپ ياتقانكەن . بۇنى كۆرگەن بۆرە ھەددىدىن زىيادە خۇشال بولۇپ ئۆز - ئۆزىگە : «پۈتۈن ئۆمرۈم بويى يولغا قارىساممۇ ، بۇنداق نازۇنېمەتنى ھېچقاچان قولۇمغا كەلتۈرەلمىگەن بولاتتىم . ماڭا شۇنداق كۆپ رىزق ئۇچرىدى . ئەمدى بۇنى كېيىنلىكىم ئۈچۈن ساقلاپ قويۇشۇم كېرەك . بۈگۈنچە بۇ ياننىڭ كىرىچىنى يەپ كۈن ئۆتكۈزگەچ تۇراي . چۈنكى ھۆكۈمالار :

تۈگەتمە بارۇ يوقنى يەنە كۈن بار ،
قېرىغان چاغدا قالما پۇلسىزۇ زار .
تېپىپ ئىككىنى ئاۋۋال ، يە بىرىنى ،
يوق ئەتمە بىر يوللا بارىنى .

دەپ ئېيتىشقان» دەپتۇ - دە ، ئوۋچىنىڭ ياسىنىڭ كىرىچىنى چىشلەپ تۇرۇپ باغرىغا بېسىپ تارتىپتۇ . ياننىڭ بېشى بۆرىنىڭ كۆكرىكىنىڭ دەل ئوتتۇرىسىغا توغرا كېلىپ قالغانكەن ، بۆرىنىڭ چىشلەپ تارتىشى بىلەن كىرىچ ئۈزۈلۈپتۇ - دە ، ئوق چاچراپ چىقىپ بۆرىنىڭ يۈرىكىگە سانجىلىپ شۇ ئان جان بېرىپتۇ . ھەممە نەرسىلەر يېپىلمەي شۇ پېتىچە قېلىۋېرىپتۇ .

بۇ مىسالنىڭ پايدىسى شۇكى ، مال جۇغلاشقا ھېرىس بولۇش-نىڭ ھەم «ئۆلمەيمەن» دەپ مال - دۇنيا يىغىشنىڭ ئاقىۋىتى

شۇملۇق ۋە مەھرۇملۇقتۇر . شۇنىڭ ئۈچۈن ھەر نەرسە بولسا بارىنى يېيىش ، ئەتىنىڭ غېمىنى قىلماسلىق كېرەك . چۈنكى ، ئەتىگە يەتكۈدەك ئۆمرى بار كىشىنىڭ ئەتىلىك رىزقىمۇ بىللە بولىدۇ . بەتبەخت ئادەملەر ئۆمرىدە ناھايىتى كۆپ جاپالارنى تار-تىپ ، بۇ دۇنيادا پۇل - مال جۇغلايدۇ ، لېكىن ئاخىرى ھەممىسىدىن مەھرۇم بولۇپ ، بېھىساب ھەسرەت بىلەن كېتىدۇ .

سەن يىغارسەن بارچە مالنى ئەي خوجا ،
ئۆلسەڭ ئاخىر قالغۇسىدۇر ھەممە مال .
گەرچە قارۇندەك خەزىنە جۇغلىساڭ ،
ئەيلىگەي ھېرىسىڭنى بەتتەر بۇ ھال .
كۆڭلۈڭ ئىچرە ھېرىس ئوتىن ياندۇرساڭ ،
كۆيدۈرۈپ قىلغاي ئاخىر ئەقلىڭنى لال .

خوتۇنى ئېرىدىن بۇ ھېكمەتلىك سۆزلەرنى ئاڭلاپ قايىل بو-
لۇپ مۇلايىملىق بىلەن : «ھەي ئىززەتلىك ئېرىم ! بالىمىز ئۈچۈن
ئۆيىنىڭ بىر بۇلۇڭىدا بىر چارەكچە گۈرۈچ ۋە كۈنجۈت ساقلاپ
قويغانىدىم . ئەمدى ماڭا مال جۇغلاشنىڭ ياخشى ئەمەسلىكى روشەن
بولدى . خۇدا بۇيرۇسا سەھەرلىككە ئون كىشىگە يەتكۈدەك تائام
تەييارلاي ، سەن كىمنى خالىساڭ ، شۇنى قىچقىرىپ كەلگىن ھەمدە
بۇ مېھماننى تۇر بېشىدا ئولتۇرغۇزغىن» دېدى .

ئاتتى تاڭ ئاپتاپ چىچىپ ئۆز نۇرىنى ،
ئەل كۆزىدىن يۇپىدى ئۇيۇقۇ كىرىنى .

خوتۇن ئۇ كۈنجۈتنى ئاقلاپ ئاپتاپقا يېيىپ قويغاندىن كېيىن
ئېرىگە : «كۈنجۈت قۇرۇغۇچە ئۇنىڭدىن خەۋەر ئېلىپ تۇرغىن .
بىرەر نەرسە زىيان يەتكۈزۈپ قويمىسۇن» دەپ تاپىلاپ قويۇپ ،
ئۆزى باشقا ئىشقا مەشغۇل بولدى .

بىر پەس ئۆتكەندى ، ئېرىنى ئۇيقۇ باسنى . شۇ ئەسنادا بىر ئىت كېلىپ ئاغزىنى كۈنجۈتكە تىقتى . خوتۇنى ئۇنى كۆرۈپ قېلىپ : «ئەمدى بۇنى مېھمانغا تاماق قىلغىلى بولمايدۇ» دەپ ئويلاپ ، ئورنىدىن دەس تۇردى - دە ، كۈنجۈتنى يىغمىشتۇرۇپ ، تېگىشىش ئۈچۈن بازارغا ئېلىپ ماڭدى . مېنىڭمۇ ئىشىم بولغانلىقى ئۈچۈن بازارغا بارغانىدىم ، قاراپ تۇرسام ، ئۇ خوتۇن كۈنجۈتنى كۈنجۈتپۈرۈشنىڭ دۈكىنىغا ئېلىپ بېرىپ ئاقلىمىغان كۈنجۈت بىلەن باراۋەر مىقداردا تېگىشىپ كەلدى . ئېرى ئۇنىڭغا : «ھەي خوتۇن ، ئاقلانغان كۈنجۈتنى ئاقلانمىغان كۈنجۈتكە ئۈستەكسىز تېگىشىشىڭدە نېمە سىر بار؟» دەپ ھەيران قالدى .

بۇ مىسالنى شۇنىڭ ئۈچۈن كەلتۈردۈمكى ، ئۇ چاشقاننىڭ بۇنداق جۈرئەتلىك بولۇشىدا بىر سىر بار . خاتالاشمىسام مۇنداق گۇمان قىلىمەن : ئۇنىڭ ئۆيىدە جۇغلانغان مال - دۇنيالىرى بار ئوخشايدۇ . شۇنىڭ قۇۋۋىتى ۋە خۇشاللىقىدا ئاشۇنداق قاشاڭلىق ۋە گۈستاخلىق^① قىلغان بولۇشى ئېھتىمال . ئەگەر ئۇ سەرمائىسىز بولغان بولسىدى ، ھېچقانداق شوخلۇق قىلالمىغان بولاتتى . شۇڭا كىشىلەر زەرسىز كىشى پەرسىز قۇشقا ئوخشايدۇ ، دېيىشىدۇ ئە - مەسىمۇ ؟

زەر ئىستىگىن بارچە كار زەر بىرلە بولۇر ،
كىشىلەرگە ئېتىبار زەر بىرلە بولۇر .
زەرسىز بولار ئىختىيار دەپ ئويلىما ،
بىلگىنكى ھەر ئىختىيار زەر بىرلە بولۇر .

— سىز بىر گۈرچەك كەلتۈرۈڭ ، چاشقاننىڭ تۆشۈكىنى قېزىپ كۆرەيلى ، — دېدى مېھمان .
زاھىت گۈرچەك ئېلىپ كەلدى . مېھمان ئۇنىڭ بىلەن تۆشۈ - كۈمنى كولاشقا باشلىدى . مەن دەرھال باشقا تۆشۈككە يۆتكەلدىم .

① گۇستاخ — ئەدەبىيەتتىكى ، قوپاللىق .

دەرۋەقە ، مېنىڭ ئۇۋامدا مىڭ دىنار ئالتۇن پۇلۇم بار ئىدى . شۇڭا مەن ئۆز بايلىقىمغا ھەر بىر قارىسام ، خۇشلۇقۇم زىيادە بولۇپ جۇرئىتىم تېخىمۇ ئاشاتتى . مېھمان بىلەن زاھىت تۇشۇكنى كۈلۈپ ، ھېلىقى ئالتۇن بار يەرگە يەتكۈزدى .

ياتاتتى بىر دۆۋە ئالتۇن قوياشتەك نۇر چېچىپ چاقناپ ، سۈزۈكلۈكتە گويا جامى جاھاننەما كەبى پارلاپ . ئۇنىڭ قىزىل يۈزىگە خوپ چىرايلىق نەقىشلەر چۈشكەن ، ئېسىل ، قىممەت باھالىقتا ئىدى ئۇ ھەممىدىن ئۆتكەن . ۋە بەزى بېشى ئايلانغانغا ياردەمچى بولاتتى ئۇ ، ۋە گامى گۈل بەدەنلىرى قەدەننى يادەك ئېگەتتى ئۇ . ئۇنى ئىلىكىگە ئالسا ھەر پەرىشان تاپقۇسى شادلىق ، بولۇپ ھاجەتلىرى ھاسىل ئىشى كەڭرى باياشادلىق .

مېھمان زاھىتقا شۇنداق دېدى :

— چاشقاننىڭ جۇرئىتىنىڭ سەرمايسى ۋە قۇۋۋىتىنىڭ دەس-مايىسى مانا مۇشۇلار ئىكەن ، چۈنكى مال - دۇنيا كۆڭۈل ئەينىكىدىكى^① ۋە قۇۋۋەتلەرنىڭ يۆلەنچۈكىدۇر . چاشقانلار بۇنىڭدىن كېيىن ئەمدى ھەرگىز داستىخانغا ھۇجۇم قىلالمايدۇ ۋە نانغا قول ئۇزىتىد-شالمايدۇ .

مەن باشقا بىر تۇشۇكتە يېتىپ بۇ سۆزلەرنى ئاڭلايتتىم ھەم ئۆزۈمنىڭ ئاجىز ۋە بىچارە ئىكەنلىكىمگە ئۆكۈنۈپ ھەسرەت چېكىتتىم . ماڭا بۇ بالا - قازا كەلگەندىن تارتىپ ، چاشقانلارنىڭ نەزىرىدە ئاۋۋالقى مەرتەۋەم ۋە ئەتىۋارىم قالمىغانلىقىنى ، ئۇلارنىڭ ماڭا بولغان ئېتىقاد ئوتلىرىنىڭ ئۆچكەنلىكىنى ، ئىخلاس كۆزىنىڭ قارىغۇ بولۇپ كەتكەنلىكىنى چۈشەندىم .

خەلىقتە ھېچ مېھرۇ ۋاپا قالمىدى ،
باغىم ئارا مېھرىگىياھ قالمىدى .

① ئەينەككە سۈرتۈلسە ئادەم كۆرۈنىدىغان سىرنى دېبەكچى .

ئىلگىرى يۈز بەرگى ناۋا ئاز ئىدى ،
كۈتتى زەرۇ بەرگى ناۋا قالمىدى .

ئىلگىرى مېنىڭ ئېھسانىمنىڭ داستىخانىدىن زەللە ئالدىدىغان
ۋە ئىنئامىمنىڭ خامىنىدىن باش تېرىدىغان ئۇ بىر توپ ھەمراھلار.
بىر ئەمدى مەندىن مەقسىتى ھاسىل بولمايدىغان بولۇپ قالغانلىقى.
تىن ، ماڭا ئىتائەت قىلىشتىن ياندى ۋە مېنىڭ غەيۋىتىمگە تىل
ئېچىپ دۈشمەنلىرىم بىلەن بىرلەشتى .

كەلمىگەن چاغدا بېشىمغا بۇ بالا ،
بار ئىدى قېشىمدا كۆپ نەپسى بالا .
سىلكىسەم سۇپرامنى چۈشسە پارچە نان ،
ئىت كەبى يەيتتى ھۇزۇر بىرلە شۇئان .

«ھەر كىمنىڭ پۇلى ئاز بولسا قەدرى خار بولىدۇ» دېگەن
مەشھۇر تەمسىل بارغۇ؟ پۇلى ، مېلى يوق ئادەمگە باشقىلار ياردەم
ۋە مەدەتكارلىق قىلىشمايدۇ . بۇنداق ئادەملەر خۇددى چۆلگە ياغقان
يامغۇر سۈيىگە ئوخشايدۇ . يەنى يامغۇر چۆلگە ياغسىمۇ ئارقىسىدا
مەدەت قىلىدىغان كۈچ بولمىغاچقا ، يا دەرياغا ، يا ئېرىققا قوشۇلالا-
ماي ، تۇرغان يېرىدە يوق بولۇپ كېتىدۇ . شۇڭا بۇزۇكلەر : «ھەر
كىشىنىڭ بىر تۇغقنى بولمىسا ، ھەر جايغا بارسا غېرىب بولۇپ
قالىدۇ . ھەر كىمنىڭ پەرزەنتى بولمىسا ، خالايق ئارىسىدا نامى
ئۆچۈپ كېتىدۇ . ھەر كىمنىڭ پۇلى بولمىسا ، دوستلاردىن بەھرە
ئالالمايدۇ . كەمبەغەلگە بىر كىم دوست بولمايدۇ» دەپ ئېيتىش-
قان . چۈنكى بىر كىشى ھاجەتمەن بولغاندا ، باشقىلارنى چاقىرسا ،
كەلگەندىمۇ خۇددى باشقا بىر ئىشقا كەلگەندەك كېلىپ ، يەتتە
بۇرادەردەك ھەر تەرەپكە تاراپ كېتىدۇ .^① شۇ سەۋەبتىن جاھان

① يەتتە بۇرادەر — بۇ بىر ئاتىدىن بولغان يەتتە ئادەمنىڭ ئۆز ئاتىسىدىن قالغان ئۈچ خىل
ئىسىل نەرسىنى تالىشىپ ئۇرۇشۇپ ، ئاخىر ئۇ نەرسىدىنمۇ ئايرىلىپ ، يەتتە تەرەپكە قاراپ كەتكەندە-
كى تەسۋىرلىنىدىغان بىر ھېكايىنىڭ قەھرىمانلىرىدۇر .

خەلقنىڭ دوستلۇقى نەپىس ۋە مال - دۇنياغا ئېرىشىش ئۈچۈندۇر .
جاھان خەلقى شۇنداقكى :

بولسا مول ئويۇڭ ئىچرە يېمەك - ئىچمەك ،
يېپىشقۇسى ھەرىلەردەك بولۇپ غۇزمەك .
مۇبادا ئۆي ۋە بەختىڭ خاراب بولسا ،
قاچاڭنىڭ ئىچى قۇرۇپ راۋاب بولسا .
قالمىغاي قېشىڭدا بىرەرمۇ دىلدار ،
تاپالماسەن ئىستىسەڭ ھېچ مەدەتكار ؛
سېنى بارچە كۆرگۈسى ئىت كەبى زار ،
سۆڭەكتىنمۇ كۆرگۈسىدۇر سېنى خار .

بايانلاردا شۇنداق كەلتۈرۈلۈپتۇكى ، بىر بۇزرۇك بىر كىشى -
دىن «نەچچە دوستىڭىز بار؟» دەپ سورىغانىكەن ، ئۇ كىشى :
«بىلمەيمەن . ھازىر دۆلىتىم پاراۋان ، نېمىتىم كەڭرىچىلىك ،
شۇڭا ھەممە كىشى ماڭا دوستلۇق ئىزھار قىلىدۇ ، مەن بىلەن
قەلبىنىڭ بىر ئىكەنلىكى توغرىسىدا لاپ ئۇرىدۇ . خۇدا ساقلىد -
سۇن ، ئەگەر ئىززەتنىڭ كۆزىنى مېھنەت قارىغۇ قىلسا ، شۇ چاغدا
ئاندىن كىمنىڭ دوست ، كىمنىڭ دۈشمەن ئىكەنلىكى مەلۇم بولىد -
دۇ» دەپ جاۋاب بەرگەنىكەن .

ھەر كىشىكىم يانسا ئۇندىن روزغار ،
قاچقۇسى ئۇندىن خوتۇن پەرزەنت ۋە يار .

ھېكمەت كىتابلىرىنىڭ بىرىدە شۇنداق يېزىلغانىكەن : پازىل -
لارنىڭ بىرسىدىن بىرسى : «خالايقلارنىڭ مالدار كىشىلەرنى
دوست تۇتۇشىدا نېمە ھېكمەت بار؟» دەپ سورىغانىكەن ، ئۇ پازىل
كىشى : «مال ئۇلارنىڭ مەشۇقىدۇر . مەشۇق قەيەرگە بارسا ، ئا -
شىق شۇ يەرگە كېلىدۇ ، مەشۇق كەتسە ، ئاشىقمۇ كېتىدۇ» دەپ

جاۋاب بېرىپتۇ .

ئاچسا ئالتۇن ئېتىكىنى گۈلزارۇ گۈل ،
بولغاي ئاڭا سايىراپ چىمەن قۇشلىرى قۇل .
كېلىپ خەزاڭ بۇلاڭچىسى قىلسا تالاڭ ،
زىكىر قىلماس خازانلىقتا ھېچبىر بۇلبۇل .

چاشقانلارنىڭ ئىچىدە بىرى مېنى باشقىلاردىنمۇ ئارتۇقراق
ياخشى كۆرەتتى . مەن بىلەن بىر پەس بىللە ئولتۇرۇشنى ئۇلۇغ
سائادەت سەرمايىسى دەپ ھېسابلايتتى . ھەر دائىم ھەققانىيەت تىلى
بىلەن ۋاپادارلىق سۆزىنى بايان قىلاتتى :

مەن مۇھەببەتتە ساڭا سادىق ئىرۇرمەن شۇ قەدەر ،
توختىغاي مەن ھەر قاچان بېشىمنى كەسسەڭ سەن ئەگەر .

قارىسام ، ئۇمۇ خۇددى مېنى تونۇمايدىغاندەك ياتلارچە قىلىق
قىلىپ ، ماڭا قارايمۇ قويماي ئۆتۈپ كېتىۋاتىدۇ . مەن ئۇنى قىچقىد-
رىپ :

— ماڭا قارايمۇ قويماي كېتىۋاتىسەن؟ سەرۋى دەرىخىمۇ بوي-
نىنى بۇنداق ئېگىز تۇتمايدۇ . ساڭا نېمە بولدى ؟ ئىلگىرىكى مېھ-
رىبانلىقلىرىڭ ۋە شەپقەتلىرىڭ قاين كەتتى ؟ — دەپ سورىدىم .
ئۇ ماڭا چالۋاقاپ :

— ھەي ئەبلەخ ! ئۇ چاغدا سەندە پۇل بار ئىدى . سەن بىزگە
سېخىلىق قىلاتتىڭ . بىز ھەممىمىز ساڭا مۇلازىم ئىدۇق . ئەمدى
كەمبەغەل ۋە موھتاج بولۇپ قالدىڭ ، سېنىڭ سۆھبىتىڭدىن بىزگە
نېمە پايدا ؟ ھۆكۈمالار : «موھتاج كىشى بۇ دۇنيانىڭ لەززىتىدىنغۇ
بەھرىسىز قالىدۇ ، ھەتتا ئاخىرەتنىڭ دەرىجىسىدىنمۇ مەھرۇم قىپ-
لىشى مۇمكىن» دېيىشكەن . بۇنىڭ سەۋەبى شۇكى ، پېقىر كىشى
ئۆزىنىڭ ۋە بالا - چاقىلىرىنىڭ تۇرمۇشىنى قامداش مەقسىتىدە

تەقەززا بولۇپ ، شەرىئەتتىن تاشقىرى ئىشلارنى قىلىپ قويۇشى ۋە خۇدانىڭ رىزاسىغا مۇۋاپىق بولمىغان ئىش - ھەرىكەتتە بولۇپ قېلىشى مۇمكىن . مۇشۇ سەۋەب بىلەن بۇ ئالەمدە ئىپلاس ئىشلارغا گىرىپتار بولۇپ ، ئاخىرەت دۆلىتى مەلۇم بولمىغان ساڭا ئوخشاش كىشىلەردىن قاچىسا دۇرۇس بولىدۇ! — دېدى .
— بۇ سۆزنى قوي! — دېدىم مەن ئۇنىڭغا ، — پېقىرلىق دې-
گەن پادىشاھلىق . پېقىر كىشى ھاجەتمەن بولمايدۇ .

دەرۋىشلەر قەلبىدۇر پەھمىڭدىن يىراق ،
ئۇلارنىڭ ئىشىغا ئىززەت بىرلە باق .
بارچىدىن ئەزىزدۇر خۇدا ئالدىدا ،
ئۇلارنىڭ ماكانى ئەرشەئەلادا .
پېقىرلار جەۋھەردۇر ئەنبىيالاردەك ،
پېقىرلار شىپادۇر ئەۋلىيالاردەك .

شۇنداق تۇرۇقلۇق سەن نېمە ئۈچۈن پېقىرنى ھەقىر كۆرد-
سەن ؟ دەرۋىشلەر سۆھبىتىدىن نەپرەتلىنىسەن ؟
— ھەيھات ، ھەيھات! — دېدى ئۇ چاشقان ماڭا جاۋا .
بىن ، — ھەممە ئەۋلىيا - ئەنبىيالار پېقىرلارنىڭ قاتارىدا تۇرىدۇ ،
دەپ شۇنداقمۇ دەلىللەرنى كەلتۈرەمسەن ؟ سېنىڭ بۇ ئىپلاسلىقنىڭ
ۋە موھتاجلىقنىڭ ئۇلار بىلەن نېمە مۇناسىۋىتى بار ؟ پېقىر
دېگەن سۆزنىڭ مەنىسى شۇكى ، ھەقىقەت يولىغا كىرگەن ، بۇ دۇنيا
ۋە ئاخىرەتنىڭ سەرمايسىدىن ھېچنېمىنى قوبۇل قىلمايدىغان ،
بەلكى ھەممىدىن كېچىپ خۇداغا سېغىنغان كىشىنى پېقىر دەيمىز .
دەرۋىشلىك باشقا ، گاداىلىق باشقا ، ئۆزلۈكىدىن دۇنيانى تاشلىۋەت-
كەن كىشىنى دەرۋىش دەيمىز . بىر كىشىنى دۇنيا تاشلىۋەتكەن
بولسا ، ئۇنى گاداى دەيمىز .

گاداىلار گۈرۈھى بېلىقتۇر گويا ،
سۈرىتى بېلىقۇ دېڭىزدىن جۇدا .

نان ئۈچۈن موھتاج ئىرۇر ئۇ تەڭرىگە .
قويما ئاش ئۆلگەن كىشىنىڭ ئالدىغا .

ھەقىقىي پېقىرلارنىڭ تەرىپى توغرىسىدا «پېقىرلىق خەزىنىدە -
سى ئاللا تائالانىڭ خەزىنىلىرىدىن بولۇپ ، ئۇ تەۋھىدنىڭ بېشى
ۋە مەرىپەتنىڭ خۇلاسىسىدۇر . ئۇ خىلۋەت چەشمىسىنىڭ سۈيىدە -
دۈركى ، دىلنىڭ غۇبارىنى روھ چېھرىسىدىن يۇيۇپ پاك قىلىدۇ .
ئۇ يالغۇزلۇق خەزىنىسىنىڭ لىباسىدۇركى ، قۇدرەت قولى ئۇنى
جان دائىرىسىگە كىيگۈزىدۇ» دېگەن سۆزلەر بارغۇ؟

پېقىرلىق يولى قاتتىقتۇر گويىكى تاش ،
نىھان تۇتماق كېرەك سىرنى قىلماي پاش .
باش كەتسىمۇ مەيلىكى كەتمىسۇن بۇ سىر ،
تاپماق كېرەك بىر ئىش بىلەن گالغانان - ئاش .

ئەمما كۆرۈنۈشى پېقىر بولغان كىشىلەردە ئېھتىياج بولغاندە -
قى ئۈچۈن ئۇ گادايلىق دېيىلىدۇ . بۇ ھەممە بالالارنىڭ بېشى ھەمدە
خەلققە دۈشمەن ۋە خار بولۇشنىڭ سەۋەبى بولۇپ قالىدۇ . بۇ
شەرم - ھايا پەردىسىنى يىرتىپ ، مۇرۇۋۇت ۋە ھىممەت بىناسىنى
بۇزىدۇ . ھەر كىم ئېھتىياج يېپىغا باغلىنىپ قالغان بولسا ، «ھايا
ئىماننىڭ جۈملىسىدىندۇر» دېگەن رەقەم ئۇنىڭ ھالىتىنىڭ ۋاردە -
قىدىن ئۆچۈپ كېتىدۇ . بۇنداق بولسا ، ئۇ كىشى ھاياتتىن بىزار
بولۇپ ، ئىزا ۋە زارغا ئۇچرايدۇ ، كۆڭۈل مەملىكىتىدىن راھەت
سىپاھلىرى كېتىپ ، ئورنىغا غەم لەشكىرى تولىدۇ . ئەقىل شامى
ئۆچۈپ ، زېھىن ۋە ئىدراكىغا قۇسۇر يېتىدۇ . توغرا تەدبىر ئۇنىڭغا
زىيان نەتىجىسىنى بېرىدۇ . ئەگەر ھەرقانچە دىيانەتلىك بولسىمۇ
خىيانەت تۆھمىتىگە ئۇچرايدۇ . باشقىلار قىلغان يامان ئىشنىڭ
گۇناھى ئۇنىڭغا يۈكلىنىدۇ . ئەگەر ئۇ ھەرقانداق ئىش قىلسا ياكى
ھەرقانداق سۆز قىلسا ، ئەيىبلىك سانىلىدۇ . ماختاشقا سازاۋەر
بولمىدىغان ئىشلارنى قىلغان بولسا ، نەنە ۋە ئەيىبلەشلەرگە ئۇچرايدۇ .

دۇ . مەسلەن ، ئەگەر بىر كەمبەغەل جۈرئەت قىلغان بولسا ، «ئۆزىنى بىلمەيدىغان ، ھەددىدىن ئاشقان» دېيىشىدۇ . ئەگەر خەير- ساخاۋەت قىلسا ، «ئىسراپخور» دېيىشىدۇ . ئەگەر ياۋاشلىق قىلسا ، «ئاجىز ۋە غەيرەتسىز» دېيىشىدۇ . ئەگەر ئېغىرلىق قىلسا ، «گال» دېيىشىدۇ . ئەگەر ياخشى ھېكايىلەرنى سۆزلىسە ، «تولا سۆزلەيدىغان كاپكى» دېيىشىدۇ ؛ سۆزلىمىسە ، «جېنى يوق سۈرەت» دەيدۇ . ئەگەر يالغۇز ئولتۇرۇشنى خالىسا ، «دېۋانە بول- غىلى تۇرۇپتۇ» دەيدۇ . ئەگەر كۆپچىلىككە قوشۇلسا ، «بۇنىڭغىمۇ ھەۋەس قوشۇلغىلى تۇرۇپتۇ» دەيدۇ . ئەگەر كۈلسە ، «مەسخىرد- ۋاز» دەيدۇ . قاپقىنى تۇرۇپ ئولتۇرسا ، «كالىدەك ئولتۇرىدۇ» دەيدۇ . ياخشى يەپ ، ياخشى كىيسە ، «قارنى يامان ، ياسانچۇق» دەيدۇ . ئاز يەپ كۈننى كىيسە ، «پىخسىق ، خەسس» دەيدۇ . ئەگەر بىر يەردە تۇرسا ، «ئىشقا خام ، يارامسىز» دەيدۇ . سەپەر قىلسا ، «تىنىمىسىز ، پۇلغا ھېرىس» دەيدۇ . ئەگەر خوتۇن ئالسا ، «شەھۋەتپەرەس» دەيدۇ . بويتاق يۈرسە ، «سۈننەتنى تاشلىغان» قاتارىغا كىرگۈزىدۇ . ئىشقىلىپ ، موھتاج بولۇپ قالغان كىشى زامان ئەھلىنىڭ نەزىرىدە ئەيىبكار سانىلىدۇ ۋە ئېتىبارسىز كۆرۈ- نىدۇ . ئەگەر مۇشۇ ھال بىلەن ئۇنىڭدىن ئەمە سادىر بولسا ، ھەممە خالايقىنىڭ كۆڭلىگە دۈشمەنلىك پەيدا بولىدۇ - دە ، ئۇنىڭ ھېچ- قانداق ھاجىتى راۋا بولمايدۇ . چۈنكى كىشىگە ھەر قانداق خارلىق كەلسە ، تەمە سەۋەبىدىن كېلىدۇ . تەمەخور كىشى خار بولىدۇ . شۇڭا قانائەتتىن ئىززەت ، تەمەدىن خارلىق كېلىدۇ . دوستۇم بۇ سۆزلەرنى ئېيتىپ ، سۆزىنى تاماملىغاندىن كېيىن مەن شۇنداق دېدىم :

— راست ئېيتىسەن . مەنمۇ «كىمكى ساقايماس كېسەلگە گد- رىپتار بولۇپ قالسا ياكى قاتتىق پىراققا مۇپتىلا بولغان بولسا ، لېكىن ۋىسالغا مۇپەسسەر بولالمىسا ياكى غۇربەتچىلىكتە قالسا ، ئۇ يەردە نە تۇرۇشنىڭ ئامالنى تاپالمىسا ، نە يانماق جابدۇقىنى تەي- يارلاشقا مۇپەسسەر بولالمىسا ، بۇلاردىنمۇ موھتاجلىق ۋە قولى

قىسقىلىق مۈشكۈلرەك» دېگەن سۆزنى ئاڭلىغاندىم . بۇ جاھاندا :

موھتاجلىقتىن ئارتۇق دەردى - بالا يوقتۇر ،
قولى قىسقا كىشىلەردە ناۋا يوقتۇر .
كىمكى تەمە رەنجى بىلەن بولسا زەئىپ ،
ھالاك بولغۇسىدۇر ئۇڭا داۋا يوقتۇر .

ئېھتىياج زۆرۈرىيىتىدىن ھەر كىشى موھتاجلىقتا قېلىپ ،
ئۆزى دېمەتلىك بولغان كىشىدىن بىر نەرسە تىلىسە ، بۇنداق تىلەم -
چىلىكتىن ئۆلۈم ياخشىراق ، چۈنكى يىلاننىڭ ئاغزىدىن زەھەر
ئالماق ، ئاچ شىرئالدىدىكى ئوزۇققا قول ئۇزاتماق ۋە غەزەپلەنگەن
يولۋاس بىلەن ھەمتاۋاق بولماقنىڭ ھەممىسى بېخىللارغا ھاجەت
ئىزھار قىلىشتىن ئاسانراقتۇر . شۇڭا ، «ئالماقنىڭ راھىتى تىل -
مەكنىڭ جاپاسىغا ئەرزىمەس» دېگەن گەپ بار .

بۇ ئالەمدىكى ئىشلار ئىچىدە كىشىگە تۆت تۈرلۈك مەنپەئەت
ۋە راھەت تېگىدۇ ، لېكىن ئۇ تۆت تۈرلۈك مېھنەتكە ئەرزىمەيدۇ .
بىرىنچىسى ، جەننەت ؛ ئۇ ئۆلۈمنىڭ جاپا - مۇشەققىتىگە ئەرزىمەي -
دۇ . ئىككىنچىسى ، مەنسەپ راھىتى ؛ ئۇ مەنسەپتىن چۈشىدىغان
ۋاقىتتىكى ئىزاغا ئەرزىمەيدۇ . ئۈچىنچىسى ، گۇناھ قىلىپ كۆرد -
دىغان راھەت شۇ گۇناھ ئۈچۈن دوزاخقا كۆيدىغان ئازابنىڭ مۇ -
شەققىتىگە ئەرزىمەيدۇ . تۆتىنچىسى ، تەڭرىنىڭ ھىممىتى بىلەن
كۆرىدىغان راھەت تەڭرى خارلىققا چۈشۈرۈپ قويغان چاغدىكى
جاپا - مۇشەققەتكە ئەرزىمەيدۇ .

شۇ سۆزلەرنى قىلغاندىن كېيىن ، مەن ئۇ چاشقاندىن يۈز
ئۆرۈپ ، زاھىت تەرەپكە قارىدىم . ئۇ مېھمان بىلەن ھېلىقى ئالتۇن -
لارنى ئۈلشۈۋاتقانكەن ، مېھمان يېرىمىنى ئېلىپ ئۆز يولىغا
راۋان بولدى . زاھىت بولسا قالغان يېرىمىنى ھەميانغا سېلىپ ،
ياستۇقنىڭ ئاستىغا تىقىپ قويدى . مېنىڭ يەنە شۇم تەمەيم قوز -
غالىدى - دە ، ئۆزلۈكۈمدىن «ئەگەر ئاشۇ ئالتۇننى قولۇمغا كەلتۈر -

سەم ، يەنە كۆڭلۈمنىڭ قۇۋۋىتى ، جېنىمنىڭ راھىتى ھاسىل بولدى . خىزمىتىمنى قىلىشتىن باش تارتقان چاشقانلارنىڭ ھەممىسى يېنىپ كېلىپ دەرگاھىمدا جەم بولۇشىدۇ ھەمدە بۇرۇنقى شان - شەۋكەت ۋە ھەشەمەتتىم ئەسلىگە كېلىدۇ » دەپ ئويلىدىم . مەن خىيالىنى قىلغۇچە زاھىتنىڭ كۆزى ئۇيقۇغا باردى . مەن ئاستاغىنا ئۇنىڭ قېشىغا بېرىپ ، ھەميانغا قول ئۇزاتقاندىم ، ئۇ دەرھال كۆزىنى ئېچىپ ، ھاسسى بىلەن بىرنى ئۇرغاندى ، پۈتۈم سۈندى ، ئاقساقلاپ قېچىپ ، كۆپ قىيىنچىلىق بىلەن تۆشۈككە كىرىۋېلىپ بىرەر سائەت ئۇ يەردە ياتتىم . پۈتۈمنىڭ ئاغرىقى سەل بېسىلغاندا قارىسام ، زاھىت يەنە ئاۋۋالقىدەكلا ئۇيقۇغا كېتىپتۇ . بۇنى كۆرۈپ ، يەنە ھەۋسىم قوزغالدى - دە ، تۆشۈكتىن چىقىپ پۈتۈمنى سۆرىگەن پېتى ئۇنىڭ قېشىغا شۇنداق يېقىنلاشقاندىم ، ئۇ دەس ئورنىدىن تۇرۇپ يەنە بىرنى ئۇرغاندى ، بېشىمغا تەگدى ، مەن مىڭ ھىيلە بىلەن بىر ئامال قىلىپ ئۆزۈمنى تۆشۈك ئىچىگە ئالدىم - دە ، ھوشسىزلىنىپ يىقىلدىم . شۇ زەخمىلەرنىڭ رەنجىدىن شۇنىڭدىن بېرى دۇنيا مېلىنىڭ ھېرىسى ۋە مېھرىدىن ۋاز كەچتىم .

يېمىگىن غەم ، يەتسىمۇ گەر كەمبەغەللىك مېھنىتى ،
بىل غەنىمەت تەن سالامەتلىك جېنىڭنىڭ راھىتى .

تەھقىقەلەپ بىلىدىمكى ، تەمە بارلىق جاپا ۋە بالالارنىڭ بېشى ئىكەن . چۈنكى قۇش تەمە دېنىنى چوقۇمىسا ، بويىنى تۇزاق ھالقىدسىغا چۈشمەيدۇ . ھەر كىم تەمە كەمىرىنى باغلىمىسا ، ئىززەت لىباسىنى خارلىق بالاسىغا تېگىشمەيدۇ . ھەر بىر ئەزىز كىشى تەمە يولىغا كىرىپ قالسا ، تەمە تۇپرىقىدىن خارلىق غۇبارى ئۇنىڭ يۈزىگە ئولتۇرىدۇ - دە ، ئەتىۋار تارازىسىدا ئۇ ئەزىزنىڭ قەدرى يەڭگىل كېلىپ قالىدۇ .

تەمە خورلۇقنى تاشلا بۇرادەر ،
تەمە ئادەمنى قىلغۇسىدۇر خار .
گەر تاپاي دېسەڭ ئۆمۈردىن بەھرە ،
بۇ ئىككى سۆزنى ئۇنتۇما زىنھار .
تەمە سۇپۇرىسىن يىغىشتۇر تامام ،
قانائەتنى قىل ئۆزۈڭگە شوئار .

شۇنىسى ئەجەبكى ، بەزى كىشىلەر «مال - دۇنيانى كۆپ
توپلىسام راھەت كۆرىمەن» دەپ ئويلايدۇ . ئۇلار دۇنيانى تەرك
ئەتكەنچە يۇقىرى دەرىجىگە ئېرىشكىلى بولىدىغانلىقىنى بىلمەيدۇ .

تاپتى ئىززەت ھەر كىشىكىم مالىدىن ئۆزسە كۆڭۈل ،
كۆردى راھەت كىمكى سۇندۇرسا تەمەنىڭ ئىلكىنى .

شۇ ھادىسىدىن كېيىن تەمە كۆچتىنى كۆڭلۈم يېرىدىن تاما -
مەن يۈلۈپ تاشلىدىم . رىزا دەرىخىدىن قانائەت مېۋىسىنى قولۇمغا
كەلتۈردۈم ۋە خۇدانىڭ قازاسىغا بويسۇنۇپ ، دەۋران قىسمىتىگە
باش قويدۇم . شۇندا ئۆز - ئۆزۈمگە شۇنداق دېدىم : «بۇ ۋەقەلەر
ئوتتۇرىسىدا دۇنيا ئۆز ئەيىب - نۇقسانلىرىنى ماڭا كۆرسەتتى .
شۇغىنىسى ، ھېرىس رەمەدىگە^① مۇپتىلا بولغان ئەقىل كۆزى ئۇنىڭ
نۇقسانلىرىنى كۆرمەيدۇ . دۇنيادا ئۇنىڭ ھىيلە - مىكرىنىڭ ئەس -
رى كۆرۈنمىگەن بىرەر مۇ خاتىرجەم جاي يوق ۋە پەشتاقلارنىڭ
ئارىسىغا ئۇنىڭ قەستى يېزىلمىغان بىرەر مۇ قەسىر يوق . ئۇ كىمنى
يۇقىرى كۆتۈرگەن بولسا ، ئاخىر يىقىتتى ؛ ئەدە مېۋە تىككەن
بولسا ، ئۇنى ئاخىر يۈلۈپ تاشلىدى ؛ كىمنى سەمىرتكەن بولسا ،
ئاخىر ئۇنى ئۆلتۈرۈپ يېدى ؛ كىمنى دۆلەتكە ئېرىشتۈرگەن بولسا ،
ئاقىۋەت ئۇنى جاپا - مۇشەققەتكە تاشلىدى .

① رەمەد — كۆز كېسىلى ، كۆز قوتۇرى دېيىلىدۇ . يەنى كۆز بىرىكتۈرگۈچى پەردىسىنىڭ ياللۇغى .

بىر ھىلىگەر خوتۇندۇركى بۇ دۇنيا .
ۋاپا تاپمىدى ئۇندىن ھېچ بىرەر ئەر .
ئۇنىڭ تەختىگە كىم قويسا پۇتىنى ،
بېشىغا يېدى ئۇندىن زەخمى شەمشەر .

بۇنداق بىۋاپا دۇنيا ئۈچۈن سۆزلەش ۋە ئۇنىڭ پايدا - زىيىنىدە -
دىن غەم يېيىش ئەرزىمەيدۇ .

ئىشەنمە بۇ جاھاننىڭ قەدىر - قىممەت ئېتىبارىغا ،
سۆزۈمنى ئاڭلىغىنىۇ يېمە غەم يوقىغا ، بارىغا .

شۇ خىياللاردىن كېيىن زاھىتنىڭ ئۆيىدىن چىقىپ ، سەھراغا
قاراپ يۈرۈپ كەتتىم . مەستۇقە ئىسىملىك كەپتەر مېنىڭ دوستۇم
ئىدى . ئۇنىڭ بىلەن ئاشۇ ماكانىمغا كەلدىم . ئۇنىڭغا قىلغان
ۋاپالىرىمنى قاغا كۆرۈپ ماڭا دوست بولدى . سېنىڭ ياخشى تەردە -
پىڭ ۋە خۇسۇسىيەتلىرىڭنى ئۇنىڭدىن ئاڭلاپ مانا بۈگۈن ساڭا
يېتىشتىم . ئەمدى ساڭا مۇلاقات بولۇش سائادىتىنى تېپىش بىلەن ،
غۇربەت ۋە ھىشتىدىن خالاس بولغۇدەكمەن . چۈنكى ، تەنھالىق دې -
گەن ناھايىتى مۇشكۈل ئىش . غېرىبلىق بولسا قاتتىق جاپا ، ھېچ -
قانداق خۇشاللىق دوستلار بىلەن بىللە ئولتۇرغاندىكىدەك لەززەت
بەرمەيدۇ ۋە ھېچقانداق غەم دوستلاردىن جۇدا بولماقتەك قاتتىق
بولمايدۇ . خۇداغا شۈكۈر ، جاپا تىكىنىدىن دۆلەت گۈلى ئېچىلدى .
مۇشەققەت كېچىسى راھەت تېڭىغا ئالماشتى .

پىراق كۈنى ، ھىجر كېچىسى كەتتى ،
مېھنەت چېغى ئۆتتى ، ئەمدى دۆلەت يەتتى .
يوشۇرۇنغاندى سۈبھى ئۈمىدى ،
كۆپ نۇر بىلەن بۇدەم يۈزىن كۆرسەتتى .

ئەمدى مەن ئۆز سەرگۈزەشتلىرىمنى سۆزلەپ بولدۇم . مانا ئالدىڭدا تۇرۇپتىمەن . دوستلۇق ۋە مېھرىبانلىقلىرىڭدىن ئۈمىد- ۋارمەن .

لۇتقى ئېھسان ياغلىقى بىرلە دىلىم ئەينىكىدىن ،
ئەي ئەزىز دوستۇم شۇدەم غەملەر غۇبارىن ئېرتىۋەت .

تاشپاقا چاشقاندىن بۇ سۆزلەرنى ئاڭلىغاندىن كېيىن ، ئۇنىڭغا مەرھەمەت كۆرسىتىپ مۇلايىملىق بىلەن شۇنداق دەپتۇ :

بىرەر ئۆيىنى سېنىڭدەك خۇش پېئىل مېھمان ماكان ئەتسە ،
ئەجەب ئەمەس ھۇمايۇن شۇ ماكاندا ئاشيان ئەتسە .

قايسى بەخت - سائادەت سەن بىلەن ھەمدەم بولۇشقا باراۋەر كېلەلسۇن ؟ قايسى دۆلەت سەن بىلەن ئۆلپەت بولۇشقا ئەرزىسۇن ؟ سەن مېنىڭ دوستلۇق ۋە مېھرىبانلىقىمدىن ئۈمىدۋار بولساڭ ، مېنىڭمۇ سېنىڭ دوستلۇقۇڭغا ئىشەنچىم كامىل . تىرىكلىك چىرىد- غى يېنىقلىقلا بولىدىكەن ، پەرۋاندەك سۆھبىتىڭدە بولمەن .

زەررىدەك بولدۇم قۇياش يۈزۈڭگە زار ،
دەرگاھىڭدىن كەتمىگەيمەن تائەبەت .

سېنىڭ ئۆز بېشىڭدىن ئۆتكەنلەرنى بايان قىلغىنىڭدىن روشەن بولىدىكى ، ئاقىل كىشى ئاز مالغىمۇ قانائەت قىلىشى لازىم ئىكەن . ئەگەر ئۆزىنىڭ باشقىلارغا ھاجىتى چۈشمىگۈدەك دەرىجىدە نېمىتى بولسا ، شۇنىڭغا قانائەت قىلىپ ، ئۇنىڭدىن زىيادىنى ئىزدىمەسلە- كى ، ھېلىقى مۇشۇككە ئوخشاش ھېرىسقا بېرىلمەسلىكى كېرەك ئىكەن - دە !

— ئۇ قانداق ئىش ئىكەن ؟ — دەپ سوراپتۇ چاشقان .
تاشپاقا ھېكايىسىنى باشلاپتۇ .

ئاچ كۆز مۈشۈكنىڭ ھېكايىسى

بىر ئادەمنىڭ بىر مۈشۈكى بار ئىكەن . ئۇنىڭغا ھەر كۈنى قورسىقى تويۇپ ئالدىدىن ئاشقۇچە گۆش بېرىپ ئادەت قىلغانىكەن . ئەمما ئۇ خام تەمە مۈشۈك ئەزەلدىن ئاچ كۆز ۋە ھېرىسمەن بولغاچقا ، ئۆز تەمىناتىغا قانائەت قىلمايدىكەن .

قانائەت قىل كىشىگە بارچە ئىززەت كەلگۈسى ئۇندىن ، تەمەنى تاشلا ئىنسان ھەر زاماندا خار بولۇر ئۇندىن .

بىر كۈنى مۈشۈك كەپتەر خانى يېنىدىن ئۆتۈپ كېتىۋېتىپ ، كەپتەرلەرنىڭ ئاۋازىنى ئاڭلاپ قاپتۇ - دە ، ئۇلارنىڭ گۆشىنى يېمەك ئۈچۈن ئىشتىھاسى ھەرىكەتكە كېلىپ ، ئۆزىنى تۇڭلۇكتىن تاشلاپتۇ . كەپتەر ۋاز ھەممە ئىشتىن خەۋەردار بولغاچقا ، ئۇنى دەر- ھال تۇتۇپ ئۆلتۈرۈپ ، تېرىسىگە سامان تىقىپ ئېسىپ قويۇپتۇ . مۈشۈكنىڭ ئىگىسى ئۇ تەرەپكە بارغاندا ، مۈشۈكنىڭ شۇ ئەھۋالدا تۇرغىنىنى كۆرۈپ :

— ھەي نەپسى يامان ، ئەگەر ھەر كۈنى ساڭا بېرىۋاتقان گۆ- شۈمگە قانائەت قىلغان بولساڭ ، كەپتەر ۋازمۇ تېرەڭدى تەتۈر سوبىيىتى ، — دەپتۇ .

ھەي نەپس قانائەت ئەيلە زىنھار ،
ھېرىسنىڭ سېنى ئاقمۇت قىلۇر خار .
خەزىنە قانائەت ئىچىدە پىنھان ،
بولسىمۇ بىلىمگەن قارۇن ھېچقاچان .
گەر بولسا دىلىڭ ھېرىسپەرۋەر ،
چاشقاندەك قاپقاندا ئەدەپ يەر .

بۇ مىسالنىڭ پايدىسى شۇكى ، نەپىسنىڭ ئارام تاپقۇدەك بىر نەرسە تاپقان بولساڭ ، شۇنىڭغا قانائەت قىلىپ ، ئۇۋاڭدا يېتىۋەر . قولۇڭدىن كەتكەن دۇنياغا تولا غەم قىلما .

ئۇ يوقاتقان مالۇ دۇنيايىڭغا ھەرگىز قىلما غەم ، بول خۇشال ئۆتكەن ئۆمۈرلەر ئەرزمەس يىغلاشقا ھەم .

كىشىلەرنىڭ شان - شەرىپى مالدىن ئەمەس ، كامالەتكە يېتىشتىن كېلىدۇ . ئىلىم ۋە ھۈنەردە كامال تاپقان كىشى پۇلسىز بولسىمۇ ، ھەمىشە ئەزىز بولىدۇ . بۇ خۇددى شىر زەنجىردە باغلاق - لىق بولسىمۇ ، ھەيۋىتى كېمىيىپ كەتمىگەندەك بىر ئىش . ھۈنەر - سىز ئادەم گەرچە زەردار بولسىمۇ ، خار ۋە قەدىرسىز بولۇپ قالىدۇ . بۇ خۇددى ئىت ھەرقانچە قورسىقى توق بولسىمۇ ، ئېسىل زىبۇزىننەتلەر بىلەن جابدۇپ قويۇلسىمۇ ، يەنىلا خار ۋە بىئەتبار بولغاندەك بىر ئىش .

بىراۋ كىم جەھلى زىنداندا بولسا ،
گادايدۇر گەرچە كۆپ زەر جەمئى قىلسا .
بىراۋ تاپقان بولسا ئەگەر ئىلىمدىن كۈچ ،
نەزەر سالىمىز زەر - گۆھەر كەلسىمۇ دۇچ .

ئۇنىڭدىن كېيىن دېمەكچى بولغىنىم ، غېرىبلىقنىڭ غېمىنى كۆڭلۈڭدىن چىقىرىۋەت . ئۆز ماكانىڭدىن ئايرىلغىنىڭغا پۇشايمان قىلما . چۈنكى ئەقىللىق كىشى ھەرقانداق يەرگە بارسا ، ئۆز ئەقلى بىلەن دوست ۋە يار - يۆلەك تاپىدۇ . جاھىل كىشىلەر ئۆز يۇرتى - دىمۇ غېرىب ۋە يات بولۇپ قېلىۋېرىدۇ . شۇڭا ، ھۈنەرۋەن ۋە ئەقىللىق كىشى ھېچقانداق جايدا غېرىب بولۇپ قالمايدۇ . يەنە يىغقان مال - دۇنيالىرىم بۇلاڭ - تالاڭغا كەتتى ، دەپ غەم يېمە . چۈنكى دۇنيانىڭ مال - ماتاسىغا ھەرقاچان زاۋاللىق يېتىدۇ .

شۇنىڭدەك جاپا - مۇشەققەت بىر كىشىدىلا توختاپ قالمىغاندەك ،
دۆلەتمۇ بىر كىشىگە مەڭگۈلۈك بولمايدۇ .

ھۆكۈمالار : «ئالتە نەرسىدىن ۋاپا ئۈمىدى كۈتمەسلىك كې-
رەك» دەپ ئېيتىشقان . بۇنىڭ بىرىنچىسى ، بۆلۈمنىڭ سايىسى ؛
ئۇ قاراپ بولغۇچە ئۆتۈپ كېتىدۇ ؛ ئىككىنچىسى ، غەرەزلىك
دوستلۇق ؛ ئۇ ناھايىتى تېزلا چاقماقتەك چېقىپ ئۆتۈپ كېتىدۇ ؛
ئۈچىنچىسى ، خوتۇنلارنىڭ مۇھەببىتى ؛ ئۇ كىچىككىنە سەۋەب بى-
لەن سوۋۇپ كېتىدۇ ؛ تۆتىنچىسى ، چىرايلىقلارنىڭ جامالى ؛ ئۈمۇ
ئاخىر ئۆزگىرىپ كېتىدۇ ؛ بەشىنچىسى ، يالغاندىن تەرىپلەش ؛
ئۈمۇ ئىز بېسىپ تۇرالمايدۇ ؛ ئالتىنچىسى ، بۇ دۇنيانىڭ مېلى ؛
ئۈمۇ ئاقىۋەت ئىگىسىگە ۋاپا قىلمايدۇ .

مال - دۇنياسىنىڭ كۆپلۈكى بىلەن خۇشال بولۇش ۋە ئازىد-
قىدىن غەم يېيىش ئەقىللىق كىشىگە يارىشىدىغان ئىش ئەمەس .
چۈنكى ، پۈتۈن دۇنيانىڭ مال - مۈلكى ئالسى ھىممەتلىك
ئىنسانلارنىڭ ئالدىدا بىر دانە سامان پارچىسىغا ئېرىزمەيدۇ . شۇند-
داق ئىكەن ، دېمەك ئۇ نەرسىنى تەلەپ قىلىپ ، ئەزىز ئۆمۈر
خامىنىنى ئاسمانغا ئۇچۇرغۇلۇق ئەمەس ھەمدە قولىدىن كەتكىنىگە
بىر ئارپا چاغلىق غەم يېگۈلۈك ئەمەس .

گەرچە جاھان يوقالسا ئىلكىڭدىن ،
قىلمىغىن پىغان ، ئۇ ئاسان ئىشتۇر .
بارچە ئىقىلم ھەم كەلسە قولۇڭغا ،
بولما شادىمان ، ئۇ ئاسان ئىشتۇر .
ئۆتەر بۇ جاھان ، سەنمۇ ھەم ئۇنى ،
تاشلاپ ئۆت ئۇيان ، ئۇ ئاسان ئىشتۇر .

شۇنىڭ ئۈچۈن ، ھايات چاغدا ئۆز قولى بىلەن سەرپ قىلغان
نەرسە مال - دۇنيا بولۇپ ھېسابلىنىدۇ . ئاخىرەتلىكى ئۈچۈن
ساقلاپ قويۇلغان نەرسە مائا دەپ ھېسابلىنىدۇ . دۇنيا مېلىنىڭ

پايدىسى ئۇنىڭ بىلەن ئاخىرەت ئوزۇقىنى تەييارلاش ۋە ئۆلۈم يولىنىڭ جابدۇقىنى پۈتكۈزۈشتە كۆرۈلىدۇ. ئەجەل ئوقى تۇيۇق-سىز تېگىدۇ. جان ئاماننى بېرىدىغان ۋاقىت تەيىن قىلىنغان ئەمەس.

ئەي گۈزەل، نەركىس كۆزۈڭنى ئاچ شۇدەم ناز ئۇيقۇدىن، ئۆتكۈسىدۇر بۇ ئۆمۈر گۈل پەسلىدەك كۆز ئاچقۇچە.

ئەگەر سەندە پانىي دۇنيانىڭ مېلى بولمىسا، دېمەك باقىي دۇنيانىڭ مېلى پاراۋان دېگەن گەپ. چۈنكى، ياخشى ھۈنەر ئۈچۈن ئەقىل سەرمايە بولىدۇ. ئەقىل ھېچقاچان بىر سەۋەب بىلەن كىشىلەردىن ئاجرىمايدۇ. زامان ھادىسىلىرىنىڭ تەسەررۇپ قولى ئۇ-ئىشقا يەتمەيدۇ. گەرچە مېنىڭ نەسىھەتلىرىمگە ئېھتىياجىڭ چۈش-مىسىمۇ، ھەرقانداق ئىشنىڭ پايدا - زىيىنىنى مەندىن ياخشى چۈشەنسەڭمۇ، مەن ساڭا دوستلۇق ھەققىنى ئادا قىلىپ، ياخشى ئىشلارنى سۆزلەپ بېرىشنى خالىدىم. سەن ئەمدى بىزنىڭ بۇرادەر-رىمىز سەن. قولمىزدىن قانچىلىك مۇرۇۋۇت ۋە مەدەت كەلسە، سەندىن ھەرگىز ئايمايمىز، ئەگەر سەن ئىلتىپات قىلمىساڭمۇ، بىزدىن ساڭا پەقەت ئىخلاس ۋە شەپقەتلا كېلىدۇ.

تاشلىساڭمۇ سەن مېنى، مەن تاشلىۋەتمەسمەن سېنى، مەيلى رەنجىتسەڭمۇ سەن، مەن ئۇنتۇماسمەن ۋەدىنى.

تاشپاقىنىڭ بۇنداق سۆزلەر بىلەن چاشقانغا مەرھەمەت كۆر-سەتكەنلىكىنى كۆرگەن ۋە سۆزلىرىنى ئاڭلىغان قاغىنىڭ كۆڭلى ئېچىلىپ، ھەددى - ھېسابسىز شادلىققا چۆمۈپ شۇنداق دەپتۇ: — ھەي بۇرادەر! مېنى بۇ شەپقەتلىك سۆزلىرىڭ بىلەن بەكمۇ شاد - خۇرام قىلىۋەتتىڭ. سەن ناھايىتى ياخشى سۆزلىدىڭ. دوستلارنىڭ ياخشىسى ھەممە ۋاقىت يار - بۇرادەرلىرىنى ئۆزىنىڭ

مەرھەمەتنىڭ سايىسىدە ۋە ھىمايىسىنىڭ پاناھىدا كۈن كەچۈر-
گۈزگەن ، سېخىلىق ۋە ئىنئام ئىشكىنى دوستلار ئۈچۈن ھەمىشە
ئوچۇق تۇتقان ، دوستلارنىڭ ھاجىتىنى راۋا قىلىش ئۈچۈن ئۆز
جېنىنىمۇ ئايىمىغانلاردۇر . كىمكى ئەگەر دوستىغا كېرەكلىك نەرسە
سنى ئايسا ، ئۇ كىشى دوستلۇققا يارىمايدۇ . خەۋەرلەردە كەلتۈ-
رۈلۈشىچە ، بىر بۇزۇكنىڭ بىر دوستى بار ئىكەن . بىر كېچىسى
بۇ دوستى ئۇنىڭ ئىشكىگە كېلىپ ھالقىنى قېقىپتۇ . ئۇ بۇزۇك
ئۇنىڭ ئۆز دوستى ئىكەنلىكىنى بىلىپ ، «بۇنىڭغا نېمە بولغاندۇ ،
ئەجەب تۇن يېرىمدا كېلىپتىغۇ!» دەپ ئويلاپتۇ - دە ، دەرھال
ئورنىدىن تۇرۇپ بىر ھەمياندا پۇل ۋە بىر قىلىچ ئېلىپ ، كېنىزدە-
كىگە چىراغ كۆتۈرگۈزۈپ ، ئالدىغا چىقىپ دوستى بىلەن كۆرۈ-
شۈپتۇ ۋە : «بۇرادەر ، سېنىڭ بۇ ۋاقىتتا كېلىشىڭنى : بىرىنچە-
دىن ، بىرەر ھادىسە يۈز بېرىپ ، سېنى خەج - خىراجەتكە ئېھتىيا-
جى چۈشتى بولغاي ؛ ئىككىنچىدىن ، بىرەر دۈشمەن قەست قىلغان
بولسا ، ئۇنىڭدىن قۇتۇلۇش ئۈچۈن يار - مەدەتكار كېرەك بولدى
بولغاي ؛ ئۈچىنچىدىن ، يالغۇزلۇقتىن مالال بولۇپ ، ئۆزىگە ئۇل-
پەت ئىزدەپ كەلدى بولغاي ، دەپ خىيال قىلىدىم . شۇڭا مەن
شۇ ئۈچ ئىشنىڭ لازىمەتلىكلىرىنى ساڭا تەييار قىلىپ چىقتىم .
ئەگەر مال كېرەك بولسا ، مانا ھەمياندا پۇل ، ئەگەر مەدەت تىلە-
سەڭ ، مانا مەن قىلىچ ئېسىپ تۇرۇپتىمەن ، ئەگەر خىزمەتكار
كېرەك بولسا ، مانا بۇ كېنىزەك خىزمىتىڭنى قىلسۇن ، ھەرقانداق
تەلپىڭ بولسا ، بىز تەييارمىز» دەپتۇ . دوستى ئۇنىڭغا ئۆزى
ئېيتىپتۇ ۋە ئۇنىڭ مۇرۇۋۇتىنى ۋە مېھرىبانلىقىنى كۆرۈپ ،
ئۇنىڭ دوستلۇقىغا بۇرۇنقىدىنمۇ بەكرەك ئەقىدە باغلاپتۇ .

ساڭا بەردى ئۆز مۇرادىڭنى خۇدا ،
دوستلىرىڭغا سەنمۇ بەرگەيسەن مۇراد .
قىلمىغايىسەن دوستلىرىڭنى مۇنتەزىر ،
ئەيلىگەيسەن ياخشىلىقنىڭ بىرلە شاد .

ئەگەر سېخىيلاردىن بىرى ھادىسە گىردابغا چۈشۈپ قالسا ، ئۇنىڭغا ياردەم قولىنى سۇنغۇچىلار ئەلۋەتتە سېخىيلار بولىدۇ . بۇ خۇددى بىر پىل لايغا پېتىپ قالسا ، ئۇنى پىلدىن باشقا ھېچ نەرسە تارتىپ چىقىرالمىغاندەك بىر ئىش . ئەگەر چاشقاننىڭ ھالىدىن خەۋەر ئېلىش يولىدا ساڭا رەنج يېتىپ قالسا ، قىلچە غەم قىلما . چۈنكى ، ئەقىللىق كىشى ياخشى ئىشقا تۇتۇش قىلىپ ، ئالەمگە ياخشى نامىنى قالدۇرىدۇ . ياخشى نام قالدۇرۇش ئۈچۈن بېشى كېتىدىغان بولسا ، بېشىدىنمۇ كېچىدۇ . نېمىشقا دېسەڭ ، بۇ ئىش بىلەن پانىنى بېرىپ باقىنى ئالغان بولىدۇ ، ئۆز قىممىتىنى تېخىمۇ ئۈستۈن كۆتۈرگەن بولىدۇ .

ياخشى نام تاپقىنكى ، مەقسىتىڭگە يار بولدى جاھان ،
ياخشى نامدىن ئۆزگە يوقتۇر بۇ جاھاننىڭ مەھسۇلى .

ھەرقانداق كىشىنىڭ مەئىشتىگە ھاجەتمەن كىشىلەر شېرىك بولالمىسا ، ئۇنداق كىشى باي ھېسابلانمايدۇ . ھەر قانداق كىشى ئۆز ھاياتىدا ياخشى نام قالدۇرمىسا ، ھەممە ئۆمرىنى ئۆلۈم ھېسا-بىدا بىلسە بولىدۇ .

ئەل ئىچىدە داڭقى چىققان ياخشى ئادەم ئۆلمەس ھەرگىز ،
ئۆلۈك شۇ بولغۇسىدۇر ، ئەل ئۇنى ياخشى دېمەس ھەرگىز .

قاغا تېخى سۆزىنى ئاياغلاشتۇرمىغانكەن ، يىراقتىن ئۇچقان-دەك قېچىپ كېلىۋاتقان بىر كېيىك كۆرۈنۈپتۇ . ئۇلار : «كېيىك-نىڭ ئارقىسىدىن قوغلاپ كېلىۋاتقىنى ئادەم بولۇشى مۇمكىن» دەپ ئويلاپتۇ - دە ، دەرھال يوشۇرۇنۇشۇپتۇ . تاشپاقا سۇغا چۆكۈۋاپتۇ . قاغا دەرەخكە قونۇۋاپتۇ . چاشقان تۆشۈككە كىرىۋاپتۇ . كېيىك يۈگۈرۈپ كېلىپ سۇ لېۋىدە توختاپتۇ . قاغا كېيىك-نىڭ كەينىدىن كىمنىڭ قوغلاپ كېلىۋاتقانلىقىنى خەۋەر قىلىپ

قوياي دەپ قانچە قارىسىمۇ ھېچ كىم كۆرۈنمەپتۇ . تاشپاقا قارىسا ، كېيىك ھەدەپ سۇغا قارىغۇدەك ، لېكىن ئىچمەي تۇرغۇدەك .
— ئەگەر ئۇسىسىغان بولساڭ سۇ ئىچكىن ، ئەندىشە قىلما ،
بۇ يەردە ھېچقانداق خەۋپ - خەتەر يوق ، — دەپتۇ تاشپاقا .
كېيىك ئۇنىڭ سۆزىدىن مېھرىبانلىق ھېس قىلىپ ئۇنىڭغا
يېقىنراق كەپتۇ .
— مەرھابا ، — دەپتۇ تاشپاقا ، —

قەدەم تەشرىپ قەيەردىن قىلىدىڭىز ، يار جانان ،
كېلىپسىز ئاشنادەك ، ئەمدى بولماڭ بىزگە بىگانە .

— مەن بۇ سەھرادا تەنھا يۈرگەندىم ، — دەپتۇ كېيىك ، —
بىرەر كىشى ماڭا بۇ تەرەپتىن قەست قىلسا ، ئۇ تەرەپكە قاچاتتىم ،
ناھايىتى ئېھتىيات قىلاتتىم . بۈگۈن دالدىدا ئولتۇرغان بىر ئادەم -
نى كۆردۈم . مەن قايىققا ماڭسام شۇ ياققا قاراۋاتىدۇ . كۆڭلۈمدە
ئوۋچى مېنى قەستلەپ تۇزاق قۇرغان ئوخشايدۇ ، دەپ پەملەپ ،
ئۇنىڭ تۇزىقىغا چۈشمەسلىك ئۈچۈن بۇ جايغا قېچىپ كەلدىم .
— قورقمىغىن ، — دەپتۇ تاشپاقا ئۇنىڭغا ، — بۇ ماكان ناھا -
يىتى تىنچ - ئامان ، بۇ يەرگە ھەرگىز ئوۋچى كەلمەيدۇ . ئەگەر
خالىساڭ ، سېنى ئۆزىمىزگە دوست قىلايلى . بىز ئۈچەيلەننىڭ
سۆھبەت بىناسىنى تۆتىنچى تامنى قۇرۇش بىلەن تاماملايلى . چۈن -
كى بۇزۇكلەر ئېيتقاندەك : «دوستلار كۆپ بولسا ، بالا ئاز بولىدۇ» .

قايسى جايدا بولسا كۆپ شەپقەت بىلەن مېھرۇ ۋاپا ،
بولغۇسى پەيدا كۆڭۈلدە كۆپ ھۇزۇر كەپپۇ ساپا .

شۇڭا «دوست مىڭ بولسىمۇ ئۇنى ئاز بىلىش كېرەك . دۈش -
مەن بىر بولسىمۇ ئۇنى كۆپ بىلىش كېرەك» دېگەن سۆز بار .

دوست بولماققا مىڭ كىشى ئازدۇر ،
دۈشمەنلىككە بىر كىشى بىسىيار .

چاشقان ئۇنىڭغا كۆپ سۆزلەرنى قىپتۇ . قاغمۇ كۆپ سۆزلەر -
نى ئىزھار قىپتۇ . ئۇلارنىڭ ئاق كۆڭۈل ، ۋاپادار دوستلاردىن
ئىكەنلىكىنى كۆرگەن كېيىك ئۇلارنىڭ خۇي - پەيلىنى بىلىپ ،
چىن دىلىدىن دوستلۇققا مايىل بوپتۇ . شۇنداق قىلىپ ، كېيىكمۇ
ئاشۇ ئورمانلىقتا ماكان تۇتۇپ تۇرۇپ قاپتۇ . دوستلىرى ئۇنىڭغا :
«بىزنىڭ مۇشۇ يايلىقىمىزدىكى ئوتنى يېگىن ۋە مۇشۇ بۇلاق بويدى -
دىن نېرى كەتمىگىن » دېيىشىپتۇ . كېيىك ئۇلارنىڭ بۇ نەسەد -
تىنى قۇلىقىدا چىڭ تۇتۇپتۇ .

بۇ ئورمانلىقتا بىر خۇش ھاۋا جاي بار بولۇپ ، ئۇلار ھەمىشە
شۇ يەرگە يىغىلىپ ، بىللە ئوينىشىپ بېشىدىن ئۆتكەن سەرگۈ -
زەشتلىرىنى ئېيتىشىدىكەن . بىر كۈنى قاغا ، چاشقان ۋە تاشپاقا
ئۇ يەرگە كەپتۇ ، لېكىن كېيىك كەلمەپتۇ . ئۇلار بىرەر سائەت
ساقلىغان بولسىمۇ ، كېيىكتىن ھېچبىر ئەسەر بولماپتۇ . ئاخىر
ئۇلار پەرىشان بولۇپ ، قاغىغا : «سەن بېرىپ خەۋەر ئېلىپ كەل -
گىن » دەپتۇ .

ئەي ساپا بارغىن شۇدەم جانان دىيارىغا بەدەر ،
ئاشىقى بىچارىگە كەلتۈر نىگارىدىن خەۋەر .

قاغا ھاۋاغا پەرۋاز قىلىپ ئۇزاق ئۆتمەيلا قايتىپ كېلىپ ،
ئۇلارغا :

— مەن ئۇنى بالا بەندىگە باغلاشقا ھالدا كۆردۈم ، — دەپتۇ .
تاشپاقا چاشقانغا قاراپ شۇنداق دەپتۇ :
— بۇ ھادىسىدىن قۇتۇلۇشتىكى ئۈمىد پەقەت سەندە ، تېز
بول ، ئىش ۋاقتى ئۆتۈپ كەتمسۇن .
شۇنداق قىلىپ قاغا يول باشلاپتۇ . چاشقان سەكرەپ - سەك -

رەپ كېيىك قېشىغا يېتىپ بېرىپتۇ ۋە ئۇنىڭغا :
— بۇ تۇزاققا قانداق چۈشۈپ قالدىڭ ، بۇرادەر ؟ شۇنداق
پەم - پاراستىڭ بىلەن بۇ خەتەرنى كۆرمىگەنلىكىڭ ئەجەبلە-
نەرلىكفۇ ؟ — دەپتۇ .

— تەقدىر ئىلاھىغا زېرەكلىكنىڭ نېمە پايدىسى بولسۇن ؟ —
دەپتۇ كېيىك ، — قازا يەتكەندە ئەقىل - پاراسەت قانداق مەنپەئەت
يەتكۈزەلسۇن ؟ تەقدىرنىڭ بىزنىڭ تەدبىرىمىز بىلەن نېمە ئىشى ؟
قازا ھىيلىگە بويسۇنمايدۇ - دە !

مەن ئىشكىنىڭ تېشىدا مەغرۇر ئىرۇرمەن ھىيلىگە ،
بىلىمدىم ئۇ ئىچكىرىدە نېمە تەدبىر ئەيلىدى .

— راست ئېيتسەن ، — دەپتۇ چاشقان ، —

ھەر كىشىگە گەر يۈزلەنسە تەقدىر ،
قىلىپ بولماس ئۇنىڭ دەپئىگە تەدبىر .

چاشقان كېيىكنىڭ بەندىلىرىنى كېسىشكە باشلاپتۇ . شۇ ئەسنا -
دا تاشپاقىمۇ ئۇ يەرگە يېتىپ بېرىپتۇ ۋە دوستىنىڭ تۇزاققا چۈشۈپ
قالغانلىقى ئۈچۈن مالاللىق ئىزھار قىپتۇ .

— ھەي مېھرىبان دوستۇم ، — دەپتۇ كېيىك ، — سېنىڭ بۇ
يەرگە كېلىشىڭ مېنىڭ تۇزاققا چۈشۈپ قالغىنىمدىنمۇ قىيىنراق
ئىش بوپتۇ . چۈنكى چاشقان بەندىلىرىمنى كېسىپ بولدى . شۇ چاغدا
ئوۋچى كېلىپ قالسا ، مەن ئىككى سەكرەپ قۇتۇلمەن . قاغا
ئۇچۇپ كېتىدۇ . چاشقان تۆشۈكىگە مۆكۈنۈۋالىدۇ . سەن نەگە
بارسەن ؟ نېمە قىلسەن ؟

يۈزۈڭ خىيالىنى ئەتتىم قانچە تەسۋىر ،
بەردى قازا نەقىشدارى ئاڭغا تەغىير .

مەن ۋىسالنىڭ ئۈچۈن قىلىدىم شۇنچە تەدبىر ،
نەپ بەرمىدى ، شۇنداق ئىكەن ھۆكىمى تەقدىر .

— ئەي شەپقەتلىك دوستۇم ، نېمىشقا كەلمەي ؟ دوستلارسىز
ئۆتكەن ھايات نېمە لەززەت بېرەلسۇن ؟ يارەنلەردىن ئايرىلىپ
ئۆتكەن ئۆمۈرنى ئۆمۈر ھېسابلىغىلى بولامدۇ ؟

نەچچە كۈن ئۆتتىكى مەن ئۆمۈرسىز يۈردۈم تىرىك ،
ئاشۇ ھىجران كۈنلىرىنى مەن دېمەسمەن ئۆمۈر دەپ .

مەن بۇ يەرگە كەلگىنىمدىن پەخىرلىنىمەن . چۈنكى ، سېنىڭ
جامالىقىنىڭ ئىشتىياقى مېنى بۇ مەنزىلگە بىئىختىيار كەلتۈردى ،
زۆرۈرىيەتتىن تۇغۇلغان شۇنچىلىك جۇدالىقىمۇ تاقەت قىلالىم .
دىم .

تەڭرى ئاگاھتۇركى سەۋرىم يوق مېنىڭ ئەي دىلرابا ،
كۈندۈز ئايرىلماققا يۈ ھەم كېچە بولماققا جۇدا .

دەپ تاشپاقا تېخى سۆزىنى ئاياغلاشتۇرمىغانىكەن ، تۇيۇقسىز يىراق -
تىن ئوۋچى كۆرۈنۈپتۇ . ئۇنى كۆرگەن كېيىك قېچىپتۇ . قاغا
ئوۋچۇپ كېتىپتۇ . چاشقان تۆشۈككە كىرىۋاپتۇ . تاشپاقا تۇرۇپلا
قاپتۇ .

ئوۋچى كېلىپ قارىسا ، تۇزاقلىرى كېسىلىپ كەتكەنىكەن .
بۇ ئىشنى كىمىنىڭ قىلغانلىقىنى بىلمەكچى بولۇپ ئوڭ - سولغا
ھەيرانلىق بىلەن قاراۋېتىپ تاشپاقىنى كۆرۈپ قاپتۇ ۋە ئۆز -
ئۆزىگە : «بۇ مەينەت بىر نېمە كېسىلگەن تۇزاق ۋە قاچقان كېيىككە
باراۋەر كەلمىسىمۇ ، لېكىن قۇرۇق قول قايتىش ئوۋچى ئۈچۈن
نومۇس» دەپتۇ - دە ، ئۇنى تورۇغا سېلىپ ، يېنىغا ئېسىپ ،
شەھەرگە راۋان بوپتۇ . ئوۋچى كەتكەندىن كېيىن دوستلار جەم

بولۇشۇپتۇ ۋە تاشپاقىنى ئوۋچىنىڭ ئېلىپ كەتكەنلىكىنى بىلىپ ،
پەرياد - پىغانلىرىنى پەلەك ئەۋجىگە يەتكۈزۈشۈپتۇ .

سايىڭىزدىن ئايرىلىپ قالدى بۇ كۈندە باشىمىز ،
خۇددى دەريا دولقۇنىدەك ئاقتى كۆزدىن ياشىمىز .

قايسى خاپىلىق ئۆز دوستىدىن ئايرىلغانلارنىڭ خاپىلىقىغا تەڭ
كېلەلسۇن ؟ قايسى مۇسەبەت ئۆز دوستىدىن جۇدا بولغانلارنىڭ
مۇسەبەتتەك قاتتىق بولالسىۇن ؟ ئەگەر ئىككى دوست بىر -
بىرىدىن ئايرىلغان بولسا ، پىراق باياۋىنىدا ئېزىپ يۈرگەنلەرنىڭ
ھەيرانلىقى خۇددى ئايغى لايغا پېتىپ قالغان كىشىگە ئوخشاش
بولسا ، يارىدىن ئايرىلىپ ئىشتىياق كۆلبىسىدە تەنھا ئولتۇرغانلار
ھەسرەتتىن «ۋاي ئىسىت» دەپ قولىنى كۆكسىگە ئۇرىدۇ .

ئۆزۈڭدە بولمىسا دەرد ، تونۇماسەن ھېچ دەرد ئەھلىنى ،
ئېرىق بويىدا تۇرساڭ نە بىلۈرسەن تەشئالار قەدرىنى .

ئۇلار ھەربىرى ئۆز ھالىغا مۇناسىپ ھالدا يىغلىشىپ
دەرد - ھەسرەت داستانلىرىنى ئوقۇشۇپتۇ . ئەمما ئۇلارنىڭ سۆزلىد-
رىنىڭ ھەممە مەزمۇنى مۇنۇ بىر مەنىگە جەملىنىدىكەن :

ئايرىلىپ يارىم لېۋىدىن جانغا لەززەت تاپمىدىم ،
شۇ ئەزىزىمدىن بۆلەك بىر ئەھلى ئىززەت تاپمىدىم .

ئاخىر كېيىك قاغىغا قاراپ شۇنداق دەپتۇ :
— ھەي بۇرادەر ، بىز بۇنداق يېقىملىق سۆزلەرنى ۋە دىلنى
ئېرىتىدىغان شېئىرلارنى ئېيتقىنىمىزنىڭ تاشپاقىغا ھېچقانداق پاي-
دىسى يوق . بىزنىڭ بۇ يەردە نالە - زار قىلغىنىمىزنىڭ ئۇنىڭغا
ياردىمى تەگمەيدۇ . بىزگە زۆرۈرى ئۇنى قۇتۇلدۇرۇش ئۈچۈن بىر

چارە قىلىشتۇر . بۇزۇكلەر : «تۆت گۈرۈھنى تۆت ۋاقتتا سىناش كېرەك . يەنى ، باتۇر - باھادىرلارنىڭ شىجائىتىنى جەڭدە ، خىيا - نەتسىز - ئىنساپلىق كىشىلەرنىڭ دىيانتىنى ئېلىم - بېرىم مۇئا - مىلىسىدە ، خوتۇن ۋە پەرزەنتلەرنىڭ ۋاپاسىنى نامرات چاغلاردا ، ھەقىقىي دوستلارنى بالا - قازا كەلگەن ۋاقتتا سىناش كېرەك» دەپ ئېيتىشقان .

غەم كەلگەن كۈنلەردە كېرەك بولۇر يار ،
خۇشاللىق كۈنلەردە دوست دېگەن بىسىيار .

— مېنىڭ خىيالىمغا بىر ھىيلە كەلدى ، — دەپتۇ چاشقان كېيىككە ، — سەن ئوۋچىنى كۆرەلگۈدەك يەرگە بارغىن - دە ، ئۆزۈڭنى يارىدار بولغان قىلىپ كۆرسەت ، قاغا ئۇچاڭغا قونۇپ يارىلىرىڭنى چوقۇغاندەك بولۇپ كۆرۈنسۇن ، ئوۋچى كۆرسە ، سې - نى ئاجىزلىشىپ قاپتۇ دەپ ئويلايدۇ - دە ، تاشپاقىنى تاشلاپ سېنى تۇتقىلى يۈگۈرەيدۇ . قېشىڭغا يېقىن كەلگەندە ئاقساقلىغان بولۇپ ، ئىلدامراق قاچقىن . ئوۋچى ساڭا ئەگىشىپ ، نېرىراق ئۇزاپ كەتسۇن . مۇشۇ تەرىقىدە چارە قوللانماق ، دوستىمىزنى قۇتۇلدۇرۇۋاللىشىمىز ئەجەب ئەمەس .

دوستلار بۇ تەدبىرگە ئاپىرىن ئوقۇشۇپتۇ . شۇنىڭ بىلەن كېيىك بىلەن قاغا ئوۋچىنىڭ ئۆتەر يولىغا بېرىپ تۇرۇپتۇ . بىچارە خام تەمە ئوۋچى ئۇلارغا قارىسا ، بىر كېيىك جاراھەتلىنىپ ياتقان ، بىر قاغا ئۇنى بوزەك تېپىپ يارىلىرىنى چوقۇپ ، ھەتتا كۆزىنى چوقۇش ئۈچۈن ھەپلىشىۋاتقانكەن . بۇنى كۆرگەن ئوۋچى دەرھال تاشپاقىنى يەردە قويۇپ كېيىككە قاراپ يۈگۈرۈپتۇ . چاشقان ئۇنىڭ ئۇزاپ كەتكەنلىكىنى كۆرۈپ ، دەرھال كېلىپ تورۇننىڭ يېپىنى قىيىۋېتىپتۇ . تاشپاقا تورۇدىن چىقىپ چاشقان بىلەن بىللە قې - چىشقا باشلاپتۇ . ئوۋچى كېيىكنى تۇتالماي ، ھېرىپ تورۇ قېشىغا كېلىپ قارىسا ، تورۇننىڭ يېپى كېسىلگەن ھالدا تۇرغانكەن .

ھەيران قالغان ئوۋچىنىڭ كۆڭلىگە بىر قورقۇنچ چۈشۈپتۇ - دە ،
ئۆزىچە : «بۇ جاي دىۋە - پەرىلەرنىڭ ماكانى بولمىسۇن يەنە ، بۇ
يەرگە ئۆزۈمچە كېلىپ قاپتىمەن . كېيىنكى يارىدار بولۇپ ئال-
دىمغا ئۇچرىغىنى ، ئۇنىڭ كۆزىنى قاغا چوقۇغاندەك كۆرۈنگىنى ،
تورۇننىڭ يىپىلىرىنىڭ سەۋەبسىزلا ئۈزۈلۈپ كەتكىنى ۋە تاشپاقد-
نىڭ يوقىلىپ كەتكىنى دىۋىلەرنىڭ ئىشى بولماي نېمە ؟ » دەپ
ئويلاپ ، ئۈزۈلگەن تۇزاق ۋە كېسىلگەن تورۇسنى كۆتۈرۈپ بەدەر
قېچىپتۇ . ئۇ قېچىپ كېتىۋېتىپ : «ئەگەر بۇ باياۋاندىن ساق -
سالامەت قۇتۇلۇپ چىقسام ، قالغان ئۆمرۈمدە بۇ سەھراغا كېلىشنى
خىيالىمغىمۇ كەلتۈرمەسمەن ، باشقا ئوۋچىلارنىمۇ شەپقەت يۈزىد-
دىن خەۋەردار قىلىپ قويۇپ ئۇلارنىمۇ يېقىن كەلتۈرمەسمەن »
دېگەنلەرنى كۆڭلىدىن ئۆتكۈزۈپتۇ .

دوستلار ئوۋچىنىڭ تەشۋىشىدىن ئامانلىق تاپقاندىن كېيىن
جەم بولۇشۇپ ، ئۆز ماكانلىرىغا قايتىپ كېتىپ ، شۇنداق خاتىرجەم
ۋە خۇشال ئۆمۈر كەچۈرۈپتۇكى ، بالا - قازاننىڭ قولى ئۇلارنىڭ
خاتىرجەملىك ئېتىكىگە يەتمەپتۇ ، جاپا - مۇشەققەتنىڭ تىرنىقى
ئۇلارنىڭ راھەت - پاراغەتلىرىنىڭ يۈزلىرىنى تاتىلىپالماپتۇ . ئۇ-
لارنىڭ جەم بولۇشلىرىنىڭ مەنپەئىتىدىن ساۋادەتلىرىنىڭ چىرىغى
ئۆچكۈسىز بولۇپ يېنىپتۇ . ئىتتىپاقلىقنىڭ بەرىكىتىدىن ئىش-
رەتلىرىنىڭ رىشتىسى ئۈزۈلگۈسىز بولۇپ ئۆلىنىپتۇ .

يىپ يالاڭ قات بولسا ئۇنى قېرى كەمپىر ھەم ئۈزەر ،
قوشۇلۇپ بىر نەچچە قات بولسا ئۈزەلمەس ئۇنى ئەر .
گۈلنى تەنھا پۇرسا ھەر چاغ دىماغىنى قۇرۇتۇر ،
كۆپ يېسە تەنھا شېكەرنى دىلغا نا خۇشلۇق يېتەر .
جانۇ تەنگە ئىككى تەنھا بەرمىگەي كۆپ مەنپەئەت ،
جانغا لايىق ، تەنگە قۇۋۋەت گۈل قەنتتۇر - گۈل شېكەر .

دوستلار بىر - بىرىگە مۇناسىپ بولغانلىقى ئۈچۈن ، راھەت

ۋە جاپا - مۇشەققەتتە بىرگە بولغانلىقى ئۈچۈن ، ئاشۇنداق زەئىپ جانۋارلارمۇ بالا - قازا يەتكەن ۋاقىتتا بىر - بىرىگە يۆلىنىپ ۋاپالىق مۇھەببەتلىرىگە سۆيۈنۈشۈپ ، ئىخلاى بىلەن تۈردى . نەتە- جىدە ئاشۇ بىر نىيەت - بىر دىللىق بولغانلىقىنىڭ بەرىكىتىدىن شۇنداق چوڭ بالا ۋە ئاپەتلەردىن قۇتۇلدى ، شىددەتلىك ۋە مۇشەق- قەتلىك يوللارنى بويىۋىندۇرۇپ ، پاراغەت ۋە ئىشرەتنىڭ باش مەدە- زىلىدە شادىمان ۋە خەندان بولۇپ دەۋر سۈردى .

ھەر بىر ئەقىللىق كىشى ئەقىل كۆزى بىلەن بۇ ھېكايىنىڭ مەزمۇنىغا نەزەر سېلىشى ھەم بىلىشى كېرەككى ، ئاشۇ ئەقىلسىز ھايۋانلارنىڭ دوستلۇقلىرى مۇشۇنداق ياخشى نەتىجە ۋە مەنپەئەتلىك مېۋىلەرنى بەرگەن يەردە ، ئەگەر ئەقىللىق ئادەملەر بىر - بىرىگە يار - مەدەتكارلىق قىلىشسا ، چىن دوستلۇق بىناسىنى مۇستەھكەم قىلىپ قۇرۇشسا ، ئۇ دوستلۇق قانداقسىگە ئامۇخاسقا نەپ بەرمە- سۇن ؟ ئۇ دوستلۇق ۋە مەدەتكارلىقنىڭ مەنپەئىتىدىن نېمىشقىمۇ چوڭ - كىچىكلەر بەھرە ئالالمىسۇن ؟

بىلسە كىشىلەر دوستىنىڭ ھەققىنى ،
قىلغاي ئاڭغا سەرپ بارچە ئۆمرىنى .
غەمگە پاتارسەن يۈرسەڭ يارسىز ،
پۈتمىگەي ئىشىڭ مەدەتكارسىز .
قىلسا كىمكى سەن ئۈچۈن قايغۇ ،
ئېتىكىنى تۇت ئەھلى ۋاپا شۇ .
بالانىڭ ئوقى ياغسا ساڭا گەر ،
ئاشۇ دوست پىدا جېنىنى ئەيلەر .
ئەسقاتار ساڭا كەلگەندە جاپا ،
سەنمۇ ئۇنىڭغا ئەيلە جان پىدا .

تۆتىنچى باب

دۈشمەن ئەھۋالىدىن ئاگاھ بولۇش ۋە ئۇلارنىڭ ھىيلە - مىكرلىرىدىن ھوشيار تۇرۇش كېرەكلىكى توغرىسىدا

بەرەھمەنگە راي شۇنداق دەپتۇ :
— بىر - بىرىگە مۇۋاپىق كېلىدىغان دوستلارنىڭ داستانى
ۋە كۆڭۈلدىكىدەك ھەمسۆھبەتلەرنىڭ تەپسىلاتلىرىنى ئاڭلىدىم ،
شۇنداقلا ئۇلارنىڭ ئىتتىپاقلىشىشلىرىنىڭ نەتىجىسىنىڭ پايدىلىق
بولدىغانلىقىنى بىلدىم .

بۇ جاھاندا يارۇ دوستى يوق كىشى بىخەتەر ئەمەس ،
تاپمىسا بىر دوست ئۇنىڭ كۆڭلى خۇشال - خۇرام ئەمەس .

ئەمدى مەرھەمەت قىلىپ ، دۈشمەنلەرگە ئىشەنگىلى بولمايدۇ .
غانلىقىنى ، ئۇلارنىڭ تەزىم ۋە ئىكراملىرىغا ئالدىنما سىلىق كېرەك .
لىكىنى بايان قىلغىن ، چۈنكى تۆتىنچى ۋەسىيەتنىڭ مەزمۇنى ئاشۇ
ئىدى .

بىدپاي ھەكىم ئۇنىڭغا مۇنداق دەپتۇ :
— ئەقىللىق كىشى ھەر قاچان دۈشمەننىڭ سۆزىگە ئىلتىپات
بىلدۈرمەسلىكى ھەم ئۇنىڭ ھىيلە - مىكر بىلەن يۇغۇرۇلغان
ئاشىنالىق مېلىغا خېرىدار بولماسلىقى كېرەك . چۈنكى ، دانا دۈش -
مەن ئۆز ئىشىنىڭ ئوڭۇشلۇق بولۇشىنى كۆزلەپ ، كۆرۈنۈشتە
بەك ياۋاش - يۇمشاقلىق قىلىدۇ . ئۇنىڭ سىرتقى كۆرۈنۈشى

قەلبىنىڭ ئەكسچە بولىدۇ . لېكىن بۇ ئىشنى ۋۇجۇدقا چىقىرىش ئۈچۈن باش قاتۇرۇپ ، ئاجايىپ تەدبىرلەرنى قوللىنىدۇ . شۇڭا ھوشيار كىشىلەر شۇنداق بولۇشى كېرەككى ، دۈشمەن قانچە مۇلا-يىملىق كۆرسەتسە ، ئۇنىڭدىن شۇنچە گۇمان قىلىشى ، مۇبادا ئۇ ئىتتىپاقلىق قولىنى سۇنسا ، ئۆزىنى ئۇنىڭدىن تارتىشى كېرەك . ئەگەر غاپىللىق قىلسا ، دۈشمەن ھەمىشە قەستلەپ يۈرگەچكە ، پۇرسەت تېپىپ تەدبىر ئوقىنى مۇراد نىشانغا تەگكۈزىدۇ . ئۇ چاغدا چارە ۋە ئىلاج تېپىشنىڭ ۋاقتى ئۆتۈپ كەتكەن بولىدۇ . دە ، ھەسرەت - نادامەت قىلغان بىلەن ھېچقانداق پايدا بەرمەيدۇ . مۇنداق غاپىللىق قىلغۇچىلار خۇددى ھۇۋقۇشلاردىن قاغىلارغا زى-يان - زەخمەت يەتكەندەك ئەھۋالغا دۇچ كېلىدۇ . — ئۇ قانداق ۋەقە ئىكەن ؟ — دەپ سوراپتۇ دابىشلىم شاھ . — چىن دىيارىدا ، — دەپ ھېكايىسىنى باشلاپتۇ بىد-پاي ھەكىم .

ھۇۋقۇشلار بىلەن قاغىلارنىڭ ھېكايىسى

چىن دىيارى تەۋەسىدە بىر ئېگىز تاغ بار ئىكەن ، بۇ تاغقا يىراقتىن تۇرۇپ قارىمىسا ، ئۇنىڭ چوققىسىغا كۆز يەتمەيدىكەن ۋە ئەقىل تەسەۋۋۇرىنىڭ خىيالىدىن شوتتا ياسىمىسا ، ئۇنىڭ ئۈس-تىگە چىققىلى بولمايدىكەن .

ئاڭغا چىققاق بولۇر مۇمكىن پەقەت كۆڭۈل كۆزى بىرلە ، تۈۋىگە ھەم يېتىش مۇمكىن بولۇر گۇمان پۈتى بىرلە .

ئۇ تاغنىڭ سۆلەت ۋە ھەيۋىتى باشقا ھەر قانداق تاغدىنمۇ چوڭ ئىكەن . شۇ تاغدا قۇدرەت باغۋىنى بىر دەرەخ ئۈندۈرگەن ئىكەنكى ، ئۇنىڭ شاخلىرى ئاسماندىكى سۈرەييا يۇلتۇزىدىن ئۆتۈپ كەتكەن ،

يىلتىزى تەھتىسارغا يېتىپ بارغانىكەن . يىلتىزى مەھكەم ، شاخ-لىرى ئېگىز بولغان بۇ بۈك - باراقسان دەرەختە مىڭ ئۇۋىلىق قاغا ياشايدىكەن . ئۇ قاغىلارنىڭ فىرۇزە ئىسىملىك پادىشاھى بار بولۇپ ، ھەممە قاغىلار ئۇنىڭ پەرمانىغا بويسۇنىدىكەن . بۇ دەرەخ تۇۋىدە چوڭ بىر غار بار بولۇپ ، بۇ غاردا بىر توپ ھۇۋقۇشلار ياشايدىكەن . ھۇۋقۇشلارنىڭمۇ شاباھەڭ دېگەن پادىشاھى بار ئىكەن . بىر كۈنى كېچىسى ئۇ نۇرغۇن لەشكەرلەرنى باشلاپ كېلىپ ، قاغىلارغا كېچىلىك ھۇجۇم قىلىپ ، ئۆزلىرىنىڭ كونا دۈشمەنلىكىنى ئاشكارا قىلىپ ، ئۇلارنىڭ دىماغلىرىدىن تۈتۈن چىقىرىپتۇ .

قىلىپ لەشكەرلىرى قەھرى بىلەن جەڭ ،
قىلىپ دۈشمەن بېشىن تۇپراق بىلەن تەڭ .

شۇنداق قىلىپ ، بىچارە قاغىلارنىڭ تەختلىرىنى جەڭ ئوتى بىلەن كۆيدۈرۈپ قارايتقان ھۇۋقۇشلار زەپەر غەلبىسىگە ئېرىشكەنلىكىدىن شاد ۋە مەست بولۇپ قايتىشىپتۇ . ئۇ قاراڭغۇ كېچىدە قاغىلارنىڭ بەزىلىرى ئۆلۈپ ، بەزىلىرى پىتىراپ كېتىشىپتۇ . كېچىنىڭ قارا قاغىسى يوقلۇق ئۇۋىسىغا كېتىپ ، يۇلتۇزلار لەشكىرى ھۇۋقۇشلار قوشۇنىدەك خىلۋەتكە كىرگەندە ، يەنى تاڭ ئاتقاندا ،

چېكىپ كۈن شامى بىسىپار زەررىن ئەلەم ،
كېچە لەشكەرلىرىن قىلغاندا مۇلزەم .

فىرۇزە لەشكەرلىرىنى يىغىپ ، ھۇۋقۇش چېرىكلىرىنىڭ ھۇجۇمىدىن سۆز باشلاپتۇ :

— ئەي قاغىلار ! — دەپتۇ ئۇ ، — شاباھەڭ لەشكەرلىرىنىڭ كېچىلىك ھۇجۇمىنى كۆردۈڭلار ، بىر نەچچە يىلەن ئۆلدى ، يەنە بىر نەچچە يىلەن يارىدار بولدى . ئەمدى ھۇۋقۇشلارنىڭ بىزنىڭ قېنىمىز -

غا بولغان ھېرىسمەنلىكى تېخىمۇ ئاشتى . بىرىنچىدىن ، ئۇلار بۇ-
رۇن بىزنىڭ ماكانىمىزنى كۆرمىگەندى ، ئەمدى كۆرۈۋالدى .
ئىككىنچىدىن ، بىزدىن غالىب كېلىپ كۆڭۈللىرى قۇۋۋەتلەندى .
ئۈچىنچىدىن ، لەشكەرلىرىمىزنىڭ بەزىلىرىنىڭ ئۆلۈپ ، كۆپچىلىد-
كىنىڭ يارىدار بولغانلىقىنى بىلدى . شۇ سەۋەبتىن ئۇلار بىزنىڭ
جاراھتىمىزنىڭ ساقىيىپ ، جامائىتىمىزنىڭ ئوڭ - سېپىنى تې-
پىۋېلىشىغا قارىماي ، پات ئارىدا ئۈستىمىزگە يەنە باستۇرۇپ كې-
لىدۇ . ئەمدى يەنە كېچىلىك ھۇجۇم قىلسا ، بىرىمىزنىمۇ تىرىك
قويمىدۇ . شۇڭا بۇ ئىش توغرىسىدا ياخشى مەسلىھەتلىرىڭلارنى
بېرىڭلار ۋە مۇداپىئە تەدبىرلىرىنى ئويلاڭلار .

بۇدۇر دۈشمەننىڭ بىرىنچى ھەملىسى ،
يەنە باردۇر تېخىمۇ كۆپ ھىيلىسى .
توسسا بولغاي سەلنى ئاز چاغدا يولىن ،
كەلسە ئۇلۇغ توختىتىپ بولماس غولىن .
شۇ بۈگۈنلا چارە قىلساق كۈچ يېتەر ،
ئەتگە قالسا بۇ ئىش ۋاقتى كېتەر .

فىرۇزە سۆزىنى تامام قىلغاندىن كېيىن لەشكەر باشلىقلىرىد-
دىن بەش قاغا ئۇنىڭ ئالدىغا كېلىپ ، دۇئا ۋە تەزىم رەسمىيىتىنى
ئادا قىپتۇ . ئۇلار قاغىلار ئارىسىدا دانىشمەنلىكى ، پەزىلەتلىكلىد-
كى ، تەدبىرلىكلىكى ۋە ياخشى پىكىرلىكلىكى بىلەن مەشھۇر بول-
غانىكەن .

توغرا تەدبىر بىرلە ئۇلار ئېرتىشاتتى ھەر قاچان ،
روزىغار ئەينىكىنىڭ يۈزىدە بولسا خەلەل .
ئەيلىشەتتى راست پىكىرلەر ھەم ئۇلۇغ ئەقلى بىلەن ،
بىر نەپەس ئىچىدە مىڭ ئالەمچە زور مۈشكۈلنى ھەل .

فىرۇزە ئۇلارنى شاھانە شەپقەت ۋە مەرھەمەت بىلەن ئۇلۇغلاپ
سوئال قويۇپتۇ :

— بۈگۈن سىلەرنىڭ ئەقىل ۋە پەزىلىتىڭلارنى تازا كۆرسىتىد-
دىغان كۈن . كۆڭلۈڭلاردا ئېھتىيات ئۈچۈن ساقلاپ كەلگەن جەۋ-
ھەرلەرنى چىقىرىپ ، ئۇنى بايان يېپىغا ئۆتكۈزۈڭلار .
ئۇ بەش قاغا شۇنداق دەپتۇ :

پادشاھىم مەملىكەتكە بول پاناھ ،
ياخشى نامىڭ تارقالسۇن ئالەم ئارا .
يانجىلسۇن دۈشمەنلەر بېشى قولۇڭدا ،
رەقىب تۇپراققا ئايلانسۇن يولۇڭدا .

— ئەي پادشاھىمىز ! مەسلىھەت كۆرسىتىشتە جانابلىرىنىڭ
ئەقىل - زېھنىلىرىگە قايسى ئەقىل يېتەلسۇن ؟ بىزنىڭ كەم -
كۈتە ، ناقىس خاتىرىمىزگە كەچكىنى جانابلىرىنىڭ كامىل زېھنى-
لىرىگە يەتكەننىڭ مۇگدىن بىرى بولالمايدۇ . بىزنىڭ كۈچ - قۇد-
رىتىمىز ۋە تاقىتىمىزنىڭ يېتىشى چاغلىق بولسىمۇ ، قېنى ھەرد-
كەت قىلىپ باقايلى !
— بۇنىڭغا سەن نېمە دەيسەن ؟ — دەپ سورايتۇ پادشاھ ئۇلار .
نىڭ بىرىدىن ، — بۇ ھادىسىدىن قۇتۇلۇشقا قانداق چارە قىلماقچى-
سەن ؟

— ئەي پادشاھىم ، — دەپ گەپ باشلاپتۇ قاغا ، — بىزدىن
بۇرۇنقى دانالار بۇنداق ۋەقەنىڭ چارىسىنى قىلىش توغرىسىدا :
«ئەگەر كىشى كۈچلۈك دۈشمەنگە تەڭ كېلىشتە ئاجىز كەلسە ،
ئەلۋەتتە مال - دۇنيا ۋە ئەھلى ئاياللىرىنى ، ۋەتەن ۋە دىيارىنى
تاشلاپ ، رەقىبىنىڭ ئايىغى يەتمەيدىغان يەرگە كەتسۇن . چۈنكى
ئۆز يېرىدە تۇرۇپ ، ئۇنىڭ بىلەن جەڭ قىلىش چوڭ خەتەر ۋە زور
ئاپەتتۇر . بولۇپمۇ ئۆزىنى بالدۇر يەڭگەن دۈشمىنىدىن قاتتىق
ئېھتىيات ۋە پەرھىز قىلىشى لازىم . ئەگەر كىمكى دۈشمەندىن

زەربە يەپ ، يەنە ئۇنىڭغا قارشى چىقىشنى نىيەت قىلسا ، ئۇ خۇددى سەل ئاقىدىغان يەردە ئۇخلاپ ، سەل كېلىپ بېسىۋالغاندا ، ئېقىۋاتقان سۇنىڭ يۈزىگە خىش بىلەن ئۇرغاندەك ئىش قىلغان بولىدۇ» دەپ ئېيتىشقان .

بولسىمۇ دۈشمەن ھەقىقەت قىلغىن ھەزەر ، سەل بولۇر بېغىلسا كۆپ قەترە ئەگەر . قارشى تۇرما ئۆزۈڭدىن زور دۈشمەنگە ، ئۆزاتمىغىن ئۆز قولۇڭنى نەشتەرگە .

— قېنى سەن نېمىنى ئويلىدىڭ ؟ بۇ ئىشقا قانداق مەسلىھەتنى توغرا كۆردۈڭ ؟ — دەپ سورايتۇ پادىشاھ يەنە بىر قاغىدىن . — بۇ ۋەزىرنىڭ ئېيتقىنى ماڭا ياقمايدۇ ، — دەپ سۆز باشلاپ . تۇ ئۇ قاغا ، — چۈنكى دۈشمەندىن بىر ھەملە كۆرۈش بىلەنلا كىندىك قېنى تۆكۈلگەن يەرنى تاشلاپ كېتىش نومۇسىزلىق ۋە ھىممەتسىزلىكتۇر . بىر زەخمە بىلەنلا يۇرتىنى تاشلاپ كېتىش مەردلەرگە ياراشمايدىغان ئىش . ئەڭ لايىق تەدبىر شۇكى ، جەڭ ياراغلىرىنى تەييارلاپ ، شەۋكەت ۋە ھەشەمەت بىلەن ئۇرۇش مەيدا . نىغا ئاتلىنىپ ، ھۇجۇم قىلىشىمىز كېرەك .

ئۇرمىساق دۈشمەن كۆكسىگە شەمشەر ،
ھەرگىز ئاتماس ھېچكىم بىزنى ئەر .
ساقلاپ يۈرەكتە نومۇسىمىزنى ،
باتۇرلارچە جەڭ قىلايلى يەكسەر .
يېڭەلىگەيمىز دۈشمەننى چوقۇم ،
كۈچ - قۇۋۋەت بىزگە يار بولسا ئەگەر .

كۈچلۈك پادىشاھنىڭ مەملىكەت ئۈچۈن كۆكرەك كېرىپ چىقىش ۋاقتى كەلدى . ئەمدى دۈشمەن ئىسمىنى تىغ سۈيى بىلەن

تېرىكلىك دەپتىرىدىن يۇيۇپ تاشلىساقلا ، راھەت شارابىنى مۇراد لېۋىگە يەتكۈزەلەيمىز ھەمدە دۈشمەن تەمەنناسنىڭ جامىنى زەپەر تېشى بىلەن ئۇرۇپ چاقالايمىز . ئەمدى مېنىڭ مەسلىھىتىم شۇ - كى ، قاراۋۇللارنى قويايلى ، خەۋپ يېتىدىغان تەرەپلەردىن ئېھتىدات قىلايلى ، ئەگەر بىرەر تەرەپتىن دۈشمەننىڭ قەست قىلغانلىق خەۋىرىنى ئالساق ، قارشى چىقىپ ئۇرۇش قىلايلى ، يا جەڭ تۈزاد - لىرى ئىچىدە نۇسرەت چېھرىسىنى كۆرەيلى ، يا نام - شۆھرەت مەيدانىدا ئاخىرىغىچە تىرىشىپ جان پىدا قىلايلى . چۈنكى ، ياخشى نام قالدۇرۇپ ئۆلۈشمۇ راۋادۇر . پادىشاھلار جەڭ قىلغانىكەن ، ئىشنىڭ ئاخىرىدىن ئەندىشە قىلماسلىقى ، بۇنداق مۇھىم پەيتتە جان ۋە مال - دۇنياغا قارىماسلىقى كېرەك .

باشتىن كېچىپ ئۇرۇشقا قەدەم قويساڭ تاپارسەن ،
مۇراد - مەقسەت ، ئۈمىدىڭ ، ئارزۇلىرىڭ كانىنى .
ئەگەر بەختىڭ يۈزۈڭگە باقمىغىنى خالىساڭ ،
قەيسەر بولۇپ جەڭ ئارا ئال دۈشمىنىڭ جانىنى .

پادىشاھ يەنە بىر قاغىغا قاراپ :
— سېنىڭ رايىڭ نېمىنى تەقەززا قىلىدۇ ؟ تەدبىرىڭ قانداق
تەسەۋۋۇر ياساۋاتىدۇ ؟ — دەپ سورايتۇ .
— ئەي پادىشاھ ! — دەپتۇ ئۇ قاغا ، — مېنىڭ باشقىلارنىڭ
سۆزى بىلەن كارىم يوق . مېنىڭ مەسلىھىتىم شۇكى ، ئەلچى
ئەۋەتىپ ئۇلارنىڭ سۈلھى قىلىشقا مەيلى بار - يوقلۇقىنى بىلىپ
باقايلى . ئەگەر بىزدىن غەللە - پاراق ئېلىپ ، بىزگە دۈشمەنلىك
قىلىشتىن كېچىدىغان بولسا ، بىزمۇ سۈلھى قىلىپ ، تاقىتىمىز
ۋە ئىمكانىيىتىمىزگە بېقىپ ، غەللە - پاراق تۆلەشنى زىممىمىزگە
ئالايلى - دە ، ئۇرۇش مۇشەققىتى ۋە كېچىلىك ھۇجۇملارنىڭ
مېھنىتىدىن خاتىرجەم بولۇپ ، ئۆز دىيارىمىزدا ئاسايىشلىق تاپاي -
لى .

پۈتەر بولسا ئەگەر تەدبىر بىلەن كار ،
مادارا قىل كاتتا دۈشمەنگە ھەر بار .
بولالمىساڭ ئەگەر دۈشمىنىڭگە زور ،
ئەيلە ئۇنى نازۇ نېمەتكە مەغرۇر .
ئاسايىش تاپاي دېسەڭ جاھاندا ،
دۈشمەن تىلىنى ئېھساندا باغلا .

پادشاھلارغا مۇۋاپىق كېلىدىغان تەدبىرلەردىن بىرى شۇكى ،
دۈشمەننىڭ شان - شەۋكىتى ۋە قۇدرىتىنى ئېنىق كۆرسە ھەمدە
دۈشمەننىڭ غالىب كېلىپ ، سەلتەنەت ۋە مەملىكەتكە پىتنە -
پاسات يەتكۈزىدىغانلىقىنى ئېنىق بىلسە ، پىتنە - ئىغۋا ئوتىنى
ئارىدىن ئۆچۈرگۈدەك بىر ھىيلە قىلىش كېرەك ، چۈنكى ، دۈش-
مەننىڭ ئۆزىدىن كۈچلۈك ئىكەنلىكىنى ئاڭلاپ تۇرۇپ ئۇنىڭغا
ئىتتىكىلىك قىلماق ئەقىل ھۆكىمى ۋە تەجرىبە يوسۇنىدىن يىراق-
تۇر . «جاھان ساڭا باقمىسا ، سەن جاھانغا باق» دېگەن سۆز بار
ئەمەسمۇ ؟

پادشاھ يەنە بىر ۋەزىرىگە قاراپ :
— سەنمۇ مەسلىھەت كۆرسەت ، خىيالىڭغا كەلگەننى
ئېيت ، — دەپتۇ .

— ئەي پادشاھىم ، — دەپ گەپ باشلاپتۇ ئۇ قاغا ، — بىر
كىم ئار - نومۇس قىلماي ، ئۆزىدىن ئاجىز دۈشمەن ئالدىدا قول
باغلاپ تۇرغاندىن كۆرە ، ۋەتەننى تاشلاپ ئۆزىنى غۇربەت رەنجىگە
سالغىنى كۆپ ياخشى ، ئەگەر ھۇۋۇشلارغا غەللە - پاراق بېرىشنى
قوبۇل قىلساق ، ئۇلار ئاز نەرسىگە رازى بولمايدۇ ، بەلكى تېخىمۇ
ھەددىدىن ئېشىپ ، بىزنى مۇتلەق نابۇت قىلىشقا ئۇرۇنىدۇ . چۈن-
كى : «كىشى دۈشمىنىگە ئۆز ھاجىتىگە تۇشلۇق ئېگىلسە بولىدۇ .
ئەمما كىشىنى خارلىق ئورنىغا چۈشۈرۈپ قويغۇدەك مىقداردا ئىز-
زەت - ئىكرام بىلىدۈرۈش توغرا ئەمەس» دېگەن گەپ بار . ئەمدى
بۇ دەردكە چىداپ سەۋر - تاقەت قىلىپ تۇرايلى ، ئەگەر ئۇلار

ئۈستىمىزگە باستۇرۇپ كەلسە ، زەرەردىن ساقلىنىش ئۈچۈن جەڭ قىلساق بولۇپرىدۇ . چۈنكى نام - شۆھرەتنى تاشلاشتىن كۆرە ئۇرۇش ۋە ئۆلتۈرۈشنى باشلاش ياخشىراق تۇر .

قىلمىساڭ گەر نام - شۆھرەتنى تالاش ،
يانجىلۇر دۈشمەن تېشى ئاستىدا باش .

پادىشاھ ئاخىر كارشۇناس دەپ ئاتىلىدىغان بەشىنچى ۋەزىرگە قارايتۇ :
— مەن سېنىڭ مۈشكۈللەرنى يېشىۋېتىدىغان ئەقلىڭگە بەد-
رەك ئىشىنىمەن .

مەملىكەتكە چەرختىن يەتكەن گىرەنى ئاچقىلى ،
ھېچ كىشى ئەقلىڭ كەبى مۈشكۈل كۈشايى تاپمىدى .
ھەر كىشى كىرمەس سۆزۈڭگە تاپمىغاي مەقسىتىنى ،
ھىممىتىڭ قىلماي مەدەت ئىشلار تامامى تاپمىدى .

سېنىڭ رايىڭ قانداق ؟ ۋەتەننى تاشلاپ كېتىش ، جەڭ قىلىش ياكى سۈلھى قىلىش يوللىرىنىڭ قايسىسىنى مۇۋاپىق كۆ-
رسەن ؟ — دەپ سورايتۇ .

— مېنىڭ تەدبىرىم شۇكى ، — دەپ گەپ باشلاپتۇ كارشۇ-
ناس ، — زۆرۈرىيەت بولمىسا ھۇۋۇقۇشلار بىلەن جەڭ قىلىشنى
ئىختىيار قىلماسلىقىمىز كېرەك . چۈنكى ئۇلار بىزدىن كۈچلۈك
ھەم يۈرەكلىك ، بىز ئۇلار ئالدىدا ئاجىز ، دۈشمەن كۈچ -
قۇۋۋەت ۋە شان - شەۋكەتتە بىزدىن ئارتۇق . ئۇنى كەمسىتىش
مەغرۇرلۇق بولىدۇ . ئەگەر ھەر كىشى مەغرۇر بولسا ، ھالاكەتكە
يۈزلىنىدۇ . ئۇلار ھازىرچە بىزگە قەست قىلمايدۇ . چۈنكى ئۇلار-
نىڭ ئارىسىدا ئەندىشە بار . ھوشيار كىشى ھېچقاچان دۈشمەندىن
ئەمىن بولمايدۇ ، شىكەستلىنەنگەن ۋە غەپلەتتىن ئويغانغان دۈشمىنى

ئۈستىگە يۈرۈش قىلىشتىن ئۆزىنى تارتىدۇ . يەنە ئۇلار : «ئۇرۇش-
تا غەلبە بىر نۆۋەتتە بىز تەرەپتە بولسا ، بىر نۆۋەتتە ئۇلار تەرەپكە
يۈزلىنىدۇ . ئۇلار بىزنىڭ قەستىمىزدە بۆكتۈرمىدە كىشى قويغان
بولۇشى ئېھتىمال ، ھەممىسى جابدۇنۇپ ۋە تەييار بولۇپ ، بىزنى
كۈتۈپ تۇرۇۋاتىدۇ» دەپ ئويلايدۇ . بۇ ئەندىشە بىلەن ئۇلار جەڭ
قىلىشنى لايىق كۆرگەن بولىدۇ . ئەگەر ئۇلار ئۇرۇشۇشنى خىيال
قىلغان بولسا ، ئۇلار بىلەن قارشىلاشقان بىزگە ياخشىلىق كەلتۈر-
مەيدۇ . چۈنكى جەڭ جان بىلەن بولىدىغان نەرسە ، ئۇنىڭدىن پايدا
كەلمەيدۇ .

بولساڭمۇ گەر شىردەك كۈچلۈك ، پىلدەك يوغان ،
سۈلھى قىلماق ياخشىراق تۇر ئۇرۇشماقتىن .

— جەڭنى خوپ كۆرمىسەڭ قانداق قىلىشنى مۇۋاپىق كۆرد-
سەن؟ — دەپ سورايتۇ پادىشاھ .
— بۇ توغرىسىدا ئوبدان ئويلىنىپ پىكىر يۈرگۈزۈش
كېرەك ، — دەپتۇ كارشۇناس ، — چۈنكى پادىشاھلار خەزىنە ۋە
مال - دۇنيالىرىنىڭ كۆپلۈكى ، مۇلازىم ۋە لەشكەرلىرىنىڭ ساناق-
سىزلىقى بىلەن ئەمەس ، بەلكى توغرا تەدبىرلەر بىلەن كۆزلىگەن
غەربزىگە يېتەلەيدۇ .

ئۆلتۈرەرسەن قىرىق - ئەللىك كىشىنى شەمشەر بىلەن ،
يوقىتىش مۇمكىن پۈتۈن لەشكەرنى بىر تەدبىر بىلەن .

مەسلىھەت ۋە كېڭەش قىلغاندا ، پادىشاھنىڭ پىكىرى ئاساس ،
ۋەزىرلەرنىڭ سۆزلىرى ياردەمچى بولىدۇ . بۇ خۇددى دەريا سۈيىگە
كېرىق - ئۆستەڭلەرنىڭ سۈيى قوشۇلسا ، ئۇلۇغ سۇ ھاسىل بولغان-
دەك بىر ئىش . شۇنىڭ ئۈچۈن ھەر كىم خالىس نەسىھەتچىلەرنىڭ

سۆزىگە كىرمىسە ، قولىدىكى بەخت - سائادەتلىرىمۇ زايە بولىدۇ .
ئەگەر كۆپىنىڭ ئەقلىدىن بەھرىمەن بولۇپ ، ئېتىقادلىق ۋەزىرلەر -
نىڭ نەسەبىتىنى ئاڭلاشنى ئادەت قىلسا ، دۆلىتى مۇستەھكەم ،
شەۋكىتى ئەبەدىي بولىدۇ . خۇداغا شۈكۈر ، پادىشاھىمىز مىجەزىد -
نىڭ خوپلۇقى ۋە تەدبىرىنىڭ ياخشىلىقى بىلەن تونۇلغاندۇر .

ئۆز ئىچىگە ئالدى سانسىز كۆپ ھۈنەرنى ئەقلىڭىز ،
بەردى قوياش يۈزىگە نۇر ، نۇرغا تولغان زېھنىڭىز .
قائىدە پەرۋەرلىك ئورناتتى ئادالەت بايىدا ،
چارىلەر تۇرغۇزدى ھوشيارلىق بىلەن تەدبىرىڭىز .
ھېچقاچان گۆھەر بولالماس شۇ ئىشەك مۇنچاقلىرى ،
پىكىرىمىز ھەرگىز يېتەلمەس ، شۇنچە چوڭقۇر پىكىرىڭىز .

مېنى مەسلىھەت بېرىشكە بۇيرۇدىلا . شۇڭا بىلگىنىمنى ئېيىد -
تىشىم لازىم بولىدۇ . بەزىلىرىنى خىلۋەت جايدا ئېيتىمەن ، بەزىدە -
سىنى خالايتىق ھۇزۇرىدىلا دەيمەن . مېنىڭ پىكىرىم شۇكى ، جەڭ
قىلىشىنىمۇ توغرا تاپمايمەن . غەللە - پاراق ۋە سېلىق تۆلەشىنىمۇ
ماقۇل كۆرمەيمەن .

دۈشمىنىمگە بويۇن ئەگسەم خارۇزارلىق كەلتۈرگۈسى ،
ئاشۇ ھال بىرلە تىرىك يۈرگەندىن ئۆلگەن ياخشىدۇر .

يۇقىرى ھىممەتلىك كىشىلەر خالايتىق ئارىسىدا ياخشى ئاتالماق
ئۈچۈن ئۆزىگە ئۇزۇن ئۆمۈر تىلىشىدۇ . ئەگەر ھايات خارلىق
بىلەن ئۆتىدىغان بولسا ، ئۇنداق ئۆمۈرنىڭ قىسقا بولغىنى ياخشى .
خارلىق بىلەن كەچۈرگەن ھاياتتا نېمە نەپ بولسۇن ! شۇڭا مەن
ئۆزلىرىمنىڭ ئاجىزلىق ئىزھار قىلىشىلىرىنىمۇ راۋا كۆرمەيمەن .
چۈنكى كىشى ئۆزىنىڭ خارلىقىغا تەن بەرسە ، ئۇنىڭغا بالا - قازا
ئىشىكلىرى ئېچىلىدۇ ، چارە يوللىرى ئېتىلىدۇ .

كشى خارلىقنى قىلسا ئىختىيار ،
پەلەك ئۇنىڭغا قەھرى قىلغۇسى .

قالغان مەسلىھەتتىكى خىلۋەتتە ئېيتاي .
— ئەي كارشۇناس ، — دەپتۇ ھازىر بولغانلاردىن بىرى ، —
كېڭەشنىڭ پايدىسى نۇرغۇن ئەقىلنىڭ يىغىلىشى بىلەن بولىدۇ .
ھەر قانداق ئىشتا ئاقلار جەم بولۇپ مەسلىھەت قىلسا ، ھەر
قانداق ياخشى - يامان پىكىرلەر ئوتتۇرىغا چۈشسە ، توغرىسى
قوبۇل قىلىنىدۇ .

مالامەت بىرلە ھۆسنۈك ئىتتىپاق ئەيلەپ جاھان ئالدى ،
شۇ راستتۇر ئىتتىپاق بىرلە جاھان ئالماق ئاسان ئىشتۇر .

شۇنداق تۇرۇقلۇق ئۆز مەسلىھەتتىكى خىلۋەتتە ئېيتماقچى
بولغىنىڭنىڭ سەۋەبى نېمە ؟

— مەملىكەتنىڭ مۇھىم ئىشلىرى ئۆرپ - ئادەت ئىشلىرىدەك
ھەممىلا كىشى مەسلىھەت بېرەلەيدىغان ئىش ئەمەس ، — دەپتۇ
كارشۇناس ، — «پادىشاھلارنىڭ سىرلىرى كېڭەشكە قاتناشقانلار يا -
كى ئەلچىلەر ئارقىلىق پاش بولۇپ قالىدۇ» دېگەن گەپ بار .
ئېھتىمال ، بۇ يەردە جاسۇسلار بولۇشى مۇمكىن . ئۇلار ۋاقىپ
بولغانلىرىنى بېرىپ دۈشمەنگە ئېيتىپ قويسا ، دۈشمەن تەدبىرلە -
رىمىز ئارقىلىق ئاچقان يۈچۈقنى ئېتىۋېتىدۇ - دە ، ئارزۇلىرىد -
مىزنىڭ ئوقى مەقسەت نىشانغا تەگمەي قالىدۇ . ئارىمىزدا دۈش -
مەن كىشىلىرى بولمىغان ئەقىدىرىدەمۇ ھەمسۆھبەت بولغانلاردىن
بىرەرسى چىقىپ ، ئۆتكەن گەپ - سۆزلەرنى دوستىغا ئېيتىپ
قويۇشمۇ ئېھتىمال . ئۇ بىر دوستىغا ئېيتسا ، ئۇ دوستى يەنە بىر
دوستىغا ئېيتىدۇ . شۇ تەرىقىدە ھايت - ھۆيت دېگۈچە سىرد -
مىز پۈتۈن دوست - دۈشمەنگە يېيىلىدۇ . سىر يوشۇرۇش توغرىد -
سىدا :

دېدى بۇ سۆزنى ھوشيار ئەقىلدار ،
كېرەك بولسا بېشىڭ ، سىر ئېيتما زىنھار .

دېگەن بېيىت بار . ئەگەر كىشى ئۆزىگە سىرداش بولمىغان كىشىگە
سىر ئېيتسا ، ئاقىۋەت پۇشايما نغا قالىدۇ . سىر يوشۇرۇش پادىشاھ -
لار ئۈچۈن ھەر قانداق كىشىگە كېرەك بولغاندىنمۇ ئارتۇق زۆرۈر .
چۈنكى ، بارلىق خەۋپ - خەتەر ئىشەنچسىز كىشىلەرنىڭ پادىشاھ -
لارنىڭ سىرلىرى ۋە تەدبىرلىرىدىن ۋاقىپ بولۇشى تۈپەيلىدىن
پەيدا بولىدۇ .

ئەگەر بولسا سىرىڭدىن غەيرىي ئاگاھ ،
كېلۈر ئاشۇ سىرىڭدىن نالەيۇ ئاھ .

نۇرغۇن پادىشاھلار سىرى پاش بولغانلىقتىن ، ھاياتى بەربات
بولغان . مەسىلەن ، كەشمىر پادىشاھى ئۆز سىرىنى ۋەزىرىگە پاش
قىلىپ قويغانلىقتىن پادىشاھلىق تەختىدىن خارلىق ئازگىلىغا دو -
مىلاپ چۈشۈپ ، ئۆمۈر قۇياشى پاناھ مەغرىبىگە مەڭگۈ ئولتۇرغان .
— ئۇ قانداق ۋەقە ئىكەن ؟ — دەپ سوراپتۇ فىرۇزە .
— كەشمىر شەھىرىدە بىر پادىشاھ بار ئىكەن ، — دەپ ھېكا -
يىسىنى باشلاپتۇ كارشۇناس .

كەشمىر پادىشاھىنىڭ ھېكايىسى

كەشمىر شەھىرىدە بىر پادىشاھ بار ئىكەن . ئۇ ، مۇسەخخەر^①
يۈگىنىنى پەلەك ئارغىمىقىنىڭ بېشىغا سالغان ۋە تىرىكچىلىك
ئوۋىنى ئۆز ئىختىيارىنىڭ كەمەنگە ئىلدۇرغان بولۇپ ، چاقماقتەك
شەمشىرنىڭ ئوتىنىڭ قورقۇنچىدىن شامالمۇ ھاۋا ئۈستىدە راست -

① مۇسەخخەر — بويىسۇندۇرۇش ، ئۆزىگە قارىتىش .

لىقنىڭ قارىمۇ قارشى تەرىپىگە بارالمايدىكەن . جان ئالغۇچ نەيزىد .
سىنىڭ ھەيۋىتىدىن سۇمۇ يەردە ئەگرى ئاقالمايدىكەن .

يالىڭاچلاپ تىخ جىسمىنى ھەر قاچان ،
كىيدۈرۈپ خەلقكە ئامانلىقتىن لباس .
ئادالەت بىرلە تۇتقاچ مەملىكەتنى ،
ئۈنتۈغاندى زۇلۇمنى ئامۇخاس .

بۇ پادىشاھنىڭ ھۆرمەت پەردىسى ئىچىدە بىر مەھبۇبى بار
ئىكەن . ئۇ ، تۈن رەڭلىك زۇلفى ئۈزۈنلۈقتا قىيامەت كېچىسىگە
مەدەت بېرىدىغان ، جان بېغىشلىغۇچى جامالى ئۆزىنىڭ كامالەتكە
يەتكەن ھۆسنى بىلەن ئون تۆت كۈنلۈك تولۇن ئاغسا ساۋاق بېرىدە .
غان ، كېچىلىرى ئويغاق تۇرىدىغان زاھىتىلارمۇ ئۇنىڭ ئاپتاپتەك
يۈزىنى چۈشىدە كۆرسە ، پاكىزلىقتا سۈبھىدەك بولغان پەرھىز
جەندىلىرىنىڭ ياقىسىنى چاك ئېتىپ ئاھ ئۇرىدىغان دەرىجىدە گۈ .
زەل ئىكەن .

زىبا قامىتى ئەجەب كېلىشكەن ،
ئىككى قېشى يا ، قۇش زۇلفى كەمەن .
پەيدا بولغانتى ھۆسنىدىن گۈلشەن ،
ساچىدىن سۇمبۇل ، يۈزىدىن سەمەن .

پادىشاھ ئۇنىڭغا شۇنداق كۆڭۈل باغلىغان ئىكەنكى ، ئۇنىڭ
جامالىنى كۆرۈشنى ئۆز ئۆمرىنىڭ ھاسىلى دەپ بىلىدىكەن . ئۇنىڭ
زۇلفى بىلەن خالىنى تاماشا قىلىشنى تىرىكچىلىكنىڭ سەرمایىسى
ھېسابلايدىكەن . ئۇ مەھبۇبىغا ئۆز جېنىنى بەرگۈدەك دەرىجىدە
ئامراق ئىكەن . كۆڭۈل سەھنىسىدىكى سەۋر - ئاقەت ئۇنىڭ جاما .
لى جازىبىسىگە تارتىلىپ كەتكەنكەن .

ئۇنىڭ ئارقىسىدىن ئۆز ئىختىيارىم بىرلە بارماسمەن ،
تارتىدۇ تاشلاپ بويىنۇمغا زۇلفىنى قىلىپ كەمەن .

غوغۇغا تۇغدۇرغۇچى ئۇ شوخ ئايالمۇ پادىشاھنىڭ كۆڭۈل قۇ-
شىنىڭ ئۆزىنىڭ زۇلفىنىڭ دامىغا گىرىپتار بولغانلىقىنى بىلىپ ،
قاش - كۆزلىرىنى ئويىنىتىپ ، غەمزە ئوقىنى ئۇنىڭ كۆكسىگە
ئېتىپ ، شېرىن كەرەشمىلىرى بىلەن ئۇنىڭ كۆڭلىنىڭ پۈت -
قوللىرىنى چەمبەرچاس باغلىۋېتىدىكەن .

ئاشىق ئۆلتۈرمەك ئىشى ھەم پىتنە تۈزمەك شىۋىسى ،
ئاشۇ جانان قەددىگە لايىق تىكىلگەن بىر لىباس .

ئۇ ئايالنىڭ نازى ۋە شوخلۇقى ئۈستۈن كەلگەنلىكتىن ، يال-
غۇزلا پادىشاھنىڭ ئىشقىغا قانائەت قىلماي ، باشقىلارنىمۇ سېھىر-
لەپ ، سەتەڭلىك تىغى بىلەن ئۆزىگە قارىتىدىكەن . ئۇ شۇنداق
قىلىپ يۈرۈپ ، ئاخىر پادىشاھنىڭ مۇلازىملىرىدىن بىر يىگىتنى
مۇھەببەت چۈلۈۋۈرى بىلەن باغلىۋاپتۇ . ئۇ يىگىتمۇ شۇنداق چىراي-
لىق ئىكەنكى ، خۇددى خىزىر ئابىھايات لېۋىدە تۇرغاندەك لەۋلىرى
ئۈستىدە خەت تارتقان قاپقارا بۇرۇتى كەۋسەر ئېرىقىنىڭ قىرغىقىدا
ئۇنىڭ جەننەت سۇمبۇلىغا ئوخشايدىكەن .

لېۋىدىكى بۇرۇتنى كۆرگەن كىشى دەر ئىدى :
«ئابىھايات قىرغىقىدا مېھرىگىياھ ئۈنۈپتۇ» .

ئۇ يىگىتمۇ ئاشىقلىقتا تاقىتى - تاق بولۇپ ، كەيپىياتى
بەتلىرىدىكى سەۋر خېتىنى ھايات سەھىپىسىدىن ئۇچۇرۇۋەتكەندە-
كەن .

ئېغىر بىلەر ئاشىق جىسمى جان يۈكىن ،
كۆتۈرەلمەس زەئىپلىك دەرمان يۈكىن .

بۇ ئاشىق - مەشۇقلار ھەمىشە قاش - كۆزلىرى بىلەنلا سوئال - جاۋاب قىلىشىپ يۈرۈشۈپتۇ . بىر كۈنى پادىشاھ ئىشرەت تەختىدە ئولتۇرۇپ ، ئۇ مەھبۇبى بىلەن ۋىسال سۆھبىتىنى قۇرۇپ-تۇ . بايقى يىگىتمۇ پادىشاھنىڭ خىزمىتىنى قىلىپ تۇرغانىكەن . پادىشاھنىڭ ئاگاھ ئىكەنلىكىدىن خەۋەرسىز ئۇ خوتۇن يىگىتكە قاراپ تەبەسسۇم قىلىپ ، ئۈمىد ئېتىكىنى شېكەر بىلەن تولدۇرۇپ-تۇ . يىگىتمۇ ئۇنىڭ ئۇدۇلىدا تۇرۇپ كۆز ئىشارىسى بىلەن ئەركىد-لەپ قويۇپتۇ .

كۆزى بىلەن قىلدى بىر ئىشۋە ئاغاز ،
يېرىمى غەمزە ئىدى ، يېرىمى ناز .

پادىشاھ بۇلارنىڭ ئىشىنى بىلىپ قېلىپ ، يۈرىكىدە غەيرەت ئوتى لاۋۇلداشقا باشلاپتۇ - دە ، دىل ئارامى ۋە سۆھبەت قىلىش ھەۋىسىنى كۆڭلىدىن چىقىرىپ تاشلاپتۇ .

بەرمىگەي سىزگە ۋاپا مېۋىلىرىنى ئۇ دەرەخ ،
سايىسىنى بەرسە گەر غەيرىي كىشىنىڭ باغغا .

ئەمما پادىشاھ : «بۇ ئىشتا ئالدىراڭغۇلۇق قىلىشقا بولمايدۇ ، بۇ ئىككىسىدىن قايسىسىنىڭ ھەقىقىي دۈشمىنىم ئىكەنلىكىنى بىل-مەي تۇرۇپ يېنىكلىك قىلماسلىقىم كېرەك» دېگەن ئويغا كېلىپ ، سەۋر قىلىپ ، بۇ ئىشىنى كۆرمىگەن بولۇۋاپتۇ ھەمدە ئولتۇرۇشقا ھېچقانداق تەسىر كۆرسەتمەي ، كېچىنىمۇ سەۋر بىلەن ئۆتكۈزۈپ-تۇ . ئەمما ، تاڭ ئاتقۇچە كۆڭلى خۇددى پەرۋاندىك تەقەتسىزلىك ئوتىنىڭ شولىسىدا كۆيۈپتۇ .

ئاشىق بولسا شاھ ، مەشۇق بولسا ئۇنداق نازىنىن ،
قايسى كۆز بىرلە كۆرەر غەيرىگە مايىل بولغىنىن .

ئەنئىنى نۇرلۇق قۇياش نۇسرەت بايرىقىنى كۆپكۆك پەلەك قەسىرى ئۈستىدە كۆتۈرۈپتۇ ، سەييارىلەر پادىشاھى قاراغۇلۇق پەردىسىنى ئالەم يۈزىدىن ئېلىپ يوقلۇق ئىلكىگە بېرىپتۇ .

ئاپتاپ قىزى بولۇپ گۈزەل رۇخسار ،
پەلەك پەردىسىدىن كۆرسەتتى دىدار .

پادىشاھ ئادالەت تەختىگە چىقىپ ئولتۇرۇپتۇ . داداخالار قازد-لىق ئورنىدا ئولتۇرۇشۇپ ، شاھقا ئادالەتتە ئاشنا بوپتۇ . پادىشاھ ۋەزىرىنى خىلۋەتكە چاقىرىپ ھېلىقى يىگىتنىڭ ئىشلىرىنى ئۇنىڭغا ئېيتىپ بېرىپتۇ . ئۇلار كۆپ سۆزلەشكەندىن كېيىن ، يىگىت بىلەن خوتۇنغا مەخپىي زەھەر بېرىپ ئولتۇرۇشكە مەسلىھەتلىشىپتۇ ۋە : «پادىشاھ بىلەن ۋەزىردىن باشقا ھېچكىم بۇ سىردىن خەۋەر تاپمىسۇن ، چۈنكى ئىززەت ۋە شۆھرەت پەردىسى ئوتتۇرىدىن كۆتۈرۈلۈپ نومۇس يىپى ئۈزۈلۈپ كەتمىسۇن» دەپ قارار قىلىشىپتۇ .

ياخشىدۇر بۇنداق ئىشقا پىنھانلىق ،
پاش قىلماق كەلتۈرەر پۇشايماقلىق .

ۋەزىر پادىشاھنىڭ قېشىدىن چىقىپ ئۆيىگە بېرىپتۇ . قارىسا ، قىزى ناھايىتى مالال ۋە پەرىشان ھالدا ئولتۇرغانىكەن .
— قىزىم ، ساڭا نېمە بولدى ؟ نېمىشقا غەمكىن ئولتۇرسەن ؟ — دەپ سوراپتۇ ۋەزىر .

— بۈگۈن ئوردىغا بارغانىدىم ، — دەپ جاۋاب بېرىپتۇ ۋەزىر-نىڭ قىزى ، — پادىشاھنىڭ خوتۇنى ئۆز دېمەتلىكلىرىم ئارىسىدا ماڭا ئىزا قىلدى ۋە ئۇلاردىن مېنى خار كۆردى . شۇ سەۋەبتىن كۆڭلۈم يېرىم بولۇپ ياندىم .

ۋەزىر بۇنى ئاڭلاپ ، كۆڭلى يېرىم بولغان ھالدا :

تۈنۈگۈننىڭ ئىشى مېنى قىلدى. ئاگاھ ،
خۇشال بولغىن غەمنىڭ كۈنى بولدى كوتا .

— غەم يېمىگىن ، قىزىم ، ئىككى - ئۈچ كۈنگە قالماي ئۇنىڭ
ھايات چىرىغى ئۆچۈپ ، تىرىكلىك گۈلى سولدى ، — دەپ قىزغا
تەسەللى بېرىپتۇ .

قىزى ھەقىقىي ئەھۋالنى بىلمەك ئۈچۈن دادىسىدىن بۇ ئىشنى
چوڭقۇرلاپ سورايتۇ . ۋەزىر مۇ بايقى سىرنى قىزغا ئوچۇق ئىزھار
قىلىپ : «بۇنى مەخپىي تۇتقىن» دەپ تاپىلاپتۇ .

شۇ كۈنلەردە سەلتەنەت خىزمەتكارلىرىدىن بىر ئايال ئۇ قىز -
نىڭ قېشىغا كەپتۇ ۋە قىزغا يەتكەن ئەلەملەر توغرىسىدا ئۆزى
ئېيتىپ كۆڭلىگە تەسكىن بېرىپتۇ .

— ئەگەر مەلىكە ماڭا سەۋەبسىز ئازار بەرسە ، مەن قىلچە غەم
قىلمايمەن ، چۈنكى ئۇ پات پۇرسەتتە جازاسىنى تارتىدۇ . دۈشمەن -
نىڭ كۆزىدىن يىراق بولىدىغان ۋاقتى يەتتى ، — دەپتۇ قىز .

ھېلىقى ئايال بۇنى تولۇقراق ئېيتىپ بېرىشنى ئۆتۈنۈپ :
— ئۇنىڭ ماڭا سالغان جەبىر - زۇلۇمى ئاز ئەمەس . مېنى
ھەقىقىي ئەھۋالدىن خەۋەردار قىلىشىڭىز ، كۆڭلۈم خۇشال
بولاتتى ، — دەپتۇ .

— ئەگەر بۇ سىرنى پىنھان تۇتالساڭ ، ساڭا ئېيتىپ
بېرەي ، — دەپتۇ قىز .

ئۇ ئايال پاش قىلماسلىققا ۋەدە بېرىپتۇ . قىز ھەممە سىرنى
ئۇنىڭغا ئېيتىپ بېرىپتۇ . ئايال بۇ يەردىن چىقىپ ، پادىشاھنىڭ
خوتۇنىنىڭ قېشىغا كىرىپ ، ئاڭلىغانلىرىنىڭ ھەممىسىنى ئۇنىڭغا
ئېيتىپ بېرىپتۇ . خوتۇن ئۇ يىگىتنى قېشىغا چاقىرىپ ، پادىشاھ
ۋە ۋەزىرنىڭ ئوتتۇرىسىدىكى سىر - ئەسراردىن خەۋەردار قىپتۇ .
شۇنىڭ بىلەن مەسلىھەتلىشىپ ، پادىشاھ ئۆزلىرىگە قول سالغۇچە
ئاۋۋال پادىشاھقا قول سېلىش قارارىغا كەپتۇ . شۇ كېچىسى پادىشاھ
راھەت ياستۇقىدا ئوخلاۋاتقاندا ، خوتۇن بىلەن يىگىت ئۇنىڭ تىرىك -

لىك كېمىسىنى غەرق بولۇش گىردابغا باشلاپتۇ . پادىشاھ ۋەزىر -
گە ئۆز سىرىنى ئاشكارا قىلغانلىقى تۈپەيلىدىن ھايات تەختىدىن
چۈشۈپ ، ۋاپات تەختىگە يېتىپتۇ .

بۇ مىسالنىڭ پايدىسى شۇكى ، پادىشاھلار ۋەزىرلەر بىلەن
كېڭەش قىلىپ ، ئۇلارنىڭ تەدبىرلىرىدىن پايدا ئالسا بولىدۇ .
لېكىن ئۆز سىرىغا ھېچكىمنى شېرىك قىلماسلىقى كېرەك . چۈن-
كى ، شۇنداق بەخت - سائادەت ۋە كۈچ - قۇۋۋەت بىلەن پادىشاھلار
ئۆز سىرلىرىنى ئۆزى مەھكەم تۇتالمىسا ، ئەقىلدە ۋە يىراقنى
كۆرۈشتە پادىشاھلاردىن كۆپ دەرىجىدە ئاجىز بولغان باشقىلار
قانداقمۇ سىر ساقلىيالىسۇن ؟

بولمىسا ئۆزۈڭدە كۈچ ، تۇتماق ئۈچۈن سىرنى پىنھان ،
ئۆزگىلەر ئۇنداق ئېغىر رەنجىڭنى قانداق ساقلىسۇن .

كارشۇناس بۇ سۆزلەرنى ئېيتقاندىن كېيىن كېڭەشتە ھازىر
بولغانلاردىن بىرى ئېتىراز بىلدۈرۈپتۇ :
— سېنىڭ بۇ پىكىرىڭچە كېڭەشنى تاشلاپ ، ھەر كىم ئۆز
ئىشى ئۈستىدە ئۆزى پىكىر يۈرگۈزۈشى لازىم ئىكەن - دە !
كېڭەش قىلىش ئادىتىنى يوق قىلىش ئەقىل ۋە ھېكمەت مەزھىپىدە
راۋا ئەمەس . «كىشى ھەر قانداق ئىشنى كېڭەشسىز باشلىماسلىقى
كېرەك» دېگەن سۆز بارغۇ ؟

ھەر كىشى تاشلىسا كېڭەش قىلىشنى ،
ئابۇت قىلغۇسى ئەقىل ئىشنى .

— كېڭەش قىلماسلىق كېرەك دېگىنىم يوق ، — دەپتۇ كارشۇ-
ناس ، — ئەقلى زەئىپلەرگە باشقىلار ئەقلى بىلەن قۇۋۋەت كىرگۈ-
زىدۇ ، بۇ خۇددى بىر چىراغقا يەنە بىر چىراغ يانداشسا يورۇقى
ئاشقاندەك ئىش . سۆزلىرىمدىن «كېڭەشنى تەرك قىلماق كېرەك

ئىكەن» دەپ ئويلاپ قالماڭلار . مېنىڭ سۆزۈمنىڭ مەنىسى شۇكى ،
ھەر قانداق ئوبدان مەسلىھەت كېڭەشتىن چىقىدۇ . ئۇنى پىنھان
تۇتۇش كېرەك . چۈنكى سىرنى يوشۇرۇن تۇتۇشنىڭ ئىككى پايدى-
سى بار : بىرى ، كۆزلىگەن ئىشنى ئۆز ۋاقتىدا پۈتتۈرگىلى بولىدۇ ؛
يەنە بىرى ، ئەگەر تەدبىر تەقدىرگە مۇۋاپىق كەلمىگەن بولسا ،
كۆڭلىدىكى غەرىزى ۋۇجۇدقا چىقمىغان بولسا ، دۈشمەنلەر ئۇنىڭ-
دىن بىخەۋەر قېلىشىۋېرىدۇ .

گەر بىلسەڭ ، رەقىبىلەر تەننىسىنىڭ رەنجى قاتتىقتۇر ،
ۋىسال دۆلىتىنىڭ شادلىقىدىن بىبەھرە قالغاندىن .

— ئەي شەپقەتلىك نەسىھەتگۈيۈم ، ھەقىقىي سۆزلەش بايىدا ساڭا
كۆپرەك ئىشەنچىم بار . خىيالىڭغا قانداق مەسلىھەت كەلگەن بولسا ،
سا ، ماڭا ئىزھار قىل ، — دەپتۇ فىرۇزە .
— خىزمەتكارلارغا شۇ نەرسە ۋاچىپكى ، — دەپ سۆز باشلاپتۇ
كارشۇناس ، — خوجايىنلىرى بىرەر تەدبىر قوللانغاندا ، ئەگەر ئۇ
تەدبىر ساۋابلىق بولسا ، ماختىشى كېرەك . ئەگەر خاتا بولسا ،
مۇلايىملىق ۋە مادارا بىلەن ئۇ ئىشتىن ياندۇرۇشى كېرەك . ھەر
قانداق ۋەزىر ئۆز خوجايىنى بىلەن كېڭەش قىلىش ھەققىنى ئادا
قىلمىسا ، ئۇنى دۈشمەن ھېسابىدا كۆرۈش كېرەك . ئەگەر پادىشاھ
سىرنى يوشۇرۇن تۇتماقچى بولسا ، ئىشەنچلىك ۋەزىر ۋە ۋاپالىق
خىزمەتكارنى قولغا كەلتۈرۈشى كېرەك ، ئەقىدىلىكلەرگە ئىنئام
ۋە ئېھسان قىلىشنى ، خىيانەتكارلارغا جازا بېرىشنى ئۆزىگە ئادەت
قىلىشى كېرەك . شۇنداق قىلسىلا ، مەملىكىتى مۇستەھكەم دۆلىتى
تۇراقلىق بولىدۇ . ھادىسىلەر قولى ئۇنىڭدىن بەخت - سائادەت
سەرمايسىنى تېز تارتىۋالالمايدۇ .

ساقلىساڭ گەر قولۇڭدا دىن ۋە ئىنساپ ،
تۇرغۇسىدۇر قولۇڭدا ئەل ، بولۇپ ئاۋات .

ئەيلە رازى خالايقنى قىلىپ ئېھسان ،
ئۆزۈڭ شاد بول ئۆزىنى ھەم قىل شادىمان .

— سىر - ئەسرارنى قانداق يوسۇن بىلەن كىمىدىن يوشۇرۇن
تۇتماق كېرەك؟ — دەپ سوراپتۇ پادىشاھ فرۇزە .
— پادىشاھلارنىڭ سىرلىرى ئىككى خىل بولىدۇ ، — دەپ
جاۋاب بېرىپتۇ كارشۇناس ، — بىرى ، پادىشاھ سىرنى ئۆزىدىنمۇ
يوشۇرۇن تۇتۇشى كېرەك ، يەنى مەخپىي تۇتۇشتا ، گويا ئۇنىڭغا
پادىشاھنىڭ ئۆزىمۇ مەھرەملىك قىلالىمغۇدەك دەرىجىدە بولۇپ ،
باشقىلارغا كۆڭلىدىكىنى ئىپادىلەپ قويماسلىق كېرەك . بۇزۇكلەر
بۇ توغرىدا :

سىرىڭنى ئايان قىلما ھېچقاچان ،
ساقلىغىن ئۇنى مۇنداقچە پىنھان :
ساقلىساڭ ئۇنى كۆڭلۈڭ ئىچىدە ،
كۆڭلۈڭمۇ خەۋەر تاپمىسۇن ھېچ ئان .

دەپ ئېيتىشقان . يەنە بىرى ، ئۇنىڭغا ئىككى تەننى مەھرەم قىلسا
بولىدۇ . بەزىدە ئۈچ كىشى ، ھەتتا تۆت - بەش كىشى بولسىمۇ
بولىدۇ . ئەمما ، ھۇۋۇشلار توغرىسىدىكى سىر توغرىسىدا شۇ
نەرسە خىيالىمغا كەلدىكى ، ئىككى باش ، تۆت قۇلاقتىن ئارتۇق
نەرسىنىڭ مەھرەم بولمىقى مۇۋاپىق ئەمەس .
بۇ سۆزدىن كېيىن پادىشاھ كارشۇناس بىلەن خىلۋەتكە كىرىپ -
تۇ .

— ئەي دانىشمەن ۋەزىر ! — دەپتۇ پادىشاھ ، — ھۇۋۇشلار
بىلەن بىزنىڭ ئوتتۇرىمىزدىكى ئاداۋەتنىڭ سەۋەبى نېمە ؟
— قەدىمكى ۋاقىتلاردا بىر قاغىنىڭ گەپ قىلىپ قويۇشى
بىلەن ھۇۋۇشلار كۆڭلىدە ئاداۋەت تۇتۇپ كەلگەن . تا بۈگۈنگە
قەدەر ئەنە شۇ خۇسۇمەت باقىي قالغان .

— ئۇ قانداق ئىش ئىدى؟ — دەپ سورايتۇ پادشاھ .
— بىر توپ قۇشلار ، — دەپ ھېكايىسىنى باشلاپتۇ كارشۇ-
ناس .

قۇشلار بىلەن قاغىنىڭ ھېكايىسى

بىر توپ قۇشلار ئۆزلىرىگە پادشاھ ئەيمىنلەش توغرىسىدا كې-
ڭەش قىلماقچى بولۇپ ، بىر يەرگە يىغىلىپ بۇ توغرىسىدا ھەر
خىل سۆزلەرنى قىلىشىپتۇ . ھەر بىرى بىر خىل قۇشنى ئۆزلىرىگە
پادشاھ قىلىشنى ئىختىيار قىلىشىپتۇ . ئاخىر ھۇۋقۇشنى پادشاھ
قىلماقچى بولغانىكەن ، بىر گۈرۈھ بۇ گەپنى قوبۇل قىلىشماپتۇ .
نەتىجىدە ناھايىتى كۆپ تالاش - تارتىش ۋە جېدەل بوپتۇ . ئۇلار :
«مۇشۇ جامائەتتىن باشقا بىرنى تېپىپ ، شۇنىڭدىن سورايمى ، شۇ
نېمە دېسە ، ئۇنىڭ سۆزىگە ئۇنايلى» دېگەن يەرگە كېلىشىپتۇ .
ئۇلار شۇ مەسلىھەتنى قىلىشىپ تۇرغاندا ، بىر قاغا كېلىپ قاپتۇ .
— ئۆزى قۇشلار جىنىسىدىن بولغان ، ئەمما جامائىتىمىزدىن
تاشقىرى قۇش مۇشۇ ئىكەن . بۇ تائىپىدىنمۇ كېڭىشىمىزگە بىر
كىشى لازىم ئىدى ، — دېيىشىپ ، قۇشلار ئۇنىڭغا بولغان ۋەقەنى
ھەم ھۇۋقۇشنى پادشاھ قىلىپ كۆتۈرمەكچى بولغانلىقىنى بايان
قىلىپ بېرىپتۇ .

— بۇ نېمىدېگەن قورقۇنچلۇق پىكىر ، — دەپ جاۋاب بېرىپتۇ
ھېلىقى قاغا ، — سەلتەنەت ۋە ھۆكۈمەتكە ئۇ شۇم تەلەت ھەرگىز
مۇناسىپ كەلمەيدۇ .

ھەددى ئەمەس چىۋىنىڭ سۇمۇرغ ئورنىنى تۇتماق ،
راۋا بولماس پاشىغا لاچىن مەنسىپىنى تاپماق .

قارچىغا يۈكسەك ھىممەتلىك ۋە يۇقىرى مەرتىۋىلىك ، ئۇ

ئۆزىنى خۇددى پەلەك بۇركۈتى بىلەن تەڭ دەرىجىدە تۇتىدۇ . نې-
مىشقا ئۇنى لايىق كۆرمەيسىلەر ؟ توز زىبا سۈرىتى ۋە رەنا ھەيۋىتى
بىلەن گۈلىستانغا زىننەت بېرىدۇ . ئۇنى نېمىشقا مەنزۇر كۆرمەي-
سىلەر ؟ ھۇما قۇشنىڭ سايىسىدە پادىشاھلار دۆلەت تاجىنى ئىپتىد-
خار بېشىغا قويىدىغۇ ؟ نېمە سەۋەبتىن ئۇنى ياد ئەتمەيسىلەر ؟
بۇركۈتنى ئالساق ، ئۇنىڭ قۇدرەتلىك قاناتلىرىنىڭ ساداسىدىن تاغ-
لارغا لەرزە چۈشىدۇ . نېمىشقا ئۇنى ئويلاپ باقمايسىلەر ؟ ئەگەر
ھەممە قۇشلارنىڭ ئۇلۇغلىرى جاھاندىن يوقىلىپ سەردار بولۇشقا
ھېچكىم قالمىغان بولسا ، قۇشلار پادىشاھسىز كۈن كەچۈرمەكنى
ئەلا بىلسۇنكى ، ھەرگىزمۇ ھۇۋۇقۇشنى سۇلتانىم دەپ ئۇنىڭغا ئىتتا-
ئەت قىلىش نومۇسىنى گەدىنىگە ئالمىسۇن . چۈنكى ئۇنىڭ كۆرۈ-
نۈشى يېقىمىسىز ، ئەقلى قىسقا ، ئاچچىقى يامان ۋە تەكەببۇر .
ئۇنىڭ شۇنچە ئەيىبلىرى بولغاننىڭ ئۈستىگە ، بارلىق مەئىشەتنىڭ
سەرمايىسى بولغان كۈندۈزنىڭ جامالىدىن مەھرۇم ھەمدە ئالەمگە
روشەنلىك بېرىدىغان قۇياشنىڭ نۇرىدىن بىبەھرىدۇر . ھەممىدىن
يامىنى شۇكى ، ئۇ ناھايىتى ئالدىراغۇ ھەم مەجەزى ئىتتىك ،
ئىنساپسىز نەرسە . بۇنداق خاتا پىكىردىن ۋاز كېچىپ ئىشىڭلارنىڭ
بىناسىنى ئەقىل - ئىدراك ۋە ھېكمەت ئۇلغا قۇرۇڭلار . شۇ چاغدا
تىنچ ۋە راھەت - پاراغەتتە ياشايسىلەر . ئاۋۋال مۇنداق قىلىڭلار ،
ئاراڭلاردىن ئەقىللىق ، ھوشيار ۋە زېرەك كىشىدىن بىرنى تەينىد-
لەپ قويۇڭلار . ھەر قانداق ھادىسە ۋە ئىش توغرا كېلىپ قالسا ،
ئۆزىنىڭ كامىل زېھنى ۋە كۈچلۈك تەدبىرى بىلەن بىر تەرەپ
قىلسۇن . بۇ خۇددى توشقان ئۆزىنى ئاينىڭ ئەلچىسى قىلىپ كۆر-
سىتىپ ، ئۆزىنىڭ ئوبدان تەدبىرلىرى بىلەن قوۋمىنى كاتتا ئاپەت-
تىن ساقلاپ قالغىنىغا ئوخشاش ئىش بولىدۇ .

— ئۇ قانداق ۋەقە ئىكەن ؟ — دەپ سورىشىپتۇ قۇشلار .
— زىياد ۋىلايىتىدە بىر جەزىرە بار ئىكەن ، — دەپ ھېكايىد-
سىنى باشلاپتۇ قاغا .

توشقان بىلەن پىللارنىڭ ھېكايىسى

رنزىياد ۋىلايىتىدە بىر جەزىرە بار بولۇپ ، ئۇ يەر پىللارنىڭ ماكانى ئىكەن . بىر يىلى ئۇ يەردە يامغۇر ياغماي ، بۇلاقلارنىڭ سۇلىرىمۇ قۇرۇپ كېتىپتۇ . پىللار تەشئالقتىن قىيىنلىپ ، پادى- شاھنىڭ قېشىغا يىغىلىپ ئەھۋال ئېيتىپتۇ . پادىشاھ : «تەرەپ - تەرەپكە بېرىپ سۇ ئىزدەڭلار ، ھەرقانداق جايدىن بۇلاق ياكى ئېرىق تاپساڭلار ، ماڭا خەۋەر قىلىڭلار» دەپ بۇيرۇپتۇ . پىللار تەرەپ - تەرەپكە تارقىلىپ ، ئاخىر «ئايىۇلاق» دەپ ئاتىلىدىغان بىر بۇلاقنى تېپىپتۇ . ئۇ بۇلاقنىڭ سۈيى ناھايىتى كۆپ بولۇپ ، ئۇ بۇلاق بويىنى توشقانلار ماكان قىلىشقانىكەن . پىل پادىشاھى بۇنىڭدىن خەۋەر تېپىشى بىلەنلا لەشكەرلىرىنى باشلاپ بېرىپتۇ . پىللار توپ - توپى بىلەن بارغاچقا ، توشقانلارنىڭ تولىسى ئاياغ ئاستىدا قېلىپ يەر بىلەن يەكسان بولۇپ كېتىپتۇ .

مەيدان تەرەپكە ئاتلىنىپ يۈرمىسەڭ ئەگەر ئاستا ،
بولغۇسىدۇر پايمال پاشىلار ئېتىڭنىڭ ئاستىدا .

توشقانلار : «پىللار ئەگەر يەنە ئىككى - ئۈچ قېتىم كېلىدۇ-
غان بولسا ، بۇ يەردە ھېچكىم قالمايدىغان ئوخشايدۇ» دەپ ئويلاپ ،
ھەممىسى بىرلىكتە پادىشاھنىڭ ئالدىغا بېرىپ :
— ئەي پادىشاھ ، ئادىل پادىشاھ دېگەن ئېزىلگەنلەرنىڭ پاناھى
ۋە مەھرۇملارنىڭ يۆلەنچۈكى بولىدۇ . تەختتە ئولتۇرۇش خۇ-
شال - خۇرام كۈلۈپ ئويناش ئۈچۈن ئەمەس ، بەلكى ئادالەت
ئورنىتىش ئۈچۈندۇر .

ئەيلەپتۇ سېنى بىزگە پادىشاھ ھەق ،
تاكى بولغايسەن يىقىلغانغا يۆلەك .

بىزنىڭ دادىمىزغا يېتىپ ، پىللاردىن ئىنتىقامىمىزنى ئېلىپ بەرگىن ، ئەگەر بىر چارىسىنى قىلمىساڭ ، پات ئارىدا ئۇلار يەنە كېلىدۇ - دە ، ئۇلارنىڭ ئاياغ ئاستىدىن قېچىپ قۇتۇلۇپ قالغانلىرىمىزمۇ ساق قالمايمىز ، - دېيىشىپتۇ .

بىر قاراش بىرلە ئالدىڭ ھوشۇمنى تەندىن ،
ئۆزگە نەرسە قالمىدى جاننى ئال مەندىن .

— بۇ ئوڭايلا قول سالغىلى بولىدىغان كىچىك ئىش ئەمەس ، — دەپتۇ پادىشاھ ، — ئاراڭلاردا ئەقىللىقلار بولسا ئالدىمغا كەلسۇن ، كېڭەش قىلايلى ، مەسلىھەت قىلماي تۇرۇپ ئىشقا قەدەم قويۇش ئاقىلنىڭ ئىشى ئەمەس .

بولسا كىشىنىڭ ئەقىل - ھوشى بار ،
مەسلىھەت قىلماي باشلىماس ھېچ كار .

توشقانلارنىڭ ئارىسىدا بەزۇر ئىسىملىك بىرى بار ئىكەن . ھەممىسى ئۇنى ھوشيار ، زېھنىلىك ۋە تەدبىرلىك دەپ ھېسابلايدى . كەن . ئۇ پادىشاھنىڭ تەشۋىشكە چۈشكەنلىكىنى كۆرۈپ ، ئۇنىڭ ئالدىغا كېلىپ شۇنداق دەپتۇ :

بولدىڭىز ئەي پادىشاھىم مەملىكەتتە باشپاناھ ،
ئادالەتكە لازىم ئىدى سىزگە ئوخشاش رەھناما .
قىلىسىڭىز پۇقراغا شەپقەت مەرھەمەتلەرنى ئەگەر ،
سىزگە بولغاي تائەبەتكە بەختۇ ئىقبال ئاشسنا .

— ئەگەر سىز ماقۇل كۆرسىڭىز ، مېنى پىللارنىڭ قېشىغا ئەلچى قىلىپ ئەۋەتىڭ ، ئەلچىلىك ساھەسىدە ھۈنرىمنى كۆرسىدەي .

— سېنىڭ راستچىللىقىڭغا ۋە ئامانەتكە خىيانەت قىلمايدىغان .

لىقىغا مەن ھېچ گۇمان قىلمايمەن ، — دەپتۇ پادىشاھ ئۇنىڭ .
خا ، — مەسلەھەتلىك سۆزلىرىڭ ۋە مەنپەئەتلىك ئىشلىرىڭنى ئاڭ .
لىدىم ھەم كۆردۈم .

نۇر چاقنىغان ئالتۇنۇڭنى مەن كۆردۈم ،
ئىمتىھانم بولمىسا كۆپ قېتىم .

خەيرلىك بىلەن بارغىن ، قاچان ۋە قانداق ئىشنى لايىق كۆر .
سەڭ ئورۇندىغىن . ئۆزۈڭمۇ بىلىسەن ، پادىشاھنىڭ ئەلچىسى پادى .
شاھنىڭ تىلىدۇر . ئەگەر بىر كىشى بىر كىمنىڭ ئەھۋالىنى ۋە
كۆڭلىدىكى غەزىنى بىلەي دېسە ، ئەلچىسىنىڭ سۆزى ۋە پەيلىدىن
پەملەيدۇ . چۈنكى ئەلچىدىن ھۈنەر ۋە پەزىلەت زاھىر بولسا ، ئۇنىڭ
پادىشاھنىڭ دانىشمەن ۋە زېرەك ئىكەنلىكى بىلىنىدۇ . ئەگەر
ئەلچىدىن سەۋەنلىك ۋە غەپلەت سادىر بولسا ، ئۇنىڭ پادىشاھنىڭ
نادان ۋە كورلۇقى مەلۇم بولىدۇ . بۇ ھەقتە ھۆكۈمالار : « ئەگەر
پادىشاھى بىر تەرەپكە ئەلچى ئەۋەتمەكچى بولسا ، لەشكىرى ئارىسى .
دىن قايسىسى دانا ، سۆزمەن ۋە كامىلراق بولسا ، شۇنى ئەۋەتىشى
كېرەك » دەپ تەكىتلىگەن . بۇرۇنقى پادىشاھلار كۆپىنچە ھۆكۈما .
لارنى ئەلچى قىلىدىكەن . ئىسكەندەر زۇلقەرنەينىمۇ كۆپ چاغلاردا
كىيىملىرىنى ئۆزگەرتىپ ، ئەلچىلىككە ئۆزى بېرىپ :

ئەلچىلىك ئىشى شىر شىكارىدۇر ،
شىرغا بېرىپ شىر سۆزىن يەتكۈزۈر .

دەپ قويدىكەن . بۇزۇكلەرمۇ ئەلچى ئەۋەتىش ئىشى توغرىسىدا
مۇنداق دېگەنكەن :

بولۇش لازىمدۇر ئەلچى ئىشقا دانا ،
ئۆزى قاۋۇل ، تىلى ھەم سۆزگە ئۇستا .

ھەر تاماندىن سورسا سۆز ، بەرگەي جاۋاب ،
ئۆزى بىلىپ ئىشنى توغرا باشلاپ .
كۆڭۈل سىرنى قىلغاي ئاشكارا ،
قىلۇر بولسا ئۇنى مەجلىس تەقەززا .
بەزى ئەلچى قوپال سۆزلەپ سۆزىنى ،
خاراب قىلۇر جاھاننى ھەم ئۆزىنى .
يەنە بەزىسى ئېيتىپ ياخشى گۇپتار^① ،
ئىككى زىتنى بىر - بىرىگە قىلۇر يار .

— ئەي پادىشاھىم ، — دەپتۇ بەرۇز ، — ئەلچىلىك قائىدىسىنى
مەنمۇ ئانچە - مۇنچە بىلەتتىم . ئۆزلىرى مەرھەمەت قىلىپ بۇ
توغرىدىكى رەسىم - يوسۇنلاردىن ماڭا تەلىم بەرگەيلا ، مەن ئۇنى
ھەر بىر ئىشىمدا ئۆزۈمگە ئۈلگە قىلاي .

— ئەي بەرۇز ، — دەپتۇ توشقانلار پادىشاھى ، — ئەلچىلىك
ئەدەپ - ئەخلاقىنىڭ ياخشىراقى شۇكى ، سۆزنىڭ بېشىدىلا تىل
تىغىنى پارقىراق شەمشەردەك تېز چەكسەڭمۇ ، لېكىن ئاخىرىغا
يەتكەندە ئاندىن مۇلايىملىق جەۋھىرىنى ۋە مادارا نۇرىنى ئىزھار
قىلغىن . ھەرقانداق سۆزۈڭنىڭ بېشىدا قاتتىقلىق پەملەنسۇن ،
ئاخىرىدا يۇمشاقلىق ئاڭلانسۇن .

ياخشى سۆزلەر يوق ئېتەر ئەل قەلبىدىكى گىنەنى ،
ياخشى تىل شۇكى يوقاتقاي چېبرىدىن غەم - قايغۇنى .

قىسقىسى ، ئەلچىنىڭ سۆزى ئاچچىق ۋە تاتلىق ، غەزەپ بىلەن
رەھىمدىلىكتىن تەركىب تېپىشى ، بۇ ئارقىلىق پادىشاھنىڭ
شان - شەۋكىتىگە دەخلى يەتمەسلىكى ، دۈشمەن مەيۈسلىنىپ
ئاداۋەت پەيدا قىلماسلىقى كېرەك .
بەرۇز پادىشاھنىڭ دەرگاھىدىن ئىجازەت ئېلىپ چىقىپ ،

① گۇپتار — گەپ - سۆز .

سەۋر قىلىپ تۇرۇپتۇ . پۈتۈن ئەتراپ تۈن لىباسنى كىيىپ ، قاراغۇلۇق پەردىسىنى ئاسمان ئايۋىنىنىڭ ئالدىغا سالغان ۋە قۇد- رەت باقاۋۇلى پەلەكنىڭ نىل رەڭلىك داستىخنى يۈزىدە ئاينىڭ كۈمۈش رەڭ تاۋىقىنى نامايان قىلىشقا باشلىغان چاغدا ، ئاي مەر- كىزى ئاسمان دائىرىسىنىڭ ئوتتۇرىسىدا تۇرغانىكەن .

تۈن چېچى ئالەمگە ئىپار تۆككەندە ،
پەلەك ئۆگزىسىن ئاي مۇقام ئەتكەندە .

بەرۈز پىللارنىڭ جەزىرىسىگە قاراپ مېڭىپتۇ . ئۇلارنىڭ مەن- زىلىگە يەتكەندىن كېيىن : «بۇ زالىملارغا يېقىن بارسام ، ھالاكەت- كە ئۇچرىشىم مۇمكىن . چۈنكى ئۇنداق يوغان نەرسىلەر مەندەك ئاجىز بىچارىنىڭ ئۆلۈشىگە پەرۋا قىلمايدۇ» دەپ ئويلاپ تۇرۇپ قاپتۇ .

رەھىم ئەتمىسە ھالىمغا ، تۇغۇلمىغاي ئاجايىپ ئىش ،
چىراغنىڭ ئۆچمىكى بىرلە ئىشى يوقتۇر بوراننىڭ ھېچ .

«ئۇنىڭدىن كۆرە ئېگىز بىر يەرگە چىقىپ ئەلچىلىكىمنى يىراقتىن مەلۇم قىلاي . ئەگەر قوبۇل قىلسا ، كۆڭۈلدىكىدەك ئىش بولىدۇ . ئەگەر ئەپسۇنۇم ئۇلارغا كار قىلمىسا ، جېنىمنى سالامەت ئېلىپ كېتەلەيمەن» دەپ ئويلىغان بەرۈز ئېگىز دۆڭگە چىقىپ ، پىللارنىڭ پادىشاھىغا قاراپ ۋارقىراپتۇ :

— ئەي پادىشاھ ! مەن ئاينىڭ ئەلچىسىدۇرمەن ، ئەلچى ھەر قانداق ئاچچىق - تاتلىق سۆز قىلسا ، ئۇنى كەچۈرۈۋېتىش كېرەك . چۈنكى ئەلچىنىڭ دەيدىغىنى ئۆزىنىڭ سۆزى ئەمەس . ئەلچىنىڭ ۋەزىپىسى پەقەت سۆز يەتكۈزۈشتۇر . گەرچە سۆزۈم ساڭا قوپال ئاڭلانسىمۇ قوبۇل قىلىپ قۇلاق سالغايىسەن . ھەزرىتى ئاي ماڭا نېمە دېگەن بولسا كەم - زىيادە قىلماي يەتكۈزۈسەن ، ئۆزۈڭگە

مەلۇم ، ئاي كېچە دۇنياسىنىڭ پادىشاھىدۇر . ئەگەر كىم ئۇنىڭ يارىلىقىغا خىلاپلىق قىلىپ سۆزىنى ئاڭلىمىسا ، ئۆز پۇتىغا ئۆزى كەكە چاپقان ، ئۆز قولى بىلەن ئۆزىگە شەمشەر ئۇرغان بولىدۇ . پىلار پادىشاھى بۇ سىياسەتلىك سۆزلەرنىڭ ئاڭلاپ ئورنىدىن چاچراپ قوپۇپ :

— قانداق يارلىق كەلتۈردۈڭ؟ — دەپ سوراپتۇ .
— سەلتەنەتنىڭ پاناھى ۋە مەملىكەتنىڭ شادلىقى ئاي ھەزرەت .
تىم ئېيتىدۇكى ، — دەپتۇ بەرۇز ، — ھەركىم كۈچ - قۇۋۋىتى ۋە شان - شەۋكىتىگە مەغرۇر بولۇپ ، ئاجىز ۋە يېڭىلىگەنلەرنى ئاياغ - ئاستى قىلماقنى قەست قىلسا ، ئاشۇ سۈرىتى بىلەن ھالا- كەت تۈپرىقىغا يىقىلىدۇ ياكى شۇ سۈپىتىنىڭ شۇملۇقىدىن ھالا- كەت قۇدۇقىغا تىقىلىدۇ .

تەكەببۇرلۇق قىلما ، ئۇدۇر جاھالەت ،
كۆڭلۈڭ ئىچرە يول تاپمىسۇن ئاداۋەت .
زالىملىق ئېتىغا توقۇما ئېگەر ،
ئاقىۋەت ئىشىنى چۈشەنسەڭ ئەگەر .
بۇ كەلكۈن ئاخىرى قىلار سېنى يوق ،
پەلەك ئوقىياسىدىن باغرىڭ يېگەي ئوق .
شەۋكىتىڭنى پەلەك ۋەيران ئەتكۈسى ،
ئاقىۋەت كارىڭ قولۇڭدىن كەتكۈسى .

سەن باشقا ھايۋانلاردىن يوغان ۋە كۈچلۈكمەن دەپ مەغرۇرلى- نىپ ، مېنىڭ سۈيۈمگە قەست قىپسەن ، ھەتتا ئۇ يەرگە لەشكىرىڭ- نى باشلاپ كەپسەن . سەن بىلمىسەڭ كېرەك ، تېز ئۇچىدىغان بۈركۈت ئۇ بۇلاق ئۈستىدىن ئۇچىدىغان بولسا ، غەيرىتىنىڭ ئوتى ئۇنىڭ قاناتلىرىنى كۆيدۈرىدۇ . ئەگەر سۇ يۇلتۇزى ئاسمان ئورمان- لىقىدىن تەمە كۆزى بىلەن ئۇنىڭغا قارىسا ، جۈرئىتىم ئوقى ئۇنىڭ كۆزلىرىنى ئويۇپ تاشلايدۇ .

ئۆلگۈسىدۇر دېۋە ئۇندا بارغاندا ،
قۇش قانىتى كۆيگۈسى ئۇ تاماندا .
گەر ئۈستىدىن ئۆتمەكچى بولسا گەردۈن^① ،
قورقۇنچىدىن بولغۇسى يۈرىكى خۇن .

مەن ساڭا رەھىم - شەپقەت قىلىپ بۇ سۆزنى يەتكۈزۈشكە
ئەلچى ئەۋەتتىم . ئەمدى ئۆزۈڭنى بىلىپ ، ئۇنداق بىئەدەپلىكتىن
يانساڭ ، توغرا قىلغان بولىسەن . ئەگەر ئۇنداق قىلمىساڭ ، ئۆزۈم
بېرىپ سېنى تۈرلۈك ئازاب - ئوقۇبەت بىلەن ئۆلتۈرىمەن . ئەگەر
ئەلچىمنىڭ سۆزىگە ئىشەنمىسەڭ ، ئۆزۈڭ كېلىپ مەن بىلەن كۆ-
رۈشكىن . شۇ تاپتا مەن ئاشۇ بۇلاقتا ھازىردۇرمەن . مېنى بىۋاسىتە-
تە كۆرۈشۈڭ بىلەنلا ھەيۋىتىم كۆڭلۈڭگە مەھكەم ئورنىشىپ ،
بۇنىڭدىن كېيىن بۇ بۇلاقتىكى ئىسمىنى ئىككىنچىلەپ ئاتى-
يالمايدىغان بولۇپ كېتىسەن .

پىللار پادىشاھى ئۇ خەۋەرنى ئاڭلاپ بۇلاق لېۋىگە كەپتۇ .
قارىسا ، ئاي سۇ ئىچىدە تۇرغۇدەك . پىل پادىشاھى ئۇنى كۆرۈپ
قورققىنىدىن غال - غال تىترەپ كېتىپتۇ .

— ئەي پىل پادىشاھى ، — دەپتۇ بەرۈز ، — بۇلاقتىن سۇ ئې-
لىپ يۈزۈڭنى يۇيۇپ ئايغا سەجدە قىل ، بەلكىم ساڭا رەھىم قىلىپ
گۇناھىڭنى كەچۈرەر .

پىل خارتۇمىنى بۇلاققا تىققانىكەن ، سۇ چايقىلىپ ئاي تەۋر-
نىپتۇ . بىچارە پىل «ئايىنىڭ غەزىپى كېلىپ مېنى تۇتۇشقا تەمشەل-
گەن ئوخشايدۇ» دەپ ئويلاپ ، كالىسىدىن ھوشى كۆتۈرۈلۈپتۇ .
— پاتراق سەجدە قىلغىن ، ئايىنىڭ غەزىپى بېسىلسۇن ، —
دەپتۇ بەرۈز .

پىل دەرھال سەجدە قىلىپ بەردەمدىن كېيىن بېشىنى كۆتۈ-
رۈپ قارىسا ، ئاي جىم تۇرغۇدەك . پىل مىڭ شۈكۈرلەرنى قىلىپ :
«بۇنىڭدىن كېيىن بۇ تەرەپكە ھەرگىز كەلمەيمەن ، قوۋممىغىمۇ

① گەردۈن — پەلەك ، ئاسمان ، تەقدىر .

بۇنىڭدىن كېيىن بۇ تەرەپكە ھەرگىز قەدەم باسماڭلار دەپ ۋەسىيەت قىلىمەن» دەپ توۋا قىلىپ كەينىگە بەدەر قېچىپتۇ ھەمدە قۇتۇلغىدىنغا بەجاندىلىق بىلەن مىننەتدار بوپتۇ . بىرۈز بۇ خۇش خەۋەرنى پادىشاھقا يەتكۈزۈپتۇ . بۇنىڭدىن ھەممە توشقانلار شاد بولۇشۇپتۇ . شۇنداق قىلىپ ، توشقانلار ئەنە شۇنداق ھىيلە بىلەن چوڭ بالا - قازادىن قۇتۇلۇپتۇ .

بۇ مىسالنى شۇنىڭ ئۈچۈن كەلتۈردۈمكى ، سىلەرنىڭ ئاراڭ-لاردىمۇ ئەنە شۇنداق مۇھىم پەيتتە ئالدىغا چىقالايدىغان ۋە دۈشمەن-نى بىر تەرەپ قىلىشقا ھەرىكەت قىلالايدىغان كىشى بولۇشى كېرەك . ئەگەر مۇشۇنداق ۋاقىتتا ، جامائەتتىڭلاردا كېڭەشلىك كىشى بولغان بولسىدى ، سىلەرنى ئاشۇ شۇم قۇشقا ئىتائەت قىلىش خىيا-لىنى قىلىشقا يول قويىمىغان بولاتتى ھەمدە : «ھەي قوۋم ، ئۇ نامۇبارەكنىڭ خىزمىتىنى ئىختىيار قىلماڭلار . چۈنكى ئۇنىڭ يا-مان ئەيىبى ۋە ئەسكى سۈپەتلىرى بەكمۇ كۆپ ، ھەممىدىن قەبىھ قىلىقى شۇكى ، ئۇنىڭ تەبىئىتى ھىيلە - نەيرەڭ بىلەن قۇرۇلغان ، پادىشاھ بولغۇچى ئۈچۈن خىيانەتچىلىك ۋە يالغانچىلىق بەكمۇ ئە-يىبلىك ئىش ، جاھاندا ۋاپاسزلىقتەك يارىماس ئىش يوق» دەپ ئېيتقان بولاتتى .

ئەگەر بىر كىم كۆڭلىدە بولمىسا ۋاپا ،
ئۇنداق يوقتۇر ئاشنالىق زادىلا .
خىيانەتتىن كۆڭۈل تاپقاي قارالىق ،
جىمى ئەيىبتىن ياماندۇر بىۋاپالىق .

پادىشاھلار خۇدايىتائالانىڭ سايىسىدۇر . ئۇلارنىڭ ئادالەت ئاپ-تىپى بولمىسا ، ئالەم روشەن بولمايدۇ ، ئۇلارنىڭ ئېھسانلىرى پاناھ بولمىسا ، خالايق ئامانلىق تاپالمايدۇ .

ئادالەت بولمىغان بولسا گەر مئىمار ① ،
پۈتمىگەن بولاتتى گۈمبەز دەۋۋار ② .

يەر ئەھلىنىڭ ئامانلىق رىشتىسى پادىشاھ ۋۇجۇدىغا باغلىق بولىدۇ . مەككەر پادىشاھ بىلەن مۇئامىلە قىلماق قىيىن . شۇڭا ئۇنىڭغا ھېچكىم بېقىنمايدۇ . ھېچكىم ئۇنىڭ جاپاسىغا مۇپتىلا بولۇشنى خالىمايدۇ . ئۇنداق بولمىسا ، روزىدار مۇشۇكتىن كەك-لىك بىلەن چىلغا بالا - قازا يەتكەندەك ئىش بولىدۇ .
— ئۇ قانداق ۋەقە ئىكەن؟ — دەپ سورايتۇ قوشلار .
— مەن پالانى تاغدىكى بىر دەرەخ ئۈستىدە چاڭگا تۇتقا-ندىم ، — دەپ ھېكايىسىنى باشلاپتۇ قاغا .

كەكلىك ، چىل ۋە مۇشۇكنىڭ ھېكايىسى

مەن پالانى تاغ ئۈستىدىكى بىر دەرەختە ئۇۋا تۇتقاندىم . ماڭا بىر كەكلىك قوشنا ئىدى . ھەمىشە ئۇنىڭ بىلەن ھەمسۆھبەت بولۇپ ، ھالىمىزغا يارىشا سەرگۈزەشتىلىرىمىزنى ئېيتىشاتتۇق . بىر كۈنى كەكلىكنىڭ ئۆز ئۇۋىسىدىن غايىب بولغانلىقىنى كۆر-دۇم . بىر نەچچە ۋاقىتقىچە خەۋەر ئېلىپ تۇرغان بولساممۇ ، پەيدا بولمىدى . بىر كۈنى بىر چىل پەيدا بولۇپ ئۇنىڭ ئورنىنى ئىگىلى-ۋالدى . مەن كەكلىكنى ئۆلگەن ئوخشايدۇ ، دەپ چىل بىلەن جې-دەل قىلماي ، بىرى كەتسە يەنە بىرى كېلىدۇغۇ ، دەپ ئويلىدىم . بىر كۈنلەردە كەكلىكمۇ يېنىپ كەلدى ۋە ئۇۋىسىدا يانتقان بىگانىنى كۆرۈپ :

— ھەي ، تۇر ئورنۇڭدىن ، ماكانىمنى ماڭا بوشتىپ بەر ، —
دەپ پەرياد قىلدى .

① مئىمار — بىناكار .
② گۈمبەزى دەۋۋار — دەرۋازە ئىكۈچى ، ئاسمان .

— بۇ زېمىننىڭ ئىگىسى مەن . بۇ ماكاننى مېنىڭ دەيدىغانغا
ئىسپاتنىڭ بارمۇ؟ — دېدى چىل .
— بۇ مېنىڭ قەدىمىي جايىم ، ئۇنىڭغا گۇۋاھچىلار كۆپ ، —
دېدى كەكلىك .

نەتىجىدە تالاش - تارتىش ئۇلغايىدى . مەن ھەرقانچە سۈلھى
قىلساممۇ كار قىلمىدى . ئاقىۋەت ئۇلار : «ئادىل قازىدىن بىرنى
تېپىپ شۇنىڭغا ئىزز قىلساق ، ئۇ دەۋايىمىزنى راستچىللىق بىلەن
بىر تەرەپ قىلىپ بەرسۇن» دېگەن يەرگە كېلىشتى .

— بۇ يېقىن ئارىدا ھەمىشە ئىبادەت بىلەن شۇغۇللىنىدىغان
مۇشۇك بار ، ئۇ كۈندۈزى روزا تۇرىدۇ ، كېچىسى ئۇخلىماي ئىبا-
دەت قىلىدۇ . يەنى ئالتۇن تەختلىك قۇياش ئاسمان ئوردىسىغا
چىققاندىن تارتىپ ، تۈن قارا بىساتىنى پەلەك سەھنىسىگە يايغۇچە
ئارىلىقتا نەپسىنى رىيازەت بوتىسىدا ئاچلىق ئوتى بىلەن كۆيدۈ-
رۈپ ، سۇ ۋە گىياھتىن ئۆزگە نەرسە بىلەن ئىپتار قىلمايدۇ .
يۇلتۇز لەشكەرلىرى ئاسمان مەيدانىدا جەۋلان قىلغاندىن تارتىپ ،
قۇدرەت سۈپۈرگىسى سۈبھى قەندىلىنى پەيدا قىلىپ ، جاھان سارد-
يىنى يورۇتقۇچە ئارىلىقتا ، خۇددى شامدەك تائەت پۇتى بىلەن تىك
تۇرۇپ ، ئىشق شولىسى بىلەن يالقۇنلىنىپ يېشىنى ئاققۇزىدۇ .

بۇ جاھان كۆزگۈسىدىن كۆزنى يېپىپ ،
پېقىرلىقتىن كۆڭلىگە پەيزى تېپىپ .
ئىككى ئالەمدىن كېچىپ خىلۋەت ئارا ،
ئۆزىگە يات ، ھەققە بولغان ئاشنا .

ئۇ ھېچقانداق جانىۋارغا ئازار يەتكۈزمەيدۇ . ئۇنىڭدىن باشقا
ئادىل قازىنى ھېچ يەردىن تاپالمايمىز . شۇنىڭ قېشىغا باراي-
لى ، — دېدى كەكلىك .

ئىككىلىسى بۇ مەسلىھەتكە رازى بولۇپ ، مۇشۇكىنىڭ قېشىغا
ماڭدى . مۇشۇكىنىڭ «ئادىللىقى ۋە ئىنساپلىقلىقى»نى تاماشا قىل-

ماقچى بولۇپ مەنمۇ كەينىدىن بىللە باردىم . ئۇ زاھىت مۈشۈك بۇلارنى كۆرۈپلا ئورنىدىن قوپۇپ ، نامازغا تۇردى ۋە تەھرىمە باغلاپ ناماز مېھرابىغا يۈز ئۆرۈدى . ئۇ ئىبادىتىنى شۇنداق ئۇزۇنغا سوزدىكى ، تائەت - ئىبادىتى ئاۋۋالقى رەسىم - قائىدىسىدىن ئۆزىراپ كەتتى .

جەھەننەمنىڭ ئاچقۇچىدۇر ئۇنداق ناماز ،
ئەل ئالدىدا ئۆتەر بولساڭ شۇنداق داراز .
قىلىپ ھەممە يامان ئىشنى خىلۋەت ئارا ،
خەلق ئالدىدا تەقۋا بولماق نېمە پايدا ؟

چىل مۈشۈكنىڭ بۇ ھالىتىدىن ئەجەبلەندى ، كەكلىك ئۇنىڭ ئەھۋالىدىن ھەيران بولدى . ئاخىر مۈشۈك نامازدىن پارىخ بولدى . ئۇلار مۈشۈككە ھۆرمەت بىلدۈرۈپ : «قازىلارغا قازى بولغايىسەن» دەپ ئۇنى بىر مۇنچە ماختىغاندىن كېيىن ، مۈشۈك قازىلىق كۈر-سىسىدا ئولتۇرۇشنى قوبۇل قىلىپ :

— سۆزۈڭلار بولسا ئېيتىڭلار ، — دېدى .

كەكلىك دەۋا قىلىپ ئەرزىنى ئېيتتى .

— ئەي يىگىت ، — دېدى مۈشۈك ، — ماڭا قېرىلىق يەتتى . باش - كۆزۈمگە چەرخ تۈگمىنىدىن توزانلار قوندى . ھادىسىلەر خازانىنىڭ قولى مەندىكى يېڭىلىق ۋە لاناپەت ئاپتېپىنى تىرىكلد-كىمنىڭ بوستانىدىن تارتىۋالدى . كۈچ - قۇۋۋىتىمنىڭ ئەسۋابى بولغان ياشلىق كېچىسى قېرىلىق كۈندۈزى بىلەن ئالمىشىپ قالدى .

يىگىتلىك باھارىم كېتىپتۇ ئۆتۈپ ،
ئۆمرۈمنىڭ مەۋسۈمى كېتىپتۇ كۆچۈپ .
ھەۋەس ئاز قالدىيۇ نادامەت بىسىيار ،
ئەزالار قۇۋۋىتى بوپ قالدى بىكار .

— يېقىنراق كېلىڭلار ، سۆزۈڭلارنى ئۈنلۈكرەك ئېيتىڭلار ،
دەۋاگەرنىڭ دەۋاسىنى ۋە جاۋابكارنىڭ جاۋابىنى ئېنىق ئاڭلاپ ھۆ-
كۈم قىلاي . ھۆكۈم قىلىشتىن بۇرۇن سىلەرگە دوستانە ۋە بىغەرەز
ھالدا نەسىھەتلەرنى قىلاي . چۈنكى دۇنيادىن كېچىپ ، دىن يولىغا
كىرگەنلەرنىڭ مەسلىھىتى ھەممە جايدا لازىم بولۇپ قالىدۇ .

سۆزۈمدىن گەر بۈگۈن بولساڭ بەتگۇمان ،
بولۇرسەن ئەتىكى كۈندە پۇشايما .

ئەگەر ۋەزىرىمنى كۆڭۈل قۇلىقى بىلەن ئاڭلىساڭلار ، مەن
مۇرۇۋۇت ھەققىنى گەدىنىمدىن ساقىت قىلغان بولاتتىم .

ئەيلەپ ساڭا نەسىھەت بۇرچۇم ئادا قىلارمەن .
قوبۇل ئېتىش - ئەتمەسنى ئۆزۈڭ بىلىپ قىلارسەن .

ياخشىسى ، ھېچقايسىڭلار ھەقىقەتنى يوشۇرماڭلار ، راستىنى
ئېيتىڭلار ، دۇنيانىڭ ئەسقاتمايدىغان مال - مۈلكى ئۈچۈن يالغان
سۆزلەپ ، ئاخىرەتنىڭ نازۇنېمەتلىرىدىن مەھرۇم بولماڭلار .
— ۋاي ئادىل ھۆكۈم قىلغۇچى ، — دېدى كەكلىك ، — ئەگەر
ھەممە خالاپىق راستچىللىقنى ئادەت قىلىپ دىيانەت يولىنى تۇتقان
بولسا ، ھەكىم - قازىلار قېشىغا بېرىشقا ، گۇۋاھتىن ئۆتۈشكە ۋە
قەسەم ئىچىشكە ھېچ ھاجەت چۈشمىگەن بولاتتى . دەۋاگەر ۋە جاۋاب-
كار ئىككىلىسىنىڭ ئاقىل كۆزىنى غەزەپ پەردىسى توسۇۋالغاچقا ،
ئىلاجنىڭ يوقىدىن ، كۆڭلىنىڭ كۆزى راستلىق سۈرمىسى بىلەن
روشن بولغان قازىغا موھتاج بولىدۇ - دە ، قازى ئۇلارغا ساۋاب
جامالىنى كۆرسىتىدۇ . بۇ مەنىدە كاتتىلاردىن بىرى بىر ھېكايىنى
نەزمە يېپىغا تىزغانىكەن .

— ئۇ قانداق نەزمە ئىكەن؟ — دەپ سورىدى مۇشۇك .
كەكلىك ئېيتىپ بەردى :

بىراۋغا قازى ھۆكۈم قىلدى ناگاھ ،
 لېكىن ئۇ يىغلىدى تارتىپ تولا ئاھ .
 بىر كىشى سۆزلىدى ئۇڭا : «ئەي قازى ،
 نەھۆكۈم بۇ قىلماستىن ئۇنى رازى» .
 قازى ئېيتتى : «بىلگىنىكى بۇدۇر ھالىم ،
 ئەمەسمەن غەيرىنىڭ سىرىغا ئالىم .
 گەر كەلسە ئىككى كىشى دەۋا قىلىپ ،
 ئىككىلىسى ئۆز سىرىنى ئۆزى بىلىپ .
 ئىككىلىسى دېسە : «قازى ئەدلى قىل» ،
 ئاڭا قانداق ھۆكۈم قىلاي مەن جاھىل .
 گۇمان بىلەن نۇرسام گەر مۇشۇ پەيتتە ،
 قانداق جاۋاب بېرىمەن ئاخىرەتتە؟» .
 سورىغۇچى دېدى يەنە : «ئەي ئالىي زات ،
 گەرچە قويساڭمۇ ئۆزۈڭگە جاھىل ئات .
 لېكىن سەن ئالمىسەن ، سەن شامى مىللەت ،
 ئۇ ئىككى ئالەمدە ساھىبى ئىللەت .
 ئىلىمگە قوشۇلۇپ كەلسە گەر غەرەز ،
 ئۇ ئىلىم ئەمەستۇر بەلكى بىر مەرەز .
 ئېھتىمال رىيادىن سەن پاكى دامان^① .
 بۇ ئىشنىڭ توغرىدا يوقتۇر ھېچ گۇمان .
 پارا ئالماققا ئەگەر بولساڭ مايىل ،
 جاھىللىققا بولغايسەن شۇندا قايىل» .
 قازى قىلىپ ئۆزىنى پارا پەرەست ،
 ھەقىنى بۇزۇپ يەتكۈزەر دىنغا شىكەست .

خۇداغا شۈكۈر ، سېنىڭ كۆڭلۈڭ ئەينىكىنى غەرەز زەڭگىسى
 قارايتىۋەتمىگەن ۋە دىيانىتىڭنىڭ كۆزى ھارام پارخورلۇقنىڭ ھې-
 رىس ئوتى بىلەن خىرە بولمىغان . شۇڭا كىمنىڭ ھەق بولسا ،

① پاكى دامان — نومۇسچان ، پاكىز .

شۇنىڭغا ھۆكۈم قىل ، قايسىمىز شەرىئەت ھۆكىمىدىن باش قايتۇر .
ساق ، شۇنىڭغا سىياسەت قىلىپ ئازاب - ئوقۇبەت كۆرسەت .
كىمكى ھۆكۈمۈڭدىن بويۇن تولغىسا ، ئۇنىڭ بېشىنى كەس .
— توغرا ئېيتتىڭ ، — دېدى مۈشۈك ، — سىلەرمۇ غەرەز كۆ-
چەتلىرىنى كۆڭۈل سەھنىسىدىن يولۇپ تاشلاڭلار ، شۇنى بىلىڭلار .
كى ، كىمنىڭ راست بولسا ، ھەقىقەت غالىب بولىدۇ . ئەگەر ئەمە-
لىيەتتە مۇددەئاسىغا يېتەلمەي يالغانچىلىق قىلسا ، شۇ سەۋەبتىن
مەغلۇپ ۋە نابۇت بولىدۇ . كۆرۈنۈشتە ھۆكۈم ئۇنىڭ مۇرادىغا
ھەرقانچە مۇۋاپىق كەلگىنى بىلەن يالغانچى تەھقىق يوقالغۇچىدۇر .
شۇڭا :

بېشىم ئۆزگە گەر بۈگۈن ئات سالارسەن ،
تاڭلا سەن ھەم بالا ئارا قالارسەن .
ناھەق ئىشقا كىشى گەر بولسا راۋان ،
ئۆز ۋۇجۇدىن قىلغۇسى ئۆزى ۋەيران .

دەپ ياخشى ئېيتىلغان . مەن سىلەرگە دەپ قوياي . ياخشى خۇيلۇق
بولۇڭلار ، ياخشى خۇيۇڭلار ئاخىرەتنىڭ سەرمايسى بولىدۇ . ئۆ-
مۈر دېگەن نەرسە باھار يامغۇرى ۋە گۈلىستان مەۋسۈمىدەك ۋاقىت-
لىقتۇر . ئۇنىڭغا ئىشەنمەڭلار ، باشقىلارنىڭ زەرەر ۋە مەنپەئەتلى-
رىنى ئۆزۈڭلارنىڭ پايدا - زىيىنىڭلاردەك بىلىڭلار ، ئۆزۈڭ ياخشى
كۆرمىگەننى باشقىلارمۇ راۋا كۆرمەيدۇ !

مۈشۈك ئەنە شۇنداق شېرىن ئەپسانىلەر بىلەن ئۇلارغا ئەپسۇن
ئوقۇدى . ئۇلار خاتىرجەم بولۇپ مۈشۈكنىڭ ئالدىغا يېقىن بېرىپ
كۆڭۈللىرىنى توختىتىپ ئەرزلىرىنى ئېيتىشقا باشلىۋىدى ، مۇ-
شۈك بىر ھەملە بىلەن ئىككىلىسىنى تۇتۇۋېلىپ گۆشلىرىنى مەيدىد-
سىنىڭ قازىنىغا سالدى . ئۇلار ئۇ يەردە ھەقىقەتنى تاپتى .

بۇ مىسالنى شۇنىڭ ئۈچۈن كەلتۈردۈمكى ، بەتقىلىق ئالدام-
چىغا ئىشەنمىگۈلۈك . ھۇۋۇقۇشنىڭ شۇملۇقى ۋە مەككارلىقىنىڭ

سۈپىتى ئاشۇنداق . ئۇنىڭ ئەيىبلىرى بىلەن نۇقسانلىرى ساناق-
سىز . مەن پەقەت يەتتە دەريادىن بىر تامچە ، توققۇز ئاسماندىن
بىر زەر زىچىلىكلا ئېيتتىم ، خالاس .

ئېيتسام ئەگەر مىڭ يىل ئۇنىڭ ۋەسىپىنى ،
تەرىپ قىلالماسەن مىڭدىن بىر قىسمىنى .

مۇبادا ئۇنى پادىشاھلىققا كۆتۈرسەڭلار ، شاھلىق تاجىنى كىي-
گىنىدە ، جاپاكار پەلەك بەختسىزلىك تېشىنى شۇم بېشىغا ئۇرغۇ-
سى ، سەلتەنەت تەختىگە ئايىغى يەتكەندە ، غەزەپ ھاسسى بىلەن
ئىنتىقام ئايىغىنى سۇندۇرغۇسى . قىسقىسى ، ئۇنىڭ پاسكىنا ۋۇ-
جۇدى تەرىپىنى قوبۇل قىلمايدۇ ، ئۇنىڭ ئۈچۈن قىلغان ئەمگ-
كىڭلار زايە بولىدۇ .

پاك ئېسىل گۆھەر كېرەك ئەتكىلى ئالتۇن بېزەك ،
گۆھەر بىلەن مارجان ئەمەس بەسكى ھەر تاش ، ھەر كېسەك .

قۇشلار قاغىدىن بۇ گەپلەرنى ئاڭلاپ ، ھۇۋۇقۇشنى پادىشاھ
قىلىش نىيىتىدىن يېنىپتۇ . ھۇۋۇقۇش دېگەن بۇ خاكىسارنىڭ قاغى-
غا ئاچچىقى كېلىپ شۇنداق دەپتۇ :

— ئەي نومۇسىز قارا يۈز ، مېنىڭ كۆڭلۈمنى قاتتىق ئاغ-
رىتىڭ . ئىززىتىمنى دەپسەندە قىلىپ ، ماڭا خارلىقنى راۋا كۆر-
دۇڭ . ئارىمىزدا شۇنداق گىنە - ئاداۋەت پەيدا قىلدىڭكى ، بۇنى
يۈزىڭ ئەسردىمۇ تۈگەتكىلى بولمايدۇ . كۆڭلىمىزگە پىتىنە ئوتت-
نى شۇنداق ئۇلۇغ ياقىتىڭكى ، ھەممە دەريالارنىڭ سۈيى بىلەنمۇ
ئۆچۈرگىلى بولمايدۇ . بىلىپ قويغىنكى ، دەرەخنى كەسسە يىلتىد-
زىدىن يەنە ئۈنۈپ چىقىپ يوغىنايدۇ . لېكىن مۇھەببەت كۆچىتىنى
جاپا پالتىسى بىلەن كەسسە ، ئۇنىڭدىن مۇتلەق ۋاپا شېخى پەيدا
بولمايدۇ . كىشىگە قىلىنچتىن جاراھەت يەتسە ، ئاخىر ساقىيىدۇ ،

ئەمما كۆڭۈلگە يەتكەن سۆز يارىسى ھەرگىز ساقايمایدۇ .

كۆڭۈلگە يەتسە گەر تىلىدىن چاراهەت ،
ھېچ بەلھەم قىلالماس ئۇنى سالامەت .

بەدەنگە قادالغان ئوقنى تارتىۋېلىش مۇمكىن ، لېكىن ئەگرى
تىل ياسىدىن كۆڭۈلگە تەگكەن ئوقنى چىقارغىلى بولمايدۇ . ھەر-
قانداق زەھەرلىك نەرسىنى باشقا بىر نەرسە توسۇپالمايدۇ . ئوت سۇ
بىلەن ئۆچىدۇ . زەھەرنى تەرياق باسدۇ ، ئەمما گىنە - ئاداۋەت
ئاغرىقى ھېچقانداق دورا بىلەنمۇ شىپا تاپالمايدۇ . ئەمدى بىزنىڭ
جامائىتىمىز بىلەن سېنىڭ قوۋمىڭ ئوتتۇرىسىدا ئاداۋەت تىكىنى
شۇنداق ئۇندىكى ، يىلتىزى تەھتىساراغا ، شاخلىرى سۈرەيياغا يەت-
تى .

ھۇۋقۇش سۆزىنى تۈگىتىپ ، ئەھۋالى قايغۇلۇق ، كۆڭلى سۇ-
نۇق ھالدا ئۆچۈپ كېتىپتۇ . قاغا دېگەن سۆزلىرىدىن پۇشايمان
يەپ ، ئۇزاق ئەندىشىدە قاپتۇ ۋە ئۆز - ئۆزىگە : «ئۆز جامائىتىمگە
كۈچلۈك دۈشمەن پەيدا قىلىپ يامان ئىش قىلدىم . قۇشلارغا نەسىد-
ھەت قىلىشنى ماڭا كىم قويۇپتۇ ؟ باشقا قۇشلارمۇ ھۇۋقۇشنىڭ
ئەيىبىنى مەندىن ئوبدانراق بىلىسىمۇ ، لېكىن ئاقمۇتىدىن ئەندىشە
قىلىپ ھېچنېمە دېمىگەنكەن . مەنمۇ شۇنداق قىلسام بوپتىكەن .
جەڭ ۋاقتىدىن باشقا چاغدا شەمشەر ئويناش خاتا ئىش ئىكەن . تىل
ئېغىنى بىمەھەل ۋە زۇرۇرىيەتسىز ۋاقتىدا چەكسە ، بويۇن كېسىد-
لىپ باش كەتكۈسى .

ئەگەر تىل ئويلىماي سۆزلىسە سۇخەن ،
تەن ئەمەس ۋەھىمىدىن تىترەر بولسا جان .

يامىنى شۇ بولدىكى ، بۇ سۆزلەرنىڭ ھەممىسى روبرو تۇرۇپ
ئېيتىلدى . بۇنىڭدا ئاداۋەتنىڭ كۈچىيىشىدە شەك يوق . چۈنكى ،

قۇلاققا ياقمايدىغان سۆز غەزەپنى زىيادە قىلىدۇ - دە ! ئۇلۇغلار :
«ھەرقانداق كىشىنىڭ ئۆزىدە كۈچ - قۇۋۋەت ۋە شان - شەۋكەت
ئۇرغۇپ تۇرغان نەقدىردىمۇ ، ئۇنىڭغا ئىشىنىپ ، جەڭ ۋە ئاداۋەتنى
ئىختىيار قىلماسلىقى كېرەك . چۈنكى تەرياق ۋە باشقا دورىلارغا
ئىشىنىپ زەھەر يېيىش ئاقىللارغا ياراشمايدۇ» دەپ ئېيتىشقاندەك .

قاچاڭدا بولسىمۇ ھەرقانچە تەرياق ،
ئىشىنىپ زادىلا يېمىگىن زەھەر .

ھۆكۈما - پەيلاسوپلار : «ھەر كىشى سۆزىدىن ئۆزى خوپ
بولسا ، ئەلۋەتتە زىيادە مەرتىۋە ، يۇقىرى دەرىجە تاپىدۇ . خۇدا
ساقلىسۇنكى ، ئۆزى ناخوپ بولۇپ ، ئۆز سۆزىنى ئۆزىلا ماقۇل
تېپىپ ، گەپلىرىگە رەڭگارەڭ ئىبارىلەر ۋە ھەرخىل مىساللار بىلەن
پەرداز بەرسىمۇ ، ئىشى مالاھەت بىلەن ئاياغلىشىدۇ» دەپ ئېيتقان .
مېنىڭ سۆزۈم ئارتۇق ، ئۆزۈم ئۆكسۈك ئىكەنمەن . شۇڭا ئىشىنىڭ
ئاخىرىنى ئويلىماپتىمەن . ئەگەر ماڭا ئاگاھلىقتىن نېسىۋە تەگكەن
بولسىغۇ ، بۇرۇنراق بىر كىم بىلەن كېڭەش قىلغان ھەمدە سۆزنىڭ
ياخشى - يامىنىنى ئىلغاپ سۆزلىگەن بولار ئىكەنمەن . ھېچقانداق
ئاقىللار بىلەن كېڭىشىپ باقماي بۇ ئىشقا كىرىشىپتىمەن . بىر
مۇنچە ۋەھشەت تۇغدۇرىدىغان ۋە پىتنە پەيدا قىلىدىغان سۆزلەرنى
تىلىمدىن جارى قىلىپ تاشلىدىم . ئەگەر خالايقلار مېنى ئەسكى ،
پىتنە - پاستىچى دېسىمۇ ، نادان جاھىللار قاتارىدا كۆرسىمۇ ئەجەب -
لىنىرلىكى يوق ئىش بولدى . «كۆپ سۆز بىكار سۆز» دېگەن ماقال
توغرا ئېيتىلغانىكەن . ئادەمزاننىڭ ھايۋانلاردىن پەرقى يۈز بىلەن -
دۇر . ھۆكۈمالار يامان سۆزلۈكلەرنى چارپايدىن پەس دەرىجىدە
ساناپتۇ ۋە تىلىسزىلارنى يامان سۆزلىگۈچىلەردىن ئۈستۈن بىلىپتۇ .

چارپاينىڭ تىلى يوق سۆزگە يىراق ،
بىلسەڭ ئۇنى بەتتۇۋاندىن ياخشىراق .

سۆزنى ئېيتار چاغدا سەن باھوش بول ،
گاھىدا ئېشەك كەبى خامۇش بول .

قاغا ئۆزىگە بۇ مالا مەتلەرنى كەلتۈرۈپ قويۇپ غەم - قايغۇ
بىلەن ئۇچۇپ كېتىپتۇ .

— ھۇۋقۇشلار بىلەن بىزنىڭ ئارىمىزدىكى ئاداۋەتنىڭ
سەۋەبى شۇ، — دەپ ، سۆزىنى تۈگىتىپتۇ كارشۇناس .
— ئەي كارشۇناس ، ھەممە سۆزلىرىڭنى ئاڭلىدىم ، — دەپتۇ
پادىشاھ ، — سۆزلىرىڭدىن نۇرغۇن پايدىلارنى كۆردۈم . ھەركىم
ئەقىللىق كىشى بىلەن سۆھبەت قىلسا ھەمدە ئۇلارنىڭ گەپ -
سۆزلىرىدىن بەھرە ئالسا ، ھامان ئۆزىنى دۆلەت - ئىقبال مەرتىۋە -
سى ۋە سائادەت - كامالەت دەرىجىسىگە يەتكۈزگۈسى .

ياخشىلارنىڭ سۆھبىتى خۇددى ئىپار ،
خۇشبۇيدىن جان ھالاۋەتلەر تاپار .
ئىشلىرى ئىدىراكىغا بولغاي گۇۋا ،
سۆزلىرى ھېكمەتكە بولغاي رەھناما .

كۆڭلۈمنىڭ ئۆيى سۆزلىرىڭنىڭ چىرىغى بىلەن يورۇدى .
ئەمدى قانداق چارە كۆرۈش كېرەكلىكى توغرىسىدىكى مەسلىھەتنىڭ -
نى بايان قىل . لەشكىرىمىز ھۇۋقۇشلارنىڭ زۇلۇم ئوتىدا پەرۋاند -
دەك كۆيدى . خەلقنىڭ قاراغى ۋە قوشۇننىڭ ياراغى ئۈچۈن قانداق
تەدبىر كۆرمەك كېرەك ؟

— ئوچۇق پىكىرلىك بىر نەچچە ۋەزىر سۈلھى ۋە تىنچلىق
توغرىسىدا گەپ قىلدى ، — دەپ يەنە گەپ باشلاپتۇ كارشۇناس ، —
ھېچقايسىسى ماڭا خوپ كەلمىدى . تولۇق ئىشەنچىم باركى ، ھىيلە
بىزنىڭ ئىشىمىزنى ئوڭلايدۇ . نۇرغۇن كىشىلەر ھىيلە ۋە مادارا
يوللىرى بىلەن مەقسەتلىرىگە يەتكەن . جېدەل بىلەن ئىش پۈتمەي -
دۇ . بۇ خۇددى كەرەكان شەھىرىدىكى ھەييار جەللىگۈرلەر ھىيلە

بىلەن زاھىتتىڭ قولىدىن قوينى ئېلىپ يېگىنىگە ئوخشاش بىر
ئىش .
— ئۇ قانداق ئىش ئىكەن؟ — دەپ سورايتۇ پادشاھ .
— كەرەكان شەھىرىدە ، — دەپ ھېكايىسىنى باشلاپتۇ كارشۇ .
ناس .

زاھىت بىلەن ئالدامچىلارنىڭ ھېكايىسى

كەرەكان شەھىرىدە بىرنەچچە ھەييار جەللىگۈرلەر بار ئىكەن .
بىر كۈنى بىر زاھىت بازاردىن بىر قوي سېتىۋېلىپ يېتىلەپ
كېتىۋاتسا ، ھېلىقى جەللىگۈرلەرنىڭ نەزىرى قويغا چۈشۈپتۇ . شۇ-
نىڭ بىلەن ئۇلار : «بۇ قوينى ئۇ ساددا دىل زاھىتتىن ھىلىنىڭ
زورى بىلەن ئالىمىز» دەپ تىل بىرىكتۈرۈپتۇ . شۇ ئەسنادا جەللى-
گۈرلەرنىڭ بىرى ئۇدۇلغا كېلىپ :
— ھەي شەيخ ، بۇ ئىتنى قاياقتىن ئېلىپ كېلىۋاتسەن؟ —
دەپ سورايتۇ .
— بۇ ئىتنى نەگە ئېلىپ كېتىۋاتسەن؟ — دەپ سورايتۇ
بىر ئازدىن كېيىن يەنە بىرى كېلىپ .
كېيىن يەنە بىرى باشقا بىر تەرەپتىن كېلىپ :
— ھەي بۇزۇكۇر ، شىكارغا ماڭدىڭمۇ؟ — دەپ سورايتۇ .
ئۇنىڭدىن كېيىن تۆتىنچىسى پەيدا بولۇپ :
— ئەي ئەزىز ، بۇ ئىتنى نەچچە پۇلغا سېتىۋالدىڭ؟ — دەپ
سورايتۇ . يەنە بىرى كېلىپ تەنە قىلىپ :
— بۇ ئۆزىنى مەن زاھىت دەيدۇ . قول بىلەن تونىنى بۇ ئىت
بىلەن بۇلغايتۇ ، — دېسە ، يەنە بىرى :
— ئۇنداق دېمە . بۇ ، خۇدانى ئىزدىگۈچى كىشى ، تەڭرىنىڭ
رازىلىقىنى دەپ ، بۇ ئىتنى پەرۋىش قىلىش ئۈچۈن ئالغان ئوخشايد-
دۇ ، — دەپتۇ .

شۇ تەرىقىدە بۇ مەككارلارنىڭ ھەر بىرى بىر خىل ئەپسۇن ئوقۇپتۇ. ھەممىسىنىڭ سۆزى بىر يەردىن چىققاچقا، زاھىتىنىڭ كۆڭلىگە شەك چۈشۈپتۇ. دە: «بۇ جاننۇرنى ماڭا ساتقان كىشى جادۇگەر ئوخشايدۇ. كۆزۈمنى باغلاپ ئىتنى ماڭا قوي كۆرسىتىپ-تۇ. بۇ ئىتنى قويۇۋەتمەكتىن ياخشى ئىش يوق. بۇنى ساتقان كىشىنى تېپىپ پۇلۇمنى ياندۇرۇۋالاي» دېگەن ئويغا كېلىپ، سادىلىقىدىن قوينى قويۇۋېتىپ بازارغا قاراپ مېڭىپتۇ، ھېلىقى جەللىگۈرلەر كېلىپ قوينى تۇتۇپ، خىلۋەتكە ئېلىپ بېرىپ سويۇپ-تۇ. زاھىت ئاشۇنداق ھىيلىگە ئالدىنىپ قويدىن ئايرىلىپتۇ. بۇ مىسالنى شۇنىڭ ئۈچۈن كەلتۈردۈمكى، بىزمۇ ھىيلە يولدىنى تۇتۇشىمىز كېرەك. مىكىر ۋە ئالدام ئىشلەتمەسەك، ھۇۋۇقۇش-لارغا غالىب كېلەلمەيمىز.

رەقىبىگە قۇۋۋىتىڭ يەتمىسە ئەگەر،
مىكىر بىلەن بەر ئۇنىڭ جازاسىنى.
ئەگەر كۈچۈڭ يەتمىسە، ئۈشتۇغايىسەن،
ھىيلىلەرنىڭ زورى بىلەن ياسىنى.

— قانداق ھىيلىلەرنى ئويلىدىڭ؟ — دەپ سوراپتۇ پادىشاھ.
— بۇ ئىشقا ئۆزۈمنى پىدا قىلماقچىمەن، — دەپتۇ كارشۇ-ناس، — نۇرغۇن جاننى ساقلاپ قېلىش ئۈچۈن بىز جاندىن ۋاز كېچىشكە توغرا كېلىدۇ. مەسلىھەتتىم مۇنداق، ھەممە لەشكەرلەر-نىڭ ئالدىدا سىز ماڭا ئاچچىقلاڭغان قىياپەتتە غەزەپ بىلەن بۇيرۇق بېرىڭ، شۇ چاغدا قاغىلار كېلىپ قانات - قۇيرۇقلىرىمنى يۇلۇپ، ئەزىبى بەدەنلىرىمنى قانغا مىلەپ، دەرەخنىڭ تۈۋىگە تاشلاپ قوي-سۇن. سىز ھەممە لەشكەرلىرىڭىز بىلەن كۆچۈپ كېتىپ، باشقا يەردە ماكان تۇتۇپ ماڭا قاراپ تۇرۇڭ، مەن دۈشمەنلەرنىڭ ئىشلى-رىنى ھىيلە بىلەن جايلاپ خىزمىتىڭىزگە كېلىمەن.
پادىشاھ خىلۋەت ئۆيىدىن غەزەپ بىلەن چىقىپتۇ. ھەممە خالا-

يىق ۋە لەشكىرى قانداق تەدبىر قىلىپ چىقاركىن دەپ ئىنتىزار بولۇپ ئولتۇرۇشقانىكىن ، ئۇلار پادىشاھنىڭ چىرايىدىكى غەزەپ ئەسىرىنى كۆرۈپ ، قورقۇپ باشلىرىنى تۆۋەن سېلىشىپتۇ . پادىشاھ بۇيرۇق قىلىش بىلەن بىر دەمدىلا كارشۇناسنىڭ پەر - قاناتلىرى يۇڭدىلىپ تاشلىنىپتۇ . قاغىلارنىڭ تۇمشۇقلىرىنىڭ زەربىسىدىن ئۇنىڭ پۈتۈن بەدىنى قانغا بويىلىپتۇ . كارشۇناسنى دەرەخ تۈۋىگە تاشلاپ ، ھەممە خالايق ۋە لەشكەرلەر پادىشاھنىڭ كەينىدىن كۆچۈپ كېتىپتۇ ۋە تەيىنلەنگەن يەرگە بېرىپ جايلىشىپ - تۇ . ئۇلار يۈرگەن چاغدا كۈن ئولتۇرغان بولۇپ ، قۇدرەت پەرداز - جىسى يۇلتۇز كېلىنلىرىنى ئاسمان مەنزىرىدە جىلۋىگە كەلتۈرگە - نىكەن .

قاراڭغۇلۇق بەرخ ئۆزرە لەشكەر چېكىپ ،
يۇلتۇزلار ئالەمگە ئۆز نۇرسىن چېچىپ .

شۇ كۈنى ھۇۋقۇشلار پادىشاھى شاباھىڭ ۋەزىرلىرى بىلەن كەچكىچە مەسلىھەتلىشىپ : «بىز قاغىلارنىڭ ماكانىنى كۆردۈك . بىر مۇنچىسىنى زەخمىلەندۈردۈك . بۈگۈن ئاخشام يەنە بېرىپ بىر كېچىلىك ھۇجۇم قىلساق ، بىر يولى ھەممىسىنى ئۆلتۈرۈپ دۈش - مەن نەسلىنى قۇرۇتىمىز ۋە پاراغەت بىلەن كۈن ئۆتكۈزۈمىز» دەپ قارار قىلىشقانىكەن . شۇ تۈندە ھۇۋقۇشلار شەۋكەت ۋە قۇۋۋەتلىرىد - گە تايىنىپ ، قارا لىباسلىرىنى كىيىپ ، ئۆزلىرىگە زىننەت قى - لىپ ، كېچىلىك ھۇجۇم بايرىقىنى كۆتۈرۈپتۇ ۋە شاباھىڭ ھەممە سىپاھلىرى بىلەن كېچىلىك ھۇجۇم قىلىپ قاغىلارنىڭ تۇرالغۇسىد - ىغا يۈرۈش قىپتۇ .

ئۇرۇشخۇمار گۈرۈھ ئىدى قانخورلۇقى ھەددىدىن ئاشقان ،
قارا كۆڭلى پىتىنخورلۇق ئاداۋەتكە تولۇپ تاشقان .

ئۇلار ھېلىقى دەرەخ تۈۋىگە كەپتۇ . لېكىن قاغىلاردىن ھېچ ئەسەر ۋە خەۋەر تاپالماپتۇ . ھۇۋقۇشلار تەرەپ - تەرەپكە بېرىپ ئىزدەپتۇ . ئۇلار كارشۇناسنىڭ دەرەخ تۈۋىدە مەجرۇھ ۋە شىكەستە ھالەتتە يېتىپ قايغۇلۇق ئاۋازدا نالە قىلىۋاتقانلىقىنى كۆرۈپ شاپا- ھەڭگە مەلۇم قىپتۇ . شاپاھەڭ بىر قانچە يېقىنلىرى بىلەن ئۇنىڭ يېنىغا كەپتۇ .

— سەن كىم ؟ نېمە سەۋەبتىن مۇنداق بولدۇڭ ؟ — دەپ سو- راپتۇ شاپاھەڭ .

كارشۇناس ئۆزىنىڭ ئىسىم - فامىلىسىنى ، ئۆزىنىڭ فىرۇ- زىگە ۋەزىر ئىكەنلىكىنى ، ئۇنىڭ جاپاسى بىلەن مۇشۇ ھالغا چۈش- كەنلىكىنى ئۇلارغا بىرمۇبىر سۆزلەپ بېرىپتۇ .

— ھە ، ئۇقتۇم ، خەۋىرىڭنىمۇ ئاڭلىغاندىم ، — دەپتۇ شاپا- ھەڭ ، — قاغىلار نەگە كەتتى ؟ شۇنى ئېيتىپ بەر ؟

— مېنى بۇ ھالغا سالغىنىدىن ئۇلارنىڭ سىرلىرىنى ھېچ ئۇقالمىدىم ، — دەپ جاۋاب بېرىپتۇ كارشۇناس .

— سەن فىرۇزىنىڭ ۋەزىرى ئىدىڭ . ھەممە ئىشتا ساڭا ئىشىد- نەتتىكەن . نېمە خىيانەت ۋە قايسى جىنايەت بىلەن سېنى خورلى- دى ؟

— فىرۇزىنىڭ دەرگاھىدىكى مۇلازىملارنىڭ ھەممىسى ماڭا دۈشمەن بولدى . ئۇنىڭ يېنىدا چوڭ مەرتىۋە تاپقىنىمغا ھەسەت قىلدى . تىل بىرىكتۈرۈپ مېنى ئۇنىڭغا چاقتى . شۇ سەۋەبتىن ئۇ مەندىن گۇمانلاندى ، مېنىڭ قىلغان ھەممە خىزمەتلىرىمنىڭ ئەج- رى بەربات بولدى .

بارچە قىلغان خىزمەتلىرىم بولدى مىننەت ،
ھېچ كىشىگە بەرمە تەڭرىم بۇنچە كۈلپەت .

— نېمە ئۈچۈن گۇمان قىلدى ؟

— سىلەرنىڭ كېچىلىك ھۇجۇمۇڭلاردىن كېيىن فىرۇزە

ھەممە ۋەزىرلىرىنى يىغىپ ، شۇ ھادىسە توغرىسىدا ھەر بىرىدىن مەسلىھەت سورىدى . نوۋۋەت ماڭا كەلگەندە : «سېنىڭ مەسلىھىتىڭ قانداق ؟» دەپ سورىدى . مەن : «ھۇۋقۇش لەشكەرلىرى بىلەن ئۇرۇش قىلغۇچىلىق كۈچىمىز يوق . قۇۋۋەت ۋە شەۋكەتتە ئۇلار بىزدىن ئارتۇق . ئۇنىڭدىن قالسا بۇ زاماندا بەخت - دۆلەت ھۇۋ - قۇش پادىشاھىغا بېقىپتۇ . سائادەت ئىگىسى بىلەن بىر نەچچە قېتىم ئۇرۇش قىلماق مۇشەققەتنىڭ ئىشىكى ۋە بەختسىزلىكنىڭ بەلگىسى بولىدۇ .

ئەگەر ئۆيدە پەھلىۋان بولسا خوتۇن ،
ئۆزى ئۆلۈپ ، ئۆيى ھەم بۇزار پۈتۈن .

مېنىڭچە ئەلچى ئەۋەتەيلى ، ئەگەر جەڭ ئوتىنى ياندۇرىدىغان بولسا ، بىز جاھاندا تۈتۈندەك تارقاپ كېتىمىز . ئەگەر ياراشماقچى بولسا ، باج - خىراجەتتىن نېمىنى تەلەپ قىلسا ، شۇنى جان - دىلىمىز بىلەن قوبۇل قىلايلى ۋە ئۇنىڭغا مىننەتدار بولايلى .
لى» دېدىم .

ئەگەر بېشىڭ كېرەك بولسا بەرگىل خىراج ،
بولمىسا ھەم باش كېتىپ ، ھەم قالمىغاي تاج .

بۇ تەدبىرگە فىرۇزە ئاچچىقلىنىپ : «نېمە دەپ ۋالاقشۇۋاتىدەن سەن ؟ مېنى ھۇۋقۇشنىڭ لەشكەرلىرىدىن ۋە ئۇنىڭ ھۇجۇم قىلىشىدىن قورقتىشقا قانداق پېتىمىنىڭ ؟ مېنىڭ لەشكېرىمنى ئۇنىڭ چېرىكلىرى ئالدىدا ھەقىر ھېسابلاۋاتامسەن ؟» دېدى .

ئەگەر دۈشمەن قىلچ بىلەن قىلسا ھۇجۇم ،
تىغدىن ئۆتكۈر نەيزەم بىلەن قىلارمەن گۇم .

مەن يەنە نەسەھەت تىلىمنى چىقاردىم :
— ھەي پادىشاھ ! ئۆز رايىڭ بىلەن ئىش قىلما ، ساۋاب يولدا
دىن چىققا ، ئەۋەززۇنى لايىق تۇت ، كۈچلۈك دۈشمەننى يالۋۇرۇش
ۋە ياۋاشلىق بىلەن رام قىلغىلى بولىدۇ ، سەركەش^① ئوۋنى مادارا
ۋە مۇلايىملىق بىلەن دامغا چۈشۈرگىلى بولىدۇ .

ئىككى ئالەم راھىتى بۇ ئىككى سۆز تەپسىرىدۇر :
دوستلىرىغا لۇتقى ، دۈشمەنگە مادارا ئەيلىمەك .

مەسىلەن ، قاتتىق بوران كەلسە ، ئاجىز گىياھ مادارا ۋە
مۇلايىملىق بىلەن ئۇنىڭ زەخمىسىدىن ساق قالىدۇ . دەرەخ بولسا
ئۆزىنىڭ شاخلىرىنىڭ كۆپلۈكى ۋە يىلتىزىنىڭ چوڭلۇقىغا ئىشىد .
ئىپ سەركەشلىك قىلىپ تۇرغاچقا ، ئۇنى بىر ھىيلە بىلەن قومۇ-
رۇپ تاشلايدۇ .

قاغىلار مېنىڭ نەسەھىتىمدىن ئاچچىقلىنىپ : «سەن ھۇۋ-
قۇشلارغا يان بېسىپ بىزنى كەمسىتىڭ» دېيىشتى . فىرۇزە دۈش-
مەنلەرنىڭ سۆزىگە كىرىپ بۇيرۇق بەردى - دە ، بىزدەمدىلا مېنى
بۇ ھالغا چۈشۈرۈپ قويدى ، ئۇلارنىڭ خوي - پەيلىدىن قارىغاندا ،
ئۇلار سىلەر بىلەن جەڭ قىلىشقا تەييارلىنىۋاتىدۇ .
شاباھەڭ كارشۇناسنىڭ گەپلىرىنى ئاڭلاپ بولۇپ ، ئۆز ۋەزىر-
لىرىنىڭ بىرىدىن :

— قاغىلارنىڭ بۇ ئىشىغا نېمە دەيسەن ؟ — دەپ سوراپتۇ .
ۋەزىر مۇنداق دەپتۇ :

— بۇنىڭدىن ئەندىشە قىلىشنىڭ ھاجىتى يوق . تېزىرەك ئۇنى
ئۆلتۈرۈپ بۇلارنى يەر يۈزىدىن تازىلاش كېرەك . بۇ ئۆچكەن ئوت
بولسىمۇ ، لېكىن قوقاس ، ئىچىدە ئوت بار . مۇبادا بۇ ئوت تۈت-
شىپ كەتسە ، ئۇنىڭدىن ساقلىنىش تەس بولىدۇ . ھەرقانداق كىشى
دۈشمىنىگە پۇرسەتنى بېرىپ قويسا ، ئۇنداق پۇرسەتكە قايتا قادىر

① سەركەش — باشباشتاق .

بولالمايدۇ . پۇرسەت كەتكەندىن كېيىن نادامەت ۋە پۇشايمان قىل-
غان بىلەن پايدا بەرمەيدۇ . ئەگەر ھەر كىم دۈشمەننى ئاجىز ۋە
تەنھا كۆرسە ، ئالدى بىلەن ئۇنىڭ بېلىنى سۇندۇرۇش كېرەك .
ئۇ ئۇنىڭدىن خالاس بولۇۋالسا ، ئاقىۋەت ئۇنىڭغا خالاسلىق بەرمەي-
دۇ . ئەي پادىشاھ ، ئۇنىڭ سۆزىگە ئىشەنمەڭ ، ئەپسۇنلىرىغا قۇلاق
سالماڭ ، ئۇلۇغلار : «سېنىڭمۇ دوستقا ئىشىنىش ئەقىللىقنىڭ
ئىشى ئەمەس» دەپتىكەن . دۈشمەننىڭ مەككارلىقى كۆرۈنۈپ تۇر-
سا ، ئۇنىڭغا قانداق ئىشەنگىلى بولسۇن ؟

يوقتۇر ئىشەنچ دوستقىمۇ بۇ زاماندا ،
بۇ رەقىب سۆزىگە پۈتمەكلىك خاتا .

كارشۇناس ئۇنىڭ سۆزلىرىنى ئاڭلاپ ، ئاھ تارتىپ نالە قىپ-
تۇ :

كۆڭلۈم جىسمى رەنج بىلەن بولغاندى جاراهەت ،
بۇ جاراهەت ئۈستىگە نەشتەر ئۇرماق نە ھاجەت .

بۇ سۆز شاباھەتگە تەسىر قىلىپ يەنە بىر ۋەزىردىن سورايتۇ :
— سېنىڭچە قانداق قىلساق بولار ؟

— مەن ئۇنى ئۆلتۈرۈشكە قوشۇلمايمەن . چۈنكى ، مەردلەر
ئەھلى دۈشمەننى ئاجىز ۋە بىچارە ھالدا ئۇچراتقاندا ، ئۇنىڭغا ياخ-
شلىق قىلىشى ۋە ئەپۈ - ئېھسان كۆرسىتىشى كېرەك .
رەھىم - شەپقەت ئۇنىڭغا ياردەم قىلىشنى تەقەززا قىلىدۇ . سودد-
گەرنىڭ خوتۇنى ئوغرىدىن قورققانلىقى سەۋەبىدىن ئېرىگە ئامراق
بولۇپ كەتكەنلىكى بۇنىڭغا مىسال بولالايدۇ ، — دەپتۇ ئۇ ۋەزىر .
— ئۇ قانداق ۋەقە ئىكەن ؟ — دەپ سورايتۇ پادىشاھ .

— بىر سودىگەر بار ئىكەن ، — دەپ ھېكايىسىنى باشلاپتۇ
ئىككىنچى ۋەزىر .

سودىگەر بىلەن خوتۇننىڭ ھېكايىسى

بىر سودىگەر بار بولۇپ ، ئۇنىڭ ماللىرى ناھايىتى كۆپ ئىكەن . لېكىن ئۇ بەتخۇي ، قوپال ئادەم ئىكەن . بۇ ئەيىبنى ئاز دەپ ، تېخى ئاچچىقى يامان ، بېخىل ، قاتتىق قول ئىكەن .

دوزاختىكى دېۋىدەك ئىدى تەلەتى شۇنچە سەت ، قاغىدەك كۆڭلى قارا ، ھەم باغرى تاش ، ھەم بەتنىيەت .

بۇ تەلەتى سەتنىڭ بىر خوتۇنى بار ئىكەن . ئۇ ناھايىتى چىرايلىق ۋە پاكىز ئايال بولۇپ ، ئون تۆت كۈنلۈك ئاي ئۇنىڭ يۈزىدىن نۇر ئېلىپ ، قاراڭغۇ كېچىنى كۈندۈزدىن يورۇقراق قىلىد . دىكەن . ئاسمان پەشتىقىنىڭ جاھاننى يورۇتقۇچى قەندىلىدەك جاما-لىنىڭ شولىسىغا ئاپتاپ تاقەت قىلالمايدىكەن .

قامىتى زىبا ئۇنىڭ رۇخسارى تولغان ئاي ئىدى ، كەم ئىدى ئالەم ئارا ئۇنداق گۈزەل ھۆسنى كامال . ھەر نېمەرسە يازسا تەرىپلەپ ، خىيالىم قەلىمى ، ئۇنىڭدىن ئارتۇقراق ئىدى ئۇ دىلبەرى ساھىبجامال .

ئېرى ئۇنىڭغا بەك كۆيگەچكە ، ۋەسلىگە يېتىش ئۈچۈن شۇنچە ئىشقى - مۇھەببەت بىلدۈرسىمۇ خوتۇنى ئۇنىڭ چىرايلىق سۆزلىرىد-گە ئالدىنمايدىكەن . ئېرى قانچە يېقىنلاشسا ، خوتۇنى ئۆزىنى شۇنچە قاقۇرىدىكەن . چۈنكى ، خوتۇن ئېرىنىڭ بەتخۇي ، قاشاڭ ۋە بېشەم-لىكىدىن بىزار ئىكەن . شۇڭا ئېرىنىڭ قولى ئۇنىڭ چاچ بېغىغا يەتمەيدىكەن . يۈز گۈلىستانىدىن مۇراد گۈلىنى ئېرىنىڭ كۆزىگە كۆرسەتمەي كەلگەنىكەن . بىر كۈنى كېچىسى ئۇلارنىڭ ئۆيىگە

ئوغرى كىرىپتۇ . سودىگەر ئۇيقۇدا ، لېكىن خوتۇن ئويغاق بولغاچقا ، ئوغرى كىرگىنىنى تۇيۇپ ئېرىنى مەھكەم قۇچاقلىۋاپتۇ . سودىگەر ئۇيقۇسىدىن ئويغىنىپ كېتىپ : « غايىتىن ماڭا شەپقەت ياغدى » دەپ خۇشال بوپتۇ ۋە كۆزىنى ئېچىپ ئوغرىنى كۆرۈپ قاپتۇ . دە : « ئەي مەرد يىگىت ، قەدىمىڭگە مۇبارەك بولسۇن ، ماللىرىمدىن قانچە خالىساڭ شۇنچە ئال . چۈنكى بۇ جاپاكەش ، بىۋاپا خوتۇن سېنىڭ قەدىمىڭنىڭ بەرىكىتىدىن ماڭا ئامراق ، مېھرىبان بولدى » دەپتۇ .

بۇ مىسالنىڭ پايدىسى شۇكى ، بەزى ھالەت ۋە سۈرەتلەرنى كۆرگەندە ، كىشىگە رەھىم ۋە مېھرىبانلىق قىلىشتىن بۆلەك نەرسە لايىق كەلمەيدۇ . بۇ قاغا شۇنىڭ جۈملىسىگە كىرىدۇ . — بۇ مەسىلىدە سېنىڭ پىكىرىڭ قانداق ؟ — دەپ سوراپتۇ پادىشاھ ئۈچىنچى ۋەزىردىن .

— ئەي پادىشاھىم ، — دەپ گەپ باشلاپتۇ ئۈچىنچى ۋەزىر ، — ئۇنىڭدىن تىرىكلىك لىباسىنى سالدۇرۇۋالماڭ ، بەلكى ئامانلىق بېرىپ كىيىم - كېچەك كىيىدۈرۈپ ، ياخشى پەرۋىش كۆرسىتىڭ ۋە تەربىيەت قىلىڭ . بۇمۇ سىزنىڭ ئىنتىم ۋە ئېھسان - لىرىڭىزنى كۆرۈپ ، سىزگە خىزمەت قىلىشنى خالاپ ، سىزنىڭ ھەققىڭىزدە ئىخلاس ۋە ئېتىقاد قىلىدىغان بولسۇن . چۈنكى فىرۇ - زىگە تەرەپتار بولۇپ ، ياخشى كۆڭلى بىلەن نەسىھەت قىلغانىكەن ، سىزگىمۇ جان كۆيەرلىك بىلەن نەسىھەت كۆرسىتىشى مۇمكىن . ئاقىللار دۈشمەنلىرىدىن قانچىنى قولغا كەلتۈرسە ، ئۇنىڭغا شەپقەت بىلەن مەدەت قىلىدۇ . بۇنداق مېھرىبانلىقنى ئاڭلاش بىلەن ئۇلار - نىڭ بەزىلىرى بۇ تەرەپكە مايىل بولۇپ بۆلۈنىدۇ . ھەممە دۈشمەنلەر ئىككىگە بۆلۈنۈپ ، ئارىدا بۆلگۈنچىلىك پەيدا بولسا ، ئاندىن دوست - لارنىڭ ئىشلىرىغا ئوڭۇشلۇق ۋە خاتىرجەملىك ھاسىل بولىدۇ . شەيتان بىلەن ئوغرىلارنىڭ ئارىسىدا پەيدا بولغان جاڭجال زاھىت - نىڭ سالامەت قىلىشى ۋە كۆڭلىنىڭ خۇشلۇقىغا سەۋەب بولغاندەك .

— ئۇ قانداق ئىش ئىكەن؟ — دەپ سوراپتۇ پادىشاھ .
— باغدات شەھىرىدە ، — دەپ ھېكايىسىنى باشلاپتۇ ئوچىنچى
ۋەزىر .

شەيتان ، ئوغرى ۋە زاھىتنىڭ ھېكايىسى

باغدات شەھىرىنىڭ يېنىدا بىر زاھىت بار ئىكەن . ئۇ ناھايىتى
پاك تەبىئەتلىك كىشى بولۇپ كېچە - كۈندۈز ئىبادەت قىلىدىكەن .
ئۇ دۇنيا تەئەللۇقاتىنىڭ غۇبارىدىن ئېتەك قېقىپ ، پۈتۈن ھىممىتى
ۋە تىلىكىنى تەۋەككۈل ئىلىكىگە بەرگەنىكەن . چۈنكى ئۇ جاپا تىكىد-
نىنىڭ سانجىلىشى ئارقىلىق مەنپەئەت شارابىنىڭ قولغا كېلىدىغان-
لىقىنى ، خەزىنە ۋە مال - دۇنيانىڭ رەنج - مېھنەت ۋە بالا -
قازا ئارقىلىق ھاسىل بولىدىغانلىقىنى بىلىدىكەن .

جاھاندا ئاقتۇرۇپ كۆرسەم تىكەنسىز يوق ئىكەن گۈلباغ ،
ئەگەر باغ لالىسى بولسا ئۇنىڭ كۆكسىدە ھەم يۈز داغ .
ھەرنە قاتتىق دەرد - ئەلەمگە كۆندىكەن كىشىلەر ،
غەم بىلەن سارغايسا رەڭگى ، دەيدىكەن : «بۇ رەڭگى زەر» .

شۇڭا ئۇ قانائەت بۇلۇڭىدا پاراغەت ياقىسىغا بېشىنى تىقىپ ،
ئۆزىگە غايىبىتىن تۆھپىلەرنىڭ يېتىپ كېلىشىنى كۈتۈپ
تۇرىدىكەن .

تەڭرى ھەرقانداق بەرسە زىياپەت ،
قىلماق ئەلادۇر ئاڭا قانائەت .

بىر كۈنى بىر كىشى ئۇنىڭغا سېغىن كالىدىن بىرنى ئېلىپ
كەپتۇ . بىر ئوغرى ئۇنىڭدىن خەۋەر تېپىپ ، كالىنى كۆزلەپ
كېچىسى زاھىتنىڭ ئىبادەتخانىسىغا مېڭىپتۇ . يولدا كېتىۋاتسا ،

شەيتان ئادەم سۈرىتىدە بولۇپ ئۇنىڭغا ھەمراھ بوپتۇ .
— سەن كىم ؟ نەگە بارسەن ؟ — دەپ سوراپتۇ ئوغرى ئۇنىڭ .

دىن .

— مەن شەيتان ، زاھىتىنى ئۆلتۈرگىلى بارسەن ، — دەپتۇ
شەيتان .

— ئۇنى نېمىشقا ئۆلتۈرسەن ؟

— بۇ ئەۋلىيالارنىڭ ئالاپىتى بىلەن ھەممە كىشى توۋا قىلىپ
ئىنايەت يولىنى تۈتىدىغان بولۇپ كەتتى . مېنىڭ ئېزىتقۇلۇقۇمنىڭ
بازىرى كاسات بولۇپ قالدى . مەنغۇ ئۆز ھالىمنى دەپ بەردىم .
سەنمۇ ئۆزۈڭنىڭ كىم ئىكەنلىكىڭنى ۋە نېمە ئىشنى كۆزلەپ
ئۆيدىن چىققانلىقىڭنى ئېيتىپ بەر .

— مەن ئالدامچىلىقنى كەسىپ قىلغان ئادەممەن . خالايقنىڭ
ماللىرىنى پىنھاندا ئېلىۋېلىپ ، كۆڭلىگە ھەسرەت ئوتىدىن داغ
سالسەن . زاھىتنىڭ سېمىز بىر كالىسى بار . بۈگۈن شۇنى ئې-
لىپ ، مەئىشتىمگە سەرپ قىلىش ئۈچۈن كېتىۋاتسەن .

— سەن مېنىڭ جېنىم ئىكەنسەن ، — دەپتۇ شەيتان ، —
خۇداغا شۈكۈر ، ئارىمىزدا ئوخشاشلىق بار ئىكەن . ئىككىمىز بىر-
كىشىنى قەستلەپ كېتىۋېتىپتىمىز . ئۇنداق بولسا ئىككىمىز بىر-
لىكتە زاھىتنىڭ ئىبادەتخانىسىغا بارايلى .

ئۇلار شۇنداق گەپلىشىپ ئۇ يەرگە يېتىپ بارغاندا ، زاھىت
ئىبادەتتىن پارىخ بولۇپ ئۇخلاپ قالغانىكەن . ئوغرى : «ئەگەر
شەيتان مەندىن بۇرۇن ئۇنى ئۆلتۈرگىلى كىرسە ، زاھىت تۇيۇپ
قېلىپ پەرياد قىلىشى مۇمكىن . ئۇ چاغدا مەن كالىنى ئالالماي
قالسەن » دەپ ئويلاپتۇ . شەيتان بولسا : «ئەگەر ئوغرى بۇرۇنراق
كىرىپ كالىنى ئالدىغان بولسا ، ئەلۋەتتە ئىشكىنى ئاچىدۇ . ئۇ
چاغدا قوۋۇقنىڭ ئاۋازىنى ئاڭلاپ زاھىت ئويغىنىپ قالسا ، مەن
ئۇنى ئۆلتۈرەلمەي قالسەن » دەپ ئويلاپ ، ئوغرىغا :

— ھەي بۇرادەر ، ئازراق تەخىر قىل ، مەن زاھىتنى ئۆلتۈر-
گەندىن كېيىن ، سەن كالىغا ئاسانلا ئىگە بولالايسەن ، — دەپتۇ .

— ئاۋۋال مەن كالنى ئېلىۋالاي ، ئاندىن كېيىن سەن ئىد-
شىڭغا قەدەم قويغىن ، — دەپتۇ ئوغرى .
شۇنداق تالاش - تارتىش قىلىۋەرگەندىن كېيىن ئوغرى :
— ھەي زاھىت ، بۇ يەردە بىر شەيتان سېنى ئۆلتۈرمەكچى
بولۇۋاتىدۇ ، — دەپ توۋلاپتۇ .
— ئاگاھ بول ، كالاڭغا ئوغرى كەلدى ، — دەپ ۋارقىراپتۇ
شەيتانمۇ .

زاھىت بۇلارنىڭ ئاۋازىدىن ئويغىنىپ غوۋغا كۆتۈرگەنكەن ،
ھەممە قوشنىلىرى تېزدىن يىغىلىشىپتۇ . شەيتان بىلەن ئوغرى
بولسا قېچىپ كېتىپتۇ . زاھىتنىڭ جېنى ۋە مېلى دۈشمەنلىرىنىڭ
ئىختىلاپى تۈپەيلىدىن ئامان قاپتۇ .

لەشكەرىي دۈشمەن ئىچىدە كۆرسەڭ ئەگەر سەن ئىختىلاپ ،
ھاجەت بولماس تىخ چېكىش ، خەنجەرگە كىيدۈرگەن غىلاپ .

ئۈچىنچى ۋەزىر بۇ ھېكايىسىنى تامام قىلغاندىن كېيىن ئىل-
گىرىكى ۋەزىرنىڭ ئاچچىقى كەپتۇ .
— كۆرۈنۈپ تۇرۇپتۇكى ، — دەپتۇ ئۇ ، — بۇ قاغا سىزنى
ھىيلە بىلەن ئۆزىگە جەلپ قىلىۋاپتۇ . غەپلەت ئۇيقۇسىدىن ئويغىد-
نىڭ . بۇ ئىشنىڭ ئاقىۋىتىدىن ئاگاھ بولۇڭكى ، ئاقىللار ئۆزلىرىد-
نى دۈشمەننىڭ ھىيلە - مەكرىدىن ياخشى مۇھاپىزەت قىلىدۇ ،
دۈشمەننىڭ يالغان سۆزلىرى بىلەن يولدىن چىقمايدۇ . غاپىل كى-
شىلەر بولسا دۈشمەننىڭ يالۋۇرۇشى ۋە مۇلايىملىقىنى كۆرۈپ ،
ئاداۋەتنى ئۈنتۈيدۇ ۋە ئۇنىڭغا ئاشنا بولىدۇ . ئۇلار دۈشمەننىڭ
سىرتىنى پەردازلاپ كۆرسەتكەن بىلەن كۆڭلىدە ئاداۋەت ساقلىنىدۇ-
غانلىقىنى بىلمەيدۇ .

قاپقارا زۇلفۇڭغا ئېيتتىمكىم : «قاراقچى بولمىغىن ،
ئۆتسىمۇ يىللار لېكىن تاشلىمىدى ئۇ ئادىتىن .

بىخۇدلۇق قىلىپ دۈشمەننىڭ سۆزىگە ئىشىنىپ كەتمەڭلار ،
يامان خوتۇننىڭ سۆزىگە گۈل بولغان ياغاچچىنىڭ ھالىغا ئوخشاپ
قالماڭلار يەنە .

— ئۇ قانداق ۋەقە ئىكەن؟ — دەپ سوراپتۇ پادىشاھ .
— سەراندېپ شەھىرىدە بىر ياغاچچى بار ئىكەن ، — دەپ ھې-
كايىسىنى باشلاپتۇ ۋەزىر .

ئەخمەق ياغاچچىنىڭ ھېكايىسى

سەراندېپ شەھىرىدە ناھايىتى نادان بىر ياغاچچى بار ئىكەن .
ئۇنىڭ ناھايىتى مەككەر ، لېكىن ساھىبجامال بىر خوتۇنى بار
ئىكەن . بۇ خوتۇن ئاھۇ كۆزلىرىنى ئوينىتىش بىلەن غەزەپلىك
شىرنىمۇ شىكار قىلالايدىكەن . رەڭگۈزلىق ئۇسۇلى بىلەن جاھان
زېرەكلىرىنىڭ كۆزىنىمۇ ئالچەكمەن قىلىۋېتەلەيدىكەن .

كېلىشكەن نازىنىن ، ئۆزى ھىيلىگەر ،
ئىدى ئۇ ئىشقا ئەھلىدىن ئوۋلىغان دىلبەر .
زۇلفىدىن خۇش پۇراق ئالاتتى سۈمبۇل ،
ھۆسنىدىن رەشك ئېتىپ يىغلار ئىدى قۇل .

ياغاچچى ئۇنىڭغا شۇنداق كۆڭۈل بەرگەنكى ، خوتۇننىڭ
دىدارىنى بىر سائەت كۆرمەي قالسا ، ئارام تاپالمايدىكەن . خوتۇنى
بولسا ، پەقەت زۆرۈرىيەت ئۈچۈنلا ئۇنىڭغا ناز قىلىپ قويدىكەن .
لېكىن ئىشرەت بەزمىسىدە مۇراد جامىنى باشقا ئۆلپەتلەر بىلەن
ئىچىدىكەن . ئۇلارغا بىر يىگىت قوشنا بولۇپ ، ئۇ قەددى - قامىتى
جان بوستاندا ئۆسكەن سەرۋىدەك قامەتلىك ، يۈزى ھايات سۈيى
بىلەن چېھرىسىنى يۇغان گۈلدەك پاكىز تەلەتلىك يىگىت ئىكەن .

ئاي ۋە كۈندە يوق ئىدى ئۇنداق تەلەت ،
ئىپار بۇي ھەم سەرۋىدەك قەددى - قامەت .

خوتۇننىڭ ئۇ يىگىتكە كۆزى چۈشۈپتۇ ، يىگىتنىڭ كۆڭلىمۇ
ئۇنىڭ مۇھەببىتىگە باغلىنىپتۇ . ئۇلار بارا - بارا قاش - كۆز
ئېتىشىشتىن ئۆتۈپ ، سۆھبەت تۈزۈشكە باشلىشىپتۇ ۋە ھەر كۈنى
ئەتگەن - كەچتە ئۆزئارا تېپىشىپ ، ۋىسال شارابى بىلەن تەشئالدا .
قىنى قاندۇرۇشۇپتۇ . ئۇ ئىككى يار ئۆزئارا تېپىشىدىغان چاغدا ،
روشن كۈن ئۇلارغا قاراڭغۇ تۈندەك كۆرۈنىدىكەن . ئۇلارنىڭ
سۆھبەتلىرىنىڭ شامىنىڭ يورۇغانلىقىنى كۆرسە ، ھەسەت قىلغۇ .
چىلارنىڭ كۆڭۈللىرى رەشك ئوتىدىكى قۇرۇق ئوتۇندەك كۆيىدۇ .
كەن .

يوق دىلىمدا ھېچ ھەسەت كىشىنىڭ پۇل - مېلىغا ،
ھەسەت يەرمەن دائىما يارىمنىڭ ۋىسالغا .

ھەسەتخورلار ياغاچچىغا ئۇ ھالدىن خەۋەر بېرىپتۇ . ئۇ بىچارە
غەيرەتسىز بولغانلىقى ئۈچۈن : «ئۇنى ئۆز كۆزۈم بىلەن كۆرمەي
تۇرۇپ چارسىنى قىلمايمەن» دېگەن خىيالغا كەپتۇ ۋە بىر كۈنى
خوتۇنغا :

— ماڭا ئوزۇق تەييارلاپ بەرگىن ، قىشلاققا بارىمەن . ئۇ يەر
ئۇزاق بولمىسىمۇ ، ئۇ يەردە بىر نەچچە كۈن تۇرۇپ كەلمەكچى .
مەن . لېكىن سېنىڭ پىراقىڭدا ئەھۋالىم نېمە بولار كىن ؟ —
دەپتۇ .

زۆرۈرىيەتتىن كېتەر بولدۇم سەندىن يىراق ،
بىئىختىيار كۆيدۈرمەكتە دىلنى پىراق .

خوتۇنى ئېرىدىن ئايرىلغىنىغا يالغاندىن يىغلىغان بولۇپ ،

مىكىرلىك كۆزىدىن شادلىق ياشلىرىنى تۆكۈپ ، ئوزۇق ئەييارلاپ ،
ئۇنى يولغا ساپتۇ ۋە : «ئەمدى ئۆي ئوڭچە قالدى . بېغىمغا كەل ،
گۈل ئېچىلدى ، تىكەن يوقالدى» دەپ ئاشىقىغا خەۋەر قىپتۇ .
يىگىت بولسا : «كېچىسى ئەل ئايىغى بېسىققاندا باراي» دەپ ۋەدە
قىپتۇ . خوتۇن خۇشال بولۇپ ، مېھماندارچىلىق خىرىتلىرىنى تەپ-
يارلاپتۇ .

سائادەت شۇ ئەمەسمۇ ئۇ قۇياش يۈزلۈك گۈزەل مېھمان ،
كېلىپ قاراڭغۇ كۆلبەمگە ، ئۇنى بىر ئەيلىسە روشەن .

كېچىسى ياغاچچى ئاستا ئۆيگە كىرىۋېلىپ ، كارىۋاتنىڭ ئاس-
تىغا مۆكۈنۈۋاپتۇ . بىر ئاز ۋاقىتتىن كېيىن يىگىت كەپتۇ ۋە ئاي
بىلەن كۈن ئوچراشقاندا خوتۇن بىلەن ئىشقاۋازلىق قىلىشقا باش-
لاپتۇ . گاهىدا زىبا يۈزلۈك يىگىت يېقىملىق كەرەشمىسى بىلەن
بىتاقەتلىك ئوتدا خوتۇننىڭ سەۋر - تاقىتىنىڭ ھەۋەس خامىنىنى
كۆيدۈرىدىكەن ؛ گاهىدا ئاي يۈزلۈك خوتۇن ھەييارلىق قىلىقى
بىلەن يىگىت كۆڭلىنىڭ خەزىنىسىدىن تاقەت ماللىرىنى تالان -
تاراج قىلىدىكەن .

ئۇنىڭ ئالماسىغا بۇ قول ئۇزارتىپ ،
بۇنىڭ شاپتۇلىسىنى ئۇمۇ تارتىپ .
يۈز تۇرا قېقىشىپ ئەيلەپ شېكەر خەند ،
ئۇلار كۈلمەك بىلەن ئۆيگە تولۇپ قەنت .
ئۇلار ھەردەم بىر - بىرىنى قۇچاقلاپ ،
شارابى ۋەسلىدىن ئىچەتتى ئوتلاپ .

ئۇلار دەستىبازلىقتىن بوشاپ ، كارىۋاتلىققا ئۆتمەكچى بولۇپ
چىراغنى ئۆچۈرۈپ كارىۋات ئۈستىگە چىقىشىغا ، تۇيۇقسىز كارد-
ۋاتىنىڭ ئاستىدىن بىر شەپە چىقىپتۇ . خوتۇن بۇنى سېزىپ قېلىپ :

«ئېرىم سەپەر قىلىمەن دەپ قويۇپ ، بۇ ھالىنى تەھقىقلىمەكچى بولغانىكەن - دە» دەپ ئويلاپ ، ئاشقىنىڭ قۇلىقىغا : «سىز مەندىن «سېنىڭ مۇھەببىتىڭ ماڭا ئارتۇقمۇ ياكى ئېرىڭگىمۇ؟» دەپ ئۈنلۈك ئاۋازدا سوراڭ» دەپ ئاستا پىچىرلاپتۇ . يىگىت : «ھەي نازىنىن ، سەن ماڭا ئامراقمۇ ياكى ئېرىڭگە ئامراقمۇ؟» دەپ ۋارقىراپ سوراپتۇ . خوتۇن : «بۇ نېمە دېگىنىڭىز؟ خوتۇن خەق دېگەن سەۋەنلىك ، غەپلەت ۋە نەپسى شەھۋەت ئۈچۈن ھەر قىسما كىشىنى ئاشنا تۇتىدۇ . شۇڭا نەسەب - ئابروۋىلىرىغا قاراپ تۇرمايدۇ . ياخشى - يامانلىقىنى ئىلغىمايدۇ . بىرى بىلەن نەپسى ھاجىتىنى راۋا قىلسا ، يەنە بىرىنىڭ ئىلكىگە چۈشىدۇ .

بىرىدىن ئەيلەپ بولۇپ ھاجەت راۋا ،
يەنە بىرىگە بولۇر ئۇ ئاشنا .

ئەمما ئۆزىنىڭ ئېرى تەندىكى جان ۋە كۆڭۈلدىكى ئىمانغا
ئوخشايدۇ . ئۇ دېگەن كۆزنىڭ نۇرى ، يۈرەكنىڭ سەرۋەرى .

زۆرۈرىيەت بولسا كېچەرمەن جاندان ،
لېكىن زادىلا كەچمەيمەن ئۇندىن .

بىلىپ قويغىنكى ، ئېرىنىڭ مەرتىۋىسىنى ئۆز جېنىدىن مىڭ
مەرتىۋە ئارتۇق بىلمەيدىغان ۋە پۈتۈن ھاياتىنىڭ سەرمايىسىنى
ئېرىنىڭ نەپسىنىڭ راھەت - پاراغىتىگە سەرپ قىلمايدىغان خوتۇن .
لار ياشلىق ھاياتىدىن ۋە ھاياتىنىڭ نازۇنېمىتىدىن بەھرىمەن بولماي
ئۆتۈپ كەتسۇن ، ئىلاھىم .

ۋاپا كۆرمەي قالاي ئەگەر ئۆزىڭدىن ئۈمىد تۇتسام ،
بۇ ھاياتىم سەن ئۈچۈن سەرپ بولمىسا بولسۇن ھارام .

ياغاچچى خوتۇننىڭ بۇ گەپلىرىنى ئاڭلاپ ، ئۇنىڭغا بولغان مېھرىبانلىقى ۋە شەپقەت مەرھەمىتى تېخىمۇ ئېشىپتۇ . شۇنىڭ بىلەن ئۆز - ئۆزىگە : «بۇ ماڭا ئاشىقى زار ۋە غەمخار ئىكەن . ئەستەغپۇرۇللا ، مەن ئۇنىڭدىن بىكار گۇمان قىپتىمەن . ئۇ كۆڭ-لىدە ماڭا ئىخلاسمەن ئىكەن ئەمەسمۇ ؟ ئەگەر سەۋر قىلمىغان بولسام ، ئۇنىڭغا سەۋەبسىزلا زەرەر يەتكۈزۈپ قويۇپ ، خۇدانىڭ ئالدىدا گۇناھكار بولىدىكەنمەن . ئەگەر سەۋەنلىك ۋە غەپلەت تۈپەي-لىدىن خاتالىق ئۆتكۈزسە ، ئۆز ئىختىيارى بىلەن قىلغان بولماي-دۇ . شۇڭا ئۇنىڭ ئېتىبارى يوق . بۇ جاھاندا شەيتاننىڭ كەينىگە كىرمەيدىغان ۋە گۇناھ قىلمايدىغان كىم بار ؟ جاھاندا ئېتىكى بۇلغانمىغان ئادەم نەدە ؟ ئۇنىڭ ياخشىسى ئۇلارنىڭ ئىشرەتلىرىنى بۇزۇپ بىئارام قىلماي ، قىلغان خاتالىقى ئۈچۈن يۈزىنى يەرگە قاراتماي ، خوتۇنۇمنىڭ ھۈنرىگىمۇ ۋە ئەيىبىگىمۇ قارىماي .

بولسا گەر مىڭ ئەيىبىڭ ئىچرە بىر ھۈنەر ،
كۆرمىگەيمەن بىر ھۈنەردىن ئۆزگىنى .»

دەپتۇ - دە ، كارىۋات ئاستىدا خامۇش ئولتۇرۇۋېرىپتۇ . ئۇلار ئىشرەت ئىشىدىن پارىغ بوپتۇ . كېچىنىڭ قارا تۇغى يىقىلىپ كۈندۈزنىڭ ئاق بايرىقى كۆتۈرۈلۈپتۇ .

بۇ جاھاننىڭ مەنزىلىگە كەلدى كۈن ،
تۈتتى شۇدەم يوقىلىش يولىنى تۈن .

ھېلىقى بىگانە يىگىت يولغا راۋان بوپتۇ . خوتۇن ئورنىدا يېتىپ قاپتۇ . ياغاچچى كارىۋات تېگىدىن ئاستا خوتۇننىڭ يېنىغا چىقىپتۇ ۋە مەرھەمەت قىلىپ ، ئۇنىڭ يۈزىدىن تەرلىرىنى ئېرتىپ-تۇ . ئۇ مەككەر ئالدامچىلىق بىلەن كۆزىنى ئېچىپ ئېرىنى كۆرۈپ ئورنىدىن چاچراپ قوپۇپ :

سائادەت سۈبھىسى يورۇتتى دىلىنى ، يار يېنىپ كەلدى ،
مىڭ شۈكرىكى تەڭرىمگە ، غەمگۈزار يېنىپ كەلدى .

— ھارمىغانسىز ، قاچان كەلدىڭىز؟ — دەپ سوراپتۇ .
— مەن كەلگەن چاغدا سەن بىر بىگانە بىلەن ۋىسال كۆچتىد-
دىن مۇراد مېۋىسىنى يەۋاتقانكەن سەن . بۇ ئىشىڭلار ھاۋايى نەپسى
ئېھتىياجىدىن بولغانكەن . سېنىڭ يۈز - خاتىرەڭنى قىلىپ ، ئۇ
يىگىتكە ئازار بەرمىدىم . سەن بولساڭ مەن ئۈچۈنلا ياشايدىكەن سەن
ۋە كۆزۈڭنىڭ نۇرىنى پەقەت مېنى كۆرۈش ئۈچۈنلا ساقلايدىكەن-
سەن . ھەرقانداق يامان ئىش قىلساڭ ، سەۋەنلىكتىن قىلىدىكەن-
سەن . ئەمدى ماڭا سېنىڭ ئۇ يارىڭغا ياخشى رىئايە قىلىش لازىم
بولدى . ئەمدى قورقما ، كۆڭلۈڭدىمۇ ساقلىما ، سېنىڭدىن بىكارلا
گۇمان قىپتىمەن ، مېنى كەچۈرگىن . خۇداغا شۈكۈر ، ئىش مې-
نىڭ باتىل گۇمانىمدەك ئەمەس ئىكەن . گۇمانىم خاتا ئىكەن ، —
دەپتۇ ياغاچچى .

خوتۇنمۇ ھىيلىگەرلىك بىلەن بىر مۇنچە چىرايلىق سۆزلەرنى
قىلغانىكەن ، ئۇ ياغاچچىنىڭ كۆڭلىدىكى كىر كۆتۈرۈلۈپ ، قەلبى
ئاداۋەتتىن تازىلىنىپتۇ ۋە ئۆزرە ئېيتىپتۇ :

گۇناھىڭ بولسۇن ھەق ئالدىدا بەربات ،
تەڭرى بولسۇن سېنىڭدىن مېنىڭدەك شات .

— بۇ مىسالنى شۇنىڭ ئۈچۈن كەلتۈردۈمكى ، — دەپتۇ ۋەزىر
ھېكايىسىنى تۈگىتىپ ، — سىلەرمۇ ياغاچچى يامان خوتۇننىڭ
سۆزىگە ئالدىنىپ قالغاندەك ، مەككەر قاغىنىڭ ئەپسۇنغا ئىشىنىپ
قالماڭلار ، ئۇنىڭ ھىيلە - نەيرەڭلىرىدىن قان ھىدى كېلىۋاتىدۇ ،
يولدىن ئازماڭلار .

ئۇ سۆزىگە دۈشمەننىڭ مەغرۇر بولمىغىن زىنھار ،
بولۇپ قالما ئاقىۋەت نادامەتكە گىرىپتار .

ھەرقانداق دۈشمەننىڭ كىشىگە قەست قىلىشقا قۇدرىتى يەتمەي-
سە ، ھىيلە ئىشلىتىپ يېقىنلىق قىلىپ ، نەسىھەت يولىنى تۇتىدۇ
ۋە مەھرەم بولۇۋېلىپ ، سىرلىرىدىن ۋاقتىدا بولىدۇ - دە ، پۇرسەت
تاپسا ئۆز ئىشىغا تۇتۇش قىلىپ ، تۈرلۈك زىيانلارنى سالىدۇ .
ئەگەر ئۇ زىيان سالسا ، ئوتلۇق چېقىندەك جان خامىنىدىن باشقىدە-
سىنى كۆيدۈرمەيدۇ ، قازا ئوقىدەك مۇراد نىشانىدىن بۆلەك نەرسە-
گە خاتالىشىپ تەگمەيدۇ .

— ھەي بۇرادەر ، — دەپ سۆز باشلاپتۇ كارشۇناس ، — بۇ
سۆزلىرىڭ بىلەن ماڭا شۇنچىمۇ دىل ئازار قىلامسەن ؟ ماڭا قىلىدۇ-
غان زۇلۇمنى كۆرمىدىڭمۇ ؟ بۇنىڭ ھىيلە - مىكىر بىلەن نېمە
مۇناسىۋىتى بولسۇن ؟ ھەرقانداق ئاقىل كىشى غەيرىنىڭ ئاسايىش-
لىقى ئۈچۈن ئۆزىنى رەنجكە سالمايدۇ . بۇ خار - زارلىقنى ئۆز
ئىختىيارىم بىلەن قوبۇل قىلغىنىم يوق . ماڭا قىلىنغان بۇ ئوقۇ-
بەتنىڭ قاغىلارغا مۇخالىپ بولغىنىمنىڭ جازاسى ئىكەنلىكىنى
ھەممە ئادەم بىلىدۇ ئەمەسمۇ ؟

— ھىيلە - مىكىرنىڭ بېشى مۇشۇ ئىشىڭدۇر ، — دەپتۇ
ۋەزىر ھۇۋۇقۇش ، — سەن ئۆز خاھىشىڭ بىلەن بۇ ئوقۇبەتكە تەن
بەرگەنسەن . كۆڭلۈڭدىكى ئىنتىقام تەسەۋۋۇرىنىڭ تاتلىقلىقى بۇ
ئازابنىڭ ئاچچىقلىقىنى بېسىۋەتكەن . كۆپلىگەن كىشىلەر دۈشمەن-
لىرىنى ھالاک قىلىش ئۈچۈن ئۆزلىرىنى ئۆلۈمگە تۇتۇپ بېرىدۇ .
مايۇننىڭ ئۆز يارەنلىرىنىڭ ئىنتىقامى ئۈچۈن ئۆزىنى ئۆلۈمگە
تۇتۇپ بەرگەنلىكى بۇنىڭ مىسالدۇر .

— ئۇ قانداق ئىش ئىكەن ؟ — دەپ سوراپتۇ شاھەك .
— بىر توپ مايۇنلار ، — دەپ ھېكايىسىنى باشلاپتۇ ۋەزىر .

ئېيىقلار بىلەن مايۇنلارنىڭ ھېكايىسى

بىر توپ مايۇنلار بىر ئورمانلىقتا ماكان تۇتقانكەن . ئۇ

يەردە ھۆل ۋە قۇرۇق مېۋىلەر كۆپ بولۇپ ، سۇ ، ھاۋاسى مايىمۇز .
 لارنىڭ مەجىزىگە مۇۋاپىق ئىكەن . بىر كۈنى بىر نەچچە مايىمۇن
 بىر دەرەخ ئاستىدا ھەر تەرەپتىن سۆزلىشىپ ، پىستە - باداملارنى
 چېقىشىپ ، ئەنجۈر يېيىشىپ ئولتۇرغاندا ، بىر ئېيىق ئۇ يەردىن
 ئۆتۈپ قايتۇ . ئېيىق ئۇلارنىڭ بىر يەرگە جەملىنىپ كۆڭۈللۈك
 ياشاۋاتقانلىقىغا ھەۋسى كېلىپ ۋە ئۆزىنىڭ چۆل - جاڭگال كېزىپ
 تىنىم تاپمايدىغانلىقىدىن كۆڭلى پەرىشان بولۇپ ، ئۆز - ئۆزىگە :
 «بىز ھەمىشە تاغ - تاشلار ئارىسىدا گىياھلارنىڭ يىلتىزىنى يەپ
 ھايات كەچۈرىدىكەنمىز ، بۇلار جەننەت كەبى ماکانىدىكى ئەتلەستەك
 چىرايلىق يېشىل ئوت - چۆپلەر ئۈستىدە بەھۇزۇر ئولتۇرۇپ ،
 يېڭى مېۋىلەرنى يەپ كۈلۈشۈپ ئەيش - ئىشرەت بىلەن ئۆتىدىكەن ،
 بۇنداق تەڭسىزلىك راۋا بولامدۇ» دەپتۇ - دە ، زۇلۇم پالتىسى
 بىلەن ئۇلارنىڭ راھەتلىك دەرىخىنى كېسىپ ، ئۇلارنىڭ ھۇزۇر -
 ھالاۋىتىنىڭ داۋاملىشىشىغا بەرھەم بەرمەكچى بولۇپ ، ئوتتۇرىغا
 ئۈسۈپ كىرىپتۇ . بىر پەستە مىڭغا يېقىن مايىمۇن جەم بولۇپ
 ھۇجۇم قىلىپ ئېيىقنى تالاپ يارىدار قىلىپ قويۇپتۇ . ئارزۇ مېۋىدۇ .
 سىنى يېمەي تۇرۇپلا بىچارە ئېيىقنىڭ ئىشرەت دەرىخى قۇرۇپتۇ ؛
 راھىتىنىڭ ئوتى يانماي تۇرۇپ ، قۇۋۋىتىنىڭ چىرىغى ئۇچۇپتۇ .

مەئشەتنىڭ شارابىدىن بىر پۈتۈم ئىچمەي تۇرۇپ ،
 پەلەك چاقتى مۇرادىمنىڭ جامىنى تاشقا ئۇرۇپ .

شۇنداق قىلىپ ، ئېيىق كۆپ زەخمەت چېكىپ ، مايىمۇنلارنىڭ
 ئارىسىدىن قېچىپ ئۆزى تۇرىدىغان تاغقا بېرىپ نەرە تارتىپتۇ . بىر
 نەچچە ئېيىق يىغىلىپ كېلىپ ، ئۇنىڭ بۇ ھالىنى كۆرۈپ ئەھۋال
 سوراپتۇ . يارىدار ئېيىق ۋەقەنىڭ جەريانى ۋە ئۇرۇشنىڭ ئەھۋالىنى
 ئۆز ئەينى بويىچە بايان قىلىپ :

— بىز شۇنداق چوڭ ۋە كۈچلۈك تۇرۇپ ، ئاجىز ۋە كىچىك .
 كىنە مايىمۇنلاردىن مۇنداق ئاھانەت ئىشتەك ، بۇ بىزگە نومۇس

ئەمەسمۇ؟ قەدىم زاماندىن تارتىپ ، ھەتتا ئاتا - بوۋىلىرىمىزمۇ بۇنداق ھالەتكە دۇچ كەلمىگەندى . ئەگەر بۇنىڭ بىر چارىسىنى قىلمىساڭلار ، بىزنىڭ خانىدانىمىزدا تا قىيامەتكىچە بۇ بەتنام قېپ-قالدۇ . ياخشى شۇكى ، ھەممىمىز بىرلىشىپ كېچىسى ھۇجۇم قىلايلى ، ئۇلارنىڭ ھاياتلىرى مامات كېچىسىگە ئالماشسۇن . زار-لىق توپىسى بىلەن ، ئۇلارنىڭ كۆزلىرىنى خىرە ، ئىشرەت مەيىنى قارا قىلايلى ، — دېيىشىپتۇ .

پەلەك گەردىشى بەرسە گەر ئامان ،
ئامان تاپمىغاي دۈشمەن بەتگۇمان .

ئېيىقلار دەۋەتتىن غەيرەتكە ، غەزەپتىن ھەرىكەتكە كېلىشىپ ، پو ئېتىپ ، لاپ ئۇرۇشۇپ ، نەرە ساداسىنى پەلەككە يەتكۈزۈشۈپتۇ :

رەقىب بولسا چۈمۈلە بىز ئەجدىھا ،
ئەگەر تۇپراق بولسا دۈشمەن بىز ھاۋا .
بىزنىڭ كارىمىز تىغ ئۇرماق ئىرۇر ،
دۈشمەننىڭ ئىشى تاج قوبماق ئىرۇر .

شۇنداق قىلىپ ، ئۇلار شۇ كېچىسى ئۇرۇش ئوتىنى يېقىشنى قارار قىلىشىپتۇ . كۈننىڭ ئالتۇن چاڭگىلى ئاسمان شىرنىڭ ئورمانلىقىدىن قارا پاتقاق چەشمىسى تەرەپكە يۈزلىنىپ ، يۇلتۇزلار ئېيىقلىرى پەلەك تېغىدا قۇترىشىپ ، قاراڭغۇ چۈشكەندە ، ئۇ تاغ ئېيىقلىرى بىردىنلا مايىمۇنلارنىڭ ئورمانلىقىغا يېتىپ كېلىشىپتۇ . شۇ كېچىسى مايىمۇنلارنىڭ پادىشاھى دۆلەت ئىرىكلىرى ۋە مۇھاپىد-زەتچىلىرى بىلەن ئوۋغا چىقىپ ، سەھرادا قونۇپ قالغانىكەن . باشقا مايىمۇنلار دۈشمەن ھۇجۇمىدىن بىخەۋەر ئۆيلىرىدە ئارام ئېلىپ يېتىشقانىكەن . مايىمۇنلار ئېيىقلارنىڭ ھۇجۇمىدىن خەۋەر تېپىشىپ بولغۇچە كۆپلىرى ئۆلۈپ ، بەزىلىرى يارىلىنىپ قېچىد-

شىپتۇ . ئېيىقلار بۇ جاينىڭ ئاۋات ۋە كەڭرىچىلىك ئىكەنلىكىنى ، دۈشمەندىن خالىي بولغانلىقىنى كۆرۈپ ، شۇ جاينى ماكان قىلد- شىپتۇ . ھېلىقى مايمۇنلارنىڭ نەچچە يىللاردىن بېرى يىغقان مال - مۈلۈكلىرىنى ئۆز تەسەررۈپلىرىغا كىرگۈزۈشۈپتۇ . ئەتە- سى ، كۆڭلى قارا ئاسمان مەھبۇبلار يۈزىدەك نۇرانە بوپتۇ ، يەنى تاڭ ئېتىپ ئالتۇن قۇياش ئۆزىنىڭ فىرۇزە نەختىگە قەدەم قويۇپتۇ .

مايمۇنلار پادىشاھى بۇ ئەھۋالدىن خەۋەرسىز ئورمانلىققا قاراپ يولغا چىقىپتۇ . يول ئۈستىدە ئۇرۇشتا يارىدار بولغان مايمۇنلار ئۇچراپ شاھىغا دادلاپتۇ . پادىشاھ ئەھۋالنىڭ جەريانىنى بىلىپ ، قولىنى چىشلەپ ، نادامەت قولى بىلەن ھەسرەت كۆكسىگە ئۇرۇپتۇ ۋە : «ۋادەرخا ، مەملىكىتىمىزنىڭ مال - مۈلۈكلىرى قولىمىزدىن كېتىپ ، خەزىنىلىرىمىز دۈشمەن قولىغا چۈشۈپتۇ . ئىست ! قارا بەختىم مېھنەت ۋە جاپا ئۇپرىقنى بېشىمغا ئۇرۇپتۇ . بىزدىن ئەمدى بەخت ۋە ئىقبال قايتىپتۇ . ئاقىۋەت دۆلەت بىزدىن يۈز ئۇرۇپتۇ» دەپتۇ .

بۇ جاھان بوستانىدا بەرگى ناۋا كۆرمەس كىشى ،
چېھرەيۇ ئىقبالدا رەڭگى ۋاپا كۆرمەس كىشى .
ھېلىدىن پۈتكەن جاھان مۈلكىگە قىلما ئېتىقاد ،
چۈنكى مۇندا پىتىنىدىن ئۆزگە جاپا كۆرمەس كىشى .

بۇ يەردە پادىشاھنىڭ باشقا ھەمراھلىرىمۇ بار ئىكەن . ئۇلار تېپىرلىشىپ ، مال - دۇنيا ۋە ئەھلى ئاياللىرى ئۈچۈن پىغان چېكىپ يىغلىشىپتۇ . ئۇلارنىڭ ئارىسىدا مەيمۇن ئىسىملىك بىر مايمۇن بار ئىكەن . ئۇ پەزىلەتلىك ۋە ئەقىللىق بولۇپ ، تەدبىردە ۋە پاراسەتتە داڭلىق ئىكەن . ئۇنى ھەممىسى بەكمۇ ھۆرمەتلەيدى- كەن . پادىشاھ ۋە پۇقرالار ئۇنىڭ مەسلىھىتىدىن چىنقىمايدىكەن . مەيمۇن پادىشاھنىڭ ھەيران ، باشقىلارنىڭ پەرىشان بولغانلىقىنى كۆرۈپ مەسلىھەتكە تىل ئېچىپ ، مۇنداق دەپتۇ :

بالادا قايغۇ قىلما ئۇنىڭ ئۈچۈن ،
كى باردۇر قايغۇ ئىچرە ئىككى زىيان :
بىرى دوستلار بولغۇسىدۇر مالال ،
بىرى دۈشمىنىڭ بولغاي شادىمان .

— مۇسبەتلەردە نالە قىلىش ساۋابتىن مەھرۇم قىلىدۇ ۋە
كىشىنىڭ ئاجىز ئىكەنلىكىنى ئاشكارا قىلىپ قويدۇ . بۇنداق
چاغلاردا ئىككى نەرسىدىن بۆلەك ھېچ نەرسە پايدا بەرمەيدۇ . ئۇنىڭ
بىرى ، سەۋر ۋە چىدام . چىداملىق بولغاندىلا ، سەۋر دەرىخى مېۋە
بېرىدۇ .

مەقسەت خەزىنىسىنىڭ ئاچقۇچىدۇر سەۋر ،
مەھرۇم كىشىلەرنىڭ ئۈمىدىدۇر سەۋر .

ئىككىنچىسى ، توغرا تەدبىر . توغرا ئىشلىتىلگەن تەدبىر زۇ-
لۇمغا ئۇچرىغۇچىنىڭ كۆڭۈل ئەينىكىدىن قاراڭغۇلۇق كىرلىرىنى
تازىلايدۇ . ياخشى تەدبىر كۆڭۈل يارىسىغا مەلھەمدۇر .
پادىشاھ مەيمۇننىڭ سۆزلىرىدىن بىرئاز تەسەللى تېپىپ :
— بۇ ئىشقا قانداق تەدبىر قىلساق بولار؟ — دەپ سوراپتۇ .
مەيمۇن جايىنى خالىي قىلىپ پادىشاھقا مەسلىھەت بېرىپتۇ :
— ئۇلۇغ شاھىم ، مېنىڭ پەرزەنتلىرىم ۋە قېرىنداشلىرىم بۇ
زالىم گۈرۈھ قولىدا ئۆلۈپتۇ . ئەمدى بۇنىڭدىن كېيىنكى ئۆمۈر
ماڭا قانداقمۇ لەززەت بەرسۇن؟ قانداقمۇ راھەت كۆرەلەيمەن؟

سېنى كۆرمەستىن يۈرگەندىن ھايات ،
ماڭا ياخشىراق بولغىنىم ۋاپات .

بەربىر ، بۇ بىۋاپا دۇنيادىن كەتمەك كېرەك . شۇڭا بۇ دۇنيا-
نىڭ تەڭلىكىدىن تېزىرەك قۇتۇلۇپ ، ئۇ دۇنيانىڭ راھەتخانىسىغا

بېرىشنى ۋە ھەقىقەت جېنىمدىن كېچىپ ، ئەزىز دوستلارنىڭ ئىنتىقا-
مىنى ئېلىشنى خالايمەن .

— ھەي مەيمۇن ، — دەپتۇ پادىشاھ ئۇنىڭغا ، — ئىنتىقام ئې-
لىشنىڭ لەززىتى شېرىن ، لېكىن تىرىك ھالدا دۈشمەن ئۈستىدىن
غەلبە قازىنىش — ھاياتنىڭ تەلپى ، چۈنكى كىشى بولمىسا ، دۈن-
يانىڭ ئاۋات ياكى خاراب بولۇشى ، خاتىرجەم ياكى قورقۇنچلۇق
بولۇشنىڭ نېمە ئەھمىيىتى بولسۇن ؟ ئۆزى ئۆلۈپ ئۇنى ئۆلتۈ-
رۈشتىن نېمە پايدا ؟

بۇ چىمەندىن بەرىبىر كەتمەكچىسەن ،
خاھى گۈل بول ، خاھى ياپراق ، خاھ تىكەن .

— ئەي پادىشاھ ، بۇ ھالىمدىن ئۆلگىنىم ياخشىراق ، — دەپتۇ
مەيمۇن ، — چۈنكى كۆزۈمنىڭ نۇرى پەرزەنتلىرىمنىڭ دىدارىنى
كۆرۈش ئۈچۈن ئىدى . ئەمدى ئۇلارنى تۇپراق ئۆز قوينىغا ئاپتۇ .
كۆڭلۈمنىڭ خۇشلۇقى قوۋم - قېرىنداشلىرىمنىڭ سۆھبىتى بىلەن
ئىدى . ئۇلارنىڭ توپلىشىش خامىنى كۆيۈپتۇ . كىشىنىڭ مەئىشىتى
مال - دۇنيا بىلەن بولىدۇ . يىغقان مال - دۇنيالىرىم
تالان - تاراجقا كېتىپتۇ . ئەمدى مەن ئۇلارنىڭ ھەققىنى ئادا
قىلىپ ، ئۆز جېنىمنى قۇربان قىلىش بەدىلىگە ، دوستلار-
نىڭ پارە - پارە بولغان يۈرىكىگە راھەت مەلھىمىنى قۇيۇشنى
خالايمەن .

شەرەپلىك ئۆلۈم ئۈمىدىم مېنىڭ ،
چۈنكى ياخشى نام مەقسىتىم مېنىڭ .

ئەي پادىشاھىم ، مېنىڭ ۋاپاتىمدىن ئەپسۇسلانماسلىقىڭنى
سورايمەن . پەقەت دوستلار بىلەن ئىشرەت بەزمىسىدە ئولتۇرغان
ۋاقتىڭىزدا ۋاپادارلىقىمنى ياد ئېتىپ قويسىڭىزلا كۇپايە .

مۇراد قوينغا ئەگەر سالىسىڭىز ئۈمىد قولىن ،
بۇ خەستە ئەھدە بىلەن سۆھبىتىمنى ياد قىلىڭ .

— قانداق قىلماقچىسەن ؟ — دەپ سورايتۇ پادىشاھ ئۇنىڭدىن .
— بىر تەدبىر ئويلىدىم ، — دەپتۇ مەيمۇن ، — ئۇلارنى مەر-
دۇئەزمايى باياۋاندا ھالاكەتلىك ئىسسىق شامال بىلەن كۆيدۈرۈۋې-
تىمەن . مېنىڭ بۇ تەدبىرىم چوقۇم بىكارغا كەتمەيدۇ . مېنىڭ
مەسلىھىتىم شۇكى ، بۇيرۇق بېرىڭ ، مېنىڭ چىشلىرىمنى چې-
قىپ ، پۇت - قولۇمنى سۇندۇرۇپ ، بۇرۇنقى جايىمىزنىڭ بىر
بۇرجىكىگە ئاپىرىپ تاشلىسۇن . ئەي شاھ ! سىز بارلىق مۇلازىمىلار
ۋە قاچقۇنلار بىلەن سەھرا ئەتراپىدا تۇرۇپ تۇرسىڭىز ، ئىككى كۈن
ئۆتۈپ ئۈچىنچى كۈنى ئاۋۋالقى جايىڭىزدا پاراغات بىلەن ئولتۇرا-
لايسىز . كۆرىسىزكى ، ئۇ چاغدا دۈشمەندىن ھېچ ئەسەر ، مەندىن
ھېچ خەۋەر بولمايدۇ .

شۇنداق قىلىپ ، پادىشاھ بۇيرۇق بېرىپتۇ . ئەسكەرلەر مەر-
مۇننىڭ قۇلاقلىرىنى كېسىپ ، چىشلىرىنى چېقىپ ، پۇت - قول-
لىرىنى سۇندۇرۇپ ، ئورمانلىقنىڭ بىر بۇرجىكىگە ئەكىلىپ تاش-
لاپ قويۇپتۇ . پادىشاھ بارلىق ئەسكەرلىرى بىلەن كۆڭلى پەرىشان
ھالدا ، ئىنتىزارلىق بىلەن خەۋەر كۈتۈپ تۇرۇپتۇ .

مەيمۇن تاڭ ئاتقۇچە خۇددى تاشلار ئېرىگۈدەك ، تاغلار پەرياد
قىلغۇدەك نالە - زار قىلىپ چىقىپتۇ . ئېيىقلار پادىشاھى تاڭ
ئاتقاندا تاشقىرى چىققاندا ، ئۇنىڭ نالىسىنى ئاڭلاپ ، ئۇنىڭ قېشىغا
بېرىپتۇ ھەمدە ئۇنىڭ ئېچىنىشلىق ھالىتىنى كۆرۈپتۇ . گەرچە
ئۇنىڭ باغرى تاش بولسىمۇ ، بىر ئاز رەھىمى كېلىپ گەپ سورايتۇ .
مەيمۇن ئۇنىڭ ئېيىقلار پادىشاھى ئىكەنلىكىنى پەملەپ ، ئۇ-
نىڭغا دۇئا قىپتۇ ۋە ماختاشلارنى ياغدۇرۇۋېتىپتۇ . ئېيىق شاھى
شاھلارغا لايىق ماختاشلارنى ئاڭلاپ خۇشال بوپتۇ .

تېنىم كۆز - ياش سېلىگە غەرق بولدى بۇ پەيت ،
كۆرۈپ بىتاپلىقىمنى ھالىمغا رەھىم ئەت .

— ئەي شاھ، مەن مايمۇنلارنىڭ ۋەزىرىمەن. مەن شاھىمىز بىلەن شىكارغا بارغانلىقىم ئۈچۈن ئۇرۇش بولغان كېچىسى بۇ جايدا يوق ئىدىم. تۈنۈگۈن قاچقانلار قېشىمىزغا يېتىپ باردى. ھەزرەت-لىرىنىڭ بۇ جايغا كەلگەنلىكلىرىدىن خەۋەردار بولدۇم. مايمۇنلار پادىشاھنىڭ ماڭا ئىخلاسلىقى بار ئىدى. شۇڭا مەندىن مەسلىھەت سورىدى. مەن ئۇلارغا كۆيۈنگەنلىكىمدىن: «ساۋابلىق ئىش شۇ. كى، خىزمەتكارلىق كەمسىنى مەھكەم باغلاپ، قالغان ئۆمرىمىزنى ئۇ پادىشاھىئالەمنىڭ خىزمىتىدە ئۆتكۈزۈپ، دۆلىتىنىڭ سايىسىدە بەھرىمەن بولۇپ، زامانىنىڭ جاپاسىدىن قۇتۇلغىنىمىز ياخشى» دېدىم.

ئەقىل بولسا ئەگەر سەندە بۇرادەر ،
بويۇن سۇن ئەھلى دۆلەتكە سەراسەر .
ئەگەر گۈلشەندىن ئۆتسەڭ گۈل ئالۇرسەن ،
مەگەر بوستاندىن سۇمبۇل ئالۇرسەن .

پادىشاھ مېنىڭ سۆزلىرىمدىن خاپا بولدى. كۆپچىلىك: «بۇ نېمىشقا سىلنىڭ يانلىرىدا تۇرۇپ، سىلنىڭ شەنىلىرىگە نالايىق سۆزلەرنى سۆزلەيدۇ» دېيىشتى. مەن يەنە ئۇلارنى توسۇشقا باشلىدىم. پادىشاھنىڭ بۇيرۇقى بىلەن، پادىشاھنىڭ تەرەپتارلىرى مېنى مانا مۇشۇنداق خورلاپ، بۇ يەرگە ئەكېلىپ تاشلاپ قويۇپ: «قېنى كۆرىمىز، بۇنىڭ ھىمايىچىلىرى ئۇنىڭ دادىغا قانداق يېتەر-كىن» دەپ، مېنىڭ قىلغان خىزمەتلىرىمنى ئۇنتۇپ، مۇشۇنچىۋالا ئازار بەردى، — مەيىمۇن شۇنداق دەپ دەردلىك يىغلاپتۇكى، ئېيىق-لار شاھىنىڭ ھاياسىز كۆزلىرىدىن ياشلار تۆكۈلۈپتۇ.

نالە قىلسام تاشنىڭ كۆڭلى سۇ بولۇر ،
گەر دېسەم ھالىمنى كۆز قانغا تولۇر .

— ھازىر مایمۇنلار قەيەردە؟ — دەپ سورايتۇ ئېيىق پادشا.

ھى .

— بۇ يەردە مەردۇئەزمايى دەپ ئاتىلىدىغان بىر باياۋان بار .
ئۇلار شۇ باياۋانغا پاناھ تىلەپ كېتىشتى . ئۇلار لەشكەر يىغىپ ،
قانخور ئەسكەرلەر بىلەن كېچىسى كېلىپ ھۇجۇم قىلماقچى ، —
دەپتۇ مەيمۇن .

ئېيىق شاھى ئورنىدىن چاچراپ تۇرۇپ كېتىپتۇ .

— ئەگەر مېنىڭ پۈتۈم بولسا ئىدى ، — دەپتۇ مەيمۇن ، —
سىز شاھىمىزنىڭ خاتىرجەملىكى ئۈچۈن ، سىزنى ئۇلارنىڭ ئۈس-
تىگە باشلاپ باراتتىم - دە ، ھەقىقەتنى تونۇمايدىغان ئۇ نائىنساپ-
لارنىڭ ئەدەپىنى تازا بېرەتتىڭىز .

— دېمەك ، سەن ئۇلارنىڭ تۇرىدىغان جايىنى بىلىدىكەنسىن ،
ئەگەر بىزنى ئۇلارنىڭ يېنىغا باشلاپ بارساڭ ، بىزنىڭ بوينىمىزغا
مىننەت قويايلىغان بولاتتىڭ . ئۇلار سېنى كۆپ خارلاپتۇ . بىز
ئارقىلىق ئىنتىقامىڭنى ئېلىۋالاتتىڭ ، — دەپتۇ ئېيىق شاھى .
— ماڭالمايدىغان تۇرسام ، قانداق قىلىمەن؟ — دەپتۇ مەي-
مۇن .

— ئۇنىڭ چارىسىنى مەن قىلىمەن ، — ئېيىق شاھى شۇنداق
دەپ بىر نەرە تارتىپ لەشكەر ۋە ئەسكەر باشلىقلىرىنى يىغىپ ،
ئەھۋالنى بايان قىلىپ : «بۈگۈن كېچە دۈشمەن ئۈستىگە باستۇرۇپ
بارىمىز» دەپ بۇيرۇق بېرىپتۇ .

شۇنداق قىلىپ ھەممىسى ئۇرۇش جابدۇقلىرىنى تەييارلاپ ،
مەيمۇننى بىر ئېيىقنىڭ ئۈستىگە ئارتىپ يولغا راۋان بوپتۇ . مەي-
مۇن ئىشارەت بىلەن يول باشلاپتۇ . ئۇ ئۆلۈم دەشتىنى مەردۇئەز-
مايى دەپ ئاتايدىكەن . بۇ شۇنداق ئىسسىق ۋە سۇسىز چۆل ئىكەن-
كى ، باھار بۆلۈتى بۇ چۆلدە ئۇسسۇزلۇقتىن قۇرۇپ قالىدىكەن .
بۇ چۆلنىڭ چەك - چېگرىسى بولمىغاچقا ، بۇ چۆلگە كىرىپ قالغان
ھەرقانداق كىشى چىقىش يولى تاپالمايدىكەن . بۇ چۆلدە بىر سەمۇم
(ئىسسىق شامال) بار ئىكەنكى ، ھەرقانداق نەرسىگە تەگسە ، سۇ-

دەك ئېرىنىۋېتىدىكەن ؛ ئۇ شامال قۇم - تۇپراقنى تونۇردەك قىزد-
تىۋېتىدىكەن . شۇ سەۋەبتىن ھېچقانداق جاننۇر ئۇ يەردە جان
ساقلىيالمىدىكەن . ھەرقانداق گىياھ باش چىقىرىشىغىلا يىلتىزد-
دىن كۆيۈپ كېتىدىكەن .

ئەجەب كەڭرى بۇ چۆل خەۋپلىك ۋە دەھشەت ،
يېتەر ھەر بىر قەدەمدە نەچچە ئاپەت .
ھاۋاسى ئوت كەبى ، ئوتلار ھاۋادەك ،
يېرى تاش ، تاشلىرى ئاھاڭرەبادەك .

—چاپسانراق يۈرۈڭلار ، — دەپتۇ مەيمۇن ئۇلارنى ئالدىرد-
تىپ ، — تاڭ ئېتىشتىن بۇرۇن يېتىپ بېرىپ ، ئۇ بەتتەختلەرنىڭ
چېدىر - بارگاھلىرىنى بۇزۇپ ، ئۆمۈر ئەخلەتلىرىنى بوراندەك
سۈپۈرۈپ تاشلايلى ، كۈن چىقىشتىن ئىلگىرى ، ئۇ بۇزۇقلارنى
تىرىكلىك دەشتىدىن قوغلاپ چىقىرايلى .

ئېيىقلار شۇنداق شىددەت بىلەن يول يۈرۈپتۈكى ، سەمۇم
شامىلى تېزلىكتە ئۇلارغا تەڭ كېلەلمەپتۇ . سەرسەر شامىلى (قات-
تىق سوغۇق شامال) ئىتتىكلىكتە ئۇلارنىڭ قەدەملىرىدىن چىققان
توزانغىمۇ يېتىشەلمەپتۇ . شۇنىڭ بىلەن ئېيىقلار يۈگۈرۈشۈپ ، ئۆز
پۇتلىرى بىلەن ئەجەل مەيدانغا كىرىپتۇ . ئاپتاپ چىققان بولسىمۇ
مايمۇنلاردىن ئەسەر يوق ئىمىش . شۇنداقتىمۇ مەيمۇن ئۇلارنى
ئالدىرىتىپ ئاجايىپ چىرايلىق سۆزلەپ ، ئۇلارنى باشلاپ مېڭىۋې-
رىپتۇ . ئېيىقلار تېخىمۇ تېز سۈرئەتتە مېڭىپتۇ . كۈن ئاسمان
ئۇچىغا ئۆرلەپ ، ئاپتاپنىڭ شولىسى چۆل قوينىنى شۇنداق قىزىتىد-
ۋېتىپتۈكى ، كىمكى ھاۋاغا قارىسا ، پەرۋاندىدەك كۆيىدىكەن ، يەرگە
ئاياغ قويسا ، مومدەك ئېرىدىكەن . ئاپتاپنىڭ قىزىقلىقىدىن ئېيىق-
لارنىڭ مېڭىسىدىن تۈتۈن چىقىپتۇ . ئىسسىق شامال يۈزلىرىگە
ئۈرۈلۈپتۇ . بۇ چۆلنىڭ ھاۋاسى بەئەينى تۈتۈنسىز ئوتقا ئوخشايدى-
كەن .

— قانداق چۆل بۇ؟ ھەيۋىتىدىن يۈرەكلىرىمىز كاۋاپ بولۇپ
جىگەرلىرىمىز كۆيۈپ كەتتىغۇ؟ بىزگە ئوت يالقۇنىدەك يوپۇرۇلۇپ
كېلىۋاتقان نېمە ئۇ؟ — دەپ سورايتۇ ئېيىق شاھى مەيمۇندىن .
— ئەي زالىملار! — دەپتۇ مەيمۇن ، — بۇ ئەجەل باياۋىنى ،
سەنلەرگە كۆرۈنۈپ كېلىۋاتقىنى ئۆلۈمنىڭ خەۋەرچىسى ، خاتىر-
جەم بولۇشقىنىكى ، ئەگەر يۈز جانلىرىڭ بولسا بىرىمۇ قۇتۇلالماي-
دۇ . ھېلى بىر ئىسسىق شامال چىقىپ ھەممەڭنى كۈل
قىلىۋېتىدۇ .

ئۇنىڭ سۆزى تۈگىمەستىنلا ئىسسىق شامال چىقىپ مەيمۇن
ۋە ئېيىقلارنى پۈتۈنلەي كۆيدۈرۈۋېتىپتۇ . ئۇلارنىڭ بىرەرسىمۇ بۇ
چۆلدىن سالامەت چىقالماپتۇ .

ئۈچىنچى كۈنى مايىمۇنلار پادىشاھى لەشكەرلىرىنى باشلاپ ئۆز
ماكانلىرىغا كەلسە ، ئورمانلىق دۈشمەندىن خالىي بولۇپ قالغاندە-
كەن ، شۇنىڭ بىلەن مايىمۇنلار ئۆز ماكانىدا بەختلىك ياشاپ قېلىدە-
شىپتۇ .

كەتتى غەملەر شامى ھەم ، ئۆردى پاراغەت سۈبھى دەم ،
يوق بولۇپ مېھنەت قىشى ، دۆلەت يېزى بولدى بەھەم .

بۇ مىسالنى شۇنىڭ ئۈچۈن كەلتۈردۈمكى ، پادىشاھىمىزغا
مەلۇم بولسۇنكى ، گىنە - ئاداۋەت ئەھلى ئىنتىقام ئېلىش ئۈچۈن
جانلىرىدىن كېچىدۇ ۋە دوستلىرىنىڭ خۇشاللىقىنى ئىزدەپ ئۆزلىدە-
رىگە ئۆلۈمنى لازىم تاپىدۇ . مەن كارشۇناسنى شۇلاردىن دەپ
ھېسابلايمەن . بۇنىڭدىن ئىلگىرى ، قاغىلارنىڭ كۆپ ھىيلە - نەي-
رەڭلىرىدىن تەجرىبە - ساۋاق ئالغانىدىم . شۇڭا كارشۇناسنىڭ بۇ
ھالىتىنى كۆرۈپ ، ئۇلارنىڭ ھىيلە - مىكىردە كامىل ئىكەنلىكىگە
كۆزۈم يەتتى .

ئاڭلىغانىدىم ئۇنىڭ جانغا ئاپەتلىكىنى ،
ئەمدى كۆردۈم مىڭ ھەسسە ئۇنىڭدىن ئارتۇقلۇقىنى .

مېنىڭ مەسلىھىتىم شۇكى ، ئۇ بىزگە كەچلىك غىزا بەرگۈ-
چە ، بىز ئۇنىڭغا ناشتىلىق بېرەيلى ، ئۇ بىزنىڭ قېنىمىزنى تۆككۈ-
چە ، بىز ئۇنىڭ بېشىنى كېسەيلى .

شاباھەڭ ئۇنىڭ سۆزىنى ئاڭلاپ ياقىنۇرماپتۇ ۋە :
— بۇ ، رەھىمسىزلىك ۋە باغرى قاتتىقلىقنى بىلدۈرىدۇ . بۇ
پەقىر بىزگە تەرەپتارلىق قىلىپ بۇ ئەھۋالغا چۈشۈپتۇ . بىز ئۇنىڭ
مەجرۇھ ۋۇجۇدىنى ئوقۇبەت ئوتى بىلەن ئىمتىھان بوتىسىدا كۆي-
دۈرسەك توغرا كەلمەيدۇ . سەن :

ئۆزۈڭگە جاپا كېلىشىنى ئەيلىسەڭ ياد ،
جاپاكەشلەر كۆڭلىنى ئەيلىگىن شاد .

دېگەننى ئاڭلىمىغانىدىڭ؟ — دەپ كارشۇناسنى ئىززەت - ئىكرام
بىلەن كۆتۈرۈپ قايتىشقا بۇيرۇق بېرىپتۇ .

— ئەي پادىشاھىم ، — دەپتۇ شاباھەڭنىڭ ۋەزىرى ، — مېنىڭ
سۆزۈمنى قوبۇل قىلمىدىڭىز ، ھەر ھالدا ئۆزىڭىزگە ئېھتىيات
قىلىڭ . چۈنكى بۇ قاغىنىڭ بۇ يەرگە كېلىشى ھۇقۇشلارغا پاسات
پەيدا بولۇشتىن ۋە قاغىلارنىڭ مۇھىم ئىشىنىڭ ياخشىلىققا تارتى-
شىدىن ئۆزىگە نەتىجە بەرمەيدۇ .

شاباھەڭ بۇ مېھرىبان ۋەزىرىنىڭ سۆزىنى ئېتىبارغا ئالماپتۇ .
كارشۇناس ئۇنىڭ خىزمىتىگە شۇنداق بەل باغلاپتۇكى ، مۇلازىمەت
ئەدەپلىرىنى بىردەممۇ باقمى قالدۇرماي ئورۇنداپتۇ ھەمدە پادىشاھ-
نىڭ مۇلازىملىرىنىڭ ھەر بىرىنى بىر ياخشى ئىش بىلەن خۇشال
قىلىپ ، ئۆزىگە قارىتىۋاپتۇ . مانا شۇ تەرىقىدە ئىش قىلىش نەتىجى-
سىدە ، كۈندىن - كۈنگە پادىشاھ ئالدىدا مەرتىۋىسى ئۆسۈۋېرىپتۇ .
ئاخىرىدا پادىشاھقا سىرداش ۋە مەھرەم بولۇپ ، ئۆزىنىڭ پايدىلىق
نەسىھەتلىرى بىلەن ئۇنىڭ پۈتۈن ئىخلاسىنى ئۆزىگە جەلپ قىلىۋاپ-
تۇ . شۇنىڭدىن بېرى پادىشاھ مەملىكەت ئىشىدا ئۇنىڭدىن مەسلى-
ھەت سورايدىغان ، ھەر بىر مۇھىم ئىشنى ئۇنىڭ تەدبىرى بويىچە

قىلىدىغان بوپتۇ . بىر كۈنى ھەممەيلەن يىغىلغانىكەن ، كارشۇناس شۇنداق دەپتۇ :

— فىرۇزە ماڭا ناھايىتى كۆپ ئازار بەردى ۋە ئەلەم قىلدى ، مەن ئۇنىڭغا ھېچقانداق گۇناھ قىلمىغانىدىم . تاكى ئۇنىڭدىن ئۆ- چۈمنى ئالمىغۇچە گېلىمدىن ھېچ نەرسە ئۆتمەيدۇ . بۇ مەقسىتىمنى ئىشقا ئاشۇرۇش ئۈچۈن ئۇزاق تەپەككۈر ۋە نەسەۋۇرلارنى قىل- دىم . ئاخىر شۇ يەرگە كەلدىمكى ، مەن قاغا قىياپىتىدە تۇرۇپ مۇرادىمغا يېتەلمەيدىكەنمەن . مەن ئالىملاردىن : «ئەگەر بىر كىم زالىملاردىن جاپا كۆرگەن بولسا ، كۆڭلىگە ئۆلۈمنى پۈكۈپ ، ئۆ- زىنى ئوتتا كۆيدۈرسە ، ھەرقانداق دۇئاسى ئىجابەت بولىدۇ» دېگەن سۆزنى ئاڭلىغانىدىم . ئەگەر پادىشاھىم ، سىز لايىق كۆرسىڭىز ، بۇيرۇق قىلغان بولسىڭىز ، باشقىلار مېنى كۆيدۈرسە ، شۇ ئىس- سىقلىق بەدىنىمگە تەسىر قىلغاندا «مېنى ھۇۋۇقۇش قىلساڭ» دەپ خۇدادىن تىلىسەم ، مېنى ھۇۋۇقۇشقا ئايلاندۇرۇپ قويغاندا ھىيلە - مىكىر بىلەن ئۇ زالىمغا زور كېلىپ ، ئۇنىڭدىن ئىنتىقامىمنى ئېلىۋالسام ئەجەب ئەمەس ئىدى .

شۇ ئەسنادا كارشۇناسنى ئۆلتۈرۈشنى تەكىتلىگەن ھېلىقى ۋەزىر شۇنداق دەپتۇ :

— ھەي پادىشاھ ، كارشۇناس يەنە باشقىچە بىر ھىيلە - مىكىر ئىشلىتىۋاتىدۇ .

ئۇ ئىررۇر باشتىن - ئاياغ زىۋەر بىلەن رەڭ ، ھىيلە بىلەن زېرەكلەرنى قىلۇر دېۋەڭ .

ئەگەر ئۇنىڭ قارا جىسمىنى كۆيدۈرۈپ ، كۈلىنى سۈزۈك سۇ بىلەن خېمىر قىلىسىمۇ ئۇنىڭ ناپاكىلىكى ئۆزگەرمەيدۇ .

سەن ياماندىن ياخشىلىق كۈتمە ، بىراق ، زەڭگىنى يۇيغان بىلەن بولمايدۇ ئاق .

مۇبادا ئۇنىڭ پەس ۋۇجۇدى توز ياكى سۇمۇرغقا ئايلىنىپ قالغان تەقدىردىمۇ ئۇ بەربىر قاغىلارغا ئېتىقاد قىلىدۇ؛ ئۇخۇددى ئادەمىزات سۈرىتىگە كىرگەن چاغدىمۇ، يەنە ئۇنىڭ ئەسلىگە مەيلى تارتىپ، ئالەمنى قىزىتقۇچى ئاپتاپ، پەيز بېغىشلىغۇچى بۇلۇت، راھەت بەرگۈچى شامال ۋە سۇباتلىق تاغ بىلەن ئۆلپەت بولغان چاشقانغا ئوخشايدۇ.

— ئۇ قانداق ۋەقە ئىكەن؟ — دەپ سوراپتۇ پادىشاھ.
— بىر زاھىت سۇ بويىدا تاھارەت ئېلىپ ئولتۇرغانىكەن، — دەپ ھېكايىسىنى باشلاپتۇ ۋەزىر.

ئۆز ئەسلىگە قايتقان چاشقاننىڭ ھېكايىسى

بىر زاھىت سۇ بويىدا تاھارەت ئېلىپ ئولتۇرغانىكەن، بىر سا ئاغزىدا چاشقان بالىسىنى چىشلىگىنىچە ئۇچۇپ كېلىپ قاپتۇ. نەق شۇ جايغا كەلگەندە، چاشقان بالىسى سانىڭ ئاغزىدىن ئاجراپ زاھىتنىڭ ئالدىغا چۈشۈپتۇ. زاھىتنىڭ رەھىمى كېلىپ ئۇنى ئۆيىگە ئېلىپ كەپتۇ. زاھىتنىڭ كۆڭلىگە: «ئەگەر بۇ يەنە مۇشۇنداق چاشقان ھالىتىدە تۇرسا، ئۆيىگە زىيان يەتكۈزىدۇ» دېگەن ئەندىشە كەپتۇ. زاھىت نېمىنى تىلىسە، شۇ پەيدا بولىدىكەن. شۇڭا ئۇ دۇئا قىلغانىكەن، چاشقان بالىسى زىبا سۈرەتلىك، كېلىشكەن، غۇنچە بوي، روشەن يۈزلۈك، ئەگمە قاشلىق، سۈمبۇل چاچلىق ساھىبجامال بىر قىزغا ئايلىنىپتۇ. ئۇ شۇنداق گۈزەل ئىكەنكى، ئۇنىڭ رۇخسارىنىڭ ئاپتېپى ئاينىڭ خامىنىغا غەيرەت ئوتىنى تۇ. تاشتۇرىدىكەن؛ ئۇنىڭ زۇلفىنىڭ خۇشبوۋى قارا تۈن كۆڭلىدىن تۈتۈن چىقىرىدىكەن.

قەددى زىبا سەرۋىنگە كۆپ تەنلەر ئەيلەر ئىدى،
ئايغا كۈن يەڭلىغ جامالى خەندىلەر ئەيلەر ئىدى.

زاھت ئۇنىڭ چىرايلىق ئىكەنلىكىنى كۆرۈپ : «ئۆز پەرزەندى-
تىڭدەك تەربىيەت قىل» دەپ بىر مۇرىتىغا تاپشۇرۇپتۇ . مۇرىتى
زاھتتىن ئۇنىڭ ئەمرىنى تۇتۇپ ، ئۇنى پەرۋىش قىپتۇ . ئۇ تېزلا بويىغا
يېتىپتۇ . بىر كۈنى ئاخشىمى زاھت ئۇنىڭغا :

— ئەي پەرزەنت ، بويۇڭغا يېتىپسەن ، سېنى بىرسىگە ياتلىق
قىلماي ئامال يوق . ئەمما بۇ ئىشنى سېنىڭ رازىلىقىڭ بىلەن
قىلىمەن . مەيلى ئادەم ياكى پەرى ۋە ياكى ھەرقانداق مەخلۇقاتنىڭ
يۇقىرى ياكى تۆۋەن تەبىقىسىدىن كۈيۈغۇلۇققا كىمنى ئىختىيار
قىلساڭ ، شۇنىڭغا بېرەي ، — دەپتۇ .

— مەن قۇدرەتلىك ، شەۋكەتلىك ۋە يۇقىرى مەرتىۋىلىك ئەر-
نى خالايمەن ، — دەپتۇ قىز .

— ئۇنداق سۈپەتلىك ئەر ئاپتاپتۇر ، — دەپتۇ زاھت .

— ئۇ پەلەك ئۈستىدىكى ھەممە نەرسىلەرگە غالىب كېلەيدىغان
بولسا ، شۇنىڭغا بەر ، — دەپتۇ قىز .

تاك سەھەردە ئاسمانغا چىقىپ زەر قۇياش ،
نېلۇپەر راۋاقتا ئۆزىنى قىلدى پاش .

— ئەي ئاپتاپ ، — دەپتۇ زاھت ، — بۇ قىزىم بەكمۇ چىراي-
لىق . بۇ كۈچلۈك كۈيۈغۇل تەلەپ قىلىۋاتىدۇ . شۇڭا بۇ سېنىڭ
نىكاھىڭدا بولسۇن .

ئاپتاپ بۇ سۆزنى ئاڭلاپ خىجالەتتىن يۈزى قارىيىپ كېتىپ-
تۇ .

— مەن ساڭا ئۆزۈمدىنمۇ كۈچلۈكرەكىنى كۆرسىتەي ، ئۇ
بولسىمۇ بۇلۇت ، ئۇ ھەرقاچان پەيدا بولۇپ يۈزۈمنى توسسا ، ھەممە
ئالەمنى جامالىم يۈزىدىن مەھرۇم قىلىدۇ ، — دەپتۇ ئاپتاپ .

گەرچە شۇنداق ئېگىز جايدا تۇرار ،
ئازغىنا بۇلۇت ئۇنىڭ يۈزىنى تۇرار .

زاھىت بۇلۇتنىڭ قېشىغا كېلىپ ئۇنىڭغا بايقى ئىلتىماسىنى سۆزلىگەنكەن ، بۇلۇت ئۆيىلىپ يۈزىدىن تەر تامچىلىرىنى تامغۇ- زۇپ :

— ئەگەر مېنى كۈچلۈك ۋە قۇۋۋەتلىك دەپ ئىختىيار قىلىدۇ-
غان بولسا ، بۇ جەھەتتە بوران مەندىنمۇ كۈچلۈك . ھاۋادا ئۇ
قاياقنى خالىسا ، مېنى شۇ ياققا سۈرۈپ يۈرىدۇ ، — دەپتۇ .
زاھىت بۇ سۆزگە ئىشىنىپ بوران قېشىغا بېرىپتۇ ۋە بايقى
ئىلتىماسىنى ئۇنىڭغىمۇ ئىزھار قىپتۇ . بورانمۇ ئىزا تارتىپ :
— مەندە نە ئۈنچىلىك قۇۋۋەت بولسۇن ! بۇ ھاجىتىڭنى تاغقا
ئېيتقىن . ئۇنىڭ بىلىكى قاتتىق ۋە شان - شەۋكەتلىك . مېنىڭ
ئۇنىڭغا زورلۇق قىلغىنىم خۇددى چۈمۈلە تاشقا مۇشت ئاتقانغا
ئوخشايدۇ ، مېنىڭ پەريادىم ئۇنىڭ قۇلىقىغا خۇددى تۇغما گاسقا
گەپ قىلغانچىلىك بىر ئىش بولىدۇ .

ھەر تەرەپكە ئۇچۇرۇپ يۈرگەي بۇلۇتلارنى شامال ،
يەتسە گەر تاغ ئالدىغا بولغاي ۋۇجۇدى بىماجال .

زاھىت تاغنىڭ يېنىغا بېرىپ ئۇنىڭغىمۇ ئەھۋالىنى ئېيتىپتۇ .
تاغ :

— ھەي زاھىت ، چاشقان ماڭا غالىب كېلىدۇ . ئۇ مېنىڭ
ھەممە يېرىمنى تۆشۈك قىلىۋېتىدۇ . كۆكسۈمنى تېشىپ ئۆي قىد-
لىۋالىدۇ . جىسمىغا ھەر تەرەپلەردىن زەخمە ئۇرىدۇ . ئۇنىڭدىن
مۇداپىئە قىلىشقا ھېچقانداق چارە قىلالماسەن ، — دەپتۇ .
زاھىت قايتىپ كېلىپ بۇ سۆزلەرنى قىزغا باشتىن - ئاياغ
سۆزلەپ بېرىپتۇ . قىز بولسا :

— تاغ راست ئېيتىپتۇ . ئۇنىڭغا چاشقان غالىب كېلىدۇ .
مېنى شۇنىڭغا بەرگىن ، — دەپتۇ .

زاھىت بۇ قىزنى چاشقاننىڭ يېنىغا ئېلىپ بېرىپ ، ئەھۋال
ئېيتىپتۇ . ئۇمۇ ھەمجنسلىق تۈپەيلىدىن ماقۇل بولۇپ :

— ئۆزۈمگە بىر ھەمراھ تاپسام دەپ ئارزۇ قىلاتتىم . لېكىن نەقىلاي ، جۈپتۈم ئۆز جىنىسىدىن بولسا بولاتتى ، — دەپتۇ .
— بۇ ئىش ئاسان ، — دەپتۇ قىز ، — زاھىت دۇئا قىلسا مەن دەرھال چاشقانغا ئۆزگىرىپ ، سەن بىلەن ئەيش — ئىشرەت قىلد- مەن .

زاھىت ئۇلارنىڭ بىر - بىرىگە مەيلى بارلىقىنى بىلىپ ، دۇئا قىلغانىكەن ، قىز يەنە چاشقانغا ئايلىنىپتۇ . دېمەك ، ھەر قانداق نەرسە ئۆز ئەسلىگە قايتىدۇ . زاھىت ئۇنى ھېلىقى چاشقانغا بېرىپ ئۆز ئىبادەتخانىسىغا قايتىپ كېتىپتۇ .

بولما مەغرۇر بارچە مەۋجۇت يانغۇسى ئۆز ئەسلىگە ، سەنمۇ تۇپراقتىن يارالغان ، يەنە بولغايسەن توپا .

بۇ مىسالنىڭ پايدىسى شۇكى ، ھەر قانداق نەرسە بىرەر سەۋەب بىلەن ئۆز ھالىدىن ئۆزگەرگەن بولسا ، ئۇ بەربىر يەنە ئۆز ئەسلىگە قايتىدۇ . سۆز ھېكمەتخانىسىنىڭ دانىشمەنلىرى بۇ مەنىنى نەزمە يىپىغا شۇنداق شېرىن شەكىل بىلەن تىزىپتۇكى :

ئەگەر ئەسلى ئاچچىق بولسا دەرەخنىڭ ،
گەر جەننەتكە ئاپىرىپ كۆچۈرسەڭمۇ ؛
گەرچە بېھىش ئېرىقىدا سۇغىرىپ ،
يىلتىزغا شېرىن ھەسەل قۇيساڭمۇ ؛
سائىتى يەتكەندە ئۇ مېۋە بېرەر ،
ئاچچىقلىقىنى مېۋىسى ئىزھار ئېتەر .

شاھابەلەك بەدۋلەتلىك يولىنى تۇتقان بولغاچقا ، بۇ نەسىھەتلەر - نىڭ بىرىنىمۇ قوبۇل قىلماپتۇ ھەمدە ۋەزىرىنىڭ سۆزلىرىنى ھەسەت - تىن دەپ بىلىپ ، ئاقىۋىتى بىلەن ھېسابلاشماپتۇ . كارشۇناس ھەر كۈنى ئۇلارنىڭ رايىغا مۇۋاپىق ھېكايىلەرنى ئېيتىپ بېرىپتۇ ،

ھاھىشلىرىغا لايىق ئەپسانىلەرنى توقۇپتۇ . نەتىجىدە خاس مەھرەم بولۇپ ، ھەممە سىرلىرىدىن خەۋەردار بوپتۇ . ئاخىر پۇرسەت تېپىپ ، ئۇيەردىن قېچىپ قاغىلار تەرەپكە بارغاندا ، فىرۇزە ئۇنى كۆرۈپ ، بەك خۇشال بوپتۇ ۋە :

دوستلىرىم ئاگاھ بولۇڭ كىم كەلدى ئۇ ئارامى جان ،
ياخشى دۆلەت بىرلە يەتتى بىزگە نۇسرەتتىن نىشان .

— ئەي كارشۇناس ، قانداق قىلىدىڭ؟ — دەپ سوراپتۇ .
— ئەي پادىشاھىم ، — دەپتۇ كارشۇناس ، — دۆلىتىڭدە ئەمەس .
دى دۈشمەندىن ئىنتىقام ئالدىغان چاغ كەلدى . چۈنكى قەستلەندى .
گەن ئىشلىرىمنىڭ ھەممىسىنى قىلدىم . جابدۇنۇڭلار .
— ئەھۋالنى بايان قىلىپ بەر ، ۋاقىت تاپقاندىن كېيىن پېيىگە
چۈشەيلى ، — دەپتۇ پادىشاھ .

— پالانى يەردە بىر تاغ بار ، ھەممە ھۇۋقۇشلار كېچىسى شۇ
يەردە ياتىدۇ . ئۇنىڭغا يېقىن بىر جايدا قۇرۇق ئوتۇن كۆپ ئىكەن .
قاغىلارنى بۇيرۇسىڭىز ، شۇ يەردىن ئوتۇن ئەكىلىپ غارنىڭ ئاغزىدىن
غا دۆۋىلىسۇن . ئۇ تاغنىڭ ئېتىكىدە قويچىلارنىڭ ماكانى بار . مەن
بېرىپ ئۇ يەردىن ئوت ئەكىلىپ ئوتۇنغا ياقاي ، ھەممە قاغىلار
بىرلىكتە قاناتلىرى بىلەن يەلپۈپ ئوتنى ئۇلغايىتسۇن . شۇنداق
قىلساق ، ھەممە ھۇۋقۇشلار غاردىن چىقىپ كۆيۈپ كېتىدۇ . چىقىدۇ .
ماي قالغانلىرى تۈتۈندە بۇرۇقتۇم بولۇپ ئۆلىدۇ ، — دەپتۇ كارشۇناس .

پادىشاھ بۇ تەدبىرنى ماقۇل كۆرۈپ ، شۇ زامان ھەممە قاغىنى
باشلاپ بېرىپ كارشۇناسنىڭ دېگىنىدەك قىپتۇ . نەتىجىدە ھۇۋقۇش-
لارنىڭ بىرىمۇ ھايات مەملىكىتىدە باقىي قالماپتۇ . قاغىلار بۇ
ئۇلۇغ غەلبە ۋە زەپەر شادلىقلىرىدىن خۇشاللىق نەرسىنى پەلەككە
يەتكۈزۈپتۇ .

ئالەم مۇرادىن ئەمدى راۋا قىلدى روزىغار ،
ئىستىقبال ۋەدىسىگە ۋاپا قىلدى روزىغار .
بىزدىن كېتىپ خۇشاللىق ، دۈشمەن ئىدى شادىمان ،
بىر لۇتقى بىلەن ئۇنى ئادا قىلدى روزىغار .

شۇنىڭدىن كېيىن پادىشاھ ۋە سپاھلار ھەممىسى غالىب
بولۇپ ، زەپەر قازىنىپ ئۆز ماكانلىرىغا قايتىشىپتۇ ۋە كارشۇناس-
نىڭ بۇ ياخشى تەدبىرلىرى ئۈچۈن ئاپىرىن ئوقۇپ ، ئۇنىڭغا ھۆر-
مەت - ئېھتىرام بىلدۈرۈپ مەدھىيە - ماختاشلارنى ئېيتىشقا
باشلاپتۇ :

— ئەي كارشۇناس ، — دەپتۇ فىرۇزە ئۇنىڭغا ، — ياخشى پى-
كىرلىرىڭنىڭ خاسىيىتى بىلەن دۈشمەنلەر ھالاكەت ، دوستلار پارا-
غەت تاپتى . بۇ ئىش ئەجەب خاسىيەتلىك بولدى .

— ئەي پادىشاھىم ، — دەپتۇ كارشۇناس ، — ھەرقانداق نۇس-
رەت ۋە غەلبە پەقەت سىزنىڭ دۆلىتىڭىزنىڭ سايىسىدە قولغا
كەلدى . مەن بۇ زەپەرنىڭ ئالامىتىنى ئۆز ۋاقتىدىلا كۆرگەندىم ،
چۈنكى ، شۇم دۈشمەنلەر زەئىپ - ئاجىزلارغا سەۋەبسىزلا زۇلۇم
سېلىپ ، ئاتا - بوۋىڭىزدىن قالغان مۈلۈككە تەمە باغلاپ ، كېچى-
لىك ھۇجۇم قىلدى .

ئۇ سېنىڭ مۈلكۈڭنى قەستلەپ كۆزىنى قىلغان قىزىل ،
يۈزى سارغايىدى ئاخىر ، ئالەم ئاڭا بولدى قارا .

— شۇنچە ئۇزۇن ۋاقىت ئىچىدە ھۇقۇشلار بىلەن ئارا تۇرماق-
قا قانداق سەۋر قىلغانسەن ؟ ئۇ ئەسكى پەسلەر بىلەن سۆھبەتلى-
شىشكە قانداق تاقەت قىلغانسەن ؟ — پادىشاھ شۇنداق دەپ يەنە
سۆزىنى داۋاملاشتۇرۇپتۇ ، — چۈنكى «يامان بىلەن سۆھبەت قىل-
ماقتىن زەھەرلىك يىلان بىلەن ئۈلپەت بولماق ياخشىراق» دېگەن
سۆز بارغۇ ؟

جىنس ئەمەس بىرلە قەنت ھەسەل يېگەندىن ،
ھىجرىنىڭ زەھىرىنى ئىچكەن ياخشىراق .

— راست ئېيتىسىز ، — دەپتۇ كارشۇناس ، — كىشىگە بىگانە بىلەن ھەمسۆھبەت بولۇشتىن قانتىقراق رەنج - ئەلەم بولمايدۇ . كەن . نامۇناسىپلارنىڭ دىدارىغا قاراپ يۈرۈش دوزاخ ئازابىدىن يامان ئىكەن . ئەمما ، ئەقىللىق كىشى ئۆز ئىگىسىنىڭ خۇشلۇقى ۋە راھىتىنى كۆزلەپ ، ھەرقانداق جاپاغا دۇچ كەلسمۇ ، ئۇنىڭغا شادلىق بىلەن بارىدۇ . ھىممەت ئەھلى ھەرقانداق جاپا - مۇشەققەت - تىمۇ ئۆزىنى غەمگە ۋە بىتاقەتلىككە سالمايدۇ . ئاخىرىدا غەلبە ۋە نۇسرەت بار بولغان ھەرقانداق ئىشنىڭ دەسلەپىدىلا رەنج - مۇشەققەت چېكىش لازىم بولىدۇ . چۈنكى ، ھېچقانداق بايلىق تۇنجى رەنج - مۇشەققەتسىز يۈز كۆرسەتمەيدۇ ۋە ھېچقانداق گۈلنى تىكەن زەخمىتىنى يېمەي تۇرۇپ ئۈزگىلى بولمايدۇ .

چەكمىسىڭىز تا تەلەپ يولىدا زەخمەت ،
كۆرگەيسىەن مەنزىلى راھەتتە ئىشرەت .

— ھۇۋۇقۇشلارنىڭ ئەقىل - پاراستى ۋە ئادەتلىرىدىن كۆر - گەنلىرىڭنى بايان قىلىپ بەرگىن ، — دەپتۇ پادىشاھ .
— ئۇلار ئارىسىدا بىرلا زېرەك بار ئىكەن . ئۇ مېنى ئۆلتۈ - رۈشنى شۇنچە تەشەببۇس قىلدى . لېكىن ، باشلىقلىرى ئۇنىڭ نەسەبىتىگە قىلچە قۇلاق سالمىدى ھەمدە مەندىن قىلچە ئەندىشە قىلمىدى . مېنىڭ ئۇلارنىڭ ئىچىدە بىگانە ئىكەنلىكىمدىن ، ئۆز قوۋمىم ئىچىدە ئۇلۇغ مەرتىۋىلىك ، پەم - پاراسەتلىك ، دانىش - مەنلىك ۋە ئەقىل - ئىدراكتا مەشھۇر ئىكەنلىكىمدىنمۇ ئەندىشە قىلمىدى . ھىيلە بىلەن پىكىر قىلساممۇ ۋە خىيانەت ئىشلەتسەممۇ ئۇنى سەزمىدى . نەسەبەتچىلەرنىڭ سۆزلىرىنى ئاڭلىماي ، مەندەك ئۆز جىنىسىدىن بولمىغان كىشىدىنمۇ سىرىنى يوشۇرمىدى . ئاقىد -

ۋەت ، ئاشۇ غاپىللىقىدىن كۆرگۈلۈكىنى كۆرۈپ ، ھالاكەتكە ئۇچرىدى . «پادىشاھلار سىر يوشۇرۇشتا بەكمۇ ئېھتىيات قىلىشى لازىم» دېگەن گەپ بار ، خۇسۇسەن ، نا ئۈمىد بولغان دوستتىن بەكمۇ ئېھتىيات قىلىش لازىم ، — دەپتۇ كارشۇناس .

بولسا مەھرۇم دوستلىرىڭ سەندىن ئەگەر ،
ئۇنى مەھرەم ئەيلىمەك قىلما خىيال .
دۈشمىنىڭدىن قورقۇنچلۇق ئۇ ساڭا ،
ئۇڭا سىر ئېيتماق ساڭا بولماس ھالال .

— ھۇۋقۇشلارنىڭ ھالاكىتى ئۆزىنىڭ زالىملىقىدىن بولدى ،
دەپ چۈشىنىمەن ، — دەپتۇ پادىشاھ .
— شۇنداق ، — دەپتۇ كارشۇناس ، — ھەرقانداق پادىشاھ زۇ-
لۇمنى ئۇل قىلسا ، ئۇنىڭ دۆلەت بىناسى بۇزۇلغۇسى . پادىشاھ
كاپىر بولسىمۇ ئۇنىڭ سەلتەنتى باقىي تۇرىدۇ ، لېكىن زالىم
بولسا سەلتەنتى باقىي تۇرمايدۇ .

زالىملىق يولى خەۋپلىك يولدۇر ،
زالىملارنىڭ ئۆمرى كالتەدۇر .
شاھنىڭ نىيىتى بولسا گەر يامان ،
پۇقرادىن ئايرىلىپ يوقىلار ھامان .

ھەر كىشى تۆت ئىشنى قىلسا تۆت ئەجرە تاپىدۇ : بىرىنچى-
سى ، زۇلۇم قىلسا ، ھالاكىتى يېقىن بولىدۇ ؛ ئىككىنچىسى ،
خوتۇنلار سۆھبىتىگە ھېرىس بولسا ، رەسۋالىققا ئۇچرايدۇ ؛ ئۈچىنچى-
چىسى ، يېمەك - ئىچمەككە ئولا بېرىلسە ، كېسەللىككە دۇچار
بولىدۇ ؛ تۆتىنچىسى ، نادان ۋەزىرلەرنىڭ پىكرىگە ئىشەنسە ، مەم-
لىكىتى بىلەن ۋىدالىشىدۇ ؛ ھۆكۈمالار : «ئالتە كىشى ئالتە نەر-
سىدىن تەمە ئۈزۈشى كېرەك» دەپ ئېيتقان . يەنى ، زالىم پادىشاھ

ھاكىمىيەتنىڭ داۋام قىلىشىدىن ، تەكەببۇر كىشى ياخشى دەپ ئاتىلىشتىن ، بەتخۇي ئادەم دوستى كۆپ بولۇشتىن ، بىئەدەپ كىشى يۇقىرى مەرتىۋە تېپىشتىن ، بېخىل ياخشى بولماقتىن ، ھېرىسمەن كىشى بىگۇناھلىقتىن تەمە قىلماستىكى كېرەك . چۈنكى ، ھېرىسمەنلىك كىشىنى ھارام يولغا باشلايدۇ . ھەرقانداق جايدا ھېرىس ئورۇن تۇتسا ، ئۇ يەردىن راستچىللىق ۋە ئامانەت كۆچۈپ كېتىدۇ . ھۇۋۇقۇشلار پادىشاھنىڭ قاغىلارنى ئۆلتۈرۈش ھېرىسى ئاشقانلىقتىن ، ئۇ گۇناھسىزلىق ۋە ئىنساپ مۇقامىدىن ئۆتۈپ ، «قاغىلار يىقىلسۇن» دېگەن ھالاكەت ئازگىلىغا ئۆزى يىقىلدى .

ھەر كىشىكىم ئۆزىگە قىلدىم دېسە ،
دەرھەققەت ئۇنى ئۆزىگە قىلۇر .
بۇ مىسال مەشھۇر ئىدى خەلق ئىچىدە ،
كىمكى ئورا قازسا ئۆزى يىقىلۇر .

— بۇ نېمەت شۇكرانىسىنىڭ ھۆددىسىدىن قانداقمۇ چىقارمىز ؟
سەن كۆپ مۇشەققەت چېكىپ ، دۈشمەنلەرنىڭ خىزمىتىدە بول-
دىڭ . مۇبادا ، نەسەھەتچىلەرنىڭ سۆزىنى قوبۇل قىلغان بولسا ،
سېنى تۈرلۈك ئازابىلار بىلەن ئۆلتۈرۈۋېتەتتى ، — دەپتۇ پادىشاھ .
— بىر ئىشقا قەدەم قويمىقچى بولسا ، بۇرۇنراق جېنىدىن ۋاز
كەچكەن كىشىنى ئەر دېسە بولىدۇ ، — دەپتۇ كارشۇناس .

ئايغ قويمىي مەيدانغا كېچىپ باشتىن ،
يىگىت تاپماس سائادەت تېغىرقاشتىن .

ئۆز ھالىنى ياخشىلاش ئۈچۈن ، ئۆزىدىن كىچىك كىشىگە
مۇلازىمەت قىلىشنى ئېغىر كۆرمىگەن ۋە ئۇنىڭدىن نومۇس قىلمى-
غان كىشى ھەرقانداق سەۋەب بىلەنمۇ مەقسىتىگە يېتەلەيدۇ . بۇ ،
يىلان ئۆز مەشىتى ئۈچۈن پاقىغا خىزمەت قىلىشقا رازى بولغىنىد-

دەك بىر ئىش .

— ئۇ قانداق ئىش ئىكەن؟ — دەپ سورايتۇ پادشاھ فرۇزە .

— بىر يىلان بار ئىكەن ، — دەپ ھېكايىسىنى باشلاپتۇ كار .

شۇناس .

يىلان بىلەن پاقنىڭ ھېكايىسى

بىر يىلان بار ئىكەن ، ئۇ قېرىپ ئاجىزلىشىپ ، ئەزالىرىدا ماغدۇر قالماي ، ناتۋان بولۇپ قالغانلىقى سەۋەبىدىن شىكار قىلالا . ماي ، غىزا تېپىپ يېيىشكە ئامالسىز قاپتۇ . ئۇ ئۆز - ئۆزىگە : «ۋادەرىغا ! يىگىتلىك قۇۋۋىتىم كېتىپتۇ ، خۇشاللىق زامانى ئۆتۈپتۇ . ئەمدى ياشلىقىمغا يېنىشنى ئۈمىد قىلىشىم خۇددى سۇدىن ئوت ياندۇرماقچى بولغانغا ئوخشاش ئىش .

كەتتى ياشلىق دەۋرى ھەم كەلدى قېرىلىق نۆۋىتى ، كەتتى قۇۋۋەت بىرلە شادلىق كۈنلىرى بەك ئالدىراپ . قېرىلىق ۋاقتىنى ھەم بىلگىن غەنىمەت نەچچە كۈن ، ئۇمۇ ھەم كۆز ئاچقۇچە قالماي ئۆتەر ئەيلەپ شتاپ .

ئۆتكەن ئۆمۈر قايتىپ كەلمەيدۇ . ئەمدى بېھۋەدە ئەپسۇسلىد . نىشىنىڭ ھاجىتى يوق . تىرىكلىك تېنىنى سالامەت تۇتۇشنىڭ غەبىدە بولۇپ ، شۇنداق ئۇزاق ئۆمۈر كۆرۈپ ، نۇرغۇن تەجرىبە ھاسىل قىلدىم . شۇنى ئىشقا سالاي ۋە مەنئەت ئۈچۈن تەدبىر ۋە مادارا يولىنى تۇتاي ، بۇ جەھەتتە ماڭا ھەرقانچە خارلىق كەلسمۇ ئۇنى مىننەتدارلىق بىلەن قوبۇل قىلاي» دەپ ، بىر بۇلاقنىڭ بويىغا كەپتۇ . ئۇ يەردە نۇرغۇن پاقىلار بار ئىكەن . ئۇ ئۆزىنى ماتەم تۇتقان قىياپەتتە كۆرسىتىش ئۈچۈن توپىغا ئېغىنلاپتۇ . شۇ ئەسنادا بىر پاقا ئۇنىڭ يېنىغا كېلىپ :

— ھەي غېرىب ، نېمىشقا بۇنداق غەمدە قالدىڭ؟ — دەپ سو .

راپتۇ .

— مېنىڭ كۈنۈم پاقا تۇتۇپ يېيىش بىلەن ئۆتەتتى . ئەمما ماڭا بىر ۋەقە توغرا كېلىپ قېلىپ ، پاقا ئوۋلاپ يېيىش ماڭا ھارام بولدى . بىرەرسىنى تۇتۇپ يېمەكنى قەستلىسەم يېتەلمەيمەن ، — دەپتۇ يىلان .

بۇنى ئاڭلىغان پاقا ئۆزىنىڭ پادشاھقا بۇ ھالىنى ئېيتىپتۇ . پادشاھ بۇ خەۋەردىن ئەجەبلىنىپ يىلاننىڭ يېنىغا كېلىپ :
— ساڭا نېمە سەۋەبتىن شۇنداق ھادىسە كەلدى ؟ — دەپ سو-راپتۇ . يىلان ئۇنىڭغا :

— ھېرىسسەنلىكىم ۋە نەپسى يامانلىقىم مېنى بۇ بالاغا سال-دى .

مېنى بىچارە قىلىپ كەلسە بېشىمغا ھەر بالا ،
رەنجمەسمەن غەيرىدىن ئۇ كەلدى پەيلىمدىن ماڭا .

بىر كۈنى بىر پاقىغا قەست قىلغاندىم ، ئۇ قېچىپ بىر زاھىتنىڭ ئۆيىگە كىرىۋالدى . مەن ئۇنى قوغلاپ شۇ ئۆيگە كىردىم . ئۆي قاراڭغۇ ئىكەن ، ھېچنېمىنى كۆرەلمىدىم ھەم ئاڭلىمىدىم . زاھىتنىڭ ئوغلى شۇ يەردە ئۇخلاۋاتقانكەن ، پاقىنى ئىزدەپ يۈرگىنىمدە ئاغزىم بىر نەرسىنىڭ ئايىغىغا تەگكەندەك بولدى . پاقىنىڭ بېشى ئوخشايدۇ دەپ چىشلىگەندىم ، ئۇ نەرسە ئۆلدى . زاھىت ئۆز ئوغلىنىڭ ئۆلگەنلىكىنى بىلىپ مېنى قوغلىدى ، مەن تالاغا قاچتىم ، زاھىت ماڭا يېتىشەلمەي مېنى : «خار ۋە بىئىتبار بولۇپ ، پاقىلار پادشاھنىڭ ئۇلۇغى بولۇپ كەت . پاقىلار پادشاھنى ھى ئۆز رازىلىقى بىلەن سەدىقە بەرمىسە ، بىر پاقىنىمۇ يېيەلمىگەن . سەن» دەپ قارغىدى . شۇڭا مۇشۇ يەرگە كەلدىم . مەن ئەمدى ماڭا يەتكەن تەقدىرگە رازى بولۇپ ، پەلەكتىن كەلگەن ھەرقانداق جاپاغا بوينۇمنى ئېگىمەن ، — دەپ سۆزلەپ بېرىپتۇ .

يىلاننىڭ بۇ گېپى پاقىلار پادشاھقا يېقىپ قېلىپ ئۇنى ئۆزىگە ئات قىلىۋاپتۇ . پادشاھ ھەر قېتىم ئۇنىڭغا مىنگىنىدە

باشقىلار ئالدىدا ئۆزىنى ئىپتىخارلىق ھېس قىپتۇ . يىلان :
— پادىشاھىمىزنىڭ ئۆمرى ئۇزۇن بولسۇن ، مېنىڭ زەئىپ
ئۆمرۈمنىڭ مادارى ئۈچۈن غىزا تىلەيمەن ، — دېگەنكەن ، پادى-
شاھ :

— سەن دېگەن مېنىڭ ئېتىم ، ئات بوغۇز يېمىسە بولمايدۇ .
شۇڭا ۋەزىپەڭ ئۈچۈن ھەر كۈنى ئىككى پاقا بۇيرۇدۇم ، — دەپتۇ .
شۇنىڭدىن بېرى يىلان ھەر كۈنى شۇ ۋەزىپە بىلەن كۈن كەچۈرۈپ-
تۇ . ئۇ مەنپەئەت كۆرگەنلىكى ئۈچۈن پاقىغا ئېگىلىشنى نومۇس
كۆرمەپتۇ .

ھەر ئىشنى كۆرمەكتىن ئەيلىسەڭمۇ ئار ،
بېشىڭغا كەپقالسا كۆرمىگەيسەن خار .
ھەر ئىشنى قىلماقلىق بولسىمۇ مۈشكۈل ،
زۆرۈرىيەت كۈنىدە كۆرۈنمەس دىنشۋار .

بۇ مىسالنى شۇنىڭ ئۈچۈن كەلتۈردۈمكى ، مەن گەرچە دۈش-
مەنگە مۇلازىملىق قىلىپ ، نۇرغۇن ھاقارەت ۋە خارلىق كۆرگەن
بولساممۇ ، لېكىن ئۇنىڭ تېگىدە دوستلارغا ياخشىلىق ، دۈشمەنلەر-
گە ھالاکەت بولغانلىقى ئۈچۈن ، ئۇنداق خىزمەت كۆڭلۈمگە ئېغىر
كەلمىدى . ئىككىنچىدىن ، دۈشمەننى مادارا ۋە مۇۋاپىقلىق بىلەن
شۇنداق يوقاتسا بولىدۇكى ، قەھىر - غەزەپ ۋە جەڭ بىلەن بولغان
ئىش ئۇنىڭغا ئوخشىمايدۇ . بۇ خۇددى ، ئەگەر بىر دەرەخكە ئوت
تۇتاشسا ، غولى ۋە شاخلىرى كۆيۈپ كەتسىمۇ يىلتىزىدىن يەنە
ئۈنۈپ چىققانلىقىدەك ، سۇ ئېقىپ ئۇنىڭ تۈۋىنى بوشاتسا ، مۇلا-
يىملىق بىلەن ئۇنىڭ پۈتۈن يىلتىزىدىن يۈلۈپ تاشلاپ ، ئۇنىڭدىن
ھېچبىر ئەسەر قالدۇرمىغىنىدەك بىر ئىش . دېمەك ، تەدبىر شىجا-
ئەتتىن ياخشىراق تۇر . چۈنكى ، باھادىر كىشى شىجائەت بىلەن ھەر-
قانچە غالىب بولسىمۇ ، ئون ياكى يىگىرمە كىشىگە تەڭ كېلەلەيدۇ .
بەكرەك مۇبالىغە قىلغاندا ، يۈزگە ، ھەتتا مىڭغىمۇ تاقابىل تۇرالايدۇ .

دۇ . ئەمما ، دانا كىشى تەدبىر ئىشلىتىش بىلەن پۈتۈن بىر پادى-
شاھلىق ئىقلىمىنى پەرىشان ۋە بەربات قىلىۋېتىدۇ .

پۈتەر تەدبىر بىلەن ئىشلار سەراسەر ،
قىلالماس ئۇ ئىشنى بىھېساب لەشكەر .
بېرەر شەمشەر ئەسلى ئۈچ باشقا بەرھەم ،
لېكىن پەم بىرلە قولغا كەلگەي ئالەم .

— تەدبىرنىڭ بىلەن دۈشمەنلەر ئۈستىدىن زەپەر قۇچتۇق ، —
دەپتۇ پادىشاھ فىرۇزە .

— بۇ ئىش ھەممەيلەننىڭ پىكرىنىڭ توغرىلىقىدىن بولمىدى ،
بەلكى ئۇنىڭغا سىزنىڭ دۆلىتىڭىز مەدەت قىلدى ، — دەپتۇ كارشۇ-
ناس ، — ئەگەر كۆپچىلىك بىر ئىشقا تۇتۇش قىلسا ، ئۇلارنىڭ
ئارىسىدىن كىم مەردلىك قىلسا ، شۇ مەقسەتكە يېتىدۇ . ئەگەر
ھەممەيلەن تەڭ مەردلىك قىلسا ، كۆڭلى مۇرادىغا يېتىدۇ . ئەگەر
كىم بۇ سۈپەتكە ئىگە بولمىسا ، ئۆز تەلىپىگە شۇنداق يېتىدۇكى ،
ئۇنىڭغا يار - مەدەتكار بولغۇچى كۆپ بولىدۇ . ئەگەر ئۇلارنىڭ
ئوتتۇرىسىدا پەرق - تاپاۋەت بولمىسا ، ئۇلارنىڭ ئىچىدىكى قايسى-
بىرىگە بەخت ، دۆلەت يار بولغان بولسا ، زەپەر ۋە نۇسرەت شۇنىڭ
بولىدۇ .

بەختى ئىقبال يۇلتۇزى ساڭا قاراپ تۇغقان كۈنى ،
بولسا ھەرنە مەقسەتنىڭ ئىلكىڭگە كەلگەي ئۇ ئۇدۇل .
تەلىپنىڭ قىلماي مەدەت تەتۈر قاراپ تۇرغان كۈنى ،
كۆلگە بارساڭ كۆل سۈيى قۇرۇپ شۇئان بولغۇسى چۆل .

— ئۇلار بىزنى سەل چاغلىغان ۋە كىچىك كۆرگەندى . شۇڭا
ئىنتىقام پېيىدە بولغانلىقىمىزنى خىيالغا كەلتۈرمىگەندى ، —
دەپتۇ فىرۇزە .

— تۆت نەرسە باركى ، ئۇنىڭ ئاز - كۆپلۈكى ۋە چوڭ - كىچىكلىكىنىڭ پەرقى بولمايدۇ ، — دەپتۇ كارشۇناس ، — بىرىنچىسى ، ئوت ؛ ئوت ئاز بولسىمۇ بەرىبىر كۆپىگە ئوخشاش كۆيدۈرىدۇ . ئىككىنچىسى ، قەرز ؛ بىر تەڭگە بولسىمۇ ، مىڭ تەڭگە بولسىمۇ ، قەرزدارنى ئوخشاش خىجالەتتە قويدۇ . ئۈچىنچىسى ، رەنج - ئەلەم ؛ ئاز بولسىمۇ ، كۆپ بولسىمۇ ئوخشاشلا كىشىگە تەشۋىش يەتكۈزىدۇ . تۆتىنچىسى ، دۈشمەن ؛ ئۇ ھەرقانچە ئاجىز بولسىمۇ ، ئاخىر ئۆز ئىشىنى قىلىدۇ . ئاجىز قۇشقاچنىڭ كۈچلۈك يىلاندىن ئىنتىقام ئالغانلىقىنى ئاڭلىغاندىم .

— ئۇ قانداق ۋەقە ئىكەن ؟ — دەپ سورايتۇ پادىشاھ .

— ئىككى قۇشقاچ ، — دەپ ھېكايىسىنى باشلايتۇ كارشۇناس .

قۇشقاچ بىلەن يىلاننىڭ ھېكايىسى

ئىككى قۇشقاچ بىر ئۆينىڭ پېشايۋىنىدا چاڭگا قۇرۇپ بالا چىقىرىپتۇ . ئۇلار ھەر كۈنى سىرتقا چىقىپ ، تاپقان ئوزۇقنى ئەكەلىپ ، بالىلىرىنىڭ ئاغزىغا يۇمشىتىپ سالىدىكەن . بىر كۈنى ئەركەك قۇشقاچ سەھراغا بېرىپ كەچ قايتىپ كېلىپ قارىسا ، چىشى ناھايىتى بەك تېپىرلاپ ، ئۇۋىسىنىڭ ئەتراپىدا ئۆزىنى ئۇرۇپ ، نالە - پەرياد قىلىپ يۈرگۈدەك .

— ھەي نازىنىن ، ساڭا نېمە بولدى ؟ نېمىشقا ئۇنداق پاراكەندە بولسەن ؟ — دەپ سورايتۇ ئەركىكى .

گەر تىكەن باغرىغا سانجىلماس ، نىچۈن قان - ياش تۆكەي ، كۆيمىسە كۆڭلۈم ، نىچۈن بۇنداق چېكەرمەن ئوتلۇق ئاھ .

— نېمىشقا نالە قىلماي ؟ بىردەم غايىب بولۇپ كەلسەم ، بىر چوڭ يىلان پەيدا بولۇپ ، پەرزەنتلىرىمگە قەست قىلىۋاتقانكەن .

مەن شۇنچە زارلىنىپ تۇرۇپ :

قىل ھەزەر دۈشمەن كىچىك ، ھەرقانچە سەن بولساڭمۇ چوڭ ،
تەڭكۈسى ئۇ گەر سەھەر كۆكسۈڭنى چەنلەپ ئاتسا ئوق .

دېگەن بولساممۇ ئاھىم ئۇنىڭغا تەسىر قىلمىدى . ئۇ ماڭا : «مېنىڭ
قارا كۆڭلۈمنىڭ ئەينىكىگە سېنىڭ ئاھىڭنىڭ يېلىدىن ھېچ زەرەر
يەتمەيدۇ» دېدى . مەن ئۇنىڭغا : «ئېھتىيات قىل ، مەن بالىلىرىم-
نىڭ ئاتىسى بىلەن سېنىڭ پېيىڭگە چۈشۈپ سېنى ھالاك قىلىش
كويىدا بولىمىز» دېدىم . يىلان كۈلۈپ كېتىپ :

«چۈمۈلە قاپلانغا ئۈزىتىپ پەنجى ،
يەتكۈزەلگەيمۇ ئۇنىڭغا رەنجى .»

دېدى . ئۇنىڭغا تەڭ كېلەلمەي پەرياد قىلسام ، دادىمغا يېتىدىغان
كىشى چىقىمىدى . ئاخىر ئۇ زالىم بالىلىرىمىزنى يەپ ، چاڭگىمىزغا
كىرىپ يېتىۋالدى ، — دەپتۇ چىشى قۇشقاچ .
ئۇنى ئاڭلاپ ئەركەك قۇشقاچنىڭ يۈرىكىگە ئوت چۈشۈپ چىپ-
كىسىدىن تۈتۈن چىقىپتۇ . شۇ چاغدا ئۆي ئىگىسى چىراغ ياندۇر-
ماقچى بولۇپ پىلىكنى ياغقا چىلاپ ئۇچىغا ئوت تۇتاشتۇرۇپ چىپ-
راغدانغا قويغانىكەن ، ئەركەك قۇشقاچ ئۇچۇپ كېلىپ ئوتلۇق
پىلىكنى ئېلىپ يىلان ياتقان چاڭگىغا تاشلاپتۇ . ئۇ زالىم يىلانى
ھالاك قىلىشنى ئويلىغانىكەن ، لېكىن ئۆي ئىگىسى «ئۆيگە ئوت
كېتەرمىكىن» دەپ قورقۇپتۇ . دە ، دەرھال كەتمەن ئېلىپ ئۆگزە-
سىگە چىقىپ چاڭگىنىڭ تۆشۈكىنى چېپىشقا باشلاپتۇ . يىلان ئوت-
نىڭ قورقۇنچىدىن ۋە ئۈستىدىكى شەپىنىڭ ھەيۋىتىدىن قورقۇپ
تۇرالماي ، ئۆگزە تەرەپتىكى تۆشۈكتىن بېشىنى چىقارغانىكەن ،
بويىنى كېسىلىپتۇ .

بۇ مىسالنىڭ پايدىسى شۇكى ، دۈشمەننى ھەقىر ۋە زەئىپ

چاغلاق ، ئۇنىڭدىن غايىل بولغۇلۇق ئەمەس . قارىماققا خار كۆرۈ-
نۈپ تۇرۇپ ، ئاخىر قەست قىلغان كىشىنىڭ مېڭىسىدىن تۈتۈن
چىقىرىدۇ .

دۈشمىنىڭ گەرچە كىچىك بولغاندىمۇ شۇنچە ھەقىر ،
سەن ئۇنى چوڭ دەپ بىلىپ ، ئۆز ئىشلىرىڭ غېمىنى قىل .

— بۇ مۇھىم ئىشنىڭ ھەل بولۇپ ، دۈشمەنلەرنىڭ يىقىلىشى
سېنىڭ پىكىرىڭ ۋە ئىخلاسىڭنىڭ بەرىكىتىدىن بولدى ، چۈنكى ھەر
ئىشتا مەن سېنىڭ سۆزۈڭگە ئىشەنچ قىلدىم ۋە ئۇنىڭدىن ياخشىلىق
نەتىجىسىنى كۆردۈم . ھەرقانداق پادىشاھ مۇھىم ئىشلاردا مەسلى-
ھەتنىڭ چولۇقۇرىنى ۋەزىرىگە بەرسە ، دۆلىتىنىڭ ئېتىكىگە ھەر-
گىز جاپا - مۇشەققەت غۇبارى قونمايدىكەن . سېنىڭ تەدبىرلىرىڭ
نەتىجىسىدىن مەن شۇنى كۆردۈم .

ماڭا سەندەك ئېسىل ياردەمچىنى يار ئەيلەدى تەڭرىم ،
شۇڭا نەگە ئۇزاتسام قول ئاڭا يەتكۈسىدۇر ئىلكىم .

ھەممە ھۈنەرلىرىڭدىن شۇنىسى ئېشىپ چۈشتىكى ، دۈشمەن-
لەرنىڭ ئارىسىدا تۇرغان بولساڭمۇ ، يا تىلىڭدىن ئەيىبلىك سۆز
چىقماپتۇ ، يا ئۆزۈڭدىن گۈمان نۇغدۇرغۇدەك ئىش كۆرۈل-
مەپتۇ ، — دەپتۇ پادىشاھ .

— ئەي پادىشاھىم ، — دەپتۇ كارشۇناس ، — بۇمۇ سىزنىڭ
دۆلىتىڭىزدىن بولدى . ئۇ يەردە قانداق ئىش قىلغان بولسام ،
سىزنىڭ قائىدە - يوسۇنىڭىز بويىچە قىلدىم ھەمدە سىزنىڭ مۇبا-
رەك سۆھبىتىڭىزدىن ئۆگىنىپ ، ئۆزۈمگە كەسەپ قىلغان ھۇ-
نەر - پەزىلەتنى شۇ يەردە ئىشلەتتىم . خۇداغا شۈكۈر ، شەرەپلىك
جىسىمىڭىزدا تەدبىر - مەسلىھەت ، شان - شەۋكەت ۋە غەيرەت -
شىجائەتلەرنىڭ ھەممىسى جەم بولغان ، ھېچقانداق ئىشنىڭ ھە-

قىقتى سىزدىن يوشۇرۇن ئەمەس . ئالدىراش ۋە توختاش ۋاقتىنى ھەم ئاچچىقلاش ۋە رازى بولۇش پەيتىنى ياخشى بىلىسىز ، ھەرقانداق ئىشنىڭ باش - ئايىغىنى ئېنىق مۆلچەرلەيسىز . سۈبھى ۋاقتىدا ئاگاھلىقتىن غاپىل بولماي ، سەلتەنەت نومۇسىنى ۋە سىياسەتنىڭ روناق تېپىشىنى تاشلىمايسىز . بۇنداق پادىشاھ بىلەن دۈش-مەنلەشكەن ۋە ئاداۋەتنى ئىختىيار قىلغان ھەرقانداق كىشى ئۆلۈم-نى مىڭ سىرتماق بىلەن ئۆزىگە تارتقان ۋە تىرىكلىكىنى نەچچە مەزىل ئۆزىدىن نېرى قوغلىغان بولىدۇ .

دۈشمىنىڭنى بۇ زامانە قولى سۆرەپ ئاپىرار ،
بۇ ھايات دەرگاھىدىن يوقلۇقسېرى ئەيلەپ راۋان .
سەن كەبى شاھقا كىمەرسە بولسا گەر دۈشمەن ئۆلۈم ،
ئات سېلىپ يەتكەي قېشىغا بىر نەپەس بەرمەي ئامان .

— سەن بۇ يەردىن كەتكەندىن كېيىن مەن تائام ۋە شارابنىڭ ھالاۋىتىنى تېتىمىدىم . ئولتۇرۇش ۋە ئۇخلاشنىڭ راھىتىنىمۇ كۆرمىدىم . تۇرمۇشتىن لەززەتمۇ تاپمىدىم ، خۇداغا شۈكۈر ، مانا ئەمدى :

تاپتى دۆلەت ئاپتىپىم ئەۋجى كامال ،
دۈشمىنىم كۈنىگە خوپ يەتتى زاۋال .

— ھەر كىشى دۈشمەنگە يېڭىلىپ قېلىپ ئۇنىڭ ئالدىدا خار-لىق ۋە ئاجىزلىق كۆرگەن بولسا ، ئۇنىڭ ئىزاسى يوقالمايدۇ ؛ تەسىرى ۋۇجۇد سەھنىسىدىن ئېرىمەيدۇ ، — دەپتۇ كارشۇناس ، — شۇنداق چاغدا ئۇ قاراڭغۇلۇقنى روشەنلىكتىن ، كېچىنى كۈندۈز-دىن ئايرىيالمىي قالىدۇ ھەمدە بېشى بىلەن پۈتىنى ، سەللىسى بىلەن كەشىنى پىرق ئېتەلمەي قالىدۇ . ھۆكۈمالار : « ئاغرىق كەشى ساقايمىغۇچە يېمەكلىكتىن لەززەت تاپالمايدۇ . ھاممال ئۈچد-

سىدىكى ئېغىر يۈكنى قويىمغۇچە ئامان تاپالمايدۇ ، ئاشىق مەشۇق -
نىڭ ۋىسالغا يەتمىگۈچە ئارام ئالالمايدۇ ، سەپەر قىلغۇچى مەنزىل -
گە چۈشمىگۈچە ئىز تىراپتىن توختىيالمايدۇ ، قورققان كىشى دۈش -
مىنىدىن خاتىرجەم بولمىغۇچە كۆڭلى تىنمايدۇ» دەپ ئېيتقان .

دۈشمىنىدىن گەر كىشى تاپماس ئامان ،
بولمىغاي ھەرگىزمۇ كۆڭلى شادىمان .

— ئۇلارنىڭ پادىشاھىنىڭ زاھىر ۋە باتىنىنى قانداقراق كۆر -
دۇڭ؟ — دەپ سورايتۇ پادىشاھ .

— ئۇ ناھايىتى تەكەببۇر ئىكەن . ساۋابلىق ئوي - پىكىرلەر
ئۇنىڭغا نېسىپ بولمىغانىكەن . دانا تەدبىرنى يامان پىكىردىن ئايرىد -
يالمايدىكەن . ھەممە مۇلازىملىرىمۇ ئۆزىدەك ئىكەن . ھېلىقى ۋە -
زىرلا ھوشيار ئىكەن .

— ئۇ ۋەزىرنىڭ ھوشيارلىقىنى نېمىدىن بىلىدىك؟

— مېنى ئۆلتۈرۈش نىيىتىگە كېلىشى ئۇلار ئۈچۈن ياخشى
تەدبىر ئىدى . لېكىن ئۇ ۋەزىر ئۆز پادىشاھىنىڭ نەسەت ئاڭلىد -
مايدىغانلىقىنى بىلىپ تۇرۇپ ، ئۇنىڭدىن مەنپەئەتلىك سۆزلەرنى
ئايمىدى . ھەرقاچان نەسەت باشلىغاندا ، ئەدەپكە رىئايە قىلدى .

— پادىشاھقا نەسەت قىلىشنىڭ ئەدەپلىرى قايسى؟

— ئۇنىڭ ئەدەپ - قانۇندىسى شۇكى ، — دەپتۇ كار -
شۇناس ، — ئۇلارغا سۆزنى يۇمشاقلىق بىلەن ئېيتىش كېرەك ،
ھەرگىز قوپاللىق قىلىشقا بولمايدۇ . ھۆرمەت تەزىمى ۋە ئىز -
زەت - ئىكرامنى ئۈنتۈماسلىق ، جۈرئەت ۋە گۈستاخلىقتىن ئۆزىنى
تارتىش كېرەك . ئەگەر ئۇنىڭ خۇي - پەيلى ۋە ھەرىكەتلىرىدىن
نۇقسانلىقنى كۆرسە ، ئۇنى شېرىن سۆز ۋە مۇناسىپ مىساللار
بىلەن خەۋەردار قىلىش كېرەك . بۇ سۈپەتلەرنىڭ ھەممىسى شۇ
ۋەزىردە بار ئىدى . ئۇنىڭ ئۆز پادىشاھىغا ئېيتقان نەسەتلىرىنى
ئۆز قولىقىم بىلەن ئاڭلىدىم . جاھاندارلىق ئۇلۇغ مەرتىۋە بولسىد -

مۇ ، بەخت مەدەت بەرمىگۈچە ھېچ كىشى ئۆز تىرىشچانلىقى بىلەنلا ئۇنىڭغا يېتەلمەيدۇ . شۇڭا سائادەت يار بولۇپ ، ئۇ مەرتىۋىگە مۇيەسسەر بولغان كىشى ئۇنىڭ قەدىرىنى بىلىشى ۋە ئۇنى ئەزىزلەش ، ئۇنىڭ قائىدىلىرىگە رىئايە قىلىشى كېرەك . زۇلۇمنى ئە- مەس ، بەلكى ئادالەت يولىنى تۇتۇش كېرەك .

سەن بۈگۈن بولدۇڭ جاھان مۈلكىگە شاھ ،
زۇلۇمدىن ئۆزۈڭنى تۇتقايسەن ئاگاھ .
يۈز قىلىچىنىڭ ئاپىتى ئۇنداچچە يوق ،
كۈلپەت چەككەنلەر سەھەردە ئۇرسا ئاھ .

دۈشمەندىن غاپىل بولماسلىق ۋە ئۇلارنىڭ كۈچىنى سەل چاغلانماسلىق كېرەك . پادىشاھلىقنىڭ ئەبەدى بولۇشى ۋە دۆلەتنىڭ بەرقرار بولۇشى تۆت نەرسە بىلەن بولىدۇ ؛ بىرىنچىسى ، ھوشيار- لىق ؛ ئەتە بولىدىغان ۋەقەلەرنىڭ سۈرىتىنى بۈگۈننىڭ ئەينىكىدە كۆرەلەيدىغان بولۇش لازىم . ئىككىنچىسى ، توغرا مۇددىئە ؛ ئۈچ- ئۈچۈنچىسى ، ئۈچىنچىسى ، ياخشى تەدبىر ؛ ئەگرىلىككە مايىل بولماسلىق . تۆتىنچىسى ، ئىتتىك شەمشەر ؛ ئۇنىڭ ئوتلۇق چاقنىشى دۈشمەنلەرنىڭ ئۆمۈر خامىنىنى كۆيدۈرد- دىغان بولسۇن .

ئەدلى دەرىخى كۆكەرمىگەي سەلتەنەتتە ،
يىلتىزدىن سۇغارمىسا شەمشەر سۈيىدە .

ئۇ ۋەزىر ھەممە سۆزلەرنى ئېيتقان بولسىمۇ ، ھېچ كىشى ئۇنىڭغا ئىلتىپات قىلمىدى ھەمدە نەسىھەتكە قۇلاق سالمىدى . ئاخىر ئۇلار ھالاک بولدى . چۈنكى ، پادىشاھ ئۇنىڭ مەسلىھىتىنى ئاڭلىمىغاچقا ، باشقىلارغىمۇ ئۇ نەسىھەت تەسىر قىلمىدى . ئۇلار- نىڭ بۇ ۋەقەلىرىدە «خەلق ئىتائەت قىلىدىغان كىشىنىڭ گېپىلا

گەپ بولىدۇ» دېگەن سۆزنىڭ سىرى ئاشكارىلاندى . دېمەك ، ئۆزى-
نىڭ ئەقلى كۆرمىسە ، ئۆزگىلەرنىڭ ئىدراكى بېھۋەدە ئىكەن .

كىشى پىكرى كۆرۈنمەس ئەلگە توغرا ،
سۆز قىلىشتىن ئۇنى گەر توسار بولسا .
ھۆكۈم ئېيتقانكى : « توغرا نەسىھەت ،
خاتادۇر كىشىگە بولمىسا پىسەنت » .

دۈشمەننىڭ ھىيلە - مېكرىدىن ھەزەر قىلىشنىڭ داستانى مانا
مۇشۇ . دۈشمەن تەۋەززۇ قىلسا ۋە يالۋۇرسا ، ئۇنىڭغا ئالدىنىش
ئەقىل يولىدىن يىراق ئىشتۇر . چۈنكى ، قاغىنىڭ شۇ ئاجىزلىقى
ۋە زەئىپلىكى بىلەن ئاشۇنداق ھەم كۆپ ، ھەم كۈچلۈك بولغان
ھۇۋۇقۇشلارنى ھالاك قىلالىشى ھۇۋۇقۇشلارنىڭ غاپىللىقى ۋە نادانلىق-
قىدىن بولدى . ئەگەر ھۇۋۇقۇشلاردا ئازراق پەم ۋە ئاقىۋەتنى ئويلايدىغان
دىغان غەم بولسا ئىدى ، ئۇ قاغا ئۇلارنى يېڭىشى چۈشىدىمۇ
كۆرەلمىگەن بولاتتى . ئەقىللىق كىشىلەر بۇ قىسسەگە ئىبەرەت
كۆزى بىلەن قارىشى ، دۈشمەنگە ئىشەنگىلى بولمايدىغانلىقىنى چۈ-
شىنىشى كېرەك . دۈشمەن ھەرقانچە زەئىپ بولسىمۇ ، خار كۆرمىد-
گۈلۈك . ئۇنىڭ مۇھەببەت ۋە دوستلۇق ئىزھار قىلغىنىغا مەغرۇر
بولمىغۇلۇق ھەمدە ئالدىنمىغۇلۇق .

مۇھەببەت زاھىر ئەتكەن بىرلە دۈشمەن ،
ئۇنى ھوش ئەھلى ھەرگىز دېمىگەن دوست .
يىلان ئىلگىرىكى ئادەت بىرلە يۈرگەن ،
كۆرۈنمەككە تاشلىسىمۇ ئەگەر پوست .

بۇ ھېكايىدە يەنە بىر پايدا باركى ، ئىخلاسمەن دوستلار ۋە
خالىس تەرەپتارلارنى قولغا كەلتۈرۈش كېرەك . ھەرقانداق ئېھتىد-
يات سەرمايىسى ئۇنىڭدىن مەنپەئەتلىك ئەمەس ، ھېچقانداق تىجا-
480

رەت ئۇنىڭدىن ياخشىراق ئەمەس . چۈنكى ، كارشۇناسنىڭ قاغىلارغا بولغان دوستلۇقى ۋە مەدەتكارلىقى نەتىجىسىدە ، ئۇلار ھالاكەت چۆلىدىن سالامەتلىك مەنزىلىگە يەتتى .
ھوشيار كىشىلەر بۇ جەھەتتە مۇلاھىزە يۈرگۈزۈشى كېرەك .
كىشى يېقىن دوستلارنى ئەزىزلىسە ۋە مەككەر دۈشمەندىن پەرھىز قىلسا ، تولۇق مۇراد - مەقسىتىگە يېتەلەيدۇ .

ھەمدەم بولغىن بىر ۋاپادار يار بىلەن ،
بىردەم ئولتۇرما رەقىب مەككەر بىلەن .

بەشىنچى باب

غاپىللىقنىڭ زىيىنى ۋە نادانلىق قىلىپ
تەلەپنى قولدىن بېرىپ قويغاندىن كېيىن
ھەسرەت - نادامەتنىڭ پايدا بەرمەي-
دىغانلىقى توغرىسىدا

بەرەھمەنگە راي شۇنداق دەپتۇ :

— ئەي دانىشمەن ھەكىم ، دۈشمەنلەرنىڭ ھىيلە - مېكرىدىن
ھەزەر قىلىش ۋە ئۇلارنىڭ مەككارلىق ئاپىتىدىن ئۆزىنى ئاگاھلىق
بىلەن ساقلاش كېرەكلىكى توغرىسىدىكى داستاننى بايان قىلىدىك .
ئەمدى ئۆز تەلپىنى ھاسىل قىلىش ئۈچۈن ناھايىتى كۆپ مۇشەقە-
قەت چەككەن بولسىمۇ ، ئۇنى قولغا كەلتۈرگەندىن كېيىن غاپىل-
لىق قىلىپ قولدىن بېرىپ قويغان كىشىلەرنىڭ مىساللىرىدىن
سۆزلەپ بەرسەڭ .

بەرەھمەن ماختاشقا تىلىنى ئېچىپتۇ :

ئەي مۇبارەك پادىشاھىم ، بارچە يۇلتۇزلار ھامان ،
شۇ ئېگىز ئاسماندا بەختىڭدىن سائادەت تاپقۇسى .
دەرگاھىڭدا بولسا بىر سائەت سېرىق قۇشمۇ ئەگەر ،
سايە سالغاي دۆلتىڭ ئۇمۇ سائادەت تاپقۇسى .

— دۆلەت قۇشىغا ئوخشاش كۆڭۈللىرىگە مەخپىي ئەمەسكى ،
ھەرقانداق نەرسىنى تېپىشقا قارىغاندا ساقلاش مۇشكۈلدۈر . چۈن-
كى ، ھەرقانداق نېمەت بەختنىڭ مەدەتكارلىقى بىلەن ھاسىل بو-
لۇر . ئەمما ئۇنى روشەن ئەقىل ۋە ياخشى تەدبىرلەر بىلەن چىڭ

تۇتماي تۇرۇپ مۇھاپىزەت قىلماق مۇمكىن ئەمەس . ئەگەر ھەركىد-
 شىگە ھوشيارلىق ۋە ئىشنىڭ ئاقىۋىتىنى كۆرۈش ئىقتىدارى نې-
 سىپ بولمىغان بولسا ، ئۇنىڭ قولغا كەلتۈرگىنى ئۇزۇن ئۆتمەي
 تالاپەت ۋە بۇلاڭ - تالاڭغا كېتىدۇ - دە ، ئۇنىڭ ئۆزىدە ھەسرەت
 ۋە نادامەتتىن بۆلەك ھېچ نەرسە قالمايدۇ . تاشپاقا ماي مۇن بىلەن
 دوستلۇق ھاسىل قىلغانىدى ، لېكىن ئەنە شۇنداق نادانلىق ۋە كەم
 ئەقىللىقىدىن ئۇنى زايە قىلىۋەتتى .
 — ئۇ قانداق ھېكايە ئىكەن؟ — دەپ سوراپتۇ راي .
 — مەسەلەدە كەلتۈرۈلۈشىچە ، — دەپ ھېكايىسىنى باشلاپتۇ
 بەرەھمەن .

تاشپاقا بىلەن ماي مۇننىڭ ھېكايىسى

ھەجەرىل ئەخزەر^① جەزىرىسىدە ماي مۇنلار كۆپ ئىكەن . ئۇلار-
 نىڭ كاردان ئىسىملىك بىر پادىشاھى بار ئىكەن . ئۇنىڭ سەلتەنتى
 سىياسەتلىك ، ھۆكۈمىتى ئادالەتلىك بولۇپ ، ئۇنىڭ خەير - ئېھسا-
 نىنىڭ بەرىكىتىدىن پۇقرالىرى ئامانلىق بىساتى ئۈستىدە راھەت
 سۈرىدىكەن . ئۇنىڭ ئىنئامغا شۈكۈر ئېيتىش يۈزىسىدىن مەملى-
 كەت ئەھلىنىڭ ئۇلۇغ - ئۇششاقلىرى ئۇنىڭغا دۇئا قىلىدىكەن .

زۇلۇم زىيان ، ئادالەت قىلسا پايدا ،
 ئۇندىن ئىدى ئەل خۇشال ، خۇدا رىزا .

ئۇ نۇرغۇن يىللار پادىشاھلىق دەۋرىنى سۈرۈپتۇ . شۇنىڭ
 بىلەن ئۇنىڭ ياشلىق باھارى قېرىلىق خازانغا بېرىپ يېتىپتۇ ؛
 ئۇنىڭ بەدىنىدە زەئىپلىك ۋە ئاجىزلىق ئەسسىرى كۆرۈنۈشكە
 باشلاپ ، قۇۋۋىتىنىڭ كۆچىتىگە بىچارىلىك شامىلى يېتىشى بىلەن

① ھەجەرىل ئەخزەر — كۆكتاش .

سولشىپ مەئشەتتىن قاپتۇ . نەتجىدە خۇشۋاقتلىقىنىڭ چىرىغى
ئاپت بورىنى بىلەن ئوچۇپ ، ئىشرەت ئۆيى قاراڭغۇلۇقتا قاپتۇ .

ئەي قېرى ! سەن ياشىراي دەپ ئويلىما ،
يانمىغاي ئاقتان ئېقىن ھېچ ئارقىغا .
سەن ھەۋەستىن خالىي ئەيلە بېشىڭنى ،
ئاققۇزار چاغ بولدى كۆزدىن بېشىڭنى .
قېرىلىقتىن قوندى بېشىڭغا غۇبار ،
كۆزۈڭ بولماس ئەمدى روشەنلىككە يار .

شۇنداق ! ئىككى يۈزلىمە ھاياتنىڭ ئادىتى شۇكى ، يىگىتلىك
گۈلشىنىنىڭ پاراغىنىنى قېرىلىق تىكەنلىكىنىڭ مۇشەققىتىگە ئال-
ماشتۇرىدۇ ۋە زەردارلىق ئىززىتىنىڭ شان - شەرىپىنى گاداىلىق
مۇشەققىتىنىڭ خارلىقى بىلەن قارايتىدۇ .

بۇ زامانە ئىچرە غەمىسىز پادىشاھلىق يوق ئىرۇر ،
روزىغار جامىدىكى مەي ساپ ئەمەستۇر ھېچقاچان .
بۇ جاھان بوستاندا گۈل ئاچسا ھەر نېلۇپەرى ،
لالىزار بولدى يۈزى كۆزدىن ئېقىپ ياش بىرلە قان .

بۇ دۇنيا ئۆز ئېرىنى ئۆلتۈرگەن بىر قېرى خوتۇندۇركى ،
ئۇ ئۆزىنى ياش قىزلارنىڭ لىباسىدا ياساپ - جابدۇپ ، جاھان
ئەھلىگە كۆرسىتىدۇ ۋە ئۆزىنىڭ ئەبەدى بولمىغان زىننەت ، بىئى-
تىبار پەردازلىرى بىلەن ئەخمەق مەغرۇرلارنى مۇھەببەت دامىغا
چۈشۈرىدۇ .

بۇ جاھاندۇر گۆدەكلەرنىڭ ئويۇنچۇقى ،
بىئەقىللەر گۈل بولغۇسى ئۇلار كەبى .

كىمكى ئۇنى نىكاھىغا ئالغان بولسا ، ئۇنىڭ مۇراد قولى ئارزۇ قۇچىقىغا يەتمىگەن ۋە بىر كېچە ئۇنىڭ بىلەن يېتىپ پاراغەتتە دىل خۇشلۇقى ھاسىل قىلالمىغان .

زەپ بىۋاپا ئايچامالدۇر جاھان قىزى ،
ھېچ كىشىدە توختىمىدى ئۆمۈر بويى .

ھاياتىنى ئۆزىگە دوست تۇتقان گۆدەك مېجەزلىك كىشىلەر ئۇنىڭغا ئالدىنىدۇ ۋە ئويۇن - كۈلكىنىڭ ئالدامچى سۈرىتىگە كۆڭۈل باغلاپ ، ئۇنىڭ قەلبىنىڭ ناپاكىلىقى ھەم ۋەدىسىنىڭ يالغانلىقىدىن بىخەۋەر قالدۇ .

بۇ جاھاننىڭ دۆلىتى خۇددى زەھەرلىك يىلان ،
سىرتى خۇش رەڭ كۆرۈنەر ئىچىگە تولغان زەھەر .
مەيلى باي ، مەيلى گاداي ، گەر ئاڭا بەرسە كۆڭۈل ،
بىر نەپەس بولغان خۇشال ، دائىما ھەسرەت چېكەر .

كۆڭلىنىڭ كۆزى «بۇ دۇنيا بىر ئۆتكۈنچىدۇر» دېگەن سۈرمە بىلەن روشەن قىلىنغان كىشىلەر بولسا ، ئۇنىڭ زىبۇ زىننەتلىرىگە ئىلتىپات قىلمايدۇ ۋە پايدىسىز مەنسەپ ھەم مەنپەئەتسىز مال - دۇنيا تەلىپىگە كۆڭۈل باغلىمايدۇ ، بەلكى دۇنيانىڭ بىمادارلىقى ، مال - دۇنياسىنىڭ بىقارارلىقىنى بىلىپ ، باقىي دۇنيانىڭ دۆلىتىدە - نى قولغا كەلتۈرۈشكە يۈزلىنىدۇ .

ئۆمۈر باغى دائىم باھار بولماس ، خازان تەگمەي ھېچ ،
مېۋىسى باقىي تۇرارلىق بىر دەرەخ قىل پەرۋىرش .

شۇنىڭ بىلەن كاردانىڭ قېرىپ قالغانلىقى ۋە زەئىپلەشكەنلىكى خالايقىنىڭ ئاغزىغا يېيىلىپتۇ ، ئۇنىڭ سەلتەنتىنىڭ ھەشە -

مىنگە نۇقسان ، شان - شەۋكىتىنىڭ ھەيۋىتىگە قۇسۇر يېتىپتۇ .

بولسىمۇ گەر كىشىگە يار شاھى جەمىشت دۆلىتى ،
چاچ ئاقارسا يەتكۈسىدۇر نا ئۈمىدلىك پۇرسىتى .

ئۇنىڭ مۇلازىملىرىنىڭ ئىچىدە چىرايىدىن ساڭادەت نۇرى يې-
غىپ تۇرغان ، مېڭىش - تۇرۇشىدىن دۆلەت ئالامىتى جىلۋىلىنىدۇ .
خان چىرايلىق بىر يىگىت بار ئىكەن . مەملىكەت ئەھلى ئۇنىڭ
پادىشاھلىققا لايىق ئىكەنلىكىنى ھېس قىلىشىپ ، كۆڭۈللىرىدە
ئۇنى دوست تۇتۇشۇپتۇ ۋە ئۇنىڭ ئىتائىتىدە بولۇشنى ئۆزئارا
مەسلىھەتلىشىپ :

باغۇبوستانلارغا گەر يەتسە شامال ،
تەۋرىمەكلىككە يارىشار ياش نىھال .
نوتا شاخلار كۆكلىگەي كۆكلەم چىڭى ،
قېرىسا لېكىن تۆكۈلگەي ياپرىقى .

بۇ يىگىتنىڭ ئۆمۈر دەرىخى گۈزەللىك ئېقىنىنىڭ بويىدا
كۆزگە كۆرۈنۈپ يېتىلىپتۇ . خۇددى سەرۋى دەرىخىنىڭ بەرىكىتىدە-
دىن ئالەم گۈلىستان بولغىنىدەك ، بۇمۇ مەملىكەت گۈلىشىگە ئۆز
دۆلىتىنىڭ بەرىكىتى بىلەن بەرگى ناۋا بەرسە ياخشى ئەمەسمۇ ،
دېيىشىپتۇ . ئۇ يىگىتمۇ باشقىلارغا شەپقەت ۋە مەرھەمەت كۆرسىدۇ-
تىپ ، لەشكەر ۋە پۇقرالارنىڭ ھەربىرىگە مۇناسىپ مەنەسپ بېرىش
ۋە لايىق ئىنئام قىلىشقا ۋەدە قىلىپتۇ . شۇنىڭ بىلەن بارلىق ئامۇ-
خاسنىڭ ھەممىسى بىردەك ئىتتىپاقلىشىپ ، ئۇ قېرى پادىشاھنى
سەلتەنەتتىن چۈشۈرۈپ ، ھېلىقى شەۋكەتلىك ياش يىگىتنى تەختكە
ئولتۇرغۇزۇپتۇ .

سىغىمدى خۇشاللىقتا جېنى تەنگە ،
شۇ تاج بىلەن يەتتى بېشى كۆككە .

بىچارە. كاردان سەلتەنەت لىباسىدىن ئايرىلىپ ، خالايق ئارد-
سىدا خارلىقتا قايتۇ . ئۇنىڭغا بۇ ئىش ھار كېلىپ ، كۆپ ئويلاپ
ئولتۇرمايلا يۇرتنى تاشلاپ چىقىپ كېتىشنى ئىختىيار قىلىپ
يۇرتىدىن ئايرىلىپتۇ ھەم دەريا ساھىلىدا ئايلىنىپ يۈرۈپ ، تېخىمۇ
چىرايلىق دەرەخلىرى ۋە خىلمۇخىل مېۋىلىرى بار بولغان بىر
جەزىرىگە بېرىپ قېلىپ ، شۇ يەردە ماكان تۇتۇپ تۇرۇپ قايتۇ .
ئۇ يەردىكى ھۆل ۋە قۇرۇق يەل - يېمىشلەرگە قانائەت قىلىپ
ئۆزىگە تەسەللى بېرىپ :

قانائەت ئەيلىسەم گەر قۇرۇق - ھۆلگە ،
تېپىپ شادلىق يېتەرمەن ياخشى كۈنگە .

دەپ يۈرۈۋېرىپتۇ . كاردان شۇ تەرىقىدە ، ئەنە شۇ ئورمانلىقتا بىر
بۇلۇڭنى ماكان تۇتۇپ ئىبادەت قىلىپ ، پادىشاھلىق تەختىدە ئول-
تۇرغان ۋاقتىدا ئۆتكۈزگەن كەمچىلىكلىرىگە كېچە - كۈندۈز ئىس-
تىغپار ئېيتىپ ، ئاخىرەت يولىنىڭ ئوزۇقىنى تەييارلاش بىلەن
شۇغۇللىنىپتۇ ؛ گۇناھ كىرلىرى بىلەن خىرەلەشكەن ۋۇجۇدىنىڭ
ئەينىكىنى توۋا سىرى بىلەن قايتىدىن سىرلاپ ، قېرىلىق سۈيىھ-
سىنىڭ سوغۇق شامىلى ئارقىلىق ياشلىق كېچىسىدە ئۇخلاپ قال-
غان ئەقلىنى ئويغاتماقنىڭ ھەرىكىتىگە تۇتۇش قىپتۇ .

قېرىدىڭ نېمىشقا ئارتقا يانمايسەن ،
سۈبھى يەتتى نېمىشقا ئويغانمايسەن .

ئۇ بىر كۈنى بىر ئەنجۈر دەرەخىگە چىقىپ مېۋىسىنى يەۋاتقاندا-
دا ، ئۇيۇقسىز بىر ئەنجۈر قولىدىن سۇغا چۈشۈپ كېتىپتۇ ، سۇدىن
چىققان ئاۋازنى ئاڭلىغان كاردان خۇشال بولۇپ ، يەنە بىر ئەنجۈر-
نىمۇ تاشلاپتۇ . ئۇنىڭ ئاۋازىنىمۇ ئاڭلاپ ، خۇشاللىقى تېخىمۇ زىيا-
دە بوپتۇ . ئۇ ئەنە شۇ تەرىقىدە ئارقا - ئارقىدىن ئەنجۈرلەرنى سۇغا

تاشلاپ ، شۇنىڭدىن چىققان ئاۋازنى ئاڭلاپ ھۇزۇرلىنىپتۇ . شۇ ئەسنادا بىر تاشپاقا دەريانىڭ ئۇ تەرىپىدىن بۇ جەزىرىگە يېتىپ كەپتۇ . ئۇنىڭ ھېلىقى دەرهخكە نەزىرى چۈشۈش بىلەنلا بىر مايىمۇن . نىڭ دەرهخ ئۈستىدىن سۇغا ئەنجۈر تاشلاۋاتقانلىقىنى كۆرۈپ ، دەرھال سۇ ئىچىگە كىرىپتۇ . دە ، چۈشكەن ئەنجۈرلەرنى يېيىشكە باشلاپتۇ . تاشپاقا ئەنجۈرنى يەۋىتىپ ئۆزىچىلا : «بۇ مايىمۇن بۇ ئەنجۈرلەرنى مەن ئۈچۈن تاشلاۋاتىدۇ . بۇ مەرد قېرى بىلەن ئىلگىرى ئارىمىزدا ھېچقانداق ئاشىنالىقىمىز يوق تۇرۇپ ، ماڭا مېھىر - شەپقەت كۆرسىتىۋاتىدۇ ، ئەگەر ئۇنىڭ بىلەن دوست بولسام ، ئۇنىڭدىن ناھايىتى كۆپ مۇرۇۋۇتە ۋە مەرھەمەت تاپالايدى . غانلىقىم مەلۇم بولۇپ تۇرۇپتۇ . مۇنداق سېخىي ۋە خۇشخۇي كىشىنىڭ سۆھبىتىنىڭ سىرى كۆڭۈل ئەينىكىمدىن مالاللىق غۇبا . رىنى كۆتۈرگۈسىدۇر ۋە ئۇنىڭ ھۇزۇرىنىڭ نۇرى كۆكسۈم ھاۋا . سىغا ئاپەت قاراڭغۇلۇقىدىن نىجات بەرگۈسىدۇر . شۇنىڭ ئۈچۈن . مۇ :

«خاتىرىم شاھ كۆزگۈسى ئىدى لېكىن تاپتى غۇبار ،
كاشكى ئۆتسامچۇ بىرەر دانا ۋەلىنىڭ سۆھبىتىن .

دېگەن سۆز بارغۇ» دەپ ئويلاپتۇ . شۇنىڭ بىلەن تاشپاقا كۆڭلىدە ئويلىغان ئاشىنالىق تەسەۋۋۇرىنى لەۋزىگە كەلتۈرۈپ ، مايىمۇنغا با . يان قىپتۇ . مايىمۇنمۇ ئۇنىڭغا دوست بولۇشقا قىزىقىپ قېلىپ شۇنداق دەپتۇ :

— ئېيتقانلىرىڭ توغرا . كىشى بىلەن دوست بولۇش كىشى . نىڭ ياخشى خىسەلت ۋە پاراملىق سۈپەتلىرىدىندۇر . ھەر كىشى . نىڭ ھەقىقىي دوستى بولسا ، جاھاندا بېشى ئۈستۈن ، كۆڭلى خۇشال بولىدۇ .

ھەر كىشىنىڭ ئىخلاىلىق دوستى بولسا ،
تەن بىلەن ۋۇجۇدىغا زىننەت بېرۇر .

گەرچە دەۋران نېمىتى كەڭ بولسىمۇ ،
شەپقەتلىك دوست ئۆزگىچە نېمەت ئېرۇر .

— سەن بىلەن دوستلىشىشقا بەكمۇ مەيلىم بار ، لېكىن ئۇ
ئىشقا قابىلىيىتىم بارمۇ - يوق ، ئۇنى بىلىمەيمەن ، — دەپتۇ
تاشپاقا .

— ھۆكۈمالار دوستلۇق ئۈچۈن مىزان تۈزۈپ بەرگەن ، —
دەپتۇ مایمۇن ، — ئۇلار : «دوستسىز ياشاش مۈشكۈل بولغان ھا-
لەتتىمۇ ، ھەركىم دوستلۇققا پاراۋەرمەيدۇ» دەپ ئېيتىشقان .
دوست تۇتۇشقا توغرا كەلسە ، ئۈچ تائىپىدىن دوست تۇتماق كې-
رەك ؛ بىرى ، ئالىم ۋە ئابىد^① . ئۇنىڭ سۆھبىتىنىڭ بەرىكىتى
بىلەن دۇنيا ۋە ئاخىرەتنىڭ ساۋابىنى تاپقىلى بولىدۇ ؛ ئىككىنچى-
سى ، مەرد ۋە ياخشى ئەخلاقلىق كىشىلەر ؛ ئۇلار يار - دوستىنىڭ
ئەيىبىنى كۆرسىتىپ بېرىپ نەسەتتىنى ئايمىمايدۇ ؛ ئۈچىنچىسى ،
زاتى پاك كىشىلەر ؛ ئۇلار غەزەزسىز ۋە تەمەسسز بولۇپ ، دوستلۇق
بىناسىنى ساداقەت ۋە ئىخلاص ئاساسىغا قۇرىدۇ . يەنە ئۈچ خىل
كىشىلەرنىڭ دوستلۇقىدىن پەرھىز قىلماق كېرەك : ئۇلارنىڭ بى-
رى ، پاسىق كىشىلەر ؛ ئۇلارنىڭ ھىممەتلىرى نەپسىنىڭ ئارزۇسىد-
غا سەرپ بولىدۇ ، ئۇلارنىڭ مۇھەببەتلىرى نە دۇنيانىڭ راھىتىگە ،
نە ئاخىرەتنىڭ رەھىمىتىگە سەرپ بولالمايدۇ ؛ ئىككىنچىسى ، يالغان-
چىلار ؛ ئۇلارنىڭ سۆھبىتى قاتتىق ئازاب ، ئۆلىپتى چوڭ بالا .
ئۇلار ھەمىشە باشقىلارغا سېنىڭ ئۈستۈڭدىن ، ساڭا بولسا باشقىلار-
نىڭ ئۈستىدىن يەنى مىڭدىن بىرى راست بولمىغان ، پىتنە ئارىلاش-
قان خەۋەرلەرنى توشۇيدۇ ؛ ئۈچىنچىسى ، نادانلار ؛ مەنپەئەت يۈزد-
سىدىن ئۇلارغا ئىشەنگىلى ياكى بالا - قازادىن ساقلىنىشتا ئۇلارغا
يۆلەنگىلى بولمايدۇ . چۈنكى ئۇلار پايدا يەتكۈزسەم دەپ تۇرۇپ
زىيانغا ئۇچرىتىدۇ .

① ئابىد — ئىبادەت قىلىپ تۇرغۇچى .

تۇتمىغىن دوست ھېچ ئۆزۈڭگە ناداننى ،
ئىلغىيالماس ئىشتا ياخشى - ياماننى .

بۇ مەنىدىن ئېيتقاندا ، نادان دوستتىن دانا دۈشمەن ياخشى-
راق ، چۈنكى دۈشمەن ئەقىللىق بولسا ، يىراقنى كۆزلەپ ئويلاپ
ئىش قىلىدۇ ، پۇرسەت كەلمەسە زىيان يەتكۈزمەيدۇ . شۇنىڭ ئۈ-
چۈن ئۇنىڭ خۇي - پەيلىدىن ئىنتىقام ئەسىرىنى بايقىۋېلىپ ،
ئۆزىنى قوغدىغىلى بولىدۇ . ئەمما نادان دوست كىشىگە ھەرقانچە
مەدەت بەرگەندەك قىلىسىمۇ ، ئۇنىڭدىن ھېچقانچە پايدا ھاسىل بول-
مايدۇ ، بەلكى ئۇ ئۆزىنىڭ ناقىس تەدبىرى بىلەن كىشىنى خەتەرگە
دۇچار قىلىدۇ . مايمۇن دوست بولسىمۇ نادان بولغانلىقتىن كەش-
مىر پادىشاھنىڭ ھايات كېچىسىنى ئۆلۈم گىردابىغا سالغان ۋاق-
تىدا ، ئۆزى دۈشمەن بولسىمۇ دانا دۈشمەن بولغان ئوغرى ئۇنىڭغا
ياردەم قىلدى ئەمەسمۇ ؟

— ئۇ قانداق ئىش ئىكەن ؟ — دەپ سوراپتۇ تاشپاقا .
— ئاڭلىشىمچە ، — دەپ ھېكايىسىنى باشلاپتۇ كاردان .

كەشمىر پادىشاھى ، مايمۇن ۋە ئوغرىنىڭ ھېكايىسى

ئاڭلىشىمچە ، كەشمىر دىيارىدا بىر پادىشاھ بار ئىكەن . ئۇ-
نىڭ خەزىنىلىرىنى تاغقا يۈكلىسە تاغمۇ كۆتۈرەلمەيدىكەن ، ئۇنىڭ
لەشكەرلىرىنىڭ ھېسابىنى ئېلىشتا ھېسابنىڭ سانىمۇ يېتىشمەيدى-
كەن . ئۇ جاھانگىرلىك تۇغىنى پەلەك گۈمبىزىنىڭ ئۈستىدە كۆ-
تۈرگەن ۋە ئادالەت پۇتىنىڭ نەقىشلىرى بىلەن كۈن ۋە تۈن سەھد-
پىلىرىگە زىننەت بەرگەن بىر پادىشاھ ئىكەن .

دەرگاھنى بوسە ئەيلەپ زامانە ،
باش قوياركەن ئۇنىڭ باسقان قەدىمگە .

بۇ پادشاھنىڭ بىر مايىمۇنى بار بولۇپ ، پادشاھ ھەممە ئىشتا ئۇنىڭغا ئىشىنىدىكەن ۋە ئۇنى دائىم نازۇنېمەتلەر بىلەن بېقىپ ، ئۆزىگە ئىچكى مەھرەم قىلىۋالغانىكەن . ئەگەر پادشاھ ئۇخلىسا ، مايىمۇن تاڭ ئاتقۇچە قولىدا خەنجەر تۇتۇپ ، ئۇنىڭ بېشىدا ئولتۇردى . دىكەن ، بىر كۈنى بىر زېرەك ئوغرى يىراق بىر شەھەردىن بۇ يۇرتقا كەپتۇ ۋە بىر كېچىسى تەييارلىق لىباسىنى كىيىپ ، پۇل ۋە مال - دۇنيا تېپىش ئۈچۈن كوچىدا كېتىۋېتىپ ، يەنە بىر نادان ئوغرى بىلەن ئۇچرىشىپ قاپتۇ . ئىككىسى بىر تائىپىدىن بولغاچ - قا ، ئۇلار ھەمسۆھبەت بولۇشۇپتۇ . شۇندا مۇساپىر ئوغرى يەرلىك ئوغرىدىن سوراپتۇ :

— بىز نەگە بېرىپ ، كىمنىڭ تېمىنى تەششەك بولار ؟
— رەئىس كالانىڭ ئاختىخاننىسىدا ناھايىتى سېمىز ، تېز ما - ئىدىغان بىر قېچىر بار ، رەئىس كالان ئۇنى ناھايىتى ياخشى كۆرىدۇ . شۇنىڭ ئۈچۈن قېچىرىنى مۇھاپىزەت قىلىشقا ئون نەپەر قۇلنى مۇئەككەل قىلىپ قويغان ، ئۇلار قېچىرنىڭ پۈتىنى زەنجىر بىلەن باغلاپ قويدۇ . ياخشىسى شۇكى ، بىز ئاۋۋال بېرىپ قېچىر - نى ئالايلى ، ئۇنىڭدىن كېيىن چاسۇ بېشىدىكى شېشىگەرنىڭ دۈكە - نىغا بېرىپ ، ئۇنىڭ تېمىنى تېشىپ قىممەت باھا شېشىلىرىنى ئېلىپ ، قېچىرغا يۈكلەپ يولىمىزغا راۋان بولايلى ، — دەپتۇ نادان ئوغرى .

زېرەك ئوغرى ئۇنىڭ بۇ سۆزىدىن ئەجەبلىنىپ ، نېمە قىلىشى - نى بىلمەي تۇرغاندا پاششاپ كېلىپ قاپتۇ . بۇنى كۆرگەن زېرەك ئوغرى دەرھال ئۆزىنى دالدىغا ئاپتۇ . نادان ئوغرى بولسا تۇتۇلۇپ قاپتۇ .

— نېمە ئادەم سەن ؟ — دەپ سوراپتۇ پاششاپ .

— مەن ئوغرى ، — دەپ جاۋاب بېرىپتۇ نادان ئوغرى ، —

رەئىس كالانىڭ قېچىرىنى ئوغرىلاپ ، شېشىگەرنىڭ دۈكىنى تېشىپ ، شېشىلەرنى قېچىزغا يۈكلەپ ، ئۆيۈمگە ئەكېتىشكە قەست قىلغانىدىم .

پاششاپ كۈلۈپ كېتىپ :

— بۇنداقتۇمۇ ئەخمەق ئوغرى بولامدۇ ، بىر ئېشەكنى بىر مۇنچە ئادەم ساقلاپ ياتسا ، بىر ئەڭگىگە ئالمايدىغان بىر مۇنچە شېشە ئۈچۈن ئۆزىنى خەتەرگە تاشلايدىغان ؟ ساڭا بىكارغا كەلگەن جان بولغاچقا ، قەدرىنى بىلمەيدىكەنەن - دە . ئەگەر پادىشاھنىڭ خەزدە - نىسى ئۈچۈن بۇنداق خەتەرنى ئىختىيار قىلغان بولساڭ ، مەزۇر بولغان بولاتتى ، — دەپتۇ - دە ، ئۇنىڭ قوللىرىنى باغلاپ زىندانغا تاشلاپتۇ .

زېرەك ئوغرى ئۇلارنىڭ ماجىراللىرىنى ئاڭلاپ تۇرغاچقا ، نا - دان ئوغرىنىڭ ھېلىقى يامان خىيالىدىن ۋە پاششاپنىڭ ئېيتقان سۆزلىرىدىن تەجرىبە ھاسىل قىلىپ ، ئۆز - ئۆزىگە : «ئوغرى ماڭا دوست بولسىمۇ نادان ئىدى . پاششاپ بولسا دانا دۈشمەن ئىكەن . ئەگەر ئۇ دانا دۈشمەن پەيدا بولمىغان بولسا ، بۇ نادان دوست مېنى ھالاكەتكە باشلىغان بولاتتىكەن . ھېلى بولسىمۇ پاششاپ ئېيتقاندەك پادىشاھ خەزىنىسىگە بارسام ، مەقسىتىم ئۇنىڭدىن ھاسىل بولسا ئەجەب ئەمەس» دەپتۇ - دە ، ئاستاغىنا پادىشاھ سارىيىنىڭ تۈۋىگە كەپتۇ ۋە لەخمە كولاپ ، ساراي تېمىنىڭ تاش بىلەن قوپۇرۇلغان ئۇلىنى پولات كەكە بىلەن پارە - پارە قىلغىلى تۇرۇپتۇ .

قانچە تاش باغرىنى ياردى ئۇ ئۇستات ،
كۆرسە ئۇنى شاگىرت بولغاي ئىدى پەرھات .

تېخى ئۇ كېچىنىڭ ئاپتاپ ئەييارى يەر ئاستىدىن لەخمە ئۇ - رۇپ ، مەشرىق تەرىپىگە ئۇلانماي تۇرۇپلا ، ئۇنىڭ لەخمىسى ئاخذ - رىغا يېتىپ ، پادىشاھنىڭ ئارامگاھىنىڭ يېنىدىن باش چىقىرىپتۇ . قارىسا ، پادىشاھ ئالتۇن تەخت ئۈستىدە ئۇيقۇغا كەتكەنكەن . ئۇ -

نىڭ تەختىنىڭ ئەتراپىدا مال - دۇنيا دېگەن بېھىساب ئىكەن .
ئۇنىڭ بىساتىنىڭ قىرغىقىدا ، جاۋاھىرلار بىلەن بېزەلگەن بىر
شامىدا كاپۇردەك ئاپئاق شام زەردار كىشىلەرنىڭ يۈزىدەك كۈلۈپ
تۇرغان ، مىسكىن پەرۋانلىرى نامراتلىق شۈبھىسىدا ئۆرتىنىدۇ .
ۋاتقانكەن .

پەرۋانلىرى كۆيدۈرسە قانات ۋە پەر ،
ئىشقى ئەھلى كۆيدۈرەر جان ۋە جىگەر .

ئوغرى يەنە قولىغا خەنجەر ئېلىپ ، شاھنىڭ بېشىدا ئوڭ -
سولغا ئېھتىيات نەزىرىنى سېلىپ تۇرغان بىر مايۇننىمۇ كۆرۈپ-
تۇ . ئوغرى ئۇنىڭغا ھەيران بولۇپ : «بۇ ۋەھشىي ھايۋان قانداقسى-
گە پادىشاھنىڭ بىساتى ئۈستىگە چىقىۋالغاندۇ ؟ نېمىشقا بۇ خەنجەر-
نى قولىغا ئېلىۋالغاندۇ » دەپ ئويلاپ تۇرسا ، تۇيۇقسىز تورۇستىن
بىر نەچچە چۈمۈلە ئۇتتۇرلا پادىشاھنىڭ مەيدىسىگە چۈشۈپتۇ . نادان
مايۇن ئۇنى كۆرۈپ غەزەپلىنىپ : «مەندەك پاسىبان قاراپ تۇرغان
يەردە ئىگەمنىڭ مەيدىسىگە دەسسەيدىغانغا بۇ چۈمۈلەلەرنىڭ نېمە
ھەددى ؟ » دەپ ۋارقىراپتۇ . دە ، چۈمۈلنى ئۆلتۈرمەكچى بولۇپ
پادىشاھنىڭ كۆكسىگە قارىتىپ خەنجەر شىلتىپتۇ . ئۇنى كۆرگەن
ئوغرى : «ھەي نادان ئەبلەخ ، قولىڭنى تارت ! ئۇ ئۆلسە جاھان
ۋەيران بولىدۇ » دەپ ۋارقىراپ بېرىپ مايۇننىڭ خەنجەر تۇتقان
قولىنى تۇتۇۋاپتۇ . پادىشاھ ئوغرىنىڭ ئاۋازىنى ئاڭلاپ ئويغىنىپتۇ
ۋە ئۇ ھالەتنى كۆرۈپ سوراپتۇ :

— نېمە ئادەم سەن ؟

— دانا دۈشمىنىڭمەن . مېلىڭنى ئالغىلى كەلگەندىم . ئەگەر
بىر پەس غاپىل بولغان بولسام ، بۇ نادان مېھرىباننىڭ سېنى قان
دەرياسىغا غەرق قىلغان بولاتتى ، — دەپ جاۋاب بېرىپتۇ ئوغرى .
پادىشاھ بۇ ھالىنى كۆرۈپ خۇداغا شۈكۈر قىلىپ ، سەجدە
قىپتۇ ۋە :

— ئەگەر تەڭرىنىڭ مەرھەمىتى كىشىگە يار بولىدىغان بولسا ،
ئوغرىنىڭ پاسىبان ، دۈشمەننىڭ مېھرىبان بولىدىغانلىقى راست
ئىكەن ، — دەپ ئوغرىغا ئىلتىپات قىلىپ ، ئۆزىنىڭ مەرھەملىرىدىن
نىڭ قاتارىغا كىرگۈزۈپتۇ . مايمۇنى بولسا زەنجىر بىلەن باغلاپ
ئۆزىدىن يىراق جايغا پالۋېتىپتۇ .
ئوغرى گەرچە مال - دۇنيا ئوغرىلاش غەرىزىدە پادىشاھنىڭ
خەزىنە تېمىنى تېشىشكە ئۇرۇنغان بولسىمۇ ، دانىشمەنلىك لىباسىدىن
نى كىيگەچكە ، بېشىغا دۆلەت تاجى كىيگۈزۈلۈپتۇ . مايمۇن بولسا
پادىشاھقا يېقىنلىق مۇقامىدا تۇرۇپ ، بارلىق سىرلارغا مەرھەم
بولغان بولسىمۇ ، نادانلىق تىكىنى ئۇنىڭ ئېتىكىنى ئىلغاچقا ،
ھۆرمەت لىباسى ئۇنىڭ تېنىدىن سالدۇرۇلۇپتۇ .

زېرەك دۈشمەن قانغا رەقىب بولسىمۇ ،
نەچچە ھەسسە ياخشى ئۇ نادان دوستتىن ،
چۈنكى نادان دوستلۇقتىن پايدا ئاز ،
كەلتۈرەر كۆپ زەرەر ئۇ نادانلىقتىن .

بۇ مىسالنىڭ پايدىسى شۇكى ، ئەقىللىق كىشىلەر دانا كىشىدىن
لەر بىلەن دوست بولۇشى ، نادانلارنىڭ سۆھبىتىدىن نەچچە پەرىزە
سەڭ يىراققا قېچىشى كېرەك .

مەيلى زىندان بولسا بول ئاقىل بىلەن ،
بولمىغىن گۈلشەندىمۇ جاھىل بىلەن .
ھەرزامان دانانى تۇتقىن ئاشىنا ،
بولمىغىن ئەلۋەتتە يار نادان بىلەن .

تاشپاقا بۇ پايدىلىق ھېكايىنى ئاڭلىغاندىن كېيىن :
— ئەي ، دانىشمەنلىك دەرياسى ، كۆڭلۈمنىڭ قولىقىغا ھېكەت
مەت گۆھەرلىرى بىلەن زىننەتلەرنى بەردىڭ . ئەمدى ئېيتىپ بەر .

گىنە ، دوستلار نەچچە گۇرۇھ بولىدۇ؟ — دەپ سوراپتۇ .
— ھۆكۈمالارنىڭ ئېيتىشىچە ، — دەپتۇ كاردان ، — زامان
ئەھلىنىڭ ھەممىسى دوستلۇق دەۋاسىنى قىلىشىدۇ . ئۇلار ئۈچ
خىل بولىدۇ . بەزىسى ، خۇددى غىزاغا ئوخشاش بولىدۇ ، ئۇلار سىز
ياشاش مۇمكىن ئەمەس . ئۇلارنىڭ جامالىنىڭ نۇرى چۈشمەي تۇ-
رۇپ ، سۆھبەت شامىنىڭ شولىسى چىقمايدۇ .

بىلىڭكى يار يۈزىدۇر كۆڭۈل ئۆيىگە چىراغ ،
قاراڭغۇلۇق بولغۇسى ئۇندىن ئايرىلغان ھامان .

ئۇلارنىڭ بەزىسى خۇددى داۋاغا ئوخشاش بولىدۇ . ئۇلارغا
بەزى ۋاقىتلاردا ئېھتىياج چۈشىدۇ . ئۇلارنىڭ يەنە بەزىسى خۇددى
دەردكە ئوخشايدۇ . ئۇلار زەرەردىن باشقا ھوسۇل بەرمەيدۇ . ئۇلار
ئىككى يۈزلىمىچى ۋە خوجا كۆردىلەردۇر . ئۇلار سېنىڭ ئالدىڭدا
خۇش چىرايى ئېچىپ ، شېرىن - سۇخەن گەپلەرنى قىلىدۇ . دۈش-
مەنلىرىڭ بىلەنمۇ ئۆزگىچە ئۆلپەتچىلىك قىلىشىدۇ .

چىرايى نۇردەك مۇۋاپىق ئىرۇر ،
قەلبى سايدەك مۇناپىق ئىرۇر .
كۆڭلىدۇر بۇزۇق سۈرىتى تۈزۈك ،
جىسمىدۇر ھايات ئۆزىدۇر ئۆلۈك .

شۇنىڭ ئۈچۈن ئەقىللىق كىشىلەر بۇنداق دوست يۈزلۈك
دۈشمەنلەردىن ۋاز كېچىشى ، خالىس دوستلارغا ئارىلىشىشى ، يەنى
دۈشمەننى تاشلاپ دوستنىڭ قولىنى تۇتۇشى كېرەك .
— كىشى قانداق قىلسا دوستلۇق شەرتلىرىنى تولۇق بەجا
كەلتۈرگەن بولىدۇ؟ — دەپ سوراپتۇ تاشپاقا .
— ھەر كىشىدە مۇنۇ ئالتە خىسلەت بولسا ئۇنىڭ دوستلۇقىدا
قۇسۇر يوق بولىدۇ ، — دەپتۇ مايمۇن ، — بىرىنچىسى ، ئەگەر

دوستىنىڭ ئەيىبىنى بىلسە ، ئۇنى كىشىگە ئىزھار قىلماسلىق كېرەك . ئىككىنچىسى ، دوستىنىڭ ھۈنرىنى كۆرسە ، بىرىنى ئون قىلىپ ئېيتىش كېرەك . ئۈچىنچىسى ، ئۇنىڭغا ياخشىلىق قىلغان بولسا مىننەت قىلماسلىق ۋە نەزىرىدە تۇتماسلىق كېرەك . تۆتىنچىسى ، ئۇنىڭدىن مەنپەئەت كۆرگەن بولسا ، ئۇنى ئۇنتۇماس . لىق كېرەك . بەشىنچىسى ، ئەگەر دوستىدىن بىرەر خاتالىق ئۆت . كەن بولسا ، ئۇنى كۆڭلىگە ئالماسلىق ۋە ئەپۇ قىلىش كېرەك . ئالتىنچىسى ، ئەگەر ئۆزى قويسا ، قوبۇل قىلىش كېرەك . ئەگەر كىشى بۇ سۈپەتلەرگە ئىگە بولمىسا ، مۇتلەق دوستقا يارمايدۇ . ئۇنىڭغا دوست بولغان كىشى ئاخىر پۇشايمانغا قالدۇ . زامان ئەھلى ئارىسىدىكى خالىس دوست كىمياغا ، رىياسىز ئاشنا ئەنقاغا ئوخشايدۇ . بۇلار ئۆزلىرىگە يوقلۇقنى ماكان قىلىشقا ۋە تېپىلماس . لىققا ھۆكۈم ئېلىشقان :

بۇ ئالەم ئىچىدە تاپىدىم يار ھەم ،
كۆڭلۈمنىڭ غېمىگە مۇۋاپىق مەلھەم .
ئەينەكتەك كۆڭلى ساپ نەرسە يوق لېكىن ،
ئۇرغىلى بولمايدۇ ئۇنىڭغىمۇ دەم .

سۆز شۇ يەرگە يەتكەندە تاشپاقا دەپتۇ :

— مەن سەن بىلەن دوستلىشىشقا مەزمۇت قەدەم تاشلىدىم ،
شۇڭا دوست - يارلىق ئەدەپلىرىنىڭ ھېچبىرىنى تاشلىمايمەن .
ئەگەر مېنى دوستلۇققا قوبۇل قىلساڭ ھەمدە تاقىيامەتكىچە كۆڭ .
لۈمنىڭ بويىغا مىننەت قويساڭ ، سېنىڭ سېخىلىقىڭ ئالدىدا بۇ
ھېچقانداق ئەجەبلىنەرلىك ئىش بولمايدۇ .

مايمۇن خۇرسەن بولۇپ دەرەختىن چۈشۈپتۇ . تاشپاقىمۇ سۇ .
دىن چىقىپ دەرەخ تۈۋىگە كەپتۇ . ئۇلار بىر - بىرى بىلەن قۇچاق .
لىشىپ كۆرۈشۈپ دوستلۇق رىشتىلىرىنى چىڭ باغلىشىپتۇ . شۇ .
نىڭ بىلەن ئىككىسىنىڭ كۆڭۈللىرىدىن غۇربەت ۋەھشىتى كې .

تىپ ، شاد - خۇرام بولۇشۇپتۇ . مايمۇن پادىشاھلىقىنىڭ ھەسرەت-
تىنى ، تاجىدارلىقىنىڭ ئىززىتىنى ئۈتۈپتۇ ، تاشپاقا جورىسى ۋە
دىيارىنى ئۈتۈپتۇ .

ماڭا گەر بولسا مۇيەسسەر يار - دوستىنىڭ سۆھبىتى ،
غەم يېمەسمەن بولسىمۇ ئۆزگە ئىشنىڭ راھىتى .

شۇنىڭ بىلەن ئۇ جەزىرىدە ئۇلارنىڭ سۆھبىتى ئۇزاققا داۋام-
لىشىپتۇ . تاشپاقىنىڭ بالا - چاقىلىرى ئۆز يۇرتىدا قالغاچقا ، ئۇلار
ئۇنىڭ پىراقىدا بىتاقەت بولۇشۇپتۇ . بولۇپمۇ تاشپاقىنىڭ جورىسى
بۇرۇندىن تارتىپ جورىسىدىن بىر سائەت ئايرىلىشقا تاقىتى يوق
بولغاچقا ، جورىسىدىن ئۇزۇن ۋاقىت ئايرىلىپ ، چەكسىز غەم -
ئەندىشە ۋە ھىجران ئوتىدا ئۇنىڭ جىگىرى كاۋاپ بولۇشقا باشلاپتۇ .

ئەگەر تاغنىڭ جېنىغا ياقىساڭ ھىجران ئوتىنى ،
كۆكسىگە تاش ئۇرۇپ تاغ ، نالە - پەرياد قىلغۇسى .

تاشپاقىنىڭ جورىسى چىداپ تۇرالماي ، ئاخىر پىراق شىكايەت-
تىنى ئۆز جىنىسىدىن بىرىگە ئىزھار قىپتۇ :

كەتتى يارىم مەن بۇ يەردە تەلمۈرۈپ قالدىم قاراپ ،
مېھرىنىڭ ۋەسلى ئۈمىدى قالدى كۆڭلۈمدە نىھان .
پاتتى ھەيرانلىق لېيىغا سەرۋىدەك نازۇك پۈتۈم ،
بۇنچە مۈشكۈلدىن نىجات تاپماقلىقىم بولماس ئاسان .

ئۇ غەربىمىنىڭ قايىققا كەتكەنلىكىنى ۋە قەيەردە قالغانلىقىنى
بىلمەيمەن . بۈگۈنكى كۈندە كەلسىمۇ كاشكى ئۇنىڭ ۋىسال سۈبھىد-
سىنىڭ يورۇقلۇقى پىراق شامىنىڭ قاراڭغۇلۇقىنى يوق ئەتكەن
بولاتتى . ئۇنىڭ جامالىنىڭ جىلۋىسى زاھىر بولسا ، ئىشقى دەردد-
-

نىڭ جۇنۇنلۇقى مەندىن كەتكەن بولاتتى .

كەلسە ئۇ يارىم سەپەردىن ناگاھان ،
تەن ئىچىگە كىرگۈسىدۇر يېڭى جان .

دوستى ئۇنىڭ بۇ ئىزتىراپىنى كۆرۈپ شۇنداق دەپتۇ :
— ئەگەر مېنى يالغانچى دېمىسەڭ ھەم سۆزۈمنى ئېتىبارغا
ئالساڭ ، ئۇنىڭ خەۋىرىنى ساڭا ئېيتىمەن .
— ئەي شەپقەتلىك دوستۇم ، — دەپتۇ تاشپاقىنىڭ جوردا .
سى ، — سېنىڭ سۆزۈڭدە ھېچقانداق خىلاپلىق يوق . مەن سېنىڭ
راستچىلىقىڭنى كۆپ قېتىم سىناپ باققان ، سېنىڭ ئېيتقان ھەر-
قانداق سۆزۈڭدە قىلچە شۈبھە يوق .
— ئاڭلىشىمچە ، — دەپتۇ ئۇ تاشپاقا ، — سېنىڭ جوراڭ بىر
مايمۇن بىلەن دوست بولۇشۇپ ئۇنىڭ سۆھبىتىنى ھېچ نېمەتكە
باراۋەر تۇتمايدىغان ، ئۇنىڭغا مۇلاقات بولۇشنى ھېچ لەززەتكە تەڭ
كۆرمەيدىغان بولۇپ كېتىپتۇمىش ، ئۇ ھازىر سېنىڭ پىراقىڭنىڭ
ئوتىنى ئۇنىڭ ۋىسال سۈيى بىلەن ئۇچۇرىدىكەن ۋە ئۇنىڭ جامالىنى
سېنىڭ ۋىسالىڭ ئورنىدا ئۆزىگە ئۈلپەت قىلىدىكەن .
تاشپاقىنىڭ جورىسى بۇ سۆزنى ئاڭلاش بىلەنلا غەيرەت ئوتى
بېشىغا ئۆرلەپ ، پەرياد قىلىشقا باشلاپتۇ .

نتەي ئەمدىكى يارىم ئۆزگە ئەغىيار قوينىدا سولدى ،
قۇرۇق قالدى مېنىڭ قوينۇم ۋە قان ياشىم بىلەن تولدى .

— ھەي جاپاكار پەلەك ! جەملىكىمنىڭ خامىنىنى ئايرىلىشنىڭ
بورىنىغا ئۇچۇردۇڭ ! ئۈمىدىم زىرائىتىنى غەمنىڭ ئىسسىق شامى-
لى بىلەن كۆيدۈردۈڭ ! كېچە - كۈندۈز ئۈلپىتىم بولغان يارىمنى
باشقىلارغا ئۈلپەت قىلىدىڭ ! ئۆز تەسەررۇپۇمدىكى نەق جاننى غەي-
رىيىنىڭ قولىغا بەردىڭ ! ھەي بىۋاپا پەلەك ! يارلىقىمنىڭ سەھىپىد-

لىرىدىن مېھىر رەقىمىنى ئوقۇمىغانمىدىك؟ ھەي بىگانە! مۇھەب-
بىتىم چىمەندىن ئاشنالىق بۇيىنى پۇرمىغانمىدىك؟

ئۈزۈپ مەندىن كۆڭۈل بىگانە قىلدىك ،
مېنى مۇنداق ئەجەب دىۋانە قىلدىك .

— بولىدىغان ئىش بولۇپ بوپتۇ ، — دەپتۇ ئۇنىڭ دوستى ، —
ئەمدى بېھۋەدە غەم يېگەننىڭ پايدىسى يوق . ئويلاپ ئىش قىلىپ ،
كۆڭۈلگە پاراغەت ھاسىل قىلماق كېرەك .

شۇنداق قىلىپ ئۇلار ھىيلە كىتابىنى مۇتالىئە قىلىشىپ كۆپ
مۇنازىرىلەشكەندىن كېيىن ، ھىيلە ئويلاپ مايمۇنىنى ئۆلتۈرىدىغان
بولۇشۇپتۇ . تاشپاقىنىڭ جورىسى ئۆز دوستىنىڭ مەسلىھىتى بويى-
چە ئاغرىپ قالغان بولۇپ يېتىۋېلىپ ، تاشپاقىغا بىرسىدىن :

يارىغا گەر بولسا ئاغرىق يارىنى سورماق ھەۋەس ،
تېز كېلىپ كۆرسۇن بۇنىڭدا بار تېخى سەل - پەل نەپەس .

دەپ خەۋەر ئەۋەتىپتۇ .

تاشپاقا ئۆز جورىسىنىڭ ئاغرىپ قالغانلىقىدىن خەۋەر تېپىپ ،
ئۇنىڭ ھالىنى سوراپ قايتىپ كېلىش ئۈچۈن مايمۇندىن ئىجازەت
سورايتۇ .

— ئەي غەمگۈزار دوستۇم ، — دەپتۇ مايمۇن ، — پاتراق قاي-
تىپ كەلگىن ، مەن غېرىبىنى بۇ جاڭگال ياقىسىدا تەنھا ۋە ياردەم-
سىز تاشلاپ قويما ، چۈنكى ماڭا بۇ يەردە پەقەت سېنىڭ پىراقىڭ-
نىڭ كېمىسى ۋە ھىجراننىڭ دەردىلا ھەمراھ بولىدۇ .

كېچىلەر يالغۇزلۇقۇمدا ئۆلىپتىم غەمدۇر ماڭا ،
ھەر كىشىنىڭ جېنىغا ۋاي ، بولسا غەم غەمخور ئاڭا .

— ھەي ، روھىي راۋاننىڭ راھىتى بولغان مېھرىبان دوست-
تۇم ، — دەپتۇ تاشپاقا ئۇنىڭغا ، — ماڭا بۇ سەپەر زۆرۈرىيەت يۈزد-
سىدىن توغرا كېلىپ قالدى . سەندىن ئۆز ئىختىيارىم بىلەن جۇدا
بولۇشنى ۋە سەندىن ئايرىلىشنى خىيالىمغىمۇ كەلتۈرمىگەندىم .
شۇنداق قىلىپ ، تاشپاقا مايمۇن بىلەن ۋىدالىشىپ ، ئۆز ئۆيىد-
گە قاراپ بىچارىلەرچە يۈرۈپ كېتىپتۇ . ئۇ ئۆز ماكانىغا يېقىنلاش-
قان چاغدا ، ئۇنىڭ دوستلىرى ۋە ئۇرۇق - تۇغقانلىرى ئۇنىڭ
ئالدىغا ھازىر بولۇشۇپ «مەرھابا» ساداسىنى پەلەككە يەتكۈزۈشۈپ-
تۇ . تاشپاقا ئۆز مەھرەملىرى بىلەن ئۆيگە كىرىپ رەنج يوتقىنىدا
ياتقان جورىسىنى كۆرۈپتۇ . قارىسا ، جورىسىنىڭ رۇخسار گۈلزا-
رىنىڭ لاللىرى زەپىرانغا ئالمىشىپ ، نالە قىلىپ ياتقانكەن . ئۇ
جورىسىدىن ھەرقانچە ئەھۋال سورىغان بولسىمۇ ھېچبىر جاۋاب
ئالالمىپتۇ . ھەرقانچە مېھرىبانلىق كۆرسەتكەن بولسىمۇ ، جورىسى
ھېچقانداق ئىلتىپات قىلمىپتۇ .

ئەي كۆڭۈل كويى ئۇنىڭكىم نائۇمىدلىك بازىرى ،
نالە ۋە زارنىڭ ماتاسى ئۇنداق بولغاندۇر كاسات .

تاشپاقىنىڭ جورىسىنىڭ ھېلىقى دوستى ئاغرىق باققۇچى قىد-
ياپىتىدە ئولتۇرغانكەن ، تاشپاقا ئۇنىڭدىن سوراپتۇ :
— ئايالىم نېمە ئۈچۈن سۆزلىمەيدۇ ؟ رەنجىنىڭ كەيپىياتىنى
نېمە ئۈچۈن بايان قىلمايدۇ ؟
جورىسىنىڭ دوستى چوڭقۇر ئۇھ تارتىپ :

ئەي تېۋىپ ، بۇ دەرد ئىلاجىن قىلغىلى ئاغرىتما باش ،
ئىشقى دەردى دەردكى ئۇ دەرماننى قىلمايدۇ قوبۇل .

— بۇ ، ئىلاج كار قىلمايدىغان ، داۋادىن ئۈمىد بولمىغان
رەنجىلەردىندۇر ، شۇنداق تۇرۇقلۇق قايسى ماجالى بىلەن نەپەس

ئورالسۇن؟ قانداق قۇۋۋەت بىلەن سۆز ئاڭلىيالسۇن؟ — دەپتۇ .
تاشپاقا بىردەم پەرياد چېكىپ ، سورايتۇ :
— ئۇنىڭغا قانداق دورا داۋا ، قانداق دەرمان شىپا بولىدۇ ؟
تېزىرەك ئېيتقىن ، ئۇنى تېپىش ئۈچۈن تاغ - دەريالارنى كېزەي ،
ئاشنا ھەم بىگانىلەردىن سوراي ، ئەگەر ئۇنىڭغا جان ۋە يۈرەكنى
سېلىپ بېرىدىغان ئىش بولسىمۇ ، ئۇنى قىلاي . ئۇنىڭغا پۈتۈن
ھاياتىمنى ، كۈچ - قۇۋۋىتىمنى ۋە سۇ ھەم لايىدىن پۈتكەن بۇ
جىسمىمنى بېغىشلاي .

جان نىچۈك بولماس پىدا ، جانان ئەگەر تۇتسا قوبۇل ،
خالسا كويىغا نىچۈن بولماس نىسار بۇ كۆڭۈل .

— بۇ ئاغرىق دېگەن خوتۇنلارنىڭ بالىياتقۇسىدا پەيدا بولىدىغان
ئاغرىقتۇر ، بۇنىڭغا مايۇننىڭ يۈرىكىدىن باشقا نەرسە داۋا بولالماي-
دۇ ، — دەپتۇ ئاغرىق باققۇچى .

— ئۇ نەرسە ئاسانلىقچە تېپىلمايدۇ ، — دەپتۇ تاشپاقا .
— بۇ دورىنى تېپىشنىڭ مۈشكۈل ئىكەنلىكى بىزگىمۇ مە-
لۇم ، — دەپ جاۋاب بېرىپتۇ ئەنە شۇ مىكىرنى ئويلاپ تاپقان ئاغرىق
باققۇچى ، — بىز سېنى بۇ ئاغرىققا داۋا تېپىپ كەلسۇن ھەمدە ۋاپا-
دار يارىنىڭ ئاخىرقى پۇرسەتتىكى دىدارىنى كۆرۈپ ۋىدالىشىۋال-
سۇن دەپ چاقىرتتۇق . قارىغىنا ، بۇ بىچارىنىڭ ئەمدى كېسەلدىن
يەڭگىللەش ئېھتىمالى ۋە ساقىيىش ئۈمىدى قالمىدى .

قاندىن ئۆزىگە يوقتۇر بۇ دەردىمگە لايىق شەرىپتى ،
غەمدىن ئۆزىگە يوق بۇ كۆڭلۈمنىڭ مۇناسىپ راھىتى .

بۇ سۆزلەرنى ئاڭلىغان تاشپاقىنىڭ غېمى تېخىمۇ ئارتىپتۇ .
ئۇ ناھايىتى كۆپ چارە - تەدبىرلەرنى ئويلاپ بېقىپ ، ئاخىر دوستى
مايمۇننى ئۆلتۈرۈشتىن باشقا چارە تاپالماپتۇ - دە ، ئائىلاج ئۇنىڭغا

تەمە باغلاپ ، ئۇنىڭ جېنىغا قەست قىلماقچى بوپتۇ . ئۇنىڭ ئەقلى ئىنساپ يۈزىسىدىن ئۇنىڭغا : «ھەي پەس ، دوستلۇق ۋە بىرلىك بىناسى سەن بىلەن مايمۇننىڭ ئوتتۇرىسىدا مۇستەھكەملەنگەندى . ئۇنى ئۆزى قولى بىلەن ۋەيران قىلىش مەردلىك ۋە مۇرۇۋۇۋەتلىك-تىن ئەمەس» دەپ نەسەت قىپتۇ .

«ۋاي ئىستىكى بىۋاپا دۈشمەن ئۈچۈن ،
زاپە ئەيلەمسەن ۋاپادار دوستى .»

لېكىن ئۇنىڭ نەپسى قارا يۈزلۈك بىلەن : «ئۆيىنىڭ ئاۋاتلىقى ۋە مەئىشەتنىڭ سەرەمجانلىقى خوتۇن بىلەن بولىدۇ . ئۇنى تاشلىۋېتىش ۋە ئۆز مۇھەببىتىنى ئۆزىگە ماس كەلمەيدىغان باشقا كىشىگە بېغىشلاش ياخشىلىق ۋە ئەقىللىقلىقنىڭ ئالامىتى ئەمەس .

قاچانمۇ تەڭ بولالسىۇن كونا يارنىڭ پۇتۇغا ،
تېخىچە ، ھېچ تەجرىبىسىز يېڭى يارىڭنىڭ بېشى .»

دەپ ۋەسۋە قىلىشقا باشلاپتۇ . ئاخىر جورسىنىڭ ئىشى غالب كېلىپ ، ئۇ ۋاپا قەندىلىنى جاپا تېشى بىلەن پارە - پارە قىلماقچى بوپتۇ . ئەمما بىۋاپالىقنىڭ ئەسرى بەتەختلەر ئەھۋالىنىڭ پېشانىسىدىن ئۆزگە جايدا ئاشكارىلانمايدىغان شۇملۇق داغدۇر . ئۆز ۋەدىسىنى سۇندۇرۇش دېگەن ئىپلاسلىرىنىڭ ۋۇجۇد لەۋھەسىدىن باشقا جايغا يېزىلمايدىغان خارلىق رەقىمىدۇر . ھەر كىشى مەككەر-لىق ۋە ئىككى يۈزلىمىلىك سۈپىتى بىلەن شۆھرەت تاپسا ، ھېچ كىشى ئۇنىڭ يېنىغا يېقىن يولاشقىمۇ ئۇنمايدۇ ۋە ئۇنداق بىۋاپا ، ۋەدىسىدە تۇرمايدىغان دەپ نام ئالغان كىشىنى ھېچكىم قوللىماي-دۇ ، بەلكى ھەممە ئادەم ئۇنىڭدىن پەرھىز قىلماقنى ۋاجىپ دەپ بىلىدۇ .

مەي ئىچەر چاغىدا ساقىي ئېيتتى بۇ سۆزنى ماڭا :
تۇتما زىنھار ئەھدە سۇندۇرغان كىشىلەر سۆھبىتىن .

تاشپاقا شۇنداق قىلىپ مايمۇنىنىڭ جېنىغا قەست قىلماقچى بوپتۇ . لېكىن ئۇ تاكى مايمۇنىنى ئۆيىگە ئېلىپ كەلمىگۈچە ئۆز غەربىنىڭ ئىشقا ئاشمايدىغانلىقىنى ئويلاپ ، شۇ غەرەزنى كۆڭلىگە پۈكۈپ ، مايمۇنىنىڭ قېشىغا بېرىپتۇ . ئەمما ، مايمۇن ئۇنى كۆرۈش-كە ناھايىتى ئىشتىياق باغلاپ ، ئۇنى كۆرۈشكە تەقەززا بولۇپ تۇرغانىكەن . شۇڭا ئۇنىڭ كۆزى دوستىنىڭ جامالىغا چۈشۈش بىلەنلا ، خۇشال بولغانلىقىدىن شادلىق نەغمىلىرى بىلەن ساز باشلاپ :

ئەلھەمدۇلىللا ، يەنە كەلدى قۇياشم ،
قارا تۇندىن خالاس بولدى بۇ باشم .

دەپتۇ ۋە تاشپاقىنىڭ ۋە بالا - چاقىلىرىنىڭ ئەھۋالىنى سوراپتۇ .
تاشپاقا ئۇنىڭغا جاۋاب بېرىپ شۇنداق دەپتۇ :
— پىراقىڭنىڭ رەنجى ماڭا شۇنداق غالىب بولدىكى ، ئۇلار-
نىڭ ئۆلپەتچىلىكىنىڭ داۋاسى ماڭا قىلچە كار قىلمىدى . ھەر
سائەت سېنىڭ تەنھالىقىڭنى يادىمغا كەلتۈرگىنىمدە ، مېنىڭ
ئەيش - ئىشرەتكە كۆڭلۈم تارتىمىدى . شۇڭا ئۆز - ئۆزۈمگە :
«ھەي ، بىمۇرۇۋەت ، سەن بۇ يەردە پاراغەت گۈلىنى ئىچىدە
ئەيش - ئىشرەت تەختىدە ئولتۇرساڭ ، سېنىڭ ۋاپادار دوستۇڭ
غۇربەت تىكەنلىكىدە مېھنەت تۇپرىقىغا پېتىپ ، مۇشەققەت تېشىغا
باش قويۇپ ياتسا راۋا بولامدۇ ؟

ئەجەب سەن ئولتۇرامسەن مۇندا گۈلدەك ئېچىلىپ خەندىن ،
ۋاپادار يار پۇتتىغا سانجىلىپ تۇرسا تىكەن چەندىن .

دەپ سوئال قويدۇم . ئىززەت - ئىكرامنى ۋاجىپ تۇتۇپ ، سېنى مەن بىلەن بىللە بېرىپ دىدارىدىن ئۆيۈمنى ئاۋات ، جورامنى شادە - مان قىلسا ئىدى دېگەن نىيەتتە كەلدىم . شۇنداق قىلساڭ ، قەدەم تەشرىپىڭدىن پەرزەنتلىرىم پەخىرلىنىدۇ ، ئۇرۇق - نۇغقانلىرىم ۋە قولۇم - قوشنىلىرىم بۇنىڭدىن ئىپتىخارلىنىدۇ . ئەگەر ماڭا بۇ مەرھەمەتنى قىلساڭ ، مېنىڭ مەرتىۋەم زىيادە بولىدۇ ، بۇنىڭدىن ساڭا ھېچ زىيان يەتمەيدۇ .

بولسا تۇڭلۇكتىن قۇياش نۇرى ئۆيمۇ ئىچرە بەھەم ،
بولمىغاى كۈننىڭ ئەدەدسىز نۇرىدىن بىر زەررە كەم .

ئىككىنچىدىن ، ھەممە كىشىلەرنى ھازىر قىلىپ ، ئۇلارنىڭ ھۇزۇرىدا سېنى بىر مېھمان قىلىپ ، ئۇ ئىش ئارقىلىق دوستلۇق - نىڭ بەزى ھوقۇقىنى ئادا قىلىشنى خالايمەن .
— بۇ تەكەللۇپۇڭنى قويغىنا ، — دەپتۇ مايمۇن ، —
ئىككىمىزنىڭ ئارىسىدا دوستلۇق زەنجىرى مەھكەم ئۇلاندى ، ياتلارغا ئوخشاش مېھماندارچىلىق رەسىمىنى تۈزۈپ ، مېھمان ئۆزى - تىش جاپاسىنى چېكىشنىڭ ھېچ ھاجىتى يوق . چۈنكى «دوستنىڭ يامىنى دوستىنى جاپاغا قويغۇچىلاردۇر» دېگەن گەپ بار ئەمەسمۇ ؟ ئوتتۇرىدا تەكەللۇپ بولمىسا ، كەڭ - كۈشادە كۈن كەچۈرگىلى بولىدۇ - دە . ساڭا دوست بولغانلىقىمنى سەن ئۆزۈڭگە ئىپتىخار دەپ بىلىسەن . ئەمما ، شۇنى بىلگىنكى ، مېنىڭ بىلەن دوستلاشقۇ - نىڭدىن ۋە ماڭا ھەمدەمدە بولغىنىڭدىن مەنمۇ ئىنتايىن پەخىرلىنىمەن ۋە سۆيۈنمەن . چۈنكى مەن ۋەتەن ۋە دىيارىمدىن ، مەملىكەت ۋە پادىشاھلىقىمدىن ئايرىلىپ خارلىق ۋە غەربىلىق ، تەنھالىق ۋە مېھنەتكە مۇپتىلا بولغانىدىم . تەڭرىنىڭ تەقدىرى سېنىڭ سۆھبەت - تىڭ لەززىتىنى ماڭا ئاتا قىلدى ۋە مۇھەببەتنىڭ نېمىتىنى ماڭا مەرھەمەت قىلدى . بۇ مەرھەمەت بىلەن روزغارنىڭ ئازار چاڭگىلىدىن نىجادلىققا ئېرىشىپ ، ھىجران مۇشەققىتىنىڭ قولىدىن خالاس

بولدۇم .

بۇ غۇربەت كويىدا ئەي يارى ھەمدەم ،
ۋىسالنىڭ بىرلە بولدۇم شادۇ خۇرام .

شۇنداق تۇرۇقلۇق مۇنچىۋالا جاپا تارتىشىڭنىڭ ۋە ئۆزۈڭنى
ئاۋارە قىلىشىڭنىڭ كېرىكى يوق . ئىككىنچىدىن ، دوستلۇقتا ئىش-
رەت داستىخنى ھازىرلاش ئەمەس ، بەلكى چىن ئەقىدە ھەممىدىن
مۇنتۇۋەردۇر . نەپسىگە ماددىي نەپ ئەمەس ، بەلكى مەنىۋى نەپ
مۇھىمدۇر .

— ھەي دوستۇم ، — دەپتۇ تاشپاقا ، — مېنىڭ سېنى تەكلىپ
قىلىشىم پەقەت زىياپەت ئۈچۈنلا ئەمەس ، ئۇلۇغ مۇددىئايىم شۇ-
كى ، ئارىدىن مۇتلەق جۇدالىق كېتىپ ، دائىمىي ۋىسال ھاسىل
بولسۇن دېگەندىم . مەن بىر دەممۇ سەنسىز يۈرۈشنى خالىمايمەن .
— مۇھەببەت يولىدا يېقىنلىق ۋە يىراقلىق دېگەن گەپ
يوق ، — دەپتۇ مايمۇن ، — ئىككى دوستنىڭ ئارىسى مەشرىق ۋە
مەغربىتەك بولسىمۇ بىر - بىرىنىڭ يادى بىلەن كۆڭلى تەسەللى
تاپالايدۇ . كۆرۈنۈشتىكى يىراقلىق قەلبىنىڭ مۇلاقاتىنى مەنى قىد-
لالايدۇ . ئۇلار ھەمىشە مەنە كۆزى بىلەن بىر - بىرىنىڭ جامال-
نى كۆرۈشۈپ تۇرىدۇ . ئەگەر ئارىدا كۆڭلىمىزنىڭ يېقىنلىقى
بولسا ئىككى جايدا ياشىماقتىن ھېچبىر زىيان بولمىغاي . بۇ توغرىدا
دا بىر ئەزىز مۇنداق بىر رۇبائىينى ئېيتقانىكەن :

بولمىسىمۇ گەر ماڭا ۋىسالنىڭ يار ،
كۆزۈم ئىچرە خىيالىڭ بولدى ئەييار .
كۆرۈنۈشتە جىسمانىي ۋىسالنىڭ يوق ،
لېكىن دىلغا ئورنىغان قامىتىڭ بار .

تاشپاقا زارلاش ۋە يالۋۇرۇش ئوقىنى يەنە ئېتىشقا باشلىغاندا -

كەن ، ئارزۇ نىشانغا تېگىپ ، مايمۇن شۇنداق دەپتۇ :
— دوستىنى رازى قىلىش مۇرۇۋەت شەرىئىتىدە پەرھىز -
دۇر . بوپتۇ ، سەن قەيەرنى خالىساڭ ، مەن شۇ يەرگە باراي ،
لېكىن بۇ جاڭگال بىلەن سېنىڭ جەزىرەڭنىڭ ئارىلىقىدىكى بۇ
دەريادىن ئۆتمىكىم تەس !

— كۆڭلۈڭ خاتىرجەم بولسۇن ، مەن سېنى يۈدۈپ دەريادىن
ئۆتكۈزىمەن ، — دەپتۇ تاشپاقا .

تاشپاقىنىڭ ئەپسۇنى مايمۇنغا كار قىلىپ ، ئۇلار يولغا راۋان
بولۇشۇپتۇ . تاشپاقا مايمۇننى يۈدۈپ ، دەريانىڭ ئوتتۇرىسىغا يېتىپ
بېرىپتۇ . شۇ چاغدا تاشپاقا ئويلنىپ قېلىپ ئۆز - ئۆزىگە : «بۇ
مايمۇن بىلەن دوستلۇققا ۋەدە قىلىشقانىدىم . ھالا بۈگۈنگە كەلگەندە
ئارىمىزدىكى ۋەدىنى بۇزۇش خىيالىغا كېلىپ ، مۇشۇنداق يامان
ئىش بىلەن شۇغۇللىنىپ ، بۇ بەتناملىق يۈكىمنى گەدىنىمگە
ئالدىم - ھە !

ھەر كىشى يانسا ۋاپا گۈلزارىدىن ،
كۆكسى داغ بولغاي جاپانىڭ زارىدىن .

ئاشۇ بىر ئەقلى ناقىس خوتۇن ئۈچۈن بىر كامىل دوستىنى
ئالداش ياخشىلارنىڭ ئىشلىرىدىن ئەمەس ئىدىغۇ ؟ شەيتاننىڭ شاد
بولۇشىنى كۆزلەپ ، تەڭرى رىزالىقنىڭ رىشتىسىنى ئۈزمەك زى -
يان ۋە نۇقساندىن باشقا نەتىجە بەرمەيتتىغۇ ! بۇ ئىش ئاقىلىنىڭ
قىلىدىغان ئىشى ئەمەس » دەپتۇ . ئۇ شۇ خىيالدا بولغاچقا ، گاھى
مېڭىپ ، گاھى توختاپ تۇرۇپ قاپتۇ . ئۇنى كۆرگەن مايمۇننىڭ
كۆڭلىگە گۇمان چۈشۈپ ئۇنىڭدىن سوراپتۇ :

— ئەندىشەڭنىڭ سەۋەبى نېمە ، بۇرادەر ؟ مېنى كۆتۈرۈپ مې -
ئىش ساڭا ئېغىر كېلىپ قالدىمۇيا ؟

— نېمىشقا مۇنداق دەيسەن ؟ — دەپ سوراپتۇ تاشپاقا .
— كۆڭلۈڭدىكى غەرىزىنىڭ ئالامىتى ماڭا ئاشكارا بولۇپ قال -

دى، — دەپتۇ مايمۇن، — مېنى ئۇ ئىشتىن ئاگاھ قىلساڭ، ئۇ ئىشنى ھاسىل قىلىشىڭغا ساڭا مەدەتكار بولساممۇ ئەجەب ئەمەس ئىدى .

— نېمە غەرىزىم بولسۇن؟ — دەپتۇ تاشپاقا، — لېكىن سەن-دەك ئەزىز مېھمان ئۆيۈمگە ئىلتىپات قىلغىنىڭدا جورام ساق سالامەت بولغان بولسا، ھەممەيلەن خىزمەتكارلىق مۇقامىدا تۇرۇپ سېنى ئوبدان كۈتۈۋالغان بولساق ياخشى بولاتتى، دەپ غەم قىلىۋا-تىمەن . چۈنكى ئۇ ئاغرىپ قالغان . شۇڭا ساڭا ياخشى مۇلازىمەت قىلالماي قالارمىزمۇ دەپ خىجالەت بولۇۋاتمەن .

— سېنىڭ ماڭا ئەقىدەڭ ۋە ئىخلاسىڭنىڭ بارلىقى ھەقىقەت، — دەپتۇ مايمۇن، — شۇڭا يات كىشىلەردەك ئاۋارىچىلىك تارتىپ، بىگانىلەرگە ئوخشاش تەكەللۇپ قىلىپ يۈرمىگىن .

ياتنى ئۆز قىلماققا لازىمدۇر تەكەللۇپ ئەيلىمەك،
مەنكى ئۆزدۈرمەن تەكەللۇپقا نەھاجەت بولغۇسى .

تاشپاقا يەنە يولىنى داۋاملاشتۇرۇۋېتىپ يېڭىۋاشتىن خىيالغا چۆكۈپتۇ : «خوتۇنلار مېنى ۋەدەمنى بۇزۇشقا قىستاۋاتىدۇ . مەن ئۇلارنىڭ ۋەدىسىدە تۇرمايدىغانلىقىنى ياخشى بىلىمەن . ئۇلاردىن ۋاپا ئىزدەش ئەقىللىق كىشىلەرنىڭ ئىشى ئەمەس .

خوتۇنلار ئەھدىگە قىلماڭ تەۋەككۈل،
ھەرگىزمۇ ئۈنىمىگەي شورلۇق يەردە گۈل .

شۇنداق ئىكەن، ئۇلارنىڭ ھىيلىسىگە ئالدىنىپ بىۋاپالىق يولىنى تۇتۇش دىيانت ۋە ئامانەت مەزھىپىدە قانداقمۇ راۋا بولسۇن» دەپ ئويلاپتۇ .

مايمۇن تاشپاقىنىڭ نىيىتىنىڭ بۇزۇلغانلىقىنى پەملەپ قاپتۇ ۋە بەتگۈمانلىقى تېخىمۇ زىيادە بولۇپ كۆڭلىدە ئويلاپتۇ : «كىشى-

نىڭ كۆڭلىگە دوستىدىن شۈبھە پەيدا بولۇپ قالسا ، تەدبىرنىڭ پاناھىغا قاچماق كېرەك ھەمدە ئۇنىڭدىن مادارا بىلەن ئېتەك تازى- تىپ ، ئۆزىنى ساقلىماق كېرەك . ئەگەر دوستىنىڭ ھىيلە - مەكىرى ئېنىق بىلىنسە ، جاننى سالامەت قۇتۇلدۇرغىلى بولىدۇ ، ئەگەر گۇمانى خاتا چىقسا ، ئېھتىيات قىلغان بولۇپ ھېسابلىنىدۇ ، شۇڭا ئاشۇنداق قىلىش ئەيىب ئەمەس .

ئۇ ئەگەر يار بولسا كۆرمەسەن زىيان ،
ئەگەر مەككەر بولسا تاپقايسەن ئامان .»

ئاندىن تاشپاقىغا شۇنداق دەپتۇ :

— ساڭا نېمە بولدى ؟ ھەممىشە خىيال ئارمىنىڭنى پىكىر مەي- دانىغا يۈگۈرتۈپ ، ۋەھىمە غەۋۋاسىنى ھەيرانلىق دەرياسىغا چۆكۈ- رسەنغۇ ؟

— مېنى ئەپۇ قىلغىن ، بۇرادەر ، خوتۇنۇمنىڭ ئاغرىقى ۋە پەرزەنتلىرىمنىڭ پەرىشانلىقى تۈپەيلىدىن خاتىرەم ئەندىشىلىك بو- لۇپ قالدى ، — دەپتۇ تاشپاقا .

— شۇنداق ، — دەپتۇ مايمۇن ، — ئۆيىدە ئاغرىق بولغان كۆ- گۈلنىڭ غېمى ناھايىتى ئېغىر بولىدۇ . «ئاغرىقلىق بولماقتىن ئاغرىق بولماق ئاسان» دېگەن گەپ ئەلھەق راست ئېيتىلغانىكەن . ئۆيىدە ئاغرىق بار كىشى زادى خاتىرجەم بولالمايدۇ . ئەمدى ئېيت- قىنا ! ئۇ قانداق كېسەل بولۇپ قاپتۇ ؟ ئۇنىڭ ئىلاجى قانداق ئىكەن ؟ چۈنكى ھەرقانداق بىر دەردكە بىر داۋا مۇقەررەر قىلىنغان ۋە ھەر بىر رەنجىگە بىر سەۋەب شىپا بولىدۇ ، ئۇنىڭ ئىلاجىنى مۇبارەك تېۋىپلاردىن سوراش ۋە ئۇلار بۇيرۇغان ھەر بىر دورىنى تېپىشنىڭ كويىدا بولۇش كېرەك .

— تېۋىپلار ئۇنىڭ ئىلاجىغا دورا بۇيرۇغاندى ، لېكىن ئۇنىڭ- غا ئامال قىلغىلى بولمايدىكەن ، — دەپتۇ تاشپاقا .

— ئەتتارلارنىڭ دۈكىنىدىن تېپىلمايدىغان ئۇ قانداق دورا

ئىكەن؟ — دەپتۇ مايمۇن، — ماڭا ئېيتقىنا قېنى، ئاڭلىغىنىم ياكى كۆرگىنىم بولسا خەۋەر بەرسەم ئەجەب ئەمەس .
— مەن تاپالمايۋاتقان ئۇ دورا مايمۇننىڭ يۈرىكى ئىدى، —
دەپتۇ ساددا تاشپاقا .

بۇ گەپنى ئاڭلاپ مايمۇننىڭ يۈرىكىگە ئوت تۇتىشىپ ، دىمىغىد-
دىن تۇتۇن ئۆرلەپتۇ ، ئەمما ناھايىتى زور كۈچ بىلەن ئۆزىنى
توختىتىپ ، ئۆز - ئۆزىگە مۇنداق دەپتۇ : «ھەي شۇم تەلەت
ھېرىس ، كۆردۈڭمۇ مانا ، ھېرىسنىڭ يامانلىقىدىن ھالاكەت گىردا-
بىغا چۈشتۈڭ ۋە غەپلەت ئىللىتى بىلەن شۇنداق چوڭ خەتەرگە
گىرىپتار بولدۇڭ . مەن دۈشمىنىڭ سۆزىگە ئالدىنىپ ، مۇناپىق-
لارنىڭ مىكىر ئوقىدا يۈرىكى يارىلانغان كىشىلەردىن بولۇپ قال-
دىمۇ نېمە ئەمدى؟ نۇرغۇن كىشىلەر مۇشۇ غۇسسە ئوتى بىلەن
كۆيگەندىغۇ ! ئەمدى ماڭا ھىيلىدىن بۆلەك ياردەمچى ۋە تەدبىردىن
ئۆزىگە مەدەتكار تېپىلمايدۇ . ئەگەر تاشپاقلار جەزىرىسىگە بارسام ،
ئىشىم رىشتىسىگە شۇنداق بىر چىگىچ چىگىلىدۇكى ، ئەدبىر قولى
ئۇنى يېشىشكە ئاجىز كېلىپ قالىدۇ . ئەگەر يۈرىكىمنى ئۇنىڭغا
بەرسەم ، ئۆلمەن ، ئەگەر قاچمەن دېسەم ، بۇ دەريادا غەرق بولد-
مەن . مەنمۇ ئىشنىڭ ئاخىرىنى ئويلاپ باقماپلا مۇشۇ تاشپاقىنىڭ
ئىختىيارى بىلەن ئۆزۈمنىڭ تىنچ - ئامان ئورمانلىقىمىدىن چىققان-
لىقىم ئۈچۈن مىڭ چەندان جازا ۋە سازاغا لايىق .

«زۇلفىنى قولدىن چىقاردىم مەن قىلىپ دىۋانلىك ،
خوپ مۇناسىپ بولدى باغلانماق ماڭا زەنجىر بىلەن .»

شۇنىڭ بىلەن ئۇ تاشپاقىغا شۇنداق دەپتۇ :
— ئۇ مەستۈرەنىڭ رەنجىنىڭ ئىلاجىنى بىلىدىم . بولدى ، ھېچ
غەم يېمە ، بىزنىڭ خوتۇنلىرىمىزمۇ ئاشۇنداق كېسەل بولۇپ قالغان
چاغدا ، بىز ئۇلارغا يۈرىكىمىزنى ئېلىپ بېرىمىز . بىزگە ئۇنىڭدىن
ھېچقانداق خاپىلىق يەتمەيدۇ . بىزنىڭ ئادىتىمىزدە يۈرىكىمىزنى

ئىچىمىزدىن ئالىمىز ، يەنە ئورنىغا سېلىپ قويىمىز ، يۈرىكىمىز يوق چاغدىمۇ ئادەتتىكىدەكلا تىرىكلىك قىلىۋېرىمىز . مەن دوس-تۇمنىڭ بالا - چاقىسىدىن ئۈنچىلىك ھەقىر تۆھپىنى ھەرگىز ئايمىمەن . چۈنكى ئۆلىمالار : «تۆت تائىپىدىن تۆت نەرسىنى ئايغۇلۇق ئەمەس» دەپ ئېيتقان . ئۇنىڭ بىرىنچىسى ، پادىشاھ ئامۇخاسنىڭ مەنپەئىتى ئۈچۈن بىر كىم بىر نەرسە تەلەپ قىلسا ، ئۇنى بېرىش كېرەك ؛ ئىككىنچىسى ، ھەقىق دەرۋىشلەر ھەققۇل-لاردىن بىر نەرسە ئەمە قىلسا ، ئۇلارغا ئاتا قىلىش كېرەك ؛ ئۈچىنچىسى ، شاگىرتلار ئىلىم تەلەپ قىلىپ ئۈستازلىرىدىن ھەر نېمە-نى سورىسا ، دەرس بېرىش كېرەك ؛ تۆتىنچىسى ، بىر دىللىق دوستلارغا كېرەك بولغان نەرسە شۇ كىشىدە بار بولسا ، ئۇنىڭ كۆڭلىنىڭ شادلىقى ئۈچۈن پىدا قىلىش كېرەك .

نېمىدۇر جان قىلمىسا تا ئۇنى جانانغا پىدا ،
نە ئۈچۈن بولماس كۆڭۈل دىلبەر ئاياغىغا نىسار .

ئەگەر مەنزىلىدىكى چاغدا ماڭا ئېيتقان بولساڭ ، يۈرىكىمنى ئۆزۈم بىلەن بىللە ئېلىپ كەلگەن بولاتتىم . نەتىجىدە مەندىن داۋا ھاسىل بولۇپ جۈپتۈڭ ساقىيىپ قالسا ، ماڭا نېمىدېگەن شەرەپ ۋە سائادەت بولاتتى - ھە ! مەنمۇ يۈرىكىمدىن تازا زېرىككەندىم ، شۇڭا ھەمىشە ئۇنىڭدىن قوتۇلۇشنى ئارزۇ قىلاتتىم . چۈنكى ماڭا ھەرقانداق غەم - ئەندىشە كەلگەن بولسا ، ئۇلارنىڭ ماكانى ئاشۇ بولدى . ئاشۇ يۈرەك يوقىلىپ كەتكەن بولسىمۇ كاشكى ، پادىشاھ-لىق ، مال - مۈلۈك ۋە ئەھلى ئايالىمدىن ماڭا كەلگەن خاپىلىقلار-نىڭ ھەممىسى شۇنىڭ بىلەن بىللە يوقالغان بولاتتى .

نە بولار يارەب ئاشۇ كانى جاپانى كۆرمىسەم ،
تەلىيى يانغان ئاشۇ بەختى قارانى كۆرمىسەم .

— يۈرىكىڭ نەدە قالدى؟ — دەپ سورايتۇ تاشپاقا .
 — ئاشۇ ماكانىدا قويۇپ كەلگەندىم ، — دەپتۇ مايمۇن ، —
 چۈنكى دوستلىرىنى كۆرۈشكە بارماقچى بولسا ۋە ئۇ يەردە بىر
 نەچچە ۋاقىت تۇرۇپ قالماقچى بولسا ، يۈرىكىنى ئۆزى بىلەن بىللە
 ئېلىپ بارماسلىق بىز مايمۇنلارنىڭ ئادىتى ، چۈنكى ئۇ رەنجى
 مېھنەتنىڭ قاچىسى ، مەككارلىق ۋە ئالدامچىلىقنىڭ ئىگىسى ، ئۇ
 ھەر سائەت بىر ئۆزگىچە خىيال پەيدا قىلىپ ، كۆڭۈللۈك
 ئەپش - ئىشرەتنى قارار قىلىدۇ ۋە روزغانىڭ راھەت - پاراغىتى -
 دىن زېرىكتۈرىدۇ . ئۇنىڭ ئاشۇنداق قەللايلىقىدىن^① ئۇنى قەلب
 دەپ ئاتايدۇ . چۈنكى ئۇنىڭ ئىسكەتى يوق ، ھەر دائىم باشقا جايغا
 مەيىل قىلىدۇ .

ھەر نەپەس ئۆزگە كىشىگە مەيىل ئېتەر ،
 ھەردەم ئۆزگە دىلرانا يارغا كېتەر .

مەن سېنىڭ دىدارىڭنىڭ شەرىپى ۋە ئۇرۇق - تۇغقانلىرىڭنىڭ
 ئەزىز جامالىرى بىلەن تۈگىگۈسىز پاراغەت ۋە ئۈنۈتۈلگۈسىز
 ئەپش - ئىشرەت قىلىشنى كۆزلەپ ، يۈرىكىمنى ئۇ يەرگە تاشلاپ
 كەلگەندىم . لېكىن سەن ھەرگىزمۇ «مايمۇن يۈرىكىنىڭ دوستۇم -
 غا دورا بولۇپ قالغىنىنى بىلىپ ، مايمۇن ئۇنى ئېلىپ كەلمەپتۇ»
 دەپ ئويلاپ قالدىم . سەن بىزنىڭ ئارىمىزدىكى دوستلۇق ۋە
 ساداقەتنى ياخشى بىلىسەن ، شۇڭا بۇ بىخەۋەرلىكىمنى ئەپۇ قىلار -
 سەن . ئەمما ، دوستلار ۋە قەدىردانلارنىڭ : «ئېتىقادىڭ سۇس -
 قىدىن يۈرىكىنى ئاياپتۇ» دەپ ئويلاپ قالماسلىقى ئۈچۈن ، كەينىدە -
 مىزگە يېنىپ ئۇنى تېپىپ كەلسەك ياخشى بولاتتى .

بۇنى ئاڭلاپ تاشپاقا دەرھال ئارقىغا قايتىپتۇ . قىرغاققا يې -
 قىنلاشقاندا ، مايمۇن بىر سەكرەپلا دەرەخنىڭ ئۈستىگە يامشىپ
 چىقىپتۇ ۋە خەتەردىن قۇتۇلغىنىغا خۇداغا مىڭلاپ شۈكۈرلەرنى

① قەلاب — ناتوغرا ئىش قىلغۇچى ، ئالدامچى .

ئېيتىپ ، بىر شاخنا ئولتۇرۇپتۇ ، تاشپاقا بىرەر سائەت ئىنتىزار بولۇپ ئولتۇرۇپ تاقەتسىزلىنىپ ۋارقىراپتۇ :
— ھەي ئەزىز بۇرادەر ! يۈرىكىڭنى پاتراق ئېلىپ چۈشكىن ،
ئۇ ئاغرىقنى تىرىك كۆرۈشنىڭ ۋاقتى ئۆتۈپ كېتىدۇ .

رەھىم قىلغىن ماڭا ئەي بىرەھىم يار ،
بىر قاراپ قوي ھەددىدىن ئاشتى ئىنتىزار .

مايمۇن كۈلۈپ تۇرۇپ شۇنداق دەپتۇ :

ئەھدە پەيماننى بىزگە كۆرگۈزدۈڭ ،
مەككارلىق بىلەن ئۇنى سەن بۇزدۇڭ .

— مەن ئۆمرۈمنى پادىشاھلىقتا ئۆتكۈزدۈم . زامانىنىڭ
ئىسسىق - سوغۇقىنى تولا كۆردۈم . زامان ماڭا نېمە بەرگەن
بولسا ، بەرگەنلىرىنى ئاخىر مەندىن قايتۇرۇۋالدى ۋە ئۆزۈمنى
پالاكەتكە ئۇچرىغانلارنىڭ قاتارىغا قوشتى ، مەن تەجرىبىلەرنىڭ
پايدىسىدىن خالىي قالغانلاردىن ئەمەسمەن ، پايدا ئالدىغان چاغنى
زىيان تارتىدىغان چاغدىن ياخشى ئايرىيالايمەن . بۇ سۆزۈڭدىن ۋاز
كەچكىن ۋە بۇنىڭدىن كېيىن ۋاپا ھەم مۇرۇۋۇۋەتتىن ئېغىز ئاچما .
ۋەدىسىنى ساقلىغۇچىلارنىڭ مەجلىسىدە ئولتۇرما .

سەن ۋاپا ئىسمىنى تۇتۇپ ئورما ئۇندىن تولا لاپ ،
سەن بىلەن ۋاپا ئارىسى كەتتى ئەمدى بەك ئۇزاپ .

ئەگەر كىشى ھەر ھۈنەردە مەردلىك ۋە بىلەرمەنلىك سۆزىنى
ئېيتسا ، ئۇنىڭ گۆھىرىنى ياخشى ئويلىغان ۋاقتىدا تونۇغىلى بولىدۇ .
دۇ ۋە جوھىرىنى ئىمتىھان بوتىسى بىلەن تەجرىبە قىلىپ كۆرگەنلىكى
لى بولىدۇ .

ياخشىدۇر بولسا ئارادا تەجرىبىنىڭ بوتىسى ،
سىنىلار ھەر بىر كۆڭۈلنىڭ قارىلىق يا ساپلىقى .

تاشپاقا پەرياد چېكىشكە باشلاپتۇ :

— مەندىن قانداق گۇمان قىلىۋاتىسەن ؟ ماڭا ناھايىتى يات بولغان ئىشنى بوھتان قىلىپ چاپلاۋاتىسەنغۇ ! مەن كۆڭلۈمدە ساڭا يۈز كېلەلمەيدىغان ئىشنى قىلىشنى ئويلاپ باققىنىمۇ ، ساڭا قەست قىلىشنى كۆڭلۈمگە پۈككىنىمۇ يوق . ئەگەر يۈز مىڭ جاپا تېشىنى بېشىمغا ئارتساڭمۇ ھېچ بويۇن تولغىمايمەن ، ئەگەر ئىلتىد- پاتسىزلىق تىغى بىلەن كۆكسۈمنى چاك - چاك قىلىۋەتسەڭمۇ ۋەسلىڭدىن كۆڭۈل ئۈزمەيمەن .

— ھەي نادان ، — دەپتۇ مايمۇن ، — مەن ھېلىقى تۈلكە ئېيتىد- قان «ئۇنىڭ يۈرىكى ۋە قۇلىقى يوق ئىكەن» دېگەن ئېشەككە ئوخشىمايمەن .

— ئۇ قانداق ئىش ئىكەن ؟ — دەپ سوراپتۇ تاشپاقا .
— بىر جاڭگالغا پادىشاھ بولغان شىر ، — دەپ ھېكايىسىنى باشلاپتۇ مايمۇن .

شىر ، تۈلكە ۋە ئېشەكلەرنىڭ ھېكايىسى

بىر جاڭگالغا پادىشاھ بولغان شىر قوتۇر بولۇپ قېلىپ ، پۈتۈن بەدىنى ناھايىتى قىچىشىپ ھېچ ئەزاسىدا ماغدۇر قالماپتۇ ھەمدە تۈكى چۈشۈپ ، ھالى خاراب بولۇپ قالغاچقا ئوۋغا چىقالماپتۇ . ئۇنىڭ خىزمىتىنى قىلىدىغان بىر تۈلكە بار بولۇپ ، ھەمىشە ئۇنىڭ مەرھەمەت داىستىخىنىدىن ئوزۇق پارچىلىرىنى تېرىپ يەپ ، شۇنىڭ قۇۋۋىتى بىلەن ھايات كەچۈرىدىكەن . شىر شىكارنى تاشلىد- غاندىن كېيىن تۈلكە تەڭلىك ۋە ئاچلىقتا قېلىشقا باشلاپتۇ . بىر كۈنى ئۇنىڭ قورسىقى ناھايىتى ئېچىپ كېتىپ ، شىرغا ملامەت

قىلىپ شۇنداق دەپتۇ :
— ئەي پادشاھىم ، ساقسىزلىقلىرىنىڭ ئەندىشىسى بۇ ئورمان-
لىقتىكى جانىۋارلارنى مالال قىلدى ، زەئىپلىكلىرىنىڭ ئەسىرى
ھەممە مۇلازىملار ۋە بارلىق پۇقرالارغا يەتتى .

جېنىڭزىنىڭ غېمىدىن يوقالغۇسى يۈزىڭ جان ،
زاتىڭزىنىڭ خەتىرى قىلدى جاھاننى لەرزان .

نېمىشقىمۇ بۇ ئىللەتكە بىرەر ئىلاج قىلىشنى ، دىلنى غەش
قىلىدىغان بۇ كېسەللىككە داۋا قىلىشنى ئويلىمايدىغاندىلا !
شىر دەرد يۈزىسىدىن نالە قىلىپ شۇنداق دەپتۇ :

يۈرەككە سانجىلار مىڭلاپ تىكەن ، ئەمما جېنىم چىقماس ،
يۈرەك قان بولدى ، ئەمما نەرە تارتساممۇ قېنىم چىقماس .

— ھەي ، تۈلكە ! نەچچە ۋاقىتتىن بېرى غەم - غۇسسدىن
قان يۈتۈۋاتقانمەن ، زەئىپلىكتىن تېنىمدە بىرمۇ موي قالمىدى ،
بۇ مەرەزنىڭ قانداق ئىلاجىنى قىلسام بولىدىغانلىقىنى بىلمەيمەن ،
لېكىن بىر تېۋىپ : «بۇنىڭغا ئېشەكنىڭ قۇلقى ۋە يۈرىكى داۋا
بولىدۇ . شۇنى تېپىپ يېمەك كېرەك . ئۇنىڭدىن بۆلەك دورا شىپا
بولمايدۇ» دېگەندى . مەن شۇنىڭدىن بېرى «ئۇ نەرسىنى قانداق
ھىيلە بىلەن قولغا كەلتۈرگىلى بولار» دېگەن ئەندىشىگە چۈشتۈم .
— ئەگەر پەرمان قىلسىلا ، مەن خىزمەتلىرىگە تەي-
يارمەن ، — دەپتۇ تۈلكە .

— قانداق خىياللارنى قىلىپ ھىيلە دەپتىرىدىن قايسى مىكىر-
نى ئوقۇدۇڭ ؟ — دەپ سورايتۇ شىر .

— ئەي پادشاھىم ، — دەپتۇ تۈلكە ، — خاتىرەمگە شۇ كەلدى-
كى ، سىلى ئۈچۈن بۇ ئورمانلىقتىن چىقىپ كېتىش ياخشى ئە-
مەس ، چۈنكى بەدەنلىرىنىڭ موبى تۈكۈلۈپ يالىڭاچ بولۇپ قاپتىلا ،

بۇ چىراي بىلەن خالايققا كۆرۈنسىلە ، شەۋكەت ۋە ھەيۋەتلىرىگە نۇقسان ۋە زىيان يېتىدۇ . مەسلىھىتىم شۇكى ، سىلى تەلەپ قىلغان نەرسىنى مەن بۇ يەرگە كەلتۈرەي ، سىلى ئۇنىڭ قارىنىنى يېرىپ ، قايسى ئەزاسىنى خالىسىلا شۇنى يەۋەرسىلە .

— ئۇنى قەيەردىن كەلتۈرسەن؟ — دەپ سوراپتۇ شىر .

— بۇ يېقىن ئارىدا بىر بۇلاق بار ، — دەپتۇ تۈلكە ، — ئۇ بۇلاقنىڭ سۈيى خۇددى ئۇممان دېڭىزىنىڭ سۈيىدەك ئەلۋەك ، شېرىنلىقى ۋە لاتاپىتى خۇددى ئابىھاپاتقا ئوخشاش .

ئۇنىڭ سۈيى تاتلىقلىقى خۇددى جان ،
روشەنلىكى گويا جامالى جانان .

بىر شۈستىگەر ھەر كۈنى بىر ئېشەككە كىيىم - كېچەكلەرنى ئارتىپ ، شۇ بۇلاقتا يۇغلى ئېلىپ كېلىدۇ . ئېشەك قاراڭغۇ چۈشكۈچە ئاشۇ بۇلاقنىڭ ئەتراپىدا ئوتلايدۇ . ئۇنى ئالداپ بۇ ئورمانلىققا ئېلىپ كەلسەم ئەجەب ئەمەس . ئەمما ، پادىشاھىم شۇنى ئېسىلىرىدە چىڭ تۇتۇپ ۋەدە بەرسىلە ، ئۇنىڭ قۇلقى بىلەن يۈردى . كىنىلا يەپ ، قالغان ئەزالىرىنى باشقا مۇلازىملارغا سەدىقە قىلغايلا ! شىر «پەقەت ئاشۇ ئىككى ئەزاسىنىلا يەپ ، قالغان يېرىنى خۇدا يولىدا تەسەددۇق قىلىۋېتىش» ئۈچۈن ۋەدە بېرىپتۇ . تۈلكە مول نازۇنپەتلەرنىڭ ھاسىل بولۇشىنى كۆزلەپ ، خۇشال - خۇراملىق بىلەن بۇلاق تەرەپكە قاراپ راۋان بوپتۇ . ئۇ ئېشەكنى يىراقتىن كۆرۈپلا ئۇنىڭغا تەزىم ۋە ئىززەت - ئىكراملارنى قىلىپ ، ئېشەككە قانچە يېقىنلاشقانسېرى مۇلايىملىق بىلەن تەزىملىرىنى شۇنچە ئاشۇرۇپتۇ ھەم قېشىغا يېقىن كېلىپ يۇمشاق سۆزلىگىلى تۇرۇپتۇ :

شېرىن زۇۋان بولسا كىشى ئۆزىگە رام قىلار پىلىنى ،
ھەيران ئەيلەپ سۆرەپ يۈرەر ئاڭغا يۈگەن قىلىپ قىلىنى .

— ھەي بۇرادەر ، نېمىشقا بۇنداق ئورۇقلاپ ، ئاجزىلىشىپ كەتتىڭ؟ — دەپ سورايتۇ تۈلكە .

— بۇ شۇستىگەر ھەمىشە مېنى ئىشلىتىدۇ ، لېكىن ھالىمغا پەرۋا قىلمايدۇ . ھەلەپ غېمىدە ئورۇقلاپ كەتتىم . بوغۇز دېگەن نەرسىنىڭ ماڭا راۋا كۆرمەيدۇ ، ئۆمرۈمنىڭ خامىنىنى ئۇنىڭ ھاۋاسىغا سوريغان بولساممۇ ، ماڭا بىر تۇتام سامانمۇ بەرمەيدۇ ئەمەسمۇ .

يىللار ئۆتتى تېتىماي ھېچ مەززە ھەم ،
قالمىدى جىسمىدا زەررە گۆش ۋە نەم .
ئۆمرۈم ئىچرە كۆرمىدىم مەن ناتىۋان ،
ئىشتىھايىم قانغۇچە ئارپا - سامان .

— ھەي بىچارە ، — دەپتۇ تۈلكە ، — ماڭىدىغان پۈتۈڭ ، ئەۋ-
رىگۈدەك قۇدرىتىڭ بار ئىكەنغۇ ئەنە ، شۇنداق تۇرۇقلۇق نېمىشقا
بۇ مېھنەتنى ئىختىيار قىلىپ ۋە بۇنداق بالاغا مۇپتىلا بولدۇڭ؟
— مەن يۈك كۆتۈرۈش بىلەن مەشغۇرمەن ، — دەپتۇ ئې-
شەك ، — شۇڭا مەن ھەر يەرگە بارسام ماڭا مۇشەققەت يۈكىدىن
خالاسلىق بولمايدۇ . يالغۇز مەنلا ئەمەس ، بىزنىڭ جىنىسىمىزنىڭ
ئۇرۇق - ئەۋلادىنىڭ ھەممىسى بۇ مېھنەت يۈكىدىن خالىي ئەمەس .

ھەركىشى بىر ئۆزگىچە مېھنەت گىرىپتارى ئىكەن ،
ھېچ كىشى راھەتتە ياتماقلىققا ئىمكان تاپمىدى .

مەن كۆپ ئويلاپ ئاخىر : « ھەر يەردە بولساممۇ بەرىبىر
جاپادىن خالىي بولالمايدىكەنمەن ، شۇڭا يېنىكلىك يۈكىنى كۆتۈ-
رۈپ ھەر تەرەپتە يۈرمەي ، بىر كىشىنىڭ ئىشىكىدە يۈرگىنىم
ئەلا » دەپ ئۆزۈمنى توختاتتىم .

— غەلەت قىپسەن ، — دەپتۇ تۈلكە ، — ئۆز ماكانىم مۇشۇ

دەپلا جاپا - مېھنەتتە ئۆتمەك ياخشىمىكەن؟ زېمىن شۇنچە كەڭرە-
چىلىك نۇرسا، ھەممە يەردە سەيلە قىلىپ يۈرۈشنى ئويلاپ
باقمىدىڭمۇ؟

سەپەر قىلغىن يېرىڭ ناخۇش كۆرۈنسە ،
باشقا يەرلەر بۇ جاي بىلەن بولماس تەڭ .
تۇرغان يېرىڭ ساڭا بولغان بولسا تار ،
قىلدى جاھان ئەتراپىنى خۇدا كەڭ .

— بۇ يەردىن ئۇ يەرگە بارساممۇ يەنە شۇ نېسىۋىدىن ئارتۇق
تېپىلمايدۇ ، — دەپتۇ ئېشەك ، — سەپەر مۇشەققىتىنى بىھۆدە چې-
كىش ئەقىل ئىشىدىن يىراقتۇر .

كىمكى سەۋر ئەتسە خۇدا رىزقىن بېرۇر ،
رەنج چەكمەك سەۋرسىزلىكتىن ئىرۇر .
رىزقىنى رەززاقتى بەرگەي بىسەۋەب ،
ھەر كىشىكىم قىلمىسىمۇ گەر تەلەپ .

— بۇ سۆزۈڭ ئەۋەككۈل مەرتىۋىسىگە لايىق سۆز بولدى ، —
دەپتۇ تۈلكە ، — ئەمما بۇ مۇقامغا ھېچكىم يېتەلمەيدۇ . خۇدايىتائا .
لانىڭ ئادىتى شۇنداق جارى بوپتۇكى ، — ھەر كىشىگە بىر سەۋەب
بىلەن رىزق ئاتا قىلىدۇ . ھەر كىمگە ھەرىكەت ئارقىلىق مۇرادىنى
ھاسىل قىلىدۇ . «كەسىپ قىل ، كاسىپ خۇدانىڭ دوستىدۇر»
دېگەن سۆز بارغۇ؟ ئەگەر ئۇنىساڭ ، سېنى بىر ئورمانزارلىققا
باشلاپ باراي ، ئۇ يەرنىڭ يۈزى جاۋاھىرپۇرۇشنىڭ دۈكىنىنىڭ
يۈزىدەك رەڭگارەڭ گۈللەر بىلەن شۇنداق چىرايلىق بېزەلگەن ،
ھاۋاسى ئەتتارلارنىڭ ساندۇقىنىڭ ئىچىدەك تۈرلۈك خۇش پۇراقىلار
بىلەن خۇشبۇي بولغان بىر جاي .

ئەجەب كەڭرى ، گۈزەل ئورمان ئىرۇر ئۇ ،
گۈل - چېچەك كۆپ ، ئاقار ئۇندا شېرىن سۇ .
قۇشلار ئەيلەپ دەرەخلەر ئۆزرە ئاۋاز ،
گۈل كۆرۈپ بىر - بىرىگە بولار دەمساز .

بۇنىڭدىن ئىلگىرىمۇ بىر ئېشەكنى مۇشۇنداق نەسىھەتلەر بىلەن ئاشۇ جەننەتكە ئوخشايدىغان يايلاققا ئاپىرىپ قويغانىدىم . ھېلىغىچە پاراغەت كۈرسىسىدا ئولتۇرۇپ خاتىرجەم ھالدا ئوتلاپ ، سالامەتلىك بېغىدا ياخشى سەمرىپ يۈرىدۇ .

ئىشقىلىپ ، تۈلكە ئەپسۇن يېلىنى دەم قىلىپ ئەپسانە ئوتىنى شۇنداق ياندۇرۇپتۇكى ، ئاقىۋەت مىكىر نېنىنى ھىيلە تونۇردا پىشۇرۇپتۇ . خام تەمە ئېشەكنىڭ ئۇ يەرگە بېرىش ھەۋىسى جۇش ئۇرۇپ شۇنداق دەپتۇ :

— سېنىڭ سۆزۈڭ ھەقىقىي دوستلۇق ۋە شەپقەتتىن ئېيتىلدى .
ۋاتىدۇ . سەندىن يۈز ئۆرۈمەك ۋە تولۇق مېھىر - مۇھەببەتنى يادلىتىدىغان پەرمانىڭدىن بويۇن تولغىماق جايىز ۋە راۋا ئەمەس .
ھەرقانداق پەرمان بەرسەڭ جان بىلەن قوبۇل قىلىمەن .
شۇنداق قىلىپ تۈلكە ئېشەكنى ئورمانلىققا باشلاپ كەپتۇ .
شىر ئاچلىقنىڭ چېكىگە يەتكەچكە چاچراپ قوپۇپ ئېشەككە ئېتىد .
لىپىتۇ ، لېكىن تېنى ئاجىز ، كېسەل بولغانلىقتىن ئۇنىڭغا زەرەر يەتكۈزەلمەپتۇ . ئېشەك ئۆز جايىغا قېچىپ كېتىپتۇ . تۈلكە شىرغا مالاھەت قىلىشقا باشلاپتۇ :

— ئالدىراقسانلىقتىن سىلگە نېمە پايدا كەلدى ، پادىشاھىم ؟
ئۆزلىرىنى سەل توختىتىۋېلىپ تۈزۈكرەك چارە ئويلاپ بىر ئىش قىلغان بولسىلا ، بۇنداق پۇشايمايلىق يۈز بەرمىگەن بولاتتى . ئىش قولىدىن كەتتى مانا ، ئەمدى نادامەت قىلىشتىن نېمە پايدا ؟
شىر تۈلكىنىڭ سۆزىدىن خىجالەت بولۇپ ئۆز - ئۆزىگە :
«ئەگەر ئۇنى بوش تۇتۇپتىمەن دېسەم ، ، بىپەرۋالىقىم بىلىنىپ قالىدۇ . بەك ئېچىرقاپ كەتكەنلىكتىن ئالدىراپ كەتتىم دېسەم ،

نەپسىمنىڭ يامانلىقى ۋە سەۋرىسىزلىكىم مەلۇم بولۇپ قالدۇ .
ئەگەر زەئىپلىكىمدىن قۇۋۋىتىم يەتمىدى دەپسەم ئاجىزلىقىمنى ئىق-
رار قىلغان بولىمەن . بۇ سۆزلەرنىڭ ھەممىسى سەلتەنتىمگە
نۇقسان يەتكۈزىدۇ . ئۇنىڭدىن كۆرە تۈلكىگە غەزەپ ۋە قوپاللىق
بىلەن جاۋاب بېرىپ ، ئۇنى بۇنداق سۆزلەرنى قىلىشتىن مەنئى
قىلغىنىم ياخشى » دەپ ، تۈلكىگە شۇنداق دەپتۇ :
— ھەي بىئەدەپ ! پادىشاھلار بىر ئىشنى قىلسا ، پۇقرالارنىڭ
ئۇ ئىشنىڭ سىرىنى سوراشقا نېمە ھەددى بار ئىكەن !

شاھلار بېشىدا باردۇر كۆپ ئەسرار ،
سېنىڭ ئۇ بىرلە نېمە ئىشنىڭ بار ؟

ئۇلار ھەرقانداق ئىش سادىر قىلغان بولسا ، ئۇنىڭ ھەقىقىتى
ھەرگىز كۆڭلىگە روشەن بولمايدۇ . ئۇلارنىڭ كۆڭلى تەقەززا قىل-
غان تەدبىرلەرنى پۇقرالارنىڭ ئەقلى ھەرگىزمۇ چۈشىنەلمەيدۇ .
پادىشاھلارنىڭ سىر يۈكىنى ئۇلارنىڭ ئۆزىدىن باشقا كىشى كۆتۈ-
رەلمەيدۇ . ئۇ شۇنداق ئېغىر يۈكى ، ئۇنىڭغا ئەقلى كامىل ۋەزىر-
لەرنىڭ كۆڭلىدىن باشقا نەرسە بەرداشلىق بېرەلمەيدۇ . چۈنكى
كەكلىكتە قارچىغىدەك ھەپسىلە بولمايدۇ - دە ، بۇ سۆزنى قوبۇپ ،
ئېشەكنى يەنە ئەكپەللىگۈدەك بىرەر ھىيلە قىلغىن . بۇ خىزمىتىڭ
بىلەن ماڭا بولغان ئىخلاس ۋە ئېتىقادىڭ روشەن مەلۇم بولسۇن .
ئۇ چاغدا مەن تەڭتۇشلىرىڭ ئارىسىدا ساڭا تېخىمۇ مەرھەمەت ۋە
تەربىيەت قىلغايىمەن .

تۈلكە ئېشەكنىڭ يېنىغا يەنە بېرىپ بارلىق خۇشامەت ھەم
سالام - تەزىم قائىدىلىرىنى تولۇق بەجا كەلتۈرۈپتۇ ، لېكىن ئې-
شەك ئۇنىڭدىن يۈز ئۆرۈپتۇ ۋە :

ئىسىت ، رەنجى چەكمەك سەندەك يار ئۈچۈن ،
جېنىمغا قەست ئەيلىگەن مەككەر ئۈچۈن .

— ھەي مەككەر ، نابۇكار ! ماڭا ئاۋۋال راھەت ۋە پاراھەت ۋەدىسىنى قىلىڭ ، كېيىن شىر پەنجىسى بىلەن رەنج يەتكۈزدۇڭا ! قانداق كىشى مۇشۇنداق ئىش قىلىدۇ - ھە !؟ - دەپتۇ .

— ھەي قەلبى پاك دوستۇم ، سەن نېمىلەرنى خىيال قىلىپ قانداق ئەندىشىنى كۆڭلۈڭدىن كەچۈردۈڭ ھە ؟ - تۈلكە شۇنداق دەپ يەنە سۆزىنى داۋاملاشتۇرۇپتۇ ، - سەن كۆرگەن ئۇ نەرسە ھۆكۈمىلەر بەرپا قىلغان تىلىسىم ئىدى . چۈنكى ئۇ ئورمانلىق ھەر تۈرلۈك لەززەتلىك غىزالار ، رەڭگارەڭ شېرىن مېۋىلەر بىلەن تولغان . ئەگەر تىلىسىم بولمىسا ئىدى ، ئالەمدە بار بارلىق جانىۋار - لار شۇ يەرگە جەم بولۇۋالاتتى - دە ، ئۇ يەردە قەدىمدىن تارتىپ ياشاۋاتقان جانىۋارلارغا يەر قىس بولۇپ قالغان بولاتتى . ئاشۇ تىلىسىم بولغانلىقى سەۋەبلىك ئۆزگە ھايۋانلاردىن ھېچقايسىسى ئۇ جايغا كېلەلمەيدۇ . ئۇ يەردىكى جانىۋارلار ئۆز بالا - چاقىلىرى بىلەن راھەت - پاراھەت ۋە كەڭرىچىلىك دەۋرى سۈرىدۇ . بىز بىر كىشىنى دوست تۇتساق ، بۇ تىلىسىمنىڭ ھەقىقىتىنى ئۇنىڭغا بايان قىلىپ قويىمىز . شۇنىڭدىن كېيىن ئۇ خەۋپ - خەتەرسىز ھالدا ھەددى - ھېسابى يوق نېمەتلەر ئىچىدە سەيىر قىلىدۇ .

ئېيتتى تۈلكە : «سېھىر ئىدى بىگۇمان ،
شىر سۈرەتلىك كۆرۈنىمۇ ناگاھان .
مانا مەن سەندىن كىچىكمەن ھەم ھەقىر ،
ئۇندا قورقماي يۈرىمەن مەنمۇ ھېچبىر .
بولمىسا ئىدى ئاشۇ سۈرەت ئەگەر ،
ھەممە چەرەندە تۇتاتتى ئۇندا يەر .

باشتا مېنىڭ ئېسىمدە بار ئىدى ، سېنى ئاشۇ تىلىسىمدىن ناگاھ قىلىپ قويىمەن دەپ تۇراتتىم . لېكىن سەن بىلەن مۇلاقات بولغىنىمغا غايەت خۇشال بولۇپ كەتكەنلىكىمدىن ئېسىمدىن چىقىپ قاپتۇ . ھېلىمۇ ياخشى ئۇ سۈرەتنىڭ بىمەنە ئىكەنلىكىنى ئۈزۈڭمۇ

ياخشى بىلىدىڭ . ئۇ يەرگە يەنە بارايلى ، مەن سېنى ياخشىلىقتىن باشقا نەرسىگە دالالەت قىلمايمەن .

بىچارە ئېشەك ئۇنىڭ ئەپسانىلىرىگە ئىككىنچى قېتىمدىمۇ گول بولۇپ ، ھېلىقى ئورمانلىققا يۈزلىنىپتۇ . تۈلكە ئىلگىرىدەك كېلىپ شىرغا : «ئېشەكنىڭ يەنە كەلگەنلىكى»دىن خۇش خەۋەر يەتكۈزۈپ شۇنداق دەپتۇ :

— ئېشەكنى كۆرگەندە ئورۇنلىرىدىن تەۋرىمسىلە ، ئۇ قاش-لىرىغا ھەرقانچە يېقىن كەلسىمۇ ، ئۇنىڭغا ئىلتىپات قىلمىسىلا ، ياخشى پۇرسەت تاپقاندا ئاندىن ئۇنىڭ ئىشىنى قىلغايلا .
شىر تۈلكىنىڭ نەسەبىتىنى قۇلقىدا چىڭ تۇتۇپ ، خۇددى جانسىز ھەيكەلدەك تۇرۇپتۇ .

— كەلگىن ، بۇ سېھىر ھەقىقىتىنى ساڭا ئېچىپ كۆرسىتىپ بېرەي ، ئۇنىڭدىن مۇتلەق ھەرىكەت ۋە زەرەر كەلمەيدىغانلىقىنى بىلگىن ، — دەپتۇ تۈلكە ئېشەككە .

شۇنداق قىلىپ ئۇلار ئۇنىڭغا يېقىن بېرىپتۇ . ئېشەك گۈس-تاخلىق بىلەن قەدەم قويۇپ ، شىرنىڭ قېشىدىكى يەرلەردىن ئوت - چۆپلەرنى يېيىشكە باشلاپتۇ . لېكىن شىردىن ھېچقانداق شەپە چىقمىغاندىن كېيىن ئۇنىڭغا شۇنچىلىك ئۈگىنىپ كېتىپتۇ . كى ، ئۇنىڭ خەۋپىدىن پەرىشان بولغان خانىرى تامامەن جەم بوپتۇ . بىر مەزگىل تويماسلىق ئىللىتىگە گىرىپتار بولغانلىقتىن ئوت - چۆپ يېيىشكە شۇنچىلىك مەشغۇل بولۇپ كېتىپتۇكى ، قورسىقى تويمىغۇچە باش كۆتۈرمەپتۇ . ئاخىر قورسىقى راۋۇرۇس تويغاندا ئاشۇ تىلىسىم ئالدىدا ئۇخلاپ قاپتۇ . شىر ئۇنىڭ غاپپىل قالغانلىقىنى كۆرۈپ ، بېرىپلا قارىنى يېرىپتۇ ھەمدە تۈلكىگە قاراپ :

— سەن بۇنىڭدىن خەۋەر ئېلىپ تۇرغىن ، مەن بۇلاققا بېرىپ غۇسلى قىلىپ كېلەي ، ئاندىن كېيىن يۈرىكىنى ۋە قۇلقىنى يەي ، تېۋىپ شۇنداق بۇيرۇغاندى ، — دەپ بۇلاق بېشىغا كېتىپتۇ . ئۇل-كە ئېشەكنىڭ قۇلقى ۋە يۈرىكىنى شىرغا قويۇپ قويماي پۈتۈن يەپتۇ ، چۈنكى ئۇ ئورۇق بىچارە ئېشەكنىڭ ئۇنىڭدىن ياخشىراق

گۆشى يوق ئىكەن . شىر غۇسلىدىن پارىغ بولۇپ قايتىپ كېلىپ ،
قانچە ئىزدەپمۇ ئېشەكنىڭ يۈرىكى بىلەن قۇلىقىنى تاپالماپتۇ .
— ئېشەكنىڭ ماڭا داۋا بولىدىغان ئۇ ئىككى ئەزاسى نەگە
كەتتى؟ — دەپ سورايتۇ ئۇ تۈلكىدىن .

— ئەي پادىشاھىم ! بۇ ئېشەكنىڭ قۇلىقى ۋە يۈرىكى يوق
ئىدى ، چۈنكى يۈرەك پەم ۋە ئىدراكنىڭ جايىدۇر ، ئەگەر ئۇنىڭ
يۈرىكى بولغان بولسا ، مېنىڭ ھىيلە - مىكرىمگە ئالدىنمىغان ،
قۇلىقى بولغان بولسا ، مېنىڭ يالغان سۆزلىرىمنى راست بىلمىگەن
بولاتتى ، — دەپ جاۋاب بېرىپتۇ تۈلكە .
شىر ئۇنىڭ بۇ جاۋابىغا قايىل بولۇپ :

— راست ئېيتىسەن ، ئەگەر ئۇنىڭدا زەرەر ۋە پايىدىنى ئايرىيا-
لىغۇدەك كۆڭۈل ۋە پاراسەت ، راست - يالغاننى ئاڭلىيالىغۇدەك
قۇلاق بولىدىغان بولسا ، بىر قېتىم پۇتى سېپىلىگەن يەرگە يەنە
كەلمىگەن بولاتتى ، — دەپتۇ .

بۇ مىسالنى شۇنىڭ ئۈچۈن كەلتۈردۈمكى ، بىلىپ قوي ، مەن
قۇلاقسىز ۋە يۈرەكسىز ئەمەسمەن . سەنمۇ مىكر دەققىلىرىدىن
بىرىنمۇ بىكار قويمىدىڭ . مەنمۇ ئۇنى ئەقىل ۋە پەسىم بىلەن بىلىپ
خېلى ھەرىكەتلەرنى قىلدىم ، مانا ئەمدى مۈشكۈل بولغان ئىشىم
ئاسانلىققا ئۆرۈلدى . ھالاكەت يەتكەن جېنىم ئامان - ئېسەن قېلىپ
بەدىنىمگە يېڭى ھايات بەردى .

ئەمەس ئىكەن ماڭا سېنىڭ تىغىڭ بىلەن ئۆلۈش تەقدىر ،
كۈچۈڭ يەتمىدى ئۆلتۈرمەككە قىلساڭمۇ كۈچەپ تەدبىر .

بۇنىڭدىن كېيىن مەندىن ئاشىنالىق تەمەسىنى قىلمىغىن ھەمدە
قايتا يارىشىش خىيالىنى خاتىرەڭگە كەلتۈرمىگىن ، بىلگىنىكى :

ئاي بولساڭ ئەگەر ئاسمانغا باقماسەن ،
سەرۋى بولساڭ گەر بوستانغا باقماسەن .

تاشلىدىم مەن سېنى بولساڭمۇ گەر جان ،
ياندىم مەن سېنىڭدىن بولساڭمۇ ئىمان .

— راست ئېيتىسەن ، ئەمدى مېنىڭ ئىقرارىم ۋە ئىنكارىمنىڭ
پەرقى قالدى . مەن سېنىڭ قەلبىڭنى مەڭگۈ مەلھەم سۈرسىمۇ
ساقايمىغۇدەك جاراھەتلەندۈردۈم ، مېنىڭ يۈزۈمگىمۇ ئېرتىپ چىد-
قارغىلى بولمىغۇدەك بەتقىلىقلىقنىڭ دېغى چۈشتى . ئەمدى كۆڭۈل
تامىقىغا پىراق زەھىرىنى يۈتمىقىم ، ھىجران تىغىغا جان قالىقنىنى
تۈتمىقىم كېرەك .

لايىقتۇر ماڭا ئۆزۈمگە تىغ تۇرماق ،
تا قىيامەتكىچە قان ئىچرە تۇرماق .
كىم بېرەر مەن كەبى ئۆزىگە شىكەست ،
كىم بولۇر مەن كەبى يەر ئۈستىدە پەست .
تا ئەبەت ئېيتساممۇ ئەگەر ئىستىغپار ،
تۈگىمەس گۇناھلار ئۆز زىممەمدە بار .

تاشپاقا شۇنداق دەپ ، خىجالەتچىلىكتە شەرمىسار بولۇپ ، قايتىپ
كېتىپتۇ . ئۇ قالغان ئۆمرىدە ئەزىز يار ۋە ئەڭداشسىز ۋاپادار
پىراقدا :

يەتتى ئۆزۈمدىن ئۆزۈمگە گەرچە چەكسەم ھەر جاپا ،
كۆپ مۇرۇۋۇت مېھرىلىك ئىدى لېكىن يارىم ماڭا .

دەپ نالىلەرنى قىلىپ ئۆتۈپتۇ .
مانا بۇ مال - دۇنياغا ياكى بىرەر دوستقا ئېرىشىپ يەنە ئۇنى
نادانلىقىدىن قولىدىن بېرىپ قويۇپ ، ھەمىشە نادامەتتە قېلىپ بې-
شىنى تاشقا ۋە تاشنى بېشىغا ئۇرۇپ ، ئۇنىڭدىن ھېچ پايدا كۆرمىد-
گەن كىشىلەرنىڭ داستانى . ئاقىل كىشىلەر بۇ داستاننىڭ مەزمۇ-

ننى ئىشلىرىغا پېشۋا قىلىشى ، مەيلى دۇنيا ماتايى ، مەيلى ئاخذ-
رەت دوستى بولسۇن ، تەلەپ قىلغىنى قولغا كەلسە ، ئۇنى قەدىرلى-
شى كېرەك . چۈنكى ھەر قانداق نەرسە قولدىن كەتسە ، تىرىشىش
بىلەن يەنە قولغا كەلمەيدۇ ھەم ئۇنىڭ ئۈچۈن يېگەن ھەسرەت -
پۇشايمنلاردىن ھېچ پايدا كەلمەيدۇ .

گەر مۇرادىڭ كەلسە قولغا سەن غەنىمەت بىل ئۇنى ،
گەر قولۇڭدىن كەتسە يېگەيسەن پۇشايمن بىرلە غەم .
كۆپ كىشى غەپلەتتە مالۇ پۇلنى بەربات ئەيلىدى ،
قالدى پۇلسىز ئاخىر چەكتى ھېسابسىز دەرد - ئەلەم .
قولدىن ئايرىلغان نېمەرسە يەنە كەلمەس ئورنىغا ،
ئاھ ئۇرۇپ يىغلاپ ياقاڭنى پارە قىلغان بىرلە ھەم .

ئالتىنچى باب

ئالدىراغۇلۇقنىڭ ئاپىتى ۋە ئاچچىقى يامانلىقنىڭ زىيىنى توغرىسىدا

پادىشاھئالەم راي روشەن كۆڭۈللۈك بەرەھمەنگە خىتاب قىلدى.
لىپ شۇنداق دەپتۇ :

ۋاقىپ بولمىش پۈتۈن ئالەم سىرىدىن خوپ يورۇق كۆڭلۈك ،
ئېسىل كەشىپى كارامەتلەر بايانى سۆزلىگەن ئىلمىڭ .

— ئۆزىنىڭ مۇراد - مەقسىتىگە ئېرىشكەن بولسىمۇ غاپىللىق
بىلەن ئۇنى يەنە قولىدىن بېرىپ قويۇپ ، ناھايىتى كۆپ ھەس-
رەت - نادامەتتە قالغان كىشىلەرنىڭ داستانىنى بايان قىلىدىڭ .
ئەمدى ، بىر ئىش قىلىشتا ئالدىراپ قېلىپ ، تەدبىر ۋە تەپەككۈر-
نىڭ پايدىلىرىدىن غاپىل قالغان كىشىلەرنىڭ داستانلىرىدىن بايان
قىلغىن . قېنى ئاڭلاپ باقايچۇ ، ئۇلارنىڭ بۇ پەيلى بىلەن ئىشنىڭ
ئاخىرى نەگىچە بارىدىكىن ؟ ئالدىراغۇلۇق ئۇرۇقىنى ئەمەل يېرىد-
گە تېرىسا قانداقراق ھوسۇل بېرەركىن ؟
شاھىنشاھنى ماختاش ئۈچۈن بەرەھمەن شۇنداق دەپتۇ :
— ئەي شاھىنشاھم !

بۇ جاھاننىڭ ئىنتىزامى سەن بىلەن قىلسۇن داۋام ،
ئامۇخاسنىڭ ھەممىسى تۇتسۇن پاناھىڭدا مۇقام .

ھەرقانداق كىشى ئىشنىڭ بىناسىنى سەۋر ۋە چىدام ئۈستىگە

قۇرمىسا ، مۇھىم ئىشلىرىنىڭ داۋامىنى ئېغىرلىق ۋە ياۋاشلىق بىلەن مۇستەھكەملىمىسە ، ئەمىلىنىڭ ئاخىرى مالايمەتكە بېرىپ توختايدۇ ، ئەھۋالنىڭ ئاقىۋىتىدە ھەسرەت - نادامىتى ئارتىدۇ . ئىنسانلار ئۈچۈن ھەممىدىن ياخشىراق بولغان سۈپەت — ئاللاتائالا ئادەمنى ياراتقان ۋاقتىدا ، ئۇنىڭ بىلەن زىننەت بەرگەن ۋە پۈتۈن ئالەم ئەھلىگە ئۇنىڭ بەرىكىتىدىن شەرەپ ۋە ئۇلۇغلۇق بەرگەن سۈپەت — ئېغىر - بېسىقلىق ۋە ياۋاشلىقتۇر .

ئەقلى كامىل كىشىلەر ياۋاش بولۇر ،
دۆت كىشىلەر يامانلىق شۇملۇق قىلۇر .

«ياۋاشلىق» دېگەن سۆز ئەرەب تىلىدا «ھەلىم» دېيىلىدۇ . ئەگەر بۇ سۆزنىڭ باش ۋە ئاخىرىدىكى ئىككى ھەرپنىڭ ئورنىنى ئالماشتۇرسا «مەلىھ» بولىدۇ . بۇ سۆزنىڭ تۈركىي تىلدىكى مەنىسى «تۈز» دېگەنلىك بولىدۇ . يەنى ياۋاشلىق ھەممە خۇپلار تائامىدىن نىڭ تۈزىدۇر . ئەگەر بىر كىم ئۆز دېمەتلىكلىرىدىن ھېچكىم ئۇنىڭغا يېتەلمىگۈدەك دەرىجىدە شۇنداق ياخشى ، ئېسىل پەزىلەتلىرىنى يېتىلدۈرگەن ، كۆپ ھۈنەرلەرنى ئىگىلىگەن ، بارلىق زامان ئەھلى ئۇنىڭ تەرىپىنى قىلغۇدەك دەرىجىدىكى شۇنداق كۆپ ياخشى خۇلقلارنى جەم قىلغان بولسىمۇ ، ئۇنىڭ جىسمىغا يەڭگىللىك ۋە ئالدىراڭغۇلۇق ھەمراھ بولغان بولسا ، ئۇنىڭ ھەممە ھۈنەرلىرى خۇددى تۈزسىز تائامغا ئوخشاش بىمەززە بولۇپ ، خالايقىنىڭ تەبىئىيىتىگە ياقمايدۇ - دە ، ھېچكىم ئۇنىڭغا رىغبەت قىلمايدۇ . ئالدىراڭغۇلۇق ئەقىللىق كىشىلەرنىڭ سۈپىتى ئەمەس ، بەلكى ئۇ شەيىتەننىڭ ۋەسۋەسى قىلىشىدىن كېلىپ چىققان بىر ئىشتۇر .

ئالدىراڭغۇ بولماقلىق پەيلى شەيتان ،
ئېغىر بولماق كەلتۈرەر لۇتقى ئېھسان .
تەڭرى مەۋجۇت ئەيلىدى بۇ جاھاننى ،

ئالتە كۈندە زېمىن ھەم ئاسماننى .
قادىر ئىدى قىلسا گەر پەرۋەردىگار ،
بىردەم ئىچرە مىڭ جاھان قىلماققا بار .
بۇ ئىش ئىدى ئىنسانغا تەلىم ئۈچۈن ،
كۆپ ئويلساڭ بولغۇسى ئەقلىڭ پۈتۈن .

ھەر كىشى ئۆز ئىشلىرىدا ئىختىيار تىزگىنىنى ئالدىراڭغۇ-
لۇق ئىلگىگە بەرسە ، چوقۇم پۇشايماغا قالدۇ ۋە ھېسابسىز ئۆ-
كۈنسىمۇ قىلغان ھەسرەتنى ھېچقانداق پايدا بەرمەيدۇ .

ھەر كىشىگە ، ئويلىماي تېزلىك بىلەن قىلسا ئەمەل ،
ئاقۋەت ، قىلغان ئىشىدىن كۆپ پۇشايما قىلغۇسى .

بۇ بايقا مۇناسىپ كېلىدىغان ھېكايىلەر خەۋەرلەر سەھىپىلىد-
رىدە ناھايىتى كۆپ يېزىپ قالدۇرۇلغان . ئۇ مىساللاردىن بىرى ،
زاھىتنىڭ ھېكايىسىدۇر . ئۇ ئويلاپ باقمايلا بىلەرمەنلىك مەيدانغا
ئالدىراڭغۇلۇق پۈتىنى قويدى . نەتىجىدە مولۇننىڭ ناھەق قېنىغا
بۇلغاندى .

— ئۇ قانداق ھېكايە ئىكەن؟ — دەپ سوراپتۇ راي .
— بىر زاھىت ، — دەپ ھېكايىسىنى باشلاپتۇ بەرەھمەن .

ئالدىراڭغۇ زاھىتنىڭ ھېكايىسى

بىر زاھىت ئۇزۇن ۋاقىتلار بويتاق يۈرگەندىن كېيىن «ئى-
كاھىنىڭ سۈننەتلىك» ۋەزىپىسىنى ئادا قىلماقچى بولۇپ يەنە بىر
زاھىتقا بۇ غەربىزنى ئېيتىپ ، ئۇنىڭ بىلەن كېڭەش قىپتۇ .
— ياخشى ئويلاپسەن ، — دەپتۇ ئۇ زاھىت ، — چۈنكى ئۆيلىد-

نىش دېگەن ياخشى مەئشەتنىڭ ئوبدانراقىدۇر ، ياخشىلىقنىڭ كا-
مالى ۋە دىن ئىشىنىڭ نىزامىدۇر ، ئۆي ۋە مال - مۈلۈكنىڭ
كۆپىيىشى ، ئاندىن كېيىن ئەۋلادنىڭ ئاۋۋۇشى ، شۇنىڭ بىلەن كى-
شىنىڭ نامى ئۆچمەس بولۇشى ئەنە شۇنىڭدىن ھاسىل بولىدۇ .

ئەرگە دۆلەت چېھرىسىنى روشەن ئەتمەس ھېچقاچان ،
تاكى خوتۇن يۈزى بىرلە ياقمىسا ئۆيگە چىراغ .
غەم بىلەن كۈرمىڭ تەرەددۇت ئىچىرە كۈن ئۆتكۈزمىگىن ،
خوتۇن ئالغىن ، ئىشرەت ئەتكىن ، قالمىسۇن قەلبىڭدە داغ .

ئەمما شەپقەتلىك رەپىق تېپىشقا تىرىشقىن ، ھەرگىزمۇ نا-
جىنس بىلەن ھەمخانا بولۇپ قالما .
— قانداق خوتۇننى ئىختىيار قىلاي؟ — دەپ سورايتۇ زاھىت
يەنە .

— شۇنداق خوتۇننى ئىختىيار قىلغىنىكى ، — دەپتۇ مەسلىھەت
بەرگەن زاھىت ، — ئالدىدىغان خوتۇنۇڭ «ۋەدۇد ، ۋەلۇد ۋە سالھ»
بولسۇن ، «ۋەدۇد» دېگىنىم ئەرگە مېھرىبان ، ئامراق بولسۇن
دېگىنىم . «ۋەلۇد» دېگىنىم تۇغىدىغان بولسۇن دېگىنىم ، «سا-
لھ» دېگىنىم نىيىتى توغرا ، خىيانەتتىن يىراق بولسۇن دېگىنىم .
بۇنداق خوتۇن ھەرقانداق ئۆيگە كىرسە ، روشەنلىك ئۈستىگە رو-
شەنلىك بولىدۇ .

ئالسا ھەر كىمكى بىر ياخشى خوتۇن ،
دىنۇ دۇنياسى تاپار سائادەت .
تاپار ئۆمۈرلۈك كۆڭۈل شادلىقى ،
بولسا ھەر كىمگە ئاشۇنداق ئۈلپەت .

قانداق خوتۇندىن ھەزەر ئەيلىشىم كېرەك؟ — دەپ سورايتۇ
زاھىت .

— ئۈچ تائىپە خوتۇندىن ئۆزۈڭنى تارتىشنىڭ كېرەك ، —
دەپتۇ ھېلىقى زاھىت يەنە جاۋاب بېرىپ ، — ئۇلار شۇكى ، ھەننانه ،
مەننانه ، ئەننانه . «ھەننانه» دېگىنىم سەن ئېلىشتىن بۇرۇن ئەرگە
تەگكەن بولۇپ ، ئۇ ئېرىدىن تالاق ياكى ئۆلۈم سەۋەبى بىلەن
ئاجراشقانلار ، ئۇلار ھەمىشە ئاۋۋالقى ئېرىنى يادلاپ يۈرىدۇ ؛ ساڭا
كۆڭۈل بەرمەيدۇ . «مەننانه» دېگىنىم باي خوتۇنلار ، ئۇلار ھەمىشە
ئۆزىنىڭ مال - پۇلى بىلەن ساڭا مىننەت قىلىدۇ . «ئەننانه»
دېگىنىم ھىيلىگەر ھالدا خوتۇنلار . ئۇلار ھەمىشە ھېچقانداق
كېسىلى بولمىسىمۇ سېنى كۆرسە خۇددى ئاغرىق كىشىدەك ۋاي
سالىدۇ . بۇنداق خوتۇنلارنىڭ دىدارغا قاراش كىشى ئۈچۈن ئۆلۈم
بىلەن باراۋەر .

خوتۇن ئەگەر بولسا يامان ۋە شاللاق ،
بولغۇسىدۇر ئەر ئۈچۈن خۇددى دوزاخ .
كۆرسەتمىسۇن ھېچقاچان ئۇنى خۇدا ،
خوتۇن ناملىق ئازابتىن بەرسۇن پاناھ .

— خوتۇننىڭ ياش قۇرامى قانچىلىك بولسا ياخشى
بولىدۇ؟ — دەپ سورايتۇ ئۇ يەنە .
— بويىغا يەتكەن ياش خوتۇننى ئېلىش كېرەك ، — دەپتۇ ئۇ
زاھىت ، — چۈنكى يېشى چوڭىيىپ قالغان خوتۇن ياكى قېرى
خوتۇننىڭ چىرايىغا قاراۋەرسە ، كىشى رەڭگىروپىدىن كېتىدۇ .
كىشىگە زەئىپلىك ۋە سۇسلۇق كەلتۈرىدۇ .

بولسا ئەگەر ھەر خوتۇننىڭ قەددى يا ،
بولغۇسىدۇر نەپەسى گويىكى ئوق .
تەنگە قىز ياخشى داۋادۇر ، قېرىسا ،
قىلغۇسى خۇددى زەھەردەك جاننى يوق .

خوتۇنلارنىڭ يىگىرمە ياشقىچە بولغان مەزگىلى ئارزۇ ۋە ئۈمىد مەھلىدۇر . يىگىرمىدىن ئوتتۇز ياشقىچە بولغان ۋاقتى بولسا ، تەلەپكارلار كۆڭۈللىرىنىڭ راھىتى ۋە رىغبەت قىلغۇچىلار جانلىرىنىڭ لەززىتىدۇر ؛ ئوتتۇزدىن تاكى قىرىقىچە بولغان ئارىلىقتا ئۇلار مال ۋە پەرزەنتنىڭ ئىگىسى ۋە ئۇلارنىڭ غېمىنى يېگۈچى بولىدۇ . قىرىقتىن ئەللىكىچە ئارىلىقتا ئۇلار نام ۋە نومۇس پېيىدا بولىدۇ . ئەگەر ئەللىكتىن ئۆتكەن بولسا ، ئۇنى قارا بالا ۋە قاتتىق ئاپەت دەپ بىلىمەك كېرەككى ، ئۇ چاغدا ئۇلارنى كۆز شامىلى ئۇرغان باغ ۋە نۇرى ئۆچكەن چىراغ قاتارىدا سانماق كېرەك ھەمدە قۇرۇغان بۇلاق ۋە بۇزۇلغان كەپنى خىيال ئەتمەك كېرەك . ئۇنداق چاغدا ، ئۇلار شور يەر ، مېۋىسىز دەرەخ ، زەھەرلىك يىلان ، نەشتەلىك چايغا ئايلىنىپ قالىدۇ . خوتۇنلارنىڭ يېشى ئەللىكتىن ئاشقاندىن كېيىن ئۇ خۇددى ھىيلىگەر زالغا ئوخشاش سېنى «ۋاي رۇستىم» دەپ تۇرۇپ ئالداپلا ئەدىپىڭنى بېرىدۇ .

— ھۆسن جامال بابىدا قانداقراق بولسا بولىدۇ ؟ — دەپ سو-راپتۇ يەنە زاھىت .

— خوتۇنلارنىڭ تەقۋادار بولغىنى ياخشى ، — دەپ جاۋاب بېرىپتۇ ئۇ زاھىت ، — ئەگەر ئۇنىڭ ئۈستىگە خۇشخۇيلۇق ۋە گۈزەللىك ساۋادىنى ئۇنىڭغا جەم بولغان بولسا ، نۇر ئۈستىگە نۇر قوشۇلغان بولىدۇ .

ئاي يۈزۈڭ ، نۇردەك جامالىڭ ، ھۆر زاتىڭ ئەسلى پاك ،
ئىككى ئالەم ئىچرە ھەر پاكىزلىقتۇر سەندە جەم .

چىرايى سەترەك بولسىمۇ ، خانىماننى روناق تاپقۇزالايدىغان
مېھرىبان خوتۇن ئەڭ گۈزەل خوتۇندۇر .

مۇۋاپىق يار ئەگەرچە بولسىمۇ سەت ،
ھۈزۈرى بىرلە كۆزنى روشەن ئەيلەر .

يىراق بول نامۇۋاپىق رەپىقىدىن ،
جامالى گەرچە ئۆيىنى روشەن ئەيلەر .

تۆۋەندىكى بىر نەچچە بېيىت بىر بۇزۇكۋاردىن يادىكار قال-
غان ، ئۇنى خاتىرىدە مەھكەم ساقلىماق كېرەك .

خوتۇن ئەگەر ھۆكمۇڭدە بولسا تەقۋا ،
دەرۋىش كەبى ئەرنىمۇ قىلۇر پاش .
سەن غەم يېسەڭ سەن ئۈچۈن ئۇمۇ يەر غەم ،
كېچە - كۈندۈز غەمگۈزار بولار ھەمدەم .
رەپىقەڭگە يار بولسا ياخشى خىسلەت ،
غەم قىلمىغىن چىرايى بولسىمۇ سەت .
بولسىمۇ گەر خوتۇننىڭ يۈزى ئاپتاپ ،
لېكىن بەتخوي بولسا ئۇ شۇدۇر ئازاب .
كۆرۈنۈشى بولسىمۇ ھۆرۈ جانان ،
قەلبى ئەكسى بولغىنى بەكمۇ يامان .
ئۆي ئىچىدە بولغاندىن كۆڭلى بۇزغۇن ،
زىندان ئىچرە بولغىنىڭ ياخشى تۇتقۇن .
سال پۈتۈڭدىن ئايغىڭ بولمىسا كەڭ ،
سەپەر قىلغىن ئۆيدە گەر بولسا كۆپ جەڭ .
خوتۇن ئەگەر غەيرىنىڭ يۈزىن كۆرۈپ ،
ئۆيدىن چىقسا ، گۆر ئىچرە ياتقىنى خوپ .

بۇ گەپلەردىن كېيىن زاھىت ناھايىتى كۆپ پىكىر يۈرگۈ-
زۈپ ، جىق مەسلىھەتلەرنى قىلغاندىن كېيىن ، بەختنىڭ مەدىتى
بىلەن بىر كاتتا قەبىلىدىن ئۆيلىنىپ ، رۇخسارنىڭ ئەكس سۈبھى
يۈزىگە روشەنلىك بېغىشلايدىغان ، زۇلفىنىڭ رەڭگى شام قاراڭغۇ-
لۇقىغا قارىلىق بىلەن مەدەت بېرىدىغان دەرىجىدىكى گۈزەل بىر
خوتۇننى قولغا كەلتۈرۈپتۇكى ، شېشە رەڭلىك ئاسماننىڭ يۈزى
تېخى ئۇنداق ياخشى سۈرەتلىك گۈزەلنى ئاپتاپ ئەينىكىدىن ئۆزگە

نەرسىدە كۆرمىگەن ، خىيال ئەۋلىياسى بولسا پۈتۈن ئۆمرى ئىچىدە تەپەككۈر ئۇيقۇسىغا بېرىپمۇ تېخى ئۇنداق زىبىنى چۈشىدە كۆرمىگەن . ئۇنىڭ ھۆسنى :

گۈزەل يۈزۈڭ قۇياشى ئالدى جاھان ھۆسنى ،
تەۋە قىلىپ ئۆزىگە توققۇز ئاسمان ھۆسنى .
ياراتىدى سەرۋى ھەم گۈلنى قەددىڭ ھەم يۈزۈڭ ،
ھېچ لاتاپەت گۈلشنى ھېچبىر بوستان ھۆسنى .

دېگەندەك شۇنداق چىرايلىق ، يۈرۈش - تۇرۇشى يېقىملىق ، پۈتۈن خۇي - پەيلى كۆڭۈلدىكىدەك ، ئۆزى ئەدەپلىك ئىكەن . زاھىت بۇ نېمەتكە شۈكۈر قىلىش يۈزىسىدىن ، ئۆز تائەت - ئىبادىتىنى بار - غانسېرى ئاشۇرۇپ ، ئۇ ھۆر چىراي يارى بىلەن ئۈزلۈكسىز ئەيش - ئىشرەت قىلىپ ، خۇدادىن ئۆزىگە پەرزەنت تىلەيدىكەن . چۈنكى ھېچبىر ئەقىللىق كىشى پەقەت شەھۋەت ئۈچۈنلا خوتۇن ئالمايدۇ ، بەلكى سەدىقەيى جارىيەنىڭ ياخشىراقى بولغان پەرزەنت كۆرۈش ئۈچۈن ئۆي تۇتىدۇ - دە !

ئاتا بىلەن ئانىنىڭ تارتقان مۈشكۈل - جاپاسى ،
ياخشى پەرزەنت كۆرۈشتىن ئىبارەتتۇر غەرىزى .

ئۇ بىر نەچچە ۋاقىت شۇ يوسۇندا ئۆتكەن بولسىمۇ مەقسەت ئەسىرىدىن ھېچ نەرسە مەلۇم بولماپتۇ . زاھىت نا ئۈمىد بولۇپ ، يالۋۇرۇش يۈزىنى تىلەك تۇپرىقىغا قويۇپ ، دۇئا ئوقىنى ئىخلاس ياسىدىن ئېتىشقا باشلاپتۇ ۋە تەلەپ يولىدا ئۆز ۋۇجۇدىنى تامامەن ئۇنتۇپ قاپتۇ . خۇددى :

ھەر كىشى پاكلىق بىلەن قىلسا دۇئا ،
ھەر مۇرادۇ مەقسىتىن بەرگەي خۇدا .

ھەر دۇئاسى گەر ئۇنى بىخۇد قىلۇر ،
ئۆزىدىن ئەمەس ، لېكىن ھەقتىن ئىرۇر .
چۈنكى ئۇ يوق ئەتسە ئۆزنى ئارىدىن ،
بەس ، ئىجابەت بولغۇسىدۇر تەڭرىدىن .

دېگەندەك ، ئۇنىڭ دۇئا - تىلاۋەتلىرىنىڭ ئوقى ئىجابەت نىشانىغا
تىگىپتۇ - دە ، ئىنايەت ئىشىكى رەھمان ئاچقۇسى بىلەن ئېچىلىپ ،
زاھىتنىڭ خوتۇنى ھامىلە بوپتۇ . زاھىت خۇشال بولغانلىقىدىن بىر
كۈنى خوتۇنىغا شۇنداق دەپتۇ :

— ئەي ، روزغارىمنىڭ ئۈلپىتى ! پات ئارىدا ، خۇددى شاھانە
گۆھەردەك زىبا تەلەتلىك بىر ئوغۇل سېنىڭ بالىياتقۇڭ سەدەپىدىن
يورۇقلۇق ساھىلىغا چىقىدۇ . مەن ئۇنىڭغا ياخشى ئىسىم ۋە كۆ-
ئۈلدىكىدەك نام قويمەن ھەم ئۇنى تەربىيەت قىلىش ئۈچۈن پۈتۈن
كۈچۈم بىلەن تىرىشمەن ، ئۇنىڭغا شەرىئەت ئەھكاملىرىنى ۋە
تەرىقەت ئەدەپلىرىنى تولۇق ئۆگىتىمەن ، نەتىجىدە ئۇ پات پۇرسەتتە
ئالىي مۇقاملىق ، قەدرى ئۈستۈن بۈزۈك ۋە كارامەت ئىگىسى ،
ئىلھام ئىگىسى بولغان شەيخ بولۇپ يېتىشىدۇ . ئۇ چاغدا مەن
ئۇنىڭ ئۆزىگە مۇناسىپ كەلگۈدەك ئېسىلزادە ۋە پاكىز مەستۇرە
قىزىدىن بىرنى نىكاھىغا ئېلىپ بېرىمەن . ئۇلار بىزگە نەۋرە تۇغۇپ
بېرىدۇ . شۇ سەۋەبتىن ، ئۇلارنىڭ بەرىكىتىدىن بىزنىڭ نەسلىمىز
باقىي قالىدۇ ، نامىمىز تائەبەت ئۆچمەيدۇ .

كەتمىگەي دەۋراندىن كىشىنىڭ نامى ،
جاھاندا پەرزەنتى قالسا يادىكار .
چىققاچقا سەدەپنىڭ ئىچىدىن گۆھەر ،
خالاپىق ئاغزىدا داڭقى يادلىنار .

— ئەي شەپقەتلىك ئېرىم ، — دەپتۇ خوتۇنى ، — سەن ئېيتىد-
ۋاتقان بۇ سۆزلەر جايىنامازدىن چۈشمەي تەسۋى سېيرىپ ئولتۇرىدۇ .

خان شەيخكە مۇناسىپ سۆز ئەمەس . چۈنكى سەن پەرزەنتنىڭ
ۋۇجۇدقا كەلگىنىگە جەزم قىلىۋاتىسەن . مېنىڭ بويۇمدا قالمىغان
بولۇشمۇ مۇمكىن ، ئەگەر قالغان بولسا ، ئۇنىڭ ئوغۇللۇقى نەدىن
مەلۇم ؟ ئەگەر ئوغۇل بولغان ھالەتتىمۇ ئۇنىڭ ئۆمۈر كۆرەلىشىنى
ۋە شەيخلىق جايىنامىزىدا ئولتۇرالىشىنى ھەم ئۇنىڭ خوتۇن ئېلىد-
شىنى قانداق بىلىسەن ؟ سەن خۇددى خىيالىپەرەس نادانلاردەك تە-
مەننا ئېتىغا مىنىپ ، ئۇنى ئارزۇ مەيدانىدا يۈگۈرتۈۋاتىسەن ، لې-
كىن بۇ مەيداننىڭ چېكىنىڭ قانچىلىك ئىكەنلىكىنى ئۇزۇڭمۇ
ئۇقمايسەن .

يۈرۈپ بولماس بۇنداق ھەۋەس بىرلە يول ،
قىلىپ بولماس قۇرۇق لاق بىرلە ھېچ كار .
مىڭ كىشى ئارزۇبۇ ئارمان قىلىسمۇ ،
بەرمىدى بىرنىڭ مۇرادىن روزغار .

سېنىڭ بۇ پىكرىڭ خۇددى ياغ بىلەن ھەسەلنى ئۆزىنىڭ
بېشىغا تۆككەن تەقۋادار كىشىنىڭ خىيالىغا ئوخشاش ئىش بولۇپ
قالدى .

— ئۇ قانداق ئىش ئىكەن ؟ — دەپ سوراپتۇ زاھىت .
— بىر تەقۋادار ئەر كىشى ، — دەپ ھېكايىسىنى باشلاپتۇ
زاھىتنىڭ خوتۇنى .

خىيالىپەرەس تەقۋادارنىڭ ھېكايىسى

بىر تەقۋادار ئەر كىشى سودىگەرگە قوشنا ئىكەن ، سودىگەر
ھەر كۈنى ئەتىگەن - كەچتە ئۇ تەقۋادار كىشىنىڭ ھالىدىن خەۋەر
ئېلىپ ، ئۆزى ساتىدىغان سېرىق ياغ ۋە ھەسەلدىن ئۇنىڭغا كىرگۈ-
زۇپ تۇرىدىكەن ھەمدە ئۇنىڭ بارلىق ھاجىتىنىڭ ھۆددىسىدىن

چىقىپ ، ئۆزىنىڭ سودىگەرچىلىكىنىڭ پايدىسى بىلەن ئۇ دەرۋىش-
نىڭ كۆڭلىنى ئېلىپ ، بۇ دۇنيانىڭ مېلىنى ئۇ دۇنيا ئۈچۈن
زەخىرە قىلىپ ساقلاپ قويدىكەن .

كەلگىن ئەي باي ، دەرۋىشلەر كۆڭلىنى ئال ،
مالۇ زەرلەر قالماس ئاخىر قولۇڭدا .

تەقۋادار كىشى سودىگەر بەرگەن ياغ ۋە ھەسەلدىن ئازراقىنى
يەپ ، قالغىنىنى بىر شېشىگە ئېلىپ تەكچىگە قويۇپ قويدىكەن .
ئازغىنا ۋاقىت ئىچىدە ئۇنىڭ ئىككى شېشىسى توشۇپتۇ ، ئۇنى
كۆرگەن تەقۋادار كىشى خىيالغا چۆمۈپ ئۆز - ئۆزىگە شۇنداق
دەپتۇ : «جۇغلانغان ھەسەل ۋە ياغ ئون پاتمان چىقىدۇ . ئۇنى
ساتسام ئون تەڭگىگە ئالىدۇ ، ئىككى تەڭگىگە بەش قوي كېلىدۇ .
بۇ قويلارنىڭ ھەر بىرى ئالتە ئايدا ئىككىدىن تۇغسا ، بىر يىلدا
يىگىرمە بەش بولىدۇ . مۇشۇ تەرىقىدە ئون يىل داۋام قىلسا ،
ئۇلارنىڭ سانى ھەددىدىن ئاشىدۇ . بەس ، ئۇلارنىڭ بەزىسىنى سې-
تىپ ئۆي بىسائىلىرىنى تەييارلاپ بىر ئۇلۇغ نەسەبتىن خوتۇن
ئالىمەن . ئۇ خوتۇن توققۇز ئايدا مەندىن بىر ئوغۇل تۇغسا ، ئۇنىڭغا
ئىلىم ۋە ئەدەپ ئۆگىتىمەن . ئەمما ، ئۇ كىچىكلىك زەئىپلىكىدىن
قۇتۇلۇپ چوڭلۇق قۇۋۋىتىگە يەتسە ، مېنىڭ پەرمانىمغا ئۇنىماي
بويۇن تولغىشى ئېھتىمال . ئەگەر شۇنداق قىلسا ، قولۇمدىكى مۇ-
شۇ ھاسا بىلەن مۇشۇنداق ئەدەپ بېرىشىم لازىم بولىدۇ .»

تەقۋادار كىشى شۇ خىيال بىلەن ئۆزىنى ئۇنتۇپ ، مۇستەغرىق
ھالدا ھېلىقى گەردەنكەش ئوغۇل مۇشۇ دەپ تەسەۋۋۇر قىلىپ ،
ھاسىسى بىلەن ئېگىز تەكچىدىكى شېشىنى بىرنى ئۇرغانىكەن ،
شېشە سۇنۇپ ئىچىدىكى ياغ ۋە ھەسەلنىڭ ھەممىسى تۆكۈلۈپ ،
باش - كۆز ۋە ئۈستۈشلىرى پۈتۈنلەي بۇلغىنىپتۇ . شۇنىڭ بىلەن
بىردەمدىلا ئۇنىڭ بېشىدىن ھەممە خىيال يوقىلىپتۇ . بۇ مىسالنى
شۇنىڭ ئۈچۈن كەلتۈردۈمكى ، ئىش ئېنىق ۋە روشەن بىلىنىمگۈ-

چە ، بۇنداق سۆزلەرگە ئېغىز ئاچمىغۇلۇق ، ئەگەر - مەگەر دېگەن سۆزلەرنى ئېغىزغا ئالمىغۇلۇق . ئەگەر بىلەن مەگەرنى جۈپ قىل-سا ، ئۇنىڭدىن تۇغۇلىدىغان پەرزەنت كاشكى بولغۇسىدۇر . ئەقىل-لىق كىشىلەر ئىش بىناسىنى خىيال ئاساسىغا قۇرماسلىقى ھەم ۋەسۋەسە ئىسىملىك خام ئەندىشلەرگە كۆڭلىدىن يول بەرمەسلىكى كېرەك .

سالسا ھەر ئەندىشىنى قىلدىم پەلەكنىڭ دەۋرىدىن :
«بۇ ئىشىم بۇيان كېلىپ ، ئۇ ئىش ئۇيان بولغۇسىدۇر .
يا پالان ئىشنى قىلىپ تاپسام كېرەك دۇنيانى كۆپ ،
يا پالان ئىقلىم ئۈزە ھۆكۈمىم راۋان بولغۇسىدۇر .
بىلدىم ئاخىر بۇ خىيالىنىڭ ھەممىسى باتىل ئىكەن ،
ھەر نېمەرسە بۇيرۇسا تەڭرى ، ھامان بولغۇسىدۇر .

زاھىت بۇ نەسەپتەلەرنى جان قۇلقى بىلەن قوبۇل قىلىپ ، غۇزۇر ئۇيقۇسىدىن ئويغىنىپتۇ ۋە ئۇ بىھۇدە سۆزلىرى ئۈچۈن پۇشايمان يەپ خىجىل بوپتۇ . خوتۇننىڭ ئاي - كۈنى توشقاندا ، كامالەت ئەسىرى ئۇنىڭ چېھرىسىدە كۆرۈنۈپ ، كارامەت ئالامىتى پېشانىسىدە جىلۋىلىنىپ تۇرىدىغان شۇنداق ئوماق ۋە چىرايلىق بىر ئوغۇل تۇغۇپتۇ . بۇنى كۆرۈپ زاھىتنىڭ ئۈمىد گۈلى مۇراد گۈل-شىنىدە تەبەسسۇم قىلىپ ، خۇش بۇلبۇلى شادلىق چىمەندە نەغمە - سازغا چۈشۈپتۇ .

پەزلى دەرياسى ئىچىدىن بىر ئېسىل گۆھەر چىقىپ ،
تۇغدى نۇرلۇق يۇلتۇزىنى مۇراد - مەقسەت ئاسمىنى .

زاھىت خۇشال بولغىنىدىن ئۆزى ۋەدە قىلغان نەزىرلەرنى قىلىپ ، كېچە - كۈندۈز ئۇ پەرزەنتى - ئەرچىمەندىنىڭ جامالىغا قاراپ ، بۆشۈكنىڭ قېشىدا ئولتۇرۇپ ھەممە ئىشلىرىنى تاشلاپتۇ ؛

ھەممە ھىممىتىنى ئوغلىنىڭ تەربىيىتىگە ۋە ئۇنىڭ قۇۋۋەتلىنىشىدە -
گە سەرپ قىلىشقا باشلاپتۇ .

سابادەك ھىممەت دېمىنى ئۇردۇم يۈزۈڭگە چەندەن ،
غۇنچەلىكتىن ئېچىلغايىسەن بولۇپ گۈل كەبى خەندەن .

بىر كۈنى زاھىتنىڭ خوتۇنى ھامامغا بارماقچى بولۇپ ئوغلدى -
نى زاھىتقا تاپشۇرۇپ ئۆزى كېتىپتۇ . زاھىت ئوغلىنىڭ ھالىدىن
ياخشى خەۋەر ئېلىپ ئولتۇرغانىكەن ، تۇيۇقسىز پادىشاھ قېشىدىن
بىر ئىناۋەتلىك كىشى زاھىتنى چىلاپ كېلىپ قايتۇ . زاھىت
بارماسلىققا ھېچقانداق ئىلاج تاپالماپتۇ . زاھىت ئۆيىدە بىر مولۇن
باققانىكەن ، ئۇ مولۇن قولغا ناھايىتى كۆنۈك ئىكەن . شۇڭا ئۆي
ئىگىلىرى بىر ياققا بارماقچى بولسا ، ئۆينى شۇنىڭغا تاشلاپ كېتىدە -
ۋېرىدىكەن . مولۇن ئۆيدىن ناھايىتى ئویدان خەۋەر ئېلىپ ، ئىچكىدە -
رى - تاشقىرىدىكى بارلىق زىيانداش جانىۋارلارنى يوقىتىشقا تولدە -
مۇ تىرىشىدىكەن . زاھىت ئاخىر ئوغلىنى مولۇن بىلەن بىرگە
ئۆيدە قويۇپ ، ئۆزى پادىشاھنىڭ ئوردىسىغا كېتىپتۇ . زاھىت
كېتىپ بىرەر سائەت ئۆتمەيلا بىر چوڭ يىلان پەيدا بولۇپ ، بوۋاقدە -
نىڭ بۆشۈكى تەرەپكە مېڭىپتۇ . مولۇن قارىسا ، نەيزە سۈپەتلىك ،
خىلمۇخىل رەڭلىك ، تېز يۈرىدىغان يىلان گاھى ئوقتەك تۈز
مېڭىپ تۇيۇقسىزلا يادەك ئېگىلىدىكەن ۋە گاھى ئىلىپتەك قامىتىدە -
نى تۇرغۇچتە قىلىش ئۈچۈن بىر دائىرىدە يۇمىلاقلىنىدىكەن .

گاھى بولاتتى قالقان ، گاھى ئۇزۇن نەيزىدەك ،
گاھى كامان سۈپەتلىك ھالقىسى بوپ نامايان .
دەريا ئەمەستۇر ، لېكىن باردۇر ئۇنىڭ دولقۇنى ،
بۇلۇت ئەمەس بولسىمۇ چاقماق ئۇنىڭدا پىنھان .

مولۇن بۆشۈكتىكى ئوغۇلغا يىلاننىڭ قەست قىلماقچى بولغاندە -

لىقىنى كۆرۈپ بىرلا سەكرەپ ئۇنىڭ كارنىيىدىن مەھكەم چىشلەپ-
 تۇ - دە ، ئۇنى ئەجەل دامىنىڭ ھالقىسىغا گىرىپتار قىپتۇ .
 مولۇننىڭ مۇھاپىزەت قىلىشى بەرىكتىدىن ئۇ بىچارە گۆدەك ئۇ
 بالايى ئەزىمنىڭ خەتىرىدىن نىجاتلىق تېپىپتۇ . دەل شۇ پەيتتە
 زاھىت قايتىپ كەپتۇ . مولۇننىڭ پۈتۈن بەدىنى يىلاننىڭ قېنىغا
 بۇلغىنىپ كېتىپتۇ . ئۇ زاھىتنىڭ ھاسسىنىڭ ۋە ئايغىنىڭ شە-
 پىسىنى ئاڭلاش بىلەنلا : « مەن تازا ياراملىق بىر خىزمەت قىلدىم .
 زاھىت مېنى مۇشۇ قان يۇقى بىلەن كۆرسە مىننەتدار بولىدۇ »
 دېگەن غەزەز بىلەن زاھىتنىڭ ئالدىغا يۈگۈرۈپ چىقىپتۇ . زاھىت
 ئۇنىڭ قانغا بويالغان ئەپتىنى كۆرۈپ : « بۇ مولۇن ئوغلۇمنى يېگەن
 ئوخشىمادۇ ، بۇنىڭ بەدىنىدىكى قان ئوغلۇمنىڭ قېنى ئىكەن »
 دەپ ئويلاپ ، غەزىپىنىڭ ئوتى كۆڭلىنىڭ ئوچىقىدا لاپلا قىد-
 لىدىپ يېنىپتۇ - دە ، تۇتۇنى دىمىغىنىڭ مورسىدىن ئۆرلەپ ،
 يېنىكلىكىنىڭ ئىسى خۇددى ئاپتاپنىڭ چىرايىنى بۇلۇت توسقاندەك
 ئۇنىڭ ئەقلىنىڭ يۈزىنى قارا قىلىۋېتىپتۇ . شۇڭا ئۇ ھېچقانداق
 ئويلاپ تۇرماي ۋە تەھقىقلىمەيلا قولىدىكى ھاسا بىلەن مولۇننى
 ئۇرۇپ بېلىنى سۇندۇرۇپتۇ ھەمدە ھاسسىنىڭ ئۇچىنى مولۇننىڭ
 كۆكرەك ساندۇقىغا تىقىپ ، ئۇنى ھايات ئىقلىمىدىن سۈرگۈن
 قىلىۋېتىپ ، ئاندىن ئۆي ئىچىگە كىرىپتۇ . قارىسا ، ئوغلى بۆشۈك
 ئىچىدە ساق سالامەت ياتقان ، بىر چەتتە بولسا يوغان بىر يىلاننىڭ
 ئۆلۈكى تۇرغان . بۇنى كۆرگەن زاھىتنىڭ ھەيرەت يالقۇنى كۆكسە-
 دىن ئۆرلەپ ، ھەسرەت يامغۇرى كۆزلىرىدىن قۇيۇلۇشقا باشلاپتۇ .
 ئۇ نالە - زار قىلىپ :

بىلىڭ دوستلار تا قىيامەت بولغۇچە بىر - ئىككى ھەمدەم ،
 چېكىپ ئۆتەر بولدۇق ئەمدى ، غەم ئىلكىدە ھەسرەت - ئەلەم .

—ۋاي ئىسىت ! بۇ ھادىسىنىڭ ئوتى ئۆزرە سۈيى بىلەن
 تەسكىن تاپالمايدىغان بولدى ئەمدى . بۇ ئەمەل تىغىنىڭ جاراھىتى

نادامەت مەلھىمى بىلەن شىپا تاپالمايدىغان بولدى ئەمدى . مەن
ئەجەب بىر نامۇناسىپ ھەرىكەتنى سادىر قىلىپ قويدۇمما ؟ نېمە-
دەپ بۇنداق نالايىق ئىشنى قىلىپ سالغاندىمەن ؟

بۇ خىجالەت بىرلە قان يۇماق ماڭا بولغاي جازا ،
بۇ ئۇياتتىن جان بېرەر بولسام ماڭا بولغاي راۋا .

بۇ پەرزەنت يوقلۇقتىن ۋۇجۇدقا كەلمىگەن بولسىمۇ كاشكى ،
قولۇم مولۇننىڭ ناھەق قېنى بىلەن بويالمىغان بولاتتى . مەن ئۆز
ئۆيۈمنىڭ پاسىبىنى ۋە پەرزەنتىمنىڭ قارىغۇچىسىنى ئۆز قولۇم
بىلەن بىگۇناھ ئۆلتۈردۈم . ئەمدى خالايدىغان نېمەدەپ جاۋاب بېرىد-
مەن ؟ مەخلۇققا نېمەدەپ ئۆزرە ئېيتىمەن ؟ بۇنىڭدىن كېيىن مالا-
مەت لەنتى بويۇمىدىن ئاجرىمايدىغان ، بەتناملىق رەقىمى ئەھۋالىم
سەھىپىسىدىن ئۆچمەيدىغان بولدى ئەمدى .

ھەر مالا مەت ئوقى كۆكسۈمنى نىشانە ئەيلىدى ،
كاشكى مەندىن ئاشۇ نام - ئەمەل يوقالغان بولسىچۇ ؟

دەپ زار - زار يىغلاۋاتقاندا ، خوتۇنى كېلىپ بولغان ئەھۋالنى
تامامەن ئوقۇپ ئۇنىڭغا مالا مەت قىلىشقا باشلاپتۇ :
— مەن سېنىڭ بۇنداق زالىم ئىكەنلىكىڭنى بىلمىگەنكەنە-
مەن ، قېرىغان ۋاقتىڭدا خۇدايىتائالا ساڭا پەرزەنت نېمىتىنى بەر-
سە ، سەن ئۇنىڭ شۇكرانىسىنى مۇشۇنداق ئادا قىلىدىڭمۇ ؟ خۇدايى-
تائالا ئۆز پەزلى كەرمى بىلەن سېنىڭ جىگەر بەندەڭگە يىلان
زەھىرىنىڭ ئاپىتىدىن نىجات بەرگىنىگە سەن مۇشۇنداق ھەمدۇ سانا
بەجا كەلتۈردۈڭمۇ ؟

زاھىت چوڭقۇر ئۇھ تارتىپ خوتۇنغا شۇنداق دەپتۇ :
— ھەي جېنىمنىڭ ئۆلىپىتى ، ماڭا بۇنداق سۆزلەرنى ئېيتىمە-
غىن . مەن سوئاللاردىن مالاللىقتا قالدىم ، جاۋاب بېرىشكە خىجا-

لەتمەن . غاپىللىق قىلىپ تەڭرىگە شۈكۈر قىلىش يولىدىن تايغانلىق .
قىمىنىمۇ چۈشىنىمەن . مانا مۇشۇ ھالدىكى سەۋرىسىزلىكىم ۋە
ناشۈكۈرلۈكۈم بىلەن مېنىڭ ئىسمىم يا سەۋر قىلغۇچىلار دەپتىرىدە .
دە كۆرۈنمەيدۇ ۋە شۈكۈر ئېيتقۇچىلار بەتلەرگە يېزىلمايدۇ .
شۇنداق ھالدا سېنىڭمۇ ماڭا مالا مەت قىلىشىڭ يارا ئۈستىگە نەشتەر
ئورغانغا ، جاراھەت ئۈستىگە تۈز سەپكەنگە ئوخشاش ئىش بولدى .

مالامەت قىلغىنىڭ كۆڭلۈمگە شۇنداق بىر بىلىندىكى ،
قىلىچتا زەخمە ئەيلەپ يىڭنە بىرلە يەنە تىككەندەك .

— راست ئېيتىسەن ، ئەمدى مالا مەت قىلىشتىن ھېچقانداق
پايدا چىقمايدۇ ، — دەپتۇ خوتۇنى ، — ئەمما سېنىڭ قىلغان بۇ
ئىشىڭدا ئالدىراڭغۇلۇقنىڭ ئاقىۋىتى پۇشايمانلىق بولىدىغانلىقى ،
شەرمىسارلىق كەلتۈرىدىغانلىقى ، يېنىكلىكىنىڭ ئاقىۋىتى مەھرۇمە .
لۇق ۋە خارلىق بولىدىغانلىقى ئىسپاتلاندى .

ئالدىراش ، بىلگىنىكى شەيتان پەيلىدۇر ،
تەنگە رەنج ، جانغا پۇشايمان كەلتۈرۈر .

بۇ نادامەت دامىغا گىرىپتار بولغان كىشى يالغۇز سەنلا ئە .
مەس ، بۇنداق ھادىسە نۇرغۇن كىشىلەردىمۇ يۈز بەرگەن . ئۇلاردىن
بىرى قارچىغىسىنى ئۆلتۈرگەن پادىشاھ بولۇپ ، ئۇمۇ نۇرغۇن
يىللار ھەسرەت ئوتى بىلەن كۆڭلىنى كۆيدۈرگەنكەن .
— ئۇ قانداق ئىش ئىكەن ؟ — دەپ سوراپتۇ زاھىت .
— قەدىمكى زاماندا بىر پادىشاھ بار ئىكەن ، — دەپ ھېكايە .
سىنى باشلاپتۇ خوتۇنى .

پادشاھ بىلەن قارچىغىنىڭ ھېكايىسى

قەدىمكى زاماندا شىكارغا ناھايىتى ئامراق بىر پادشاھ بار بولۇپ ، ئۇ ھەمىشە ئوۋ قەستىگە مۇراد ئارغىمىقىنى يۈگۈرتۈپ ، شىكار بويىنغا كەمەن تاشلايدىكەن . بۇ پادشاھنىڭ بىر پەرۋاز قىلىش بىلەنلا كۈھنقاپ قەلئەسىدىن سۈمۈرغىنى ئېلىپ چۈشىدىغان بىر قارچىغىسى بار بولۇپ ، ئۇنىڭ قورقۇنچىدىن پەلەك بۈركۈتى ئاسمان ئوردىسىنىڭ توققۇزىنچى پەردىسىگە مۆكىدىكەن .

قانتىنىڭ شەپسىدىن ھەر بارە ،
ئاسماندىكى زۆھرە بولاتتى پارە .
ھەملە قىلسا پەلەك ئەۋجىگە ئەگەر ،
چەرخ بۈركۈتى ئۆزىدىن تۈكەتتى پەر .

پادشاھ بۇ قارچىغىسىنى تولىمۇ ياخشى كۆرگەچكە ، شىكارغا چىققان چېغىدا تولا ۋاقىتلاردا ئۆزى كۆتۈرىدىكەن . بىر كۈنى ئۇ قارچىغىنى ئېلىپ ئوۋغا چىققانىكەن ، بىر كېيىك ئالدىدىن قېچىپ-تۇ . پادشاھ ئۇنىڭ ئارقىسىدىن قوغلاپ ، شۇنداق تېز يۈرۈپتۇ-كى ، سەرسەر شامىلى ئۇنىڭغا ھەمراھ بولسا ، ئېتىنىڭ تۇيىقىغا ئۇلىشالمىغۇدەك ، خىيال خەۋەرچىسى ئۇنىڭغا ئەگەشسە ، ئۇنىڭ چاڭ - توپىسىنى كۆرەلمىگۈدەك دەرىجىدە تېز چېپىپتۇ .

ئالدىراشنىڭ شەيتىنى ھەمراھ بولۇپ ،
يۈردى پەلەك ئېتىدىنمۇ شۇنچە تېز .

مۇلازىملىرىنىڭ بەزىسى پادشاھنىڭ ئارقىسىدىن يۈرۈپ باقا-قان بولسىمۇ ، بىر پەستە پادشاھنىڭ قارىسىنى كۆزدىن يىتتۈرۈپ قويۇشۇپتۇ . پادشاھ لەشكەردىن يىراق ئۇزاپ كېتىپتۇ . ئۇ كۈنى

ھاۋا ناھايىتى ئىسسىپ كەتكەچكە ، پادشاھ ئۇسسۇزلۇقتىن قىيىندى . لىپ ، قارچىغىسىنى چاقىرىپ كېلىپ ، سۇ ئىزدەپ ھەر تەرەپكە ئات يۈگۈرتۈپ يۈرۈپ ، بىر تاغ ئېتىكىگە بېرىپتۇ . قارىسا ، تاغ-نىڭ بىر ئەگمە يېرىدىن تامچىلاپ سۇ تېمىپ تۇرغانىكەن . پادشاھ دەرھال غىلاپتىن جامنى چىقىرىپ ، جامنى تولدۇرۇپتۇ . ئۇنى ئەمدى ئىچمەكچى بولۇپ تۇرۇشىغا ، قولىدىكى قارچىغا قاننىنى جامغا بىر ئۇرغانىكەن ، سۇ پۈتۈنلەي تۆكۈلۈپ كېتىپتۇ . پادشاھ-نىڭ ئاچچىقى كېلىپ ، جامغا يەنە سۇ تولدۇرۇپتىكەن ، قارچىغا ئۈنمۈ تۆكۈۋېتىپتۇ . مەينى كۆرگەن بولسىمۇ تېتىيالىماي تەشنا بولغان كىشىلەردەك ، تەشئالىق ئىزتىراپى بىلەن تۇرغان پادشاھ قارچىغىنىڭ بۇ ھەرىكىتىدىن غەزەپكە كېلىپ ، قارچىغىنى تاشقا بىر ئۇرغانىكەن ، ئۆلۈپ قاپتۇ . شۇ ئەسنادا چۆلۈۋردار يېتىپ كېلىپ ، قارچىغىنىڭ ئۆلۈك ، پادشاھنىڭ سۇغا تەشنا ھالدا تۇر-غانلىقىنى كۆرۈپ ، غانجۇغىسىدىن ئاپتۇۋىنى ئېلىپ جامنى يۇيۇپتۇ ۋە پادشاھقا سۇ بەرمەكچى بوپتۇ .

— ھەي چۆلۈۋردار ، شۇ تاپتا ئۇسسۇپ ئۆلەيلا دېدىم . بۇ يەرگە جامنى تۇتسام ، جام پات تولىمايدۇ . سەن ئۈستۈن چىقىپ سۇنىڭ باش تەرىپىگە بېرىپ جامنى تولدۇرۇپ چۈشكىن ، — دەپ بۇيرۇپتۇ پادشاھ .

چۆلۈۋردار ئۈستۈن چىقىپ قارىسا ، كۆڭلى قاتتىق بېخىلار-نىڭ كۆزىدەك بىر قەترە سۇ يۈزى ھەسرەت بىلەن تاشقىرى چىقىدۇ . ئۇنقان بىر بۇلاق بولۇپ ، بىر ئەجدىھا ئاشۇ بۇلاق يېنىدا ئۆلۈك ياتقان ، ئۇنىڭ ئېزىلگەن زەھىرى بولسا سۇغا قوشۇلۇپ تۆۋەنگە تامچىلاۋاتقانىكەن . چۆلۈۋردار بۇنى كۆرۈپ ھەيران ھەم ساراسىمە بولۇپ ، پادشاھنىڭ يېنىغا بېرىپ كۆرگەنلىرىنى پادشاھقا تولۇق بايان قىپتۇ ۋە ئاپتۇۋىدىن سۇ قۇيۇپ پادشاھقا بېرىپتۇ ، پادشاھ سۇنى ئىچىپ بولۇپلا يىغلاشقا باشلاپتۇ .

تەشئالىقنى دەپى قىلدى ئۆزىدىن ،
ئاغزىدىكى ئىچكىنى چىقتى كۆزىدىن .

چۇلۇرۇردار پادشاھنىڭ يىغلىشىنىڭ سەۋەبىنى سورىغانىكەن ،
پادشاھ دەرد تولغان كۆڭلىدىن ھەسرەتلىك ئاھ تارتىپ :

مەندىكى غەمنى كىشىلەرگە قىلالماسەن بايان ،
تاقەت ئەيلەپ تېخى كۆڭلۈمدە تۇتالماسەن نىھان .

— مانا بۇ ۋاپادار جانىۋارنى ئۆلتۈرگىنىمگە پۇشايىمان يەۋاتىدەن .
مەن ھەم شۇنداق نادانلىق ، سەۋرسىزلىك قىلغىنىمغا نادامەت
قىلىۋاتىمەن ، — دەپتۇ .

— ئەي پادشاھىم ، — دەپتۇ چۇلۇرۇردار ، — بۇ قارچىغا ئەسەن .
لىدە سىزنى چوڭ ئاپەتتىن قۇتقۇزۇپ ، بۇ مەملىكەت خەلقىنىڭ
غېمىنى يېگەننىكەن ، ئۇنى ئۆلتۈرۈشكە ئالدىرىمىغان بولسىڭىز ،
غەزەپ ئوتىنى ياۋاشلىق سۈيى بىلەن ئۆچۈرگەن بولسىڭىز ھەم
ھۆكۈمالارنىڭ :

ئېنىڭنى تېز چاپتۇرمىغىن ئۇنچىلا ،
تىزگىنىنى تارتىمىڭ بولغاي قىيىن .

دېگەن سۆزىنى تەرك ئەتمىگەن بولسىڭىزمۇ بوپتىكەن .
— مەن بۇ نامۇناسىپ ئىشىمدىن پۇشايىمان پايدا بەرمەيدىغان
چاغدا پۇشايىمان قىلىپ قالدىم . ئەمدى بۇ مالا مەت جاراھىتى ھېچ .
قانداق مەلھەم بىلەن ساقايمايدىغان بولدى . تاكى تىرىكلا بولىدىغان
بولسام ، بۇ ھەسرەت دېغى كۆڭلۈمدە ساقلىنىدىغان ۋە ئەھۋالىم
يۈزىنى نادامەت تىرىندىقى بىلەن تاتىلاپ ئۆتەلمىدىغان بولدۇم .
دە ! بۇ ئىشنى ئۆزۈم قىلدىم ، ئۆزۈم قىلغان ئىشقا نېمە چارە
بولسۇن ؟ — دەپ جاۋاب بېرىپتۇ پادشاھ .

بۇ مىسالنى شۇنىڭ ئۈچۈن كەلتۈردۈمكى ، بۇنداق ئىشلار
ئالەمدە ناھايىتى كۆپ يۈز بەرگەن ، نۇرغۇن كىشىلەر ئالدىراڭغۇ .
لۇقنىڭ شۇملۇقىدىن نادامەت گىردابىغا چۈشۈپ ، ھالاۋەت دېڭىزىغا

غەرق بولغان .

گۆھىرى بار بولسا كىمنىڭ زاتىدا ،
ئۆپكىسىزلىك قىلمىغاي . ھېچ ۋاقتىدا .
ئۆچمىغاي چىۋىن كەبى ھەرخەس بىلەن ،
خەس كەبى ئۇچماس يەنە پۈدەش بىلەن .
قويسا ھەركىم ئىشقا چاقماقتەك قەدەم ،
ئۆچكۈسى كۆپ يورۇماي نۇرى شۇدەم .

— ئەي جېنىمنىڭ ئارامى ۋە روھىي راۋانىمنىڭ راھىتى ، بۇ
ھېكايە بىلەن ماڭا تەسەللى بېرىپ ، يارا كۆڭلۈمگە مەلھەم قۇي .
دۇڭ . مەن ئەمدى بىلدىمكى ، بۇ گۇناھتا مېنىڭ شېرىكلىرىم
ناھايىتى كۆپ ئىكەن ، ئۇلارنىڭ قىسسلىرى زامان بەتلەرگە يېزىپ
قالدۇرۇلغانىكەن . مېنىڭ ھېكايەمۇ ھايات ۋاراقلىرىغا يېزىد .
لىپ قالغۇسىدۇر . ئەگەر ھەرقانداق كىشى ئۆز ئىشىدا غەپلەتكە
ئادەتلىنىپ قېلىپ ، سەۋر قىلىش ۋە ئۆزىنى تۇتۇۋېلىشنىڭ مەنپەئەتىدىن
بەھرىسىز قالسا ، ئۇنىڭغا بۇ ھېكايە ۋە رىۋايەتلەر بىلەن
ئاگاھلىق يېتىپ ، ئىبەرەت ھاسىل بولسۇن ، — دەپتۇزا .
ھىت .

مانا بۇ ، بىر ئىشقا ئويلىمايلا قەدەم قويدىغان ۋە پىكىر
قىلماي قول ئۈزىتىدىغان كىشىلەرنىڭ داستانى . ئەقىللىق كىشى .
لەر بۇ تەجرىبىنى ئۆزىگە ساۋاق قىلىشى ، ئۆز خۇيى - پەيلىنىڭ
ئەينىكىگە ئاقىللارنىڭ نەسىھەتلىرى بىلەن سىر بېرىشى ، ھەممە
ۋاقىتتا ئويلىنىپ ئىش قىلىشى ھەمدە ئالدىراغۇلۇق يولىدىن يۈز
ئۆرۈشى كېرەك . شۇنداق قىلغاندىلا ، ياخشىلىق ۋە بەخت - سائا .
دەتنىڭ مەدەتكارلىقى ھەمىشە ئۇنىڭ بىلەن بىللە بولىدۇ ھەم دۆلەت
ۋە ئىقبالنىڭ يارلىقى ئۇنىڭدىن ئاجرىمايدۇ .

كۆڭۈلنىڭ تىزگىنىنى سەۋرنىڭ ئىلكىگە تۇتقۇزساڭ ،
مۇراد - مەقسەت ھوسۇلىنى تىرىشماق بىرلە ئالغايىسەن .
ئالدىراڭغۇلۇق يولغا غەپلەت ئېتىنى بۇرما ،
بولمىسا ، ھالاكەت يېرىگە ئۆزۈڭنى چالغايىسەن .
ئالدىراش ، سېنى شۇنداق يامان خەتەرگە باشلاركى ،
يۈز يىللاپ چىقالماي ئۇ خەتەر ئىچىدە قالغايىسەن .
ياۋاشلىقنىڭ نىقابىنى يۈزۈڭدىن ئالمىغىن ، ئالساڭ ،
قاباھىتىڭنى پۈتكۈل ئەل كۆرۈپ قالسا ئۇيالغايىسەن .

يەتتىنچى باب

تەدبىر ۋە ھىيلە - مىكر بىلەن دۈشمەن-
لەرنىڭ سۈيقەستىدىن قۇتۇلۇش
كېرەكلىكى توغرىسىدا

راي بەرەھمەنگە شۇنداق دەپتۇ :

— ئويلماي ئىش قىلىپ ، ئۆزىنى ھەيرانلىق ۋە نادامەت دەرياسىغا غەرق قىلغان ھەم سەۋرسىزلىك بويىنى پۇشايمايلىق دامىغا سالغان كىشىنىڭ داستانى ئاڭلىدىم . ئەمدى يەتتىنچى ۋەسىيەتنىڭ مەزمۇنى بويىچە ، دۈشمەنلەرنىڭ ئارىسىغا كىرىپ قېلىپ ، ئۆزىنىڭ ھالاكەت پەنجىسىدە تۇرغانلىقىنى كۆرۈپ ، ئۇلاردىن بىرىگە دوستلۇق قىلىپ ۋە ئوتتۇرىدا ۋەدە باغلىشىپ ، شۇنىڭ نەتىجىسىدە دۈشمەنلەر قەستىنىڭ بالاسىدىن قۇتۇلغان كىشىلەرنىڭ قىسسىلىرىدىن بايان قىلىپ بەرگىن . بالادىن خالاسلىق تاپقاندىن كېيىن ، ئۆزىگە ياردەم قىلغان دۈشمىنى بىلەن قىلىشقان ۋەدىگە قانداق ۋاپا قىلماق كېرەك ؟

— كۆپىنچە ، دوستلۇق ۋە دۈشمەنلىك يۈزەكى بولىدۇ ، شۇنىڭ ئۈچۈن ئۇ ناھايىتى تېزلا زاۋال تاپىدۇ ، — دەپ جاۋاب بېرىپتۇ بەرەھمەن ، — بەزى دوستلۇق ۋە مۇھەببەت بارا - بارا سۈسلىشىدۇ ، بەزى ئاداۋەتمۇ ئۆزگىرىپ شۈبھە غۇبارى كۆڭۈل لەۋھەسىدىن يوقىلىدۇ ، ئالەم ئەھلىنىڭ دوستلۇقى ۋە ئاداۋىتى خۇددى باھار يامغۇرىغا ئوخشاش گاھى ياغىدۇ ، گاھى توختايدۇ ، ئۇ دائىمىي ۋە مەزمۇت بولمايدۇ .

ھەر كىم ماڭا دوستلۇقنى قىلسا بايان ،
ئۇنى پىنھان دۈشمەن دەپ قىلدىم گۇمان .

خالايقنىڭ گىنەسى ھەم مېۋىرىگە ،
قىلچە ئىشەنچ يوقلۇقى بولغان ئايان .

بۇ زامان خەلقىنىڭ ئاشنالىق ۋە بىگانلىقلىرى پادىشاھنىڭ
يېقىنچىلىقى ۋە گۈزەللەرنىڭ جامالى ، ياشلارنىڭ ئاۋازى ھەم خو-
تۇنلارنىڭ ۋاپاسى قاتارىغا كىرىدۇ . شۇنداقلا ، دىۋانلەرنىڭ ئىلتى-
پاتى ، مەستلەرنىڭ ساخاۋىتى ، ئاسىيلارنىڭ ئېتىقادىمۇ دۈشمەن-
لەرنىڭ ئالدىمغا ئوخشاش بولۇپ ، بۇلارنىڭ ھېچبىرىگە ئىشەنچ
قىلغىلى بولمايدۇ .

بولسىمۇ بىر چوڭ ساۋادەت ۋەدىلەشمەك دوست بىلەن ،
تۇرمىسا ئۇ ۋەدىسىگە ئوخشىغاي نەق قەست بىلەن .

شۇنىڭ ئۈچۈنمۇ تولا دوستلۇق يەك تەن ۋە يەك جانلىق
مەرتىۋىسىگە يەتكەندىن كېيىن ، ئۇنىڭغا كۆز تېگىپ ، بىر يوللا
دۈشمەنلىككە ئايلىنىپ كېتىدۇ . تولا ئاداۋەتلەرمۇ ياخشىلىق ۋە
مۇھەببەتكە ئايلىنىپ كېتىدۇ - دە ، ئوتتۇرىدىكى نىزا مىراسى
ئازغىنا سەۋەب بىلەن يوقىلىپ ، دوستلۇق بىناسى مۇستەھكەملى-
نىدۇ . شۇ سەۋەبتىن ، ئەقىللىق كىشىلەر ئۆز دۈشمەنلىرى بىلەن
ئۆلپەت بولۇشنى تاشلىمايدۇ ھەم ئۇلارنىڭ دوستلۇق مۇقامىغا
كېلىشىدىن ئۈمىد ئۈزمەيدۇ . شۇنىڭ بىلەن بىللە ، ئۇلار يەنە
ھەرقانداق دوستىغا ئىشەنچ قىلىپ كەتمەيدۇ ، ئۇلارنىڭ ۋاپا قىلى-
شى مۇمكىنلىكىنى جەزملەشتۈرمەيدۇ . «كىشى بىلەن ئالدىرماي-
راق دوست بول ، دۈشمىنىڭگە ئالدىرمايراق دۈشمەنلىك قىل»
دېگەن سۆزدىنمۇ ئەنە شۇ مەزمۇن چىقىدۇ . بۇ گەپنىڭ مەنىسى :
«بىر كىم بىلەن بەك قىزغىن دوست بولۇپ كەتمىگىن ، ئۇنىڭدىن
ئاداۋەت يېتىپ قېلىش ئېھتىمالى بار . دۈشمىنىڭگە دۈشمەنلىك
قىلىشىمۇ بەك ئالدىراپ كەتمىگىن ، ئۇنىڭدىن دوستلۇق كېلىش
ئىمكانىيىتىمۇ بار» دېگەنلىكتۇر . دوستلۇق ۋە تەرەپتارلىق كۆپىن-
چە ، كىشىنىڭ ئۆزىدىكى تەمكىنلىك ، خۇي - پەيلىنىڭ ياخشى

بولۇشى ۋە گەپ - سۆزىنىڭ ئورۇنلۇق بولۇشىغا مەنسۇپ بولىدۇ .

بولماسلىق كېرەك دوستلۇقتا ئۇنداق ،
ئىككى ئارىغا سىغىمغۇدەك موي .
دۈشمەنلىكمۇ ھەم بولمىغاي ئۇنداق ،
ئاللىمغۇدەك مۇھەببەتتىن بۇي .
ئىككى تەرەپنى ئەيلىگەي رازى ،
بولسا ھەر كىمدە مۆتىدىلرەك خۇي .

شۇنىڭ ئۈچۈن زامان ئەھلىنىڭ دوستلۇق ۋە دۈشمەنلىكلەردە -
نىڭ ئېتىبارى يوق . ئىشنىڭ ئاقىۋىتىنى ئويلايدىغان دانا كىشىلەر
بەزى ۋاقىتلاردا ئۆزىگە نەپ يېتىشكە كۆزى يەتسە ، دۈشمەن بىلەن
دوست بولۇشتىنمۇ قاچمايدۇ ۋە ۋاقىتنىڭ تەقەززاسىغا قاراپ ،
ئۆزىگە پايدىلىق بولغان ھەرقانداق ئىشنى قىلىدۇ . نەتىجىدە ،
ئۇلارنىڭ يىراقنى كۆرەرلىكى ھەم ياخشىلىقنى ئويلىشىشنىڭ بەرد -
كىتىدىن ئۇلارغا دۆلەت ئىشكى ئېچىلىپ ، ساۋادەت سۈبھىسى
يورۇيدۇ . بۇ ئېيتىلغان سۆزلەرنىڭ مىساللىرىدىن بىرى چاشقان
بىلەن مۈشۈكنىڭ قىسسىسىدۇر .

— ئۇ قانداق قىسسە ئىكەن؟ — دەپ سوراپتۇ راي .
— قىسسە بايان قىلىنىشچە ، — دەپ ھېكايىسىنى باشلاپتۇ
بەرەھمەن .

چاشقان بىلەن مۈشۈكنىڭ ھېكايىسى

بەردەغ ئورمانلىقىدا بىر دەرەخ بار بولۇپ ، ئېگىزلىكتە ھەممە
دەرەخلەردىن بېشى ئۈستۈن ، چوڭلۇقتا بارلىق دەرەخلەردىن كات -
تا ، سايىسى ھەممىدىن چوڭ ئىكەن .

ھەر دەرەخنىڭ كۆپ بولسا مېۋىسى ،
بەرگى شاخ ئارا بولۇر جىلۋىسى .

ئۇ دەرەخنىڭ تۈۋىدە ھېرىسمەن تەبىئەتلىك ، ھىيلىدە .
گەر ، پەم - پاراسەتلىك ، ھوشيار بىر چاشقان ئۇۋا تۇتقانكەن .
ئۇ ، بىر پىكىر يۈرگۈزۈش بىلەن مۈشكۈل گىرەلەرنى ئېچىۋېتىدە .
غان ، بىردەمدىلا يۈز خىل ھىيلىنى كۆڭلىگە كەلتۈرۈپ بولىدىغان
بىر چاشقان ئىكەن .

تاپار ئىدى مۈشكۈل ئىشقا چارىنى ،
بىر نەپەستە قىلاتتى مىڭ مىكرىنى .

ئۇنىڭغا يېقىن جايدا بىر مۈشۈكمۇ ئۇۋا تۇتقانكەن . ئۇلار
ماكانلاشقان ئۇ جايدا ئوۋچىلار پات - پات كېلىپ تۇزاق قۇرىدە .
كەن . بىر كۈنى ، بىر ئوۋچى نەق ئاشۇ دەرەخ تۈۋىگە تۇزاق قۇرۇپ
بىر پارچە گۆشنى ئۇ تۇزاققا قويۇپ قويۇپتۇ . ھېلىقى مۈشۈك
تۇزاقتىن غاپىل بولۇپ قېلىپ ، گۆشنىڭ پۇرىقىنى پۇراپ ، گۆش -
نىڭ قېشىغا كېلىپ شۇنداق چىشلەپتىكەن ، تۇزاقنىڭ ھالقىسى
ئۇنى تۇتۇپتۇ .

ھېرىس سالغاي كىشىنى دام ئىچىگە ،
ھەرقانچە پاكىنىمۇ ھارام ئىچىگە .
گەرچە سەن ئەقىللىق ھوشيار بولساڭمۇ ،
تاشلىغاي ئاقىۋەت قاپقان ئىچىگە .

دەل شۇ چاغدا ، چاشقان ئوزۇق ئىزدەپ تۆشۈكتىن چىقىپ ،
ئېھتىيات كۆزى بىلەن ھەر تەرەپكە نەزەر سېلىۋېتىپ ، تۇيۇقسىز -
دىن مۈشۈككە كۆزى چۈشۈپ قاپتۇ . گەرچە ئۇنى كۆرۈش بىلەن
قورققىنىدىن چاشقاننىڭ كۆزىگە ئالەم قاراڭغۇ كۆرۈنگەن بولسىدە .

مۇ ، لېكىن كۆڭلىنى توختىتىپ ، سىنچىلاپ قاراپ ئۇنىڭ تۇزاققا گىرىپتار ئىكەنلىكىنى كۆرۈپ ، ئوۋچىغا چىن - دىلىدىن دۇئا قىلىپ ، دۈشمىنىڭ بەندىگە چۈشكەنلىكىگە شۈكۈر ئېيتىپتۇ . ئەمما چاشقان يەنە بىر تەرەپكە قارىسا ، بىر مولۇن ئۇنىڭ قەستىدە تۇرغانىكەن . ئۇنى كۆرگەن چاشقان بىسەرەمجان بولۇپ دەرەخكە قارىسا ، بىر قاغا شاخ ئۈستىدە ئۇنى ئالماقچى بولۇپ تىكىلىپ قاراپ تۇرغانىكەن ، بۇنى كۆرگەن چاشقاننىڭ قورقۇنچى ۋە ئىزىدە - راپى تېخىمۇ ئارتىپتۇ .

ئاد ، مېنى شۇم تەلىيم ھەر كۈن كۆرۈپ ،
باشلىغاي ئۇ ، قايدا ئاپەت بولسا كۆپ .

شۇندا چاشقان ئويلاپ فاپتۇ : «ئەگەر ئالدىمغا ماڭسام ، مۇ - شۇك مېنى تۇتۇۋالىدۇ . ئەگەر كەينىمگە يانسام ، مولۇننىڭ چاڭگىدە - لىغا چۈشمەن . ئەگەر ئۆز ئورنىمدا تۇرىۋەرسەم ، قاغىنىڭ يەمچۈ - كى بولۇپ كېتىمەن . بۇ بالالارغا قانداق قىلىمەن ئەمدى ؟ بۇلارنىڭ خەۋپىدىن قانداق ھىيلە بىلەن قۇتۇلارمەن ؟ بۇ غۇسسىلىك قىس - سەمنى كىمگە ئېيتارمەن ؟ بۇ دەردىمگە كىمدىن دەرمان ئىزدەيمەن ئەمدى ؟

ئۇشۇ كارىم مەسلىھەتتىن سورىغىلى يوق ھەمدىمىم ،
كۆڭلۈم ئەھۋالىنى ئەرز ئەتمەككە يوقتۇر مەھرىمىم .

ھازىر ماڭا ھەممە بالالارنىڭ ئىشىكى ئوچۇق ، ھەممە قۇتۇ - لۇش قوۋۇقلىرى تاقاقلىق تۇرۇپتۇ . شۇنداقتىمۇ مەن كۆڭلۈمنى جەم قىلىپ ، ئۆزۈمنى خالاسلىق يولىغا سېلىشىم كېرەك . چۈن - كى ، روزغار ساقىيسى گەرچە قەھر پىيالىسىنى ئۇزاتسىمۇ ، بەزىدە مەرھەمەت شارابىنىمۇ ئىچۈرۈپ قويدۇ - دە !

بولما غەمكىن تۇرماس بىر ھالەتتە بۇ جامى پەلەك ،
گاھى نۇتقاي قەھرىدىن مەي ، گاھى قىلغاي مەرھەمەت .

شۇنىڭ ئۈچۈن دۆلەت لىباسىنى كىيگىنىگە خۇشال بولۇپ
كۈلۈپمۇ كەتمەيدىغان ، مېھنەت پالىسىنى يېپىنغانلىقىغا غەمكىن
بولۇپ يىغلاپمۇ كەتمەيدىغان كىشىلەر ھەقىقىي مەرد كىشىلەر بو-
لۇپ ھېسابلىنىدۇ .

رەنج ۋە راھەت يەتكىنىگە بولمىغىن غەمكىن ۋە شاد ،
قىلماق جاھاننىڭ رەسمىدۇر گاھى غەمكىن گاھى شاد .

بۇ پۇرسەتتە ماڭا ئەقىلنىڭ سايىسىدىن ياخشىراق پاناھ ،
دانىشمەنلىكىم ئۇستازىدىن شەپقەتلىكرەك ياردەمچى يوق . ئەگەر
ھەر كىشىنىڭ ئىرادىسى مۇستەھكەم بولسا ، ھېچقاچان خەۋپ -
خەتەر كەلمەيدۇ . ئەقىللىق كىشىلەر : «زېرەكلەرنىڭ قەلبى دەريا-
دەك بولۇشى كېرەك ، چۈنكى دەريانىڭ كەڭلىكى ۋە چوڭقۇرلۇقىنى
مۆلچەرلىگىلى بولمايدۇ . زېرەكلەرنىڭ قەلبىمۇ ئەنە شۇنداق ھەر-
قانچە سىر - ئەسرارلار ئۇنىڭغا يوشۇرۇنسا مەلۇم بولمىغۇدەك ،
ھەر قانچە جاپا ۋە بالا كەلكۈنى ئۇنىڭغا كەلسە سىغىپ كېتىپ ،
باشقىلارغا ئاشكارا بولمىغۇدەك بولۇشى كېرەك . بولمىسا ، مېھنەت
يەتكەن ۋاقتىدا ئىزتىراپ ھەم ۋەھىمە بىلەن ئەقىلنىڭ يۈزى يېپىد-
لىپ قېلىپ ، تەجرىبە ۋە تەدبىر پايدىلىرىدىن بىبەھرە قالدۇ»
دېگەنمىكەن .

مەرد ۋە مۇستەھكەم كىشى تۇرغان يېرىدىن تەۋرىمەس ،
گەرچە چەرختەك چۆرگىلىتىپ تۇرسىمۇ دەۋران ئۇنى .
بەلكى تەمكىن كۆھنقايدا تۇرار سۇمۇرغ بولۇپ ،
ئۇچماس ئۇ قۇشقاچ بولۇپ ئۇچۇرسىمۇ بوران ئۇنى .

ھەر كىشى ھەر كۈنى ئەندىشە قىلىۋەرسە ۋە «ئۇنداق بول-
ماس ، مۇنداق بولماس» دەپ ۋەسۋەسىگە قېلىۋەرسە ، ئۇنىڭ تەدبى-
رىنىڭ بىناسى پاسات ، تەپەككۈرىنىڭ بازىرى كاسات بولىدۇ - دە ،
ھەرقانچە كۆڭۈل ئەينىكىگە قارىغىنى بىلەنمۇ تەلەپ دىدارىنى كۆ-
رەلمەيدۇ . ھەرقانچە ئەقىل لەۋھەسىگە نەزەر سالغىنى بىلەنمۇ
ئۇنىڭدىن مەقسەت رەقىمىنى ئوقۇيالمىدۇ . بۇ توغرىدا بىر بۈزۈك
مۇنداق دېگەنكەن :

«ھەر كىشى ھەر ئىشتا گەر غەيرەت بىلەن قەست قىلمىسا ،
ھەرقاچان ئۇنىڭ تەپەككۈر كەمەنى بولغاي ئۈزۈك .
كۆڭۈل نەرەددۈتى بىرلە ئۈزۈلمەس ھېچ تەدبىرى ،
تىتىرىگەن سۇ ئۆزى سۈرەت كۆرۈنمىگەندەك تۈزۈك .»

ھازىر ماڭا لايىق تەدبىر شۇكى ، مۇشۇك بىلەن سۈلھى قىلد-
شىم كېرەك . چۈنكى ئۇ ھازىر تۇزاققا چۈشۈپ قالغاچقا ، مېنىڭ
ياردىمىمگە موھتاج . ئەگەر ئۇ سۆزۈمنى ئەقىل قۇلقى بىلەن
ئاڭلىسا ، ماڭا ئىككى يۈزلىمىچىلىك قىلمىسا ، ھىيلە ئىشلەتمى-
سە ، ئىككىمىزنىڭ ماسلىشىشىمىزنىڭ بەرىكىتىدىن خالاسلىق تې-
پىلىدۇ . مۇشۇك بىلەن ئىتتىپاق تۈزگەنلىكىمنى باشقا دۈشمەنلەر
كۆرسە ، مەندىن تەمەيىنى ئۈزۈپ ئۆز يولىغا كېتىدۇ .
مۇشۇ خىياللاردىن كېيىن چاشقان مۇشۇكنىڭ قېشىغا بېرىپ
ئۇنىڭدىن «ئەھۋالنىڭ قانداق ؟» دەپ سوراپتۇ . مۇشۇك بىچارىلىك
بىلەن جاۋاب بېرىپتۇ :

— بېھد ئۆرتەندىمكى كۆڭلۈم ئوتىدىن بەرگەي خەۋەر ،
ئۇسسغان لېۋىم ، قۇرۇق ئاغزىم بىلەن نەملىك كۆزۈم .

تېنىم مۇشەققەت بەندىگە باغلاقلىق ، جېنىم مېھنەت ئوتى
بىلەن داغلاقلىق .

— كۆڭلۈمدە بىر مەخپىي سىرىم بار ئىدى . مەن ساڭا پۇر-
سەت تېپىپ ئېيتالمىغانىدىم ، — دەپتۇ چاشقان .
مۈشۈك ناھايىتى خۇرسەنلىك بىلەن شۇنداق دەپتۇ :
— كۆڭلۈڭگە نېمە كەلگەن بولسا تەكەللۇپسىز ئېيتىۋەرگىن ،
ھېچنېمىنى مەخپىي تۇتما .
— بىلگىنىكى ، — دەپتۇ چاشقان ، — ھەمىشە ساڭا غەم - ئەد-
دەشە يار بولسا ، مەن خۇشال بولاتتىم ھەمدە داۋاملىق ساڭا زەرەر
ۋە ئاپەت يەتسە ئىدى دېگەن ئارزۇدا ئىدىم . لېكىن بۈگۈن مەنمۇ
خۇددى سەندەكلا بالاغا مۇپتىلا بولۇپ قالغانلىقىمدىن ، ساڭا
مېھىر - شەپقەت يەتكۈزۈش ئۈچۈن كەلدىم . شۇنداق قىلساق ،
ئىككىلىمىز قۇتۇلۇشىمىز مۇمكىن .

بولسىمۇ غەرەز لېكىن دوستلۇقتا ،
بۇ غەرەز بولغاي كېسەلگە شىپا .

مېنىڭ بۇ سۆزۈمدە يالغانچىلىق ۋە خىيانەت دېگەن نەرسە
يوق . سۆزۈمنىڭ راستلىقىغا ئىككى گۇۋاھچىم بار . بىرى ، ئەنە
ئاۋۇ ماراپ تۇرغان مولۇن ، يەنە بىرى ، ئەنە دەرەخ ئۈستىدە مېنى
قەستلەپ ئولتۇرغان قاغا . ئەگەر سېنىڭ يېنىڭغا كەلسەم ، ئۇ
ئىككى دۈشمەن ئائۇمىد بولىدۇ . سەن مېنى پاناھىڭغا ئالساق ،
مېنىڭمۇ غەرىزىم ھاسىل بولىدۇ ، سېنىڭ بەندلىرىڭمۇ كېسىلىد-
دۇ . بۇ ئىشتىن ئىككىلىمىزگە پايدا بار .
مۈشۈك بۇ سۆزنى ئاڭلىغاندىن كېيىن چوڭقۇر ئويغا پېتىپ ،
چاشقاننىڭ سۆزلىرىنىڭ تېگىنى ئۇزۇندىن - ئۇزۇن ئويلاپ باقتى .
ماقچى بوپتۇ . چاشقان مۈشۈكنىڭ كۆڭلىدىكىنى پەملەپ ، ۋاقتى-
نىڭ قىس ئىكەنلىكىنى كۆرۈپ ، يەنە شۇنداق دەپتۇ :
— ھەي مۈشۈك ، سۆزۈمنى ئاڭلا ، قەلبىمنىڭ پاك ئىكەنلى-
كىدىن خەۋەردار بول . مەقسەت ھوسۇلنى يىغىشنى ئارقىغا تارت-
ما . ئاقىل كىشى ئىشلاردا ئىككىلىنىشنى ، ۋاقتىنى ئۆتكۈزۈۋې-

تىشنى راۋا كۆرمەيدۇ . ھازىرقى ۋاقىت غەنىمەت ، شۇڭا ئىشقا تېز كىرىشمەك كېرەك . مەن سېنىڭ مەۋجۇتلۇقۇڭ بىلەن كۆڭ-
لۇمنى خۇش قىلىمەن . سەنمۇ مېنىڭ تىرىكلىكىمدىن خۇشال
بولغىن . چۈنكى ، ھازىر بىزنىڭ نىجات تېپىشىمىز بىر - بىرىمىز -
گە باغلىق . ئىككىمىز ھازىر كېمە بىلەن كېمىچىگە ئوخشايمىز .
كېمە كېمىچىنىڭ ھەرىكىتى بىلەن دەريا قىرغىقىغا يېتەلەيدۇ .
كېمىچى كېمىنىڭ مەدەتى بىلەن سۇدىن ئۆتىدۇ . سۆزۈمنىڭ
راستلىقىنى كېيىن چۈشىنىسەن ، تېز بولغىن ، پۇرسەت قولدىن
كەتمسۇن . بولمىسا ، ئىككىلىمىز ئامان قالمايمىز . مېنىڭ قىل-
غان ۋەدەمگە ئەلۋەتتە ۋاپا قىلىدىغانلىقىم ساڭمۇ ئايان . سەنمۇ
بۇ توغرىدا بېشىڭنى ئىرغانقىن - دە ، بىر سۆز ئېيتقىن .

قاشلىرىڭنىڭ ئارىسىغا تىكتىم كۆز ،
بىر بېشارەت بولارمىكىن ئۇندىن دەپ .

مۈشۈك چاشقاننىڭ سۆزىنىڭ راستلىقىغا ئىشىنىپ ، خۇشال
بولغىنىدىن شۇنداق دەپتۇ :
— ئەي چاشقان ! سۆزۈڭنىڭ ھەقىقەت ۋە دۇرۇسلىقى مەلۇم
بولدى . ئەمدى مەن سۈلھى قىلىشنى قوبۇل قىلىمەن ھەم ھەقتائا -
لاننىڭ «ئۇرۇشماقتىن سۈلھى ياخشى» دېگەن ھۆكىمىنى جان قۇلد -
قىم بىلەن ئاڭلايمەن . بۇنىڭ تەپسىلىي مەزمۇنى مۇنۇ بېيىت
ئىچىگە سىڭدۈرۈلگەن .

سۈلھى قىلماق مۇمكىن بولسا جەڭ قىلمىغىن ،
ئىززىتىڭنى ساقتا ، شۆھرەت تالاشمىغىن .
جاھان خەلقى بىلەن تۈزگىن سەن مادارا ،
ئۆز شېشەڭگە ئۆزۈڭ ھەرگىز تاش ئۇرمىغىن .

— ئەگەر مەن بىلەن قىلغان ۋەدەڭگە ۋاپا قىلىدىغان بولساڭ ،

مەنمۇ سەن بىلەن ۋەدە باغلىشىمەن . ئەمدى ئېيتقىنا ، مەن ساڭا قانداق ئىش قىلىپ بەرسەم بولىدۇ ؟

— ساڭا يېقىنلاشقنىمدا ، ماڭا ياخشى ئىززەت - ئىكرام بىلەن تەزىم قىلىپ ، ھۆرمىتىڭنى بىلدۈرگىن . سېنىڭ ئىلتىپا - تىڭنى دۈشمەنلەر كۆرگەندىن كېيىن ، ئارىمىزدا مەھكەم مۇھەببەت ئەقىدىسى ئورنىتىلغانلىقىنى بىلىپ نائۇمىد ۋە مەھرۇم بولۇپ قايتىپ كەتسە ، مەن خاتىرجەملىك بىلەن سېنىڭ بەندلىرىڭنى كېسىشكە مەشغۇل بولىمەن ، — دەپتۇ چاشقان .

مۈشۈك ئۇنىڭ دېگەنلىرىنى قوبۇل قىپتۇ . چاشقان ئەنە شۇ ئۈمىدۋارلىق بىلەن ئۇنىڭ قېشىغا بېرىپتۇ . مۈشۈك ئۇنىڭغا ئىززەت - ھۆرمەت كۆرسىتىپ ، مۇلايىملىق بىلەن كۆڭلىنى ئىز - دەپ مېھرىبانلىق قىپتۇ . مولۇن بىلەن قاغا بۇ ھالەتنى كۆرۈپ ، چاشقانىنى ئوۋلاشتىن ئۈمىد ئۈزۈپ ، ئىككىسى ئىككى تەرەپكە كې - تىپتۇ . چاشقان ئۇ ئىككى دۈشمەننىڭ غېمىدىن قۇتۇلۇپ ، مۇ - شۈكىنىڭ بەندلىرىنى كېسىشكە كىرىشىپتۇ . لېكىن ئۇ ئىشنى باشلاپلا يەنە ئەندىشىگە چۈشۈپتۇ : « گەرچە بەزى دۈشمەنلەرنىڭ زىيانكەشلىكىدىن قۇتۇلغان بولساممۇ ، مانا بۇ مۈشۈكمۇ ماڭا بىر كاتتا بالا ، ئەگەر بۇنى بوشاتسام ، مۇبادا ماڭا قەست قىلسا ، ئۇنىڭ - دىن قانداق قۇتۇلىمەن » دەپ ئويلاپتۇ ئۇ .

مۈشۈك ئۇنىڭ بۇ ئەندىشىسىنى بىلىپ قاپتۇ . دە : « بۇ چاشقانىنىڭ چوڭقۇر ئويغا چۆمگىنىدىن قارىغاندا ، مېنى بەندىدىن ئاجراتماي قېچىپ كېتىش خىيالى بار ئوخشايدۇ » دەپ قورقۇپ ئۇنىڭغا شۇنداق دەپتۇ :

— مېنى نېمىشقا تېزىرەك بوشاتمايسەن ، بۇرادەر ؟ ھېرىپ قالدىڭمۇيا ؟ سېنىڭ مۇرۇۋۇتىڭنى بۇنداق بولار دېمىگەندىم . سەن ئەمدى ئۆز مۇرادىڭ ھاسىل بولۇپلا ، ماڭا بەرگەن ۋەدەڭگە بىۋاپالىق قىلغىلى تۇردۇڭغۇ ؟ ئۇنداق قىلمىغىن ، ۋاپا دېگەن كى - شىگە شۇنداق مەنپەئەتلىكتۇركى ، روزگار ئەتتارلىرىنىڭ ساندۇقىد - دىمۇ تېپىلمايدۇ . ۋەدىسىدە تۇرماق دېگەن شۇنداق ياخشى جاۋا -

ھەردۇركى ، زامان خەزىنىسىدە مەۋجۇت بولمايدۇ . ۋاي ئىست !
ۋاپا دېگەن ياخشى نامىنى ئاڭلىغىلى بولسىمۇ ، ئۆزىنى كۆرگىلى
بولمايدىغان سۇمۇرغىدەك ئىكەن - دە ! گېپىدە تۇرماق دېگەن كىشى
ئۇنىڭ ھەقىقىتىدىن نىشانە تاپقىلى بولمايدىغان كىمىيادەك نەرسە
ئىكەن - دە !

بۇ زامانە ئەھلىدىن گەر ئىزدىسە ھەركىم ۋاپا ،
ئۇ ناداندۇر ئىستىگەندەك خۇددى سۇمۇرغ - كىمىيا .

— مەن ھەرگىزمۇ ئەھۋالىم يۈزىگە بىۋاپالىق دېغىنى سالماي-
مەن ھەمدە بىۋاپا دېگەن نامنى گەدىنىمگە ئالمايمەن ، — دەپتۇ
چاشقان ، — مەن ۋاپانى ئىرادەت كەمەنى ، سائادەت يولىنىڭ ئوزۇ-
قى ، قارا تۇپراقنى زەر قىلىدىغان كىمىيا ، خىرە كۆزنى روشەن
قىلىدىغان تۇتيا دەپ بىلىمەن . ۋاپاسى يوق باشقا تۇپراق چېچىل-
سۇن ، ئىلاھىم .

— ۋاپانىڭ كامالەت مەھبۇبلىرىنىڭ پەردازى ۋە ھۆسن -
جامال رۇخسارىنىڭ زىننىتى ئىكەنلىكىنى سەنمۇ بىلىدىكەنەن .
ھەرقانداق گۈلزاردا ۋاپا گۈلى ئۈنمەيدىغان بولسا ، ھېچقاچان كۆ-
ڭۈل بۇلبۇلى ئۇنىڭ ھاۋاسىدا سايرىمايدۇ ، قايسى رۇخسار ۋاپا
خالىدىن خالىي قالغان بولسا ، ھېچبىر نەزەر ئىگىسى ئۇنىڭ تەرد-
پىگە قارىمايدۇ . شۇنىڭ ئۈچۈنمۇ :

ھەرقاچان ئۇ بىز تەرەپكە ۋاپا بىلەن قارىماس ،
جەننەت ھۆرى بولسىمۇ گەر بىزگە ھەرگىز يارىماس .

دېگەن گەپ بارغۇ ؟ شۇنداق بولغاندىكىن ، سەن ۋەدەڭنىڭ ھۆسنىگە
ۋاپا زىۋىرى بىلەن زىبۇننەت بېرىشىڭ ، پەيمانلىرىڭنىڭ يۈزىگە
مۇرۇۋۇت خالى بىلەن پەرداز قىلىشىڭ كېرەك . ھەركىم ئۆز
ۋەدىسىگە ۋاپا قىلمىسا ، ئۇنىڭغا خۇددى دېھقاننىڭ خوتۇنىغا يەتكەن

ھادىسىدەك ھادىسە يېتىپ قالدۇ ، — دەپتۇ مۇشۇك .
— ئۇ قانداق ھادىسە ئىكەن ؟ — دەپ سوراپتۇ چاشقان .
— پارس كەتلىرىنىڭ بىرىدە ، — دەپ ھېكايىسىنى باشلاپتۇ
مۇشۇك .

دېھقان ۋە ئۇنىڭ خوتۇنىنىڭ ھېكايىسى

پارس كەتلىرىنىڭ بىرىدە ، تەجرىبىلىك ۋە پاراسەتلىك بىر
دېھقان بار بولۇپ ، ئۇ روزغارنىڭ ئاچچىق - چۈچۈكلىرىنى تولا
تېتىغان ، دەۋراننىڭ مۇشكۈل ھەم ئاسان ئىشلىرىنى بوھىساب
كۆرگەن بىر كىشى ئىكەن .

كۆپىنى كۆرۈپ ئۆزى پىشقان ئەقلى تولغان ،
ئۆزى زېرەك ، دانشمەن ھەم شېرىن زۇۋان .

ئۇنىڭ بىر خوتۇنى بار بولۇپ ، ئۇ ئايالنىڭ يۈزى قاراڭغۇ
كېچىنى يورۇتقان شامدەك ، لېۋى خۇددى قىزىل مەيدەك ، جامالى
خۇددى باھار پەسلىدەك خىلمۇخىل رەڭلەر جىلۋىلىنىپ تۇرىدە .
غان ، خۇددى روزغارغا ئوخشاش مىڭلارچە ناز ۋە نەيرەڭ ئۇنىڭ
خۇلقىدا كۆرۈنۈپ تۇرىدىغان ئايال ئىكەن .

ئۇ گۈزەلنىڭ جىسمى ، گەر پۈتمەسە ، جان تەركىبىدىن ،
سۇ بىلەن ، تۇپراق بىلەن پۈتمەس ئىدى ئۇنداق بەدەن .

ئۇ دېھقان تېرىقچىلىق ئىشىغا تولىمۇ كامىل ئىكەن . شۇنداق
بولسىمۇ ئۇ ئۆز ھۈنرىنى قىلماي سەۋر - قانائەت بىلەن كۈن
كەچۈرۈپ ، تەۋەككۈل ئۇرۇقىنى خۇدا بۇيرۇغان يەرگە تېرىيدە .
كەن . چۈنكى ، ھۈنەرۋەنلەرنى ئۆز ھۈنرىدىن مەھرۇم قىلىپ ،

ھۈنەرسىزلەرنى مۇراد ئاسمىنىغا چىقىرىش ئىككى يۈزلىمە روز -
غارنىڭ ئادىتىدۇر . بۇ جاھان :

ئەگرىلەرگە قىلدى خاماننى نېسىپ ،
توغرىلارغا تەگمىدى لېكىن سامان .
چۈنلەرگە يېدۈرۈپ ھەردەم شېكەر ،
ھۇمايۇنغا بەردى دائىم ئۇستىخان .

بىر كۈنى ئۇنىڭ خوتۇنى ئۇنىڭغا تەنە قىلىشقا باشلاپتۇ :
— ھەمىشە ئۆيىنىڭ بوسۇغىسىدىلا ئولتۇرسەن ، ئەزىز ئۆم -
رۇڭنى موھتاجلىقتا ئۆتكۈزۈسەن ، «ھەرىكەتتە بەرىكەت» دېگەن
گەپنى بىلمەمسەن ؟ گەرچە ھەممە ئادەمنىڭ رىزقىنى خۇدا ئۆزى
بەرسىمۇ «كاسىپ كىشى خۇدانىڭ دوستىدۇر» دېگەن گەپمۇ بار -
غۇ ؟ شۇنداق بولغاندىكىن ، قىلىدىغان كەسىپنى رىزقنىڭ سەۋەبى
دەپ بىلىپ ، كەسىپ بىلەن شۇغۇللىنىپ ، رىزقىمىزنى يەتكۈزۈپ
بەرگۈچى تەڭرىتائالانىڭ ئىززەت ۋە شەۋكىتىنىڭ ھەقىقىتىنى تو -
نۇماق كېرەك - تە !

بىر كەسىپ رىزقىغا بولسىمۇ سەۋەب ،
تەڭرى ئۆزى شۇ سەۋەبىنىڭ ئىگىسى .

مەن سېنى كەسىپ يولىغا قەدەم قويۇپ ، ئۆز ھۈنرى بىلەن
ئوزۇق - ئوقەت تاپسا ياخشى بولاتتى ، دەيمەن .
— ئەي ئەزىز يارىم ، — دەپتۇ دېھقان ، — دېگەنلىرىڭغۇ توغ -
را ، مەن ئۇزۇندىن بۇيان مۇشۇ يېزىدا دېھقانچىلىق قىلىپ كەل -
دىم . بۇ يەردىكى ھەممە دېھقانلار مېنىڭ چاكارلىرىم ئىدى . ھالا
بۈگۈنلۈكتە مېنىڭ دەسمايلىرىم زايە بولۇپ ، تېرىقچىلىق جابدۇق -
لىرى مەندە قالمىدى . ماڭا چاكارلىق قىلماقتىن باشقا چارە يوق
ئەمدى . مەن ئۆز چاكارلىرىمغا چاكارلىق قىلىشنىڭ خارلىقى ۋە

ھارنى كۆتۈرەلمەيمەن .

نېنىمغا باقارلارنىڭ نېنىغا باقارمەنمۇ ؟
ھامملىمنىڭ يۈكىنى ئەمدى مەن يۈدەرمەنمۇ ؟

ئەگەر كەسىپ قىلمىقىم لازىم بولسا ، بۇ دىياردىن باشقا تەرەپكە كەتمىكىمىز لازىمدۇر . چۈنكى ، كىشىنىڭ يۇرتىدا دۇش-مەنگە سۆز - چۆچەك بولمايدۇ . باشقا يۇرتقا كېتىپ تىرىكچىلىك قىلىپ كۈن كەچۈرەيلى .

خوتۇن پەقىرلىق ۋە يوقسۇزلۇقتىن قىينالغانلىقى ئۈچۈن ، يۇرتىنى تاشلاپ چىقىپ كېتىش بالاسىنى ئىختىيار قىلىپ ، ئېرى بىلەن باغداد نەرەپكە سەپەر قىپتۇ .

بىر كۈنى ئۇلار يولدا كېتىۋېتىپ ھېرىپ قېلىپ بىر دەرەخ سايىسىدە ئارام ئاپتۇ ۋە ئۇيەر - بۇيەردىن پاراڭ سېلىشىپ ئولتۇ-رۇپ دېھقان شۇنداق دەپتۇ :

— ئەي ھۆرمەتلىك يارىم ، بۇ غۇربەت مېھنىتىنى ئىختىيار قىلىپ ، بىزنى ھېچكىم تونۇمايدىغان بىر يۇرتقا كېتىپ بارىمىز ، بىزمۇ ھېچكىمنى تونۇمايمىز . خۇدايتائالا سېنىڭ جامالىڭ سەھىد-پىسىنى گۈزەللىك رەقىمى بىلەن زىننەتلەپتۇ . ئۇ يۇرتنىڭ ئادەم-لىرى زالىم ياكى مەككار بولغان بولسا ، سېنى زورلۇق ياكى ھىيلە بىلەن مەندىن تارتىۋېلىشقا ئۇرۇنۇشى ئېھتىمال . سەنمۇ ئۇلارغا مايىل بولۇپ ، مەن ئاجىز ۋە زەئىپنى تاشلامسەن تېخى . خۇدا ساقلىسۇن ، ئەگەر شۇنداق ئەھۋال يۈز بېرىپ قالسىزە ، بۇ ۋەيران بېشىم بىلەن ھىجران ۋادىسىدا قانداق قىلارمەن ؟

ئۆلۈمدىن قاچمىغاي مەن ھېچ ، لېكىن قورقۇنچۇم ئاندىندۇر ، مەن ئۆلسەم ئۆزىڭلەر جىسمىمغا سەن بولغايىمۇ سەنكىم جان .

— نەدىكى گەپلەرنى قىلىدىغانسەن ؟ كۆڭلۈڭگە كەچۈرۈۋاتقان

نېمە خىيال ئۇ؟

ساڭا جورا بولاي تاكى بولسام ھايات ،
ئۆلسەممۇ شۇ يوسۇن بىرلە بولاي ۋاپات .

ئەگەر مەندە بۇنداق خىيال بولسا ، مۇساپىرچىلىق مۇشەققەتدە-
نى تارتىشنى ئىختىيار قىلمىغان ۋە يۇرتتىن ئايرىلىش دېغىنى
دەردمەن كۆڭلۈمگە سالمىغان بولاتتىم . بۇ ۋەدىنى مەن سېنىڭ
ئۆيۈڭگە دەسلەپ كەلگەن ۋاقىتتا قىلغانىدىم ، تا قىيامەتكىچە شۇ
ۋەدەمدە تۇرىمەن .

ۋەدەم مەھشەر كۈنىگە ئۆزۈم بىلەن بارغۇسى ،
ئۇ كۈن مېنى «بىۋاپا» دېيەلمىگەي ھېچ كىشى .

ئەگەر خالىساڭ مەن يېڭىدىن ۋەدە بېرەيكى ، تاكى روھىم
توزى بەدەن بېغىدا جىلۋە قىلىدىغانلا بولسا ، تىلىم تۇتمىسىغا شۈك-
رۇڭ شېكىرىدىن ئۆزگە نەرسىنى تېتىتمىغايمەن . تاكى تىرىكلىك
ھۇمايۇننىڭ سايىسى بېشىمدا بولىدىغانلا بولسا ، كۆڭلۈم قۇشنى
غەيرىنىڭ دامىغا چۈشۈرمىگەيمەن ، — دەپ ۋەدە بېرىپتۇ خوتۇنى .

نەچچە كۈن ئىچىمىسەم دەۋران ئايىقى ،
سېنىڭ بىلەن مېنىڭ ۋەدەم بايقى .

شۇنىڭ بىلەن خوتۇننىڭ ئەنە شۇنداق ۋەدىلەرنى قىلغىنىغا
خۇشال بولغان دېھقان خاتىرىنى جەم قىلىپ ، خوتۇننىڭ تىزىغا
بېشىنى قويۇپ ئۇيقۇغا كېتىپتۇ . دەل شۇ پەيتتە ، شىكارغا چىققان
بىر شاھزادە مۇلازىملىرىدىن ئايرىلىپ ئاشۇ جايغا كەلگەندە ، ئۇنىڭ
نەزىرى ھېلىقى خوتۇنغا چۈشۈپتۇ . خوتۇننىڭ كۆزىمۇ شاھانە لى-
باسلارنى كىيگەن ئات ئۈستىدىكى بۇ ياش يىگىتكە چۈشۈپتۇ .

ئۇنىڭ جامالى قاراڭغۇ كېچىدە كۆز قارىچۇقى ئۇنى كۆرسە كۈندۈز -
دىكى ئاپتاپىمىكىن دەپ خىيال قىلىدىغان ، رۇخسارى تولغان گۈل -
دەك ، چاچلىرى تاۋلىنىپ تۇرغان سۇمبۇلدەك ، خۇددى پەلەك
نەققاشى ئۆز ھۈنرى بىلەن يۈز سەھىپىسىگە ئەنئەدىدىن دائىرە
تارتقاندەك ۋە ياكى قۇدرەت دېھقنى تەربىيەت قىلىپ ھايات مېۋىسى
قىرغىقىدا بەرپا قىلغان دىلى ئاچىدىغان بىر گۈلزارلىقتەك گۈزەل
ئىكەن .

نازىنىن يار زۇلفىنى يا ماھىتابانغا بېرىپ ،
ياكى ئاي - كۈن ھۆسنىنى بۇ ياخشى چوكانغا بېرىپ .
قەدىنى كۆرگەن كىشى يېڭى تىرىكلىك تاپقۇدەك ،
ئابھايات خىسلىتىنى ئاشۇ جانانغا بېرىپ .
يارىتىپتۇ نەڭرى شۇنداق بىر نازاكەتلىك چىراي ،
خۇددى ئاپتاپتەك گۈزەللىكىنى ئاشۇ جانغا بېرىپ .

بۇنداق گۈزەل ۋە كۆڭۈلدىكىدەك مەھبۇبىنى كۆرۈش بىلەنلا ،
يىگىتنىڭ ئىشقى سۇلتانى كېلىپ ، ئۇ خوتۇننىڭ كۆڭۈل مەملىكى -
تىنى سېھىرلەپ ئۆزىگە قارىتىپتۇ - دە ، خوتۇننىڭ بەدەن ئۆيىنىڭ
خوجايىنى بولغان ئەقلى ھەممە مېلىنى كۆتۈرۈپ ، يوقلۇق دىيارغا
كېتىپتۇ . شۇنىڭ بىلەن ، ئۇ ھال تىلى بىلەن :

مەن تەرەپكە قەست قىلىپ ئات سالىدىغىزمۇ ئاتلىقىم ،
جان بىلەن كۆڭلۈمنى ئوۋلاپ ئالىدىغىزمۇ ئاتلىقىم .

دەپتۇ . يىگىتمۇ سەنئەت پەردازچىسى لاتاپەت ئەڭلىكى بىلەن رۇخ -
سارىغا بەرگەن ، قۇدرەت سىرچىسى ھۆسن ئېرىتمىسى بىلەن يۈز
ئەينىكىگە روشەنلىك رەڭ بەرگەن بۇ مەشۇققا قارايتۇ ، بۇ مەشۇق
ئاپتاپ نۇرى ئۇنىڭ چېھرىسىدىن رەشك قىلىپ پەرىشان بولغۇدەك ،
خوتەن ئىپارى ئۇنىڭ زۇلفىنىڭ خۇشبويىدىن كۈنلىكى كېلىپ ،

باغرى قان بولغۇدەك دەرىجىدىكى بىر گۈزەل ئىكەن .

تېنى ھەم قەددى سەرۋى ھەم سەنۇبەر ،
جىمى ئەزاسى لايىق تازا دىلبەر .
سۇ ئىچەتتى ئىككى كۆزىدىن جىگەر ،
لەۋلىرىدىن شەربەت ئىچەتتى شېكەر .
لەۋلىرى گويىكى ھالۋا يا ناۋات ،
ھالۋا - ناۋات ئەمەستۇر ئابىھايات .

شۇنىڭ بىلەن يىگىتنىڭ جېنى خوتۇننىڭ مۇھەببىتىنىڭ زەد-
جىرىگە باغلىنىپتۇ . كۆڭۈلنىڭ پۈتى ئۇنىڭ ئىشتىياق كەمەنىگە
ئىلىنىپتۇ .

ئىشقىڭ ماڭا قوشۇن تارتىپ بېھىساب ،
جانۇ كۆڭۈل مۈلكىنى قىلدى خاراب .

— ھەي تولۇن ئاينىڭ قىبلىسى ، پەرىلەرنى رەشك قىلدۇرغان
گۈزەل ، سەن كىم بولسەن ؟ مەن ئاھۇلارنى شىكار قىلىش
ئۈچۈن چىقىپ ، سېنىڭ ئاھۇ كۆزۈڭگە شىكار بولدۇمغۇ ؟ — دەپ
سورايتۇ يىگىت .

قايسى جەننەت ھۆرى سەن ؟
قايسى قۇياش نۇرى سەن ؟

— ئەي دۆلەتمەن يىگىت ! — دەپ چوڭقۇر ئاھ ئۇرۇپتۇ ئۇ
خوتۇن ، — ئۇخلىغان بەختىمنىڭ مالىدىن سوراۋاتامسەن ياكى ئۇي-
قۇسىز كۆزۈمنىڭ قىسسىدىنمۇ ؟

مەندە جىسىم باردۇر ئۇنىڭ جانى يوق ،
كۆڭلۈمدە يار تولا دەرد ، دەرمان يوق .

ئۆلپىتىم مانا مۇشۇ قېرى كىشى ، كۆڭلۈمدە ناھايىتى كۆپ مالاللىق ۋە ئەلەم بار ، سەن مېنىڭ جامالىمنى كۆرگىنىڭ بىلەن مېنىڭ ھالىم مانا مۇشۇنداق ، ئۆمرۈمدىن لەززەتسىز يۈرۈپ ، يوقسۇزلۇقتا كۈن ئۆتكۈزۈۋاتىمەن .

— ئەي غەمكىن كۆڭۈلنىڭ شادلىقى ۋە ۋەيران كۆڭۈلنىڭ ئاۋاتلىقى ، — دەپتۇ يىگىت ، — ساڭا ئوخشاش توز قەپەسكە چۈ- شۈپ قالسا راۋا بولامدۇ ؟ مۇشۇنداق جامال بىلەن مۇشۇ قېرى كىشىگە خوتۇن بولۇپ يۈرسەڭ دۇرۇس بولامدۇ ؟ سەن شۇنداق بىر ھۆسن خەزىنىسى تۇرۇپ ، پېقىرلىق ۋە موھتاجلىقتا كۈن كەچۈرمەسەن ؟ كەل ، مەن سېنى ئىززەت تەختىدە ئولتۇرغۇزۇپ ، پۈتۈن مەملىكەتنىڭ مەلىكىسى قىلاي ، ھۆرمىتىڭنىڭ تۇغ - ئەلە- مىنى ھەرەم ئۈستىدە كۆتۈرەي .

كەل جېنىمنىڭ راھىتى سەن بىلەن مەن ،
راھەت ئۆيى ئىچىدە بولۇپ يەكتەن .
نازىنىن جانىڭغا مەن بىر جان قاتاي ،
سەن ئۈچۈن مەن بەلكى بۇ جاننى ساتاي .

خوتۇن يىگىتنىڭ بۇ ۋەدىسىنى ئاڭلاپ ، ئېرى بىلەن قىلىش- قان ۋەدىسىنى ئۇنتۇپ ، ۋەدە پەيمانىسىنى بىۋاپالىق تېشى بىلەن سۇندۇرۇپتۇ - دە ، يىگىتنىڭ ئىشارىسى بىلەن دېھقاننىڭ بېشىنى ئاستاغىنا يەرگە قويۇپ قويۇپ ، ئالدىراشلىق بىلەن يىگىتنىڭ ئارقىسىغا مىنگىشىپ ، ئىشەنچ قولى بىلەن ئۇنىڭ بېلىنى مەھكەم تۇتۇپتۇ . دەل شۇ چاغدا دېھقان ئويغىنىپ قېلىپ ، بىر ئاتلىق كىشىنىڭ تۇرغانلىقىنى ، خوتۇننىڭ ئۇنىڭ ئارقىسىغا مىنگە- شىپ ، ۋىسال قولىنى مۇراد بېلىگە مەھكەم چاپلاپ تۇرغانلىقىنى كۆرۈپ ، يۈرىكىگە ئوت چۈشۈپتۇ ۋە دىمىغىدىن تۇتۇن چىقىرىپ :

يارىم ماڭا بىۋاپا بولدى نىتەي ،
يات كىشىگە ئاشنا بولدى نىتەي .

— ھەي ۋاپاسىز ، قىلغان ۋەدەڭگە تېخى بىر ئاش پىشىم بولماي تۇرۇپ ۋەدەڭنى بۇزۇپ ، ماڭا مۇشۇنداق يۈزسىزلىك قىلدى. ۋاتامسەن؟ — دەپتۇ .

— ئاغزىڭنى بېھۋە ئۇپراتمىغىن ھەمدە ئەپسانە ياسىدىن ئەپ-سۇن ئوقىنى بىكارلا ئاتمىغىن ، — دەپتۇ خوتۇن ، — سەن «چىد-رايلىقتىن ۋاپا ئىزدىمەك تۇن ئىچىدە كۈن بىلەن ئۆيىنى يورۇتماق-چى بولغاندەك ، گۈلخان ئوتىدا گۈل ئۇرۇقىنى ئۈندۈرمەكچى بولغاندەك ئىش بولىدۇ» دېگەن سۆزنى ئاڭلىمىغانمۇسەن ؟ يەنە :

سورىدىم مەن : «ئەي گۈزەل ، سەندە نېمىشقا مېھىر يوق ؟»
ئۇ دېدى : «بىزدەك گۈزەلدە يوق ئىرۇر ئۇنداق يوسۇن»

دېگەن گەپمۇ بارغۇ ؟
— ۋەدەسىدە تۇرماسلىقنىڭ ئاقىۋىتىدىن ، بىۋاپالىقنىڭ شۇملۇقىدىن قورقماسەن ؟ ئۇنداق ئىشنى قىلما ، بولمىسا ، ئاخىر پۇشايمان يەپ قالسەن ؟ — دەپتۇ ئېرى ئۇنىڭغا .
خوتۇن ئۇنىڭ سۆزىگە ئىلتىپات قىلماي ، شاھزادىگە قاراپ :
— تېز يۈرگىن ، پىراق باياۋاندىن چىقىپ ، ۋىسال مەنزىلىگە يېتەيلى ! — دەپتۇ .

شاھزادە ئىلداملىقتا ئىتتىك شامالمۇ ئۇنىڭغا باراۋەر كېلەل-مەيدىغان ، يۈگۈرۈك خىيالمۇ تېز يۈرۈشتە ئۇنىڭ چېڭىغىمۇ يېتىد-شەلمەيدىغان ئۇچقۇر ئېتىنى ئۇ سەھرادا چاپتۇرۇپ ، شۇ زامانلا دېھقاننىڭ كۆزىدىن غايىب بوپتۇ .

ئىتتىك شامال ئەمەس ئىدى ئۇنداق تېز ،
پەلەك ئۇنداق يۈرەلمەس ئىدى ھەرگىز .
كۆزدىن يوقىلىشتا ئۇ خۇددى چاقماق ،
شەرقتىن غەربكە يېتەر گەر قويسا ئاياق .

بىچارە دېھقان «دەرد ئەھلى يولدا يۈرەر ھەمىشە ئىز بېقىپ» دېگەندەك ، ھارغىنىغا ، ئاچقىنىغا قارىماي ، ئۇلارنىڭ ئارقىسىدىن يۈگۈرۈپتۇ . يۈگۈرۈپ كېتىۋېتىپ ئۆز - ئۆزىگە : «خوتۇنلارنىڭ ۋەدىسىنىڭ ۋاپاسى ، ۋاپاسىنىڭ ئاقىۋىتى يوق ئىكەن - دە ! مەن بولسام ئۇنىڭ سۆزىگە ئىشەنچ قىلىپ ، يۈرتۈمنى تەرك ئېتىپتەن - مەن . مانا ئەمدى يا كەينىمگە يانغىلى قۇۋۋىتىم يوق ، يا كەينىدىن بارغىلى قۇدرىتىم يوق . ئىشىم نەگە بېرىپ ، ئەھۋالىم نىچۈك بولار كىن ئەمدى ؟» دەپ ئويلاپتۇ .

يۈردۈم بۇ غەم سەھراسىدا باش - ئاياغسىز ،
نە قىلايىكى يوق ئىشىمنىڭ باش - ئايىغى .

ئەمدى گەپنى ھېلىقى ئىككى تۈزكۈردىن ئاڭلايلى :
بۇ ئىككى ئاشىق - مەشۇق ئۈچ پەرسەڭچە يول يۈرۈپ ،
«بۇلاق سۈيى ۋە دەرەخ سايىسى بار بىر يەرگە چۈشۈپ ، بىرەر سائەتچە ئارام ئالايلى ۋە يولنىڭ ھاردۇقى سەل چىققاندىن كېيىن ، تۇرۇپ يەنە ئاتلىنايلى» دەپ دەرەخ سايىسىگە چۈشۈپ ، بۇلاق بويىدا بىر دەم ئارام ئالپتۇ . ئۇ يەردە ئولتۇرۇپ يىگىت ئۇ دىلرابانىڭ گۈلرەڭ رۇخسارىدىكى ئىپار زۇلفىنى كۆرۈپ ، ياسمەننىڭ يۈزىگە بىنەپشە گىجەكلەنگەنلىكىنى ياد ئېتىپ :

يېقىپ قارا زۇلفۇڭنى ئاق يۈزىگە ،
باغلىدىڭ سەن كۈندۈزلەرنى كېچىگە .

دېسە ، دىلنى ئازدۇرغۇچى ئۇ نىگار يىگىتنىڭ كېلىشكەن قامىتىگە بېقىپ ، ئۇنى ھۆسن جەننىتىدىكى قەددى كېلىشكەن شەمشاد ياكى لاتاپەت بوستانىدىكى دىلكەش سەرۋى دەپ بىلىپ :

سېنىڭ قەددىڭنى ساز قىلماققا ئۆزنى چاغلىدى تەڭرى ،
ياساپ يۈز مىڭ نازاكەت بىر - بىرىگە باغلىدى تەڭرى .

دەيدىكەن .

شۇ ئەسنادا خوتۇن ھاجەتكە بارماقچى بولۇپ ، شاھزادىدىن ئەيمىنىپ يىراققا بېرىپتۇ . ئەسلىدە شۇ يەرگە يېقىن چاڭگال ئىچىدە بىر شىر بار بولۇپ ، ئاسمان ئورمانلىقىدىكى يولۋاس ئۇنىڭ قورقۇنچىدىن ماڭالمايدىكەن . ئاسمان ئۆكۈزى ئۇنىڭ پەنجىسىنىڭ خەۋىدىن پەلەك يايلىقىدا دەم ئورالمايدىكەن .

غەزەپ بىرلە خىرىلداپ كەلسە ئەگەر ،
پەلەك شىرى قىلاتتى ئۇندىن ھەزەر .
يۈرەتتى ئۇ ھەمىشە قەھرى بىلەن ،
تىرنىقىنى سۇغىرىپ زەھەر بىلەن .

شۇ ئەسنادا بىر شىر ئورمانلىقتىن چىقىپ ، ھېلىقى خوتۇننى كۆرۈپ قېلىپ ، سورىگىنىچە چاڭگالغا ئېلىپ كىرىپ قارىنى يېرىپتۇ . دەل شۇ پەيتتە شاھزادە شىرنىڭ ئاۋازىنى ئاڭلاپ ، دىلىدە - رى كەتكەن جايغا بېرىپتۇ . شۇ چاغدا دىلىرىنى ھەيۋەتلىك بىر شىرنىڭ تۇتۇپ كەتكەنلىكىنى كۆرۈپ ناھايىتى قورققىنىدىن ياردىن يۈز ئۆرۈپتۇ - دە ، ئېتىغا مىنگىنىچە ئارقىسىغا قارايمۇ قويماي قېچىپ كېتىپتۇ . ھەر كىم ئۆزى تېرىغاننى ئۆزى ئورۇيدۇ دېگەندەك ، ھېلىقى خوتۇن شىرنىڭ چاڭگىلىدا بىۋاپالىقىنىڭ مۇكاپاتىنى كۆرۈپتۇ . شۇ ئەسنادا ، دېھقان ئۇلارنى قوغلاپ ، يىقىلىپ - قوپۇپ يۈرۈپ بۇلاق بېشىغا كەپتۇ ، لېكىن ئۇلاردىن ھېچ ئەسەر تاپالماي پەرياد چېكىپ :

كەتتى يار دەردىمگە قىلماي داۋا ،
ۋەدىلەرنىڭ بىرىگە قىلماي ۋاپا .

— ۋادەرىخا ! پىراق قاراڭغۇلۇقى ۋىسال يورۇقلۇقىنىڭ يۈزدى -
نى ياپتى . شادلىق باھارى بىۋاپالىق كۆزىگە ئالماشتى .

شامى پۇرقەت ئىچرە قالدىم ماھى تابانم قېنى؟
بۇ ئۆلۈك جىسمىمنى تىرگۈزمەككە جانم قېنى؟

دەپ يىغلاپ - قاقشاپ، بېھىساب نالىلەرنى قىپتۇ. شۇ ئەسنادا خوتۇننىڭ ئىزىنى بايقاپ قېلىپ جاڭگاللىق تەرەپكە مېڭىپتۇ. ئىزدەپ ماڭا - ماڭا ھېلىقى يەرگە بېرىپ قايتۇ. قارىسا، ئىش ئۇنىڭ خوتۇننىڭ قارىنى يېرىپ، بەزى ئەزالىرىنى يەپ، يەپ بولالمىغانلىرىنى شۇ يەرگە تاشلاپ قويغانىكەن. بەختىگە يارىشا، ئۇنىڭ يۈزى ساق قالغانىكەن. دېھقان شۇنىڭدىن ئۇنىڭ ئۆز خوتۇنى ئىكەنلىكىنى تونۇپ، ساراسىمىگە چۈشۈپ: «بۇنىڭغا ئۆزىنىڭ بىۋاپالىقىنىڭ شۇملۇقى يېتىپتۇ» دەپتۇ ۋە ئۇنىڭغا بىر دەم ھەيران-لىق كۆزى بىلەن قاراپ تۇرۇپ، ئۇنىڭ چەككەن مېھنىتى ۋە ئۆزىنىڭ غۇربىتىگە قاتتىق ھۇ تارتىپ يىغلاپتۇ.

يەتتى پەريادى تا سۈرەيياغا،
يېشى قوشۇلدى ئېقىپ دەرياغا.

بۇ مىسالنىڭ پايدىسى شۇكى، ھەر كىشى ئەگەر ۋاپا رىشتى-سىنى قولىدىن بەرسە، ئوقۇبەت كىشىنى پۇتغا سالغان ھەمدە جېنىنىڭ بويىنىنى بالا بويۇنتۇرۇقىغا ئالغان بولىدۇ.

ھەر كىمە ئەگەر بولسا بىۋاپا،
كەلگۈسى ئاڭا بېھىساب بالا.

— ئىككى يۈزلىمىلىك قىلىش ۋە ھىيلە ئىشلىتىشنىڭ ياخشى كىشىلەرگە ياراشمايدىغانلىقىنى چۈشەندىم، — دەپتۇ چاشقان، — ماڭا ھازىر سېنىڭ دوستلۇقۇڭنىڭ مەنپەئىتى يەتتى، شۇ سەۋەب-تىن دۈشمەنلەرنىڭ تەمەيى مەندىن ئۈزۈلدى. بۇ ياخشىلىقىڭنىڭ مۇكاپاتى ئۈچۈن، سېنىڭ خىزمىتىڭنى قىلىش ماڭا ۋاجىپ بول-

دى . شۇڭا مەن سېنىڭ بەندلىرىڭنى كېسىمەن . ئەمما ، كۆڭلۈمگە بىر ئەندىشە چۈشۈپ قالدى . تاكى كۆڭلۈمنىڭ ئەينىكىدىن ئاشۇ غۇبار كۆتۈرۈلمىسە ، سېنىڭ بەندلىرىڭ كېسىلمەيدۇ .

— پەرىزىمچە ، مەندىن ۋەھىمە قىلىدىغان ئوخشايىسەن ، — دەپتۇ مۇشۇك ، — ۋەھالەنكى ، مەن ساڭا زەرەر يەتكۈزمەسلىكىگە ۋەدە بەرگەندىم . ئۇ ۋەدەمنى بۇزۇشۇمنىڭ مۇمكىن ئەمەسلىكىنى بىلگىن . ئارىمىزدا كونا ئاداۋەت بار بولسىمۇ ، ئەمدى يېڭى ئىخلاس پەيدا بولۇش بىلەنلا ، ئۇ ئاداۋەت پۈتۈنلەي كۆتۈرۈلۈپ كەتتى . شۇنداق بولغاندىن كېيىن ، ھىيلە - مىكىر تەرەپكە مايىل بولۇپ قالما ؛ رۇخسارىڭ ئەينىكىنى ئالدامچىلىق ۋە مەككارلىق زەنكارى بىلەن قارايتىپ ، ئەيىبلىك قىلىپ قويما .

ساپ تۇتقىن دىل ئەينىكىڭنى ئاڭا ساپلىق ياخشىدۇر ،
بۇزمىغىن ئەھدىڭنى ، ئەھدىگە ۋاپالىق ياخشىدۇر .

نەزىرى پاك كىشى ئەگەر بىر كىمىدىن ياخشىلىق كۆرسە ، ئىخلاس مەيدانىغا قەدەم قويۇپ ، دوستلۇق ئەلىمىنى ئاسمان ئەۋ-
جىگە كۆتۈرۈشى ۋە مۇرۇۋۇۋەت كۆچتىنى داۋاملىق راستچىللىق
ئېقىنىنىڭ سۈيى بىلەن سۇغىرىشى ، ئەگەر كۆڭلىگە ئەندىشە داغ-
دۇغىسى چۈشسە ، ئۇنى دەرھال ئۇنتۇشى ، خىيالىغا كەلتۈرمەسلى-
كى كېرەك . بىلمەك كېرەككى ، بىۋاپالىقنىڭ ئاقىۋىتى شۇملۇق
ۋە خارلىقتۇر . يالغان قەسەم ئۆمۈرنىڭ راۋاجىنى ۋەيران قىلىدۇ ،
ۋاپاسىزلىق تىرىكلىكنىڭ ئىمارىتىنى يىقىتىدۇ .

كىشى خۇددى دەرەخ بولسا ، ۋەدە يىلتىز ،
ياخشى ئاسرا يىلتىزىڭنى قىلىپ پەرھىز .

ئۆز ۋەدەڭدە چىڭ تۇرغىنىكى بولما ئەخمەق ،
ۋاپا قىلساڭ تاپالارسەن ئاندىن روناق .

— مەن سېنىڭ ۋاپادارلىق ھەققىنى ئادا قىلىشىڭدىن ئۈمىد-
ۋارمەن . قىلغان ۋەدەڭدىن قايتىۋالمىغايسەن .
بۇنى ئاڭلاپ چاشقان شۇنداق دەپتۇ :

— ئۆزى قىلغان قەسەم ھەم ئەھدىگە كىم قىلماس ۋاپا ،
ھادىسىلەر تىغىدىن جانغا يەتكەي زەخمە - جاپا .

ئەمما مېنىڭ ئەندىشەم مېنى ئويلاپراق ، سەل توختۇۋېلىپراق
ئىش قىلىشقا مەجبۇرلاۋاتىدۇ . لېكىن مەن ۋەدەمگە چوقۇم ۋاپا
قىلىمەن ھەمدە سېنى بەندىتىن خالاس قىلىمەن .
— كۆڭلۈڭدىكى گەپنى ئېيتقىنا قېنى ؟ مەن ئۇنىڭدىن سې-
نىڭ دانىشمەنلىكىڭنىڭ ئەندىزىسىنى ئاڭلاپ باقاي ، — دەپتۇ مۇ-
شۇك .

— دوستلار ئىككى خىل بولىدۇ ، — دەپتۇ چاشقان ، —
ئۇلارنىڭ بىر خىلى ، تولۇق راستچىللىق ۋە پۈتۈن ئىخلاسى بىلەن
مۇھەببەت باغلايدۇ ؛ ئۇلارنىڭ دوستلۇقىدا غەرەز ، رىيا ، تەمە ۋە
شۈبھە دەيدىغان نەرسە ھەرگىز بولمايدۇ . ئىككىنچى خىلى ، زۆرۈ-
رىيەتتىن تەمە ياكى غەرەز بىلەن دوستلۇق قىلىدۇ . ئاۋۋالقى
خىلىدىكىلەر ھەممە تەرەپتىن ئىشەنچلىك ، ئۇلاردىن ھەممە ۋاقىت
خاتىرجەم بولسا بولىدۇ .

شۇنداق دوستلۇق كېرەك بولغاي ھەممە ھال ،
مېھرىبانلىق ئىشىدا ئەھلى كامال .
ھەممە زەھىرىڭنى ئۇ بىلگەي شېكەر ،
بارچە نۇقسانىڭنى ئۇ بىلگەي ھۈنەر .

ئەمما ئىككىنچى خىلىدىكىلەر بولسا زۆرۈرىيەت يۈزىسىدىن
زەرەرنى دەپتى قىلىشقا دوستلۇقنى قالقان قىلىدۇ ، مەنپەئەتنى
كۆزلەيدۇ . شۇڭا ئۇلار ھېچقاچان بىر قاراردا تۇرمايدۇ ، يەنى گاھى

ۋاپادارلىق مەرتىۋىسىدە تۇرىدۇ ، گاھى جاپاكارلىق مۇقامىدا بولىدۇ .

گاھى ئۆلپەت بولار شېرىن - شېكەردەك ،
گاھى زىتلىق قىلار نەيزە - تەبەردەك .

شۇنىڭ ئۈچۈن زېرەك كىشىلەر ئىختىيار تىزگىنىنى ئۇلارنىڭ قولىغا بىر يوللا بېرىۋەتمەسلىكى ، ھەمىشە ئۇلارنىڭ بەزى ئېھتىياجلارنى راۋا قىلىشنى كەينىگە تارتىشى لازىم . ۋاقتى كەل-مىگۈچە ، ئۇلارنىڭ ئىشىنى تامامغا يەتكۈزمەسلىكى كېرەك . مانا مۇشۇنداق سۈلكەت قىلغاندىلا ھەم ۋاپا ۋە مۇرۇۋۇت سۈپىتى بىلەن نامى چىقىدۇ ، ھەم ئەقىللىق ۋە دانىشمەنلىك بىلەن مەشھۇر بولىدۇ . مەن سەن بىلەن ئاشۇنداق مۇئامىلە قىلىپ ، سېنى قۇتۇلدۇرۇش ئۈچۈن بەرگەن ۋەدەمنى ئەمەلگە ئاشۇرماي قويمايمەن ھەم سەندىن ئېھتىيات قىلىمەن . چۈنكى سېنىڭ پاناھىڭغا كىرىۋېلىپ ، ئۇ ئىككى دۈشمەننىڭ زىيانكەشلىكىدىن قۇتۇلدۇم . شۇنداقسىمۇ ئۇلارغا قارىغاندا سەندىن بەكرەك قورقمەن . مەن ئۇلاردىن قۇتۇلۇپ ئەمىنلىك تاپماق ئۈچۈن ، سەن بىلەن سۈلھى قىلماقنى لازىم تۇتتۇم . سېنىڭمۇ ماڭا مۇلايىملىق قىلىشىڭ ئۆزۈڭ ئۈچۈن ئىدى . شۇنىڭ ئۈچۈن ، ئىشىنىڭ ئاخىرىغا قاراپ بىر ئىش قىلىشىم پەر-ھىزدۇر .

ئىشلىرىڭنىڭ رىشتىسىنى سۇس تۇتما ،
ھېچ ۋاق ھېكمەت سىياقىنى ئۇنتۇما .
يۈرگۈسى ئۇ كىمەرسە شاد ۋە بىخەم ،
قىلغان بولسا ئىشىنى پۇختا - مەھكەم .

دېگەن بېيىتنىڭ مەزمۇنىغا ئەمەل قىلىپ ، ئېھتىيات ۋە ئەندىشە قىلىشنى بىر يوللا تاشلىۋەتمەسلىكىم كېرەك .

— ھەي چاشقان ، ناھايىتى زېرەك ۋە دانا ئىكەنسەن . مەن سېنىڭ بۇنچە دانىشمەنلىكىڭنى بىلمىگەنكىمەن ، بۇ سۆزلىرىڭدىن مېنى ياخشى بەھرىمەن قىلىدىڭ ۋە بۇ ۋەزىرىڭ بىلەن مېنى كۆپ تەجرىبە ۋە ھېكمەتلەرگە ئىگە قىلىدىڭ ، ئەمدى ئاشكارىسىنى ئېيتىدۇ . ۋەتەن ، قانداق قىلىپ مېنىمۇ بۇ بەندىتىن خالاس قىلىپ ، ئۆزۈڭ-مۇ ئامان قۇتۇلماقچى بولۇۋاتىسەن؟ — دەپ سوراپتۇ مۈشۈك .
چاشقان كۈلۈپ تۇرۇپ دەپتۇ :

— «ھەر قەيەردە بولسا دەرد ، دەرمان مۇقەررەردۇر ئاڭا»
دېگەن سۆز بارغۇ؟ مەن سېنىڭ بەندىلىرىڭنى كېسىمەن ، لېكىن ھەممىسىدىن مەھكەمەركە بولغان چىگىكىنى جېنىم ئۈچۈن گۈرۈ قويۇپ قويمەن . ۋاقتى كېلىدۇكى ، سېنىڭ ماڭا قارىغۇدەك پۇر-سىتىڭ قالمايدۇ . ئەنە شۇ چاغدا ئۇ چىگىكىنى يېشىۋېتىمەن - دە ، سەن بەندىتىن ، مەن گېزەندىدىن خالاس بولىمەن .
مۈشۈك چاشقاننىڭ ئۆز ئىشىغا پۇختا ئىكەنلىكىنى ، ئۇنى ئەپسۇن بىلەن ئالدىغىلى بولمايدىغانلىقىنى چۈشىنىپ ، ئائىلاج رازى بوپتۇ . چاشقان گىرەلەرنىڭ ھەممىسىنى دېگۈدەك كېسىپ بولۇپ ، ئەڭ ئاخىرقى بىرىنى قويۇپ قويۇپتۇ . شۇ كېچىسى ئۇلار سۆزلىشىپ ئولتۇرۇپ تاڭ ئاتقۇزۇپتۇ . ئەتىسى سەھەر ئەتىقىسى مەشرىق ئۇبۇقىدا پەرۋازغا كېلىپ ، نۇرلۇق قانىتىنى ئالەم ئەتراپىغا يېيىپتۇ .

قۇياش تىغىنى پەلەك ئالدى قولغا ،
قارا كېچە قېچىپ كەتتى يولغا .

شۇ چاغدا ئوۋچى پەيدا بوپتۇ . ئۇنى كۆرگەن مۈشۈكنىڭ كاللىسىدىن ھوش كېتىپ ، كۆڭلىدە ئۆلۈمدىن بۆلەك ئەندىشە قالمىپتۇ .

— ماڭا ئۆز ۋەدەمنىڭ ئەھدىسىدىن چىقىدىغان ۋاقىت ئەمدى بولدى ، — چاشقان شۇنداق دەپدەرھال قالغان يېنىمۇ كېسىپتۇ .

مۈشۈك چاشقانغا قارىغۇدەك پۇرسەت تاپالماي قېچىپلا دەرەخكە چىقىۋاپتۇ ، چاشقان ھەممە بالادىن خالاسلىق تېپىپ تۆشۈككە كىرىۋاپتۇ . ئوۋچى كېلىپ تۇزىقىنىڭ يىپلىرىنىڭ ئۈزۈك تۇرغانلىقىنى كۆرۈپ ھەيران قاپتۇ ۋە كېسىلگەن تۇزاقنى قولغا ئېلىپ ، ئائۈمدىلىك بىلەن يولغا راۋان بوپتۇ . بىر پەس ئۆتكەندىن كېيىن چاشقان تۆشۈكتىن چىقىپ ، يىراققا تۇرغان مۈشۈكنى كۆرۈپ توختاپ قاپتۇ . ئۇنى كۆرگەن مۈشۈك توۋلاپتۇ :

— كۆرۈپ تۇرۇپ كۆرمىگەندەك قىلىپ تۇرسەنغۇ ؟ نېمىشقا قېشىمغا كەلمەي مەندىن يىراق قېچىپ تۇرسەن ؟ ساڭا مەندەك پايدىلىق دوست نەدە بار ؟ ماڭا ئاشنا بولساڭ ، ئۆزۈڭ باشلىق بارلىق ئەھلى ئەۋلادىڭ ، ئۇرۇق - تۇغقانلىرىڭنىڭ بارلىق دۈشمەندىلىرىنىڭ ئاپەتلىرىدىن ئامان بولىدىغانلىقىنى بىلمەمسەن ؟ يېقىن كەل ، مەن سېنىڭ ياخشىلىقىڭنىڭ مۇكاپاتىنى ساڭا كۆرسىتەي ، مەن قايسى تىل بىلەن سېنىڭ ۋاپادارلىقىڭنىڭ شۇكرانىسىنى ئېيتىپ بولارمەن ۋە مۇرۇۋۇتتىڭگە ئۆزرە ئېيتالارمەن ؟

شادىمان يۈرسەممۇ دائىم بىر خىجالەت ئىچرە مەن !
«مەرھەمەتنىڭ شۈكرىنى قانداقچە قىلغاي مەن ئادا» .

چاشقان ئۇنىڭ قېشىغا بارغىلى ئۈنماي : «بۇ جاھان ھەق ساقلاشنىڭ ۋاقتى ئەمەس ، بەلكى ئازارنىڭ زامانى» دېگەن سۆزلەر-نى كۆڭلىدىن كەچۈرۈپتۇ . شۇڭا ئۇ ئاجىز ، بىچارە ئاۋازى بىلەن ئۇنىڭغا :

تاشلىغاندۇر رەھىم - شەپقەت يولىنى بۇ روزغار ،
مۇرادىمنى بەرمىكى مۇمكىن ئەمەس دەۋران ماڭا .
ياخشىلىقنى قىلمىغاي مەن ھېچ كىشىدىن مەن ئۈمىد ،
گەر يامانلىق كۆرمىسەم شۇدۇر ئۇلۇغ ئېھسان ماڭا .

دېگەن گەپ بار . شۇڭا ھازىرقى ۋاقىتتا ، مېنىڭ خىلۋەتتە تۇرۇ-
شۇم ئەڭ مۇۋاپىق . مەن ئۆزۈمگە ئۆزۈم ھەمدەم بولۇپ ، كىشىگە
قوشۇلماي ئۆتمەكچىمەن ، — دەپتۇ .

— ئۇنداق باھانە قىلما ، — دەپتۇ مۇشۇك ، — دىدارنىڭنى مەن-
دىن ئايمىغىن ، دوستلۇق ھەقىقى ۋە ئاشنالىق ھۆرمىتىنى زايە
قىلمىغىن . ھەرقانداق كىشى ناھايىتى كۆپ تىرىشچانلىق بىلەن
بىر دوستنى قولغا كەلتۈرۈپ ، ئۇنى ئاسانلىقچە تاشلىۋەتسە ھەم
سەۋەبسىز ھالدا ئۇنىڭدىن مۇھەببەت رىشتىسىنى ئۈزسە ، يارەنلىك
نەتىجىسىدىن مەھرۇم قالىدۇ . شۇنىڭ بىلەن ، باشقا دوستلارمۇ
ئۇنىڭدىن مەيۈسلىنىدۇ — دە ، ھېچكىم ئۇنىڭغا ئىشەنمەس بولۇپ
قالىدۇ .

بۇ جاھاندا كىشى يارسىز يۈرگىنى شۇنچە يامان ،
يارىدىن يۈز ئۆرۈگەنلەر ھالى ئۇندىنمۇ يامان .

مېنىڭ ھاياتىم سەن ئۈچۈن پىدا ، تا قىيامەتكىچە مېنىڭ
جېنىمغا مىننەت قويساڭ راۋا . مەن ئارىمىزدىكى بۇ مۇھەببەت
ئەقىدىسىنى ھەرگىز ئۈزۈۋەتمەيمەن .

تائەبەت بويى ۋاپا يەتكەي ساڭا ،
بۇ مۇھەببەتلىك كۆڭۈل گۈلزارىدا .

ئەگەر ھاياتلا بولىدىكەنمەن ، سېنىڭ ھەقىقىتىنى ئۈنۈمايمەن
ۋە ئىمكانقەدەر ياخشىلىقنىڭغا لايىق ياخشىلىق قايتۇرۇش ئۈچۈن
تىرىشىمەن .

گۈلگە ئوخشاش قاتمۇ قات بۇ نېمىتىڭنىڭ شۈكرىنى ،
خۇددى بىر سەۋسەن بولۇپ يۈز تىل بىلەن ئېيتسام كېرەك .

مۈشۈك بۇ توغرىدا ھەرقانچە سۆزلەپ ، قانتىق قەسەملەرنى قىلغان بولسىمۇ ، چاشقان ماقۇل بولماستىن شۇنداق دەپتۇ :
 — ھەي مۈشۈك ، ئەگەر ئارىمىزدا يۈزەكى ئاداۋەت بولغان بولسىغۇ كىچىككىنە مەرھەمەت ۋە مېھرىبانلىق بىلەن ئارىدىن كۆتۈرۈلۈپ كەتكەن بولاتتى . ئەمما چوڭقۇر ئاداۋەت ھەرگىز كۆ-
 ئۈلدىن كۆتۈرۈلمەيدۇ . كۆرۈنۈشتە ھەرقانچە دوستلۇق بىناسىنى مۇستەھكەملىگەندەك قىلغان بىلەن ئۇنىڭغا ئىشەنچ قىلغىلى بولمايدۇ .
 ئۇنىڭدىن باشقا ، ئىككىمىزنىڭ ئارىمىزدا ھەمبىناسلىق بول-
 مىغاچقا ، ماڭا ئۆلپەت بولۇشنى كۆڭلۈڭدىن چىقىرىۋەت . مەنمۇ سېنىڭ سۆھبىتىڭدىن جېنىم بىلەن قاچىمەن . ھەر كىشى ئۆزىگە ھەمبىناس بولمىغان كىشى بىلەن ئاشنا بولسا ، ئۇنىڭغا ھېلىقى پاقىغا يەتكەندەك ھادىسە يېتىپ قېلىشى مۇمكىن .
 — ئۇ قانداق ھادىسە ئىكەن ؟ — دەپ سوراپتۇ مۈشۈك .
 — بىر چاشقان ، — دەپ ھېكايىسىنى باشلاپتۇ چاشقان .

چاشقان بىلەن پاقىنىڭ ھېكايىسى

بىر چاشقان بىر بۇلاق بويىدىكى دەرەخ تۈۋىدە ماكان تۇتقاندەكەن . بىر پاقىمۇ ئاشۇ بۇلاقتا كۈن كەچۈرىدىكەن . ئۇ بەزىدە ساپ ھاۋادىن نەپەس ئالماق ئۈچۈن سۇ لېۋىگە چىقىدىكەن . بىر كۈنى ئۇ پاقا بۇلاقتىكى قىرغىقىغا چىقىپ ، دىلنى غەش قىلىدىغان ئاۋاز چىقىرىپ كور كىراپتۇ . ئەمما ئۆزىنىڭ ئۇ ناخۇش نەغمىسىنى مىڭ بۇلبۇلنىڭ سايرىشىدىن ئارتۇق بىلىپ سۆيۈنۈپ كېتىپتۇ .

زېرىكىشلىك شۇنچە قوپال بولسىمۇ «ساز» غەلۋىسى ،
 ئۇ خىيالىدا ئۇنى دەر ئىدى داۋۇت نەغمىسى .

چاشقان ئۇنىڭ زېرىكىشلىك غوۋغاسىنى ئاڭلاپ ، تۆشۈك ئىد-

چىدىن چىقىپ ، ئۇنىڭ نەغمىلىرىنى ياخشى ئاڭلىغان قىياپەتتە مەسخىرىلىك چاۋاك چېلىپ ، بېشىنى لىڭشىتىپ تۇرۇپتۇ . پاقىغا ئۇنىڭ بۇ تەلەتى بەكمۇ چىرايلىق كۆرۈنۈپ كېتىپ ، مەرغۇلىنىڭ دېيىنى بۇرۇنقىدىن بەكرەك چېلىشقا باشلاپتۇ ۋە ئۆز - ئۆزىدە . گە : «بۇ چاشقان بىلەن دوست بولۇشتىن ياخشى ئىش يوق . چۈنكى بۇ چاشقان نەغمىنىڭ قەدرىنى بەكمۇ ياخشى بىلىدىكەن» دەپ ئويلاپتۇ .

كۈن كەچۈرگەيسەن جاھاندا يار بىلەن چىن مېھرىبان ،
چۈنكى ھەمسۆھبەت زوقى بەرگەي ئۆلۈك تەنگىمۇ جان .

شۇنىڭ بىلەن پاقا چاشقانىڭ قېشىغا بېرىپ ، ئۇنىڭغا دوست - لۇق خۇشامىتىنى كۆرسىتىپتۇ . نەتىجىدە ئىككى تەرەپتىن شەۋق ۋە مايىللىق پەيدا بولۇپ ، ئۇلار ئۆزئارا مۇھەببەتلىشىپتۇ . شۇنىڭدىن تارتىپ ، پاقا چاشقانىڭ قېشىغا كەلسەلا ئۆز قىسسەسىنى باشلايدىكەن ، ئۇلار بىر - بىرى بىلەن ئەقىدە ۋە ئىشەنچ توغرىسىدا شېرىن رىۋايەت ۋە ياخشى ھېكايىلەرنى ئېيتىشقا باشلىشىپتۇ .

بىر - بىرىنىڭ ھال - ئەھۋالىنى بىلىشتى ،
شەۋقى بىلەن ئاشنالىق قىلىشتى .
پاقا كەلسە چاشقانغا ئۆزى قىسسەسىنى ،
باشلاپ ئېيتار ئىدى دەردۇ غۇسسەسىنى .
سۆزلىمەك ئەيلەر مۇھەببەتنى ئايان ،
سۆزلىمەسلىكتۇر ئاداۋەتتىن نىشان .

ئۇلار بىر نەچچە زامان شۇ تەرىقىدە دەۋر سۈرۈشۈپتۇ . بىر كۈنى چاشقان پاقىغا شۇنداق دەپتۇ :
— مېنىڭ ھەمىشە سەن بىلەن سۆھبەتلەشكۈم كېلىدۇ . شۇنداق چاغلاردا ، مەن بۇلاق لېۋىگە بارغىنىمدا ، سەن سۇنىڭ تېگىدە

تۇرغاچقا ، ھەرقانچە قىلساممۇ ئاۋازىمنى ئاڭلىمايدىكەنسىن .

مەن جامالىڭنى كۆرۈشكە يول تاپالماسمەن نىتەي ،
دىلدىكى سىرىمنى ساڭا سۆزلىيەلمەسمەن نىتەي .

— راست ئېيتىسەن ، — دەپتۇ پاقا ، — مەنمۇ مۇشۇ ئەندىشىدە ئىدىم . مەن دائىم : «ئەگەر دوستۇم سۇ لېۋىگە كەلسە ، مەن بۇلاق ئاستىدا تۇرۇپ ئۇنىڭدىن قانداق ئاگاھ بولارمەن ؟ ئۇنىڭ مەن ئۈچۈن چەككەن ئىنتىزارلىقىنىڭ قانداق ھۆددىسىدىن چىدە قارمەن ؟» دەپ ئويلايمەن . گاھى چاغلاردا ، مەنمۇ سېنىڭ تۆشۈ-كۆڭنىڭ ئاغزىغا كېلىمەن . ئۇ چاغدا سەن يەنە بىر تۆشۈك بىلەن باشقا بىر يەرگە كېتىپ قالغان بولساڭ ، مەن ئىنتىزار بولۇپ تۇرۇپ قالمەن . بۇ سۆزنى ساڭا ئېيتىشنى ئويلاپ يۈرەتتىم . سەنمۇ خۇددى كارامەت ئىزھار قىلغاندەكلا كۆڭلۈمدىكىنى تاپتىڭ . ھەرقانداق مۇشكۈل ئىشنىڭ چارىسى سېنىڭ زېھنىڭغا ناھايىتى روشەن . بۇنىڭ تەدبىرىنىمۇ ئۆزۈڭ ئېيتقىنا ، بىر - بىرىمىزنى خالىغان ۋاقىتىمىزدا قانداق تېپىشساق بولار ؟

— مېنىڭ كۆڭلۈمگە شۇنداق بىر چارە كېلىۋاتىدۇ ، ئارىمىزدا بىر مۇھەببەت يېپى پەيدا قىلايلىكى ، ئۇنىڭ شۇنداق تارتىلىشى بىلەن ، بىر - بىرىمىزنىڭ ئەھۋالىدىن خەۋەردار بولۇپ تۇرىدىغان بولايلى ، — دەپتۇ چاشقان .

شۇنداق قىلىپ ، ئۇلار ئەنە شۇ مەسىلىھەتكە كېلىشىپتۇ . چاشقان ئۇزۇن تانا تېپىپ كېلىپ ، بىر ئۈچىنى ئۆز پۇتىغا ، يەنە بىر ئۈچىنى پاقىنىڭ پۇتىغا مەھكەم باغلاپتۇ . قاچانكى چاشقاننىڭ پاقا بىلەن مۇلاقات بولغۇسى كەلسە ، سۇ لېۋىگە بېرىپ تاننى تارتىدۇ . كەن . پاقا ئۇ ھەرىكەتتىن ئاگاھ بولۇپ چاشقاننىڭ قېشىغا چىقىدۇ . كەن . پاقىنىڭ چاشقاننى كۆرگۈسى كەلسە ، تۆشۈك ئاغزىغا كېلىپ يېپىنى سىلكىيدىكەن ، چاشقان دوستىنىڭ كەلگىنىدىن ۋاقىپ بولۇپ ، ئۇنى قارشى ئېلىش ئۈچۈن ئالدىغا چىقىدىكەن . ئۇلار شۇ

تەرىقىدە نەچچە زامان ئۆلپەتلىشىپ ، سۆھبەتلىشىپ يۈرۈشۈپتۇ .
بىر كۈنى چاشقان پاقا بىلەن كۆرۈشمەكچى بولۇپ بۇلاق
لېۋىگە كەپتۇ . ئۇ تانىنى تارتىشقىمۇ ئۈلگۈرەلمەي قالغاندا ، كۆكتە
تۇيۇقسىز بىر قاغا پەيدا بولۇپ ، چاشقانىنى ئېلىپلا كۆتۈرۈپ ئۇچۇپ-
تۇ . يېپىنىڭ بىر ئۇچى پاقىنىڭ پۇتىغا مەھكەم باغلانغانلىقى ئۈچۈن
ئۇمۇ سۇدىن تارتىلىپ چىقىپتۇ ۋە چاشقان بىلەن بىللە ھاۋاغا
كۆتۈرۈلۈپتۇ . خالايىقلار ئاسمانغا قاراپ : «بىر قاغىنىڭ بىر چاش-
قانىنى ئېلىپ ئۇچقانلىقى ۋە بىر پاقىنىڭمۇ باغلاقلىق ھالدا چاشقان-
نىڭ ئاستىدا ساڭگىلاپ تۇرغانلىقىنى كۆرۈپ ، ئەجەبلىنىپ : «ۋا-
دەرخا ، بۇ قاغا پاقىنىمۇ ئوۋلاپتىغۇ ؟ قاغىنىڭ پاقا يېگەنلىكىنى
پەقەت كۆرمىگەنكەنمىز ؟» دېيىشىپتۇ . بۇنى ئاڭلىغان پاقا :
«مەن قاغىنىڭ شىكارى ئەمەسمەن ، لېكىن چاشقانغا دوست بولغان-
لىقىنىڭ شۇملۇقىدىن بۇ بالاغا مۇپتىلا بولدۇم . ھەر كىشى ماڭا
ئوخشاش ناچىنىس بىلەن ھەمسۆھبەت بولسا ، ئۇنىڭغا ماڭا كەلگەن-
دەك مىڭ ئوقۇبەت ئازلىق قىلىدۇ» دەپ پەرياد قىپتۇ .

جانغا ئاپەت بولغۇسى ناچىنىس يار ،
نامۇناسىپ بىرلە يار بولما زىنھار .

بۇ مىسالنىڭ پايدىسى شۇكى ، كىشى ئۆز جىنىسىدىن باشقىلار-
غا قوشۇلماسلىقى ، خۇددى پاقىغا ئوخشاش بالا رىشتىسىگە ئېسىل-
ماسلىقى كېرەك . مەن شۇ تاپتا ئۆز جىنىسلىرىمغۇمۇ قوشۇلۇشنى
ياقتۇرمايۋاتسام ، ساڭا ئوخشاش ناچىنىسقا قوشۇلۇپ نە قىلاي ؟

سەن خالايىق ئۆلپىتىدىن يىراق بول ،
ئۆز ئۆلپىتىڭ ئۈچۈن بەرگىن ئۆزۈڭ قول .
تەنھا يۈرگەچ پادىشاھ بولدى سۇمۇرغ ،
بولمىسا ئۇ ئەسلىدە ئىدى بىر مۇرغ .^①

① مۇرغ — بۇ يەردە توغۇ ، قۇش مەنىسىدە .

— كىشىنىڭ سۆھبىتىنى ياقىتۇرمايدىكەنەن ، خوش ، ئۇنداق بولسا ، ئىلگىرى ماڭا نېمىشقا ئاشنا بولدۇڭ ئەمسە ؟ — دەپتۇ مۇشۇك ، — باشتا مەن بىلەن دوستلۇق رىشتىسىنى باغلاپ بولۇپ ، ئەمدى نېمىشقا ئۆزمەكچى بولسەن ؟

ساقىي ! ماڭا ئىلتىپاتتىن نەزەر سالدىڭ ، بىردەم تۇرۇپ جامنى يەنە قولىدىن ئالدىڭ . ئەۋۋىلىدە ماڭا شېرىن مەي ئىچۈرۈپ ، ئاخىر نىچۇك دىلغا بۇنداق ئەلەم سالدىڭ ؟

چاشقان ئۇنىڭغا جاۋاب بېرىپ شۇنداق دەپتۇ :
— ئۇ چاغدا مەن ساڭا موھتاج ئىدىم . ئەقىللىق كىشىلەر بالا - قازا ئارىسىدا قالسا ، بىر كىم بىلەن دوستلىشىدۇ ۋە شۇ ئارقىلىق مەقسىتىنى ھاسىل قىلىپ بولغاندىن كېيىن ئۇنىڭ دوستلۇقىدىن زەرەر يېتىپ قېلىشنى بىلسە ، ئۇنىڭدىن ئۆزىنى تارتىدۇ . ئەمما ، ئۇ ئىشنى ئاداۋەت قىلغانلىقىدىن ئەمەس ، بەلكى ئېھتىيات يۈزىسىدىن ۋە ھوشيارلىق يوسۇنىدىن ، دەپ بىلىدۇ . بۇ خۇددى ھايۋانلارنىڭ بالىلىرى سۈت ئېمىدىغان چاغدا ، ئانىلىرىنىڭ قېشىغا يۈگۈرۈپ بارسىمۇ ، ئەمچەكتىن ئايرىلغاندىن كېيىن ، ئۇنىڭدىن ئايرىلىپ ھەر تەرەپكە يۈرگىنىگە ئوخشاش بىر ئىش . ھېچقانداق ئەقىللىق كىشى ئۇنى «دۈشمەنلىك قىلدى» دېيەلمەيدۇ . لېكىن ، سەن ماڭا كۈنلەرنىڭ بىرىدە دۈشمەنلىك قىلىپ قېلىشىڭ مۇمكىن . شۇڭا پايدا ئالدىغان ۋاقىت ئۆتۈپ كەتكەندىن كېيىن سەندىن يىراق بولمىقىم ئەلا .

ھەر كىشىكىم كىشىگە بەرسە گەر نەپ ، سۆھبىتىنى بىل ئۇنىڭ راھىتى جان .
مەنپەئەتلىك بولمىسا قايسى كىشى ،
ئۇنى كۆرمەك بولغۇسى كاتتا زىيان .

ئىككىنچىدىن ، خۇدا بىزنى ياراتقاندا بىر - بىرىمىزگە دۈش-
مەن قېلىپ ياراتقانكەن . ئارىمىزدا ئاداۋەت بارلىقى خەلققە بەش
قولدەك ئايان . شۇنىڭ ئۈچۈنمۇ ھاجەت يۈزىسىدىنلا ئارىمىزدا پەيدا
بولغان ئۇنداق دوستلۇققا ئىشەنچ قىلغىلى بولمايدۇ . چۈنكى ،
ھەرقانداق مۇھەببەت بىر غەرەز بىلەن ۋۇجۇدقا كېلىدۇ . ئەگەر
ئۇ غەرەز ئارىدىن كەتسە ، مۇھەببەتمۇ يوقىلىدۇ - دە ، ئەسلىدىكى
ئاداۋەت يەنە ئورنىغا كېلىدۇ . بۇمۇ خۇددى قازانغا سۇ قويۇپ ئوتقا
قويسا سۇ ئىسسىسىمۇ ، ئىسسىق سۇنى يەنە ئوتتىن ئېلىپ قويۇپ
قويسا ، يەنە ئاۋۋالقى سوغۇقلىقىغا يانغاندەك بىر ئىش . مەن ھازىر
سېنىڭ مېنى ناشتىلىق قىلىش ئىشتىياقىڭ بارلىقىنىمۇ بىلىۋاتىد-
مەن . سېنىڭ ئەپسۇنۇڭغا ئالدىنىپ ، دوستلۇقۇڭغا ئاسانلا ئىشىد-
نىپ قېلىش ماڭا زىيانلىق ، جاھاندا چاشقان بىلەن مۇشۇك دوست
بولدىغان ئىشىمۇ بولامدۇ زادى ؟

— بۇ سۆزۈڭنى راست ئېيتىۋاتامسەن ياكى ماڭا چاقچاق قىد-
لىۋاتامسەن ؟ — دەپ سوراپتۇ مۇشۇك .

— جان بىلەن مۇناسىۋەتلىك بولغان يەردىمۇ چاقچاق قىلام-
دىكەن كىشى ، — چاشقان شۇنداق دەپ يەنە سۆزىنى داۋام-
لاشتۇرۇپتۇ ، — مەن بۇ سۆزلەرنى راست ئېيتىۋاتمەن . ئامان
قېلىش ئۈچۈن سەندىن يىراقلىشىشنىڭ زۆرۈر ئىكەنلىكىنى ياخشى
بىلىمەن . سەندەك كۈچلۈك بىلەن ھەمسۆھبەتتە بولۇش مەندەك
ئاجىزغا ياراشمايدۇ . ئاجىز كىشى كۈچلۈك دۈشمەندىن قاچمىقى
لازم . ئۇنداق قىلمىسا ، ئۇنىڭدىن بىرەر زەخمە يېتىپ قالسا
ئۇنىڭغا ئىلاج قىلالماي قالىدۇ . ھازىرمۇ خۇددى سەن ئوۋچىدىن
قاچقىنىڭغا ئوخشاشلا مېنىڭمۇ سەندىن ھەزەر قىلغىنىم ياخشى .
بۇنىڭدىن كېيىن بىر - بىرىمىزگە شۇنچىلىك ئەقىدە قىلىشىپ ،
روھىي سۆھبەت بىلەن كۈپايىلەنگەننىمىزمۇ تۈزۈك . بىزنىڭ
بىر - بىرىمىز بىلەن قوشۇلۇشنى ئويلىشىمىز مۇمكىن بولمايدىد-
غان خام خىيال ، مۇشۇنچىلىك ئۆتكەنگە قانائەت قىلمىقىمىز كې-
رەك .

مۈشۈك ناھايىتى كۆپ تېپىرلاپ ، يالۋۇرۇپ ، ئاجىزانە قىيا-
پەتتە كۆزلىرىگە ياش ئالغان بولسىمۇ ، ئاخىر ئۇ ئىككىسى :

ياردىن ئايرىدى تەقدىر ئىرادە ،
بولدى دىلىمنىڭ رەنجى زىيادە .

دېگەندەك بىر - بىرى بىلەن ۋىدالىشىپ ئىككىلىسى ئۆز ماكانىغا
قاراپ كېتىشىپتۇ .
ئەقىللىق ۋە تەدبىرلىك رايغا بۇ ھېكايىنىڭ پايدىسى شۇكى ،
سۈلھى قىلىدىغان چاغدا دۈشمەن بىلەنمۇ دوست بولۇپ ھاجەتنى
راۋا قىلماق كېرەك . كۆزلىگەن مەقسەتكە ئېرىشكەن ھالەتتىمۇ
ئېھتىياتنى تاشلىماسلىق كېرەك . مانا بىر ئاجىز چاشقان شۇنچىۋالا
ئاپەتلەر ئارىسىدا قالغان بولسىمۇ ، غالىب دۈشمەنلەر ۋە زەبەردەس
رەقىبەلەر ئۇنىڭ پېيىگە چۈشكەن بولسىمۇ ، ياخشى چارە - تەدبىر
ئارقىلىق ئۇلاردىن بىرى بىلەن دوست بولۇپ ، ئۇنىڭ ئاشنالىقىدا -
نىڭ ۋاسىتىسى بىلەن باشقىلارنىڭ ئۆزىگە زىيان سېلىشىدىن ئە-
مىن بولدى ھەمدە دەل ۋاقتىدا ئۆز ۋەدىسىنىڭ ھۆددىسىدىن چىقىپ
بارلىق ئەقىل ئىگىلىرى ۋە پاراسەتلىك ئەربابلارغا تەجرىبە -
ساۋاق يارىتىپ بەردى . ھەركىم بۇنىڭغا ئېھتىياج بولغان ۋاقتىدا
بۇ تەجرىبە - ساۋاقلارنى يەكۈنلەپ ، زۆرۈر بولغان چاغدا ئۇنىڭ
مەزمۇنلىرىغا ئەمەل قىلسا ، ئەقىل ۋە تەدبىرنىڭ قوللىشى بىلەن
ھەقىقىي بەخت - سائادەتلەرگە ئېرىشكۈسىدۇر .

قىلسا ھەر كىم ئەقىل يولىغا ئەمەل ،
ھېچ سەۋەبتىن ئۇ ملامەت تاپمىغاي .
يوقاتسا گەر پىتىنىنى تەدبىر بىلەن ،
ئاقىۋەت ئۇندىن نادامەت تاپمىغاي .
ئىش ئۆيىگە تەدبىرنى قىلسا تۈۋرۈك ،
ئۇ ئىمارەت ھېچ ھالاكەت تاپمىغاي .

سەككىزىنچى باب

ئاداۋەت ساقلىغۇچىلارغا ئالدىنمىسلىق ۋە ئۇلارنىڭ سۆزىگە ئىشەنمەسلىك كېرەكلىكى توغرىسىدا

پادىشاھئالەم راي خۇش تەبەسسۇملۇق دانىشمەن ھەكىمگە
شۇنداق دەپتۇ :

باشتىن - ئاخىر سۈبھىدەك روشەن ئىرۇر ئاق كۆڭلىڭىز ،
بارچىدە تولغان كامالەتكە ھۈنەردۇر ئەقىلىڭىز .

— ئەيىب - نۇقساندىن خالىي ۋە شەك - شۈبھىدىن يىراق
بولغان سۆزلەر ئارقىلىق ، كۈچلۈك دۈشمەنلەر ھەم زەبەردەس
رەقىبىلەر تىكىلىپ تۇرۇۋالغان ھەمدە قاقماقنىڭ يولى ئېتىلگەن
چاغدا ، ئۇلاردىن بىرى بىلەن سۈلھى قىلىپ دوستلۇق توغرىسىدا
ۋەدىلىشىپ تۇرۇپ پىتنە ۋە ئاپەتتىن ئەمىن بولغان ۋە ئۆزىنى
قوغداش جەريانىدا پۇرسەت تېپىپ ، ئۆز ۋەدىسىگە ۋاپا قىلغان
كىشىلەرنىڭ داستانى بايان قىلدىڭ . ئۇلار ئېھتىيات بەرمىكتە -
دىن ئاپەت گىردابىدىن سالامەت چىقىپتۇ . ئەمدى شۇنى ئىلتىماس
قىلىمەنكى ، كىشىلەرنىڭ ئاداۋەتخورلاردىن ساقلىنىش ياكى ئۇلار
بىلەن دوستلىشىشتىن قايسىبىرىنى تاللىشى لازىملىقىنى بايان
قىلىپ بەرسەڭ بولاتتى . ئەگەر دۈشمەنلەردىن بىرەرسى مۇلايىم -
لىق بىلەن خۇشامەت قىلسا ، ئۇنىڭغا ئىلتىيات قىلماق كېرەكمۇ
ياكى ئۇنى نەزەرگە ئېلىماسلىق كېرەكمۇ ؟

بەرەھەمەن شۇنداق دەپتۇ :

سىزدە باردۇر پادشاھىم خۇددى دۇربۇندەك كۆڭۈل ،
ھەم يېتىلگەن كۆپ كامالەت بىرلە دانىشمەن ئەقىل .

— ھەر كىمكى روھۇل قۇددۇسنىڭ پەيزىدىن مەدەت ئالغان بولسا ، ھەرقانداق ئىشتا ئېھتىيات قىلىشنى ۋاجىپ دەپ بىلىدۇ ؛ ياخشىلىق بىلەن يامانلىق پەيتىنى ھەم پايدا بىلەن زىياننىڭ ۋاقتىدىن ئىبارەت بىلىدۇ . يەنە شۇنىسى ئېنىقكى ، ئاغرىنىپ قالغان دوستتىن ھەزەر قىلماق ، ئۇنىڭ ئېتىقادىنىڭ ئۆزگىرىپ قالغانلىقىنى چۈشەنگەندىن كېيىن ئۇنىڭدىن گۇمان قىلماق ئامانلىق ئۇ . چۈن زۆرۈردۇر .

سەندىن ئاغرىنغان كىشىدىن دائىما قىلغىن ھەزەر ،
ھەرقاچان بىر قەست بىلەن ئۇ ساڭا يەتكۈزگەي زەرەر .

گەرچە كۆرۈنۈشتە مەنپەئەت يەتكۈزگەندەك قىلىسىمۇ ، ئاخذ-
رىدا ئۇ چوقۇم بىر زەرەر يەتكۈزىدۇ . ھەر كىشى ئاداۋەت ئەھلىدىن بىرەر زەرەر يېتىپ قېلىش ئېھتىمالىنى پەرەز قىلسا ، ئۇلارنىڭ تىل ياغلىمىچىلىقلىرىغا ھەرگىز ئالدىنما سېلىقى ، ھوشيارلىقىنى ئۆستۈرۈشى كېرەك . ئەگەر بۇ ئىشتا غاپىللىق قىلىدىغان بولسا ، ئۆز جېنىغا ئاپەت تىغىنى ئۇرغان ۋە ئۆز كۆكسىنىڭ ئوچىقىغا بالا ئوتىنى ياندۇرغان بولىدۇ .

ھەر كىشىگە دۈشمىنى كۆپ دەردۇ كۈلپەت كەلتۈرۈر ،
ھەر بالايۇ ھەر قازا ، ھەرياڭزا ئاپەت كەلتۈرۈر .

بۇ توغرىدىكى ھېكايىلەر ئەقىل ئىگىلىرىنىڭ كۆڭۈل دەپتە-
رىگە پۈتۈلگەن بولۇپ ، ئۇلاردىن بىرى ئىبنى مۇدەھبىن بىلەن

قەيزەنىڭ قىسسىسىدۇر .
— ئۇ قانداق قىسسە ئىكەن؟ — دەپ سوراپتۇ دابىشلىم شاھ .
— بۇرۇن ، — دەپ ھېكايىسىنى باشلاپتۇ بىدپاي ھەكىم .

ئىبنى مۇدەيىن بىلەن قەيزەنىڭ ھېكايىسى

بۇرۇن ، ئىبنى مۇدەيىن ئىسىملىك بىر پادىشاھ ئۆتكەندە .
كەن . ئۇ ئالىي ھىممەتلىك ، بەخت دۆلەتلىك ، توغرا تەدبىرلىك
بىر پادىشاھ بولۇپ ، سەلتەنەت دەرىجىسىگە لايىق مۇبارەك تەختىنى
شانۇشەۋكەت نەقىشلىرى بىلەن زىننەتلەپ ، خۇددى ئاسمان ئايۋاندىن .
دەك مۇستەھكەملىگەن ھەم ئۇلۇغلۇق قەسىرىنىڭ كۈنگۈرسىنى
ھەشەمتىنىڭ مەدىتى بىلەن پەلەك ئەۋجىدىن ئۆتكۈزگەنىكەن .

بېشى كۆككە تاقاشقان تەختى گويا جەمىشتەك ،
مەرتىۋىسى پەلەكتەك ، بەختى ئاي ۋە قۇياشتەك .

بۇ پادىشاھ ئوردىسىدا بىر تورغايىنى باققان بولۇپ ، ئۇنىڭغا
قەيزە دەپ ئىسىم قويغانىكەن . قەيزىمۇ ناھايىتى چىرايلىق ۋە خۇش
كۆرۈنۈشلۈك بىر قۇش بولۇپ ، شېرىن سۆزلەرنى ھەم خىلمۇخىل
مىسال - تەمسىللەرنى سۆزلەپ بېرىدىكەن . پادىشاھ دائىم ئۇنىڭ
خىلمۇخىل ھېكايىلىرى ۋە رەڭگارەڭ رىۋايەتلىرىنى ئاڭلاپ ، ئۆز
كۆڭلىنى خۇشال قىلىدىكەن .

دانشمەنلەرگە ھېكايەت خوپ ئىرۇر ،
ئاقىللارغا ياخشى سۆز مەھبۇب ئىرۇر .
بولسىڭىز شېرىن مىسالدىن بەھرىمەن ،
سىزگە قىلغاي كاتتا شاھلارمۇ پىسەن .

قەيزە كۈنلەرنىڭ بىرىدە پادىشاھنىڭ قەسىرىدە تۇخۇم قويۇپ بالا چىقىرىپتۇ . پادىشاھ ئۇنى تولىمۇ ياخشى كۆرگەچكە ، دەرھال بۇيرۇق بېرىپ ، ئۇنى ھەرەم سارىيىغا يۆتكىگۈزۈپ : «بالىسى بىلەن ئۇنىڭ ھالىدىن ياخشى خەۋەر ئېلىڭلار» دەپ پەرمان چۈشۈرۈپتۇ . دەل شۇ كۈنى پادىشاھنىڭ خوتۇنىمۇ چېھرىسى ئاپتەپىدىن دۆلەت نۇرى چېچىلىپ تۇرغان ، ئەھۋال سەھىپىلىرىدىن سائادەت شولىسى چاقناپ تۇرغان بىر ئوغۇل تۇغۇپتۇ .

چېھرىسى خۇش مۇبارەك پەرىشتىدەك تەلىتى ،
چاچار ئىدى يۇلتۇزى بەختۇ تەلەي نۇرىنى .
كامال چەرخى ئەۋجىدە ھېچبىر كىشى كۆرمىگەن ،
بۇ سۈپەتلىك تولۇن ئاي رۇخسارىنى - يۈزىنى .

قەيزىنىڭ بالىسى چوڭ بولغۇچە ، شاھزادىمۇ ئۆسۈپ يېتىلىپ-تۇ ۋە ئۇلار بىر - بىرى بىلەن پۈتۈنلەي ئۆلپەت بولۇشۇپتۇ . شاھزادە داۋاملىق قەيزىنىڭ بالىسىنى قولىدا تۇتۇپ ئوينىدايىدىكەن . قەيزە بولسا ھەر كۈنى تاغلار ۋە ئورمانلىقلارغا بېرىپ كىشى كۆرمىگەن ۋە بىلمىگەن مېۋىلەردىن ئىككى دانىدىن ئېلىپ كېلىپ ئۇنىڭ بىرىنى شاھزادىگە بېرىپ ، يەنە بىرىنى ئۆز بالىسىغا يېگۈزدەيدىكەن . بۇ مېۋىلەرنىڭ پايدىسى بىلەن ئۇنىڭ بالىسىمۇ كۈندىن - كۈنگە چوڭىيىپتۇ .

زامان زامانلار ئۆتۈپ ، ئۇلارنىڭ كۈچى ئارتىپ ،
باھار مايسىلىرىدەك ھەر دەمىسىرى باش تارتىپ .

پادىشاھ قەيزىنىڭ بۇ خىزمىتىنىڭ قەدرىنى ياخشى بىلىدىكەن ھەم دائىم ئۇنىڭغا مىننەتدارلىق بىلدۈرىدىكەن . شۇ تەرىقىدە بىر نەچچە زامان ئۆتۈپتۇ . بىر كۈنى قەيزە مېۋە ئەكەپلىشكە كەتكەندە ، بالىسى شاھزادىنىڭ قۇچىقىغا سەكرەپ چىقىپ پەنجىسى بىلەن

شاھزادىنىڭ قولىنى مەھكەم قاماللاپ ، ئۇنىڭ قولىنى يارىلاندى .
رۇپ قويۇپتۇ . شاھزادىنىڭ شۇئان غەزىپى ئۆرلەپ ، ئۆلپەت ۋە
دوستلۇق ھەققىنى ئۇنتۇپ ، ئۇنىڭ پۇتىدىن تۇتۇپ يەرگە ئۇرغاندەك
كەن ، بىچارە قۇش تۇپراق بىلەن يەكسان بوپتۇ - دە ، روھى بەدەن
قەپسىدىن چىقىپ يوقلۇق مەملىكىتىگە راۋان بوپتۇ .

كۈز بورانى بۇ گۈلشەنگە زور قەھرى بىلەن يەتتى ،
بارلىق شاخ يوپۇرماقلارنى بىردىن تۈكتى - دە ، كەتتى .

قەيزە قايتىپ كېلىپ بالىسىنىڭ ئۆلۈك ياتقانلىقىنى كۆرۈپ ،
ھوشىدىن كېتىپ ، دەردلىك پىغانى ئۆرلەپ ، كۆزىگە قىزىللىق
تىقىلىپتۇ . ئۇ نالە - پەريادىنى پەلەككە يەتكۈزۈپ :

كۆزلىرىمدە قالدىمىدى نۇر بۇ قارا ئالەم ئارا ،
دىلدا شادلىق نېمە قىلسۇن ئەمدى بۇنچە غەم ئارا .

دەپتۇ ۋە ئېچىنىشلىق نالە - زار قىلغاندىن كېيىن يەنە ئۆز -
ئۆزىگە : «بۇ بالا ئوتى ئۆزۈمگە ئۆزۈم ياقىتىم ھەم پاراغات تەختىدە -
نى مېھنەت مائاسىغا ئۆزۈم ئالماشتۇردۇم . مەن بىر تورغاي بولدىم -
غاندىكىن ، يا بىر تىكەن بېشىدا ، يا بىر تاغ تېشىدا ئۇۋا تۇتۇپ
بالامنى باقماي ، پادىشاھنىڭ سارىيىدا ئۇۋا قۇرۇشۇمنىڭ نېمە
پايدىسى ؟ پادىشاھنىڭ بالىسىدىن خەۋەر ئېلىشىپ بېرىشنىڭ نېمە
ھاجىتى ؟ سەھرادىكى ئۇۋا بىلەن ئوزۇققا قانائەت قىلغان بولسام ،
بۇنداق بالاغا مۇپتىلا بولمىغان بولاتتىمغۇ ؟ ئىلگىرى ئۆتكەن دانىش -
مەنلەرمۇ : زالىملارنىڭ سۆھبىتىدە بولغان كىشىلەرنىڭ ھالىغا
ۋاي ! چۈنكى ئۇلارنىڭ ۋەدىلىرىنىڭ يىپىلىرى ناھايىتى بوش بولدى .
دۇ . ۋاپالىرىنىڭ بىناسى ناھايىتى ئاجىز بولدى . ئۇلارنىڭ ئالدىدا
يا ئەقىدە - ئىخلاىنىڭ ئېتىبارى يوق ، يا خىزمەت ۋە مۇلازىمەت -
نىڭ قەدىر - قىممىتى يوق . ئۇلار گۇناھنى ئەپۇ قىلماقنى ھارام

دەپ بىلىدۇ . كىشىنىڭ ھەقىقىي زايە قىلماقنى بولسا ھالال ساناي-
دۇ . ئۆز ئىخلاسمەنلىرىنىڭ ۋاپادارلىق ۋە تەرەپتارلىقلىرىنى ئۈد-
تۈپ قالىدىغان ئۇنداق كىشىلەرنىڭ سۆھبىتىدىن كىشىگە نېمە
ھاسىل بولسۇن ؟ ، دېگەنكىن .

ھوشيار بولساڭ قىلما ئۇنداق كىشىلەرنىڭ خىزمىتىن ،
خىزمىتىڭ ھەققىگە مىننەتدار بولۇشنى بىلمىسە .

دېگەن گەپ بىلەن

ئاتىماق مۇمكىن ئەمەستۇر ئۇ كىشىنىڭ نامىنى ،
ئۇنتۇما ئۇ يار - دوستلار سۆھبىتىنىڭ ھەقىقىي .

دېگەن گەپنى بىلىپ تۇرۇپ ، ئۆزىنىڭ يامان ئىشلىرىنى ياخشى
دەپ بىلىدىغان ، باشقىلارنىڭ ھۈنەرلىرىنى ئەيب دەپ سانىدىغان
كىشىلەر بىلەن ئۆلپەت بويىتمەن . ئەمدى مەنمۇ مۇكاپات ۋە جازا
ۋاقتىنى ئۆتكۈزۈۋەتمەسلىكىم ۋە بۇ ۋاپاغا جاپا قىلىدىغان
زالىم - قانخورلاردىن پەرزەنتىمنىڭ ئىنتىقامىنى ئالماستىن توخ-
تىماسلىقىم كېرەك .

مېھىر - شەپقەتنى كۆڭۈلدىن كۆتۈرۈپ ،
باشلىغايىمەن ئەمدى دۈشمەنلىك ئىشنى .»

دەپتۇ ۋە ئۇچۇپ بېرىپلا ، شاھزادىنىڭ كۆزلىرىنى چوقۇپ قارىغۇ
قىلىۋېتىپ ، قەسىرنىڭ كۈنگۈرىسىدە ئولتۇرۇپتۇ . مۇلازىمىلار بۇ
ھالدىن پادىشاھنى خەۋەرلەندۈرۈپتۇ . پادىشاھ ئوغلى ئۈچۈن كۆز-
لىرىدىن ياشلارنى ئاققۇزۇپ ، بىر ھىيلە بىلەن ئۇ قۇشنى مىكىر
دامىغا چۈشۈرۈپ ، بالا قەپسىدە مەھبۇس قىلىپ ، قىلغان گۇناھ-
غا لايىق جازا بەرمەكچى بولتۇ . شۇڭا پادىشاھ قەسىرنىڭ تۈۋىگە

چۈشۈپ ، قەيزىنىڭ ئۇدۇلىغا كېلىپ ، ئۇنىڭغا شۇنداق دەپتۇ :
— ھەي ئۆلىپتىم ، مېنىڭ قېشىمغا چۈشكىن ، سەندىن بىرەر
خاتالىق سادىر بولۇپ قالغان بولسا مەيلى . سەن خاتىرجەم بولۇپ
قېشىمغا چۈشۈۋەر . مېنىڭ سۆھبىتىمگە بەرھەم بېرىپ ئەيىش -
ئىشلىتىم كۆچتىنى سولاشتۇرما .

— ئەي پادىشاھ ، — دەپتۇ قەيزە ، — ھەقىقەتەنمۇ سېنىڭ
خىزمىتىڭنى قىلىش بىزدەك مۇلازىملارغا پەرھىز ئىدى . مەن
شۇنچە زامانلاردىن بېرى ئاشۇ ئەقىدە بىلەن يۈرۈپ : «بۇ ئۆمرۈمدە
ماڭا سېنىڭ دەرگاھىڭدىن بۆلەك سائادەت كەڭبىسى بولماس ، ھىم -
مىتىمنىڭ ئېتىنى ساڭا مۇلازىمەت قىلىش مەيدانىدىن بۆلەك يەردە
چاپتۇرماسمەن» دەپ ئويلايتتىم ھەمدە : «مەرھىمىتىڭنىڭ سايد -
سىدە ھەرەم كەپتەرلىرىدەك خاتىرجەم ۋە خۇشال - خۇرام يۈرەر -
مەن ، مۇرۇۋۇتىڭنى ئاقلاش ئۈچۈن جان - دىل بىلەن تىرىشىپ
يۇقىرى مەرتىۋىلەرگە چىقارمەن» دەپ ئۈمىد قىلغانىدىم . ئەمدى
قارىسام ، سەلتەنەت ھەرىمىدىكى ھاجىلارنىڭ قۇربانلىقلىرىدەك
پەرزەنتلىرىمنىڭ قېنى تۈكۈلۈپتۇ . بۇنداق ھالەتتە مەندە قانداقمۇ
بۇ ئۆيىنى تاۋاپ قىلىش ئارزۇسى بولسۇن ؟ شۇ ھالدىمۇ شېرىن
جاندىن ئۈمىد بارلىقىنى بىلسەم ئىدى ، «لەببەي» دەپ خىزمەت
ئېھرامىنى باغلىغان بولاتتىم . لېكىن :

بۇ تۇزاقتىن قايسىبىر قۇش قۇتۇلسا گەر ،
قايتىپ كەلمەس بۇ تامانغا ئىككىنچى رەت .

دېگەندەك ، ھېچبىر كىشى ئۆزىنى يىلان - چاپانغا ئىككى قېتىم
چاقتۇرمايدۇ ۋە ھېچبىر زېرەك كىشى بىر نەرسىنى ئىككى قېتىم
سىنىمايدۇ .

بۇ مىسالنى ئەقىل ئەھلى ياخشى ئېيتقان ، ئەي يىگىت :
«سىنىغاننى سىنىماق ھەردەم نادامەت كەلتۈرەر» .

سېنىڭ كۆڭلۈڭگىمۇ روشەنكى ، كىشىلەر گۇناھكارنىڭ گۇنا-
 ھىنى ئەپۇ قىلىشىدۇ . لېكىن ئاخىر ئۇنى كىچىككىنە بىر باھانە
 بىلەن جازاغا تارتىدۇ . ئەگەر ئۇنىڭ بەختى يار بېرىپ ئۆزى قۇتۇل-
 سا ، پەرزەنت ۋە نەۋرىلىرىگە ئۇنىڭ ئىنتىقامىنى يەتكۈزىدۇ . چۈن-
 كى بۇ سۈپەت ئالىمىنىڭ تەبىئىتى مۇكاپاتنى لازىم تۇتقۇچىدۇر .
 روزغارنىڭ تەبىئىتى جازا بەرمەكنى ۋاجىپ بىلىدۇ . بۇ خۇددى
 سېنىڭ ئوغلۇڭ مېنىڭ پەرزەنتىمگە زۇلۇم قىلغاچقا ، ئىختىيار-
 سىز ھالدا مەنمۇ ئۇنىڭدىن ئىنتىقام ئالغاندەك بىر ئىش . ھەر كىم
 زۇلۇم قەدەھىدىن شاراب ئىچكەن بولسا ، ئۇ بالا خۇمارلىقىنىڭ
 مۇپتىلاسى بولماي مۇمكىن ئەمەس . ھەر كىشى ئاچچىق تاۋۇز
 تېرىغان بولسا ، ئاشپەكەر يەيمەن دەپ تەمە قىلماسلىقى كېرەك .
 سەن تېخى ھېلىقى دانادىلىنىڭ ھېكايىسىنى ، قاراقچىلارنىڭ ئۆز
 جازاسىنى تارتقانلىقىنى ئاڭلىمىغان ئوخشايسەن .
 — ئۇ قانداق ھېكايە ئىكەن؟ — دەپ سوراپتۇ پادىشاھ .
 — رەقە شەھىرىدە بىر دەرۋىش بار ئىكەن ، — دەپ ھېكايىسىد-
 نى باشلاپتۇ قەيزە .

دانادىل بىلەن قاراقچىلارنىڭ ھېكايىسى

رەقە شەھىرىدە ئەدەپلىكلىكى ۋە ياخشى ئەخلاقى بىلەن تونۇل-
 غان ، خۇي - پەيلىنىڭ كۆپتى ساپلىق ۋە ياخشى ئادەت يوپۇرماق-
 لىرى بىلەن بېزەلگەن ، كۆڭلى مەرىپەت ھەقىقىتىگە دانا بولغان
 بىر دەرۋىش بار ئىكەن . ئۇنى كىشىلەر دانادىل دەپ ئاتىشىدىكەن .
 شەھەر خەلقىنىڭ ئۇلۇغ - ئۇششاقلىرى ئۇنىڭغا تولىمۇ ئىخلاس
 ۋە ئېتىقاد قىلىدىكەن .

ھەر كىشىكىم مەرىپەتنى قىلسا ھاسىل ،
 بولغۇسىدۇر جانغا راھەت مەلھەمى دىل .

كۈنلەرنىڭ بىرىدە بۇ دەرۋىش كەبىنى تاۋاپ قىلماقچى بولۇپ سەپەر قىپتۇ. يولدا ھەمراھسىز كېتىۋاتقىنىدا ئۇنىڭغا بىر توپ قاراقچىلار ئۇچراپ قاپتۇ. قاراقچىلار: «ئۇنىڭ پۇلى جىق ئوخشايدۇ» دەپ گۇمان قىلىپ، ئۇنى ئۆلتۈرۈشكە قەست قىلماقچى بولۇشۇپتۇ.

— مەندە دۇنيالىقتىن ھەج يولىغا ئوزۇق بولغۇدەك بىر نەرسە يوق، — دەپتۇ دانادىل، — ئەگەر مەندە بار نەرسىلەر بىلەن غەردىزىڭلار ھاسىل بولىدىغان بولسا، ھەممىنى ئېلىڭلار. دە، قويۇۋېتىڭلار. مەن تەۋەككۈلگە تايىنىپ، بۇ يولنى داۋاملاشتۇرۇپ، ئىنتىزارلىق كۆزۈمگە ھەرەم ئاستانىسىنىڭ تۇپرىقىنى تۇتيا قىلىپ تارتىمەن.

ئاستانىگە يىقىلاي، قاچان بېرىپ بەيتۇلا،
تۇپرىقىنى مەن قاچان كۆزگە قىلاي تۇتيا.

لېكىن رەھىمسىز قاراقچىلار ئۇنىڭ سۆزىگە ئىلتىپات قىلماستىن ئۇنىڭغا شەمشەر تەڭلەپتۇ. بىچارە ھەيران بولۇپ ئۆزىگە يار ۋە مەدەتكار تاپماقچى بولۇپ، ھەر تەرەپكە تەلمۈرۈپ قارايتۇ. لېكىن بۇ ھەيۋەتلىك سەھرا ۋە خەۋپلىك چۆل ئىچىدە ئۇنىڭغا ھېچبىر نىجاتكار ئۇچرىماپتۇ. دانادىل ئاخىر ئاسمانغا قاراپ، بىر توپ تۇرنىلارنىڭ كۆكتە ئۇچۇپ كېتىۋاتقانلىقىنى كۆرۈپتۇ. ئۇ تۇرنىلارغا قاراپ: «ھەي جانىۋارلار! مەن بۇ باياۋاندا زالىملارنىڭ قولىغا گىرىپتار بولۇپ قالدىم. بارلىق خۇپىيانە - سىرلارنى بىلگۈچى ئاللاتائالادىن باشقا ھېچكىم مېنىڭ ھالىمدىن خەۋەردار ئەمەس. سىلەر بۇ جامائەتتىن مېنىڭ قېنىمنى تىلەڭلار!» دەپ ۋارقىراپتۇ.

بۇنى ئاڭلىغان قاراقچىلار ئۇنىڭ سۆزىدىن كۈلۈپ كېتىپ سورايتۇ:

— ھەي! ئىسمىڭ نېمە؟

— مېنى دانادىل دەپ ئاتىشىدۇ ، — دەپ جاۋاب بېرىپتۇ دانا-
دىل .

— سېنىڭ دىلىڭدا دانالىقتىن قىلچە ئەسەر يوق بىر ئەقىلسىز
ئادەم ئىكەنسىزغۇ ! كىمنىڭ ئەقلى بولمىسا ، ئۇنى ئۆلتۈرسە ئۇۋالى
بولمايدۇ . ئۆلتۈرۈڭلار بۇنى ، — دېيىشىپتۇ قاراقچىلار .
— مەن ماڭا قىلغان زۇلمىڭلارنىڭ جازاسىغا پات پۇرسەتتە
ئۇچرايدىغانلىقىڭلارغا ئىشارەت قىلىپ بۇ سۆزنى ئېيتىۋاتىمەن .
لېكىن كىمكى ھەقىقەتنى چۈشىنىشتىن مەھرۇم قالغان بولسا ،
مېنىڭ بۇ سۆزۈمنى چۈشەنمەيدۇ ، — دەپتۇ دانادىل .
گەرچە دانادىل ھەرقانچە سۆزلىگەن بولسىمۇ ، قاراقچىلار ئۇ-
نىڭ سۆزىنى ئاڭلىماي ، ئۇنى ئەلەم خەنجىرى بىلەن ئۆلتۈرۈپ
مېلىنى بۇلاپتۇ .

ھەر كىمەرسە بىلگەن بولسا ھەقىقەتنى ،
ئاڭلار ئىدى شۇنداق ياخشى نەسىھەتنى .

ئۇنىڭ ئۆلگەنلىك خەۋىرى شەھەر ئەھلىگە يەتكەندىن كېيىن ،
ھەممەيلەن ئەپسۇسلىنىپ ، قاراقچىلارنى تۇتۇشنىڭ پېيىدا يۈرۈ-
شۈپتۇ .

كۈنلەرنىڭ بىرىدە ھېيت كۈنى ھەممە خالايق ناماز ئوقۇش
ئۈچۈن ھېيتگاھقا يىغىلىپتۇ . دانادىلنى ئۆلتۈرگەن قاراقچىلارمۇ
بىر بۇلۇڭدا ئولتۇرۇپتۇ . دەل شۇ پەيتتە ، ئاسماندا بىر توپ
تۇرنىلار پەيدا بوپتۇ - دە ، قاراقچىلارنىڭ بېشىغا كېلىپ شۇنداق
يۇقىرى ئاۋاز بىلەن ۋارقىرىشىپ ، نالە - پەرياد قىلىشقا باشلاپتۇ-
كى ، ئۇلارنىڭ غوۋغاسى بىلەن نامازغا كەلگەن بارلىق كىشىلەر
ئورنىدىن تۇرۇپ كېتىشىپتۇ . شۇ چاغدا قاراقچىلاردىن بىرى ئىس-
تىھزا بىلەن كۈلۈپ يېنىدىكىلەردىن بىرىگە :
— بۇ تۇرنىلار دانادىلنىڭ ۋەسىيىتى بىلەن بىزدىن ئۇنىڭ
قېنىنى تەلەپ قىلىۋاتامدۇ نېمە ؟ — دەپتۇ .

شۇ چاغدا ئۇنىڭ سۆزىنى قاراقچىلارغا يېقىنراق بىر جايدا تۇرغان شەھەر خەلقىدىن بىرى ئاڭلاپ قېلىپ ، دەرھال خالايققا ئاشكارا قىپتۇ . كىشىلەر ئۇلارنى تۇتۇپ قازىنىڭ ئالدىغا ئېلىپ بېرىپتۇ . قازىنىڭ ئالدىدا ئۇلار ئۆز گۇناھلىرىغا ئىقرار بولۇشۇپ ، ناھەق قان تۆككەنلىكىنىڭ جازاسى ، دانادىلىنىڭ قىساسى ئۈچۈن ئۆلتۈرۈلۈپتۇ .

كىمكى زۇلۇم كامانغا سالسا زەي ،
لەنەت ئوقىغا ئۆزىن قىلغاي نىشان .

بۇ مىسالنى شۇنىڭ ئۈچۈن كەلتۈردۈمكى ، ئەي پادىشاھ ، شاھزادىگە زەخم يەتكۈزگەنلىكىم ئىنتىقام شەمشىرى ۋە جازا ئوقىدىن ئىكەنلىكىنى چۈشىنىشنىڭ ، ھەرقانداق بىر ئاجىز جاندى- ۋارغىمۇ ئازار بېرىشكە بولمايدىغانلىقىنى بىلىشنىڭ كېرەك . ھازىر ماڭا ئەقىلنىڭ ھۆكىمى شۇكى ، مەن سېنىڭ بۇيرۇقۇڭغا بويسۇنماي- مەن ، چاققان ھىيلە - سىكر دانلىرىڭنى چوقۇمايمەن .
— ئېيتقانلىرىڭنىڭ ھەممىسى راست ، — دەپتۇ پادىشاھ ئۇ- نىڭ سۆزىنى ئاڭلاپ بولغاندىن كېيىن ، — گەرچە سېنىڭ سۆزلىدىڭ ھېكمەت تەقەززاسىدىن بولغان بولسىمۇ ، ئەسلىدە بۇ گۇناھنى ئوغلۇم سادىر قىلغانلىقىنى مەنمۇ بىلىمەن ! ئۇ سېنىڭ بالاڭنى سەۋەبسىز ئۆلتۈرگەنلىكى ئۈچۈن ئۆز جاجىسىنى يېدى . ھېلىمۇ ياخشى ، ئۇنى ئۆلتۈرۈشكە قەست قىلماي ، كور قىلماق بىلەنلا بولدى قىلغانلىقىڭ ئۈچۈن سەندىن مىننەتدارمەن . ھېچقىسى يوق ، سەنمۇ مالال بولما ، مەنمۇ رەنجىمەيمەن . بولدى ئەمدى ، مېنىڭ سۆزۈمگە كىرگىن . مېنىمۇ پىراقىڭ ئوتىدا بېھۋەدە كۆيدۈرمە . بىلگىنىكى ، مەن ئىنتىقام ئېلىشنى ئەيىب بىلىمەن ، ئەپۇ قىلىشنى ياخشى كۆرىمەن . مەن ھەرگىز ياخشى ئىشتىن يۈز ئۆرۈپ ، ئەيىب ئىشقا قەدەم قويمىمەن . شۇ تاپتا سېنىڭ يامانلىقىڭغا ياخشىلىق قىلىش غەرىزىم بار . مەن ئەزەلدىن ھەر كىمىدىن بىر زەرەر كۆر-

سەم ، ئۇنىڭغا نەپ يەتكۈزۈپ كەلگەنمەن .
— مېنىڭ يەنە قايتىپ كەلمىكىم مۇمكىن ئەمەس ، — دەپتۇ
قەيزە ، — چۈنكى ئەقىللىق كىشىلەر ئازار تاپقان دوستىنىڭ سۆھ-
بىتىدىن قاچقان . بۇزۇكلەر : «ئازار يېگەن كىشى ھەرقانچە كۆ-
ڭۈل ئىزدەپ مەرھەمەتلەرنى كۆرسەتسىمۇ ، ھەر قانچە ئىززەت -
ئىكرام قىلسىمۇ ئۇنىڭغا ئالدىنماسلىق ، بەلكى بەتگۇمان بولۇپ
يىراقراق قاچماق پەرھىزدۇر » دەپ ئېيتقان .

ئەزىزىم گەر ئازار بەرسەڭ كىشىگە ،
قىلما ئۇندىن ھەرگىز ۋاپا ئىشەنچە .
ئارتار ئۇنىڭ گۇمانى بىلەن شۈبھىسى ،
خىزمىتىڭنى قانچە قىلساڭ زىيادە .

— بۇ سۆزۈڭنى قوي ، قەيزە ، — دەپتۇ پادىشاھ ، —
ئۇرۇق - تۇغقان ، يار - بۇرادەرلىرىڭدىن ھېچكىمنىڭ ساڭا مەن-
چىلىك يېقىن ئەمەسلىكىنى سەنمۇ بىلىسەن . مەن ساڭا ھېچقاچان
يامانلىق كۆزلىمەيمەن . خۇسۇسەن ، مەن سەندىن ئىنتىقام ئېلىش
قەستىدە بولمايمەن . سەن ماڭا پەرزەنتتەك ئەزىز ۋە جانىدەك شې-
رىنسەن .

— ئۇرۇق - تۇغقانلار توغرىسىدا ھۆكۈمالار مۇنداق بىر سۆز -
نى شۇنداق يوسۇندا تەپسىلىي بايان قىلغان : «ئاتا - ئانىلار ھەقد-
قىيى دوست ، بىر قورساقتىن چىققان تۇغقانلار دوست ۋە رەپىق
بولدۇ . تاغلار ئاشىناغا ئوخشاش ، قىزلار بولسا دۈشمەنگە يېقىن-
راق بولدى . باشقا تۇغقانلار يات ھېسابدا ، ئەمما ئوغۇل بولسا
يادىكاردۇر ھەمدە شۇ كىشىنىڭ ئۆزىدەك بولدى . باشقىلار بولسا
ئىززەت - ھۆرمەتتە ئوغۇلغا باراۋەر بولالمايدۇ » دەپ كۆرسەتكەن .
مەنمۇ سەن ئۈچۈن ھەرگىز ئوغۇل ئورنىدا بولالمايمەن . مەن شۇنى
پەرەز قىلالايمەنكى ، سەن مېنى ئوغۇل ئورنىدا كۆرگەندەك قىلغى-
نىڭ بىلەن ئۆزۈڭگە بالايىئاپەت يەتكەن چاغدا تاشلىۋېتىسەن . بىراۋ

بىراۋغا ھەرقانچە «مەن ساڭا جېنىمنى پىدا قىلىمەن» دېگىنى بىلەن ، جانغا تاقىلىدىغان بىرەر ھادىسە ياكى بىرەر ھالاكەتلىك ۋەقە يۈز بېرىپ قالدىغان بولسا ، يۈزلەرچە تەرەددۇت ۋە تىرىشچانلىق بىلەن ئۆز جېنىنى قۇتقۇزىدۇكى ، ھەرگىز باشقىلارغا ئۆز جېنىنى پىدا قىلالمايدۇ . سەن ھېلىقى كەمپىر بىلەن ئۇنىڭ قىزدىكى نىڭ ھېكايىسىنى ئاڭلىمىغانىدىڭ ؟

— ئۇ قانداق ھېكايە ئىكەن ؟ — دەپ سوراپتۇ پادىشاھ .
— بىر قېرى كەمپىرنىڭ ، — دەپ ھېكايىسىنى باشلاپتۇ قەيزە .

كەمپىر بىلەن قىزنىڭ ھېكايىسى

بىر قېرى كەمپىرنىڭ ئىپپەت پەردىسى ئىچىدە ئولتۇرغان مۇھىتى ئىسمىلىك بىر قىزى بار ئىكەن . تولۇن ئاي ئۇنىڭ رۇخسارنىڭ تابىدىن رەشك ئېتىدىكەن ، ئالەمنى قىزىتقۇچى ئاپ-تاپ ئۇنىڭ يۈزىگە كۈنداشلىق قىلىپ خىجالەت تەرىگە چۆمۈلىدىكەن .

شېرىن سۆزى بېغىشلايتتى ئەلگە ھوش ،
لەززەتتە ئۇ بولۇپ گويا قەنتپۇرۇش .

قازايى قەدەر بىلەن ئۇ گۈل يۈزلۈككە روزغارنىڭ كۆزى تېگىپ ، كېسەللىك ياستۇقىغا باش قويۇپتۇ ۋە جامالىنىڭ گۈلىشىدە نىبىدە قىزىللىق ئورنىغا زەپىرەڭلىك ئالمىشىپتۇ . كۈمۈشتەك ئاق بەدىنى ھارارەت قىزىتمىسىدىن قۇرۇق - قاقشال بولۇپ ، چىڭگەدەك چاچلىرى تەپ ھارارىتىدىن سارغىيىپتۇ .

پۇرلىشىپ ئىپار پۇراقلىق زۇلفى ،
نۇرسىزلىنىپتۇ نازىنىن كۆزى .

كەمپىر قىزىنىڭ بېشىدا پەرۋاندەك ئايلىنىپ ، كۆزلىرىدىن يالۋۇرۇش ياشلىرىنى تۆكۈپ :

— ئەي جېنىم بالام ! جېنىم ساڭا پىدا بولسۇن . بۇ بېشىم سېنىڭ ئايغىڭ ئاستىدىكى تۇپراق بولسۇن . مەن جېنىمنى ساڭا تەسەددۇق قىلىمەن . ئەگەر بېشىڭدا كېسەل بولسا ، مېنى بېشىڭدىن ئايلاندۇرغىن ، بالام ، — دەپ ، ھەر سەھەرلەردە نالە قىلىپ ئاھ تارتىدىكەن . گاهىدا بولسا خۇداغا ئىلتىجا قىلىپ : «خۇدايا ، تېخى جاھاننىڭ لەززىتىنى كۆرمىگەن بۇ بېچارىگە رەھىم قىلىپ ، مەندەك جېنىدىن تويغان كەمپىرنى ئۇنىڭ ئورنىغا قۇربان قىلغىن .

مەيلى ئۆمرۈم ئاز ۋە يا كۆپ بولمىسۇن ،
ئال مېنىڭدىن ، قىل ئۇنىڭ ئۆمرىن ئۇزۇن .
ئەگسىمۇ مەيلى مېنىڭ قەددىمنى غەم ،
شۇ قىزىمنىڭ بولمىسۇن بىر مويى كەم .

دەپ تىلەيدىكەن . ئىشقىلىپ ، كەمپىر ئانىلىق مېھرى بىلەن كېچە - كۈندۈز زارلىنىپ دۇئا قىلىپ ، يۈرەك پارىسى بولغان پەرزەنتىگە جېنىنى پىدا قىلىشقا تەييار تۇرىدىكەن .

بىر كۈنى كەمپىرنىڭ كالىسى ئوتلاۋاتقان يېرىدىن قايتىپ كېلىپ ئاشخانغا كىرىپ ، قازاندىكى غىزانى پۇراپ بېشىنى تىقىپلا غىزانى يېيىشكە باشلاپتۇ . غىزا تۈگىگەندىن كېيىن بېشىنى كۆ-تۈرگەنىكەن ، قازاننىڭ گىرۋىكى مۇڭگۈزىگە ئىلىشىپ قېلىپ بې-شىنى چىقىرالماي قازاننى بېشىغا كىيگەن پېتىچە ئۆيىنىڭ ئىچىدە ئۇ بۇلۇڭدىن بۇ بۇلۇڭغا يۈگۈرۈشكە باشلاپتۇ .

كالا ئۆيگە كىرگەندە كەمپىر يوق بولغاچقا ، بۇ ھادىسىدىن بىخەۋەر ئۆيگە كىرىپتۇ ۋە ئۆي ئىچىدە غەلىتە شەكىللىك ، ھەيۋەت-لىك بىر نەرسىنىڭ يۈگۈرۈپ يۈرگەنلىكىنى كۆرۈپ : «مۇھىتىد-نىڭ جېنىنى ئالغىلى ئەزرائىل كەلگەن ئوخشايدۇ» دەپ گۇمان قىلىپ داد - پەرياد كۆتۈرۈپ زارلىنىپتۇ :

ئەي ئەزرائىل مەن مۇھىتى ئەمەسمەن ،
مەن كەمپىرمەن ئۇنىڭغا ئوخشاماسمەن .
كەلگەن بولساڭ ئۇنىڭ جېنىن ئالغايسەن ،
ئۆي ئىچىگە كىرىپ ئۇنى تاپقايسەن .
ياش مۇھىتى بولسا قەستىڭ ، ئال ئۇنى ،
ئۆيگە كىرىپ تاپ ئۇنى ، قويغىن مېنى .
گەرچە ئەزىز بولسىمۇ ئوغۇل ۋە قىز ،
بولماس ئىكەن كىشىگە جاندىك ئەزىز .

مەن بۈگۈنكى كۈندە سەن بىلەن بولغان ھەممە ئالاقىنى ئۈزدۈم .
مەن ھەمدە خالاقتىنمۇ ئۆزۈمنى تارتىمەن . مەن سېنىڭ خىزمىدە .
تىڭدە يۈرۈپ ئۆزۈمگە شۇنداق بىر دەرد - ئەلەم تېپىۋالدىمكى ،
مېنىڭ كۈچ - قۇدرىتىم ئەمدى ئۇنىڭدىن ئارتۇق ئەلەمنى كۆتۈرۈپ
رەلمەيدۇ . قايسى جانىۋارلاردا ئۆزىنىڭ جىگەر پارىسىنى زۇلۇم
ئوتىدا كاۋاپ قىلىپ ، ۋۇجۇدىنىڭ مېۋىسىنى بۇلاڭ - تالاڭ شامىدە .
لىدا بەربات قىلىۋېتىشكە ، كۆزىنىڭ نۇرىنى ۋە كۆڭلىنىڭ سەرۋىدە .
رىنى يوق قىلىۋېتىشكە تاقەت بولسۇن ؟ شۇنداق ھالەتتە تۇرۇپ ،
ئۇ قانداقسىگە باشقىلارنىڭ پەرزەنتىدىن ئەندىشە قىلالىسۇن ؟ ئۇ .
نىڭدىن تاشقىرى ، مەن ئۆز جېنىمدىن خاتىرجەم ئەمەسمەن . بۇ
ھالدا سېنىڭ بۇنداق سالام - تەزىم ۋە خۇشامەتلىرىڭگە ئالدىنىش
ئەقىلدىن يىراقتۇر . ئىككىمىزنىڭ ئارىسىدا مەغرىب بىلەن مەشە .
رىقتەك پەرق بار .

ۋىسالدىن ئەگەر بولسا رەنج پەيدا ،
ئۇنداق ۋىسالنى تاپمىغان ئەلا .

— ھەر نېمە قىلساڭمۇ قىپسەن ، — دەپتۇ پادىشاھ ، — ئەگەر
قىلغۇلۇقنى سەن ئاۋۋال قىلغان بولساڭ ، قاچىساڭمۇ توغرا بولاتتى .
تى . لېكىن سەن قىساس تەرىقىسىدە ئىش قىلدىڭ . جازا توغرىسىدە .

دا ئەمەل كۆرسەتتىڭ . قىلغانلىرىڭ ئادالەتنىڭ قائىدە - يوسۇنىغا ياتىدۇ . ھەرقانداق ئىنساپلىق قازى ئوغلۇمدىن سادىر بولغان ئا- شۇنداق گۇناھ ئۈچۈن مۇشۇنداق جازانى بۇيرۇغان بولاتتى . شۇنداق تۇرۇقلۇق ، سېنىڭ نەپرەتلىنىشىڭنىڭ سەۋەبى نېمە ؟ ياخشىراق ئويلاپ كۆر ، پەرزەنتىم تۇغۇلۇشتىن ئىلگىرىمۇ سەن ماڭا ئۆلپەت ۋە ھەمدەم ئىدىڭغۇ ؟ ئوغلۇم يورۇق دۇنياغا ئاپىرىدە بولغاندىن كېيىن مەندىكى ئاتىلىق مېھرى ئۇنى ياخشى كۆرۈشكە تەقەززا قىلدى . شۇ ھالدىمۇ يەنە سېنى شېرىك قىلدىم . بىرگە ئولتۇرۇپ ، بىرگە تۇردۇم . ئۆمرۈمنى سېنىڭ سۆھبىتىڭدە پاراغات بىلەن ئۆتكۈزدۈم . ئەمدىلىكتە زاماننىڭ كۆزى تېگىپ ، پەرزەنتىمنىڭ كۆزىگە نۇقسان يەتتى . شۇڭا ئۇنىڭغا ئاۋۋالقىدەك مېھىر - مۇھەببەتتىم قالمىدى . ئەمما سەن بىلەن سۆزلەشمەك ۋە سۆھبەت تۈت- ماقنىڭ ھۇزۇرى تېخىچە قەلبىمدە ساقلانماقتا . ئۇنداق قىلما ، بۇمۇ ئۆتۈپ كېتىدۇ . مېنى ئۆمۈرلۈك خاپىلىققا تاشلىما ، مېنى ئەندىشە ۋە غەم - غۇسسەگە قويما . سەن بىلەن مېنىڭ ئىشىم ھازىر ھېلىقى پادىشاھ بىلەن سازەندىنىڭ ئىشىغا تولىمۇ ئوخشايدۇ .

— ئۇ قانداق ئىش ئىكەن ؟ — دەپ سوراپتۇ قەيزە .

— بىر پادىشاھنىڭ بىر سازەندىسى بار ئىكەن ، — دەپ ھېكا- يىسىنى باشلاپتۇ پادىشاھ .

پادىشاھ بىلەن سازەندىنىڭ ھېكايىسى

بىر پادىشاھنىڭ بىر سازەندىسى بار ئىكەن . ئۇ شۇنداق خۇش ئاۋاز ۋە نەغمە - سازغا شۇنداق ماھىر ئىكەنكى ، دىلنى مەپتۇن قىلغۇچى ئاۋازى بىلەن ئەقىلنىڭ تاملرىغا يوقۇق سالىدىكەن ، پادىشاھ ئۇنى تولىمۇ ياخشى كۆرگەچكە ، ھەمىشە ساز چالدۇرۇپ ، ئۇسسۇل ئوينىتىپ ، شادلىق بېغىشلىغۇچى ئاۋازلىرىدىن مەست - مۇستەغرىق بولىدىكەن .

ئاڭلىساڭ سازەندىنىڭ ئىنسانغا جانبەخش نەغمىسىن ،
زىلۇ بوم ئاۋازى بىرلە يېڭى روھ ئىنئام قىلۇر .

بۇ سازەندە بىر قاۋۇل قۇلنى تەربىيەلەپ ، ساز چېلىش ۋە غەزەل ئېيتىشنىڭ قائىدە - يوسۇنلىرىنى ئۆگەتكەنىكەن . كۆپ ئۆتمەي قۇل بارلىق ھۈنەرلەردە ئۇستازدىن ئېشىپ كېتىپتۇ . ئۇ ئاھاڭسازلىق ۋە نەغمىكەشلىكنى شۇ دەرىجىگە يەتكۈزۈپتۇكى ، ئۇنىڭ شۆھرەت ۋە داڭقى پۈتۈن ئالەمگە پۇر كېتىپتۇ . بۇنى ئاڭلىغان پادىشاھمۇ ئۇ قۇلنى تەربىيەت قىلىشقا ئىلتىپات كۆرسىتىپتۇ . نەتىجىدە ئۇ قۇل ئاستا - ئاستا پادىشاھقا يېقىنلىشىش دەرىجىسىگە يېتىپتۇ . پادىشاھ ھەمىشە ئۇنىڭ دىلىنى ئېرىتكۈچى نەغمىلىرىگە مەبتۇن ، جاننى تەربىيەت قىلغۇچى ئاھاڭلىرىغا ئاشىق بولغان ھالدا ، ئۇنىڭ ناخشا - سازلىرىنى تىڭشايدىكەن . شۇنىڭ بىلەن سازەندىنىڭ كۆڭلىدە ھەسەت ئوتى شولا ئۇرۇپ ، بۇ قۇلنى ئۆلتۈرۈۋېتىپتۇ . بۇ خەۋەر پادىشاھقا يەتكەندىن كېيىن پادىشاھ سازەندىنى ھۇزۇرىغا ھازىر قىلىشقا پەرمان بېرىپتۇ . سازەندە پادىشاھنىڭ دەرگاھىغا كەلتۈرۈلگەندىن كېيىن ، پادىشاھ غەزەپ بىلەن ئاچچىق - لاپ تۇرۇپ ، ئۇنىڭغا شۇنداق دەپتۇ :

— ھەي ، سەن مېنىڭ سازەندىلەرنى توپلاپ ساز چالدۇرۇش ، غەزەلچىنى غەزەل ئوقۇتۇش ئارقىلىق كۆڭۈل ئېچىشنى ياخشى كۆرىدىغانلىقىمنى ئوبدان بىلىدىغان تۇرۇقلۇق ، نېمە سەۋەبتىن قۇلنى ئۆلتۈرۈپ مېنى كۆڭۈل ئېچىش ھۇزۇرىدىن مەھرۇم قىلدىڭ؟ شۇ تاپتا بۇيرۇق بېرىمەنكى ، سەن ئۇ قۇلغا ئىچۈرگەن شەربەتنى ساڭمۇ ئىچۈرۈشسۇن . باشقىلار بۇنىڭدىن ئىبرەت ئېلىپ ، بۇنىڭدىن كېيىن بۇنداق يامان ئىشلارنى قىلىشقا جۈرئەت قىلالمايدىغان بولسۇن !

— پادىشاھىم ! مەن خاتا قىلدىم ، — دەپتۇ سازەندە ، — مەن شاھىمىزنىڭ كۆڭۈل شادلىقىنىڭ يېرىمىغا بەرھەم بېرىپتىمەن . ئەمما پادىشاھىم ئۆزلىرى شۇنى ياخشى بىلىدىلىكى ، ئەگەر ھازىر

مېنى ئۆلتۈرۈشكە بۇيرۇسلا ، كۆڭۈل شادلىقلىرىنىڭ قالغان يې-
رىمىمۇ زايە بولىدىغۇ؟
پادىشاھقا بۇ سۆز ماقۇل كېلىپ ، سازەندىنى ئۆلۈمدىن ئازاد
قىپتۇ .

بۇ مىسالدىكى غەرەز شۇكى ، مېنىڭمۇ ئازغىنا بىر كۆڭۈل
شادلىقىم پەرزەنتىمنىڭ ئەيىبلىك بولۇپ قېلىشى سەۋەبىدىن بەر-
ھەم بولدى . ئەمدى سەنمۇ پىراق سازىنى چالساڭ ، ئۈمىدىمنىڭ
بېلى دۇتار قامىتىدەك پۈكۈلۈپ ، رەنجىگەن كۆكسۈم ھەسرەت
تىرنىقى بىلەن تاتلىنىدۇ . سۆزۈمنىڭ خۇلاسىسى شۇكى ، دوست-
لارنىڭ پىراقى ناھايىتى كۆپ زەرەر كەلتۈرىدۇ . ھېلىھەم ، ئىمكا-
نىيەت بولسلا دوستلۇق ئېتىكىنى قويۇپ بەرمە .

قىلمىغىن بىگانىلىك ، بىلگىنىكى دەۋران ئاقىۋەت ،
يار - دوستلار ئىچىگە نۇرغۇن جۇدالىق سالغۇسى .

— ئۆچمەنلىكنىڭ كۆڭلۈڭنىڭ خىلۋەتخانىسىدا ئاداۋىتىڭ كۆك-
رىكىڭنىڭ باياۋىنىدا تۇرماقتا ، لېكىن باشقىلار ئۈنىڭدىن ۋاقىپ
بولالمايدۇ . شۇنىڭ ئۈچۈن ئاغرىڭدىن چىققان سۆز ئىشەنچلىك
بولمايدۇ . چۈنكى كۆڭلۈڭدىكى مەنىلەردىن تىلىڭ بىخەۋەر . دە-
لىتىدىكى تىلىڭ سۆزلەپ بېرەلمەيدۇ . لېكىن كۆڭۈلدىن كۆڭۈل-
گە يول بولغانلىقى سەۋەبىدىن سېنىڭ تىلىڭنىڭ دىلىڭغا مۇۋاپىق
ئەمەسلىكىنى مېنىڭ كۆڭلۈم تۇيۇۋاتىدۇ . ئەي پادىشاھ ، مەن
سېنىڭ مەجەزىڭنى بىلىمەن ھەمدە سېنىڭ سىياسىتىڭدىن قورق-
مەن . ھېچقاچان سېنىڭ قەھرىڭدىن خاتىرجەم بولالمايمەن ، زەرد-
رىڭ خەۋپىدىن بىر نەپەس ئارام ئالالمايمەن . مەن «مەيدە ئاغرىقىم-
نىڭ دورىسىدىن كۆز ئاغرىقىنىڭ دورىسى زۆرۈررەكتۇر» دەپ
جاۋاب بەرگەن تېۋىپقا ئوخشىمايمەن .

— ئۇ قانداق ئىش ئىكەن؟ — دەپ سوراپتۇ پادىشاھ .

— بىر كىشى ، — دەپ ھېكايىسىنى باشلاپتۇ قەيزە .

تېۋىپ بىلەن ئاغرىق كىشىنىڭ ھېكايىسى

بىر كىشى مەيدە ئاغرىقىدىن زارلىنىپ يەرگە يۈمۈلىنىپ نالە قىلىپ ، تېۋىپنىڭ قېشىغا كېلىپ تېۋىپتىن داۋا سورايتۇ . تېۋىپ ھۆكۈملىق قائىدىسى بويىچە كېسەللىك ئالامەتلىرىنى سوراپ ، كېسەلنى پەرق ئەتكەندىن كېيىن ئۇنىڭدىن سورايتۇ :

— نېمە يېگەندىڭ ؟

— ئالغانچىلىك بىر پارچە كۆيۈك ناننى يېگەندىم . يۈرىكىم-
نىڭ تونۇرىنى قىزىتىۋەتتى ، — دەپتۇ ئۇ ساددا كىشى .

تېۋىپ شاگىرتلىرىغا بۇيرۇپتۇ :

— كۆزگە جۇلا بېرىپ روشەنلىكنى ئاشۇرىدىغان دورىنى ئە-
كېلىڭلار ، بۇ كىشىنىڭ كۆزىنى داۋالاپ قويماي .

— چاقچاق قىلىدىغان چاغمۇ بۇ ، — دەپتۇ ئاغرىق كىشى پەر-
ياد قىلىپ ، — مەسخىرىۋازلىقنى قويۇڭ . ئىستىھزانى تاشلاڭ ،
مەن مەيدە ئاغرىقىدىن نالە قىلىۋاتسام ، سىز كۆزۈمگە دورا قىلى-
مەن دەيسىزغۇ . كۆزنىڭ مەيدە بىلەن نېمە ئوخشاشلىقى بار ؟

— مەن ئاۋۋال كۆزۈڭنى داۋالسام ، ئاق بىلەن قارىنى پەرق
ئېتىپ ، ئىككىنچىلەپ كۆيۈك نان يېمەيدىغان بولىسەن . شۇنىڭ
ئۈچۈن ساڭا مەيدە ئاغرىقىنىڭ دورىسىدىن كۆزنىڭ دورىسى زۆ-
رۈرەك ، — دەپ جاۋاب بېرىپتۇ تېۋىپ .

بۇ مىسالنى كەلتۈرۈشۈمدىكى مەقسەت شۇكى ، سەن مېنى
كۆيگەن بىلەن كۆيىمگەننى ، پىششىق بىلەن خامنى ئايرىيالماستىم-
كىن دەپ ئويلاپ قالما . خۇداغا شۈكۈر ، ئۆزۈمگە تۇشلۇق ئەقلىم
بار . ياخشى - ياماننى پەرق ئېتىپ بىلەلەيمەن .

— دوستلار ئوتتۇرىسىدا مۇنداق ھادىسىلەر بولۇپ تۇرىدۇ .
شۇنىڭ ئۈچۈنمۇ بۇنداق قارشىلىشىشلار پۈتۈنلەي ئوتتۇرىدىن كۆ-
تۈرۈلۈپ كەتسۇن دېگىلى بولمايدۇ ، — دەپتۇ پادىشاھ ، — ئەمما

ھەر كىم ئەقىل نۇرى ۋە پەم - پاراسەت زىۋىرى بىلەن جابدۇلغان بولسا ، ئاقتىنىڭ بارىچە غەزەپ شولسىنى ئۆچۈرۈشكە ھەزىكەت قىلىدۇ ، دۈشمەنلىك ، پىتنە توپىسىغا كۈچىنىڭ يېتىشىچە ياۋاش-لىق سۈيىنى سېپىدۇ . چۈنكى ئۇلار ئەپۇ شەرىبىتى ناھايىتى ئاچ-چىق بولسىمۇ ، يولباشچى بولۇش ھالاۋىتىنى بېرىدىغانلىقىنى ، مۇشەققەتكە سەۋر قىلماق گەرچە زەھەردەك ئاچچىق بولسىمۇ ، تەرياق خۇسۇسىيىتىگە ئىگە ئىكەنلىكىنى بىلىدۇ .

— «ھەر كىم سۇسلۇق قىلسا پايدىسى زىيانغا ئايلىنىدۇ» دېگەن مەشھۇر مىسال بار ، — دەپتۇ قەيزە ، — قىيىن ئىشنى ئا-سان چاغلىغىلى بولمايدۇ ، بۇنداق قاتتىق ئىشتا سۇسلۇق قىلىشقا بولمايدۇ . مەن ئۆمرۈمنى پەلەكنىڭ ئاپەت يوشۇرۇنغان مېھرىبان-لىقىدا ئۆتكۈزۈپتىمەن ، ئەزىز ھاياتىمنى زاماننىڭ ئاجايىپ ئىشلى-رىنى كۆرۈشكە سەرپ قىپتىمەن ، نەتىجىدە بەزى تەجرىبىلەرنى قولغا كەلتۈرۈپ ، پەم - پاراسەت سەرمايسىنى ئارتتۇرۇپتىمەن . مەن ئىقتىدار ئۇچقۇنىنىڭ ۋەدە بىناسىنى كۆيدۈرۈۋېتىدە-غانلىقىنى ، دۆلەتمەنلىك يىغىنىسىنىڭ ۋاپاننىڭ كۆزىنى تىكۈپتىدە-غانلىقىنى ئوبدان بىلىمەن . شىر ھەيۋەت بىلەن ئىنتىقام قۇيرۇقە-نى يەرگە ئۇرغان ۋاقتتا ، تۈلكىنىڭ يالۋۇرۇشى قىلچە پايدا بەرمەيدۇ . مەن ئۈچۈن توشقان دەك ئۇخلاپ ياتقاندىن كۆرە يولۋاس-تىن قورققان كېيىكتەك باياۋانلاردا چېپىپ يۈرگىنىم ياخشىراق . چۈنكى ، ئاجىز رەقىب كۈچلۈك دۈشمەنگە تەڭ كېلەلمەيدۇ . بىر پادىشاھ ئۆز دۈشمىنى توغرىسىدا بىر مىسال كەلتۈرگەنكەن . — ئۇ قانداق مىسال ئىكەن؟ — دەپ سوراپتۇ پادىشاھ . — تۈركىستان دىيارىدا ، — دەپ ھېكايىسىنى باشلاپتۇ قەيزە .

تۈركىستانلىق پادىشاھنىڭ ھېكايىسى

تۈركىستان دىيارىدا بىر پادىشاھ بار بولۇپ ، ئۇ ، جاھاندا

تەڭدىشى يوق ، ھىممەت چېدىرىنىڭ ياخشىلىق سايىسىنى پۈتۈن ئالەم خەلقىنىڭ بېشىغا يايغان ، ئەنقانىڭ قانتىمدەك لەپىلدەيدىغان بايرىقىنىڭ ئۈچىنى پەلەك تۈزىنىڭ ئۇۋىسىدىنمۇ ئېگىز كۆتۈر-گەن ، مەملىكەتنى ئادالەت بىلەن باشقۇرۇش نىزاملىرىنى تۈزۈپ چىقىپ سېخىلىق ۋە ياخشىلىق بىلەن پادىشاھلىق تەختىگە زىننەت بەرگەن بىر پادىشاھ ئىكەن . شۇنداق تۇرۇقلۇق كۈنلەرنىڭ بىرىدە ، دۆلەت ئەركانلىرىدىن بىرىنىڭ كۆڭلىگە غۇبار پەيدا بولۇپ ، ئۇنىڭ ئاستانىسىدىن يۈز ئۆرۈپ ، دۈشمەنلەرنىڭ قېشىغا بېرىپتۇ ۋە دۈشمەنلەرنى كۈشكۈرتۈپ ئۇرۇشقا دالالەت قىپتۇ . پادىشاھ دۈشمەننىڭ ئىتائەت قىلىشىدىن يۈز ئۆرۈپ ، ئىسيان ۋە سۆھبەتسى بىلەن ئېتىقادىغا نۇقسان يەتكۈزگەنلىكىنى ۋە خام خىيالىلىق سەۋدا-سى بىلەن پادىشاھلىق ئارزۇسىنىڭ بېشىغا چۈشكەنلىكىنى بىلىپ ، شەپقەتلىك سۆزلىرى بىلەن نەسىھەت قىلىپ ، مەكتۈپ يېزىپ ئەۋەتىپتۇ . لېكىن دۈشمەن مەغرۇر بولغاچقا ، مەكتۈپنىڭ مەزمۇ-نىغا ئىلتىپات قىلماستىن ، پاراكەندە لەشكەرلىرىنى يىغىپتۇ . پادىشاھ ئۆزىنىڭ نەسىھەت دورىسى بىلەن ئۇلارنىڭ يولىدىن چىققان مەجەزلىرىنى تۈزىتىشكە بولمايدىغانلىقىنى پەملەپتۇ . شۇڭا ئۇلار : «مەن ۋە سەن تاش بىلەن شېشىگە ئوخشايمىز . مەيلى تاشنى شېشىگە ئۇر ، مەيلى شېشىنى تاشقا ئۇر ، بەربىر شېشە سۇندۇ ، تاشقا ھېچقانداق زەرەر يەتمەيدۇ» دېگەن مەزمۇندا خەۋەر بېرىپتۇ . بۇ مىسالنىڭ پايدىسى شۇكى ، ئەي پادىشاھ ، مېنىڭ شېشىگە ئوخشايدىغانلىقىم ، سېنىڭ تاشقا ئوخشايدىغانلىقىڭ سېنىڭ كۆڭ-لۈڭگىمۇ روشەن . شۇڭا مەن سەن بىلەن مۇلاقات بولمايمەن . ھازىر سەن ھەرقانچە «ئىلتىپات ۋە مەرھەمەتلەرنى قىلىمەن» دې-گىنىڭ بىلەنمۇ ، غەزىپىڭ تۇتقان ۋاقىتتا سېنىڭ ئاچچىقىڭنى كەلتۈرۈپ قويغانلارنىڭ ئۆزىنى قوبۇل قىلماق ھارام ھەمدە سەن ئاداۋەت ساقلاۋاتقان كىشىلەرنىڭ سۈلھى تەلەپ قىلىشىغا ئىنكار بىلەن جاۋاب بەرمەك ۋاجىپ بولۇپ قالدۇ .

ماڭا شۇنداق نەسىھەت قىلغاندى مېھرىبان دوستۇم :
«دۇشمەن سېنى ئالدار بولسا ھەرگىز ئېتىقاد ئەتمە» .

— گۇمانغا ئىشىنىپلا دوستلۇقنى تاشلاش راۋا بولماي-
دۇ ، — دەپتۇ پادشاھ ، — سەل - پەللا ۋەھىمە بىلەن كونا دوست-
لۇقتىن كېچىپ ، دوستنى پىراق ئەلىمىگە گىرىپتار قىلىشمۇ
لايىق ئىش ئەمەس ، بارلىق جانىۋارلارنىڭ خارراقى ۋە ئاجىزراقى
بولغان كۈچۈكتىمۇ ۋاپادارلىق دەيدىغان نەرسە تېپىلىدىغۇ ؟ سەن
نېمىشقىمۇ بىۋاپالىق توغرىسىدىلا سۆزلەيدىغانسەن ؟ ۋاپا دېگەن
شۇنداق ياخشى نەرسىغۇ ؟ سەن نېمىشقا مۇھەببەت ۋەدىسىنى ئاخى-
رىغا يەتكۈزمەيسەن ؟

— ئۇ ۋاپادارلىق تۇۋرۇكىنى يىقىنقىن تۇرسا ، مەن قانداقمۇ
ۋاپادارلىق ئىمارىتىنى سالالايمەن ؟ ئۇنىڭدا ئەھدۇ پەيماندىن قىلچە
ئەسەر قالمىغان تۇرسا ، مەن قانداقمۇ ۋاپا توغرىلىق ئېغىز ئاچالايم-
مەن ؟ سېنىڭ كۆڭلۈڭدىكى ئاداۋەت ۋەھىشتىنى چىقىرىۋېتىشىڭ-
نىڭ ھېچقانداق ئىمكانىيىتى يوق . كۈچ - قۇۋۋەت بىلەن مېنى
بىر تەرەپ قىلالمايدىغانلىقىڭ ئېنىق بولغانلىقى ئۈچۈن ، ھىيلە -
مىكىر بىلەن ئىنتىقام ئېلىشنى ئويلاۋاتىسەن ! شۇڭا بۇ ئىشتا
پۇرسەتنى قولغا كەلتۈرۈشكە تىرىشىۋاتىسەن . پادشاھلارنىڭ كۆڭ-
لىدە ساقلىنىپ قالغان ئاداۋەتتىن قورقماق كېرەك ، چۈنكى ئۇلار
سەلتەنەت غۇرۇرى بىلەن ئىنتىقام ئېلىش قەستىگە چۈشكەندە ،
ھېچقانداق دەلىل - ئىسپاتقا قارىمايدۇ ۋە ھېچقانداق ئۆزىنى
قوبۇل قىلمايدۇ . ئۇلارنىڭ ئاداۋىتى خۇددى كۆمۈرگە ئوخشايدۇ .
گەرچە ھازىرلىقىگە ئۇنىڭدا ئوت يوق بولسىمۇ ، غەزەپ ئۇچقۇنى
ئۇنىڭغا ئۇلاشقان چاغدا دەرھال تۇتىشىدۇ - دە ، ئۆچمەنلىك شولىد-
سى ئۆرلەپ ، پۈتۈن جاھاندىكى ھۆل ۋە قۇرۇقنى تەڭلا
كۆيدۈرىدۇ ئەمەسمۇ ؟ — دەپ جاۋاب بېرىپتۇ قەيزە .
— سەن ئەجەب بۇ ئىشنىڭ بىر تەرىپىنىلا كۆرۈپ ، يەنە بىر
تەرىپىنى مۇلاھىزە قىلىپ باقمىسەنغۇ ؟ — دەپتۇ پادشاھ ، —

نېمىشقا غەزەپنىڭ ئۆلپەتچىلىككە ئالمىشىش ئېھتىمالى يوق بولدى.
دىكەن؟ نېمىشقا كۆڭلىمىزدىن خاپىلىق كېتىپ خۇشلۇق ھاسىل
بولۇشى مۇمكىن بولمايدىكەن .

— ئەگەر كىشى ئىلتىپات يولىنى تۇتالسا ۋە دوست رىزاسىدە
نىڭ تەلىپىدە يۈرەلسە ياكى ئۇنىڭغا پايدا يەتكۈزۈپ ، زىيان -
زەخمەتتىن قوغدىيالىسا ، ئىككى تەرەپنىڭ كۆڭلىدىكى غەزەپ ۋەھ-
شىتى كۆتۈرۈلۈپ ، كۆڭۈل شادلىقى ھاسىل بولۇشى مۇمكىن
بولاتتى . لېكىن مەن كۆڭۈلدىن ئاداۋەتنى كۆتۈرۈۋېتىپ ،
مېھىر - مۇھەببەت پەيدا بولۇشقا سەۋەب بولغۇدەك بىرەر ئىش
قىلىشقا ئاجىزمەن ، مەن بۇ ئاداۋەتنى كۆڭلۈمدىن كۆتۈرۈۋېتىپ
سېنىڭ خىزمىتىڭنى قىلىشقا يەنە بارغان تەقدىردىمۇ ، ھەمىشە
قورقۇنۇپ ئىچىدە يۈرۈشۈم ھەمدە ھەر سائەتتە بىر يېڭى ئۆلۈمنى
كۆرۈشۈم مۇمكىن . شۇڭا ساڭا مۇلازىملىق قىلىش خىيالىنى كالا-
لامدىن چىقىرىۋېتىپ ، پىراق يولىنى كۆزلىمىكىم ئەلدۇر .

بەخت شېخىدىن ۋەسلى گۈللىرى ئېچىلغان ھالدىمۇ ،
مەن تىكەن دەسسەپ پىراق دەشتىدە يۈرسەم ياخشىدۇر .

دەپ جاۋاب بېرىپتۇ قەيزە .

— ياخشىلىق ۋە يامانلىقتا ھېچكىم تەڭرى ئىرادىسىنىڭ سىر-
تىغا قەدەم قويايلىدۇ ، — دەپتۇ پادىشاھ ، — مەيلى ئاز ياكى كۆپ
بولسۇن ، مەيلى چوڭ ياكى كىچىك بولسۇن ، ئىشقىلىپ ھەر بىر
ئىش تەڭرىنىڭ ھۆكۈمى ۋە تەقدىرى بىلەن بولىدۇ . ئوغلۇمنىڭ
قىلغان ئىشى ۋە سېنىڭ ئۇنىڭغا بەرگەن جازايىڭمۇ تەقدىرنىڭ
ئىرادىسى بىلەن بولىدۇ . سىلەردىن كۆرۈلگەن سەۋەب ئاساس بولال-
مايدۇ . شۇنداق بولغاندىكىن ، خۇدايىتائالانىڭ تەقدىرىگە نارازى
بولۇپ زارلىنىش راۋا ئەمەس .

بولسا گەر كالاڭدا ھوش ، بول تەڭرى ھۆكىمىگە رىزا ،
سەبرى ئۆزى قوي پۈتۈڭنى كەلسە ساڭا ھەر بالا .

ھەرنېمەرسە يازسا تەقدىر قەلىمى ، بىلگىن ساۋاپ ،
«نە ئۈچۈن» دەپ ئويلىما ، تەقدىرى ھەق قىلماس خاتا .

— بارلىق مەخلۇقاتنىڭ تەڭرىنىڭ قازاسىنى رەت قىلالمايدۇ .
خان ئاجىزلىقى ھەممىمىزگە مەلۇم ، — دەپتۇ قەيزە ، — ياخشىلىق
ياكى يامانلىق ، پايدا ياكى زىياننىڭ يېتىشى تەقدىرنىڭ ئىرادىسى
بىلەن بولىدۇ . خالايق ئۆزىنىڭ تىرىشچانلىقى بىلەن تەڭرى ھۆك-
مىنى ئۆزگەرتەلمەيدۇ ، قازاننىڭ ئالدىنى ئالالمايدۇ ، ھېچكىم ئۇنى
ئىلگىرى ياكى كېيىن قىلالمايدۇ . گەرچە بارلىق ئۆلىمالار :

قازاغا قىلمىغىن ئارتۇقچە گەپ - سۆز ،
تەڭرىنىڭ ئىشىغا گەپ - سۆز نە ھاجەت .

دېگەن سۆزدە بىرلىككە كېلىشكەن بولسىمۇ ، ئۇلاردىن ھېچبىرى
«ئېھتىيات ۋە ھوشيارلىقنى تاشلاش كېرەك» دەپ ئېيتقىنى يوق .
بەلكى ئۇلار : «ھەرقانداق ئىشقا سەۋەب قىلماق ۋە كىپايەت تاپماق-
نى خۇدايتائالاغا قويماق كېرەك» دەپ ئېيتىشقان .

ھەر نېمەرسىنى ساڭا يەتكۈزسە ھەق ،
«بىر سەۋەبسىز يەتكۈزەر» دەپ قىلما گەپ .
تىرىشىپ ھەرىكەت بىلەن قىلساڭ سەۋەب ،
ھاسىل بولغاي ھەرنە ئىش قىلساڭ تەلەپ .

دېگەن بېيىتمۇ ئەنە شۇ مەنىنى تەكىتلەيدىغۇ ؟
— مەن سەن بىلەن مۇلاقاتتا ، ھەمسۆھبەتتە بولۇشنى ناھايىتى
ئارزۇ قىلىمەن . مەن ساڭا شۇنچە ئىشتىياق باغلىسام ، سەن مالال-
لىق ۋە ناماقۇللۇقتىن باشقا ئىپادە بىلدۈرمەپۇتسەنغۇ ؟

مەن ساڭا ئاشىقۇ شەيدا ، سەن لېكىن مەندىن مالال ،
ئارىمىزدا بۇ يوسۇن بىرلە تېپىلغايۇ ۋىسال .

دەپتۇ پادشاھ .

— سەن مېنى ئۆلتۈرۈپ ، كۆڭلۈڭنىڭ رەنجىگە شىپا بېرىشكە ئىشتىياق قىلىۋاتىسەن ، — دەپتۇ قەيزە ، — ۋەھالەنكى ، مېنىڭ جېنىم ئەجەل شەرىپىنى ئىچىشنى خالىمايدۇ . مۇرادىمنىڭ تىز-گىنى ئۆز قولۇمدىلا بولىدىكەن ، مەن سەندىن ھەر دائىم ئېھتىيات قىلىمەن . چۈنكى مېنىڭ بېشىم كېسۋەتسە يەنە كۆكلەيدىغان قو-مۇش ئەمەس ، مەن سېنىڭ ئەقىدەڭنىڭ قانداقلىقىنى كۆڭلۈمدە تۇيۇپ تۇرۇۋاتىمەن . شۇ تاپتا كۈچۈم يەتسە ، سېنى ئۆلتۈرۈۋەتسەم دەپ ئويلايمەن . سەنمۇ ئوغلۇڭ ئۈچۈن مېنىڭ ھالاكىتىمدىن باشقا نەرسىنى تىلىمەيسەن ، مۇسبەتلىك بولغانلارنىڭ كۆڭۈللىرىنىڭ ئەھۋالىدىن پەقەت ئەنە شۇ دەرد شارابىنى تېتىپ باققان كىشىلەر ۋەردار بولالايدۇ . لېكىن راھەت - پاراغەتتە ياشاۋاتقان كىشى ئۇنىڭدىن بىخەۋەر .

سەن ئاياغىڭغا تىكەن كىرمەي تۇرۇپ نە بىلىسەن ،
بېشىغا تىغ زەخمى تەگكەن شىرى مەردلەر ھالىنى .

ئۇنىڭدىن تاشقىرى ، ئوغلۇڭنىڭ ئىلگىرىكى ساق ھالىتى سېنىڭ يادىڭغا يەتسە ۋە مېنىڭ پەرزەنتىمنىڭ تىرىكلىكى مېنىڭ ئېسىمگە كەلسە ، بىزنىڭ كۆڭلىمىزدە پەرق ، مېجەزىمىزدە ئۆزگە-رىش ھاسىل بولىدۇ . ئۇ چاغدا ئۇنىڭدىن قانداق پاسات چىقىپ ، نېمە ئىشنىڭ يۈز بېرىدىغانلىقىنى بىلگىلى بولمايدۇ . مۇشۇ دەلىل بويىچە ئېيتقاندىمۇ ، ماڭا سەن بىلەن بىللە بولۇشتىن كۆرە ئايرى-لىپ كەتكىنىم ياخشىراق .

— كىشى نېمە ئۈچۈن دوستىنىڭ گۇناھىدىن ئۆتۈپ ، ئۇنىڭغا ئازار بېرىش قەستىنى كۆڭلىدىن چىقىرىۋېتەلمەيدىكەن ؟ — دەپتۇ پادشاھ ، — ئاقىللارنىڭ ئۆز دوستىنىڭ خاتالىق سۈرىتىنى كۆڭ-لىنىڭ لەۋھەسىدىن پاك - پاكىز چىقىرىۋېتىپ ، ئۆزىنى رەنجى-تىپ قويغانلارنىڭ ئۆزىسىنى رىغبەت بىلەن قوبۇل قىلغۇدەك

قۇدرىتى بولۇشى كېرەك . چۈنكى ، ئۆزرە بارلىق ئاداۋەتلەرنى ياپقۇچىدۇر . يامانلارنىڭ يامانراقى ئۆزىنى قوبۇل قىلمىغۇچىلار . دۇر . مېنىڭ بۇ ئېيتقان سۆزلىرىم چىن ، كۆڭلۈم ساپ ، كۆڭلۈم . مە غەزەپ ۋە ئىنتىقام سۈرىتىدىن ئەسەر يوق . گۇناھ ھەرقانچە چوڭ بولسىمۇ ئەپۇ قىلماقنىڭ ئېسىل پەزىلەت . ئىكەنلىكىنى ياخشى بىلىمەن .

چوڭ بولسىمۇ كىچىكلەرنىڭ خاتاسى ،
ئۇندىن چوڭدۇر كاتتىلارنىڭ ئەپۇسى .

— دېگەنلىرىڭنىڭ ھەممىسى راست ، — دەپتۇ قەيزە ، — ئەمما مەن گۇناھكارمەن . گۇناھى بار ئادەم ھەمىشە قورقۇنۇپ ئىچىدە يۈرىدۇ . مەن ھازىر تاپىنىدا يارىسى بار كىشىنىڭ قاراڭغۇ كېچىدە تاشلىق يەردە ماڭغىنىغا ئوخشاپ قالدىم . ئۇنداق كىشىلەرنىڭ جاراھىتى تاشقا تېگىش بىلەن تېخىمۇ ئېغىرلىشىدۇ ۋە پۈتى كار . دىن چىقىپ يۇمشاق توپىلىق يەردىمۇ ماڭالمايدىغان بولۇپ قالىدۇ . مەن سېنىڭ خىزمىتىڭدە بولۇۋەرسەم ئەنە شۇنداق بولىدۇ . شۇنداق ئىكەن ، مەن بۇ ئىشتىن قېچىشنى شەرىئەت ، مىللەت قائىدە - يوسۇنىدا پەرھىز دەپ بىلىمەن . ھۆكۈمالار : «ئۈچ خىل كىشى ھېكمەت رەۋىشىدىن يىراق ۋە ئەقىل يولىدىن تاشقىرىدۇر» دەپ ئېيتىشقان . بۇنىڭ بىرىنچىسى ، ئۆزىنىڭ كۈچ - قۇۋۋىتىگە ئىشىنىپ ، ھەرقانداق بالا كەلسە ، ئۇنىڭغا قارشى كېتىۋېرىدىغانلار ؛ بۇنداق كىشىلەر ئاقىۋەتتە ئۆزىنى ھالاكەتكە ئىتتىرىدۇ . ئىككىنچىسى ، تائام ۋە شارابنىڭ ئۆزىگە يېتەرلىك مىقدارىنى بىلمەيدىغانلار ۋە مەيدىسىنىڭ ھەزىم قىلالماي قېلىشىدىن قورقماي يەۋېرىدىغانلار ؛ شۇبھىسىزكى ، بۇنداق كىشىلەر ئۆز جېنىنىڭ دۈشمىنىدۇر . ئۈچىنچىسى ، ئاداۋەت ئەھلىنىڭ سۆزىگە مەغرۇر بولۇپ ، ئۇلارنىڭ خۇشامەتلىرىگە ئالدىنغانلار ؛ بۇنداق كىشىلەر ئاخىر ھەسەرەت - نادامەت ۋە پۇشايماقچى بولىدۇ .

دۈشمىنىڭنىڭ ھىلىسىدىن بولما غاپىل ھېچقاچان ،
قۇدرىتىڭنىڭ بارىچە قاچ ئۇ تاماندىن ھەرقاچان .

— ھەي قەيزە ، — دەپتۇ پادىشاھ ، — مەن ساڭا ھەرقانچە
مەرھەمەت ۋە ئىلتىپات كۆرسەتسەممۇ ۋە شۇنچە دوستانە نەسەھەت-
لەرنى قىلساممۇ ، سەن يەنىلا بويۇن تولغاۋېرىسنا ! نەسەھەتنى
قوبۇل قىلمايدىغان كىشىگە قىلغان نەسەھەت خۇددى زاھىتىنىڭ
بۆرىگە قىلغان نەسەھىتى پايىدا بەرمىگەندەك بىر ئىش بولىدۇ-
كەن . دە !

— ئۇ قانداق ئىش ئىكەن ؟ — دەپ سوراپتۇ قەيزە .
— بىر تەقۋادار زاھىت بار ئىكەن ، — دەپ ھېكايىسىنى باش-
لاپتۇ پادىشاھ .

زاھىت بىلەن بۆرىنىڭ ھېكايىسى

بىر تەقۋادار زاھىت بار بولۇپ ، ئۇ ھەر كۈنى تائەت -
ئىبادىتىنى تۈگەتكەندىن كېيىنكى ۋاقتىنىڭ ھەممىسىنى خالايققا
نەسەھەت قىلىش بىلەن ئۆتكۈزىدىكەن . بىر كۈنى سەھرادىن ئۆتۈپ
كېتىۋېتىپ ، ھېرىس ئاغزىنى ئېچىپ ، ئەمە كۆزى بىلەن تەلەپ
يولغا قاراپ پۈتۈن ھىممىتىنى بىگۇناھلارغا ئازار بېرىشكە قارد-
تىپ ، جانلىقنى جانسىز قىلىپ ، تويماس نەپسىنى خۇشال قىلماققا
تەييار تۇرغان بىر بۆرىنى كۆرۈپ قاپتۇ .

زالىمنى كۆر ، جاھىللىقتىن كىشىگە ،
مىڭ زىيان يەتكۈزگۈسى بىر نەپ ئۈچۈن .

زاھىت شەپقەت يۈزىسىدىن ئۇنىڭغا نەسەھەت قىلىپ شۇنداق
دەپتۇ :

— ھەي زالىم ، بۇنىڭدىن كېيىن ئەمدى خالايمىنىڭ قويلرىغا
ھەرگىزمۇ چېقىلما ، ئاجىز ھەم بىچارىلەرگە قەست قىلما . چۈن-
كى ، زۇلۇمنىڭ ئاقىۋىتى ئوقۇبەت ، ئاخىرى ئاخىرەت ئازابى
بولدۇ .

زۇلۇم بىلەن ھەر كىشى بولسا خۇرسەنت ،
قولى بىلەن پۈتتە سالغۇسى بەنت .
كۆرسىمۇ ئۇ ھازىرچە كاتتا دۆلەت ،
لېكىن تېزىدىن يەتكۈسى ئاڭغا مېھنەت .

زاھىت يۇقىرىقىدەك گەپلەرنى قىلىپ ، ئۇنىڭ كىشىلەرنىڭ
قويلرىغا زىيان سالماسلىقى ئۈچۈن ۋەز ئېيتىشقا كىرىشىپتۇ .
لېكىن بۆرە :

— ھەي شەيخ ! نەسەھەت قىسسەڭنى قىسقا قىل ، ھازىر ماۋۇ
جاڭگالنىڭ كەينىدە قويلار ئوتلاۋاتىدۇ . ئۇلاردىن بەزىسىنىڭ قار-
نىنى يېرىپ ، بەزىسىنى ئېلىپ قېچىشنىڭ پۇرسىتى ئۆتۈپ كېتىد-
دۇ بىكار . ئۇ چاغدا ساڭا ھەسرەت ۋە نادامەتتىن پايدا كەلمەي-
دۇ ، — دەپ جاۋاب بېرىپتۇ .

بۇ مىسالنى كەلتۈرۈشۈمدىكى مەقسەت ، مەن ساڭا شۇنچىۋالا
نەسەھەت قىلساممۇ ، سەن ئۆز پەيلىڭدىن يانمايۋاتسەن ھەم سۆ-
زۈمگە ئىلتىپات قىلمايۋاتسەن .

مەن تەرەپكە قارىغىن ئەي باغرى تاش ،
ئىلتىپات بىرلە سۆزۈمگە سال قۇلاق .

— مەن ئەقلىم نەسەھەتچىسىدىن نەسەھەتلەرنى ئاڭلاپ ، پەم
ۋاڭزىدىن پەنت ئالدىم ھەم ئۇنىڭدىن بەھرىلەندىم . شۇڭا مەن
ھەمىشە ھەزەر قىلىشىم ، تەجرىبە - ساۋاق ئەينىكىگە قاراپ تۇرۇ-
شۇم كېرەك . مەن قورقۇنچتىن شۇ يەرگە كەلدىمكى ، شۇ تاپتا

ماڭا كىشىنىڭ قولى ، كۆزى يەتمەيدىغان يەرگە كەتسەمكەن دېگەن ئويدا تۇرۇۋاتمەن . مېنىڭ بۇ يەردە بۇنىڭدىن ئارتۇق تۇرۇشۇم ھارام . چۈنكى مەن سېنىڭ قېنىمنى ھالال دەپ تونۇغانلىقىڭنى ھەم مۇرۇۋۇت شەرتىدە جايىز بولمايدىغان ئىشنى قىلىشنى راۋا كۆرگەنلىكىڭنى بىلىمەن ، بەس ! بۇنداق ھالدا مەن بۇ يەردە تۇرسام بولمايدۇ ، شۇڭا باشقا ياققا كېتىشىم ۋاجىپتۇر . بۇ يەردە بۇنىڭدىن ئارتۇق تۇرۇشۇم خوپ ئەمەس ، — دەپتۇ قەيزە .

— بۇ يەردە ساڭا ھەممە مەئشەت جابدۇقلىرى تەييارغۇ ! راھەت - پاراغەت ئىشكىلىرى كۆڭلۇڭگە ئوچۇققۇ ! شۇنداق تۇرۇق - لۇق ، سەپەر مۇشەققىتىنى ئىختىيار قىلىپ باشقا جايلارغا بېرىپ كۈن كەچۈرۈش ئۈچۈن تەرەددۈت قىلىشىڭغا ھېچقانداق سەۋەب يوققۇ؟ — دەپتۇ پادشاھ .

— ھەرقانداق كىشى مۇنۇ بەش خىسلەتنى ئۆمۈرنىڭ سەرمايدە - سى ۋە يول جابدۇقى قىلسا ، نەگە بارسا ئارزۇسى ھاسىل بولىدۇ ۋە ئۆزىگە ھەمسۆھبەت تېپىپ ئىززەتلىك بولىدۇ . ئۇنىڭ بىرىنچى - سى ، بەتقىلىقلىقتىن يىراق بولماق ؛ ئىككىنچىسى ، ياخشى ئىش قىلىدىغان بولماق ؛ ئۈچىنچىسى ، تۆھمەتخورلۇق ۋە رىياكارلىقتىن پەرھىز قىلماق ؛ تۆتىنچىسى ، ياخشى خۇيلۇق بولماق ؛ بەشىنچى - سى ، ھەممە ۋاقىتتا ئەل بىلەن ياخشى چىقىشىپ ، ئادەتتىكى ئەدەپنى ساقلىماق . بۇ سۈپەتلەرنى ئۆزىگە جەم قىلغان كىشى ھېچقانداق جايدا غېرىپ بولۇپ قالمايدۇ . ئەقىللىق كىشى ئەگەر ئۆز يۇرتىدا ئۇرۇق - تۇغقانلىرىدىن خاتىرجەم بولالمىسا ، ئۇلار - دىن ئايرىلىپ سەپەر قىلىشى كېرەك ، چۈنكى ئۇلارنىڭ ھەممىسىگە بەدەل تېپىلسىمۇ ئۆز زاتىغا بەدەل تېپىلمايدۇ ، — دەپتۇ قەيزە .

قىلالىمىساڭ ئەگەر يۇرتۇڭ ئىچىرە كۆڭلۇڭنى خۇشال ، نە قىلارسەن ئۆبۇڭ ئىچىرە ئەسىر بولۇپ ئولتۇرۇپ . كەتسەڭمۇ گەر ئۆزىگە يۇرتقا تاپالارسەن يارۇ دوست ، يۇرسەڭ ئەگەر ھەر ماكاندا ئەدەپ - ئەخلاقلىق بولۇپ .

— بارماقچى بولغان يېرىڭدە قانچىلىق ۋاقت تۇرسەن؟ قاچان قايتىپ كېلسەن؟ — دەپ سورايتۇ پادشاھ .
 — مېنىڭ بېرىشىمدىن يېنىشىمنى ، كېتىشىمدىن كېلىشىمنى .
 نى تەمە قىلمىغىن ، — دەپتۇ قەيزە ، — سېنىڭ بۇ سوئالىڭ بىلەن مېنىڭ جاۋابىم خۇددى ناۋاي بىلەن ئەرەبنىڭ ھېكايىسىگە ئوخشاپ قالدى .
 — ئۇ قانداق ھېكايە ئىكەن؟ — دەپ سورايتۇ پادشاھ .
 — بىر ئەرەب ، — دەپ ھېكايىسىنى باشلاپتۇ قەيزە .

بىر ئەرەب بىلەن ناۋاينىڭ ھېكايىسى

بىر ئەرەب بېياپان چۆل - باياۋانلارنى كېزىپ ، ئاخىر باغدادقا يېتىپ كېلىپ ، دەجلە دەرياسىنىڭ قىرغىقىدىكى بىر ناۋاينىڭ دۇكىنىغا كۆزى چۈشۈپ قاپتۇ . قارىسا ، گىردىلەر تولۇن ئايدەك پارقىراپ ، ئاق نانلار ئايتاپتەك ۋالىلداپ ، توقاچلار مەھبۇبلار رۇخسارىدەك ناز قىلىپ ، كاكچىلار دىلبەرلەر يۈزىدەك دىلنىڭ زوقىنى تارتىپ تۇرغانىكەن .

ناۋاي تونۇرى خۇددى خېلىل گۈلزارغا ئوخشار^① ،
 ھەرلەھزە چىقار پاكىز نانلار گۈل كەبى ئاندىن .

بۇ بېچارە ئەرەب ناننىڭ پۇرىقىنى پۇراپ تېنىگە قايتىدىن جان كىرگەندەك بوپتۇ ھەمدە ناننىڭ يۈزىنى كۆرۈپ سەۋر ياقىسىنى يىرتىپ ، ناۋاينىڭ قېشىغا بېرىپ شۇنداق دەپتۇ :
 — ھەي خوجايىن ! قانچە پۇل بىلەن مېنى نانغا تويدۇرالايمەن ؟

① نەزۇدىنىڭ ئىبراھىم ئەلەيھىسسالامنى كۆيدۈرۈش ئۈچۈن ياققان ئوتلىرى گۈلزارغا ئايلىنىپ كەتكەنىگەن . بۇ يەردە كەنە شۇ تەسىل قىلىنغان .

ناۋاي : «ناھايتى شۇ بىر پاتمان ياكى ئىككى - ئۈچ پاتمان
نان بىلەن توپار» دەپ ئويلاپ :

— يېرىم تىللا بېرىپ ، قانچىلىك يېسەڭ يېگىن ، — دەپتۇ .
ئەرەب يېرىم تىللا بېرىپتۇ - دە ، دەريانىڭ لېۋىگە ئولتۇرۇپ-
تۇ . ناۋاي نان كەلتۈرۈپ بېرىپتۇ . ئەرەب ناننى سۇغا تۈگۈرۈپ
يېيىشكە باشلاپتۇ . ئەرەب بىر تىللالىق نان يەپ بولغان بولسىمۇ ،
يەنىلا نان تەلەپ قىپتۇ . ئاخىر ناۋاي بىتاقەت بولۇپ شۇنداق
دەپتۇ :

— خۇدا ساڭا راسا ئىشتىھا بەرگەنكەن - دە ، بۇرادەر ! ماڭا
ئېيتقىنا ، سەن قانچىلىك نان يەيسەن ؟

— ھەي خوجايىن ، سەۋرچان بول ، مەن تاكى بۇ سۇ ئېقىش-
تىن توختىمىغۇچە نان يېيىشتىن توختىمايمەن ، — دەپ كۈلۈپ
جاۋاب بېرىپتۇ ئەرەب .

بۇ مىسالنى كەلتۈرۈشتىكى مەقسەت شۇكى ، مەن ھاياتىمدا
سەندىن قورقۇپ ئۆتمەن ، شۇڭا ، ۋىسالدىن بەھرە ئېلىشىمىز
مۈمكىن ئەمەس ، دەپ ئويلايمەن . روزگار ئوتتۇرىمىزغا شۇنداق
جۇدالىق سالدىكى ، ۋىسال ئېھتىمالى يوق . كېيىنكى كۈنلەردە
سېنى بەك سېغىنىپ كەتسەم ، سەھەر شاملىغا ئەرەز قىلىپ ،
دىدارىڭنى خىيال ئەينىكىدىن كۆرۈۋالارمەن .

بولمىسىمۇ يار ۋىسالى ، يادى بىرلە مەن خۇشال ،
بولمىسا ئاي ، شام بىلەنمۇ كۆلىمىز روشەن بولۇر .

پادشاھ بۇ زېرەك قۇشنىڭ تۇزاققا ئىلىنمايدىغانلىقىنى ، ئۆ-
زىنىڭ ئىنتىقام ئېلىشقا مۇيەسسەر بولالمايدىغانلىقىنى ، ۋەدە دانلى-
رىنى ھەرقانچە چاچسىمۇ ، قۇشنىڭ ئۆزىگە ئىلتىپات قىلمايدىغان-
لىقىنى چۈشىنىپ كۆزلىرىدىن ھەسرەت ياشلىرىنى ئاققۇزۇپتۇ .
— ئەي پادشاھ ، سەن ھەرقانچە مەرھەمەت قىلساڭمۇ ، خاتىر-
جەملىك توغرىسىدا قەسەملەرنى بەرسەڭمۇ ، خىزمەت ھالقىسىنى

بوينۇمغا سالمايمەن ، — دەپتۇ قەيزە .
پادشاھ قەيزىنىڭ پۈتتۇغا سانجىلغان ئازار تىكىنىنى ھىيلە
يىڭىسى بىلەن چىقىرىشقا بولمايدىغانلىقىنى ، ئەمدى ئاتقان ئوق-
نىڭ قايتمايدىغانلىقىنى چۈشىنىپ شۇنداق دەپتۇ :
— ئەي قەيزە ، ۋىسال بوستاننىڭ ھىدىنىڭ جان دىمىغىمغا
يەتمەيدىغانلىقىنى ، ئۈمىد ئەينىكىمدە سۆھبەتنىڭ چېھرىسىنى كۆ-
رەلمەيدىغانلىقىمنى چۈشەندىم . ئەمما ، نەسبەت سىرى بىلەن كۆ-
ڭۈل ئەينىكىمدىكى غۇبارنى ئېرتىپ ، ھاياتىم ئۈچۈن ساۋادەت
كەلتۈرگۈدەك بىر - ئىككى ئېغىز سۆزنى يادىكار قىلىپ قالدۇرۇ-
شۇڭنى ئۈمىد قىلىمەن .

— ئەي پادشاھ ، — دەپتۇ قەيزە ، — جاھاندىكى ھەممە ئىشلار
تەقدىرگە باغلىق بولىدۇ . شۇڭا ئۇنى يا ئىلگىرى ، يا كېيىن ، يا
ئاز ، يا كۆپ قىلغىلى بولمايدۇ . بىر كىمنىڭ پېشانىسىگە ساۋادەت-
مەنىلىك ياكى شۇملۇقنىڭ سۈپىتىنىڭ يېزىلغانلىقىنى ھېچكىم بىل-
مەيدۇ . لېكىن ئېھتىيات شەرتىنى بەجا كەلتۈرۈپ ، ساۋابلىق
ئىشلارنى قىلىش ھەممە كىشىلەر ئۈچۈن ۋاجىپتۇر . ئەگەر مۇۋاپ-
پىق كېلىپ قالسا ، ئۇلۇغلۇق تەختىدە ۋە دوستلار قېشىدىمۇ مەغ-
رۇر ئولتۇرايدۇ ، تەنە قىلغۇچىلارنىڭ تەنسىدىنمۇ يىراق بولالايدۇ .
دۇ . يەنە شۇنى بىلمەك كېرەككى ، نەپ ئالغىلى بولمايدىغان مال
ماللارنىڭ ئەڭ ئوساللىرىدۇر . پۇقرالارنى باشقۇرۇشتا بىپەرۋالىق
قىلىدىغان پادشاھلار پادشاھلارنىڭ غاپىلراقىدۇر . زۆرۈرىيەت ۋە
قىيىنچىلىق ۋاقىتلىرىدا دوستىدىن يۈز ئۆرۈگۈچىلەر دوستلارنىڭ
پەس ، يامانراقىدۇر . ئۆز ئېرىنى ياخشى كۆرمەيدىغان خوتۇن خو-
تۇنلارنىڭ ئەسكەرەكىدۇر . ئاتا - ئانىسىغا ئىتائەت قىلىشتىن
بويۇن تارتىدىغان پەرزەنت پەرزەنتلەرنىڭ يامانراقىدۇر . ئەمىنلىك
ۋە ئەرزىنچىلىق بولمىغان شەھەر شەھەرلەرنىڭ ۋەيرانراقىدۇر .
سۆھبەتلەشكۈچىلەرنىڭ كۆڭلى ساپ بولمىغان يىغىلىش سۆھبەت-
لەرنىڭ ناخۇشراقىدۇر . ئىككىمىزنىڭ ئوتتۇرىسىغا شۈبھە ۋە گۈ-
مان چۈشتى ، ئەمدى ۋىدالاشقىمىز ئەلادۇر .

قەيزە شۇ سۆز بىلەن ئۆز گېپىنى ئاخىرلاشتۇرۇپ ، ئايۋان ئۈستىدىن ئۇچۇپ كېتىپتۇ . پادىشاھ ھەيرانلىق بارمىقىنى چىشلەپ ، پۇشايمان قىلىپ ئاھ تارتىپتۇ ۋە :

جاننى كۆيدۈرگەن بۇ دەردنى كىمگە ئەيلەرمەن ئايان ،
تەييارلاندى تېۋىپمۇ شۇ دەم بولماققا راۋان .
ئىلتىجا قىلساممۇ شۇنچە قىلدى يار ئۆز گېپىنى ،
ئاخىر كەتمەكچى بولدى ، قەست قىلىپ ئالماققا جان .

دەپتۇ .

مانا بۇ ھەسەت قىلغۇچى ۋە ئاداۋەت ساقلىغۇچىلارنىڭ مىكردىن ساقلىنىپ ، ئۇلارنىڭ غەرەز ئارىلاشقان دوستلۇقىغا ئىشەنمىگەن كىشىلەرنىڭ داستانى . ئازار يېگەن دۈشمەن ئىنتىقام ئېلىشقا بەل باغلايدۇ . ئەقىل ئىگىلىرىنىڭ روشەن كۆڭۈللىرىگە ئايانكى ، بۇ سۆزلەرنى بايان قىلىشتىكى مەقسەت ، ئەقىللىق كىشىلەر زامان ھادىسىلىرى ۋە جاھان ئىشلىرىدا ، بۇ سۆزلەرنى يېتەكچى قىلىپ ، ئىشلىرىنىڭ بىناسىنى ئەقىل ۋە تەدبىر ئاساسىغا قۇرۇپ ئېھتىيات بىلەن ئىش كۆرۈشى ، ھەرقانداق ئەھۋال ئاستىدىمۇ كۆڭلىدە دۈشمەننىڭ ساقلاپ يۈرگەنلەرگە ئىشەنمەسلىكى ، ئۇلارنىڭ ھىيلە - مىكىرلىرىنىڭ ئاپتىدىن ۋە ئىنتىقام ئېلىش ، ئاداۋەت ساقلاشلىرىنىڭ زەربىدىن ھوشيار تۇرۇشى كېرەك ، دېمەكتۇر .

ئەگەر «دىلىم تاپمىسۇن رەنجە» دېسەڭ ،
قۇلىقىڭغا بۇ گۆھەرنى تاقىغايىسەن .
دۈشمىنىڭدىن ھەرئان قىلىپ ئېھتىراز ،
قانچە ياخشى كۆرۈنسىمۇ قاچمايسەن .
ئاداۋەت ئەھلىگە يۆلەنمەك يامان ،
ئىشەنمەك زىياندۇر ، زىياندۇر ، زىيان .

توققۇزىنچى باب

ئەپۇ قىلىش پادىشاھلارنىڭ ياخشى پەزىلەت-
لىرىدىن بىرى ئىكەنلىكى توغرىسىدا

دائىشلىم شاھ ھۆرمەت يۈزىسىدىن دانىشمەن قەلب ئىگىسى
بەرەھمەنگە شۇنداق دەپتۇ :

— ئاداۋەت پەيدا بولغاندىن كېيىن دۈشمەندىن كۆڭلى ئارام
تاپمىغان ، دۈشمىنىدە گىنە - ئاداۋەت ئەسىرنى كۆرگەندىن كې-
يىن ھەرقانچە مەرھەمەت ۋە خۇشامەت قىلغىنى بىلەن ئۇنىڭدىن
غاپىل بولمىغان كىشىلەرنىڭ مىسالىنى ئاڭلىدىم . ئەمدى كۆڭ-
لۈمگە مۇنداق ئىشتىياق چۈشتى ، توققۇزىنچى ۋەسىيەتنىڭ مەزمۇ-
نى بويىچە ، پادىشاھلارنىڭ ئەپۇلىرىغا مىسال بولىدىغان داستانلارنى
بايان قىلغايىمەن . پادىشاھ ئۆز خىزمەتكارلىرىنىڭ خاتالىقىنى كۆر-
گەندە ئۇنى كەچۈرۈۋەتكەندىن كېيىن ئۇلاردا يەنە ئەيىب ۋە گۇناھ
سادىر بولغان بولسا ، بۇ قېتىمدا ئۇلارغا يەنە مەرھەمەت قىلىشى
كېرەكمۇ ، يوقمۇ ؟ ئۇلارغا يېڭىدىن مەنەسپ بېرىپ ، يەنە ئاۋۋالقىد-
دەك ئىشىنىش ھوشيارلىق ۋە ئېھتىيات شەرتىگە مۇناسىپ كېلەد-
دۇ ، يوق ؟ دېگەن مەسىلىلەرگە ئالاقىدار مىساللارنى سۆزلەپ
بەرسەڭ .

بىدپاي ھەكىم جانغا راھەت بېغىشلىغۇچى ئىبارىلەر بىلەن
شۇنداق جاۋاب بېرىپتۇ :

ئازراق خاتالىق سادىر قىلىشى بىلەنلا ، ئۇنى جازالاشقا ئەمىر
قىلسا ، مۇلازىمىلارنىڭ ئېتىقادى سۇسلىشىپ پادىشاھقا ئىشەنمەيدۇ-
غان بولۇپ قالىدۇ . نەتىجىدە ، بۇ ھالدىن ئىككى ئىللەت پەيدا
بولىدۇ . ئۇنىڭ بىرى ، پادىشاھلىق ئىشلىرى يۈرۈشمەي قالىدۇ .

ئىككىنچىسى ، پادشاھمۇ ، گۇناھكارلارمۇ ئەپۇنىڭ لەززىتىدىن نې-
سىۋىسىز قالدۇ . كاتتا پادشاھلاردىن بىرى : «ئەگەر خەلق چې-
نىمنىڭ تامىقىنىڭ ئەپۇ چاينالمىسىدىن قانداق لەززەت تاپىدىغانلى-
قىنى بىلىدىغان بولسا ، دەرگاھىمغا گۇناھ ۋە خىيانەتتىن بۆلەك
تۆھپە ئېلىپ كەلمىگەن بولاتتى» دېگەنىكەن .

ئەپۇ قىلماقتىن ماڭا بىمۇسەپ ۋە بىساناق ،
لەززەت تېپىلىشىنى بىلگەن بولسا گۇناھكار .
ھەر دائىم بىر قەست بىلەن ئۆتكۈزۈپ كۆپ خاتالىق ،
كەلتۈرەتتى ئالدىمغا گۇناھلارنى كۆپ قاتار .

پادشاھلارنىڭ ھاللىرىنىڭ جامالىغا ئەپۇدىن ئۆزگە ھېچقانداق
ياسىداق ياراشمايدۇ . ئۇلۇغلار قەدىر - قىممىتىنىڭ كامالىتىگىمۇ
مەرھەمەتتىن روشەنرەك بىرەر دەلىل يوق . بىر ئادەمنىڭ
كۈچ - قۇۋۋىتىگە ئۇنىڭ ئۆز ئاچچىقىنى باسالشىغا قاراپ باھا
بەرسە بولىدۇ . ھوشيارلىق ۋە ئەرلىكىنىڭ ئەسىرىنى غەزىپىنىڭ
قىزىق شەرىپىنى ئىچەلىشى بىلەن ئۆلچىسە بولىدۇ .

مەردلىكىنى كۈچ بىلەن دەپ قىلما گۇمان ،
غەزەپنى باسساڭ ئىرۇرسەن پەھلىۋان .

پادشاھنىڭ خۇي - پەيلىنىڭ ياخشىراقى : «ھادىسە ۋاقتىدا
ئەقىلىنى بەدەن مەملىكىتىگە ھاكىم قىلىش ، ھەرقانداق خۇيىنى
مەرھەمەت ۋە سىياسەتتىن خالىي قىلماسلىق» تىن ئىبارەتتۇر .
ئەمما مەرھەمەت بوشاڭلىق بولۇپ قالماسلىقى ، سىياسەت زۇلۇم
بولۇپ قالماسلىقى كېرەك . شۇنداق بولغاندىلا ، سەلتەنەت گۈزەل-
لىك ۋە ئۇلۇغلۇق بىلەن زىننەتلىنىدۇ ، مەملىكەتنىڭ مادارى
خەۋپ بىلەن ئۈمىدىنىڭ ئارىسىدا بولىدۇ . يەنى ئىخلاسمەنلەرمۇ
ئىلتىپاتتىن نا ئۈمىد بولمايدۇ ؛ پىتنە - پاستىچىلارمۇ ئەلنى بۇ-

زۇشقا پىتنە - پاسات تېرسا ، سىياسەتتىن ئەمىن بولالمايدۇ .

ئېلىنى شۇنداق تۇتاتتى جەمشىد ،
بېرىپ بەزى خەۋپ ، بەزىدە ئۈمىد .

ئىسلام ھۆكۈمالىرى : «ئاللاتائالا قۇرئاندا بەندىلىرىگە ياخشى خۇيلاردىن تەلىم بەرگەن . ئەزەلدىن سائادەتمەن ، مەدەتكار كىشى قۇرئان ھۆكۈملىرىنى كۆڭلىگە قىبلە ۋە جېنىغا كەئبە قىلىشى كېرەك» دەپ ئېيتقان . تەرىقەت پىرلىرىدىن بىرى ھەقىقەت تىلى بىلەن مۇنداق دېگەن : «ئاچچىقنى يۇتماق دېگەنلىك ئوقۇبەت قىلىشقا ھەرىكەت قىلماسلىق دېگەنلىكتۇر . ئەپۇ دېگەنلىك مالاللىق ئەسىرىنى كۆڭلىدىن تامامەن چىقىرىۋېتىش دېگەنلىكتۇر . ياخشى ئىش دېگەنلىك گۇناھنى ئەپۇ قىلغان دوستىغا يەنە بۇرۇقىدە كىلا مېھىر - شەپقەت كۆرسىتىش دېگەنلىكتۇر» .

بۇ سۆزنىڭ مەنىسى شۇكى ، ئىشلار بىناسىنى ئىلتىپات ۋە يۇمشاقلىق ئاساسىغا قۇرۇپ ، ھەممە ئىشلاردا دوستلارغا مۇرۇۋ-ۋەت قىلىش ، دۈشمەن بىلەن مادارا قىلماقنى مۆتۈەر بىلىش كېرەك . «سۇھاھ» دېگەن كىتابتا : «ئەگەر يۇمشاقلىقنى سىزىش مۇمكىن بولسا ، ئۇنىڭ جامالى شۇنداق نۇرلۇق ۋە پارقىراق بولغان بولاتتىكى ، ھېچبىر كۆز ئۇنىڭغا قاراشقا چىدىيالمىغان ، ھېچ كىشى ئۇنىڭدىن گۈزەلرەك ۋە ئۇنىڭدىن ياخشىراق شەكىلنى كۆرمىدەن گەن بولاتتى» دەپ يېزىلغانىكەن .

پۇرسەت كېلىپ قولۇڭغا چۈشكەن بولسا گۇناھكار ،
ئەپۇ قىلساڭ سەن ئۇنى ، ساڭا كېلىپ باش قويار .
قىلمىشىدىن قورقۇپ ئۇ ئاللىبۇرۇن ئۆلگەندۇر ،
گەر ئەپۇدىن تاپسا ھىد ، يېڭىۋاشتىن جان تاپار .
مۇمكىن بولسا ئەپۇنىڭ سۈرىتىنى سىزماققا ،
ئەپۇ يۈزى قۇياشتەك ، نۇر چېچىپ تۇرغان بولار .

ئەگەر ھەركىم چوڭقۇرراق ئويلاپ باقىدىغان بولسا ، ئىنسان شاراپىتىنىڭ ئەپۇ ۋە ئېھسان بىلەن ئاشىدىغانلىقىنى بىلەلەيدۇ . شۇڭا ئاشۇ ئىككى سۈپەتنى ئۆزىدە ھازىرلىشى كېرەك . ھېچكىمگە مەخپىي ئەمەسكى ، ئادەم گۇناھ ، غەپلەت ، سەۋەنلىك ، خاتالىقتىن خالىي بولالمايدۇ . ئەگەر ھەر بىر گۇناھقا ئازاب - ئوقۇبەت ، ھەر بىر سەۋەنلىككە بىر سىياسەت قىلىۋېرىدىغان بولسا ، پادىشاھلىق - نىڭ مۇھىم ئىشلىرىغا تېز ئارىدا توسالغۇ ۋە نۇقسانلار پەيدا بولىدۇ .

ئاچچىق تېزلىك بىلەن ئالساق قولغا تىغ ،
يەيسەن ئاخىر نادامەت بىرلە دەرىخ .
تەپەككۈرلۈك ئىش قىلىشنى قويسا باش ،
تاپالمىغاي زىبۇزىننەت بىرلە تاج .

ئىككىنچى تەرەپتىن ، پادىشاھ گۇناھكار بولغۇچىنىڭ ئىخلا - سىغا ۋە قابىلىيىتىگە قارىشى كېرەك . ئەگەر ئۇ پادىشاھلىق ئىش - لىرى ئۈچۈن بىرەر مەسلىھەت بېرەلەيدىغان ياكى بىرەر ھادىسە يۈز بەرگەندە ياردەم بېرەلەيدىغان بولسا ، ئۇنىڭغا يەنە ئاۋۋالقىدەك ئىلتىپات قىلىشى ھەمدە دەرھال ئۇنى تەربىيەت قىلىشنىڭ پېيىگە چۈشۈشى ، ئۇنىڭدىن كۆرۈلگەن سەۋەنلىكنى ئەيىب كۆرمەي ، ئۇ - نىڭ كۆڭلىگە قۇۋۋەت بېرىشى كېرەك . چۈنكى پادىشاھلىقنىڭ مۇھىم ئىشلىرىنىڭ باش - ئۈچى ۋە ھەددى - ھېسابى يوق . پادىشاھ ئۆز سىرىغا مەھرەم بولالايدىغان قابىلىيەتلىك كىشىلەرگە ناھايىتى ئېھتىياجلىق بولىدۇ . شۇنداق ئىكەن ، جاھاننى سوراڭ - نىڭ شەرتى شۇكى ، پادىشاھلار ئەقىللىق ، قابىلىيەتلىك ، قەلبى پاك ، دىيانەتلىك ، ئۆزىنى ئايايدىغان ، نەسىھەت قىلالايدىغان ، قولىدىن ئىش كېلىدىغان ، ئۆزىگە تەرەپتار بولغان ياخشى خۇپلۇق كىشىلەرگە تەربىيەت قىلىشى ، ئۇلارنىڭ قولىدىن نېمە ئىش كېلىد - دىغانلىقىنى ، ئۇلارنىڭ نېمە ئىشقا يارايدىغانلىقىنى بىلىشى ۋە

ئۇلارنىڭ قابىلىيىتىگە ، لايىقتىگە يارىشا ئىشقا تەيىنلىشى كېرەك . ئەگەر بىرەرسىنىڭ ئەيىبىنى كۆرۈپ قالسا ، ئۇنى يامان كۆرمەسلىكى كېرەك . چۈنكى مەخلۇقلار ئەيىبىسىز بولمايدۇ . ئەل ئارىسىدا : «ئەيىبىسىز ياز ئىزدەيدىغان بولساڭ يارىسىز قالسىن» دېگەن گەپمۇ بار . ئەگەر بىرەرسىنىڭ تاپشۇرۇلغان ئىشىنى بېجە-رەلمىگەنلىكى ياكى خاتالىق ئۆتكۈزگەنلىكىنى بىلسە ، گەرچە ئۇ قابىلىيەتلىك ھەم ئەقىللىق كىشى بولغان ھالەتتىمۇ ئۇنى ئىش بېشىدىن يىراق قىلىش ، ئەگەر ئۇ نادان ۋە بىئەقىل بولسا ، ئۇنىڭدىن پەرھىز قىلىش ۋاجىپتۇر . بۇ مەنە مەلۇم بولغاندىن كېيىن ، ئەمەلدارلارغا ۋە قول ئاستىدىكىلەرگە تاپشۇرغان ئىشلار-نىڭ نەتىجىسىدىن ، مەملىكەتنىڭ بارلىق ئىشلىرىدىن تولۇق خە-ۋەردار بولۇش پادىشاھلار ئۈچۈن پەرھىزدۇر . بۇنىڭدىن ئىككى تۈرلۈك پايدا ھاسىل بولىدۇ : ئۇنىڭ بىرى ، ئەمەلدارلارنىڭ قايسى-لىرىنىڭ خەلقپەرۋەر ، قايسىلىرىنىڭ زالىم ئىكەنلىكى مەلۇم بو-لىدۇ ، بۇنىڭ بىلەن پۇقرالارغا ياخشىلىق قىلغانلارنى تەربىيەت قىلىپ ، خەلققە جاپا سالغانلارنى مەنسەپ ۋە ئەمىلىدىن ئېلىۋەتكىلى بولىدۇ .

خۇدا ھۆكۈمىنى سەن قويساڭ ئەمەلگە ،
كى يۇرتۇڭ ئۇچرىماس ھېچبىر خەتەرگە .
رەقىبىتۇر ساڭا ھەر زالىم ئەمەلدار ،
ساڭا نەپ ئىزدەپ ئەلگە بەرسە ئازار .
خاتادۇر ئۇ كىشىگە بەرسە مەنسەپ ،
ئۇنىڭدىن كۆرگۈسىدۇر خەلق كۈلپەت .
ياماندۇر تەربىيەت قىلساڭ ئاڭا سەن ،
ساڭا بىلسەڭ بولۇر ئۇ كاتتا دۈشمەن .

يەنە بىرى شۇكى ، پادىشاھنىڭ ئۇلارنىڭ ئىشلىرىدىن خەۋەر-دار بولۇپ تۇرغانلىقلىرىنى مۇلازىملار ئاڭلىسا ھەم ياخشى ئىش

قىلغانلارغا ۋە ئادالەتنى ياقىلىغۇچىلارغا ئىنتىم بېرىپ تۇرغانلىقىدا -
نى كۆرسە ، يامانلىق تەرەپكە ئەسلا قەدەم باسالمايدۇ . بۇنىڭغا
لايىق كېلىدىغان مىساللاردىن بىرى شىر بىلەن چىلبۆرنىڭ ۋەقە -
سىدۇر .

— ئۇ قانداق ۋەقە ئىكەن؟ — دەپ سوراپتۇ راي .
— ھىندىستان دىيارىدا ، — دەپ ھېكايىسىنى باشلاپتۇ بەرەھ .
مەن .

شىر بىلەن چىلبۆرنىڭ ھېكايىسى

ھىندىستان دىيارىدا دۇنيادىن يۈز ئۆرۈپ ، دۇنيانىڭ تەئەللۇ -
قاتىغا ئارقىسىنى قىلغان پۈرەيسە ئىسىملىك بىر چىلبۆرە بار
ئىكەن . ئۇ ھەمىشە ئۆز جىنسلىرىنىڭ ئارىسىدا يۈرسىمۇ ، گۆش
يېيىش ، قان تۆكۈش ۋە باشقىلارغا ئازار يەتكۈزۈشتىن پەرھىز
قىلىدىكەن .

ئەلەم يەتكۈزمەس ئىدى ھېچ جانغا ،
بويىماس ئىدى ئاغزىنى قانغا .

يارەنلىرى ئۇنىڭغا نارازى بولۇپ :

— بىز سېنىڭ بۇ خۇبۇڭغا رازى ئەمەسمىز ، سەن بىز بىلەن
بىللە يۈرگەندىكىن ، بىزنىڭ سۆھبىتىمىزگە قاتناشقىن ، بىزنىڭ
ئۆرپ - ئادىتىمىزگە رىئايە قىلغىن ، ئەزىز ئۆمرۈڭنى رىيازەت
زىنداندا ئۆتكۈزمەي دۇنيا لەززىتىدىن نېسىۋە تاپقىن . بۇ دۇنيادا
سېنىڭمۇ نېسىۋەڭ بارلىقىنى ئۇنتۇمىغىن ، دۇنيانىڭ نېمىتىدىن
خالغانچە يەپ - ئىچىپ يۈرىۋەرگىن . بۇ دۇنيادا ئەنە شۇ
يېمەك - ئىچمەكتىن باشقا نېمە راھەت بولسۇن؟ تۈنۈگۈننى ياد -
دۇرغىلى بولماس ، تاغلا كېلىدىغاننى تاپماققا جەم قىلىش راۋا

ئەمەس . شۇنداق تۇرۇقلۇق ، بۈگۈنكى كۈنى زايە قىلماقنىڭ نېمە پايدىسى بار ؟

شاد بولايلى ، كەل بۈگۈن خىلۋەت ئارا ،
تاڭلىنىڭ ئەھۋالىنى كىم بىلگۈسى .

دېيىشىپتۇ .

— تۈنۈگۈننىڭ قايتىپ كەلمەيدىغانلىقىنى ، ئەتىكى كۈنگە ئىد-
شەنچ قىلغىلى بولمايدىغانلىقىنى ياخشى بىلىپسىلەر ، — دەپ جا-
ۋاب بېرىپتۇ پۈرەيسە ئۇلارغا ، — ئۇنداق بولسا ، بۈگۈن ، ئەتىگە
ئوزۇق بولغۇدەك بىر نەرسىنى ساقلاپ قويۇڭلار .

ئىزدە بۈگۈن ، قالمىسۇن ھېچبىر ماكان ،
ئاخىرەت يولىغا ئوزۇق تاپ ھامان .

بۇ دۇنيانىڭ ھەممە ئىشى باشتىن - ئاخىر ئەيىب بولسىمۇ ،
ئۇنىڭ ئاخىرەتنىڭ زىرائەتگاھى بولۇشتەك ئارتۇقچىلىقىمۇ بار .
ئۇنىڭغا ھەرقانداق ئۇرۇقنى تېرىساڭ ، قىيامەتتە ئۇنىڭ ھوسۇلىنى
ئالسەن .

تېرىمساڭ بولغۇسى ئاخىر يۈزۈڭ ،
دان تاپالماستىن سامان كەبى سېرىق .
سەن بۈگۈن گەر قىلمىساڭ تېرىقچىلىق ،
تاڭلا خاماندىن تاپالماسەن تېرىق .

مەرد ۋە ئەقىللىق كىشى ئۆز ھىممىتىنى ئاخىرەت ساۋابىنى
جەم قىلىشقا سەرپ ئېتىشى كېرەك . ئۇ خەيرلىك ئىشلار ۋە
سەدىقە - ئېھسان ئارقىلىق ئەمەلگە ئاشىدۇ . ئەقىللىق كىشى ئۆز
كۆڭلىنى باقىي دۆلەت ۋە جەننەت نېمىتىگە قويۇش كېرەك . بۇ

مەقسەت دۇنيانى تەرك ئېتىش بىلەن قولغا كېلىدۇ .

بۇ دۇنيا ئىمارىتىگە بەرمە دىل ،
ئاخىرەت بىناسى تەيياردۇر ساڭا .

بۈگۈنكى كۈنلۈكتە سىلەر قۇۋۋىتىڭلارنىڭ بار ۋاقتىدا ، رىيا-
زەت تۈلپىرىنى تىرىشچانلىق مەيدانىدا يۈگۈرتۈپ ، تەن ساقلىق
مېۋىسىدىن بىمارلىق ۋاقتى ئۈچۈن ئېھتىيات قىلىپ جۇغلاپ قويۇ-
شۇڭلار كېرەك . قېرىلىق بازىرىنىڭ كاساتلىقىنى كۆزلەپ ، يى-
گىتلىك سەرمايسىدىن قولۇڭلارغا پايدا كەلتۈرۈشۇڭلار كېرەك .
ھايا مائىدەسىدىن^① يوقىلىش باياۋاننىڭ سەپىرى ئۈچۈن ئوزۇق
ئېلىشىڭلار كېرەك . بۇزىرىڭلاردىن بىرى : «بۈگۈنغۇ قىلالايسى-
لەر ، تاڭلا كۈنى قىلىش - قىلالماسلىقىنى بىلمەيسىلەر» دېگەندە-
كەن .

بىلىمىگەندە بار ئىدى كۆپ قۇۋۋىتىم ،
بىلگىنىمدە قالمىدى ھېچ قۇدرىتىم .

دۇنيانىڭ راھىتى چاقماق چاققانچىلىك قىسقا ، مېھنىتى بولسا
بۇلۇتنىڭ قاراڭغۇلۇقىدەك ئۇزۇن . شۇڭا ، ئۇنىڭ نېمىتىگە شاد ،
ئەلىمىگە خاپا بولغۇچىلىكى يوق .

بەرسە راھەت خۇشاللىققا ئەرزىمەس ،
يوقلۇققا ئەقىل كىشى غەم يېمەس .

گەپنىڭ خۇلاسىسى شۇكى ، بۇ مېھنەت كۆلبىسىنىڭ دوستلۇ-
قىغا كۆڭۈل بەرمەك ئالىي ھىممەتلىكتىن ئەمەس ، بۇ تەۋرەپ
تۇرىدىغان جايغا ئىمارەت سالماق دانالىقتىن ئەمەس .

① مائىدە— بۇرۇنقى زاماندا ئاسماندىن مائىدە ئىسىملىك زىياپەت چۈشكەن ئىكەنمىش .

ئولتۇرغىلى بولمىغۇدەك ساراينى ،
ياساپ يۈرمەي تاشلىغىن ئۆز ھالىغا .

— ھەي پۇرەيسە ، — دېيىشىپتۇ ئۇلار ، — سەن بىزنى دۇنيا
نېمەتلىرىنى تاشلاشقا دەۋەت قىلىۋاتسەن ، لېكىن خۇدايىتائالا بىز-
گە ئاتا قىلغان بۇ نېمەتلەردىن لەززەت ئېلىۋېرىمىز ۋە مەنپەئەتلىد-
نمۇ بېرىمىز .

— دۇنيانىڭ نېمىتى ئەقىللىق كىشىلەر ئۈچۈن ئۆزىگە ياخشى
نام كەلتۈرۈش ۋە ئاخىرەت يولىنىڭ ئوزۇقىنى تەبىئىيلاشتىكى بىر
ۋاسىتە ؛ ئۇ باشقىلارغا ئازاب - ئوقۇبەت سېلىش ئۈچۈن ئەمەس ،
بەلكى ئاخىرەت ساۋابىنى قولغا كەلتۈرۈش ئۈچۈن ۋاسىتە قىلىد-
غان . ئەگەر سىلەر ئىككى جاھاننىڭ ساۋادىتىنى ئىزدەيدىغان بول-
ساڭلار ، ھەرگىز ئۆز گېلىڭلارنىڭ راھىتى ئۈچۈن باشقا جانىۋار-
لارنىڭ جانلىرىغا زامىن بولماڭلار . ھەر قانداق بىر لوقما قولۇڭ-
لارغا ئازارسىز كېلىدىغان بولسا ، ئۇنىڭغا قانائەت قىلىڭلار ، ئە-
قىل ۋە شەرىئەتكە خىلاپ كېلىدىغان ھەر قانداق ئىشقا مېنى
تەكلىپ قىلماڭلار . چۈنكى ئۇنداق ئىش ماڭا ياراشمايدۇ . ئۇنداق
يامان ئىشتا سىلەرگە ھەمكارلاشسام ، ئازابقا دۇچار بولىمەن . ئە-
گەر مېنى بۇنداق تەكلىپ بىلەن ئازاب - ئوقۇبەتكە سالماقچى
بولساڭلار ، ماڭا ئىجازەت بېرىڭلار ، مەن سىلەردىن جۇدا بولۇپ ،
باشقا غەيرىيىنىمۇ كۆرمىەي ، خىلۋەتقىنا بىر بۇلۇڭدا ئولتۇ-
راي ، — پۇرەيسە شۇنداق دەپ ئۇلاردىن ئايرىلىپ خىلۋەت جايىنى
ماكان قىپتۇ .

يارەنلىرى پۇرەيسەنىڭ تەقۋادارلىق ۋە زاھىتلىق بىساتىدا مەز-
مۇت ئورۇن تۇتۇپ ئولتۇرغانلىقىنى كۆرۈشۈپ ، ھەممىسى ئۇنىڭغا
ئېتىقاد باغلاپ ، ئاۋۋال ئۇنى يولىدىن ياندۇرماقچى بولغانلىقىغا
پۇشايمان قىلىشىپتۇ ۋە ئۆزى ئېيتىپ توۋا قىلىشىپتۇ . نەتىجىدە
ئازغىنا ۋاقىت ئىچىدە ، ئۇنىڭ تەقۋادارلىقى پۈتۈن ئەتراپقا تارقىد-

لىپ ، پەرھىزكارلىقىنىڭ شۆھرىتى تەرەپ - تەرەپكە يېيىلىپتۇ .
پۇرەيسەنىڭ مەنزىلىگە يېقىن بىر جايدا ، ئۇنىڭ گۈزەللىكىدىن
رەشك قىلىپ ، باغى ئېرەممۇ يۈزىنى چاپا نىقابغا ئوراپدىغان ۋە
راھەتلىك شامىلىنىڭ يەلپۈشى ئۆلۈك جانلارغىمۇ ھايات بېغىشلايدۇ .
دىغان دەرىجىدە گۈزەل بىر ئورمانلىق بار ئىكەن .

ئەجەب كەڭرى دىيارى شۇنچە ئاۋات ،
ئەجەب ياخشى ھاۋاسى جانغا راھەت .

ئورمانلىقنىڭ چۆرىسىدە خۇددى نازىنىلارنىڭ زۇلفىغا ئوخشاش
شايدىغان رەڭگارەڭ ، چىرايلىق ئوت - چۆپلەر ئۆسكەن بولۇپ ،
ئۇ جاينىڭ سۈيى ، ھاۋاسى ئوبدان بولغانلىقى ئۈچۈن ، نۇرغۇن
ياۋايى ھايۋانلار شۇ جايدا جەم بولغانىكەن ھەمدە ئۇلارغا ھەيۋەتلىك
ۋە سۆلەتلىك بىر شىر پادىشاھلىق قىلىدىكەن .

نەرسى گۈلدۈردەك ئاۋازى يوغان ،
كۆزىدىن چاقماقتەك ئوتلار چاقنىغان .

ئۇ ئورمانلىقتىكى جانىۋارلارنىڭ ھەممىسى ئۇنىڭغا ئىنتايىن
قىلىپ ، ئۇنىڭ ھەشەمتىنىڭ پاناھىدا ياخشى كۈن كەچۈرىدىكەن .
ھەممەيلىن ئۇ شىرنى كامجۇي دەپ ئاتايدىكەن . ئۇ ئەنە شۇ لەقەم
بىلەن پۈتۈن مەملىكەتكە مەشھۇر بولغانىكەن .
بىر كۈنى كامجۇي دۆلەت ئەركانىلىرى بىلەن ھەر بابىتىن
سۆزلىشىپ ئولتۇرغاندا ، گەپ ئارىسىدا پۇرەيسەنىڭ گېپى چىقىپ
قىلىپ ، ھەممەيلىن ئۇنىڭ ياخشى تەرىپى ۋە ياخشى ئەخلاقىنى
ماختاپتۇ . ئۇ توغرىسىدا قىلىنغان تەرىپلەرنى پادىشاھنىڭ قولىغا
تولۇقى بىلەن يەتكۈزۈشۈپتۇ . پادىشاھ بۇنى ئاڭلاپ ، پۇرەيسەنىڭ
سۆھبىتىگە جان دىلى بىلەن مايىل بوپتۇ ، شۇنداق قىلىپ پۇرەيسە
بىلەن مۇلاقات بولۇشقا كامجۇينىڭ زوق - شوقى ئېشىپ ، ئۇنى

چاقىرىپ كېلىشكە كىشى ئەۋەتىپتۇ . ئۇمۇ شاھىنشاھنىڭ پەرىمانى . نى ئاڭلاپلا ، دەرھال ئۇنىڭ قېشىغا ھازىر بوپتۇ . پادىشاھ ئۇنىڭغا ئىززەت ۋە ھۆرمەت كۆرسىتىپ ، مەجلىسنىڭ تۇرىدىن ئورۇن بېرىپتۇ ھەمدە ئۇنى سىناپ كۆرۈپ بېقىپ ، ئۇنىڭ پەزىلەت ۋە ئەدەپ - ئەخلاقىنىڭ بىپايان دەرياسى ، ھەقىقەت ۋە مەرىپەتنىڭ كامالەت گۆھەرلىرى بىلەن تولغان خەزىنىسى ئىكەنلىكىنى كۆرۈپ-تۇ . ئۇنى ھەرقايسى تەرەپلەردىنمۇ سىناپ كۆرۈپ بېقىپ ، ئۇنى قوبۇل بوتىسىغا پۈتۈنلەي مۇناسىپ كۆرۈپتۇ .

ئەگەر بولسا ئالتۇن پاك ،
بولماس سىناقىتىن غەمناك .

كامجۇي ئۇنىڭ بىلەن سۆھبەتلىشىشكە خۇشتار بولۇپ ، ھە-مىشە ئۇنىڭ بىلەن ئۆلپەت بولىدىغان بوپتۇ . ئارىدىن بىر نەچچە كۈن ئۆتكەندىن كېيىن ، كامجۇي ئۇنى خالىي جايغا چاقىرتىپ ، پۇرەيسەگە شۇنداق دەپتۇ :

— ئەي پۇرەيسە ، مېنىڭ مەملىكىتىم ناھايىتى كەڭرى ، ئۇ-نىڭدا ھەر قانداق مۇھىم ئىشلارغا تولۇق ئىمكانىيەت تەييارلانغان . باشقىلار ماڭا سېنىڭ تەقۋادار زاھىتلىقىڭنىڭ خەۋىرىنى يەتكۈزۈش-كەندە ، مەن سېنى كۆرمەي تۇرۇپ ، سېنى ئىككى كۆزۈمدىنمۇ يېقىن دوست تۇتقانىدىم . ئەمدى ئېنىق مەلۇم بولدىكى ، سەن مېنىڭ ئاڭلىغىنىمدىنمۇ مىڭ ھەسسە ئارتۇق ئىكەنسىن .

دەيتتى سېنى «يېگانىدۇر ئالەم ئارا» ،
ئەمدى كۆردۈم سەن ئىكەنسىن ئۇندىن ئەلا .

بۈگۈن مەن تولۇق ئىشەنچ بىلەن مەملىكەتنىڭ خەزىنىلىرىنى ۋە مۇھىم ئىشلارنى باشقۇرۇش ھوقۇقىنى ساڭا تەقدىم قىلماقچى-مەن . چۈنكى مېنىڭ تەربىيىتىم بىلەن سېنىڭمۇ دەرىجەڭ ۋە

مەرتبە ۋەك يۇقىرىلاپ ، مەخسۇس كىشىلەر ۋە يېقىن كىشىلەرنىڭ قاتارىدا بولغىن . ئەمدى ئىمكانىيەت ۋە ھوقوقنى قولۇڭغا ئالغاندىن كېيىن ، تەڭتۇشلۇرىڭنىڭ ئارىسىدا ئالاھىدە ئىلغىنىپ چىقىشىڭمۇ مۇمكىن .

دۆلىتىم ئاستانىسىگە قويسىڭىز باش ،
ھەپتە ئۆتمەي ئاستىڭىزدا بولغۇسى تەخت .

— ئەي پادىشاھىم ، — دەپتۇ پۇرەيسە ، — پادىشاھلارنىڭ مۇ-
ھىم ئىشلىرىنىڭ ئەمەلگە ئېشىشى ئۈچۈن ياراملىق خىزمەتكارلار
ۋە قاۋۇل ھاۋادارلار لازىم بولىدۇ . لېكىن ، بىر كىشىنى زورلاپ
بىر ئەمەلگە قويسىلا ، لېكىن ئۇ ئۇنداق ئەمەلنى بېجىرىشكە ئاجىز
كەلسە ، ئۆزلىرىگە ئۇنىڭ ئۇۋالى يېتىپ قالىدۇ . بۇ سۆزدىن
غەزىم شۇكى ، مەن ئۆزلىرى بەرمەكچى بولغان ئۇنداق ئەمەلنى
قوبۇل قىلمايمەن . مەن ئۇنداق ئىشتىن بۇرۇن ۋاقىپ بولمىغانمەن
ھەم تەجرىبەممۇ يوق . ئۆزلىرى يۇقىرى مەرتىۋىلىك ، ئۇلۇغ ۋە
شان - شەۋكەتلىك پادىشاھ ، ئۆزلىرىنىڭ خىزمەتلىرىدە ناھايىتى
كۆپ ئاقىل ، ياراملىق ، دىيانەتلىك كىشىلەر بار . ئەگەر ئىلتىپات
قىلىپ ئۇلارنى مەنسەپكە تەيىن قىلسىلا ، ئۇلار مۇبارەك خاتىرىلى-
رىنى ئەنە شۇ مۇھىم ئىشلارنى ھەل قىلىش غېمىدىن خالاس
قىلغۇسىدۇر ۋە ئۇلارمۇ ئەمەلدارلىقنىڭ شاراپىتىدىن تاپقان تۆھپە
ۋە ھەدىيەلەر بىلەن كۆڭلى خۇشال ، بېشى ئېگىز بولغۇسىدۇر .
— سەن بۇنداق قىلىپ قانچىلىك پايدا تاپارسەن ؟ بۇنداق دەپ
تۇرۇۋالساڭ ، مەن سېنى ھەرگىزمۇ ئەپۇ قىلمايمەن ، مەيلى سەن
خالغىن ياكى خالىما ، بۇ مۇھىم ئىشنىڭ ھۆددىسىدىن چىقىشىنى
سېنىڭ زىممەڭگە ئارتىمەن ، سېنىڭ قوبۇل قىلىشىڭ ياكى رەت
قىلىشىڭ بىلەن كارىم يوق ، — دەپتۇ كامجوي .

— ئەي شاھىم ! — دەپتۇ پۇرەيسە ، — سۇلتانلىق ئىشى مۇند-
داق ئىككى خىل كىشىگە مۇناسىپ كېلىدۇ . ئۇنىڭ بىر خىلى ،

باغرى قاتتىق ، ئەمما ئۆزى زېرەك ، ئۆز مەقسىتىنى ھىيلە بىلەن ھاسىل قىلالايدىغان ، ئېتىرازنى ئۆزىگە يېقىن كەلتۈرمەيدىغان كىشى ؛ ئىككىنچىسى ، نومۇسچان كىشى ، بۇنداق كىشىلەرگە باش-قىلار ھەسەت قىلمايدۇ ۋە ھېچكىم ئۇنىڭ بىلەن دۈشمەنلىشىشنىڭ قەستىگە چۈشمەيدۇ . مەن يا خىيانەتكە قول ئۇزىتالايدىغان ھېرىسى غالىب تەبىقىدىن ئەمەسمەن ، يا خارلىق يۈكىنى كۆتۈرەلەيدىغان بېخىل تەبىئەتلىك كىشىلەردىن ئەمەسمەن .

تەڭرى ھەققىكى سۆزۈم راستىنى ئېيتارمەن ساڭا ،
ئىككى ئالەم بەختى بىر خارلىققا ئەسلا ئەرزىمەس .

بۇ خىياللىرىدىن ۋاز كەچسە ، پادىشاھىم ، مەن ئۇزۇن مۇددەتتىن بېرى ، ھېرىسىمنىڭ كۆزىنى قانا ئەت يىڭنىسى بىلەن تىككۈتەن ، ئارزۇيۇمنىڭ رەختىنى رىيازەت ئوتىدا كۆيدۈرۈۋەت-كەنمەن . ئەگەر مېنى قايتىدىن دۇنيا ئىشلىرى بىلەن ئارىلاشتۇرد-مەن دەپسە ، ئۇ چاغدا مېنىڭ ئىشىم ھېرىس شۈملۈقىدىن ھەسەل-گە پېتىپ قالغان ھېلىقى چىۋىنلەرگە ئوخشاپ قالىدۇ .
— ئۇ قانداق ئىش ئىكەن ؟ — دەپ سوراپتۇ كامجوي .
— بىر كۈنى ، — دەپ ھېكايىسىنى باشلاپتۇ پۇرەيسە .

ھالۋاپۇرۇش بىلەن دەرۋىشنىڭ ھېكايىسى

بىر كۈنى ، تەرىقەت يولىغا چىن ئىخلاسى بىلەن قەدەم قويغان دەرۋىشلەردىن بىرى بازاردىن ئۆتۈپ كېتىۋېتىپ بىر ھالۋاپۇرۇشنى كۆرۈپ قاپتۇ . ھالۋاپۇرۇش ئۇنىڭ ئەھۋالىدىن خەۋەردار بولغاچقا ، دەرۋىشنى دۈكىنىغا تەكلىپ قىپتۇ . دەرۋىشمۇ ئۇنىڭ كۆڭلىنى ئىزدەپ ، ئۇنىڭ دۈكىنىدا بىر پەس ئولتۇرۇپتۇ . ھالۋاپۇرۇش دەرۋىشنى مېھمان قىلىش ئۈچۈن بىر تەخسە ھەسەل ئېلىپ كې-

لىپ ، ئۇنىڭ ئالدىغا قويۇپتۇ . بىر پەستىن كېيىن ھالۋاپۇرۇش-
نىڭ دۇكىنىغا جەم بولغان چىۋىنلارنىڭ ھەممىسى كېلىپ ھەسەل
ئۈستىگە يىغىلىپتۇ - دە ، بەزىلىرى تەخسىنىڭ لېۋىگە قونۇپتۇ ،
بەزىلىرى بولسا ئۆزىنى تەخسىنىڭ ئوتتۇرىسىغا ئۇرۇپتۇ . ھالۋاپۇ-
رۇش تەخسىدىكى ھەسەلگە ناھايىتى كۆپ چىۋىنلارنىڭ ھۇجۇم
قىلغانلىقىنى كۆرۈپ ، قولغا يەلپۈگۈچ ئېلىپ ئۇلارنى ئۈرۈتۈپ-
تۇ . شۇندا تەخسىنىڭ قىرغىقىدىكى چىۋىنلار ئوڭايلا ئۇچۇپ قاچ-
قان بولسىمۇ ، ئوتتۇرىسىدىكى چىۋىنلار ھەسەلگە يېتىپ قالغاچقا
ئوچالماپتۇ . ئۇلار ئۇچماقچى بولۇپ قانات ئۇرغانمىكەن ، قاناتلىرىمۇ
ھەسەلگە يېپىشىپ قېلىپ ئۆلۈمگە گىرىپتار بولپتۇ . ئۇ ئەزىز
دەرۋىش بۇ ھالنى كۆرۈپ مەست ۋە بىخۇد بولۇپ ئېغىر ئۇھ
تارتىپتۇ . بىر سائەتتىن كېيىن ئاندىن قەلب دەرياسى دولقۇنلاش-
تىن بېسىلىپتۇ ، بۇنى كۆرگەن ھالۋاپۇرۇش ئۇنىڭغا :

— ئەي ئەزىز ، بىز ھالۋىنى سىزدىن ھەرگىز ئايىمايمىز .
سىزمۇ تەڭرى سىزگە ئاتا قىلغان مەنئى ھالۋىنى بىزدىن ئايماي ،
شېرىن لېۋىڭىزنى ئېچىپ ، ئۇنىڭدىن شېكەرلەرنى تۆككەيسىز ، —
دەپتۇ .

— بۇ پەس دۇنيانىڭ ھېرىسمەنلىرى بۇ تەخسە ئۈستىدە ئۆز
ھالىنى ماڭا كۆرسەتتى . شۇندا غايىب مۇئەللىمى ماڭا : «بۇ تەخ-
سىنى دۇنيا دەپ ، بۇ ھەسەلنى ئۇنىڭ نېمەتلىرى دەپ بىلگىن ،
چىۋىنلارنى بولسا نېمەتلەرنى يېگۈچىلەر دەپ بىلگىن . تەخسىنىڭ
قىرغىقىدا ئولتۇرغانلار بولسا قانائەتچان پېقىرلار ، ئۇلار دۇنيا
نېمەتلىرىدىن ئازغىنا لوقمىغا خۇرسەن بولۇشتى . لېكىن ، تەخسى-
نىڭ ئوتتۇرىسىغا چۈشكەنلەر بولسا ھېرىس ئەھلىدۇر . ئۇلار نې-
مەتنىڭ ئوتتۇرىسىغا كىرسەك نېسىۋە تاپارمىزمىكىن ، دەپ تەمە
قىلىشىدۇ ، لېكىن ئۇلار خۇدانىڭ ھەركىمگە ئۆز نېسىۋىسىگە
توشلۇق رىزق بېرىدىغانلىقىنى بىلىشمەيدۇ . ئەزرائىل ئەلەيھىسسالام-
لام ئۆلۈم يەلپۈگۈچىنى تەۋرەتكەن چاغدا : «ئاۋۇ قىرغاققا ئولتۇر-
غانلار ئاسانلىق بىلەن ئۇچۇپ ، ئۆزىنىڭ ماكانىغا قايتىدۇ . ماۋۇ

ئوتتۇرىدا تۇرغانلار قانچە ھەرىكەت قىلسىمۇ ئايىغى شۇنچە چوڭقۇر
يېتىپ پەسلىك ماكاندا قالدۇ» دەپ ئېيتتى ، — دەپ جاۋاب
بېرىپتۇ دەرۋىش .

نە ئۇچۇن يۈرەرسەن ھېرىس كويىدا ،
خارلىقنى يەتكۈزۈپ ئەزىز بېشىڭغا .
قانائەتنى ئۆزۈڭگە ئەيلە تاغەت ،
كشىگە ياخشى بايلىقتۇر قانائەت .

بۇ مىسالنى كەلتۈرۈشۈمدىكى غەرەز شۇكى ، پادىشاھىم ،
مېنىڭ ئىشلىرىمنىڭ قانات - قۇيرۇقىنى بۇ دۇنيانىڭ ھەسلىگە
بۇلغىمىغايلا . شۇنداق قىلسام ، روھىمنىڭ ئاماننى ئىگىسىگە
تاپشۇرىدىغان ۋاقتىمدا ، ماڭا ئاخىرەت يولىغا يۈرمەك ئاسان بولسا
ئەجەب ئەمەس .

يېنىك تۇتقايسەن ئۆزۈڭنى ھەر قاچان ،
يۈرۈشۈڭدە يۈرمىكىڭ بولغاي راۋان .

— ئەگەر كىشى ھەق تەرەپكە نەزەر تاشلاپ ئادالەت يولىدىن
چىقىمسا ۋە مەزلۇملارنى زالىملارنىڭ شۇملۇقىدىن قۇتقۇزسا ،
مېھنەتكەشلىرىنىڭ سۆزىنى خۇشال - خۇراملىق ۋە ئوچۇق كۆڭۈل -
لۈك بىلەن قوبۇل قىلسا ، ھەر قاچان ئۇ كىشىنىڭ بۇ دۇنيادا
دۆلىتى ۋە ئىززىتى بەرقارار ، ئاخىرەتتە بولسا كارامەت ۋە مەرتىۋە -
سى ئەبەدىي بولغۇسىدۇر ، — دەپتۇ ئۇنىڭ سۆزىنى ئاڭلىدى .
خان كامجۇي .

— ئېيتقانلىرىڭ راست ، — دەپتۇ پۈرەيسە ، — ئەگەر كىشى
ئەمەلدارلىق ئىشلىرىنى شەرىئەتكە مۇۋاپىق ھالدا بېجىرسە ، ئۇنىڭ
ئىشى ئاخىرەتتە نىجات تېپىشقا سەۋەب بولغۇسىدۇر ، ئەمما دۇنيا
ئىشلىرىنى ئۇ ئاخىرىغىچە داۋاملاشتۇرالمىدۇ . چۈنكى ، كىشى
سۇلتانغا يېقىن بولسا ، ھەممە دوستلار ھەسەت يۈزىدىن ئۇنىڭ
ئۈچۈن ئاداۋەت قالىقنىنى يۈزلىرىگە تارتىدۇ ، دۈشمەنلەر ئۇنىڭ

جېنىنى بالا ئوقىغا نىشان قىلىدۇ . ئۇ كىشى ئەلۋەتتە خاتىرجەم بولالمايدۇ ھەم خۇشال - خۇرام يۈرەلمەيدۇ ! بۇنداق كىشى پۈتتىكى پەلەك بېشىغا قويالىغان ھالەتتەمۇ بېشىنى ئامان ساقلىيالىمايدۇ . — مەن سەندىن رازىمەن ، غەم قىلما ، مەن دۈشمەنلەرنىڭ سەن تەرەپكە كېلىدىغان پىتنە يولىنى توسۇپ ، سېنى راھەت - پاراغەت ۋە خاتىرجەملىك دەرىجىسىگە يەتكۈزۈمەن . دوست - يارىڭ بولسا ، دۈشمەندىن غەم قىلىشنىڭ نېمە ھاجىتى ؟ — دەپتۇ كام-جۈي .

— ئەگەر غەزەللىرى مۇشۇ يول بىلەن ماڭا ياخشىلىق قىلىش ۋە ئىززەت - ھۆرمەت كۆرسىتىش بولىدىغان بولسا ، مېنى مۇشۇ سەھرادا ئۆز ئىختىيارىم بىلەن ئەركىن - ئازادە يۈرۈشكە قويۇپ بېرىشلىرىدىن ئارتۇق ئىنئام يوق ، — دەپتۇ پۈرەيسە ، — مەن دۇنيانىڭ نازۇ نېمەتلىرىدىن سۇ بىلەن گىياھقىلا قانائەت قىلىپ ، دوست ۋە دۈشمەنلەرنىڭ زەربىدىن يىراق يۈرۈشنى خالايمەن . خاتىرجەم ۋە پاراغەت بىلەن ئۆتكۈزگەن قىسقا ئۆمۈر قورقۇنچ ۋە ئەندىشە بىلەن كەچۈرگەن ناھايىتى ئۇزاق ھاياتتىن ياخشىراق بولۇ-شى مۇقەررەر .

بىر دەم شاد بولۇپ ئۆلگەنمۇ ياخشى ،
غەم - غۇسسە بىلەن مىڭ يىل ياشاشتىن .

— قورقۇنچ داغدۇغىلىرىنى كۆڭلۈڭدىن چىقىرىۋەتكىن ، — دەپتۇ كامجۈي ، — ئەمدى ماڭا يېقىنلىق مەرتىۋىسىگە ئېرىشىش بىلەن مەملىكەتنىڭ مۇھىم ئىشلىرىنىڭ ھۆددىسىدىن چىققايسەن . — ئەگەر سىلنىڭ خاھىشلىرى شۇنداق بولىدىغان بولسا ، ماڭا ئۇنىڭدىن قېچىشقا چارە تېپىلمايدىغان ئوخشايدۇ ، — دەپتۇ پۈرەيسە ، — ئۇنداق بولسا خاتىرىلىرى جەم بولسۇنكى ، ئەگەر كە-چىكلەر مېنىڭ مەنسىپىمگە ئېرىشمەكچى بولسا ، چوڭلار ئۆز مە-رتىۋىلىرىدىن ئايرىلىپ قېلىشتىن قورقۇپ ماڭا قەست قىلىشسا ،

ئۇلارنىڭ گەپ - سۆزلىرىنىڭ ۋەسۋەسىسى بىلەن ماڭا باشقىچە ئويدا بولمىغايلا ، ئۇنداق گەپلەرنى ئاڭلىغاندا ، كۆپرەك ئويلاش ۋە پىكىر يۈرگۈزۈشنى ۋاجىپ بىلگەيلا !

ياماننىڭ سۆزى بىرلە سەن يەنە بىزگە يامان بولما ،
رەقىب ئېيتقان گۇمان بىرلە كى دوستتىن بەنگۇمان بولما .

كامجۇي پۈرەيسە بىلەن ئەنە شۇنداق ۋەدىلەرنى قىلىشقاندىن كېيىن مال - دۇنيالىرى ۋە مەملىكەتنى باشقۇرۇش ھوقۇقلىرىنى ئۇنىڭغا تاپشۇرۇپ ، ئۇنىڭ مەرتىۋىسىنى ھەممە مۇلازىملارنىڭ دە - رىجىسىدىن يۇقىرى قىپتۇ . پادىشاھ بارا - بارا شۇ دەرىجىگە يېتىپتۇكى ، مەملىكەتنىڭ ھەر قانداق مۇھىم كېڭەشلىرىنى ئۇنىڭ - دىن باشقا كىشى بىلەن قىلمايدىغان ، پادىشاھلىقنىڭ بارلىق سىر - ئەسرارلىرىنى ئۇنىڭدىن باشقا ئاشكارا قىلمايدىغان بولۇپ كېتىپتۇ . شۇنىڭ بىلەن كامجۇينىڭ ئۇنىڭغا بولغان ئېتىقادى كۈند - دىن - كۈنگە كۈچىيىپ ، سەلتەنەت بارگاھىدا ئۇنىڭ ئىززەت - ھۆرمىتى ئېشىۋېرىپتۇ . ئۇلارنىڭ يېقىنچىلىقلىرى شۇ دەرىجىگە يېتىپتۇكى ، پۈرەيسە بىر دەم كامجۇينىڭ مۇلازىمىتىنى قىلماي كۆڭلى ئارام تاپمايدىغان ، كامجۇيمۇ بىر پەس پۈرەيسەنى كۆرمىسە ئولتۇرالمىدىغان ھالەتكە يېتىپتۇ . دوستلۇق چېكىدىن ئېشىپ كەتسە ئەنە شۇنداق بولىدۇ - دە . شۇنىڭ بىلەن ھەممىسى پۈرەيسە - گە قارشى ئېتىپاق تۈزۈشۈپ ، ئۇنىڭغا قەست قىلىشقا ۋەدە قىل - شىپ قەسەم بېرىشىپتۇ . ئۇلار ئۇنىڭغا بىر شەكەست يەتكۈزۈش غەرىزىدە تەدبىرلەرنى ئويلاپ ، كۈندۈزنى كېچىگە ، ئۇنىڭ دۆلىتى - نىڭ بىناسىنى ۋەيران قىلماقنىڭ ئەندىشىسى بىلەن كېچىنى كۈند - دۈزگە ئۇلايدىكەن . ئاخىر ئۇلارنىڭ مەسلىھىتى : «پۈرەيسە خىيا - نەت قىلدى دېگەن سۆز بىلەن كامجۇينىڭ قارىشىنى ئۆزگەرتىپ ، ئۇنىڭ ئەقىدىسىنى ئۇزۇش كېرەك» دېگەن يەرگە قارار تېپىپتۇ .

تاپقۇسى زەپەر رەقىبىتىن مىكرىمىز ،
تەگكۈسى دەل جايىغا يۇ زەرىمىز .

شۇنىڭ بىلەن ئۇلار خۇپتەن ۋاقتى بولغاندا ، بىراۋنى بۇي-
رۇپ ، كامجۇينىڭ ناشتىلىقىغا قويۇپ قويغان گۆشىنى ئوغرىلاپ ،
پۇرەيسەنىڭ ھۇجرىسىغا يوشۇرۇپ قويۇپتۇ .

قۇياش شىرى قىلماقچى بولۇپ ئۇرۇش ،
پەلەك ئورمانلىقىدا قىلدى يۈرۈش .

بارلىق ئەمىر ، ۋەزىر ، ئەمەلدارلار پادىشاھنىڭ بارگاھىغا
ھازىر بولۇشۇپتۇ . ئەسلىدە پۇرەيسە بىر چوڭ ئىشنى بىر تەرەپ
قىلىش ئۈچۈن بىر تەرەپكە كەتكەنكەن ، كامجۇي ئۇنىڭغا مۇنتەزىر
بولۇپ ئولتۇرۇپ ، ئۇنىڭ ياراملىق ھۈنەرلىرى ۋە ھەر خىل ئىش-
لارنى بىر تەرەپ قىلىشتىكى قابىلىيىتىنى تەئرىپ قىلىۋاتقان-
كەن .

يار ئىسمى ھەمىشە بۇ خىيالىمغا ئىررۇر ئۆلپەت ،
ئۇنىڭ تەكرارىنى ئۇنتۇش دىلىمغا سالغۇسى كۈلپەت .

پادىشاھنىڭ ناشتىلىق يەيدىغان ۋاقتى بولغاندا ، ئىشتىھاسى-
نىڭ ئوتى شولە ئۇرۇشقا باشلاپتۇ . لېكىن ، ئۇ ناشتىلىققا ئېلىپ
قويغان گۆشىنى ھەر قانچە ئىزدىگەن بولسىمۇ تاپالماپتۇ . دۈشمەنلەر
پۇرەيسەنىڭ يوق ئىكەنلىكىنى ، غەيۋەت پۇرسىتىنىڭ غەنىمەت
ئىكەنلىكىنى كۆرۈپ ، ھەر بىرى ئۆز ئالدىغا ئاداۋەت ئارىلاشقان
ئەپسانىلىرىنى باشلاپتۇ ۋە كامجۇينىڭ غەزەپ تونۇرىنىڭ قىزىق
ئىكەنلىكىنى كۆرۈپ ، ئۇنىڭغا ئۆزلىرىنىڭ خام خۇشامەت بىلەن
يۇغۇرۇلغان پېتىر نانىلىرىنى يېقىشقا باشلاپتۇ . ئاخىر ئۇلاردىن
بىرى :

— ئەمدى ئاڭلىغاننى ئېيتماسلىققا چارە قالمىدى . بۇ خەۋەر گەرچە بەزىلەرنىڭ تەبىئىتىگە ياقمايدىغان بولسىمۇ ، ئۇنى ئاشكارا قىلماي بولمايدۇ ، — دەپتۇ .

— يەكدىل ۋە توغرا نىيەتلىك مۇلازىملار نەسىھەت قىلىش ۋاقتىنى ئۆتكۈزمەسلىكى ۋە ئاڭلىغان سۆزلىرىنى تارتىنماي ئېيت-
مىقى كېرەك .

ھەر مۇلازىم بولسا ئەگەر ھەقىقەت ھەم قەدىردان ،
تۇتمىغاي ھېچبىر خەۋەرنى پادىشاھىدىن نىھان .

— نېمىنى ئاڭلىغان بولساڭ شۇنى ئېيتقىن ، نېمىنى كۆرگەن بولساڭ شۇنى سۆزلە ، — دەپتۇ كامجۇي ئۇنىڭغا .

— ئەي پادىشاھىم ، — دەپتۇ ئۇ مەككار ئالدامچى ، — مېنىڭ خەۋەر تېپىشىمچە ، ئۇ گۆشنى پۈرەيسە ئۆيىگە ئېلىپ كېتىپتۇ-
مىش .

— مەن بۇ سۆزگە ئىشەنمەيمەن ، چۈنكى ئۇ بىئازار ، دىيانەتنى ئۆزىگە شوئار قىلغان كىشى ، بۇ ئىشتا ئېھتىيات قىلماق كېرەك ، چۈنكى ھەر كىشىنىڭ دوستى ۋە دۈشمىنى بار . بىرەرسى دۈشمەن-
لىك قىلىپ ئۇنىڭغا بۇ بەتنامنى چاپلىغان بولۇشىمۇ مۇمكىن . كىشىنىڭ سىرىنى كىشى ئۇقۇپ بولغىلى بولمايدۇ ، — دەپتۇ يەنە بىرى مەككارلىق بىلەن ھىيلە تىلىنى چىقىرىپ .

— راست ، — كىشىنىڭ سىرىنى كىشى بىلگىلى بول-
مايدۇ ، — دەپتۇ يەنە بىرى كۆڭۈل ئايغاندەك قىلىپ ، — ئەمما ، گۆش ئۇنىڭ ئۆيىدىن چىقىپ قالسىزە ، خەقنىڭ دېگىنى راست بولۇپ چىقىدۇ .

بۇ گەپلەرنى ئاڭلاپ كامجۇينىڭ سەۋر - تاقىتى قالماي شۇنداق دەپتۇ :

— ئۇنىڭ ئۈستىدىن نېمە دېيىشىۋاتىسەن ، ھەي خەقلەر !
قانداقسىگە ئۇنى خىيانەت قىلدى دېمەكچى بولۇشىسەن ؟

— ئەي پادشاھىم ، — دەپتۇ دۇشمەنلەردىن بىرى ، — بۇ ئور- مانلىق ئىچىدە ئۇنىڭ مەككەر ئالدامچىلىقىنىڭ خەۋىرى مەشھۇر بولۇپ بولغان ، ئەگەر ئۇ دېگەندە كىلا ئالدامچى بولىدىغان بولسا ، ھەرگىز قۇتۇلالمايدۇ ، خىيانىتىنىڭ شۇملۇقى ئاخىر ئۆزىگە يانغۇ- سىدۇر .

— كۆپ ۋاقىتلاردىن بېرى ئىشەنچلىك كىشىلەردىن بىرنەچچە- چىسى ئۇنىڭ دىيانەتسىزلىكىنىڭ خەۋىرىنى ماڭا ئېيتىشقاندى . مەن ئۇنىڭغا تازا ئىشەنمەي تۇرغانىدىم . ئەمدى بۇ گەپنى ئاڭلاۋا- تىمەن ، گۇمانىم راستقا ئايلانغىلى تۇردى ، — دەپتۇ يەنە بىرى پىتنە - پاسات ئاغزىنى ئېچىپ .

— مەن ئۇنىڭ مەككەرلىقى ۋە كۆڭلىنىڭ بۇزۇقلۇقىنى ئاڭلا- پ ، پالانى - پالانىلارغا : «بۇ رىياكار زاھىتنىڭ ئىشى ئاخىر رەسۋالىققا ئايلىنىدۇ ، بىر كۈنى ئۇنىڭدىن چوڭ گۇناھ ئاشكارا بولىدۇ» دېگەندىم . ئاشۇ دېگەنلىرىم ئەمدى راستقا ئايلىنىدىغان بوپتۇ - دە ، — دەپتۇ يەنە بىرى .

— ئەجەب ئۇ پاك تەبىئەتلىك ، توغرا نىيەتلىك پۇرەيسە جەندە كىيىپ دەرۋىشلىك دەۋاسىنى قىلىپ تۇرۇپ ، بۇنداق خىيانەتنى قىلىشتىن شەرم - ھايا قىلماپتۇ يا !

جەندىنى كىيمەكلىكىم ئەي دوست دىيانەتتىن ئەمەس ، مەندىكى پىنھان ئەيىبلەر ئۈستىگە ئۇدۇر يوپۇق .

دېگەن بېيىت ئۇنىڭغا راست باب كېلىدىغان بوپتۇ - دە ، — دەپتۇ يەنە بىرى .

— بۇ پاك ، تەقۋادار كىشى كۆپ ۋاقىتلاردىن بېرى پادشاھ- نىڭ سەلتەنەت ئىشلىرىنى قىلىشنى قوبۇل قىلماي ئاشكارا نالە قىلغانىدى ھەمدە ئۇ ئىشلارنى ئۆزىگە كاتتا بالا ۋە خاپىلىق ساناپ يۈرەتتى . شۇنداق تۇرۇقلۇق ، ئۇنىڭدىن خىيانەت سادىر بولدى دېسەڭلار ، بۇ ، ئەقىلىنى ھەيرانلىق ۋە تەئەججۈپكە سالىدىغان بىر

ئىش بولىدۇغۇ، — دەپتۇ يەنە بىرى مۇرەسسە قىلغان بولۇپ .
— ئەگەر ئۇ پادىشاھنىڭ ئاشتىلىقى بولغان ئاشۇنچىلىك ئو-
زۇققا ھېرىس كۆزىنى ئاچقان بولسا ، بۇنىڭدىن نى كاتتا مۇھىم
ئىشلارنى بىر تەرەپ قىلغاندا قانچىلىك پارە ئالغانلىقىنى ۋە پادى-
شاھنىڭ ماللىرىدىن قانچىلىكىنى تەسەررۇپىغا كىرگۈزۈۋالغان-
لىقىنى قىياس قىلغىلى بولىدۇغۇ! — دەپتۇ يەنە بىرى .

ئوۋچىلار قۇشقاچنى ئوۋلىغان يەردە ،
نە قىلۇر كەكلىك ۋە قىرغولنى كۆرسە .

شۇنداق قىلىپ ، ئۇلار غەيۋەت مەيدانىنىڭ خالىي ئىكەنلىكىنى
كۆرۈپ بەتسىيەتلىك ئاتلىرىنى جەۋلانغا كەلتۈرۈشۈپتۇ . دە ، كام-
جۇينىڭ شۈبھە ۋە گۇمان چاڭلىرىنى تۈزۈتۈپتۇ . ۋەزىرلەرمۇ بايان
تىزگىنىنى شۇملۇق تەرەپكە بۇراپ ، قانچىلاپ پىتنە ۋە يالغان
سۆزلەر رەقىمىنى پادىشاھنىڭ كۆڭۈل بەتلىرىگە يېزىپتۇ .
— ئەي پادىشاھىم ، — دەپتۇ ئۇلاردىن بىرى ، — ئەگەر بۇ
سۆز راست چىقسا ، ئۇنىڭ گۇناھى يالغۇز مۇشۇ خىيانەتلا بولماس-
تىن ، بەلكى ئۇنىڭ بۇ ئىشى ئۇنىڭ كۇپرانى نېمەتلىكىگە ، سىلىنى
سەل چاغلان باشقا بىئەدەپلىكلەرنىمۇ جۈرئەت قىلغانلىقىغا دالالەت
قىلىدۇ .

— ھەي بۇرادەر ، ئۇنداق يالغان — ياۋىداق سۆز بىلەن
نام — ئەمىلىڭىزنى قارا قىلماڭ ، غەيۋىتىڭىزنىڭ چىشى بىلەن
بۇرادىڭىزنىڭ گۆشىنى يېمەڭ . بۇ خەۋەر يالغان بولۇپ چىقىپ ،
ھەممىڭلار گۇناھكار بولۇپ قالساڭلارمۇ ئەجەب ئەمەس . ئەگەر
پادىشاھىم ئۇنىڭ ئۆيىنى ئاختۇرۇشقا بۇيرۇسلا شۈبھە چاڭ -
توزانلىرى ھەقىقەت يولىدىن كۆتۈرۈلۈپ كېتىدۇ . ئەگەر گۆش
ئۇنىڭ ئۆيىدىن چىقسا ، خالايقنىڭ گۇمانلىرى راستقا ئايلىنىدۇ .
ئەگەر ئۇنىڭ ئۆيىدىن چىقماي قېلىپ ، بۇ خەۋەرنىڭ تۆھمەت
ئىكەنلىكى ئىسپاتلانسا ، ھەممىڭلار توۋا ئىستىغپار ئوقۇپ پۇرەيسە-

دىن كەچۈرۈم سورىشىڭلارغا توغرا كېلىدۇ، — دەپتۇ بىرى ۋەز
ئېيتىپ نەسەھەت قىلغان ئاھاڭدا .

— ئەگەر ئېھتىيات قىلماق لازىم بولسا ، پاتراق بىر كىشى
بېرىپ تەكشۈرۈپ باقسا بولىدۇ . ئەگەر جاسۇسلاردىن بىرى بې-
رىپ ، بۇ يەردە بولغان ماجىرانى پۈرەيسەگە ئېيتىپ قويدىغان
بولسا ، ئۇ ھىيلە ئىشلىتىپ قىلغىنىنى قىلمىغانغا چىقىرىدۇ بى-
كار ، — دەپتۇ تۇرغانلاردىن يەنە بىرى .

— ھەي يارەنلەر ، — دەپتۇ مۇلازىملاردىن بىرى ، — سىلەرگە
بۇ ھادىسىنى تەپتىش قىلىشتىن ، بۇ ۋەقەنى ئېنىقلاشتىن نېمە پايدا
يېتەر ؟ بۇ دىيانەتسىز خىيانەتكارنىڭ گۇناھى روشەن بولغان ھالەت-
تىمۇ ئۇ ئۈستىلىق بىلەن پادىشاھنىڭ راينى قاپتۇرۇپ ، جازادىن
قۇتۇلىدۇ ، مۇلازىملار ھەم تاۋابىئاتلارغا ھىيلە ئەپسۇنلىرىنى ئو-
قۇپ ، ئۇلار ئېنىق بىلگەن ئىشلارنىمۇ گۇمانغا ئايلاندۇرىدۇ .

ئەپسۇنگەرلەر قىلۇر ئېيتىپ ھەر خىل دەلىل - مەسەل ،
ئېنىق ئىشنى گۇمانغا ھەم شەكىنى ئېنىققا بەدەل .

ئاچ قالغانلىقىدىن غەزەپلىنىپ تۇرغاننىڭ ئۈستىگە پۈرەيسە-
نىڭ ئۈستىدىن قىلىنغان بۇ شىكايەتلەرنى ئاڭلىغان كامجۇي :
«كىشى بىر گەپ ئاڭلىسا كۆڭلى كىر بولىدۇ» دېگەندەك ، كۆڭل-
دە پۈرەيسەگە نىسبەتەن بىر گۇمان پەيدا بولۇپ تۈرلۈك خىياللار
كۆڭلىگە كىرىۋاپتۇ ، شۇنىڭ بىلەن پۈرەيسەنى دەرھال ھازىر قى-
لىشقا قول ئاستىدىكىلەردىن بىرىنى ئەۋەتىپتۇ . دۈشمەننىڭ مە-
كىرلىرىدىن بىخەۋەر بولغان بىچارە پۈرەيسە كامجۇينىڭ قېشىغا
كەلگەندە كامجۇي ئۇنىڭدىن سوراپتۇ :

— مېنىڭ بوگۇن ئەتىگەنلىك ناشتىلىقىمغا تەييارلانغان گۆش
نەگە كەتتى ؟

— ئۇنى مەھرەمگە تاپشۇرغاندىم ، — دەپ جاۋاب بېرىپتۇ پۈ-
رەيسە .

كامجوي مەھرەمدىن سورىغانىكەن ، ئۇمۇ دۈشمەنلەر قەبىلىدىن بولغاچقا :

— مەن ئۇنى كۆرمىدىم ، ئۇنىڭدىن ھېچقانداق خەۋىرىم يوق ، — دەپ ، گېپىدىن تېنىۋاپتۇ .

كامجوي مۇلازىملىرىنى پۈرەيسەنىڭ ئۆيىنى ئاڭتۇرۇشقا بۇيىرىغانىكەن ، ئۇلار بېرىپ ئاڭتۇرۇشۇپ ، ئۆزلىرى يوشۇرۇپ قويغان گۆشنى شۇ ھامان تېپىپ ، پادىشاھنىڭ قېشىغا كەلتۈرۈپتۇ . دۈشمەننىڭ ئۆز دۈشمەنلىكىنى قىلىپ ، كۆپ ۋاقىتتىن بېرى ئۆزىنىڭ پېيىغا چۈشۈشتىكى غەربىنى ھاسىل قىلغانلىقىنى چۈشىنىپ شەنگەن پۈرەيسە ئۆز - ئۆزىگە :

«تۇتتى ئەندىشە بۇلۇتى نۇر قۇياشم يۈزىنى ،
بىلگەندىم بۇ بېشىمغا مۇشۇ كۈننىڭ كېلىشىن .»

دەپتۇ .

ۋەزىرلەرنىڭ ئىچىدە بىر كىشى بار بولۇپ ، بۇرۇن ئۇ مۇتلەق غەيۋەتكە ئېغىز ئاچمىغانىكەن ، شۇ پەيتتە ئۇ شۇنداق دەپتۇ :

— ئەي پادىشاھىم ، بۇ بەتەختنىڭ دىيانەتسىز خىيانەتكارلىقى

مەلۇم بولدى . بەس ئەمدى ، ئۇنىڭغا پاتراق جازا بەرگەيلا ! ئەگەر

ئۇنىڭغا بېرىلىدىغان جازا ۋە ئوقۇبەتنى كېيىنگە تارتىسلا ، گۇناھ -

كارلار ئۇنىڭدىن پايدىلىنىپ ، يامان ئىشتىن ۋە كىشىگە زىيان

سېلىشتىن قورقمايدىغان ، شۇملۇق ، بەتقىلىققا ئامراق بولۇپ

قالدى . سىياسەت بولمىسا ، مەملىكەتنىڭ ئىنتىزامى بۇزۇلدى !

كامجوي ئۇنىڭ سۆزىنى ئاڭلاپ ، مۇلازىملارغا پۈرەيسەنى تۈ-

تۈپ كېلىشكە بۇيرۇپتۇ . كامجوي بۇيرۇقنى چۈشۈرۈپ بولۇپ

ئۇزاقتىن ئۇزاق خىيالغا چۆمۈپ ئولتۇرۇپ قاپتۇ . ئۇنى كۆرۈپ ،

پادىشاھنىڭ خاس يېقىنلىرىدىن بولغان بىر قارا قۇلاق شۇنداق

دەپتۇ :

— ئەي پادىشاھىم ! سىلنىڭ روشەن كۆڭۈللىرىدىن قۇياش

نۇر ئالاتتى ، مەن شۇنداق ئەجەبلىنىپ قالدىمكى ، بۇ مەككار ئال-
دامچىنىڭ ئىشى قانداقسىگە يوشۇرۇن قالغاندۇ ؟ ئۇنىڭ قەلبىنىڭ
ئىپلاسلىقى ۋە تەبىئىتىنىڭ ناپااكلىقىدىن كۆڭۈللىرى قانداقسىگە
غاپىل قالغاندۇ ؟ ئەجەب ئۇنى ئۆلۈمگە بۇيرۇمايدىلغۇ ؟
— غەربزىڭنى ئېنىق ئېيتقىنا ، — دەپتۇ كامجوي .
— ھۆكۈمالار : «كىشىنىڭ سىياسىتى قاتتىق بولسا ، سەردار-
لىقى ئۇزۇن داۋام قىلىدۇ . ئەگەر كىشى سىياسەت تىغىنى ئىنتىد-
قام غىلاپىدىن چىقارسا ، پىتنە ئوقىنى ھىمايەت قالقىنى بىلەن
ئارقىغا ياندۇرالمىدۇ . ئەگەر كىشى قەھر كەتمىنى بىلەن زۇلۇم
ئوتلىرىنى يەر بىلەن يەكسان قىلمىسا ، ئامانلىق كۆچىتىنى زامان
گۈلشىنىدە ئۈندۈرەلمەيدۇ » دەپ ئېيتقانغۇ ؟

سىياسەتنى يوق ئەتسە شاھى دەۋران ،
ئامانلىق قەسىرىنى قىلغۇسى ۋەيران .
قۇرۇغۇسى مەملىكەتتە سەرۋى دىلجۇ ،
گەر سىياسەت بۇلىقىدىن ئىچمىسە سۇ .

ئەگەر پادىشاھ ئۆز مەملىكىتىنىڭ بەخت - سائادىتىنى كۆز-
لىسە ، گۇناھكارغا قاتتىق سىياسەت قىلىشى كېرەك . ئۇ ھەرقانچە
جانغا راھەت ، دىلغا ئۆلپەت بولغان ھالدىمۇ ، خۇددى ئۆز پۇقرالىد-
رىنىڭ بەختىنى كۆزلەپ ، ئۆزىنىڭ خاس مەھبۇبىسىنى ئۆلتۈر-
گەن باغداد پادىشاھىدەك ئىش قىلىشى كېرەك ، — دەپتۇ قارا
قۇلاق .

— ئۇ قانداق ئىش ئىكەن ؟ — دەپ سوراپتۇ كامجوي .
— چىن مەملىكىتىنىڭ ، — دەپ ئۆز ھېكايىسىنى باشلاپتۇ
قارا قۇلاق .

باغداد پادشاھىنىڭ ھېكايىسى

چىن مەملىكىتىنىڭ بىر پادشاھى بار بولۇپ ، ئۇ ئادالەت يۈرگۈزۈش ئۈچۈن ئەقلىنىڭ جاھاننەما جامىنى خۇددى جەمىشتە ئوخشاش تىرىكچىلىككە ئەينەك قىلغانىكەن . مەرھەمەت قاندىسىدا . نىڭ مۇلاھىزىسى بىلەن خۇددى ئىسكەندەرگە ئوخشاش ئىنساپ ئابھاياتىنى تىلەيدىكەن .

سىياسەت ئەيلىمەك لازىم زۇلۇمغا ،
ئۇنى قوغلاپ يوقال دەپ چۆل - قۇمغا .

ئۇنىڭ قامەتلىك ، ياخشى خۇيلۇق ، مەرھەمەت كەمەنىنى پۈ-
تۈن خەلقنىڭ كۆڭلىنىڭ بويىغا سالغان ، ئېھسان دائىلىرى بىلەن
بارلىق ئامۇخاسنىڭ جانلىرىنىڭ قۇشنى مۇھەببەت تۈزىقىغا ئىل-
غان بىر ئوغلى بار ئىكەن .

تۇغمىغان بۇ دۇنيادا ھېچكىم ئۇ كەبى پاكىز زات ،
ئۇ كەبى ساھىب كامالىنى كۆرمىگەن دەۋران كۆزى .

كۈنلەرنىڭ بىرىدە ئۇ ئوغۇلدا ھەرەمنى كۆرمەك ھەۋىسى پەيدا
بولۇپ ، ئاتىسىدىن رۇخسەت ئاپتۇ . ئۇ دەريا ئارقىلىق ماڭماقچى
بولۇپ ، ھەممە مۇلازىملىرى بىلەن بىرلىكتە كېمىگە چۈشۈپتۇ .
ئۇلار چۈشكەن كېمىلەر شۇنچىلىك كاتتا ئىكەنكى ، ئۇنىڭ چاقپىد-
لىكىنىڭ كاتتىلىقى ئالدىدا پەلەك كىچىككەنە كۆرۈنىدىكەن . توق-
قۇز ئاسماننىڭ سەھىپىسى بۇ كېمىنىڭ ئۈستىدىن كىچىكرەك
ئىكەن . ئۇلار تورۇسلىرى تۆۋەن ، تۇۋرۇكلىرى ئېگىز بولغان ئەنە
شۇ ياغاچ ئۆيدە ئولتۇرۇپتۇ ۋە يەرگە دەسسەمەي ماڭىدىغان ئەنە
شۇ پۇتى يوق ئاتلارغا مىنىپ ، ئاتلارنىڭ تىزگىنىنى شامالنىڭ

ئىلكىگە تۇتقۇزۇپتۇ .

ئەي كەبى سۇ ئۆيىنى ئەيلەپ ماكان ،
بولدى سەييارە كەبى يولغا راۋان .

ئۇلار شۇ تەرىقىدە يول يۈرۈپ ، ئازغىنا ۋاقىت ئىچىدە ناھايىدە -
تى كۆپ مۇساپلەرنى بېسىپ ئۆتۈپ ، مەككىگە بېرىپ ھەجنىڭ
قائىدە - يوسۇنلىرىنى بەجا كەلتۈرۈپتۇ . ئۇنىڭدىن كېيىن مۇھەممەد -
مەد ئەلەيھىسسالامنىڭ مۇقەددەس قەبرىسىنىڭ بوسۇغىسى تەرەپكە
يۈزلىنىپ ، ئاشۇ شەرەپلىك بوسۇغىنى بوسە قىلىش سائادىتىگە
ئېرىشىپتۇ . شۇنداق قىلىپ ، شاھزادە زىيارەتنى تۈگىتىپ ، خۇرا -
سان كارۋانلىرىغا قوشۇلۇپ باغداد تەرەپكە كەپتۇ . باغداد پادىشاھى
شاھزادىنىڭ كېلىدىغانلىقىدىن خەۋەر تېپىپ ئالدىغا چىقىپ ناھايىدە -
تى كۆپ ئىززەت - ئىكراملار بىلەن شەھەرگە باشلاپ ئەكىرىپتۇ .
پادىشاھ كۆڭۈلگە ياققۇدەك مۇناسىپ جاي ، ئالىي نازۇ نېمەت ،
ئېسىل مەيلەرنى تەييارلاپ ، شاھزادىنى بىر نەچچە ۋاقىت كۈتۈۋاپ -
تۇ . شاھزادە يول رەنجىدىن قۇتۇلۇپ ھاردۇقنى چىقارغاندىن
كېيىن ئۆز يۇرتىغا قايتماقچى بوپتۇ ھەم «باغداد پادىشاھىغا ئىدە -
ئام» دەپ ناھايىتى كۆپ بايلىق بىلەن بىر چىن كېنىزىكىنى
تەقدىم قىلىپ ، ئۆز يولىغا راۋان بوپتۇ . باغداد پادىشاھى ئۇنى
ئۈزىتىپ بولۇپ ، ئوردىسىغا قايتىپ كەلگەندىن كېيىن كېنىزەكنى
قېشىغا ھازىر قىلىشقا بۇيرۇپتۇ . كېنىزەك كەلتۈرۈلگەندىن كې -
يىن ئۇنىڭغا قاراپ ئەقلى لال بوپتۇ . ئۇ شۇ تاپتا شۇنداق بىر
گۈزەل سۈرەتنى كۆرۈپتۇكى ، قۇدرەت نەققاشى ۋۇجۇد لەۋھەسىگە
ئۇنداق زىبا نەقىشنى سىزمىغانىكەن . پىكىر كۆزى خىيال سەھىدە -
پىسىدە ئۇنداق رەنا شەكىلنى كۆرمىگەنىكەن . ئۇنىڭ دىلىنى بويدە -
سۇندۇرغۇچى زۇلفى پىتنە كەمەنى بىلەن ئالەمنى زەنجىرگە ئىلغا -
نىكەن . جاھاننى يورۇتقان ئاي ئۆز مەنزىلىدىن چۈشۈپ ، ئۇنىڭ
پېشانىسى ئالدىدا بېشىنى سەجدىگە قويۇپ تۇرغانىكەن . گۈزەللەر -
نىڭ نازۇكلۇق دەۋالىرىنى ئۇ ئۆزىنىڭ نازى بىلەن پارامۇشلۇق

تائىتىگە تاشلىغانىكەن . ئۇنىڭ جادۇ كۆزلىرى جەندە كىيىدىغان
زاھىتلارنى ئىبادەتخانىدىن ئاچىقىپ شارابخانغا باشلىغانىكەن .

يۈزلىرى خۇددى قۇياشنىڭ نۇرىدەك ،
لېۋى ھەم سۆزى گويا ئىدى شېكەر .
قامىتى راست ، بەختى ئىقبالى ئېگىز ،
ھالقىدەك زۇلفى كۆڭۈلنى بەند ئېتەر .

سۆزىدىن قەنت قالىدۇ تەڭلىك ئىچىدە ،
لېۋىدىن ھېقىق ئۆزىدە شەرم ئېتەر .

ئۇ گۈزەل سەرۋىنىڭ جامالىنى كۆرۈش بىلەنلا باغداد پادىشا-
ھىنىڭ كۆڭۈل پۈتى ھەيرانلىق لېيىغا پېتىپ قاپتۇ . ئۇنىڭ مەي-
گۈن لېۋىنىڭ چىرايلىقلىقىدىن مەست - مۇستەغرىق بوپتۇ .

كۆڭۈل مۈلكىنى ئىشقىڭنىڭ سىپاھى كۆپ خاراب ئەتتى ،
بۇ مېھنەتكەشكە بىلمەسمەنكى ، ئەمدى نە بالا يەتتى .

پادىشاھ يۈگۈرگەن كۆڭۈلنى قولىغا كەلتۈرمەك ئۈچۈن ناھا-
يىتى كۆپ ھەرىكەت قىلغان بولسىمۇ ، ھەپسىلىسى ھېچنېمىگە
يەتمەپتۇ . ئىشقىنىڭ ئوتىغا ئۇنىڭ ئەقلى ھەرقانچە نەسىھەت سۈيىد-
نى قۇيغان بولسىمۇ ھېچقانداق پايدا بەرمەپتۇ .

بۇ پەرياد - پىغاننى تاشلىماسمەن تەنە قىلغانغا ،
بېسىلماس دەردى ئىشقى ھەرگىز مالاھەتلەرنى قىلغانغا .

شۇنىڭدىن تارتىپ ئۇ كېنىزەك بىلەن ئەيش - ئىشرەت قىد-
لىشقا بېرىلىپ كېتىپ ، مەملىكەت ۋە پۇقرالارغا غەمخورلۇق قىد-
لىشنى بىر يوللا ئۇنتۇپ كېتىپتۇ .

ھەرقاچاندا بولمىسۇن ، پادىشاھ ئەيش - ئىشرەتكە مەشغۇل بولسا ، ئۇد ۋە قالۇن نەغمىسىگە قۇلاق سېلىپ ، داداھاھلارنىڭ نالىسىنى ئاڭلىمىسا ، ئازغىنا ۋاقىتتا مەملىكىتىدە پىتىنە - پاسات پەيدا بولۇپ ، خالايق غەم - قايغۇ ۋە ھەسرەت ئىچىدە قالدۇ .

كۆركىدىن ئايرىلار نادان پادىشاھ ،
خارلىققا ئالمىشار بەختۇ ئىقبالى .

پادىشاھ بىر نەچچە كۈن ئەنە شۇ ھال بىلەن ئۆتۈپتۇ . دۆلەت ئەركانلىرى پادىشاھنىڭ بۇ بىپەرۋالىقىدىن تەڭلىكتە قېلىشىپتۇ . ئۇلار يۇرت ئەھۋالىنىڭ خارابلىشىۋاتقانلىقىدىن ئەندىشە قىلىپ ، خەير - سەدىقلىرىنى بېرىشىپ ، ئىبادەتكە مەشغۇل بولۇش بىلەن بىللە ، دەرۋىشلەردىن دۇئا تىلەپ ، پادىشاھنىڭ ئەھۋالىنىڭ ياخشىلىنىشىغا ئاتا پەزىرلەرنى بېرىشىپتۇ . ئاخىر ئۇلارنىڭ خالىس نىيەتلىك دۇئالىرى ئىجابەت بولۇپ ، بىر كېچىسى پادىشاھ چۈش كۆرۈپتۇ . چۈشىدە بىر كىشى ئۇنىڭغا :

«ئەي پادىشاھ ، ئىشىڭدىن تاڭلا بولماسمۇ سوراق ،
نېمە دەرسەنكىن سېنى سوراق قىلسا ئاشۇ چاغ .

سەن قىلمۇۋاتقان نېمە ئىش بۇ ؟ ئەجەب ، بىچارىلەرنىڭ مۇھىم ئىشلىرىنى نەزىرىڭدىن چۈشۈرۈۋېتىپسەن ؟ ئەمدى ئىشلىرىڭ قو-
لۇڭدىن كېتىشكە ، دۆلىتىڭ يىقىلىشقا يېقىنلاشتى . دۆلىتىڭدە ھەرقانداق پىتىنە كۆرۈلسە ، ئۆزۈڭدىن كۆرگىن ئەمدى ! قوپقىن ، بۇرۇنقى ئىشىڭنىڭ پېيىدا بولغىن ! » دەۋاتقانمىش . پادىشاھ بۇ ۋەقەنىڭ ھەيۋىتى بىلەن ئۇيقۇدىن ئويغىنىپلا غۇسلى قىلىپ توۋا ئىستىغپارغا مەشغۇل بوپتۇ . تاڭ ئاتقاندىن كېيىن يەنە بۇرۇنقىدەكلا خەلق ئەھۋالىنىڭ غېمىنى يەپتۇ ۋە ئۆز - ئۆزىگە : «ئەمدى كېيىنرەك مېنىڭ سۆھبىتىمدە بولمىسۇن » دەپ ھۆكۈم قىپتۇ .

گەرچە ئۇ كېنئزەكنى بىر نەپەس كۆرمىسە تاقتە قىلالمايدىغان ھالدا بولسىمۇ ، ئەمما خۇدانىڭ غەزەپىنى كەلتۈرۈپ قويۇپ ئازاب - ئوقۇبەتكە دۇچار بولۇشتىن ، پادىشاھلىقنىڭ زاۋال تېپىد - شىدىن قورقۇپ نائىلاج كېنئزەكنىڭ پىراقىغا چىداپتۇ . ئۇ شۇ تەرىقىدە ئىككى - ئۈچ كۈن سەۋر قىپتۇ . لېكىن كېنئزەك پادىشاھنىڭ سۆھبىتىنى سېغىنىپ ، بىر كېچىسى ئۆزى پادىشاھنىڭ بارگاھىغا كەپتۇ . پادىشاھ تاڭ سەھەرنىڭ شامىلى بىلەن پورەكلەپ ئېچىلغان گۈلىستاننى كۆرۈپ ، سۈمەن ۋە سۈمبۇللارنىڭ ئەتىرى بىلەن جېنىنىڭ دىمىغىنى يەنە خۇشبۇي قىپتۇ .

شاھ كۆردىكى ، تۇراتتى بىر خامان گۈل ،
سۈمەن ئۆزى بىنەپشە بىرلە سۈمبۇل .
ئۇندىن ئارتۇق نەرگىستەك ئىككى جادۇ ،
مەستانىلىك ئىلكىدە ئىشى ئۇيقۇ .

شۇنىڭ بىلەن پادىشاھنىڭ بېشىغا يەنە بۇرۇنقى سەۋدا چۈشۈپ - تۇ - دە ، ئىشقى لەشكىرى ئۇنىڭدىكى ئەقىل - ئىدراك ماللىرىنى بۇلاڭ - تالاڭ قىلمۇتتۇ .

كەلدى ئىشقىنىڭ لەشكىرى قىلدىم يەنە دىۋانلىق ،
جانغا ئۇرغاچ غەمزە قىزى ئىشقى ئاپەت نەشتىرىن .

بۇ قېتىمدىمۇ پادىشاھ بىر نەچچە كۈنگىچە كېنئزەكنىڭ زۇل - فى بىلەن خالىغا ئالدىنىپ ، جامالى بىلەن ئاۋازە بولۇپ ئەيش - ئىشرەت قىپتۇ . يەنە ئىككىنچى قېتىم غايىب ئاۋاز ئۇنى توغرا يولغا ئۈندەپتۇ . شۇندا پادىشاھ : «بۇ بالانى مۇتلەق بىر تەرەپ قىلماي تۇرۇپ ، مېنىڭ دەردىمگە ئىلاج تېپىلمايدىغان ئوخشايدۇ» دەپ ئويلاپ ياساۋۇلغا :
— بۇ كېنئزەك يارلىق ئالماي تۇرۇپ بارگاھقا ئىختىيارچە

كىردى . بۇنى ئاچقىپ دەرياغا تاشلىۋەت ، — دەپ پەرمان بېرىپ .
تۇ . ياساۋۇل كېنىزەكنى ئېلىپ چىقىپتۇ ۋە : «بۇ پادشاھنىڭ
مەھبۇبىسى . ئەتە يەنە پۇشايمان قىلىپ مەندىن سوراپ قېلىشى
ئېھتىمال ، بۇنى ئەڭ ياخشىسى ساقلاپ قوياي» دەپ ئويلاپ ، كېنىزە
زەكنى دەرياغا تاشلىۋەتمەي ، ئۆز ئۆيىگە يوشۇرۇپ قويۇپتۇ . لېكىن
كىن بۇ سىرنى مەخپىي تۇتۇپ ھېچكىمگە ئېيتماپتۇ . بىر كۈن
ئۆتە — ئۆتمەي پادشاھ ئۇ ئىشىدىن پۇشايمان قىپتۇ . لېكىن
غەمدىن باشقا چارە تاپالماي ، كۆڭلىدىكى ماللىقنى تۈگىتىش
ئۈچۈن شىراب ئىچىپتۇ . مەست بولغاندىن كېيىن كۆڭلىدىن ئىلھام
ئىلاھى كۆتۈرۈلۈپ كېتىپتۇ . دە ، دىلىنى مەپتۇن قىلغان كېنىزە
زەكنىڭ خىيالى بېشىغا كىرىۋېلىپ ، ياساۋۇلنى چاقىرتىپ ئۇنىڭ
دىن دىلدارنىڭ خەۋىرىنى سوراپ ، قاتتىق تەھدىت بىلەن :
— ئەگەر بۈگۈن كېچە ئۇنى كەلتۈرمىسەڭ سېنى ئازاب-
لايمەن ، — دەپتۇ .

— ئۇنى دەرياغا تاشلىۋەتكەندىم ، بۇ چاغىچە بېلىقلارغا يەم
بولغاندۇ ، — دەپتۇ ياساۋۇل .

ئەمما ئۇ كۆرسەتكەن بۇ سەۋەبىنى پادشاھ ماقۇل كۆرمەپتۇ .
ياساۋۇل پادشاھنىڭ نىيىتىدىن يانمايدىغانلىقىنى كۆرۈپ ، نائىلاج
ئۇ ئاينى بارگاھقا ھازىر قىپتۇ . پادشاھ بۇ قېتىمىمۇ شادلىق
بەزمىسىنى تۈزۈپ ئىشەرت ئەسۋابلىرىنى تەييارلاپتۇ .

شۈكرى ئەمدى بىزگە يار بولدى پەيدا ،
جام بىلەن مەي خۇشكىۋار بولدى پەيدا .
يوقالدى شۇم تىكەن ، گۈل بولدى ھازىر ،
كەتتى قىش ، نەۋ باھار بولدى پەيدا .

شۇنداق قىلىپ ، پادشاھ بۇ كېنىزەكنى ئۈچ قېتىم ئۆلتۈ-
رۈشكە ھۆكۈم قىلغان بولسىمۇ ، ياساۋۇل ئۆز قورقۇنچىدىن ئۇنى
ئامان قالدۇرۇپ ، پىنھان جايدا ساقلاپتۇ . نەتىجىدە مەملىكەتنىڭ

مۇھىم ئىشلىرى ھەل قىلىنماي تاشلىنىپ قاپتۇ . پادىشاھ شۇندا بۇ بالانىڭ چارىسىنى ئۆزىدىن بۆلەك كىشىنىڭ قىلالمايدىغانلىقىنى قىنى ، بۇ ئىشنىڭ باشقا كىشىنىڭ قولىدىن كەلمەيدىغانلىقىنى چۈشىنىپتۇ . چۈنكى ئۇ كېنىزەكنى ئۆلتۈرۈشنى كىمگە بۇيرۇسۇن . مۇ ، بەربىر ئۇ كىشى ئىشنىڭ ئاخىرىدىن ئەندىشە قىلىپ ئۆلتۈرەلمەيدىكەن . شۇنىڭ ئۈچۈن پادىشاھ بۇ ئىشنى ئۆزى قىلماقچى بولۇپ ، ئىشنىڭ پېيىگە چۈشۈپتۇ . بىر كۈنى ئۇلار قەسىرنىڭ ئۆگزىسىدە تۇرۇپ دەريا تاماشاسى قىلىۋاتقاندا ، پادىشاھ يېنىدا تۇرغان كېنىزەككە بىر قاراپلا ھېلىقى ئىلھامى خاتىرىسىگە يېتىپ قورقۇپ كېتىپتۇ - دە ، ئۆز - ئۆزىگە : «ئەمدى كېنىزەكنى ئۆلتۈرۈش ۋاقتى يەتتى . گەرچە بىگۇناھنىڭ قېنىنى تۆكۈپ گەدە - نىمگە ناھەق خۇن ئارتىدىغان بولساممۇ ، مېنىڭ بېپەرۋالىقىمدىن قاندا غەرق بولغان يۈز مىڭ كۆڭۈللەر دەرمان تاپىدۇ . بۇ كېنىزەك ماڭا جاندىن ئەزىز بولغان ھالەتتىمۇ ، پۇقرالارنىڭ يۈز - خاتىرىسىنىڭ مۇلاھىزىسى ماڭا ئۇنىڭدىن ئوبدان » دەپتۇ - دە ، كېنىزەككە ئىشارەت قىلىپ :

— ماڭا يېقىن كەلگىن ، ئەنە ئاۋۇ كېمىنى تاماشا قىل - غىن ، - دەپ چاقىرىپتۇ .

كېنىزەك يېقىن كېلىشىگىلا ، پادىشاھ ئۇنى كۆتۈرۈپلا قەسىر ئۈستىدىن دەرياغا تاشلىۋېتىپ ئارقىدىنلا قاتتىق پۇشايمان ۋە ھەسرەت - نادامەتلىرىنى ئىزھار قىلىپ ، خالايققا ئۇنى «سۇغا ئۆزى يېقىلىپ چۈشتى » دەپ مەلۇم قىپتۇ . ئاندىن دەرھال ئۇنى سۇدىن سۈزۈپ دەپنە قىلىشقا بۇيرۇپ ، ئۆزىمۇ تەزىيە بىلدۈرۈپتۇ . شۇنداق قىلىپ ، پادىشاھ ئۆز مەملىكىتىنىڭ بەختى ئۈچۈن ئۆز قولى بىلەن جانانىسىنىڭ جېنىنى ئاپتۇ . پادىشاھلار بىر مەقسەتنى كۆز - لەپ ، يۈزلەپ كىشىنى يوق قىلىشقا قىلىدۇ - دە !

بۇ مىسالنى شۇنىڭ ئۈچۈن كەلتۈردۈمكى ، خىيانەتكار بىلەن بىرلىشىپ ئۆتكەندىن كۆرە ، پۇقرالارنىڭ يۈز - خاتىرىسىنى كۆز - لىگەن ياخشىراق ، جاننى ئاغرىتقاندىن كۆرە ، بىرنى جانسىز قىل -

ماق ئەقىلغا مۇۋاپىق ئىشتۇر .
قارا قولاقنىڭ بۇ كۈشكۈرتۈشى بىلەن كامجۇينىڭ غەزەپ ئوتى
ئۆرلەپ ، پۈرەيسەدىن سوراپتۇ :
— بۇ گۇناھىڭغا نېمە ئۆزرە ئېيتىسەن ؟
پۈرەيسە بىگۇناھ بولغانلىقى ئۈچۈن ، ئۇنىڭغا ئۇدۇلمۇئۇدۇل
تۇرۇپ قوپاللىق بىلەن :
— كىمنىڭ قولى قىسقا بولسا شۇنىڭ تىلى ئۇزۇن بولىدۇ .
بىگۇناھ كىشى غەيرەتلىك كېلىدۇ ، — دەپ جاۋاب قايتۇرۇپ-
تۇ .

كامجۇي ئۇنىڭ مەنىستەسلىك بىلەن بەرگەن جاۋابىنى ئاڭلىدى .
غاننىڭ ئۈستىگە ، ئۆپچۆرسىدىكىلەرنىڭ پىتنە ئارىلاش خۇشامەت-
لىرى قوشۇلۇپ غەزىپى ئۆرلەپتۇ — دە ، ئوتتۇرىسىدىكى ۋەدىلەرنى
ئۇنتۇپ ، پۈرەيسەنى ئۆلتۈرۈشكە ھۆكۈم قىپتۇ . بۇ خەۋەرنى كام-
جۇينىڭ ئانىسى ئاڭلاپ ، ئوغلىنىڭ ئالدىراپ كەتكەنلىكىنى ،
سەۋرچانلىق بىلەن ئويلاپ ئىش كۆرۈشىنى بىر يوللا تاشلىۋەتكەن .
لىكىنى پەملەپ ، ئەندىشىگە چۈشۈپ : «پەرزەنتىمنىڭ قېشىغا پات-
راق بېرىپ ، نەسبەت قىلىپ ئۇنى شەيتان ۋەسۋەسىدىن قۇتقۇ-
زۇشۇم كېرەك ، چۈنكى ھەرقاچاندا پادىشاھلارنىڭ غەزىپى كەلسە ،
ئۇلارغا لەنتى شەيتان مەسلىھەتچى بولىدۇ — دە ، نېمىنى خالىغان
بولسا شۇنى قىلىشنى بۇيرۇيدۇ . پادىشاھنىڭ ئاچچىقلانغان ۋاقتى
شەيتاننىڭ غالىب كېلىدىغان ۋاقتى» دەپ ئويلاپتۇ .

غەزىپىڭ كەلتۈرگەن چېغدا شەيتان ،
ئىش قىلساڭ ، قىلارسەن ئاخىر پۇشايمان .

شۇنىڭ ئۈچۈن كامجۇينىڭ ئانىسى جاللاتنىڭ قېشىغا دەرھال
كىشى ئەۋەتىپ ، «بىر دەم ئۆلتۈرمەي تۇرۇپ تۇرسۇن ، مېنىڭ
ئۇنىڭغا دەيدىغان گېپىم بار» دەپ خەۋەر قىلىۋېتىپتۇ . ئۆزى بولسا
شۇ ھامان كامجۇينىڭ قېشىغا كېلىپ :

— پۈرەيسەنى ئۆلتۈرۈشكە بۇيرۇق قىلغانلىقىنى ئاڭلىدىم ،
 ئوغلۇم ، ئۇنىڭ نېمە گۇناھى بار ئىدى؟ — دەپ سوراپتۇ .
 كامجۇي بولغان ۋەقەنى تولۇق بايان قىلىپ بېرىپتۇ .
 — ئەي ئوغلۇم ، — دەپتۇ شاھنىڭ ئانىسى ، — ئۆزۈڭنى ھەي-
 رانلىق باياۋىنىدا سەرگەردان قىلما ، ئەپۇ ۋە ئېھسان شاراپىتىدىن
 بەھرىسىز قالما . بۇزۇكلەرنىڭ ئېيتىشىچە ، سەككىز نەرسە سەك-
 كىز نەرسىگە باغلىق بولىدۇ . ئۇلار مۇنۇلار : خوتۇننىڭ ئىززىتى
 ئەر بىلەن ، بالىنىڭ ئىززىتى ئاتا بىلەن ، شاگىرتلارنىڭ
 ئەقىل - ھوشى ئۇستاز بىلەن ، لەشكەرنىڭ قوۋۋىتى سەردار بى-
 لەن ، زاھىتلارنىڭ كارامىتى تەقۋادارلىق بىلەن ، پۇقرالارنىڭ
 خاتىرجەملىكى پادىشاھ بىلەن ، پادىشاھلىق ئىشىنىڭ نىزامى ئادىل-
 لىق بىلەن ، ئادىللىقنىڭ روناق تېپىشى ئەقىل ۋە ھوشيارلىق
 بىلەن باغلىق بولىدۇ . پۈرەيسەنىڭ ئىشىنى بىر تەرەپ قىلىشتا
 ئىككى نەرسىگە دىققەت قىلىشىڭ لازىم . بىرى ، قول ئاستىڭدىكى-
 لەرنىڭ ئەھۋالىنى ياخشى بىلىپ ، ئۇلارنىڭ ھەر بىرىگە
 ئۆز قەدەر - قىممىتى ۋە ھۈنەر قابىلىيىتىگە يارىشا تەربىيەت
 قىلىشىڭ لازىم ؛ ئىككىنچىسى شۇكى ، ئەگەر ئۇلاردىن بىرى يەنە
 بىرىنىڭ يامان گېپىنى قىلسا ، ئۇنى ئېتىبارغا ئالغۇلۇق ئەمەس .
 چۈنكى ، ھەمىشە بىر - بىرىگە بوھتان چاپلاش ، بىر - بىرىنى
 «يامان» دەپ چېقىشنىڭ قەستىدە يۈرۈش پادىشاھنىڭ يېقىن كى-
 شىلىرىگە ئادەت بولۇپ قالغان ئىش . شۇنداق تۇرۇقلۇق ، پادىشاھ
 ئۇلاردىن بىرەرسى قىلغان ئەنە شۇنداق مەككارلىقلارغا ئىشىنىپ
 قالسا ، ئۇنىڭدىن كېيىن پادىشاھقا ھېچكىمنىڭ ئىشەنچى قالمايدۇ .
 نەتىجىدە شۇنداق ئاقىۋەت كېلىپ چىقىدۇكى ، بىگۇناھلار بالا گىر-
 دابىغا چۈشىدۇ . گۇناھكارلار نىجات ساھىلىدا خاتىرجەم ۋە سالامەت
 يۈرۈپىرىدۇ .

گۇناھكارلار يۈرگۈسى شاد - خەندان ،
 بىگۇناھلار ماكانى بولۇر زىندان .

بۇنىڭ نەتىجىسىدە ، نەق مەيداندا بار كىشىلەر ئەمەلنى قوبۇل قىلىشتىن ئۆزىنى تارتىدۇ . ئۆزى ھازىرچە يوق بولغان كىشىلەر ئۆز خىزمىتىدە بوشاڭلىق ، سۇسلىق قىلىدۇ . پادىشاھنىڭ ھۆكۈمى ئاقمايدىغان بولۇپ قالىدۇ . بۇ سەۋەبتىن سەلتەنەت ئەركانلىرىغا دەخلى ۋە زەرەرلەر يېتىدۇ .

غەرەزلىكلەر سۆزىنى ئاڭلىمىغىن ،
ئۇندىن يېتەر مەملىكەت ، ئەلگە شىكەست .
چېقىمچىنىڭ بېشىنى قىلساڭ ئېگىز ،
قىممىتىڭنى قىلغۇسى ئاخىرى پەست .

— مەن پۇرەيسەنىڭ خىيانىتىنى ئېنىقلاپ ، گۇناھنى تەھقىق-
لەپ ، ئۆزىنى ئىقرار قىلدۇرۇپ ، ئاندىن ئۆلۈمگە بۇيرۇدۇم ، —
دەپتۇ كامجۇي .

— تولۇق ئېنىقلىماي تۇرۇپ بىر ئىشقا ھۆكۈم قىلىش پادى-
شاھلارغا راۋا ئەمەس ، — دەپتۇ ئانىسى ، — خىيانىتىنى ئېنىقلىد-
دىم دېگىنىڭمۇ تېخى شۈبھىلىك . ئىش ھەقىقىتىنىڭ يۈزىدىكى
پەردە كۆتۈرۈلسە ، ئاندىن ھەقىقىي ئەھۋال مەلۇم بولىدۇ . باشقىلار
بىر نامەلۇم گۇناھ بىلەن ئۇنىڭغا بوھتان قىلغان بولۇشىمۇ ئېھتى-
مال . بۇ ھالدا سەن غەزەپلەنمىگەن ، ئۇنىڭ قىلغان خىزمىتىنى
ھەم ئىخلاسىنى ياد ئەتكەن بولساڭ ، نادانلارنىڭ سۆزى بىلەن
دانالارغا سىياسەت قىلمىغان بولساڭ ياخشى بولار ئىدى .

نادانلار كىشىگە شادلىق بېرەلمەس ،
خەس بىلەن شاھانە بەزمە يورۇماس .
ھىيلىلەر قىلغۇسى ئەقىلسىز كىشى ،
تا «كېيىن قالسۇن» دەپ ئاقىلار ئىشى .

ئەي ئوغلۇم ، ھەر قانداق ئىشقا دۇچ كەلگىنىڭدە ، ئەقىلنى

ئادىل ھاكىم ، كامىل مەسلىھەتچى بىلىپ ، كۆپرەك ئويلاپ ئىش قىلىشنىڭ كېرەك . چۈنكى ، ئادەم ئۆزىدىكى جەۋھەر بولغان ئەقىل-نىڭ ساپلىقى بىلەن ئەزىزدۇر .

ئەقىل - دانىش ھەر كىشىگە بولسا يار ،
ئۇ تاپار ئەلنىڭ ئىچىدە ئېتىبار .

پۈرەيسە سېنىڭ دۆلىتىڭدە ئۇلۇغ كىشى بولۇپ ، يۇقىرى مەرتىۋە ۋە كاتتا ئورۇنغا ئېرىشكەندى . ھەر قاچان مەجلىسلەردە ئۇنى ياخشى سۆيەتلەر بىلەن ياد ئېتەتتىڭ . خىلۋەتلەردە ئۇنىڭ بىلەن سىردىشاتتىڭ . ئەمدى سەن ئۆزۈڭ قىلغان ۋەدىنى بۇزما-لىقىڭ ، ئۆزۈڭ سالغان ئىمارەتنى ئۆزۈڭ ۋەيران قىلماسلىقىڭ ، ئۆزۈڭنىمۇ ، ئۇنىمۇ خالايدىغان ئالدىدا بەتنامغا قويماستىڭ لازىم . سەن ئۆز ھالىڭ ۋە قەدىر - قىممىتىڭگە بېقىپ ، ئۇنىڭ ئىشىنى ياخشى تەھقىق ۋە تەپتىش قىلىشىڭ لازىم . شۇنداق قىلساڭ ، ئەقىل ئالدىدىمۇ ئۆزۈرە - مەزۇر كۆرسىتەلگەن ، ئاقىللار قېشىددە-مۇ تۆھمەتتىن يىراق بولالغان بولاتتىڭ ، ئۇنى دىيانەت ئېتىكىنى خىيانەت لېيىغا بۇلغىدى دېسە ، بۇ ئەقىلگە سىغمايدىغان سۆز . ھېرىسمەنلىك ۋە ئاچ كۆزلۈكنىڭ ئۇنىڭ تەقۋادارلىقى ۋە قانائەت-چانلىقى ئۈستىدىن غالىب كېلەلمەيدىغانلىقىنى مەن ياخشى بىل-مەن . پۈرەيسە مۇشۇ دەرگاھنىڭ مۇلازىمى بولغاندىن بېرى گۆش يەپ باققان ئەمەس . ئۇنىڭدىن ئىلگىرىمۇ گۆش يېيىش ، ھايۋاناتقا ئازار يەتكۈزۈش ئۇنىڭ كۆڭلىدە بولغان بولسىدى ، ئۇ بۇنداق پاك دىيانەتلىكلىكى بىلەن مەشھۇر بولماي ، ئەكسىچە بىرەر بەتنامغا قالغان بولاتتى . ئوچاقتا ئوت كۆيسە تۇتۇن چىقماي قالامدۇ ؟ ئۇ گۆشنى پۈرەيسەنىڭ ئۆيىگە ئۇنىڭ دۈشمەنلىرى قويۇپ قويدى بول-غاي دەپ گۇمان قىلىمەن . ھەسەت ئەھلىنىڭ بۇنداق ھىيلە - مىكىرلەرنى قىلىشى ھېچ ئەجەبلىنەرلىك ئەمەس . چۈنكى ، ھەسەت ئەھلىنىڭ بەزىلىرى كىشىگە ئازار يەتكۈزۈش ئۈچۈن ، ھېلىقى

ئۆزىنىڭ قولىغا بۇيرۇپ ئۆزىنى ئۆلتۈرگۈزگەن خوجاينىغا ئوخ-
شاش ، ئۆزىنىڭ ئۆلۈمىگىمۇ رازىلىق بېرىدىغان بولىدۇ تېخى .
— ئۇ قانداق ئىش ئىكەن؟ — دەپ سوراپتۇ كامجۇي .
— باغداد شەھىرىدە ، — دەپ ھېكايىسىنى باشلاپتۇ كامجۇي .
نىڭ ئانىسى .

زاھىت بىلەن ھەسەتخورنىڭ ھېكايىسى

باغداد شەھىرىدە ناھايىتى ھەسەتخور بىر كىشى بار ئىكەن .
ئۇنىڭ ناھايىتى پەرھىزكار ، تەقۋادار بىر قوشنىسى بار ئىكەن .
ئۇ كىشى كۈندۈزنى روزا بىلەن شامغا ، كېچىنى ناماز بىلەن
سەھەرگە ئۇلاشتۇرىدىكەن .

ئۇ ئىدى بەندىلىك مۇقامىن تۇتقان ،
خۇدادىن ئۆزگىنى ئەسلا ئۇنۇتقان .

پۈتۈن باغداد ئەھلى ئۇنىڭغا چوقۇنىدىكەن ھەمدە ياخشى يې-
مەكلىك ۋە قىممەت باھا رەختلەرنى ئۇنىڭ ئالدىغا كەلتۈرۈپ ،
ئۇنىڭ دۇئاسىنى ئالدىكەن . مەجلىس ۋە ئولتۇرۇشلاردا چوڭ -
كىچىك ھەممەيلەن ئۇنى ياخشى سۈپەت بىلەن يادلايدىكەن . ھېلىقى
ھەسەتخور بولسا ، مۇشۇ جەھەتتىن ئۇ پاك ، مەرد كىشىگە ھەسەت
قىلىپ تۈرلۈك ھىيلىلەر بىلەن ئۇنىڭغا قەست قىلىدىكەن . ئەمما
ئۇ ھەر قانچە مىكەر ئوقلىرىنى شۇملۇق ياسى بىلەن ئاتسىمۇ ،
ئۇنىڭ ياخشىلىق قالقىنىغا كار قىلمايدىكەن . ئاخىر ئۇ بۇ خىل
ئۇرۇنۇشتىن تەڭلىككە قېلىپ غەمگە چۆمۈپتۇ . ئۇ بىر قولى سېتىد-
ۋېلىپ ئۇنىڭغا ياخشى تەربىيەتلەرنى قىپتۇ . ئۇ ھەر دائىم ئۇنىڭ-
غا :

— ھەي ئوغلۇم ، سېنى مۇھىم بىر مەسلىھەت ، ئۇلۇغ بىر

ئىش ئۈچۈن تەربىيەت قىلىۋاتىمەن . كۆڭلۈمنى غەم يۈكىدىن خالاس قىلىشىڭنى ، پەرىشان خاتىرەمنى بۇ ئەندىشىدىن پارىغ ئېتىد- شىڭنى ئۈمىد قىلىمەن ، — دەيدىكەن .

شۇنىڭ ئۈچۈن ساقلارمەن كۆز يېشىمنى ،
كى ئوتۇمنى ئۆچۈرگۈسى بىر كۈنى .

بىر نەچچە ۋاقىت ئەنە شۇ يوسۇندا ئۆتۈپتۇ . كۈنلەرنىڭ بىرىدە قۇل خوجايىنىدىن بۇ ھېسابسىز شەپقەتلەرنىڭ سەۋەبىنى سورىماق- چى بولۇپ :

— خوجام ، كەمىنە قۇللىرىغا تۈرلۈك ئىلتىپاتلارنى كۆرسەت- تىلە ، بۇ كوتتا تىلىم ئۇنى شەرھلەپ بولالمايدۇ . ھەر كۈنى سىل- نىڭ كەمىنە بىچارىگە قىلىۋاتقان بۇ مەرھەمەتلىرىنى بايان قىلىپ بولالمايمەن .

سوسەن كەبى يۈزلەپ تىلىم بولسىمۇ ،
ئېيتالماسمەن بۇ نېمەتلەر شۈكۈرىنى .

كۆڭلۈمدە ، ماڭا قىلغان بۇ ياخشىلىقلىرى ئۈچۈن ئۆزلىرىگە جې- نىمنى قالقان قىلارمەن دېگەن ئۈمىدىتىمەن ، — دەپتۇ .
خوجايىن قۇلنىڭ ئۆزىگە ۋاپادارلىق قىلىپ ، تۈز ھەققىنى ئاقلاشقا مەبلى بارلىقىنى ۋە شۇنىڭ ئۈچۈن كۆڭۈل سىرىنىڭ ئاغزىنى ئاچقانلىقىنى كۆرۈپ :

— بىلگىن ۋە ئاگاھ بولغىنىكى ، مەن بۇ قوشنامىدىن ناھايىتى خاپا . ھەر سائەت ئۇنىڭدىن مېنىڭ جېنىمغا ھەسەت ئوتى تۈتىشىدۇ — دە ، بۇ ھاياتمۇ كۆزۈمگە كۆرۈنمەيدۇ . مەن ئۇنىڭ غەم — غۇسسسى بىلەن جېنىمدىن ۋە ئۆمرۈمدىن بىزار بولدۇم . شۇڭا ئۇنىڭغا زەرەر يەتكۈزمەك ئۈچۈن قانچە ھىيلىلەرنى قىلغان بولساممۇ ، ھېچبىرى پايدا بەرمىدى . شۇنىڭ ئۈچۈن ساڭا شۇنچىلا

تەربىيەت قىلدىم . بۈگۈن كېچە مېنى قوشنامنىڭ ئۆگزىسىگە ئا-
چىقىپ بېشىمنى تېنىمدىن جۇدا قىلىپ ، ئۆز يولۇڭغا ماڭغىن .
ئەتسى كىشىلەر ئۇنىڭ سارىيىدا ئۈلۈكۈمنى كۆرسە ، چوقۇم قې-
نىمنىڭ تۆھمىتى بىلەن ئۇنى تۇتۇپ ، جېنىنى قىساسقا ، مېلىنى
تالان - تاراجغا بۇيرۇيدۇ . ئەگەر ئۇنداق قىلمىغان تەقدىردىمۇ
پۈتۈن ئەلنىڭ ئېتىقادى ياندۇ - دە ، تەقۋادارلىق ۋە ياخشىلىق-
نىڭ شۆھرىتى ئەل ئارىسىدىن يوقىلىدۇ . ئۇنىڭدىن كېيىن ھەر-
گىزمۇ تەقۋادارلىقى ۋە سوپىلىقى توغرىسىدا لاپ ئورالمايدۇ . ئۇ
چاغدا ئۇنىڭغا :

«ھەددىدىن ئاشۇردى زاھىت يوشۇرۇن پاسىقلىغىن ،
پەردىسىن ئاچقىن خۇدايا سىرى بولسۇن ئاشكار .»

دېگەن دۇئانىڭ مەنىسى ئۇنىڭغا تازا باب كېلىدىغان بولىدۇ ، —
دەپتۇ .

— ئەي خوجام ، — دەپتۇ قۇل ، — بۇ خىيالدىن كېچىپ ،
ئىشنىڭ چارىسىنى باشقا يوسۇندا قىلسىلا ، ئەگەر مۇراد - مەقسەت-
لىرى زاھىتنى يوقىتىش بولسا ، مەن ئۇنى ئۆلتۈرۈپ ۋە كۆڭۈللى-
رىنى ئۇنىڭ غېمىدىن خاتىرجەم قىلاي .

— ئۇنداق بولۇشى ناتايىن ، — دەپتۇ خوجاينى ، — سېنىڭ
ئۇنى ئۆلتۈرۈشكە قۇدرىتىڭ يەتمەسلىكى مۇمكىن . مېنىڭ ئەمدى
بۇنىڭدىن ئارتۇق چىداشقا تاقىتىم يوق . مېنىڭ ھېچ
سەۋر - تاقىتىم قالمدى . قوپقىن ، مۇشۇ خىزمەتنى بەجا كەلتۈر-
گىن ، ئەگەر مېنى بۇ ئىشتا خۇشال قىلساڭ ، سېنىڭ قولۇڭغا
ھۆرلۈك خېتى بېرىپ بىر خىش ئالتۇن ئىنئام قىلىمەن . قالغان
ئۆمرۈڭنى ئاشۇ ئالتۇن بىلەن راھەت - پاراغەتتە ئۆتكۈزسەن .
— ھېچقانداق ئەقىللىق كىشى سىلى قىلغاندەك بۇنداق ئويىنى
ئويلىمايدۇ ، خوجام ، — دەپتۇ قۇل ، — چۈنكى كىشى ئۆز دۈشمى-
نىنىڭ بالاغا گىرىپتار بولغىنىنى ئۆزى تىرىك ۋاقتىدا ئۆز كۆزى

بىلەن كۆرگىنى ، ئۆز قۇلقى بىلەن ئاڭلىغىنى ياخشى . ئۆزى
ئۆلگەندىن كېيىن دۈشمىنىڭ ئۆلگىنىدىن نېمە لەززەت تاپىدۇ ؟
دۈشمىنىڭ يەتكەن ئەلەم ۋە زەرەرنى قانداق بىلىدۇ ؟

گۈل ئېچىلغاندا نە پايدا مەن چىمەندە بولمىسام ،
سەرۋىدىن نە پايدا مەن بوستان ئىچىدە تۇرمىسام .

قۇل قانچە نەسبەت قىلىسىمۇ خوجايىنى ماقۇل كۆرمەپتۇ .
قۇل خوجايىنىنىڭ رىزالىقىنىڭ شۇ ئىشتىلا ئىكەنلىكىنى كۆرۈپ ،
نائىلاج ئۇنى زاھىتنىڭ ئۆگزىسىگە ئېلىپ چىقىپ بېشىنى تېنىدىن
جۇدا قىپتۇ ھەمدە خوجايىنى بەرگەن بىر خىش ئالتۇن بىلەن
ھۆرلۈك خېتىنى ئېلىپ ئىسپاھانغا كېتىپتۇ . ئەتىسى كىشىلەر
ھېلىقى بەتئىيەت خوجايىنىنىڭ زاھىتنىڭ ئۆگزىسىدە ئۆلۈك ياتقان-
لىقىنى كۆرۈپ ، زاھىتنى باغلاپ زىندانغا ساپتۇ . گەرچە زاھىتنى
زىندانغا سالغان بولسىمۇ ، ئۇنىڭ ئۇ ھەسەتخورنى ئۆلتۈرگەنلىكىگە
ھېچقانداق ئىسپات بولمىغاچقا ، زاھىتنى ئۆلتۈرمەي زىنداندا ساق-
لىشىپتۇ . باغدادنىڭ كاتتىلىرى ھەر قانچە ھەرىكەت قىلىپ ، زا-
ھىتنىڭ پاكلىقى ۋە دىيانەتلىكىنى ئىسپاتلاپ پادىشاھقا ئىلتىماس
قىلغان بولسىمۇ ، پادىشاھنىڭ ئۇنىڭغا بولغان شۈبھىسى تېخى كۆ-
تۈرۈلۈپ بولمىغاچقا ، ئۇنى زىنداندىن خالاس قىلماپتۇ . نەتىجىدە
زاھىت زىنداندا بىر نەچچە ۋاقىت يېتىپتۇ .

ئىسپاھانغا تىجارەت قىلىش ئۈچۈن بارغان باغداد سودىگەرلى-
رىدىن بىرى تاسادىپىي قۇلنى ئۇچرىتىپ قاپتۇ . قۇلمۇ ئۇنى
كۆرۈپ تونۇپ ، ئالدىغا بېرىپ ، خوجايىنىنىڭ بالا - چاقىلىرىنىڭ
ئەھۋالىنى سوراپتۇ . ئۇلار ھەر تەرەپتىن سۆزلىشىپ ئولتۇرغاندا ،
گەپ ئارىسىدا ھېلىقى زاھىتنىڭ گېپى چىقىپ قاپتۇ .

— ئۇ بىگۇناھ كىشى ئەجەب زۇلۇمغا ئۇچراپ كېتىپتۇ - ھە !
زەھالەنكى ، خوجامنى ئۆزىنىڭ پەرمىنى بىلەن مەن ئۆلتۈرگەندىم .
ئۇ مەرد ، ياخشى كىشى بىزنىڭ بۇ ئىشىمىزدىن بىخەۋەر

ئىدى ، — دەپتۇ قۇل .
سودىگەر باشقا سودىگەرلەر بىلەن جامائىتىنى قۇلنىڭ ئىقرا-
رىغا گۇۋاھ قىپتۇ ۋە باغدادقا كېلىپ ھادىسىنىڭ ئۆتمۈشىدىن
خەۋەر بېرىپتۇ . شۇنىڭ بىلەن زاھىت گۇناھتىن خالاسلىق تېپىپ-
تۇ . ئۆلگەن ھەسەتخورنىڭ روھى خالايىقلار ئارا لەنەت ئوقىغا
نىشان بوپتۇ . زاھىت شۇنىڭدىن بېرى پازىللاردىن بىرى يازغان
تۆۋەندىكى نەزمىنى ئوقۇيدىغان بوپتۇ .

ئەپسۇن ئوقۇپ ھەسەتخوردىن بىر نەچچىسى ،
ھىيلە ئوتىنى تۇناشتۇردى راسا ماڭا .
ياساپ پىتنە ، قىلىپ ماڭا باغرىنى تاش ،
مېنى ئۆلتۈرمەككە خەنجەر قىلدى پەيدا .
ئاخىر تاپتى يامان ئەمەللىرىگە خوپ جازا ،
ھەربىرىگە يەتتى بىردىن ئۆزگىچە دەردۇ بالا .

بۇ مىسالنى شۇنىڭ ئۈچۈن كەلتۈردۈمكى ، ھەسەت ئەھلىنىڭ
قولدىن ھەر قانداق ئىشنىڭ كېلىدىغانلىقىنى ، ئۆزلىرىگە ئەنە
شۇنداق قىلغان يەردە باشقىلارغا نېمىلەرنى قىلىدىغانلىقىنى بىلىد-
شىڭ كېرەك ، ئوغلۇم . سېنىڭ خىزمەتكارلىرىڭنىڭ ھەممىسىنىڭ
دەرىجىسى پۈرەيسەدىن تۆۋەن ئورۇندا تۇرىدۇ . بۇرۇن ئۇلارنىڭ
مەرتىۋىسى يۇقىرى ئىدى . شۇ تۈپەيلىدىن ئاشۇنداق ھىيلە -
مىكىرنى ئويلاپ چىقىرىپ ، ئۇنى مەرتىۋىسىدىن چۈشۈرۈش ئۈچۈن
ھەرىكەت قىلغان بولۇشمۇ ئېھتىمالدىن يىراق ئەمەس . شۇڭا بۇ
ئىشنى ئالدىراپ كەتمەي ، سەۋرچانلىق بىلەن ياخشى ئويلاپ ، ئۆ-
زۈڭنىڭ ئۇلۇغلۇقۇڭغا يارىشا بىر تەرەپ قىلغىن . بۈگۈن سەن
سىياسەتنىڭ تىزگىنىنى تارتساڭ ۋە ئالدىراقسانلىق قىلمىساڭ ،
ئەتە - ئۆگۈن ئۇنىڭ گۇناھىنىڭ بار - يوقلۇقى مەلۇم بولىدۇ .
ئەگەر ئۇ خىيانەت ئۇنىڭدىن ئۆتمىگەن بولسا ، سەن ئۆز ھەقىقىتىڭدە
مەرھەمەت قىلغان ، ناھەق قاننى گەدىنىڭگە ئالمىغان بولىسەن .

ئەگەر ئۇ ئىش ئۇنىڭدىن سادىر بولغانلىقى ھەقىقىي رەۋىشتە روشەن بولسا، ئۇنى ئۆلتۈرۈش ئىختىيارىڭ ھەر قاچان ئۆز قولۇڭدا.

تىرىكىنى ھەر قاچان ئۆلتۈرسە بولغاي،
لېكىن ئۆلگەننى تىرگۈزگىلى بولماس.

كامجۇي ئانىسىنىڭ نەسەتتىنى دىققەت بىلەن ئاڭلاپ، ئۇنىڭ نەسەتلىرىنىڭ ئورۇنلۇق ھەم پايدىلىق ئىكەنلىكىنى چۈشىنىپ، ئاچچىقىدىن يېنىپتۇ ھەمدە شۇ ھامان بۇيرۇق بېرىپ پۈرەيسەنى قېشىغا ھازىر قىلغاندىن كېيىن ئۇنى خىلۋەت جايغا باشلاپ كېلىپ شۇنداق دەپتۇ:

— ھەي پۈرەيسە، بۇرۇن سېنى ناھايىتى كۆپ سىناپ كۆرگەندىم. سېنىڭ ياخشى سۈپىتىڭ ۋە پاكلىقىڭ مەلۇم بولغانىدى. ھېلىمۇ دۈشمەنلەرنىڭ سۆزىدىن كۆرە ساڭا بەكرەك ئىشىنىمەن. بولدى ئەمدى، ئۆز ئورنىڭدا ئولتۇرغىن، ساڭا ئۇلار ئاشۇنداق بوھتانلارنى قىلىشىپتۇ. شۇنداقسىمۇ كۆڭلۈڭدە كىر ساقلىما.

— ئەي پادىشاھىم، — دەپتۇ پۈرەيسە، — گەرچە بۇ ئىشتا ماڭا ئىلتىپات ۋە مەرھەمەت قىلىۋاتقان بولسىمۇ، بۇ ئىشنى ياخشى تەھقىق قىلىپ، تېگى - تەكتىگە ياخشى يەتمەيدىغان بولسىلا، مەن بۇ تۆھمەتنىڭ كۈلپىتىدىن ئەسلا قۇتۇلالمايمەن. ئەگەر بۇنى تەكشۈرۈپ ھەقىقەتنى ناھەقچىلىكتىن ئايرىسىلا، سىلگە ئىخلاسىم ئېشىپ، نەسەتگۈيلۈقۇم تېخىمۇ زىيادە بولىدۇ. ئىشمنىڭ ياخشىلىنىشى ۋە تىرىكچىلىكىمنىڭ ئوبدان بولۇشى مۇشۇ ئىشنىڭ بىر تەرەپ قىلىنىشىغا باغلىق.

تەنە قىلىسىمۇ دۈشمەن كۆپ غەم يېمە ئەي كۆڭلۈم،
ھېچ ئەجەب ئەمەس ئۇنىڭدىن ساڭا مەنپەئەت يەتسە.

— ئۇنداقتا بۇ ئىشنى قانداق ھىيلە بىلەن تەھقىقلىگىلى بولىدۇ.

دۇ؟ قانداق قىلىپ بۇ ئىشنىڭ تېگىگە يەتكىلى بولىدۇ؟ — دەپ سورايتۇ كامجۇي .

— ماڭا بوھتان چاپلىغان جامائەتنىڭ ھەممىسىنى يىغىپ ، يانلىرىغا ھازىر قىلسىلا ، — دەپتۇ پۇرەيسە ، — بۇ ماجىرانى ئۇلار-دىن ئايرىم - ئايرىم سۈرۈشتۈرسىلە ، ئەگەر بۇ ئىشنى ئۆزلىرى يالغۇز سۈرۈشتە قىلسىلا ، ئۇلار نائىلاج راستىنى ئېيتسا ئەجەب ئەمەس . ئەگەر كۆنمىسە ، قورقۇتۇپ راستىنى دېگۈزگىلى بولىدۇ . ئەگەر ئۇنىڭ بىلەنمۇ مەقسەت ھاسىل بولمىسا ، ئۇنىڭغا ۋەدە بېرىپ ، ئۈمىدۋار قىلىپ تۇرۇپ ، ھەقىقەت يۈزىدىن شۈبھە نىقابىنى كۆتۈرگىلى بولىدۇ . مۇشۇ تەرىقىدە ئىش قىلسىلا ، مېنىڭ دىيانىدىم ۋە پاكلىقىم بارلىق ئامۇخاسقا روشەن بولغۇسىدۇر .

بولسا ھەر سىر تۈن پەردىسىدە پىنھان ،
كۈندۈز بولسا بولار بارچىگە ئايان .

— مەن بۇ ئىشنى چوقۇم قاتتىق سۈرۈشتە قىلىمەن ، — دەپتۇ كامجۇي ، — ئەپۇ قىلىش ۋە مۇلايىملىق يوسۇنى بىلەن بۇ ئىشنى ئېنىقلىغىلى بولمايدۇ . چۈنكى سەندەك بۈزرۈك ۋە ئىشەنچلىك كىشىگە ھەسەت يۈزىسىدىن قەست قىلغانلارغا ئەپۇ مۇناسىپ ئەمەس .

— ئازاب - ئوقۇبەت قىلىش ۋاجىپ بولغان كىشىنىڭ ھەققىدە ئەپۇ قىلىش دۇرۇس ، قولغا چۈشۈپ ئاجىز بولغان بىچارىنىڭ گۇناھىدىن كەچمەك كاتتا ھۈنەر . چۈنكى ئەپۇ قىلىش قۇدرەت تاپقان ۋاقتىدا قىلىدىغان ئىش . بىلمەك كېرەككى ، دۈشمەن ئۈس-تىدىن قۇدرەت تاپماق كاتتا نېمەتتۇر . ئۇنىڭ شۈكرانىسى بولسا ئەپۇدىن بۆلەك نەرسە ئادا تاپمايدۇ .

گۇناھكار ئۈستىدىن تاپقاندا قۇدرەت ،
ئەپۇ ئەيىلەپ ئۇنى شۈكرانە بىلدۈر .

كامجوي پورهيسەنىڭ سۆزىنى ئاڭلاپ ، ئۇنىڭ سۆزلىرىنىڭ سەھىپىلىرىدىن راستلىق ئەسىرىنى ئەينەن كۆرۈپتۇ ھەمدە ئۇنىڭ ئېيتقىنىدەك قىلىپ پۇرەيسەگە بوھتان چاپلىغانلارنى ئايرىم - ئايرىم قېشىغا چاقىرتىپ كېلىپ ، ئەھۋالنىڭ ھەقىقىتىنى مۇۋاپىق ئۇسۇل بويىچە سورايتۇ :

— قايسىڭلار ۋەقەنىڭ راستىنى ئېيتساڭلار ، گۇناھىڭلار ئەپۇ سۈيى بىلەن يۈيۈلىدۇ . مەن ئىشنىڭ ھەقىقىتىنى ئېيتقانلارغا شاھانە ئىنئاملارنى قىلىمەن ، — دەپ ۋەدە بېرىپتۇ پادىشاھ . شۇنداق سوراق قىلىش ئارقىلىق ئۇلارنىڭ بەزىلىرى شۇزا - مانلا ئىقرار قىپتۇ . بەزىلىرى سەل قىستىغاندا ئىقرار قىپتۇ . ئىشقىلىپ ، پۇرەيسەنىڭ خىيانەتسىزلىكى گۇمان بۇلۇتى ئاستىدىن چىقىپ ، يېقىنلىق كۆزىدىن شەك غۇبارى كۆتۈرۈلۈپتۇ . — ئوغلۇم ، — دەپتۇ كامجويىنىڭ ئانىسى كامجويغا قا - راپ ، — بۇ جامائەتنىڭ گۇناھلىرىنى ئەپۇ قىلىدىك . يەنە ئۇلارغا سىياسەت قىلىشنىڭ راۋا ئەمەس . ئەمما ، ئەمدى سەن بۇ ئەج - رىبە - ساۋاقلاردىن ئىبرەت ئېلىپ ، بۇنىڭدىن كېيىن ھېچقانداق چىقىمچىنىڭ ئەپسانىسىنى ئاڭلىمىغىن ، تاكى روشەن دەلىل ۋە كېنىق ئىسپات بولمىغۇچە ، غەرەز ئەھلىنىڭ سۆزلىرىگە ئىشەنمە . ئەگەر بىر كىم بىر كىشىنىڭ ئۈستىدىن شىكايەت قىلسا ، قوبۇل قىلغۇلۇق ئەمەس . چۈنكى ئاز گەپمۇ بارا - بارا دېيىلىۋەرسە ، يوغىناپ مۇكەممەللىشىپ قالىدۇ - دە ، ئاخىر ئۇنى رەت قىلغىلى بولماي قالىدۇ . بۇ خۇددى بۇلاقلارنىڭ سۈيى يىغىلىپ چوڭ دەريا - نى ھاسىل قىلغاندا ، ئۇنىڭدىن كېمىگە چۈشمەي تۇرۇپ ئۆتكىلى بولمىغاندەك بىر ئىش . شۇڭا غەرەز بىلەن قىلىنغان سۆزلەر يېڭىلا ئوتتۇرىغا چۈشكەندە ، ئۇنى رەت قىلماق كېرەك . شۇندىلا باشقىلار - نىڭمۇ سۆزلەيدىغان يولى باغلىنىپ ، ئىشنىڭ ئاخىرى پىتنە - پاساتقا ئايلىنالمىدۇ .

چەشمە سۈيى باغلىنار بىر پارچىلا تۇپراق بىلەن ،
بولسا دەريا توختىتىپ بولماس ئۇنى بىر تاغ بىلەن .

— بۇ نەسەپتىڭنى قوبۇل قىلدىم ھەمدە ئېنىق دەلىل -
ئىسپات بولماي تۇرۇپ ، كىشىگە تۆھمەت قىلىشنىڭ ياخشى ئىش
ئەمەسلىكىنى چۈشەندىم ، — دەپتۇ كامجۇي .

— ئەي ئوغلۇم ، — دەپتۇ ئانىسى ، — ھەر قانداق كىشى سە -
ۋەبى ئوچۇق - ئاشكارا بولماي تۇرۇپ دوستلىرىدىن ئاغرىنسا ، ئۇ
كىشى ھۆكۈمالار ھەمسۆھبەت بولۇشتىن پەرھىز قىلىشنى بۇيرۇ -
غان سەككىز خىل كىشىلەرنىڭ قاتارىدا بولىدۇ . ئۇلارنىڭ بىرى -
چىسى ، ياخشىلىق ھەققىنى بىلمەيدىغان ۋە ياخشىلىق قىلغانلارغا
مىننەتدارلىق بىلدۈرمەيدىغانلار ؛ ئىككىنچىسى ، سەۋەبسىز ئاچچى -
قى كېلىدىغان ، غەزىپى ياۋاشلىقىنى بېسىپ چۈشىدىغانلار ؛ ئۈ -
چىنچىسى ، ئۇزۇن ئۆمۈر كۆرۈشنى جەزملەشتۈرىدىغان ، لېكىن
ئۆزى خۇدا ۋە خەلقنىڭ ھەققى ھەم ھوقۇقلىرىنى ئادا قىلىشنىڭ
ھاجىتى يوق دەپ قارايدىغانلار ؛ تۆتىنچىسى ، ئۆز ئىشىنىڭ بىنا -
سىنى ئالدامچىلىق ۋە مەككارلىق ئاساسىغا قۇرغان ، ئۇنىڭدىن
باشقا ئەمەلنى ئۆز نەزىرىدە سەل چاغلايدىغانلار ؛ بەشىنچىسى ،
سۆزلەشكە ئامراق ، لېكىن راست سۆزلەشتىن قاچىدىغانلار ؛ ئال -
تىنچىسى ، شەھۋەت مەيداندا نەپىس ئارغامچىسىنى ئۇزۇن قويۇۋەت -
كەن ، ھاۋايى - ھەۋەسنى مەقسەت قىلىشى ۋە مۇراد كەتتىسى
دەپ تونۇيدىغانلار ؛ يەتتىنچىسى ، شەرم - ھاياسى يوق ، بىئەدەپ -
لەر ؛ سەككىزىنچىسى ، كىشىلەردىن بىسەۋەب گۇمان قىلىدىغان ،
دەلىل - ئىسپات بولمىسىمۇ پاخىشلارغا تۆھمەت قىلىدىغانلار .
ھۆكۈمالار يەنە مۇنداق سەككىز خىل كىشىنىڭ سۆھبىتى ۋە ئۆل -
پەتچىلىكىنى غەنىمەت بىلمەك كېرەك ، دېيىشكەن . ئۇلارنىڭ
بىرىنچىسى ، ھەر دائىم كۆرگەن ياخشىلىقلىرىغا شۈكۈر قىلىپ
يۈرىدىغان ، ياخشىلىق ھەققىنى تونۇيدىغانلار ؛ ئىككىنچىسى ،
روزغارنىڭ ھادىسىلىرىگە ئۇچرىسىمۇ مۇھەببەت رىشتىسى ئۈزۈل -
مەيدىغانلار ؛ ئۈچىنچىسى ، ئۆزىنى تەربىيەت قىلغان ۋە ئىززەت
قىلغانلارغا ھۆرمەت قىلماقنى ۋاجىپ دەپ بىلگەن ، ئىش - ھەرد -
كىتى بىلەن ئۇنىڭغا ياخشىلىق قايتۇرۇشنىڭ كويىدا بولىدىغانلار ؛

تۆتىنچىسى ، مەككارلىق ۋە بەتقىلىقلىقتىن يىراق بولغانلار ؛ بە-
شىنچىسى ، غەزىپى كەلگەن چاغدا ئۆزىنى توختىتىۋېلىشقا قادىر
بولالايدىغانلار ؛ ئالتىنچىسى ، ساخاۋەت ئەلىمىنى كۆتۈرگەن ۋە
ئۇنىڭدىن تەمە قىلغۇچىلارنىڭ مەقسەتلىرىنى قۇدرىتىنىڭ بارىچە
ھاسىل قىلىشنىڭ پېيىدا يۈرىدىغانلار ؛ يەتتىنچىسى ، شەرم -
ھاياسى بار ، ياخشىلىق قىلىشنىڭ پېيىغا چۈشكەن ، ئەدەپ يولىدا
يۈرگەنلەر ؛ سەككىزىنچىسى ، ياخشىلار ۋە پاك كىشىلەرنىڭ دوستى-
لىقىنى ئىزدىگەن ، پاسىقلاردىن ۋە قىلىقى سەت كىشىلەردىن
يىراق بولغانلار . ھەر قانداق كىشى بۇ سەككىز خىل كىشى بىلەن
ئۆلپەت قىلسا ۋە ئىتتىپاق بولسا ، ئىلگىرىكى سەككىز خىل كى-
شىدىن ئۆزىنى تارتسا ۋە ساقلىنسا ، يامان خۇيلىرى ياخشى سۈپەتكە
ئالمىشىدۇ . چۈنكى سىركە ئەسلىدە ئاچچىق نەرسە بولسىمۇ ، ھە-
سەل بىلەن قوشۇلسا ، ئاچچىقلىقى كېتىپ ناھايىتى كۆپ ئىللەتكە
داۋا بولىدۇ .

بولساڭ ئەگەر سىركىدەك ، قوشۇل ھەسەلگە شۇندا سەن ،
بولغايسەن دەردكە داۋا ھەم راھىتى روھى راۋان .
بولمىغىن كۆڭلى ئۆلۈك ھەرىكەت قىلىپ جانغا قوشۇل ،
ھەمدەم بولساڭ جان بىلەن سەنمۇ بولارسەن بەلكى جان .
قەلبى ساپلارغا مۇلازىملىقتا بولغىن سايدەك ،
شۇنداق بولغايسەن قۇياشتەك تاكى مەشھۇرى جاھان .

كامجۇي بۇ ئىشتا ئانىسىنىڭ شۇنداق مېھرىبانلىق قىلغانلىقى-
دىن ، مىننەتدارلىقىنى بىلدۈرۈپ :
— ئەي زامانىمىزنىڭ مەلىكىسى ! سېنىڭ نەسەبىتىڭنىڭ بە-
رىكىتى بىلەن :

قاراڭغۇ يول نامايان بولدى ئاخىر ،
مۈشكۈل ئىشىم بەك ئاسان بولدى ئاخىر .

نەتىجىدە يەنە ، بۇ دانىشمەن پۇرەيسەمۇ تۆھمەتتىن خالاس بولدى . مەنمۇ ھەر بىر مۇلازىمنىڭ ھالىدىن ئاگاھ بولدۇم . ئەمدى مەن ئۇلار بىلەن قايسى تەرىقىدە ئىش ئۇتماق كېرەكلىكىنى ، ئۇلارنىڭ سۆزىنى قايسى يوسۇندا ئاڭلىماق لازىملىقىنى بىلىۋال .
دىم ، — دەپتۇ .

شۇنىڭدىن كېيىن كامجۇينىڭ پۇرەيسەگە بولغان ئېتىقادى ۋە ئىشەنچى تېخىمۇ زىيادە بوپتۇ . شۇنىڭ ئۈچۈن ئۇنى قېشىغا چاقىرىپ شۇنداق دەپتۇ :

— مېنىڭ ساڭا بولغان ئېتىقادىمنىڭ ئېشىشى بۇ تۆھمەتكە سەۋەب بولۇپ قالدى . شۇڭا كۆڭلۈڭگە ھېچقانداق تەشۋىش يەتكۈز . مىگىن . ئەمدى بۇرۇنقى مەنسىپىڭدە ئولتۇرۇپ ، ئىشىڭغا مەشغۇل بولىۋەرگىن .

— مەن بۇ سۆزگە ئانچە ئىشەنچ قىلالمايمەن ، — دەپتۇ پۇرەي .
سە ، — بۇ ئىلتىپات بىلەن مېنىڭ كۆڭلۈمنىڭ گىرەلىرى ئېچىد .
لىپ بولالمايدۇ . چۈنكى سىلى دۈشمەننىڭ بوھتانلىرىغا ئىشىنىپ ، ئوتتۇرىمىزدا باغلانغان ۋەدىلەرنى سۇندۇردىلا !

ئەمدى بىلىدىم كۆڭلىڭىزنىڭ ھېچ ۋاپاسى يوق ئىكەن ، شەنڭىز بىمەرھەمەت ، غەيرىي جاپاسى يوق ئىكەن . قىلىدىڭىز دوست بىلەن دۈشمەننى سىز ھەرگىزمۇ پەرق ، ئەقلىڭىزنىڭ مىكرىدىن ئۆزىگە ساپاسى يوق ئىكەن .

— بۇ سۆزلەرنى كۆڭلۈڭىدىن چىقىرىۋەتكىن ، — دەپتۇ كام .
جۈي ، — چۈنكى سېنىڭ خىزمىتىڭىدىن ھېچقانداق كەمچىلىك ئۆت .
مىدى ، مېنىڭ مەرھەمەتىمىمۇ قۇسۇر كۆرۈلمىدى . كۆڭلۈڭنى تۇتۇپ ئىشىڭنى قىلىۋەرگىن .

— بۇ تۆھمەتتىن خالاسلىق تاپقىنىم بىلەن جاھان ھەسەتخور ۋە بەتنىيەتلەردىن خالىي ئەمەس ، — دەپتۇ پۇرەيسە ، —
سىلى ماڭا مەرھەمەتلەرنى قىلىۋەرسىلە ، ئۇلاردىكى ھەسەتمۇ ساق .

لىنىپ تۇرىۋېرىدۇ . چۈنكى سىلى بىر قېتىم تۆھمەتخورلارنىڭ سۆزلىرىنى ئاڭلىدىلا . ئۇلارمۇ سىلنى سۆز بىلەن ئازدۇرۇشنىڭ ئاسان ئىكەنلىكىنى بىر قېتىم بىلدى . ئەمدى ئۇلار ھەمىشە يامان نىيەتلىك سۆزلىرىنى سىلىگە ئېيتىۋېرىپ ھەر ۋاقىت ئارىمىزغا بۆلگۈنچىلىك سالىدۇ . ھەر قانداق پادىشاھ تۆھمەتخورلارنىڭ ۋە چېقىمچىلارنىڭ سۆزىنى ئويلاپ باقمايلا ئاڭلايدىغان بولسا ، ئۇنىڭ خىزمىتىدە بولماق جان بىلەن ئويناشقانلىق بولىدۇ . جان بىلەن ئوينىشىش ئاقىللارنىڭ ئىشى ئەمەس . چۈنكى ھەر كۈنى بۇ تەنگە يېڭىدىن جان كىرىپ تۇرمايدۇ - دە ! ئەگەر قوبۇل كۆرسىلە ، مەن ئەمەلنى قوبۇل قىلماسلىقىمدىكى ئۆزۈمنى بىر جۈملە سۆز بىلەنلا روشەن قىلىپ بېرى .

— ئېيتقىن ، — دەپتۇ پادىشاھ .

— ئەي پادىشاھئالەم ، — دەپتۇ پۇرەيسە ، — سىلنىڭ بۇ ھادىسىدە ماڭا رەھىم قىلىپ ، ئىشەنچ ۋە ئېتىقادلىرىنى تېخىمۇ زىيادە قىلغانلىرى مەن ئۈچۈن گەرچە ئۇلۇغ ئىنئام ۋە كاتتا ئېھسان بولسىمۇ ، مەن سىلنىڭ ئالدىراپ كەتكەنلىكلىرى ۋە سۈ-رۈشتە قىلمايلا مېنى جازالىماقچى بولغانلىقلىرىدىن بەتگۈمان بول-دۇم . شۇڭا سىلنىڭ بۇ ھېسابسىز مەرھەمەتلىرى ۋە چېكى يوق شەپقەتلىرىدىن ئۈمىد ئۈزدۈم . چۈنكى ، ماڭا قىلغان تەربىيەتلىرى-نىڭ ھەممىسىنى بىردەمنىڭ ئىچىدىلا زايە قىلىۋەتتىلە ، ئەگەر تېگى - تەكتىگە يېتىپ قارىسا ، ھېچقانچە بىر كايىغۇچىلىكى يوق بولغان كىچىككىنە بىر تۆھمەت بىلەنمۇ ماڭا ناھايىتى چوڭ جازا بۇيرۇدىلا . پادىشاھ دېگەن ئۆز ياساۋۇلىنىڭ شۇنداق كاتتا گۇناھ-نى كۆرۈپ تۇرۇپمۇ ئۇنى رەسۋا قىلماي ، ئۇنىڭ يامان قىلىقىنى سېخىلىق پەردىسى بىلەن ياپقان يەمەن پادىشاھغا ئوخشاش ، خېلى چوڭ خىيانەتلەرنىمۇ ئاسان ئەپۈ قىلىدىغان بولۇشى كېرەك .

— ئۇ قانداق ئىش ئىكەن؟ — دەپ سوراپتۇ كامجوي .

— يەمەن دىيارىدا ، — دەپ ھېكايىسىنى باشلاپتۇ پۇرەيسە .

پادشاھ بىلەن ياساۋۇلنىڭ ھېكايىسى

يەمەن دىيارىدا دۆلەت سۈبھىسىنىڭ ئاقلىقى پېشانىسىدە چاق-
ناپ ، ئىنساپ نۇرى ئەھۋالنىڭ چېھرىسىدە كۆرۈنۈپ تۇرغان بىر
پادشاھ بار ئىكەن .

ئۇ پادشاھنىڭ بېشىدىن ئاسمان ،
يۇلتۇز گۆھرىن چاچاتتى ھەرئان .

بىر كۈنى ئۇ پادشاھ ياساۋۇلنىڭ گۇناھ قىلغانلىقى تۈپەيلىدە -
دىن ئۇنىڭغا غەزەپلىنىپ : «ئەمدى ئۇ مېنىڭ دەرگاھىمغا كەلمە -
سۇن» دەپ ھۆكۈم قىپتۇ . شۇ سەۋەبتىن بىچارە ياساۋۇل پادشاھ -
نىڭ قېشىغا كېلەلمەپتۇ . ئەمما ئۇ شەھەردىن چىقىپ باشقا يەرگە
كېتىشىنىمۇ خالىماپتۇ . شۇنىڭ بىلەن ئۇ بىر مەزگىل ئۆيىدىن
سىرتقا چىقىماپتۇ ، بارا - بارا ئۇ ھالىنىڭ خارابىلىشىپ قالغانلىقىنى
ئويلاپ ، گاھى يىغلاپتۇ ، گاھى زامانىنىڭ ئاجايىپلىقىغا قاراپ كۈ -
لوپتۇ .

ھەر كېچە يەكپاي تۇرۇپ ، كۆيمەك بىلەن تاڭ ئاتقۇچە ،
خۇددى شامدەك ، ھالىغا گاھ يىغلار ئىدى ، گاھ كۈلۈپ .

ئاخىر ئۇنىڭ مال - دۇنياسى ئازلاشقا باشلاپتۇ . بالا -
چاقىسى كۆپ بولغاچقا ئۇلارنى بېقىش قىيىنغا چۈشۈپتۇ ، شۇنىڭ
بىلەن ئۇ : «بىر ھىيلە بىلەن پادشاھنىڭ قېشىغا باراچۇ ، يا
بوينۇم سىياسەت تىغى بىلەن كېسىلەر ، يا بېشىم راھەت تاجىسىنى
كېيەر» دەپ ئويلاپ ، ئەل - ئاغىنىلىرىدىن سەرۇپاي تىلەپ كە -
يىپ ، ئات سوراپ مىنىپ ، ئوردا ئىشىكىگە بېرىپتۇ . ئىشىك باقار
ياساۋۇللار ئۇنىڭ جابدۇلغان ئات مىنىپ ، قىممەت باھا تون كە -

يېپ كەلگەنلىكىنى كۆرۈپ : «پادشاھ ئۇنىڭ گۇناھىدىن كېچىپ ئۇنىڭغا ئىنئام قىلغان ئوخشايدۇ» دەپ ئويلاپ ، ئۇنى توسماپتۇ . شۇنىڭ بىلەن ئۇ گۇناھكار ياساۋۇل پادشاھنىڭ بارگاھىغا كىرىپ ، لايىق بىر جاي تېپىپ ، پادشاھنىڭ ئۇدۇلىغا كېلىپ تۇرۇپتۇ . ئۇ كۈنى پادشاھنىڭ ھۇزۇرىغا كاتتا مېھمانلار كەلگەچكە ، ئۇلار بىلەن شاراب ئىچىشىپ ئولتۇرغانىكەن . پادشاھنىڭ ھېلىقى ياساۋۇلغا كۆزى چۈشۈشى بىلەن ئاچچىقنىڭ ئوتى دەرھال شولە ئۇرۇپ ، قەھرىنىڭ زورى ئۇنى بىتاقەتلىككە ساپتۇ . لېكىن ئۇ يەنە بىر ئاز ئويلىنىپ قېلىپ ئۆز - ئۆزىگە : «بولدىلا ، ئۇنى دەپ ئەيش - ئىشرەت بەزمىسىنى بۇزۇپ ، شاراب شادلىقىنى غەزەپ ئەندىشىسىگە ئۆرۈمەيلا قويماي» دەپتۇ - دە ، ئۇنىڭ سېخىلىقى ئەپۈنى تەقەززا قىپتۇ . ياخشىلىق تەبىئىتى ئۇ ياساۋۇلنىڭ قىلغان گۇناھىنى كۆرمىگەن بولۇپ تۇرۇپتۇ . ياساۋۇل پادشاھنىڭ چىرا - پىدا غەزەپ ئەسىرى كۆرۈلمىگەندىن كېيىن كۆڭلى توختاپ بۇرۇندى . قەدەكلا تارتىنماي ئىشقا ئارىلىشىۋېرىپتۇ . شۇنداق قىلىپ يۈرۈپ ئۇ ئارىلىقتا بىر ياخشى پۇرسەت تېپىپ ، ۋەزنى مىڭ مىسقال كېلىدىغان بىر ئالتۇن تاۋاقنى قوينىغا يوشۇرۇۋاپتۇ . لېكىن ئۇنى ئېلىپ قوبقۇچە ئارىلىقتا ئۇنى پادشاھ كۆرۈپ قېلىپ ئۆزىچە : «بۇ نەچچە ۋاقىتتىن بېرى مېنىڭ غەزىپىمدىن قورقۇپ ئۆيىدىن چىقال - مىغاچقا ، بالا - چاقىلىرىغا ئوزۇقلۇق تېپىپ بېرەلمىگەن ئوخشايدۇ . شۇنىڭ ئۈچۈن تۇرمۇشتا تەڭلىكتە قېلىپ ئىلاجسىزلىقتىن بۇ جۈرئەتنى قىلدى بولغاي» دەپ ئويلاپ ، ئۇنىڭ بۇ ئەيىبىنى سېخىلىق پەردىسى بىلەن يېپىپتۇ . بەزمە ئاخىرلاشقاندىن كېيىن ، تاۋاقچىلار ئۇ تاۋاقنى ئىزدەپ ھېچ يەردىن تاپالمىغاچقا ، ئۇنى سۈرۈشتۈرۈپ بىر مۇنچە خالاينى تۇتۇپ ، ئۇرۇپ - قىيناپ يۈرگەندە ، پادشاھ ئۇ ئىشتىن خەۋەر تېپىپ ئۇلارنىڭ بىرىدىن سوراپتۇ .

تاۋاقچى ئەھۋالىنى بايان قىپتۇ .

— قويۇپ بېرىڭلار ئۇ كىشىلەرنى ، تاۋاقنى ئۇ كىشىلەر ئال -

مىدى ، تاۋاقنى ئالغان كىشى ئەمدى بەرمەيدۇ . ئالغاننى كۆرگەن كىشىمۇ ھەرگىز ئېيتىپ بەرمەيدۇ ، — دەپتۇ پادىشاھ .

ياساۋۇل بۇ ماجىرادىن كېيىن ئۆيىگە قايتىپ ، ئۇ تاۋاقنى خىراجەت قىلىپ مەئىشتىنى پاراغەت بىلەن ئۆتكۈزۈپتۇ . كېيىنكى يىلى شۇ ۋاقىتتا پادىشاھ ئوردىسىدا يەنە بىر قېتىم كاتتا زىياپەت ئۆتكۈزۈپتۇ . ياساۋۇل ئوردىغا يەنە بېرىپ پادىشاھنىڭ نەزىرىدە تۇرۇپتۇ . پادىشاھ ئۇنى كۆرۈپ قېشىغا چاقىرىپ ئۇنىڭغا ئاستاغىنا دەپتۇ :

— ھېلىقى تاۋاقنى سېتىپ پۇلىنى پۈتۈنلەي خەجلىپ بولدۇڭمۇ ؟

ياساۋۇل يالۋۇرۇش يۈزىنى ھاجەت يېرىگە قويۇپ تۇرۇپ :

سىز ئىكەنسىز پادىشاھىم لۇتقى ئېھسان ئىچرە تاق ،
دۆلىتىڭىز دائىما بولسۇن يامان كۆزدىن يىراق .

— ھەر نېمە قىلغان بولسام قەستەن قىلىمدىم ، — دەپتۇ ياسا-
ۋۇل ، — كۆڭلۈمدە : «مۇشۇ خىيانەتنى بىر قىلاي ، ئەگەر ھېچ-
كىم تۇيىمسا ، بىر نەچچە ۋاقىت بالا - چاقامىنىڭ كۈنىنى
راھەت - پاراغەتتە ئۆتكۈزەرمەن ، ئەگەر بىر كىم كۆرۈپ قېلىپ
پادىشاھقا خەۋەر بەرسە ، بىر يوللا جاجامنى يەپ ، بۇ تەڭلىك
ۋە غەم - غۇسىدىن قۇتۇلارمەن » دەپ ئويلىغاندىم . ھالىمنىڭ
قانداقلىقىنى مانا ئۆزلىرىگە راستى بىلەن بايان قىلدىم . بۇ سىر-
لارنىڭ ئۆزلىرىگە مەلۇم ئىكەنلىكىنى ئەمدى بىلدىم .

جېنىم ئۆرتەنگىنىنى دىلىنى ئۆرتىگەن شامىم بىلور ،
ئۇشبۇ دەۋادا گۇۋاھىم يەنە روشەن كۆڭلىدۇر .

— راست ئېيتىسەن ، ساڭا رەھىم قىلىمىقىم لازىم ، — پادىشاھ
شۇنداق دەپ ئۇنىڭغا ئىلتىپات قىلىپ ، يەنە بۇرۇنقى مەنسىپدە

ئولتۇرغۇزۇپتۇ .

بۇ مىسالنى كەلتۈرۈشۈمدىكى مەقسەت شۇكى ، پادىشاھنىڭ كۆڭلى دەريادەك كەڭ بولۇشى ، ھېچقانداق ئىغۋاننىڭ خەس - خەشەكلىرى ئۇنى كىر قىلالمايدىغان بولۇشى كېرەك . ياۋاشلىقى بولسا ھېچقانداق غەزەپ بورىنى ئۇنى ئورنىدىن تەۋرىتەلمىگۈدەك دەرىجىدە مەزمۇت بولۇشى كېرەك .

ياخشىلارنىڭ مۇلايىملىق خۇيى بار ،
بولمىغاي غەزەپ ئۇلار كۆڭلىگە ياز .
ئۇچقۇسى خەس ، ئاڭا يەل تەگكەن زامان ،
تەۋرىمەس ئۆز ئورنىدىن تاغ ھېچقاچان .

— ئېيتقان سۆزۈڭ راست ، — دەپتۇ كامجۇي ، — نەسبەت دورىسى دېگەن مانا مۇشۇنداق كىشىنىڭ كۆڭلى تارتىدىغان دەرىجىدە تاتلىق بولۇشى لازىم . ئەگەر دورا ئاچچىق بولسا ، ئاغرىق كىشى ئۇنى ئىچسىلا ساقىيىپ كېتىشىنى بىلىشمۇ ئىچمەي قويۇپ ، سالا-مەتلىك نېمىتىدىن مەھرۇم قېلىش ئېھتىمالى بار .

تاكى ئىمكانىڭلا بولسا بىزگە شېرىن سۆزلىگىن ،
تاتلىق ئاغزىڭغا مۇناسىپ بولمىغاي ئاچچىق جاۋاب .

— مېنىڭ ھەق سۆزنى ئېيتىدىغان ۋاقىتتىكى سۆزۈمنىڭ قوپاللىقىدىن سىلنىڭ ناھەققە ھۆكۈم قىلىدىغان ۋاقىتتىكى كۆ-ئۆللىرىنىڭ قاتتىقلىقى ئارتۇقراق . شۇنىڭ ئۈچۈن سىلى كىشى-نىڭ يالغانچىلىقلىرى ۋە بوھتانلىرىنى ئاڭلىغان چاغدا ، باشقىلار ھەق سۆزنى قوپالراق ئېيتىپ قويسىمۇ ئېغىر ئالمىغايلا ، — دەپتۇ پۈرەيسە .

— ئۇغۇ شۇنداق ، — دەپتۇ كامجۇي ، — ئەمما سېنى بۇ بالا دېڭىزىدىن خالاس قىلىپ ، ساڭا ناھايىتى كاتتا ئىلتىپات قىلدىم

ۋە ساڭا جازا بۇيرۇغىنىمىدىن كېيىن غەزىپىمىدىن يېنىپ ، ساڭا قىلىنغان بوھتاننى تەھقىقلەشتىن بۇرۇنلا سېنى ئەپۇ قىلىۋەتتىمغۇ ئەنە !

— مەن پۈتۈن ئۆمرۈمدىمۇ سىلنىڭ بۇ ئېھسانلىرىنىڭ شۈك-رىنى ئېيتىپ بولالمايمەن ، — دەپتۇ پۇرەيسە ، — سىلنىڭ ئۆ-لۈمگە بۇيرۇغاندىن كېيىن ئەپۇ قىلغانلىرى ھەممە نېمەتلەردىن ئۇلۇغ نېمەت . چۈنكى بۇ ھادىسىدىن بۇرۇنقى ئىنئاملارنىڭ ھەممىسى تەن نېمىتى ئىدى . ئەمما بۇ ئىلتىپات جان نېمىتى بولدى .

قىلىدىغىز جانۇ دىلىمغا كۆپ نەزەرۇ ئىلتىپات ،
تاپتى جانىم بۇ ھۇزۇرنى ، بولدى كۆڭلۈم كۆپ كۈشات .

مەن بۇرۇندىنلا سىلگە ئىخلاص ۋە ئېتىقاد قىلىپ ، جان ۋە تېنىمنى پاراغەتلىرىگە پىدا قىلىپ كېلىۋاتىمەن . ھېلىمۇ بۇ سۆزنى قىلىشتىكى مەقسىتىم بۇ ھادىسىدە سىلدىن ئۆتكەن خاتانى ئىسپات-لاش ياكى كۆرگەن تەدبىرلىرىدىن ئەيىب تېپىش ئەمەس ، بەلكى ھۈنەر - پەزىلەت ئەھلىدىن ھەسەت قىلىش جاھىللارنىڭ بىر خىل ئادىتى ئىكەنلىكىنى ، ئۇلارنىڭ ھەسەت يولىنى ئېتىشىنىڭ ماڭا تەس كېلىدىغانلىقىنى سىلگە ئۇقتۇرۇپ قويۇشتۇر . چۈنكى ، پە-زىلەت ۋە دانىشمەنلىك گۈلى ھەسەت تىكىنىسىز بولمايدۇ . بۇ توغرىدا بۇرۇنكىلاردىن بىرى :

ھەسەتخورلار بىزنى يامان دېسە نە ئەيىب ،
ھەسەتخورلار كۆپ بولسىمۇ يوقتۇر ئەجەب .
ئۇلار چەككەن بىلەن قانچە ھەسرەت - ئەلەم ،
بولماس بىزدە پەزىلەتتىن بىر زەررە كەم .

دېگەنكەن . ھۆكۈمالاردىن بىرى يەنە : «ئۆلمەكچى بولساڭ ، راسا كامالەتكە يېتىپ ، خالايقىنى ئۇزۇڭدىن ھەسەت يېگۈزۈپ ئۆلگىن»

دېگەنكەن .

— دۈشمەنلەرنىڭ ھەسەت قىلىشلىرىدىن ساڭا نېمە زىيان ؟
يالغان سۆز دېگەن بەربىر ئىز باسمايدۇ - دە ! نادانلارنىڭ ھىلىد-
سى دانالارنىڭ پەزىلىتى ئالدىدا خۇددى قۇياش نۇرى ئالدىدا يۇل-
تۇزلارنىڭ يورۇقلۇقى يوقالغاندەكلا نابۇت بولىدۇ ھەمدە ھەمىشە
خار - زارلىق ئورۇندا تۇرىدۇ . ھەقىقەت ھەمىشە غالىب بولىدۇ .
ھەسەتخورلار شىكەست يەتكۈزگىنى بىلەن ئاقىللارنىڭ روناق تېپىد-
شى توختاپ قالمايدۇ . بەتئىيەتلەر ئەيىب قىلغان بىلەن ھۈنەرۋەن-
لەر ئەيىبلىك بولۇپ قالمايدۇ .

مەيلى دۈشمەن سېنى يامان دېسە ، ئۇ ھېچ گەپ ئەمەس ،
ھەددى يوق مىسنىڭ كېلىپ قىلماققا زەرنىڭ غەيۋىتىن .
شەپەرەڭنىڭ تەنسىدىن يەتمىگى كۈنگە زەرەر ،
سۇندۇرالماس قارا تاش ئەلۋەتتە گۆھەر قىممىتىن .

— بۇنىڭدىن كېيىن سەن ھەسەتخورلارنىڭ پىتىلىرىدىن خا-
تىرچەم بولغىن . مەن ئۇلارنىڭ غەرەزلىك سۆزلىرىنىڭ ھەقىقىتىد-
گە يېتەلمەيمەن ، ھەرگىزمۇ ئۇنى قوبۇل قىلمايمەن ، — دەپتۇ كام-
جۇي .

— دۈشمەنلەر يەنە باشقا بىر خىل يول بىلەن سىلنىڭ مىجەز-
لىرىنى ئۆزگەرتىۋېتەرمىكىن دەپ قورقمەن ، — دەپتۇ پۇرەيسە .
— ئۇ قانداق يول ئىكەن ؟

— ئەگەر ئۇلار : «پالانىنىڭ كۆڭلىگە بىر ۋەھىشەت چۈشۈپ-
تۇ . ئەسلىدە ئۇنى سىلى ئوقۇبەتكە بۇيرۇغان بولسىلىمۇ ھازىرقى
كۈندە ئۇنىڭ دىمىغىدا تەكەببۇرلۇق ۋە مەنمەنلىك پەيدا بولۇپ
قاپتۇ . چۈنكى ئۇنى ھەددىدىن زىيادە تەربىيەت قىلىۋەتتىلە . بۈگۈن
ئەمدى ھەزرەتلىرىدىنمۇ ئاغرىنىپ ، بەتگۇمان بولۇپ يۈرىدۇ . ئەم-
دى يا بىر ئىشەنچكە ، يا خىزمەتكارغا يارىمايدىغان بولۇپ قالدى .
ئۇ كىشىدىن ھەرگىز غاپىل بولمىسىلا ، بۇرۇن بىر قېتىم ئۇنى

ئاغرىتىپ قويغانىدىلە ، ئۇ بىر ئىش چىقىرىپ قويمىسۇن يەنە»
دېگىلى تۇرسا ، مەندىن يەنە گۇمانلىنىپ قېلىشلىرىمۇ
ئېھتىمال ، — دەپتۇ پۇرەيسە .

— ئۇنداقتا ئۇنىڭ ئىلاجىنى قانداق قىلىشىم كېرەك؟ — دەپ

سورايتۇ كامجوي .

— ئاۋۋال ئۇلارنىڭ سۆزلىرىگە قۇلاق سېلىش كېرەك ، —

دەپتۇ پۇرەيسە ، — ئەگەر ئۇلارنىڭ سۆزىدىن چىقىمچىلىق قىلىۋات-
قانلىقى سېزىلسە ، ئۇنىڭغا شۇنداق قاتتىق پەندە - نەسەھەت بېرىش-
لىرى كېرەككى ، باشقىلار ئۇنى كۆرۈپ ئىبەرەت ئالىدىغان بول-
سۇن . مۇشۇ يوسۇندا ئىش قىلىسلا ، ھەم ئۇلارنىڭ تىلى باغلىنىد-
دۇ ، ھەم سىلىنىڭ قۇلاقلىرى تىنچىيدۇ . مۇشۇ قائىدىنى بەرپا
قىلىدىغان بولسلا ، سىلى مۇلازىملاردىن گۇمان قىلىدىغان ، مۇلا-
زىملار سىلىدىن رەنجىيدىغان ئىش يۈز بەرمەيدۇ .

قەھرى ئوقى بىرلە تىككىن پىتنە - ئىغۋا ئاغزىنى ،

قونمىسۇن دىل ئەينىكىگە ئۇ نەپەستىن قارا كىر .

— قانچە خىل چاكارلار پادىشاھتىن بەتگۇمان بولىدۇ؟ — دەپ

سورايتۇ كامجوي .

— ئۈچ خىل چاكارلار بار ، — دەپ جاۋاب بېرىپتۇ

پۇرەيسە ، — بىرىنچىسى ، مەنسىپى بار بولۇپ ، پادىشاھنىڭ بېپەر-
ۋالىقىدىن مەنسىپى زايە بولغانلار ؛ ئىككىنچىسى ، پادىشاھ ئۇنىڭغا
ئىلتىپات قىلمىغانلىقى سەۋەبىدىن دۈشمىنى ئۇنىڭدىن غالىب كەل-
گەنلەر ؛ ئۈچىنچىسى ، كۆپ مال - دۇنيا جۇغلىغان بولسىمۇ
پادىشاھنىڭ ئىلتىپاتسىزلىقى تۈپەيلىدىن دۇنياسى قولىدىن كەت-
كەنلەر .

— ئۇنداقتا بۇنىڭ چارىسىنى قانداق قىلماق كېرەك؟ — دەپ

سورايتۇ كامجوي .

— ھەممىسىنىڭ چارىسى بىرلا ، — دەپتۇ پۇرەيسە ، — ئۇ

شۇكى ، پادىشاھ ئۇلاردىن رازى بولۇپ ، ئۇلارغا بولغان ئىشەنچنى يېڭىلىسىلا ، قولىدىن كەتكەن مەنەسەپلىرى قايتىپ كېلىدۇ ، غالىب كەلگەن دۈشمەنلىرى مەغلۇپ بولىدۇ ، يوقالغان مال - دۇنياسى قولغا قايتىپ كېلىدۇ . ئەگەر سىلى بىر كىمىدىن رازى بولۇپ ، ئۇنىڭغا يېڭىدىن ئىشەنچ تۇرغۇزسىلا ، ئۇنىڭغا باشقا كىشى قانداقمۇ ئازار يەتكۈزەلسۇن ؟ دۈشمەنلەر ئۇنى يامان دېيىشكە قانداق جۈر-ئەت قىلالىسۇن ؟ شۇنچە كۆپ مەرھەمەتلىرىنى كۆرگەنلىكىم ئۈ-چۈن ، ئەمدى مېنى يەنە ئاپەت دامىغا سالماي قويۇپ بېرىشلىرىنى ، باياۋانلار ۋە جاڭگاللىقلاردا ئۆز ئارامىم ، ئۆز ئىختىيارىم بىلەن يۈرگىلى قويۇشلىرىنى ئۈمىد قىلىمەن . مەن مەيلى نەگىلا باراي ، سىلىگە سادىقلىق ۋە ئەقىدە بىلەن دۇئاگۈيۈك قىلغايىمەن .

ھەر كۈنى ماختاپ يۈرۈپ دائىم سېنى ،
ھەر كېچە تەكرار ئېتەرمەن مەدھىيە .

— كۆڭلۈڭنى تىندۈرغىن ، پۇرەيسە ، — دەپتۇ كامجوي ، — سەن ئۆزىنىڭ يامان گېپىنى ئاڭلىسا ۋە تۆھمەتلەرنى تىڭشسا ، راستىمكىن دەپ ئىشىنىپ قالىدىغان كىشىلەرنىڭ قاتارىدا ئەمەس-سەن ، مەن سېنى ياخشى سىناپ كۆرگەنمەن . سەن مېھنەتكە سەۋر قىلغۇچى ، نېمەتكە شۈكۈر ئەيلىگۈچى كىشىسەن . مۇرۇۋۇتەتسىز ، دىيانەتسىز كىشىلەردىن قاچىسەن . مەردلىكىنى ۋە ئامانەتكە رىئايە قىلىشنى ئۆزۈڭگە قىبلىنامە قىلغانسەن . بولدى ئەمدى ، مېنىڭ مەرھەمەتلىرىم ۋە يۈز - خاتىر قىلىشىمدىن ئۈمىدۋار بولغىن . سېنىڭ راستلىقىڭ ۋە پەرھىزكارلىقىڭ بابىدا مېنىڭ ساڭا بولغان ئەقىدەم زىيادە بولدى . ئەمدى ئۇلار قانداق سەۋەب كۆرسەتسىمۇ دۈشمىنىڭنىڭ سۆزىنى ھەرگىز ئاڭلىمايمەن . بۇنىڭدىن كېيىن ھەر قانداق پىتىنخورنىڭ سۆزىگە قۇلاق سالمايمەن .

— جانابلىرىدىن مۇنچىۋالا ئىلتىپاتنى كۆرۈپ تۇرۇپ ، ماڭا ئەمدى دۈشمەنلەرنىڭ يامانلىقلىرىدىن غەم قىلىشنىڭ ھاجىتى قال-مىدى ، — دەپتۇ پۇرەيسە ، — مەندىن سىلى رازى بولسىلا ، باشقا

دەۋاگەرلەر خۇشال بولمىسىمۇ ئۇنىڭدىن نېمە غېمىم؟

ھەسەتخورلار ئەگرى ئوقىن بىزگە ئاتسا نېمە غەم ،
ئەمدى نىگار قاشلىرىنى ئەيلىدۇق يا بىزمۇ ھەم .

شۇنىڭدىن كېيىن پۈرەيسە تولۇپ تاشقان قىزغىنلىق بىلەن
ئۆزىنىڭ بۇرۇنقى ئىشىغا مەشغۇل بولۇپ ، كامجۇينىڭ ئالدىدا
مەرتبۇسى كۈندىن - كۈنگە ئېشىۋېرىپتۇ . پادىشاھمۇ ھەرقانداق
ئىشتا ئۇنىڭغا تولۇق ئىشەنچ قىلىپ ، مەملىكەت ۋە خەزىنىنىڭ
بارلىق ئىشلىرىغا ئۇنى مەھرەم قىپتۇ .

ياخشىلىق ئاسماندا تاپتى راۋاج ،
كۆككە يەتكەن بېشىغا ئۇ كىيدى تاج .

مانا بۇ پادىشاھنىڭ قول ئاستىدىكىلەرنىڭ ئارىسىدا ئۆتكەن
ھادىسىلەرنىڭ داستانى . پادىشاھنىڭ تەۋەلىرىدىن ھەرقانداق سە-
ۋەنلىك ياكى غەپلەت سادىر بولسا ياكى ئۇنىڭغا تۆھمەت چاپلانسا ،
پادىشاھ ئۇلارنى ئەپۈ قىلىپ مۇلايىملىق بىلەن مۇئامىلە قىلىشى
كېرەك . ئاقىل كىشىلەر بولسا تەرىقەت شىپاخانىسىنىڭ تېۋىپلى-
رىدىن كۆڭۈلدىكى غەملەرنى كەتكۈزۈپ ، دىلنى خۇشال قىلىدىغان
ھەقىقەت مەجۇنىنى تەلەپ قىلىپ ، روھ ھۆكۈمالىرىنىڭ داۋالىشى-
نىڭ بەرىكىتى بىلەن جاھالەت ۋە نادانلىق ئىللىتىدىن ساقىيىشى
كېرەك .

ئال ئىلىمنىڭ دورىسىنى دانىشمەنلىك تېببىدىن ،
بولغۇسىدۇر ساڭا بىر چوڭ رەنج نادانلىق ئىللىتى .
بولسا ئەينەك قارا ئۇندا كۆرۈنىگەي ھېچقاچان ،
گەرچە كۈندەك بولسىمۇ نۇرانە ، ئىنسان سۈرىتى .
سوۋى - زاھىت ياكى تەقۋا ھەممىسى بولغاي گۆدەك ،
بولمىسا ئالەمدە بىر يولباشچى مەردنىڭ ھېكمىتى .

ئونىنچى باب

ھەر كىمنىڭ ئۆز قىلمىشىغا يارىشا مۇكاپاتقا ئېرىشىدىغانلىقى ۋە جازاغا ئۇچرايدىغانلىقى توغرىسىدا

دەپتىمۇ : دابىشلىم تەزىم ئاداسىدىن كېيىن بىدپاي ھەكىمگە شۇنداق

— سەن پۈرەيسە ۋە كامجۇي توغرىسىدا ئېيتقان داستانلارنى ئاڭلىدىم . بۇلار مىسلى كۆرۈلمىگەن دەرىجىدىكى ياخشى ھېكايىلەر ئىكەن . پادىشاھ قول ئاستىدىكىلىرى ئارىسىدا كۆرۈلگەن زىددەت-پەت ۋە خىيانەتلەرنى ھەق - ناھەقنى ئايرىغان ھالدا مۇۋاپىق ، تولۇق بىر تەرەپ قىلىشى كېرەك ئىكەن . ئەمدى ئۆز نەپسى ئۈچۈن باشقىلارنى ئىزاغا قويۇشتىن ۋە زىيانغا ئۇچرىتىشتىن يانماي ، ئەقىللىق كىشىلەرنىڭ نەسەتلىرىنى ئاڭلىماي ، ئاقىۋەتتە ئۆزى قىلغان ئىشقا ئوخشاش جازاغا مۇپتىلا بولغان كىشىلەرنىڭ ھېكايىدە-لىرىدىن بايان قىلغىن .

— پەقەت جاھىل كىشىلەرلا باشقىلارنى ئىزاغا قويدۇ ۋە زىيانغا ئۇچرىتىدۇ . چۈنكى بۇنداق كىشىلەر ياخشىلىق ۋە يامانلىق-نى ، پايدا ۋە زىياننى پەرق ئېتەلمەيدۇ . ئۇلار ئازغۇنلۇق باياۋاندا سەرگەردان بولۇپ ، ئۆز ئىشىنىڭ ئاخىرىدىن غاپىل قالىدۇ-دە ، ھەر ئىشىنىڭ ئاقىۋىتىگە كۆزى يەتمەيدۇ ، ھەقىقىي مۇكاپات ۋە جازاغا ئەقلى يەتمەيدۇ . ئەمما ئەقىلنىڭ كۆزىگە تەۋپىق سۈرمىسى تارتىلىپ روشەن قىلىنغان ، كۆڭۈل چىمەندە ئىناپەت گۈللىرىدىن گۈلشەن بەرپا قىلىنىپ خۇش پۇراق بولغان كىشىلەر بولسا ،

ئۆزىگە راۋا كۆرمىگەن ھەرقانداق نەرسىنى باشقىلارغا راۋا كۆرمەيدۇ ، ئۆزى خالىمىغاننى باشقىلارغا تاخمىمايدۇ . شۇنىمۇ بىلىش كېرەككى ، يامانلىق قىلغۇچى ئۆزىنىڭ ھازىرچە جازاغا ئۇچرىمىغانلىقى بىلەن مەغرۇر بولمىسۇن ، ئۇنداق كىشىلەر ھامىنى جازاغا ئۇچرايدۇ . خۇدا ئۇنداقلارغا بىر مەھەل زامان بەرسىمۇ ، ئاقىۋەت ئامان بەرمەيدۇ . كىشى ھەرقانداق ئۇرۇقنى ئەمەل يېرىدە تېرىيدۇ ۋە ئاقىۋەت ئۇنىڭ ھوسۇلىنى يىغىدۇ . شۇڭا ياخشىلىق تىلىگەنلەر ياخشىلىق ئۇرۇقىدىن باشقىنى تېرىماسلىقى كېرەك .

ياخشى مۇكاپات تاپماق بولسا ئەگەر خاھىشلىك ،
بارچە كىشىگە ھامان ياخشىلىق بولسۇن ئىشىك .
قىلغان ھەر ئىش ئەلۋەتتە قىلغۇچىسىغا يانغاي ،
يەنە زۇلۇم قىلسەن ، شۇ بولىدۇ بىلىشلىك .

ئەگەر كىشى كۆرۈنۈشتە ياخشى ئىش قىلغان بولۇپ ئەمەل-يەتتە يامان ئىش قىلىپ يۈرسە ، خالاپىقلار ئۇنىڭ ئىچكى ئەھۋالىدىن بىخەۋەر بولۇپ ، ئۇنى ياخشى سۈپەتلەر بىلەن تەرىپلەپ پۈتۈن جاھانغا مەشھۇر قىلغان ھالەتتىمۇ ، ئاشۇ مەخپىي قىلغان يامان ئىشلىرىنىڭ يامانلىقى ئۇنىڭغا يانماي قالمايدۇ . ئۇنداق ئادەملەر خۇددى دېھقاندىك يەرگە ھەنزەل (ئاچچىق تاۋۇز) تېرىسا ۋە ئۇرۇقنى توپىغا كۆمۈپ قويۇپلا خالاپىقلارغا «بۇ يەرگە ئاشىپكەر تېرىدىم» دەپسە ، ھەممە ئادەم ئۇ يەردىن «ئاشىپكەر ئۇنىدۇ» دەپ ئىشىنىدۇ . ئەمما ۋاقتى كەلگەندە ، ئۇ يەردىن ئاشىپكەر ئەمەس ، بەلكى ھەنزەل ئۇنىدۇ .

كىم يامان قىلسا يامانلىق كۆرگۈسى ،
ئۇ ئۇرۇقتۇر ھەق ئۇنى ئۇندۇرگۈسى .

بىر كىشى ھەرقانداق ئىشتا ئۆزىگە يارىشا مۇكاپات بېرىلىدۇ .

خانلىقنى چۈشىنىدىغان بولسا ، يامان ئىشلاردىن قول ئۈزۈپ ياخشى ئىش بىلەن شۇغۇللىنىشى كېرەك . زۇلۇم ۋە دىل ئازارلىق-تىن توۋا قىلىپ ، شەپقەت ۋە مەرھەمەت يولىنى تۇتۇشى لازىم . بۇ توغرىدىكى مىساللاردىن بىرى كۈچتۈڭگۈر شىر بىلەن مەرگەن ئەر توغرىسىدىكى ھېكايىدۇر ، — دەپتۇ ھەكىم .
— ئۇ قانداق ھېكايە ئىكەن؟ — دەپ سوراپتۇ راي .
— ھەلەپ دىيارىدا بىر ئورمانلىق بار ئىكەن ، — دەپ سۆز-لەشكە باشلاپتۇ بەرەھمەن .

زالىم شىر بىلەن قارا قۇلاقنىڭ ھېكايىسى

ھەلەپ دىيارىدا نۇرغۇن دەل - دەرەخ ۋە گۈل - چېچەكلەرگە تولغان ، تاغدىكى بۇلاقلاردىن سۇلار ھەر تەرەپكە ئېقىپ تۇرغان ، سەرۋى ۋە شەمشاد دەرەخلىرى بىلەن سۆگەت ۋە گۈللەرنىڭ شاخلىرى بار - بىرىگە چىرمىشىپ كەتكەن گۈزەل بىر ئورمانلىق بار ئىكەن . ئۇ جايدا بىر چىشى شىر بار بولۇپ ، ئۆمرىنى داۋاملىق جەڭ قىلىش بىلەن ئۆتكۈزىدىكەن ، ئەگەر خالىسا ، پىللارنىمۇ ئوۋلايدىكەن . پەلەك شىرى بۇ شىرنىڭ ھەيۋىتىدىن قورقۇپ ، ئۇنىڭ شەۋكىتىدىن قېچىپ ، خۇددى يەرنى كۆتۈرۈپ تۇرغان ئۆ-كۈزدەك تەھتىسارادا تۇرىدىكەن .

غەزەپلەنگەندەك چىقارسا چىشىن ،
ئۆمۈر ئېرىتتى كۆرۈپ ھەيۋىتىن .
كۆزىدىن شۇملۇق ئوتى چاقنار ئىدى ،
چىشلىرى خەنجەر ، ئاغزى غار ئىدى .

ئۇ ھەمىشە قان تۆكۈپ ، جان يۈتۈپ يۈرگەچكە ، ئاغزى ۋە پەنجىسى داۋاملىق قانغا مىلىنىپ تۇرىدىكەن . ئۇنىڭ مۇلازىملىرىد-

نىڭ ئارىسىدا بىر قارا قۇلاق بار ئىكەن ، قارا قۇلاق شىرنىڭ بۇ زالىملىقىدىن ئەندىشە قىلىپ ئۆزىچە : «بۇنىڭ زۇلمىنىڭ شۇملۇ-قى ئاخىر ماڭمۇ يېتىشى مۇمكىن . شۇڭا ئەڭ ياخشى بۇ زالىم-نىڭ خىزمىتىدىن قېچىشىم كېرەك» دەپ ئويلاپتۇ .

نەسەت شۇكى ، زالىملارغا ھەرگىز بولما ئۆلپەت - يار ، كىشى ئوتقا يېقىنلاشسا كۆيۈشنىڭ ئېھتىمالى بار .

قارا قۇلاق مۇشۇ خىيالىنى قىلغاچ مېڭىپ ، بىر تاغنىڭ ياقى-سىغا بېرىپ قاپتۇ . قارىسا ، بىر چاشقان بىر دەرەخنىڭ يىلتىزىنى چىشى بىلەن ھەدەپ قىرقىۋاتقانكەن ، دەرەخ بولسا ئۇنىڭغا ھال ئېيتىپ : «ھەي زالىم دىل ئازار ، نېمىشقا جاپا پالتىسى بىلەن جېنىمنىڭ رىشتىلىرىنى كېسىسەن ؟ ۋۇجۇدۇمنى قۇرۇتۇپ ، خالا-يىقنى سايەم ۋە مېۋەمنىڭ مەنپەئىتىدىن مەھرۇم قىلىسەن ؟» دەۋاتقانكەن .

يامانلىق قىلما ئۇ ئىشنىڭ جازاسى ھەم يامانلىقتۇر ، يامانلىق قىلغۇچىنىڭ كۆرمىشى ھەردەم يامانلىقتۇر .

چاشقان دەرەخنىڭ نالىسىگە پىسەنت قىلماي ، ئىشنى دا-ۋاملاشتۇرۇۋاتقانكەن ، تۇيۇقسىز بىر يىلان پەيدا بولۇپ ، ئۇنى دەم تارتىپ يۇتۇپتۇ . قارا قۇلاق بۇ ئەھۋالدىن ساۋاق ئاپتۇ ھەمدە ئازار بەرگۈچىنىڭ ئاقىۋەتتە ئۆزىنىڭمۇ ئازار يەيدىغانلىقىنى ، تىكەن تېرىغان كىشىنىڭ ھەرگىزمۇ گۈل ئۈندەرەلمەيدىغانلىقىنى چۈش-نىپتۇ .

كۆرمىگەي نەپ ھەر كىشى سالسا زىيان ، تاپمىغاي ھېچ ياخشىلىق ھەر بىر يامان .

يىلان چاشقانىنى يۇتقاندىن كېيىن ، دەرەخ سايىسىدە تۈگۈلۈپ ياتقانكەن ، بىر كىرىپە كېلىپ يىلاننىڭ قۇيرۇقىنى چىڭ چىش- لەپ ، بېشىنى قورسىقىغا تىقىپ تۇرۇۋاپتۇ ، يىلان تېپىرلاپ ئۆزد- نى كىرىپىگە ئۇرغانكەن ، بىردەمدىلا كىرىپىنىڭ تىكىنىدىن يىلان- نىڭ بەدىنى يارىلىنىپ ئۆلۈپ قاپتۇ . قارا قۇلاق بۇ ۋەقەدىن يەنە بۆلەكچە ئىبرەت ئاپتۇ . كىرىپە بېشىنى چىقىرىپ يىلاننىڭ ئۆلگە- نىنى كۆرۈپتۇ - دە ، دەرھال يىلاننىڭ قورسىقىنى يېرىپ گۆش- نىڭ ياخشى يەرلىرىدىن قورسىقى تويغۇچىلىك يەپ ، يەنە بېشىنى ئىچىگە تىقىپ ئاشۇ يەردە يېتىپ ئۇيقۇغا كېتىپتۇ . شۇ پەيتتە بىر تۈلكە شۇ جايغا كېلىپ ، كىرىپىنى كۆرۈپ قېلىپ ئۆزىچە : «بۇ ماڭا لايىق لوڭما ئىكەن . ئەمما ئارزۇ ئىشكى مەھكەم تاقىلىپتۇ ، ئۇنىڭغا ھىيلە ئاچقۇچىنى سالماي تۇرۇپ ھەرگىز ئېچىلمايدىغان- دەك تۇرىدۇ . مۇراد گۈلى جاپا تىكەنزارلىقىدا پىنھان بوپتۇ . مىكىر شامىلى بىر تەرەپتىن يەلپۈمسە ، ئۇ غۇنچە ئۆز خۇش پۇرىقىنى پۇراتمايدىغان ئوخشايدۇ » دەپ ئويلاپ ، كىرىپىگە يېقىن كېلىپ ، ئۇنى ئوڭدىسىغا ئۆرۈپ ، ئۈستىگە ئاستا سېيىشكە باشلاپ- تۇ . كىرىپە «يامغۇر يېغىۋاتقان ئوخشايدۇ » دەپ ئويلاپ بېشىنى چىقىرىپتۇ . شۇ پەيتكە ئىنتىزار بولۇپ تۇرغان تۈلكە كاپ قىلىپ كىرىپىنىڭ تۇمشۇقىدىن چىشلەپلا ئۈزۈۋېلىپ قالغان ئەزاسىنى شۇنداق يەپتۈكى ، تېرە ۋە تىكىنىدىن باشقا ھېچ نەرسە قالماپتۇ . دەل شۇ چاغدا ، بىر ئاچ ئىت كېلىپ قېلىپ ، تۈلكىگە قېچىشقا پۇرسەت بەرمەستىنلا ئۇنى تۇتۇۋېلىپ قورسىقىنى يېرىپ ، زوق - شوقى بىلەن يەپ قورسىقى تويغاندىن كېيىن بىر بۇلۇڭغا كىرىپ يېتىپتۇ . قارا قۇلاق بۇ ئەھۋاللارنى تاماشا قىلىپ تۇرۇشىغا بىر يولۋاس چىقىپ كەپتۇ - دە ، ئىتنى كۆرۈپ قېلىپ ، ئىت ئورنى- دىن قوپۇپ قېچىپ بولغۇچە يولۋاس ئۇنى پارە - پارە قىلىپ يېگىلى تۇرۇپتۇ . شۇ ئەسنادا بىر ئوۋچى پەيدا بوپتۇ . ئۇ قولغا ئوق ۋە يا ئېلىپ ، يولۋاس ئاتقىلى چىقىپ شۇ يەرگە كېلىپ قاپتۇ - دە ، بىر دالدىدا تۇرۇپ يولۋاسنىڭ ھېچنەمدىن بىخەۋەر

گۆش يەۋاتقانلىقىنى كۆرۈپ ئوقنى ياغا قويۇپ كۈچەپ تارتىپ چەنلەپ بىر ئاتقانكەن ، ئوق بېرىپ يولۋاسنىڭ ئوڭ تەرىپىدىن كىرىپ سول تەرىپىدىن چىقىپتۇ .

بۇ ئېتىشقا چەرخ ئەيلەپ ئايرىن ،
بۇ تېگىشكە قىلدى تەھسىنلەر زېمىن .

ئوۋچى ئۆلۈك يولۋاسنىڭ قېشىغا بېرىپ ، ئۇنىڭ تېرىسىنى سويۇۋېلىپ قايتاي دەپ تۇرۇشىغا بىر ئاتلىق كىشى ئۇنىڭ قېشىغا كەپتۇ ، يولۋاسنىڭ قىممەت باھا تېرىسىنى كۆرگەن ئاتلىق كىشى ئۇنى تارتىۋېلىش كويىغا چۈشۈپ ، ئوۋچى بىلەن تېرە تالىشىپ جېدەل چىقىرىپتۇ . جېدەل بارغانسېرى ئۇلغىيىپ ، ھېلىقى ئاتلىق كىشى شەمشەر بىلەن ئوۋچىنىڭ بېشىنى چېپىۋېتىپ ، تېرىنى ئېلىپ يولغا چۈشۈپتۇ . ھېلىقى ئاتلىق كىشى تېخى يۈز قەدەم نېرى بارمايلا ، ئېتى مۇدۈرۈپ كېتىپ ئاتتىن يىقىلىپ بويىنى قايرىلىپ ئۆلۈپتۇ .

بۇ مۇكاپاتنى كۆرۈڭ دەۋرى زامان ،
ئىككى سائەت بەرمىدى ئاڭا ئامان .

قارا قۇلاق بۇ تەجرىبىلەرنى كۆرۈپ يامانلىق قىلغۇچىلارنىڭ ئاخىر جازاغا ئۇچرايدىغانلىقىنى ئېنىق چۈشىنىپتۇ . ئۇ شىرنىڭ قېشىغا كېلىپ تاغدىن كېتىش ئۈچۈن ئۇنىڭدىن رۇخسەت سورايتۇ .

— دۆلىتىمنىڭ سايىسىدە راھەتلىنىپ ياشاۋاتىسەن ، سېخىيە-لىقىمنىڭ داستىخىنىدىن قانچىلىك بەھرە ئالغۇڭ كەلسە شۇنچە-لىك بەھرىلىنىۋاتىسەن . شۇنداق تۇرۇقلۇق ، مېنىڭ خىزمىتىمنى تەرك ئېتىپ ، بۇ مەنزىلدىن باشقا تەرەپكە كېتىشىڭدىكى سەۋەب نېمە؟ — دەپ سورايتۇ شىر .

— مەندە بىر خىيال پەيدا بولدى ، — دەپتۇ قارا قۇلاق ، —
ئەگەر ئۇنى پىنھان تۇتسام ، تاقت قىلالمايمەن ، بايان ئەيلەي
دېسەم ، بېشىمنىڭ كېتىشىدىن قورقىمەن .

ماڭا مۈشكۈل كۆڭۈلنىڭ ھالىنى سەندىن نىھان قىلماق ،
رەقىبىلەر خەۋىپىدىن تەستۇر ئۇنى ئېيتىپ ئايان قىلماق .

ئەگەر سەن مۇستەھكەم ۋەدە بەرسەڭ ، ئەھۋالنىڭ جەرياننى
ساڭا راستى بىلەن ئېيتاي !
شىر ۋەدە بېرىپتۇ .

— قارىشىمچە ، سەن خەلققە ئازار بېرىشكە نىيەت باغ-
لاپسەن ، — دەپتۇ قارا قۇلاق ، — سېنىڭ ھىممىتىڭ گۇناھسىز-
لارغا زۇلۇم سېلىشلا بولۇپ قاپتۇ . ھەممىنىڭ كۆكسى سېنىڭ
زۇلۇمۇڭ نەشتىرى بىلەن يارا ، بارچە كۆڭۈللەر جەبىر - جاپايىڭ-
نىڭ تىغى بىلەن پارە - پارە بولۇۋاتىدۇ .

جەبرۇ جاپالار قىلىدىڭ ھەمىشە ،
روزى مەھشەردىن قىلماي ئەندىشە .

شىرغا بۇ سۆز ئېغىر كەپتۇ . لېكىن ئۆزى ۋەدە بەرگەنلىكى
ئۈچۈنلا ئىلاجسىز ئۆزىنى بېسىپ ئولتۇرۇپ شۇنداق دەپتۇ :
— مەن ساڭا ھېچقانداق يامانلىق قىلمىغاندىمغۇ ؟ كېتىشىنى
ئىختىيار قىلىشىڭدىكى سەۋەب نېمە ؟
— سەندىن ئۆزۈمنى چەتكە ئېلىشىمدا ئىككى سەۋەب بار :
بىرىنچىسى ، مېنىڭ زۇلۇمنى كۆرۈشكە ۋە مەزلۇملارنىڭ نالىسىد-
نى ئاڭلاشقا تاقىتىم قالمىدى .

كۆڭۈللەر بارچىسى سەندىن پەرىشان ،
زېمىن ئەھلى قىلار زۇلۇمۇڭدىن ئەپىغان .

ئۆز ھالىمىدىن ھېچ ئەيلىمەسمەن غەم ،
بولماقتىمەن ئەل غېمىگە ھەمدەم .

يەنە بىرى شۇكى ، مۇبادا بۇ خوي - پەيلىگىنىڭ شۇملۇقى
يەتسە ، مەنمۇ ساڭا قوشۇلۇپ ئازاب - ئوقۇبەت ئوتىدا كۆيدىغان
ئوخشايمەن . چۈنكى بىر جايغا ئوت كەتسە ، ھۆل - قۇرۇق ئوخ -
شاش كۆيىدۇ - دە ، — دەپتۇ قارا قۇلاق .

— سەن يامان ئىشنىڭ شۇملۇقىنى نەدىن بىلىدىڭ ؟ ياخشى
ئىشنىڭ بەرىكىتىنى كىمدىن ئاڭلىدىڭ ؟ — دەپ سوراپتۇ شىر .
— ھەر كىشى ئەگەر ئەقىل گۈلزارىدىن بۇي ئالغان بولسا ،
ئازار ئۇرۇقىنى تېرىغان كىشىنىڭ زەرەردىن باشقا ھوسۇل ئالماي -
دىغانلىقىنى بىلىدۇ ؛ مەنپەئەت دەرىخىنى تىككەن كىشى راھەت
مېۋىسىنى يەيدۇ . بۇ جاھان بىر مۇكاپات يېرىدۇر . ئۇ بىر تاغقا
ئوخشايدۇ ، ئۇنىڭغا ھەرقانداق ياخشى ياكى يامان سۆز قىلساڭ ،
ئۇنىڭ ئەكس ساداسىدا يەنە شۇنى ئاڭلايسەن .

بۇ جاھان تاغدۇر ، پەيلىمىز نەدا ،
قانداق توۋلىساق كېلۇر شۇ سادا .
تام سايە سالار زېمىن ئۈستىگە ،
سايە ئاخىرى قايتار ئۆزىگە .

مەن بۈگۈن جازا سۈرەتلىرىنى ئۆز كۆزۈم بىلەن كۆردۈم ۋە
مۇكاپات قائىدە - يوسۇنىنى ئۆز بويىچە چۈشەندىم ، — قارا قۇلاق
شىرغا جاۋابەن شۇنداق دەپ ، چاشقان ، يىلان ، كىرپە ، تۈلكە ،
ئىت ، يولۋاس ، ئوۋچى ۋە ئاتلىق كىشىلەرنىڭ قىسسىسىنى شىرغا
بايان قىلىپ بولغاندىن كېيىن ، ئاخىرىدا نەسەھەت قىلىپ مۇنداق
دەپتۇ :

— ئەي پادىشاھ ! چاشقان دەرەخ يىلتىزىنى قىرقدۇردى ،
يىلانغا لوقما بولدى ، يىلان ئۇنى يېۋىدى ، كىرپىنىڭ ئازارىغا

ئۇچرىدى . كىرىپ يىلاننى ئۆلتۈرگەندى ، تۈلكىنىڭ ھىلىسىنىڭ دامىغا چۈشتى . تۈلكە ئۇنى يېگەندى ، ئىت ئۇنىڭ مېڭىسىدىن تۇتۇن چىقاردى . ئىتمۇ شۇ زۇلۇم تۈپەيلىدىن يولۋاسنىڭ ئالىقىنىدا ھالاك بولدى . يولۋاس زالىملىقى ئۈچۈن ئەجەل ئوقىغا نىشانە بولدى . ئوۋچى ئۇنى ئۆلتۈرۈپ ئۆز بېشىدىنمۇ ئايرىلدى ، ئاتلىق ئادەممۇ ناھەق قان تۆككەنلىكى ئۈچۈن بويىنى سۇندى ۋە تىرىكلىك-تىن كۆڭلى تىندى . مانا بۇلارنىڭ ھەر بىرى باشقىلارغا زەرەر يەتكۈزۈپ ئاخىر ئۆزىمۇ زەرەر تاپتى . شۇڭا ئاقىل كىشىلەر «يامان ئىشلاردىن پەرھىز قىلىشى ، يامان ھەمسۆھبەتلەردىن قېچىشى ، ياخشى ئىشلارنى قىلىشى ۋە ياخشى خۇلقلۇق ، خۇش پېئىللىق بولۇشقا نىيەت باغلىشى كېرەك ئىكەن .

شۇ كىشىنى دەپسە بولار : دىلى ئاق ،
بولسا ئۇ دائىم يامان ئىشتىن يىراق .

شىر ئۆزىنىڭ كۈچ - قۇۋۋىتى ۋە شان - شۆھرىتىگە مەغرۇر بولغانلىقى ئۈچۈن ، قاراقۇلاقنىڭ بۇ ۋەز - نەسىھەتلىرىگە قۇلاق سالماپتۇ ، بەلكى قارا قۇلاق ئۇنى باشقىلارغا ئازار بەرمەسلىككە قانچە دالالەت قىلغانىپىرى ئۇنىڭ كۆڭلىدىكى ھېرىس ئوتى شۇنچە زىيادە ئۇلغىيىشقا باشلاپتۇ .

مېنى جۈنۈن ئىشىدىن مەنى قىلما ئەي ۋائىز ،
سەن سۆزلىسەڭ ئىش قىلىش ئوتى مەندە بەتتەر بولۇر تېز .

قارا قۇلاق خۇددى پولات تاختايغا چۈمۈلىنىڭ پۇتى زەربە يەتكۈزەلمىگەندەك ياكى بىر كىم تىكەننى نەيزە قىلىپ تاشقا ئاتسا ، تىكەن تاشقا ئۆتمىگەندەك بىر ئىش بولۇپ ، ئۆزىنىڭ نەسەبىنىڭ شىرنىڭ كۆڭلىگە قىلچە تەسىر قىلمىغانلىقىنى سېزىپ ، شىرنىڭ قېشىدىن قېچىپ ، ناھايىتى چوڭ بىر تىكەنزارلىققا بېرىپ مۆكۈپ-

تۇ . شىر غەزەپلىنىپ ئارقىسىدىن قوغلاپ بېرىپ ئىزدەپ تاپال-
ماي ، ئۇنىڭ پۇختا بىر يەرگە مۆكۈنۈۋالغانلىقىنى پەملەپتۇ . شىر
قارا قۇلاقنى ئىزدەپ نېرىراق بېرىپ ئىككى كېيىك بالىسىنىڭ
ئوتلاپ يۈرگەنلىكىنى ، ئانىسىنىڭ ئۇلارنى مۇھاپىزەت قىلىپ يۈر-
گەنلىكىنى كۆرۈپ ، ئۇنىڭغا ھەملە قىپتۇ ، كېيىكنىڭ ئانىسى بۇنى
كۆرۈپ داد - پەرياد كۆتۈرۈشكە باشلاپتۇ :

— ھەي پادىشاھ ! بۇ ئىككى نارەسىدىن يېمەك بىلەن ساڭا
قانچىلىك قۇۋۋەت ھاسىل بولۇپ كېتەر ؟ پەريادىمغا يەتكىن ،
ئۇلارنىڭ بىر قوشۇق قېنىدىن كەچكىن ! مېنى پەرزەنتلىرىمنىڭ
پىراق ئوتىغا تاشلىما ، ئۆزۈڭنىمۇ بۇنىڭدىن كېلىدىغان قىساسنىڭ
ھەلەكچىلىكىگە باشلىما ، سېنىڭمۇ پەرزەنتلىرىڭ باردۇر . بۇلارغا
زىيان يەتكۈزسەڭ ، سېنىڭ بالىلىرىڭمۇ زىيان - زەخمەت يېتىپ
قېلىشىنى بىر ئويلىساڭچۇ ! سەن ئۆز بالىلىرىڭدىن ئايرىلىشىنى
خالىمىساڭ ، مېنىمۇ بالىلىرىمدىن ئايرىۋەتمەسەڭچۇ ؟

شىر بۇ نالە - زارغا قىلچە ئىلتىپات قىلماي ، كېيىكنىڭ
بالىلىرىنى تۇتۇپ يەپتۇ . شىرنىڭمۇ ئىككى بالىسى بار بولۇپ ،
شىر بالىلىرىنى بىردەم كۆرمىسە ، ئالەم كۆزىگە قاراڭغۇ كۆرۈند-
دىكەن . ئۇ دائىم بالىلىرىنىڭ دىدارىنى تاماشا قىلىش ئۈچۈن ئۆز
كۆزىنىڭ روشەن بولۇشىنى تىلەيدىكەن . شىر دەل كېيىكنىڭ
بالىلىرىغا قەست قىلغان ۋاقتىدا ، بىر ئوۋچى شىرنىڭ بالىلىرىد-
نىڭ پېيىغا چۈشكەنكەن . شىر كېيىك بالىلىرىنىڭ گۆشىنى يەپ
قورسىقى تويغاندا ، ئوۋچىمۇ شىر بالىلىرىنىڭ تېرىسىنى
سويغانىكەن .

ياخشىراق قۇلاق سالغىن بۇ سۆزگە ،
كىشىگە قىلغان قىلۇر ئۆزىگە .

كېيىك شىردىن قېچىپ بالىلىرىنىڭ پىراقىدا نالە - پىغان
قىلىپ ، ساراسمە بىلەن يۈگۈرۈپ يۈرۈپ ، قارا قۇلاقنىڭ قېشىغا

بېرىپ قاپتۇ . قارا قۇلاق ئۇنىڭدىن ھال سوراپتۇ . كېيىك ئۆز بالىلىرىغا شىرنىڭ زۇلۇم يەتكۈزگىنىنى ئۇنىڭغا بايان قىپتۇ . قارا قۇلاقمۇ ئۇنىڭ ھالىغا ئېچىنىپ زار - زار يىغلاپتۇ .

يار يادىدا يىغلىسام زار - زار ،
يىغماغا قوشۇلۇپ تاملارمۇ يىغلار .

— ھەي بۇرادەر ، يىغلىما ، غەم يېمىگىن ، ئۇزاققا قالماي ئۆمۈ ئۆز زۇلمىنىڭ جازاسىنى تارتىدۇ ، — دەپتۇ قارا قۇلاق كېيىككە .

پەرۋانلىرىنى كۆيدۈرسىمۇ شام ،
كۆيەر ئاخىرى ئۆز يېغى بىلەن .

شىر كېيىك بالىلىرىنى يەپ بولۇپ ، ئۆز مەنزىلىگە قايتىپ كېلىپ ، كۆز نۇرى بولغان بالىلىرىنىڭ تەنلىرىنىڭ جانسىز ، گۆشىنىڭ تېرىسىز ھالدا ياتقىنىنى كۆرۈپ ، پەرياد ۋە نالىسىنى پەلەككە يەتكۈزۈپ يىغلاشقا باشلاپتۇ .

بەھسەب دەرد يەتتى يۇ كۆڭلۈمدە راھەت قالمىدى ،
ئىزتىراپىم ئاشتى ھەم جانىمدا تاقەت قالمىدى .

ئۇ شۇنداق پىغان چېكىشكە باشلاپتۇكى ، ئۇنىڭ تەسىرىدىن شۇ تاغدىكى ھەممە جانىۋارلارمۇ يىغا - زار قىلىشىپتۇ . ئۇ شۇنداق ئوتلۇق ئاھ ئۇرۇپتۇكى ، ئۇنىڭ ئاھىنىڭ شولىسىدىن ھاۋادىكى ئۇچۇۋانغان قۇشلارنىڭمۇ تېنى كۆيۈپتۇ .

دوستلىرىم كۆرسە بۇ ھالىمنى پاراۋان يىغلىغاي ،
دوست تۈگۈل دۈشمەنلىرىم ھەم كۆرسە قان - قان يىغلىغاي .

شەرغا بىر چىلبۆرە قوشنا بولۇپ ، ئۇ ئېتىكىنى دۇنيا تەئەل-
لۇقاتىنىڭ توپىسىدىن قاققان ، ئۆزىنى تەۋەككۈلگە تاشلىغان ، قانا-
ئەتلىك ، تەۋەككۈل ئىززىتىنىڭ ئېتىنى مىنگەن ، قانا ئەت دۇنيا-
سىنىڭ تاجىسىنى كىيگەن بىر جانىۋار ئىكەن . ئۇ تەزىيە بىلدۈ-
رۈش ئۈچۈن شىرنىڭ قېشىغا كېلىپ سوراپتۇ :

— ئەي پادىشاھ ، بۇنچىۋالا پىغان چېكىشىڭنىڭ سەۋەبى نېمە ؟
شىر ئەھۋالىنى بىر - بىرلەپ بايان قىلىپ بېرىپتۇ .
— سەۋر قىلغىن ، — دەپتۇ چىلبۆرە ، — ھېچقانداق پادىشاھ
ئەلەم گۈلشىنىدىن ۋاپا ھىدىنى پۇرىغىنى يوق ، ھېچقانداق ئېغىز
دەۋران ساقىسىنىڭ قولىدىن جاپاسىز شاراب ئىچكىنى يوق .

بۇ دەۋر مەككارسىدە ھېچقاچان يوقتۇر ۋاپا ،
روزىگار ئاينەسىدە ھېچقاچان يوقتۇر ۋاپا .

باغرى قان بولغان كۆڭۈللەر ئۈچۈن سەۋردىن ياخشىراق
مەلھەم يوق . بىر پەس ئۆزۈڭنى بېسىۋال . ھوشۇڭنى يىغىپ ،
قۇلىقىڭنى ئاچ . مەن ساڭا ھېكمەت دەپتىرىدىن ئىككى - ئۈچ
ئېغىز ھېكمەتلىك سۆزلەرنى ئېيتاي . بۇ ئىككى يۈزلىمە دۇنيانىڭ
ئىش - كۈشلىرىنىڭ ھەقىقىتىنى كۆڭلۈڭنىڭ كۆزىگە
كۆرسىتەي .

شىرنىڭ قەلب دەرياسى دولقۇنلاشتىن سەل بېسىلىپ ، نەسە-
ھەت ئاڭلاشقا مايىل بوپتۇ . چىلبۆرە ئۇنىڭغا شۇنداق دەپتۇ :
— ئەي پادىشاھ ! ھەر باشلىنىشنىڭ بىر ئاياغلىشىشى ، ھەر
ئاۋۋالنىڭ بىر ئاخىرى بولىدۇ ، ئەگەر ئۆمۈرنىڭ مۇددىتى توشۇپ ،
ئەجەل ۋاقتى يەتسە ، كۆز ئاچقۇچە مۆھلەت بەرمەيدۇ . ھەر گۈرۈھ-
قا ئۆلۈم ۋە ئازاب ۋاقتى تەيىن قىلىنغان . ئەگەر شۇ ۋاقىت
كېلىدىغان بولسا ، ئۇنىڭدىن كىچىككەنە ۋاقتىنىمۇ تىلىۋالماي-
دۇ . شۇڭا ، ھەر غەمنىڭ ئارقىسىدىن شادلىقنى تىلەش ھەمدە ھەر
تويىدىن كېيىن كېلىدىغان مائەننىمۇ كۆرۈش كېرەك .

بۇ جاھان باغدا كۆڭلۈم شوخ ساپادەك سەير ئېتىپ ،
تاپتى كۆپ گۈللەرنى يۇ ، لېكىن تەكەنسىز تاپمىدى .

ھەر قانداق ھالدا ، خۇدادىن كەلگەن قازاغا رىزا بولۇش ،
بۇنداق نالە — پەريادلارنى قىلماسلىق كېرەك . چۈنكى ئۇنىڭ
ھېچقانداق پايدىسى يوق .

ئېتىلسا گەر قازادىن ئوق جېنىڭنى ئەيلىگەن قالغان ،
قازا ئوقى خاتا تەگمەس ، ۋەھىمە ئەيلىمە زىنھار .

— بالىلىرىمغا بۇ بالا نەدىن كەلگەندۇ ؟ — دەپ سوراپتۇ شىر .
— ئۆزۈڭدىن كەلگەن ، — دەپتۇ چىلبۆرە ، — چۈنكى سەن
ئوۋچى سېنىڭ بالىلىرىڭغا قىلغاندەك ئىككى ھەسسە قىلغۇلۇقنى
باشقىلارغا قىلغان بولغىدىڭ . ئۆز ئەمىلىڭنىڭ مۇكاپاتى ئاخىر
يەنە ئۆزۈڭگە يېنىپتۇ . سەن باشقىلارنى جازالىغاندەك جازا ئۆزۈڭ-
گىمۇ كەپتۇ . سەن بىلەن بولغان بۇ ۋەقە ئوتۇنچىنىڭ ۋەقەسىگە
ئوخشايدىكەن . ئۇمۇ «ئوتۇنۇمغا بۇ ئوت نەدىن تۇتاشتى ؟»
دېگەنكەن .

— ئۇ قانداق ۋەقە ئىكەن ؟ — دەپ سوراپتۇ شىر .
— ئۆتكەن زاماندا بىر زالىم بار ئىكەن ، — دەپ ھېكايىسىنى
باشلاپتۇ چىلبۆرە .

زالىم ئوتۇنچىنىڭ ھېكايىسى

ئۆتكەن زاماندا بىر زالىم بار ئىكەن . ئۇ كەمبەغەللەرنىڭ
ئوتۇنلىرىنى زورلۇق بىلەن يېرىم باھادا سېتىۋېلىپ ، شۇ يوسۇندا
جۇغلىغان ئوتۇننى قىشچە بايلارغا توشۇپ بېرىپ ، ئۇلاردىن ئىك-
كى ھەسسە ئارتۇق پۇل ئالىدىكەن . شۇنىڭ ئۈچۈن ئۇنىڭ جەبرىد-

دىن كەمبەغەللەر نالە - زار قىلىشىپ بايلارغا قاقشايدىكەن .

جەبرىدىن ھەر بىر جىگەر بولغان كاۋاپ ،
زۇلمىدىن بارچە كۆڭۈل بولغان خاراب .

بىر كۈنى ئۇ بىر دەرۋىشنىڭ ئوتۇنىنى زورلۇق بىلەن تارتىۋې-
لىپ ، ئوتۇنىنىڭ يېرىم باھاسىغىمۇ توغرا كەلمەيدىغان ئازغىنا
پۇلنى تاشلاپ بېرىپتۇ . دەرۋىش دۇئا قولىنى ئاسمانغا كۆتۈرۈپ ،
يېلىنىش يۈزىنى تەلەپ قىبىلىسىگە كەلتۈرۈپتۇ .

قالما ئەي زالىم دۇئالار ئوقىدىن غەپلەتتە سەن ،
قىلسا زار يىغلاپ دۇئا ، شۇنداق دۇئادىن قان تامار .

شۇ چاغدا ، بىر شەپقەتلىك كىشى ئۇ يەرگە كېلىپ قاپتۇ
ھەمدە ئۇ زالىمغا مالامەت قىلىشقا باشلاپتۇ :

زەئىپ ئەلنىڭ ساڭا ئاتقان ئوقىدىن كۆپ ھەزەر قىلغىن ،
كى زەئىپى قانچە ئارتۇق بولسا ، ئوق زەخمى بولۇر قاتتىق .

— بۇ بىچارىلەرنىڭ خۇدادىن باشقا پاناھى يوق . بۇلارغا ئۇنداق
زۇلۇم قىلما ! بۇ كىشىلەر ھەر كېچىسى خۇددى شامدەك كۆڭۈل
كۆزىدىن ياش ئاققۇزىدۇ . بۇلارغا بۇنچىۋالا جاپا سالما ، بۇ غەربى-
لارنىڭ كۆكرەك ئۆيىنى زۇلۇم بالاسى بىلەن ۋەيران قىلما . گەرچە
سېنى مەي خۇمارى قاتتىق تۇتقان بولسىمۇ ، يېتىملارنىڭ يۈرەك
قېنىنى شاراب ئورنىدا ئىنتىقام جامىغا قۇيما !

بۇ ئەزىزنىڭ سۆزى تەكەببۇر زالىمغا خۇشياقماپتۇ . چۈنكى
ئۇنىڭ ئەخمەقلىق ۋە جاھىللىقى چىكىدىن ئاشقاچقا ، نەسەھەتنى
قوبۇل قىلماپتۇ :

ماڭ يولۇڭغا ئەي ۋەزىچى ساڭا قۇلاق سالماسمەن ،
بىر خامان نەسەھەتنى بىر ئارپىغا ئالماسمەن .

دەرۋىش ئۇنىڭدىن يۈز ئۆرۈپ بىر خىلۋەت جايغا كىرىپ
كېتىپتۇ . تۇيۇقسىز شۇ كۈنى كېچىسى ئوتۇنخانغا ئوت كېتىپ ،
پۈتۈن ئوتۇنلار كۆيۈپ ، ئوتۇنچى ئولتۇرغان ھويلىغىمۇ ئوت تۈت-
شىپتۇ - دە ، ئۇنىڭ بارلىق بايلىقى كۈلگە ئايلىنىپتۇ . ئۇ ئۆز
جېنىنى ئوتتىن ئاران قۇتۇلدۇرۇۋاپتۇ . ئوتۇنچى ئەتسى قوشنىلىد-
رىغا : «بۇ ئوت ئۆيۈمگە نەدىن تۇتاشقاندۇر ؟» دەپ تۇرۇش-
غا ، ھېلىقى نەسەھەت قىلغان ئەزىز ئۇ يەرگە كېلىپ قاپتۇ ۋە
ئۇنىڭغا :

— ئۇ ئوت دەرۋىشلەرنىڭ ئاھلىرىنىڭ شولىسىدىن ۋە دىلى
ئاغرىغانلارنىڭ كۆڭلىنىڭ كۆيۈشىدىن چۈشتى ، — دەپتۇ .

قىلما دەردمەنلەرنىڭ ئوتلۇق كۆكسىنى ھەرگىزمۇ چاك ،
ئىتتىك ئوتنى يارسا ئۇ ئوت تېخىمۇ ئۇلغايغۇسى .

زالىم بېشىنى تۆۋەن سېلىپ :
— بۇ جاپا ئۇرۇقىنى ئۆزۈم تېرىغان . ھوسۇلى بۇنىڭدىن
ئۆزگە نېمە بولسۇن ؟ — دەپتۇ .

نالە قىلما ، غەيرىدىن سەن ئۆز ئىشىڭدىن بول مالال .

بۇ مىسالنى شۇنىڭ ئۈچۈن كەلتۈردۈمكى ، سەنمۇ باشقىلار-
نىڭ بالىلىرىغا قىلغان ئىشلىرىڭ ئۈچۈن ئۇلارغا كەلگەن جازا ۋە
ئىزتىراپلارنىڭ مۇكاپاتى سۈپىتىدە بۇ كەلگۈلۈك سېنىڭ پەرزەنت-
لىرىڭگىمۇ كەلگەنلىكىنى چۈشىنىشنىڭ كېرەك . باشقىلار سەندىن
كەلگەن رەنج - ئەلەملەرگە سەۋر قىلغانىدى . سەنمۇ شۇلارغا ئوخ-
شاش باشقىلاردىن كەلگەن كەلگۈلۈككە سەۋر قىلغىن ئەمدى .

— بۇ سۆزلىرىڭنى دەلىل - ئىسپات بىلەن سۆزلىگىنە قېنى؟ — دەپتۇ شىر .
 — نەچچە ياشقا كىردىڭ؟ — دەپ سوراپتۇ چىلبۆرە .
 — قىرىق ياشقا كىردىم .
 — شۇنچە ئۇزۇن ۋاقىتتىن بېرى نېمە بىلەن ئوزۇقلاندىڭ؟
 — ئادەم ۋە ياۋايى ھايۋانلارنى شىكار قىلىپ ئوزۇقلاندىم .
 — ئۇلارنىڭمۇ ئاتا - ئانىسى بار بولغىيتتى ، سەن ئۆز بالىدە-
 رىڭغا قانچىلىك ئېچىنىپ پەرياد قىلغان بولساڭ ، ئۇلارمۇ پەرزەنت-
 لىرى ئۈچۈن شۇنداق نالە چەككەندۇر . ئەگەر شۇ ۋاقىتلاردا بۇ-
 گۈنكى كۈننى كۆز ئالدىڭغا كەلتۈرۈپ ، قان تۆكۈشتىن پەرھىز
 قىلغان بولساڭ ، بۇ ۋەقە يۈز بەرمەس ۋە بۇ مۇسبەت بېشىڭغا
 كەلمەس ئىدى .

ئەلگە قىلمىساڭ ياخشىلىق ھەردەم ،
 قانداقمۇ راھەت كۆرسەن بىردەم .
 سەن ئۇرساڭ ئەلنىڭ جېنىغا نەشتەر ،
 كىم قويار سېنىڭ زەخمىڭگە مەلھەم .

ئەگەر قانخورلۇق ۋە جاپاكارلىقنى داۋام قىلدۇرساڭ ، بۇ-
 نىڭدىنمۇ يامان بالالارنى كۆرۈشۈڭ چوقۇم . بەس ! بۇ يامان پەيلىڭ-
 نى تاشلاپ ، كۆڭلۈڭنى بىئازارلىق يولىغا باشلا . چۈنكى ئازار
 بەرگۈچى ھېچقاچان راھەت يۈزىنى كۆرمەيدۇ ، زالىم ھەرگىز مۇ-
 راد - مەقسىتىگە يېتەلمەيدۇ ، زالىمنىڭ تەدبىر ياسىدىن ئېتىلغان
 ئوق ھېچقاچان مەقسەت نىشانىغا تەگمەيدۇ .

شىر بۇ سۆزلەرنى ئاڭلىغاندىن كېيىن ، ھەقىقىي ئەھۋال
 ئۇنىڭغا بىرئاز روشەن بوپتۇ . شۇنىڭ بىلەن ئۆزىنىڭ ئىش -
 ھەرىكەت بىناسىنى زار ۋە ئازار ئۈستىگە قۇرغانلىقىنى ، ئۇنىڭ
 نەتىجىسىنىڭ ئاقىۋەتتە ئاپەت ۋە ئازاب - ئوقۇبەت بولىدىغانلىقىنى
 چۈشىنىپتۇ . شىر ئويلاپ - ئويلاپ ئاخىر : «ياشلىقىمنىڭ باھارى

قېرىلىقنىڭ خازانغا ئالمىشىش ئالدىدا تۇرىدۇ . ئەمدى قەدەممۇقە - دەم پاناھ يولغا مېڭىشىم كېرەك . ئۆلۈم سەپىرىم يېقىنلىشىۋاتىدۇ . ئەمدى ئاخىرەت بازىرىنىڭ سەرمايە ۋە جابدۇقىنى قىلىپ ، ئازار ۋە زۇلۇم سېلىشىنى تەرك ئېتىپ ، ئازراق غىزاغا قانائەت قىلىپ ئۆتكىنىم ھەممىدىن ياخشى » دېگەن قارارغا كەپتۇ .

بارۇ يوقۇ ، ئازۇ - كۆپتىن قىلچىلىكمۇ غەم يېمە ،
ئاخىرەت سەرمايسىن تاپ ، ھەممە پايدا شۇندىدۇر .
بۇ پايانسىز مەنزىل ئىچرە سەن تاپالمايسەن نىجات ،
ئاخىرەت مەنزىلىگە يۈر ، بارچە ۋاپا شۇندىدۇر .

شۇنىڭ بىلەن ، شىر گۆش يېيىشنى تاشلاپ ، مېۋە بىلەن ئوزۇقلىنىشقا قانائەت قىپتۇ . شىر مېۋىلەر بىلەن ئوزۇقلىنىشقا باشلىغانىكەن ، چىلبۆرە بۇنىڭدىن غەمگە پېتىپ : «بۇ تاغنىڭ مې - ۋىلىرى چىلبۆرىلەرگە تەئەللۇق ئىدى . ئەگەر شىر ئۇنى يېگىلى تۇرسا ، بىزنىڭ بىر يىللىق ئوزۇقىمىزنى ئون كۈندە يەپ تۈگىتىدۇ ، مېۋە تۈگىگەندىن كېيىن بىز نېمە يەيمىز ؟ مېۋە ئىزدەپ نەگە بارىمىز ؟ » دېگەن خىياللارنى قىلىپ مېڭىپ شىرنىڭ قېشىغا كەپتۇ .

— ئەي پادىشاھ ، نېمە ئىش قىلىۋاتىسەن ؟ — دەپ سوراپتۇ چىلبۆرە .
— دۇنيادىن ئېتىدىكىمنى قېقىۋېتىپ رىيازەتكە بەل باغلىدىم ، — دەپتۇ شىر .

بۇ بىمەرزە بەھرىنى ئۇنتۇدۇم ،
يوقلۇق سۈيىدىن كۆڭۈل سۈيۈتتۈم .

— ئۇنداقتا تېخىمۇ بولماپتۇ . خەققە بۇرۇنقىدىنمۇ بەكرەك زىيان سالغىلى تۇرۇپسەن ، — دەپتۇ چىلبۆرە .

— ئاغزىمنى قانغا بۇلغىمىسام ، يا چاڭگىلىم بىلەن كىشىگە
ئازار بەرمىسەم ، باشقىلار مەندىن قانداق زەرەر كۆرىدۇ-
كەن؟ — دەپتۇ ھەيران بولغان شىر .

مىڭ كىشى تالاش قىلسا جېنىمنى ،
ئەمدى بەرمەسمەن ھېچكىمگە ئازار .

— سەن ئۆز قورسىقىڭنى تويغۇزۇش ئۈچۈن باشقا جانىۋارلار-
نىڭ رىزىقىغا كۆز ئالمايتىپسەن ، بۇ تاغنىڭ مېۋىسى ساڭا ئون
كۈنلۈكمۇ ئوزۇق بولالمايدۇ . باشقا ياۋايى ھايۋانلارنىڭ تىرىكچىلىد-
كى مۇشۇ مېۋىلەر بىلەن ئىدى ، ئەمدى ئۇلار قەھەتچىلىكتىن
ئۆلسە ، ئۇلارنىڭ ئۇۋالى سېنىڭ گەدىنىڭگە چۈشىدۇ - دە ، مۇشۇ
جاھاندا بۇ ئىشىڭنىڭ مۇكاپاتى تەرىقىسىدە ساڭا بىر ئوق تېگىشىمۇ
ئېھتىمال . ئۇ چاغدا سېنىڭ ھالىڭ خۇددى مایمۇننىڭ مېۋىسىنى
غەزەپ قىلىپ تارتىۋېلىپ ، ئاخىر ئۆزى ھالاك بولغان توڭگۇزنىڭ
ھالىغا ئوخشاپ قالىدۇ ، — دەپتۇ چىلبۆرە .

— ئۇ قانداق ئىش ئىكەن؟ — دەپ سوراپتۇ شىر .
— بىر مایمۇن بار ئىكەن ، — دەپ ھېكايىسىنى باش-
لاپتۇ چىلبۆرە .

مايمۇن بىلەن توڭگۇزنىڭ ھېكايىسى

بىر مایمۇن تەۋپىق تېپىپ ، ئۆزى ئايرىم ياشاشنى ئىختىيار
قىلىپ ، مایمۇنلاردىن ئايرىلىپ بىر تاغنىڭ بۇرجىكىدە ماكان
تۇتۇپتۇ . ئۇ يەردە بىر نەچچە تۈپ ئەنجۈر دەرىخى بار بولغانلىقتىن ،
مايمۇن ئەنجۈر يەپ كۈن ئۆتكۈزۈپتۇ . بىر كۈنى مایمۇن ئۆزىچىلا :
« ھېچ جانىۋار غىزاسىز كۈن كەچۈرەلمەيدۇ . بۇ يەردە مۇ-
شۇ ئۈچ - تۆت تۈپ ئەنجۈردىن باشقا يەيدىغان نەرسە يوق ئىكەن .
ئەگەر بۇلارنىڭ ھەممىسىنى يازدا يەپ تۈگىتىۋەتسەم ، زېمىستان

قىشتا نېمە يەيمەن؟ شۇڭا بۇلارنىڭ بىر قىسمىنى ھازىر يەپ، يەنە بىر قىسمىنى قىشلىقىم ئۈچۈن قۇرۇتۇۋالاي» دەپ ئويلاپتۇ.

كەلدى گۈل ياز ياتما غەپلەت ئۇيقۇدا،
قىش غېمىنى راسلىغىن ياز ۋاقتىدا.

ئۇ ھەر كۈنى ئەنجۈر دەرىخىنىڭ ئۈستىگە چىقىپ ئىرغىتىپ، يەرگە چۈشكەن مېۋىلەرنىڭ بەزىسىنى يەپ، بەزىسىنى قىشتا يېيىشكە ساقلاپ قويۇش ئۈچۈن ئاپتاپقا سېلىپ قۇرۇتۇپ قويۇپتۇ. بىر كۈنى ئۇ ئەنجۈر دەرىخى ئۈستىدە شۇ تەرىقىدە ئىشلەۋاتسا، ئوۋچىدىن ئۈرۈكۈپ قېچىپ كەلگەن بىر توڭگۇز ئەنجۈر دەرىخىنىڭ تۈۋىگە كېلىپ قاپتۇ ۋە قۇرۇتۇپ قويغان ئەنجۈرلەرنىڭ ھەممىسىنى يەپتۇ. مايمۇننىڭ كۆزى توڭگۇزغا چۈشۈشى بىلەن كۆڭلى پەرىشان بولۇپ شۇنداق دەپتۇ:

قايسى جايدىن بولدى پەيدا بۇ بالايى ناگاھان،
بەر جېنىمغا ئەي خۇدايا بۇ بالايىڭدىن ئامان.

توڭگۇزمۇ دەرەخ ئۈستىدىكى مايمۇننى كۆرۈپ، ئۇنىڭغا تەزىم بىلەن ھۆرمەت بىلدۈرۈپ:

— ھەي بۇرادەر، مېھماننى قارشى ئالامسەن؟ — دەپ

سوراپتۇ.

مايمۇن ئائىلاج ئۇنىڭغا شۇنداق دەپتۇ:

ئۈمىد باغىمغا كەلگەندەك بولۇپ گويا گۈزەل سەرۋى،
ھەقىر كۆلبەمگە غايىبىتىن يېتىپ كەلدى ئېسىل مېھمان.

— قورسىقىم ئېچىپ، ئۇسساپ كەتتىم، زىياپەتخاناڭدا نېمە بولسا شۇنى تەكەللۈپ قىلماي ئەكەل. كۆڭلۈم مەرزەنى بەكمۇ تارتىۋاتىدۇ، — دەپتۇ توڭگۇز.

بىچارە مايمۇن توڭگۇزنىڭ زورلۇقىغا تەڭ كېلەلمەي، شاخ-

لارنى قېقىپ بېرىپتۇ . چۈشكەن ئەنجۈرلەرنى بولسا توڭگۇز ناھايىدە تى زور ئىشتىھا بىلەن يېيىشكە باشلاپتۇ . شاخلاردا مېۋە ، يەردە ھېچ نەرسە قالمىغاندا ، توڭگۇز يەنە مايۇنغا قاراپ :

— ھەي ساھىبخان ، توختاپ قالدىڭغۇ ! تېخى ئىشتىھايىمنىڭ ئونى يالقۇنچاشتىن توختىمىدى . سېنىڭ مەزىلەرنىڭ نەپسىمنىڭ ئارزۇسىغا كۇپايە قىلمىدى . ئەگەر بۇ دەرەختە قالمىغان بولسا ، يەنە بىرىگە چىق . مېنىڭ قورسىقىمنى تويغۇزۇپ ، بوينۇمنى مىندەت كەمىرى بىلەن باغلا ، — دەپ بۇيرۇپتۇ .

مايمۇن يۈزىنى كۈلدۈرۈپ ، كۆزىنى يىغلىتىپ ، يەنە بىر دەرەخكە چىقىپ ئىرغىتىشقا باشلاپتۇ . بىردەمدىلا ئۇنىڭدىمۇ ھېچ نەرسە قالماپتۇ . ئونى كۆزگەن توڭگۇز مايۇننى يەنە بىر دەرەخكە چىقىشقا ئىشارەت قىپتۇ .

— ھەي ئەزىز مېھمان ! — دەپتۇ مايۇن ، — بىر ئاز ئىنساپ قىلغىن . مۇرۇۋۇتىڭنى تاشلىما . ساڭا بەرگەنلىرىم مېنىڭ بىر ئايلىق ئوزۇقۇم ئىدى . مەندە يەنە ساڭا بىر نەرسە بەرگۈدەك تاقەت يوق . ئەمدى بۇنىڭدىن ئارتۇق سېخىلىق قىلالمايمەن .
توڭگۇز ئاچچىقلىنىپتۇ :

— بۇ جاي ھازىرغىچە سېنىڭ قولۇڭدا ئىكەن ، ئەمدى بۇ جايىنى ئۆز قولۇمغا كىرگۈزمىگىنىمنى بىر كۆر ! — دەپ خىرقىد-راپتۇ .

— كىشىنىڭ ماكانىنى تارتىۋېلىشنىڭ جازاسى بەكمۇ قاتتىق بولىدۇ ، — دەپتۇ مايۇن ، — زۇلۇم بىلەن ئېلىپ يېگەن نەرسە گەرچە تاتلىق بولسىمۇ ، ئاخىر غايەت ئاچچىققا ئايلىنىدۇ . ماڭا جاپا سېلىشتىن ۋاز كەچكىن . بىچارىلەرگە جاپا سېلىشتىن پايدا كەلمەيدۇ . ئاجىزلارغا ئازار بېرىش ياخشى ئىش ئەمەس .

مېنىڭ چىشلىسەڭ رەنجۈر ئېتەرسەن ،
چىشىڭنىڭ ئاغرىقى تۇتسا نىتەرسەن .

بۇ سۆزنى ئاڭلىغان توڭگۇزنىڭ تېخىمۇ قاتتىق ئاچ-

چىقى كەپتۇ :

— ئاۋۋال دەرەخ ئۈستىگە چىقىپ ، سېنى يەرگە چۈشۈرەي ، ئاندىن كېيىن قارشىلىق قىلىشنىڭ پايدىسىنى ساڭا بىر كۆرسىدىم. تىپ قويماي ، توختاپ تۇر! — دەپ دەرەخ ئۈستىگە چىقىپتۇ . توڭگۇز تۆۋەندىكى شاخقا چىقىشىغا شاخ سۈنۈپ كېتىپ توڭگۇز . نىڭ بېشى تۆۋەن ، پۇتى ئاسمانغا بولۇپ يەرگە يىقىلىپ ، سۆڭەكلىدى . رى چۈل - چۈل چىقىلىپ ، نەپسىنىڭ غېمىدىن بىر يولى كۆڭلى تىنچىپتۇ . بۇ مىسالنى شۇنىڭ ئۈچۈن كەلتۈردۈمكى ، سەن كىشىلەر نىڭ مېۋىلىرىنىمۇ تارتىۋېلىپ ، ئۇلارنىڭ رىزىقلىرىنى ئۈزۈۋېتىشكە ئۇزۇق قىلىۋاتىسەن . ئەگەر بۇ جامائەت ئاچلىقتىن ئۆلسە ، ئۇلار نىڭ پەرزەنتلىرى سېنى دۈشمەن دەپ بىلىدۇ . دە ، تاقىيامەتكىچە ھەممەيەن سېنىڭ يامان سۈپىتىڭنى قىلىشىدۇ . بۇرۇن زالىملىق بىلەن مەشھۇر ئىدىڭ ، ئەمدى زاھىتلىق بىلەن تونۇلدۇڭ . لېكىن ئىككىنچى ھالدا جانىۋارلار سېنىڭ جەبرىڭدىن قۇتۇلالمىدى . ھەممىشە بەدىنىڭگە قۇۋۋەت بېرىدىغان ئوزۇقلارنى يەۋەرسەڭ ، قانداقمۇ دەرىۋىش بولالايسەن ؟ بىلگىنىكى ، جىسمانىي ھالاۋەت ئارقىلىق روھىي ھەقىقەتنىڭ لەززىتىگە يەتكىلى بولمايدۇ .

قۇل بولۇپسەن بۇ جاھاندا ئۆز تېنىڭنىڭ لەززىتىگە ،
ئۇ دۇنيادا ئۆز جېنىڭنىڭ يېتەلمەسسەن راھىتىگە .

شىر چىلبۇرىدىن بۇ سۆزلەرنى ئاڭلاپ مېۋە يېيىشتىنمۇ ئۆزىنى تارتىپتۇ . ئۇ شۇنىڭدىن ئېتىبارەن سۇ ۋە گىياھلارغا قانائەت قىلىپ ، تائەت - ئىبادەتكە مەشغۇل بوپتۇ . ئۇ گاھى - گاھدا بۇ بېيىتلارنىڭ مەزمۇنىنى تەكرار قىلىدىكەن :

كەل ئەي كۆڭلۈم ، بۇ دۇنيانىڭ ئازارىدىن ئۆتكىن ،
پاراغەت كۆزلە ئۇشبۇ زالىمى مەككاردىن ئۆتكىن .
ئەمەس لايىق جاھاننىڭ ئىشلىرى كۆزلۈك كىشىلەرگە ،
قىلىپ مەردانىلىك بۇ مەنپەئەتسىز كارىدىن ئۆتكىن .

ساڭا گەر بولسا مۇمكىن گۈلشەنى روھانغا يەتمەك ،
تېرىشقىن ، بۇ تىكەنلىك يول بۇ ۋەھشەت غارىدىن ئۆتكىن .

جاھان خەلقىگە زۇلۇم سېلىپ ، زۇلۇمنىڭ ئاقىۋىتىنىڭ
شۇملۇقىدىن ئەندىشە قىلماي ، ئاخىر خەققە سالغان زۇلمغا ئوخ-
شاش بالاغا ئۆزىمۇ ئۇچرىغاندىن كېيىن ، توغرا يولنى تۇتۇپ ،
ساۋابلىق ئىشلارنى قىلىشقا تۇتۇنغان زالىملارنىڭ داستانى مانا شۇ .
ئۇنداقلار خۇددى شىرنىڭ ئىككى يۈرەك پارىسىنىڭ جازا ئوتىدا
كاۋاپ بولغىنىنى كۆرگىنىدەك تەجرىبىلەرنى ھاسىل قىلمىغۇچە ،
قانخورلۇق ۋە زۇلۇم سېلىشتىن توختىمايدۇ ؛ بۇ ئىككى يۈزلىمە
ئالەمدىن يۈز ئۆرۈپ ، ئۇنىڭ ھەقىقەتسىز مۇئامىلىلىرىگە ئىلتىپات
قىلىشتىن توختاشمايدۇ . پەقەت شىردەك ساۋاققا ئىگە بولغاندىلا ،
ھېچقانداق باھانە بىلەن بۇ بىۋاپا جادۇگەرنىڭ نازلىرىغا خېرىدار-
لىق قىلمايدىغان بولىدۇ .

جەننەت ئايۋانغا زەر بىرلە يېزىلغانمىش بۇ سۆز ،
كىم سېتىپ ئالسا بۇ دۇنيا نەزىنى ھالىغا ۋاي .

ئەقىللىق كىشىلەر بۇ ئىشارەتنى پەھىم ئېتىشى ، بۇ تەجرىبە-
لەرنى ئېسىدە چىڭ ساقلىشى ، بۇ دۇنيالىق ۋە ئاخىرەتلىك ئىشلىد-
رىنىڭ بىناسىنى مۇشۇ نەسىھەت ئۈستىگە قۇرۇشى كېرەك . ھەر
كىشى ئۆز ئىشىنىڭ باشتىن - ئاخىر ياخشى سۈپەتلەر بىلەن
زىننەت تېپىشىنى خالىسا ، ئۆز پەرزەنتلىرىگە ۋە ئۆز يېقىنلىرىغا
راۋا كۆرمىگەن ئىشنى باشقىلارغىمۇ راۋا كۆرمەسلىكى كېرەك .
شۇنداق بولغاندىلا ، بۇ دۇنيا ۋە ئاخىرەتتە يامانلىق ھەم زالىملىق-
نىڭ شۇملۇقىغا ئۇچرىمايدۇ .

جاھاننى دەپ كىشىگە رەنجى يەتكۈزمەك ئىرۇر باتىل ،
يامانلىق قىلمىغىنىكى قىلمىغاي بۇ ئىشنى ھېچ ئاقىل .
بۇ دۇنيا بىر دېڭىز گويا ، لەھەڭلەر ئۇندا بەك كۆپتۇر ،
بۇنى بىلسەڭ ئۆتەرسەن تىنچ ، سېنىڭدىن رەنجىمەس ھېچ دىل .

ئون بىرىنچى باب

ھەركىشى ئۆز ئېھتىياجىدىن ئارتۇقنى تەلەپ
قىلسا زىيان تارتىدىغانلىقى ۋە بۇرۇنقى
ئىشىدىنمۇ قۇرۇق قالىدىغانلىقى
توغرىسىدا

پادىشاھىئالەم دىلغا نەسەت قىلغۇچى بۇ داستاننى ئاڭلىغاندا
دىن كېيىن :

— ئەي ئەقىللىق بوۋاي ، بۇ ھېكايىلەرنى ماڭا ناھايىتى ياخشى
دەلىللەر بىلەن بايان قىلىپ بەردىڭ . بۇ مەسەللەردىن مەلۇم بولدى .
كى ، ھەرقانداق كىشى باشقىلارغا ئازار بەرسە ، ئۆزىمۇ خۇددى
ئۆزى قىلغاندەك جازاغا ئۇچرىغاندىن كېيىن توۋىنىڭ پاناھىغا قا-
چىدىكەن . ئەمدى ئون بىرىنچى ۋەسىيەتنىڭ مەزمۇنىغا مىسال
بولدىغان داستانلاردىن بايان قىلىشىڭنى ، ئۆز ھالىغا مۇناسىپ
كەلمەيدىغان ئىشقا قەدەم قويۇپ ، ھەيرانلىق ۋە سەرگەردانلىقتا
قىلىپ ، بۇرۇنقى ئىشلىرىدىنمۇ قۇرۇق قالغان كىشىلەرنىڭ ھەقد-
قىتىنى ئېچىپ بېرىشىڭنى ئۈمىد قىلىمەن ، — دەپتۇ .

سۆزنىڭ پاكلىقى گۆھەردىن ئارتۇق ،
يەنە شېرىنلىقى شېكەردىن ئارتۇق .
ئاڭلىسا بىر ئېغىز ئۇنىڭ سۆزىدىن ،
كېتەر ئىدى پلاتون^① ھەم ئۆزىدىن .

① پلاتون — ئەپلاتون . مىلادىيىدىن ئىلگىرىكى 427 - يىلى تۇغۇلۇپ ، 348 - يىلى ۋاپات بولغان يۇنان پەيلاسوفى .

دېگەندەك ، ساپلىقى ۋە لاتاپىتى ئابىھاياتتەك ، يېڭىلىقى ۋە شېرىند-
لىقى شەربەت - ناۋاتتەك مۇكەممەل ئىبارىلەر بىلەن ھەكىم شۇد-
داق دەپتۇ :

پەلەك قىلسۇن دەرگاھىغا بەندىلىك - قۇللۇق ،
روناق تاپسۇن ئۆمرۈڭ ھەم سەلتەنەت قۇتلۇق .

— قەدىمكى زاماندا ئۆتكەن دانىشمەنلەر : «ھەر ئىشقا لايىق
ئادىم بار ، ھەر جايغا مۇناسىپ سۆز بار» دېيىشكەن . شۇنىڭ
ئۈچۈنمۇ بەزى ئىشنى بەزى ئادەملەردىن باشقىسى قىلالمايدۇ ؛ بەزى
چاغدا بۆلەك سۆزنى قىلسا ياراشمايدۇ .

تاۋۇس پەيلىنى چىۋىن قىلالماس ،
چىكەتكە سۈمۈرغ ئىشىن بىلەلمەس .
تىكەندە نەشتەر خاسىيىتى يوق ،
ھەم ئۇندا گۈلنىڭ خۇش ھىدى يوق .

تەقدىرى ئەزەل ساقىيىسى ئۆز نېسىۋە مەيخانىسىدىن ھەر كى-
شىگە ئۆز قۇۋۋىتىگە ۋە ئېھتىياجىغا لايىق مەي بېرىپ شادىمان
قىلىدۇ . ئۇ ھېچكىمنى ئۆز ئىنايىتىنىڭ شەرىپىتىدىن بەھرىسىز
ۋە مەھرۇم قويغىنى يوق .

ئۇ جۇغىغا يارشى يا بىر يۇتۇم يا جام بىلەن ،
بارچە ئىنسان بۇ شارابتىن بەھرە تاپماي قالمىدى .

شۇنىڭ ئۈچۈن ، ھەر بىر ئىنسان ئاللاتائالا ئاتا قىلغان ئۆز
ھۈنرىنى قىلىشى ۋە ئۇنى دەرىجىمۇ دەرىجە تەرەققىي قىلدۇرۇپ
كامالەتكە يېتىشى كېرەك .

بورىچى گەر ھۈنەرگە ئۇستا بولسا ھەر قاچان ،
ھۈنەرگە نا ئۇستا چەكمەنچىدىن ياخشىراق .

ئەگەر ھەر كىشى ئۆز ھۈنرىنى تاشلاپ ، ئۆزىگە تونۇشلۇق بولمىغان ئىشنى باشلىسا ، ئەلۋەتتە ھەيرانلىقتا قالىدۇ . ئۇ يولدىن مەنزىلىگە يېتەلمەيدۇ ؛ بۇرۇنقى يۈرگەن يولىغىمۇ يېنىپ كېلەلەمەيدۇ . يەنى ئالدىغىمۇ باسالمايدۇ ، كەينىگىمۇ يانالمىدۇ . شۇڭا ، ئاقىللار ئۆز يولىدا مەزمۇت قەدەم بىلەن مېڭىشى ، ئارزۇ - ھەۋەس بىلەن باشقا شاخقا قول ئۇزاتماسلىقى ، ئۆز ئېھتىياجىدىن ئارتۇقنى تەلەپ قىلماسلىقى كېرەك . چۈنكى بۇ ئىشنىڭ ئاقىۋىتىدىن زىيان كېلىدۇ . شۇنىڭ بىلەن بىللە كۆپ نەپ ۋە ياخشى نەتىجە بېرىدىغان ئىشلارنى ئوڭايلا قولدىن بېرىپ قويماسلىق كېرەك . ھەر كىشى قايسى ھۈنەردىن رىزىق تاپقان بولسا ، ئۇنى تاشلىماسلىقى كېرەك . چۈنكى بۇ پەرىشانلىق ۋە سەرگەردانلىقتىن نىجات تېپىشنىڭ يولىدۇر . مەۋلىۋى ھەزرەتلىرىنىڭ مەنلەر گۆھەرلىرى بولغان سۆزلىرى ئىچىدىن مۇنۇ بېيىت مۇشۇ ھالەتكە دالالەت قىلىدۇ .

ئەنجۈر سېتىشنى كەسىپ ئەتكەن كىشى ،
ئۆز ئەنجۈرىنى ساتقىنى ياخشى .

بۇ مۇقەددىمىگە لايىق كېلىدىغان مىساللارنىڭ بىرى —
زاھىتنىڭ مېھمىنى توغرىسىدىكى ھېكايىدۇر . ئۇ زاھىتتىن ئەجەب-
رى تىلىنى ئۆگىنىمەن دەپ ئاۋارە بولغان .
— ئۇ قانداق ھېكايە ئىكەن ؟ — دەپ سوراپتۇ راي .
— قۇنۇھ دىيارىدا بىر زاھىت بار ئىكەن ، — دەپ ھېكايىسىدىن باشلاپتۇ بەرەھمەن .

زاھىت بىلەن مۇساپىرنىڭ ھېكايىسى

قۇنۇھ دىيارىدا ، ناھايىتى مۇلايىم ، پەرھىزكار ، پاكىز ۋە خۇش تەبىئەتلىك ، ئىبادەت ۋەزىپىلىرىنى ھەممە شەرتلىرى بىلەن مۇكەممەل بەجا كەلتۈرىدىغان ، تائەت رەسىم - يوسۇنلىرىنى ئىخلاس قاندىسى بىلەن ئىجرا قىلىدىغان دىندار بىر زاھىت بار ئىكەن . ئۇ ، قەلبى جاھان قايغۇسىنىڭ كىرلىرى بىلەن كىرلەش-مىگەن ، كۆز ئالدىنى ھاۋايى - ھەۋەس پەردىسى توسالمىغان ، جايىنامازنىڭ قىرغاقلىرى غايىب پەيزى فۇتۇھاتىنىڭ مەنزىلى بول-غان ، ئېتىكاپخانىسىنىڭ بوسۇغىسى ئۇنىڭ غەيرەت ۋە ئىرادىسى-نىڭ تۈگۈنى بولغان ، دۇنيا جاپاسىنىڭ قۇشلىرى ئۇنىڭ كۆڭلىگە ئۇۋا سالالمىغان ، قەلبىنىڭ ئاپتىپى ئىلتىپات نۇرى بىلەن كۆك-رەك قەپسىنى نۇرلاندۇرغان ، يەنى ئۇنىڭ قەلب ئاپتىپى جاھاننىڭ ھاۋايى - ھەۋەسلىرىگە قىلچىلىكىمۇ يورۇق چۈشۈرمىگەن بىر كىشى ئىكەن .

بېشىغا كىيگەنى شەرىئەتتىن تاج ،
بولغان كۆڭلى ئەرش ، سەجدىسى مىراج .
ئىدى شەيتانكەش پەرىشتە مۇقام ،
يۈرەتتى قويۇپ ھاۋاغا قەدەم .

ئۇ ئەنە شۇنداق تەقۋادارلىق بىلەن ، ئۇنىڭغا ھەرىكىم قانداق نېسىۋە كەلتۈرگەن بولسا ، ئۇنى ئېلىپ قويۇپ ، ئەتىگەندە ۋە كەچتە دەرۋىشلەرنى ۋە ئۆزىگە مۇناسىپ كىشىلەرنى مېھمان قىلىدەكەن .

ساخاۋەت قولىدا يۇلتۇزنى پەلەك سەھنىگە كۆپ چاچقان ،
ساخاۋەت ھەققىدە بۇزۇكلەر تەرىپلەپ ئەسەر يازغان .

بىر كۈنى ، بىر مۇساپىر ئۇنىڭ ئۆيىدە مېھمان بوپتۇ . زاھىت مېھماندارچىلىقنىڭ بارلىق رەسىم - قائىدىلىرىنى بەجا كەلتۈرۈپ ، ئۇنى مېھمان قىپتۇ ۋە مېھماننىڭ ئۆز ئۆيىگە چۈشكەنلىكىگە كۆپ مىننەتدارلىقىنى بىلدۈرۈپتۇ . تائامدىن كېيىن زاھىت ئۇنىڭدىن سوراپتۇ :

— ئەي مېھمان ، قەيەردىن كەلدىڭ ؟ قەيەرگە بارماقچىسەن ؟
— مېنىڭ قىسسەم ئۇزۇن ، ئەگەر مۇبارەك كۆڭۈللىرى ئاڭلاشنى خالىغان بولسا ، مەن ئۆز قىسسەمدىن كىچىككىنە سۆزلەپ بېرىمەن ، — دەپ جاۋاب بېرىپتۇ مېھمان .
— ئەگەر كىشى ھوش قۇلىقىنى ئاچسا ، ھەر بىر سۆزدىن بىر پايدىلىق ھېكمەت تاپالايدۇ . ھەر بىر چاقماقتىمۇ بىر ئىشارەت بار ، ھەر بىر ئەپسانىدىنمۇ بىر پەيزى ئېلىشقا بولىدۇ . سەن ئۆز سەرگۈزەشتىڭنى تارتىنماي بايان قىلىۋەرگىن ، — دەپتۇ زاھىت . مېھمان ئۆز سەرگۈزەشتىنى بايان قىلىشقا باشلاپتۇ .

مۇساپىر مېھماننىڭ ھېكايىسى

— ئەي زامانىسىدا تەڭدىشى بولمىغان زاھىت ، مەن ئەسلى پەرەڭ دىيارىدىن بولمەن . مەن ئۇ جايدا ناۋايلىق قىلاتتىم . ھەر كۈنى ھېرىس ئوتى بىلەن تونۇر قىزىتىپ ، نان يېقىپ ، مىڭ مۇشەققەتلەر بىلەن دەسمايدىن ئاشۇرۇپ بىر نان تاپاتتىم .

يۈرىكىمنى كۆيدۈرۈپ بىر گىردىنى ،
مەن ئالاتتىم رىزقىنىڭ تونۇرىدىن .

مېنىڭ بىر دېھقان دوستۇم بار ئىدى . ئۇ دائىم ماڭا بۇغداي بېرىپ تۇراتتى . مەن ئۇنى دەسمايە قىلاتتىم ، پۇلىنى تاپقاندا بېرەتتىم . بىر كۈنى ئۇ مېنى ئۆز بېغىغا باشلاپ زىياپەت بېرىپ مېھمان

قىلدى . تائام يېيىلىپ بولغاندا ، ئۇ مەندىن : «سەن كەسپىڭدىن قانچىلىك مەنپەئەت ئالسىن؟» دەپ سورىدى . مەن : «دۇكد-نىمنىڭ دەسمايسىدىن ئون ئاندىن بىر ئان پايدا قالىدۇ ، بۇ بالا - چاقىلىرىمنىڭ يېمەك - ئىچمىكىگە ئۆتتۈرلۈك يېتىدۇ .

بىزگە ھەقتىن بۇندىن ئارتۇق رىزقى يوق ،
شۇ رىزقى بىرلە ئۆمۈر ئۆتمەكنە توق .»

دەپ جاۋاب بەردىم . «سۇبھاناللا! — دېدى دېھقان دوست-تۇم ، — سېنىڭ كەسپىڭ نەپ تېگىدىغان كەسپ ئەمەس ئىكەن ، ئەمەسمۇ؟ بۇنىڭدا ھېچقانداق پايدا يوق ئىكەن . مەن تېخى كەسپىڭدىن ناھايىتى كۆپ پايدا - مەنپەئەت يېتىدۇ ، دەپ ئويلاپ يۈرۈپتىمەن . دېمەك مەن خاتا چۈشەنگەنكىمەن - دە!» . «سىز كەسپىڭىزدىن قانچىلىك ھوسۇل ئالسىز؟» دەپ سورىدىم مەن . «مېنىڭ ئىشىمنىڭ دەسمايسى ئاز ، پايدىسى كۆپ ، — دەپ جاۋاب بەردى دېھقان دوستۇم ، — مەن ئون دانە دان چاچسام ، يۈز دانە ھوسۇلغا قانائەت قىلمايمەن .»

مەن ھەيران قېلىپ : «بۇ قانداق گەپ؟» دەپ سورىدىم . «ئەجەبلەنمە ، — دېدى دېھقان دوستۇم ، — بۇنىڭدىنمۇ جىق پايدا ئالىدىغان ئىشلار بولىدۇ . مەسىلەن ، كۆكنارنىڭ ئۇرۇقى ھەممە ئۇرۇقلاردىن كىچىك بىر نەرسە ، ئەگەر ئۇنى ياخشى يەرگە تېرىسا ، بىر تال ئۇرۇقتىن يىگىرمىگە يېقىن شاخ ئايرىلىپ چىقىدۇ . ھەتتا ئۇنىڭدىن ئارتۇق بولۇشمۇ مۇمكىن . ھەر بىر شاخ ئۇچىدا بىردىن غوزا تۈگۈلىدۇ ، ھەر بىر غوزا ئىچىدىكى ئۇرۇقنىڭ ھېسابىنى ئالغىلى بولمايدۇ . مېنىڭ ئىشىمنىڭ پايدىسىنىڭ ھەددى - ھېسابى - سىز ئىكەنلىكىنى مۇشۇنىڭدىن قىياس قىلساڭ بولىدۇ . ھېكمەت دېھقانلىرىنىڭ ئېيتىشىچە ، دېھقانچىلىق دېگەن سۆز ئەرەبچە زەرە (ز ر ع) دېيىلىدۇ . بۇ جەمئىي ئۈچ ھەرپ . بۇنىڭ ئالدىنقى ئىككىسى (ز ب ل ن ر) قوشۇلسا زەر دەپ ئوقۇلىدۇ ، بۇ ئالتۇن

دېگەننى بىلدۈرىدۇ. ئۈچىنچى ھەرپ ئەين (ع) ئەلا دېگەننى بىلدۈرىدۇ. دېمەك، زەرەۋ دېگەن خەت زەر ئۈستىگە زەر دېگەننى بىلدۈرىدۇ.

ئىككى خەت مەنسى زەردۇر، ئەين خېتى زەر ئىرۇر، بەس بىلىك، دېھقان كىشى زەر ئۈستىگە زەرلەر تاپۇر.

دېھقانچىلىق كارخانىسىنىڭ كىمياگەرلىرى مۇشۇنداق دېگەنكەن:

كىميا ئىستەپ جاھاندا قىلما ئۆمرۈڭنى خاراب،
بەس، قارا تۇپراققا تەر تۆكسەڭ. ئاشۇدۇر كىميا ①»

دېھقاندىن بۇ سۆزلەرنى ئاڭلاپ، كۆڭلۈمگە دېھقانچىلىق قىلىشنىڭ ھەۋىسى چۈشتى - دە، شۇ زامان ناۋايلىقنى تاشلاپ، قولۇمدا بار پۇللار بىلەن دېھقانچىلىق ئەسۋابلىرىنى سېتىۋېلىپ، دېھقانچىلىق بىلەن شۇغۇللىنىشقا تەييارلاندىم. بىزنىڭ مەھەللىدە - مىزدە كامالەتكە يەتكەن پاك بىر دەرۋىش بار ئىدى.

خەلق ئاراسىدىن چىقىپ خىلۋەتتە ئۇ تۇتقان ماكان،
ئەيلىگەن سەۋر - قانائەت تاپسا ئازراق ئاشۇ نان.

ئۇ مېنىڭ ئۆز كەسپىمنى تاشلاپ، باشقا ئىشقا تۇتۇش قىلغانلىقىم - نى ئاڭلاپ، مېنى چاقىرتىپ شۇنداق دېدى:
— ھەي ئۇستا، سۇبھاناللا ساڭا رىزق بېرىپ تۇرغان كەسپىڭ - نى تاشلىما، ئۆزۈڭگە ئېھتىياجلىقتىن ئارتۇقنى تەلەپ قىلىپ ئۆزۈڭنى ھېرىس يولىغا باشلىما، چۈنكى ھېرىسنىڭ ئاقىۋىتى شۇلۇقتۇر. ھەرقانداق كىشى قانائەتچان بولسا، ئۇنى دەۋران

① كىميا - بۇرۇنقى زاماندىكى كىشىلەرنىڭ تونۇشىچە، ئالتۇن پەيدا قىلىدىغان ئىلمىي ھۈنەر.

پادشاھى دەپ بىلمەك كېرەك ، ھېرىسمەن بولغان ئادەملەرنى بولسا
زاماندىكى قارا يۈزلەر دەپ چۈشەنمەك كېرەك .

ئارپا نانغا قانائەت ئەيلە بولغىن سەۋرچان ،
يېمە بۇغداي ، ئالدىغان ئادەمنى ئۇ ئۆتكەن زامان .

— ئەي شەيخ ! — دېدىم مەن ، — مەن ئۆزۈمنىڭ ئاجىزلىقىم-
دىن قىلىۋاتقان كەسىپىمدىن تۈزۈكرەك كۈن كەچۈرگۈدەك پايدا
تاپالمىدىم . ئەمدى دېھقانچىلىقنىڭ پايدىسىنىڭ ناھايىتى كۆپ ئى-
كەنلىكىنى بىلىدىم . دېھقانچىلىق قىلسام ، كەڭ - كۈشادىرەك كۈن
كەچۈرەرمەنمىكىن دەپ ئويلىغانىدىم .

— خېلى ئۇزۇندىن بۇيان سەن ناۋايلىق بىلەن ياخشى كۈن
كەچۈرۈپ كەلگەندىڭ . ئەمدى دېھقانچىلىققا تۇتۇش قىپسەن . بىل-
گىنىكى ، دېھقانچىلىققا نۇرغۇن لازىمەتلىكلەر كېتىدۇ . سەن ھەممە
لازمەتلىكلەرنى تېپىشقا ئاجىز كېلىپ قالارسەنمىكىن . ئاشۇ ئىش-
نى قىلىپ سەن ئۆزۈڭنىڭ ئارزۇ قىلغىنىڭغا ۋە مۇرادىڭغا يېتە-
لمەسەن - يوق ، بۇنى كىم بىلسۇن ؟

تەمەننا كويىدىن مەقسەت بازارغا يەتمەككە ،
بولۇپ ئاگاھ قۇلاق سالغىن ، بۇ بەكمۇ ئۇزۇن يولدۇر .

ئۆز كەسپىڭنى تاشلىما ، بۇ ئىش سېنىڭ ھالىڭغا لايىق ئىش
ئەمەس . بۇ ئىشنى قىلساڭ ، ئۇقاغا يەتكەندىكىدەك ھادىسە ساڭمۇ
يېتىپ قالمايىسۇن يەنە ، — دېدى ئۇ مەرد دەرۋىش .
— ئۇ قانداق ئىش ئىكەن ؟ — دەپ سورىدىم مەن .
دەرۋىش ئۇقانىڭ ھېكايىسىنى سۆزلەپ بېرىشكە باشلىدى .

ئەخمەق ئۇقانىڭ ھېكايىسى

بىر شۈستىگەر ھەر كۈنى ئېرىق لېۋىدە ئولتۇرۇپ ئۆز ئىشىغا مەشغۇل بولۇۋاتقاندا ، بىر ئۇقانىڭ سۇدىن قۇرت - قۇمۇسقىلارنى تېرىپ يېگەنلىكىنى كۆرىدىكەن . ئۇقا ئۆزىنىڭ تاپقان ئاشۇ ئوزۇ-قىغا قانائەت قىلىدىكەن . ئۇقا بىر كۈنى ئادىتى بويىچە دانلاۋېتىپ ، بىر لاجىننىڭ بىر ئۆردەكنى پارە - پارە قىلىپ يەپ ، ئېشىپ قالغان گۆشنى تاشلىۋېتىپ كەتكەنلىكىنى كۆرۈپ كۆڭلىدە : «بۇ كىچىككىنە جانئۆز ئۆزىدىن چوڭ نەرسىنى تۇتۇۋېلىپ يېدى . مەن ئۇنىڭدىن چوڭ تۇرسام ، نېمىشقا ئۆزۈمگە مۇناسىپ شىكار قىل-ماي ، ئاشۇ سېسىق قۇرتلارغا قانائەت قىلىپ كۈن ئۆتكۈزۈمەن ؟ بەس ئەمدى ، ئالىي ھىممەتلىكىنى باشلىشىم ۋە قەستىم كەمەننى ئاسمان بېشىغا تاشلىشىم كېرەك ؟» دەپ ئويلاپتۇ .

قايسى قۇشنىڭ ھىممىتى گەر بولسا يار ،
قۇۋۋىتىنىڭ بارىچە ئۈستۈن ئۇچار .
ئىبىرەت ئالغىن مورىدىن چىققان تۈتۈن ،
ئۆرلىگەي ئاسمان تەرەپكە كۈنۈ كۈن .

شۇنىڭ بىلەن ئۇنىڭ قۇرت تېرىپ يېيىشتىن كۆڭلى سوۋۇپ كېتىپتۇ - دە ، شىكار قىلىش ئۈچۈن ھاۋاغا پەرۋاز قىپتۇ . ئۇ بىر كەپتەرنىڭ ئۇچۇپ يۈرگەنلىكىنى كۆرۈپ ، ئۇنى ئوۋلىماقچى بولۇپ مولجاللاپ ئۇچۇپ ئۇنىڭ ئۈستىگە كەلگەندە ، نۆۋەتكە قاراپ بىر ئېتىلغانىكەن ، ئۇنى كۆرگەن كەپتەر سەللا ئۆزىدىن قاجۇرۇ-شى بىلەن ، ئۇقا ئۆزىنى توختىتالماي پەسكە شۇڭغۇپ كېتىپ ، شۈستىگەرنىڭ ئالدىدىكى لايغا موللاقلاپ چۈشۈپتۇ - دە ، پۈتى ۋە قاننى لايغا يېتىپ قاپتۇ . شۈستىگەر ئورنىدىن تۇرۇپ ئۇقانى ئېلىپ ئۆيىگە قايتىپتۇ . يولدا ئۇنىڭ بىر دوستى ئۇچراپ : «بۇ

نېمە؟» دەپ سورايتۇ . «بۇ ئۇقا پوقاق ، لاجىنىنى دوراپ كەپتەرنى ئوۋلىماقچى بولدى ، لېكىن ئۆزى مېنىڭ قولۇمغا چۈشتى» دەپتۇ شۇستىگەر .

بۇ مىسالنى شۇنىڭ ئۈچۈن كەلتۈردۈمكى ، سەن ھەر كىشى-نىڭ ئۆزىنىڭ ھۈنرىنى قىلىشى ۋە ئۆزىگە لايىق بولمىغان ھۈنەر-نى قىلماسلىقى لازىملىقىنى چۈشىنىشنىڭ كېرەك .

دەرۋىش بۇ مىسالنى كەلتۈرگەن بولسىمۇ ، مېنىڭ دېھقانچى-لىق قىلىشقا بولغان ھەۋسىم تېخىمۇ زىيادە بولدى . ئۇ ھەقىقەتەن شەپقەت يۈزىسىدىن ماڭا بۇ نەسەپنى قىلغان بولسىمۇ ، قىلچىلىك قۇلاق سالمىدىم ھەمدە دېگىنىمنى قىلىپ ئازراق دەسمايە بىلەن دېھقانچىلىق جابدۇقلىرىنى قەدىر ئەھۋال تەييارلاپ ، بىر پارچە يەرگە ئۇرۇق چېچىپ ئىنتىزارلىق بىلەن : «خامان ۋاقتىدا ھو-سۇلنى كۆرىمەن» دەپ كۈتتۈم . ئەمما بۇ چاغدا بالا - چاقىلىرىم قىيىنچىلىقتا قالدى . چۈنكى ، ناۋايلىق كەسپىدىن ئۆتتۈرلۈك ، كۈندىلىك يېگىلى تاماق تېپىلىپ تۇراتتى . بۇ دېھقانچىلىقتا بىر يىل ئىنتىزار بولۇپ تۇرغاندا ، ئاندىن ھوسۇلغا ئېرىشكىلى بولدى-كەن . شۇڭا مەن : «بىراۋدىن پۇل قەرز ئېلىپ ، يەنە ناۋايلىق دۈكىنىنى تەۋرىتىپ ، يەردىن ھوسۇل چىققۇچە كۈن كەچۈرگەچ تۇرسام بولغۇدەك» دەپ ئويلىدىم .

ئىشىمنى قويۇپ بېشىم ئايلاندى ،
ئىشىمنى تېپىپ بېشىم ئوڭلاندى .

شۇنىڭ بىلەن شەھەردىكى خوجايىنلاردىن بىرىنىڭ قېشىغا بېرىپ ، ئۇنىڭدىن پۇل قەرز ئېلىپ ناۋايلىق دۈكىنىمنى ماڭدۇر-دۇم . تېرىغان زىرائەتلەرگە پەرۋىش قىلىش ۋاقتى كەلگەندە ، بىر كىشىنى نىمكارلىققا ئېلىپ دۈكاندا قويۇپ قويۇپ ، ئۆزۈم ئېتىز بېشىغا باردىم . شۇنداق قىلىپ گاھى دۈكانغا كېلىپ ، گاھى ئېتىز بېشىغا بېرىپ يۈرۈپ ، ئىككى - ئۈچ ئاي ۋاقت ئۆتتى . قارىسام ،

دۇكانغا قويغان ئادەم خىيانەت قىلىپ ، دەسماينىمۇ چۆكۈرۈۋېتىپ-
تۇ . زىرائەتكە ئاپەت چۈشۈپ قىلغان چىقىمىنىڭ ئوندىن بىرىمۇ
قولغا كەلمىدى . ھەيرانلىقتا بېشىم ئايلىنىپ ، ھېلىقى ئۇقانىڭ
ھېكايىسىنى سۆزلەپ بەرگەن دەرۋىشنىڭ قېشىغا بېرىپ ، ئىككى
ئىشىمدىن كەلگەن زىيانلارنى بايان قىلىپ بەرگەندىم ، ئۇ كۈلۈپ
كېتىپ : «سەن ھازىر ساقىلىنى ئىككى خوتۇنى يۇلۇپ تۈگەتكەن
ئادەمگە ناھايىتىمۇ ئوخشاپ قاپسەن» دېدى .
— ئۇ قانداق ئىش ئىكەن؟ — دەپ سورىدىم مەن .
دەرۋىش سۆزلەپ بېرىشكە باشلىدى :

چار ساقال ئادەمنىڭ ھېكايىسى

بىر چار ساقال كىشىنىڭ ئىككى خوتۇنى بار بولۇپ ، بىرى
قېرى ، بىرى ياش ئىكەن . ئۇ ئادەمنىڭ ئۇيقۇسى كەلسىلا خوتۇندىن
بىرىنىڭ تىزىغا بېشىنى قويۇپ ئۇخلاشقا ئادەتلەنگەنىكەن . بىر
كۈنى ئۇ قېرى خوتۇننىڭ ئۆيىگە كىرىپ ئۇنىڭ قۇچىقىغا بېشىنى
قويۇپ ئۇخلاپ قاپتۇ . قېرى خوتۇن ئۇنىڭ ساقىلىنىڭ بەزىسىنىڭ
ئاق ، بەزىسىنىڭ قارا ئىكەنلىكىنى كۆرۈپ ، ئۆز - ئۆزىگە : «بۇ -
نىڭ ساقىلىنىڭ قارىلىرىنى بىر يۇلۇۋېتەي ، ئاقلرى قالسۇن ،
ساقىلىنىڭ قارىسى بولمىغاندىن كېيىن ، ئەمدى ئاق ساقال بوپتىد -
مەن ، ماڭا مۇشۇ قېرى خوتۇنۇم لايىق ئىكەن دەپ ئويلاپ ، مېنى
ياخشى كۆرۈپ ياش خوتۇندىن كەچسۇن» دەپتۇ - دە ، قۇدرىتىنىڭ
يەتكىنىچە ئېرىنىڭ ساقىلىنىڭ قارىلىرىنى ئاستا - ئاستا يۇلۇپتۇ .

خوتۇنلار قولغا چۈشكەندە ساقال ،
يۇلۇنماقتىن ئۆزگە نە بولغۇسى ھال .

يەنە بىر كۈنى ئۇ ئادەم ياش خوتۇننىڭ تىزىغا بېشىنى قويۇپ

ئۇخلاپ قالغانىكەن ، ئۇمۇ : «بۇنىڭ ساقلىنىش ئاقلارنى يۇلۇۋې-
تەي ، ھەممىسى قارا كۆرۈنۈش ، مەن تېخى ياش ئىكەنمەن ، ماڭا
ياش خوتۇن مۇناسىپ ئىكەن ، دەپ قېرى خوتۇننى تاشلاپ ، مەن
بىلەنلا بولىدۇ» . دەپ ئويلاپ ، ئىمكانقەدەر ئاق مويىنى يۇلۇشقا
باشلاپتۇ . مۇشۇ تەرىقىدە بىر نەچچە كۈن ئۆتۈپ بېچارىنىڭ ساقلى
يۇلۇنۇپ تۈگەپتۇ . بىر كۈنى ئۇ ساقلىنىش ساقلىنىش ئىكەن ، قولغا
ئېگەكتىن باشقا ھېچنەمە ئۇرۇنماپتۇ . ئۇ ھەرقانداق نالە - پەرياد
قىلغان بولسىمۇ ھېچقانداق پايدا بەرمەپتۇ . سېنىڭ ھالىڭمۇ ئاشۇ
كىشىنىڭ ئەھۋالىغا ئوخشاش بوپتۇ ، دەسمائىنىڭ بەزىسىنى دېھقان-
چىلىققا سەرپ قىپسەن ، بەزىسىنى ناۋايلىققا ئىشلىتىپسەن ، مانا
ئەمدى يا مەشىقتىڭ تونۇرىدا نان ، يا ئوزۇق - ئوقەت خامىنىڭدا
دان تاپالمىدىڭ .

بىر كۈنى تۇتۇڭ ئۇنى كۈن ساڭا يۈز ئاچتى بۇ ،
ئەمدى بىلىڭكى قولۇڭ ئىچرە نە بۇ قالدى ، نە ئۇ .

دەرۋىشتىن بۇ سۆزلەرنى ئاڭلاپ ، ئۇنىڭ ئېيتقانلىرىنىڭ
ھەقىقەت ۋە راست ئىكەنلىكىنى چۈشەندىم . ئۇنىڭ ئېيتقىنىدەكلا
ماڭا بۇ ئىشلىرىدىن ھەسرەت ۋە نادامەتتىن باشقا ھېچقانداق
مەنپەئەت يەتمىدى . قولۇمدىكى مال - دۇنيالىرىمنى ھېسابلىسام
قەرزگە يېتىشمىگۈدەك . شۇڭا «تاقەت قىلالىمغۇدەك نەرسىدىن
قېچىش ۋاجىپتۇر» دېگەن سۆز بويىچە قېچىشنى مۇۋاپىق
كۆردۈم - دە ، بىر كۈنى كېچىسى شەھەردىن چىقىپ قاچتىم .
يۇرتىمۇ يۇرت ئارىلاپ قېچىپ كېلىۋاتسام ، يولدا ماڭا بىر كىشى
ئۇچرىشىپ قېلىپ : «ھەي پالانى ، بارۇ يوقۇڭنى قەرزدارلىد-
رىڭ ئالدى . بالا - چاقىلىرىڭنىڭ ھەممىسى ئۆلدى» دېدى . بۇ
خەۋەرنى ئاڭلاپ يۇرتىمدىن ئۈمىد ئۈزۈپ ، نەدە بىر دانىشمەن
ئادەمنى تاپسام ، ئۇنىڭ سۆزىنى ئاڭلاپ كۆڭلۈمگە تەسەللى بېرىپ
يۈرۈۋەردىم . ھالا بۈگۈن ئۆزلىرىڭنىڭ سۆھبەتلىرىگە مۇپەسسەر

بولدۇم .

مېڭىپ بۇ يولدا ھاردىم ھەددىدىن ئارتۇق ،
سېنى كۆردۈمكى ئەمدى چىقتى ھاردۇق .

بۇ مېنىڭ سەرگۈزەشتلىرىمنىڭ بىر قىسمى ، بۇنى ئۆزلىرىگە
بايان قىلدىم ، — دەپ ھېكايىسىنى ئاخىرلاشتۇرۇپتۇ مۇسا .
پىر مېھمان .

— سۆزۈڭنىڭ راستلىقىنى بىلدىم . بۇ جەرياندا گەرچە كۆپ
مۇشەققەت تارتقان بولساڭمۇ ياخشى تەجرىبىلەرنىمۇ ھاسىل قىپ-
سەن . ئەمدى خاتىرەڭنى جەم قىل . جاپا - مۇشەققەتنىڭ دەۋرى
ئۆتۈپ ، راھەت - پاراغەتكە يېتىشىپسەن . غەم شامى كېتىپ شاد-
لىق سەھرى يېتىپ كەلدى ، — دەپتۇ زاھىت .

مېھمان بىلەن ساھىبخان ئۆزئارا سۆھبەتلىرىدىن خۇشۇاخ
بولۇشۇپتۇ . زاھىت بەنى ئىسرائىل قوۋمىدىن بولۇپ ، ئىبرى تىلى
ئۇنىڭ ئاتا - بوۋىسىنىڭ تىلى بولغاچقا ، زاھىتمۇ بۇ تىلنى ياخشى
سۆزلەيدىكەن . زاھىتنىڭ ئۆيىدىكىلەرگە ، بالا - چاقىلىرىغا بۇ
تىل بىلەن سۆزلىگەنلىكىنى ئاڭلىغان پەرەڭ مېھماننىڭ قۇلىقىغا
بۇ تىل ناھايىتى چىرايلىق ئاڭلىنىپ كېتىپتۇ . دە ، زاھىتتىن
بۇ تىلنى ئۆگىنىشنى تەمە قىلىپ ئولتۇرۇپتۇ . زاھىتمۇ مېھماننىڭ
بۇ تىلغا قىزىقىپ قالغانلىقىنى كۆرۈپ تېخىمۇ پاساھەت بىلەن
سۆزلىگىلى تۇرۇپتۇ .

گويا قەندەك سۆزلەيتتى شېرىن سۆزلەر ،
كۈلكە بىلەن لېۋىنى ئەيلەپ شېكەر .
شېكەرنى يېيىشلىك كۆرگەچكە مېھمان ،
تۇتى كەبى خېرىدار بولدى شۇئان .

ئارىدىن بىر نەچچە كۈن ئۆتۈپ ، ئۇلارنىڭ ئارىسىدىكى تارتىم-
نىش پەردىسى كۆتۈرۈلۈپ ، ئۇلارنىڭ ناتونۇشلۇقى دوستلۇققا ئاي-
لىنىپتۇ .

قالىمىغان بولسا تەكەللۈپتىن غۇبار ،
شادىمانلىق تاپقۇسى ھەر ئىككى يار .

شۇنىڭ ئۈچۈن مېھمان تارتىنمايلا زاھىتقا مۇراجىئەت قىپتۇ :

لەۋزىڭىز ئاچقۇ كامالەت ئۆيىگە ،
مەنىسى ئىسپات تەڭرى ھۆكۈمىگە .

— بۇ نېمىدېگەن يېقىملىق ۋە چىرايلىق ئاڭلىنىدىغان
تىل - ھە ، تىلشۇناسلارنىڭ ئەقىل قۇلىقى تا ھازىرغىچە بۇنداق
گۈزەل سۆزلەرنى ئاڭلاپ باقمىغان بولغىيتتى ، ھەممىنى كۆرگەن
بىلىملىك زاتلارنىڭ ئەقىل كۆزىمۇ ئۆزلىرىدەك بۇنداق پاساھەتلىك
سۆزلەيدىغان كىشىنى كۆرمىگەن بولغىيتتى .

بىلىمىدىم مەن قايسى جىنس ، قايسى تۈردىنكىن بۇ سۆز ،
سېھىرگەرلەر سۆزى دەيمۇ ياكى پەيغەمبەر سۆزى .

بۇ تىلنى ماڭا ئۆگىتىپ قويۇشلىرىنى ھەمدە بۇ پاساھەتلىك
تىلنىڭ تەلىمىنى مەندىن ئايماسلىقلىرىنى ئۈمىد قىلىمەن . ئەگەر
ئىلتىماسىمنى قوبۇل كۆرسىلە ، بۇ ئېھسانلىرىنى ئۆمۈرۋايەت ئۈز-
تۈماي ، ئىنتاملىرىنى زىكر قىلىپ ئۆتكەيمەن .

كۆپ كۆردۈم مەن مەرھەمەتۇ ئېھسانىڭنى ،
ئېيتىمىغايمەن ئەمدى شۈكروڭدىن بۆلەك سۆز .

— مەن بۇ تىلنى ساڭا ئۆگىتىپ قويۇشنى خالايمەن ، — دەپتۇ زاھىت ، — ئەمما ئىبرى تىلى بىلەن پەرەڭ تىلى بىر - بىرىدىن خېلىلا زور دەرىجىدە پەرقلەندۇ . سەن ئۆگىنىمەن دەپ كۆپ ئەقىل ئىشلىتىپ ، بەك جاپا چېكىپ قېلىشنىڭ مۇمكىن ، شۇڭا ئۆگىنەلمەي سېنىڭ ئۆمرۈڭ زايە بولۇپ ، مېنىڭمۇ ۋاقتىم ئىسراپ بولۇرمىكىن ، دەپ ئەنسىرەيمەن .

— ھەركىم بىر ئىشنى كۆزلەپ قەدەم قويغان بولسا ، جاپا - مۇشەققەتتىن قورقۇش ئۇنىڭغا ياراشمايدۇ .

كەڭىگە بارماق ئۈچۈن قويدۇم باياۋانغا قەدەم ،
تاش پېتىپ پۇتقا تىكەن سانجىلىسىمۇ يوق مەندە غەم .

مەن بۇ نىيىتىمدە قەتئىي چىڭ تۇرىمەنكى ، ئەگەر بېشىمدىكى ھەر بىر مويۇم ماڭا قارشى بىردىن تىخ بولسىمۇ ، بۇ ئىشىمدىن يانمايمەن . چۈنكى ، بىر كىم بىر خەزىنىنى قولغا كەلتۈرمەكنى ئارزۇ قىلسا ، جاپا - مۇشەققەت چېكىشتىن قورقماستىكى كېرەك . مەن ئىلىم تەلەپ قىلىۋاتىمەن . خۇددى بىر ئوۋچى ئىلىم تەلەپ قىلىپ ، ئازغىنا جاپا تارتىپ ناھايىتى كۆپ دۆلەتكە ئېرىشكىنىگە ئوخشاش ، ئىلىم ئۈچۈن چەككەن ھەر بىر جاپا ئاخىرىدا راھەتنىڭ خېرىدارلىرىغا ئايلىنىدۇ ئەمەسمۇ؟ — دەپتۇ پەرەڭ مېھمان .

— ئۇ قانداق ئىش ئىكەن؟ — دەپ سورايتۇ زاھىت .

— بىر كەمبەغەل ئوۋچى بار ئىكەن ، — دەپ ھېكايىسىنى باشلاپتۇ مېھمان .

ئوۋچى بىلەن تالىپلارنىڭ ھېكايىسى

بىر كەمبەغەل ئوۋچى بار بولۇپ ، ئۇ ئوۋ ئوۋلاش بىلەن كۈن كەچۈرىدىكەن . ئۇ ئۆز كەسپىگە شۇنداق كامىل ئىكەنكى ، تۇزاق

قۇرۇپ ۋە تور تاشلاپ ، ھاۋادىكى قۇشلارغا ، دەريادىكى بېلىقلارغا
تىنچ - ئامانلىق بەرمەيدىكەن . ئۇ بىر كۈنى تۇزاق قۇرۇپ قويۇپ ،
مىڭبىر ھىيلىلەر بىلەن ئوچ قۇشنى ئالداپ تۇزاق تەرەپكە ئۇچۇرۇپ ،
ئۆزىنى دالدىغا ئېلىپ ، قۇشلارنىڭ تۇزاققا چۈشۈشىگە تە-
قەززا بولۇپ ئولتۇرسا ، بىر تەرەپتىن قاتتىق ۋارقىراشقان ئاۋازلار
ئاڭلىنىپتۇ . «ئاپلا ! بۇ ئاۋازدىن قۇشلار ئۈرگۈپ كېتىپ ، قېچىپ
كەتمىگىنىتى ئەمدى» دەپ ئەنسىرىگەن ئوۋچى ئولتۇرغان يېرىدىن
قويۇپ قارىسا ، ئىككى تالىپ موللىلىق توغرىسىدا سۆز تالىشىپ ،
بەس - مۇنازىرە قىلىشىۋاتقاندىكەن . ئوۋچى ئۇلارنىڭ قې-
شىغا بېرىپ :

— ئاۋازلىرىنى پەسرەك قىلىشىسلا ، موللىلىرىم . قۇشلار
ئۈرگۈپ كېتىپ ، ئەجرىم زايە بولۇپ كەتمسۇن ، — دەپ يالۋۇ-
رۇپتۇ .

— ئەگەر قۇشنى تۇتقان ۋاقتىڭدا ، بىرىمىزگە بىردىن بەرسەڭ
غوۋغا قىلمايمىز ، — دېيىشىپتۇ تالىپلار .

— ھەي ئەزىزلەر ، — دەپتۇ ئوۋچى ، — مەن كەمبەغەل
ۋە بالا - چاقىلىق ئادەم ، خوتۇن ، بالا - چاقامنىڭ يېمەك -
ئىچمىكى مۇشۇ مەن قىلىۋاتقان ئوۋغا قاراشلىق . ئەگەر سىلەر
ئىككىنى ئېلىۋالساڭلار ، قالغان بىرى بىلەن بالا - چاقىلىرىمنى
قانداق رازى قىلىمەن ؟

— سەن دېگەن ئوۋچى ، — دەپتۇ ئۇلار ، — ھەر كۈنى شىكار
قىلىپ تۇرىسەن . ھەر خىل قۇشلارنى قولۇڭغا چۈشۈرسەن . بىز
بولساق ئۆمرىمىزدە شىكار دېگەننى كۆرۈپ باققىنىمىز مۇشۇ .
شۇڭا بۇ غەنىمەتنى ھەرگىز قولدىن بەرمەيمىز . ئەگەر بېرىشكە
ۋەدە قىلمىساڭ ، غوۋغا قىلىمىز - دە ، قۇشلىرىڭمۇ ئوۋچۇپ
كېتىدۇ .

ئوۋچى چارە تاپالماي ، ئۇلارنىڭ شەرتىنى قوبۇل قىپتۇ .
لېكىن قۇشلار تۇزاققا چۈشكەندىن كېيىن بەرگۈسى كەلمەي ،
تەرخەشلىك قىلىشقا باشلاپتۇ :

— قۇشنى مەندىن ئېلىپ نېمە قىلسەلەر؟
 — مەدرىسىگە ئېلىپ بېرىپ ، مۇدەررىسىنىڭ ئالدىغا قويدى.
 مىز ، دوستلىرىمىزنى مېھمان قىلىمىز .
 — مېنىڭ تۇزىقىمنى سىلەرنىڭ مەدرىسەڭلەردىكىلەر قۇرمىدە.
 خان ، يىپىلىرىنى موللىلار ئەشمىگەن ، تۇزاقنى مەن ۋەخپە يەرگە
 قۇرمىغان ، ۋەخپە غەللىدىن دان چاچمىغان ، يا مەن كۈچۈمنى
 مەدرىسىگە ۋەخپە قىلمىغان ، مېنى قورقۇتۇپ قۇشنى ئېلىۋال.
 ساڭلار ، شەرىئەتكە راۋا كېلەمدۇ؟ — دەپ ۋارقىراپتۇ ئوۋچى .
 — بىز سېنى قورقاتىمىدۇق . پەقەت ئۆزۈڭ ۋەدە قىلغان ھەق.
 قىمىزنى تەلپ قىلدۇق . قۇشنى بەرمىسەڭ ، شەرتىڭ بۇزۇلىدۇ .
 ۋەدىگە ۋاپا قىلىشنىڭ كېرەك - تە ، دېيىشىپتۇ تالىپلار .
 ئوۋچى تەڭلىكتە قېلىپ ، بىرىگە بىردىن قۇش بېرىپ شۇنداق
 دەپتۇ :

— زىياننى مەن تارتتىم ، سىلەرگە تۆھپىمۇ بەردىم . ئەمدى
 ئابايا بىر - بىرىڭلار بىلەن مۇنازىرىلىشىۋاتقان گېپىڭلارنى ماڭمۇ
 ئۆگىتىپ قويۇڭلارچۇ ، كۈنلەرنىڭ بىرىدە پايدىسى تېگىپ قالسا
 ئەجەب ئەمەس .

— بىر خۇنسە توغرىسىدا مۇنازىرە قىلىشقاندۇق .

— خۇنسە دېگەن نېمە ئۇ؟

— ئەركەكمۇ ئەمەس ، چىشىمۇ ئەمەس نەرسىنى خۇنسە دەيدى.

دۇ ، — دەپتۇ تالىپلار .

ئوۋچى بۇ گەپنى ئېسىدە مەھكەم تۇتۇۋاپتۇ ۋە بىر دانە قۇشنى
 ئېلىپ بالا - چاقىسىنىڭ قېشىغا بېرىپ ، ناھايىتى تەڭلىك بىلەن
 بىر كۈننى ئۆتكۈزۈپتۇ . ئەتىسى خۇددى زەررىن توخۇ ئۆز پەرلىرىدە.
 نى تۇزاق ئىچىگە تاشلىغاندەك ، قۇياش پۈتۈن ئالەمگە نۇر ياغدۇر .
 غاندا ، ئوۋچى تورنى كۆتۈرۈپ دەريا لېۋىگە كەپتۇ - دە ، تەۋەككۈل
 قىلىپ دەرياغا تور تاشلاپتۇ . شۇ ئەسنادا تورغا بىر بېلىق ئىلىنىپ .
 تۇ . ھەيھات ، ئۇ شۇنداق چىرايلىق بىر بېلىق ئىكەنكى ، ھېچقانداق
 داق سۇ ئۇنداق رەڭگا رەڭ تاشلىنىدىغان بېلىقنى تەربىيەت قىلمىدە.

غان ۋە ھېچبىر خەلقنىڭ كۆزى بۇنداق ئاجايىپ شەكىللىك بېلىق -
نى كۆرمىگەنكەن .

قورسقى كۈمۈشتەك ئاق ھەم پارقىراق ،
كۆزلىرى ئاپتاپتەك روشەن ۋە ئويناق .
دۈمبىسى رەڭمۇ رەڭ گۈزەل تاۋلانغان ،
گويىكى ئالەمنى پۈتۈن يېپىنغان .

ئوۋچى ئۇنى كۆرۈپ ھەيرانۇھەس بولۇپ : «مەن بۇ يېشىمغا
كەلگۈچە بۇنداق چىرايلىق بېلىقنى كۆرمەپتەنمەن . ياخشىسى ،
بۇنى پادىشاھقا سوۋغا قىلاي . ئەگەر پادىشاھنىڭ نەزىرىگە يېقىپ
قالسا ، مېنى ئېھتىياجىدىن چىقارسا ئەجەب ئەمەس» دەپ ئويلاپ ،
بېلىقنى كۆتۈرۈپ پادىشاھنىڭ دەرگاھىغا كەپتۇ . دەل شۇ كۈنى
پادىشاھ ئۆزىنىڭ خاس مەنزىلىدە ئولتۇرغانىكەن . پادىشاھ ئۇچايغا
مەرمەردىن بىر كۆل ياستىپ ئۇنىڭغا خىلمۇخىل بېلىقلارنى قو -
يۇپ بېرىپ پەرۋىش قىلدۇرۇپتۇ .

بار ئىدى كۈمۈش تەنلىك بېلىقلار ،
قولاقلىرىدا مەرۋايىت - ھېقىقلار ،

پادىشاھ يەنە يېڭى بىر قېيىق ياستىپ سۇغا چۈشۈرۈپتۇ .

يەنە بىر كىچىك قېيىق بار ئىدى ئۇندا ،
ئاي ئاسماندا ئۈزگەندەك ئۈزەتتى سۇدا .

دەل شۇ چاغدا ، پادىشاھ ئۇ كۆلگە نەزىرىنى تاشلاپ ، بېلىقلار -
نىڭ رەڭگىنى تاماشا قىلىپ تۇرغانىكەن . ئوۋچى بېلىقنى پادىشاھقا
تەقدىم قىپتۇ . پادىشاھ بۇنىڭدىن خۇرسەن بولۇپ ئوۋچىغا مىڭ
دىنار ئىنئام بېرىشكە بۇيرۇپتۇ . بۇنى ئاڭلىغان ۋەزىرلەردىن بىرى

پادشاھقا ئاستاغنا مۇنداق دەپتۇ :
— پادشاھئالم !

نۇر چۈشۈرسۇن تاجى تەختىگە بولۇپ بەختىڭ چىراق ،
دۆلىتىڭ بولسۇن ھەمىشە بارچە ئاپەتتىن يىراق .

بۇ جاھاندا ئوۋچى دېگەن تولا گەپ . بېلىق دېگەننىڭ
ھەددى - ھېسابى يوق . ئەگەر سىلى بىر بېلىققا مىڭ دىناردىن
پۇل بېرىۋېرىدىغان بولسىلا ، ئۇنىڭغا خەزىنە توشامدۇ ؟ خەج -
خىراجەت يېتىشمەيدۇ ؟ بېلىق دېگەننىڭ باھاسى تايىنلىق نەرسە ،
ئوۋچىغا بېلىقنىڭ باھاسىغا تۇشلۇق ئىنئام بەرسە كۇپايە . ھەر
كىشىگە ئۆز ھالىغا تۇشلۇق مەرھەمەت قىلىش كېرەك !

يۈز پاتمان سۇ سىغىدىغان كۆلگە ئەگەر ،
ئۈچ يۈز پاتمان سۇ باشلىسا ۋەيران بولۇر .

— مەن ئۇنىڭغا مىڭ دىنار بېرىشكە ۋەدە قىلدىم . ئەمدى
سۆزۈمدىن يېنىۋالسام ياخشى بولمايدۇ ، — دەپتۇ پادشاھ .
— مەن بىر ھىيلە ئويلىدىم ، — دەپتۇ ۋەزىر ، — شۇنداق
قىلساق پادشاھىمنىڭ ۋەدىسىگە خىلاپ كەلمەيدۇ ھەم خەزىنىڭمۇ
زىيان يەتمەيدۇ .

— قانداق ھىيلە ئويلىدىڭ ؟ — دەپ سوراپتۇ پادشاھ .
— ئوۋچىدىن : «بۇ بېلىقنىڭ ئەركەكمۇ ، چىشىمۇ» دەپ سو-
رايمىز ، — دەپتۇ ۋەزىر ، — ئەگەر ئەركەك دېسە ، «چىشىنى
تېپىپ ئەكېلىپ بېرىپ ، مىڭ دىنار ئالغىن» دەيمىز . ئەگەر
چىشى دېسە ، «ئەركەكنى تېپىپ ئەكېلىپ بېرىپ ئالتۇننى ئال»
دەيمىز . شۇنداق قىلساق ، ئۇ تېپىپ ئەكېلىشكە ئاجىزلىق
قىلىدۇ . دە ، ئاندىن كېيىن ئازراق بىر نەرسە بەرسەك رازى
بولۇپ كېتىدۇ .

— ھەي ئوۋچى ، — دەپ سورايتۇ ۋەزىرنىڭ مەسلىھىتىنى ماقۇل كۆرگەن پادشاھ ، — بېلىقنىڭ ئەركەكمۇ ، چىشمۇ ؟
ئوۋچى تەجرىبىلىك ۋە زېرەك كىشى بولغاچقا ، پادشاھ ۋە ۋەزىرنىڭ بۇنداق سوئالنى سوراشتىكى غەربىنى چۈشىنىپتۇ - دە ، پىكىر غەۋۋاسىنى تەدبىر دەرياسىغا چۈشۈرۈپ ، ئۇنىڭدىن جاۋاب گۆھىرىنى ئاقتۇرۇپ ، تۈنۈگۈن ئۆلىمالاردىن ئۆگىنىۋالغان سۆزنى تېپىپ چىقىپتۇ :

— بېلىقىم خۇنسى ، — دەپ جاۋاب بېرىپتۇ ئۇ .
پادشاھقا ئۇنىڭ جاۋابى ماقۇل كېلىپ ، دەرھال خەزىنىدىن مىڭ دىنار ئاچىقتۇرۇپ ئۇنىڭغا بېرىپتۇ ۋە ئۇنى ئۆزىنىڭ خاس مۇلازىملىرىدىن قىلىپ تەيىنلەپتۇ .

بۇ مىسالنىڭ پايدىسى شۇكى ، ئوۋچى ئۆلىمالارغا ئىككى قۇش بېرىپ ، بىر ئېغىز ئىلىم ئۆگەنگەنلىكىنىڭ بەرىكىتىدىن مىڭ دىنار پۇل تاپتى ھەمدە پادشاھلىقنىڭ مەرھىمىتى بىلەن غېمى تۈگەپ بېشى ئۈستۈن بولدى . دېمەك ، ئىلىم ئۆگىنىش ئۈچۈن جاپا - مۇشەققەت چېكىش ۋە ئالىملارغا خىزمەت قىلىشتىن كىشىگە ناھايىتى كۆپ پايدا - مەنپەئەت ۋە بەرىكەت ھاسىل بولغۇسىدۇر .

ئىلىم تاپساڭ بولۇرسەن ئەلگە پىسەنت ،
دانىشنىڭ بىرلە بولۇر قەدرىڭ بەلەنت .
ئىلىم ئىزدەپ كۆپ جاپا چەكسەڭ ئەگەر ،
ئەيلىگەيسەن قارا تۇپراقلارنى زەر .

زاھىت مېھماننىڭ سۆزلىرىدىن ئۇنىڭ ئىبىرى تىلىنى ئۆگەننىشكە ھەقىقەتەنمۇ چىڭ بەل باغلىغانلىقىنى كۆرۈپ ، ئۇنىڭغا تەلىم بېرىشكە باشلاپتۇ . لېكىن بىر نەچچە ۋاقىت ئۇنىڭغا ناھايىتى ئىخلاس بىلەن ئۆگەتكەن بولسىمۇ ، مېھماننىڭ ھېچ تىلى كەلمىدە . گەچكە ، زاھىتنىڭ ئۇنىڭغا ھەرقانچە كۈچەپ ئۆگەتكىنىنىڭ پايدىدە .

سى بولماپتۇ . زاھىت ئۇنىڭ كۆڭۈل باغچىسىغا سۆز دەرىخىنى تىككەن بولسىمۇ ، مەھرۇملۇقتىن باشقا ھېچقانداق مېۋە بەرمەپتۇ .

كىشىگە تەۋپىق مەدەتكار بولمىسا ،
پايدا بەرمەس تىرىشىش ھەم ئىلتىجا .

بىر كۈنى زاھىت مېھمانغا شۇنداق دەپتۇ :
— ھەي قىممەتلىك مېھمان ! بۇ قىيىن ئىشنى ئۆزۈڭ پەيدا قىلدىڭ ھەمدە كۆڭلۈڭنى رەنجىتىپ بىر مۇنچە جاپاغىمۇ قالدىڭ . شۇنداقتىمۇ بۇ تىلغا ھېچ ئاغزىڭ كەلمەيۋاتىدۇ ، ئەمدى ھەپسىلەڭ كەلمىگەن ئىشنى قىلمىەن دەپ ئاۋارە بولماي ، بۇ تىلنى ئۆگىنىش-تىن ۋاز كەچسەڭ بولۇرمىكىن .

بىلسەڭ ئەگەر مۇرادىڭ كەلمەس بولسا قولۇڭدىن ،
ئۇنىڭ ئۈچۈن ئارتۇقچە چەكلىگەن رەنج - ئەلەم .
يۈرگەن يولۇڭ ئەگەردە يەتكۈزمىسە مەنزىلىگە ،
يۈرمىگەيسەن ئۇ يولغا قويۇپ بىھۈدە قەدەم .

ھالىڭغا مۇناسىپ كەلمەيدىغان تىلنى ئۆگىنىمەن دەپ ، ئانا تىلىڭنى تاشلاپ قويۇشۇڭمۇ ياخشى ئىش ئەمەس .
— ئانا - بوۋا ، ئەجدادلىرىنىڭ جاھىللىق ۋە بىلىمسىزلىكىد-رىنىمۇ ئەتىۋارلاش ئەخمەقلىقتۇر ، — دەپتۇ مېھمان ، — بۇ توغ-رىدا مەن ھەرگىز دورامچىلىق قىلمايمەن ، بەلكى ھەقىقەت يولىغا ماڭىمەن . ئەجدادىنىڭ نادانلىقلىرىغا تەقلىد قىلغۇچىلار ھېچقاچان گۇمان باياۋاندىن چىقىپ ، ھەقىقەت مەنزىلىگە يېتىپ بارالمايدۇ .

ئەي دورامچى ، تاشلىۋەتسەڭ پەردىنى ،
كۆرگەيسەن ھەق نۇرى بىرلە بارچىنى .
ھەقنى قىلغىن ھەممە تەقلىدىن جۇدا ،
ھەقنى داۋۇت بىل ، ئۇ تەقلىدىنى سادا .

— مەن ساڭا نەسەت قىلىش بىلەن ئۆز بۇرچۇمنى ئادا قىلدىم، — دەپتۇ زاھىت، — لېكىن ساڭا ماقۇل كەلمىدى. سەن ھازىر پەرەڭ تىلى بىلەن ئۆزۈڭنىڭ خالىغان سۆزۈڭنى ئېيتالايدى. سەن، ئەمما ئىبرى تىلىنى تولا تەكرارلاش نەتىجىسىدە پەرەڭ تىلىنىمۇ ئۇنتۇپ كېتىپ، ئۇنىمۇ بىلەلمەي، بۇنىڭدىنمۇ قۇرۇق قالۇرسەنمىكىن دەپ ئەنسىرەيمەن. سېنىڭ ئەھۋالىڭ خۇددى كەك-لىكىنىڭ مېڭىشىنى ئۆگىنىمەن دەپ ئۆزىنىڭ مېڭىشىنىمۇ ئۇنتۇپ قالغان قاغىنىڭ ئەھۋالىغا ئوخشاپ قالمسۇن يەنە!

— ئۇ قانداق ئىش ئىكەن؟ — دەپ سوراپتۇ مېھمان.

— بىر كۈنى بىر قاغا، — دەپ ھېكايىسىنى باشلاپتۇ زاھىت.

دورامچى قاغىنىڭ ھېكايىسى

بىر كۈنى بىر قاغا ئۇچۇپ كېتىۋېتىپ، يەر ئۈستىدە كىشى-نىڭ زوقىنى كەلتۈرگۈدەك دەرىجىدە ناھايىتى چىرايلىق يورغىلاپ يۈرگەن بىر كەكلىكنى كۆرۈپ قاپتۇ.

ئەجەب خۇشخۇي قەدەم تاشلاپ دىلىمنى بىقارار قىلدىڭ،
يەنە بىر جىلۋە قىلغىن بۇ جېنىمنى ھەم قىلاي قۇربان.

كەكلىكنىڭ شۇنداق چىرايلىق قەدەم تاشلاشلىرى قاغىغا ياراپ قاپتۇ - دە، ئۇنىڭ مېڭىشلىرىنى ئۆگەنمەكنى، ئۈمىد قىلىپ داۋاملىق ئۇنىڭ كەينىدىن يۈرۈپتۇ ھەمدە بىر تەرەپتىن ئۇنىڭغا مۇلازىملىق قىلغاچ ئۇنىڭ يورغىلاشلىرىنى تاماشا قىپتۇ.

خىرامان يورغىلاپ گۈلشەندە جەۋلان ئەيلىسەڭ كەكلىك،
بۇ ئاقساق پۈتۈم بىرلە سېنى قانداق قىلاي تەقلىد.

بىر كۈنى كەكلىك قاغغا شۇنداق دەپتۇ :
— ھەي دىۋە تەلەت قارا يۈز ، نەچچە ۋاقىتتىن بېرى ماڭا
ئەگىشىۋېلىشىڭدىكى غەرىزىڭ نېمە ؟
— ئەي گۈزەل كۈلگۈنچەك كەكلىك ، سېنىڭ مېڭىشىڭنى
ئۆگىنىش ھەۋىسىم قوزغالدى . شۇڭا نەچچە ۋاقىتتىن بېرى ئار-
قاڭدىن قالماي يۈرۈۋاتىمەن .

مېڭىشىڭ كۆڭلۈمنى ئالدى ، مەن كۆڭۈلنىڭ كەينىدىن ،
نالەيۈ پەرياد قىلىپ تىنماي يۈرەرمەن بىقارار .

سېنىڭ مېڭىشىڭنى ئۆگىنىپ ئۆزۈمگە پەخىر پەيدا قىلاي
دەيمەن .

— ھەيھات ، — دەپ كۈلۈپ كېتىپتۇ كەكلىك ، — سەن نەدە ،
مەن نەدە ؟ سېنىڭ مېڭىشىڭ بىلەن مېنىڭ يورغىلىشىم ئۆزىمىزگە
خاس ئىككى خىل تۇغما خۇسۇسىيەت تۇرسا ، خالىقنىڭ قىلغان
ئىشىنى مەخلۇق ئۆزگەرتەلمەيدىكەن ؟ بۇ خىيالدىن ۋاز كەچكىن ،
بۇ ئىش سېنىڭ قابىلىيىتىڭگە لايىق ئىش ئەمەس .
— بۇ ئىشقا قەدەم قويغانىكەنمەن ، مەيلى قانچە نەسىھەت ۋە
تەنبىھ قىلساڭمۇ ئۇنىڭدىن ۋاز كەچمەيمەن .

مەن تەۋەككۈل كېمىسىن سالدېم بۇ غەم دەرياسىغا ،
يا ئۆلۈمگە ئۇچرىغايىمەن ياكى تاپقايىمەن مۇراد .

دەپ جاۋاب بېرىپتۇ قاغا .
شۇنداق قىلىپ ، بىچارە قاغا بىر نەچچە ۋاقىت كەكلىكنىڭ
ئارقىسىدىن يۈرۈپ ئۇنىڭ مېڭىشىنى ئۆگىنەلمىگەننىڭ ئۈستىگە
ئۆزىنىڭ مېڭىشىنىمۇ ئۇنتۇپ قاپتۇ ھەمدە ھەر قانچە تىرىشىپ
باقسىمۇ ئەسلىگە قايتالماپتۇ .
بۇ مىسالنى شۇنىڭ ئۈچۈن كەلتۈردۈمكى ، سەن ئۆزۈڭنى

بەھۋە جاپاغا سالغانلىقىنى ۋە نامۇۋاپىق ئىشنى باشلاپ قويغانلىق-
قىنى چۈشىنىشكە كېرەك . خۇددى دېھقانچىلىق قىلىمەن دەپ
ناۋايلىقىڭىزمۇ زاپە قىلىۋەتكىنىڭدەك ، ئاخىر ئىبرى تىلىنى ئۆگى-
نىمەن دەپ پەرەڭ تىلىنىمۇ ئۇنتۇپ قالسىەن ئەمدى .

بېرىپ جاننى ۋىسالىغا يېتەرمەن دەپ ئۈمىد تۇتتۇم ،
جېنىمنى بەردىمۇ ئەمما ۋىسالىدىن قۇرۇق قالدىم .

مېھمان زاھىتنىڭ نەسەبىتىنى قوبۇل قىلماي ، ئىبرى تىلى-
نى تەكرارلاشقا باشلاپتۇ . نەتىجىدە ئۇ تىلنى ئۆگىنەلمەيلا قالما-
ستىن ، پەرەڭ تىلىنىمۇ ئۇنتۇپ قاپتۇ .
مانا بۇ ئۆز ئىشىنى تاشلاپ ، ئۆزىگە لايىق بولمىغان ئىشنى
باشلاپ زىيان تارتقان كىشىلەرنىڭ داستانى . بۇ باب پادىشاھلارنىڭ
دىققەت قىلىشى ۋە ئەھمىيەت بېرىشىگە تەئەللۇقتۇر . ئەگەر پادى-
شاھ ھاكىمىيىتىنىڭ ئەبەدىي بولۇشىنى ، پۇقرالىرىنىڭ تۇرمۇشى-
نىڭ پاراۋان ، دۈشمەنلىرىنىڭ يەر بىلەن يەكسان ، دوستلىرىنىڭ
شاد - خەندان بولۇشىنى خالايدىغان بولسا ، بۇ بابتىكى سۆزلەرنى
چوڭقۇر ئويلاپ بېقىشى كېرەك ۋە بۇنىڭدىن بەھرە ئالغانلىقىنىڭ
نەتىجىسى سۈپىتىدە ، بىلىمىز ، نادان كىشىلەرنى بىلىملىك ئا-
لىملار بىلەن باراۋەر كۆرمەسلىكى كېرەك . چۈنكى ، نادان كىشى-
لەر ھەمىشە ئۆزىنى چوڭلار ۋە بىلىملىك كىشىلەر بىلەن باراۋەر
كۆرىدۇ . ئۇلارنىڭ ئەھۋالى خۇددى ئارغىماقنىڭ قېشىغا كېلىپ
قالسا ، ئۇنىڭ بىلەن چېپىشقۇسى كېلىدىغان توكۇز ئېشەككە ئوخ-
شايدۇ . ئەگەر ئۇلار بەيگىگە چۈشسە ، ئېشەك ئارغىماقنىڭ ئايىغى
ئاستىدىن چىققان چاڭغىمۇ يېتىشەلمەيدۇ .

كوزىغا قويسا ئەگەر كۆز لەئە ۋە گۆھەر بىلەن ،
ئوخشىماس ھېچ ۋەجە بىرلە ئەسلى جەمىشتە جامغا .

ئەگەر ئىنسانلار ئوتتۇرىسىدىكى پەرق يوقالسا ، نادانلار ساۋات-لىقلارنىڭ ئورنىغا ئولتۇرۇشسا ، ساۋاتلىقلار ئۆزىنى ئالىملار بىلەن سېلىشتۇرۇپ لاپ ئۇرۇشسا ، نەتىجىدە پادىشاھنىڭ شان - شەۋكىتى سۈنىدۇ ، مەملىكەتكە خەۋپ يېتىدۇ . شۇنىڭ ئۈچۈنمۇ ، بۇرۇن ئۆتكەن پادىشاھلار نادانلارنى مەملىكەتنىڭ مۇھىم ئىشلىرىغا يېقىن يولاتمىغان . ئەگەر كاسىپلارنىڭ پەزىلەت تېپىپ ئەھلى دۆلەتكە ئايلانسا ، موللا ئالىملار كاسىپلارنىڭ ئورنىغا چۈشسە ، موللا ئالىملار قانداقمۇ كاسىپلارنىڭ ھۈنرىنى قىلالىسۇن ؟ كاسىپلارمۇ قانداقسىگە ئالىملار بىلگەنچىلىك بىلىمنى بىلسۇن ؟ ئۇنداق بولىدىغان بولسا ، بۇنداق ئەھۋالنىڭ پۈتۈن زىيىنى مەملىكەتكە تەسىر قىلىپ ، بارلىق ئامۇخاسنىڭ مەئىشىتى بۇزۇلىدۇ . شۇنىڭ ئۈچۈن ، بارلىق ئەقىللىق كىشىلەر ئۆلىمالارنىڭ ۋەز - نەسىھەتلىرىگە قۇلاق سېلىپ ، ئۇنى كۆڭلىگە ئورنىتىشى ، ئۇنىڭدىن ئالغان بەھرىلەن تەجرىبە ھاسىل قىلىپ ، ئەدەپ - ئەخلاقلىق ، قائىدە - يوسۇنلۇق بولۇشى ، ئەيىب - نۇقسانلارنى تازىلىشى كېرەك .

ئۇنى دېگىن جاھاندا مەرد - ئاقىل ،
نەسىھەتلەرنى ئاڭلاپ بولسا كامىل .
گويا سۆز گۆھەردۇر ، ئېيتقۇچى غەۋۋاس ،
سەن ئالغايىسەن ئۇنىڭدىن گۆھىرى خاس .

ئون ئىككىنچى باب

ياۋاش بولۇش ، ئېغىرلىق قىلىش ۋە ئويلاپ
ئىش كۆرۈشنىڭ پەزىلىتى توغرىسىدا

دۆلەتمەن شاھنشاھ داڭدار ھەكىمگە قاراپ ، ئۇنى ماختاپ
شۇنداق دەپتۇ :

ئەي ئالەم ئىچرە بىر يېگانە ھەكىم ،
كۆرمىدى زاماندا سەندەكنى ھېچكىم .

— ئۆز كەسپىنى قويۇپ باشقا بىر ئىشقا تۇتۇش قىلىپ ،
ئۇنىمۇ قولغا كەلتۈرەلمەي ، بۇنىمۇ قولدىن كەتكۈزۈپ قويغان
كىشىنىڭ داستاننى بايان قىلدىڭ . ئەمدى پادىشاھلارنىڭ قايسى
سۈپەتلىرىنىڭ ياخشىراق ، قايسى خىسلەتلىرىنىڭ يېقىملىقراق ئىدى .
كەنلىكىنى ئېيتىپ بەرگىن . مەن ئون ئىككىنچى ۋەسىيەتتە :
«پادىشاھلار ياۋاشلىق ۋە ئېغىرلىقنى ئۆزلىرىگە مۇجەسسەملىشى
كېرەك» دېگەننى كۆرگەندىم . شۇنىڭدىن كېيىن مەندە : «پادى-
شاھلار ئۈچۈن ياۋاشلىق ياخشىمىدۇ ياكى ساخاۋەت ، شىجائەت
ياخشىمىدۇ ؟» دېگەن شۈبھە پەيدا بولدى . مۇشۇ شۈبھىنىڭ تۈگۈند-
نى كۆڭلۈمدىن يېشىپ ، بۇ ئۈچ سۈپەتنىڭ قايسىسىنىڭ بەكرەك
ياخشى ئىكەنلىكىنى دەپ بەرسەڭ .
شېرىن سۆزلۈك بەرەھەمەن گۆھەردەك ئىبارىلەر بىلەن شۇند-
داق دەپتۇ :

ئەي شاھىم ھەممىگە سەن سەن ھۆكۈمران ،
تۇتار ھەر ھۆكۈمىڭنى زېمىن ۋە ئاسمان .

— بىلگىنىكى ، پادشاھنى ئۇلۇغ ۋە ھەيۋەتلىك كۆرسىتىدۇ .
غان ، پۇقرالارنىمۇ پادشاھتىن خۇشال قىلىدىغان سۈپەت ياۋاشلىق
ۋە خۇشخۇيلۇقتۇر . سەن قايسىسىنىڭ ياخشى ئىكەنلىكىنى ئايرىدۇ .
يالمايۋاتقان ھېلىقى ئۈچ سۈپەتنىڭ ھەممىسى پادشاھلارغا كېرەك
بولدىغان خىسلەتلەردۇر . ئەمما ، شىجائەت ئاندا - ساندا كارغا
ياراپ قالىدۇ ، ساخاۋەت بىلەن ياۋاشلىق بولسا ھەممە ۋاقىت زۆ-
رۈردۇر . شۇنداق بولغاندىكىن ، سېخىلىق ۋە ياۋاشلىق شىجائەت-
تىن ياخشىراق بولىدۇ - دە ! ئىككىنچىدىن ، ساخاۋەتنىڭ پايدىسى
پادشاھنىڭ ئىنئامىدىن بەھرە ئېلىش سالاھىيىتى بار كىشىلەرگىلا
يېتىدۇ . لېكىن ياۋاشلىقنىڭ مەنپەئىتى بارلىق ئامۇخاس ، لەشكەر
ۋە پۇقرالارغىچە تېگىدۇ . بۇنىڭدىن ياۋاشلىقنىڭ ئۇ ئىككىسىدىنمۇ
ئەۋزەل ئىكەنلىكى مەلۇم بولىدۇ .

بولسا كىمىنىڭ قەلبى ياخشى ھەم مەجەزى خۇش پېئىل ،
سەن ئۇنى شەكسىز دېگىنىكى كىشىلەرنىڭ ياخشىسى .

بۇزۇكلەردىن بىرى : « ئەگەر بىر تال قىلىنىڭ بىر ئۇچىنى
مەن تۇتسام ، يەنە بىر ئۇچىنى ھەممە خالايدىق تۇتۇپ تارتىپ ئۆز-
مەكچى بولسا ، ھەرگىز ئۈزەلمەيدۇ . چۈنكى ئۇلار كۈچ بىلەن
تارتسا ، مەن ئۇلار تەرەپكە بارىمەن . ئەگەر ئۇلار كۈچىمىسە ، مەن
ئاستا تارتىپ ، ئۇلارنى ئۆز تەرىپىمگە ئېلىپ كېلىمەن . يەنى
مېنىڭ ياۋاشلىقىم ۋە خۇشخۇيلۇقىم شۇ دەرىجىدىكى ، مەن ئالەم
ئەھلىنىڭ ھەممىسى بىلەن ياخشى چىقىشىمەن » دېگەنلىكى .

مەن ئۇنى ئىستەرمەنمۇ ئۇ ئۆزىگىنى كۆزلەر ھامان ،
كەلمىسە ئۇ مەن تەرەپكە مەن بارۇرمەن ئۇ تامان .

بىلمەك كېرەككى ، ئېغىرلىق ۋە ياۋاشلىق پادشاھلار ئۈچۈن

زىننەت بولىدىغان ياخشى خىسلەت . چۈنكى ئۇلارنىڭ ھۆكۈملىرى جاھان ئەھلىنىڭ جانلىرى ۋە ماللىرى ئۈستىدە يۈرگۈزۈلىدۇ . ئەگەر ئۇلار خۇپلىرىنى ياۋاشلىق ۋە دىيانەت بىلەن زىننەتلىمىسە ، بىر قوپاللىق بىلەن خالايقنىڭ ھاياتلىقىنى بەربات قىلىۋېتىدۇ - دە ، مەملىكەتتىن نىزام ، كۆڭۈلدىن ئارام يوقىلىدۇ .

ھۆكۈم سۈرمەك كېرەكتۇر شاھى دەۋران ،
قىلىپ چوڭقۇر پىكىرلەرنى پاراۋان .
پىكىر قىلماي راۋان قىلسا سىياسەت ،
دەخلىگە ئۇچرىغاي پۇقرا ۋە دۆلەت .

ئەگەر پادىشاھ ساخاۋەت سۈيى بىلەن جاھان يۈزىدىن ئېھتىياج غۇبارىنى يۇيسا ياكى شىجائەت ئوتى بىلەن دۈشمەنلەر ئۆمرىنىڭ خامىنىنى كۆيدۈرسە ، شۇ سۈپەتلەر بولۇپ تۇرۇپ ، ئەگەر خۇپى قوپال بولسا ، بىر جاپا بىلەن ساخاۋەتنىڭ بۇلىقىنى تىندۇرۇۋېتىدۇ . دە ؛ بىر غەزەپ بىلەن مىڭلاپ كىشىنىڭ جانلىرىنى قېرىتىۋېتىدۇ ، ئەمما ئۇنىڭ ساخاۋەتىدە نۇقسان ، شىجائەتتە كەمچىللىك بولسىمۇ ، دوستلۇق ، كۆڭۈل ئىزدەش ، ياۋاشلىق ۋە خۇشخۇيلۇق بىلەن پۇقرالار ۋە لەشكەرلەرنى ئۆزىدىن خۇش قىلالايدۇ - دە ، پۈتۈن جاھان ئەھلىنى تەرەپتارلىق ۋە خىزمەتكارلىق رىشتىسىگە باغلىيالايدۇ .

گۈل يۈزۈڭ ئەلگە ياخشى ئېچىلسا ،
جان دىماغىنى بۇيى خۇش قىلسا .
بەرسە جاھانغا خۇلقۇڭ ئارايىش ،
بولغۇسى ئاندىن ئەلگە ئاسايىش .

پادىشاھ ياۋاش بولۇپلا قالماي ، يەنە ئېغىر - بېسىق بولۇشى كېرەك . چۈنكى ، چىدامسىز ياۋاشلىق ئەيىبتىن خالىي ئەمەس .

ئەگەر كىشى ياۋاشلىق قىلىپ نۇرغۇن كۈلپەتلەرنى كۆتۈرگەن
ھالەتتەمۇ ، ئاقۋىتتە يەڭگىلىك قىلىپ قويسا ، بارلىق بەرداش-
لىقلىرىنىڭ ھەممىسى زاپە بولىدۇ !

بەرداشلىق يېرىگە قويساڭ گەر ئاياغ ،
شەۋكىتنىڭ يېنىڭدا تۇرغاي مىسلى تاغ .

پادشاھلار غەزەپتىن يىراق بولۇشى لازىم . چۈنكى ، ئۇ ئاق-
ۋەتتە پۇشايماقلىق كەلتۈرىدۇ . شۇنىڭ ئۈچۈنمۇ : «ياۋاشلىق پەي-
غەمبەرلەرنىڭ خۇبى ، ئاچچىقلانماق ئىتنىڭ ئىشى» دېگەن گەپ
بار . ھەقىقەت ئەھلىنىڭ ئالدىدا شۇ ئىش ئېنىق ۋە مۇقەررەركى ،
ھەر كىشى ئۆزىنىڭ غەزىپى ئۈستىدىن غالىب كېلەلمىسە ، سادا-
قەتلىك دەرىجىسىگە يېتەلمەيدۇ . «ئاۋادىرۇل كەلىمات»^① دېگەن
كىتابتا شۇنداق يېزىلغانىكەن :

بىر كىشى بىر بۇزۇكۋاردىن : «بارلىق ياخشى خۇلقنى كىشى
يادىدا ئاسان تۇتالايدىغان بىر سۈپەتكە يىغىنچاقلاپ بەرسەڭ» دەپ
ئىلتىماس قىلغانىكەن ، ئۇ بۇزۇك كىشى : «غەزەپنى تەرك ئەت-
مەك ھەممە ياخشى خۇيلارنىڭ ئاتىسى ، ئاچچىقلانماق بارلىق يامان
خۇيلارنىڭ ئانىسى» دەپ جاۋاب بېرىپتۇ .

گىنە - ئاداۋەت ئەمەس ئىنساننىڭ ئىشى ،
بەلكى ئۇ شۇمنىڭ ، ياماننىڭ ئىشى .
ئالەم ئىچرە شۇم ئاداۋەتچى بولۇر ،
كى بۇلارنىڭ ئەسلى دوزاختىن ئىرۇر .
گىنەخور دوزاخ ئارا تاپقاي قارار ،
چۈنكى كۈل ئازگال ئىچىگە تاشلىنار .

پادشاھلارغا ۋەزىر شۇنىڭ ئۈچۈن لازىمكى ، ئەگەر پادشاھلار

① «ئاۋادىرۇل كەلىمات» — «ئادىر سۆزلەر»

سەلتەنەت غۇرۇزى بىلەن ياۋاشلىق يولىدىن چىقسا ، ۋەزىرنىڭ پادىشاھقا نەسەھەت قىلىپ ، ئۇلارنى توختىتىۋېلىشى ، چىدامچان بولۇشقا دەۋەت قىلىشى زۆرۈردۇر . مۇشۇ تەۋپىقنىڭ بەرىكىتىدىن ئۇلار ھەممە ئىشتا غالىب بولالايدۇ . شان - شەرەپ ۋە غەلبە ئۇلارغا ھەمىشە يار - مەدەتكار بولىدۇ . ئەگەر پادىشاھ تۇيۇقسىز نەپس كەينىگە كىرىپ ، غەزەپ يۈزىسىدىن بىر ئىشقا ھۆكۈم قىلسمۇ ، ئۇنى ۋەزىرگە بۇيرۇيدۇ ، ۋەزىر بولسا توغرا تەدبىرى بىلەن ئۇنىڭغا ياخشى چۈشەنچە بېرىدۇ . تاقەتسىزلىك ۋە يەڭگىلتەكلىك - نىڭ زەربىنى چۈشىنىپ بولۇشتىن بۇرۇن ، پۇشايما نىڭ ساقاي - ماس كېسىلىگە گىرىپتار بولماسلىقى ئۈچۈن چارە - تەدبىر قىلىدۇ . بۇ ئىش ھىندىستان پادىشاھى بىلەن ئۇنىڭ ۋەزىرنىڭ ئارىسىدىمۇ يۈز بەرگەندى .

— ئۇ قانداق ئىش ئىكەن؟ — دەپ سوراپتۇ راي .
— ھىندىستان شەھەرلىرىنىڭ بىرىدە ، — دەپ ھېكايىسىنى باشلاپتۇ بەرەھمەن .

ھىندىستان شاھى ، مەلىكە ۋە ۋەزىرنىڭ ھېكايىسى

ھىندىستان شەھەرلىرىنىڭ بىرىدە خەزىنىسى ھەددى - ھېسابسىز ، لەشكەرلىرى سان - ساناقسىز بولغان ھىيلار ئىسىملىك بىر پادىشاھ بار ئىكەن .

ساياھ سالغان نەيزىسى ئەل - ئاھالە بېشىغا ،
دىن ۋە دۇنيانى ئېلىپ تېخى ئۆز پاناھىغا .

ئۇنىڭ ئىككى ئوغلى بار بولۇپ ، نۇرلۇق قۇياش ئۇلارنىڭ يۈزىدىن نۇر تەلەپ قىلىدىكەن ؛ تولۇن ئاي ئۇلارنىڭ رۇخسارنىڭ

گۈزەللىكىدىن ھەيران ئىكەن . بىرىنىڭ كېلىشكەن قامىتىنى كۆ-
رۈپ سەرۋىنىڭ پۈتى ھەسرەت لېيىغا پېتىپ قالىدىكەن ؛ يەنە
بىرىنىڭ سالاپەتلىك مېڭىشىنى كۆرۈپ ، كەكلىك ئۆز مېڭىشىنى
ئۈتۈۋىدىكەن .

بىرىنىڭ لالىدەك چىرايلىق يۈزى ،
بىرى جۈپ ئېچىلغان گۈزەل گۈل ئۆزى .

ئۇلارنىڭ تاشقى كۆرۈنۈشى قانداق ياخشى بولسا ، ئىچكى
دۇنياسىمۇ شۇنداق بېزەلگەن ، چىرايى قانداق چىرايلىق بولسا ،
قەلبىمۇ شۇنداق چىرايلىق ئىكەن . ئۇلارنىڭ بىرىنىڭ ئىسمى
سەھلى يەمەن ، يەنە بىرىنىڭ ئىسمى ماھى خوتەن ئىكەن . ئۇلارنىڭ
ئانىسىنىڭ ئىسمى ئىران دۇخت^① ئىكەن . ئۇمۇ شۇنداق ساھىبجا-
مال ئىكەنكى ، ئاپتاپ كېلىنى ئۇنىڭ نازىنىن يۈزىگە رەشك قىد-
لىپ ، ئۆزىنى پىنھانلىق پەردىسىگە ئورايدىكەن ، سۈمبۈل ئۇنىڭ
جىڭگىلەك زۇلفىنى كۆرۈپ ، خىجىلچىلىقتا ئىزتىراپقا چۈشىدە-
كەن .

ھۆسنى ئىقلىمىدا ئۇ تاپقان كامال ،
نازىنىن يۈزلۈك گۈزەل ساھىبجامال .
ئىككى قارا زۇلفى ھەم باشقا - باشقا ،
كەمەندىنى سالغاندى قۇياشقا .
بارمۇ ھېچ جاھاندا شۇنداق لاتاپەت ،
گۈلگە سۈمبۈل چىرماسقان كەبى ھالەت .

پادىشاھ بۇ گۈزەل سەدەپ بىلەن ئىككى ئېسىل گۆھەرگە
تولمۇ ئامراق ئىكەن . شۇڭا ئۇلارنىڭ جامالىرىنى بىردەم كۆرمە-
سە ئارام ئالالمايدىكەن . ئۇنىڭ پىيلار ئىسىملىك بىر ۋەزىرى بار

① ئىران دۇخت — ئىران قىزى دېگەن مەنىدە .

بولۇپ ، ھىندى تىلىدا بۇ سۆزنىڭ مەنىسى «يۈزى مۇبارەك» ئىدى . ئۇ توغرا پىكىرلىرى بىلەن خالاپىق ئارىسىدا داڭقى چىققان دانا تەدبىرلىك ، دانىشمەن ، ئەقىل - پاراسەتتە يەككە - يېگانە ، ھاۋادارلىق ھەم ئەقىداتتا تەڭدىشى يوق بىر بۈزۈكۋار كىشى بولۇپ ، زامان تىلى ئۇنىڭ كامالىتىنى ماختاپ مۇنۇ بېيىتىنى ھەمىشە تەكرار قىلىدىكەن :

قويالماس سەن تۇرۇپ دەۋراندا ھېچكىم ،
ۋەزىرلىك تەختى ئۈستىگە قەدەمنى .
سېنىڭ كاتىپلىرىڭدىن ھەر كىمەرسە ،
ئاتارۇت ئىلكىدىن ئالۇر قەلەمنى .

بۇ ۋەزىرنىڭ كامال ئىسىملىك بىر مىرزىسى بار بولۇپ ، ئۇنىڭ لاتاپەتلىك قەلىمىنىڭ تىلى پاساھەت سىرلىرىنىڭ خەزىنىسى ئىكەن . ئۇنىڭ مۇكەممەل ئەسەر خانىسىنىڭ ئەۋجى بالاغەت نۇرىنىڭ پارقىرىقى ئىكەن . ۋەزىر زېمىنىنىڭ ئالماسى ھەر قانداق بىر مەنە جەۋھىرىنى تېشىدىغان بولسا ، ئۇنىڭ كامىل زېھنى شۇ ھامان ئۇنى ياخشى ئىبارىلەر يېپىغا تىزىدىكەن . ھەرقانداق بىر ھەقىقەت مېلىنى ۋەزىرنىڭ ئەقىل - تەدبىر تارازىسىدا تارتىدىغان بولسا ، ئۇنىڭ ئىدراك دالالەتچىسى ياراملىق تەرىپلىرى بىلەن دىققەت قىلغۇچىلار بازىرىنىڭ خېرىدارلىرىغا ئۇنى ماخەتاپ بېرىدىكەن .

جانغا راھەت ئىدى تەقىرى ،
دىلىنى شاد قىلاتتى تەھرىرى .
ئىشقا سالسا گەر قەلەم تىلىنى ،
بىلدۈرەر ئىدى ۋاقىئە سىرىنى .

ئۇ پادىشاھنىڭ بىر ئاق رەڭلىك پىلى بار ئىكەن . ئۇ پىل

جەڭ مەيدانىغا خۇددى بوراندەك ئېتىلىپ كىرىپ ، تاشلارنى تېشىد-
ۋېتىدىغان چىشى بىلەن باغرى تاشلارنىڭ كۆكسىدىن تۆشۈك ئېچىد-
ۋېتىدىكەن . بۇ پىل گويا تۆمۈر ئىچىدىكى تاغدەك ، تۆت پۈتى
بىلەن ماڭسىمۇ خۇددى پۈتى يوق تاغدەك ھەيۋەتلىك كۆرۈنىدىكەن .

چوڭلۇقى بىلەن تاغدىنمۇ ئاشقان ،
ئىدى پەلەككە بېشى تاقاشقان .
يوغان خارتۇمى بىر ئەجدىھادەك ،
دۈشمەن بېشىغا كاتتا بالادەك .

پادىشاھنىڭ ئۇنىڭدىن باشقا يەنە ناھايىتى چوڭ ھەم يامان
ئىككى پىلى بار ئىكەن . ئۇلار يوغان خارتۇملىرى بىلەن دۈشمەن-
لەرنىڭ باشلىرىنى توپتەك دومىلىتىدىكەن ؛ بازغاندەك پۈتلىرى
بىلەن بويۇنتاۋلىق قىلغۇچىلارنىڭ بويۇنلىرىنى قايرىپ - سۈندۈ-
رۈپ يەر بىلەن يەكسان قىلىۋېتىدىكەن .

قورقۇپ تۇرار ئىدى پەلەك گەردىشى ،
ئۇلار جەڭ قىلغاندا ئېگىپ بېشىنى .
بىرى مىررىخ ئۆزى خارتۇم ئۇزارتسا ،
سانجىيىتى زۇھەلگە بىرى چىشىنى .

ئۇنىڭدىن باشقا ، ئۇ پادىشاھنىڭ يەنە ئىككى دەشتكە لىق
تولغان تۆگىلىرى بار بولۇپ ، چاڭ - توزانلارنى توزۇتۇپ بىر
ماڭىدىغان بولسا ، بىر كېچىدە ئىقلىمنى كېسىپ ئۆتۈپ ، بىر
قەدەمدە ئالەمنى مالەم قىلىۋېتىدىكەن . ئۇ تۆگىلەر بويۇن بىلەن
قوللىرىنى يا ۋە ئوق ، كۆكرەكلىرى بىلەن پۈتلىرىنى قالدۇرۇپ
گۈرۈزە قىلىپ ، يەر يۈزىنى ئۆزىگە قارىتىپ ، سەپەر يوللىرىنى
ئاستىن - ئۈستۈن قىلىۋەتكەنىكەن .

قەلبى كەڭ دەرۋىش كەبى ئەيلەپ گويما تاغدەك چىدام ،
ئورۇن تۇتقان باياۋاندا ، قىلغان تىكەننى ئۇ ئاھام .

ئۇ پادىشاھنىڭ يەنە شۇنداق تېز چاپىدىغان بىر ئېتى بار
ئىكەنكى ، ئەگەر ئۇنىڭ تىزگىنىنى قويۇۋېتىدىغان بولسا ، تېزلىك-
تە سابادىن يۈز ھەسسە ئېشىپ كېتىدىكەن ، ئۇنداق چاغدا ، ئىتتىك
شامال ئۇنىڭ ئايىغىدىن چىققان چاڭلىرىنىڭ چېڭىغىمۇ يېتىشەل-
مەيدىكەن . پەلەكنىڭ كۆك ئارغىمىقى جاھان سەھنىسى ئۈستىدە
ئەزەلدىن تائەبەتكىچە ئايلىنىمۇ ، ئۇنداق چاققۇر ئارغىماقنى كۆ-
رەلمەيدىكەن ؛ روزغار دەۋران مەيدانىنى باشتىن تا ئاخىرىغىچە
كەزسىمۇ ، ئۇنداق تېز يۈرىدىغان ئاساۋ ئانقا يېتەلمەيدىكەن .

بىردەمدە كېزەر ئىدى جاھانى ،
يەرنىڭ يۈزىدە بەلكى ئاسماننى .
دائىم بولاتتى ئۇنىڭ سۈلىمى ،
پەلەك يايلىقى قۇياش بۇلىقى .
غەرق بولغان چاغدا ئۇ تەر ئىچىگە ،
دەيتتىڭىز «چاقماق يامغۇر ئىچىدە» .

پادىشاھنىڭ يەنە جاۋاھىرلار بىلەن زىننەتلىنىپ ، گۆھەرلەر-
دىن كۆز قويۇلغان بىر قىلىچى بار بولۇپ ، قارىغان كىشىگە خۇددى
يوپۇرماقلارنىڭ يۈزى شەبنەم تامچىلىرى بىلەن بېزەلگەندەك ، ئاس-
مان سەھنىسى يۇلتۇز گۆھەرلىرى بىلەن زىننەتلەنگەندەك چىراي-
لىق كۆرۈنىدىكەن . زاتىدىكى جەۋھىرى ساپ بولغانلىقى ئۈچۈن ،
خۇددى ئالماس يۈزىدىكى چۈمۈلىنىڭ ئىزىدەك ياكى پولات تاختايغا
قونغان چىۋىنىڭ قانىتىدەك مەۋجلىنىپ ، كۆزنى چاقىتىپ تۇرد-
دىكەن . ئۇ شەمشەر ئەمەس ، بەلكى يامغۇر ئورنىغا قانلارنى چاچ-
دىغان بۇلۇت ياكى شولە مەيدانىدا چوغلارنى ئاچىدىغان چاقماق
ئىكەن .

ئۇ گويىكى بەرگىسىز بىر شاخ بولۇپ ،
قىزىرىپ تۇراتتى جەڭ سورۇنىدا .
خۇددى نېلۇپەر بولۇپ ئۇچلۇق ئۇچى ،
قاننى يوشۇرغانىدى ئۆز قارىنىدا .

پادىشاھ بۇ نەرسىلىرىدىن ناھايىتى بەك پەخىرلىنىپ ، ھىند-
دىستاننىڭ باشقا پادىشاھلىرىنىڭ ئالدىدا ماختىنىدىكەن . ئۇنىڭ
دىيارىدا بىر توپ مۇشرىكلەر بار بولۇپ ، ئۇلار شۇ بەرەھمەنگە
بويىسۇنىدىكەن ۋە ئۇنى پەيغەمبەر ئورنىدا كۆرۈپ ، ئۇنىڭ كەينىگە
كىرىپ گۇناھ ۋە جاھالەت باياۋانىدا يۈرۈشىدىكەن . پادىشاھ ھىيلار
ھەر دائىم ئۇلارنى ئۇ خاتا يولدىن توسقان بولسىمۇ ، ئۇلار نىيىتىدە
دىن يانمىغاچقا ، ئاخىر پادىشاھ ئىسلام دىنىنى كۈچەيتىش ئۈچۈن ،
ئۇلاردىن ئون ئىككى مىڭ كىشىنى ئۆلتۈرۈپ ، مال - دۇنيالىرىنى
تالان - تاراج قىلىپ ، ئاياللىرى ۋە پەرزەنتلىرىنى ئەسىر قىلىۋاپ-
تۇ . ئۇ جامائەتنىڭ ئالىملىرىدىن تۆت يۈز كىشى كۆرۈنۈشتە ئىمان
كەلتۈرگەن قىياپەتتە بولۇۋالغانلىقى ئۈچۈن ، ئۇلارنى ئۆز دەرگا-
ھىدا ساقلاپتۇ . ئەمما ئۇ مۇناپىقلار ئۇنىڭغا نائىلاجلىقتىن بىچارىدە
لەرچە خىزمەت قىلغاچقا ، پۇرسەت تېپىپ پادىشاھتىن ئىنتىقام
ئېلىشنىڭ قەستىدە يۈرۈشىدىكەن . بىر كېچىسى پادىشاھ چۈشىدە
يەتتە قېتىم قاتتىق ۋارقىرىغان ئاۋازنى ئاڭلاپ چۆچۈپ ئويغىنىپتۇ
ۋە بۇ ئاۋازنىڭ ھەيۋىتىدىن بىر پەس ئويغا چۆمۈپتۇ . ئەمما ئۇيقۇ-
سى غەلبە قىلىپ ، يەنە ئۇخلاپ قېلىپ چۈش كۆرۈپتۇ : «قارىسا ،
ئىككى قىزىل بېلىق پەيدا بولغانمىش ، ئۇ بېلىقلار شۇنداق نۇرلۇق
ئىكەنكى ، ئۇنىڭدىن چاچرىغان نۇرلار كۆزنى چاقارمىش» . پادىشاھ
يەنە ئويغىنىپ قاتتىق ئەندىشىگە چۈشۈپ تۇرۇپ ، كۆزى ئۇيقۇغا
كېتىپ ، يەنە چۈش كۆرۈپتۇ : «قارىسا ، ئىككى ئۆردەك بىلەن بىر
غاز بىر - بىرىنىڭ ئارقىسىدىنلا ئۇچۇپ كېلىپ ، پادىشاھنىڭ
ئالدىغا چۈشۈپ ، ئۇنىڭغا دۇئا قىلىۋاتقانمىش» . پادىشاھ يەنە ئوي-
غىنىپ ھەيران بوپتۇ ، لېكىن ئۇيقۇنىڭ مەستلىكىدىن بېشىنى

ياستۇققا قويۇپلا يەنە چۈش كۆرۈپتۇ: «قارسا، سېرىق ۋە ئاق خاللىرى بار بىر يېشىل يىلان كېلىپ پادىشاھنىڭ ئايىغىغا چىر-ماشقانمىش». پادىشاھ چۈشىدىن چۆچۈپ يەنە ئويغىنىپ بۇ ھالا-كەتلىك چۈشتىن غەمگە چۆمۈپ بىردەم تۇرۇپتۇ. بۇ نۆۋەتمۇ ئۇيقۇ يەنە غالىب كېلىپ چۈش كۆرۈشكە باشلاپتۇ: «يەنە قارسا، پۈتۈن بەدىنى باشتىن - ئاياغ قانغا بۇلغانغانمىش؛ پۈتۈن بەدىنى خۇددى مارجاندەك قىزىل كۆرۈنەرمىش». پادىشاھ چۈشىدىن قاتتىق قور-قۇپ ئويغىنىپتۇ ۋە مۇلازىملارنى چاقىرماقچى بوپتۇ، ئەمما ئۇيقۇ-نىڭ زورى ئۇنىڭغا يول قويماي، بېشىنى يەنە بېسىپتۇ. «قارسا، ئۇ ئۇچقاندەك تېز يۈرىدىغان ئاق قېچىرغا مىنىپ، چاقماقتەك تېز چېپىپ كېتىپ بارارمىش». پادىشاھ چۈشىدىن چۆچۈپ يەنە ئويغى-نىپتۇ، ئارقىدىن ئۇخلاپ قېلىپ يەنە چۈش كۆرۈپتۇ: «قارسا، بېشىغا ئوت تۇتاشقانمىش، ئوتنىڭ يالقۇنى پۈتۈن ئەتراپنى چۇلغى-ۋالغانمىش». پادىشاھ ئۇيقۇسىدىن قاتتىق تىترەپ ئويغىنىپتۇ. لېكىن ئۇيقۇ ئۇنىڭغا يەنە غالىب كېلىپ، چۈش كۆرۈپتۇ: «قار-سا، بىر قۇش كېلىپ ئۇنىڭ بېشىغا قونۇپ مېڭىسىنى چوقۇۋانقان-مىش». بۇ نۆۋەت پادىشاھ شۇنداق نەرە تارتىپ ئويغىنىپتۇكى، ئۇ ئاۋازنى ئاڭلاپ بارگاھنىڭ ئەتراپىدىكى مۇلازىملارنىڭ ھەممىسى ئويغىنىپ ساراسىمگە چۈشۈشۈپ، يۈگۈرۈپ تەختنىڭ ئالدىغا يې-تىپ كېلىشىپتۇ. پادىشاھ ئۇلارغا ئەنسىرىمەسلىك توغرىسىدا چۈ-شەنچە بېرىپ، ئۇلارنى ئۆز ئورۇنلىرىغا ياندۇرۇپتۇ، ئۆزى يال-غۇز قالغاندىن كېيىن، كۆرگەن قورقۇنچلۇق چۈشلىرىنىڭ ئىزىد-راپىدىن خۇددى يىلان چاققان كىشىدەك تولىغىنىپ، ئۆز - ئۆزد-گە: «ئارقا - ئارقىدىن كۆرگەن نېمىدېگەن قورقۇنچلۇق كۆرۈ-نۈشلەر بۇ؟ قولۇمغا كەينى - كەينىدىن بېرىلگەن نېمىدېگەن ئاچ-چىق شەربەتلەر بۇ؟

پىتنە پەسەيمەي تۇرۇپ يەتتى ئاپەت،
 قورقۇنچ كەتمەي تۇرۇپ كەلدى كۈلپەت.

بۇ ۋەقەلەرنى كىمگە ئېيتسام بولار؟ بۇ مۇشكۈللۈكنى كىم ھەل قىلالار؟ بۇ دەردىمنى كىمگە ئېيتىپ دورىسىنى كىمدىن ئىزدەي ئەمدى؟» دەپ سوئال قويۇپ ، كېچىنىڭ قالغان يېرىمىنى مىڭ غەم - غۇسسە بىلەن كىرىپك قاقماي ئۆتكۈزۈپ ، تۈننىڭ ئۇزۇنلۇقىدىن يۈز تىل بىلەن شىكايەت قىپتۇ :

«ماڭا ئەي كېچە رەھىم ئەتسەڭ نە بولغاي ،
بېشىمدىن بىردەم كەتسەڭ نە بولغاي .
تەلەتخنى قارايتىپ ھېچ ئۇيالماي ،
تۇرارمۇسەن قىيامەتتەك تاڭ ئاتماي .
دەم ئۇرغىن بولسا سەل جېنىڭ ئەي سۈبھى ،
خۇداغا بولسا ئىماننىڭ ئەي سۈبھى .»

سۈبھىنىڭ روشەن يۈزى كېچىنىڭ قارازۇلقى ئىچىدىن ئېچىد-
لىپ ، تۈننىڭ ئەنسىرى ئورنىغا جاھان ئەتراپىغا كۈننىڭ كاپۇرى
چېچىلىپتۇ .

ئاپتاپنىڭ چەشمىسى سۈيىن چاچقاندا ،
ئويقۇدىن بارچىنىڭ كۆزىن ئاچقاندا .

پادىشاھ ھېلىقى تۆت يۈز مۇناپىق بەرەھەمنى قېشىغا چاقىر-
تىپتۇ . ئۇلار تەبىر ئىلمىدە كامىل بولغاچقا ، پادىشاھ كۆرگەن
چۈشلىرىنى ئۇلارغا بىرمۇ بىر بايان قىپتۇ . ئۇلار بۇ ۋەقەنى
ئاڭلاپ ، پادىشاھنىڭ ئىنتايىن ساراسمە ۋە قورقۇنچ ئەكس ئېتىپ
تۇرغان چىرايىغا قاراپ كۆڭۈللىرىدە شادلىق پەيدا بوپتۇ .
— ئەي پادىشاھىئالەم! — دېيىشىپتۇ ئۇلار ، — بۇ چاغقىچە
ھېچكىم بۇنداق چۈش كۆرگەن ئەمەس ۋە ھېچبىر تەبىرچى بۇنداق
گەپنى ئاڭلاپ باققان ئەمەس . ئەگەر ئىجازەت بەرسە تەبىرنامە-
لەرنى مۇتالىئە قىلىپ ، پىكىر يۈرگۈزۈپ ، ئاندىن تەبىر بېرەيلى .

پادشاھ ئىجازەت بېرىپتۇ . ئۇلار بارگاھتىن چىقىپ خىلۋەتكە كىرىپ مەسلىھەتلىشىپتۇ :

«بۇ زالىم جاپاكار بىزنىڭ قوۋمىمىزگە نى زۇلۇملارنى سال-مىدى ؟ ! كۆڭلىمىزگە نى ئەلەملەرنى يەتكۈزمىدى ؟ ! بۈگۈن ئەمە-دى ئۇنىڭ تىزگىنى بىزنىڭ قولىمىزغا چۈشۈپتۇ . ئۇ ئۆزىنىڭ چۈشىنىڭ تەبىرىگە ئىشىنىپ ، بىزگە ئېتىقاد باغلاپ تۇرىدۇ . ئەمە-دى بۇ پۇرسەتنى غەنىمەت بىلىپ ، قولىمىزدىن كېلىدىغاننى ئۇ-نىڭغا بىر كۆرسىتىپ ، ئۇنىڭ دۆلىتىنىڭ رىشىتلىرىنى باشتىن - ئاخىرىغىچە ئۈزۈۋېتەيلى !

دۈشمەننىڭ كۆكرىكى كۆيۈكتۈر بۈگۈن ،
ۋاقىت شۇ ، چىقارغىن ئۇنىڭدىن تۈتۈن .

مەسلىھەتتىمىز شۇكى ، بۇ توغرىدا بىز ھېچ تەپتارتمايلا ئۇنىڭ-غا تەھدىتلىك گەپلەرنى دەپ ئۇنى قورقۇتايلى . بۇ يەتتە چۈش يەتتە خەتەرگە ئىشارەتتۇر ، بۇ زەرەلەرنىڭ مۇداپىئەسىنى كۆرۈش ئۇ-چۈن دۆلەت ئەركانلىرىدىن بەزىسىنى ھەم ھېلىقى مەخسۇس پىللا-رى ، تۆگىلەرنى ۋە ئاتنى گۆھەرلەر بىلەن بېزەلگەن ھېلىقى شەمە-شەر بىلەن ئۆلتۈرۈپ ، ئاندىن ئۇلارنىڭ قانلىرىنى بىر قاچىغا ئېلىپ ، ئۇنىڭغا سۇ قوشۇپ ، پادشاھنى ئۇ قاچىنىڭ ئىچىدە ئولتۇرغۇزىمىز . شۇ چاغدا بىز پادشاھقا ئەپسۇن ئوقۇپ دەم سال-دىمىز ، قاچىدىكى قالغان قاندىن ئازراق ئېلىپ پادشاھنىڭ ئەزاسىغا سۈرتىمىز . بىر پەس تۇرغۇزغاندىن كېيىن يەنە خالىس سۇ بىلەن يۇيىمىز ، دەيلى . بۇ ھىيلە بىلەن ئۇنىڭ يېقىن كىشىلىرىنى ھالاك قىلىۋەتسەك ، ئۆزى تەنھا قالىدۇ . ئۇ چاغدا ئۇنىڭ ئىشىنى بىر تەرەپ قىلىش ئاسان بولىدۇ . گەرچە ھازىر بىزنىڭ كۆڭلىمىزنىڭ پۈتى ئۇنىڭ ئازارىنىڭ تىكىنى بىلەن جاراھەتلەنگەن بولسىمۇ ، ئەمما ئۈمىد باركى ، ئارزۇ قولى بىلەن مۇراد گۈلىنى ئۈزەلەيمىز ، كۈچلۈك دۈشمىنىمىزنى ئاخىر زەئىپ ھالدا كۆرەلەيمىز .»

قورقمسا كىم جەبرۇ چاڭا تىكىنىدىن ،
مەقسەت گۈلىن ئۈزگەي مۇراد گۈلىشىدىن .

شۇنداق قىلىپ ، ئۇلار ئەنە شۇ مەككارلىق ھىيلىلىرىنى
تۈزۈپ ، كۇپرانى نېمەتلىككە ئىتتىپاق تۈزۈشۈپ ، پادىشاھنىڭ
قېشىغا كېلىپ شۇنداق دەپتۇ :

ئەبەدىي بولسۇن شاھىم سېنىڭ بەختىڭ ،
خۇشاللىقتا ئۆتسۇن ھەممە ۋاقتىڭ .

— نۇرانە كۆڭۈللىرىگە بۇ مەنە شۇنداق ئاشكارا بولسۇنكى ،
بىز سىلنىڭ چۈشلىرىنىڭ تەبىرى توغرىسىدا باشتىن - ئاخىر
بالا ۋە مېھنەتلەرنى مەلۇم قىلدۇق . ئەمما ، ئۇلارنىڭ دەپىنى
ياخشى ئۇسۇل بىلەن ئويلاپ كۆردۇق . ئەگەر سىلى ھەقىقىي
كۆيۈنۈش يۈزىدىن ئېيتىلىۋاتقان سۆزلىرىمىزنى سالىماقلىق بە-
لەن ئاڭلىسىلا ، بۇ چۈشلەرگە تەئەللۇق تاپقان ھەر قانداق بالا -
قازا بولسا ھەممىسى تېز پۇرسەتتە بەربات بولغۇسىدۇر . ئەگەر
بىزنىڭ دېگىنىمىزگە ئۈنمىسىلا ، چوڭ بىر ئاپەتنى كۈتۈپ ئول-
تۇرغان ، پادىشاھلىقلىرىنىڭ زاۋال تاپمىقى ۋە ئۆزلىرىنىڭ ھالاك
بولماقلىرىنى يېقىن يولاتقان بولىدىلا !

— بۇ سۆزنى تەپسىلىي بايان قىلىڭلارچۇ ؟ ھەقىقىتىگە ئاگاھ
بولۇپ ، ئىمكانىيەتنىڭ بارىچە چارسىنى قىلىشقا مەشغۇل
بولايلى ، — دەپتۇ پادىشاھ قاننىق ساراسمىگە چۈشۈپ .
ئۇلار ھىيلە تونۇرىنىڭ قىزىغانلىقىنى كۆرۈپ ، مىكىرنىڭ
پېتىر نانىلىرىنى ئۇنىڭغا يېقىشقا باشلاپتۇ :

— قۇيرۇقى بىلەن تۇرغان ئۇ ئىككى بېلىق ئىككى پەرزەنتلە-
رى ، پۇتلىرىغا چىرماشقان يىلان بولسا خوتۇنلىرى ئىران دۇخت ،
ھېلىقى غاز ئاق پىللىرى ، ئىككى ئۆردەك بولسا يەنە قالغان ئىككى
پىللىرى ، قېچىر ئاتلىرى ، ئىككى پىيادە پەرراش بولسا تۆگىلىرىد-

دۇر . باشلىرىدا كۆيگەن ئوت ۋە زىرلىرى پىيلار ، باشلىرىنى چو- قۇغان قۇش بولسا ۋە زىرنىڭ مىرزىسى كامالدۇر . پۈتۈن بەدەنلىرى بۇلغانغان ھېلىقى قان بولسا گۆھەردىن كۆز قويۇلغان شەمشەرنىڭ ئەسىرى بولۇپ ، باشلىرىغا ئەنە شۇنىڭ بىلەن چاپسا ، قانلىرى بىلەن تەنلىرى بويىلىدىكەن . بىز بۇ زەرەرنى دەپتى قىلىش ئۈچۈن مۇنداق بىر چارە كۆزلىدۇق ، يەنى ئىككى پەرزەنتلىرىنى ، ئانىسى- نى ، ۋە زىر ۋە ئۇنىڭ كاتىپىنى ، پىل ، ئات ، ۋە تۆگىلەرنى ئاشۇ شەمشەر بىلەن ئۆلتۈرۈپ ، ھەر قايسىسىنىڭ قېنىدىن ئېلىۋالغان- دىن كېيىن ، شەمشەرنى سۇندۇرۇپ ، ھېلىقى ئۆلۈكلەر بىلەن دەپنە قىلماق كېرەك . ئېلىۋالغان ھېلىقى قاننىڭ يېرىمىنى بىر چوڭ قاچىغا ئېلىپ ، ئۈستىگە دەريا سۈيىدىن قۇيۇپ ، سىلىنى سۇدا ئولتۇرغۇزۇپ ، باشلىرىدىن ئاياغلىرىغىچە دۇئا ۋە ئەپسۇن ئوقۇپ دەم سالغايىمىز . ئېشىپ قالغان قان بىلەن پېشانىلىرىگە تىلىمات پۈتۈپ ، ئىككى دوللىرىغا ۋە كۆكسىلىرىگە سۈرتكەي- مىز . ئۈچ سائەتتىن كېيىن بۇلاق سۈيى بىلەن بەدەنلىرىنى يۇيۇپ قۇرۇتقاندىن كېيىن ھەممە ئەزالىرىنى زەيتۇن يېغى بىلەن ياغلاي- مىز . بۇلارنى ماقۇل كۆرسىلە ، بارلىق بالا - قازا پۈتۈنلەپ دەپتى بولغۇسىدۇر . بۇ توغرىدا بۇنىڭدىن باشقا چارە كارغا يارمايدۇ . بۇ گەپنى ئاڭلىغان پادىشاھنىڭ ئىزتىراپ ئوتى جېنىغا تۇتۇ- شۇپ ، سەۋر - تاقىتىنىڭ رەختى ئورتىنىپ تۇتۇنى دىمىغىدىن چىقىپتۇ .

— ھەي دوست يۈزلۈك دۈشمەنلەر! — دەپتۇ ئۇ ، — ماڭا بۇ تەدبىرىڭلاردىن ئۆلۈم ياخشىراققۇ ؟ چۈنكى بۇلارنىڭ بەزىسى جېنىم بىلەن باراۋەر ، بەزىلىرى مەملىكەت ۋە مال - دۇنيايىمنىڭ مادارى تۇرسا ، ئۇلارنى ئۆلتۈرسەم ، تىرىكلىكتىن ماڭا نېمە راھەت قالد- دۇ ؟ ئۆمۈردىن ماڭا نېمە پايدا بولىدۇ ؟

يارىمنىڭ ۋەسلىنى تاپماقتۇر تىرىكلىكتىن غەرزە ،

گەر بۇ دۆلەت بولمىسا ھەر بىر نەپەستۇر بىر مەرەز .

سىلەر سۇلايمان بىلەن بۇتمارنىڭ ھېكايىسىنى ۋە ئۇلانىڭ سوئال - جاۋابلىرىنى ئاڭلىمىغان ئوخشاشسىلەر؟
— ئۇ قانداق ئىش ئىكەن؟ — دەپ سوراپتۇ بەرەھەملەر .
— سۇلايمان ئەلەيھىسسالام ، — دەپ ھېكايىسىنى باشلاپتۇ پا-
دشاھ ھىيلار .

سۇلايمان بىلەن بۇتمارنىڭ ھېكايىسى

سۇلايمان ئەلەيھىسسالامنى ئاللاتائالا بارلىق ئىنسۇ جىن ، يا-
ۋايى ھايۋانلار ۋە ئۇچار قاناتلارنىڭ ئۈستىدە ھۆكۈمرانلىق قىلىشقا
بۇيرۇغان بولۇپ ، جاھان مەيدانىدىكى جېنى بارلىكى بولغان بارلىق
تەن ئۇنىڭغا خىزمەت قىلىش كەمسىنى بېلىگە باغلىغان ، قازا
كاتىپى ئۇنىڭ سەلتەنەت ئەسىرىنى تەۋپىق بىلەن ئوقۇغان ، قەدەر
سىزىسى ئۇنىڭ تەمكىنلىك ئېگىرىنى شامال ئېتىنىڭ ئۇچىسىغا
توقۇغانىكەن . يەنى جاھاندا سۇلايمان ئەلەيھىسسالامغا نېسىپ بول-
غان پادىشاھلىق ئۇنىڭدىن كېيىن ھېچقانداق كىشىگە مۇيەسسەر
بولمىغانىكەن . ئۇ شامال ئېتىغا مىنسە ، ئەتىگەندىن چۈشكىچە بىر
ئايلىق يول باسىدىكەن ، چۈشتىن كەچكىچە يەنە بىر ئايلىق يول
باسىدىكەن . دېمەك ، بىر كۈن ئىچىدە ئىككى ئايلىق يول باسىدۇ-
كەن .

پەلەك ئاڭا بەندە ئىدى ، كۈن ئىدى قۇل ،
پۈتكۈل جاھان ئاڭا تەۋە ئىدى تۈگۈل .
ئىنسۇ جىنلار دەرگاھى ئۆزرە تۇرۇپ ،
قۇشلار بىلەن ياۋايىلار بىر سەپ قۇرۇپ .

بىر كۈنى بىر پەرىشتە بىر قەدەر ھاياتلىق شەرىپتى كۆتۈرۈپ ،
سۇلايماننىڭ ھۇزۇرىغا كىرىپ ، ئۇنىڭغا : « پۈتۈن جاھاننىڭ ئىگى-
سى بولغان ئۇلۇغ ئاللاتائالا ساڭا : دىخىتيارنى سۇلايماننىڭ ئۆزد-

گە بەردىم ، خالسا ، ئۇ قەدەھتىكى شەربەتنى ئىچىپ ، بارلىق جاندارلار ئىچىدىغان ئۆلۈم شەربىتىنى تېتىشتىن ئەمىن بولسۇن ، ئەگەر خالسا ، بۇ ئالەمنىڭ زىندانىدىن پاتراق چىقىپ ، ئۇ ئالەمنىڭ بوستانىغا ئۇلاشسۇن ، دەپ ۋەھىي ئەۋەتتى» دەپتۇ .
بۇنى ئاڭلاپ سۇلايمان ئەلەيھىسسالام ئەندىشىگە چۈشۈپ :
«ئۆمۈر دېگەن ئۇنىڭ بىلەن قىيامەت بازىرىدا پايدا تېپىشقىلا بولىدۇ .
دىغان سەرمايدىن ئىبارەت ، تىرىكلىك دېگەن ئۇنىڭدا ئاخىرەت دۆلىتىنىڭ ئۇرۇقىنى تېرىشقىلا بولىدىغان زىرائەتگاھتۇر .

ئۇشۇ قىسقا كۈن قولىكىم ئاقىۋەت ،
ئۇ ئۇزۇن دۆلەت ئاياغىغا يېتەر .

بەس ، شۇنداق بولغاندىكىن ، تىرىكلىكنى ئۆلۈمگە ئالماشتۇر .
غىنىم ئەۋزەل . ئىككى - ئۈچ كۈن بولسىمۇ دۆلەت تىزگىنى
ئىقتىدارىمنىڭ قولىدا ئىكەن ، مەن پەرۋەردىگارنىڭ رىزاسىغا بويم .
سۇنمىقىم لازىمدۇر . پەقەت يار كويىدا كەچكەن ئۆمۈرنىلا ئۆمۈر
دېگىلى بولىدۇ» دەپ ئويلاپتۇ ھەمدە : «دەرگاھىمدا ئادەملەر ،
جىنلار ، ۋەھشىي ھايۋانلار ۋە قۇشلارنىڭ ھەممىسى بار بولغاندەك .
كىن ، ئۇلار بىلەن كېڭەش قىلىپ كۆرۈپ ، ھەممىسىنىڭ رايىغا
ياققان ۋە پىكىر بىرلىككە كەلگەن ئىشنى ئىختىيار قىلاي» دېگەن
ئويغا كەپتۇ .

شۇنىڭ بىلەن سۇلايمان ئەلەيھىسسالام بۇ مەسلىھەتنى ئوتتۇر .
رىغا قويۇپ ئۇلار بىلەن مەسلىھەتلەشكەنكىن ، ھەممىسى : «ئۇ
ھايات بولسا ، پۈتۈن جاھان ئەھلى توغرىلىق ۋە ياخشىلىق يولىدا
ئەبەدىي ماڭىدۇ» دېگەن مەسلىھەتنى بېرىپ ، ھاياتلىق شەربىتىنى
ئىچىشكە ئىشارەت قىپتۇ .

تىرىك يۈرگىن جاھان ئىچرە دائىما ،
بۇدۇر جىمى ياش - قېرىغا مۇددىئا .

— مەملىكىتىمىزنىڭ ئەھلىدىن بۇ يىغىندا ھازىر بولمىغان كى-
شىلەردىنمۇ بارمۇ؟ — دەپ سوراپتۇ سۇلايمان ئەلەيھىسسالام .
— بار ، بۇتىمار بۇ يەرگە كەلمىدى . ئۇنىڭ بۇ كېڭەشتىن
خەۋىرى يوق ، — دەپ جاۋاب بېرىپتۇ باشقىلىرى . سۇلايمان ئەلەي-
ھىسسالام ئاتقا :

— سەن بېرىپ ئۇنى چاقىرىپ كەلگىن ، — دەپ بۇيرۇپتۇ .
ئات بېرىپ ئۇنىڭ يارلىقىنى يەتكۈزگەنىكەن ، بۇتىمار قوبۇل قىل-
ماپتۇ . ئات قايتىپ كەلگەندىن كېيىن ، سۇلايمان ئەلەيھىسسالام
ئىتىنى بۇيرۇپتۇ . ئۇ بارغانىكەن ، بۇتىمار ئۇنىڭ سۆزى بىلەن
دەرھال كەپتۇ .

— ئەي بۇتىمار ، سەن بىلەن كېڭەش قىلىدىغان ئىشىم بار
ئىدى . ياخشىراق جاۋاب بەرگىن ، — دەپتۇ سۇلايمان ئە-
لەيھىسسالام .

— گەرچە ئۇلۇغ زاتلارنىڭ كىچىكلەرگە ئىلتىپات قىلىشى
ئاجايىپ كۆرۈنىسىمۇ ھەمدە مېنىڭ ئۆزلىرىگە يارىغۇدەك خىزمەت
قىلىش نىيىتىم بار بولسىمۇ ، مەندەك ئاجىز بەندىدە ئۆزلىرىدەك
ئۇلۇغ شان - شەۋكەتلىك پادىشاھ بىلەن كېڭەش قىلغۇدەك ۋە
مۈشكۈللىرىنى ھەل قىلالغۇدەك سالاھىيەت يوقتۇر .

سەن گويا نۇرلۇق قۇياشسەن مەن گويا بىر زەررىچە ،
نەئەجەب قىلسا قۇياش ئۆز زەررىسىگە پەرۋىرىش .

ئەگەر ئىنايەت قىلىپ ماڭا مەسلىھەتلىرىنى ئىزھار قىلسىلا ،
شىكەستە خاتىرەمگە نېمە يەتكەن بولسا ، ئۇنى ھەرگىز ئايمىغاي-
مەن ، — دەپتۇ بۇتىمار .

— ئاۋۋال سەندىن بىر سوئال سوراي مەن ، — دەپتۇ سۇلايمان
ئەلەيھىسسالام ، — ئەگەر ئۇنىڭغا مۇۋاپىق جاۋاب بېرەلسەڭ ، ساڭا
سىرىمنى ئېيتىمەن .

— ئۇ سوئاللىرى قايسىكىن؟ — دەپ سوراپتۇ بۇتىمار .

— ئادەمدىن قالسا ھايۋاناتنىڭ مۆتىۋەررەكى ئات ، پەس مەر-
تىۋىدىكىسى ئىت تۇرسا ، — دەپتۇ سۇلايمان ئەلەيھىسسالام ، —
بەس ، مۆتىۋەر مەرتىۋىدىكىنىڭ سۆزىنى قوبۇل قىلماي ، پەس
مەرتىۋىدىكىنىڭ چىلىشى بىلەن كېلىشىڭدىكى سىر نېمە ؟
— گەرچە ئاتنىڭ مۆتىۋەرلىكى ۋە كامالىتى ھەممىگە ئايان
بولسىمۇ ، ئەمما ئۇ ۋاپا يايلىقىدا ئوتلاپ ، ھەقشۇناسلىق بۇلىقىدىن
سۇ ئىچكىنى يوق .

دانىش ئەھلى بۇ سۆزنى ئېيتتى ماڭا ،
ئات ، خوتۇن ھەم قىلىچتا يوقتۇر ۋاپا .

ئىت گەرچە پەس دەرىجىلىكلەر سۈپىتى بىلەن ئاتالغان بولسى-
مۇ ، لېكىن ئۇ ئەلۋەتتە ۋاپادارلىق لوقمىسىنى تاناۋۇل قىلىپ ،
ھەق سۆزلۈك سۆڭىكىنى چاينايدۇ .

ئىت مېھرۇ ۋاپا ئىشىغا تۇردى ،
ۋاپا ھالقىسىن بوينىغا ئۇردى .
ئۇ ھەرگىز جاپا يولىنى تۇتماس ،
بىر لوقما بەرسەڭ ھەرگىز ئۇنتۇماس .

مەن ھەزرەتلىرىنىڭ ۋاپانىڭ مەنبەسى ۋە ساپانىڭ مەجمۇئەسى
بولغان دەرگاھلىرىغا بۇۋاپانىڭ سۆزى بىلەن كېلىشىنى راۋا كۆر-
مەي ، ۋاپادارنىڭ ئىشارىتى بىلەن كەلدىم ، — دەپ جاۋاب بېرىپتۇ
بۇنىمار .

بۇ جاۋاب سۇلايمان ئەلەيھىسسالامغا يېقىپ قېلىپ ئۆز سىرد-
نى ئاشكارا قىپتۇ .

— ئۇ سۇنى ئۆزلىرى يالغۇز ئىچەمدىلا ياكى دوستلارنىمۇ
شېرىك قىلامدىلا ؟ — دەپ سوراپتۇ بۇنىمار .

— ماڭا خاس قىلىپ ئەۋەتىپتۇ ، باشقىلارنىڭ ئىچىشىنى مەن-

ئى قىپتۇ ، — دەپتۇ سۇلايمان ئەلەيھىسسالام .
— يانەبىيۇللا ، — دەپتۇ بۇتىمار ، — ئۆزلىرى ھايات قېلىد-
ۋەرسىلە ، ھەممە ھەمدەملەر ۋە ئۇرۇق - تۇغقان ، پەرزەنت ،
خىزمەتكارلىرى سىلىدىن ئىلگىرى ئۆلۈپ كەتسە ، بۇ قانداق بول-
غىنى ؟ ئەلۋەتتە ئۇنداق ھاياتتىن سىلگە لەززەت بولمايدۇ - دە !
ئەگەر ئۆمۈرلىرى باشتىن - ئاياغ پىراق بىلەن ئۆتسە ، ئۇنىڭدىن
قانداق راھەت تاپالايدىلا ؟

تىرىكلىك ھاسىلى بۇدۇركى تۇتقىن ،
نەچچە كۈن ئاشنالار بىرلە سۆھبەت .
ئۇزۇن بولسا ئۆمۈر خۇشتۇر ، لېكىن بىل ،
ئۇنى ھەم دوستلىرىڭ بىرلە غەنىمەت .

سۇلايمان ئەلەيھىسسالام ئۇنىڭ سۆزىنى ئاڭلاپ ، پىراق شەر-
بىتى بولغان ئابىھاياتنى ئىچمەپتۇ .

بۇ مىسالنى شۇنىڭ ئۈچۈن كەلتۈردۈمكى ، مەن ئۇلارسىز
ئۆتكەن ئۆمرۈمنى قاتتىق ئۆلۈم ھېسابىدا بىلىمەن . ھەر قانداق
دۆلەتنىڭ ئاخىرىدا زاۋالى بولىدىغانلىقىدا گۇمان يوق . ئاقىۋەتتە
ئۆلۈم يولىغا كەتمەك ۋە لەھەتنىڭ ۋەھشەتخانىسىدا ياتماق لازىم
بولىدۇ . شۇنداقلىقىنى بىلىپ تۇرۇپ ، مۇشۇ ئىككى كۈنلۈك پانىي
ئۆمۈر ئۈچۈن بۇنداق قەبىھ ئىشلارنى ھەرگىز قىلمايمەن ھەمدە
ئۆز قولۇم بىلەن سەلتەنتىمنىڭ بىناسىنى ۋەيران قىلمايمەن .
ئەگەر قىلالىساڭلار ، بۇنىڭدىن بۆلەك چارە - تەدبىرنى ئويلاپ
كۆرۈڭلار . ئۇنداق گەپنى ئاغزىڭلارغا ئالماڭلاركى ، مەن ھەرگىز-
مۇ سىلەرنىڭ دېگىنىڭلاردەك ئۇنداق قىلالمايمەن .

— پادىشاھىئالەمگە يەنە مەلۇم بولسۇنكى ، ھەق سۆز ئاچچىق
ئاڭلىنىدۇ . غەرەزسىز نەسىھەت قوپال تۇيۇلىدۇ . سىلى ئەجەب
باشقىلارنىڭ ۋۇجۇدىنى ئۆزلىرىنىڭ جىسمىدىن ئەلا بىلىپ ئۆزلى-
رى ئۆلۈپ باشقىلارنىڭ تىرىك قىلىشىنى ماقۇل كۆرۈۋاتىد-

دىلغۇ؟ — دېيىشىپتۇ بەرەھمەنلەر ، — بىزدەك شەپقەتلىك كىشىلەر نىڭ نەسەبىتىنى ئاڭلاپ ، شەرەپلىك ۋۇجۇدلىرى بىلەن كەڭرى مەملىكەتلىرىگە ئۇلارنى پىدا قىلسىلا . بىر كىشىنىڭ قولىغا پادىشاھلىق دېگەن ناھايىتى كۆپ رەنج — مۇشەققەت بىلەن مۇيەسسەر بولىدىغانلىقى ئۆزلىرىگىمۇ مەلۇم . ھازىرلىقتا سىلىدە ئۇلۇغ سەلتەنەت ، بېھىساب مال ۋە مەملىكەت بار ، ئۇنى زاپە قىلىۋەتمەسلىك ، جاھاننىڭ ئىنتىزامى سىلىگە باغلىقتۇر . گەرچە ئۆز غەملىرىنى يېمىسىلىمۇ خالايدىغان غېمىنى يېسىلىك ، بىزنىڭ دېگىنىمىزگە ئۇنىسىلا ، باشلىرى ئامان بولسىلا ، خوتۇن ، پەرزەنت ، خىزمەتكار ۋە كېرەكلىك ئەسۋابلار كېمىيىپ قالماس . سىلىلا بولسىلا يوقنىڭ ھەممىسى تېپىلىدۇ ئەمەسمۇ؟

پادىشاھ بەرەھمەنلەردىن بۇ سۆزنى ئاڭلاپ ، سۆھبەت ئا-
خىرلاشقاندىن كېيىن ناھايىتى پەرىشان ھالدا بارگاھتىن چىقىپ
خىلۋەنگاھقا كىرىپتۇ .

ئەگەر مەھرەم تاپالمىسام ئۆزۈمگە ،
خىلۋەت ئارا سىرىم ئېيتاي ئۆزۈمگە .

ئۇ خىلۋەتخانىسىدا يۈزىنى تۇپراققا قويۇپ زار — زار يىغلاپ ،
كۆڭلىنى ناھەقلىك ئوتىدا كۆيدۈرۈپ ، سەۋر — تاقىتىنى بورانغا
ئۇچۇرۇۋېتىپتۇ : «بۇ بالا يامغۇرىنى ياغدۇرۇۋاتقان پىتنە بۇلۇتى
نەدىن پەيدا بولدى زادى؟ باشتىن — ئاخىر تىرىكلىك مائالىرىنى
بۇلاڭ — تالاڭ قىلىۋاتقان بۇ غەم لەشكىرى نەدىن كەلدى؟

يار بىلەن خىلۋەتتە خوپمۇ ياخشى ئەيشىم بار ئىدى ،
غەمنى كىم چىللاپ كېلىپ ئاپەتكە كىم بەردى خەۋەر .

ھەمدەملىرىمنىڭ ئۆلۈملىرىگە قانداق تاقەت قىلالايمەن؟ ئۇل-
پىتىم ۋە پەرزەنتلىرىمنىڭ جامالىدىن ئايرىلىپ بۇ ھاياتتىن قانداق

لەززەت تاپالايمەن؟ ھاياتىمدا كۆزۈمنىڭ روشەنلىكىگە ۋە ۋاپاتىمدا نام - نىشانىمنىڭ ئەبەدىيلىكىگە مادار بولىدىغان ئوغۇللىرىمىز بۇ پادىشاھلىقنى نېمە قىلاي؟

ئاتا ئۈچۈن مالدۇنيا بەختدۆلەت خوپ ئىرۇر ،
شۇندىمۇ بىر ياخشى پەرزەنت ئۆزگىچە مەھبۇب ئىرۇر .

قۇياش نۇرىنىڭ بۇلىقى ئىران دۇختىنىڭ مەڭزىدىكى زىناقىتىن
بىر تامچىگە ياكى نۇرلۇق قۇياش ئۇنىڭ نۇرلۇق يۈزىنىڭ سايىسىگە
ئوخشايدۇ .

يۈزى كۈنىنىڭ يۈزىدىن خوپراق ئۇنىڭ ،
ئەگمە قاشى يېڭى ئايدىن تاق ئۇنىڭ .
ھۆسنىدىن ئاي - قۇياش بولغاي خىجىل ،
لېۋىدىن ياقۇت بولۇر خۇنابە دىل .

ئۇنىڭسىز مەن قانداق ھايات كەچۈرەلەيمەن؟ پىيلارنىڭ تەدە -
بىرلىرى ھادىسە كېچىسىدە چېچىلغان ئاپتاپ نۇرىغا ئوخشاش ،
ئۇنىڭ قەلبى خۇددى ۋاقىئە قاراڭغۇلۇقىدىكى زۇلمەتنى يورۇتقان
شامغا ئوخشاش ئىدى .

تاپمىغاندا ئۇنىڭ ئەقلىدىن مەدەت ،
بەختىم پۇتى بولماس ئىدى بەر قارار .

شۇنداق بىر ئادەم دائىم نەزىرىمدە تۇرمىسا ، مەملىكەتنىڭ
شادلىقى ۋە خەزىنەنىڭ ئاۋاتلىقى نەدە بولسۇن؟
كامالنىڭ تەھرىرلىكى ئالدىدا پەلەك كاتىپلىرى گوپا شاگىرتە -
قا ئوخشايدۇ . ئۇنىڭ سۆزلىرىنىڭ يوسۇنىنى پەلەك كاتىپلىرى
مەشىق ئورنىدا ئۆگەنسە ئەرزىيدۇ .

بىرلەشتۈرۈپ لەۋزى ئوتنى سۇ بىلەن ،
جەم قىلغان خېتى زۇلمەتنى نۇر بىلەن .

ئۇنىڭ تەدبىر سەھىپىلىرىنى نەزىرىمدىن يوقاتسام ، مەملىكەت-
تىمنىڭ ئەھۋالىنى ، دىيارىمنىڭ ئەتراپىدىكى ھادىسىلەرنى قانداق
بىلەلەيمەن ؟ رەقىبەلەرنىڭ پىتىنىسى ۋە دۈشمەنلەرنىڭ قەستلىرىدىن
قانداق ۋاقىپ بولالايمەن ؟
بەدىنى تولغان ئايدەك ، ھەر بىر يۈرۈشى پەلەكنىڭ بىر ئايلاز-
غىنىدەك ، سۈپەتلىك ئاق پىلىم بولمىسا ، دۈشمەنگە قانداقمۇ قار-
شى ئاتلىنالايمەن ؟

شەھەر كىم ئۇ تۆمۈرلەر ئىچرە پىنھان ،
جەڭگە كىرسە شەھەرنى قىلۇر ۋەيران .

جەڭ ۋاقتىدا دۈشمەن سېپىگە سەلدەك ئىتتىك ھەملە سالىدۇ-
غان ، ياۋنىڭ پالۋانلىرىنى خۇددى قۇيۇن خەسىنى كۆتۈرگەندەك
مەيداندىن كۆتۈرۈۋېتىدىغان ئۇ ئىككى پىلىم بولمىسا ، دۈشمەنلەر-
نىڭ قاتارىدىن چاڭ تۈزۈتۈپ ، سەپلىرىنى قانداقمۇ بۇزۇۋېتەلەي-
مەن ؟

قىلىپ خارتۇملىرىنى خۇددى كەمەن ،
سالار رەقىب گەردىنى ئۈستىگە بەند .

سەيىر قىلغان چېغىدا تاڭ ساپاسىمۇ يىراقتىن تۇغلىرىنى
كۆرەلمەيدىغان شامالمۇ يولدا قالغان چاڭلىرى بىلەن ھەمراھ بو-
لۇشنى خىيالىغىمۇ كەلتۈرەلمەيدىغان ، تۆڭلىرىم يوقالسا ، مەم-
لىكەت ئەتراپىدا قانداق ۋاسىتە بىلەن ۋاقىپ بولالايمەن ؟ دەۋەتنامە
ۋە بۇيرۇقنامىلىرىمنى جاھان ئەتراپىغا نېمە بىلەن يەتكۈزۈمەن ؟

تىكەن يەپ ئوت كەبى سەركەش يۈرەر ،
سەپەر چاغدا يۈرەر خۇددى سەرسەر .

تېز چېپىشتا رۇستەمنىڭ ئارغىمىقنىڭ يۈرىكىگە رەشك
ئوتىنى ياقىدىغان ، چىرايلىق يورغىلىشنى كۆرسە خىسراۋ تۈلپىد-
رىنىڭ رەشك كۆزىدىن گۈلگۈن ياشلار ئاقىدىغان ئۇ ئۈركۈگەك
ئېتىمنى مىنمەي تۇرۇپ ، قانداقسىگە شادلىق مۇقامىغا يۈرۈش
قىلىپ ، خۇش دىللىق مەيداندىن ئىشىش - ئىشرەت مۇرادىنى
ھاسىل تاپالايمەن ؟

سۇ شەكلىنى كۆرسىتىپ پىتنە ئوتىنى ئۆچۈرىدىغان ، ئادالەت
خۇيىنى ئىزھار قىلىپ مەملىكەتنىڭ ئابرويىنى ساقلايدىغان ئۆتكۈر
شەمشىرىم قولۇمدا بولمىسا ، جەڭلەردە نېمە ئىش قىلالايمەن ؟

گۈل بەرگىدىكى قەترە شەبنەمدەك ،
سەھىپىسىدە گۆھەر نامايان .

ئەنە شۇ كىشىلىرىم ۋە ئەسۋابلىرىمدىن ئايرىلسام ، ئەنە شۇ
تەئەللۇقاتلىرىمنى ئۆز قولۇم بىلەن بەربات قىلىۋەتسەم ، پادىشاھ-
لىقتىن نېمە بەھرە ، ئۆمۈردىن نېمە لەززەت ئالارمەن ؟ ئەگەر
ئۆمۈر ئاشۇنداق ئۆتىدىغان بولسا ، بۇنداق ھاياتتىن كۆرە يۈز قېتىم
ئۆلگەن ياخشى ئەمەسمۇ ؟» پادىشاھ ئەنە شۇلارنى ئويلاپ ، كۈندۈزى
ۋە كېچىسى ھەيرانلىق دەرياسىدا ئەنە شۇنداق غەۋۋاسلىق قىلغان
بولسىمۇ ، ئۇنىڭ بىلەن ياخشىلىقنىڭ باش رىشتىسى قولغا كەلگۈ-
دەك بىر تەدبىر گۆھىرىنى ئەسلا تاپالماپتۇ . ئۇنىڭ بۇنداق
غەم - ئەندىشىگە چۈشۈپ قالغانلىقى سەلتەنەت ھەرىمىنىڭ باشقا
مەھرەملىرىگە ۋە دۆلەت ئەركانلىرىنىڭ ھەممىسىگە مەلۇم بولۇپ
قاپتۇ .

پىيلار : «پادىشاھ ئىشارەت بەرمەي تۇرۇپ بۇ سىرنى سورد-
سام ، ئەدەپسىزلىك قىلغان بولمەن ، لېكىن تەخىر قىلىپ تورد-

ۋېرپ بۇ ئىشنى بىر تەرەپ قىلىشنىڭ ئېپىنى قىلمىسام ، ئىخلاس ۋە ئىختىساس يولىدىن چەتنەپ كەتكەن بولمىمەن» دەپ ئويلاپ ، ئىران دۇختىنىڭ قېشىغا كىرىپ شۇنداق دەپتۇ :

پاكلىق ئاسماندا سەن ھۆسنى لاتاپەت ئاپتىپى ،
جەبرائىل ھۆرمەت بىلەن خانەگدە بولسۇن پەردەدار .

— كۆڭۈللىرىگە ئايانكى ، بۇ بارگاھنىڭ مۇلازىمىتىدە بولغان كۈندىن تارتىپ تا مۇشۇ زامانغىچە پادىشاھنىڭ ھەرقانداق سىرلىرى ماڭا مەخپىي ئەمەس ئىدى . ھەرقانداق مۇھىم ئىشقا مېنىڭ مەسلىدە - ھېتىمىسىز تۇتۇش قىلمايتتى . تۈنۈگۈن مەن ئۇنىڭ بەرەھمەنلەرنى بىر - ئىككى نۆۋەت قېشىغا چاقىرغانلىقىنى كۆردۈم . بىلىمدىم ، ئۇلار بىلەن نېمە كېڭەش تۈزدىكىن ؟ شۇنىڭدىن بېرى ئۇ خىلۋەتكە كىرىۋېلىپ ناھايىتى خاپا ھالدا پىكىر يۈرگۈزۈۋاتىدۇ . مېنىڭ مەسلىھىتىم شۇكى ، ئۆزلىرى ئۇنىڭ قېشىغا كىرىپ ۋەقەنىڭ ئۆتمۈشىنى ئاڭلاپ ، ئۇ سىردىن مېنىمۇ خەۋەردار قىلغايلا . بىز تېزىرەك ئۇنىڭ چارىسىنى قىلىشقا مەشغۇل بولايلى . چۈنكى بەرەھ - مەنلەر مەككەر ۋە بەتنىيەت . مۇبادا ھىيلە ۋە غەرەز يۈزىسىدىن ئۇنى زەرەرلىك ئىشقا دەۋەت قىلغان بولسا ، ئۇ ئىشنىڭ ئاخىرى ھەسرەت - نادامەتتە قېلىش بولۇپ قالسا ، پۇشايمان قىلغان بىلەن - مۇ ئورنىغا كەلمەيدۇ .

— پادىشاھ بىلەن مېنىڭ ئوتتۇراىدا دىل غۇبار بولىدىغان كىچىككىنە ئىش ئۆتكەندى ، — دەپتۇ ئىران دۇخت ، — بۇ ھالەت - تە پادىشاھنىڭ قېشىغا بېرىشتىن ، ئۇنىڭدىن گەپ سوراشتىن خىجىل بولمىمەن .

— ئەي قۇياش كەبى جاھاننى يورۇتقۇچى مەلىكەم ! — دەپتۇ ۋەزىر ، — نېزىقاش — دوستلارنىڭ تۆھپىلىرىدۇر . ئانچە - مۇنچە كايىپ قويۇش مۇھەببەت بىناسىنىڭ مۇستەھكەملىنىشىگە سەۋەب بولىدۇ .

سەندە بولسا ناز - نېزىقاش ، ئۇندا بار كاپىش خۇبى ،
نازلىماي ھەم كاپىماي بولماس ئىكەن دوستلۇق بۇيى .

لېكىن ، بىر ئەندىشە ھازىر پادىشاھنىڭ خاتىرىسىنى پەرىشان
قىلىپ قويۇپتۇ . بۇ مۇشكۈلنى سىلى بېرىپ ھەل قىلمىسلا ، باشقا
كىشىنىڭ ئۇنىڭ كۆڭۈل سىرلىرىنىڭ تەپسىلاتىنى سوراشقا ھەددى
يوق . مېنىڭ ئاڭلىشىمچە ، پادىشاھ ھەمىشە : «ھەر قاچاندا ئىران
دۇخت مېنىڭ قېشىمغا كەلسە ، ھەر قانچە غەملىك بولساممۇ خۇشال
بولمەن . ئۇنىڭ بەختى دۆلەتتەك جامالىنى كۆرسەم ، غەم - ئەندە -
شىدىن بەنتىدىن خالىي بولمەن» دەيدىكەن .
ئىران دۇخت بۇ گەپنى ئاڭلاپ پادىشاھنىڭ قېشىغا بېرىپ ،
دوئا تىلىنى ئېچىپ پادىشاھقا قاراپ شۇنداق دەپتۇ :

خاتىرەڭدىن رەنجۇغەم كەتسۇن تامام ،
كەلسۇن ئۇنىڭ ئورنىغا راھەت - ئارام .

— ھەيرانلىق ئىلكىدە قېلىپ ، ئوي - خىيالغا چۆكۈپ كېتە -
شىڭىزنىڭ سەۋەبى نېمە ؟ ئەگەر بەرەھمەنلەردىن بىرەر گەپ - سۆز
ئاڭلاپ پەرىشان بولۇپ قالغان بولسىڭىز ، بىزگە ئېيتىڭ . غەم
بولسا تەڭ بۆلۈشۈۋېلىپ ، چارىسىنى قىلىشقا ئورۇنايلى .

— جاۋابى كۆڭۈلنى پەرىشان قىلىدىغان سوئالنى سورىمىغۇ -
لۇق ، — دەپتۇ پادىشاھ .

— ئەگەر باشقىلارغا كەلگەن رەنج تۈپەيلىدىن غەم قىلىپ
قالغان بولسىڭىز ، سىزنىڭ مۇبارەك تېنىڭىزنىڭ سالامەتلىكى ئۇ -
چۈن مۇلازىملارنىڭ بۇ ئاپەتلەرنىڭ چارىسىنى قىلىدىغانلىقىدا شەك
يوق ، — دەپتۇ ئىران دۇخت ، — شۇنىڭ ئۈچۈنمۇ سىزنىڭ بىر
جېنىڭىزغا مىڭ جاننى پىدا قىلىۋەتسە ئەرزىيدۇ ، ئەگەر بۇ غېمە -
ڭىز ئۆزىڭىزگە تەئەللۇق بولسا ، ئىزتىراپ ۋە غەم - ئەندىشە
قىلىشىڭىزنىڭ ھاجىتى يوق ، بەلكى مەردانىلىك بىلەن سەۋر قىلىد -

شىڭىز ، چىداملىق بولۇشىڭىز كېرەك . چۈنكى ، ئىزتىراپ ۋە
بىتاقەتلىك رەنجىنى زىيادە ، غەمنى ئارتۇق ، دوستلارنى خاراب ،
دۈشمەننى خۇشال قىلىدۇ . ئەگەر كىشى ھەر بىر ھادىسىدە سەۋر
ئەينىكىگە قارىسا ، ئەلۋەتتە ئۇنىڭدىن مۇراد يۈزىنى كۆرەلەيدۇ .

يەتسە ئاپەت سەۋر قىلغىن ئەي كۆڭۈل ،
سەۋر بىرلە ئىش سەرەنجام تاپقۇسى .

شۇنىڭ ئۈچۈن سىز ھەرقانداق ئىشقا دۇچ كەلسىڭىز ، ئۇنىڭ
چارىسىنى قىلىشقا تۇتۇش قىلماق مۇناسىپ كېلىدۇ . چۈنكى قانداق
ئىشقا قىلاي دېسىڭىز ، كۈچ - قۇدرىتىڭىز بار ، كېرەكلىك نەرسىدە
لەر سىزدە تەل .

سەندە تۇرسا مالۇدۇنيا ، كۈچ ھەمىشەم ،
ئۈنچىلىك بىر ئىشقا يەمسەن شۇنچە غەم .
چىق بۇ خىلۋەتتىن تىرىشچانلىق بىلەن ،
مۈشكۈلاتنى ھەل قىلىشقا قوي قەدەم .

— بەرھەمەنلەر ئېيتقان سۆزدىن ئەگەر بىر ھەرپنى تاغنىڭ
قۇلىقىغا ئېيتسا ، خۇددى تۇر تېغىغا نۇر چۈشكەندە پارە - پارە
بولۇپ كەتكەندەك كۆكسىدە يورۇقلار پەيدا بولۇپ ، تاغنىڭ ۋۇجۇ-
دى ھاۋاغا تۈزۈپ كېتىدۇ . ئەگەر ئۇنىڭدىن بىر جۈملىنى روشەن
كۈندۈز ئاڭلاپ قالسا ، شۇ ھامان ئۇنىڭ رەڭگى زۈلمەتنىڭ قارا
رەڭگىگە ئايلىنىپ كېتىدۇ .

ئاي بۇ غەمدىن قارا كىيمەس ، بولغۇسى يۈزى قارا ،
گەر بۇلۇت بۇغۇسىدىن قان يىغلىماس ، ئۇ بوھاي .

— سەنمۇ ئۇنى ئاڭلىمايلا قوي ، مەنمۇ ئۇنى ئېيتماي ، سەن

ئۇنى ئاڭلاشقا تاقەت قىلالمايسەن ، — دەپتۇ پادىشاھ .
ئىران دۇخت ئۇ سىرنى سوراۋەرگەچكە ، پادىشاھ ئۇنىڭ كۆڭ-
لىنىڭ رىزاسى ئۈچۈن سىرنى بىرئاز ئىزھار قىلماقچى بولۇپ
شۇنداق دەپتۇ :

— ئۆتكەن كېچە مەن ئاجايىپ قورقۇنچلۇق چۈشلەرنى كۆرگە-
ندىم . ئۇنىڭ تەبىرىنى بەرەھمەنلەردىن سورسام : «ئوغۇللىرىڭ-
نى ، ۋەزىرىڭنى ، خوتۇنۇڭنى ، پىل ، تۆگە ۋە ئاتلىرىڭنى گۆھەر-
دىن كۆز قويۇلغان شەمشەر بىلەن ئۆلتۈرسەڭ ، چۈشۈڭنىڭ زەرد-
رى سەندىن دەپىي بولىدۇ» دېيىشتى .

ئىران دۇخت بۇ سۆزنى ئاڭلاپ ئەندىشە تۈتۈنى ئۇنىڭ دىمىغە-
دىن ئۆرلەپتۇ — دە ، كۆز بۇلاقلىرىدىن ھەيرانلىق ياشلىرىنى
تۆكۈۋەتكىلى تاس — تاسلا قاپتۇ . لېكىن ئۇ ئۆزىنى تەمكىن تۈ-
تۈپ ، جاننى كۆيدۈرگۈچى غەم — غۇسسنى ئىچىگە يۈتۈپ ، كۆڭ-
لىنى توختىتىپ شۇنداق دەپتۇ :

مەن يوقالساممۇ غېمىم يوق ، سىز سالامەت بولىشىڭىز ،
جېنىڭىزغا مەن كەبى مىڭ جان پىدا بولسۇن پىدا .

— بۇ ئىشقا غەم قىلىشىڭىز ھاجەتسىز . چۈنكى ، بەندىلەرنىڭ
جانلىرى سىزنىڭ ئامان — ئېسەنلىكىڭىز ئۈچۈن پىدا بولمىسا ،
ئۇنداق جاننىڭ نېمە كېرىكى ؟ ئەگەر مۇبارەك تېنىڭىز ئامانلا
بولسا ، ئەھلى ئەۋلاد ، خىزمەتكار ۋە زىبۇ زىننەت ئەسۋابلىرى يەنە
تېپىلىدۇ . ئەمما ، قۇلىقىڭىزدا چىڭ تۇتۇڭكى ، چۈشىڭىزنىڭ يا-
مانلىقى دەپىي بولغاندىن كېيىن ئۇ ئالدامچىلارغا ھەرگىز ئىشەن-
مەڭ . ئەگەر ئۇلار سىزنى باشقىلارنى ئۆلتۈرۈشكە ئۈندىسە ، ئويلى-
نىپ باقماي تۇرۇپ ئىش باشلىماڭ . چۈنكى قان تۆكۈش دېگەن
ناھايىتى قىيىن ئىش . خۇدا ساقلىسۇن ، ئەگەر ناھەق قان تۆكۈ-
لۈپ قالسا ، ئاخىر رەسۋالىق ۋە شەرمىسارلىق كېلىپ چىقىدۇ .
ئۇ چاغدا ھەسرەت — نادامەتتىن ھېچ پايدا يوق . ۋاقىتنى كەينىگە

ياندۇرۇش ، ئۆلگەننى تىرىلدۈرۈش مەخلۇقىنىڭ قۇدرىتى يېتىدىغان ئىش ئەمەس . شۇڭا سىز ، بىزلەر ئۇنداق ئىشنى قىلالمايمىز . بەرھەمەنلەر سىزنى ھەرگىز دوست تۇتمايدۇ . سىز ئۇلارنى ئالىم دەپ ، ئۇلارنىڭ دانىشمەنلىكىگە چوقۇنۇپسىز . ئەمما ئىسلام ھۆكۈمى مالىرى بولسا : «بەتئىيەت ۋە پەس تەبئەتلىك كىشىلەر ھەرقانداق ۋەج بىلەنمۇ ئېسىللىق ۋە ياخشىلىق ھالىغا يېتەلمەيدۇ» دېگەن ھۆكۈمىدە بىر پىكىرگە كېلىشكەن . ئۇنداقلارنى ئىلىم ۋە مال - دۇنيامۇ ھەرگىز ۋاپا ھەم ياخشىلىق سۈپىتى بىلەن زىننەتلىيەلمەيدۇ . چۈنكى ، ئىننىڭ بويىنىغا ئۈنچە - گۆھەرلەرنى ئاسقان بىلەنمۇ ئۇنىڭ نىجىسلىقى ئۆزگەرمەيدۇ . توڭگۇزنىڭ چىشلىرىنى ئالتۇندا قاپلىسىمۇ ئۇنىڭ ئىپلاسلىقى پاكلىققا ئالماشمايدۇ . جوھۇتلار تەۋراتنى كۆتۈرگەن بولسىمۇ يەنە ئۇنى تاشلىۋەتكەنلىكىنىڭ مىسالى ئەنە شۇ مەنىنى قۇۋۋەتلەيدىغان دەلىلدۇر . ئۇلارنىڭ مىسالى خۇدەدى ئېشەككە ئوخشايدۇ . يەنى ئېشەك سەپەر يۈكلىرىنى كۆتۈرسەمۇ ، ئۇ يۈك ئۇنىڭغا جاپا - مۇشەققەتتىن بۆلەك پايدا بەرمەيدۇ .

ئەنگە ئەلەم ئۇرسا يۈك بولغاي ئېغىر ،
گەر كۆڭۈلگە ئۇرسا بولغاي دەستىگىر .

دانىشمەن دېگەن ھەرقانداق نەرسىنى ئۆلتۈرگىلى بولىدىغان ئۆتكۈر قىلىچتۇر . گەرچە ئۇلارنىڭ كۆرۈنۈشى گۈزەل ۋە ئەيىب - سىز كۆرۈنگىنى بىلەن ، قىلىچ دېگەن ئادەم ئۈچۈن ئەڭ يامان دۈشمەن بولغان نەپسى ھاۋانىمۇ ئۆلتۈرىدۇ ؛ كۆرۈنۈشى كۆرۈمە - سىز ، پاكلىقىنى بىلگىلى بولمىسىمۇ ، ئىنساننىڭ پۈتۈن شان - شەرىپىنى ۋۇجۇدقا چىقىرىدىغان ئەقىل بىلەن روھنىمۇ ھالەك قىلىدۇ . قىلىچ دېگەن ئەسلىدە دۈشمەندىن مۇداپىئەلىنىدىغان قورال بولسىمۇ ، بۇ يەردە ئۇ دوستلارنىڭ ئازارغا ئىشلىتىلىدۇ . پازىل ۋە ھەقىقىي كامىل كىشىلەر بۇ مەنىگە ئىشارەت قىلىپ مۇنداق دېگەنكەن :

بەتئېسىلگە ئىلىم - پەن بىلدۈرمە ھېچ ،
كىم قاراقچى ئىلكىگە بەرمە قىلىچ .
مەيلى مەست زەڭگىگە تىغ بەرگىن ، لېكىن ،
ئەسكى ئادەمگە ئىلىم ئۆگەتمىگىن .

ئۇلارنىڭ بۇنداق تەبىر بېرىشتىكى غەربى ئۆزلىرىنىڭ قوۋ-
مى ئۈچۈن سىزدىن ئىنتىقامنى ئېلىشتىن ئىبارەت . ئۇلار ئالدى
بىلەن سىزنىڭ ئورۇنباسار پەرزەنتلىرىڭىزنى كۆز ئالدىڭىزدىن
يىتتۈرۈپ ، ئىككىنچى قېتىمدا دۆلەتنىڭ ئاۋاتلىقى ۋە خەزىنىنىڭ
مەمۇرلۇقى ئۈچۈن جان كۆيدۈرىدىغان شەپقەتلىك بۇزىۋاتكەن .
ئىلەرنى يوقىتىپ ، ئۈچىنچى قېتىمدا جاھاندارچىلىق ئەسۋابلىرى
بولغان پىل ، تۆگە ۋە ئاتلارنى نابۇت قىلىشنى ئويلاپتۇ . ئۇلار
سىزنى ئىگە - چاقىسىز ، تەنھا قالدۇرۇپ ، سەلتەنتىڭىزنىڭ
نىزامىغا نۇقسان يەتكەندىن كېيىن ، ئۇلار ئاستا - ئاستا سىزنىڭ
قەستىڭىزگە چۈشىدۇ . شۇندىلا ئۇلار نەچچە يىلدىن بېرى كۆڭلىگە
پۈككەن نىيەتلىرىنى ئاشكارا ئەمەلگە ئاشۇرالايدۇ . ھازىرغىچە ئۇ-
لارنىڭ سىزگە زەرەر يەتكۈزەلمەسلىكى ئۇلارنىڭ ئاجىزلىقىدىن
بولغان . بۈگۈنكى كۈنلۈكتە سىز ئاشۇ چۈش تۈپەيلىدىن ئىختىيا-
رىڭىزنى ئۇلارغا بېرىپ قويۇپسىز . ئۇلار پۇرسەتنى غەنىمەت بى-
لىپ ، قۇدرىتىنىڭ يەتكىنچە پادىشاھلىققا ۋە مەملىكەتكە غوۋغا
سېلىپ ، پىتنە ئىشكىنى ئېچىشقا باشلاپتۇ . سىز ئەمدى ھوشيار
تۇرۇڭ ، ئۇلارنىڭ ھىيلە - مكرىگە ئالدىنىپ قالماڭ .

زامان دۈشمەنلىرىدىن بولما غاپىل ،
ئۇلارنىڭ ھەربىرى مېكىرگە كامىل .
كۆرۈنمەككە قىلۇر ئۇ ئاشىنالىق ،
لېكىن كۆڭلىدە باردۇر بىۋاپالىق .

بەرەھمەنلەرنىڭ سۆزى سىزگە ماقۇل كۆرۈنگەن تەقدىردىمۇ ،

ئۇلارنىڭ سۆزىگە ھەرگىز ئىشەنمەڭ. ئەگەر ئاڭلاي دېسىڭىز ،
كەمىنە ئاجزەيىڭىزنىڭ كۆڭلىگىمۇ بىر مەسلىھەت كېلىۋاتىدۇ .
— سۆزۈڭنىڭ ھەقىلىكىگە مەندە شۈبھە يوق . كۆڭلۈڭگە كەل .
گەنى ئېيتقىن ، — دەپتۇ پادشاھ .

— كارىدون ھەكىمنىڭ تەبىئىتى سىر - ئەسرار نەپەسلىرىد .
نىڭ خەزىنىسى ، — دەپتۇ ئىران دۇخت ، — ئۇنىڭ زېھنى نۇرلۇق
جاۋاھىرلارنىڭ كانى . بۈگۈنكى كۈنلۈكتە ئۇ بىر غارنىڭ بۇلۇڭىنى
ئۆزىگە ماكان قىلدى . گەرچە ئۇنىڭ ئەسلىي نەسەبى بەرەھمەنلەرگە
يېقىن بولسىمۇ ، ئەمما ئۇ راستچىللىقتا ۋە دىيانەتتە ئۇلاردىن ئەلا
ئورۇندا تۇرىدۇ . ئەگەر خالىسىڭىز ، ئۇنىڭدىن چۈشلىرىڭىزنىڭ
تەبىرىنى سوراڭ . ئۇ ھەقىقىي تەبىر بېرىدۇ . ئەگەر ئۇنىڭ سۆزى
بەرەھمەنلەرنىڭ ئېيتقىنى بىلەن ئوخشاش بولسا ، شۈبھە كۆتۈرۈلدى .
دۇ - دە ، ئويلاپ ئولتۇرمايلا ئۇنىڭ ئېيتقىنىغا ئەمەل قىلماق
كېرەك . ئەگەر ئۇلارنىڭ ئېيتقىنىدىن باشقىچىرەك تەبىر ئېيتسا ،
روشەن ئەقىلىڭىز ئۇ ئىككى سۆزنىڭ بىرىنى تاللىۋالىدۇ ۋە توغرىد .
نى خاتادىن ئايرىۋالىدۇ .

بۇ سۆز پادشاھقا ماقۇل كېلىپ دەرھال ئاتلىنىپ كارىدون
ھەكىمنىڭ قېشىغا بېرىپتۇ . ئۇ ھەكىمگە ئىززەت - ئىكراملىرىنى
بەجا كەلتۈرۈپتۇ ، ھەكىمۇ پادشاھقا تەزىم بىلەن ھۆرمەت بىلدۈرۈپ
شۇنداق دەپتۇ :

كۆلىمىز بولدى بېھىش ئاڭا ھۆررىزۋان كېلىپ ،
بولدى روشەن كۆزىمىز يۈسۈپى كەنئان كېلىپ .

— بۇ ياققا كەلمەكلىرىگە نېمە سەۋەب بولدىكىن ؟ ئەگەر پەر .
مان ئەۋەتكەن بولسىلا ، مەن خىزمەتكارلىرى دەرگاھلىرىغا ھازىر
بولغان بولاتتىم .

بەندىلىك ، خىزمەت ۋە ياكى ساڭا قۇللۇق ئەيلىمەك ،
بارچىسىنى ماڭا قويغىن ، چۈنكى سەن سۇلتان ماڭا .

مۇبارەك پېشانلىرىدە غەم - ئەندىشە نىشانىسى تۇرىدۇ . نېمە ئەھۋال يۈز بەردىكىن ؟ بايان قىلغان بولسىلا !
پادىشاھ كۆرگەن چۈشلىرىنى ، بەرەھەمەنلەرنىڭ بەرگەن تە-
بىرلىرىنى ھەمدە چارە ئۈچۈن ئۇلارنىڭ بۇيرۇغان ئىشلىرىنى تەپ-
سىلىي بايان قىپتۇ . بۇنى ئاڭلىغان كارىدون ھەيرانلىق بېشىنى
چايقاپ تەئەججۈپ قولىنى چىشلەپتۇ .

— ئەي شاھم ! — دەپتۇ كارىدون ، — سىلى بۇ ئىشتا خاتا
قىپتىلا ، چۈنكى بۇنداق سىرنى ئۇنداق تائىپىگە ئېيتىش ياخشى
ئەمەس . ھەممە قۇلاق ئەسرار ئاڭلاشقا مەھرەم بولالمايدۇ ئەمەس-
مۇ ؟ يەنە شۇمۇ مەخپىي قالمىسۇنكى ، ئۇ تەبىرىچىلەرنىڭ بۇ ۋەقەگە
تەبىر بېرىشكە سالاھىيىتى يوق . چۈنكى ئۇلاردا يا مۇكەممەل
ئەقىل ، يا تۈزۈك دىئانەت يوق . مېنىڭ بىلىشىمچە ، بۇ چۈشلىرى-
دىن سىلىگە شادلىق كېلىدۇ ، ھەممە ئىشلىرى كۆڭۈللىرىدىكى-
دەك مېڭىپ ، دۆلەتلىرى كۈندىن - كۈنگە راۋاج تاپقۇسىدۇر .

پەلەك بولۇپ ئىنئائەتمەن ، دەۋرانمۇ قۇل بولغاي ساڭا ،
دۇئاگۈي بولسا پۈتكۈل ئەل ، زامان باققاي مۇرادىڭغا .

ئەمدى مەن سىلىنىڭ ئۇ چۈشلىرىگە باشتىن - ئاخىر ياخشى
تەبىرلەرنى بېرىپ ، ئۇ ئالدامچىلارنىڭ مىكىر ئوقىنى ھېكمەت
قالقىنى بىلەن توسۇۋالاي . ئۇ چۈشلىرىنىڭ تەبىرى مۇنداق : ھېلى-
قى قۇيرۇقلىرى بىلەن ئۆرە تۇرغان ئىككى قىزىل بېلىق — ئىككى
پىل ۋە بىر دانە ياقۇت بولۇپ ، ئۇلارنى سەراندىپ پادىشاھنىڭ
ئەلچىسى ئېلىپ كېلىدۇ . ئۇ ياقۇت شۇنداق چوڭكى ، ئۇنىڭ ۋەزنى
تۆت يۈز رىتلە چىقىدۇ . ئۇنىڭ ئۈستىگە رەڭگى شۇنداق چىرايلىق-
كى ، ئۇ ، ئانارنىڭ كۆڭلى ئۇنىڭ قىزىللىقىدىن رەشك ئېتىپ
ھېسابسىز قانغا تولغۇدەك ، ئۇنىڭ شولىسى ئۇنىڭ قىزىللىقىدىن
كۈنلۈكى كېلىپ تاش ئارىسىغا يوشۇرۇنغۇدەك گۈزەل . ھېلىقى
ئىككى ئۆردەك بىلەن بىر غاز — ئىككى ئات ۋە بىر قېچىر بولۇپ ،

ئۇنى دېھلى پادىشاھى ئەۋەتىدۇ . ئۇ ئىككى ئات شۇنداق چاپقۇر
ئاتلارنى ، خۇددى ھاۋا گۈلدۈرلىگەندەك كىشىنىدۇ ، چاقماقتەك
تېز چاپىدۇ . ئۆزى ھوشيار ۋە قۇلىقى ئۆتكۈر .

پۇتلىرى گويا ئىرۇر زىبا كۆچەت ،
قۇلىقى تۇرغاي ھاۋادا نەيزىدەك ،
تۇتسا قامچا ، لازىم ئېتىلمەس پەقەت ،
مىنە ئۇ يۈرگەي كۆڭۈلنىڭ رايىدەك .

قېچىر شۇنداق شوخ ۋە چىداملىق ئىكەنلىكى ، ئوي - دۆڭ ،
چوڭقۇردىن خۇددى چاقماقتەك تېز چېپىپ ئۆتۈپ ، تۇۋاقلارنىڭ
زەربى بىلەن تاشتىن ئوت چىقىرىۋېتىدۇ .

كۈمۈش ئېگەر ، زەر يۈگەن سېلىنغان ئۇ چاپقۇرغا ،
چەرخ بېغىدۇر ئوتلىقى ، كۈن بۇلىقى سۇلىقى .

ھېلىقى پۇتلىرىغا چىرىماشقان يىلان بولسا شۇنداق ئۆتكۈر بىر
شەمشەر بولۇپ ، جەڭ كۈنىدە ئۇنى شۇنداق شىلتىپ قويدىغان
بولسىلا ، پەلەك دەرياسىدىن قان ئاققۇزۇپ ، ئاسماننىڭ ئالماس
رەڭلىك سەھىپىسىگە ھېقىق ۋە مارجان پارچىلىرىنى چاپىدۇ .

يېڭىش - زەپەر تاپارسىز شۇ تىخ بىلەن ،
ياق ، شۇ قىلىچ ئۆزى زەپەر تاپقۇچى .

پۈتۈن بەدەنلىرىنى قاپلىغان ھېلىقى قان بولسا ، قىزىل تون
بولۇپ ، ئۇنىڭغا جاۋاھىرلاردىن تۈگمىلەر قالدالغان ، بۇ تون بىلەن
ھېلىقى شەمشەرنى ھەزىنە پادىشاھىنىڭ ئەلچىسى ئېلىپ كېلىدۇ .
چۈشلىرىدە مىنگەن ھېلىقى ئاق قېچىر بولسا ، بىر ئاق پىل
بولۇپ ، لەشكەر سېپىدە زەبەرچەت خارتۇمىنى باھادىرلارنىڭ قېنى

بىلەن خۇددى قىزىل ياقۇتتەك بويىدۇ . تۆمۈر تاغدىن چىققان ئەجدىھا سۈپەتلىك مىخ كەبى چىشلىرى بىلەن ئالەمنى بىردەمدىلا ئابۇت قىلىۋېتىدۇ . ئۇ پىل ئەمەس ، گويكى تۆت تۇۋرۇك بىلەن ماڭدىغان تاغقا ئوخشايدۇ . ئۇنى ھىجارەگەر سۇلتانى ئەۋەتىدۇ . ھېلىقى باشلىرىدا كۆيگەن ئوت بولسا سەيلان شاھ سىلىگە ئەۋەتىدۇ . غان بىر تاجدۇر . ئۇ تاجنىڭ يۇقىرىقى قىسمىدىكى كۈنگىرىسى ئاسمان قەسىرىنىڭ باش يىپى بىلەن باراۋەر تۇرىدۇ ، ئۇنىڭغا كۆز قويۇلغان گۆھەرلەرنىڭ نۇرى ئۇنى كىيگەن كىشىنىڭ بېشىدىكى ھەر بىر تال موينىنى ئۈنچىلەردىن ياسالغان رىشتىگە ئايلاندۇرۇۋېتىدۇ .

بېزەلگەن تاج ئىرۇر ئۇ باشتىن - ئاياغ نۇر ،
ئۇنىڭ نۇرى يەردىن تا ئاياغ ئۇلىنۇر .

ھېلىقى باشلىرىنى چوقۇغان قۇشنىڭ ئەھۋالى ئازراق بىر ئىچ پۇشۇقنىڭ يۈز بېرىشىنى كۆرسىتىدۇ . سىلى بىلەن مېھرىبان يارلىرىنىڭ ئارىسىغا بىر نەچچە كۈن دىل غۇبارى پەيدا بولىدىكەن ، ئەمما يەنە تېز ئارىدا ياخشىلىشىپ قالىدىكەنسىلەر . كۆرگەن چۈش-لىرىنىڭ راست تەبىرى يۇقىرىدا مەن ئېيتقانداك . كەينى - كەينىدىن كۆرگەن چۈشلىرى بولسا ، ئەلچىلەرنىڭ يۇقىرىدا ئېيتىپ ئۆتكەن سوۋغا - ئىنئاملارنى يەتتە نۆۋەتتە ئەكېلىپ تامام قىلىدۇ . غانلىقنىڭ دەلىلى . سىلى ئۇ سوۋغىلارنى تاپشۇرۇۋالغاندىن كېيىن ، شادلىقلىرىنى ئىزھار قىلىدىلا . دۆلەتلىرى ۋە ئۆمۈرلىرى داۋاملىق بەرقارار تۇرىدۇ . ئەمما ، مۇندىن كېيىن ھەرقانداق بەت-نىيەت ، نائەھلىلەرنى سىرلىرىغا مەھرەم قىلماسلىقلىرى ھەمدە سىنالىغان ئەقىللىق كىشىنى تاپمىغۇچە ھېچ كىشىگە سىرلىرىنى بايان قىلماسلىقلىرى كېرەك .

يۈز قېتىم سىنماي كىشىنى ، زىنھار ،
قىلماسلىق كېرەكتۇر ساھىبى ئەسرار .

بۇنىڭدىن كېيىن يامان غەرەزلىك كىشىلەرنىڭ سۆھبىتىدىن
مۇتلەق پەرھىز قىلغايلا .

سۇنى كۆرگىنىكى نالەلەر ئەيلەر ،
ئاقار يېرى گەر بولسا نالايىق .

پادىشاھ ئۇ بۇزۇرۇكۋار پىردىن بۇنداق ياخشى تەبىرلەرنى ئاڭ-
لىغاندىن كېيىن كۆڭلى غەم كىشەنلىرىدىن ئازاد بولۇپ ، دەرھال
شۇكرانە ئۈچۈن سەجدە قىلىپ ، ھەكىمگە ئۆزرە بىلەن مىننەتدار-
لىق بىلدۈرۈپ شۇنداق دەپتۇ :

— ھەقتائالا ئىنايەت قىلىپ ، مېنى ھېكمەتلەرنىڭ كانى بول-
غان سىزنىڭ قېشىڭىزغا كەلتۈرۈپتۇ . نەتىجىدە ، مانا سىزنىڭ
ياخشى سۆزلىرىڭىزنىڭ بەرىكىتىدىن مېھنىتىم راھەتكە ئايلاندى .

شۇكرىكىم ساقايدى كۆڭلۈم دەردۇ ئەلەم رەنجىدىن ،
ئىيسا نەپەس شۇ ھەكىمنىڭ دېمىدىن يەتكەچ شىپا .

شۇنىڭ بىلەن ، پادىشاھ كۆڭلى شادىمان بولغان ھالدا ئوردى-
سىغا قايتىپتۇ . ھېلىقى ھەكىمنىڭ ئېيتقىنىدەك ، ئەتىسىدىن تار-
تىپ يەتتە كۈنگىچە پادىشاھلاردىن ئەلچىلەر كېلىپ ، سوۋغا -
ئىنئاملارنىڭ بىرىنىمۇ كەم قىلماي پادىشاھنىڭ ھۇزۇرىغا يەتكۈزۈ-
شۈپتۇ .

بىر كۈنى پادىشاھ ئىران دۇخت ، پەرزەنتلىرى ۋە پىيلار
بىلەن كامالىنى بىر خىلۋەت جايغا چاقىرىپ شۇنداق دەپتۇ :
— چۈشۈمنى ئۇ دۈشمەنلەرگە ئېيتىپ بەك چوڭ خاتا ئىش
قىلغانىكەنمەن . ئەگەر تەڭرىنىڭ مەرھەمىتى ، ئىران دۇختىنىڭ
نەسەبىتى بولمىغان بولسا ، ئۇ مەلئۇنلارنىڭ ھىيلە - مىكىرلىرى
ھەممىمىزنى ھالاك قىلاتتىكەن . ھەرقانداق كىشىگە ئاللا بەرگەن
سائادەت مەدەتكارلىق قىلسا ، شەپقەتلىك كىشىلەرنىڭ ۋەزىلىرىنى

قوبۇل قىلىپ ، چوڭقۇر ئويلىنىپ بېقىپ ، ئىشنىڭ ئاقىۋىتىنى كۆزلەپ ، ئېھتىيات شەرتلىرىنى بەجا كەلتۈرىدىغان گەپ ئىكەن . كىشى ھەرقانداق ئىشنى تەدبىرسىزلىك بىلەن قىلسا ئاخىر ۋەيرانەلىق گىردابىغا بېرىپ قالىدىكەن . ئەمدى ماڭا كەلتۈرۈلگەن ئاشۇ سوۋغىلاردىن ھەر قايسىڭلار ئۇزۇڭلار خالىغاننى ئېلىڭلار . ئەگەر ئۇلار كەلمىگەن بولسا ، جېنىڭلارغا خەۋپ يېتىش ئېھتىمالى بار ئىدى .

— ئەي پادىشاھىم ، — دەپتۇ پىيلار ، — ھادىسات ئوقى ئېتىلىغاندا ، كەمسە قۇللىرى سىلنىڭ ئەزىز جانلىرىغا قالغان بولۇپ شىمىز كېرەك . مەن بۇ بېشىمنى پەقەت سىلنىڭ چوگەنلىرىگە توپ بولۇپ بېرىش ئۈچۈنلا ساقلايمەن . بۈگۈن ئەمدى ئۇ تەۋەررۈكلىرى بىلەن بىزنىڭ بېشىمىزنى كۆككە يەتكۈزىدىغان بولىدۇ . ئۇنداقتا بۇ زامانىمىزنىڭ مەلىكىسىنى بىزدىن بۇرۇنراق خۇشال قىلغايلا . چۈنكى بۇ ئىشتا ئۇنىڭ تۆھپىسى ھەممىدىن زور بولدى . ھەدىيەلەرنىڭ ئەڭ ياخشىلىرى يېزەكلىك تاج بىلەن تون ئىكەن ، مەلىكە ئۇلاردىن قايسىسىنى خالىسا ، شۇنى بەرگەيلا .

پادىشاھ ئۇنىڭ سۆزىنى قوبۇل قىلىپ ، خىلۋەتخانىسىدىن چىقىپ ھەرەم سارىيىغا كىرىپتۇ . ھەرەمدە پادىشاھنىڭ بەزم ئەپ-رۇز ئىسىملىك بىر كېنىزىكى بار ئىكەن . ئۇ شۇنداق ساھىبجامال ئىكەنكى ، قۇياش ئۇنىڭ چىرايىدىن شەرم - ھايا قىلىپ ، مەغرەب پەردىسىگە يوشۇرۇنىدىكەن ؛ گۈل ۋاراقلىرى ئۇنىڭ يۈزىدىن خىجا-لەت بولۇپ ، زۈمرەت نىقابى ئىچىگە پىنھان بولىدىكەن .

ئاغزى زەررە ، يۈزى كۈن ، قاشى ھىلال ،
ھۆسنى ئىدى خۇددى گۈلزارى جامال .
كۈلكىسى قەنت ئىدى ھەم سۆزى شېكەر ،
قامىتى شېكەر قومۇشتىن مۆتۈر .
نازى بىرلە خۇشخۇيلۇقى شۇنچە ئۈز ،
قوياتتى ئۇ كۆڭۈل يارىشىغا تۈز .

ئۇنىڭغىمۇ پادشاھنىڭ چىن كۆڭلىدىن مەيلى بار ئىكەن .
ئەگەر ئىران دۇخت ھۆسن لاتاپەتتە جاھانغا مەشھۇر دېيىلسە ، بۇ
كېنىزەكمۇ ياخشىلىق ۋە خۇش پېئىللىقتا ۋايىغا يەتكەنكەن . شۇڭا
پادشاھ بىر كېچىسى ئىران دۇختنىڭ يېنىدا قونسا ، يەنە بىر
كېچىسى بەزم ئەپرۇزنىڭ قېشىدا قوندىكەن . ھېلىقى ھەدىيىلەرنى
بېرىدىغان ۋاقتىدا پادشاھ :

— تاج بىلەن توندىن بىرىنى ئىران دۇخت ، بىرىنى بەزم
ئەپرۇز ئالسۇن ، — دەپتۇ .

ئىران دۇخت پادشاھتىن بۇ ئىجازەتنى ئالغاندىن كېيىن :
«ۋەزىر قايسىسىغا ئىشارەت قىلسا شۇنى ئالاي» دېگەن نىيەتتە
ۋەزىرگە قارايتۇ . پىيلار كۆز ئۇچى بىلەن تون تەرەپكە ئىما قىپتۇ .
ئىران دۇخت توننى ئالماقچى بولۇپ ، پادشاھقا قارايتۇ . ۋەزىرنىڭ
ئىشارەت قىلغىنىنى پادشاھنىڭ كۆرۈپ قالغانلىقىنى پەملەپ ،
«پادشاھ بەتگۇماندا بولۇپ قالمىسۇن» دەپ ئويلاپ ، دەرھال تون-
دىن راينى ياندۇرۇپ تاجنى ئاپتۇ . پىيلارمۇ : «ئىران دۇختقا
قىلغان ئىشارىتىمنى پادشاھ سەزمەي قالمىسۇن» دەپ تون تەرەپكە
كۆزىنى ئالغاي قىلىپ قاراپ ئولتۇرۇپتۇ . شۇنىڭدىن ئېتىبارەن
پىيلار پادشاھ ھىيلارنىڭ خىزمىتىنى قىرىق يىل قىلغان بولسىمۇ
ھەر قېتىم ئۇنىڭ خىزمىتىدە بولغاندا ، پادشاھ ئاشۇ ۋاقتتىكى
ئىشتىن گۇمان قىلىپ قالمىغىتتى دەپ ، ئالغاي قاراپ ئولتۇرىدۇ-
كەن . ئەگەر مەلىكە بىلەن ۋەزىر شۇ قېتىمدا ئاقىللىق ۋە زېرەك-
لىك قىلمىغان بولسا ، ئىككىلىسىنىڭ جېنى جەھەننەمگە ئۇزىتىلار
ئىكەن . ئىران دۇخت تاجنى كىيىپ بېشى ئۈستۈن بوپتۇ . بەزم
ئەپرۇز قىزىل تون بىلەن يۈزىنى گۈل رەڭ قىپتۇ . شۇنداق
قىلىپ ، ئۇلار ئىككىلىسى ئۆز كۆڭلى خالىغانى ئاپتۇ .

پادشاھنىڭ ئىران دۇختنىڭ ھۇجرىسىغا بېرىپ قونۇش نۆۋد-
تى كەلگەندە ، دىلىنى ئۆزىگە باغلىغۇچى زۇلفىنى چۈۋۈپ ئولتۇر-
غان ئىران دۇخت بېزەكلىك تاجنى بېشىغا تاقاپ ، ئالتۇن تاۋاقتا
ئاش ئەكېلىپ پادشاھنىڭ ئالدىدا قويۇپتۇ .

چېچىدىن چېچىپ ئىپار بۇيىنى ،
تامغۇزۇپ يۈزىدىن ھايات سۈيىنى .

پادشاھ ئاشقا ئەمدىلا لوقما سېلىشىغا ، بەزم ئەپرۇز قىزىل تونى
كېيىپ ، ھۆسننى گۈلدەك ئېچىلدۈرۈپ ، چىرايىنى ئون بەش
كۈنلۈك تولۇن ئايدەك نامايان قىلىپ كىرىپ كەپتۇ .

قىزىل رەڭلىك لىباسنى كىيدى دىلەپ ،
دېگىنىكى لالىدىن تون كىيدى ئەر ئەر^① .
كۆزلىرى گەر كامان ئاتسا كۆڭۈلگە ،
ئىككى قاشى ئوق ئاتاتتى يۈرەككە .

پادشاھ ئۇنىڭ دىلىنى مەھلىيا قىلغۇچى گۈزەل ھۆسن -
جامالىنى كۆرۈپ ، ئىختىيارىنىڭ تىزگىنىنى قويۇپ بېرىپتۇ -
دە ، تەھسىن تىلى بىلەن ئۇنىڭغا :

ئەي يۈزۈڭ خۇددى قىزىل گۈل ، قەددىڭ گويا سەرۋى بەس ،
سەرۋى بىرلە گۈل تاپالماس كۆزلىرىڭ كەبى نەرگەس .

— بۇ كېلىشك بىلەن كۆڭلۈمنىڭ شادلىق ئىشىكىنى ئېچىپ ،
سەۋر خامنىمنى شامالغا سورۇدۇڭ ، سېنىڭ كەلگەنلىك -
كىڭگە بەختىمۇ «مەرھابا» دەۋاتىدۇ ، — دەپ ، شۇئان يەنە ئىران
دۇختقا قاراپ :

— سەن كىيگەن بۇ تاج ئەسلىدە بەزم ئەپرۇزغا لايىق ئىكەن ،
ئۇنى ئۆز دەرىجەڭگە قارىماي ئاپسەن ، — دەپتۇ .
ئىران دۇخت بۇ سۆزنى ئاڭلاپ ، يۈرىكى رەشك ئوتىدا پۇچۇ -
لىنىپ ، تاقىتىنىڭ خامنىغا ئوت تۇتىشىپ ، دىمىغىدىن تۇتۇن
چىقىپتۇ . ئۇ خۇددى بىلمەي قولىدىكى ئاشنى پادشاھنىڭ بېشىغا

① ئەر — ئارچا دەرىخى .

ئېتىپتىكەن ، پادىشاھنىڭ يۈزى ۋە ساقاللىرى بۇلغىنىپ كېتىپتۇ . پادىشاھ كۆرگەن يەتتىنچى چۈشكىگە ھەكمىنىڭ تەبىر بەرگىنىدەك «ئىران دۇخت بىلەن ئىككىڭلارنىڭ ئارىسىغا بىر مەزگىل سوغۇق-چىلىق چۈشىدۇ» دېگىنى ئەنە شۇ بوپتۇ . بۇ ھالنى كۆرۈپ پادىشاھنىڭ غەزىپى ئۆزلەپ دەرھال پىيلارنى چاقىرىپ :

— بۇ بىئەدەپ ناداننى ئاچىقىپ ئۆلتۈرۈۋەت . بىر ساۋاق بولسۇنكى ، خوتۇنلار بۇنداق ئىشنى ئىككىنچى قىلمايدىغان بولسۇن ، دەپ بۇيرۇپتۇ .

پىيلار مەلىكىنى ئېلىپ چىققاندىن كېيىن ئەندىشە قىلىپ : «بۇ ئىشتا ئالدىراقسانلىق قىلسام ياخشى بولمايدۇ . چۈنكى بۇ خوتۇننىڭ دانىشمەنلىك ۋە ئەقىل - پاراسەتتە تەڭدىشى يوق . بىز بىرنەچچە كىشى بۇنىڭ تەدبىرىنىڭ بەرىكىتى بىلەن بالادىن نىجات تاپتۇق . پادىشاھ پات ئارىدا بۇ ھۆكۈمدىن پۇشايمان قىلىپ ، ئۆز بۇيرۇقىدىن تېنىۋېلىشىمۇ مۇمكىن . شۇڭا پادىشاھنىڭ بۇ ئەمرىنى ۋاقتىنچە ئىجرا قىلماي ، ئوبدان ئويلاپ ئاندىن بىر تەرەپ قىلسام ئاقىۋىتى ياخشى بولىدۇ .

تەپەككۈر بىرلە ئىش قىلغايىسەن ئۇدا ،
كېيىنكى مەنپەئەت كەلمەس ئالدىدا .

شۇڭا مەن بىرنەچچە كۈن جىم تۇرۇپ تۇراي . ئەگەر پادىشاھ نادامەتكە قالسا ، ئەينى مۇددىئانىڭ ئۆزى شۇ . ئەگەر ئۆز پەرىمانىدا مەھكەم تۇرسا ، ئۇنى قاچان ئۆلتۈرسە بولىۋېرىدۇ . مەن خانىشنى ئۆلتۈرمەي ، جېنىنى ئامان ساقلىسام ، بۇنىڭدىن ماڭا ئۈچ مەنپەئەت تېگىدۇ . بىرى ، مەيلى كىم بولسۇن تىرىك قېلىشىغا سەۋەب بولسام ، ساۋاب تاپمەن . ئىككىنچىسى ، ئەگەر پادىشاھ پۇشايمان قىلىپ قالسا ، ئۇنىڭ رازىلىقىنى ئالغان بولمەن . ئۈچىنچىدىن ، شۇنداق ئەقىللىق خانىشنى سالامەت ساقلىيالىسام ، پۈتۈن مەملىكەت ئەھلىنىڭ ھەممىسىنى مىننەتدار قىلىمەن . چۈنكى ئۇنىڭ دانا

تەدبىرلىرىنىڭ مەنپەئىتى ۋە ياخشى ئەخلاقىنىڭ ئېھسانى ھەممە خالايدىغان يېتىلدۈمۇ» دەپ ئويلاپتۇ .

شۇنىڭ بىلەن ، خانىشنى كېنىزەكلەرنى بىلەن بىللە ئۆز ئۆيىدە - گە ئېلىپ كېلىپ ، ھويلىسىدىكى بىر مەخپىي ئۆيگە ئورۇنلاشتۇرۇپ قويۇپ ، كېنىزەكلەرگە : «بۇ زامانىمىزنىڭ خانىشىنى ياخشى قوغداپ ، ئوبدان ئىززەت - ئىكراملارنى قىلىڭلار» دەپ تاپىلاپتۇ . ئۆزى بولسا بىر قىلىچنى قانغا بويىپ پادىشاھنىڭ قېشىغا بېرىپ : — ئۇ بىئەدەپنى مۇشۇ شەمشەر بىلەن ئۆلتۈردۈم ، پەرمانلىق - رىنى نۇقسانسىز بەجا كەلتۈردۈم ، — دەپتۇ .

ۋەزىر بېرىپ كەلگۈچە ئارىلىقتا پادىشاھنىڭ كۆڭلى سەل تەسكىن تاپقاندىن . ئۇ ۋەزىردىن مەلىكىنىڭ ئۆلگەنلىك خەۋىرىنى ئاڭلاپ ھەمدە قانلىق قىلىچنى كۆرۈپ ، ئۇنى ئۆلتۈرگىنىگە مىڭ - بىر پۇشايمان قىپتۇ . شۇنىڭ بىلەن ئۇ ئۆز - ئۆزىگە : «جاھان - نىڭ ئىشى شۇ ئىكەن - دە ! ئۇ ھۆسن - جامالدا تەڭداشسىز ، ئەقىل - ئىدراكتا بەر كامال ئىدى . ھەي بەتخۇي نەپىس ، ياۋاش - يۇمشاقلىقنى ئۇنتۇلدۇرۇپ ، كىچىككەنە بىر گۇناھ بىلەن مەھبۇبەمنى زايە قىلدۇرۇۋەتتىڭ ، ۋادەرىخ ، مەن ئۇنى ئۆلۈمگە بۇيرۇماي ، ياۋاشلىق سۈيى بىلەن غەزەپ ئوتىنى ئۇچۇرگەن بول - ساممۇ بوپتىكەن !»

غەزەپ ئوتتۇرىكى شولە ئۇرسا گەر ،

ئەقىل - دانىشنى بىگۇمان ئۆرتەر .

قايسىبىر ئوتكى ئوتۇننى پۈتۈن ،

چىقىرار ياكى چىقارماس تۈتۈن .

دەپ نادامەت چېكىپتۇ . لېكىن كۆڭلىدىكىنى سىرتقا بىلىندۈرمەپ - تۇ . ۋەزىر ئاخىر پادىشاھنىڭ چىرايىدىن نادامەت ئالامىتىنى سېزىپ ، شۇنداق دەپتۇ :

— ئەي شاھىم ، نېمە ئۈچۈن غەم يەۋاتىدىلا ؟ ئاتقان ئوقنى

ياندۇرغىلى ، زەر - زېۋەر^① سەرپ قىلىپمۇ ئۆلۈكنى تىرىلدۈرگىلى بولمايدىغۇ؟ بېھۇدە غەم جاننى كاۋاپ ، تەننى خاراب قىلىۋېتىدۇ . جاھاندا : «پادىشاھ ئۆزى قىلغان ھۆكۈمدىن پۇشايمان قىپتۇ» دېگەننى ئاڭلىغان ئادەم بارمۇ؟ بۇ ئىش يۈز بېرىشتىن ئىلگىرى سەۋر - تاقەتلىك ، چىدامچان بولغان بولسىلىمۇ ياكى يەمەن پادىشاھىغا ئوخشاش غەزەپلىرىنى بېسىۋالغان بولسىلىمۇ بۇنداق نادامەتكە قالماس ئىدىلە . ئەگەر ئاڭلىغۇلىرى كەلسە ، مەن سىلگە ئۇنىڭ قىسسسىنى ئېيتىپ بېرەي .

— ئۇ قانداق ھېكايە ئىكەن؟ — دەپ سوراپتۇ ھىيلار .

— يەمەن پادىشاھلىقىدا ، — دەپ ھېكايىسىنى باشلاپتۇ ۋەزىر پىيلار .

يەمەن پادىشاھىنىڭ ھېكايىسى

يەمەن پادىشاھلىقىدا ئۆزى قېرى ، لېكىن بەختى ياش ، ئەقلى روشەن ، تېنى ساق بىر پادىشاھ بار ئىكەن ، پۈتۈن دۇنيانى ئوراپ تۇرغان ئاسمان شۇنچە نۇرغۇن كۆزلۈك بولۇپ تۇرۇقلۇق ھەمدە شۇنچە ئۇزۇن ئۆمۈر كۆرگەن تۇرۇقلۇقمۇ ئۇنىڭغا ئوخشايدىغان جاھان ئاپتېپىنى كۆرمىگەن ئىكەن . بۇ كونا روزگارمۇ شۇنداق قېرى قۇلاق تۇرۇقلۇقمۇ زامان سەھنىسىدە ئۇنىڭدەك يەنە بىر جاھاندار بارلىقىنى ئاڭلىمىغان ئىكەن .

بەزمە ۋاقتىدا قۇياشتەك گویا ،
 ئۇرۇش ۋاقتىدا خۇددى ئەجدىھا .
 جاھاننى قىلغان ئەدلى بىرلە رام ،
 چەرخ ئاڭغا بەندە ، زامانە غۇلام .

ئۇ پادىشاھ شىكارغا ناھايىتى ئامراق بولغاچقا ، تولا ئۆمرىنى

① زېۋەر — بېزەك ، يارىشىق .

شكار بىلەن ئۆتكۈزىدىكەن . بىر كۈنى ئۇ شكارغا چىققاندا ، ئوۋ جانىۋارلىرىنى ئىزدەپ ھەر تەرەپكە چېپىپ باققان بولسىمۇ ھېچ- بىر جانىۋار نەزىرىگە يولۇقماپتۇ . شۇڭا ئۇ ئاشۇ ھەيرانلىق بىلەن ئۇيان - بۇيان كېزىپ يۈرۈپتۇ . شۇ كۈنى ، ناھايىتى نامرات ۋە يوقسۇللىققىدىن كېيىكىنىڭ تېرىسىنى ئۇچىسىغا يېپىنىۋالغان بىر كىشى جېنىنى قامداش ئۈچۈن تىكەن چېپىشقا جاڭگالغا چىققاندا- كەن . ئۇ كىشى ئۇ دەشتتە تىكەننى يۈدۈپ كەلگۈچە ھېرىپ قال- خاچقا ، ئۇچىسىدىكى يۈكنى يېنىدا قوبۇپ ئارام ئېلىش ئۈچۈن يېتىپتۇ . پادىشاھ يىراقتىن بۇنى كۆرۈپ «كېيىك يانتقان ئوخشايد- دۇ» دەپ گۇمان قىلىپ ، ساداقىتىن دەرھال ئوقنى ئېلىپ شۇ تەرەپكە ئېتىپتۇ .

قىلدى خاتا ، ئوقى خاتا قىلمىدى ،
باردى بالا كەبى ، ھايا قىلمىدى .
بېرىپ گويا كۆكتىن چۈشكەن چاقماقتەك ،
بولدى شەپەق دېڭىز ئىچىگە غەرق .

پادىشاھ بېرىپ قارىسا ، بىر بىچارە ئوقتا يارىلىنىپ ياتقۇ- دەك . پادىشاھ بۇنى كۆرۈپ ئىنتايىن كۆڭلى يېرىم بولۇپ ، مالا- مەت تىرنىقى بىلەن نادامەت يۈزىنى تاتلاپتۇ . ئۇنىڭدىن كېيىن ئۇ تىكەنچىگە ناھايىتى كۆپ ئۆزلىرىنى ئېيتىپ ، داۋالىنىشى ئۈچۈن مىڭ دىنار پۇل بېرىپ ، خىجىل بولغان ھالدا شەھەرگە قايتىپ كېتىپتۇ . يول ئۈستىدە ، ئۆزىنىڭ تەقۋادارلىقى ۋە تائەت - ئىبادىتى ، تەۋپىق ، كارامىتى بىلەن داڭق چىقارغان بىر زاھىتنىڭ ئىبادەتخانىسىغا چۈشۈپ ، زاھىتتىن بۇ دۇنيانىڭ سائا- دىتى ۋە ئاخىرىتىنىڭ نىجاتىغا سەۋەب بولغۇدەك بىر نەسىھەت بېرىد- شىنى ئۆتۈنۈپتۇ .

— ئەي پادىشاھ ، بۇ دۇنيا ۋە ئاخىرىتىنىڭ دۆلەت - ساڭادىتىگە سەۋەب بولىدىغىنى ئاچچىقىنى يۈتۈش ۋە سەۋر قىلىشتۇر .

غەزىپىگە كىم گەر بېسىق بەرمەس ،
ئىنسان رەسمىدە ئۇ ئادەم ئەمەس .
ئاچچىقىڭنىڭ ئاساۋ ئېتى بولسا شاش ،
تىزگىنىنى تارت ، ئۇنى قىلغىن ياۋاش .

دەپتۇ زاھىت خۇددى كەشىپى كارامەت قىلغاندەكلا .
— سەۋر قىلىش ۋە ئېغىر - بېسىق بولۇشنىڭ ياخشى سۈپەت
ئىكەنلىكىنى بىلىدىم ، — دەپتۇ پادىشاھ ، — ئەمما غەزىپىم كەلگەن
چاغدا ئەقىلمنىڭ يۈزى يېپىلىپ قېلىشىمۇ مۇمكىن . شۇنداق
چاغدا ياۋاشلىقنى غەزەپنىڭ ئۈستىدىن غالىب قىلالماسمەنمىكىن ؟
— ئۇنداق بولسا مەن ساڭا ئۈچ پۈتۈك پۈتۈپ بېر .
رەي ، — دەپتۇ زاھىت ، — ئۇلارنى بىر ئىشەنچلىك خاس كىشىگە
بەرگىن . ئۇ كىشى ئۇنى ساقلىسۇن . قاچانكى سېنىڭ بىر ئىشقا
غەزىپىڭ كەلسە ، ئۇلاردىن بىرىنى كۆز ئالدىڭغا كەلتۈرسۇن .
ئەگەر ئۇنى كۆرۈپ ئاچچىقىڭ بېسىلمىسا ، يەنە بىرىنى كۆرسەت .
سۇن . ئەگەر ئۇنىڭ بىلەنمۇ ئىنساپقا كەلمىسەڭ ، ئۈچىنچى پۈتۈك .
نى كۆزۈڭنىڭ ئۇدۇلىدا تۇتسۇن . مۇشۇ ۋاسىتە بىلەن ئاچچىقىڭ
ۋە غەزىپىڭ شەپقەتكە ۋە مۇلايىملىققا ئالمىشىپ ، غەزىپىڭنىڭ
قاراڭغۇلۇقى كېتىپ ، ياۋاشلىقىڭنىڭ روشەنلىكى كەلسە ئەجەب
ئەمەس . چۈنكى دىۋە كەتسە پەرىشتە كېلىدۇ ئەمەسمۇ ؟
بۇ سۆزدىن پادىشاھنىڭ كۆڭلى بەك خۇش بوپتۇ . شۇ چاغدا
زاھىتمۇ ئۈچ پارچە پۈتۈكنى يېزىپ بېرىپتۇ . پادىشاھ ئۇلارنى
مۇلازىملىرىدىن بىرىگە بېرىپتۇ . بىرىنچى پۈتۈكتە : «قۇدرىتىڭ .
نىڭ بارىدا ئىختىيارىڭ تىزگىنىنى نەپسى ھاۋانىڭ ئىلكىگە بەرمە ،
چۈنكى ئۇ سېنى ئەبەدىي ھالاكەتكە باشلايدۇ» دېيىلگەن ئىكەن . ئىك .
كىنچى پۈتۈكتە : «ئاچچىقلىغان ۋاقتىڭدا ئالدىڭدىكى ئاجىزلارغا
رەھىم قىلغىن . شۇنداق قىلساڭ ، ئاخىر بىر كۈنى ساڭىمۇ رەھىم
قىلىدۇ» دېيىلگەن ئىكەن . ئۈچىنچى پۈتۈكتە بولسا : «ھۆكۈم يۈر .
گۈزۈشتە شەرىئەتنىڭ سىرتىغا چىقما ، ئىنساپنى تاشلىما»
دېيىلگەن .

نەچچە كۈن ياشساڭ جاھاندا ، زىنھار ،
ياۋاشلىق قىلغىنىكى بولما دىل ئازار .
كىشىنى يىغلىتىپ بولمىغىن خەندان ،
سېنىڭمۇ كۆزلىرىڭ بولغۇسى گىريان .
قەسىرىڭگە كۆڭلۈڭنى مەغرۇر ئېتەرسەن ،
نە پايدا ، ئاخىرى تاشلاپ كېتەرسەن .

پادشاھ زاهىت بىلەن خوشلىشىپ ، ئۆز ئوردىسىغا قايتىپ
كەپتۇ . شۇنىڭدىن تارتىپ پادشاھ ھەر قېتىم بىرەر سىگە غەزەپلەندى .
گەندە ، مۇلازىملار ئاشۇ پۈتۈكنى ئۇنىڭغا كۆرسەتسىلا ئاچچىقىدىن
ياندىكەن . شۇ سەۋەبتىن كىشىلەر پادشاھنى «پادشاھى زىلرد»
قاع»^① دەپ ئاتىشىدىغان بوپتۇ .
ئۇ پادشاھنىڭ ناھايىتى چىرايلىق ، خۇلقى يېقىملىق ، ياقۇت
لەۋلىك ، كۈمۈش تەنلىك ، تۈتى تىللىق ، مېڭىشى كەكلىكتەك
چىرايلىق بىر كېنىزىكى بار ئىكەن .

جاننى ئالغان دىلرەبا - مەھۋەش ئىدى ،
خۇش چىرايلىق مۇشكى بۇي دىلكەش ئىدى .

چىن دىلبەرلىرى ئۇنىڭ زۇلغىنىڭ بەندىگە گىرىپتار ئىكەن ،
كەشمىر سەتەڭلىرى ئۇنىڭ غەمزە ئوقى بىلەن دىلى جارا .
ھەت ئىكەن .

كىم كۆرۈپتۇ ئۇ مالاھەتنى ، يۈزۈڭدە بولمىسا ،
قايدا باردۇر ئۇ لاتاپەتكىم سۆزۈڭدە بولمىسا .

ئۇنىڭ ھۆسننىڭ ئەھۋالى ئىپپەت بېزىكى بىلەن زىننەتلەندى .
گەن ، ئەخلاقىنىڭ جامالى پاكىزلىق زىننىتى بىلەن جابدۇلغان

① زىلرقاع — پۈتۈك ئىگىسى ، مەكتۇپ ئىگىسى دېگەن مەنىنى بىلدۈرىدۇ .

بولغاچقا ، پادشاھنىڭ كۆڭلى ئۇنىڭغا شۇ قەدەر مايىل ئىكەنكى ، بىردەملىك ئىشرەتكىمۇ ئۇنىڭسىز كىرىشمەيدىكەن . پادشاھنىڭ كېچە - كۈندۈز ئۇنىڭ بىلەن بىرگە بولغانلىقىنى كۆرگەن خوتۇنى رەشكىتىن تاقىتى تاق بولۇپ ، ئىزتىراپى ھەددىدىن ئېشىپ ، بىر ھىيلە ئىشلىتىپ يا پادشاھنى ، يا ئاشۇ كېنىزەكنى ئۆلتۈرۈش خىيالىنى قىلىدىكەن . شۇڭا ئۇ ئاخىر بۇ سىرنى پەردازچىغا بايان قىپتۇ .

— بۇ ئىشنىڭ چارىسىنى مەن قىلمەن ، — دەپتۇ پەر-
دازچى ، — مېنىڭ مەسلىھىتىم شۇكى ، پادشاھنى ئۆلتۈرۈشمىز كېرەك . ئەگەر كېنىزەكنى ئۆلتۈرسەك ، پادشاھ قاتتىق سۈرۈشتە قىلىپ ، قاتلىنى تېپىپ قىساس ئالىدۇ . ئېيتىڭا ، پادشاھ كېنىزەكنىڭ نەرىگە بەكرەك ئامراق ؟
— مەن پادشاھنىڭ كۆپرەك ئۇنىڭ ئېڭىكىگە سۆيىدىغانلىقىدىن كۆردۈم ھەمدە :

نە قىلاي جەننەتنىڭ ئالىملىرىنى ،
ماڭا بەس ، بولسا بۇ ئالمىدەك ئېڭىك .

دەپ بېيىت ئوقۇغانلىقىنى ئاڭلىدىم ، — دەپ جاۋاب بېرىپتۇ پادشاھنىڭ خوتۇنى .

— ئۇنداق بولسا ئىشىمىز ئاسان بولغۇدەك ، — دەپتۇ پەردازچى ، — ماڭا بىر ئاز زەھەر ، كىچىككىنە نىل بېرىڭ . مەن زەھەرنى نىل بىلەن ئارىلاشتۇرۇپ ئېزىپ ، بىر قۇتچىغا سېلىۋالاي . كېنىزەكنىڭ قېشىغا بارغاندا ، ئۇ زەھەر ئارىلاشقان نىلدىن ئۇنىڭ ئېڭىكىگە بەش - ئالتە خال چېكەي ، پادشاھ مەست كەلگەندە ، ئاشۇ زەھەرگە ئاغزىنى تەگكۈزىدۇ . دە ، جان بېرىدۇ . شۇنىڭ بىلەن سەن غەمدىن خالاس بولىسەن .

بۇ تەدبىردىن پادشاھنىڭ خوتۇنىنىڭ كۆڭلى شاد بولۇپ ، پەردازچى كەمپىر بۇيرۇغان نەرسىلەرنىڭ ھەممىسىنى ئۇنىڭغا بېر-

رېپتۇ . ئۇ مەككە قېرى ئۇ نەرسىلەرنى ئېلىپ ، كېنەزەكنىڭ قېشىغا كىرىپتۇ ھەمدە ئۇنىڭغا پەرداز قىلغان بولۇپ ، ئېڭىكىگە ھېلىقى قۇتچىدىن ئالغان نىل بىلەن بىر نەچچە خال چېكىپتۇ .

ئالمدەك خۇش رەڭ ئېڭەككە بولدى پەيدا نەچچە خال ،
شۇ ئېڭەكنى ھەر بالادىن ئاسرىغايسەن يا خۇدا .

پادىشاھنىڭ ھەرمخانغا قارايدىغان بىر قۇلى بار ئىكەن . ئۇ تاسادىپىي ھالدا خانىش بىلەن پەردازچى ئوتتۇرىسىدا بولۇندى .
غان گەپ - سۆزلەرنى بىر دالدىدا تۇرۇپ ئاڭلاپ قاپتۇ . كېيىن يەنە پەردازچىنىڭ كېنەزەككە خال چەككەنلىكىنىمۇ كۆرۈپ قاپتۇ .
ئۇ بۇ ئەھۋالنى پادىشاھقا مەلۇم قىلاي دېسىمۇ ، پادىشاھ مەست بولغاچقا ئېيتالماپتۇ . ئەمما ئۇ پادىشاھنىڭ كېنەزەكنىڭ ئېڭىكىگە سۆيىمەكچى بولۇۋاتقانلىقىنى كۆرۈپ دەرھال بېرىپ ، كېنەزەكنىڭ ئېڭىكىنى سۈرتۈشكە باشلاپتۇ . بۇنى كۆرگەن پادىشاھ : «قۇل كېنەزەككە چاقچاق قىلىپ ئۇنىڭ ئېڭىكىنى تۇتۇۋاتىدۇ» دەپ گۇمان قىلىپ رەشك ئوتى جېنىغا تۇتۇشپتۇ - دە ، شەمشەرنى ئېلىپ قۇلغا تەڭلەپ بولغۇچە قۇل قېچىپ چىقىپتۇ . پادىشاھ شەمشەرنى كۆتۈرگەن ھالدا كەينىدىن قوغلاپ چىقىپتۇ . خاس ئىشەنچلىك كىشىلىرى قولىدا پۈتۈكلەرنى تۇتقان ھالدا تۇرغاندەكەن ، ئۇلار پادىشاھنىڭ غەزەپلىك ھالىنى كۆرۈپ بىر پۈتۈكنى ئۇنىڭغا كۆرسىتىپتۇ . پادىشاھنىڭ ئاچچىقى بېسىلمىغاندەكەن ، ئىككىنچى پۈتۈكنى تۇتۇپتۇ ، ئۇنىڭ بىلەنمۇ غەزەپ ئوتى پەس بولمىغاندەكەن ، ئۈچىنچى پۈتۈكنى كۆرسىتىپتۇ . بۇنىڭ بىلەن پادىشاھنىڭ غەزىپى پەسىيىپتۇ ۋە يۇمشاق ئاۋاز بىلەن قۇلنى ئالدىغا چاقىرىپ سورايتۇ :

— ئۇنداق قىلىشقا قانداق جۈرئەت قىلدىڭ ؟

قۇل كۆرگەن - ئاڭلىغانلىرىنى راستى بىلەن بايان قىلغاندەكەن ، پادىشاھ خوتۇنىدىن نېمە ئۈچۈن ئۆزىگە زىيانكەشلىك قىلدى .

ماقچى بولغانلىقىنى سورايتۇ . خوتۇنى ئۆز قىلمىشىدىن تېنىۋېلىپ
پادشاھقا :

— ئۇ ئەبلەخ يالغان ئېيتىپتۇ . مەن سېنى ئۆلتۈرمەن دەپ
ئۆز دۆلىتىمنىڭ بىناسىنى ئۆزۈم يىقىتمەنمۇ ؟ مەنمۇ ئۇ ئىپلاس
قۇلنىڭ كېنىزىنىڭ بىلەن ئويناشقانلىقىنى كۆپ قېتىم كۆرگەندە-
دىم . ئەمما باشقىلارنىڭ : «بۇ ئىشنى ئۆز قورسىقىدىن چىقىرىپ
ئۇنىڭغا بوھتان قىلدى» دېيىشىدىن قورقۇپ ، ساڭا ئېيتالمىغاندە-
دىم . خۇداغا شۈكۈر ، ئەمدى ئۇ ئىشنى كۆرۈپسەن . بەس ، ئەمدى
ئۇ قۇل بىلەن كېنىزەكنى دەرھال ئۆلتۈرۈۋەت ، ھەرگىز كەينىگە
سۈرمە . سىياسەتتە تەخىر قىلىش پادشاھلارنىڭ ھەيۋىتىگە زىياندە-
لىق .

تېكىنىڭ بار ئىرۇر ئازارى چەندان ،
ئۇنى سەن قىلمىغىن قويۇڭدا پىنھان .

دەپتۇ .

— پادشاھىم ، ھېلىقى زەھەر ئارىلاشتۇرۇلغان نىل ھېلىمۇ
بار . ئەگەر ئۇنى تاپقۇزسلا كىمنىڭ سۆزىنىڭ توغرىلىقى ئايدىڭلە-
شىدۇ ، — دەپتۇ قۇل .

پادشاھ پەردازچى كەمپىرنى قۇتچە بىلەن بىللە تېپىپ كې-
لىشكە بۇيرۇپتۇ . كەمپىر كەلتۈرۈلگەندىن كېيىن پەردازچىغا قۇ-
تىدىكى نىلدىن ئازراق يېگۈزگەنكەن ، پەردەمدىلا ئۆلۈپ قاپتۇ .
ئىش ھەقىقىتى ئايان بولغاندىن كېيىن پادشاھ خانىشنى زىندانغا
ساپتۇ ، قۇلنى ئازاد قىلىپ ئۇنىڭغا بىر شەھەرنى ئىنئام قىپتۇ .
ئەنە شۇ پادشاھ ياۋاشلىق ۋە ئېغىر - بېسىقلىقنى ئۆزىگە كەسىپ
قىلغانلىقى ئۈچۈن ، بەتئىيەتلەرنىڭ ئەنە شۇنداق ھىيلە - مىكىر-
لىرىدىن ساقلىنىپ ، خەتەردىن ئەمىن قاپتۇ .

بۇ مىسالنى شۇنىڭ ئۈچۈن كەلتۈردۈمكى ، پادشاھ بولغان
كىشى ھېچقانداق ئىشتا ئالدىراقسانلىق قىلماسلىقى ۋە ئويلانماس-

تىنلا ھۆكۈم چىقارماسلىقى كېرەك .

شاھ يارلىقى سۇ ۋە ئوتتەك جاھاننى ،
قىلغۇسىدۇر بىردەم ئىچىدە خاراپ .
ھۆكۈم ئەگەر شۇنداق بولسا ، سۇلتانغا ،
جايز ئەمەس ئىش قىلىشتا ئىزتراپ .

— مەن تازا ئاچچىقلانغان ۋاقتىمدا ئۇنى ئۆلۈمگە بۇيرۇپ خاتا
قىلدىم ، — دەپتۇ پادىشاھ ، — شۇنى بىلگەندىن كېيىن سەن بول-
ساڭمۇ ئالدىراقسانلىق قىلمىغان بولساڭ ، تەخىر قىلغان بولساڭ
بوپتىكەن .

— بىر خوتۇننى دەپ مۇنچىۋالا خاپا بولۇپ كېتىشىنىڭ
نېمە ھاجىتى ؟ ئەمدى كېنىزەكلىرى بىلەن كۆڭۈل ئېچىپ ئۆت-
ۋەرمەيلا .

سەرۋى قەد يوقالسا نازىنىن يار بار ،
گەر لالە توزۇسا ياسمەن ھەم بار .

دەپتۇ ۋەزىر .

پادىشاھ ۋەزىرنىڭ بۇ سۆزىدىن ئىران دۇختىنى راستتىنلا
ئۆلۈپ كەتكەن ئوخشايدۇ دەپ پەمەلەپ ، چوڭقۇر ئاھ ئۇرۇپ
ئۆز - ئۆزىگە :

«پىراق ئوتىدا كۆپ كۆيمەك ماڭا پەرھىز بولدى ئەي كۆڭلۈم ،
بۇ ئىش ئۆزىرە يۈرەك ھەم يەتتە يەردىن باغلىدى بەلنى .

ۋاي ئۇ گۈللەنگەن ياشلىق گۈلزارغا ئىست ، ئۇنىڭ ئۆمرى
خۇددى گۈل پەسلىدەك قىسقا ئىكەن . ئەپسۇس ، ھىجران كۆزىنىڭ
ئاپتى بىلەن باھار ياپراقلىرى تۆكۈلۈپ كەتتى .

ياتتى تۇپراق ئاستىدا سەرۋى راۋانم ، دەرىخ ،
كردى يەرنىڭ ئاستىغا ماھى تابانم ، دەرىخ .»

دەپ زارلىنىپتۇ ۋە ئۇنىڭدىن كېيىن ۋەزىرگە قاراپ :
— مەن ئىران دۇختىنىڭ ئۆلگىنىدىن ناھايىتى ئازابلاندىم ،
پىيلار ، — دەپتۇ .

— ئۈچ خىل كىشى ھەمىشە غەم - ئەندىشىنىڭ ئىلكىدە
ئەسىر بولۇپ تۇرىدۇ . ئۇنىڭ بىرىنچىسى ، ھەمىشە يامان ئىشنىڭ
قەستىدە يۈرگەن كىشى ؛ ئىككىنچىسى ، قۇدرىتىنىڭ بارىدا ياخشى
ئىش قىلمىغان كىشى ؛ ئۈچىنچىسى ، نادانلىق بىلەن ئويلىمايلا
ئىش قىلىپ ، ئاخىرىدا ھەسرەت - نادامەتكە قالغان كى-
شى ، — دەپتۇ ۋەزىر .

— ئىران دۇخت سېنىڭ خاتالىقىڭ تۈپەيلىدىن ئۆلدى ، گەر-
چە مەن ھۆكۈم قىلغان بولساممۇ ، سەن توختىتىۋالساڭ بولماسمى-
دى ، — دەپتۇ پادىشاھ .

— ئۈچ خىل كىشىنىڭ مۇنداق ئۈچ ئىشنى قىلىشى خاتا .
بىرىنچىسى ، تۆمۈرچىنىڭ ئاق تون كىيىپ دۈكىنىدا ئىش قىلى-
شى ؛ ئىككىنچىسى ، شۈستىگەرنىڭ قىممەت باھالىق لىباس كى-
يىپ سۇ ئىچىدە بوز يۇيۇشى ؛ ئۈچىنچىسى ، سودىگەرنىڭ ساھىب-
جامال خوتۇن ئېلىپ ، ئۇنى ئۆيىدە تاشلاپ ئۆزى سەپەرگە كېتىد-
شى . مەن خاتا ئىش قىلىدىغان بۇ ئۈچ تائىپىدىن ئەمەسمەن . مەن
شۇنداق ياخشى ئىش قىلىدىمكى ، سىلنىڭ يارىلىقلىرىنى بەجا كەل-
تۈردۈم . بۇ ئىشنى سىلى ئويلىنىپ ، ئاقىۋىتىنى كۆزلىپ قىلغان
بولسىلا ، سىلگە بۇنداق نادامەت كەلمىگەن بولاتتى .

ئويلاپراق بېجىرگەن بولسىلا گەر ئىش ،
كەلمىگەن بولاتتى بۇنچە غەم - ئەندىش .

— بولدى ، مالاھەت قىلىۋەرمىگىن ، — دەپتۇ پادىشاھ ، —
ئەمدى كۆڭۈل غېمىدىن مېنى خالاس قىلالغۇدەك بىر ئىش قىل-

ساڭچۇ !

— بۇ چارسىنى قىلغىلى بولىدىغان ئىش ئەمەس ، سىلىنىڭ بۇ ئەھۋاللىرى خۇددى ئۆز جۇپتىنى ئالدىراپ ئۆلتۈرۈپ قويۇپ ، نادامەتنىڭ ساقايغۇسىز رەنجىگە مۇپتىلا بولغان كەپتەرنىڭ ھالىغا ئوخشاپ قالدى .

— ئۇ قانداق ئىش ئىكەن ؟ — دەپ سورايتۇ پادىشاھ .
— بىر جۈپ كەپتەر ، — دەپ ھېكايىسىنى باشلاپتۇ ۋەزىر .

ئالدىراغۇ كەپتەرنىڭ ھېكايىسى

بىر جۈپ كەپتەر ياز كۈنلىرى قىشلىق ئوزۇقى ئۈچۈن مەلۇم مىقداردا دان جۇغلاپ ، ئۇۋىسىنىڭ بىر بۆلۈڭىدا زاپاس ساقلاپ قويغانىكەن . بىر كۈنى ئەركىكى چىشىسىغا ئاشۇ داننى ياخشى ساقلاشنى تاپىلاپ قويۇپ سەپەرگە چىقىپ كېتىپتۇ . دانلارنى جۇغ-لىغان ۋاقىتتا نەملىكتىن كۆپۈشۈپ تۇرغاچقا ، چىق كۆرۈنۈپتۇ . ئەركەك كەپتەر سەپەردىن قايتىپ كەلگۈچە ھاۋانىڭ ھارارىتى بىلەن ئۇ دانلار قۇرۇپ كەتكەچكە ، ئازلىغاندەك بولۇپ قاپتۇ . ئەركەك كەپتەر سەپەردىن كېلىپلا داننىڭ ئاز قالغانلىقىنى كۆرۈپ چىشىسىغا شۇنداق دەپتۇ :

— بۇ داننى نېمىشقا يېدىڭ ؟ بۇنى قىشلىقىمىز ئۈچۈن زاپاس ساقلاپ قويغاندۇققۇ ؟ ھۆكۈمىلارنىڭ مۇنۇ سۆزىنى ئاڭلىمىغانمىدىڭ ؟

بۈگۈن بولسا سەندە بىھەد بەرگۇناۋا ،
زەخىرە^① قوي تاڭلا بولارسەن بىناۋا .

— مەن ئۇ داننى يېيىش تۈگۈل ، يېيىش دېگەن خىيالىنى

① زەخىرە — زاپاس ساقلاش ، ئىھتىيات قىلىپ ساقلاپ قويۇش .

خاتىرەمگىمۇ كەلتۈرمىدىم، — دەپتۇ چىشى كەپتەر .
ئەركەك كەپتەر ئۇنىڭ سۆزىگە ئىشەنمەستىن غەزەپ بىلەن
ئۇنى بىر نەچچە قېتىم چوقۇپ ، قاننى بىلەن سوققانكەن ، چىشى
كەپتەر ئۆلۈپ قاپتۇ . كېيىن ئىككى - ئۈچ كۈن يامغۇر ياغقاندا -
كەن ، دان نەم تارتىپ ، يەنە كۆپۈشۈپ بۇرۇنقى ھالىتىگە كېلىپ
كۆپىيىپ قاپتۇ . شۇ چاغدا ئەركەك كەپتەر دانلارنى جۈپتىنىڭ
يېمىگەنلىكىنى ، بەلكى ئاپتاپتا قۇرۇپ ئاز كۆرۈنگەنلىكىنى چۈشەندۈرۈپ
ئىپ ، ئۆز جۈپتىگە ئىچى ئاغرىپ ، ئىزتىراپ بىلەن ئۆزىنى يەرگە
ئۇرۇپ نالە قىلىپ :
— مېھرىبان يارىڭ پىراقى قاتتىق رەنج ئىكەن ، نادامەت
ئۇنىڭدىنمۇ قاتتىق ئىكەن ، — دەپتۇ .

ئالدىراپ ئىش قىلساڭ زىيان يەتكۈسى ،
زىيانكىم ھەرگىزمۇ چىقماس پايدىسى .

بۇ مىسالنىڭ پايدىسى شۇكى ، ئەقىللىق كىشىلەر كىشىگە
ئوقۇبەت قىلىشتا ئالدىرىماسلىقى كېرەك . شۇنداق قىلغاندىلا ،
ھېلىقى كەپتەردەك ھىجران بالاسىغا مۇپتىلا بولمايدۇ .
— مەن ئالدىراپ ھۆكۈم قىلغان بولسام ، سەن ئالدىراقسانلىق
بىلەن ئىش بېجىرىپ ، مېنى مۇشۇنداق رەنجكە مۇپتىلا
قىلدىڭ ، — دەپتۇ پادىشاھ .

— ئۈچ خىل كىشىلەر ئۆزىنى رەنجكە مۇپتىلا قىلىدۇ . ئۇنىڭ
بىرى ، جەڭ ۋاقتىدا غايىلىق قىلغانلار ، بۇلار جەڭدە زەخمە يەي-
دۇ . يەنە بىرى ، ھارامدىن مال جۇغلىغانلار ، بۇلارنىڭ مېھلى
تالان - تاراجقا ئۇچراپ ، ئۆزىدە ئۇۋالدىن باشقا نەرسە قالمايدۇ .
يەنە بىرى ، ئۆزى قېرى تۇرۇپ ياخشى خوتۇن ئالغانلار ، ئۇلار
ئۇنىڭ بىلەن كۆڭۈل ئاچالمايدۇ ، — دەپتۇ ۋەزىر .

— بۇ ئىشتا ئەقىلسىزلىق قىلدىڭ ، — دەپتۇ پادىشاھ .
— ئىككى خىل كىشى ئاقىل يوسۇنى بىلەن ئىش قىلمىغان

ھېسابلىنىدۇ . ئۇنىڭ بىرى ، ئۆزىنىڭ پۇل ۋە مېلىنى يات كىشى-
نىڭ قېشىغا ئامانەت قويغانلار ؛ ئىككىنچىسى ، كىشى بىلەن خۇ-
سۇمىتى بار بولغان بولسا ، نادان كىشىنى ئۆز دەۋاسىنى ئايرىپ
قويۇشقا تەكلىپ قىلغان ۋە ئۇنىڭ ئالدىدىلا سۆزلىشىۋەرگەنلەر .
مەن ئەقىل قاندىسىدىن تاشقىرى ئىش قىلىمىدىم ، بەلكى پەرمانلىد-
رىنى ئىجرا قىلىدىم ، — دەپتۇ ۋەزىر .

— ئىران دۇختىنىڭ دەردىدە ناھايىتى ئازابلاندىم ، — دەپتۇ
پادىشاھ .

— بەش خىل خوتۇن ئۈچۈن غەم يېمەك راۋا . ئۇنىڭ بىرىد-
چىسى ، نەسەبى ئۇلۇغ ، ئۆزى ساھىبجامال ۋە پاك بولغان خوتۇن-
لار ؛ ئىككىنچىسى ، ئۆزى دانا ، ئېغىر - بېسىق ، ئەقىدىلىك ۋە
كۆڭلىدە بىر ئىرنىلا ياد ئېتىدىغان خوتۇنلار ؛ ئۈچىنچىسى ، ھەمىد-
شە تەرەپتارلىق قىلىدىغان ، نەسەپتەنگۈي ھەم شەپقەتلىك خوتۇنلار ؛
تۆتىنچىسى ، يۈزى قۇتلۇق ، سۆزى مۇبارەك ۋە ئايىغى يارىشىدىغان
خوتۇنلار ؛ بەشىنچىسى ، ئۆزىگە مەيلى زىيان يەتسۇن ياكى پايدا
كەلسۇن ، ئۇنىڭ بىلەن كارى بولماي ، قانداق يول بىلەن بولمىسۇن
ئېرىگە پايدا يېتىشنى كۆزلەيدىغان خوتۇنلار . مانا مۇشۇ سۈپەتلەر-
نىڭ ھەممىسى ئىران دۇختىغا بار ئىدى . ئۇنىڭ ۋاپاتىدىن قانچە
ئازابلاندىمۇ بۇ تېخى سىلىگە ئازلىق قىلىدۇ . ئۇنىڭسىز ئەمدى
نە دۆلەتلىرىدىن راھەت ، نە ئۆمۈرلىرىدىن لەززەت تاپالايدىلا ؟

— ھەي پىيىلار ، مېنىڭ ئالدىمدا ھېيىقماستىن ئەجەب بىئە-
دەپلىك قىلغىلى تۇردۇڭغۇ ؟ بولدى ئەمدى ، مەندىن يىراق-
راق تۇرغىن .

— ئىككى خىل كىشىدىن يىراقلاشماق زۆرۈر . ئۇنىڭ بىرى ،
ياخشىلىق بىلەن يامانلىقنى ئوخشاش ھېسابلايدىغان ، ئاخىرەتنىڭ
ساۋابىغا ۋە ئازاب - ئوقۇبىتىگە ئىشەنمەيدىغانلار ؛ ئىككىنچىسى ،
تۇرقىنى يامان خۇي - پەيلىدىن ، قەلبىنى ئۇۋاللىق پەيدا قىلىدىغان
نىيەتتىن پاك تۇتىدىغانلار ، — دەپتۇ ۋەزىر .

— مەن كۆزۈڭگە ھەقىر كۆرۈنۈۋاتقان ئوخشىمايمەنمۇ ؟ سەن

ماڭا ئەجەب چوڭچىلىق بىلەن گەپ قىلىۋاتىسەن؟ — دەپتۇ پادىشاھ .

— ئۇلۇغ كىشىلەر ئۈچ تائىپىنىڭ كۆزىگە ھەقىر كۆرۈنىدۇ . ئۇنىڭ بىرى ، ئولتۇرۇش - قوپۇشتا خوجايىنى بىلەن باراۋەر ئورۇندا تۇرىدىغان قۇل بولۇپ ، خوجايىنى ئۇنىڭ بۇ قىلىقىنى تەگمەي ، بەلكى ئۇنىڭ بىلەن ئويۇن - چاقچاق قىلسا ، ئۇنىڭ كۆزىگە خوجايىنى ھەقىر كۆرۈنىدۇ . ئىككىنچىسى ، خوجايىنىدىن ئېلىپ ، ئۆز يېنىنى چىڭدايدىغان خىزمەتكار بولۇپ ، ئۇنىڭ مېلى خوجايىنىنىڭكى بىلەن تەڭلەشكەندە ياكى ئۇنىڭدىن ئېشىپ كەتكەن ۋاقتىدا ، ئۆز خوجايىنىنى سەل چاغلایدىغان ۋە خار كۆرىدىغان بولۇپ قالىدۇ . ئۈچىنچىسى ، خوجايىن ئوبدان سىناپ باقماي تۇرۇپ ئۆز سىرلىرىغا مەھرەم قىلغان مۇلازىم بولۇپ ، ئۇ ناھايىتى ئاسانلىق بىلەن بۇ مەرتىۋىگە ئېرىشكەنلىكىدىن مەغرۇرلىنىپ ، خوجايىنىنى ھەقىر كۆرىدۇ ، — دەپتۇ ۋەزىر .

— مەن سېنىڭ بۇنچىلىك ئىكەنلىكىڭنى بىلمىگەنكەنمەن ، سېنى ئەمدى چۈشەندىم ، — دەپتۇ پادىشاھ .

— سەككىز خىل كىشىنى سەككىز خىل ۋاقىتتا سىناش كېرەك . يەنى ، شىجائەتلىك كىشىلەرنى جەڭدە ، دېھقانلارنى تېرىقچىلىقتا ، ئۇلۇغلارنى غەزىپى كەلگەندە ، سودىگەرلەرنى ھېساب - كىتابتا ، دوستلارنى ھاجەت چۈشكەندە ، ياخشىلارنى مېھنەت يەتكەندە ، زاھىتلارنى ئاخىرەت ئىشلىرىنى مەھكەم تۇتۇشتا ، ئالىملارنى بايان ۋە ئەمرىمەرۇپلاردا سىناش كېرەك ، — دەپتۇ ۋەزىر .

ئىشقىلىپ ، پادىشاھ ۋەزىرگە ھەرقانداق سۆز قىلسا ، ۋەزىر ئۇنىڭ سۆزلىرىگە خەنجەردىن ئىتتىك ، زەھەردىن ئاچچىق جاۋاب بېرىۋېرىپتۇ . پادىشاھ بولسا ياۋاشلىق بىلەن چىداپ ئاڭلاۋېرىپتۇ .

بولسا ھەركىشى سەل - پەل ئەقلى بار ،
غەزەپ چىغىدا ئاچچىقنى باسار .
ئاچچىق بولسىمۇ چىداش ، دەرمەھەل ،
لېكىن ئاقىۋەت بولغۇسى ھەسەل .

ئاخىر ۋەزىر دۇئا ۋە سانا تىلىنى ھەرىكەتكە كەلتۈرۈپ شۇنداق دەپتۇ :

— ئەي پادىشاھىم ، تەڭرىنىڭ سايىسى بولغان دۆلەتلىرىنىڭ سايىسى ئالەم ئەھلىنىڭ بېشىغا ئەبەدىي چۈشۈپ تۇرسۇن ، ئۇلۇغ-لۇقلىرىنىڭ ئاپتىپى شەرەپ ئەۋجىدە ھەمىشە پارلاپ تۇرسۇن . قۇللىرىنىڭ بۇنداق بىئەدەپلىك قىلىشقا جۈرئەت قىلىشىم سىلدىنىڭ ماختاشقا لايىق سۈپەتلىرىنى سىناپ بېقىش ئۈچۈن ئىدى . خۇداغا شۈكۈر ، ماڭا شۇنداق مەلۇم بولدىكى ، خۇشخۇيلىقتا سىلدىگە ئوخشاش كىشىدىن يەنە بىرى يوق ئىكەن . ھەرقانداق كىشى سىلدىك سەۋرلىك كىشىنىڭ ئۇلۇغلىقىغا تەسلىم بولىدۇ . ھۆ-كۈمرانلىق سىلىگە ئوخشاش ياۋاش كىشىگە تولىمۇ يارىشىدۇ .

سۆزدىكى لاپ بىلەن بولماس ئۇلۇغلۇق ،
ھەم ئازار يەتكۈزۈش ئەمەستۇر شاھلىق .
دېگىلى بولغۇسى «خۇي ياراملىق» ،
چىرايى تۈرمىسەڭ كەلگەندە ئاچچىق .

— سەنمۇ بىلىسەن ، پىيلار ، — دەپتۇ پادىشاھ ، — مەن پادىشاھلىق ئىشىنىڭ بىناسىنى شەپقەت ۋە بىئازارلىق ئاساسىغا قۇرغانمەن . مېنىڭ بەزىبىر كىشىلەرگە جازا بېرىشىم ۋە ئۇلارنى قىيىنىشىم باشقا ئىش ئۈچۈن ئەمەس ، بەلكى مەملىكەتنى مۇستەھكەملەش ، جاھاننىڭ ئىنتىزامىنى ساقلاش ئۈچۈندۇر . مېنىڭ ھىممىتىمنىڭ دەرياسى سېنىڭ ئۇ سۆزلىرىڭنىڭ سوغۇق شامىلى بىلەن غەزەپ مەۋجىنى پەيدا قىلىدىغان دەرىجىدە ئەمەس .

مەن ئەمەسمەن ھەر شامالدا شېخى تەۋرەنگەن تېرەك ،
خەس ئەمەسمەن ياكى كۆيدۈرگەي مېنى بىر پارچە ئوت .
تاغ ئەمەسمەن ۋارقىراشقا بەرگىلى ئەكس سادا ،
ھەر ھاۋادىن تۆككىلى ياش مەن ئەمەسمەن يا بۇلۇت .

مەن ئىران دۇختىنى ئۆلۈم جازاسىغا بۇيرۇپ خاتا قىلدىم .
مەن خۇددى «ياخشى ئاتمۇ گاھىدا مۇدۈرۈپ كېتىدۇ» دېگەندەك
ئىش قىلىپ قويدۇم .

— ئۇ ئىش شۇنداقلا بىر يۈز بېرىپ قالدى ، — دەپتۇ
ۋەزىر ، — شۇڭا گاھىدا يۈز بېرىپ قالغان ئىشنى يوق ھېسابدا
بىلىشمۇ بولىدۇ . ياۋاشلىق ۋە سەۋرنىڭ قىممىتى قۇدرەتلىك ۋە
ئىقتىدارلىق پادىشاھنىڭ بىئەدەپلىك قىلغان ئاجىز ۋە قابىلىيەت-
سىز خىزمەتكارنىڭ ئەدەپسىزلىكىنى تەمكىن قۇۋۋىتى بىلەن كۆتۈ-
رۈپ ، چىرايىنى تۈرۈپ قويىمىغانلىقىغا يەتمەيدۇ . چۈنكى ، تارىخ-
لاردا ھېچقانداق پادىشاھ بۇنداق ئەپۈچانلىقى ، ئېغىر - بېسىقلىقى
ۋە ياۋاشلىق خۇسۇسىيىتى بىلەن زىكىر قىلىنغان ئەمەس .

— ئەگەر بەندە گۇناھىغا ئىقرار بولۇپ ئۆزرە ئېيتسا ، مەرھە-
مەتلىك كىشىنىڭ ئۇنىڭ ئۆزىنى قوبۇل قىلماسلىققا چارىسى
يوق . مەرد كىشىلەر ئەلۋەتتە ئۆزىنى قوبۇل قىلىدۇ ، — دەپتۇ
پادىشاھ .

— ئۇنداق بولسا مەن گۇناھىمنى ئىقرار قىلىمەن ، — دەپتۇ
ۋەزىر ، — مېنىڭ گۇناھىم شۇكى ، سىلەنىڭ پەرمانلىرىنى بەجا
كەلتۈرمەي ، تا ھازىرغىچە ئىران دۇختىنى ئۆلتۈرمىدىم . ئەمدى
ھەر نېمە قىلسا ئىختىيار ئۆزلىرىدە .

خاھى لۇتقى كۆرسىتىڭ ، خاھ قەھرىلىك خەنجەر ئۇرۇڭ ،
ئالدىڭىزدا باش قويۇپتۇرمىزكى قۇدرەت سىزدىدۇر .

پادىشاھ بۇ سۆزنى ئاڭلاپ ، چىرايىدا شادلىق جىلۋىلىنىپتۇ ،
شۈكۈر سەجدىلىرىنى بەجا كەلتۈرۈپ ، شادلىق نەرسىنى پەلەككە
يەتكۈزۈپ مۇنۇ بېيىتىنى ئوقۇپتۇ :

خۇش خەۋەر كەلدى كۆڭۈل سۇلتانلىقىغا ناگاھان ،
خەستە بولغان تەن ئىچىگە كىردى گويا يېڭى جان .

غۇنچە ئىچرە ئۇ ئۈمىدىمنىڭ گۈلى پىنھان ئىدى ،
ئېچىلىپ ئەمدى مېنى — غەمكىنى قىلدى شادىمان .

— سۆزلىرىڭدىن ئىران دۇختىنىڭ ئۆلگەنلىكىنى ماڭا بىلدۈر-
گەن بولساڭمۇ ، يەنە مېنىڭ كۆڭلۈمنى ئىزدەپ ، ئۇنى چوقۇم
تىرىك ساقلىغان بولۇشى مۇمكىن ، دەپ ئويلىغانىدىم ، — دەپتۇ
پادىشاھ .

— مېنىڭ سىلى بىلەن بۇنداق ئۇزۇن سۆزلىشىشىمدىكى مەق-
سىتىم ، سىلنىڭ ئاشۇ ھۆكۈملىرىدە مەھكەم تۇرغان - تۇرمىغان-
لىقلىرىنى بىلىش ئۈچۈن ئىدى . ئەگەر ئاشۇ يارلىقلىرىدا چىڭ
تۇرغانلىرى مەلۇم بولسا ، شۇ زامان بېرىپ ئۇنى ئۆلتۈرگەن بولات-
تىم . ئۇ يارلىقلىرىدىن پۇشايماق قىلغانلىرى مەلۇم بولغاندىن
كېيىن ، گۇناھىمنى ئىزھار قىلىپ ، تەخىر قىلغانلىقىمغا ئۆزرە
ئېيتتىم ، — دەپتۇ ۋەزىر .

— سېنىڭ دانىشمەنلىكىڭ ، ھوشيارلىقىڭ ، ئەقىل - پارا-
سەتلىكىڭ ۋە يىراقنى كۆرەنلىكىڭ ماڭا ئەمدى بۇرۇنقىدىن ئار-
تۇقراق مەلۇم بولدى ، — دەپتۇ پادىشاھ ، — سەن ماڭا بۇ خىزمەت-
نى قىلدىڭ ، پات پۇرسەتتە ئۇنىڭ ئەجرىنى كۆرسەن ، ئەمدى تېز
بېرىپ ئىران دۇختىغا يېتەرلىك دەرىجىدە ئۆزرە قويۇپ ، ئۇنى بۇ
يەرگە قايتىپ كېلىشكە ئۈندىگىن .

كەلگىن جېنىم ئەمدى ماڭا ئەيلە يارلىق ،
بولدى قۇلاق خەۋەردە ، كۆز ئىنتىزارلىق .

پىيلار پادىشاھ ھىيلارنىڭ قېشىدىن چىقىپ ئىران دۇختىنىڭ
پىنىغا بېرىپ ، ئۇنىڭ ئەپۇ قىلىنغانلىقىنى ئېيتىپ ۋىسال دۆلىتىد-
دىن بېشارەت بېرىپتۇ .

غۇنچىدەك باغلانغان ئىشتىن نالە قىلما ئەي كۆڭۈل ،
كىم ، سەھەرنىڭ سالىقىنى كەلدى گىرە ئاچماق ئۈچۈن .

ئىران دۇخت شۇ زامان پادىشاھنىڭ ھۇزۇرىغا ھازىر بولۇپ قۇللۇق شەرتىنى بەجا كەلتۈرگەندىن كېيىن ، پادىشاھقا مىننەتدار-لىقىنى ئىزھار قىپتۇ .

— بۇ ئىشتا سەن پىيلارغا كۆپ تەشەككۈر بىلدۈرسەڭ بولىدۇ ، — دەپتۇ پادىشاھ ، — چۈنكى ئۇ بىزنىڭ بەختىمىزنى كۆز-لەپ ، سېنى ئۆلتۈرۈشكە قولى بارماپتۇ . سەن ئۇنىڭ ئەقىللىقلىقىدىن نىجات تاپتىڭ .

— مەن سىلەنىڭ ئۇلۇغلىقىنى ، سېخىلىقلىرىنى بىلگەچكە ھەمدە تۈگمەس مەرھەمەتلىرىگە ئىشەنگەچكە ، ئىشنى كەينىگە تارتتىم . بولمىسا كەينىمىزنىڭ سىلەدەك شان-شەۋكەتلىك سۇلتانىنىڭ پەرمانىنى بەجا كەلتۈرمەسلىكىگە نېمە ھەددى بولسۇن؟ — دەپتۇ ۋەزىر .

— خۇشال بولغىن ، پىيلار ، — دەپتۇ پادىشاھ ، — ھازىردىن تارتىپ ساڭا مەن بىلەن تەڭ دەرىجىدە پەرمان يۈرگۈزۈش ھوقۇقىدىن بىر دەرىجە ئىزدەپ چىقىرىشقا قانداق ئىشنى قىلىشىنى خالىساڭ ، ئۆز ئىختىيارىڭ .

— مەن بۇ قىلغان خىزمىتىم بىلەنمۇ تېخى ئىلگىرىكى مەن-ھەمەتلىرىنىڭ ھەققىنى ئادا قىلىپ بولالمىغانىدىم ، — دەپتۇ پىيلار ، — ئەمدى يەنە مېڭا يىل ئۆمۈر كۆرۈپ مېڭا تىل بىلەن ئېيتساممۇ بۇ قىلغان شەپقەتلىرىنى ئادا قىلالمايدىغان بولىدۇم .

گەر سوسەن ھېسابسىز تىل چىقارسىمۇ ،
ھېچ ئېيتىپ بولالماس باھار شۈكرىنى .

پېقىر قۇللىرىنىڭ سىلدىن تىلەيدىغان ھاجىتىم شۇكى ، بۇنىڭدىن كېيىن ئىشلاردا يېنىكلىك قىلمىغايلا . ھەر بىر مۇھىم ئىشنىڭ ئاخىرىنى تەپەككۈر كۆزلىرى بىلەن كۆرمىگۈچە ھۆكۈم چىقارمىغايلا .

— بۇ نەسىھىتىڭنى قوبۇل قىلىقىم بىلەن ئاڭلايمەن . ئەمدى

ئېيتقىنىڭدەك ھەر بىر ئىشتا سەن بىلەن كېڭىشىپ ، ئىجازىتىڭنى
ئېلىپ ھۆكۈم چىقراي ، — دەپتۇ پادىشاھ .
شۇنىڭ بىلەن ئۇ ۋەزىر بىلەن ئىران دۇختقا ئۆز دەرىجىسىگە
لايىق سەرۇپايىلارنى كىپدۈرۈپتۇ . شۇنىڭدىن كېيىن پادىشاھ پىراق
كۆلىسىدىن چىقىپ ۋىرسال سارىيىغا ئۆلىشىپتۇ ۋە ئۇ يەردە ئىش-
رەت مەجلىسىگە زىننەت بېرىپتۇ .

پادىشاھ ھازىرلاپ كاتتا زىياپەت ،
ئىشرەت گۈلزارىغا بەردى زىننەت .

گۈل بەدەنلىك ساقىيلار كۈمۈش قەدەھلەردىكى سۈزۈك مەي-
لەرنى ئۆلپەتلەرنىڭ ئاغزىغا قويۇشقا باشلاپتۇ . ئېسىل شارابىلار
كۆكرەك ئېقىنلىرىدىن ئېقىپ بېرىپ ، شادلىق كۆچەتلىرىنى سۇ-
غىرىپ كۆكەرتىپتۇ .

خۇشاللىق بېغىشلاپ ئېسىل مەي - شاراب ،
قىزىتى ئويۇندا بازارنى قاپلاپ .

خۇش ئاۋاز سازەندىلەر ھەر خىل سازلار ناۋاسىنىڭ نالىسى
بىلەن كۆڭۈل قۇشلىرىنى سايرىتىپتۇ . ھەر تۈرلۈك نەغمىلەرنىڭ
سادالىرى مىڭ تىل بىلەن جەننەت ئەيش - ئىشرەتلىرىدىن بېشارەت
بېرىپتۇ . ئۇد يۈز داستانلىق لاتاپىتى بىلەن مىڭ داستان نەغمىسىد-
دىن نىشان بېرىپتۇ . قالۇن دىلكەش ئاھاڭلىرى بىلەن مەستلەرنىڭ
كۆڭۈل ئەينىكىدىن كۈدۈرەت كىرلىرىنى ئېرتىپتۇ .

سازچىلار زۆھرەدەك ئىدى خۇشناۋا ،
ئاھاڭى مۇشتەرى كەبى ئەجەب ساز .
چىقاتتى قالۇندىن شادلىق مۇقامى ،
ھەر تارى بېرەتتى يېقىملىق ئاۋاز .

ئۇ كېچىسى ئۇلار ئەنە شۇنداق ئىش - ئىشرەت بىلەن كۈن
ئۆتكۈزۈپتۇ .

پادىشاھ بارلىق ئامۇخاسنى يىغدۇرۇپ ، ئۆزى ئادالەت تەختىدە
بەرقارار بولۇپ ئولتۇرۇپتۇ . شۇ چاغدا ۋەزىر پىيلار ئۆزىگە ،
ئىران دۇختقا ۋە ئۇنىڭ پەرزەنتلىرىگە ھەمدە كامالغا ۋاكالىتەن
پادىشاھنىڭ ئالدىدا يۈكۈنۈپ ئولتۇرۇپ ، بەرەھەمەنلەرنىڭ ئۈستىدە
دىن دادلاپتۇ . ئۇنى ئاڭلىغان پادىشاھ : «دەرھال كاردۇن ھەكىم -
نى ھازىر قىلىڭلار ، ئۇ نېمە قىلىشنى لايىق كۆرسە شۇنى
قىلايلى !» دەپ پەرمان بېرىپتۇ . مۇلازىملار بېرىپ كاردۇن ھە -
كىمنى ئېلىپ كېلىشىپتۇ .

— بۇلارنىڭ بەزىسىنى دارغا ئاسماق كېرەك ، بەزىسىنى پىل -
نىڭ ئاستىغا تاشلاپ يانچىپ ئۆلتۈرمەك كېرەك ، — دەپتۇ كاردۇن
ھەكىم .

پادىشاھ كاردۇن ھەكىمنىڭ ھۆكىمىگە ئەمەل قىپتۇ .

كىمكى زۇلۇم شەمشىرىنى چىقاردى ،
ئاشۇ شەمشەر ئۇنىڭ كۆكسىنى ياردى .
سەندەلنى كور قاتتىق قىلغاچ يۈزىنى ،
يېدى سانسىز بولقىلارنىڭ زەربىنى .

دۈشمەننى بىر تەرەپ قىلغاندىن كېيىن ، پادىشاھ مەملىكەت
ئىشلىرىنى باشقۇرۇشنى ۋەزىرگە تاپىلاپ قويۇپ ، ئۆزى ئىران
دۇخت بىلەن ئىشرەتكە مەشغۇل بولۇپ ، بەخت - دۆلەتنىڭ كەيپىدە -
نى سۈرۈپتۇ .

تۇت غەنىمەت بۇ كېچە ئىشرەتنىكىم ،
تاڭلىنىڭ ئەھۋالىنى كىم بىلگۈسى .

مانا بۇ ياۋاش - يۇمشاق ۋە ئېغىر - بېسىق بولۇشنىڭ داستانى

ۋە بۇ پەزىلەتلەرنىڭ باشقا خۇلق - مەجەزەلەردىن ئەۋزەل ئىكەنلىكى -
نىڭ بايانى . ئەقىللىق كىشىلەرگە روشەنكى ، بۇ ھېكايەتلەرنىڭ
پايدىسى ئوقۇغۇچىلار ۋە ئاڭلىغۇچىلارنىڭ ئىبەرەت ئېلىپ ھوشىنى
تېپىشى ئۈچۈندۇر . ئەقىللىق كىشىلەر بۇرۇن ئۆتكەن كىشىلەر -
نىڭ يۇقىرىقىدەك تەجرىبىلىرىنى ۋە ھۆكۈمالارنىڭ ئىشارەتلىرىنى
ئۆز ئىشلىرىغا ئۆلگە قىلىشى ، ئەل ۋە دۇنيا ئىشلىرىنى ياخشىلاش
بىناسىنى ھېكمەت ۋە ئىلىم - بىلىم ئاساسىغا قۇرۇشى ، غەزەپ
ۋە يەڭگىللىكنى تەرك ئېتىپ ، سەۋرچان ، چىداملىق بولۇشى كې-
رەك . ئەگەر ھەركىم تەڭرىنىڭ ئەنە شۇنداق مەرھەمەتتىگە ئېرىش-
كەن بولسا ، ئۇنىڭ ھىممىتىنىڭ بېشى تەۋەززۇ تاجى بىلەن زىن-
نەت تېپىپ ، سۈپىتىنىڭ قامىتى ياۋاشلىق لىباسى بىلەن جابدۇلد-
دۇ . بىلمەك كېرەككى ، تەۋەززۇ ۋە ياۋاشلىق دۈشمەننى دوست ،
دوستنى تۇغقاندىنمۇ يېقىن قىلىدىغان سۈپەتتۇر .

گەر تەۋەززۇ كۆرسىتىپ بولساڭ ياۋاش ،
دۈشمىنىڭمۇ بولغۇسىدۇر ساڭا يار .
ھېچ كىشىگە قىلمىساڭ قەھرۇ غەزەپ ،
مەقسىتىڭ بويىچە يۈرگەي روزغار .

ئون ئۈچىنچى باب

ئىككى يۈزلىمىچىلەر ۋە خىيانەتكارلارنىڭ سۆزلىرىدىن پەرھىز قىلىش كېرەكلىكى توغرىسىدا

بۇ داستان تامام بولغاندىن كېيىن ، بىدپاي ھەكمىگە راي
دابىشلىم سانا تىلىنى ئېچىپ شۇنداق دەپتۇ :

قىلدى روشەن بۇ ئەقىلمگە بارچە مەسەل زىكرىڭىز ،
ھەممە قىيىن - مۈشكۈلۈمنى يەشتى ئۆتكۈر زېھنىڭىز .

— ياۋاشلىق ھەم چىداملىقنىڭ پايدىلىرى ، ئاچچىقى يامانلىق
بىلەن يەڭگىلتەكلىكنىڭ زەرەرلىرى توغرىسىدىكى ، شۇنىڭدەك ئې-
غىر - بېسىقلىق قىلىشنىڭ پادىشاھلار ئۈچۈن ھەممە سۈپەتلەردىن
ياخشى ئىكەنلىكى توغرىسىدىكى بايانلارنى ئاڭلىدىم . ئەمدى ئىلتى-
ماسىم شۇكى ، پادىشاھلارنىڭ ئىشەنچلىك مۇلازىملارنى ئىشلىتىد-
شىگە ئائىت سۆزلەرنى چۈشەندۈرۈپ بەرسەڭ ئىدى . قايسى تائىپە
تەربىيەتنىڭ قەدىرىنى ياخشى بىلىدۇ ؟ نېمەتلەرنىڭ شۈكرىنى ئوب-
دان بەجا كەلتۈرىدۇ ؟

بەرەھمەن ئۇنىڭ ساناسىغا جاۋابەن دۇئا باشلاپتۇ :

— ھەقتائالانىڭ مەدەتى بىلەن نۇسرەت سارىيىدىن يۈز كۆر-
سىتىدىغان بارلىق دۆلەت تۆھپىسى ۋە خۇدانىڭ يار - مەدەتكارلىقى
بىلەن ئىقبال مەنزىرىدە جىلۋە قىلىدىغان ھەربىر سائادەت ھەدىيە-
سى پەقەت جانابىڭنىڭ سەلتەنەت تەختىڭگىلا خاس بولسۇن .

ئېرتقۇسى چاغنى ساباننىڭ ۋاستىسى بىرلە چىمەن ،
ھەم قىزىل گۈل يۈزىدىن ، ھەم لالنىڭ رۇخسارىدىن .
بۇيى جەننەت ئۇندا بولغان دۆلىتنىڭ رۇخسارىنى ،
ئاسرىسۇن تەڭرىم خازانىنىڭ ئاپىتى - ئاسارىدىن .

پادىشاھلار ئۆز مۇلازىملىرىنىڭ ئەھۋالىنى سىناق بوتىسىغا
سېلىپ ، ھەربىرىنىڭ ئىخلاس - ئەقىدىسى ، چارە - تەدبىر ۋە
نەسپەتلىرىنىڭ دەرىجىسىنى ئۆلچەپ بېقىشى كېرەك . قايسىسى
پەرھىزكار ۋە ئامانەتدار بولسا ، ئۇنىڭغا ئىشەنچ باغلىشى كېرەك .
چۈنكى پادىشاھنىڭ خىزمەتكارلىرىنىڭ سەرمائىسى راستچىللىق -
تۇر . لېكىن دىيانەت بولمىسا ، راستچىللىق ۋۇجۇدقا كەلمەيدۇ .
ئۇنىڭدىن باشقا ، دانىشمەنلىكنىڭ ھەقىقىتى تەڭرىدىن قورقۇ -
ماقتۇر — تەڭرىدىن قورقۇمىغان كىشى ھەرقانچە ئەقىللىق بولسىمۇ
ئالىم ھېسابلانمايدۇ . ھەرقانداق مۇلازىم تەڭرىدىن قورقىدىغان
بولسا ، پادىشاھنىڭ ئۇنىڭغا بولغان ئىشەنچى زىيادە بولىدۇ ھەمدە
پۇقرالارنىڭ ئۈمىدۋارلىقلىرى ئاشىدۇ .

پۇقرالار ياشىسا تەڭرىدىن قورقۇپ ،
مەملىكىتنىڭ كەتكۈسى ئاۋات بولۇپ .
ۋەزىر بولسا تەڭرىدىن ئەندىشە ناك ،
رەنجىمەس ئەل ، بولمىغاي سۇلتان ھالاك .

لېكىن ھەرگىزمۇ بەتئىيەت ۋە يالغانچى كىشىلەرنى پادىشاھ -
لىقنىڭ سىر - ئەسرارلىرىغا مەھرەم قىلغۇلۇق ئەمەس . بولمىسا ،
ئۇنىڭدىن دەخلى يېتىدۇ ؛ مەدەت قىلدىم ، دېگىنى بىلەن ئۇنداق
كىشىلەرنىڭ ھەربىر ئىشلىرىدىن زەرەر كېلىدۇ .

— بۇ توغرىدىكى سۆزلەرنى تەپسىلىي سۆزلەپ بەرسەڭ ، —
دەپتۇ پادىشاھ ، — چۈنكى كۆرۈنۈشتە ياخشى كىشىلەر كۆپىنچە
ھاللاردا دەسلەپتە ياخشى سۈپەتلەر بىلەن ئوتتۇرىغا چىقىدۇ . لې -

كىن ئاخىرىدا ئۇ ياخشى خۇپلىرىدىن يېنىۋېلىپ ، يامان خۇپلىرىنى چىقىرىپ ، كىشىنىڭ تەربىيىتىنى بەربات قىلىۋېتىدىغۇ؟

بەئەبىسلار گەرچە باشتا قىلىسمۇ مېھرۇ ۋاپا ،
ئاخىر يېنىپ ئۇ پەيلىدىن قەست قىلىپ ئەيلەر جاپا .

— بۇ گەپنىڭ تەپسىلاتى شۇكى ، — دەپتۇ بەرەھمەن ، —
پادىشاھقا خىزمەت قىلىدىغان كىشىدە ئۈچ خىل سۈپەت بولۇشى كېرەك . ئۇنىڭ بىرىنچىسى ، ئامانەتدارلىق ؛ ئامانەتكە خىيانەت قىلمايدىغان كىشى خۇدانىڭمۇ ۋە بەندىنىڭمۇ نەزىرىدىن ئۆتەلەيدۇ . ئۇنداق كىشىلەر سەلتەنەت ئەسرارلىرىغا مەھرەم بولۇشقا ۋە مەملىكەت ئىشلىرىغا ئورتاقلىشىشقا يارايدۇ . ئىككىنچىسى ، راستچىللىق ؛ چۈنكى يالغانچىلىق ئەڭ چوڭ ئەيىبتۇر . پادىشاھ بولغان كىشى يالغان ئېيتقۇچىلاردىن پەرھىز قىلىشى كېرەك . ئەگەر كىشى ھەممە ياخشى سۈپەتلەرنى ئۆزىگە جەم قىلغان بولسىمۇ ، يالغان سۆزلەشنى تاشلىمايدىغان بولسا ، ئىشەنچكە يارمايدۇ . ئۈچىنچىسى ، ئېسىللىق ، پاكلىق ۋە ئالىي ھىممەتلىك . چۈنكى خەسسى ۋە ھىممەتسىز كىشى ئىنئام ۋە ئىززەت - ئىكرامنىڭ قەدرىنى بىلمەيدۇ . شامال قايسى تەرەپكە چىقسا ، شۇ تەرەپكە بۇرۇلىدۇ ، كۆڭلى قايىققا باشلىسا ، شۇ تەرەپكە كېتىۋېرىدۇ . بۇنداق بىۋاپالار توغرىسىدا ئېيتىلغان مۇنداق بېيىت بار :

دوستلۇقنىڭ يولىدا باسقىن توپىدەك مەزمۇت قەدەم ،
يەل كەبى تاكى يۈرەرسەن ھەردەم ئۆزگە كوي بىلەن .

پادىشاھلارمۇ مۇلازىملارغا مۇئامىلە قىلىشتا دانا تېۋىپتەك بولۇشى ، يەنى تېۋىپ بىمارنىڭ ھەقىقىي كېسىلىنى كۆرۈپ ، ئالامەتلىرىنى سوراپ بىلمەي تۇرۇپ ، ئۇنىڭ ئىلاجىنى قىلىشقا مەشغۇل بولمىغىنىدەك ، ھەر بىر مۇلازىمنى ياخشى سىناپ كۆرمىگۈ-

چە ئۇنىڭغا تەربىيەت قىلماسلىقى كېرەك ، ياخشى سىناپ بېقىپ ، ئۇنىڭ ياخشى خۇيلۇق ، دىيانەتلىك ، ئىخلاسمەن ھەم ساپ دىللىقنى نى بىلگەن زامان ئۇنى تەربىيەت قىلىشقا مەشغۇل بولۇپ ، ئۇنىڭ مەرتىۋىسىنى بارا - بارا ئۆستۈرۈشى ، ئۇنى سىر - ئەسرارلىرىغا مەھرەم قىلىپ ، يېقىنلىق دەرىجىسىگە كەلتۈرۈشى كېرەك . لېكىن كىشىگە ئوڭايلا ئىشىنىپ كەتسە ، ئاقىۋەتتە ھەسرەت - نادامەتكە قالدۇ . شۇڭا ، پادىشاھنىڭ مۇلازىملىرى مال - دۇنيا ۋە مەملىكەت ئىشلىرىنىڭ ئەسرارىدىن غەيرىي كىشىلەر ۋاقىپ بولالمىغۇدەك ، لەشكەر ۋە پۇقرالار ئۇنىڭدىن زەرەر ۋە ئازار كۆر - مىگۈدەك دەرىجىدە ئىشەنچلىك ، ئامانەتدار ۋە دىيانەتلىك بولۇشى كېرەك . خۇدا ساقلىسۇن ، ئەگەر يېقىن كىشىلەردىن بىرەرسى دىيانەتسىز ۋە بىۋاپا بولۇپ قالسا ، پادىشاھ ئۇنىڭ سۆزىنى قوبۇل قۇلىقى بىلەن ئاڭلايدىغان بولسا ، ئۇ يالغان سۆز بىلەن بىگۇناھ كىشىلەرنى ھالاكەتكە ئىتتىرىدۇ . نەتىجىدە بۇ ئىشنىڭ شۇملۇقى پادىشاھنىڭ نام - شەرىپىگە تەسىر يەتكۈزىدۇ . بۇ سۆزلەرگە مۇنا - سىۋەتلىك تەپسىلاتلاردىن بىرى زەرگەر بىلەن سەيباھنىڭ ھېكايىسى - سىدۇر .

— ئۇ قانداق ھېكايە ئىكەن؟ — دەپ سوراپتۇ راي .
 — ھەلەپ شەھىرىدە بىر پادىشاھ بار ئىكەن ، — دەپ ھېكايىدىكىنى باشلاپتۇ بەرەھمەن .

ھەلەپ پادىشاھى ، زەرگەر ۋە سەيباھنىڭ ھېكايىسى

ھەلەپ شەھىرىدە ناھايىتى نام - شۆھرەتلىك ۋە سائادەتلىك بىر پادىشاھ بار ئىكەن . زامان سۇلتانلىرىنىڭ كۆپلىرى ئۇنىڭ خىزمەت ھالقىسىنى جان قۇلىقىغا سېلىشقان ، دەۋران خاقانلىرىدىن ئۇنىڭ نۇرغۇنلىرى ئۇنىڭ مۇلازىمەت تونىنى ئۇچىسىغا كى -

يېشكەنكەن .

زېمىن يۈزى ئەدلىدىن زىننەت تاپقان بىر سەرۋەر ،
زامان ھۆسنى رايمىدىن بېزەك ئالغان بىر قەيسەر .
ئۈزەڭگىگە پۈت قويۇپ قىلسا يۈرۈش ھەر تامان ،
ھەر قەدەمدە بىر يېڭىش — زەپەر بولاتتى ئايان .

بۇ پادشاھنىڭ ناھايىتى گۈزەل بىر قىزى بار بولۇپ ، ئۇنىڭ
رۇخسارنىڭ نۇرى كۈننىڭ چېھرىسىنى نۇرلاندۇرغان ، زۇلفىنىڭ
خۇشبۇيى روزغارنىڭ دىمىغىنى خۇش پۇراق قىلىۋەتكەنكەن .

يۈزىنىڭ كۈنلۈكى ئايغا داغ سالغان ،
چېچىنىڭ رەشكىدىن ئىپار ئىچى قان .
ئاغزى گويا بىر كىچىك ئۈزۈككە تەڭ ،
لېۋى ئۇڭا ياراشقان لەئلى خۇش رەڭ .
يۈزى ئوت ئىدى ئۆزگە ، تېنى كۈمۈش ،
لېكىن يوق ئىدى ئوتتىن ھېچ قورقۇنچ .

پادشاھ بۇ يالغۇز گۆھرىنى غەيرىنىڭ كۆزىدىن ئاسراپ
پىنھاندا ساقلايدىكەن . بىر كۈنى ئۇ قىزىغا زىبۇزىننەت بۇيۇملىرىدىن
نى ئەتكۈزۈپ بەرمەكچى بولۇپ : «ئۆز ھۈنىرىدە كامىل بولغان
بىر ئۇستا زەرگەر تېپىڭلار . بۇ كۆزۈمنىڭ نۇرى ھەم كۆڭلۈمنىڭ
سەرۋىرى ئۈچۈن زىننەتلىك تاج ، كىيىم - كېچەككە قادايدىغان
بېزەكلەر ، سىرغا ، ھۇققە ، ئۈزۈك ، بىلەزۈك ھەم پۈت بىلەزۈك -
لىرىنى ، ئىشقىلىپ ئۇنىڭغا كېرەكلىك بولغان جابدۇقلارنىڭ ھەممىسىنى
ياسىسۇن » دەپ بۇيرۇپتۇ .

بۇ شەھەردە بىر زەرگەر بار بولۇپ ، ئالەمنى يورۇتقان ئاپتاپ
ئۇنىڭ ئالتۇن ئېرىتىدىغان ئوچىقى ئىكەن ، نۇر چاچقان ئاي ئۇنىڭ
كۈمۈش ئېرىتىدىغان بوتىسى ئىكەن . جەۋھەر شۇناسلىقتا شۇ دەرد -

جىدە ئىكەنكى ، سەدەپنىڭ ئاغزىنى ئاچماي تۇرۇپ ئىچىدىكى گۆ-
ھەرنىڭ قىممىتىنى تونۇۋالالايدىكەن ؛ ئالتۇن - كۈمۈشنىڭ سۈپى-
تىنى بوتىغا سالماي تۇرۇپلا بىلىۋالالايدىكەن .

زېھنى - ئىدراكى ئىدى ئەينى ھۈنەر ،
ئېتىبارلىق ھۈنەرگە كېتەتتى زەر .
كىشى بىلمەس كۆپ ئىشلارنى ئۇ بىلەتتى ،
ئەقىل يەتمەس كۆپ ئىشلارنى ئۇ قىلاتتى .

مۇلازىملار ئەنە شۇ زەرگەرنى تېپىپ كەلتۈرۈشۈپتۇ . پادىشاھ
ئۇنى ھەرەم سارىيىغا چاقىرتىپ ، زىننەت بۇيۇملىرىنى ياساش
توغرىسىدا ئۇنىڭدىن بەزى سوئاللارنى سورايتىكەن ، زەرگەرنىڭ
ناھايىتى پاساھەتلىك ۋە دىلنى مەھلىيا قىلىدىغان سۆزلەر بىلەن
جاۋاب بېرىپتۇ . زەرگەرنىڭ ناھايىتى خۇش چىراي ۋە شېرىن
سۆزلۈك كىشى ئىكەنلىكىنى بىلگەن پادىشاھ ئۇنى دوست تۇتۇپ ،
داۋاملىق ئۇنىڭ بىلەن سۆھبەت قۇرىدىغان بوپتۇ . ئۇمۇ پادىشاھ-
نىڭ بۇ رىغبىتىنى چۈشىنىپ ، ئاجايىپ ھۈنەر ۋە غارايىپ ئەپسانى-
لەر بىلەن ئۇنىڭ كۆڭلىنى ئازدۇرۇپ بارا - بارا ئۆزىگە قارىتىۋاپ-
تۇ . پادىشاھ ئۇنىڭ قىزىقارلىق سۆزلىرىنى تولا ئاڭلىغانلىقتىن ،
ئۇنىڭغا بولغان ھۆرمىتى ۋە ئىلتىپاتىنى كۈندىن - كۈنگە زىيادە
قىپتۇ . نەتىجىدە ، زەرگەر سەلتەنەت ھەرمىگە ئىچكى مەھرەم
بوپتۇ - دە ، ئاپتاپ ۋە ئاينىڭ سايىسىنى كۆرمىگەن پادىشاھنىڭ
قىزى ئۇنىڭغا پەردە ئىچىدىن جاي بېرىپتۇ .

گەر بولسا كىمەرسە مەھرەمى دىل ،
دىلبەر ھەرمىدە تۇتقاي مەنزىل .

بۇ پادىشاھنىڭ ئەقىللىق ، دانا تەدبىرلىك بىر ۋەزىرى بار
بولۇپ ، پۈتۈن دۆلەت ئەھلى ئۇنىڭ روشەن رايىغا پۈتۈنلەي ئىشەنچ

باغلىغانىكەن . ئۇنىڭ قەلىمىنىڭ ئۇچىدىن تامغان ھەر بىر تامچە سىياھ مىڭلىغان ھايات بۇلىقنى پەيدا قىلىدىكەن . پۈتۈن مەلىس-كەت خەلقى ئۇنىڭ ھايات بېغىشلىغۇچى خاسىيەتكە ئىگە بولغان قەلىمىنى تىرىكلىكنىڭ مەدىتى دەپ بىلىدىكەن . بۇ ۋەزىر پادشاھ-نىڭ زەرگەرگە قىلىۋاتقان تەربىيەتلىرىنى تېگىشلىك دەرىجىدىن ئاشۇرۇۋەتكەنلىكىنى كۆرۈپ ، پادشاھقا كۆيۈنۈش يۈزىسىدىن نە-سەھت قىپتۇ :

— ئەي پادشاھىم ، — دەپتۇ ئۇ ، — بۇرۇن ئۆتكەن پادشاھ-لار ھۈنەرۋەنلەرنى مۇلازىملىرى ۋە يېقىن كىشىلىرىنىڭ قاتارىغا ئالمىغان ھەمدە ئۆزىگە ھەمسۆھبەت قىلمىغان . ۋەھالەنكى سىلى بۇ كىشىنى ھەرەملىرىگە مەھرەم ، ئۆز سىرلىرىغا شېرىك قىپتىلا . مېنىڭ بايقىشىمچە ، بۇ ئادەم خەسسى ھەم قەلبى ناپاك ئادەمدەك قىلىدۇ . چۈنكى مەن ھەر قېتىم ئۇنىڭ سۆزىدىن كىشىنىڭ زەرد-رىگە ۋە ئازارغا ئىشارەت قىلغانلىقىنى سېزىپ قالدىم . ئۇ خۇدايد-تائالانىڭ ئەمرى ۋە نەھىلىرىنى مۇلاھىزە قىلمايدىكەن . بۇنداق كىشىلەردىن ۋاپادارلىق ۋە ھەققانىيەتنى ئۈمىد قىلغىلى بولمايدۇ .

ئەمە قىلسا كىم ۋاپا خەسسىتىن ،
ئىزدىگەن بولار مېۋە سۆگەتتىن .

مەن يەنە ، سىلى بىر كىمگە ئىنئام ۋە ئېھسان قىلغان ۋاقتى-لىرىدا ، ئۇنىڭ ھەسەت قىلىپ ئۆزىگە ئۆلۈم تىلىگۈدەك بولغانلىق-قىنىمۇ كۆپ كۆردۈم . ھۆكۈمالار : «تەبىئىتى پەس ، بېخىلارنىڭ ئالامىتى شۇكى ، كىشىنىڭ كىشىگە سېخىلىق قىلغىنىنى كۆرەل-مەيدۇ» دېگەننىكەن .

ئىنئامنى كۆرسە ئەگەر ھەسەتخور ،
چېنى كۆيۈپ دۇت ئۆرلىگۈسىدۇر .
ئاشقا چىللىساڭ يامان نىيەتنى ،
ئاستىن تولاراق يېگەي ھەسەتنى .

پادشاھلار ئۆز سۆھبەتلىرىدە ئۆز ئىززىتىنى بىلىپ ، ئېسىل-
لىقنى پەزىلەت قىلغان كىشىلەرنى سۆھبەتداش قىلىشى ، ناچار ،
جاھىل كىشىلەردىن پەرھىز قىلىشى كېرەك . چۈنكى بۇ تائىپە
دىيەنەتسىز بولىدۇ . ھەرقانداق كىشىدە دىيەنەت ۋە ئامانەت سۈپىتى
بولمىسا ، ئۇنىڭدىن ھەرقانداق ئەيب ۋە ھەرقانداق يامان قىلىق
سادىر بولۇپ تۇرىدۇ .

كىشىدە يوقتۇر دىيەنەتتىن نېسىپ ،
گەر يامان ئىش قىلسا ئۇ بولماس ئەيب .
ئالەم ئىچرە يا نىھان يا ئاشكارا ،
ھەر يامان ئىش بىدىيەنەتتىن چىقار .

— بۇ قاملاشقان يىگىت ئىكەن ، — دەپتۇ پادشاھ ، —
قىياپىتىنىڭ دۇرۇسلىقى قەلبىنىڭ پاكىزلىقىغا دالەت قىلىدۇ .
ھەر نەرسىنىڭ سىرتقى كۆرۈنۈشى ئىچكى دۇنياسىنىڭ بەلگىسى
بولىدۇ . بۇزۇكلەر : « ماۋزۇنىڭ ياخشىلىقى قىسسىنىڭ قىزىقىلىقى .
قىدىن خەۋەر بېرىدۇ » دېيىشكەنغۇ ؟

نامەنىڭ ئىنشاسىدىن مەلۇم ھامان ،
كى ئۇنىڭدا ياخشى سۆزمۇ يا يامان .

— ھېكمەت مەكتەپخانىسىدا سۈرەتنىڭ خوپلۇقىنىڭ سۈرىسىدە -
نى ئوقۇمايدۇ ۋە ياخشى سەنئەتتىن^① باشقىنى كامالەت ئايىتى دەپ
بىلمەيدۇ ، — دەپتۇ ۋەزىر ، — چۈنكى جاھاندا نۇرغۇن كىشىلەر
باركى ، ئۆزىنىڭ كېلىشكەن تۇرقى بىلەن خالايقىنىڭ كۆڭۈللىرىدە -
نى ئۇتۇۋالىدۇ ، ئەمما ئۇلارنىڭ قەلبىنى سىناپ باقىدىغان بولسا ،
ھېچ نەرسىگە ئالغۇسىزدۇر . بىر ھۆكۈمانىڭ كەلتۈرگەن بىر مە -

① بۇ يەردىكى سەنئەت ھۈنەر - قابىلىيەتتە ، ئەخلاققا ، ئىلىم - بىلىمدە كامالەتكە يەتكەن بولۇشنىڭ خۇسۇسىيەتلىرىنى كۆرسىتىدۇ .

سالدا شۇنداق دېيىلىدۇ: «بىر ھەكىم ناھايىتى چىرايلىق بىر جۇۋاننى كۆرۈپ ، كۆڭلى ئۇنىڭغا مايىل بولۇپ قېشىغا بېرىپتۇ . لېكىن ئۇنىڭ ھەقىقىتىنى كۆرۈپ ، ئۇنىڭ ئىچكى دۇنياسىدىن بىر زەررىگە ئىزىگۈدەك مەنە تاپالماپتۇ . شۇنىڭدىن كېيىن ئۇ : «ئە- جەب ياخشى ئۆي ئىكەن . ھەي ئىسىت ، لېكىن ئىچىدە كىشى يوق ئىكەن ، دەپتۇ» . بەس ، بۇنىڭدىن مەلۇم بولىدىكى ، كىشىنىڭ ياخشى - يامانلىقىغا ئۇنىڭ تاشقى قىياپىتىگە قاراپ ئەمەس ، بەلكى قەلبىنىڭ پاك ياكى ئەمەسلىكىگە قاراپ باھا بېرىش كېرەك .

سۈرىتى ئوخشاش لېكىن مەنىسى بولغاچ ئۆزگىچە ،
بىر قومۇشتىن بورىيا ھاسىل بولۇر بىردىن شېكەر .

— قىياپەتنىڭ خوپلۇقى مىزاجىنىڭ مۆتىدىل ئىكەنلىكىگە گۇۋاھ بولالايدۇ ، — دەپتۇ پادىشاھ ، — مىزاجى مۆتىدىل كىشىگە قىلغان تەربىيەت زايە كەتمەيدۇ . مەن ئۇنىڭغا تەربىيەت قىلسام ، ئۇ ياخشى سۈپەتلەرنى ئۆگىنىدۇ . سەن ياخشى تەربىيەتنىڭ قارا تاشنى لەئلى ياقۇت ، قارا قانى ئىپار ، يامغۇر قەترىسىنى گۆھەر قىلىدىغانلىقىنى بىلمەمسەن ؟

گەر تەربىيە تاپسا قەترە گۆھەر بولغاي ،
قانمۇ كىندىك ئىچرە تۇرۇپ ئىپار بولغاي .
تۆمۈرگىمۇ گەر ئەيلىسە كۆپ تەربىيەت ،
قارىلىقى كېتىپ ئۇمۇ ئاق زەر بولغاي .

— ئەي پادىشاھىم ! — دەپتۇ ۋەزىر ، — تەربىيەت دېگەنمۇ تې-
گىدىن ئېسىل كىشىگە لايىق كېلىدۇ . چۈنكى ھەممىلا تاش گۆ-
ھەرگە ، ھەممە قان ئىپارغا ئۆزگىرىۋەرمەيدۇ . ئەسكىلەرنى مىڭ
يىل تەربىيىلىگەن بىلەنمۇ ئۇنىڭدىن ياخشىلىق تەمە قىلىش راۋا
ئەمەس .

سۆڭەتكە قىلساڭمۇ ئۈددەك پەرۋىش ،
ئۈدىنىڭ بۇيىنى بەرمىگەي ئۇ ھېچ .

بېخىلنى مىڭ قېتىم ئۆزگەرتسىمۇ ئۇنىڭ مېجەزىدىكى جەۋ-
ھەر ئۆزگەرمەيدۇ . بۇ توغرىدا بىر ئەزىز كىشى :

بىلىڭكى جاھان ئىچرە ھېچ ھايۋان ،
نەسبەت بىلەن ئادەم بولمىغاي .
ئىت چىۋىنى گەر ئۆگەنسىمۇ سۆز ،
قەلبى ئۆزىدىن غەيرىي بولمىغاي .

دەپ توغرا ئېيتقان . ئەگەر بۇ ئۆزلىرى ئۈچۈنمۇ ھەقىقەت بولىدۇ .
خان بولسا ، بۇنداق كىشى بىلەن ئالاقە قىلمىغايلا ، بولمىسا ،
شاھزادىگە يەتكەن ھادىسە سىلىڭمۇ يېتىپ قالمىسۇن يەنە .
— ئۇ قانداق ھادىسە ئىكەن؟ — دەپ سوراپتۇ پادىشاھ .
— پارس شەھەرلىرىدىن بىرىدە ، — دەپ ھېكايىسىنى باشلاپ .
تۇ ۋەزىر .

پارس شاھزادىسىنىڭ ھېكايىسى

پارس شەھەرلىرىدىن بىرىدە ، پاك قەلبلىك ، ياخشى خۇيلۇق
بىر پادىشاھ بار ئىكەن . ئۇ جاھاندارچىلىق بىناسىنىڭ ئۇلىنى
خەلقپەرۋەرلىك ئاساسىغا قۇرغان ، پەرمان يۈرگۈزۈش تەختىدە
ئادالەت ۋە مەرھەمەت يولىنى تۇتقان ئادىل پادىشاھ ئىكەن .

ئاقچان ئىدى ھەشەمەتلىك ئەدلى قولىن ئالەم ئۆزىرە ،
جەبرۇ زۇلۇم پۇتلىرىنى باغلاپ ھەيۋەت زەنجىرىدە .

كۈنلەرنىڭ بىرىدە ، بۇ پادىشاھنىڭ خوتۇنى شاھنشاھلىق ئەسىرى پېشانىسىدە ، جاھانپاناھلىق ئالامىتى چېھرىدە جىلۋىلىنىپ تۇرغان بىر ئوغۇل تۇغۇپتۇ .

مۇشتەرى بۇ پەرى يۈز يۇلتۇز تۇغۇلغاننى كۆرۈپ ، قىلدى ئىنساپ ، دەپى شۇدەم : «ياخشى سائەت شۇ ئىكەن» .

بۇ گۆدەكنىڭ دولىسىدا ئالىقانچىلىك چوڭلۇقتا قارا خال بار ئىكەن . ئۇنى كۆرۈپ پادىشاھ ھۆكۈمالاردىن :
— بۇ ئالامەتنىڭ خاسسىيىتى نېمە ؟ — دەپ سوراپتۇ .
— كىتابتا كۆرۈشمىزچە ، ھەر كىشىدە بۇنداق ئالامەت بولسا خەتەرگە ئۇچىرات ، ئەمما پۈتۈن ئالەمنى ئۆزىگە قارىتىدىغان جاھازىدا .
گىر پادىشاھ بولۇر ، — دەپ جاۋاب بېرىپتۇ ھۆكۈمالار .
پادىشاھ ئۇ بېشارەتتىن خۇشال بولۇپ ، ئۇنىڭغا ياخشى تەرىپ-يەتلەرنى قىپتۇ . پادىشاھنىڭ بېغىنىڭ يېنىدا دىيانەتسىز ، بەتند-يەت بىر موزدۇز ئولتۇرىدىكەن . پادىشاھ ھەقەمسايلىك ھەققى ئۈچۈن ئۇنىڭ ھالىدىن ياخشى خەۋەر ئېلىپ تۇرىدىكەن . شاھزادە تۆت ياشقا كىرگەندە ئۆيدىن چىقىپ ھەر تەرەپلەرگە چېپىپ ئوينىدى . غىلى بېرىپ ، كۆپىنچە موزدۇزنىڭ دۈكىنىغا كىرىدىكەن . پادىشاھنىڭ ۋەزىرى بۇ ھالدىن خەۋەردار بولۇپ پادىشاھقا :

— ئەي پادىشاھىم ! شاھزادىنى موزدۇز بىلەن سۆھبەتلىشىش-تىن مەنئى قىلماق كېرەك ، شاھزادە موزدۇزنىڭ يامان خۇيلىرىنى ئۆگىنىپ قالمىسۇن . چۈنكى گۆدەكلەر قايسى تائىپىگە قوشۇلسا ، شۇنىڭ خۇيىنى ئۆگىنىپ قالىدۇ . سۇمۇ نېمىگە قوشۇلسا ، شۇنىڭ رەڭگىگە كىرىپ قالىدۇ ئەمەسمۇ ؟

— بۇ بالا تېخى كىچىك . ئۇ ھازىر موزدۇزغا ئىچەكشىپ قاپتۇ . ئۇنىڭدىن ئايرىۋەتسەم ، كۆڭلى پەرىشان بولىدۇ . ھازىرچە سەۋر قىلايلى . چوڭ بولۇپ ئەقلىگە كەلگەندە ، نەسىھەت قىلىپ ئۇنىڭ مەيلىنى ياندۇرايلى ! — دەپتۇ پادىشاھ .

ۋەزىر بۇنى ئاڭلاپ خامۇش بولۇپ قاپتۇ . پادىشاھ موزدۇزنى چاقىرىپ ئۇنىڭغا ناھايىتى كۆپ ئىلتىپات كۆرسىتىپ ، جىق ۋەددەلەرنى بېرىپ شۇنداق دەپتۇ :

— بۇ پەرزەنتىم سەن بىلەن ئۆلپەتلىشىپ قاپتۇ . شۇنىڭ ئۈچۈن ساڭا تاپىلاپ قويماي ، سەن ئۇنىڭ ھالىدىن ئوبدان خەۋەر ئالغىن . شۇنداق قىلساڭ ، مەن ساڭا كاتتا ئىنئاملارنى بېرىمەن . موزدۇز توققۇز پۈكۈلۈپ تەزىم قىلىپ مۇنداق دەپتۇ :

ھەممە تۈنلەر ئىچرە بولسۇن كۈن چىرىغىڭ ،
يەر - جاھاننى يورۇتقۇچى گۈلزار بېغىڭ .

— يېقىر قۇللىرى گەرچە بۇ ئىشتا ئۆزۈمنى قايىل دەپ بىلمىسەممۇ ، ئەمما سىلنىڭ نەزەرلىرى قارا تۇپراقنى زەر ، قارا تاشنى گۆھەر قىلىدىغان كىمىيادۇر .

جان كىرەر تۇپراققا سەن دەسسەپ ئاڭا ئۆتسەڭ ئەگەر ،
تاشلار ئالتۇن بولغۇسىدۇر گەر ئاڭا قىلساڭ نەزەر .

مەن بارلىق ھىممىتىمنى ئۇنىڭ خىزمىتىنى قىلىشقا سەرپ قىلىمەن . پۈتكۈل ھاياتىمنى ئۇنى تەربىيەت قىلىشقا بېغىشلايمەن . شۇنداق قىلىپ ، موزدۇز شاھزادىنى ئوبدان مۇھاپىزەت قىلىشقا ۋەدە بېرىپ ، ئەتىگەن - كەچتە ئۇنى پەرۋىش قىلىش بىلەن مەشغۇل بوپتۇ ھەمدە بۇ خىزمىتىنىڭ ۋاسىتىسى بىلەن ئوردىغا كىرىپ - چىقىدىغان بوپتۇ . شۇ تەرىقىدە ئۇ بارا - بارا پادىشاھنىڭ يېقىن كىشىلىرىدىن بولۇپ قاپتۇ .

ئەگەر قىلسا ھەر كىشى ياخشى خىزمەت ،
تاپار تەڭتۇشلىرىدىن ئارتۇق ئىززەت .

موزدۇز كۈندۈزى شاھزادىنى باغلارنى تاماشا قىلدۇرغىلى ئاپىرىپتۇ . كەچتە ئەكېلىپ ئۆز ئۆيىدە قوندۇرۇپتۇ . گاھىدا باغلاردىمۇ قونۇپ قاپتۇ . كۈنلەرنىڭ بىرىدە پادىشاھ سەپەرگە چىقتى . ماقچى بولۇپ موزدۇزنى چاقىرتىپ كېلىپ ، ئوغلىنى ياخشى مۇھا- پىزەت قىلىش توغرىسىدا ئۇنىڭغا ۋەسىيەت قىپتۇ ، ئاندىن بارلىق خاس مۇلازىملىرى بىلەن سەپەرگە ئاتلىنىپتۇ .

پادىشاھنىڭ شەھەر ئەتراپىدا بىر چارباغى بار بولۇپ ، تاڭ شامىلى ئۇ باغنىڭ بىنەپشسىنىڭ زۇلفىدىن ئالەم خېرىدارلىرىغا مۇشكى زەپەر ئاچىدىكەن ؛ شامال ئەتتارى نەسىرن گۈللەرنىڭ خۇشبۇيىدىن پۇراق تىلەيدىكەن . تۇبى ۋە سەدرە دەرهخلىرىنىڭ گۈلى ئېچىلغان ۋاقىتتا ، بۇ باغدىكى بېشى ئاسمانغا تاقاشقان دە- رەخلەرنىڭ چېچەكلىرىدىن لاتاپەت قەرز ئالىدىكەن .

رەشك ئېتەر ئۇ باغدىن جەننەت بوستىنى ،
خۇددى ھۆر ئىدى ئۇنىڭ ھەر رەيھىنى .
نەرگىس ، زەر جام ، ياسمەن ساقىي بولۇپ ،
گۈل سۇرۇخ مەي ئىچىپ تۇرغان مەست بولۇپ .
بار ئىدى يەنە چىرايلىق غۇنچىلەر ،
قۇيۇلغان ئىچىگە لالەرەڭ مەيلەر .
قۇيغىلى جاملارغا شاراب سۈيىنى ،
ھەممە تۇتۇشقان تۆۋەن بېشىنى .
بۇلبۇللار چېلىشقان ئۇندا نەغمە - ساز ،
چىقىرىپ خۇش ناۋا بىرلە شاد ئاۋاز .

پادىشاھ سەپەرگە كەتكەندىن كېيىن شاھزادە موزدۇز ۋە يەنە بىر نەچچە مەخسۇس قۇللىرى بىلەن بىللە باغ سەيلىسىگە بېرىپتۇ . موزدۇز شاھزادىنىڭ بېشىغا بېزەكلىك قىممەت باھا تاج ، ئۈستىگە قىممەت باھالىق مەخسۇس تىكىلگەن لىباسلارنى كىيىۋالغانلىقىنى كۆرۈپ ، خەسسىلىك جەۋھىرى ۋە پەسلىك تەبىئىتى ھەرىكەتكە

كېلىپ ئۆز - ئۆزىگە : «بۇ تاج بىلەن تون يۈز سودىگەرگە دەسمايە بولىدىكەن . ھازىر ئاتىسى سەپەرگە كەتتى . ئانىسى شەھەردە كۆڭ . لى خاتىرجەم ئولتۇرۇپتۇ . شۇڭا ، بۇنى يىراق بىر يۇرتقا ئېلىپ قېچىپ كىيىم - كېچەك ۋە تاجىنى ئېلىۋېلىپ ، ئۆزىنى قۇل قىلىۋالغىنىم ياخشى » دەپتۇ .

بۇ پۇرسەتنى غەنىمەت بىل غەنىمەت ،
قولدىن كەتسە ھەرگىز كەلمەس بۇ دۆلەت .

شۇنىڭ بىلەن ، ئۇ بۇ سىرنى قۇللارنىڭ ئىچىدىكى ئۆزىگە سىرداش بولغان بىرىگە ئېيتىپتۇ - دە ، ئىككىسى ئىتتىپاق تۈزۈ- شۈپتۇ . يېرىم كېچە بولغاندا ، ئۇلار شاھزادىگە ۋە قۇللارغا بىھوش قىلىدىغان دورا بېرىپ ھەممىسىنى ھوشىدىن كەتكۈزۈۋېتىپ ، شاھزادىنى ساندۇققا سېلىپ تۇڭگىگە تېڭىپتۇ . ئۇلار شۇنداق تېز مېڭىپتۇكى ، پەلەكتە ئايلىنغان ئاي ئۇنىڭ يۈرۈشىگە ئايرىن ئو- قۇپتۇ . جاھاننى ئوراپ تۇرغان ئاسمان ئۇنىڭ ئايغىنىڭ تېزلىكىگە تەھسىن ئېيتىپتۇ .

پەلەكتىمۇ يوق ئىدى ئۇنداق يۈگۈرۈش ،
قىلالماس ئىدى ئايىمۇ ئۇنداق تېز يۈرۈش .
چىقار ئىدى ئۇ ئېگىز تاغقا بۆلۈتتەك ،
چۈشەر ئىدى ئۇ تۆۋەنگە خۇددى سەلدەك .

موزدۇز ئۆمۈردەك تېز كېتىدىغان ، ئەجەلدەك پات يېتىدە-
غان ، ئىتتىك ئوق ئۇنىڭ تېزلىكىنىڭ رەشكىدىن ئوق يەيدىغان ،
كۆزنى يۈمۈپ - ئاچقۇچە ئۆتۈپ كېتىدىغان چاقماقمۇ ئۇنىڭ چاپ-
سانلىقىدىن رەشك قىلىپ ئۆرتىنىپ كېتىدىغان دەرىجىدىكى بىر
چاپقۇر ئاتقا مىنىپتۇكى ، ئەگەر بۇ ئاتنىڭ تىزگىنىنى بوشتىدىغان
بولسا ، خىيال خەۋەرچىسىدىن مىڭ ھەسسە تېز ئۆتۈپ كېتىدە-

كەن ؛ ئەگەر قامچا بىلەن بىرنى سالىدىغان بولسا ، توققۇز پەلەك .
تىن بىر سەكرەپلا ئۆتۈپ كېتىدىكەن .

ئاي يۈزىگە زەخمە ئۇرۇپ قۇلىقى ،
يەر ئۆيىگە زەربە ئۇرۇپ تۇۋىقى .
يۈرۈشىگە يېتەلمەيتتى پەلەك ھەم ،
غۇبارنى كۆرەلمەيتتى سابا ھەم .

قۇلىنىمۇ شۇنداق بىر ئاتقا مىندۈرۈپتۈكى ، ئۇ چاقماقتەك
يۈرىدىغان ، گۈلدۈرمامىدەك كىشىنىدىغان بىر ئات ئىكەن .

ھوشى خۇددى يەر شارىدەك ئون ھەسسە تېز - تېز قەدەم ،
بىر نەپەستە ئەيلەر ئىدى يەر يۈزى سەيرىن تامام .

ئۇلار يەنە ئاشۇنداق ئىككى ئاتنى يانداپ ئېلىپ يولغا چىققان
بولۇپ ، قىسقىغىنا ۋاقىتتا بۇ مەملىكەتنىڭ تەۋەسىدىن چىقىپ
باشقا مەملىكەتكە يېتىپ بېرىپتۇ . باغدا بېھوش يېتىپ قالغان
قۇللار بولسا تاكى ئەتىسى ئاش ۋاقتىغىچە ئاشۇنداق يېتىپتۇ . بۇ
ھالدىن خەۋەر تاپقان باغۋەن ئۇلارنىڭ قېشىغا كېلىپ ، ھەر قايسىدە -
سىنىڭ دىمىغىغا كونا سىركە بىلەن بادام يېغى پۇرىتىپ ، ئۇلارنى
ھوشىغا كەلتۈرۈپتۇ . ئۇلار ھوشىغا كەلگەندىن كېيىن شاھزادە ۋە
موزدۇزنىڭ يوق ئىكەنلىكىنى كۆرۈپ شۇ زامان خانىشقا خەۋەر
بېرىپتۇ . خانىش دەرھال ئاتلىنىپ باغقا بېرىپ ھەر قانچە ئىزدىگەن
بولسىمۇ ئوغلنىڭ دېرىكىنى ئالالماپتۇ .

تاپمىدىم سەرۋى خىرامانىمنى باغ ئىچىرە كىرىپ ،
كۆرمىدىم ئۇ غۇنچە خەنداننى چىمەنگە كۆز سېلىپ .
ھەر تامانغا بۆلۈتتەك ياش قەترىسى تۆكتى كۆزۈم ،
نۇر قۇياشمنى كۆرەلمەستىن ھامان كۆككە بېقىپ .

مەلىكە ئۇ كۈنى پۈتۈن باغنىڭ ئەتراپىنى ، باغنىڭ ئۆپچۈردە -
سىدىكى سەھرالارنى ۋە شەھەرنىڭ قوۋۇقىنى ئەتكەن بولسىمۇ ،
ئىزدەپ بارغان كىشىلەرنىڭ ھەممىسى كەچتە ئاۋۇمىد بولۇپ قايتىدە -
شىپتۇ . شۇنىڭدىن كېيىن خانىش پەرزەنت پىراقىدا بىتاقەت بو -
لۇپ ، ھىجران ئوتىدا شامدەك كۆيۈپ ، ياشلىرىنى ئاققۇزۇشقا
باشلاپتۇ . سۈبھى يورۇغاندىن كېيىن خانىشنىڭ رەنجى چېكىدىن
ئېشىپتۇ . ئۇ دەردلىك كۆكسىدىن ئاھ تارتىپتۇ :

بىز نەپەس قالدى ئۇنى ھەم شۈبھىدەك بەربات ئېتەي ،
كۈن يۈزلۈكۈمنىڭ دەردىدە شام كەبى كۆيۈپ كېتەي .

شۇ يوسۇندا يىغلاپ يۈرۈپ ئۇنىڭ ھاياتىنىڭ شولىسى يوقدە -
لىش بورىنىغا ئۇچۇپتۇ . مۇلازىملار دەرھال پادىشاھقا چاچارمەن
ئەۋەتىپتۇ . پادىشاھ بۇ شۇم خەۋەرنى ئاڭلاپ قايتىپ كېلىپ ، ئۆز
تەختىدە قارار تېپىپتۇ ۋە خوتۇنى بىلەن پەرزەنتىنىڭ پىراقىدە -
دا نالە - پەرياد قىپتۇ ، لېكىن ئاخىر سەۋر خېتىگە باش قويۇپ
رىزانىڭ پېشىنى تۇتۇپتۇ .

مەن ئەقىلگە بۇ مۇسبەت شىددەتتىن ئېيتسام ، دەدى :
«سەۋرە قىلغىل ھەم دېگىل ئىننا ئىلەيھى راجىئۇن ① .

موزدۇز شام ۋىلايىتىگە يېتىپ بارغاندىن كېيىن شاھزادىنىڭ
كىيىم - كېچەكلىرىنى سالدۇرۇۋېلىپ ئۇنى بىر سودىگەرگە ،
قۇلنى باشقا بىر كىشىگە سېتىۋېتىپتۇ . شاھزادە ئۇ سودىگەرنىڭ
خىزمىتىنى قىلىپ ، ئون يىل تۇرۇپتۇ . بۇ چاغدا ئۇ كېلىشكەن ،
قامەتلىك يىگىت بولۇپ يېتىلىپتۇ . ئۇ شۇنداق قاملاشقان ئىكەن -
كى ، مىسىردىكى يۈسۈپ ئەلەيھىسسالامنىڭ ھۆسن بازىرىنىمۇ كا -
سات قىلىۋېتىپتۇ . بۇ سەرۋى قامەتلىك يىگىت بوسۇغىدىن ئاتلىدە -

① بۇ ئايەتنىڭ مەنىسى : بىز خۇدانىڭ بەندىسى . ئۇنىڭ تەرىپىگە قايتقۇچىدۇرمىز .

سىلا ، مىڭلاپ كىشى ئەقىل - ھوشىنى يوقىتىپ ، ئۇنىڭ يولىغا جېنىنى سەدىقە قىلىۋېتىدىكەن ۋە خالايقىلار ئۇنىڭ سالامەتلىكىنى تىلەپ دۇئاغا قول ئاچىدىكەن .

ناز بىلەن چىقساڭ تالاغا ،
قول كۆتۈرەر ھەركىم دۇئاغا .
ھېچنېر يامان كۆز تىكىمىگەي ،
ھەم يامان تىل تەڭكۈزمىگەي .

سودىگەر ئەقىللىق ۋە ھوشيار كىشى بولغاچقا كۆڭلىدە : «بۇ قۇلنى ئەمدى ساقلاۋەرسەم ياخشى بولمىغۇدەك . ئۇنى ئۆيدە مەخپىي ساقلىسام ، ماڭا پايدا يوق . ئەگەر سىرتقا چىقىۋەرسە ، خالايقىلار ئارىسىدا پىتنە پەيدا بولىدۇ .

دىلىنىرىم يەتتى ، كۆزۈڭنى باغلا ، ئەي كۆز سالغۇچى ،
ساڭا لازىم بولسا شېرىن جان ، يەنە بىرنەچچە كۈن .

شۇنىڭ ئۈچۈن بۇنى ئايرىپ پارس شەھىرىنىڭ پادىشاھىغا ئىنئام قىلىشتىن ياخشى ئىش يوق . ئۇ ھىممەتلىك پادىشاھ ماڭا بۇ قۇلنىڭ باھاسىغا ئىككى ھەسسە كېلىدىغان ئىنئامنى قىلىۋەتسە ئەجەب ئەمەس » دەپ ئويلاپ ، شاھزادىنى پارس شاھىغا ئىنئام قىپتۇ . پادىشاھمۇ سودىگەرنى خىسراۋغا خاس ئىنئاملار بىلەن خۇشال قىلىپ بېشىنى كۆككە يەتكۈزۈپتۇ . شۇ چاغدا شاھزادە ئون تۆت ياشقا كىرگەنىكەن .

كىردى ئون تۆت ياشقا دىلپەر ھېچ ئەجەب يوقكى شۇ چاغ ،
قىلسا ئون تۆت كۈنلۈك ئاي ئۆزىنى شۇ دىدارغا قۇل .

پادىشاھ ئۆز ئوغلىنى تونۇماي ئۇنى ئۆزىنىڭ خاس قۇلىرىد -

نىڭ قاتارىغا قوشۇپتۇ . ئۇنىڭ بىلىملىك ۋە ئەقىللىق ئىكەنلىكى مەلۇم بولغاندىن كېيىن ، پادىشاھ ئۇنى ياخشى تەربىيەت قىپتۇ ۋە باشقا قۇللارغا قارىغاندا ئۇنى ئۆزىگە يېقىنراق تۇتۇپتۇ . ئۇ بىر نەچچە ۋاقىت ئەنە شۇنداق يۈرگەنكەن ، پادىشاھنىڭ خەزىنىچىسىدىن نىڭ مۇلازىمى — ھەمىشە خەزىنە ئىشىكىدە خىزمەت قىلىدىغان بىر جاۋاھىرپۇرۇش شاھزادە بىلەن دوست بولۇپ قاپتۇ . جاۋاھىرپۇرۇش بۇ قۇلنىڭ پادىشاھقا ناھايىتى يېقىن ئىكەنلىكىنى كۆرۈپ ، نىيىتىنى بۇزۇپتۇ ھەمدە : «بۇ قۇلنى ئالداپ ، پادىشاھنىڭ قولىدىن كى بارلىق خەزىنە ئىشىكلىرىنىڭ مۆھۈرى نەقىشلەنگەن ئۈزۈكنى قولغا چۈشۈرسەم ، خەزىنە ئىشىكلىرىنى ئېچىپ قانچىلىك لازىم بولسا شۇنچىلىك مال - دۇنيانى ئالسام ، ئۇنىڭدىن كېيىن يەنە ئاشۇ ئۈزۈك بىلەن ئىشىكلەرگە مۆھۈر باسقۇچ ، بۇ خىيانەتنى ھېچ كىشى بىلمەيدۇ» دەپ ئويلاپ ، شاھزادىگە : «ئەي يىگىت ، مۇشۇ مەملىكەتكە پادىشاھ بولۇشنى ۋە پۈتۈن خالايققا مۇتلەق ھۆكۈم يۈرگۈزۈشنى خالامسەن ؟ ئەگەر مەقسىتىڭ ئەنە شۇنداق بولسا ، ھىيلە بىلەن پادىشاھنىڭ قولىدىكى ئۈزۈكنى ئالغىن . ئۇ ئۈزۈك نىڭ خاسىيىتى شۇكى ، كىم ئۇنى قولغا كىرگۈزسە ، پۈتۈن جاھان ئۇنىڭغا تەۋە بولىدۇ .

بەختلىك ئىنسان ئاشۇكى كىرسە ئىلىكىگە مۆھۈر ،
بىگۇمان بىلگىنىكى پەرمانىغا بار ئالەم كىرۈر .

ئۇنى ئېلىشتىكى ھىيلە شۇكى ، پادىشاھ ئىستىراھەت ئۇيقۇسىغا كەتكەندە ، ئۇنىڭ ھۇزۇرىغا ئاستا كىرىپ ، ئۈزۈكنى قولىدىن تۇيدۇرماي ئېلىپ ماڭا بەرسەڭ ، مەن ئۈزۈكنى ساڭا ياخشى ساقلاپ بېرىمەن . لېكىن شەرتىم شۇكى ، سەن پادىشاھ بولغىنىڭدا مېنى ۋەزىر قىلمىسەن . چۈنكى ئاپتاپ بولغىنىڭدا بىزدەك زەررەلەرنىمۇ ئۇنتۇماي ئىسسىتىپ قويۇشۇڭ كېرەك» دەپتۇ .
شاھزادە ئۇنىڭ سۆزىگە ئالدىنىپ ، دېگىنى بويىچە پادىشاھ

ئۇخلاپ قالغان چاغدا بېرىپ ئۈزۈكنى ئاستىغىنا تارتىشىغا پادشاھ ئويغىنىپ كېتىپتۇ .

— بۇنداق قىلىشقا قانداق جۈرئەت قىلدىڭ؟ — دەپ سوراپتۇ

پادشاھ .

پادشاھنىڭ ھەيۋىتىدىن شاھزادىنى سۈر بېسىپ ، ئېغىز ئا . چالماي قاپتۇ . پادشاھنىڭ غەزىپى ئۆرلەپ جاللاتنى چاقىرىپ ، ئۇنى ئۆزىنىڭ ئالدىدا چېپىپ تاشلاشقا بۇيرۇپتۇ . جاللات ئۇنى يالڭاچلاپ كاللىسىنى ئالماقچى بولۇپ ئۇنىڭ كىيىملىرىنى سال . دۇرغانىكەن ، ئۇنىڭ دولىسىدىكى قارا خالغا پادشاھنىڭ كۆزى چۈشۈپتۇ - دە ، شۇ زامان ھوشىدىن كېتىپتۇ . جاللات پادشاھنىڭ بۇ ھالىنى كۆرۈپ بىردەم توختاپ تۇرۇپتۇ . ئاڭغىچە پادشاھ ھوشىغا كېلىپ ئوغلنىڭ يېنىغا بېرىپ ئۇنىڭ باش - كۆزىگە سۆيۈشكە باشلاپتۇ .

— ئەي كۆزۈمنىڭ نۇرى ، — دەپتۇ پادشاھ ، — ئۇ مەككەر موزدۇزنىڭ يېقىنچىلىقى بىزنى مانا مۇشۇنداق پىراق ئوتىغا تاشلىدى . دى ئەمەسمۇ؟

— مەنمۇ جاۋاھىر بۇرۇشنىڭ دالالىتى بىلەن بۇ ئىشنى قىلىپ سالدىم ، — دەپتۇ شاھزادە ئۆزرە ئېيتىپ .

پادشاھنىڭ بۇيرۇقى بىلەن جاللات ئاشۇ قىلىچتا جاۋاھىرىپۇ . رۇشنى ئۆلتۈرۈپتۇ .

شۇندا پادشاھ شاھزادىگە :

— ئەي ئوغلۇم ، ئەسكى ئادەملەرنىڭ سۆھبىتىنىڭ مانا مۇ . شۇنداق ئاقىۋەتلەرنى كەلتۈرىدىغانلىقىنى سەنمۇ بىلدىڭ . ئەمدى ھەرگىز بەتئىيەتلەر بىلەن ئالاقە قىلمىغىن ھەمدە پەسلەر بىلەن ھەمسۆھبەتتە بولمىغىن .

ئىززەت تەختى ئۆزرە ئولتۇرغاننى تاشلار ئاقىۋەت ، خار - زارلىق تۇپرىقىغا ، ئەسلى ياماننىڭ سۆھبىتى .

شەيتاننىڭ سۆھبىتى بىلەن ئادەم ئەلەيھىسسالامنىڭ جەننەت-
تىن قوغلىنىپ يەر يۈزىگە چۈشۈرۈلگەنلىكىنى ئاڭلىغان بولغىدە-
تىڭ؟ — دەپ نەسەھەت قىپتۇ .

بۇ مىسالنىڭ پايدىسى شۇكى ، بەتئىيەتلەر بىلەن سۆھبەت
قۇرسا ، ئاقىۋەتتە شاھنىڭ قۇللۇق دەرىجىسىگە چۈشۈپ قالىدىغان-
لىقىنى ، قۇلنى جاندىن جۇدا قىلىدىغانلىقىنى چۈشەنگەيلا . زەر-
گەرمۇ ئەنە شۇ تائىپىدىكىلەردىندۇر . شۇڭا ئۇنىڭ سۆھبىتىدىن
پەرھىز قىلغايلا ، ئۇنىڭدىن چارە قىلىش تەس بولغان پىتتە -
پاساتتىن بىرەرسى ۋۇجۇدقا كېلىپ قالمىسۇن يەنە .

پادىشاھ ۋەزىرىنىڭ بۇ سۆزىگە پىسەنت قىلماستىن :

— ئادەمنىڭ ياخشى سۈپەتلىك بولۇشى بىلەن ئالىي نەسەبلىك
بولۇشنىڭ نېمە ئالاقىسى بار ؟ كىشى ئېسىل ، ئالىي نەسەبلىك
بولسىلا ، ئەدەبلىك ، پەزىلەتلىك ھېسابلانمايدۇ . تەربىيە كۆرگەن ،
ئىززەت - ئىكرامنى بەجا كەلتۈرىدىغان كىشى ھەقىقىي پەزىلەت-
لىك ، ئەدەبلىك كىشىلەردۇر .

سۆزلە ھېسابتىن ، نەسەبتىن دەپمە ،
يېڭىنى تۇت ، كۈننى ئىزدەمە .
گۆھەر شولىسى بىلەن كۆز يورۇر ،
ئۇمۇ كۈنرىسا يۈزى سارغىيۇر .

قاچانلا بولمىسۇن پادىشاھنىڭ ئۇلۇغلىشىغا ئېرىشەلىگەن كى-
شى بۇزۇكۋار كىشىدۇر . ئالىي دەرىجىلىك شاھىنشاهلاردىن بى-
رى : «بىز خۇددى زامانغا ئوخشايىمىز . كىمنى تاشلىۋەتسەك ، ئۇ
پەس بولىدۇ . كىمنى كۆتۈرسەك ، شۇنىڭ بېشى پەلەكتىن ئاشىد-
دۇ» دېگەنكىن .

ئەگەر سۇلتان بىراۋغا قەھرى قىلۇر ،
ئۇ پەلەكتە بولسا يەرگە يىقىلۇر .

ئەگەر چاچسا كىشىگە سۈبھىدەك نۇر ،
كېچىدەك بەختى كۈندۈزدەك ئاقسۇرۇر .

مەن بۇ يىگىتنى دۆلەت دەرىجىسىگە كۆتۈرۈپ ئۇنىڭغا ھۆر-
مەت ئەۋجىدە ئورۇن بەردىم . مەن ئۇنىڭ دۇرۇس ئىكەنلىكىدىن
گۇمان قىلمايمەن ، — دەپتۇ پادشاھ .

ۋەزىر پادشاھنىڭ ئۇنىڭغا تەربىيەت قىلىشقا مەزمۇت قەدەم
قويغانلىقىنى كۆرۈپ ، دېمىنى ئىچىگە يۇتۇپ ، ئۇ توغرىدا قايتا
ئېغىز ئاچماپتۇ . ئارىدىن يەنە بىر نەچچە كۈن ئۆتۈپتۇ . زەرگەر
ئىختىيار قولىنىڭ بوش ئىكەنلىكىنى كۆرۈپ پۇتنى ئىنساپ دائى-
رىسىنىڭ سىرتىغا قويۇشقا باشلاپتۇ . ئۇ بەزىدە ۋەدە بېرىپ ،
بەزىدە ئالداپ يۈرۈپ ، كىشىلەرنىڭ مال - دۇنيالىرىنى قولىغا
كىرگۈزۈۋېلىشقا باشلاپتۇ . بىر كۈنى ئۇ پادشاھنىڭ قىزىنىڭ
زىننەت بۇيۇملىرىنى ياساپ ئولتۇرۇپ ، بىر نەچچە جاۋاھىرغا ھا-
جىتى چۈشۈپتۇ . ئەمما ئۇ خىل جاۋاھىر يا پادشاھنىڭ خەزىنىسىد-
دىن ، يا جاۋاھىر پۇرۇشلارنىڭ بازىرىدىن تېپىلماپتۇ . شۇ شەھەردە
كاتتا بىر سودىگەر بار ئىكەن . زەرگەر : «ئۇنداق جاۋاھىر ھەرقا-
چان ئاشۇ سودىگەرنىڭ قىزىنىڭ بېزەكلىرى ئارىسىدا بار» دەپ
ئويلاپ ، ئۇنىڭغا كىشى ئەۋەتىپ سوراتقانكەن ، ئۇ قىز «مەندە
ئۇنداق جاۋاھىرلار يوق» دەپ جاۋاب ئەۋەتىپتۇ . بۇنى ئاڭلىغان
زەرگەر ئۇ قىزنى پادشاھنىڭ قىزىنىڭ قېشىغا چاقىرتىپ كېلىپ
شۇنداق دەپتۇ :

— ئەي مەلىكەم ، سودىگەرنىڭ بۇ قىزىدا شۇنداق شاھانە گۆ-
ھەرلەر باركى ، پەلەك جەۋھەردارى يۇلتۇز جاۋاھىرلىرىنى زەبەر-
جەت رەڭلىك تاۋىقىغا تىزسىمۇ ساپلىق ۋە روشەنلىكتە ئۇنىڭدەك
ئېسىل مەرۋايىتىنى تاپالمىغان . دەريا ئىنىكئانىسى ئالەمدە يەككە
گۆھەرلەرنى سەدەپ بۆشۈكىدە پەرۋىش قىلىسىمۇ ، بۇنىڭدا بار بول-
غان گۆھەرلەردەك يېگانە دۇرلار غەۋۋاسىنىڭ نەزىرىگە چۈشمىگەن .

زۆھرەدەك ھەممىسى پارقراق نۇرلۇق ،
ئاي كەبى بارچىسى چاچار يورۇقلۇق .

ئۇنىڭ يەنە شۇنداق ياقۇتلىرى باركى ، ئاپتاپ ئانىسى كان
قورسىقىدا جىگەر خۇنى بىلەن ئۇلارنى تەربىيلىگەن ، تاغ بولسا
ئۆزىنىڭ تاش يۈرەكلىكى بىلەن ئۇلارنى ئۆز كۆكسىدە ساقلىغان .

خۇددى گۈل رەڭ مەيگە ئوخشاشتۇركى ، ئۇ قىش ۋاقتىدا ،
لەئلى قەدەھ ئىچرە سوغۇق شىددىتىدىن مۇزلىغان .

يەنە ئۇنىڭدا نۇرغۇن يېشىل زۇمرەتلەر بار . كۆزى خىرە
بولۇپ قالغانلار ئۇنىڭغا قارىسىلا كۆزىنىڭ نۇرى ئاشىدۇ .

زۇمرەت رەڭ خالىڭىدىن قاراقىم ئالدى بىھەد نۇر ،
شۇنداق سەبزە كۆرمەك بىرلە كۆزنىڭ نۇرى كۆپ بولغاي .

ئۇنىڭ جاۋاھىرلارنى ساقلايدىغان قۇتىسىدا ئۆز شولىسى بى-
لەن ئاتەشپەرەسلەرنىڭ كۆزلىرىدىن ئوت ياندۇرۇۋېتىدىغان رۇم
لەئلىلىرى ، شۇنداقلا شېشە رەڭلىك ئاسماننىڭ ئەتراپلىرى ئۇلار-
دىن ساپلىق ۋە لاتاپەت ئۆگىنىدىغان دەرىجىدىكى پروزىلەر بار .

لەئلىسىدىن ئالدى سۇھەيلى ھېقىقتەك خۇش چىراي ،
ئالدى يېشىل رەڭنى پروزىسىدىن چەرخ ئاسمىنى .

مەلىكەم ، ئەمىر قىلىسىلا ، ئاشۇ جاۋاھىرلارنى مۇشۇ يەرگە
ھازىر قىلسۇن .

مەلىكە ئۇ قىزدىن سۈرۈشتۈرگەنكەن ، ئۇ قىز :
— ئەي زامانىمىزنىڭ زۇلەيخاسى ، دەۋرانىمىزنىڭ بىلىقىسى ،
مەندە ئۇلارنىڭ ھېچقايسىسى يوق ، — دەپ جاۋاب بېرىپتۇ .

— ئەي مەلنكەم ، بۇ ئۆز ئىختىيارى بىلەن ئىقرار قىلمايدۇ .
 بۇنىڭغا جازا قوللانماق كېرەك ، — دەپتۇ زەرگەر .
 شۇنىڭ بىلەن «خوتۇنلار كەم ئەقىلدۇر» دېگەن شاراب بىلەن
 مەست بولغان پادىشاھنىڭ قىزى ئۆزىنىڭ غۇرۇرى ۋە زەرگەرنىڭ
 ۋەسۋەسى قىلىشىنىڭ مەدىتى بىلەن : «ئۇنى قىيناڭلار» دەپ بۇي-
 رۇپتۇ . ئۇنى بىرەر سائەت قىينىغان بولسىمۇ قىز ھېچنېمىنى
 ئېيتماپتۇ . ئۇنى كۆرگەن زەرگەر : «قاتتىقراق ئازابلاڭلار» دەپ
 ئىشارەت قىپتۇ . ئۇ يەردىكى زالملار غەزەپ ئىسكەنجىسىنى راسا
 چىڭىتقاندىن ، بىچارە قىزنىڭ تېنى تاتلىق جاندىن بوشاپتۇ . سو-
 دىگەرنىڭ قىزىغا ئەگىشىپ كەلگەن ئۇرۇق - تۇغقانلىرى بۇنى
 كۆرۈپ پەرياد - پىغان كۆتۈرۈپتۇ . بۇنى كۆرگەن زەرگەرمۇ شۇ
 ھامان بەدەر قېچىپتۇ . پادىشاھ بۇ ئەھۋالدىن خەۋەر تېپىپ ، ناھا-
 يىتى پەرىشان بوپتۇ ۋە سودىگەرنىڭ قىزىنىڭ ئۆلگەنلىكى ئۈچۈن
 ناھايىتى كۆپ ئۆزرە ئېيتىپ ، سودىگەرگە جىق مال - دۇنيا
 بېرىپتۇ . ئۆزىنىڭ قىزىنى بولسا ئاشۇ ئىش تۈپەيلىدىن يامان كۆ-
 رۈپ قېلىپ نەزىرىدىن تاشلاپتۇ . پادىشاھنىڭ خوتۇنى بۇ ئەھۋالنى
 كۆرۈپ ، قىزىنى بىر نەچچە ۋاقىت ئۆزىنىڭ چار بېغىغا ئاپىرىپ
 قويۇپ ، پادىشاھنىڭ غەزىپى بېسىلغاندا ئاندىن قايتۇرۇپ كېلىپ ،
 بۇزىرۇك كىشىلەردىن بىر نەچچىنى ۋاستە قىلىپ ، قىزنىڭ گۇنا-
 ھىنى ئىلىمەكچى بوپتۇ . شۇنداق قىلىپ ، قىز ئاندىنسىنىڭ ئو-
 رۇنلاشتۇرۇشى بىلەن چارباغقا بېرىپتۇ . بۇ ئىشتىن خەۋەر تاپقان
 زەرگەرمۇ چارباغقا بارغاندىن ، قىز ئۇنى كۆرۈپ دەرغەزەپكە كې-
 لىپ :

— ھەي ئىدىپلاس ، بەتقىلىق ، شۇم تەلەت ، بەتەخت !
 يەنە پىتنە - پىسات تېرىش ئۈچۈن كەلدىڭمۇ ؟ يەنە ھىيلە ئىشلى-
 تىشنى كۆزلىدىڭمۇ ؟ يوقال ! ئەمدى ھەرگىز سەن بىلەن بىللە
 ئولتۇرمايمەن ! — دەپ ۋارقىراپتۇ .

زەرگەر چارباغدىن چىقىپ دەشت - باياۋانغا قاراپ مېڭىپتۇ .
 قاش قارايدىغاندا ، ھاۋا بۇزۇلۇپ ئاسمان يۈزىنى بۇلۇت بېسىپ ،

يۇلتۇزلارنىڭ روشەنلىكلىرى يوقىلىپ ، جاھاننىڭ چېھرىسى قارىد-
يىپتۇ .

ھاۋا سەيناسىغا ئىپار چېچىلدى ،
ئىپار ئەمەس دۇت ئىشكى ئېچىلدى .

بۇ دەشتتە بىر چوڭقۇر قۇدۇق بار بولۇپ ، ئۇ قۇدۇققا بىر
يىلپىز ، بىر مايمۇن ۋە بىر يىلان چۈشۈپ كېتىپ تىقىلىپ قالغاند-
كەن . ئۇلار ئۆز دەردى بىلەن قالغاچقا ، باشقىلارغا ئازار بەرگۈچد-
لىك ھالى قالمىغانكەن . باشقىلارنىڭ يولىغا بالا قۇدۇقنى قازد-
دىغان ھېلىقى زەرگەر قاراڭغۇ كېچىدە كۆرمەي قېلىپ ، ئاشۇ
قۇدۇققا چۈشۈپ كېتىپتۇ .

يار بولۇپ دۆلەت ساڭا بولساڭ ئۇلۇغ ،
زۇلۇم بىلەن كىشىگە قازما قۇدۇق .
گەر بىر كىم قەستىدە قازساڭ سەن چۇقۇر ،
ئاقمۇت بولغاي سېنىڭ ئۆزۈڭگە گۆر .

شۇنىڭ بىلەن ، قۇدۇق ئىچىدىكى ئۈچ جان تۆت بوپتۇ . شۇ
كۈنلەردە بىر سەيياھ شەھەردىن چىقىپ باشقا يۇرتقا بېرىش يولىدا
ئاشۇ قۇدۇقنىڭ قېشىغا كېلىپ قاپتۇ ۋە قۇدۇققا چۈشۈپ كەتكەن-
لەرنىڭ ئەھۋالىنى كۆرۈپ زەرگەر ئۈچۈن ناھايىتى كۆپ غەم يەپ :
«بۇ كىشى ئادەم پەرزەنتىدىن تۇرسا ، قانداق ھادىسە بىلەن بۇ
قۇدۇققا چۈشۈپ ، بۇنداق زەرەتلىك ھايۋانلار بىلەن قوشۇلۇپ
قالغاندۇ ؟ بۇ بىچارىنى قۇدۇقتىن چىقىرىپ قويۇپ بىر ياخشىلىق
قىلىپ قويسام ، بۇ ئىشىمنىڭ ساۋابى ئاخىرەت ئۈچۈن زەخىرە
بولۇپ قالار» دەپ ئويلاپ ، قۇدۇققا ئارغامچا سېلىپ تارتقانكەن ،
ئۇنىڭغا مايمۇن ئېسىلىپ چىقىپتۇ . بۇنى كۆرگەن سەيياھ : «بۇنى
چىقارغىنىمۇ ياخشى بولدى ، چۈنكى بۇمۇ خۇدانىڭ بەندىسى»

دەپ ، ئارغامچىنى يەنە تاشلاپتۇ . بۇ قېتىم يىلپىز چىقىپتۇ . ئۇ-
چىنچى نۆۋەت سالغانىكەن ، يىلان چىقىپتۇ . شۇنداق قىلىپ ، بۇ
ئۈچ جانئۇر تار ئالەمدىن كەڭ جاھانغا چىققاندىن كېيىن سەياھقا
مىننەتدارلىقىنى بىلدۈرۈپ : «سەن بىزگە ناھايىتى كۆپ ياخشىلىق
قىلىپ گەدىنىمىزگە چوڭ ھەق ئارتىپ قويدۇڭ . بۇنىڭ ئەجرىنى
ئاخىر بىر كۈنى قايتۇرالىساقمۇ ئەجەب ئەمەس ، — دېيىشىپتۇ .
— مەن بۇ شەھەرگە يېقىن جايدىكى تاغنىڭ ئېتىكىدە تۇردىم .
مەن ، ئەگەر ئىلتىپات قىلىپ بارساڭ ، قولىمدىن كېلىشىچە ساڭا
خىزمەت قىلىمەن ، — دەپتۇ مايمۇن .

— مەن بۇ شەھەرگە يېقىن جايدىكى بىر جاڭگالدا ماكان
تۇتقانىمەن . ئەگەر مەرھەمەت قىلساڭ ، قولىمدىن كېلىشىچە مېھ-
مان قىلاتتىم ، — دەپتۇ يىلپىز .

— مەن بۇ شەھەرنىڭ سېپىلىدا ماكان تۇتقانىدىم . ئەگەر
ئىختىيارىڭ ئىجازەت بېرىپ ئۇ يەرگە قەدەم تەشرىپ قىلساڭ ،
ئالدىڭدا ئىمكانىيەتنىڭ يار بېرىشىچە ھەققىڭنى ئادا قىلىشقا تىرىد-
شىمەن . بىزنىڭچە ، ساڭا بىر نەسىھەت قىلايلى . ئۇنى چوقۇم
قوبۇل قىلغىن . بىزنىڭچە قۇدۇقتا قېپقالغان بۇ كىشىنى چىقارمىد-
غىن . چۈنكى ئادەمزات دېگەن ۋەدىسىدە تۇرمايدۇ . ياخشىلىق قىل-
غانلارغا يامانلىق قىلىش ئۇلارنىڭ رەسىم - قائىدىسى . ئۇلارنىڭ
كۆرۈنۈشتىكى جامالىغا ئالدىنىپ ، قەلبىنىڭ قەبىھلىكىدىن ئەمىن
بولغۇلۇق ئەمەس .

ئادەم ئەۋلادىدا ھەر شۇمدىن يامانلار بار ئىرۇر ،
سۈرىتى زىبا ، ئىچى دۆدىن يامانلار بار ئىرۇر .

روزغار ئەھلىنىڭ كۆپچىلىكى سىرتقى كۆرۈنۈشكىلا ئېتىبار
بېرىدۇ ، ئەمما ئىچكى دۇنياسىدىن بىخەۋەر قالىدۇ . بەزىلەر كۆرۈ-
نۈشتە خۇددى يۈسۈپتەك كۆرۈنىشىمۇ ، كۆڭلى بۇرىگە ئوخشايدۇ .
بولۇپمۇ بۇ كىشى بىز بىلەن بىر نەچچە كۈن بىللە بولدى . بىز

ئۇنىڭ تەلەتىدىن مۇرۇۋۇت ئالامىتىنى كۆرمىدۇق ، ئەھۋالى گۈل-
شىنىدىن ۋاپا پۇرىقىنى پۇرمىدۇق .

ۋاپانى كۆزلىمە ، ھۆسن ئەھلىدىنكى كەلىمىگەن ھەرگىز ،
زامانە گۈلشىنىدىن ھېچ بۇرۇنغا شۇ ۋاپادىن بۇي :

ئەگەر بۇ سۆزۈمگە ئۈنمىسەڭ ، ئاقىۋەت پۇشايمان قىلىپ
قالسەن .

ئۇلار شۇ سۆزنى ئېيتقاندىن كېيىن سەيباھ بىلەن ۋىدالىشىپ
ھەرقايسىسى ئۆز ماكانىغا قايتىپ كېتىپتۇ . لېكىن سەيباھقا ئۇلار-
نىڭ سۆزى تازا ياقمىغاچقا ، قۇدۇققا يەنە ئارغامچا تاشلاپ زەرگەرنى
تارتىپ چىقىرىپتۇ . زەرگەرمۇ سەيباھقا ناھايىتى كۆپ رەھمەتلەرنى
ئېيتىپ ، پادىشاھتىن قورقۇپ بۇ يەرگە كەلگەنلىكىنى تەپسىلىي
بايان قىپتۇ :

— مەن يەنە سەپەرگە چىقماقچىمەن . ئەگەر تىرىك قايتىپ
كەلسەم ، سىز بىلەن مۇلاقات بولىمەن . ئۆلىمىسەك ، ئاخىر بىر
كۈنى كۆرۈشۈپ قالارىمىز .

ئۇلار ئەنە شۇ سۆزلەر بىلەن ۋىدالىشىپتۇ . سەيباھ ئۆز يولىغا
راۋان بوپتۇ . زەرگەر شەھەرگە مەخپىي ھالدا كىرىپ ، بىر بۇلۇڭدا
يوشۇرۇنۇپ يېتىپتۇ .

پادىشاھ زەرگەرگە ئىشىنىپ ئۇنىڭغا تەربىيەت قىلغانلىقىغا
ۋە ۋەزىرىنىڭ نەسەبىنى ئاڭلىمىغانلىقىغا كۆپ پۇشايمان قىلىپ
نادامەت چېكىپتۇ . مەملىكەت كاتتىلىرى قانچە قېتىم كېلىپ قىزد-
نىڭ گۇناھىنى تىلىگەن بولسىمۇ ، پادىشاھ ماقۇل كۆرمىگەنلىك-
تىن قىز چارباغدا بىر يىل تۇرۇپ قايتۇ . بۇ ۋاقىت ئىچىدە سەيباھ
ناھايىتى كۆپ شەھەرلەرنى كېزىپ ئۈچ يۈز دىنار پۇل تېپىپتۇ .
«ۋەتەننى سۆيمەك ئىمان جۈملىسىدىندۇر» دېگەن سۆز ئۇنىڭ
يادىغا كېلىپ ، كۆڭلىدە : «بۇ غېرىبلىقتا يۈرگەن چاغلىرىمدا
ھەممە ئىشلاردا مۇرادىم ھاسىل بولۇپ ، ھەر سائەتتە ماڭا بۇ دۇنيا

دۆلىتى ۋە ئاخىرەت سائادىتىنىڭ ئىشكىلىرى ئېچىلغان ھالەتتىمۇ ،
ئانا ۋە تەننىڭ ھاۋاسى ، سۈيى بەدەنگە ، مېجەزگە بۆلەكچىلا ياقىدۇ»
دەپ ئويلاپتۇ .

گۈلنى ئالتۇن جام ئىچىگە كۆچۈرۈپ قويغاندىمۇ ،
تەبىئىتى خالىغاي ئۈنگەن يېرىنىڭ تۇپرىقىن .

شۇنىڭ بىلەن ئۇ ئۆز يۇرتى ھەلەپكە قاراپ يولغا چىقىپ ،
ھېلىقى مايىمۇن ماكانلاشقان تاغ ئېتىكىگە كەلگەندە كەچ كىرىپ
قېلىپ ، ئاشۇ جايدا قونۇپتۇ . تۈن نىسپى بولغاندا ، ئۇ جايغا ئىككى
ئوغرى يېتىپ كەپتۇ . ئۇ ئوغرىلار شۇنداق قانخور ۋە شۇنداق يامان
ئىكەنكى ، خەنجەرۋاز مىرىخمۇ ئۇلارنىڭ كۆكرەك بۆسەر ئوقلىرىدە .
دىن ھەزەر قىلىپ ، بەشىنچى پەردىگە مۆكۈۋالغانىكەن ؛ نەيزىۋاز
زۈھەلمۇ ئۇلارنىڭ جاننى ئوۋلىغۇچى تىغلىرىنىڭ ھەيۋىتىدىن قور .
قۇپ ، يۈزىگە يەتتە قات قالغان تۇتقانىكەن .

نىگارم كۆزىدەك ھەر بىر خۇنرىز ،
خالايق جانلىرىغا تىغ ئۇرار تېز .

ئوغرىلار سەيياھنىڭ قېشىغا كېلىپ ، ئۇنىڭ پۇت - قوللىرىدە .
نى باغلاپ قويۇپ مال - دۇنياسىنى بۇلاپ قېچىپ كېتىپتۇ .
سەيياھ بىچارە ئۇ كېچىسى ئۇ يەردە باغلاقلىق ھالدا ھەسرەت
ياشلىرىنى كۆزلىرىدىن ئاققۇزۇپ ، قازا ھۆكىمىگە رىزا بولۇپ ،
ھايات قالغىنىغا شۈكۈر قىلىپ يېتىۋېرىپتۇ . تاڭ ئاتقاندا بولسا
قول - پۇتلىرىنىڭ ئاغرىپ كەتكىنىگە چىدىماي پەرياد ۋە پىغان
كۆتۈرۈپتۇ :

ئۇشۇ جايدا قانچە پەرياد ئەيلىسەممۇ ، نە قىلاي ،
بۇ ماكان دادىمىنى ئاڭلار داداھاھ جايى ئەمەس .

— ۋادەرىخ ، ئەجەب بۇ جاننى قىينايدىغان دەردكە گىرىپتار بولۇپ قالدىم ، لېكىن ئۈمىدىمنىڭ دېغىغا داۋا پۇرىقى كەلمىدى ، ئەجەب بۇ قانخور باياۋاندا ئۆلۈۋاتساممۇ ھېچ كىشى ھالىمدىن خە- ۋەردار بولمىدى .

كۆيدى بالا ئوتدا جانىم ، لېكىن ،
كۆيگۈچى يوق بۆلەك ئاڭا كۆڭلۈمدىن .

دەپ نالە قىلىشقا باشلاپتۇ .

دەل شۇ پەيتتە مايمۇن ئوزۇق ئىزدەپ ئۇۋىسىدىن چىقىپ ئۇياق - بۇياقنى ئىزدەپ يۈرگەنىكەن . ئۇنىڭ قولىغا سەيياھنىڭ پەريادى ئاڭلىنىپ ، ئاۋاز كەلگەن تەرەپكە قاراپ يۈرۈپ ، ئۇ بىچا- رىنىڭ قېشىغا بېرىپ نەزەر ساپتۇ ۋە ئۆز دوستى ئىكەنلىكىنى تونۇپ دەرھال يېنىغا كېلىپ ، كۆز بۇلىقىدىن قىزىل سەللەرنى ئاققۇزۇپ :

— ھەي ئەزىز دوستۇم ! قانداق قىلىپ بۇ يەرگە كېلىپ ، بۇ بالا بەندىگە گىرىپتار بولۇپ قالدىڭ ؟ — دەپ سورايتۇ .

— ھەي مېھرىبان دوستۇم ، — دەپتۇ سەيياھ ، — بۇ جاپاكەش دۇنيادا كىشىگە ھېچقانداق راھەت ھاجەتسىز كەلمەيدىكەن . بۇ روزغار ۋەيرانىسىدىكى ھېچقانداق خەزىنە رەنج - مېھنەتسىز يۈز كۆرسەتمەيدىكەن .

يېمىدى ھېچكىم ھەسەل ، تەگمەي تۇرۇپ ئاغزىغا نىش ،
ئۈزۈمدى ھېچكىمسە گۈل ، قىلماي تىكەن ئىلكىنى رىش .

ھەر كىمكى بۇ ھېكمەتنى چۈشىنىدىغان بولسا ، زامانىنىڭ ئازارى تەگكىنىگە خاپا بولۇپ ، كۆز بۆلۈتىدەك مالاللىق قەترىسىنى چېچىپمۇ كەتمەيدۇ . دەۋراننىڭ راھەت گۈلى ئېچىلغىنىغا ۋە جىلۋە كۆرسەتكىنىگە خۇشال بولۇپ ، باھار مەۋسۈمىدەك شادلىق چېبەرد-

سىنى ئېچىپمۇ كەتمەيدۇ .

سۆزلىگۈدەك ھېچ يېرى يوق ، ئۇشبۇ جاھان ،
ساڭا قىلار گاھى قەھرى ، گاھ ئېھسان .
گاھى سېنى يەرگە ئۇرۇپ ، گاھ كۆتۈرگەي ،
گاھى سەندىن ئالغاي ، گاھى ساڭا بەرگەي .
«كۈلدۈرۈرمەن» دەپ تۇرۇپ ئۇ ، قىلار گىريان ،
ساڭا بەزى كۆرسىتىپ مەي ، ئىچۈرەر قان .
مانا شۇدۇر بۇ ھىيلىگەر جاھان ئىشى ،
ئادەم ئوغلانغا ئۇنىڭ ئىش قىلىشى .

شۇنىڭدىن كېيىن سەيياھ ئوغرىلارنىڭ كەلگىنىدىن تارتىپ ،
ئۆزىنى باغلاپ ئالتۇنلىرىنى ئېلىپ كەتكەنلىرىگىچە ھەممىنى باش-
تىن - ئاياغ بايان قىپتۇ .
— غەم يېمىگىن ، مەن ئەمدى سېنىڭ ئىشىڭنى ئوڭشاش
ئۈچۈن ھەرىكەت قىلىمەن ، — دەپتۇ مايمۇن .

قارايدىغان بولسا بەختنىڭ تېز ئاقىرى ،
چۈنكى تۇن ئارقىسىدىن سۈبھى يورۇر .

ئۇ شۇ سۆزلەر بىلەن سەيياھنىڭ كۆڭلىنى ياساپ قويغاندىن
كېيىن ، سەيياھنىڭ باغلاقلدىرىنى يېشىپ ، ئۇنى ئۆزىنىڭ
خەس - خەشەكلەر بىلەن ياسالغان ئۆيىگە باشلاپ بېرىپتۇ ۋە
ئۆزىنىڭ زەخىرە قىلىپ ساقلاپ قويغان ھۆل ۋە قۇرۇق مېۋىلىرى-
نىڭ ھەممىسىنى ئۇنىڭ ئالدىغا تۆكۈپ :

— بۇ مېۋىلەردىن خالىغىنىڭچە يەپ ، بۇ يەردە ئىستىراھەت
كۆرپىسىدە يېتىپ ئارام ئالغىن ، — دەپ سەيياھنى ئۆز ماكانىغا
قويۇپ قويۇپ ، ئۆزى ھېلىقى ئوغرىلارنىڭ ئارقىسىدىن قوغلاپ
مېڭىپتۇ . ئۇ ئوغرىلار تاڭ ئاتقۇچە يول مېڭىپ ھارغانلىقتىن

ئۇيقۇسى كېلىپ ، بىر بۇلاق بويىدا يېتىپ قاتتىق ئۇخلاپ قاپتۇ .
مايمۇن ئۇلارنىڭ قېشىغا بېرىپ پۇرسەتنىڭ غەنىمەت ئىكەنلىكىنى
كۆرۈپ ، دەرھال ئۇلارنىڭ يۈدۈپ ماڭغان يۈكلىرىنى ئېچىپ ،
دىنارلارنى ئېلىپ ، بىر بۇلۇڭغا ئاپىرىپ توپىغا كۆمۈپ يوشۇرۇپ
قويۇپتۇ . ئاندىن يەنە كېلىپ ئۇلارنىڭ تېخى ئويغانمىغانلىقىنى
كۆرۈپ ، سەيياھتىن ئېلىۋالغان سەرۋىپاي ۋە باشقا جابدۇقلارنى
ئېلىپ بېرىپ باشقا بىر يەرگە كۆمۈپتۇ . ئارقىدىن يەنە ئوغرىلار-
نىڭ ماللىرىنى ئېلىپ يەنە بىر جايغا يوشۇرۇپ قويۇپ ، دەرەخ
بېشىغا چىقىپ شاخ دالدىسىغا يوشۇرۇنۇپ ئوغرىلارغا قاراپ ئول-
تۇرسا ، ئوغرىلار ئويغىنىپتۇ ھەمدە نەرسە - كېرەكلىرىنىڭ يوق-
لۇقىنى كۆرۈپ ھەر تەرەپكە يۈگۈرۈشۈپتۇ ، لېكىن ھېچنېمىنى
تاپالماي بىر-بىرىگە : «بۇ يەردە ئادەمات يوق تۇرسا ، بۇ چوقۇم
پەرىلەرنىڭ قىلغان ئىشى ، بۇ بۇلاق ئەسلىدە ئۇلارنىڭ ئىكەن -
دە ، بىز بۇ يەردە بىئەدەپلەرچە پۇت - قولمىزنى سۇنۇپ يېتىپ
ئۇخلاپ قاپتىمىز ، ئۇلار بىزگە ئاچچىقلاپ مېلىمىزنى ئېلىۋالغان
ئوخشايدۇ . ھېلىھەم ئەزالىرىمىزغا ئاپەت يەتكۈزمەي جېنىمىزنى
سالامەت قويۇپتۇ . شۇنىڭغىمۇ مىننەتدار بولمىقىمىز كېرەك . ئە-
دى بۇ يەردىن تېز قېچىپ ، ھايات ۋاقتىمىزدا جېنىمىزنى ياقىغا
ئالغىنىمىز ياخشى .

ئۇشۇ ماكان مەنزىلى ئازاردۇر ،
ئىھتىرازۇ مېھنىتى بىسىاردۇر .
كىمكى قىلسا بۇ ماكاننى سەيلىگاھ ،
قالمىغاي جىسمىدا باش ، باشتا كۇلا .»

دېيىشىپ قورقۇپ قېچىشقا باشلاپتۇ . مايمۇننىڭ ئۇلاردىن
كۆڭلى خاتىرجەم بولغاندىن كېيىن دەرەختىن چۈشۈپ ئىككى -
ئۈچ سەكرەپلا سەيياھنىڭ قېشىغا كەپتۇ ۋە ئۇنىڭغا بولغان ۋەقەلەر-
نى بايان قىلىپ بېرىپتۇ . مايمۇن شۇ كۈنى كېچىسى سەيياھنى

ئۆز ئۆيىدە قوندۇرۇپ ئۇنىڭ خىزمىتىنى قىپتۇ . ئەتىسى ئەتىگەندە تۇن ئوغرىسى قارا لىباسى بىلەن كۈن چەشمىسىنىڭ قېشىدىن قېچىپ كېتىپتۇ ، سۈبھى مايمۇنى ئاپتاپ سەيياھنى مەشرىق زىنە - داندىن ئازاد قىپتۇ .

قۇياش ئالتۇنى بولغاندى پىنھان ،
يەر ئاستىدىن چىقىپ بولدى نامايان .

مايمۇن سەيياھنى ھېلىقى بۇلاق بېشىغا باشلاپ بېرىپ ، ئوغ - رىلاردىن ئېلىۋالغان مالنىڭ ھەممىسىنى ئەكېلىپ ئۇنىڭ ئالدىغا قويۇپتۇ . سەيياھ پەرھىزكار كىشى بولغاچقا ، ئۆز ھەققىنىلا ئې - لىپ ، شۇنىڭغا قانائەت قىپتۇ ۋە ئوغرىلارنىڭ نەرسىلىرىدىن ھېچ - نېمىنى ئالغىلى ئۇنماي ، مايمۇن بىلەن ۋىدالىشىپ شەھەر تەرەپ - كە قاراپ يۈرۈپتۇ . ئۇ يولدا كېلىۋېتىپ ئۆزى قۇتۇلدۇرۇپ قويغان ھېلىقى يىلپىز ماكان تۇتقان جاڭگالدىن ئۆتۈپ قاپتۇ . ئۇ قارىسا ، بىر يىلپىز شىردەك غۇيۇلداپ يۈگۈرۈپ كېلىۋاتقۇدەك . سەيياھ قورققىنىدىن تىترەپ قېچىش ئۈچۈن جاي ئىزدەپ ئۇياق - بوياققا قاراپ تۇرسا ، ئۇ يىلپىز كېلىپ ، سەيياھنى تونۇپ قېلىپ ۋارقىد - راپتۇ :

— قورقمىغىن ، ھەي مۆھتەرەم دوستۇم ! خاتىرجەم بولغىن . مەن سەن قۇدۇقتىن چىقىرىپ قۇتۇلدۇرۇپ قويغان مۇخلىمىڭ بولمەن . سېنىڭ قىلغان ياخشىلىقىڭنىڭ ھەققىنى ئۇنتۇپ قالمىد - دىم تېخى !

شۇنىڭ بىلەن يىلپىز سەيياھنىڭ ئالدىغا كېلىپ ، يۈزىنى سەيياھنىڭ پۇتىغا سۈرتۈپ ، ئۇنىڭغا ھۆرمەت شەرتلىرىنى بەجا كەلتۈرۈپتۇ :

— ئەي ئەزىز ، بۇ يەردە بىر ئاش پىشىم توختاپ تۇرغىن . ياخشىلىقىڭنىڭ مۇكاپاتىنى قايتۇرۇش ئۈچۈن ھال - قۇدرىتىمنىڭ يېتىشىچە يۈگۈرۈپ باقاي ، — دەپتۇ ئۇ .

يىلپىز ئۇنىڭغا مۇناسىپ سوۋغات ئىزدەپ ھەر تەرەپكە يۈگۈ-
 رۇپ يۈرۈپ ، پادىشاھنىڭ چار بېغىدا ، زەرگەر ئېتىپ بەرگەن
 بېزەكلەرنى باش ۋە بويۇن - قۇلاقلىرىغا ئاسقان ھالدا كۆل بويىدا
 ئولتۇرغان پادىشاھنىڭ قىزىنى كۆرۈپ قاپتۇ - دە ، ئۇچقاندەك
 بېرىپ ئۇنىڭ قارىنى يېرىپ ، زىبۇزىننە تلىرىنىڭ ھەممىسىنى
 ئېلىپ قايتىپ كېلىپ ، ئۇ نەرسىلەرنى سەيياھقا بەرگەننىڭ ئۈس-
 تىگە يەنە بىر مۇنچە ئۆزۈرە ئېيتىپتۇ . سەيياھمۇ بىر مۇنچە رەھمەت
 ئېيتىپ ، ئۇنىڭ بىلەن ۋىدالىشىپ ، شەھەرگە قاراپ مېڭىپتۇ .
 شەھەرگە كىرگۈچە يولدا كېتىۋېتىپ : «مەن بۇ ياۋايى ھايۋانلاردىن
 مۇنچىلىك ئەجر كۆردۈم ، ئۇلار ئۆز ۋەدىلىرىدە تۇرۇپ ماڭا
 شۇنچىۋالا ۋاپادارلىق قىلدى . ئەمدى شەھەرگە كىرىپ ئاشۇ زەرگەر
 دوستۇم بىلەن تېپىشىپ ، ماڭا ئۇلاردىن ئوبدانراق ياخشىلىق يەت-
 كۈزۈشى چوقۇم . چۈنكى ئۇ ۋەھشىيلەردىن نەچچە ھەسسە ئەۋزەل
 بولغان ئادەمات ئەمەسمۇ ؟ » دېگەنلەرنى كۆڭلىدىن كەچۈرۈپ مې-
 ڭىپتۇ . ئۇ شۇ ئۈمىد بىلەن شەھەر دەرۋازىسىدىن كىرگىنىچە :
 «دوستۇم قايسى تەرەپتىن ئالدىمغا چىقاركىن » دەپ ھەممە تەرەپكە
 تەڭ نەزەر سېلىپ ماڭغان بولسىمۇ زەرگەر ئۇچرىماپتۇ . شۇنىڭ
 بىلەن ئۇ ئۆز ئۆيىگە چۈشۈپ يېتىپ ئارام ئاپتۇ .
 دەل ئاشۇ ۋاقىت پادىشاھنىڭ قىزىنىڭ ئۆلگەنلىك خەۋىرى
 پۈتۈن شەھەرگە تارقىلىپ ، خالايقىلار قاتىلى تاپماق ئۈچۈن غوۋغا
 سېلىشىپ يۈرگەن پەيت ئىكەن . ئەتىسى سەھەردە سەيياھ كوچىغا
 چىقىپ كېتىپ بارسا ، ھېلىقى غوۋغانىڭ ھەقىقىتىنى ئاڭلاش
 ئۈچۈن يوشۇرۇنغان جايدىن چىققان زەرگەر ئۇنىڭ ئالدىغا ئۇچراپ
 قاپتۇ . ئىككىسى بىر - بىرىنى تونۇپ سالاملىشىپتۇ . زەرگەر
 سەيياھنى ئۆزىنىڭ يوشۇرۇنغان جايىغا باشلاپ بېرىپ ، ئۇنىڭ
 ئالدىغا قويىدىغان مەززە ئورنىدا كۆز ياشلىرىنى تۆكۈپ شۇنداق
 دەپتۇ :

— ھەي ھۆرمەتلىك دوستۇم ، سەن مېنى قۇدۇقتىن قۇتۇلدۇ-
 رۇپ قويغاندا ، مەن ساڭا پادىشاھنىڭ نەزىرىدىن مەھرۇم بولغانلىد-

قىمىنى ۋە قولۇمدىكى بارلىق مال - دۇنيالىرىمنىڭ تالان - تاراجغا كەتكەنلىكىنى بايان قىلىپ بەرگەندىمغۇ ، ئەنە شۇ ۋاقىتتىن بېرى تا ھازىرغىچە مۇشۇ بۇلۇڭدا مەخپىي يېتىۋاتىمەن . ئەمدىلىكتە مەئىشتىم ناھايىتى تەڭلىكتە قالدى . يا كىشىگە قوشۇلۇشقا ھا - لىم ، يا ئوزۇق - تۈلۈككە سەرپ ئېتىشكە مېلىم قالمىدى .

— غەم يېمىگىن ، بۇرادەر ، — دەپتۇ سەيياھ ، — مەن سەپەر - دىن بىر ئاز ئالتۇن ۋە ناھايىتى كۆپ زىبۇزىننەت بۇيۇملىرىنى تېپىۋالدىم . سەن زىبۇزىننەتنى ياخشى تونۇيسەن ھەم ھەربىرىنىڭ قەدەر - قىممىتىنى بىلىسەن . ئۇلارنى ساڭا ھاۋالە قىلاي . سەن ئۇلارنى قىممىتى بويىچە ساتقىن . ئۇنىڭدىن تۇرمۇشۇڭغا قانچىلىك كەتسە ، سەن ئۇنى ئېلىپ قېلىپ ئىشلەتسەڭ ، مەن ئۇنىڭغا رازى بولىمەن .

— ئەكەلگىن ئەمەس ، مەن كۆرۈپ باقاي ، — دەپتۇ زەرگەر . سەيياھ سەپەردىن ئېلىپ كەلگەن ماللىرىنىڭ ھەممىسىنى چىقىرىپتۇ . زەرگەر ئۇلارنىڭ ئارىسىدىكى پادىشاھنىڭ قىزىنىڭ زىننەت جابدۇقلىرىنى كۆرۈپ ، بۇنىڭ ئۆزى ياسىغان بېزەكلەر ئىكەنلىكىنى تونۇپتۇ . ئۇ خۇشاللىق بىلەن سەيياھقا شۇنداق دەپتۇ :

— بۇ زىننەت بۇيۇملىرىنىڭ قىممىتى شۇ دەرىجىدىكى ، ھازىر بېرىپلا ، ئۇنى خەجلەپ تۈگىتىپ بولالمىغۇدەك باھاغا سېتىپ كې - لىمەن .

زەرگەر زىننەت بۇيۇملىرىنى ئېلىپ ، سەيياھنىڭ قېشىدىن چىقىپتۇ ۋە ناپاك كۆڭلىدە : «ئەجەبمۇ ئوبدان نەرسىنى قولغا چۈشۈردۈم ، ھازىر پادىشاھ قىزىنى ئۆلتۈرگەن قاتلىنى تاپالماي تۇرغان ۋاقىت ، پادىشاھنىڭ ئالدىغا ھازىرلا بېرىشتىن ياخشى ئىش يوق . مەن ئۇنىڭغا : «قىزىڭنىڭ كۈشەندىسىنى تاپتىم ، دەپ زىن - نەت بۇيۇملىرىنى ئالدىغا قويسام ، بۇ خىزمىتىم بىلەن مېنىڭ گۇناھىمدىن ئۆتۈپ ، يەنە بۇرۇنقى مەرتىۋەمنى ئەسلىگە كەلتۈرسە ئەجەب ئەمەس » دەپ ئويلاپ ، دەرھال ئوردىغا بېرىپ پادىشاھقا :

«مەلىكىنى ئۆلتۈرگەن كىشىنى بارلىق بۇيۇملار بىلەن قولغا چۈ-
شۈردۈم» دەپ خەۋەر كىرگۈزۈپتۇ . پادىشاھ ئۇنى قېشىغا چاقىرى-
تىپ زىننەت بۇيۇملىرىنى كۆرۈپتۇ ۋە سەيياھنى ھازىر قىلىشقا
بۇيرۇپتۇ . بىچارە سەيياھ پادىشاھ ھۇزۇرىغا ئېلىپ كېلىنگەندىن
كېيىن ئىشنىڭ ھەقىقىتىدىن خەۋەر تېپىپ ، زەرگەرگە قا-
راپ تۇرۇپ شۇنداق دەپتۇ :

دوستقا ئوخشاش جان بېرەتتىڭ سەن ماڭا ،
بۈگۈن لېكىن جاننى ئالدىڭ دۈشمەندەك .

— مېنىڭ ساڭا قىلغان ياخشىلىقىمنىڭ جازاسى مۇشۇ بولدى-
مۇ ؟ ئەسكىگە دوستلۇق قىلغاننىڭ مۇكاپاتى مانا شۇنداق بولىدى-
كەن - دە !

— بۇ گۇناھكار بولغاچقا ئۆلۈمدىن قۇتۇلۇش ئۈچۈن مۇشۇند-
داق گەپ ياساۋاتىدۇ . بۇنى ئاچقىپ شەھەر ئايلاندۇرۇپ زىندانغا
سېلىڭلار ، ھازا ئىشنى ئاخىرلاشتۇرغاندىن كېيىن قىساس ئال-
دىمىز ، — دەپ بۇيرۇپتۇ پادىشاھ .

بىچارە سەيياھنى شەھەردە سازايى قىلىشقا ئاچىققانكەن ، سې-
پىل بېشىغا چىقىۋالغان يىلان قوللىرى باغلاق ، يالاڭۋاش ، يالانڭ
ئاياغ ھالدا يالاپ ئېلىپ مېڭىلغان دوستىنى كۆرۈپ تاقىتى قالماپ-
تۇ . ئۇ ، سەيياھنى شەھەر ئەتراپىنى ئايلاندۇرۇپ بولغاندىن كې-
يىن زىندانغا سالغانلىقىنى ئېگىز يەردە تۇرۇپ كۆرۈپتۇ . شۇنىڭ
بىلەن دەرھال سېپىلدىن چۈشۈپ ، زىندانغا بېرىپ سەيياھقا سالام
بېرىپ :

— ئەي ياخشى دوستۇم ! نېمە بولۇپ بۇ ھالغا چۈشۈپ قال-
دىڭ ؟ — دەپ سوراپتۇ .

سەيياھ زەرگەرنىڭ چىقىمچىلىقى بىلەن بۇ بالاغا گىرىپتار
بولۇپ قالغانلىقىنى تەپسىلىي بايان قىپتۇ .

— مەن ساڭا ! «بەتئىيەت ئادەمزات ياخشىلىققا يامانلىق قىلدى-
»

دۇ» دەپ ئېيتىمىغانىدىم. ئاشۇ كۈنى بىز ساڭا نەسىھەت قىلساق ، بىزنىڭ نەسىھىتىمىز ساڭا ياقىمىدى ، — دەپتۇ يىلان ، — شۇ چاغدا بىز سېنىڭ ئاخىر ئادامەتكە قالدىغانلىقىڭنى بىلگەندۇق .

ئاشۇ چاغ ئۈزگەندىم پەرھات ئىشىدىن مەن ئۈمىد ،
ئۇ كۆڭۈل مالىنى بەرگەندى شېرىن لېۋىگە .

— مېھرىبان دوستۇم ! جاراھەتلەنگەن كۆڭلۈمگە ملامەت تۇ-
زىنى قۇيىمىساڭچۇ ؟ بۇ پەقەت جاننى كۆيدۈرۈش ۋە كۆڭۈلگە ئىزىت-
راپ سېلىشتىن باشقا نەتىجە بەرمەيدىغۇ ؟ جاراھىتىم ئۈستىگە
مەلھەم قۇيماي ، نەشتەر ئۇرغىنىڭ نېمىسى ؟ ئەگەر ماڭا دوستلۇ-
قۇڭنى يەتكۈزمەكچى بولساڭ ، بىرەر چارە ئويلاپ ، مېنى بۇ مېھ-
نەت زىندانىدىن خالاس قىلساڭچۇ ! — دەپتۇ سەيياھ .

— تۈنۈگۈن پادىشاھنىڭ ئانىسىغا زەخمىم يەتكۈزگەندىم ، —
دەپتۇ يىلان ، — ھازىر ھەممە تېۋىپلار ئۇنىڭ داۋاسىنى قىلالمايۋا-
تىدۇ . بۇ گىياھنى سېنىڭ چارەڭ ئۈچۈن ئېلىپ كەلدىم . بۇنى
ساقلىغىن ، سېنى ئاخىر ئۇنىڭ ئىلاجىنى قىلىش ئۈچۈن ئېلىپ
بارىدۇ . ئۇلار ئىلتىماس قىلىشسا ، بۇ گىياھنى ئۇنىڭغا يېگۈز-
گىن . بۇنى يېسە شۇ ھامان شىپا تاپىدۇ . مۇشۇ ۋاستە بىلەن بۇ
بوھتاندىن قۇتۇلساڭ ئەجەب ئەمەس .

شۇ سۆزنى ئېيتقاندىن كېيىن يىلان سەيياھ بىلەن ۋىدالىشىپ
تۆشۈككە كىرىپ يېتىپتۇ . سۈبھى ۋاقتىدا پادىشاھنىڭ سارىيىنىڭ
ئۆگزىسىگە چىقىپ تۇڭلۇكتىن : «يىلان چاققاننىڭ ئىلاجىنى زىن-
داندا ياتقان بىگۇناھ سەيياھ قىلىدۇ . تېز بېرىپ ئۇنى كەلتۈرمەك
كېرەك . بولمىسا ، ئىلاج قىلىشنىڭ ۋاقتى ئۆتۈپ كېتىدۇ » دەپ
ۋارقىراپتۇ . پادىشاھ ئانىسىنىڭ بېشىدا ھەم ئانىسىنىڭ ، ھەم
قىزىنىڭ دەردىدە ساراسىمە بولۇپ ئولتۇرغانىكەن ، ھېلىقى ئاۋازنى
ئاڭلاپ قېشىدىكى تېۋىپلاردىن :

— نېمە ئاۋاز بۇ ؟ — دەپ سوراپتۇ .

— بۇ غايىب ئالەمنىڭ ئىلھامى بولۇشى مۇمكىن ، بولمىسا ، سەھەر ۋاقتىدا پادىشاھنىڭ قەسىرىگە چىقىپ بۇنداق قىلالايدىغان قانداق كىشىكەن ئۇ؟ — دېيىشىپتۇ ئۇلار .

كىشىلەر ئۆگزىگە چىقىپ قارىغان بولسىمۇ ھېچكىم كۆرۈد-مەپتۇ . شۇنىڭ بىلەن ھەممەيلەن : «تېۋىپلارنىڭ جاۋابى توغرا ئوخشايدۇ» دېيىشىپتۇ . پادىشاھ دەرھال سەيباھنى ھازىر قىلىشقا بۇيرۇق بېرىپتۇ . چاپارمەنلەر سەيباھنى زىنداندىن ئېلىپ كېلىد-شىپتۇ . پادىشاھ ئۇنىڭدىن بۇ ئىشنىڭ داۋاسىنى سورىغانىكەن ، ئۇ :

— پادىشاھىم ، يىلان چاققاننىڭ داۋاسى مەندە بار . ئەگەر خانىكەمگە يېگۈزسەم ، بىر سائەتتە تولۇق ئەسلىگە كېلىدۇ . ئەمما پەرىشان ھالىمدىن كىچىككەنە شىكايەت قىلسام ، سىلنى ئاڭلارمۇ دېگەن ئۈمىدىتىمەن . چۈنكى پادىشاھلارنىڭ ئادالەتتىگە ئاجىزلار بىلەن زۇلۇمغا ئۇچرىغۇچىلارنىڭ ئەھۋالىدىن خەۋەردار بولۇش بەكمۇ يارىشىدۇ ، — دەپتۇ .

ئەگەر ئۇخلاپ تۇرغاندىمۇ پادىشاھ ،
ئاڭلاش كېرەك قايسى دەردەن چەكسە ئاھ .
بۇ تەخت ئۆزرە بولمىسا كىمكى بىدار ،
پادىشاھلىق بولماس ئاڭا سازاۋەر .

— قانداق گېپىڭ بولسا قورقماي ئېيتىۋەرگىن ، — دەپتۇ پادىشاھ .

سەيباھ ئۆز قىسسىسىنى باشتىن - ئاخىرىغىچە تولۇق بايان قىلىپ بولغاندىن كېيىن ھېلىقى گىياھنى سۈت بىلەن ئېزىپ پادىشاھنىڭ ئانىسىغا ئىچكۈزگەنىكەن ، دەرھال ساقىيىپ كېتىپ-تۇ . پادىشاھ سەيباھنىڭ قىلغان چارىسىنىڭ شىپا بەرگەنلىكىنى كۆرۈپ : «بۇ ئىش غايىب ئىلھامغا مۇۋاپىق كەلدى» دەپ قاراپ ، ئۇنىڭ بارلىق سۆزلىرىنىڭ راستلىقىغا ئىشىنىپتۇ ۋە شۇ ھامان

ئۇنىڭغا شاھانە كىيىملەرنى كىيگۈرۈپ : «سەيياھنىڭ ئورنىغا زەر-
گەرنى ئۆلتۈرۈڭلار» دەپ بۇيرۇپتۇ . زەرگەر : «پادىشاھ سەيياھنى
ئۆلتۈرسە ، ئۇنىڭ دىنارلىرى ماڭا قالدۇ» دەپ تەمە قىلىپ تۇرغا-
نكەن . ئۇ زاماندا ، ئەگەر بىر كىشى بوھتان بىلەن بىراۋنى بالاغا
قويسا ، كېيىن ئۇنىڭ تۆھمىتى مەلۇم بولۇپ غەربى ئاشكارىلىد-
نىپ قالسا ، تۆھمەتكە ئۇچرىغۇچىغا لايىق بولغان جازا تۆھمەت
قىلغۇچىغا بېرىلىدىغان قائىدە بار ئىكەن . شۇڭا ، جاللاتلار كېلىپلا
ئۇ بەتقىلىق مەككەرنى دارغا ئېسىپ ، مەملىكەت يۈزىنى ئۇنىڭ
ناپاك ۋۇجۇدىدىن پاك قىپتۇ . شۇنداق قىلىپ ، ئۇ ئۆزى تېرىغان
پىنتە - پاسات ۋە شۇملۇق ئۇرۇقىدىن ھوسۇلىنى ئۆزى ئورۇپتۇ .

دەۋرى پەلەك مۇكاپاتىغا سازاۋەر ،
قىلغىنىڭنى ئۆزۈڭگە تېز ياندۇرار .
تاپارسەن ياخشىلىق قىلساڭ ياخشى كار ،
خەتەرگە ئۇچراسەن بولساڭ دىل ئازار .

مانا بۇ پادىشاھنىڭ ئۆز مۇلازىملىرىنىڭ ئەھۋالىدىن ئاگاھ
بولۇشى لازىملىقىنىڭ داستانى ۋە بەتئىيەت كىشىلەردىن پەرھىز
قىلىشى كېرەكلىكىنىڭ مىسالى . ئەگەر ھەلەپ پادىشاھى ئۇ بىئە-
دەپ زەرگەرگە تەربىيەت قىلمىغان بولسا ، بىگۇناھ قىزىنىڭ ئۆلۈ-
مىگە سەۋەب بولۇپ ، قىزىنى يىلىپىزنىڭ پەنجىسىگە دۇچار قىلدۇر-
مىغان بولاتتى . ئەگەر پادىشاھ ئۇ راست سۆزلۈك ، روشەن كۆز-
لۈك سەيياھنىڭ سۆزىگە ئىنساپ قۇلىقىنى ئاچمىغان بولسا ، توغ-
رىنى خاتادىن ئايرىپ ، ئاخىرەت ساۋابىنى قولغا كەلتۈرەلمىگەن
بولاتتى . شۇنىڭ ئۈچۈن ، پادىشاھلار بىر كىشىنى ياخشى سىناپ
كۆرمىگۈچە ئۇنىڭغا تەربىيەت قىلماسلىقى ، ئوبدان چۈشىنىپ يەت-
مىگۈچە كىشىنى يۇقىرى كۆتۈرمەسلىكى كېرەك . بىلمەك كېرەك-
كى ، ياخشىلىقنىڭ ئەجرى ھەرگىز زايە كەتمەيدۇ . يامانلىقنىڭ
جازاسىمۇ يەتمەي قالمايدۇ . بۈگۈنكى كۈنلۈكتە قازا ئەلچىسى ئۇ-

لارنىڭ دۆلەتلىرىنىڭ بارگاھىنى ئېگىز كۆتۈرۈپ ، قەدەر تەقسىمات-
چىسى سائادەتمەنلىك نۆۋىتىنى ئۇلارغا بەرگەنلىكى ، ئۇلار بۇ دۇن-
يادا ياخشى ئاتىلىشقا ، ئاخىرەتتە نىجات تېپىشقا سەۋەب بولغۇدەك
ئىشلارنى ۋۇجۇدقا چىقىرىش ئۈچۈن ھەرىكەت قىلىشى كېرەك .

ھەر مۇددەتتە بىر كىمگە نەزەر قىلۇر بۇ پەلەك ،
ھەر نۆۋەتنى بىراۋغا بېرۇر زېمىن ۋە زامان .
بىر نەچچە كۈن بولسا گەر قولۇڭدا شۇ دۆلىتىڭ ،
جەننەت نېسىپ بولغۇدەك ئىش قىلغايىسەن . سەن ھامان .

ئون تۆتىنچى باب

زامان ھادىسىلىرىگە ئىلتىپات قىلماسلىق
ۋە بارلىق ئىشلارنى قازايى قەدەرگە
قويۇش كېرەكلىكى توغرىسىدا

پادىشاھىئالەم راي ئۇ كامىل ھەكىمدىن ھېكمەت جاۋاھىرلىد-
رىغا تولغان خەزىنە ۋە نەسىھەت گۆھەرلىرى تولدۇرۇلغان ساندۇق
كەبى بۇ داستاننى ئاڭلىغاندىن كېيىن ، ئۇنىڭدىن بەجاندىل مىند-
نەتدار بولۇپ شۇنداق دەپتۇ :

ئەي ، بايانىڭ نەھرىسىنىڭ ساپ سۈيىدىن چىقسا مەۋج ،
قەترىسى يۈز تەشنا لەپ بولغان كىشىنى قاندۇرار .
ۋاي ، زۇۋانىڭدىن كۆرۈنگەن گەپ ئىبارەتلەردىكى ،
ھەر ھەرپ مىڭ سۆز جامالىنىڭ نىقابىنى ئاچار .

— پېقىر جانابىڭنىڭ بېشىنى كۆپ ئاغرىتىپ ، نۇرغۇن ھېك-
مەتلەرنى سۆزلىتىپ ، سانسىز بىئەدەپلىكلەرنى قىلغان بولساممۇ
ئىلتىپات قىلىپ ئون ئۈچ ۋەسىيەتنىڭ مەزمۇنىنى بايان قىلدىڭ .
ئەمدى سۆزىڭنىڭ قىسقىرايدىغان ۋاقتى يېقىنلاشتى . مەرھەمەت قىد-
لىپ ، تۈگەنچە ۋەسىيەتنىڭ مەزمۇنىنى تەپسىلىي بايان قىلىپ
بەرسەڭ ، بۇ سېنىڭ سېخىلىقىڭ ئالدىدا ھېچقانچە كۆرۈنمەيدۇ .
بۇ جاھاندا ئاقىل ۋە كامىل كىشىلەرنىڭ تەڭلىكتە قېلىپ مېھنەتكە
گىرىپتار بولۇپ يۈرۈشى بىلەن جاھىل ۋە غاپىل كىشىلەرنىڭ
بولسا راھەت - پاراغەتتە ھايات كەچۈرۈشىنىڭ سەۋەبى زادى نېمە ؟
نېمە ئۈچۈن ئاقىل كىشىلەرگە ئۇلارنىڭ ئەقلى ۋە ئىلىم - بىلىم-

لىمىرى يار - يۆلەك بولالمايدۇ؟ نېمە ئۈچۈن غاپىل كىشىلەر ئۆزلىرىنىڭ جاھىللىق ۋە ھاماقەتلىكلىرىنىڭ جازاسىنى تارتمايدۇ؟ ئىككىنچىدىن ، قانداق قىلغاندا زەرەر ۋە نەسلىكتىن ساقلازىغىلى بولىدۇ؟ قانداق ئىش بىلەن پايدا ۋە سائادەتكە ئېرىشكىلى بولىدۇ؟ دېگەن مەسىلىلەرنى روشەن بايان قىلىپ بەرسەڭ .

— ئەي پادىشاھ! — دەپتۇ بەرەھمەن ، — ھەرقانداق كىشى ئەسلىدە دۆلەت ۋە سائادەتكە ئېرىشتۈرىدىغان نەرسىلەرنى قولغا كەلتۈرۈپ ، ئىززەت ۋە ھۆرمەتكە سازاۋەر بولالايدۇ . ئەمما تەقدىر ئۇنىڭغا مەدەتكار بولمىسا ، ئۇنىڭ ئىستېداتىدىن ھېچقانداق پايدا ۋە نەتىجە چىقمايدۇ . شۇنىڭ ئۈچۈن ، بەندىنىڭ ھەرىكەت ۋە سەۋەب-لىمىرى ھەممە ئىشنىڭ ئاساسى بولغان تەڭرىنىڭ قازاسى ۋە ئىرادىسىگە مۇۋاپىق چۈشمىسە ، ھەممىسى باتىل ۋە زايە بولۇپ كېتىدۇ . چۈنكى ، نۇرغۇن دانالار دۆلەت كۆرۈشكە لايىق تۇرۇپمۇ بىر كۈندىن لۈك ئوزۇق تاپالماي يۈرسە ، كۆپىنچە نادانلار قىلچە قابىلىيىتى يوق تۇرۇپمۇ يولباشچىلىق تۈرىدە ئولتۇرىدۇ .

نازۇ نېمەتلەرنى كۆپ تاپتى نادان ،
يوق ، لېكىن دانا قولدا پارچە نان .
تۆرنى ئالدى پەس خۇلقلۇق ئەخمەق كىشى ،
تەڭدى ئالىمغا شۇ ئۆي بوسۇغىسى .

بۇ ئىشلارنىڭ ھەممىسى ھەقتائالانىڭ تەقدىرىگە باغلىق . گەر-چە كىشى ئەقىلدە كامالەتكە يېتىپ شۇ ئارقىلىق تۇرمۇش قانۇنىدىن يەتلىرىنى ئوبدان ئىگىلىگەن بولسىمۇ ياكى چوڭ بىر ھۈنەرى بار بولۇپ ، ئۇنى ئىشلىتىپ ، دۇنيالىق ئەسۋابلىرىنى كەڭ - كۈشادە جەم قىلالىغان بولسىمۇ ۋە ياكى شۇنداق چىرايلىق بولۇپ ، ئەنە شۇ جامالىنىڭ كەمەنى بىلەن كۆڭۈللەرنى باغلاپ مەنپەئەتلەرنى ئوۋلىيالايدىغان بولسىمۇ ، ئەمما تەڭرىنىڭ تەقدىرى ئۇلارغا يار بولمىسا ، ھېچقانداق نەپ كۆرەلمەيدۇ . بۇ مەزمۇننى رۇم شاھزادى-

سى نەستۇر شەھىرىنىڭ دەرۋازىسىغا يېزىپ قالدۇرغانىكەن . ئۇ خەت ئەنە شۇنىڭدىن يادىكار قالغان . ئۇنىڭ قىسسىسى ناھايىتى شېرىن ۋە كۆڭۈلگە ياقىدىغان قىسسىدۇر .
— ئۇ قانداق قىسسە ئىكەن؟ — دەپ سورايتۇ راي .
— رۇم شەھەرلىرىنىڭ بىرىدە ، — دەپ ھېكايىسىنى باشلاپتۇ بەرەھمەن .

رۇم شاھزادىسىنىڭ ھېكايىسى

رۇم شەھەرلىرىنىڭ بىرىدە ، ناھايىتى سائادەتمەن ۋە داڭلىق بىر پادىشاھ تەختكە ئولتۇرغانىكەن .

ھىممىتى چوڭ ، دانىشى بىسىار ئىدى ،
كۈچى زور ھەم كۆڭلى بەك ھوشيار ئىدى .

ئۇنىڭ ئەدەپ - ئەخلاقلىق ، ئېسىل پەزىلەتلىك ئىككى ئوغلى بار ئىكەن .

بىرى لۇتقى بىلەن ئەل كۆڭلىنى قىلىپ شاد ،
بىرى ئەدىلى بىرلە قىلغان ئەلنى ئاۋات .

كۈنلەرنىڭ بىرىدە ، ئۇ پادىشاھ تەڭرى يارلىقىنى قوبۇل قىپ -
تۇ . شۇنىڭدىن كېيىن چوڭ ئوغۇل ھەر ئاماللار بىلەن ئاتىسىنىڭ
زەرلىرىنى قولغا كەلتۈرۈپ ، ھەممە دۆلەت ئەركانلىرىنىڭ كۆڭلىدە -
نى ئۆزىگە قارىتىپ ، ئاتىسىنىڭ ئورنىدا تەختتە ئولتۇرۇپتۇ .

بولۇپ يارۇ مەدەتكار دۆلەت - بەخت ،
ئاڭا بولدى مۇقەررەر تاج بىلەن تەخت .

كچىك ئوغلى دۆلەت قۇشنىڭ ئاكىسىنىڭ بېشىغا قونغاندا -
قىنى كۆرۈپ : «بۇنىڭ غالىبلىقىدىن ماڭا ئاپەت يەتمىگىتى»
دەپ قورقۇپ ، كۆڭۈل غېمىنى ئوزۇق ، كۆز يېشىنى سۇ قىلىپ ،
يۈرتىنى تاشلاپ سەپەرگە چىقىپتۇ .

چۈنكى بولدۇم ئىشقىڭىز ئىچرە رەقىبلەردىن مالال ،
غەمنى مەن ئوزۇق قىلىپ ، قىلدىم سەپەرنى ئىختىيار .

ئۇ كەچ كىرگۈچە مېڭىپ ، بىر مەنزىلگە كەلگەندە شۇ يەردە
قونۇپ ، تاڭ ئاتقۇچە يالغۇزلۇقىدىن غەمناك بولۇپ يىغلاپتۇ :

ئىككى كۈن ماڭماق بىلەن يىغلاپ كۆزۈمدىن ئاقتى قان ،
نەقىلارمەن ، مەن كېيىن ئاۋۋالقى مەنزىل بۇ تېخى .

شۇ يوسۇندا ئۇ كېچىنى يالغۇز ئۆتكۈزۈپتۇ . ئەتىسى كۈننىڭ
زىبا يۈزلۈك دىلبىرى تۈننىڭ نېلۈپەر پەردىسىدىن يۈز كۆرسىتىپتۇ
ۋە نىگار قۇياشى مەشرىق مەنزەرىدە جىلۋە قىپتۇ .

قۇياش ئىشىكىن ئېچىپ ، پەلەك گەردىشى ،
چاچتى پۈتۈن ئالەمگە ئۆز نۇرىنى .

شاھزادە مېڭىشقا تەمىشلىپ تۇرغاندا ، بۇرۇتلىرى ئەمدى خەت
تارتقان چىرايلىق بىر يىگىت كېلىپ ، ئۇنىڭغا ھەمراھ بوپتۇ .
شۇنىڭ بىلەن ئۇلار ئىككىسى بىرلىكتە يولغا راۋان بوپتۇ . شاھ-
زادە ئۇنىڭ تولىمۇ كېلىشكەن ، ناھايىتى لاتاپەتلىك يىگىت ئىكەن-
لىكىنى ، ئەمدىلا خەت تارتقان بۇرۇتلىرىنىڭ خۇددى گۈلشەن
قىرغىقىدا ئۈنگەن بىنەپشەلەر گۈلشەنگە ياراشقانداك ياكى لالە
ۋاراقلىرىنىڭ بەتلىرىگە چېكىلگەن خاللار لالىگە ياراشقانداك ، ئۆز
قامىتىگە شۇنداق ياراشقانلىقىنى كۆرۈپتۇ .

يۈزى تازا ئېچىلغان قىپقىزىل گۈل ،
چېچى گۈلگە چىرماشقان گويا سۈمبۈل .
ئىككى زۇلفى ئارىسىدا ئايدەك يۈزى ،
تۈرمىلەنگەن قارا زۇلفىنىڭ ئۇچى .
قىشى ئىرۇر ھۆسنى ئايۋاندا تاق ،
تاماشاسىغا جانلار كۆزى مۇشتاق .
بېلى ھەم ئاغزىنى ئېيتارغا تىل لال ،
كەلتۈرەلمەي ئۇنىڭغا ھېچبىر مىسال .

شاھزادە بۇ كېلىشكەن ، قەددى - قامەتلىك ۋە ئاتەش يۈزلۈك
يىگىتنى كۆرۈپ ئۆز - ئۆزىگە :

«ئۇ جامال مەھبۇبىسىنىڭ يۈزىدىكى قارا خال ،
خۇددى خېلىل ئوتى ئىچرە كۆيمىگەن نازۇك نىھال .

بۇ زىبا يۈزلۈك دوست بىلەن ھەمراھ بولغان كىشى ھەرقانچە
سەپەر مېھنىتىنى تارتسىمۇ ، بۇ گۈلئۇزار سەرۋىنىڭ سايىسىدە ،
باياۋاننىڭ ھارارىتىدىن قۇتۇلۇپ ، جېنىغا راھەت يەتكەندەك بولۇپ
قالدۇ . شۇنداقلا بولسا ، ھەرقانچە ئاۋارە بولسىمۇ ئەرزىيدۇ»
دەپتۇ . شۇنىڭ بىلەن بۇ ئىككىسىنىڭ سۆھبىتى بىر - بىرىگە خوپ
كېلىپ ، ياخشى چىقىشىپ كېتىۋاتقاچقا ، مۇشەققەت تىكەنلىكىنى
جەننەت گۈلشەنلىكى دەپ خىيال قىلىشىپتۇ .

بولالسام دوزاخ ئىچرە زۇلفۇڭغا يار ،
جەننەت ئەھلىدىن ئەلۋەتتە قىلارمەن ئار .
ئەگەر كەڭرى بېھىش ئىچرە سەنسىز يۈرسەم ،
شۇ كەڭلىكى بىلەن كېلەر كۆڭلۈمگە تار .

ئىككىنچى مەنزىلدە ، ئۇلارغا بىر سودىگەر ھەمراھ بوپتۇ . ئۇ

شۇنداق ئىش بىلەرمەن ، ھوشيار ، چوڭقۇر پىكىرلىك ، دانا تەد-
بىرلىك ئىكەنكى ، پەيتى كەلسە ، كامىل ئەقلى بىلەن تۈن رىشتە-
سىنى كۈننىڭ بويىنىغا باغلىيالايدىكەن ؛ مۇئامىلە ۋاقتىدا چاپسان-
لىق بىلەن ئاسمان بازىرىدىن قۇياشنىڭ خىش ئالتۇنىنى قولغا
كەلتۈرەلەيدىكەن .

ئۆزى چاققان ، سۆزى شېرىن ، سەرۋى قامەت ،
خۇبى ئوبدان ، ئىش بىلەرمەن ياخشى ئۆلپەت .

ئۈچىنچى مەنزىلە ، ئۇلارغا بىر دېھقان ئوغلى قوشۇلۇپتۇ .
ئۇمۇ باي ، كۈچتۈڭگۈر بىر يىگىت بولۇپ ، دېھقانچىلىق ئىشلىرىدا
ھەممىگە ماھىر ، زىرائەت بايىدا بارلىق ئىشقا كامىل ، باغۋەنلىك
ساھەسىدە شۇنداق سەلىقلىق ئىكەنكى ، ھەرقانداق بىر كونا ياغاچ-
نى تۇپراققا تىكسە ، ياشرىپ يېڭى مېۋە بېرىدىكەن . دېھقانچىلىقتا
ھۈنرى شۇ دەرىجىدە ئىكەنكى ، ھەر بىر ئوچۇم داننى شور يەرگە
چاچسا ، مۇنبەت يەردىكىدەك ئوبدان ھوسۇل بېرىدىكەن .

باغلىرىدا ئۈنگەندى تۈبى سەدرە كەبى نىھال ،
تېرىقچىلىق ئىشلىرىدا كەتمەن كۈن ، ئورغاق ھىلال .

بۇ تۆتەيلەننىڭ قوشۇلۇشى بىلەن ھەمراھلىق ئۆيى تامامەن
پۈتۈپتۇ ۋە بۇ مېھرىبان يارەنلەر بىر - بىرىنىڭ سۆھبىتىنىڭ
شادلىقى بىلەن ئۆز شەھەرلىرى ۋە يار - دوستلىرىنىڭ مۇھەببىتىدە-
نى ئۈنۈپ ، مەنزىلەردىن ئۆتۈپ ، يوللارنى بېسىپ ، بىر - بىر-
لىرىنىڭ دىدارىنى كۆرۈپ ماڭغىنىغا كۆڭلى خۇشال بولۇشۇپ
يولىنى راۋان قىلىۋېرىپتۇ .

ياخشى دوستقا ئۆلپەت بولساڭ ئەگەرسەن ،
چۆلدە بولساڭ ئۇنى گۈلشەن دېگەيسەن .
تىل دېيەلمەس ، قۇل قىلالماس ئىش بولۇر ،

شۇ مۇرادىڭ سۆھبەت ئىچىرە تېپىلۇر .
ھەر سۆھبەتداشتىن كۆڭۈل يېسە غىزا ،
ھەر بىراۋدىن جان ئالۇر ئىلىم ساپا .
ئىككى يۇلتۇز بىر - بىرىگە ياندىشۇر ،
ئىككىنىڭ نۇرى بىلەن ئالەم يورۇر .

ئۇلار! بىر نەچچە كۈندىن كېيىن نەستۇر ۋىلايىتىگە يېتىپ
بېرىپتۇ . ئۇلار بىردەم ئارام ئېلىش ئۈچۈن شەھەرگە يېقىن بىر
جايدىكى پاكىز بىر يەرنى تېپىپ ئولتۇرۇشۇپتۇ . ئەمما ئۇلارنىڭ
يەيدىغان ئوزۇقلىرى تۈگەپ قاپتۇ .
— ياخشى شۇكى ، — دەپتۇ ئۇلارنىڭ ئىچىدىن بىرى ، —
ھەرقايسىمىز ئۆز ھۈنرىمىزنى ئىشلىتىپ ، شۇنىڭ ۋاسىتىسى
بىلەن ئوزۇق تېپىپ ، بۇ جايدا بىرنەچچە زامان كۈن ئۆتكۈزەيلى !
— دۇنيا دېگەن مۇرادتۇر ، — دەپتۇ شاھزادە ، — ئۇنى تەلەپ
قىلغۇچىلارنىڭ دۈشمىنى ناھايىتى كۆپ بولىدۇ ، ھېچقانداق ئاقىل
كىشى ئۇنداق نەرسىنى تەلەپ ئەزىز ئۆمرىنى خار قىلمايدۇ .

ئوخشىغاي بىر ئەسكى تاپقا بۇ دۇنيا ،
قاغىلار ئۇنىڭ قېشىدا بەكمۇ كۆپ .
تالىشىپ بىر - بىرىگە چاڭگال سالار ،
يۈرۈشەر بىر - بىرىنى دائىم چوقۇپ .
ئاخىرى ئۇ تاپ قالدۇر ئۆز ئورنىدا ،
قاغىلارنىڭ ھەممىسى كەتكەي ئۈچۈپ .

خۇدا ئاتا قىلغان رىزىق ھېرىس ۋە ھەرىكەت بىلەنلا ئارتۇق
بولۇپ قالمايدۇ .

تولا يىغماق بولسىمۇ نەپسىنىڭ ئىشى ،
تەقسىماتتىن ئۆزگىنى بىلمەس كىشى .
ھەممە تاپقانى كىشى ئۆزى يېمەس ،

بەس ، ئۇنى كۆپ ئىستىمەكلىك خوپ ئەمەس .
تەڭرى بۇيرۇقلىرىدىن بولۇپ خۇرسەن ،
سەۋر رىزا يولىدىن بول بەھرىمەن .

— نازۇنېمەت تېپىشقا سەۋەب بولىدىغان ھەرقانداق ھەرىكەت
ھۆسننىڭ ئالدىغا ئۆتەلمەيدۇ ، — دەپتۇ چىرايلىق يىگىت ، — مال
جۇغلاشقا بولىدىغان ھەرقانداق شەرت جامالغا يەتمەيدۇ . ھەرقانداق
كىشىدە جامال چىمەنى جىلۋە قىلغان بولسا ، مال - دۇنيا ئۇنىڭغا
ئۆزلۈكىدىن تەۋە بولىدۇ . ھەرقانداق ۋاقىتتا ھۆسن ۋە لاتاپەت
جىلۋە قىلىپ ، مەرھەمەت ۋە مېھرىبانلىق ئۇنىڭغا قوشۇلسا ، مۇ-
ھەببەت تۇغۇلىدۇ . — دە ، تاقالغان ئىشىكلەر ئېچىلىدۇ ، باغلانغان
تۈگۈنلەر يېشىلىدۇ .

چېھرىسىدىن كۆرسەتسە گەر ساھىبجامال ،
تاپقۇسى ئالتۇن ، كۈمۈش ، گۆھەر ۋە مال .

— ھۆسن سەرمايىسى مۇئامىلە بازىرىدا كەم باھا مال-
دۇر ، — دەپتۇ سودىگەر ، — ئازغىنا ۋاقىت ئۆتسە ، ئۇ دەسمايد-
مۇ ، ئۇنىڭ پايدىسىمۇ قولدا قالمايدۇ . شۇنىڭ ئۈچۈن ، ھەرقانداق
ئىشنىڭ پايدىلىقراقى ئىش يولىنى بىلىش ۋە مۇئامىلىشۇناس-
لىقتۇر . ھەرقانداق كىشىنىڭ مەئىشتىنىڭ پۇتى پەقىرلىق تېشىد-
غا مۇدۈرۈلسە ، ئۇنىڭغا ئەقىلدىن باشقا ياردەمچى تېپىلمايدۇ .
ھەرقانداق كىشىنىڭ قولىدا تىرىكچىلىك سەرمايىسى قالمىسا ،
تەدبىردىن بۆلەك نەرسە ئۇنىڭ چارىسىنى قىلالمايدۇ .

دانىشمەنلىك ئۈستىگە قويساڭ ئىشنىڭ بىناسىنى ،
بىلكى ئاسان قىلغىنىڭدۇر ئۆزۈڭگە ھەر قىيىن ئىشنى .

— ئەقىل ۋە تەدبىر ھەممە يەردە كارغا ياراۋەرمەيدۇ ھەمدە
ھەممە ۋاقىتتا پايدا بېرىۋەرمەيدۇ ، — دەپتۇ دېھقان ئوغلى ، —

ئەگەر بىر كىشىگە ئۇنىڭ دانىشمەنلىكى دۆلەت ۋە نېمەت بېرەلەيدى-
غان بولسا ، ھەر بىر دانا كىشى پادىشاھلىق تەختىدە سۆلەت بىلەن
ئولتۇرالىغان بولاتتى . ۋەھالەنكى ، بىز كۆپلىگەن دانىشمەنلەرنىڭ
پەم ۋە ئىدراك گۈلزارىدىن بۇي ئالامى ، ئېھتىياج زىنداندا
مەھبۇس بولۇپ ياتقانلىقىنى ، نادان كىشىلەرنىڭ بولسا پۇلدارلىق
ۋە ھۇزۇر - ھالاۋەت بوستاندا تاماشا قىلىۋاتقانلىقىنى كۆردۈق .
شۇ سەۋەبتىن :

ھەممە نادان كىشىگە بەرگەي پەلەك دۆلەت ۋە بەخت ،
سەن ئەقىل ئەھلى ئىزۇرسەن شۇ گۇناھنىڭ ساڭا بەس .

ساڭا كەسىپكارلىق ھەم تىرىشچانلىق ياخشىدۇر . چۈنكى ،
ئادەمزاقتا سائادەت ۋە كەڭ - كۇشادە پاراۋانچىلىق ئەنە شۇنىڭ
بەرىكىتى بىلەن كېلىدۇ .

بولما بىكار ، ئۆگەنگەن كەسىپ - ھۈنەر ،
كەسىپ قىلساڭ كىرگۈسى قولۇڭغا زەر .
پادىشاھتا بولسىمۇ تەخت بىرلە تاج ،
لېكىن بولار ھۈنەرۋەنگە ئۇ موھتاج .

بۇنى ئاڭلىغان شاھزادە يەنە شۇنداق دەپتۇ :
— مەن ئاشۇ تەۋەككۈل مەزھىپىدە چىڭ تۇرىمەن . مەن شۇنى
تەكىتلەيمەنكى ، ئەگەر قازا جامالى پەردە ئارقىسىدا جىلۋىگە كەل-
مىسە ، ھۆسن مېۋىسى سائادەت بۇلۇڭىدىن چىقالمايدۇ . تەقدىر
سودىگىرى مەئىشەت دۇكىنىنىڭ ئىشىكىنى ئاچمىسا ، دانىشمەنلىك
مېلى قوبۇل بازىرىدا راۋاج تاپالمايدۇ . كەسىپنىڭ پايدىسى كاسىپ-
لارنىڭ قولىغا تەقدىرى ئەزەلنىڭ ھاۋالىسى بىلەن كېلىدىغان مائىد-
دە . شۇنداق ئىكەن ، خۇدانىڭ خاھىشى يار بولماي تۇرۇپ ، كىشى-
نىڭ كۆڭلى ھەرقانداق رەقەمنى خىيال لەۋھەسىگە يازسا ، ئۇ

بۇزۇلدى. تەڭرى ئىرادىسى مەدەت قىلماي تۇرۇپ ، تەدبىر دۇئا-
گۈيى ھەرقانداق ئەپسۇننى ئوقۇسا ، ئۇ ئاقىۋەت بىھۇدە ئەپسانىگە
ئايلىنىدۇ .

شۇنچە قىلدىم تەسەۋۋۇرلار ، بولمىدى مەۋجۇت بىرى ،
بۇ كۆڭۈل ئەپسۇنلىرىم بولدى ئەپسانە بېرى .

شۇنسى ھەقىقەتكى ، ئەگەر ھەقتائالا يار - يۆلەكتە بولسا ،
ھەر كىشىنىڭ مەقسىتى رەنج ۋە مۇشەققەتسىز قولغا كېلىدۇ .
ئەگەر تەڭرى يار - يۆلەكتە بولمىسا ، تىرىشچانلىق ھېچقانداق پايدا
بەرمەيدۇ . شۇڭا ، تەڭرى ئىرادىسىگە بويسۇنماق لازىمدۇر . چۈن-
كى ، پۈتۈن جاھاندىكى ئىشلارنىڭ چارىسى قازاغا رىزا بولماقتۇر .
ھېلىقى دېھقانمۇ ئۆز ئىشىنى تەقدىرىگە ھاۋالە قىلغانلىقى ئۈچۈن ،
ئازغىنا ۋاقىتتا تەلەپ قىلغان نەرسىلىرىنى تېپىپ چاپا زىنداندىن
ئازاد بولغانىكەن .

— ئۇ قانداق ھېكايە ئىكەن؟ — دەپ سورىشىپتۇ دوستلار .
— ئەندەلىس شەھىرىدە بىر دېھقان بار ئىكەن ، — دەپ ھېكا-
يىسىنى باشلاپتۇ شاھزادە .

ئەندەلىسلىك دېھقاننىڭ ھېكايىسى

ئەندەلىس شەھىرىدە بىر دېھقان بار بولۇپ ، ئۇ تېرىقچىلىق
ئىشلىرىدا كامالەتكە يەتكەن ، قولى ئوچۇق ، كۆڭۈل - كۆكسى
كەڭرى ئادەم ئىكەن . ئۇنىڭ تاپاۋىتى بارا - بارا خىراجىتىدىن
ئېشىپ ، قولىغا ئۈچ يۈز دىنار پۇل جۇغلىنىپتۇ . ئەمما روزغارى
ئۈچۈن ئۇ پۇلدىن سەرپ قىلماي ، ھەر كۈنى پۇللىرىنى ھەمياندىن
چىقىرىپ ساناپ ، شۇنچىلىك پۇلى بارلىقىغا خۇشال بولۇپ
يۈرۈپتۇ .

سېرىق ئالتۇن قىلىپ ئۇنى شادىمان ،
خۇددى خۇرسەن قىلغىنىدەك زەپىران ① .

بىر كۈنى ئۇ ئادىتى بويىچە پۇلىنى يەنە بىر قېتىم ساناپ
ھەميانغا ساپتۇ . ئۇ بۇ ھەمياننى ئىشەنچلىكرەك بىر يەردە قويۇپ
قويۇشنى ئويلاپ تۇرۇشىغا بىر ئەزىز دوستى ئۇنىڭ ئىشىكى ئالدىغا
كېلىپ ئۇنى چاقىرىپتۇ . دېھقان : «ئۇ ئۆيگە كىرىپ بۇ ئالتۇنلارنى
كۆرۈپ قالمىغىتتى» دەپ تېپىرلاپ كېتىپتۇ - دە ، دەرھال
ئورنىدىن تۇرۇپ : «ئالتۇنۇڭنى ، بارىدىغان يېرىڭنى ھەمدە مەزھەد-
پىڭنى كىشىلەردىن يوشۇرغىن» دېگەن سۆزنىڭ ھۆكمىگە ئەمەل
قىلىپ ، ئالتۇننى ھەميان بىلەنلا بىر كوزىغا سېلىپ قويۇپ دوس-
تىنىڭ ئالدىغا چىقىپتۇ . دېھقاننىڭ دوستى بىلەن بىللە سەھرادا
قىلىدىغان ئىشى بار بولغاچقا ، شۇ ئىشىغا كېتىۋېرىپتۇ . دېھقاننىڭ
خوتۇنى ئېرى كەلگۈچە ئاش ئېتىپ قويماقچى بولۇپ ، كوزىنى
ئېلىپ سۇ ئەكەلگىلى چىقىپتۇ . خوتۇن كوچىغا چىقىپ تۇرۇشىغا
ئۇنىڭغا بىر قاسساپ ئۇچراپتۇ . قاسساپ دېھقاننىڭ يېقىن دوستى
ئىكەن . ئۆزى سەھرادا ئولتۇرۇشلۇق بولۇپ ، شەھەرگە كالا سېتىد-
ۋالغىلى كىرگەنكەن . ئۇنى كۆرگەن خوتۇن : «مەن بىر ئايال
كىشى تۇرسام ، كوچىدا نامەھرەملەرنىڭ ئارىسىدا يۈرۈشۈم ياخشى
ئەمەس . كوزىنى بۇ كىشىگە بېرەي ، سۇنى مۇشۇ كىشى ئەكېلىپ
بەرسۇن» دەپ ئويلاپ ، كوزىنى ئۇنىڭغا بېرىپتۇ . قاسساپ ئۇنى
يۈدۈپ كېتىۋاتسا ، كوزا ئىچىدىن بىر نەرسىنىڭ شەپسىسى ئاڭلىد-
نىپتۇ . ئۇ شۇ زامان كوزىنىڭ ئاغزىنى تۆۋەن قىلغانىكەن ، كوزى-
نىڭ ئىچىدىن لىق ئالتۇن سېلىنغان ھەميان يەرگە چۈشۈپتۇ .
قاسساپ ناھايىتى خۇشاللىق بىلەن ئۇنى قولغا ئېلىپ :

«قولغا مۇت دۆلەت مۇشۇنداق كەلگىنىدىن شۇ ئېنىق ،
سەئى - سەۋەب بىرلە جەننەتكە كىرىش ھېچ گەپ ئەمەس .

① بۇ يەردە ، كىشى زەپىنى ئىچكەندە كۆڭۈلنى خۇرسەن قىلىدىغانلىقى كۆزدە تۇتۇلدۇ .

خۇدايتائالاغا شۈكۈر ، شۇنداق كۆپ نېمەتنى ماڭا رەنج-
مۇشەققەتسىز بەردى . بۇنىڭغا يەنىمۇ كۆپ شۈكۈر قىلىشىم كې-
رەك . ئەمدى مەن بۇ زەرنى كۆرۈپلا ئۆز كەسپىمنى ئۇنتۇپ
قالماسلىقىم لازىم . بەلكى بۇنى ياخشى ساقلاپ ، بۇرۇنقى ئىشىمنى
قىلمۇپىرىشىم كېرەك » دەپ ئويلاپتۇ ۋە خۇشاللىقىدىن سۇ ئەكەپ-
لىشىنى ئۇنتۇپ ، دەرھال بازارغا بېرىپ قولىدىكى ئىلگىرىكى پۇلغا
بىر سېمىز كالا ئېلىپ ئۆيىگە راۋان بوپتۇ . لېكىن ئۇ شەھەردىن
چىقىپلا ئەندىشىگە چۈشۈپ : « ئۆيگە بېرىپ بولغۇچە بۇ ئالتۇننى
قاراقچىغا تارقۇتۇپ قويۇشۇم مۇمكىن . ئەگەر بىر يەرگە كۆمۈپ
قوياي دېسەم ، ئۇنىڭدىن خاتىرجەم بولالمايمەن . بىر كىمنىڭ قې-
شىغا ئامانەت قوياي دېسەم ، بىرەر دوستۇمغا ئىشەنچىم يوق .
چۈنكى بۇ زاماندىكى دوستلارغا ئىشەنگىلى بولمايدۇ . ئەڭ ياخشى-
سى ، بۇ ئالتۇننى ھەميان بىلەنلا مۇشۇ كالىنىڭ گېلىغا تىقىۋەت-
سەم ، بۇ يۇتقاندىن كېيىن ئۆيگە بارغاندا ئۆلتۈرسەم ، ئىچىدىن
ئالالايمەنغۇ » دەپ ئويلاپتۇ . شۇنىڭ بىلەن ئۇ ھەمياننى ئالتۇن
بىلەنلا ئۇ بىچارە كالىنىڭ گېلىغا تىقىپ يۇتقۇتۇپتۇ . يولدا كېتىد-
ۋاتسا ، ئوغلى ئۇچراپ قاپتۇ . قاسساپنىڭ شەھەردە يەنە بىر زۆرۈر
ئىشى بار بولغاچقا ، كالىنى ئوغلىغا تاپشۇرۇپ بېرىپلا ، ئۆز ئىشىغا
مېڭىپتۇ . ئوغۇل كالىنى ھەيدەپ ئۆيىگە كېتىۋاتقاندا ، ئىشىنى
پۈتتۈرۈپ قايتىپ كېلىۋاتقان دېھقان بىلەن ئۇچرىشىپ قاپتۇ .
دېھقاننىڭ بىر كالا ئۆلتۈرۈپ نەزىر قىلىش ئويى بار ئىكەن . شۇڭا
ئۇ سېمىز كالىنى كۆرۈپلا : « بۇ كالا سويۇشقا يارايدىكەن ، ئۇنىڭ
ئۈستىگە دوستۇمنىڭ ئىكەن . بۇنى ئېلىپ ئاشۇ نەزىرىمنىڭ ھۆد-
دسىدىن چىقىۋالاي » دەپ ئويلاپ ، قاسساپنىڭ ئوغلىغا رازى قىل-
غۇدەك پۇل بېرىپ ئۆيىگە ئەكەپ سويۇپتۇ . تېخى تېرىسىنى
سويماي تۇرۇپلا ، كوزىغا سېلىپ قويغان ھەميان يادىغا يېتىپ
دەرھال قارسا ، كوزا ئۆز ئورنىدا يوق تۇرغۇدەك . خوتۇنىدىن
سورىغانىكەن ، ئەھۋالنى بايان قىپتۇ . شۇندا دېھقان دىنارلىرىنى

قاسساپنىڭ ئېلىپ قاچقانلىقىنى بىلىپ كۆڭلىدىن ھەسرەت ئوتى
ئۆرلەپتۇ . ئۇنىڭ شۇم ھېرىسى نادامەت بىلەن يىغلاپتۇ . ئاقىۋەتنى
كۆرەر ئەقلى ئۇنىڭ رەسۋالىقىغا كۈلۈپتۇ .

مال - دۇنيا ھەسرەتتە يىغلىسا ھەر بىر كىشى ،
يىغا دېمەك ، كۈلگىنىدۇر رەسۋالىقىغا ئۆزى .

دېھقان بىرەر سائەت ھەيرانلىق قىرغىقىغا بېرىپ پۇشايماق
كەلگۈنلىرىدە ئېقىپتۇ . ئاقىۋەت قازاغا سالماقتا قىلىپ كالىنىڭ
تېرىسىنى سويۇپتۇ . دېھقان كالىنىڭ قارىنى يېرىپ ئۈچەي -
قېرىنلىرىنى شۇنداق تۆككەنكەن ، قېرىننىڭ ئىچىدىن ھېلىقى
ھەميان چىقىپتۇ . ئۇنى كۆرگەن دېھقان خۇشاللىقىدىن ھوشىدىن
كېتىپتۇ . ھوشىغا كەلگەندىن كېيىن ھەميانى تازىلاپ ئالتۇننى
ساناپ باققانىكەن ، ئۈچ يۈز دىنار ئىلگىرىكى پېتىچە ساق چىقىپ -
تۇ . ئۇ ساناپ بولغۇچە ھەر بىر دىنارنى كۆزىگە بىر سۈرتۈپ ،
لەۋلىرى بىلەن سۆيۈپ تۇرۇپ : «خۇدايا ، ئەمدى مېنى بۇنىڭدىن
مەھرۇم قىلمىغىن !» دەپ ئىلتىجا قىپتۇ ۋە « بۇنىڭدىن كېيىن
بۇ ئالتۇنلارنى بېلىمگە تېڭىپ ساقلايمەن . ھەرگىز يېنىمدىن ئايرىد -
مايمەن » دەپ ئۆز - ئۆزىگە ئەھدە قىپتۇ .

قېشىڭدىن ھېچ يىراقلىق ئەيلىمەسمەن ئەي گۈزەل دىلبەر ،
كىشى ئۆز ئىختىيارىدا جېنىدىن ھېچ جۇدا بولماس .

شۇ ۋەقەدىن كېيىن دېھقان ھەميانى ئۆز يېنىدىن ئايرىمايدۇ -
غان بوپتۇ . خوتۇنى بولسا ئۇنى ھەمىشە مالا مەت قىلىپ : «ھەي
نادان ، سېنىڭ بۇ ئىشىڭ تەۋەككۈل يولىدىن يىراق . چۈنكى زەخىد -
رە يىغىش خۇدانىڭ رىزىقى بېرىدىغانلىقىغا ئىشەنمەسلىكتىن كېلىپ
چىقىدۇ . ھەرقانداق كىشى ئۆزىنىڭ رىزىقىنى خۇدانىڭ سېخىلىق
خەزىنىسىدىن ئىزدەش كېرەك . ئاقىل كىشى مال جۇغلاشقا ھې -

رىسمەن بولمايدۇ ، بەلكى خۇداغا باش قويدۇ . چۈنكى ئەزەلدىن تەقدىر بىلەن پېشانىگە پۈتۈلگەن رىزىق ھېچقانداق سەۋەب بىلەن ئارتۇق ياكى كەم بولۇپ قالمايدۇ ، تەقدىر پىيالىسىگە قۇيۇلغىنى ئازلىقمۇ قىلمايدۇ ، كۆپلۈكمۇ قىلمايدۇ » دەيدىكەن .

— ھەي خوتۇن ، — دەپتۇ ئۇنىڭ گېپىنى تولا ئاڭلىغان دېھقان ، — بۇ سەۋەبىنىڭ ئالىمىدە ئاز . تولا سەۋەب قىلماي بولمايدۇ . سىرتقى جەھەتتىن سەۋەب قىلىش ، ئىچكى جەھەتتىن تەۋەككۈل قىلىش كېرەك .

بولما غاپىلىكى بۇ ئالەم بىل سەۋەبىنىڭ ئالىمى ،
شۇڭا قولدا قىل سەۋەب ، دىلدا لېكىن تەڭرىگە باق .

خوتۇنى بۇ گەپنى ئاڭلاپ جىسم بولۇپ مالاھىتى تىلىنى يىغىپتۇ .

بىر كۈنى دېھقان غۇسلى قىلماقچى بولۇپ بىر بۇلاقنىڭ قېشىغا بېرىپتۇ ۋە كىيىم - كېچە كىلىرىنى يېشىپ يالڭاچلىنىپ ، غۇسلى قىلىپ بولغاندىن كېيىن كىيىملىرىنى كىيىپتۇ . دە ، يولغا راۋان بوپتۇ . ھەميانى بولسا بۇلاق بېشىدا ئۈتۈپ قاپتۇ . بىرەر سائەت ئۆتمەي ، بىر قويچى قويلرىنى سۇغىرىش ئۈچۈن بۇلاق بېشىغا كەلگەندە ، لىق ئالتۇن قاچىلانغان ھېلىقى ھەميانى تېپىۋاپتۇ . ئۇ زىيادە خۇشال بولۇپ ، ئۆز مەنزىلىگە قايتىپ كەلگەندىن كېيىن ، ئالتۇنى سانغانىكەن ، ئۈچ يۈز دىنار چىقىپتۇ . قويچى : « بۇ جىق پۇل ئىكەن ، ئەگەر بۇنىڭدىن خەجلىسەم كېمە . يىپ كېتىدۇ ، مېنىڭ ئۇنى ئاۋۋالقى سانغا يەتكۈزۈشۈم قىيىن . شۇڭا بۇنىڭغا نۇقسان يەتكۈزمەي ساقلىغىنىم ياخشى . ئەڭ زۆرۈر بولغان ۋاقتىدا ئېھتىياجىمغا لايىق سەرپ ئېتەرمەن » دەپ ئويلاپ ، قوينىغا مەھكەم تىقىپ ، قوي بېقىش ئىشىغا مەشغۇل بولۇپتۇ . دېھقان بىر ئاز يول ماڭغاندىن كېيىن ھەميان تويۇقسىز يادىغا كېلىپ ئۇچقاندەك يۈگۈرۈپ بۇلاق بېشىغا كەلسە ، ھەمياندىن قىل .

چە ئەسەر كۆرۈنمەپتۇ . شۇ زامان ئۇنىڭ كۆز بۇلۇتلىرى قارىيىپ ،
ھەسرەت ھاۋاسىدىن يامغۇر يېغىشقا باشلاپتۇ . ئۇ خۇددى گۈلدۈر -
مامدەك پەرياد چېكىپ ، چاقماقتەك ئوتلۇق ئاھ ئۇرۇپ ھەميانىنى
ئىزدىگەن بولسىمۇ ، مەھرۇملۇقتىن باشقا ھېچنېمىنى تاپالماپتۇ .
ئۇ ئاخىر پەرىشان ئەھۋالدا ئۆيىگە قايتىپ كېلىپ ، مىڭلىغان
غەم - غۇسسە بىلەن خوتۇنغا ئەھۋالنى سۆزلەپ بېرىپتۇ . بۇنى
ئاڭلىغان خوتۇنى يەنە ملامەت قىلغىلى تۇرۇپتۇ :

— ھوي ئاقبۇتىنى ئويلىمايدىغان ، سەن ئاشۇ ئالتۇننى شۇنداق
بېخىللىق بىلەن ساقلىدىڭ . بىزگە خەجلەپ بەرگىلى ئۇنىماي
مەئىشتىمىزنى تەڭلىكتە قويدۇڭ ، خوپ بوپتۇ . ئاشۇ ئالتۇننىڭ
ھەسرىتىدە ئۆلگۈچە غەم قىلىپ يىغلاپ يۈرگىن ئەمدى .
— راست ئېيتسەن ، زەخىرە يىغمەن دەپ كۆپ خاتا قىلغاندەك
كەنمەن ، ھېچقانداق ئەقىللىق كىشى مەندەك ئالتۇننى كېچە -
كۈندۈز ھېرىس كەمىرىدە ساقلاپ ، ئۇنىڭدىن يا ئۆزىگە ، يا خۇ -
تۇن ، بالا - چاقىلىرىغا نەپ يەتكۈزۈشنى راۋا كۆرمەي ، ئاخىر
تەقدىر ئىلاھىدىن كەلگەن ئاپەت بىلەن نابۇت بولمىغاي .

ھىجر دەردى بىرلە ئۆلمەككە سازاۋەرمەن شۇدەم ،
چۈنكى ۋىسال ئىچرە نېمەت قەدرىنى بىلمەپتىمەن .

مال ساقلىغۇچى دېگەنلىك نېسى راھەتنى دەپ نەق ئاپەتكە
ئۇچرىغانلىق ئىكەن !

ھەر بېخىل ئەگەر زەخىرە قىلسا زەر ،
ئاشۇ زەرنى ئاقىۋەت بىگانە يەر .
لالە رەڭلىك مەي شاراب سەندە تۇرۇپ ،
يۈرمە ئىمساك جامى بىرلە خۇن يۇتۇپ .
زەر تېپىشنىڭ كويىدا چەكمە زەرەر ،
تۇت قانائەتنى ئاشۇدۇر ياخشى زەر .

شۇنداق قىلىپ ، دېھقان قاتتىق توۋا قىپتۇ ۋە بۇنىڭدىن كېيىن مال يىغماي ئىلاھىي خەزىنىدىن قولغا نېمە كەلسە ، شۇنى قىسىپ قالماي سەرپ قىلىشقا ئەھدە قىپتۇ ھەمدە شۇ نىيىتىگە تەۋەككۈل قىلىپ ، ئۆز ئىشىنى ئاللاغا ھاۋالە قىلىپ ، قازاغا رازى بولۇپ ، تەقدىرگە بويۇن ئېگىپتۇ .

قويچى ھەميانى كېچە - كۈندۈز قوينىدىن ئالماي ساقلاپتۇ . بىر كۈنى ئۇ قويلارنى بىر قۇدۇقنىڭ ئەتراپىدا ئوتلىتىپ يۈرسە ، يىراقتىن بىر نەچچە ئاتلىق كىشىلەر كۆرۈنۈپتۇ . ئۇ : «ئەگەر ئاتلىقلار يېقىن كېلىپ قالسا ئالتۇنۇمنى ئېلىۋالىدۇ» دەپ ئەندىشە قىلىپ ، ھەميانى قوينىدىن ئېلىپ قۇدۇققا تاشلاپتۇ ھەمدە ئاتلىق-لار كەتكەندە ئالتۇننى قۇدۇقتىن ئېلىۋالماقچى بولۇپ ساقلاپ تۇرۇپتۇ . لېكىن ئۇ ئاتلىقلار ئۇزاققىچە ئۇ يەردىن كەتمەپتۇ . ئۇ ئارىلىقتا كەچ كىرىپ قاپتۇ . ئۇ ئاخىر : «ھازىرچە قوينى ھەيدەپ ماكانىمغا قايتىۋالاي ، ئەتە كېلىپ ئېلىۋالارمەن» دەپ ئويلاپ ئۆز مەنزىلىگە قايتىپ كېتىپتۇ . قويچى كېتىپ ئۇزاق بولمايلا ھېلىقى دېھقان تويۇقسىزدىن بىر يەرگە بارماقچى بولۇپ قېلىپ ئاشۇ قۇدۇق بېشىدىن ئۆتۈپ قاپتۇ . دەل شۇ پەيتتە قاتتىق شامال چىقىپ ئۇنىڭ سەللىسى دومىلىنىپ بېرىپ قۇدۇققا چۈشۈپ كېتىپتۇ . دېھقان سەللىسىنى ئالماقچى بولۇپ قۇدۇققا چۈشۈپ ئىچىنى سىي-پاشتۇرۇپ سەللىسىنى ئىزدىگەنكەن ، قولغا ھېلىقى ھەميان ئۇرۇنۇپتۇ . ئۇ ھەمياننىمۇ ، سەللىسىنىمۇ ئېلىپ قۇدۇقتىن چىقىپ ئۆيىگە قايتىپ كەپتۇ . ئەمما ئۇ ئالتۇننىڭ ئۆزىنىڭ ئىكەنلىكىنى بۇ نۆۋەت بىلمەپتۇ . ئۇ ئالتۇن تېپىۋالغانلىقىنىڭ جەريانىنى بالا - چاقىلىرىغا سۆزلەپ بېرىپتۇ . بۇنىڭدىن ھەممەيلەن خۇداغا شۈكۈر قىلىشىپتۇ . دېھقان ھەمياندىكى ئالتۇننى ساناپ باققاندا - كەن ، ئۈچ يۈز دىنار چىقىپتۇ . ئۇ : «قولۇمدىن كەتكەن ئالتۇننىڭ باراۋىرىدە ، بۇنى خۇدايىتائالا ئۆزىنىڭ سېخىيلىق خەزىنىسىدىن ماڭا يەتكۈزۈپ بەردى . ئەمدى ئاشۇ قىلغان ۋەدەمگە ۋاپا قىلمىقىم لازىم» دەپ ، ئاشۇ يۇلدىن بىر قىسمىنى بالا - چاقىلىرىنىڭ

خىراجىتىگە ئىشلىتىپتۇ . بەزىسىنى خۇدا يولىدا نەزىر قىپتۇ . نەتىجىدە ئىككى يۈز دىنار خەجلىنىپ يۈز دىنار قاپتۇ . قويىچى ئەتىسى ئورنىدىن سەھەر تۇرۇپ قويلىرىنى ھەيدەپ قۇدۇق بېشىغا بېرىپتۇ . لېكىن ئۇ روشەن يۈزلۈك يۈسۈپنى قۇدۇقتىن تاپالماي ، خۇددى ياقۇپتەك پەرياد ۋە پىغان چېكىپ : «ئەمدى ماڭا ئۆمۈر سەرمائىسىدىن نېمە پايدا يەتسۇن ؟ ئۇ مەھبۇبنىڭ جېنى ھەسرەتتە ماڭا تىرىكلىكتىن نېمە لەززەت بولسۇن ؟

بۇ كۆزنىڭ نۇرىنى دوستلار تىلەپ ئەمدى نە قىلغايەن ، كى دىلبەرنىڭ ئاشۇ روشەن يۈزىدىن ئايرىلىپ قالدى .»

دەپتۇ . ئۇ بىرھازاغىچە ئەنە شۇنداق نالە - پەرياد قىلىپ يۈرۈپتۇ . بىر كۈنى ئۇ دېھقاننىڭ ئۆيىگە كەپتۇ . مېھماندوست دېھقان ئۇنى ئادىتى بويىچە مېھمان قىپتۇ . ئائامدىن كېيىن ساھىبخان مېھماندىن ئىككى كۆڭلىنى ئېچىش ئۈچۈن ئۇنىڭ بىلەن سۆزلىشىپ ئولتۇرۇپتۇ . شۇ ئارىدا دېھقان قويچىنىڭ چىرايىدىن مالاللىق ئەسىرىنى ، گاھى گەپ قىلىۋېتىپ كۆزىگە ياش ئېلىۋاتقانلىقىنى كۆرۈپ ، ئۇنىڭدىن كۆڭلىنىڭ بىئارام ، غەملىك كۆزىنىڭ نەملىك بولۇشىدىن ئىككى سەۋەبىنى سورايتۇ .

— دىلىم قانداقمۇ شىكەستە بولمىسۇن ؟ خاتىرىم قانداقمۇ پەرىشان بولمىسۇن ؟

كەتتى مەندىن شۇنچە ، گەر كەتسە سۇلايمان ئىلكىدىن ، يىغلار ئىدى ھالىغا ھەم ئادەممۇ ، ھەم دۆ - پېرى .

ئۈچ يۈز دىنار پۈلۈم بار ئىدى . شۇ پۇللار كۆڭلۈمنىڭ قۇۋۋىتى ، جېنىمنىڭ راھىتى ، كۆزۈمنىڭ نۇرى ، خاتىرىمنىڭ سەرۋىرى ئىدى . بىر كۈنى بىر نەچچە زالىملاردىن قورقۇپ ئۇنى ھەمىيان بىلەنلا ھېلىقى يەردىكى قۇدۇققا تاشلىغانىدىم ، ئەتىسى

كېلىپ ئىزدەپ ئۇنىڭدىن ھېچ ئەسەر تاپالمىدىم ، — دەپتۇ قوپچى .

دېھقان بۇ سۆزنى ئاڭلاپ كۆڭلى بۇزۇلۇپتۇ ۋە خوتۇننىڭ قېشىغا كىرىپ :

— مېھرىبان يارىم ، مەن قۇدۇقتىن تاپقان ھېلىقى ئالتۇن مۇشۇ مېھماننىڭ ئىكەن ئەمەسمۇ ؟ بىز تېخى ئۇنى ھالال مال دەپ خەجلەپتىمىز . ئەمدى قالغىنىنى ئۇنىڭغا ھەدىيە تەرىقىسىدە بېرىد- ئۆپتەيلى . خەجلەپ قويغانلىرىمىزنى ئاشكارا قىلمايلى . بولمىسا ، تۆلەپ بېرەلمەي قاللىمىز ، — دەپتۇ .

— شۇنداق قىلايلى ، قولىمىزدا بارنىڭ ھەممىسىنى ئۇنىڭغا بېرىپ ، قىيامەت قەرزىنىڭ بىر قىسمىدىن بولسىمۇ قۇتۇلايلى . خۇدايىتائالا بىزگە ئەجرى ئەزىم بەرسە ئەجەب ئەمەس ، — دەپ خوتۇنمۇ بۇ ئىشقا قوشۇلۇپتۇ .

شۇنىڭ بىلەن دېھقان ئۇ يۈز دىنارنى ئاچىقىپ قويچىنىڭ ئالدىدا قويۇپتۇ .

ھەر كىشى تۇتسا تەۋەككۈل رىشتىسىن ،
كۆرگۈسى تېزدىن مۇرادى چېھرىسىن .

— بۇرادەر ! — دەپتۇ دېھقان ، — بۇ مېنىڭ سىزگە قىلغان سوۋغام ، بۇنى ئاپىرىپ كۆڭلىڭىزنىڭ جاراھىتىگە مەلھەم قىلىڭ . قوپچى مەمنۇن بولغان ھالدا ئالتۇننى ئېلىپ ئۆيگە بېرىپ سانغانىكەن ، يۈز دىنار چىقىپتۇ . شۇنىڭ بىلەن ئۇ ئۆز - ئۆزىگە : «بۇ تېخى ئىشنىڭ مۇقەددىمىسى ، خۇدايىم يەنە قالغىنىنىمۇ بېرىدەر ، ئەمدى بۇ ۋەجنى ياخشى ساقلاي . بۇنىمۇ يوقىتىپ قويۇپ غەم - غۇسسە چېكىپ يۈرمەي يەنە» دەپتۇ . قوپچىنىڭ قوي ھەيدەيدىغان يوغان بىر تايىقى بار ئىكەن ، ئۇ شۇ تايىقنىڭ ئىچىنى ئويۇپ ، دىنارلارنى ئۇنىڭ ئىچىگە سېلىپ تۆشۈكىنىڭ ئاغزىنى مەھكەم ئېتىپتۇ . ئۇ بىر كۈنى قويلرىنى سۇغارماقچى بولۇپ بىر

چوڭ ئېقىننىڭ بويىغا كەپتۇ ۋە قويلارنى سۇغا ھەيدەپ قويۇپ ئۆزى سۇ بويىدا ئولتۇرۇپتۇ . شۇ ئەسنادا تاياق قولىدىن چىقىپ كېتىپ سۇغا چۈشۈپ كېتىپ ئېقىپ كېتىپتۇ . قويچى ھەرقانچە ئۇرۇنۇپ باققان بولسىمۇ ئۇنى تۇتالماي كۆزدىن يىتتۈرۈپ قويغان . لىقىدىن پەرياد - پىغان چىكىپ ساراسىمىگە چۈشكەن پېتىچە قېلىۋېرىپتۇ . بۇ سۇ شەھەر دەرۋازىسىنىڭ ئالدىدىكى ئېرىقتىن ئۆتىدىكەن . شۇ ئەسنادا دېھقانمۇ ئاشۇ سۇنىڭ بويىدا يۇيۇنۇۋاتقاندا - كەن . ئۇ يىراقتىن بىر تاياقنىڭ ئېقىپ كېلىۋاتقانلىقىنى كۆرۈپ ئۇنى سۈزۈۋاپتۇ ۋە يۇيۇنۇپ بولۇپ ، ھېلىقى تاياققا تايىنىپ ئۆيگە بېرىپتۇ . شۇ چاغدا ئۇنىڭ خوتۇنى ئاش پىشۇرۇۋاتقاندىن . ئوتۇن تۈگەپ قالغاچقا ، خوتۇن ئېرىنىڭ قولىدىن ھېلىقى تاياقنى ئېلىپ ، ئوچاققا سالماقچى بولۇپ كەكە بىلەن يېرىپتۇ . تاياقنى ئوتقا سالاي دەپ تۇرغاندا ، نۇپۇقسىز ئۇنىڭ ئىچىدىن شولىق چوغلارنىڭ چېچىلغانلىقىنى كۆرۈپ ، ئالتۇننى دەرھال يىغىۋاپتۇ . ئۇنى ساند - غاندىكەن ، يۈز دىنار چىقىپتۇ . دېھقان شۇ زامان شۇكرانە ئۈچۈن سەجدە قىلىپ ، پۇلنى يەنە خەجلەشكە باشلاپتۇ . ئىككى - ئۈچ كۈن ئۆتكەندىن كېيىن قويچى يەنە دېھقاننىڭ قېشىغا كەپتۇ ۋە ئىلگىرى - كىدىن ئارتۇقراق پەرىشان ھالدا ، ھاسسىنى ئالتۇن بىلەن بىللە سۇغا چۈشۈرۈپ قويغانلىقىنى بايان قىپتۇ .

— ئېيتقىنا ، ئاشۇ قۇدۇققا چۈشۈرۈپ قويغان ئالتۇننى نەدىن تاپقاندىنكى ؟ ئۇنى قانداق كەسىپ بىلەن جۇغلانغاندىنكى ؟ — دەپ سوراپتۇ دېھقان .

— ئۇنى پالانى ۋاقتىدا پالانى بۇلاقتىڭ بويىدىن تاپقاندا - دىم ، — دەپ ئىنساپ بىلەن جاۋاب بېرىپتۇ قويچى .

— بارلىق ماختاش ۋە مەدھىيەلەرنىڭ ھەممىسى ئۇلۇغ خۇدا - ۋەندە كېرىمگە بولسۇنكى ، ھەقىقەتنى ئۆز مەركىزىدە توختات - تى ، — دەپتۇ دېھقان كۈلۈپ تۇرۇپ ، — بىلگىنىكى ، ئاشۇ بۇلاق بويىدا ئالتۇن قاچىلانغان ھەميانىنى مەن ئۇنتۇپ قالغاندىم ، ئۇنى ئاشۇ قۇدۇقتىن يەنە مەن تېپىۋالدىم ، ئۇنىڭدىن قالغان يۈز دىنارنى

ساڭا بەرگەندىم ، ئۇنى يەنە ھاسا بىلەن سۇدىن مەن سۈزۈۋالدىم .
مانا ھازىر ئۇنى خەجلەۋاتىمەن .

— بۇ ھېكايىنىڭ بۇنداق ئاجايىپلىقىدىن شۇ نەرسە مەلۇم بولىدىكى ، بىر كىشىنىڭ رىزىقىنى باشقا بىر كىشى ھەرگىز يېيەلمەيدىكەن ، — دەپ جاۋاب بېرىپتۇ ھەيران قالغان قوپچى .
بۇ مىسالنى كەلتۈرۈشۈمدىكى غەرز شۇكى ، سىلەرمۇ قانائەت مەنزىلىدە نۇرۇشۇڭلار ۋە تەۋەككۈلنىڭ پايدىسىدىن تاشقىرى قەدەم قويماسلىقىڭلار كېرەك . قازا ۋە قەدەرنىڭ نەتىجىسى بولغان بۇ زامان ئاجايىباتلىرىدىن غاپىل قالماڭلار . بۇ ئۆمرۈڭلاردا خۇدايىتانا ئالاغىلا ئىشىنىڭلار . ھەرگىز ھۆسن - جامال ، ئەقىل ۋە كەسىپكە ئىشەنمەڭلار . چۈنكى ، ھەر نەرسىنىڭ ھەقىقىتى قازا پەردىسى ئىچىگە يوشۇرۇنىدۇ . ئۇ ئىشنىڭ قانداق ئورۇنلاشتۇرۇلدى دىغانلىقىدىن ھېچكىم ۋاقىپ بولالمايدۇ .

ئۇ كۈنى شۇ گەپلەر بىلەن كەچ كىرىپتۇ . ئۇلار كېچىسى ئوبدان ئارام ئېلىشىپتۇ . ئەتىسى قۇدرەت دېھقنى ئاپتاپنىڭ گۈل دەستىسىنى مەشرىق چىمەندە يۈز خىل رەڭ بىلەن جىلۋە قىلدۇ .
رۇپتۇ . كېچىنىڭ سۈمبۈلى ئاسمان بىنەپشزارىدا يۈزىنى يوشۇ .
رۇپتۇ .

كۈن لالىسى ئېچىلدىيۇ يۈز كۆرسەتتى ،
يۇلتۇزلارنىڭ گۈلدەستىسى تۈزۈپ كەتتى .

سەھەردە دېھقان بالىسى ئورنىدىن تۇرۇپ :
— سىلەر بۈگۈن خاتىرجەم ئولتۇرۇپتۇڭلار . مەن شەھەرگە كىرىپ بىر سەۋەب قىلىپ ، بىرەر نېسىۋە تېپىپ ئالدىڭلارغا كەل .
تۈرەي . تاڭلا ۋە ئۆگۈنلۈككىمۇ ھەرقايسىڭلار نۆۋەت بىلەن تىرىك .
چىلىك ئۈچۈن كۈچۈڭلارنىڭ يېتىشىچە تىرىشچانلىق قىلىپ باقار .
سىلەر ، — دەپتۇ .

بۇ مەسلىھەتكە ھەممەيلەن قوشۇلۇشۇپتۇ . دېھقان ئوغلى شە .

ھەر دەرۋازىسىغا بېرىپ بىر كىشىدىن :
— بۇ شەھەردە نېمىنى بەكرەك پۇلغا ئالدىمۇ؟ — دەپ

سورايتۇ .

— بۇ شەھەردە ئوتۇن ئەتىۋار ، شۇڭا ئوتۇننى چىقراق پۇلغا
ئالدىمۇ ، — دەپ جاۋاب بېرىشىپتۇ كىشىلەر .

دېھقان ئوغلى دەرھال جاڭگالغا بېرىپ كۆتۈرەلىگۈدەك قۇرۇق
ئوتۇن يۈدۈپ ، شەھەرگە ئەكىرىپ ئۇنى ئون تەڭگىگە سېتىپتۇ .
تاپقان پۇلغا مەزىلىك تائاملاردىن ئېلىپ دوستلىرىنىڭ قېشىغا
مېڭىپتۇ . شەھەر دەرۋازىسىغا كەلگەندە ، دۇۋەت - قەلەم چىقىرىپ
دەرۋازا قوۋۇقىغا : «بىر كۈنلۈك كەسىپنىڭ نەتىجىسى ئون تەڭگە -
گە» دەپ يېزىپ قويۇپ تائامنى ئېلىپ بېرىپ دوستلىرىنىڭ ئالدىدا
قويۇپتۇ . دوستلىرى بىر كۈننى شۇنىڭ بىلەن ئۆتكۈزۈپتۇ . ئەندە -
سى قۇياشنىڭ جاھان ئارا ھۆسنى قاراڭغۇ ئالەمنى كامالەتكە يەت -
كەن جامالىنىڭ نۇرى بىلەن روشەن قىپتۇ .

ئاجايىپ كۆركەم يۈز بىلەن قۇياش ،

ئاسمان دېرىزىسىدىن چىقاردى باش .

— ئەمدى بۈگۈنلۈك مەئشەتنىڭ ھۆددىسىدىن سەن چىققىن ،
جامالىڭنىڭ ۋاسىتىسى بىلەن بىزگە نەرسە تېپىپ كەل -
گىن ، — دېيىشىپتۇ دوستلار چىرايلىق يىگىتكە .

چىرايلىق يىگىت ئورنىدىن تۇرۇپ يولغا راۋان بولۇپلا ئەندە -
شىگە چۈشۈپ خىيال سۈرۈپتۇ : «مېنىڭ قولۇمدىن ھېچقانداق
ئىش كەلمەيدۇ . مەقسەتكە يەتمەي تۇرۇپ تېخى ئارقىغا يانغىلى
بولمايدۇ . بېشىمغا ئەجەب مۈشكۈل بىر ئىش چۈشتى - دە !
ئۇنى قانداقمۇ ئاسان قىلالارمەن ؟ چارىسىنى كىشىلەردىن قانداقمۇ
سورىيالايمەن ئەمدى ؟

زۇلفىدىن چۈشتى ئىشىمغا بىرگىرە ، مەن نەيلەيمىن ،
ئۇشۇ مۈشكۈل ئىشنى ئەل ئالدىدا ئاچماق بەك قىيىن .

ئۇ شۇ خىياللار بىلەن شەھەرگە كىرىپ ، ئەندىشە بىلەن بىر كوچىنىڭ بېشىدا ئولتۇرۇپتۇ . دەل شۇ پەيتتە ، چاچلىرى جىڭگە-لەك ، چىرايلىق بىر خوتۇن شۇ كوچىدىن ئۆتۈپ كېتىۋېتىپ تۇيۇقسىز ئۇ يىڭىتنىڭ زىبا يۈزىنى ۋە دىلىنى ئېرىتكۈچى رۇخسارد-نى كۆرۈپ ، سەۋر خامىنىنى ئىشقى بورىنىغا ئۇچۇرۇپتۇ .

ئۇرۇپ كۆڭلىدە جۇش شېرىن مۇھەببەت ،
چىقتى ھەر مويدىن قايناق ھارارەت .
يۈزىدىن شۇ ھامان چۈشتى نىقابى ،
چېكىدىن ئاشتى شۇ دەم ئىزتىراپى .

— قارىغىنا ، — دەپتۇ ئۇ خوتۇن كەينىدىن كېلىۋاتقان كېنىد-زىكىگە ، — بۇ خۇش رەڭ رۇخسارغا قارىغىنا ! قىزلىگۈل ئۇنىڭ رۇخسارىنىڭ قىزىللىقىدىن خىجالەت بولۇپ ، خۇددى سېرىق سە-مەندەك سارغىيىپ كېتىدۇ . ئۇنىڭ كۆركەم قەددىنى تاماشا قىلغى-نا ، سەرۋى ئۇنىڭ كېلىشكەن قەددىنى كۆرسە ، پۇتى ھەسرەت لېيىغا پېتىپ قالدۇ . بوستان سەرۋىسىمۇ بۇنداق كېلىشكەن بول-ماس . لېۋىگە قارىغىنا ، لېۋىگە ! خۇددى شېكەر تېمىپ تۇرغان ياقۇت ، يۈزىنىڭ قىزىللىقى كۆڭۈلگە پىتتە سالىدىغان بىر بالا ئىكەن .

خۇدا ئۈچۈن قاراڭ ئۇنىڭ يۈزىگە ھەم قەددىگە ،
ئۇ خۇدانىڭ لۇتىدىن پۈتكەن ئېسىل بىر گۈل ئىكەن .

بۇ يىڭىت ئادەمزات ئەمەس ، بەلكى بىر پەرىشتە ئىكەن . چۈنكى ئادەمنىڭ جىسمىغا بۇنچىلىك ھۆسن - جامال مۇجەسسەمە-لمەنىمگەن بولاتتى . ھەي كېنىزەك ، بۇ ھۇمايۇن قۇشىنى دامغا چۈشۈرگۈدەك بىر تەدبىر تاپقىنا ! بۇ بەرنا نىگارنى قولغا كەلتۈر-گۈدەك بىر ھىيلە قىلغىنا !

كېنزەك يىگىتنىڭ قېشىغا بېرىپ شۇنداق دەپتۇ :

ئەي كۆزۈمنىڭ نۇرىمۇ سەن ، ئارزۇيى جانمۇ سەن ؟
شېرىن شېكەر لېۋىڭ بىلەن يا شېكەرستانمۇ سەن ؟
تۈردۈڭ ھۆسنى بازىرىدا شۇنچە لاتاپەت بىلەن ،
نازۇنپەت ئىزدىگەنگە ياكى دەستۇرخانمۇ سەن ؟

— نازىننى يىگىت ، بىزنىڭ خېنىم ساڭا يۈز ئىشتىياق ۋە
مىڭ ئۈمىد بىلەن سالام ئەۋەتتى . ئۇ سېنى بىر مۇساپىر ئوخشايدى .
دۇ ، مۇساپىرنىڭ كۆڭلى سۇنۇق بولىدۇ . ياخشى مەنزىلىمىز ۋە
پاكىز ئۆي - جايىمىز بار . ئۇ يەرگە قەدەم تەشرىپ قىلىپ ، بىرەر
سائەت بىزگە ھەمدەم بولغان بولسا ، دەيدۇ . ئەگەر بارساڭ ، بىز
ئۇنىڭدىن چەكسىز خۇشاللىققا چۆمىمىز . ساڭمۇ ھېچقانداق زىيان
يەتمەيدۇ .

يىگىت ئۇنىڭ سۆزىنى قوبۇل قىپتۇ ھەمدە ئۇ خوتۇنىنىڭ
ئۆيىگە بېرىپ تاكى ناماز دىگەرگىچە ئۇنىڭ بىلەن سۆھبەتتە بوپتۇ .

بىناگاھ كۆردى بىر پاكىزە مەھبۇب ،
ئۇنىڭ كۆڭلىگە ھەم بۇ كەلدى مەرغۇب .
قىزىق كۆردى تونۇرىن تاكى باقتى ،
ئۇڭا بىر نەچچە پارچە ناننى ياقتى .

كەچ كىرگەندە ئۇ يارەنلىرىنىڭ قېشىغا بارماقچى بولغاندىن
كەن ، خوتۇن ئۇنىڭ ئالدىغا يۈز تەڭگە پۇل قويۇپ ، بىر مۇنچە
ئۆزى ئېيتىپتۇ . يىگىت تەڭگىلەرنى ئېلىپ بەزىسىگە بازار -
دىن ئوزۇق - تۈلۈك سېتىۋاپتۇ . ئاندىن شەھەر دەرۋازىسىغا بېرىپ
قوۋۇققا : «بىر كۈنلۈك جامالىنىڭ باھاسى يۈز تەڭگە» دەپ يېزىپ
قويۇپ ، ئالغان نەرسىلىرىنى ھەمراھلىرىنىڭ ئالدىغا قويۇپتۇ .
ئەتىسى ھېكمەت دۇكانچىسى ئاسمان ئەتلىسى ئۈستىگە ئاپتۇ -

ساپ زەربايللىرىنى ئېچىپ ، دۇنيا بازىرىنىڭ خېرىدارلىرىغا كۆرسىتىپتۇ .

خېرىدار ئىستەپ پەلەك دۇكانچىسى ،
ئۇپۇق دۇكىنى ئۆزرە قويدى ئالتۇن .

— بۈگۈن بىز سېنىڭ ئەقىل ۋە دانىشمەنلىكىڭگە مېھمان بولىمىز ، — دەپتۇ دوستلار سودىگەرگە .
— ماقۇل ، — سودىگەر شۇنداق دەپ ئورنىدىن تۇرۇپ شەھەر ئالدىغا بېرىپتۇ . ئۇ يەرگە سودىگەرلەر دەريا ئارقىلىق ھەر تەرەپ-تىن تۈرلۈك نەپىس ماتالارنى كېمىلەرگە بېسىپ ئەكەلگەنىكەن . شەھەر ئەھلى ئۇلارنىڭ ئالدىغا چىقىپ ئۇلارنىڭ ماتالىرىنى كۆرۈ-ۋاتقاننىكەن . سودىگەر ئۇ ماللارنى كۆرۈپ ، كۆڭلىدە باھالىرىنى مۇقەررەر قىپتۇ — دە ، بىر كېمىدىكى مالنى نېسىگە ئاپتۇ . شۇ كۈنىلا نامازدىگەرگە قويماي ھەممە مالنى سېتىپ بوپتۇ . تاپقان پۇللاردىن قەرزىنى چىقىرىۋەتكەندە ، مىڭ تەڭگە پايدا چىقىپتۇ . ئۇ پۇلدىن بىر قىسمىنى خەجلىپ دوستلىرى ئۈچۈن بازاردىن كېرەكلىك ئوزۇقلارنى ئالغاندىن كېيىن شەھەر دەرۋازىسىغا : «بىر كۈنلۈك ئەقىلنىڭ ھوسۇلى مىڭ تەڭگە» دەپ يېزىپ قويۇپ-تۇ . ئاندىن تاپقانلىرىنى دوستلىرىنىڭ ئالدىغا ئېلىپ بېرىپتۇ . ئەتىسى ، تۆتىنچى قەلئەنى تەختىگاھ قىلغان يۇلتۇز سىپاھلى-رىنىڭ شاھى قۇياش مەشرىق مەيدانىدا سەلتەنتىنىڭ زەررىن ئەلىمىنى كۆتۈرۈپتۇ .

كۈندۈز كۈننىڭ بەختى تېپىپ ئاندىن راۋاج ،
تەييارلىدى ئالتۇن تاج ۋە تەخت بىلەن تاج .

— سەن ھەمىشە تەۋەككۈل قىلىش توغرىسىدا لاپ ئۇرۇپ ،
قازاي قەدەرگە بېقىپ تۇراتتىڭ . ئەگەر مۇشۇ سۈپىتىڭ بىلەن

بىرەر مېۋە تاپالساڭ ، بىزنى مەمنۇن قىلغان بولسەن ، — دەپتۇ دوستلار شاھزادىگە .

شاھزادە ئۇلارنىڭ سۆزىنى قىزغىنلىق بىلەن قوبۇل قىلىپ ، ئالىي ھىممەت ، يۇقىرى غەيرەت بىلەن شەھەرگە راۋان بوپتۇ . شۇ كۈنى شەھەرنىڭ پادىشاھى ئۇ ئالەمگە سەپەر قىلغاچقا ، پۈتكۈل خەلق تەزىيە ئىشلىرى بىلەن مەشغۇل بولۇۋاتقانكەن . شاھزادە ئوردىنىڭ ئالدىغا بېرىپ بىر بۇلۇڭدا تاماشا كۆرۈپ ئولتۇرۇپتۇ . ئىشكباقلار ھەممە كىشى يىغا - زار قىلىشىۋاتسا ، بىرلا كىشىنىڭ تەزىيە تۇتماي خامۇش ئولتۇرغانلىقىنى كۆرۈپ ، جاسۇس ئوخشايدۇ ، دەپ گۇمان قىلىپ ، ئۇنىڭ قېشىغا بېرىپ ئۇنىڭغا كۆپ جاپا ۋە ئەلەم يەتكۈزۈپتۇ . لېكىن ئۇ بىچارە ئۇنىڭغا سەۋر قۇۋۋىتى بىلەن چىداپتۇ .

نومۇسسزلىق قىلسا ساڭا يامان كىشى ،
سەن ئېغىرلىق قىلساڭ ياخشى ياراشقۇسى .
بەتئىيەتلىك بىرلە قايناپ قىلسا ئۇرۇش ،
ئاغزىڭنى يىغ ، سەۋر قىلغىن بولۇپ خامۇش .

بىردەمدىن كېيىن كىشىلەر جىنازىنى ئاچقىپ كېتىشىپتۇ . شۇنىڭ بىلەن ئوردا خالىي قاپتۇ . شاھزادە ئورنىدىن تۇرۇپ قە-سىرنىڭ ئەتراپىنى تاماشا قىلىۋاتسا ، قاراۋۇللار يەنە كۆرۈپ قې-لىپ تۇتۇۋېلىپ ، ئىلگىرىكىدىن كۆپرەك زۇلۇم قىلىپ زىندانغا تاشلاپتۇ . ئۇزاق ئۆتمەي كەچمۇ كىرىپتۇ .

— ھېلىقى پېقىر تەۋەككۈل يولىنى تۇتۇپ كەتكەندى . قاياققا كەتكەندۇ ؟ ئۇ تەۋەككۈلدىن پايدا تاپالماي بىرەر بالاغا ئۇچراپ قالغانىدۇ - ھە ؟ بىز ئۇنى ئىشقا بۇيرۇپ كۆڭلىنى ئۇنداق پارا-كەندە قىلمىغان بولساقمۇ بوپتىكەن ، — دېيىشىپتۇ دوستلار . بۇ چاغدا شاھزادە كۆڭۈل تىلى بىلەن خىيال خەۋەرچىسىدىن دوستلە-رىغا مۇنۇ بېيىتنى ئەۋەتىپتۇ :

«شۇ چىمەننىڭ قۇشلىرىغا ئەي شامال ئېيتقىن بېرىپ :
«قالدى بالا ئىچرە گىرىپتار بولۇپ بىر ھەمدىمىڭ .»

ئەتىسى شەھەر كاتتىلىرى كېڭەش ئۆتكۈزۈپ بىر كىشىنى
شەھەرگە پادىشاھ قىلماقچى بولۇشۇپ بىر يەرگە يىغىلىشىپتۇ .
پادىشاھنىڭ ۋارىسى بولمىغاچقا ، ھەممەيلەن بۇ ئىشقا باش قاتۇرۇ-
شۇۋاتقانكەن . باش قاراۋۇل كىرىپ شۇنداق دەپتۇ :
— ھەي خالايق ، بۇنداق گېپىڭلارنى قويۇپ تۇرۇڭلار ، بىر
جاسۇسنى تۇتۇۋېلىپ زىندانغا سالدىم . شۇنىڭدىن قارىغاندا ، بۇ
شەھەرگە دۈشمەن كەلگەن ئوخشايدۇ . ئەگەر ئۇ دۈشمەن سىلەرنىڭ
بۇنداق جېدەل بىلەن پاراكەندە بولۇۋاتقانلىقىڭلاردىن خەۋەر تاپسا ،
ئۇ چاغدا بۇ يۇرتقا نۇرغۇن خەۋپ - خەتەر كېلىدۇ .
— ئۇ كىشىنى بۇ يەرگە كەلتۈرۈپ ئۇنىڭدىن گەپ سوراپ
باقايلى ، — دېيىشىپتۇ يۇرت كاتتىلىرى .

شۇ زامان بىر نەچچە گۈندىپاي شاھزادىنى ئېلىپ كېلىشىپ-
تۇ . ھەممەيلەننىڭ كۆزى ئۇنىڭ جامالىغا چۈشۈشى بىلەن ئۇنىڭ
جاسۇس ئەمەسلىكىنى بىلىپتۇ ھەمدە بۇنداق مۇبارەك يۈزلۈك ۋە
شېرىن سۆزلۈك كىشى جاسۇس بولمايدۇ ، دېيىشىپ ، ئۇنىڭدىن
ھۆرمەت بىلەن سورايتۇ :
— يىگىت ، قايسى دىياردىن بولىسىز ؟ نېمە بولۇپ بۇ شەھەر-
گە كېلىپ قالدىڭىز ؟

ئېيتتىڭىز قايدىن كېلۈرسىز كىم ، خىرامان ئېيتتىڭىز ،
بۇ خاراب بولغان كۆڭۈللەر شەھرىن ئاۋات ئېيتتىڭىز .

شاھزادە ئۇلارغا يۇرتىنى ، ئەسلىي نەسەبىنى ، شاھ ئاتىسى
ۋاپات بولغاندىن كېيىن ئاكىسىنىڭ پادىشاھلىق تەختكە ئولتۇرغان-
لىقىنى تەپسىلىي سۆزلەپ بېرىپتۇ . شۇ يەردە ئولتۇرغان يۇرت
كاتتىلىرى ئىچىدە ئۇنىڭ ئاتىسىنىڭ خىزمىتىدە بولغان ۋە كۆپىن-

چە ۋاقتلاردا بۇ يىگىتنىڭ تەختنىڭ يېنىدا ئاتىسىغا ياندېشىپ ئولتۇرغانلىقىنى كۆرگەنلەرمۇ خېلى كۆپ ئىكەن . شۇڭا ئۇ سۆز- لەپ بېرىشى بىلەنلا دەرھال ئۇنى تونۇشۇپتۇ ۋە باشقا مەملىكەت ئەركانلىرىغا ئۇنىڭ ئاتىسىنىڭ كاتتىلىقىنى ، ئاتا - بوۋىسىدىن تارتىپ ھەممىسىنىڭ پادىشاھ بولۇپ ئۆتكەنلىكىنى سۆزلەپ بېرىد- شىپتۇ . شۇ ئارقىلىق ئۇنىڭ بەختىيار دىدارى مەملىكەت كاتتىلىد- رىنىڭ كۆزىگە ئىسسىق كۆرۈنۈپتۇ ھەمدە ھەممەيلەن : «بۇ يىگىت بىزنىڭ مەملىكىتىمىزگە پادىشاھ بولۇشقا تازا لايىق ئىكەن . چۈن- كى ئۇ ئادالەت ۋە ئىنسانپەرۋەرلىك جەھەتتە ئەجدادلىرىمىزنىڭ قائىدە - يوسۇنىنى تۇتىدۇ . مەملىكەت ئەھلىنى شەپقىتى ۋە مەر- ھەمىتىنىڭ سايىسىگە ئالىدۇ . پېشانىسىدىن ئوچۇق كۆرۈنۈپ تۇر- غان شاھلىق ئالامىتى ۋە ئالەم پاناھلىق بېشارىتىدىن ھەممە كىشى ئۇنىڭ جاھان پاناھلىققا ۋە مەملىكەتنى سوراڭ تەختىگە سازاۋەر بولالايدىغانلىقىنى بىلىۋالالايدۇ» دېگەن يەرگە كېلىشىپتۇ .

گەر سۇلايمان شاھلىقىغا ھەر كىشى كەلتۈرسە شەك ، كۈلگۈسىدۈركى ئۇنىڭ ئەقلىگە بارچە ئىنسۇ جىن .

يۇرت كاتتىلىرىنىڭ ھەممىسى ئۇنىڭغا بويسۇنىدىغانلىقىنى دەرھال بىلدۈرۈشۈپتۇ . بۇ يىگىت تەۋەككۈل قىلغانلىقىنىڭ بەرد- كىتىدىن كاتتا پادىشاھلىققا ئەنە شۇنداق ئاسانلىق بىلەن ئېرىشىپ- تۇ . ھەرقانداق كىشى تەۋەككۈل يولىغا مەزمۇت قەدەم تاشلىسا ۋە ئۇنىڭ نىيىتى قازاىي قەدەرنىڭ پەرمانىغا ئۇيغۇن كېلىپ قالسا ، بۇ ئىشىدىن نەتىجە ھاسىل بولۇپ ، ھەر ئىككى جاھاندا مۇرادىنى تاپقۇسىدۇر .

كىشى تۇتسا تەۋەككۈلنىڭ ئاچقۇچىنى ،
ئاچقۇسىدۇر سائادەتنىڭ ئىشىكىنى .

ھەر كىشى مەيداندىن مۇراد كالىكىنى راستلىق چۆگىنى بىلەنلا ئالالايدۇ. بۇ شەھەردە پادىشاھ بولغان كىشى تەختكە ئولتۇرغان كۈنى ئۇنى ئاق پىلغا مىندۈرۈپ ، شەھەرنى چۆرگىلىتىدۇ. ئاندىن قاندىن بار ئىكەن ، شۇڭا شاھزادىنىمۇ ئاق پىلغا مىندۈرۈپ شەھەرنى ئايلاندۇرۇۋاتقان چاغدا ، دوستلىرى خەت يېزىپ قويغان دەۋازىغا يېتىپ بېرىپتۇ . ئۇنىڭ دەۋازا قوۋۇقىغا يېزىلغان خەتتە :
 لەرگە كۆزى چۈشۈشى بىلەنلا شۇ تەرەپكە بېرىپ ئۇ خەتلەرگە يانداش قىلىپ : «قازىبى ئىلاھى كەسىپ ۋە جامال ، ئەقىل ۋە كامالغا مۇۋاپىق كەلگەن شەرت ئاستىدىلا نەتىجە بېرىدۇ . بۇ سۆز-گە ، بىر كۈنى ئەتىگەندە زىنداندا ياتقان ، ئاخشامدا سەلتەنەت تەختىگە ئولتۇرغان كىشىنىڭ ئەھۋالى روشەن دەلىلدۇر» دەپ يېزىپ قويۇپ ، قايتىپ بېرىپ تەختكە ئولتۇرۇپتۇ . پۈتۈن مەملىكەت ئەھلى ئۇنىڭغا بويسۇنۇپتۇ .

ئۇنى تەخت ئۈستىدە كۆرۈپ دېدى بەخت :
 «مانا شاھلىق ساڭا بولدى سازاۋەر ،
 بېلىڭنى باغلىغىن ، ئالەمنى ئالغىن ،
 ئىشىڭ قەستىدە بول ئولتۇرما بىكار .»

ئۇ كىشى ئەۋەتىپ دوستلىرىنى چاقىرتىپ كېلىپ ، سودىگەر-نى ئۆزىگە ۋەزىر قىلىپتۇ . دېھقان بالىسىنى بارلىق مال - مۈلۈك ۋە خەزىنىگە مەسئۇل قىلىپ تەيىنلەپتۇ . چىرايلىق يىگىتكە شاھانە سەرۇپايى ۋە مال - دۇنيا بېرىپ : «سەندەك ئەزىز دوستتىن ئايرىلىش ھەرقانچە قىيىن بولسىمۇ ، سېنىڭ بۇ دىياردا تۇرۇشۇڭ ياخشى ئەمەس . چۈنكى ، خوتۇنلار سېنىڭ كامالەتكە يەتكەن جاما-لىڭنىڭ رىشتىسىگە باغلىنىپ قېلىپ ، ئۇنىڭدىن گۇناھ ۋە پىتنە - پاسات پەيدا قىلىش ئېھتىمالى بار» دەپ ئۇنى ئۆز شەھىرىدە گە قايتىپ كېتىشكە بۇيرۇپتۇ . ئۇنىڭدىن كېيىن شۇ مەجلىستە ئولتۇرغان مەملىكەت ئەركانلىرىغا قاراپ :

— سىلەرنىڭ ئاراڭلاردا نۇرغۇن كىشىلەر ئەقىل ۋە شىجائەت-
تە، ھۈنەر ۋە قابىلىيەتتە مەندىن ئارتۇق. ئەمما بىر كىشىگە
كېلىدىغان پادىشاھلىق تەڭرىنىڭ مەرھەمىتى ۋە ئىرادىسى بويىچە
كېلىدۇ. يەنى ئاللاتائالا پادىشاھلىقنىڭ ئىگىسىدۇر. ئۇ كىمنى
خالسا، پادىشاھلىقنى شۇنىڭغا بېرىدۇ. يەنە كىمنى خالسا، پادى-
شاھلىقنى شۇنىڭدىن تارتىۋالىدۇ.

خۇداۋەندە يوقتۇر سېنىڭ تەڭدىشىڭ ،
خۇداسى سەن جاھاندىكى شاھلىقنىڭ .
بىراۋنى شاھ قىلساڭ يا قىلساڭ گادا ،
دېيەلمىگەي ھېچ كىشى چىنۇ چارا .
كىشىگە بولمىسا سەندىن ئىنايەت ،
نەتىجە بەرمىگەي ئەقىل كىپايەت .

مانا مۇنۇ ھەمراھلىرىم كەسىپكە تۇتۇش قىلىشقاندى ، ئۇلار-
نىڭ ھەرقايسىسىنىڭ بىردىن ۋەسىلىسى بار ئىدى . ئۇلار شۇنىڭغا
ئىشىنىشەتتى . ئەمما مەن يا ئەقىل - قۇۋۋىتىمگە ئىشەنمەيتتىم ،
يا كىشىنىڭ مەدەتتىگە تايانمايتتىم . بەلكى ئىشىمنىڭ بىناسىنى
تەۋەككۈلگە قويغانىدىم . قازايى ئىلاھىغا ۋە تەقدىرگە رىزا بولۇپ
تۇرغانىدىم . مەن ھەمىشە :

شادىمانلىق بىرلە قىلغايىسەن تەۋەككۈل ، ئەي كۆڭۈل ،
چۈنكى ھەقتىن بىزگە يەتكەن ھەر نېمەرسە ئەدلىدۇر .

دېگەن سۆزنى ئېيتاتتىم ، — دەپتۇ .
— ئەي پادىشاھىم ! — دەپتۇ ئولتۇرغانلاردىن بىرى ، —
ئېيتقانلىرى شۇنداق مۇبارەك سۆزكى ، ئۇ گويىا ئەقىل ئالمىسى
بىلەن تېشىلگەن گۆھەر ۋە ياكى ھېكمەت بوتىسىدا سىنالغان ئال-
تۇندۇر . جاھاندارلىق ئۈچۈن ھەرقانداق لايىقەت تەۋەككۈلدىن

لايىقراق ئەمەس . بۇ سۆزلىرىدىن بۇ يەردە ئولتۇرغانلارغا شۇ نەرسە مەلۇم بولدىكى ، پادىشاھلىققا سىلىدىن مۇناسىپراق كىشى يوق ئىكەن . دېمىسىمۇ كىمنىڭ قانداق ئىشقا قابىلىيىتى بارلىقىنى خۇدا ئۆزى بىلىدۇ .

تەڭرى مەرھەمەتلىدۇر ھېسابى يوق بىخايەت ،
ھەر كىمنىڭ ئۆز جۇغىغا بېقىپ كەلگۈسى نېمەت .

سىلىدەك قەدىمى مۇبارەك پادىشاھنىڭ بۇ دىيارنى ئۆز تەسەر -
رۇپلىرىغا ئالغانلىقلىرى بۇ مەملىكەتنىڭ بەخت - سائادىتىدۇر .
سىلىگە ئوخشاش شاراپەت ئاسمىنىدىكى بەخت قۇشنىڭ بۇ دىيار -
نىڭ بېشىغا سايە سالغانلىقى بۇ يۇرتنىڭ بەخت - تەلىپىدۇر .

ھەر زېمىنغا سەن كەبى رەنا گۈلى بولسا بەھەم ،
ياشىغا ئۇ جاي خۇشاللىقتىن بولۇپ باغى ئېرەم .

ئولتۇرغانلاردىن يەنە بىرى ئورنىدىن تۇرۇپ ئۆز تىلىنى ئۇ
بەختلىك ياش پادىشاھنىڭ ساناسى بىلەن زىننەتلەپ شۇنداق دەپتۇ :

پۈتۈن جاھان ھۆكۈمۈڭنى تۇتتى شاھىم ،
پەلەكنىمۇ كەمەن بىلەن باغلىۋالدىڭ .
خالايققا ھادىسىلەر ئاپىتىدىن ،
ئامان بەردى سېنىڭ چېدىر بارگاھىڭ .

شۇ يوسۇندا يۇرت كاتتىلىرى بىر - بىرلەپ ئەنە شۇ تەختى
ئاسمانغا تاقاشقان پادىشاھنى مەدھىيەلەپ ، قۇدرىتىنىڭ يېتىشىچە
ماختاش سۆزلىرىنى ئېيتىپتۇ . ئاخىرىدا روشەن كۆڭۈللۈك ، ياخ -
شى سۆزلۈك مويىسىپىت بىر كىشى پادىشاھنىڭ ئالدىدا ئورنىدىن
تۇرۇپ ، دۇئا قىلىپ بولغاندىن كېيىن شۇنداق دەپتۇ :

— ئەي سائادەتلىك پادشاھىم ! گۆھەر چېچىلغان ئېغىزلىرىدىن قازايى قەدەر توغرىسىدا سۆزلەر چىقتى . مېنىڭ شۇنىڭغا مۇۋاپىق سەرگۈزەشتىلىرىم بار . ئەگەر پەرمان بەرسىلە ، ئۇنى بايان قىلغان بولسام .
— ئېيتقىن ، قېنى ئاڭلايلى ! — دەپتۇ پادشاھ .

مويىسىپتنىڭ ھېكايىسى

مەن بىر پۇلدار كىشىنىڭ خىزمىتىدە ئىدىم . بارا - بارا دۇنيانىڭ بىۋاپا ئىكەنلىكىنى كۆردۈم ھەمدە بۇ ئەر بېدىكى خوتۇندىن ئۇنىڭ مۇھەببىتىگە باغلانغان نۇرغۇن كىشىلەرنىڭ مۇرادىنى ھاسىل قىلماي ئائۇمدى قىلغانلىقىنى ، بۇ قولىنىڭ ئۈچىنى تۇتقۇزمايدىغان مەككەر مەشۇقنىڭ قانچىلىغان ئاشىقلىرىنى پۈتىدىن يىقىتقانلىقىنى چۈشىنىپ ، ئۆز - ئۆزۈمگە شۇنداق دېدىم : « ھەي ئەبلەخ ! سەن يۈز مىڭلىغان پادشاھلارنىڭ كۆكرىكىگە ئوق ئاتقان ۋە كۆپلىگەن شاھىنشاهلارنىڭ دۆلىتىنىڭ خامىنىنى يوقلۇق بوردىنىغا ئۇچۇرغان بىر مەككەرنىڭ دوستلۇقىغا كۆڭۈل بەردىڭ . بۇ ئىشنىڭدىن ئەمدى ۋاز كەچكىن ، بۇ ئۆتەڭگە ئۆي سالىمىغىن .

بۇ جاھاننىڭ تېگىگە كىم ياخشى يەتتى ،
دەرھال ئۇنىڭ مۇھەببىتىن تەرك ئەتتى .
ئۇشبۇ كونا ئۆتەڭ ئىچرە ماكان تۇتماڭ ،
ھەر كىم ماكان قىلغان بولسا تاشلاپ كەتتى .

ئەمدى غەپلەت ئۇيقۇسىدىن ئويغانغىن ، چۈنكى ۋاقىت قىس ،
ئەمەل ئارغىمىڭ ئاقساقىتۇر . قىسقا ئۆمرۈڭدىن ئوزۇق ئالغىن ،
چۈنكى يولۇڭ ئۇزۇن . كۆز يېشىدىن سۇ كۆتۈرگىن ، چۈنكى
باياۋان ھارارىتى ناھايىتى قاتتىق .

ئەي مۇساپىر نېمىشقا سەن بولدۇڭ غاپىل ،
تۇرماي ، سەپەر جابدۇقىنى ئەيلە ھاسىل .
ھەرىكەت قىلىپ ئوزۇق راسلاش پىكىرىدە بول ،
چۈنكى بىھەد مۇشەققەت ھەم ئۇزۇن بۇ يول .»

ئاقىۋەت بۇ پىكىرىم بىلەن نەپسىم ياۋاشلىدى . شۇنىڭدىن
كېيىن پۈتۈنلەي خۇشاللىق ۋە رىغبەت بىلەن ئاخىرەت ئىشىغا
تۇتۇش قىلدىم . بۇ دۇنيانىڭ خىزمىتى ۋە دۇنيا ئەھلىنىڭ سۆھبىد-
تىدىن يۈز ئۆرۈدۈم . شۇ كۈنلەرنىڭ بىرىدە بازاردا كېتىۋېتىپ ،
ئىككى ھۆپۈپنى ساتمەن دەپ ئولتۇرغان بىر ئوۋچىنى كۆردۈم .
ئۇ ئىككى ھۆپۈپ ھال تىلى بىلەن بىر - بىرىگە ئۆز غەملىرىنى
ئېيتىشىپ ، خۇدايىتائالغا مۇناجات قىلىپ تۇتقۇنلۇقتىن ئازاد بو-
لۇشنى تىلەۋاتاتتى . مېنىڭ ئۇلارغا رەھىم كەلدى . مەن ئاخىرەت-
لىكىمنىڭ نىجاتى ئۈچۈن ، ئۇلارنى سېتىۋېلىپ تۇتقۇنلۇقتىن خا-
لاس قىلماقچى بولدۇم . ئوۋچىنىڭ قېشىغا بېرىپ ھۆپۈپنى قانچە
پۇلغا ساتىدىغانلىقىنى سورىغاندىم ، ئوۋچى ئۇلارغا ئىككى تەڭگە
باھا قويدى . مەن ئوۋچىغا ئىككى تەڭگىنى بېرىپ ھۆپۈپلەرنى
شەھەرنىڭ تېشىغا ئاچىقىپ قويۇپ بەردىم . ئۇلار ئۇچۇپ بېرىپ ،
بىر تامنىڭ بېشىغا قونغاندىن كېيىن ماڭا : «سەن بىزگە چوڭ
ياخشىلىق قىلدىڭ ، ئۇنىڭ مۇكاپاتى ئۈچۈن ساڭا نەپ يەتكۈزۈش-
مىز كېرەك . كەل ، مۇنۇ تامنىڭ تۈۋىگە بىر ساندۇققا جاۋاھىر
تولدۇرۇپ كۆمۈپ قويۇلغان . ئۇنى ئېچىپ ئالغىن - دە ، ئۆز
يولۇڭغا ماڭ» دېدى .

مەن ئۇلارنىڭ بۇ سۆزىدىن ئەجەبلىنىپ : «يەر ئاستىغا چوڭقۇر
كۆمۈلگەن ساندۇقنى جاۋاھىر بىلەن كۆرەلگەن يەردە ئوۋچىنىڭ
تۇپراققا سەل - پەللا يوشۇرۇپ قويغان تۇزىقىدىن غاپىل بولۇپ ،
تۇزاققا چۈشۈپ قالغىنىڭلار ئەجەبلىنەرلىكقۇ؟» دەپ سورىدىم .
ئۇلار : «قازا ئىلاھى يەتسە ، ئەقىلنىڭ كۆزى خىرە ، تەدبىر
ئەينىكى قارا بولۇپ قالىدۇ . ئۇ چاغدا ئاقىلنىڭ كۆزىمۇ كۆرمەيد-

دۇ ، دانانىڭ ئەقلىمۇ ئىشلىمەي قالدۇ . قازا ئوقىنى ھېچقانداق قالقان توسۇيالىمايدۇ» دەپ جاۋاب بەردى .
سىلنىڭ قازايى قەدەر بابدا ئېيتقان سۆزلىرىنىڭ راستلىقىغا ئادىل گۇۋاھ بولسۇن ۋە خالايقلارنى ئالەم ئىشلىرىنىڭ باشتىن - ئاياغ تەڭرىنىڭ ئىرادىسىگە باغلىق ئىكەنلىكىنى بىلىۋال- سۇن دەپ ، بۇ سەرگۈزەشتىمنى سۆزلەپ بەردىم . ھۆكۈمالار شۇنداق دەپتىكەن :

كەلىمگۈسى ساڭا دۆلەت ھېچقاچان تەدبىر بىلەن ،
يەنە كەلمەس جەبرىۋ مېھنەت سەندىكى تەقسىر بىلەن .
سەن ئەگەر كۆرسەڭ جاھاندا قانچىلىك پايدا - زىيان ،
بولغۇسى ھەق ئەمرى بىلەن ، ھەممىسى تەقدىر بىلەن .

مويىسىپىت بۇ ھېكايىنى تامام قىلغاندىن كېيىن يەنە شۇنداق دەپتۇ :

— ئەي جاھان پاناھ پادىشاھىم ! مەن ئۇ جاۋاھىرنى كولاپ ئالغانىدىم . مەن ئۇنى دەرھال ساندۇقى بىلەنلا كەلتۈرەي ، خەزىنىد- گە ئەكىرىپ قويۇشقا بۇيرۇق بەرگەيلا !
— سەن ئۇنى ئۆز سەئى - سەۋەبىڭ بىلەن تېپىپسەن . ئۇنىڭغا ھېچ كىشىنىڭ شېرىكچىلىكى يوق . بىزگە مۇشۇ مەجلىستە بايان رىشتىسىگە تىزغان ئەنە شۇ ھېكمەت جاۋاھىرىڭنىڭ ئۆزى كۇپايە . چۈنكى ھېچقانداق گۆھەر ياخشى سۆز خەزىنىسىگە يەتمەيدۇ . ئادەم مىسنى سۆز كىمىياسىدىن باشقا نەرسە ئالتۇن قىلالماي- دۇ ، — پادىشاھ شۇنداق دەپ مۇنۇ بېيىتنى ئوقۇپتۇ :

ئەيا سۆز گۆھەرمۇسەن ، زەرمۇدۇرسەن ،
ۋە ياكى بىر كىمىياگەرمۇ دۇرسەن .
كىمەرسىكى ساڭا قىلسا جىگەر خۇن ،
ئەگەر ئۇ مىس بولسىمۇ بولدى ئالتۇن .

بىلەلمەسمەنكى سەن پەلەكمۇ سەن يا ،
يوقىلىش دەشتىدە تۇپراقمۇ سەن يا .
ھەرنە بولساڭ ماڭا بىر دوست ئىكەنسەن ،
دىلىمغا باب تىلىمغا رۇست ئىكەنسەن .
ھاياتىم ئىچرە بولدۇڭ غەمگۇزارىم ،
ئۆلۈپ كەتسەم يەنە بول يادىكارىم .

بۇ يەردە ھازىر بولغانلارنىڭ ھەممىسى پادىشاھنىڭ سۆزىگە ئايرىن ئېيتىپتۇ . ئۇنىڭغا بويسۇنۇشقا تېخىمۇ بەكرەك ئىرادە باغلاپتۇ . تا ئۆلگۈچە ھېچقايسىسى ئۇنىڭ پەرمانىدىن باش قايتۇر-ماپتۇ . مانا بۇ تەۋەككۈل قىلىشنىڭ مەنپەئىتى ۋە قازابى قەدەرگە ئىشىنىش كېرەكلىكىنىڭ داستانى . ئەگەر كىشىنىڭ ئازراقلا ئەقلى بولسا ، جاھاندىكى ئىشلارنىڭ ھەممىسىنىڭ تەڭرىنىڭ تەقدىرىدە گە باغلىق ئىكەنلىكىنى چۈشىنىدۇ . ئەگەر ئىختىيار تىزگىنى بەندىنىڭ ئۆز قولىدا بولغان بولسىدى ، كىشىنىڭ ھەرقانداق ئىشى ئۆز مۇرادىنىڭ ئەكسىچە بولمىغان بولاتتى .

پەيدا قىلغۇسى زامانە ئىشىنى كۆپ ،
لېكىن كەلمىگەي بىرى كۆڭلۈمگە خوپ .

شۇنىڭ ئۈچۈن :

جاھان ئىشلىرى كۆپتۇر ئۇڭا بېھۋەدە بەرمەڭ سوئال :
«كۆڭۈل مۇرادىغا نىچۈن مۇۋاپىق بولمىدى» دەپ ھال .

دېگەن سۆز ناھايىتى ياخشى ئېيتىلغاندۇر .
بەرەھمەن ئەنە شۇ تەرىقىدە سۆزلەپ ، ھۈشەڭ شاھىنىڭ ۋە-
سىيەتلىرىنىڭ مەزمۇنىنى مۇشۇ داستان بىلەن تامام قىپتۇ . داېش-
لىم شاھ ئۇنىڭغا ھۆرمەت بىلەن تەزىم قىلغاندىن كېيىن شۇنداق

دەپتۇ :

— ئەي دانىشمەن ھەكىم! سېنىڭ ھىممىتىڭنىڭ ئۈستۈنلۈكى نەتىجىسىدە مەقسەت چېھرىسى ئۆز يۈزىنى كۆرسەتتى . سۆھبەتتىڭنىڭ بەرىكەتتىن تەلپىم ھاسىل بولدى . خۇداغا شۈكۈر ، ئەمگىكىم زاپە بولۇپ كەتمىدى . ئەمدى ئىلتىماسم شۇكى ، ئالدىڭغا كەلتۈرگەن ئىنئاملارنى قوبۇل قىلغايەن ، مەن ساڭا مەنزۇر بولۇشنى ئارزۇ قىلىۋاتقان ھەدىيىلىرىمنى رەت قىلمىغايەن .

— ھەي پادىشاھ! — دەپتۇ بەرەھمەن ، — مەن دۇنيادا مۇشۇ كىچىككىنە جايغا ۋە ئازغىنا ئوزۇققا قانائەت قىلىپ ئۆتۈۋاتىمەن ، كۆڭلۈمنىڭ ئېتىكىنى تەئەللۇقاتنىڭ مەيىتىدىن پاك قىلغانمەن . مېنىڭ ئەمدى يەنە دۇنيا مېلىدەك ناپاك نەرسىلەر بىلەن ئۇنى بۇلغىشىم مۇمكىن ئەمەس . ئەگەر مېنى مىننەتدار قىلماقچى بولغان بولساڭ ، بۇ ھېكمەتلىك سۆزلەرنى كۆچۈرگۈزۈپ ساقلاپ ، ئۇنى بارلىق ئىشلىرىڭغا ئۈلگە قىلغىن . شۇ ۋاسىتە بىلەن مېنىمۇ ئەسلىپ ، نىجات تېپىشىم ئۈچۈن دۇئا قىلىپ قويغىن . چۈنكى ، ئادىل پادىشاھلارنىڭ دۇئاسى ئىجابەت بولىدۇ .

راي دابىشلىم ئۇنىڭ سۆزلىرىنى قوبۇل قىپتۇ ۋە بەرەھمەن بىلەن ۋىدالىشىپ ئۆز پادىشاھلىقىغا قايتىپ كەپتۇ . ئۇ قايتىپ كېلىپلا بەرەھمەندىن ئاڭلىغان سۆزلىرىنى تولۇق يازدۇرۇپ ، كەتتە تاپچە قىلدۇرۇپ ، ھايات تەختىدە ئولتۇرغان پۈتۈن ئۆمرىدە مەملىكەتنىڭ بارلىق ئىشلىرىغا ئەنە شۇ ھېكمەتلەرنى قىبلىنامە قىلىپ يۇرت سوراپتۇ .

كىمكى ئاقىللار سۆزىن ئۆزىگە رەھبەر ئەيلىسە ، يەتكۈسى ئاخىر مۇراد مەنزىلىگە ئۇ بىگۇمان .
توغرا سۆزنىڭ ئارقىسىدىن ماڭمىسا ھەر بىر نادان ، يولدىن ئازغاي ، تاپمىغاي مەتلۇبىدىن ھەرگىز نىشان .

خۇجەستە راي بۇ چوڭقۇر مەنىلىك ھېكايىلىرىنى باشتىن - ئاخىرىغىچە بايان قىلغاندىن كېيىن ، ھۇمايۇن پال شادلىق بىساتىدا خۇددى بىر گۈلدەستىدەك ئېچىلىپتۇ ھەمدە ئۇنىڭ ھالىنىڭ نىھالى ئىقبال چىمەندە بېشىنى ئېگىز كۆتۈرۈپتۇ . ئۇ ۋەزىرىگە شاھانە ئىنئاملارنى بېرىشكە ۋەدە بېرىپ ، ئۇنىڭ كۆڭلىنىڭ كۆزىگە مەق - سەتلىرىنىڭ ھاسىل بولىدىغانلىقىنى كۆرسىتىپ مۇنداق دەپتۇ :

بۇ باياننىڭ بىرلە روھ تاپتى قۇۋۋەت ،
يەتتى كۆڭلۈمگە راسا پەيز مۇشۇ پەيت .

— بۇ شېرىن قىسسىنى ئېيتىپ بېرىپ ، جېنىمنىڭ تامىقىغا ھالاۋەت بەردىڭ ھەمدە بۇ ھېكمەتلىك سۆزنى بايان قىلىش بىلەن كۆڭلۈم ئېتىزىغا سائادەت ئۇرۇقىنى چاچتىڭ . بۇنىڭدىن كېيىن بۇ نەسىھەتلەرنى ھۆكۈمرانلىق دەستۇرى قىلىپ ، خۇي - پەيلىم - نىڭ قائىدىسىنى بۇ ۋەزلەردىن ئايرىمايمەن . بۇ سۆزلەر كۆڭلۈمگە ناھايىتىمۇ تەسىر قىلدى . بۇ ھالەت سېنىڭ ماڭا بولغان ئىخلاسىڭ . نىڭ ئۈستۈنلۈكى ۋە نىيىتىڭنىڭ دۇرۇسلىقىدىن بولدى . چۈنكى ، سۆز ھەرقانچە ياخشى ۋە نەپىس بولسىمۇ ئېيتقۇچى ئۇنى ياخشى ئېيتالمىسا ، ئۇ ھېچقانداق پەيزى بىلىنمەيدۇ . ۋەز - نەسىھەت گەرچە ھەق بولسىمۇ ، ئېيتقۇچىنىڭ كۆڭلى ناپاك بولسا ، ئاڭلىغۇ - چىغا تەسىر قىلمايدۇ .

كىشىگە ھەرگىز قىلالماس تەسىر ،
قەلبى قارىلار سۆزلىسە ھېكمەت .
پاك دىلىدىن ئالۇر خالايقىلار پەيز ،
قىلالمىسىمۇ ئەپلىك نەسىھەت

ۋەزىر پادشاھقا دۇئا قىلىپ شۇنداق دەپتۇ :
— سىلنىڭ ھېكمەتتىن نىشان بېرىپ تۇرىدىغان تىللىرىدىن

ئىپادىلەنگەن بۇ سۆزلەرنىڭ ھەممىسى راست ۋە توغرىدۇر . ئۇ ھىيلىگەر ۋە خوجا كۆردىلەرنىڭ سۆزلىرىگە ئوخشاش ، خۇددى خەس - خەشەكلەرنىڭ ئوتى بىردەمدىلا ئۆچۈپ كۈلى تۈزۈپ كەت- كەندەك ئۆچۈپ كېتىدىغان يالغان - ياۋىداق سۆزلەر بولماستىن ، بەلكى ئۆزىنىڭ ھەقىقەتلىكى بىلەن خۇددى سۈبھىدەك ھەردەمىسېرى روشەنلىكى ئېشىپ بارىدىغان ۋە ياكى قۇياش شولىسىدەك ھەر سائەتسېرى نۇرى كۈچىيىپ بارىدىغان سۆزلەردۇر .

غەرەزلىك سۆز كىشىگە ھېچ قوبۇل بولماي تۇرۇپ قالغاي ، خالىس سۆزنى جان دەرھال ئۆز قوينى ئارا ئالغاي .

ھۇمايۇن پال خۇجەستە رايغا يەنە ئىلتىپات كۆرسىتىپ ، ئۇنىڭ دۆلىتىنىڭ تۇغىنى پەلەككە كۆتۈرۈپتۇ . خۇجەستە رايىمۇ يەنە ئۇنىڭغا دۇئا قىپتۇ :

شاھىم ! ھاسىل قىلىپ كۆپ ياخشى ئەخلاق ،
ئەيلىدىڭ ئۆزۈڭنى شاھلار ئارا تاق .
بۇ ئەقىل ، دىيانەت ، شاھلىق ، ئادالەت ،
ساڭا پايەندە بولسۇن تا قىيامەت .

مۇشۇ گەپ بىلەن بۇ يەردىكى ئولتۇرۇشمۇ تامام بوپتۇ . شۇنىڭدىن كېيىن ھۇمايۇن پال خۇددى دابىشلىم قىلغاندەكلا ، بۇ ھېكايىلەرنىڭ كۆرسەتمىسىنى ئۆزىنىڭ ئىش - ئەمىلىنىڭ ۋاراق- لىرىغا كۆچۈرۈپ يېزىپ ، ياخشى ئىشلارنى قىلىشقا باشلاپتۇ . شۇنىڭ بىلەن ئۇ روزغار سەھىپىلىرىدە ئۆزىنىڭ ياخشى نامى ۋە ئوبدان تەرىپلىرىنى يادىكار قىلىپ قالدۇرۇپتۇ .

كىشىگە بەرمىگىن ئازار ، ھەمىشە ياخشىلىق قىل ،
تاپاي دېسەڭ ئىككى ئالەم سائادىتىنى ئاسان .

بۇ يوسۇنلارنى ھاياتىڭدا ھامان غەنىمەت بىل ،
ئىشەنمە زادى ئۆمرۈڭگە كۈللۈن مەن ئەلەيھاپان .



زامانىنىڭ تەقەززاسى بىلەن قەلەم تىلىدىن جارى بولغان بىر
نەچچە ئېغىز سۆز مانا مۇشۇلار . كەمىنە موللا مۇھەممەت تۆمۈر
ئېھتىرام بىلدۈرۈش ۋاجىپ بولغان پازىل زاتلارنىڭ ياراملىق ئەخ-
لاقلىرىدىن ۋە ئالىي مۇقاملىق ئەمىر (مۇھەممەت ئىمام بەگ) نىڭ
ياخشى خۇي - پەيلىدىن شۇنى ئۈمىد قىلىمەنكى ، كەمىننىڭ
نالايىق سۆز ۋە يارامسىز ئىبارىلىرىگە ئەپۇ ئېتىكىنى يېپىپ ،
كىچىكلەرگە پەرۋەردارچىلىق قىلىش ، ھەقىرلەرنىڭ بېشىنى
سىلاش يۈزىسىدىن ، باشتىن - ئاياغ ئەيىبلىك بولغان بۇ سۆزلەرگە
شەپقەت نەزىرىنى سالغاي .

كۆكسۈمدە بار ئىدى نەچچە سىر پىنھان ،
ئۇلارنى مەن ساڭا ئەيلىدىم ئايان .
ئېيتايكى دىلدىكى سۆزدىن بىرىنى ،
ياپقايىسەن پېقىرنىڭ بارچە ئەيىبىنى .
غەزىم ئېيتىلىپ بولغاچقا تامام ،
تۈگەتتىم سۆزۈمنى ئەمدى ۋەسسالام .

بۇ كىتاب موللا مۇھەممەد تۆمۈرنىڭ 1717 - يىلىدىكى تەرجىمىسىنىڭ قوليازىسىغا ئاساسەن رەتلەپ نەشر قىلىندى .
本书根据喀什人毛拉·穆罕迈德·铁木尔于 1717 年译本的手抄本整理出版。

مەسئۇل مۇھەررىرى : زىلەيخا ئەزىز
مۇھەررىرى : ئىمىن تۇرسۇن
مەسئۇل كوررېكتورى : مېھرىگۈل ئوبۇلقاسىم
مۇقاۋىنى لايىھىلىگۈچى : ئەكبەر سالىھ

كەلىلە ۋە دېمىنە

نەشرگە تەييارلىغۇچى : ھاجى نېمىتۇللا ئەبەيدۇللا

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348-نۆمۈرى)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا باسما زاۋۇتىدا بېسىلدى

فورماتى : 880×1230 مىللىمېتىر ، 1/32

باسما تاۋىقى : 27.5 قىستۇرما ۋارقى : 2

2006 - يىل 4 - ئاي 2 - نەشرى

2007 - يىل 4 - ئاي 2 - بېسىلىشى

تىراژى : 3,001 — 6,000

ISBN 978-7-228-09903-0

باھاسى : 50.00 يۈەن

